

न्याय मंडार

श्रीः
न्यायमञ्जरी ।



गौतमसूत्रतात्पर्यविवृतिः ।



पति तग

श्री

द्वि

।

।

।

वाक्यप्रमाणपारावारपारीणश्रीजयन्तभट्टकृता ।



तत्पूर्वभागः

शंकराजकीयसंस्कृतपाठशालायां साहित्यदर्शनाध्यापकेन
महामहोपाध्यायश्रीगङ्गाधरशास्त्रिणा

यथासंभवं ग्रन्थकारनिर्दिष्टप्रमाणान्तर-
स्थलप्रदर्शनपूर्वं संशोधितः ।



काश्यां

मैट्रिकलहॉलनामकयन्त्रालये मुद्रितः ।

संवत् १९५९ ।

1. Introduction

The first part of the document discusses the importance of understanding the context of the data being analyzed. It highlights the need for a thorough review of the background information and the specific objectives of the study. This section also introduces the key concepts and terminology used throughout the report.

The second part of the document focuses on the methodology employed in the study. It details the data collection process, the sample size, and the statistical methods used for data analysis. This section aims to provide a clear and concise overview of the research design and the steps taken to ensure the validity and reliability of the findings.

The third part of the document presents the results of the study. It includes a detailed description of the data collected, the statistical analysis performed, and the interpretation of the findings. This section is organized into several sub-sections, each addressing a specific aspect of the research results.

The fourth part of the document discusses the implications of the study. It explores the potential applications of the findings and the limitations of the study. This section also provides recommendations for future research and discusses the broader impact of the study on the field.

The final part of the document is a conclusion that summarizes the key findings and the overall significance of the study. It reiterates the importance of the research and the need for further exploration in this area.

न्यायमञ्जरीभूमिका ।

अथेषा प्रस्तूयते न्यायमञ्जरी नाम गौतमसूचतात्पर्यविवृतिर्मुद्रयित्वा
प्रकाशयितुम् । अस्याः किल रचयिता पदवाक्यप्रमाणपारावारपारीणो जयन्त-
भट्टो नाम । यं जरन्नैयायिकपदेन व्यपदिदेश न्यायचिन्तामणावुपमानखण्डे
गङ्गेशोपाध्यायः (कलिकातासोसाइटीमुद्रितपुस्तके ६१ पृ.) । अस्य च सर्वतन्त्र-
स्वतन्त्राच्छ्रीवाचस्पतिमिश्रादुत्तरकालभावित्वम् अस्मिन्नेव ग्रन्थे ३१२ पृ.
परिहृतमाचार्यैः जातं च सम्बद्धं चेत्येकः काल इति वदद्भिः इति लेखस्य
न्यायवार्तिकतात्पर्यटीकायाम् अ. २ आ. १ न चैकदेशोपलब्धिरवयविस-
द्भावादिति सूचव्याख्यायां दर्शनादवगम्यते । तेनास्य वाचस्पतिमिश्रादर्वा-
चीनत्वं गङ्गेशोपाध्यायात्प्राचीनत्वं च सिध्यति । अयं चन्द्रनाम्नः पाण्डि-
तस्य पुत्र इति वादेष्वाप्रजयो जयन्त इति यो विख्यातकीर्तिः क्षितावन्वर्थो नव-
वृत्तिकार इति यं शंसन्ति नाम्ना बुधाः सूनुर्याप्रदिगन्तरस्य यशसा चन्द्रस्य
चन्द्रत्वेष इति ग्रन्थान्तिमलेखः ख्यापयति । अयं च कर्ममीमांसानिष्णा-
तधिषणानां कुले ऽजनिष्ठ स्वयं च तत्र पाण्डित्यकाष्ठामवापेति २७४ पृ.
तथा ह्यस्मात्पितामह एव ग्रामकामः साग्रहणीं कृतवान् स इष्टिसमाप्तिम-
नन्तरमेव गौरमूलकं ग्राममवाप इति लेखः स्वलेखशैली तत्र शाबरभाष्य-
तन्त्रवार्तिकसंवादविषंवादोपन्यासप्राचुर्यं च सूचयन्ति । अस्यैव पुत्रेणाभिन-
न्दनाम्ना कादम्बरीकथासारो निरमायि तथा च तदुपक्रमे श्लोकाः ।
५-१३ । शक्तिनारमो ऽभवद् गोडो भारद्वाजकुले द्विजः । दीर्घाभिसारमासाद्य
कृतदारपरिग्रहः । तस्य मित्राभिधानो ऽभूदात्मजस्तेजसां निधिः । जनेन
दोषोपरमप्रबुद्धेनार्चितोदयः । स शक्तिस्वामिनं पुत्रमवाप श्रुतिशालिनम् ।
राज्ञः कर्कोटवंशस्य मुक्तापीडस्य मन्त्रिणम् । कल्याणस्वामिनामा ऽस्य
याज्ञवल्क्यइवाभवत् । तनयः शुद्धयोगार्द्धनिर्धूतभवकल्मषः । अगाधहृदयात्
तस्मात् परमेश्वरमण्डनम् । अजायत सुतः कान्तश्चन्द्रो दुग्धोदधेरिव ।
पुत्रं कृतजनानन्दं स जयन्तमजीजनत् । व्यक्ता कवित्ववत्तु अकला यत्र

सरस्वती । वृत्तिकार इति व्यक्तं द्वितीयं नाम विभ्रतः । वेदवेदाङ्गविदुषः सर्वशास्त्रार्थवादिनः । जयन्तनाम्नः सुधियः साधुसाहित्यतत्त्ववित् । सूनुः समभवत्स्मादभिनन्द इति श्रुतः । काव्यविस्तरसंधानखेदालसधियं प्रति । तेन कादम्बरीसिन्धोः कथामात्रं समुद्धृतम् । इति । इत्थं च राजतरङ्गिण्यां चतुर्थतरङ्गे ४२ श्लोके निर्दिष्टनाम्नो मुक्तापीडनाम्नः काश्मीरनरपतेरमात्यस्य शक्तिस्वामिनः प्रपौत्रो ऽयं मुक्तापीडकालादुत्तरत्र शतवर्षान्धिके काले आसीदिति निर्धारणं प्रामाणिकम् । अयं च बाणभट्टादनन्तरमिमं निबन्धमुपनिबबन्धेति अत्रैव २३६ पृष्ठे १६ पङ्क्तौ बाणस्य वाचइति लेखादवगम्यते । बाणभट्टश्च हर्षदेवसमयआसीदिति तत्कृतहर्षचरिते स्पष्टम् । तेन मुक्तापीडहर्षदेवयोः स्थितिकालस्य भूयान् विप्रकर्षो राजतरङ्गिणीपर्यालोचनया प्रतीयमानश्चिन्त्यः । अयं काव्यप्रकाशव्याख्याकृतो भरद्वाजपुत्राज्जयन्ताद् बाम्बेमुद्रितवामनाचार्यकृतटीकानिर्दिष्टनाम्नो भिन्नः यत्तस्तत्कृतकाव्यप्रकाशटीकायां अन्ते संवत् १३५० वर्षे इति कालो लिखितो गुर्जरराजामात्यत्वं च तस्योक्तम् । मुक्तापीडस्य कालस्तु सन् ७२५ वत्सर इत्यवगम्यते स च काश्मीरक इति कालविप्रकर्षबाहुल्याद् राजभेदाच्च द्वयोर्भेदः सिध्यति । संस्कारकौस्तुभोलिखिताज्जयन्तस्वामिनो भिन्नो न वेति न निश्चयः ।

अस्यां च न्यायमञ्जर्यां द्वादशाह्निकानि चात्स्यायनभाष्योपपन्नक्रमपेक्ष्य प्रतिपाद्यविषयग्रथनशैलीवैलक्षण्यं महदिति प्रतिपत्तिर्साकर्याय संक्षेपेण तत्तदाह्निकप्रतिपादनीयविषया अभिधीयन्ते ।

१ प्रथमाह्निके शास्त्रारम्भं समर्थ्य पदार्थानुद्दिश्य प्रमाणलक्षणाभिधानावसरे पराभिहितलक्षणानि विस्तरेण निरस्य स्वयं प्रमाणलक्षणं तद्विभागं चाख्याय तद्वैविध्यमपाकृत्य चतुष्टयव्यवस्थापनप्रसङ्गेन विस्तरतो ऽर्थापत्त्यनुपलब्धयोः प्रमाणान्तरत्वाच्चेपपूर्वकं तत्प्रदूष्याभावस्यावस्तुत्वनिराकरणेन तस्य पारमार्थिकतामुपपाद्य तद्विशेषनिरूपणपूर्वकं संभवैतिह्ययोः प्रमाणान्तरत्वादूषणम् ।

२ द्वितीयाह्निके गौतमोक्तं प्रत्यक्षलक्षणसूचं विविधाच्चेपपरिहारेणोपपाद्य प्रसङ्गेन शक्तेः कृत्प्रपदार्थानिरेकं न्यक्कृत्य संनिर्गर्भावश्यकत्वमु-

यवर्ण्यं सुखादेर्ज्ञानरूपत्वमपोद्य लक्षणसूचस्थपदकृत्यनिर्देशप्रसङ्गेन प्रत्यक्षे
 घाचकशब्दस्य विषयतां वैयाकरणाभिमतानां प्रदूष्याव्यपदेश्यपदस्य व्यावर्त्या-
 न्तरप्रदर्शनं बौद्धाभिमतसविकल्पकज्ञानाप्रामाण्यनिराकरणं दर्शनान्तरीयप्र-
 त्यक्षलक्षणखण्डनं योगिप्रत्यक्षसाधनं प्रातिभज्ञाननिरूपणं च । अनुमानल-
 क्षणसूचनिरूपणावसरे तादात्म्यतदुत्पत्त्योर्व्याप्तिग्रहोपपत्त्यखण्डनपूर्वकं साह-
 चर्यज्ञानस्यानुमितिहेतुतां प्रसाध्यानुमानप्रामाण्याच्चेपपरिहारो व्यतिरेकव्या-
 प्तिनिश्चयावश्यकता ऽनुमितिविषयस्य प्रत्यक्षत्वाभावे ऽनुमानत्रैविध्यप्रदर्शन-
 मुखेन सामान्यतोदृष्टशेषवदनुमानयोर्वैलक्षण्यप्रदर्शनं तस्य चेकाल्यविषयतो-
 यथादनप्रसङ्गेन कालनिरूपणं च । उपमानलक्षणं तत्प्रामाण्याच्चेपपरिहारो
 तत्प्रदर्शनावश्यकत्वं मीमांसकाभिमतोपमाननिराकरणं च ।

३ तृतीयाह्निके शब्दप्रमाणलक्षणं तस्यानुमानान्तर्भावाच्चेपपरिहारो
 शब्दप्रामाण्यसमर्थनं प्रामाण्यस्य स्वतस्त्वमपोद्य प्रामाण्ये गुणानां हेतुभाव-
 मुपपाद्य तन्निश्चायकनिरूपणं तत्प्रसङ्गेनाख्यात्यात्मख्यातिस्मृतिप्रमोषनिरा-
 करणेन विपरीतख्यात्युपपादनं शब्दे परतः प्रामाण्यसमर्थनप्रसङ्गेनेश्वरान-
 ङ्गीकारपूर्वपक्षस्तत्साधकानुमाजं तत्राच्चेपपरिहारावसरे पक्षस्वरूपनिरूपणं
 हेत्वाभासनिरास ईश्वरज्ञानादेर्नित्यत्वसाधनं शब्दनित्यत्वनिराकरणं च
 बहुप्रपञ्चं तस्य गुणत्वजन्यत्वव्यवस्थापनं च ।

४ चतुर्थाह्निके वेदानां पौरुषेयत्वं प्रसाध्य तदपौरुषेयत्वनिरासेन
 तेषामीश्वरैककर्तृकत्वं शब्दार्थसंबन्धनिरूपणं तन्नित्यतानिरासे वेदप्रामा-
 ण्यावगमोपपत्त्यवसरे तदपौरुषेयत्वनिरासे वेदप्रामाण्यं तस्य वेदेषु प्राथम्यं स्मृति-
 प्रामाण्यसाधनमागमादिप्रामाण्यव्यवस्था वेदप्रामाण्याच्चेपपरिहारप्रसङ्गेन
 कर्मणां त्रैविध्यं पुरुषसंस्कारकत्वं च मन्त्रप्रामाण्यसमर्थनं दृष्टफलानां विधीनां
 प्रामाण्याच्चेपप्रसङ्गेनाकार्यं ऽप्यर्थे पदसंगतिग्रहसमर्थनं क्रियायाः सिद्धपदार्था-
 न्नत्वव्यवस्थापनं च ।

५ पञ्चमाह्निके पदार्थनिरूपणप्रसङ्गेन ज्ञातिस्वीकाराच्चेपपरिहारा-
 मपोहनिराकरणं जात्याश्रयनिरूपणं तन्मात्रवाच्यत्वाच्चेपपरिहारो वाक्यार्थे
 विप्रतिपन्नदर्शनान्तरहेतुनिरूपणप्रसङ्गेन भावनास्वरूपनिरूपणं तद्वैविध्यं

शाब्दभावनानिराकरणं न ज्ञेयं नियोगस्य प्रवर्तकत्वनिरासेन फलज्ञानस्यैव प्रवर्तकत्वं फलस्यैव वाक्यार्थत्वं च ।

६ षष्ठाह्निके पदस्वरूपनिरूपणप्रसङ्गेन स्फोटस्वरूपमुपपाद्य तन्निराकरणं पदार्थानां वाक्यार्थधीहेतुत्वनिरासेन पदानामेव तत्त्वव्यवस्थापनं वाक्यार्थप्रतीतौ क्रमस्तत्त्वखण्डनमभिहितान्वयवादान्वताभिधानवादस्वरूपोपपत्तितत्प्रतिक्षेपा वेदार्थावगमोपायाक्षेपप्रसङ्गेन साध्वसाधुशब्दावगमोपायकरणताया व्याकरणे ऽनुपपत्तितत्परिहारावित्येवमाह्निकषट्कं प्रमाणपदार्थावगमेदंपर्यप्रवृत्तं संपातायातं च बहूलमच ।

७ सप्तमाह्निके प्रमेयपदार्थनिरूपणप्रसङ्गेनात्मनास्तित्वनिरासेन तस्य देहादिव्यतिरेकसमर्थनं क्षणिकविज्ञानवादिनां सांख्यानां क्षणभङ्गवादिनां च निराकरणेनात्मतत्त्वप्रतिपादनम् ।

८ अष्टमाह्निके शरीरेन्द्रियार्थबुद्धिमनःप्रवृत्तिशेषप्रेत्यभावफलदुःखरूपप्रमेयनिरूपणप्रसङ्गेनावयवविषाधनमिन्द्रियाणां प्राप्यकारित्वं बुद्धेरात्मगुणत्वं ज्ञानायोगपदं चेत्यादयो विषयाः ।

९ नवमाह्निके ऽपवर्गस्वरूपनिरूपणप्रसङ्गेन विस्तरतो ऽद्वैतमतखण्डनं पराभिमतमेतत्स्वरूपनिरासेन तस्य दुःखाभावताव्यवस्थापनम् इत्येवमाह्निकचयं प्रमेयपदार्थनिरूपणप्रवणम् ।

१० दशमाह्निके संशयादिनिगमनान्तपदार्थनिरूपणं तत्परीक्षा च ।

११ एकादशाह्निके तर्कप्रभृतिच्छलावसानपदार्थस्वरूपतदुपयोगनिरूपणम् ।

१२ द्वादशाह्निके जातिनियहस्यानयोः स्वरूपभेदप्रयोजनप्रयोगावसरतन्निरासप्रकारोपन्यासनिर्देशश्चेत्येवमयं प्रबन्धः साकल्येन मौतमीयशास्त्रसिद्धान्तप्रतिपादकः । अयं त्वच विशेषो यल्लक्षणनिरूपणावसर एव तत्तत्पदार्थपरीक्षेति प्रतिज्ञातं ग्रन्थकृता १२ पृ. द्रष्टव्यम् ।


एवं मुख्यतो निर्दिष्टेषु विषयेषु तत्तत्प्रसङ्गोपपादकप्रतिद्वन्द्विविस्तृतविषयविवेकः प्रतिपृष्ठशीर्षण्यलेखेन सकलग्रन्थान्तसंयोजितसूचीपत्रेण च संपादनीय इति ।

आस्तामिदं परमदसीये ऽच निबन्धरत्ने सर्वत्र पूर्वोत्तरपक्षयोः प्रमाण-
प्राचुर्यप्रदर्शनपूर्वकं नृत्यत्पदाभिर्हृदयंगमोपपत्तिर्वाङ्गसुन्दरीभिः सूक्तिभिर्वि-
स्तरेणोपन्यासकौशलमधीतविद्यानां मनांसि भृशं समुल्लासयेत्सरलता च
व्युत्पित्सून् संजातदर्शनलालसान् भृशमुपकुर्यादित्यवधारयता मया काशिक-
राजकीयसंस्कृतपाठशालाप्रधानाध्यक्षश्रीमदार्थरवेनिससाहिवमहोदयदत्तं प्रा-
चीनतमं संवत् १७६४ वर्षलिखितं नातिशुद्धं पुस्तकमासाद्य पुण्ययामस्थरा-
जकीयपुस्तकालयादागतं शाके १३६४ भूजपत्रेषु शारदाक्षरलिखितमपरं
पुस्तकं संदिग्धविलुप्रापरिचितलिपिबहुलतया नात्युपयोजयता पुस्तकान्त-
रसाहाय्यविरहेण संदिग्धपाठनिर्णये भृशं क्रिश्यमानेन यथामति संशोधितो
ऽयं प्रबन्धः । निवेशिता च ग्रन्थकृत्प्रदर्शितनिबन्धान्तरसंवादस्थलसूचिका
यथासम्भवमधोभागे टिप्पणी । तमिमं निबन्धमूर्धन्यमालोचयन्तो न्याय-
सिद्धान्तमकरन्दरसमास्वादयन्तः शास्त्ररसिकाः सीसकाक्षरयोजकदोषेण
मदीयमतिदृष्टिदौर्बल्येन च सुलभसंपाता अशुद्धीरूपेण विलुपप्रायप्राची-
नप्राठसूक्तिसमासतिसुहिताः सफलयन्तु मामकीनं परिश्रममिति सप्रयशं
प्रार्थयते । शम् ।

फाल्गुनसुदि ११ गुरौ । सं. १९५१ ।

मानववल्गुपाख्यो गङ्गाधरशास्त्री ।





न्यायमञ्जर्याः शुद्धिपत्रम् ।

पृ० पं० अशुद्धम् ।	शुद्धम् ।	पृ० पं० अशुद्धम् ।	शुद्धम् ।
३ ४ ममायं	मामयं	१५० ६ आप	आप्
६ ४ प्रति पाद	प्रतिपाद	१५३ २१ गतिर्लङ्गा	गतिर्लिङ्गा
६ ३ ईदृशि	ईदृशि	१५५ ४ गृह्यायते	गृहीष्यते
१२ ४ स्येवाभेदवत्सु	स्येव भेदवत्सु	„ १६ तत्राप्येवं	यत्राप्येवं
१५ २४ क्षणमङ्गि	क्षणमङ्गि	„ ईटि-वाक्या	वाक्या
१६ १५ अयं हि०	अयं श्लोकः	१७६ १० दर्शनादिना	दर्शनाद्विना
१८ ७ चैत्रस्यैव	चैत्रस्यैव	१७६ २१ समर्थ इष्यते	समर्थयिष्यते
२० २१ कल्पनायैव प्र	कल्पनायै प्र	१८१ १७	
२२ १६ किं चि	कं चि	१८५ ८ निराकारः	निजाकारः
३८ २५ प्रमाणान्तर	प्रमान्तर	„ २२	
४२ २६ शक्तमव्या	शक्तमव्या	१८६ ३ कण्ट	कण्ट
४२ २७ मिति । तथा	मिति तथा	१८८ १३	
४५ ७ मुक्तोप	मुक्तोप	१८४ २० व्यापितरिति	व्यापिता मतिरिति
५२ १६ दृष्टान्ते	दृष्टान्ती	१८६ २४ एव । ते	एव ते ।
६० १६ यच्च	न च	१८६ २ यत्र	यत्र
६२ २४ किं कृतम्	किंकृतम्	२११ २ न चान्यः	न चान्यः ।
६४ १२ टीप्र	टीप	२१५ ६	
६७ ५ हानोपेक्षा	हानोपादानोपेक्षा	„ १३	
६६ १ नयनवच	नयवच	„ १५	
६६ २४ निरङ्कुश	निरङ्कुश	२१७ १ प्रातिध्यते	प्रतिरुध्यते
७० ३ करणंवाह्य	करणं बाह्य	२२६ २० कर्मशब्दः	कर्म शब्दः
७७ १७ तदपादाने	तदनुपादाने	२३१ *टि० न्यायवार्ति	न्यायवार्ति
८१ १५ नोद्योत	नोद्योत	२३७ १ मन्यथा	मन्यथा
८१ २३ प्रतीति	प्रतीति	„ „ पठन्तएव	पठन्त एव
८५ ११ दण्ड	दण्ड	२४४ १ प्रत्याकत्व	प्रत्यायकत्व
८८ १२ विलयक	विकल्पक	„ २८	
८८ १७ सन्निकर्षा	सन्निकर्षा	२४७ १७ द्विदभिममत	द्विदभिममत
९६ १ विज्ञानमक्ष	विज्ञानमक्ष	२५३ १ न तत्स	न न तत्स
९६ १६ पूर्वमेव	पूर्वमेव	२५४ ११ ऋग्यजुः	ऋग्यजुः
९८ २१ गृहणे नैवं	गृहणेनैवं	२७० २२ काठिका	काठिका
९६ ६ व्यति	व्यति	२७३ २५ तददर्शन	तददर्शन
९६ २४ तद्यदास	तद्युदास	२७५ १६ फलार्शनं	फलदर्शनं
१०३ १३ स्थिति	स्थिति	२७७ *टि० वार्तिके	वार्तिके
१०५ ११ नन्वेतेषां	नन्वेतेषां	२८१ ६	
१०८ २० धमा	धर्मा	२८२ ७ उद्गच्छेद् । इति	उद्गच्छेद् इति ।
११५ ६ तद्वतो	तद्वत्ता	२८५ २५ अस्ति	अस्ति
१२३ १५ यावत्पुनः	यावत्पुनः	„ २६ प्रमायय	प्रामायय
१२४ १० वर्त्मना	वर्त्मना	२८६ ७ वाक्याना	वाक्याना
१३० १६ न निवेदितुम्	न न वेदितुम्	२८७ २१ विविक्षता	विविचिता

ए. पं. अशुद्धम् ।	शुद्धम् ।	ए. पं. अशुद्धम् ।	शुद्धम् ।
२६७ १४ दिसाकल	दिसकल	३५८ ११ मात्राणा	मात्रेण
„ २४		„ १२ सिध्यते तस्मा	सिध्यतेतस्मा
३०० *टि० वार्तिके	वार्तिके	३६३ ७ मर्यास्पर्श	मर्यास्पर्श
३१७ ११		३६४ १ वाक्य	वाक्ये
३२० २५		३६८ २० तदुपा	तदुपा
३२१ ७ यच्छब्दे	यच्छब्दे	३७५ १७ निवृत्ता	निवृत्ता
„ २१ व्यन्त	व्यन्त	३७८ ४ स्यत	स्यत
३२४ ४ पीडयेमहि	पीडयेमहि	३८० २ किमने	किमनेने
„ १४ तदा यत्तु सं	तदायत्त सं	३८१ ११ वसीयन्त	वसीयन्ते
३२६ १६ संसृष्टो	संसृष्टो	३८२ २४ समाश्रयो	समाश्रयो
३३७ हेडिंग आ० ४	आ० ५	„ २६ प्रतीतिरिति	प्रतीतिरिति
३३८ २६ कारण	करण	३८६ १ सत्यत्वं	सत्यत्वं
„ २८ कारण	करण	३८६ १० मन्येच्छ	मन्येच्छ
३३६ २२ होत्रम्	होत्रम्	३८६ २३ पदार्थप्र	पदार्थप्र
„ २३ कारण	करण	३८६ २० वाच्यता	वाच्यता
३४३ ५ लिङादि	लिङादि	४०५ ३ शब्दास्या	शब्दास्या
३४४ १३ यथा च	यथा च	„ २५ कर्तु	कर्तु
३४५ २१ चेदत	चेदत	४११ २१ विदिति	विदिति
३४७ ६ प्रेणात्मक	प्रेणात्मक	„ १७ किं चि	किं चि
„ २६ हि	हि	४१३ २३ ब्रह्मणा	ब्रह्मणा
३४८ २१ दृष्ट	दृष्टे	„ २६ यैव कथ	यैवकथ
३५२ १७ नञि	नञि		



श्रीगणेशाय नमः ।

न्यायमञ्जरी ।

जयन्तभट्टकृता गौतमसूत्रवृत्तिः ।

—ॐ००*०००—

नमः शाश्वतिकानन्दज्ञानैश्वर्यमयात्मने ।
सङ्कल्पसफलब्रह्मस्तम्भारम्भाय शम्भवे ॥ १ ॥
नमामि यामिनीनाथलेखालङ्कृतकुन्तलाम् ।
भवानीं भवसन्तापनिर्वाणसुधानदीम् ॥ २ ॥
सुरासुरशिरोरत्नमरीचिखचिताङ्घ्रये ।
विघ्नान्धकारसूर्याय गणाधिपतये नमः ॥ ३ ॥
जयन्ति पुरजिद्वत्तसाधुवादपविचिताः ।
निदानं न्यायरत्नानामक्षपादमुनेर्गिरः ॥ ४ ॥
अक्षपादमताम्भोधिपरिमर्षरसेत्सुकाम् ।
विगाहन्तामिमां सन्तः प्रसरन्तीं सरस्वतीम् ॥ ५ ॥
नानागुणरसास्वादखिन्ना ऽपि विदुषां मतिः ।
आलोकमाचक्षेणममनुगृह्णातु नः श्रमम् ॥ ६ ॥
न्यायौषधिवनेभ्यो ऽयमाहृतः परमो रसः ।
इदमान्वीक्षिकीक्षीरान्नवनीतमिवोद्धृतम् ॥ ७ ॥
कुतो वा नूतनं वस्तु वयमुत्प्रेक्षितुं क्षमाः ।
वचोविन्यासवैचित्र्यमाचमत्र विचार्यताम् ॥ ८ ॥
तेरैव कुसुमैः पूर्वमसकृत्कृतशेखराः ।
अपूर्वरचने दाम्नि दधत्येव कुतूहलम् ॥ ९ ॥
यद्वा निर्गुणमप्यर्थमभिनन्दन्ति साधवः ।
प्रणयिप्रार्थनाभङ्गसंविधानामशिक्षिताः ॥ १० ॥
तदियं बाह्ययोद्यानलीलाविहरणोद्यतेः ।
विदग्धैः क्रियतां कर्णे चिराय न्यायमञ्जरी ॥ ११ ॥

अक्षपादप्रणोता हि विततो न्यायपादपः ।

सान्द्रामृतरसस्यन्दफलसन्दर्भनिर्भरः ॥ १२ ॥

वयं मृदुपरिस्पन्दास्तदारोहणपङ्क्तवः ।

न तद्विभूतिप्राग्भारमालोकयितुमप्यलम् ॥ १३ ॥

तदेकदेशलेशे तु कृतो ऽयं विवृतिश्रमः ।

तमेव चानुगृह्णन्तु सन्तः प्रणयवत्सलाः ॥ १४ ॥

असङ्ख्यैरपि नात्मीयैरल्पैरपि परस्थितैः ।

गुणैः सन्तः प्रहृष्यन्ति चित्रमेषां विचेष्टितम् ॥ १५ ॥

परमार्थभावनारक्रमसमुन्मिषत्पुलकलाञ्छितकपोलम्* ।

स्वकृतीः प्रकाशयन्तः पश्यन्ति सतां मुखं धन्याः ॥ १६ ॥

इह प्रेक्षापूर्वकारिणः पुरुषार्थसम्पदमभिवाञ्छन्तः तत्साधनाधिग-
मोपायमन्तरेण तदवाप्तिमन्यमानास्तदुपायावगतनिमित्तमेव प्रथममन्वे-
षन्ते । दृष्टादृष्टभेदेन च तद्विविधः पुरुषार्थस्य पन्थाः । तस्य दृष्टे विषये
रुचिः प्रकूढवृद्धव्यवहारसिद्धान्वयव्यतिरेकाधिगतसाधनभावे भोजनादावन-
पेक्षितशास्त्रस्यैव भवति प्रवृत्तिः । न हि मलिनः स्नायात् बुभुक्षितो वा
ऽश्नीयादिति शास्त्रमुपयुज्यते । अदृष्टे तु स्वर्गापवर्गमात्रे नैसर्गिकमोहान्ध-
तमसविलुप्रालोकस्य लोकस्य शास्त्रमेव प्रकाशः । तदेव सकलसदुपायदर्शने
दिव्यं चक्षुरस्मदादेर्न योगिनामिव योगसमाधिजज्ञानाद्युपायान्तरमपीति ।
तस्मादस्मदादेः शास्त्रमेवाधिगन्तव्यम् । तच्च चतुर्दशविधं यानि विद्वांस-
श्चतुर्दश विद्यास्थानान्याचक्षते । तत्र वेदाः चत्वारः प्रथमो ऽथर्ववेदः†
द्वितीय ऋग्वेदः तृतीयः यजुर्वेदः चतुर्थः सामवेदः । एते चत्वारो वेदाः
साक्षादेव पुरुषार्थसाधनोपदेशस्वभावाः अग्निहोत्रं जुहुयात्स्वर्गकाम आत्मा
ज्ञातव्य इत्यादिश्रुतेः । स्मृतिशास्त्रमपि मन्वादुपनिबद्धमष्टकाशिखाकर्म-
प्रपाप्रवर्तनादिपुरुषार्थसाधनोपदेश्येव दृश्यते । अश्रूयमाणफलानामपि
कर्मणां फलवत्ता विधिवृत्तपरीक्षायां वक्ष्यते । सर्वे हि शास्त्रार्थः पुरुषार्थ-

* पुस्तकद्वये ऽपि परमार्थदावनेति पुलकाञ्छितेति च दृश्यते । परमार्थभावेनेति पुलकला-
ञ्छितेति तु युक्तमिति तथैव निवेशितम् ।

† अत्रोपपत्तिं चतुर्थान्तिके स्वयमेव वक्ष्यति ।

पर्यवसायी न स्वरूपनिष्ठ इति । इतिहासपुराणाभ्यामपि उपाख्यानादिवर्णनेन वैदिक एवार्थः प्रायेण प्रतन्यते । यथोक्तम् ।

इतिहासपुराणाभ्यां वेदं समुपबृंहयेत् ।

बिभेत्यल्पश्रुताद्वेदे ममायं प्रतरिष्यतीति† ॥

तदेवं वेदपुराणधर्मशास्त्राणां स्वत एव पुरुषार्थसाधनोपदेशस्वभावत्वाद्विद्यास्थानत्वम् । अङ्गानि व्याकरणज्योतिःशिखाछन्दोनिरुक्तानि वेदार्योपयोगिपदादिव्युत्पादनद्वारेण विद्यास्थानत्वं प्रतिपद्यन्ते । तेषामङ्गसमाख्यैव तदनुगामितां प्रकटयति । विचारमन्तरेणाव्यवस्थितवेदवाक्यार्थानवधारणान्मीमांसा वेदवाक्यार्थविचारात्मिका वेदाकरस्येति कर्तव्यतारूपमनुविभ्रतीति विद्यास्थानतां प्रतिपद्यते । तथा च भट्टः ।

धर्मं प्रमीयमाणे तु वेदेन करणात्मना ।

इतिकर्तव्यताभागं मीमांसा पूरयिष्यति ॥

अत एव सप्रममङ्गमिति न गण्यते मीमांसा प्रत्यासन्नत्वेन वेदैकदेशभूतत्वात् । विचारसहायो हि शब्दः स्वार्थे निराकाङ्क्षं प्रबोधयितुं क्षमः । न्यायविस्तरस्तु मूलस्तम्भभूतः सर्वविद्यानां वेदप्रामाण्यहेतुत्वात् । वेदेषु हि तार्किकरचितकुतर्कविप्लावितप्रामाण्येषु शिथिलितास्थाः कथमिव बहुवितव्ययायासादिसाध्यं वेदार्थानुष्ठानमाद्विधेरन्त्साधवः । किं वा तदानीं स्वामिनि परिस्त्वाने तदनुयायिना मीमांसादिविद्यास्थानपरिजनेन कृत्यमिति । तस्मादशेषदुष्टतार्किकोपमर्देद्वारकदृढतरवेदप्रामाण्यप्रत्ययाधायिन्यायोपदेशक्षममक्षपादोपदिष्टमिदं न्यायविस्तराख्यं शास्त्रं प्रतिष्ठाननिबन्धनमिति पदं विद्यास्थानम् । विद्यास्थानत्वं नाम चतुर्दशानां शास्त्राणां पुरुषार्थसाधनज्ञानोपायत्वमेवोच्यते । वेदनं विद्या तच्च न घटादिवेदनमपि तु पुरुषार्थसाधनवेदनं विद्यायाः स्थानमाश्रय उपाय इत्यर्थः । तच्च पुरुषार्थसाधनपरिज्ञानोपायत्वं कस्य चित्साक्षात्कारेण कस्य चिदुपायद्वारेणेति तानीमानि चतुर्दश विद्यास्थानानीत्याचक्षते । यथोक्तम् ।

पुराणतर्कमीमांसाधर्मशास्त्राङ्गमिश्रिताः ।

वेदाः स्थानानि विद्यानां धर्मस्य च चतुर्दशेति* ॥

अन्यथाप्युक्तम् ।

अङ्गानि वेदाश्चत्वारो मीमांसा न्यायविस्तरः ।

पुराणं धर्मशास्त्रं च विद्या ह्येताश्चतुर्दशेति ॥

पूर्वच तर्कशब्देनोपात्तमुत्तरच च न्यायविस्तरशब्देनैतदेव शास्त्र-
मुच्यते । न्यायस्तर्कौ ऽनुमानं सो ऽस्मिन्नेव व्युत्पाद्यते । यतः साङ्ख्यार्हतानां
तावत्क्षपणकानां कीदृशमनुमानोपदेशकौशलं क्रियदेव तत्तर्केण वेदप्रामाण्यं
रक्ष्यते इति नासाविह गणनार्हः । बौद्धास्तु यद्यपि अनुमानमार्गावगाहन-
नैपुणाभिमानोद्धुरां कन्धरामुद्रहन्ति तथा ऽपि वेदविरुद्धत्वात्तर्कस्य कथं
वेदादिविद्यास्थानस्य मध्ये पाठः । अनुमानकौशलमपि कीदृशं शाक्यानामिति
पदेपदे दर्शयिष्यामः । चार्वाकास्तु वराकाः प्रतिक्षेपव्या एव कः क्षुद्रतर्कस्य
तदीयस्येह गणनावसरः । वैशेषिकाः पुनरस्मदनुयायिन एवेत्येवमस्यां जन-
तासु प्रसिद्धायामपि षट्कर्क्यामिदमेव तर्कन्यायविस्तरशब्दाभ्यां शास्त्र-
मुक्तम् । इयमेवान्वीक्षिकी चतसृणां विद्यानां मध्ये न्यायविद्या गण्यते
आन्वीक्षिकी चयी वार्ता दण्डनीतिश्च शाश्वतीति । प्रत्यक्षागमाभ्यामी-
क्षितस्यान्वीक्षणमन्वीक्षा ऽनुमानमित्यर्थः । तद्व्युत्पादकं शास्त्रमान्वी-
क्षिकम् । ननु चतस्रश्चेद् विद्याः कथं चतुर्दशं दर्शिताः । नैष विरोधः ।
वार्तादण्डनीत्योर्दृष्टैकप्रयोजनत्वेन सर्वपुरुषार्थोपदेशविद्यावर्गे गणनानर्ह-
त्वात्प्रय्यान्वीक्षिक्योश्च तत्र निर्देशाच्चतुर्दशैव विद्याः । ननु वेदप्रामाण्य-
निर्णयप्रयोजनश्चेन्न्यायविस्तरः कृतमनेन मीमांसात एव तत्सिद्धेः । तत्र
ह्यर्थविचारवत्प्रामाण्यविचारो ऽपि कृत एव । सत्यम् । स त्वानुषङ्गिकः
तत्र मुख्यस्त्वर्थविचार एव । पृथक्प्रस्थाना हीमा विद्याः सा च वाक्या-
र्थविद्या न प्रमाणविद्येति । न च मीमांसकाः सम्यग् वेदप्रामाण्यरक्षण-
क्षमां सरणिमवलोकयितुं कुशलाः । कुतर्ककण्टकनिकरनिरुद्धसञ्चरमार्गा-
भासपरिभ्रान्ताः खलु ते इति वक्ष्यामः । न हि प्रमाणान्तरसंवाददार्ढ्यमन्त-
रेण प्रत्यक्षादीन्यपि प्रमाणभावं भजन्ते किमुत तदधीनवृत्तिरेष शब्दः ।
शब्दस्य हि समयोपकृतस्य बोधकत्वमात्रं स्वाधीनमर्थतथात्वेतरत्वपरि-
निश्चये तु पुरुषमुखप्रेक्षित्वमस्यापरिहार्यम् । तस्मादाप्रोक्तत्वादेव शब्दः
प्रमाणीभवति नान्यथेत्येतच्चास्मिन्नेव शास्त्रे व्युत्पादयिष्यते । नन्वक्षपा-

दात्पूर्वं कुतो वेदप्रामाण्यनिश्चय आसीत् । अत्यल्पमिदं* मुच्यते । जैमिनेः पूर्वं केन वेदार्थो व्याख्यातः पाणिनेः पूर्वं केन पदानि व्युत्पादितानि । पिङ्गलात्पूर्वं केन च्छन्दांसि रचितानि । आदिसर्गात्प्रभृति वेदवदिमा विद्याः प्रवृत्ताः । संक्षेपविस्तरविवक्षया तु तौस्तौस्तत्र तत्र कर्तृनाचक्षते । ननु वेदप्रामाण्यं निर्विचारसिद्धमेव साधवो मन्यन्ते इति किमत्र विचारयत्नेन । न संशयविपर्ययासनिरासार्थत्वात् । यस्य हि वेदप्रामाण्ये संशयाना विपर्यस्ता वा मतिस्तं प्रति शास्त्रारम्भः । न हि विदितवेदार्थे प्रति मीमांसा प्रस्तूयते । तदुक्तम् ।

नान्यतो वेदविद्भ्यश्च सूत्रवृत्तिक्रियेयते† इति । भवति च चतुष्प्रकारः पुरुषः अज्ञः सन्दिग्धो विपर्यस्तो निश्चितमतिश्चेति । तत्र निश्चितमतिरेष मुनिरमुना शास्त्रेणाज्ञस्य ज्ञानमुपजनयति संशयानस्य संशयमुपहन्ति विपर्यस्यतो विपर्ययां व्युदस्यतीति तान्प्रति युक्तः शास्त्रारम्भः । कुतः पुनरस्यर्पेरपि निश्चितमतित्वं जातम् । उच्यते । भवति तावदेष निश्चितमतिः स तु तपःप्रभावाद्वा देवताराधनाद्वा शास्त्रान्तराभ्यासाद्वा भवतु किमनेन तत्रैतत् स्यात्तत एव शास्त्रान्तरादस्मदादेरपि तत्त्वाधिगमो भविष्यति इति किमक्षपादप्रणीतेन शास्त्रेण । परिहृतमेतत् संक्षेपविस्तरविवक्षया शास्त्रप्रणयनस्य‡ साफल्यात् । विचित्रचेतसश्च भवन्ति पुरुषा इत्युक्तम् । येषामित एवाज्ञानसंशयविपर्यया विनिवर्तन्ते तान्प्रत्येतत्प्रणयनं सफलमितीदं प्रणीतवानाचार्यः । तच्चेदमादिसूत्रम् ।

प्रमाणप्रमेयसंशयप्रयोजनदूष्टान्तसिद्धान्तावयवतर्क-
निर्णयवादजल्पवितण्डाहेत्वाभासच्छलजातिनिग्रहस्था-
नानां तत्त्वज्ञानान्निःश्रेयसाधिगमः ॥ १ ॥

ननु किमर्थो ऽयमादिवाक्यारम्भः । को ऽयं प्रश्नः । शास्त्रं चेदारम्भणीयं क्रमवृत्तित्वाद्वाचः प्रथममवश्यं किमपि वाक्यं प्रयोक्तव्यं न ह्यादिवाक्यमकृत्वा द्वितीयादिवाक्यप्रणयनमुपपद्यते इति ग्रन्थकरणमेवाघटमानं

* अत्यल्पस्येदमुच्यत इति मूले ।

† शास्त्रप्रणयनं यस्य साफल्यादिति मूले पाठः ।

‡ श्लो. वा. श्लो. ४३ ।

स्यात् । आह । न खल्वेवं न जाने किं तु यदेव शास्त्रे व्युत्पाद्यत्वेन स्थितं तदेव व्युत्पाद्यतां किमादौ तदभिधेयप्रयोजनकीर्तनेन । उच्यते ।

आदिवाक्यं प्रयोक्तव्यमभिधेयप्रयोजने ।

प्रति पादयितुं श्रोतृप्रवाहोत्साहसिद्धये ॥

अभिधेयफलज्ञानविरहास्तमितोद्यमाः ।

श्रोतुमल्पमपि ग्रन्थमाद्रियन्ते न सूरयः ॥

को हि नाम विद्वानविदितविषये निष्प्रयोजने च कर्मणि प्रवर्तते ।
आह च भट्टः ।

सर्वस्यैव हि शास्त्रस्य कर्मणो वा ऽपि कस्य चित् ।

यावत्प्रयोजनं नेत्तं तावत्तत्केन गृह्यतइति* ॥

ननु प्रयोजनपरिज्ञानमादौ श्रोतृणां कुतस्त्यमिति चिन्त्यम् । किमस्मादेव वाक्यादुत युक्तिः वाक्यं तावदनिश्चितप्रामाण्यं कथं प्रयोजननिश्चयाय प्रभवति संशयाद्वा प्रवृत्तौ वेटार्ये ऽपि तथैव स्यादिति शास्त्रमनारब्धव्यं स्यात् । युक्तिः प्रयोजनावगमः शास्त्रे सर्वस्मिन्नधीते सति सम्भवति नेतरथेति तदवगमपूर्विकायां प्रवृत्तावितरेतराश्रयः शास्त्राधिगमात् प्रयोजनपरिज्ञानं प्रयोजनपरिज्ञानाच्च शास्त्रश्रवणे प्रवृत्तिः । उच्यते । आदिवाक्यादेव श्रोतुः शास्त्रप्रयोजनपरिज्ञानमर्थसंशयाच्च श्रवणे प्रवृत्तिः ।

वेदे ह्यसिद्धप्रामाण्ये महाक्लेशेषु कर्मसु ।

नानर्थशङ्कया युक्तमनुष्ठानप्रवर्तनम् ॥

बहुवित्तव्ययायासवियोगसुगमे ऽध्वनि ।

प्रवृत्तिरुचितोदारफले लघुपरिश्रमे ॥

शृण्वन्त एव जानन्ति सन्तः कतिपयेर्दिनैः ।

किमेतत्सफलं शास्त्रमुत मन्दप्रयोजनम् ॥

सूक्ष्मेक्षिका तु यद्यत्र क्रियते प्रथमोद्यमे ।

असौ सकलकर्तव्यविप्रलोपाय कल्पते ॥

आर्तौ हि भिषजं पृष्ट्वा तदुक्तमनुतिष्ठति ।

तस्मिन्सविचिकित्सस्तु व्याधेराधिक्यमाप्नुयात् ॥

तेनादिवाक्याद्विज्ञाय साभिधेयं प्रयोजनम् ।

तत्सम्भावनया कार्यस्तच्छास्त्रश्रवणादरः ॥

यैरप्यादिवाक्यमित्थं व्याख्यायते किलानन्वितपदार्थकं वाक्यमनु-
पादेयं दशदाडिमादिवाक्यवत् । अन्वितपदार्थकमपि निष्प्रयोजनमनुपादेयमेव
सदसद्वायसदशनविमर्शवाक्यमिव । तदिहोपादेयताव्यापकप्रयोजनाद्यनुपल-
म्भादनादरणीयत्वमिति व्यापकानुपलब्ध्या प्रत्यवतिष्ठमानः प्रयोजनाद्यभि-
धायिनाऽऽदिवाक्येन निवृत्ताशङ्कः क्रियते इति तैरपि प्रयोजनप्रतिपादनमेवा-
दिवाक्यस्यार्थ इत्युक्तं भवति । तत्प्रतिपादनेनैव व्यापकानुपलब्धिपरिहारा-
दाशङ्का निवारिता भवति इति । यदपि प्रवृत्तिहेतोरर्थसंशयस्य तर्कापरनान्न
औचित्यस्य वा समुत्पादनमादिवाक्येन क्रियते इति के चिदाचक्षते तदपि
प्रयोजनाभिधानद्वारकमेव । प्रयोजनविषयो हि संशयो वा सम्भावनाप्रत्ययो वा
प्रवृत्त्यङ्गभूतस्तेनोत्पादनीय इति तदुत्पत्तौ प्रयोजनाभिधानमेवादिवाक्यस्य
व्यापारः संशयस्तु वस्तुवृत्तोपनत एव पुरुषवचसां द्वैविध्यदर्शनात् । शौच-
समाचारसाधुतादिना तु तस्मिन् सम्भावनाप्रत्ययो ऽपि लोकस्य भवतीति ।
तस्मात्प्रयोजनप्रतिपादनार्थमेवादिवाक्यमिति सूक्तम् ।

यच्च श्रोतृप्रवृत्त्यङ्गं तद्वक्तुं युक्तमादितः ।

न च प्रयोजनज्ञानादन्यदस्ति प्रवर्तकम् ॥

अभिधेयकथनमपि तत्साध्यप्रयोजनोपपादनाय श्रोतृबुद्धिसमाधा-
नाय च कर्तव्यमेव ।

अर्थाक्षिप्रस्तु संबन्धः फलशास्त्राभिधेयगः ।

तन्निर्देशेन सिद्धत्वान्न स्वकण्ठेन कथ्यते ॥

अभिधेयस्य शास्त्रस्य वाच्यवाचकभावलक्षणः संबन्धः शास्त्रा-
र्थस्य निःश्रेयसस्य च साध्यसाधनभावः संबन्धः तदाश्रयनिर्देशादेव
सिद्धः । अभिधेयास्तु प्रमाणादयो निग्रहस्थानपर्यन्ताः षोडश पदार्थाः
प्रथमसूत्रे निर्दिष्टास्तेषां स्वरूपमुपरिष्ठाद्वक्ष्यते । अर्थपरिच्छित्तिसाधनानि
प्रत्यक्षादीनि प्रमाणानि । तत्परिच्छेद्यमात्मादि । नानार्थावमर्शः संशयः । हिता-
हितप्राप्तिपरिहारौ तत्साधनं च प्रयोजनम् । हेतोः प्रतिबन्धावधारणं दृष्टान्तः ।
प्रमाणतो ऽभ्युपगम्यमानः सामान्यविशेषवानर्थः सिद्धान्तः । परार्थानुमान-

वाक्यैकदेशभूताः प्रतिज्ञादयो ऽवयवाः । सन्दिग्धेयं ऽन्यतरपक्षानुकूलकारण-
दर्शनात्तस्मिन्सम्भावनाप्रत्ययस्तर्कः । साधनोपलम्भजन्या तत्त्वावबोधो
निर्णयः । वीतरागवस्तुनिर्णयफलो वादः । विजिगीषुकथा पुरुषशक्तिपरीक्षण-
फला जल्पः । तद्विशेषो वितण्डा । अहेतवो हेतुवदवभासमाना हेत्वाभासाः ।
अर्थविकल्पैः वचनविघातश्छलम् । हेतुप्रतिबिम्बनप्रायं प्रत्यवस्थानं जातिः ।
सत्यवस्त्वप्रतिभासः विपरीतप्रतिभासश्च निग्रहस्थानम् । तत्र वक्ष्यमाणल-
क्षणसूचनिर्देशानुसारेण कानि चिदेकवचनान्तानि पदानि विग्रहे ग्रहीत-
व्यानि प्रमाणावयवहेत्वाभासानां बहुवचनेन विग्रहो दर्शयितव्यः शेषाणा-
मेकवचनेन लक्षणसूत्रेषु तथा निर्देशात् । एवं चोद्देशलक्षणयोरेकविषयता
नितरां दर्शिता भवति । इतरेतरयोगे द्वन्द्वः समासः । प्रमाणादीनां तत्त्वमिति
सम्बन्धमात्रेष्ठी । तत्त्वस्य ज्ञानं निःश्रेयसस्याधिगम इति कर्मणि षष्ठ्यौ । तत्त्वस्य
ज्ञायमानत्वेन निःश्रेयसस्य चाधिगम्यमानत्वेन कर्मत्वात् । नन्वेवं व्याख्या-
यमाने तत्त्वप्रमाणादिपदसापेक्षत्वेनासमर्थत्वादसमासः प्राप्नोति सापेक्षम-
समर्थं भवतीत्याहुः । न चेदं प्रधानं सापेक्षं येन भवति वै प्रधानस्य
सापेक्षस्यापि समास इति राजपुरुषः शोभन इतिवत्समस्यते उत्तरपदार्थ-
प्रधानत्वात्पृथीतत्पुरुषस्य ज्ञानमेवात्र प्रधानं तत्त्वमुपसर्जनम् । अतश्च
ऋदुस्य राज्ञः पुरुष इतिवदसमास एव युक्तः । ननु ज्ञानमपि प्रमाणादिसा-
पेक्षं भवत्येव तद्विषयं हि तदिति । न तत्त्वपदेनास्य निराकाङ्क्षीकृतत्वात् ।
तत्त्वस्य ज्ञानमिति तदिदानीं तत्त्वमेव सापेक्षं वर्तते कस्य तत्त्वमिति
तस्मात्तत्त्वस्योपसर्जनस्य सतः सापेक्षत्वादसमास एवेत्येवमभिशङ्कमानाः
के चन तत्त्वं च तज्ज्ञानं चेति कर्मधारयं व्याचक्षिरे तत्पुनर्युक्तम् ।
ज्ञानस्य स्वतस्तत्त्वातत्त्वविभागाभावात् । विषयकृतो हि ज्ञानानां तथाभावो
ऽतथाभावो वा तदेतत्तत्त्वविषयज्ञानं भवति न स्वतस्तत्त्वस्वभावम् । किं
पुनरिदं तत्त्वं नाम सतो ऽसतो वा वस्तुनः प्रमाणपरिनिश्चितस्वरूपं शब्द-
प्रवृत्तिनिमित्तं तदित्युच्यते । तस्य भावस्तत्त्वमिति तच्च ज्ञानेन निश्चीयते ।
तत्परिच्छिन्दज्ज्ञानं तत्त्वज्ञानमित्युच्यते । ज्ञानस्यापि तद्रूपं ज्ञानान्तरपरि-
च्छेद्यमेव भवति । निर्णयतत्त्वाच्च प्रमाणादय इति व्यतिरेकनिर्देश एव
युक्तः । न चासमासप्रसङ्गमात्रादन्यथा वर्णनमुचितम् । ईदृशानां समा-

सानां सामर्थ्यानपायेन बहुशो दृष्टत्वाद् देवदत्तस्य गुरुकुलमिति । उपसर्जनं
नोपसर्जनमिति न कारणमेतत्समासे विग्रहवाक्यसमानार्थतया समासे
भवति सा चेह विद्यते एव । वैयाकरणा अपि ईदृशि पदानि समस्य-
न्त्येव । अथ शब्दानुशासनं केषां शब्दानां लौकिकानां वैदिकानां चेति ।
तस्माद्यथाभाष्यमेव षष्ठीचयव्याख्यानमनवद्यम् ।

ननु षोडशपदार्थतत्त्वज्ञानस्य कथं निःश्रेयसाधिगमहेतुत्वमिति वक्त-
व्यम् । वेदप्रामाण्यसिद्ध्यर्थं चेदं शास्त्रमिति तावन्मात्रमेव व्युत्पाद्यतां किं
षोडशपदार्थकन्यायन्यनेन । उच्यते । आत्मापवर्गपर्यन्तद्वादशविधप्रमेयज्ञानं
तावदन्यज्ञानानौपयिकमेव साक्षादपवर्गसाधनमिति वक्ष्यामः । तत्त्वज्ञाना-
न्मिथ्याज्ञाननिरासे सति तन्मूलः संसारो निवर्तते इति प्रमेयं तावदवश्यो-
पदेश्यम् । तस्य तु प्रमेयस्यात्मादेरपवर्गसाधनत्वाधिगम आगमैकनिब-
न्धनः ।

तस्य प्रामाण्यनिर्णीतिरनुमाननिबन्धना ।

आप्रोक्तत्वं च तल्लिङ्गमविनाभावि वक्ष्यते ॥

प्रतिबन्धग्रहे तस्य प्रत्यक्षमुपयुज्यते ।

को ऽन्यस्सन्तरणे हेतुरनवस्थामहोदधेः ॥

आयुर्वेदादिवाक्येषु दृष्ट्वा प्रत्यक्षतः फलम् ।

वचः प्रमाणमाप्रोक्तमिति निर्णीयतां यतः ॥

उपमानं तु क्व चित्कर्मणि सोपयोगमित्येवं चतुष्प्रकारमपि प्रमाणं प्रमे-
यवदुपदेष्टव्यम् । संशयादयस्तु पदार्था यथासम्भवं प्रमाणेषु प्रमेये चान्तर्भ-
वन्तो ऽपि न्यायप्रवृत्तिहेतुत्वात्पृथगुपदिश्यन्ते । न्यायश्च वेदप्रामाण्यप्रतिष्ठा-
पनपूर्वकत्वेन पुरुषार्थोपयोगित्वमुपयातीति दर्शितम् ।

तत्र नानुपलब्धे ऽर्थे न निर्णीते प्रवर्तते ।

किं तु संशयिते न्यायस्तदङ्गं तेन संशयः ॥

प्रयोजनमनुद्दिश्य न च न्यायं प्रयुज्यते ।

दृष्टान्तः पुनरेतस्य सम्बन्धग्रहणास्पदम् ॥

सिद्धान्तो ऽपि धर्मप्राप्तेनाश्रयासिद्धतामपोद्धरन्त्यायं प्रवर्तयति ।
ननु संशयपदेन न्यायविषयं सन्दिग्धं धर्मिणमभिदधता ऽऽश्रयासिद्धिरपो-

द्रुतैव । सत्यम् । क्व चितु विषये संशयमन्तरेणापि न्यायप्रवृत्तिर्दर्शयिष्यते
इति संशयितैकविषयन्यायनियमाभावात्सिद्धान्तो ऽपि वक्तव्यः ।

न्यायाभिधाने ऽवयवाः परं प्रत्युपयोगिनः ।

परार्थमनुमानं च तदाहुर्न्यायवादिनः ॥

ननु प्रतिज्ञोदाहरणाभ्यां तदभिधेयौ सिद्धान्तदृष्टान्तौ गम्येते एव
किं पृथगुपादानेन । यद्येवं हेत्वाख्येनावयवेन तदभिधेयसिद्धेरनुमानमपि
पृथग् न वक्तव्यं स्यात् । एवं भवतु किं नश्चिन्नम् । मैवम् । अभिधेये
न्याये निरूपणीये तदभिधायिनामवयवानामवसर इति तदर्थः प्रथमं
व्युत्पादनाहौ भवतीतरथा ऽवयवमात्रोपदेश एव शास्त्रं समाप्येत । तर्कः
संशयविज्ञानविषयीकृततुल्यकल्पपक्षद्वयान्यतरपक्षशैथिल्यसमुत्पादनेन तदि-
तरपक्षविषयं प्रमाणमक्लेशसम्पद्यमानप्रतिपक्षव्युदासमनुगृह्णाति मार्गशुद्धिमाद-
धान इति पृथगुपदिश्यते । स चाशयशुद्धिमुपदर्शयितुं वादे प्रयोक्ष्यते इति
अन्यतराधिकरणनिर्णयमन्तरेण न पर्यवस्यति न्यायोपरमकारणत्वेन तस्य
प्रवर्तको निर्णय इतरथा निरवसानमनासादितफलं को नाम न्यायमार-
भेत । ननु तत्त्वज्ञानपदेन गतार्थत्वान्न पृथग्वक्तव्यो निर्णयः निर्णयो हि
तत्त्वज्ञानमेव । अस्त्येतत् । किं तु षोडशपदार्थतत्त्वज्ञानं प्रमाणान्तरकरण-
कमपि भवति न तस्य न्यायोपरमहेतुत्वमेष तु साधनदूषणसरणिचोद-
जन्मा निर्णयस्तदुपरमहेतुः पृथगुपादानमन्तरेण न लभ्यते । नन्वनुमा-
नपदादेशे तर्हि यथाभिलषितो लप्स्यते निर्णयः । तदयुक्तम् । अनुमानफलं
निर्णयो नानुमानम् । करणस्य प्रमाणत्वान्निर्णयोपादानमन्तरेण तदनुमानम-
फलमपर्यवसितं स्यात् । उभाभ्यां तर्हि तत्त्वज्ञानानुमानपदाभ्यामयमादे-
प्स्यते निर्णयः । अनुमानस्य तत्त्वज्ञानान्तत्वात् । न । निर्णयोपादाना-
द्विना तदन्तत्वासिद्धेः लिङ्गाभाससमुत्थतत्त्वज्ञानाभाससम्भवात् । ननु संशय-
पूर्वकत्वादनुमानस्य सामर्थ्यान्निर्णयान्ततैव भविष्यति इति संशयानुमानत-
त्त्वज्ञानपदैर्गतार्थो निर्णयः । मैवम् । संशयपूर्वकत्वे ऽप्यनुमानस्य तदाभा-
सोपजनितनिर्णयाभाससम्भवात् । न चैष नियमः संशयपूर्वकमनुमान-
मिति । तस्मादनुमानस्य विशिष्टनिर्णयावसानत्वलाभाय निर्णयपदमुपादेय-

मित्यलं प्रसङ्गेन । वादे तु विचार्यमाणे न्यायः संशयच्छेदनेनाध्यवसिताव-
बोधमध्यवसिताभ्यनुज्ञातं च विदधतत्त्वपरिशुद्धिमादधातीति वीतरागैः
शिष्यसन्नहचारिभिः सह वादः प्रयोक्तव्यः । जल्पवितण्डे तु दुष्टतार्किको-
परचितकपटदूषणाडम्बरसन्ताप्यमानसरलमतिसमाश्वासनेन तदुदयस्थित-
त्वज्ञानसंरक्षणाय क्व चिदवसरे वीतरागस्याप्युपयुज्यन्ते इति वक्ष्यामः ।
हेत्वाभासाः सम्यगन्यायप्रविवेकोपकारद्वारेण तदुपयोगिनो हेत्वाभासस्वरूपा-
वधारणे हि सति तद्विलक्षणतया हेतवस्सुखमवगम्यन्ते । नन्वत्र विप-
र्ययो दृश्यते हेत्ववगमे सति तदितरहेत्वाभासव्यवस्थापनात् । सत्यमे-
वम् । तथा ऽपि प्रयोक्तुं च द्वयमपि ज्ञेयं हेतवः प्रयुज्यन्ते हेत्वाभासाश्च
परिह्रियन्ते इति । यच्च नियहस्थानपरिगणिता अपि हेत्वाभासाः पुनरु-
पदिश्यन्ते तद्वादे चोदनीया भविष्यन्तीत्याशयेन । क्लृप्तातिनियहस्थानानि
जल्पवितण्डोपकरणानि तेषामवधृतस्वरूपाणां स्ववाक्ये परिवर्जनं क्व चिद-
वसरे प्रयोगः परप्रयुक्तानां च प्रतिसमाधानमित्यादि शक्यक्रियम् । अतस्ता-
न्यपि जल्पवितण्डाङ्गत्वाज्ज्ञातव्यानीति पृथगुपदिश्यन्ते ।

दुःशिक्षितकुतर्कांशलेशवाचालिताननाः ।

शक्याः किमन्यथा जेतुं वितण्डाटोपपण्डिताः ॥

गतानुगतिको लोकः कुमारैस्तत्प्रतारितः ।

मा गादिति च्छलादीनि प्राह कारुणिको मुनिः ॥

तदेवमुपदेष्टव्याः पदार्थाः संशयादयः ।

तन्मूलन्यायनिर्णयवेदप्रामाण्यसंबिदे ॥

तेनागमप्रमाणत्वद्वाराऽऽखिलफलप्रदा ।

इयमान्वीक्षिकी विद्या विद्यास्थानेषु गगयते ॥

आह च भाष्यकारः ।

प्रदीपः सर्वविद्यानामुपायः सर्वकर्मणाम् ।

आश्रयः सर्वधर्माणां विद्योद्देशे परीक्षितेति ॥

इत्येष षोडशपदार्थनिबन्धनेन निःश्रेयसस्य मुनिना निरदेशि ग्रन्थाः ।

अन्यस्तु सन्नपि पदार्थगणो ऽपवर्गमार्गोपयोगविरहादिह नोपदिष्टः ॥

त्रिविधा चास्य शास्त्रस्य प्रवृत्तिरुद्देशो लक्षणं परीक्षेति । नामधेयेन पदार्थाभिधानमुद्देशः । उद्दिष्टस्य तत्त्वव्यवस्थापको धर्मो लक्षणम् । लक्षितस्य तल्लक्षणमुपपद्यते न वेति विचारः परीक्षा । ननु च विभागलक्षणा चतुर्थ्यपि प्रवृत्तिरस्त्येवाभेदवत्सु प्रमाणसिद्धान्तच्छलादिषु तथा व्यवहारात् । सत्यम् । प्रथमसूत्रोपदिष्टे भेदवति पदार्थे भवत्येव विभागः उद्देशरूपानपायान्तु उद्देश एवासौ । सामान्यसञ्ज्ञया कीर्तनमुद्देशः प्रकारभेदसञ्ज्ञया कीर्तनं विभाग इति । तथा चेद्देशतयैव तच्च तच्च भाष्यकारो व्यवहरति । अयथार्थः प्रमाणोद्देश इत्याक्षेपे तस्माद्यथार्थ एव प्रमाणोद्देश इति च समाधानमभि-
दधानः । तस्मात्त्रिविधैव प्रवृत्तिः । तत्रोद्देशः प्रथममवश्यं कर्तव्यः अनुद्दि-
ष्टस्य लक्षणपरीक्षानुपपत्तेः । सामान्यविशेषलक्षणयोरपि पौर्वापर्यनियमो ऽस्त्येव ।
अलक्षिते सामान्ये विशेषलक्षणावसराभावात् । परीक्षा तु लक्षणोत्तरकालभा-
विनीति तत्स्वरूपनिर्हणणादेव गम्यते विभागसामान्यलक्षणयोस्तु नास्ति
पौर्वापर्यनियमः । पूर्वं वा सामान्यलक्षणं ततो विभागः पूर्वं वा विभागः
ततः सामान्यलक्षणमुच्यते इति । तदिहोद्देशस्तावद्वाख्यातः । अस्माभिस्तु
लक्षणसूत्राण्येव व्याख्यास्यन्ते । परीक्षासूत्रसूचितं तु वस्तु सोपयोगलक्षणवर्ण-
नावसरे एव यथाबुद्धिं दर्शयिष्यते । न पृथक्परीक्षासूत्रविवरणश्रमः करिष्यते ।
प्रथमसूत्रानन्तरं दुःखजन्मेत्यादि द्वितीयं सूत्रं लक्षणानौपयिकत्वाच्चेह विवृ-
तम् । अपवर्गपरीक्षाशेषभूतत्वानु तदवसरे एव निर्णयिष्यते* ।

प्रमाणसामान्यलक्षणं विभागसूत्रे त्ववसरप्राप्तत्वादिदानीमेव विव्रियते ।

प्रत्यक्षानुमानोपमानशब्दाः प्रमाणानि † ॥

इति अचेदं तावद्विचार्यते । किं प्रमाणं नाम किमस्य स्वरूपं किं वा लक्षणमिति । ततः तच्च सूत्रं योजयिष्यते । तदुच्यते । अव्यभिचारिणीम-
सन्दिग्धामर्थोपलब्धिं विदधती बोधाबोधस्वभावा सामग्री प्रमाणम् । बोधा-
बोधस्वभावा हि तस्य स्वरूपम् । अव्यभिचारादिविशेषणार्थोपलब्धिसाधनत्वं
लक्षणम् । ननु च प्रमीयते येन तत्प्रमाणमिति करणसाधने ऽयं प्रमाण-
शब्दः । करणं च साधकतमं तमवर्थश्चातिशयः । स चापेक्षिकः साध-

कान्तरसम्भवे हि तदपेक्षयातिशययोगात्किं चित्साधकतममुच्यते । साम-
 ग्याश्चैकत्वात्तदतिरिक्तसाधकान्तरानुपलम्भात्किमपेक्षमस्या अतिशयं ब्रूमः ।
 अपि च कस्मिन्विषये सामग्याः प्रमाणत्वम् । प्रमीयमाणो हि कर्मभूतो
 विषयः सामग्यन्तरीभूतत्वात्सामग्येवेति करणतामेव यायात् । निरालम्ब-
 नाश्चेदानीं सर्वप्रमितयो भवेयुरालम्बनकारकस्य चक्षुरादिवत्प्रमाणान्तः-
 पातित्वात् । कश्च सामग्या प्रमेयं प्रमिमीते । प्रमातापि तस्यामेव लीनः ।
 एवं च यदुच्यते प्रमाता प्रमाणं प्रमेयं प्रमितिरिति चतसृषु विधासु तत्त्वं
 परिसमाप्यते इति तद्ब्रूह्यते । न च लोको ऽपि सामग्याः करणभाव-
 मनुमन्यते तस्यां करणविभक्तिमप्रयुज्जानः । न ह्येवं वक्तारो भवन्ति
 लौकिकाः सामग्या पश्याम इति किं तु दीपेन पश्यामः चक्षुषा निरीक्षामहे
 इत्याचक्षते । तस्मान्न सामग्री करणमकरणत्वाच्च न प्रमाणमिति नेदं साधु
 प्रमाणस्वरूपम् । अत्रोच्यते । यत एव साधकतमं करणं करणसाधनश्च
 प्रमाणशब्दः तत एव सामग्याः प्रमाणत्वं युक्तम् । तद्व्यतिरेकेण कारकान्तरे
 क्व चिदपि तमवर्थसंस्पर्शानुपपत्तेः । अनेककारकसन्निधाने कार्यं घटमानम-
 न्यतरव्यपगमे च विघटमानं कस्मै अतिशयं प्रयच्छेत् । न चातिशयः कार्य-
 जन्मनि कस्य चिदवधार्यते सर्वेषां तत्र व्याप्रियमाणत्वात् । सन्निपत्य जन-
 कत्वमतिशय इति चेन्न । आरादुपकारकाणामपि कारकत्वानपायात् । ज्ञाने
 च जन्ये किमसन्निपत्य जनकं सर्वेषामिन्द्रियमनोऽर्थादीनामितरेतरसंसर्गे
 सति ज्ञाननिष्पत्तेः । अथ सहसैव कार्यजननमतिशयः । सो ऽपि कस्यां
 चिदवस्थायां करणस्येव कर्मणोपि शक्यते वक्तुम् । अविरलजलधरधाराप्रबन्ध-
 वद्भ्रान्धकारनिबन्धे बहुलनिशीथे सहसैव स्फुरता विद्युज्जलालोकेन कामिनीज्ञा-
 नमादधानेन तज्जन्मनि सातिशयत्वमवाप्यते । एवमितरकारकदम्बसन्नि-
 धाने सत्यपि सीमन्तिनीमन्तरेण तद्दर्शनं न सम्पद्यते । आगतमात्रायमेव
 तस्यां भवतीति तदपि कर्म कारकमतिशययोगित्वात्करणं स्यात्तस्मात्फलो-
 त्यादाविनाभावस्वभावत्वमवश्यतया कार्यजनकत्वमतिशयः । स च साम-
 ग्यन्तर्गतस्य न कस्य चिदेकस्य कारकस्य कथयितुं पार्यते । सामग्यास्तु
 सो ऽतिशयः सुवचः सन्निहिता चेत्सामग्री सम्पन्नमेव फलमिति सेवाति-
 शयवती । ननु मुख्ययोः प्रमातृप्रमेययोरपि तदविनाभावित्वमतिशयो

ऽस्थेव प्रमितिसम्बन्धमन्तरेण तयोस्तथात्वाभावात् । प्रमिणोतीति प्रमाता भवति प्रमीयते इति च प्रमेयम् । सत्यमेतत् । किं तु साकल्यप्रसादलब्धप्रमितिसम्बन्धनिबन्धनः प्रमातृप्रमेययोर्मुख्यस्वरूपलाभः साकल्यापचये प्रमित्यभावाद्गौणे प्रमातृप्रमेये सम्पद्यते । एवं च साकल्यमन्तरेण प्रमितितमवर्थयोगात्तदेव करणम् । यत्तु किमपेक्षं सामग्रीः करणत्वमिति तदन्तर्गतकारकापेक्षमिति ब्रूमः । कारकाणां धर्मः सामग्री न स्वरूपहानाय तेषां कल्पते साकल्यदशायामपि तत्स्वरूपप्रत्यभिज्ञानात् । ननु समयेभ्यः सामग्री भिन्ना चेत्कथं पृथङ् नोपलभ्यते । अभेदे तु सर्वकारकाणि करणीभूतान्येवेति कर्तृकर्मव्यवहारोच्छेदप्रसङ्गः मैवम् । समयसन्निधानाख्यधर्मस्य प्रत्यक्षमुपलम्भात् । पृथगवस्थितेषु हि स्थालीजलज्वलनतण्डुलादिषु न समयताप्रत्ययः समुदितेषु तु भवतीत्यतस्तन्तुपटलपरिघटितघटाद्यवयवविवत्कारककलापनिष्पाद्यद्रव्यान्तराभावे ऽपि समुदायात्मिका सामग्री विद्यते एवेति समुदाय्यपेक्षया करणतां प्रतिपद्यते तस्मान्न परिचोदनीयमिदं कस्मिन्कर्मणि सामग्री करणमिति । समुदायिनां सामग्यवस्थायामपि स्वरूपानपायात् समुदायिविशेषे कर्मणि सामग्री करणम् । अत एव न प्रमितेर्निरालम्बनत्वम् । एतेन प्रमाता पृथगुपदर्शित इति विधाचतुष्टयमपि समाहितम् । यत्त्वम्यथायि सामग्रीः करणविभक्तिनिर्देशो न दृश्यते इति तत्रोच्यते । सामग्री हि संहतिः सा हि संहन्यमानव्यतिरेकेण न व्यवहारपदबीमवतरति तेन सामग्रीं पश्यामीति न व्यपदेशः । यस्तु दीपेन्द्रियाणां तृतीयानिर्देशः स फलोपजननाविनाभाविस्वभावत्वाख्यसामग्रीसरूपसमारोपणनिबन्धनः । अन्यत्रापि च तद्रूपसमारोपेण स्थाल्या पचतीति व्यपदेशो दृश्यते एव । तस्मादन्तर्गतकारकापेक्षया लब्धकरणभावा सामग्री प्रमाणम् ।

अपरे पुनराचक्षते । सामग्री नाम समुदितानि कारकाणि तेषां द्वैरूप्यमहृदयङ्गमम् । अथ च तानि पृथगवस्थितानि कर्मादिभावं भजन्ते । अथ च तान्येव समुदितानि करणीभवन्तीति को ऽयं नयः । तस्मात्कर्तृकर्मव्यतिरिक्तमव्यभिचारादिविशेषणकार्यप्रमाजनकं कारकं करणमुच्यते । तदेव च तृतीयया व्यपदिशन्ति । दीपेन पश्यामि चक्षुषा निरीक्षे लिङ्गेन बुद्धे शब्देन जानामि मनसा निश्चिनोमीति । ननु चीण्येव कारकाण्यस्मिन् पक्षे भवेयुः

ज्ञानक्रियायां तावदेवमेवैतद्यथा भवानाह । पाकादिक्रियासु क्रियाश्रयधारणा-
द्युपकारभेदपर्यालोचनया भवत्वधिकरणादिकारकान्तरव्यवहारः । प्रमितौ तु
मनोदीपचक्षुरादेर्न लक्ष्यते विशेष इति तत्सर्वं करणत्वेन सम्मतम् । कस्तेषु
तमवर्थे इति चेत् । अस्ति कश्चिद् यदयं लोको ऽहं मया जानामि घटेन
घटं जानामि इति न कर्तृकर्मणी विस्मृत्यापि करणत्वेन व्यपदिशति । नय-
नमनोदीपशब्दलिङ्गादीनि तु तथा व्यपदिशति सो ऽयमेषां पश्यति कर्तृकर्म-
वैलक्षण्यं चक्षुरादीनाम् । तद्वैलक्षण्यमेव च तेषामतिशय इति तदयमिह
प्रमाणं प्रमाता प्रमेयं प्रमितिरिति चतुर्वर्गेणैव व्यवहारः परिसमाप्यते ।
तस्मात्कर्तृकर्मविलक्षणा संशयविपर्ययरहितार्थबोधविधायिनी बोधाबोधस्व-
भावा सामग्री प्रमाणमिति युक्तम् ।

ये तु बोधस्यैव प्रमाणत्वमाचक्षते न सूक्ष्मदर्शनास्ते बोधः खलु
प्रमाणस्य फलं न साक्षात्प्रमाणम् । करणार्थाभिधानो हि प्रमाणशब्दः प्रमी-
यते ऽनेनेति प्रमाणम् । प्रमीयते इति को ऽर्थः प्रमा जन्यते इति । प्रमा-
णादवगच्छाम इति च वदन्तो लौकिकाः करणस्यैव प्रामाण्यमनुमन्यन्ते ।
यस्तु प्रमा प्रमाणमिति प्रमाणशब्दः स प्रमाणफले द्रष्टव्यः । तथा च
संशयविपर्ययात्मकं प्रमाणफलमिति ज्ञानमात्ममनोऽनुमाने तद्विशेषणार्थप-
रिच्छेदे वा विशिष्टप्रमाणजननात्प्रमाणां प्रतिपद्यते । अव्यभिचारादिवि-
शेषणोपपन्नमपि ज्ञानमफलजनकमप्रमाणमेव प्रमाणमुच्यते । तदयुक्तम् । सक-
लजगद्विदितबोधेतरस्वभावशब्दलिङ्गादीपेन्द्रियादिपरिहारप्रसङ्गात् । तस्मा-
त्सामग्र्यनुप्रविष्टबोधो विशेषणज्ञानमिव क्व चित्प्रत्यक्षे लिङ्गज्ञानमिव लिङ्गि-
प्रमितौ सारूप्यदर्शनमिवोपमाने शब्दश्रवणमिव तदर्थज्ञाने प्रमाणां प्रति-
पद्यते । अत एव बोधाबोधस्वभावा सामग्री प्रमाणमित्युक्तम् ।

अन्ये तुल्यसामग्र्यधीनयोर्ज्ञानार्थयोर्ग्राह्यग्राहकभावं वदन्तो बोधं
प्रमाणमभ्युपागमन् । क्षणभङ्गिषु पदार्थेषु सहकार्युपादानकारणापेक्षक्षान्तरस-
न्ततिजननेन च लोकयाचामुद्वहत्सु ज्ञानजन्मनि ज्ञानमुपादानकारणमर्थः
सहकारिकारणम् अर्थजन्मनि चार्थ उपादानकारणं ज्ञानं सहकारिकारणमिति ।
ज्ञानं च ज्ञानार्थजन्यमर्थश्चार्थज्ञानजन्यो भवतीत्येवमेकसामग्र्यधीनतया
तमर्थमव्यभिचरतो ज्ञानस्य तच्च प्रामाण्यमिति । तदिदमनुपपन्नम् । अफल-

जनकस्य प्रमाणत्वापत्तेरित्युक्तत्वात् । अपि च कर्मणि ज्ञानं प्रमाणमिष्यते । यथोक्तं सव्यापारमिवाभाति व्यापारेण स्वकर्मणेति । स चायमर्थक्षणे ज्ञानसम-
 कालस्ततः पूर्वाभ्यां ज्ञानार्थक्षणाभ्यामुपजनित इति तत्कर्मतां प्रतिपद्यतां न
 पुनः स्वसमानकालप्रसूतज्ञानक्षणकर्मतामिति । ननु च तुल्यसामग्र्यधीनतया
 समानकालतया च तदव्यभिचारसिद्धौ क्व कर्मत्वमुपयुज्यते । हन्त तर्हि
 संहोत्पन्नयोः समानसामग्रीकयोगाह्यग्राहकनियमः किंकृत इति कर्तव्यं ज्ञानं
 प्रकाशस्वभावमिति ग्राहकम् । अथैव जडात्मेति ग्राह्यमिति चेदयमपि विशे-
 षस्तुल्यकारणयोः कुतस्त्यः । उपादानसहकारिकारणभेदादिति चेन्न । तस्य
 क्षणभङ्गभङ्गे निराकरिष्यमाणत्वात् । ये हि निराकारस्य बोधरूपस्य नीलपी-
 ताद्यनेकविषयसाधारणत्वाज् जनकत्वस्य च चक्षुरादावपि भावेनातिप्रसङ्गा-
 त्तदाकारत्वकृतमेव ज्ञानकर्मनियममवगच्छन्तः साकारविज्ञानं प्रमाणमिति
 प्रतिपेदिरे ते ऽपि विज्ञानाद्वैतसिषाधयिषयैवमभिदधानास्तन्निरासप्रसङ्गएव नि-
 रसिष्यन्ते । न ह्येकमेव साकारं ज्ञानं ग्राह्यं ग्राहकं च भवितुमर्हतीति
 वक्ष्यते । अर्थस्तु साकारज्ञानवादिनो न समस्त्येव । स ह्यनुमेयो वा स्यात्प्र-
 त्यक्षो वा । नानुमेयः सम्बन्धग्रहणाभावात् । अर्थे हि सति साकारं निराकारं
 तदन्त्ये नित्यानुमेयबाह्यार्थवादी ज्ञानं क्व दृष्टवान् । नापि प्रत्यक्षो ऽर्थः ।
 आकारद्वयप्रतीत्यभावात् । अभ्युपगमे चानवस्थाप्रसङ्गात् । अर्थाकारो हि
 निराकारज्ञानगम्यो न भवतीति ज्ञानेनाकारवत्ता गृह्यते । सो ऽयमिदानीं
 ज्ञानाकारो ऽपि ग्राह्यत्वादन्त्येनाकारवत्ता गृह्यते सो ऽप्यन्त्येनेति । अथ वा
 अर्थो निराकारज्ञानग्राह्यतां नोपयातीति स्वग्राहके ज्ञानात्मनि समर्पितात्मा
 भवतीति साकारं ज्ञानमेवेदं सम्पन्नमिति पुनरर्थो ऽन्यः कल्पनीयः सो ऽपि
 ग्राह्यत्वात्स्वग्राहकस्य साकारत्वसिद्धये तत्रैव लीयते इति साकारं ज्ञान-
 मेवावशिष्यते इति पुनरर्थो ऽन्य इतीत्यमनवस्था । प्रतिकर्मव्यवस्था तु
 जनकत्वनिबन्धना भविष्यति वस्तुस्वभावस्यापर्यनुयोज्यत्वात् । साकारपक्षे
 ऽपि पर्यनुयोगसाम्यमित्यादि सर्वमुपरिष्ठात् सविस्तरमभिधास्यते । साकारपक्षे
 ऽपि च न प्रमाणाद्भूतिरित्तं फलमुपदर्शितमित्यसत्यञ्च एवायम् ।

शाबरास्तु ब्रुवते यएते बोधप्रामाण्यवादिनो विज्ञानादभिन्नमेव
 फलमभिदधति ते बाढं निरसनीया भवन्त्येव वयं तु विज्ञानाद्विन्न-

मेव फलमर्थदृष्टताख्यमभ्युपगच्छामः । तेनैव तदनुमीयते ज्ञानं हि नाम क्रियात्मकं क्रिया च फलानुमेया ज्ञातृव्यापारमन्तरेण फलानिष्पत्तेः । संसर्गोऽपि कारकाणां क्रियागर्भ एव भवति तदनभ्युपगमे किमधिकृत्य कारकाणि संसृज्येरन् । न चासंसृष्टानि तानि फलवन्ति । क्रियावेशवशान्न कारकं कारकं भवति । अपरथा हि तद्वस्तुस्वरूपमात्रमेव स्याद् न कारकम् । ततश्च न फलार्थिभिरुपादीयेतेति व्यवहारविप्रलोपः । तस्माद्यथा हि कारकाणि तण्डुलसलिलानलस्थाल्यादीनि सिद्धस्वभावानि साध्यं धात्वर्थमेकं पाकलक्षणमुररीकृत्य संसृज्यन्ते संसृष्टानि च क्रियामुत्पादयन्ति तथा ऽऽत्मेन्द्रियमनोऽर्थसन्निकर्षे सति ज्ञानाख्यो व्यापार उपजायते स च न प्रत्यक्षः अर्थस्यैव बहिर्देशसम्बद्धस्य ग्रहणादाकारद्वयप्रतिभासाभावादगृहीतस्यापि तस्य चक्षुरादिवदुपायत्वात्परोक्षोऽपि चासौ विषयप्रकाशतालक्षणेन फलेन कल्प्यते । तदाह भाष्यकारः* न ह्यज्ञाते ऽर्थे कश्चिद्वृद्धिमुपलभते ज्ञाते त्वनुमानादवगच्छतीति । वार्तिककृता ऽप्युक्तम्† ।

नान्यथा ह्यर्थसद्भावो दृष्टः सन्नपपद्यते ।

ज्ञानं चेन्नेत्यतः पश्चात्प्रमाणमुपकल्प्यते । इति ।

तदेष फलानुमेयो ज्ञानव्यापारो ज्ञानादिशब्दवाच्यः प्रमाणम् । इन्द्रियादीनां तदुत्पादकतया ज्ञानमुपचरति न साक्षादिति । अत्र प्रतिविधीयते । अहो वत इमे केभ्यो बिभ्यतः श्रोत्रियाः परं किमपि वैलब्ध्यमुपागताः । न खल्वनित्यं परोक्षं ज्ञानं भवितुमर्हति । ज्ञातो ऽर्थ इति क्व चित्तद्विशिष्टार्थप्रत्यवमर्शदर्शनाद् विशेषणग्रहणे शुक्लः पट इतिवद्विशिष्टप्रतीतेरनुत्पादात् । कश्चायमियान्संचासः विषयग्रहणकाले विज्ञानाग्रहणमात्रकेण बाह्यार्थनिर्हववादिनः शाक्याः शक्याः शमयितुम् । यत्तु क्रियास्वभावत्वात्तस्य परोक्षत्वं तदयुक्तम् । न हि क्रियास्वभावं ज्ञानमपि तु फलस्वभावेति । अपि च क्रिया ऽपि प्रत्यक्षद्रव्यवर्तिनी प्रत्यक्षैव भट्टानां प्रत्यक्षश्चात्मा तत्किमनेनापराद्धं यदेतदीयक्रियाया अप्रत्यक्षत्वमुच्यते । न चोत्क्षेपणादिभेदभिन्नपरिस्पन्दात्मकव्यापारव्यतिरेकेण बाह्यकारकेष्वपि सूक्ष्मा नाम का चिदस्ति क्रिया । सा हि यदि नित्या

* शाबरभाष्ये अ. १ पा. १ सू. ५ ।

† श्लो. १७८ ।

जातिवद् अथानित्या रूपवद्वस्तुधर्म इष्येत । तत्र यदि नित्या तर्हि सर्वदा वस्तुनः क्रियायोगात्सर्वदा फलनिष्पत्तिप्रसङ्गः । अथ कारकनिर्वर्त्या क्रिया सापी-
दानीं कार्यत्वात्सव्यापारकारककार्या भवेदित्यनवस्था । निष्क्रियकारककार्यत्वे
तु क्रियामिव फलमपि निष्क्रियाण्येव कारकाणि कुर्युरिति किं क्रियया । ननु
करोतीति कारकं क्रियावेशमन्तरेण कारकत्वानुपपत्तेः । सत्यं करोतीति कारकं
तत्तु फलमेव करोति न क्रियाम् । ननु करोतीति यद् ब्रूषे सेयमुक्तैव क्रिया
भवति चेन्नः कटं करोतीति चेन्नस्यैव कटस्येव करोत्यर्थस्याप्रत्याख्येयत्वात्
तत्कृतमेव चेत्तादीनां कारकत्वम् । उच्यते । नातीन्द्रियक्रियायोगनिवन्धनः
कारकभावः क्रियाया अतीन्द्रियत्वेन तद्योगकृतकारकत्वानधिगमे व्यवहा-
रविप्रलोपप्रसङ्गात् । क्रियावेशकृतं हि तत्कारकत्वमनवगच्छन्तः कथं फला-
र्थिनस्तदुपाददीरन् ।

मत्पक्षे कारकत्वं हि नास्ति किं चिदतीन्द्रियम् ।

कारकत्वस्वरूपस्य सहकार्यादिसन्निधिः ॥

तावदेव विनिश्चित्य तदुपादीयते ऽर्थेभिः ।

तदेवोपाददानैश्च फलमप्यधिगम्यते ॥

निर्व्यापारस्य सत्त्वस्य को गुणः सहकारिभिः ।

सव्यापारस्य सत्त्वस्य को गुणः सहकारिभिः ॥

अथ व्यापार एवैष सर्वैः संभूय साध्यते ।

किं फलेनापराद्धं वस्तुद्वि संभूय साध्यताम् ॥

यत्तु करोत्यर्थस्याप्रत्याख्येयत्वादित्युक्तं तत्रोच्यते । परिस्पन्द एव
भौतिको व्यापारः करोत्यर्थः । न हि वयं परिस्पन्दात्मकं परिदृश्यमानं
व्यापारमपह्नुमहे प्रतिकारकं विचित्रस्य ज्वलनादेर्व्यापारस्य प्रत्यक्षमुपलम्भात् ।
अतीन्द्रियस्तु व्यापारो नास्तीति ब्रूमहे । ननु पाको नाम धात्वर्थः परिदृ-
श्यमानज्वलनादिव्यापारव्यतिरिक्त एषितव्य एव तमन्तरेण फलनिष्पत्तेर-
भावात् । असति च तस्मिन्किमधिकृत्य कारकाणि संसृज्येरन्नित्युक्तं तदयु-
क्तम् । यं तमेकं धात्वर्थं साध्यं बुध्यसे स किं समुदितसकलकारकसंपाद्य
एकैककारकनिर्वर्त्या वा ।

तथाद्यप्येकैकं भवेत्कारकमक्रियम् ।

एकैकनिष्क्रियत्वे च साकल्ये ऽपि कुतः क्रिया ॥

उत्तरस्मिन्येते प्रत्येकमपि पाकक्रियायोगात्कारकान्तरनिरपेक्षादेकस्मात्कारकात्फलनिष्पत्तिप्रसङ्गः । न च तथाविधधात्वर्थपुरःसरः कारकाणां संसर्गः ।

क्रियानिमित्तसंसर्गवादिनो हि द्वयी गतिः ।

सत्यां क्रियायां संबन्धः संबन्धे सति वा क्रिया ॥

मीलनात्पूर्वसिद्धायां क्रियायां मीलनेन* किम् ।

तथा च जन्येत फलं विभक्तैरपि कारकैः ॥

मीलनात् क्रियासिद्धौ पुनरेकैकमक्रियम् ।

तथा सति न काष्ठानि ज्वलेयुः पिठरादिना ॥

काष्ठानि ज्वलन्ति न तु पचन्ति । मैवम् । सत्यपि पिठरे ज्वलन्त्येव काष्ठानि नान्यत्कुर्वन्ति दृश्यन्ते तस्मात्क्रियान्तराभावात्फलमेवारीकृत्य कारकाणि संसृज्यन्ते । ननु फलमपि सिद्धं चेत्कः सर्वेषां सिद्धस्वभावानां संबन्धः फलं सिद्धं कारकाणि च सिद्धानीति संबन्धाभावः साध्यं चेत्फलं सैव क्रिया परिस्पन्दव्यतिरिक्तेति । मैवं वोचः फलस्य क्रियात्वानुपपत्तेः । आदत्तं हि फलं न क्रिया क्रियानाम्नि तु क्रियमाणे न विवदामहे । ननु पाक इदानीं कः न च पचेर्वाच्यशून्यतैव युक्ता । उच्यते । समुदितदेवदत्तादिसकलकारकनिकरपरिस्पन्द एव विशिष्टफलावच्छिन्नः पाक इत्युच्यते । स एव हि पचेरर्थः ता एव काष्ठपिठरादिक्रिया ज्वलनभरणादिस्वभावाः पृथक्तया व्यवस्थिताः तथात्वेनैवावभासन्ते समुदितास्तु सत्यः फलान्तरावच्छेदाद्रूपान्तरेण पाकादिना परिस्फुरन्ति व्यपदिश्यन्ते च । तथा च देवदत्तः पचतीतिवत्काष्ठानि पचन्ति स्थाली पचतीति व्यपदेशो दृश्यते । देवदत्तस्यापि दर्वीविघट्टनादिरेव परिदृश्यमानस्तत्र व्यापारः आत्मव्यापारपूर्वको भवितुमर्हति । नैतदेवं न ह्यात्मनो व्यापारः कश्चिदस्ति इच्छाद्वेषपूर्वकप्रयत्नवशादेव स भौतिकव्यापारकरणतां प्रतिपद्यते ।

* मिलनादिति युक्तः पाठः । एवमग्रेऽपि ।

तस्मात्कारकचक्रेण चलता जन्यते फलम् ।

न पुनश्चलनादन्यो व्यापार उपलभ्यते ॥

चलन्तो देवदत्ताद्यास्तदनन्तरमोदनः ।

एतावदृश्यते त्वच न त्वन्या का चन क्रिया ॥

एतेन भावनाख्यः करोत्यर्थः पुरुषव्यापारो वाक्यार्थ इति यो ऽभ्युपगतः सो ऽपि प्रत्युक्तो वेदितव्यः । न हि पुरुषव्यापारः कश्चिदुपलभ्यते विशिष्टगुणसमवाय एवास्य कर्तृत्वं न च ज्ञानादयो गुणा एव व्यापारसंज्ञावाच्याः सिद्धस्वभावत्वात् । ननु क्रियावचनो धातुरिति जानातेरपि क्रियैव वाच्या स्यात्सा च क्रिया ज्ञानात्मा पुरुषव्यापारः । नायं नियमः क्रियावचनो धातुरिति गडि वदनैकदेशे इत्यपि दर्शनात् । अपि च घटमहं जानामीत्यत्र भवतः किं प्रत्यवभासते घटमिति तावद्विषयः अहमित्यात्मा जानामीति तु चिन्त्यं किमत्र प्रकाशतइति । न व्यापारः परोक्षत्वात् । फलं तु यद्यत्र प्रकाशते तदेव तर्हि धातुवाच्यमभ्युपगतं भवति तस्मान्न क्रियात्मकं ज्ञानम् । यदि च क्रियात्मकं ज्ञानमभविष्यन्न भाष्यकारः क्रियातः पृथगेनं निरदेक्ष्यत । निर्दिशति च बुद्धिकर्मणी अपि हि प्रत्यभिज्ञायेते ते अपि नित्ये प्राप्नुत इति । तस्मादन्यज्ज्ञानमन्या च क्रियेति न क्रियास्वभावत्वान्नित्यपरोक्षं ज्ञानम् । यदि च नित्यपरोक्षो ज्ञानव्यापारः स तर्हि प्रतिबन्धाग्रहणादनुमातुमपि न शक्यः क्रियाविशिष्टबाह्यकारकदृष्टान्तस्य निरस्तत्वात् । आत्माद्यनुमाने का वार्तेति चेन्न । तत्र सामान्यतो व्याप्तिग्रहणस्य सम्भवादिति वक्ष्यामः । इह तु बाह्यकारकेष्वपि न तत्पूर्वकं फलं दृष्टमित्युक्तम् । न चार्थापत्तिरपि ज्ञातृव्यापारकल्पनायैव प्रभवति इन्द्रियार्थसन्निकर्षवशादेवार्थदृष्टताया घटमानत्वात् । का चेत्यमर्थदृष्टता नाम किं दर्शनकर्मता किं वा प्रकाशस्वभावतेति । तत्र दर्शनस्य परोक्षत्वात्कथं तत्कर्मता ऽर्थस्य दृष्टत्वाद् गृह्येत । विशेषणाग्रहणे विशिष्टप्रतीतेरनुत्पादात् । अर्थप्रकाशतायास्तु सर्वान्प्रत्यविशेषात्सर्वे सर्वज्ञाः स्युः । न स्युः सम्बन्धितयोत्पादादिति चेत् । अकारणमेतत् । अर्थस्यैव हि प्रकाशत्वमतिशयो दीपादेरिव न पुरुषनियमेन व्यवतिष्ठते ।

न च द्वित्वादिना साम्यं तस्मिन्नियमदर्शनात् ।

प्रकाशे तु न दीपादौ संबन्धनियमः क्व चित् ॥

यदपेक्षाधियो जातं द्वित्वमस्यैव तद्बुद्धः ।
 संवेदनमपि प्रज्ञैः कस्यातिशय उच्यते ॥
 ज्ञातुश्चेदन्तरान्येन व्यापारेणास्य को गुणः ।
 ननु नैव क्रियाशून्यं कारकं फलसिद्धये ॥
 उक्तमत्र क्रिया ह्येषा यथादर्शनमिष्यताम् ।
 ज्ञानं संवेदनं वेति विद्वः पर्यायशब्दताम् ॥
 संवेदनं तु ज्ञानस्य फलत्वेन न मन्यहे ।
 अर्थातिशयपक्षे तु सर्वसर्वज्ञता पुनः ॥
 भट्टपक्षाद्विशेषश्च न कश्चित्कथितो भवेत् ।
 नेभयातिशयो ऽप्येष दोषद्वितयसम्भवात् ॥
 संवेदनं च तत्त्वेन ग्राह्यं ज्ञानानुमापकम् ।
 अनवस्था भवेदस्य ज्ञाने संवेदनान्तरात् ॥
 स्वसंवेद्या च संवित्तिरुपरिष्ठान्निषेत्स्यते ।
 स्मृतिप्रमोषवादे च रजतस्मरणात्मिका ॥
 कथं ते फलसंवितिः स्वप्रकाशा भविष्यति ।
 नाभाति स्मृतिरूपेण न चाप्यनुभवात्मना ॥
 न तृतीयः प्रकारो ऽस्ति तत्कथं सा प्रकाशताम् ।
 न च क्व चिदनाकारा संवित्तिरनुभूयते ॥
 इयं संविदयं चार्थे इति नास्ति ह्यभेदधीः ।
 अर्थाकारानुरक्ता तु यदि संवित्प्रकाशते ॥
 बाह्यार्थनिहवस्तर्हि त्वया सौगतवत्कृतः ।
 स्वप्रकाशमते युक्तं न फलं संविदात्मकम् ॥
 तस्मात्फलानुमेयस्य न व्यापारस्य मानता ।

यदपि प्रमाणविशेषणमनधिगतार्थग्राहित्वमभिधीयते परैस्तदपि न
 साम्प्रतम् । प्रमाणस्य गृहीततदितरविषयप्रवृत्तस्य प्रामाण्ये विशेषाभावात् । ननु
 गृहीतविषये प्रवृत्तं प्रमाणं किं कुर्यात् । प्रमामिति चेद्गृह्येतापि तामेव विधा-
 तुम् । कृतायाः करणयोगादिति चेन्न प्रमान्तरकरणात् । प्रमान्तरकरणे किं
 फलमिति चेत्प्रमान्तरकरणमेव फलम् । न च फलस्य फलं मृग्यम् । न च

प्रयोजनानुवर्ति प्रमाणं भवति । कस्य चैष पर्यनुयोगः । न प्रमाणस्याचेतन-
त्वात् । पुंसस्तु सन्निहिते विषये करणे च सम्भवन्ति ज्ञानानीति सो ऽपि
किमनुयोज्यताम् । किमक्षिणी निमील्य नास्ते कस्मादृष्टुं विषयं पश्यसीति ।
प्रमाणस्य तु न किं चिद् बाध्यं पश्यामो येन तदप्रमाणमिति व्यवस्थापयामः
न च सर्वात्मनः वैफल्यम् हेये ऽहिकण्ठवृकमकरविषधरादौ विषये पुनः पुन-
रुपलभ्यमाने मनःसन्तापात्सत्वरं तदपहानाय प्रवृत्तिरुपादेये ऽपि चन्दन-
घनसारहारमहिलादौ परिदृश्यमाने प्रीत्यतिशयः स्वसंवेद्य एव भवति ।
यच्चेदमुच्यते ।

यचापि स्यात्परिच्छेदः प्रमाणैरुत्तरैः पुनः ।

नूनं तचापि पूर्वेण सौर्थो नावधृतस्तथेति ॥

तदपि न हृदयंगमम् । यतः ।

नैवाधिकपरिच्छेदः प्रमाणैरुत्तरैर्ध्रुवम् ।

धारावाहिषु बोधेषु को ऽधिको ऽर्थः प्रकाशते ॥

न हि स्वहस्ते शतकृत्वो ऽपि दृश्यमाने के चन विशेषाः परिस्फु-
रन्ति । ननु गृहीते ऽपि विषये प्रवर्तमानं प्रमाणं कदा विरमेन्न तस्य
विरतो किं चिदवधिमवगच्छामः प्रमोत्पादस्त्ववधिरनेन लङ्घित एव । उच्यते ।
विषयान्तरसम्पर्काद्वा प्रमादोद्वा उपायसङ्ख्याद्वा विरामो भविष्यति । अनवस्था
ऽपि चेयं न मूलविधातिनी न ह्युत्तरोत्तरविज्ञानोपजननं विना प्रथमज्ञानोत्पादो
विहन्यते ।

मूलक्षतिकरीमाहुरनवस्थां हि दूषणम् ।

मूलसिद्धौ त्वरुच्या ऽपि नानवस्था निवार्यते ।

यदि चानुपलब्धार्थग्राहि मानमुपेयते ॥

तदयं प्रत्यभिज्ञायाः स्पष्ट एव जलाञ्जलिः ।

यश्चेदानींतनास्तित्वप्रमेयाधिक्यलिप्सया ।

तस्याः प्रमाणतामाह सो ऽपि वञ्चयतीव नः ॥

आविनाशकसद्भावादस्तित्वं पूर्वया धिया ।

स्पष्टमेव तथा चाह चिरस्थायीति गृह्यते ॥

तस्मादनुपलब्धार्थग्राहित्वे त्यज्यतां ग्रहः ।

नन्वेतस्मिन्यरित्यक्ते प्रामाण्यं स्यात्स्मृतेरपि ॥

न स्मृतेरप्रमाणत्वं गृहीतग्राहिताकृतम् ।

अपि त्वनर्थजन्यत्वं तदप्रामाण्यकारणम् ॥

ननु कथमनर्थजा स्मृतिः तदारूढस्य वस्तुनः तदानीमसत्त्वात् । कथं तर्हि भूतवृष्ट्यनुमानं नानर्थजं तत्र धर्मिणो ऽनुमेयत्वात्तस्य च ज्ञानजनकस्य तत्र भावात् । नद्याख्य एव धर्मो वृष्टिमदुपरितनदेशसंसर्गलक्षणेन धर्मेण तद्वाननुमीयते विशिष्टसलिलपूरयोगित्वात् । स चानुमानग्राह्यो धर्मो विद्यते एवेति नानर्थजमनुमानम् । कथं तर्हि प्रातिभमनागतार्थग्राहि श्वो मे भ्राताऽऽगन्तेति प्रत्यक्षमर्थजमिष्यते भवद्विः । तत्र देशान्तरे विद्यमानस्य भ्रातुः श्वो भाव्यागमनविशेषः तस्यैव तथैव ग्रहणम् । तेन च रूपेण गृह्यमाणस्य सतः तस्य ज्ञानजनकत्वमित्यर्थजमेव प्रातिभम् । स्मरणं तु निर्दग्धपिचादिविषयमनपेक्षितार्थमेव जायमानं दृष्टमित्यन्यत्र देशान्तरस्थितार्थस्मरणे तदर्थसत्त्वमकारणमेव ।

तस्मादनर्थजत्वेन स्मृतिप्रामाण्यवारणात् ।

अगृहीतार्थगन्तृत्वं न प्रमाणविशेषणम् ॥

शब्दस्यानुपलब्धे ऽर्थे प्रामाण्यं चाह जैमिनिः ।

सर्वप्रमाणविषयं भवद्विर्वर्ण्यते कथम् ॥

अपरे पुनरविसंवादकत्वं प्रमाणसामान्यलक्षणमाचक्षते । तदुक्तम् । प्रमाणमविसंवादकत्वं च प्रापकत्वमुच्यते ज्ञानस्य च प्रापकत्वं सुखदुःखसाधनसमर्थपदार्थप्राप्तिपरिहारभूतायाः प्रवृत्तेर्निमित्तं प्रदर्शकत्वमेव ज्ञानप्रदर्शिते हि विषये प्रवृत्तौ सत्यां प्राप्तिर्भवतीति प्राप्तिं प्रति प्रमाणस्य प्रदर्शकत्वमेव व्यापारः । प्रदर्शयता हि तेन सो ऽर्थः प्रापितो भवति यथा हर्तव्यं प्रति राज्ञामाज्ञादानमेव हर्तृत्वम् । तदुक्तम् । प्रापणशक्तिः प्रामाण्यमिति । लोके ऽपि च प्रदर्शितं वस्तु प्रापयतः प्रमाणत्वव्यवहारः । तच्च प्रापकत्वं प्रत्यक्षानुमानयोरुभयोरप्यस्तीति प्रमाणसामान्यलक्षणम् । तत्र प्रत्यक्षस्य वस्तुस्वलक्षणविषयत्वात्तस्य च क्षणिकत्वेन प्राप्यसम्भवे ऽपि तत्सन्तानप्राप्तेः सन्तानाध्यवसायजननमेव प्रापकत्वम् । अनुमानस्य त्वारोपितार्थविषयत्वे ऽपि

मूलभूतवस्तुक्षणपारम्पर्यप्रभवत्वान्मणिप्रभामणिबुद्धिवत्तत्प्राप्या प्रापकत्वम् । तदिदमध्यवसितप्रापकत्वं प्रामाण्यम् अध्यवसितस्याऽवस्तुत्वेपि तन्मूलवस्तुप्राप्या निर्वहति यथाऽध्यवसितप्रापकं च प्रमाणमिति मतम् । अतश्च पीतशङ्खादिग्राहिणां शङ्खादिमात्रप्रापौ सत्यामपि न प्रामाण्यम् । यथा ऽवगतस्याप्राप्तेरवगतो हि पीतः शङ्खः प्राप्यते च श्वेत इति तस्माद्यथाऽवगतार्थप्रापकत्वमविसंवादकत्वं प्रामाण्यमिति । तदेतदनुपपन्नम् । इदमेव तावद्भवान् व्याचष्टां किं प्रदर्शितप्रापकं प्रमाणमुताध्यवसितप्रापकमिति । तच्चानुमाने तावत्प्रदर्शनमेव नास्ति का कथा तत्प्रापणस्य । प्रत्यक्षे तु बाढं प्रदर्शनमस्ति न तु प्रदर्शितं प्राप्यते क्षणिकत्वेनातिक्रान्तत्वात् । अध्यवसितप्रापणमपि दुर्घटम् । अध्यवसायस्य भवन्मते वस्तुविषयत्वाभावादवस्तुनश्च प्राप्तिशक्यत्वात्तदुक्तं भवद्भिः यथाध्यवसायमतत्त्वाद्यथातत्त्वं चानध्यवसायादिति । मूलभूतवस्तुप्राप्तिस्तु काकतालीयं न तु तदन्यतरेणापि प्रमाणेन स्पृष्टं यद्गत्वा प्राप्यते । सन्तानप्राप्या तत्प्राप्तिरित्यपि न युक्तम् । सन्तानस्य भेदाभेदविकल्पाभ्यामनुपपद्यमानत्वात् । एतच्च सविस्तरं क्षणभङ्गभङ्गे निरूपयिष्यते । ननु काल्पनिके ऽपि सन्ताने सति संवृत्या प्रमाणलक्षणमिदं निर्वह्यति यथोक्तं सांख्यवहारिकस्यैतत्प्रमाणस्य लक्षणं वस्तुतत्त्वनाद्याविद्यावासनारोपितग्राह्यग्राहकादिभेदप्रपञ्चं ज्ञानमात्रमेवेदमिति किं प्राप्यते को वा प्रापयतीति सो ऽयं पलायनप्रकार इव प्रस्तूयते । केयं संवृत्तिर्नाम सा ऽपि सत्यसती वा इति विकल्प्यमाना नैव व्यवहारहेतुर्भवति । अविद्यावासनाकृतश्च न भेदव्यवहारः । किं तु पारमार्थिक एवेति साधयिष्यते । सांवृत्तसन्तानकल्पनायां वा जात्यवयविप्रभृतयो ऽपि सांवृताः किमिति नेष्यन्ते । वृत्तिविकल्पादिबाधकोपहतत्वादिति चेत् सन्ताने ऽपि समानः पन्था इति कदाशालम्बनमेतत् । तस्मादसम्भवि दर्शितप्रापकत्वमित्यलक्षणमेतत् । अव्यापकं चेदं लक्षणम् । उपेक्षणीयविषयबोधस्याव्यभिचारादिविशेषणयोगेन लब्धप्रमाणभावस्याप्यनेनासंग्रहात् । ननु को ऽयमुपेक्षणीयो नाम विषयः स ह्युपेक्षणीयत्वादेव नोपादीयते चेत्स तर्हि हेय एवानुपादेयत्वादिति नैतद्युक्तम् । उपेक्षणीयविषयस्य स्वसंवेद्यत्वेनाप्रत्याख्येयत्वात् ।

हेयोपादेययोरस्ति दुःखप्रीतिनिमित्तता ।
 यत्नेन हानोपादाने भवतस्तत्र देहिनाम् ॥
 यत्नसाध्यद्वयाभावादुभयस्यापि साधनात् ।
 ताभ्यां विसदृशं वस्तु स्वसंविदितमस्ति नः ॥
 उपादेये च विषये दृष्टे रागः प्रवर्तते ।
 इतरत्र तु विद्वेषस्तत्रोभावपि दुर्लभौ ॥

यत्तु अनुपादेयत्वाद्देय एवेति तदप्रयोजकम् । न ह्येवं भवति यदे-
 तन्नपुंसकं स पुमान् अस्त्रीत्वात् स्त्री वा नपुंसकमपुंस्त्वादिति स्त्रीपुंसाभ्या-
 मन्यदेव नपुंसकं तथोपलभ्यमानत्वात् । एवमुपेक्षणीयो ऽपि विषयो हेयो-
 पादेयाभ्यामर्थान्तरं तथोपलभ्यादिति ।

यदेतत्तृणपर्णादि चकास्ति पथि गच्छतः ।
 न धीश्चक्ष्रादिवत्तत्र न च काकोदरादिवत् ॥

तस्मादुपेक्षणीयज्ञानस्य तमप्रापयतो ऽपि प्रामाण्यदर्शनाच्च प्रापकत्वं
 तल्लक्षणम् । ननु यावान्प्रामाण्यस्य व्यापारः प्रापणं प्रति तावानुपेक्षणीय-
 ज्ञानस्य तमप्रापयतो ऽपि प्रामाण्यविषये तेन साधितः । उक्तं हि राज्ञामा-
 देष्टृत्वमेव हन्तृत्वं प्रदर्शकत्वमेव ज्ञानस्य प्रापकत्वमिति । मैवम् ।

एवं प्रदर्शकत्वं स्यात्केवलं तस्य लक्षणम् ।
 तच्च प्रचलदकौशुजलज्ञाने ऽपि दृश्यते ॥

ननु तत्र विपरीताध्यवसायजननादप्रामाण्यं दर्शनं हि मरीचिस्वल-
 क्षणविषयमेव सलिलावसायं तु जनयदप्रमाणीभवति तथा ह्येकमेव दर्शनम-
 नुकूलेतरविकल्पोपजननतदनुत्पादभेदान्निधा कथ्यते प्रमाणम् । अप्रमाणं
 प्रमाणं च न भवतीति । नीलज्ञानं हि नीलं प्रति प्रमाणं नीलमिदमि-
 त्यनुकूलविकल्पोपजननात् । नीलाव्यतिरेकि क्षणिकत्वमपि तेन गृहीतमेव ।
 तत्र तु प्रमाणं न भवत्यनुकूलविकल्पानुत्पादात् । स्थैर्ये तु तदप्रमाणं
 विपरीतावसायकलुषितत्वादिति । यद्येवमस्मिन्प्रक्रमे सुतरामिदं प्रमाणल-
 क्षणं दुःस्थम् । सन्तानाध्यवसायः प्रापणं प्रति प्रमाणस्य व्यापार इति च
 वर्णितवानसि । अतश्च यथा मरीचिस्वलक्षणदर्शनमुदकाध्यवसायजननादप्रमा-

णमेवं स्वलक्षणदर्शनमपि तद्विपरीतसन्तानाध्यवसायजननादप्रमाणीभवेदिति । सन्ताने च काल्पनिके व्यवसिते दृश्याभिमुखः किमिति प्रवर्तते दृश्यविकल्प्यावर्थावेकौकृत्य प्रवर्तते यदि वा अविवेकात्प्राप्तिः स्यात्प्रमाणमपि दूरतस्तस्याः । तस्मान्न प्रापकं प्रमाणम् । अपि च प्राप्यप्राप्ती पुरुषेच्छामात्रहेतुके भवतः अर्थप्रतीतिरेव प्रमाणकार्या ऽवधार्यते मानस्य लक्षणमतः कथयद्विस्तद्विशेषणं वाच्यं न पुनः प्रापणशक्तिः प्रामाण्यं कथयितुं युक्तम् ।

साङ्ख्यस्तु बुद्धिवृत्तिः प्रमाणमिति प्रतिपन्नः विषयाकारपरिणतेन्द्रियादिवृत्त्यनुपातिनी बुद्धिवृत्तिरेव पुरुषमुपरञ्जयन्ती प्रमाणम् । तदुपरक्ते हि पुरुषः प्रतिनियतविषयद्रष्टा सम्पद्यते । तदेतदद्बुद्धयङ्गम् । यो हि जानाति बुद्ध्यते ऽध्यवस्यति न तस्य तत्फलमर्थदर्शनमचेतनत्वान्महतः । यस्य चार्थदर्शनं न स जानाति न बुद्ध्यते नाध्यवस्यतीति भिन्नाधिकरणत्वं प्रमाणफलयोः । ज्ञानादिधर्मयोगः प्रमाणं पुंसि न विद्यते तत्फलमर्थदर्शनं बुद्धौ नास्तीति ।

अथ स्वच्छतया पुंसे बुद्धिवृत्त्यनुपातिनः ।

बुद्धेर्वा चेतनाकारसंस्पर्श इव लक्ष्यते ॥

एवं सति स्ववाचैव मिथ्यात्वं कथितं भवेत् ।

चिद्धर्मो हि मृषा बुद्धौ बुद्धिधर्मश्चित्तौ मृषा ॥

साकारज्ञानवादाँश्च नातीवैष विशिष्यते ।

त्वत्पक्ष इत्यतो ऽमुष्य तन्निषेधान्निषेधनम् ॥

निरसिष्यते च सकलः कपिलमुनिप्रक्रियाप्रपञ्चो ऽयम् ।

तस्मान्न तन्मते ऽपि प्रमाणमवकल्पते किञ्चित् ॥

तीर्थान्तराभिहितरूपमतः प्रमाणं नैवापवादरहितं प्रतितर्कयामः ।

तेनामलप्रमितिसाधनमिन्द्रियादिसाकल्यमेव निरवद्यमुशन्ति मानम् ॥

तच्चतुर्विधं प्रमाणं तदाह सूत्रकारः । प्रत्यक्षानुमानोपमानशब्दाः प्रमाणानि ।

इह हि भेदवतः प्रथमं सूत्रोद्दिष्टस्य त्रयं वक्तव्यं सामान्यलक्षणं विभागो विशेषलक्षणं च । तत्र विशेषलक्षणप्रतिपादकानि चत्वारि सूत्राणि भविष्यन्तीन्द्रियार्थसन्निकर्षात्पन्नम् इत्यादीनि । इह तु विभागसामान्यलक्षणे प्रतिपाद्यते ।

एकेनानेन सूत्रेण द्वयं चाह महामुनिः ।

प्रमाणेषु चतुःसङ्ख्यं तथा सामान्यलक्षणम् ॥

प्रत्यक्षानुमानोपमानशब्दसन्निधाने प्रमाणश्रुतिरुच्चरन्ती चत्वार्येव प्रमाणानीति दर्शयति । ननु न चत्वारि प्रमाणानीति संख्यावचनः शब्दः श्रूयते नापि प्रत्यक्षादीन्येवेत्यवधारणश्रुतिरस्ति तत्कुतः इयत्तानियमावगमः । शब्दशक्तिस्वभावादिति ब्रूमः । गर्गांस्त्रीन् भोजय यज्ञदत्तदेवदत्तावानयेति विना संख्याशब्दमेवकारं च भवत्येव द्वित्वनियमावगमः । एवमिहापि प्रत्यक्षानुमानोपमानशब्दाः प्रमाणानीत्युक्ते सामर्थ्याद्यूनाधिकसंख्याव्यवच्छेदो ऽवधार्यते इत्येवं तावद्विभागावगमः । सामान्यलक्षणं तु प्रमाणपदादेव समाख्यानिर्वचनसामर्थ्यसहितादवगम्यते । प्रमीयते येन तत्प्रमाणमिति करणार्थाभिधायिनः प्रमाणशब्दात्प्रमाकारणं प्रमाणमवगम्यते । तच्च प्रागेव दर्शितम् । प्रसिद्धसाधर्म्यात्साध्यसाधनमुपमानमिति च मध्ये साध्यसाधनग्रहणमुपाददानः सूचकारः सर्वप्रमाणसाधारणं रूपमिदं परिभाषते । यत्साध्यसाधनस्य प्रमाकरणस्य प्रमाणत्वमिति । अशुद्धप्रसिद्धिविधायिनस्तु प्रामाण्यं प्रसज्यते इति स्मृतिसंशयविपर्ययजनकव्यवच्छेदाय प्रत्यक्षसूचादर्थोत्पन्नमित्यव्यभिचारीति व्यवसायात्मकमिति च पदत्रयमाकृष्यते तद्वि प्रमाणचतुष्टयसाधारणम् । अर्थोत्पन्नपदेन फलविशेषणेन स्मृतिजनकम् अव्यभिचारिपदेन विपर्ययाधायि व्यवसायात्मकपदेन संशयजनकं प्रमाणं व्युत्स्यते । अतश्चैवमुक्तं भवति अर्थविषयमसंदिग्धमव्यभिचारि च ज्ञानं येन जन्यते तत्प्रमाणमित्येवमेकस्मादेव सूचात्सामान्यलक्षणं विभागश्चावगम्यते । नन्वेकस्य सूत्रस्य विभागसामान्यलक्षणपरत्वेन वाक्यभेदः । अर्थैकत्वाच्चैकं वाक्यं युक्तम् । उच्यते ।

श्रुत्यर्थद्वारकानेकवस्तुसूचनशालिषु ।

सूत्रेष्वनेकार्थविधेर्वाक्यभेदो न दूषणम् ॥

प्रमाणान्तरसंस्पर्शशून्ये शब्दैकगोचरे ।

प्रमेये वाक्यभेदादिदूषणं किल दूषणम् ॥

अर्थद्वयविधानं हि तत्रैकस्य न युज्यते ।

राजा स्वाराज्यकामो वाजपेयेन यजेतेति गुणविधिपक्षे स्वाराज्यं प्रति यागो विधातव्यो यागं च प्रति वाजपेयगुणो विधातव्य इत्येकस्य वाक्यस्य परस्परविरुद्धविध्यनुवादादिरूपापत्तेरर्थद्वयविधानमतिदुर्घटम् । इह पुनः प्रमाणान्तरपरिनिश्चितार्थसूचनचातुर्यमहाघेषु सूत्रेषु नानार्थविधानं भूषणं भवति न दूषणम् । अनेकार्थसूचनादेव सूत्रमुच्यते । एतदेव सूचकाराणां परं कौशलं यदेकेनैव वाक्येन स्वल्पैरेवाक्षरैरनेकवस्तुसमर्पणम् । अध्याहारेण वा तन्त्रेण वा ऽऽवृत्त्या वा तमर्थं प्रत्याययिष्यति सूत्रमिदमिति न दोषः । विभागसामान्यलक्षणयोर्विधाने पौर्वापर्यनियमो विशेषणलक्षणवन्नास्तीति तन्त्रेण युगपदुभयाभिधानमपि न विरुध्यते विशेषलक्षणमनुक्ते* सामान्यलक्षणविभागयोस्तु यथासूचि प्रतिपादनमादौ विभागः ततः सामान्यलक्षणम् । आदौ वा सामान्यलक्षणं ततो विभागः । सिद्धान्तच्छलवदुभयं वा युगपदेव प्रतिपाद्यते इति तन्त्रेणावृत्त्या वा तदुपपादने न कश्चिदोष इति ।

आस्तां तावदिदं सूत्रे तन्त्रावृत्त्यादिचिन्तनम् ।

चतुःसङ्ख्या प्रमाणेषु ननु न क्षम्यते परैः ॥

न्यूनाधिकसङ्ख्याप्रतिषेधेन हि चत्वारि प्रमाणानि प्रतिग्राह्येरन् । स च दुरुपपादः । तथा हि प्रत्यक्षमेवैकं प्रमाणमिति चार्वाकाः । प्रत्यक्षानुमाने द्वे एवेति बौद्धाः । प्रत्यक्षमनुमानमाप्रवचनं चेति चीणि प्रमाणानीति साङ्ख्याः । आधिक्यमपि प्रमाणानां मीमांसकप्रभृतयः प्रतिपन्नवन्तः । तत्कथं चत्वार्येव प्रमाणानीति विभागनियमः । उच्यते । अनुमानप्रामाण्यं वर्णयन्तो बार्हस्पत्यं तावदुपरिष्ठात्प्रतिक्षेप्यामः । शब्दस्य चानुमानवैलक्षण्यं तल्लक्षणावसरे एव वक्ष्यते इति शक्यपथो ऽपि न युक्तः । नन्वेतद्विज्ञवो न क्षमन्ते ।

ते हि प्रमेयद्वैविध्यात्प्रमाणं द्विविधं जगुः ।

नान्यः प्रमाणभेदस्य हेतुर्विषयभेदतः ॥

विषयश्च प्रत्यक्षपरोक्षभेदेन स्वलक्षणसामान्ये भेदे वा द्विविध एव । परस्परपरिहारव्यवस्थितात्मसु पदार्थेषु तृतीयराश्यनुप्रवेशाभावात् । तृती-

* अत्र सामान्यलक्षणे न संभवतीति प्ररणीयम् ।

यविषयासत्त्वपरिच्छेद एव कुतस्त्य इति चेत् प्रत्यक्षमहिम्न एवेति ब्रूमः । नीले प्रवर्तमानं प्रत्यक्षं नीलं नीलतया परिच्छिनतीति तावदविवाद एव । तदेव च प्रत्यक्षमनीलमपि व्यवच्छिनति नीलसंविदि तस्याप्रतिभासात् । नीलज्ञानप्रतिभास्यं हि नीलमिति तदितरदनीलमिव भवति । तृतीयमपि राशिमद एव तदपाकरोति । सोऽपि हि राशिः नीलसंविदि भाति वा न वा ।

भाति चेन्नीलमेव स्यान्न प्रकारान्तरं तु तत् ।

नो चेत्तथाऽप्यनीलं स्यान्न प्रकारान्तरं हि तत् ॥

इदमेव हि नीलानीलयोर्लक्षणं यन्नीलज्ञानावभास्यत्वानवभास्यते नाम । एवं च प्रत्यक्षं स्वविषये प्रवृत्तं तं प्रत्यक्षतया व्यवस्थापयति तत्राप्रतिभासमानं परोक्षतया तृतीयमपि प्रकारं पूर्ववदेव प्रतिक्षिपतीत्येवं स्वलक्षणसामान्यव्यतिरिक्तविषयानिषेधेऽप्येष एव मार्गोऽनुगन्तव्यः । एवं हि प्रत्यक्षेण स्वविषयः परिनिश्चितो भवति । तदुक्तम् । तत्परिच्छिनति अन्यद्व्यवच्छिनति तृतीयप्रकाराभावं च सूचयतीत्येकप्रमाणव्यापारः ।

अन्यथा विषयस्यैव स्वरूपापरिनिश्चयात् ।

क्लोपादानपरित्यागो कुर्युरर्थक्रियार्थिनः ॥

तदुक्तम् । अनलार्थनलं पश्यन्नपि न तिष्ठेन्न प्रतिष्ठेतेति । यद्यपि निर्विकल्पकं प्रत्यक्षं पुरोऽवस्थितवस्तुस्वलक्षणं प्रदर्शनमाचनिष्ठितव्यापारमविचारकमेव तथाऽपि तत्पृष्ठभाविनां विकल्पानामेव च दर्शनविषये कृतपरिच्छेदतदितरविषयव्यवच्छेदतृतीयप्रकाराभावव्यवस्थापनपर्यन्तव्यापारपाटवमवगन्तव्यमितरथा व्यवहाराभावात् । एवं च परस्परं परिहारव्यवस्थितस्वरूपपदार्थव्यवच्छेदिप्रत्यक्षप्रभावावगतविरोधात्प्रत्यक्षेतरविषययोस्तृतीयविषयासत्त्वपरिनिश्चयेऽनुमानमपि प्रवर्तितुमुत्सहते विरुद्धयोरेकतरपरिच्छेदसमये द्वितीयनिरसनमवश्यं भाति विरुद्धत्वादेव शीतोष्णवत् । तृतीयविषयोऽपि तद्विरुद्ध एव तदुद्धावप्रतिभासमानत्वात् । ननु न त्वं द्वितीयमिव तृतीयं कदा चिदपि विषयमग्रहीः ग्रहणे हि विषयद्वयवत्तस्यापि सत्त्वं स्यात् । अगृहीतस्य च विरोधमविरोधं वा कथं निश्चेतुमर्हसीति । भोः साधो नात्र पृथग्य-

हणमुपयुज्यते तद्बुद्ध्यनवभासमात्रेणैव तद्विरोधसिद्धेः । विरुद्धं हि तदु-
च्यते यतस्मिन् गृह्यमाणे न गृह्यते तदिदमग्रहणमेव विरोधावहमिति न
पृथग्ग्रहणमन्वेषणीयम् । एवमितरेतरपरिहारव्यवस्थितानामर्थानां न तृतीयो
राशिरस्तीति सर्वथा सिद्धं विषयद्वैविध्यम् । एवमेव सदसन्नित्यानित्यक्रमयोग-
पद्यादिषु प्रकारान्तरपराकरणमवगन्तव्यम् । तच्च प्रत्यक्षे स्वलक्षणात्मनि वि-
षये प्रत्यक्षं प्रवर्तते । परोक्षे तु सामान्याकारे ऽनुमानमिति ।

प्रमाणद्वयसिद्धे च विषयद्वयवेदने ।

वद कस्यानुरोधेन तृतीयं मानमिष्यताम् ॥

न चास्मिन्नेव परोक्षे सामान्यात्मनि विषये ऽनुमानमिव शब्दाद्यपि
प्रमाणान्तरं प्रवर्तते इति वक्तुं युक्तम् । एकत्र विषये विरोधविफलत्वाभ्याम-
नेकप्रमाणप्रवृत्त्यनुपपत्तेः । पूर्वप्रमाणावगतरूपयोगितया तस्मिन्वस्तुनि पुनः
परिच्छिद्यमाने प्रमाणमुत्तरमफलम् । एवं ह्याहुः । अधिगतमर्थमधिगमयता
प्रमाणेन पिष्टं पिष्टं स्यादिति । अन्यरूपतया तु तद्ग्रहणमुत्तरप्रमाणेन दुःश-
क्यम् आदिप्रमाणविरुद्धत्वादिति । अत एव न संप्लवमभ्युपगच्छन्ति नीति-
विदः । एकस्मिन्विषये ऽनेकप्रमाणप्रवृत्तिः संप्लवः स च तथाविधविषयनिरा-
सादेव निरस्तः । न च प्रत्यक्षानुमाने अपि परस्परं संप्लवेते स्वलक्षणे ऽनुमा-
नस्य सामान्ये च प्रत्यक्षस्य प्रवृत्त्यभावात् ।

संबन्धग्रहणापेक्षमनुमानं स्वलक्षणे ।

सजातीयविजातीयव्यावृत्ते वर्ततां कथम् ॥

प्रत्यक्षमपि सद्वस्तुसंस्पर्शनियतव्रतम् ।

विकल्पारोपिताकारसामान्यग्राहकं कथम् ॥

यच्च शब्दोपमानादि प्रमाणान्तरमिष्यते ।

तदेवं सति कुत्रांशे प्रतिष्ठामधिगच्छतु ॥

वस्तु स्वलक्षणं तावत्प्रत्यक्षेणैव मुद्रितम् ।

ततो ऽन्यदनुमानेन संबन्धापेक्षवृत्तिना ॥

नानाप्रमाणगम्यश्च विषयो नास्ति वास्तवः ।

तद्वानवयवी जातिरिति वार्तिकभद्रिका ॥

यदि च प्रत्यक्षविषये शब्दानुमानयोरपि वृत्तिरिष्यते तर्हि प्रत्यक्ष-
संवित्सदृशीमेव ते अपि बुद्धिं विदध्यातां न चैवमस्ति । तदाहुः ।

समानविषयत्वे च जायते सदृशी मतिः ।

न चाध्यक्षधिया साम्यमेति शब्दानुमानधीः ॥

तेजो ऽन्यदेव नक्षत्रशशाङ्कशकलादिषु ।

उद्घाटितजगत्कोशमन्यदेव रवेर्महः ॥

आह च ।

अन्यदेवेन्द्रियग्राह्यमन्यः शब्दस्य गोचरः ।

शब्दात्प्रत्येति भिन्नाक्षो न तु प्रत्यक्षमीक्षते ॥

अपि च ।

अन्यथैवाग्निसंबन्धाद्वाहं दग्धो ऽभिमन्यते ।

अन्यथा दाहशब्देन दाहार्थः संप्रतीयते ॥

तस्मादुक्तेन वर्त्मना विषयद्वैविध्यनिश्चयान्न तृतीयं प्रमाणमस्ति ।

न च संप्रव इति । अत्राभिधीयते ।

यतावदिदमाख्यायि राश्यन्तरनिराकृतौ ।

प्रत्यक्षस्यैव सामर्थ्यमित्येतन्नापपद्यते ॥

पूर्वापरानुसंधानसामर्थ्यरहितात्मना ।

भारः कथमयं वोढुमविकल्पेन पार्यते ॥

विकल्पाः पुनरुत्प्रेक्षामात्रनिष्ठितशक्तयः ।

तेभ्यो वस्तुव्यवस्थायाः का कथा भवतां मते ॥

अथ वा भवतु नाम नीलादावुक्तेन प्रकारेण राश्यन्तरनिराकरणं
प्रत्यक्षपरोक्षनिर्णये तु नैष प्रकारो योजयितुं शक्यते । विषये हि प्रवृत्तं
प्रत्यक्षं विषयस्वरूपमेव परिच्छिनत्ति न पुनस्तस्य प्रत्यक्षतामपि । नीलमि-
दमिति हि संवेद्यते न पुनः प्रत्यक्षमिदमिति । तथा हि । किमिदं वि-
षयस्य प्रत्यक्षत्वं नाम किमक्षविषयत्वम् उताक्षजज्ञानविषयत्वमिति ।
तत्राक्षविषयत्वं तावदन्वयव्यतिरेकसमधिगम्यमेव न प्रत्यक्षगम्यम् । तथा
ऽऽह भट्टः* ।

* प्रलोकयार्तिके अनुमानवार्तिके श्लो. ६० ।

न हि श्रावणता नाम प्रत्यक्षेणावगम्यते ।

नान्वयव्यतिरेकाभ्यां ज्ञायते बधिरादिष्विति ॥

अक्षजज्ञानकर्मत्वमपि प्रत्यक्षत्वं तदानीं परिच्छेत्तुमशक्यमेव विषय-
प्रतिभासकाले तत्प्रतिभासस्याप्रतिभासात् । तद्ग्रहणमन्तरेण च तत्कर्मताग्र-
हणासम्भवात् । कथं पुनर्विषयग्रहणकाले तज्ज्ञानस्यानवभासः । नैव युग-
पदाकारद्वितयं प्रतिभासते । इदं ज्ञानमयं चार्थ इति भेदानुपपत्त्यात् । एक-
श्चायमाकारः प्रतिभासमानो ग्राह्यस्यैव भवितुमर्हति न ग्राहकस्येति वक्ष्यते ।
ननु च नागृहीतं ज्ञानमर्थप्रकाशनकुशलं भवतीत्याहुरप्रत्यक्षोपलम्भस्य नार्थ-
दृष्टिः प्रसिध्यतीति । प्रत्यक्षोपलम्भस्य नार्थदृष्टिरुपलम्भ एव प्रत्यक्ष इति
द्वितीयाकारानवभासात्कुतो ऽर्थदृष्टिः । यदि च गृहीतं ज्ञानमर्थं प्रकाशयेन्न
द्वयीं गतिमतिवर्तेत तद्धि ज्ञानं ज्ञानान्तरग्राह्यं वा भवेत्स्वप्रकाशं वा । ज्ञाना-
न्तरग्राह्यत्वे त्वनवस्था मूलक्षतिकरी चेयमित्यन्धमूकं जगत्स्यादुपलम्भप्रत्य-
क्षतापूर्वकार्थप्रत्यक्षवादिनः । नापि स्वप्रकाशं ज्ञानं ज्ञेयत्वान्नीलपीतादिवत् ।
विस्तरतस्तु स्वप्रकाशं विज्ञानं विज्ञानवादिनिराकरणे निराकरिष्यामः । न
च ज्ञानस्याप्रत्यक्षतायां तदुत्पादानुत्पादयोरविशेषादक्षत्वं सर्वज्ञत्वं वा परि-
शङ्कनीयम् । विज्ञानोत्पादमात्रेण ज्ञातृज्ञातृत्वसिद्धेः । विषयप्रकाशस्वभावमेव
ज्ञानमुत्पद्यते इति कथमुत्पन्नमनुत्पन्नान्न विशिष्यते । यथा च नीलादि
विषयज्ञानोत्पत्त्या ऽस्य ज्ञातृत्वं तथा सुखादिविषयज्ञानोत्पत्त्या भोक्तृत्वमिति
तत्रापि नातिप्रसङ्गः । तस्माद्विषयविज्ञानकाले तद्विज्ञानग्रहणान्न तत्कर्मत्वकृतं
विषयप्रत्यक्षत्वमवभासते तदप्रतिभासे च न परोक्षव्यवच्छेदो न च तृतीय-
प्रकारासत्त्वसूचनमिति कथं प्रत्यक्षं विषयद्वित्वसिद्धौ प्रमाणम् ।

यच्चानुमानमप्युक्तं विषयद्वयसिद्धये ।

तत्प्रत्यक्षपरिच्छिन्नतद्विरोधनिबन्धनम् ॥

विरोधबोधसामर्थ्यं प्रत्यक्षस्य च दूषितम् ।

तदग्रहे च तन्मूलमनुमानं न सिध्यति ॥

एवं च विषयद्वित्वसाधनानुपपत्तिः ।

तत्कृतस्त्यज्यतामेष प्रमाणद्वित्वदोहदः ॥

अथ वा सत्यपि विषयद्वैविध्ये सामग्रीभेदात्फलभेदाच्च प्रमाणभेदो भवन्कथमपाक्रियते ।

अन्ये एव हि सामग्रीफले प्रत्यक्षलिङ्गयोः ।

अन्ये एव च सामग्रीफले शब्दोपमानयोरिति वक्ष्यामः ।

तेन तद्वेदादपि प्रमाणभेदसिद्धेर्न द्वे एव प्रमाणे । एतेन चीणि प्रमाणातीति सांख्यव्याख्याता ऽपि तत्संख्या प्रत्याख्याता । सामग्रीफलभेदेनोपमानस्य चतुर्थप्रमाणस्य प्रतिपादयिष्यमाणत्वादिति । यत्पुनरेकस्मिन्विषये ऽनेकप्रमाणप्रसरं निरस्यता सौगतेन संप्रवपराकरणमकारि तदपि मतिमोहविलसितम् । असति संप्रवे ऽनुमानप्रामाण्यप्रतिष्ठापनानुपपत्तेः ।

न ह्यविज्ञातसंबन्धं* लिङ्गं गमकमिष्यते ।

संबन्धधीश्च संबन्धिद्वयावगतिपूर्विका ॥

सामान्यात्मकसंबन्धिग्रहणं चानुमानतः ।

तस्मादेव यदीष्येत व्यक्तमन्योन्यसंश्रयम् ॥

अनुमानान्तराधीना संबन्धिग्रहपूर्विका ।

संबन्धाधिगतिर्न स्यान्मन्वन्तरशतैरपि ॥

तेन दूरे ऽपि संबन्धग्राहकं लिङ्गलिङ्गिनोः ।

प्रत्यक्षमुपगन्तव्यं तथा सति च संप्रवः ॥

तच्चैतत्स्यादविदितसौगतकृतान्तानामेतच्चेद्यम् । ते हि

विकल्पविषये वृत्तिमाहुः शब्दानुमानयोः ।

तेभ्यः संबन्धसिद्धौ च नानवस्था न संप्रवः ॥

तथा हि । दर्शनसमनन्तरोत्पत्त्यवाप्प्रदर्शनच्छायाऽनुरज्यमानवपुषो विकल्पाः प्रत्यक्षायन्ते तदुल्लिखितकाल्पनिकतदितरपरावृत्तिस्वभावसामान्याकारप्रविष्टो ऽयमनुमानव्यवहारः । पारम्पर्येण मणिप्रभामणिबुद्धिवत् तन्मूल इति तत्प्राप्त्रये ऽवकल्पते न पुनः प्रत्यक्षैकसमधिगम्यं वस्तु स्पृशति इति कुतः संप्रवः कुतो वा ऽनवस्था । तदेतद्वञ्चनामात्रम् । यो हि तादात्म्यतदुत्पत्तिस्वभावः प्रतिबन्ध इष्यते स किं वस्तुधर्मो विकल्पारोपिताकार-

* न हि ऽविज्ञातसंबन्धमिति सूत्रे ऽयुक्तः पाठः ।

धर्मो वा तत्र नायमारोपितधर्मो भवितुमर्हति । वस्तु वस्तुना जन्यते
 वस्तु च वस्तुस्वभावं भवेत् । तस्माद्वस्तुधर्मः प्रतिबन्धः । विकल्पैश्च वस्तु
 न स्पृश्यते तत्प्रतिबन्धश्च निश्चीयते इति चित्रम् । इदं च स्वभाषितं
 वस्तुनोः प्रतिबन्धस्तादात्म्यादि गम्यगमकत्वं च विकल्पारोपितयोरपोहयो-
 स्तदेवमन्यत्र प्रतिबन्धो ऽन्यत्र तद्गृहणोपायो ऽन्यत्र प्रतीतिरन्यत्र प्रवृत्ति-
 प्राप्ती इति सर्वं कैतवम् । न च दृश्यसंस्पर्शशून्यात्मनां विकल्पानां दर्शन-
 च्छाया का चन सम्भवतीदन्ताग्राहित्वस्यगृत्वाद्यपि वस्तुस्पर्शरहितमकिञ्चि-
 त्करमप्रमाणत्वानपायात् ।

अप्रमाणपरिच्छिन्नः प्रतिबन्धश्च तत्त्वतः ।

न परिच्छिन्न एवेति ततो मिथ्या ऽनुमेयधीः ॥

अथाभिमतमेवेदं बुद्ध्यारूढत्ववर्णनात् ।

हन्त तात्त्विकसंबन्धसाधनव्यसनेन किम् ॥

यथा च सामान्यविषये प्रत्यक्षाभ्युपगममन्तरेण संबन्धग्रहणमघट-
 मानमिति विसंगुलमनुमानम् । एवमवगतसंबन्धस्य द्वितीयलिङ्गदर्शनमपि
 दुरुपपादमिति ततो ऽपि संग्रवापलापिनामनुमानमुत्सीदेत् ।

न ह्यसाधारणांशस्य लिङ्गत्वमुपपद्यते ।

विना न चानुमानेन सामान्यमवगम्यते ॥

सैवानवस्था तत्रापि तदेवान्योन्यसंश्रयम् ।

स एव च विकल्पानां सामर्थ्यशमनक्रमः ॥

अतः संबन्धविज्ञानलिङ्गग्रहणपूर्वकम् ।

अनुमानमनिन्दुत्य कथं संग्रवनिहवः ॥

अपि च विषयद्वैविध्यसिद्धावपि प्रत्यक्षानुमाने एव परस्परमपि संग्र-
 वेयाताम् । यतः ।

प्रत्यक्षत्वं परोक्षो ऽपि प्रत्यक्षो ऽपि परोक्षताम् ।

देशकालादिभेदेन विषयः प्रतिपद्यते ॥

क्षणभङ्गं निषेत्स्यामः सन्तानो यश्च कल्पितः ।

दर्शितप्राप्तिसिद्ध्यादौ संग्रवे ऽपि स तादृशः ॥

यदपि जात्यादिविषयनिषेधनमनारथैः संप्रवपराकरणमध्यवसितं तत्र जात्यादिसमर्थनमेवोत्तरीकरिष्यते ।

तावकैर्दूषणगणैः कालुष्यमपनीयते ।

तद्वानवयवी जातिरिति वार्तैकभद्रिका ॥

यदपि विरोधवैफल्यभ्यां न संप्रव इत्युक्तं तत्र वैफल्यमनधिगतार्थ-
गन्तृत्वविशेषणनिवारणेनैव प्रतिसमाहितम् । विरोधो ऽपि नास्ति पूर्वज्ञा-
नोपमर्देन नेदं रजतमितिवदुत्तरविज्ञानानुत्पादात् । अनेकधर्मविसरविशेषि-
तश्रुषि धर्मिणि कदा चित्केन चित्कश्चिन्निश्चीयते धर्मविशेष इति को
विरोधार्थः । यदपि प्रत्यक्षस्य शब्दलिङ्गयोश्च समानविषयत्वे सति सदृश-
प्रतीतिजनकत्वमाशङ्कितं तत्र के चिदाचक्षते विषयसाम्ये ऽप्युपायभेदात्प्र-
तीतिभेदो भवत्येव दूराविदूरदेशव्यवस्थितपदार्थप्रतीतिवत् । अन्ये तु
मन्यन्ते नोपायभेदात् प्रतीतिभेदो भवत्यपि तु विषयभेदादेव सन्निकृष्ट-
विप्रकृष्टग्रहणे ऽपि विषयौ भिद्येते दूरात्सामान्यधर्ममात्रविशिष्टस्य धर्मिणो
ग्रहणमदूरात् सकलविशेषसाक्षात्करणम् । यदिमाः प्रत्यक्षानुमानशब्दप्रमितयः
प्रमेयभेदाद्विद्यन्ते ।

विशेषधर्मसंबद्धं वस्तु स्पृशति नेत्रधीः ।

व्याप्तिबोधानुसारेण तद्वन्मात्रं तु लैङ्गिकी ॥

शब्दान्तवदवच्छिन्ना वाच्ये सज्जायते मतिः ।

शब्दानुबेधशून्या हि न शब्दार्थे मतिर्भवेत् ॥

कथं तर्हि तेषां संप्रवः सर्वत्र विषयभेदस्य दर्शितत्वात् सत्यम् ।
धर्म्यभिप्रायेण संप्रवः कथ्यते । इमौ तु पक्षौ विचारयिष्येते । सर्वथा तावदस्ति
प्रमाणानां संप्रव इति सिद्धम् । तदुदाहरणं तु भाष्यकारः प्रदर्शितवान् ।
अग्निराग्नोपदेशात्प्रतीयते ऽमुचेति प्रत्यासीदता धूमदर्शनेनानुमिमीते
प्रत्यासन्नतरेण उपलभ्यते इत्यादि । क्व चित्तु व्यवस्था दृश्यते यथा अग्नि-
होत्रं जुहुयात् स्वर्गकाम इत्यस्मदादेरागमादेव ज्ञानं न प्रत्यक्षानुमानाभ्याम् ।
स्तनयिन्नुशब्दश्रवणात्तद्वेत्तुपरिज्ञानमनुमानादेव न प्रत्यक्षागमाभ्याम् । स्वहस्तौ
द्वौ इति तु प्रत्यक्षादेव प्रतीतिर्न शब्दानुमानाभ्यामिति । तस्मात्स्थितमेतत्
प्रायेण प्रमाणानि प्रमेयमभिसंप्रवन्ते क्व चित्तु प्रमेये व्यवतिष्ठन्तेपीति ।

इत्युद्धृताखिलपरोदितदोषजात-

सम्पातभीतिरिह संप्रव एष सिद्धः ।

सर्वाश्च सौगतमनःसु चिरप्रहृष्टा

भग्नाः प्रमाणविषयद्वयसिद्धिवाञ्छाः ॥

एवं तावन्न्यूनत्वं सङ्ख्यायाः परीक्षितम् । आधिक्यमिदानीं परीक्ष्यते । तत्रार्थापत्त्या सह प्रत्यक्षादीनि पञ्च प्रमाणानीति प्रभाकरः । अभावेन सह षडिति भाट्टः । सम्भवैतिह्याभ्यामष्टाविति केचित् । अशक्य एव प्रमाण-सङ्ख्यानियम इति सुशिक्षितचार्वकाः । तत्र भाट्टास्तावदित्यमर्थापत्तिमाचक्षते दृष्टः श्रुतो वार्थोऽन्यथा नोपपद्यते इत्यर्थान्तरकल्पनाऽर्थापत्तिर्दृष्ट इति प्रत्यक्षादिभिः पञ्चभिः प्रमाणैरुपलब्धः श्रुत इति कुतश्चन लौकिकाद्वेदिकाद्वा शब्दादवगतोऽर्थस्ततोऽन्यथाऽनुपपद्यमानादर्थान्तरकल्पनाऽर्थापत्तिरित्येवं षट्प्रमाणप्रभवत्वेन षड्विधाऽसौ भवतीति । दृष्टवचनेनोपलब्धिवाचिना गतार्थत्वेऽपि श्रुतार्थापत्तेः पृथग्विधानं प्रमाणैकदेशविषयत्वेन प्रमेयविषयार्थापत्तिपञ्चकविलक्षणत्वात् । तत्र प्रत्यक्षपूर्विका तावदार्थापत्तिः प्रत्यक्षावगतदहनसंसर्गोद्गतदाहाख्यकार्याऽन्यथाऽनुपपत्त्या वह्नेर्दाहशक्तिकल्पना । अनुमानपूर्विका देशान्तरप्राप्तिर्ज्ञानुमितमरीचिमालिगत्यन्यथाऽनुपपत्त्या तस्य गमनशक्तिकल्पना । उपमानपूर्विका उपमानज्ञानावगतगवय-सारूप्यविशिष्टगोपिण्डादिप्रमेयाऽन्यथाऽनुपपत्त्या तस्य तज्ज्ञानग्राह्यत्वशक्तिकल्पना इति । तदिमास्तावदतीन्द्रियशक्तिविषयत्वादर्थोपपत्तयः प्रमाणान्तरम् । शक्तेः प्रत्यक्षपरिच्छेद्यत्वानुपपत्तेः तदधीनप्रतिबन्धाधिगमवैधुर्येणानुमानविषयत्वायोगात् ।

अन्वयव्यतिरेको हि द्रव्यरूपानुवर्तिनौ ।

शक्तिस्तु तद्गता सूक्ष्मा न ताभ्यामवगम्यते ॥

शब्दोपमानयोस्त्वच सम्भावेनैव नास्तीत्यर्थोपपत्तेरेवैष विषयः । अर्थापत्तिपूर्विका यथा शब्दकरणिकाऽर्थप्रतीत्यन्यथाऽनुपपत्त्या शब्दस्य वाचकशक्तिमवगत्य तदन्यथाऽनुपपत्त्या तस्य नित्यत्वकल्पना सा चेयं शब्दपरीक्षायां वक्ष्यते । अभावपूर्विका तु भाष्यकारेणोदाहृता जीवितश्चेचस्य गृहाभाव-

मवसाय तदन्यथाऽनुपपत्त्या बहिर्भावकल्पनेति* । ननु दृष्टेन सिद्धसिद्धेरनुमानमेवेदं स्यात् । नानुमानं सामय्यभावात् । पक्षधर्मतादिसामय्या यज्ज्ञानमुपजन्त्यते तदनुमानमिति तार्किकस्थितिः । सा चेह नास्ति बहिर्भावविशिष्टे चेत्रे चैवाभावविशिष्टे बहिर्भावेऽनुमेये कस्य लिङ्गत्वमिति चिन्त्यम्† । गृहाभावविशिष्टस्य वा चैत्रस्य चैत्राभावविशिष्टस्य वा गृहस्य गृहचैवाभावस्य वा चैवादर्थनस्य वा । न चैषामन्यतमस्यापि पक्षधर्मत्वमस्ति । न हि गृहं वा चैत्रं वा तदभावो वा तददर्शनं वा चैत्रस्य धर्मः तद्बहिर्भावस्य वेत्यपक्षधर्मत्वादन्यतमस्यापि न लिङ्गत्वम् । अपि च प्रमेयानुप्रवेशप्रसङ्गादपि नेदमनुमानम् । तथा ह्यागमावगतजीवनस्य गृहाभावेन चैत्रस्य बहिर्भावः परिकल्प्यते इतरथा मृतेनानैकान्तिको हेतुः स्यात् । अभावश्च गृहीतः सन् बहिर्भावमवगमयति नागृहीतो धूमवत् । अभावग्रहणं च सकलसदुपलम्भकप्रमाणप्रत्यस्तमयपूर्वकमिह तु सदुपलम्भकमस्त्येव जीवनयाहि प्रमाणम् । जीवनं हि क्व चिदस्तित्वमुच्यते । अप्रत्यस्तमिति तु सदुपलम्भके प्रमाणे कथमभावः प्रवर्तते इति प्रवर्तमान एवासौ सदुपलम्भकं प्रमाणं पृथग्विषयमुपस्थापयति बहिरस्य भावो गृहे त्वभाव इति । तेन जीवतो बहिर्भावव्यवस्थापनपूर्वकगृहाभावग्रहणोपपत्तेः प्रमेयानुप्रवेशः । अनुमाने तु धूमादिलिङ्गग्रहणसमये न मनार्गाप तल्लिङ्गतदनुमेयदहनलिङ्गानुप्रवेशस्यर्शो विद्यते इति । नन्वर्थापतावपि किं प्रमेयानुप्रवेशो न दोषः न दोष इति ब्रूमः‡ । प्रमाणद्वयसमर्पितैकवस्तुविषयाभावभावसमर्थनार्थमर्थापत्तिः प्रवर्तमाना प्रमेयद्वयं परामृष्येव अन्यथा तत्सङ्घटनयोगात् । अतश्च येयमागमादनियतदेशतया क्व चिदस्तीति संवृत्तिरभूत्सैवेयं गृहाभावे गृहीते बहिरस्तीति संविदधुना संवृत्ता तदतो वैलक्षण्यान्मानुमानमर्थापत्तिः । अतश्चैवं संबन्धग्रहणाभावात् ।

भावाभावो हि नैकेन युगपद्वह्निधूमवत् ।

प्रतिबन्धतया रोदुं शक्यो गृहबहिःस्थितौ ॥

* शाबरभाष्ये आ. १ पा. १ सू. ५ अर्धानुवादोऽयम् ।

† लिङ्गत्वमित्यचिन्त्यमिति मूले सङ्गतः पाठः ।

‡ किं प्रमेयानुप्रवेशो न दोष इति ब्रूम इत्यनन्वितो मूले पाठः ।

अन्यथाऽनुपपत्त्या च प्रथमं प्रतिबन्धधीः ।

पश्चाद्यद्यनुमानत्वमुच्यते काममुच्यताम् ॥

नन्वस्त्येव गृहद्वारे वर्तिनः सङ्गतिग्रहः ।

भावेन भावसिद्धौ तु कथमेष भविष्यति ॥

यत्र गृहे चैत्रस्य भावमवगम्य तदन्यथाऽनुपपत्त्या तदन्यदेशेषु नास्तित्वमवगम्यते तत्र देशानामानन्त्यादुरधिगमः प्रतिबन्धः । अग्निव्यतिरेकनिश्चये धूमस्य का वार्तेति चेदुच्यते । तत्र धूमज्वलनयोरन्वयग्रहणसम्भवान्न व्यतिरेकग्रहणमादियेरन् भूयोदर्शनसुलभनियमज्ञानसम्पाद्यमानसाध्याधिगमननिर्वृतमनसां किमनग्निव्यतिरेकनिश्चयेन । इह पुनरन्वयावसायसमये एव गम्यधर्मस्य दुरवगमत्वमुक्तमनन्तदेशवृत्तित्वात् । अनुपलब्ध्या तन्निश्चय इति चेद् न । मन्दिरव्यतिरिक्तसकलभुवनतलगततदभावनिश्चयस्य नियतदेशयाऽनुपलब्ध्या कर्तुमशक्यत्वात् । तेषु तेषु देशान्तरेषु परिभ्रमन्ननुपलब्ध्या तदभावं निश्चेष्ट्यामीति चेद् । मैवम् ।

गत्वा गत्वा ऽपि तान्देशान्नास्य जानामि नास्तिताम् ।

कौशाम्ब्यास्त्वयि निष्क्रान्ते तत्प्रवेशादिशङ्कया ॥

तस्मादभूमिरियमसर्वज्ञानमित्यर्थापत्यैव तन्निश्चयः । नन्वित्यममुमर्थमनुमानान्निश्चेष्ट्यामः । देशान्तराणि चैत्रशून्यानि चैत्राधिष्ठितव्यतिरिक्तत्वात् तत्समीपदेशवदिति । न प्रत्यनुमानोहत्वात् । देशान्तराणि चैत्राव्यतिरिक्तानि तत्समीपदेशव्यतिरिक्तत्वाच्चैत्राधिष्ठितदेशवदिति । तस्मान्नियतदेशोपलभ्यमानपरिमितपरिमाणुरूपशरीराऽन्यथानुपपत्त्यैव तदितरसकलदेशनास्तित्वावधारणं तस्येति सिद्धम् ।

पीनो दिवा च नातीति साकाङ्क्षवचनश्रुतेः ।

तदेकदेशविज्ञानं श्रुतार्थावतिरुच्यते ॥

इहैवंविधसाकाङ्क्षवचनश्रवणे सति समुपजायमानं रजनीभोजनविज्ञानं प्रमाणान्तरकरणं भवितुमर्हति प्रत्यक्षादेरसन्निधानात् । न प्रत्यक्षं क्षणमक्षणाप्रतीतिक्षमं परोक्षत्वात् । नानुमानमनवगतसंबन्धस्यापि तत्प्रतीतेः । उपमानादेस्तु शङ्कैव नास्ति । तस्माच्छाब्द एव रात्रिभोजनप्रत्ययः शब्दश्च न श्रूयमाण इममर्थमभिवदितुमलमेकस्य वाक्यस्य विधिनिषेधरूपार्थद्वयसम-

र्थनशून्यत्वात् । अत्र च राच्यादिपदानामश्रवणादपदार्थस्य च वाक्यार्थत्वानु-
पपत्तेः । न च विभावरौभोजनलक्षणो ऽर्थः दिवावाक्यपदार्थानां भेदः संसर्गो
वा येनायमपदार्थो ऽपि प्रतीयते ।

तस्मात्कल्याऽगमकृतं नक्तमतीति वेदनम् ।

तद्वाक्यकल्पनायां तु प्रमाणं परिचिन्त्यताम् ॥

नाध्यक्षमनभिव्यक्तशब्दग्रहणशक्तिम् ।

न लिङ्गमगृहीत्वा ऽपि व्याप्तिं तदवधारणात् ॥

क्व चिन्नित्यपरोक्षत्वाद्वाग्निबोधो ऽपि दुर्घटः ।

विनियोक्ता श्रुतिर्यत्र कल्या प्रकरणादिभिः ॥

विनियोक्ता हि श्रुतिः सर्वत्र प्रकरणादौ वाक्यविद्विरभ्युपगम्यते ।
यथोक्तं विनियोक्ता श्रुतिस्तावत्सर्वेष्वेतेषु संमतेति* । तस्याश्च नित्यपरोक्ष-
त्वादुरधिगमस्तत्र लिङ्गस्य प्रतिबन्धः । न च निशापदवचनस्य सत्ता ऽनु-
मातुमपि शक्या तस्यां साध्ययां भावाभावोभयधर्मकस्य हेतोरसिद्धविरुद्धा-
नैकान्तिकत्वेनाहेतुत्वात् । न चात्र धर्मः कश्चिदुपलभ्यते । यस्तेन तद्वा-
न्यर्वत इवाग्निमाननुमीयते । न च दिवावाक्यं तदर्थो ऽपि निशावचनानु-
माने लिङ्गतां प्रतिपत्तुमर्हति ।

अश्रुते हि निशावाक्ये कथं तदुर्मताग्रहः ।

श्रुते तस्मिंस्तु तदुर्मग्रहणे किं प्रयोजनम् ॥

दिवावाक्यपदार्थानां तिष्ठतु लिङ्गत्वमनुपपद्यमानतया ऽपि न निशावा-
क्यप्रत्यायकत्वमवकल्पते । पदार्थानां हि सामान्यात्मकत्वाद्विशेषमन्तरेणानु-
पपत्तिः स्याद् न वाक्यान्तरमन्तरेण । तस्माच्छ्रूयमाणं वाक्यमेव तदेकदेशम-
न्तरेण निराकाङ्क्षप्रत्ययोत्पादकस्वव्यापारनिर्वहणं सन्धिमनधिगच्छतदेकदेश-
माक्षिपतीति सेयं प्रमाणैकदेशविषया श्रुतार्थापत्तिः । नन्वर्थादेव कथमर्थान्तरं
न कल्प्यते पीवरत्वं हि नाम भोजनकार्यमुपलभ्यमानं स्वकारणं भोजनमनल-
मिव धूमः समुपस्थायतु तच्च वचसा कालविशेषे निषिद्धं तदितरकालविशेषवि-
षयं भविष्यतीति किं वचनानुमानेन । वचनमपि नादृष्टार्थमपि तु अर्थगत्यर्थमेव
तदस्य साक्षादर्थस्यैव कल्प्यमानस्य को दोषो यद्व्यवधानमाश्रीयते । उच्यते ।

शब्दप्रमाणमार्गे ऽस्मिन्ननभिज्ञो ऽसि बालक ।
 प्रमाणतैव न ह्यस्य साक्षाद्बुद्धानकारिणः ॥
 पुरोवस्थितवस्त्वंश*दर्शनप्राप्तिनिवृत्ति ।
 प्रत्यक्षादि यथा मानं न तथा शाब्दमिष्यते ॥
 वाक्यार्थे हि समग्राङ्गपरिपूरणसुस्थिते ।
 अभिधाय धियं नास्य व्यापारः पर्यवस्यति ॥
 तावन्तं बोधमाधाय प्रामाण्यं लभते वचः ।
 तदर्थवाचकत्वाच्च तद्वाक्यं वाक्यमिष्यते ॥
 शब्दैकदेशश्रुत्या ऽतस्तदंशपरिपूरणम् ।
 कल्प्यं प्रथममर्थस्य कुतस्तेन विना गतिः ॥
 प्रायः श्रुतार्थापत्त्या च वेदः कार्येषु पूर्यते ।
 तच्चार्यः कल्प्यमानस्तु न भवेदेव वैदिकः ॥
 यो मन्त्रैरष्टकालिङ्गैस्तद्विधः परिकल्प्यते ।
 श्रुतिलिङ्गादिभिर्या च कल्प्यते विनियोजिका ॥
 विश्वजित्यधिकारश्च यागकर्तव्यताश्रुतेः ।
 उत्पत्तिवाक्यं सौर्यादावधिकारविधिश्रुतेः ॥
 ऐन्द्राग्नादिविकारेषु कार्यमात्रोपदेशतः ।
 यश्च प्रकृतिवद्भावो विध्यन्त उपपाद्यते ॥
 तदेवमादौ संबन्धग्रहणानुपपत्तितः ।
 श्रुतार्थापत्तिरेवैषा निस्सपत्नं विजृम्भते ॥
 तथा श्रुत्यैकदेशश्च सर्वत्र परिकल्प्यते ।
 अर्थकल्पनपक्षे तु न स्याद्वैदेकगम्यता ॥
 इत्यर्थापत्तिरुक्तैषा षट्प्रमाणसमुद्भवा ।
 एषा विचार्यमाणा तु भिद्यते नानुमानतः ॥
 प्रतिबन्धाद्विना वस्तु न वस्त्वन्तरबोधकम् ।
 यत्किञ्चिदर्थमालोक्य न च कश्चित्प्रतीयते ॥

* पुरोऽवस्थितवस्त्वंशेति मूले पाठः ।

प्रतिबन्धो ऽपि नाज्ञातः प्रयाति मतिहेतुताम् ।

न सद्योजातबालादेरुद्भवन्ति तथा धियः ॥

न विशेषात्मना यत्र संबन्धज्ञानसम्भवः ।

तत्राप्यस्त्येव सामान्यरूपेण तदुपग्रहः ॥

अपि च तेन विना नोपपद्यते इति च व्यतिरेकभणितिरियं व्यतिरेकश्च प्रतीतः तस्मिन्सत्युपपद्यते इत्यन्वयमाक्षिपति । अन्वयव्यतिरेकौ च गमकस्य लिङ्गस्य धर्म इति कथमर्थापत्तिर्नानुमानम् । केवलव्यतिरेकी हेतुरन्वयमूल एव गमक इति वक्ष्यामः । याश्च प्रत्यक्षादिपूर्विकाः शक्तिकल्पनायामर्थापतय उदाहृताः ताश्च शक्तेरतीन्द्रियाया अभावाद् निर्विषया एव ।

स्वरूपादुद्भवत्कार्ये सहकार्युपवृंहितात् ।

न हि कल्पयितुं शक्तं शक्तिमन्यामतीन्द्रियाम् ॥

ननु शक्तिमन्तरेण कारकमेव न भवेत् । यथा पादपं क्लेतुमनसा परशुहृद्यम्यते तथा पादुकाद्यप्युद्यम्येत शक्तेरनभ्युपगमे हि द्रव्यस्वरूपाविशेषात्सर्वस्मात्सर्वदा कार्यैर्दयप्रसङ्गः । तथा हि विषदहनयोर्मारणे दाहे च शक्तावनिष्यमाणायां मन्त्रप्रतिबद्धायां स्वरूपप्रत्यभिज्ञायां सत्यामपि कार्यैर्दासीन्यं यदृश्यते तत्र का युक्तिः । न हि मन्त्रेण स्वरूपसहकारिसान्निध्यं प्रतिबध्यते । तस्य प्रत्यभिज्ञायमानत्वात् । शक्तिस्तु प्रतिबध्यते इति सत्यपि स्वरूपे सत्स्वपि सहकारिषु कार्यानुत्पादो युक्तः । किञ्च सेवाद्यर्जनादिसाम्येपि फलवैचित्र्यदर्शनादतीन्द्रियं किमपि कारणं कल्पितमेव धर्मादि भवद्विरतः शक्तिरतीन्द्रिया तथा ऽभ्युपगम्यतामिति । तदेतदनुपपन्नम् । यथावदुपादाननियमादित्युक्तम् । तत्रोच्यते । न हि वयमद्य किञ्चिदभिनवं भावानां कार्यकारणभावमुत्थापयितुं शक्नुमः । किं तु यथाप्रवृत्तमनुसरन्तो व्यवहरामः । न ह्यस्मदिच्छया ऽऽपः शीतं शमयन्ति कृशनुर्वो पिपासाम् । तत्र च्छेदनादावन्वयव्यतिरेकाभ्यां वृद्धव्यवहाराद्वा परश्वधादेरेव कारणत्वमध्यवगच्छाम इति तदेव तदर्थिन उपादद्गृहे न पादुकादीति । न च परश्वधादेस्वरूपसन्निधाने सत्यपि सर्वदा कार्यैर्दयः स्वरूपवत्सहकारिणामप्यपेक्षणीयत्वात्सहकार्यादिसन्निधानस्य सर्वदा ऽनुपपत्तेः । सहकारिवर्गे च धर्मादिकमपि निपतति तदपेक्षे च कार्यैरुत्पादे कथं सर्वदा तत्सम्भवः ।

धर्माधर्मयोश्च वैचित्र्यकार्यबलेन कल्पनमपरिहार्यम् । तयोश्च न शक्तित्वादतीन्द्रियत्वम् । अपि तु स्वरूपमहिम्नैव मनःपरमाणवादिवत् । यदपि विषदहनसन्निधाने सत्यपि मन्त्रप्रयोगात्कार्यादर्शनं तदपि न शक्तिप्रतिबन्धननिबन्धनमपि तु सामग्र्यन्तरानुप्रवेशहेतुकम् । ननु मन्त्रिणा प्रविशता तच्च किं कृतं न किं चित्कृतम् । सामग्र्यन्तरं तु सम्पादितं का चिद्धि सामग्री कस्य चित्कार्यस्य हेतुः । स्वरूपं तदवस्थमेवेति चेद् । यद्येवमभक्षितमपि विषं कथं न हन्यात् । तत्रास्यसंयोगाद्यपेक्षणीयमस्तीति चेन्मन्त्राभावो ऽप्यपेक्ष्यताम् । दिव्यकरणकाले धर्म इव मन्त्रो ऽप्यनुप्रविष्टः कार्यं प्रतिहन्ति । शक्तिपक्षे ऽपि वा मन्त्रस्य को व्यापारः मन्त्रेण हि शक्तेर्नाशो वा क्रियते प्रतिबन्धो वा न तावन्नाशः । मन्त्रापगमे पुनस्तत्कार्यदर्शनात् । प्रतिबन्धस्तु स्वरूपस्यैव शक्तेरिवास्तु । स्वरूपस्य किं जातं कार्यौदासीन्यमिति चेत्तद्वितरतोपि समानम् । स्वरूपमस्त्येव दृश्यमानत्वादिति चेच्छक्तिरप्यस्ति पुनः कार्यदर्शनेनानुमीयमानत्वादिति । किं च शक्तिरभ्युपगम्यमाना पदार्थस्वरूपवन्नित्या ऽभ्युपगम्येत कार्या वा नित्यत्वे सर्वदा कार्यौदयप्रसङ्गः । सहकार्यपेक्षायां तु स्वरूपस्यैव तदपेक्षा ऽस्तु किं शक्त्या । कार्यत्वे तु शक्तेः पदार्थस्वरूपमात्रकार्यत्वं वा स्यात्सहकार्यादिसामग्रीकार्यत्वं वा । स्वरूपमात्रकार्यत्वे पुनरपि सर्वदा कार्यौत्पादप्रसङ्गः सर्वदा शक्तेरुत्पादात् । सामग्रीकार्यत्वे तु कार्यमस्तु किमन्तरालवर्तिन्या शक्त्या । अशक्तात्कारकात्कार्यं न निष्पद्यते इति चेच्छक्तिरपि कार्यं तदुत्पत्तावप्येवं शक्त्यन्तरकल्पनादनवस्था । आह । दृष्टसिद्धये ह्यदृष्टं कल्प्यते न तु दृष्टविधाताय शक्त्यन्तरकल्पनायां शक्तिश्रेणीनिर्माणे एव क्षीणत्वात्कारकाणां कार्यविधातः स्यादित्येकैव शक्तिः कल्प्यते तत्कुतो ऽनवस्था । अत्रोच्यते । यद्यदृष्टमन्तरेण दृष्टं न सिद्धति काममदृष्टं कल्प्यताम् । अन्यथा ऽपि तु तदुपपत्तौ किं तदुपकल्पनेन । दर्शिता चान्यथाप्युपपत्तिः कल्प्यमानमपि चादृष्टं तत्कल्प्यतां यदनवस्थां नावहेत् धर्मादिवत् । अपि च व्यापारो ऽप्यतीन्द्रियः शक्तिवदिष्यते भवद्विरन्यतरकल्पनयैव कार्योपपत्तेः किमुभयकल्पनागौरवेण । शक्तमव्याप्रियमाणं न कारकं कारकमिति चेत्तच्छक्तमिति । तथा कथं जानामि । कार्यदर्शनाज्ज्ञास्यामीति चेद्वापारादेव कार्यं सेत्स्यति । पादुकादेर्व्याप्रियमाणादपि न पादप-

च्छेदे दृश्यते इति चेत् प्रत्यक्षस्तर्हि व्यापारो नातीन्द्रियो यतः कार्यदर्श-
नात्पूर्वमपि व्याप्रियमाणत्वं ज्ञातमायुष्मता । कार्यानुमेयो हि व्यापारः कार्यं
विना न ज्ञायेतैव । कार्यं त्वन्यतरस्मादपि घटमानं नोभयं कल्पयितुं
प्रभवतीत्यलं प्रसङ्गेन प्रकृतमनुसरामः । तस्मादतीन्द्रियायाः शक्तेरभावान्नि-
र्विषया यथोदाहृतास्ता अर्थापत्तयः । भवन्त्यपि वा शक्तिरतीन्द्रिया ऽनु-
मानस्यैव विषयः कार्यकारणपूर्वकत्वेन व्याप्रिग्रहणात्स्वरूपमात्रस्य च कार-
णत्वानिर्वहणादधिकं किमप्यनुमास्यते सा शक्तिरिति ।

शब्दनित्यत्वसिद्धौ तु या ऽर्थापत्तिरुदाहृता ।

तस्याः शब्दपरीक्षायां समाधिरभिधास्यते ॥

अभावपूर्विका ऽप्यर्थापत्तिरनुमानमेव जीवतो गृहाभावेन लिङ्गभूतेन
बहिर्भावावगमात् । चैत्रस्य गृहाभावो धर्मी बहिर्भावेन तद्वानिति साध्यो
धर्मः जीवन्मनुष्यगृहाभावत्वात्पूर्वोपलब्धैवंविधगृहाभाववत् । यथा धर्मी
बहिर्मानिति साध्यो ऽर्थः धूमत्वात् पूर्वोपलब्धधूमवदिति । अतश्च गृहा-
दीनां लिङ्गत्वाशङ्कनमपाकरणं चाडम्बरमात्रम् । यत्पुनः प्रमेयानुप्रवेशदूषण-
मभ्यधायि तदपि न साम्प्रतम् । किं प्रमेयमभिमतमत्र भवतां किं सत्तामा-
त्रम् उत बहिर्देशविशेषितं सत्त्वम् । सत्तामात्रं तावदागमादेवावगतमिति
न प्रमाणान्तरप्रमेयतामवलम्बते । बहिर्देशविशेषितं तु सत्त्वं भवति प्रमेयं
तस्य तु तदानीमनुप्रवेशः कुतस्त्यः । गृहाभावग्राहकं हि प्रमाणं गृहे एव
सदुपलम्भकप्रमाणावकाशमपाकरोति न बहिः सदसत्त्वचिन्तां प्रस्तौति ।

वृत्तस्य जीवतो दूरे तिष्ठतः प्राङ्गणे ऽपि वा ।

गृहाभावपरिच्छेदे न विशेषो ऽस्ति कश्चन ॥

जीवनविशिष्टस्त्वसौ गृह्यमाणो लिङ्गतामश्नुते व्यभिचारनिरासात् ।
न च विशेषणग्रहणमेव प्रमेयग्रहणम् । जीवनमन्यदन्यच्च बहिर्भावाख्यं
प्रमेयम् । ननु जीवनविशिष्टगृहाभावप्रतीतिरेव बहिर्भावप्रतीतिः । नैतदे-
वम् । जीवनविशिष्टगृहाभावप्रतीतिः बहिर्भावः प्रतीतः न तत्प्रतीतिरेव
बहिर्भावप्रतीतिः । न हि दहनाधिकरणधूमप्रतीतिरेव दहनप्रतीतिः किं तु
धूमादन्य एव दहन इहापि गृहाभावजीवनाभ्यामन्य एव बहिर्भावः ।
पर्वतहुतवहयोस्सिद्धत्वान्मत्वर्थमात्रं तत्रापूर्वमनुमेयम् । एवमिहापि बहि-

दैर्घ्ययोगमात्रमपूर्वमनुमेयम् । यदि तु तदधिकं प्रमेयमिह नेष्यते तदा गृहाभावजीवनयोः स्वप्रमाणाभ्यामवधारणादानर्थक्यमर्थापत्तेः । तस्मात्प्रमेयान्तरसद्भावात्तस्य च तदानीमननुप्रवेशान्न प्रमेयानुप्रवेशो दोषः । अर्थापत्तावपि च तुल्य एवायं दोषः । तत्राप्यर्थादर्थान्तरकल्पनाभ्युपगमात् । दृष्टः श्रुतो वार्थान्यथा नोपपद्यते इत्यर्थकल्पनेत्येव ग्रन्थोपनिबन्धात् । तस्य तस्मात्प्रतीतिरिति तत्र व्यवहारस्तत्रावाच्यतत्प्रतीतौ* तदनुप्रवेशो दोष एव । स्वभावहेताविव तदुद्घिसिद्ध्या तत्सिद्धेः प्रमाणान्तरवैकल्यादिति । प्राभाकरास्तु प्रकारान्तरेणानुमानाद्वेदमत्राचक्षते अनुमाने गमकविशेषणमन्यथानुपपन्नत्वमनलं विना धूमो हि नोपपद्यते । इह तु विपर्ययः गम्यो गमकेन विना नोपपद्यते गम्यो बहिर्भावः स जीवतो गृहाभावं विना नोपपद्यते गृहान्निर्गतो जीवन् बहिर्भवतीति । भाष्यमध्येवं योजयन्ति । दृष्टः श्रुतो वार्थो ऽर्थकल्पना अर्थान्तरं कल्पयतीत्यर्थः । यतः सा कल्पना प्रमेयद्वारिका ऽन्यथा नोपपद्यते कल्प्यमानो ऽर्थो ऽन्यथा नोपपद्यते स च गम्य इति । एतदपि ग्रन्थवैषम्योपपादनमात्रं न तु नूतनविशेषोत्प्रेक्षणम् । गम्ये तावद्गृहीते सति तद्गतमनुपपद्यमानत्वं कथमवधार्येत गृहीते तु गम्ये किं तद्गतानुपपद्यमानत्वग्रहणेन साध्यस्य सिद्धत्वात् । पुरा तद्गतमन्यथाऽनुपपद्यमानत्वं गृहीतमासीदिति चेद् । अहो महाननुमानाद्विशेषः इदं हि पूर्वं प्रतिबन्धग्रहणमुक्तं स्यात् । अपि च बहिर्भावस्य गृहाभावं विना ऽनुपपत्तिरिति उक्ते तस्मिन्सति तस्योपपत्तिर्वक्तव्या । सा च का किमुत्पत्तिः क्षप्रिर्वा । यदि क्षप्रिः सा चानुमाने ऽपि । गम्यं गमकं विना नास्ति तस्मिन्सत्यस्तीति समानः पन्थाः ।

उत्पत्तिस्तु गृहाभावाद्बहिर्भावस्य दुर्भणा ।

प्राक्सिद्धे हि गृहाभावे तदुत्पादः क्षणान्तरे ॥

कारणं पूर्वसिद्धं हि कार्योत्पादाय कल्पते ।

तेनैकत्र क्षणे जीवन्न गृहे न बहिर्भवेत् ॥

तस्माद्यत् किं चिदेतत् । एवं च यदेके क्षण्युत्पत्तिकृतमिह वेलक्षण्यमुत्प्रेक्षितवन्तो धूमेनाग्निर्गम्यते एव गृहाभावेन बहिर्भावो जन्यते

* तत्रावाच्यं तत्प्रतीताविति मूले पाठः ।

ऽपीति तदपि प्रत्युक्तं भवति । यत्तु संबन्धग्रहणाभावादित्युक्तं तदपि न सुन्दरम् । मन्दिराशुद्धम्* द्वारावर्तिनस्तदुत्पत्तेः ।

एतच्च स्वयमाशङ्क्य न तैः प्रतिसमाहितम् ।

उदाहरणमन्यत्तु व्यत्ययेन प्रदर्शितम् ॥

गृहभावेन बहिरभावकल्पनमिति तत्रैव तदेव तदेव वक्तव्यम् । इयमभावपूर्विका न भवत्येवार्थापत्तिः । षडर्थपत्तीः प्रतिज्ञायेमामभावपूर्विकामर्थपत्तिमुक्त्वापनैयायिककटाक्षपातभीतामिह गहने हरिणीमिव यदुपेक्ष्य गम्यते तदत्यन्तमवभवतामनार्यजनोचितं चेष्टितम् ।

त्वदेकशरणां बालामिमामुत्सृज्य गच्छतः ।

कथं ते तर्कयिष्यन्ति मुखमन्या अपि स्त्रियः ॥

भावेनाभावकल्पना तु प्रत्यक्षपूर्विकैवार्थापत्तिः । तस्या अपि च न दुरवगमः संबन्धः । असर्वगतस्य द्रव्यस्य नियतदेशवृत्तेरक्लेशेन तदितरदेशनास्तित्वावधारणात् । अनग्न्यतिरेकनिश्चये च धूमस्य भवतां का गतिः । या तत्र वार्ता सैवेहापि नो भविष्यति । न च भूयोदर्शनावगम्यमानान्वयमात्रैकशरणतया ।

यस्य वस्त्वन्तराभावो गम्यस्तस्यैव दुष्यति ।

मम त्वदृष्टिमात्रेण गमकाः सहचारिणः ॥

इति कथयितुमुचितम् । अनिश्चितव्यतिरेकस्य साध्यनिश्चयाभावादिति दर्शयिष्यामः । पक्षधर्मान्वयव्यतिरेको ऽपि नागृहीतो ऽनुमानाङ्गम् । बहिरभावसिद्धौ चानुमानप्रयोगः स एव यस्त्वया दर्शितः । प्रतिपक्षप्रयोगः प्रत्यक्षादिविरुद्धत्वाद्देत्वाभास एवेत्यलं प्रसङ्गेन । श्रुतार्थापत्तिरपि वराक्री नानुमानाद्विद्यते । वचनैकदेशकल्पनाया अनुपपन्नत्वादर्थस्य च कार्यलिङ्गस्य सत्त्वात् । यथा क्षितिधरकन्दराधिकरणं धूममवलोक्य तत्कारणमनलमनुमिनोति भवान् एवमागमात्पीनत्वाख्यं कार्यमवधार्य तत्कारणमपि भोजनमनुमिनोतु को ऽत्र विशेषः । तत्कार्यतया भूयोदर्शनतः प्रतिपन्नत्वात् । लिङ्गस्य तु क्व चित्प्रत्यक्षेण ग्रहणं क्व चिद्वचनतः प्रतिपत्तिरिति नैष महान्भेदः ।

ननु वचनमपरिपूर्णमिति प्रतीतिमेव यथोचितां जनयितुमसमर्थम् । किं पीनो देवदत्तो दिवा न भुङ्क्ते इत्यतो न भवति तत्पीनताप्रतीतिः । न न भवति साकाङ्क्षा तु भवति । न च साकाङ्क्षप्रतीतिकारिणस्तस्य प्रामाण्यमिति तदेव तावत्पूरयितुं युक्तम् । तदसत् । कस्याच्च साकाङ्क्षत्वं किं शब्दस्य किं वा तदर्थस्योतस्वित्तदवगमस्येति । शब्दस्य तावदर्थनिरपेक्षस्य न का चिदाकाङ्क्षा ऽनभिव्यक्तशब्दवत् । अर्थस्तु साकाङ्क्षः सन्नर्थान्तरमुपकल्पयतु को ऽवसरो वचनकल्पनायाः । अवगम्यो ऽप्यर्थविषय एव साकाङ्क्षो भवति न शब्दविषयः श्रोत्रकरणकः । तस्मादवगमनैराकाङ्क्षसिद्धये तदर्थकल्पनमेव युक्तम् । वचनैकदेशकल्पनमप्यर्थावगतिसिद्धयर्थमेवेति तत्कल्पनमेवास्तु किं सोपानान्तरेण । यत्तु कल्प्यमानस्यावैदिकत्वमर्थस्य प्राप्नोतीति । तच्च वचनकल्पनापक्षे सुतरामवैदिकः सो ऽर्थः स्यात् । कल्प्यमानस्य वचनस्य वेदादन्यत्वात् । श्रुतो ऽनुमितश्च द्विविधः स वेद एवेति चेच्च श्रुतार्थः श्रुतार्थानुमितो द्विविधः स वेदार्थ एव भविष्यतीति किं वचनसोपानान्तरकल्पनया । तेन श्रूयमाणवेदवचनप्रतिपाद्यार्थसामर्थ्यलभ्यत्वादेव तस्य वेदार्थता भविष्यति । सर्वथा न वचनैकदेशविषया श्रुतार्थापत्तिः श्रेयसी श्रुत्येकदेशकल्पनापक्षप्रतिक्षेपाच्च* तदतीन्द्रियतया संबन्धग्रहणमघटमानमिति यदुक्तं तदपि प्रत्युक्तम् । अर्थे तु सामान्येन संबन्धग्रहणमपि सूपपादम् । तच्च तच्च यज्यादेरर्थस्याधिकाराद्यर्थान्तरासंबद्धस्य दृष्टत्वादिति । प्राभाकरास्तु दृष्टः श्रुतो वेति भाष्यं लौकिकमभिधानान्तरमेवेदमुपलब्धिवचनमिति वर्णयन्तः श्रुतार्थापत्तिं प्रत्याचक्षते । श्रूयमाणस्यैव शब्दस्य तावत्यर्थे सामर्थ्यमुपगच्छन्तः तमर्थं शब्दमेव प्रतिजानन्ते वाक्यस्य दूराविदूरव्यवस्थितगुणागुणक्रियाद्यनेककारककलापोपरक्तकार्यात्मकवाक्यार्थप्रतीताविशेषरिव दीर्घदीर्घा व्यापारः अविरतव्यापारे च शब्दे सा प्रतीतिरुदेति तद्व्यापारविरतौ नोदेति तदुत्पादककारकाभावात् । वृद्धव्यवहारतश्च शब्देषु व्युत्पाद्यमानो लोकस्तथाभूतवाक्यव्यवहारिणो वृद्धान् पश्यन्वाक्यस्य च तादृशवाक्यार्थे सामर्थ्यमवधारयति । तदनुवर्तीनि तु पदानि तस्मिन्नेमित्तिके निमित्तानि भवन्ति । नैमित्तिकानुकूल्यपर्यालोचनया क्व चिदश्रूयमाणान्यपि तानि निमित्ततां भजन्ते

* प्रतिक्षेपाश्चेति मूले पाठः ।

विश्वजिदादौ स्वर्गकामादिपदवत् । क्व चिच्छ्रूयमाणान्यपि तदननुकूलत्वात्परित्यज्यन्ते यस्योभयं हविरार्तिमाच्छेदितिवत् । क्व चिदन्यथा स्थितानि तदनुरोधादन्यथैव स्थाप्यन्ते प्रयाजशेषेण हवींष्यभिधारयतीतिवत् । तस्मात्प्रथमावगतैकघनाकार*वाक्यार्थानुसारेण सतामसतां वा पदानां निमित्तभावव्यवस्थापनादश्रूयमाणतथाविधैकदेशादपि वाक्यातदर्थवगति सम्भवात्किं श्रुतार्थापत्त्या । अत एव न सोपानव्यवहितं तस्यार्थस्य शाब्दत्वं साक्षादेव तत्सिद्धेः । न च श्रूयमाणेषु निमित्तेषु कुतस्तदर्थमवगच्छामः अनवगच्छन्तश्च कौटुशं नैमित्तिकमवकल्पयामः । उच्यते । श्रुतेष्वपि पदेषु तेषां निमित्तभावो न स्वमहिम्ना ऽवकल्पते किं तु नैमित्तिकानुसारद्वारक इत्युक्तम् । एवमश्रुतेष्वपि भविष्यति । न यजो करणविभक्तिं शृणुमो न स्वर्गे कर्मविभक्तिं नाग्निचिदादिषु क्षिप्रप्रत्ययं नाधुनादिषु प्रकृतिं न समासतद्धितेषु यथोचितां विभक्तिमपि च प्रतीम एव तदर्थम् । एवं विश्वजिदादावपि यजेतेति नैमित्तिकबलादेव स्वर्गकामादिपदार्थं प्रत्येष्ट्यामः । नियोगगर्भत्वाच्च विनियोगस्य लिङ्गादीनि श्रुतिकल्पनामन्तरेणापि नियोगव्यापारं परिगृह्य तेन वस्तुनि विनियोजकतां प्रतिपत्स्यन्ते ।

नन्वेवं सति सर्वत्र शब्दव्यापारसम्भवात् ।

मुख्यस्यापि भवेत्साम्यं गौणलाक्षणिकादिभिः ॥

श्रुतिलिङ्गादिमानानां विरोधो यश्च वर्ण्यते ।

पूर्वपूर्वबलीयस्त्वं तत्कथं वा भविष्यति ॥

उच्यते । सत्यपि सर्वत्र शब्दव्यापारे तत्प्रकारभेदोपपत्तेरेष न दोषः । न हि पदानां सर्वात्मना निमित्तभावमपहायैव नैमित्तिकप्रतीतिरुपप्लवते । तदपरित्यागाच्च तत्स्वरूपवैचित्र्यमनुवर्ततएव ।

अन्यथा सिंहशब्देन मतिः केसरिणीसुते ।

अन्यथा देवदत्तादौ प्रतीतिरुपजन्यते ॥

गङ्गायां मज्जतीत्यत्र गङ्गाशब्दे निमित्तताम् ।

उपयाति यथा नैवं घोषादिवसतौ तथा ॥

श्रुतिलिङ्गवाक्यप्रकरणस्थानसमाख्यानामप्यर्थसन्निकर्षविप्रकर्षकृतो ऽस्त्येव विशेष इति तत्रापि न विनियोगसाम्यम् ।

श्रुतिलिङ्गादिभिर्यो ऽपि कल्पयेद्विनियोजिकाम् ।

तस्यापि तस्यास्तुल्यत्वाद्वाध्यबाधकता कथम् ॥

अथ तत्कल्पने तेषां विदूरान्तिकवृत्तिता ।

स एवार्थगतो न्याय इति तत्कल्पनेन किम् ।

ऐन्द्रागनादिषु वैकृतेषु कर्मसु न प्राकृतविध्यन्तवचनानुमानमपि तु चोदकव्यापारेण तस्यैव प्राप्तिः वैकृतस्य विधेः कदा चिदाकाङ्क्षा चोदक इत्युच्यते । नन्वेवमुभयत्र तदवगमाविशेषादुपदेशातिदेशयोः को विशेषः । न नियोगावगमे कश्चिद्विशेषः । किं तूपदेशे यथोपदेशं कार्यमतिदेशे तु यथाकार्यमुपदेश इत्येतयोर्विशेषः । ननु यथाकार्यमुपदेशे ऽनुपयुज्यमानकृष्णलचर्ववचातादेः प्राप्तिरेव न भवेदिति को बाधार्थः । न अखण्डमण्डल-विध्यन्तकाण्डप्राप्तेः । न ह्यंशांशिकया चोदकः प्रवर्तते इत्यलमनया प्रसक्तानु-प्रसक्त्यागतशास्त्रान्तरगर्भकथाविस्तरप्रस्तावनया ।

इति प्रसङ्गाद्वाख्यातं लेशतो वाक्यविन्मतम् ।

एतस्य युक्तायुक्तत्वपरिच्छेदे तु केवलम् ॥

श्रुतार्थापत्तिरस्माकं दूषणीयतया स्थिता ।

तदूषणं च पूर्वोक्तवीथ्या ऽनेन पथा ऽस्तु वा ॥

एतेन शब्दसामर्थ्यमहिम्ना सो ऽपि वारितः ।

यमन्यः पण्डितमन्यः प्रपेदे कं चन ध्वनिम् ॥

विधेर्निषेधावगतिर्विधिबुद्धिर्निषेधतः ।

यथा ।

भम धम्मिअ वीसत्थो मा स्म पान्थ गृहं विश ॥

मानान्तरपरिच्छेदवस्तुरूपोपदेशिनाम् ।

शब्दानामेव सामर्थ्यं तत्र तत्र तथा तथा ॥

अथ वा नेदृशी चर्चा कविभिः सह शोभते ।

विद्वांसो ऽपि विमुह्यन्ति वाक्यार्थगहने ऽध्वनि ॥

तदलमनया गोष्ठ्या विद्वज्जनोचितया चिरं
परमगहनस्तर्कज्ञानामभूमिरयं नयः ।
प्रकृतमधुना तस्माद् ब्रूमो न भात्यनुमानतः
तनुरपि सतामर्यापत्तेर्विशेष इति स्थितम् ॥

आह अभावस्तर्हि प्रमाणान्तरमस्तु ।

सत्परिच्छेदकं यत्र न प्रमाणं प्रवर्तते ।

तदभावमितौ मानं प्रमाणाभाव उच्यते ॥

इह घटो नास्तीति घटं प्रति सदुपलम्भकप्रमाणप्रवृत्तिर्नास्तीति
असौ प्रमाणाभावो घटाभावं परिच्छिनति । तत्र च घटविषयज्ञातृव्यापारानु-
त्पाद एव दृश्यादर्शनवाच्यः प्रमाणं नास्तीति बुद्धिः फलम् । अथ वा
घटाभावग्राही ग्रहीतृव्यापारः सदुपलम्भकप्रमाणाभावजनितो नास्तीति
प्रत्ययस्वभावः प्रमाणं फलं तु हानादिज्ञानं भविष्यति । तदुक्तम् ।

प्रत्यक्षादेरनुत्पत्तिः प्रमाणाभाव उच्यते ।

सात्मनो ऽपरिणामो वा विज्ञानं वा ऽन्यवस्तुनीति * ॥

अन्यवस्तुशब्देन घटाभाव उक्तः । तत्र तावदिदं नास्तीति ज्ञानं न
प्रत्यक्षजनितमिन्द्रियार्थसन्निकर्षाभावात् । सन्निकर्षो हि संयोगसमवायस्व-
भावः † तत्प्रभावभेदो वा संयुक्तसमवायादिरिह नास्त्येव संयुक्तविशेषण-
भावो ऽपि न सम्भवति कुम्भाभावस्य भूप्रदेशविशेषणत्वाभावात् । न ह्यसं-
युक्तसमवेतं वा किं चिद्विशेषणं भवति संयुक्तस्य दण्डादेः समवेतस्य
शुक्लगुणादेस्तथाभावदर्शनाद् । अभावश्च न केन चित्संयुज्यते अद्रव्यभावात् ।
न क्व चित्स समवेति गुणादिवैलक्षण्यादिति । यदि च संयुक्तविशेषणभावस-
न्निकर्षोपकृतं चक्षुरभावं गृह्णाति तर्हि तदविशेषात्संयुक्तद्रव्यवतीन् रसादीनपि
गृह्णीयात् तदभावमपि मा ग्रहीदयोग्यत्वाविशेषात् । योग्यायोग्यत्वकृतग्रह-
णायहणनियमवादे वा योग्यतैव सन्निकर्षो भवतु किं षट्कघोषणेन । तस्मान्न
घटाभावज्ञानं चाक्षुषम् । ननु भूप्रदेशं च घटाभावं च विस्फारिते चक्षुषि
निरीक्षामहे निमीलिते तु तस्मिंस्तयोरन्यतरमपि न पश्यामः । तत्र समाने

* श्लोकवार्तिके भाष्ये श्लो. १० ।

† स्वभावत इति मूले पाठः ।

च तद्भावभावित्वे भूप्रदेशज्ञानं चाक्षुषमभावज्ञानं तु न चाक्षुषमिति कुतो विशेषमवगच्छामः । बाढमवगच्छामः । सन्निकर्षाभावादेव न ह्यसन्निकृष्टं चक्षुरवगतिजन्मने प्रभवति तद्भावभावितं त्विदमन्यथासिद्धम् । विदूरदेशे व्यवस्थितस्थूलज्वालावलीजटिलज्वलनगतभास्वरूपोपलम्भानुवर्तितद्गोष्ठा-
स्पर्शज्ञानवत् । तच्च यथा रूपानुमीयमानस्पर्शवेदने नयनान्वयव्यतिरेकान्वय-
विधानमन्यथासिद्धम् एवमिहापि भूप्रदेशोपलम्भाविनाभाविनि कुम्भाभा-
वग्रहणे तत्कृतमिन्द्रियान्वयव्यतिरेकान्वयविधानमिति न चाक्षुषो घटाभा-
वप्रतिभासः । तदुक्तम् ।

गृहीत्वा वस्तुसद्भावं स्मृत्वा च प्रतियोगिनम् ।

मानसं नास्तिताज्ञानं जायते ऽज्ञानपेक्षयेति * ॥

अतश्चेवमसन्निहितस्यापि क्व चिद्ग्रहणदर्शनात् । स्वरूपमात्रकेण गौरमूलकमुपलब्धवतः ततो देशान्तरं गतस्य तच्च केन चिद्गोऽस्ति वा नास्ति वेति पृष्ठस्य सतः स्वरूपमात्रं गृहीतं गौरमूलकमनुस्मरतः तदानी-
मसन्निकृष्टे ऽपि गर्गस्याभावे तदैव तस्य ज्ञानमुदेति तच्चेन्द्रियकथा ऽपि नास्ति इति न तस्य प्रत्यक्षत्वम् । न चानुमानगम्यो ऽयमभावः भूप्रदेशस्य तद्गतघटादर्शनस्य वा लिङ्गत्वानुपपत्तेः । न भूप्रदेशो लिङ्गम् अगृहीतसंब-
न्धस्यापि तत्प्रतीतिः अनैकान्तिकत्वाद् अपक्षधर्मत्वात् । तदधिकरणाभा-
वानन्त्येन संबन्धग्रहणासम्भवाच्च । नापि घटादर्शनं लिङ्गम् अपक्षधर्मत्वा-
द्घटादर्शनं घटस्य धर्मो न तदभावस्य । घटाभावप्रतीतिं प्रति व्याप्रियमाण-
त्वात्तद्वर्तमानमस्येति चेन्न इतरेतराश्रयप्रसङ्गात् । तद्वर्तमाने सति लिङ्गप्रती-
तिजनकत्वं प्रतीतिजन्मनि सति तद्वर्तमानज्ञानमदर्शनस्य दुर्घटमेव । सिद्धा-
यां तु किं पक्षधर्मताज्ञानेन साध्यप्रतीतिः सिद्धत्वात् । अपि चेदमदर्शनाख्यं
लिङ्गमविदितव्यापि कथमभावस्यानुमापकं भवेत् । व्याप्रियहणं च धूमाग्निव-
दुभयधर्मिग्रहणपूर्वकम् । तच्च व्याप्रियहणवेलायामेव तावत् कुतस्त्यमभावा-
ख्यधर्मिग्रहणमिति चिन्त्यम् । तच्च एवानुमानादिति यद्युच्यते तदितरेतरा-
श्रयम् । अनुमानान्तरनिबन्धने तु तद्ग्रहणे ऽनवस्था । अदर्शनाख्यलिङ्गमपि
दर्शनाभावस्वभावमिति तत्स्वरूपपरिच्छेदचिन्तायामप्ययमेव पन्थाः । अतो

दूरमपि गत्वा तदवगमसिद्धये प्रमाणान्तरमभावपरिच्छेदनिपुणमवगन्तव्यमिति तत एव तदवगमसिद्धेर्न तस्यानुमेयत्वम् । न चेदमिह घटो नास्तीति ज्ञानं शब्दोपमानार्थापत्यन्यतमनिमित्तमाशङ्कितुमपि युक्तमिति । सदुपलम्भकप्रमाणातीतत्वादभावस्यैव भूमिरभाव इति युक्तम् । अपि च प्रमेयमनुरूपेण प्रमाणेन प्रमातुमुचितम् ।

भावात्मके प्रमेये हि* नाभावस्य प्रमाणता ।

अभावे ऽपि प्रमेये स्यान्न† भावस्य प्रमाणता ॥

न प्रमेयमभावाख्यं निहुतं बोधयत्वया ।

प्रमाणमपि तेनेदमभावात्मकमिष्यताम् ॥

अत्राभिधीयते । सत्यमभावः प्रमेयमभ्युपगम्यते प्रत्यक्षाद्यवसीयमानस्वरूपत्वान्न प्रमाणान्तरमात्मपरिच्छिन्नये मृगयते ।

अदूरमेदिनीदेशवार्तिनस्तस्य चक्षुषः ।

परिच्छेदः परोक्षस्य क्व चिन्मानान्तरैरपि ॥

तथा चेह घटो नास्तीति ज्ञानमेकमेवेदम् इह कुण्डे दधीति ज्ञानवद् उभयालम्बनमनुपरतनयनव्यापारस्य भवति तत्र भूप्रदेशमात्रे एव नयनजं ज्ञानमितरत्र प्रमाणान्तरजनितमिति कुतस्त्यो ऽयं विभागः । अत्राग्निरिति युक्तो ऽयमनक्षजः प्रतिभासः धूमग्रहणानन्तरमविनाभावस्मरणदिवुद्वान्तरव्यवधानसम्भवात् । इह तु तथा नास्त्येव । अव्यवहितैव हि भूप्रदेशवद् घटनास्तितावगतिरविच्छेदेनानुभूयते । न च क्षितिधराधिकरणपरोक्षाशुशुक्ष्णिवदनीक्षणविषयता भवति भावस्य तद्व्यापारान्वयव्यतिरेकानुविधानात्प्रतीतेः । तत्र हि व्यापृताक्षो ऽपि न पर्वतवर्तिनमनलमवलोकयितुमुत्सहते । इह तु घटाभावमपरिज्ञाननयनव्यापार एव पश्यतीति चाक्षुषमभावज्ञानं तद्भावभाषित्वविधानात् । न च दूरव्यवस्थितहुतवह रूपदर्शनपूर्वकस्पर्शानुमानवदिदमन्यथासिद्धं तद्भावभाषित्वम् । तत्र हि बहुशः स्पर्शदर्शनकौशलशून्यत्वमवधारितं चक्षुषः स्पर्शपरिच्छेदि च कारणान्तरत्वगिन्द्रियमवगतम् । अविनाभाविता च पुरा तथाविधयो रूपस्पर्शयोरुपलब्धेत्यनुमेय एवासौ स्पर्श इति युक्तं तच्चान्यथासिद्धत्वं चक्षुर्व्यापा-

* भावात्मके यथा मेये इति । † तथाऽभावे प्रमेयेऽपि इति च श्लोकवार्तिके पाठः ।

रस्य । प्रकृते तु नेदृशः प्रकारः समस्ति । न चेकत्र तद्भावभावित्वमन्यथा-
 सिद्धमिति सर्वत्र तथा कल्प्यते । एवं हि रूपमपि चाक्षुषतामवजह्यात् ।
 ननु नीरूपस्यासम्बद्धस्य च चाक्षुषत्वमभावस्य कथमभिधीयते । चक्षुर्जनि-
 तज्ञानविषयत्वाच्चाक्षुषत्वं न रूपवत्त्वेन । रूपवतामपि परमाणूनामचाक्षुष-
 त्वात् । सम्बद्धमपि न सर्वं चाक्षुषमाकाशस्य तथात्वे ऽपि तदभावात् ।
 नन्वसंबद्धस्य चक्षुषा ग्रहणे दूरव्यवहितस्य विभीषणादेरपि चाक्षुषत्वप्रसङ्गः
 उच्यते । भावे खल्वयं नियमः यदसंबद्धस्य चक्षुषा ऽग्रहणम् अभावस्त्वसं-
 बद्धो ऽपि चक्षुषा ग्रहीष्यते । षट्प्रकारसन्निकर्षवर्णनमपि भावाभिप्रायमेव
 संबद्धं हि यद् ग्रह्यते तत् षण्णां सन्निकर्षाणामन्यतमेन सन्निकर्षेणेति । प्राप्य-
 कारित्वमपि इन्द्रियाणां वस्त्वभिप्रायमेवोच्यते । तस्मादवस्तुत्वादभावस्य तेन
 सन्निकर्षमलभमानमपि नयनमुपजनयति तद्विषयमवगममिति न दोषः । न
 चासंबद्धत्वाविशेषाद्वेशान्तरादिषु सर्वाभावग्रहणमाशङ्कनीयम् । आश्रयग्रहण-
 सापेक्षत्वादभावप्रतीतेः आश्रयस्य च सन्निहितस्यैव प्रत्यक्षत्वात् । अथ वा
 संयुक्तविशेषणभावाख्यसन्निकर्षोपकृतं चक्षुरभावं ग्रहीष्यति । यथा समवाय-
 प्रत्यक्षत्ववादिनां पक्षे समवायमिति । ननु तद्वीदमसिद्धम् असिद्धस्य
 दृष्टान्ते क्रियते । मेवम् । भवता ऽपि द्रव्यगुणयोर्वृत्तेरपरिहार्यत्वात् । भेदबु-
 द्ध्या सिद्धभेदयोरसंबद्धयोश्च द्रव्यगुणयोरदर्शनादवश्यं का चिद्वृत्तिरेषितव्ये-
 त्यलमर्थान्तरचिन्तनेन । यतूक्तं संयोगसमवाययोरभावादभावो न भूप्रदेशस्य
 विशेषणमिति तदप्यसाधु । संयोगसमवायाभ्यामन्यस्यैव विशेषणविशेष्य-
 भावनान्नः संबन्धस्यादूरे एव प्रतीतिबलेन दर्शयिष्यमाणत्वात् । यस्तु
 संयुक्तविशेषणभावे सन्निकर्षे रसादिभिरतिप्रसङ्ग उद्भावितः सो ऽयं संयुक्तस-
 मवायाख्ये चक्षुरूपसन्निकर्षे ऽपि समानो दोषः । संयुक्तसमवायो ऽपि तर्हि
 मा भूत् सन्निकर्षः किं नश्छिन्नम् । तत्किमसंबद्धमेव रूपं गृह्णातु चक्षुः न
 हि संयुक्तसमवायादन्यश्चक्षुरूपयोः सम्बन्धः । नन्वर्थग्रहणात्मको व्यापार
 एव चक्षुषः सन्निकर्षो योग्यता वा तद्वशादेव रूपस्य तद्ग्राहकत्वमुपेयते
 न संयुक्तसमवायादिनेति स तर्हि व्यापारः सा वा योग्यता कथमभावमपि
 प्रति तस्य न स्यात् । प्राप्यकारीणि चेन्द्रियाणि कारकत्वादिष्यन्ते सन्निकर्षश्च
 निन्ह्यते इति विप्रतिषिद्धम् । तस्मात् षट्प्रकारा सन्निकर्षानुगामिनी

योग्यता वक्तव्या । न योग्यतामात्रे एव विश्रम्य स्यात्तद्व्यम् । यत्र योग्यता तत्र सन्निकर्षो ऽप्यस्ति न तु यत्र सन्निकर्षस्तत्रावश्यं योग्यतेत्येवमभ्युपगच्छतां न रसाद्यतिप्रसङ्गचेदना धुनोति । मनोरसादेः सत्यपि सन्निकर्षे योग्यत्वाभावादग्रहणम् ।

योग्यतामात्रादेपि नाभावस्यास्त्ययोग्यता ।

भवद्विर्वस्तुधर्मो ऽस्य को वा नाभ्युपगम्यते ॥

सर्वोपाख्यावियुक्तत्वान्नास्त्येवेत्येष वोच्यताम् ।

अभावश्चाक्षुषज्ञानविषयो वा ऽभ्युपेयताम् ॥

यदपि ।

स्वरूपमात्रं दृष्टं च पश्चात्किं चित्स्मरन्नपि ।

तत्रान्यनास्तितां पृष्ठस्तदेव प्रतिपद्यते * ॥

इत्युक्तं तदपि न युक्तम् । वस्त्वन्तरविविक्तगौरमूलकस्वरूपग्रहणसमये एव तत्रासन्नहितसकलपदार्थाभावग्रहणस्य मेचकबुद्ध्या सिद्धत्वाद् इदानीं तद्गतगर्गाभावास्मरणं न तस्य परोक्षस्यानुभवः । तथा हि तदानीं गर्गस्तत्र नासीदित्येवमसौ स्मृत्वा सत्यवादी स्मरति इदानीं त्वस्तित्वनास्तित्वे प्रति संशेते एवासौ गर्गस्य कुतश्चिदागतस्येदानीं तत्रास्तित्वसम्भवात् । ननु न पूर्वं सर्वाभावग्रहणमनुभूतवानसौ गौरमूलके अननुभूयमानमपि तदस्य बलात्कल्प्यते ऽभ्यस्तविषये ऽविनाभावस्मरणवत् । तथा हि तेन तेनानुयुक्तः तस्य तस्याभावं स्मृत्वोत्तरमसौ सर्वेभ्य आचष्टे । ननु मेचकबुद्ध्या सकलाभावग्रहणे सहसैव सकलाभावस्मृतिरूपजायेत । मेवम् । यत्रैव प्रश्नादिस्मरणकारणमस्य भवति तदेव स्मरति न सर्वमविद्यमानस्मरणनिमित्तम् । अन्यत्र तु युगपदुपलब्धेष्वपि वर्णेषु युगपदन्त्यवर्णानुभवसमनन्तरं स्मरणम् । अन्यत्र तु युगपदुपलब्धे ऽपि क्रमेण स्मरणं भविष्यतीति न मेचकबुद्ध्यावयं दोषः । किं च स्वरूपमात्रं दृष्टमिति वदता भवता ऽपि मेचकज्ञानमभ्युपगतमेव मात्रग्रहणेन तदन्याभावग्रहणसिद्धेः । एवं हि भवानेवाभ्यधात् ।

अयमेवेति यो ह्येष भावे भवति निर्णयः ।

नेष वस्त्वन्तराभावसंवित्यनुगमादृते † ॥

इति । तस्माद्गौरमूलकावेशसमये एव तत्रासन्निहितस्य गर्गादेरभाव-
ग्रहणान्नेदानां परोक्षाभावग्रहणमभावकारणमभ्युपगन्तव्यमिति प्रत्यक्षगम्य
एवायमभावः । यत्पुनरनुमेयत्वम् इह घटे । नास्तीति प्रकृताभावविषयम-
भ्यधायि तदस्माकमभिमतम् । कश्चित्पुनरसन्निकृष्टदेशवृत्तिरनुमेयो ऽपि भव-
त्यभावो यथा सन्तमसे सलिलधाराविसरसिक्तस्यमूलमभिवर्षति देवे घन-
पवनसंयोगाभावो ऽनुमीयते यथा वार्थापतावुदाहृतं गृहभावेन चैत्रस्य
बहिरभावकल्पनमिति ।

आगमादप्यभावस्य क्व चिद्वति निश्चयः ।

चौरादिनास्तिताज्ञानमध्वगानामिवाप्रतः ॥

यत्पुनरुक्तम् अनुरूपेण प्रमाणेन प्रमेयं प्रमीयते प्रमेयत्वाद्वात्म-
कप्रमेयवदिति । एतदप्यप्रयोजकं साधनम् ।

अभावः पटलादीनां प्रत्यक्षं प्रतिपद्यते ।

विपक्षे वृत्त्यभावश्च लिङ्गस्य सहकारिताम् ॥

पुरुषोक्तिषु दोषाणामभावश्चोपयुज्यते ।

सामग्र्यन्तर्गतातस्मादभावादपि भावधीः ॥

अभावश्च क्व चिल्लिङ्गमिष्यते भावसंविदः ।

वृष्ट्यभावो ऽपि वाय्वभ्रसंयोगस्यानुमापकः ॥

तस्माद्युक्तमभावस्य नाभावेनैव वेदनम् ।

न नाम यादृशो यत्ते बलिरप्यस्य तादृशः ॥

अत्र रक्तपटाः प्राहुः प्रमेये सति चिन्तनम् ।

युक्तं नाम प्रमाणस्य तदेव त्वतिदुर्लभम् ॥

अभावो नाम प्रतीयमानो न स्वतन्त्रतया घटाऽभावस्वरूपवदनुभू-
यते ऽपि तु देशकालप्रतियोगिविशिष्टत्वेन । तथा ह्येवं प्रतीतिरिदमिदानीमिह
नास्तीति स चेत्यमवगम्यमानो ऽपि यदि तैः संबद्ध एव भवेदभावः क
एनं द्विष्यात् । न त्वसौ तत्संबद्धः न हि देशेन कालेन प्रतियोगिना सहा-
ऽस्य कश्चित्संबन्धः संयोगसमवायादेरनुपपत्तेः । न च संबन्धरहितमेव
विशेषणं भवति । ननु विशेषणविशेष्यभाव एव संबन्धः किं संबन्धान्तरापे-
क्षया । मेवम् । संबन्धान्तरमूलत्वेन तदवगमात् । संयुक्तं समवेतं वा विशे-

यणं भवति दण्डी देवदत्तो नीलमुत्पलमिति । अतश्च न वास्तवः स्वतन्त्र
 एव विशेषणविशेष्यभावः संबन्धः पुरुषेच्छया विपर्यस्यन्तमप्येनं पश्यामः ।
 विशेषणमपि विशेष्यीभवति विशेष्यमपि विशेषणीभवतीति काल्पनिक एवायं
 संबन्धः न वस्तुधर्मः । प्रतियोगिना सह नतरामभावस्य संबन्धो ऽसमान-
 कालत्वात् । यदा हि घटो न तदा तदभावः यदा वा तदभावो न तदा
 घट इति । विरोधाख्यसंबन्धो भविष्यतीति चेत्को विरोधार्थः । यदि हि
 प्राक्सिद्धो घटाभाव आगत्य घटं विरुन्ध्याद्वेदपि तद्विरोधी घटमुद्गरो-
 रिव न त्वेवमस्ति तयोरसमानकालत्वात् । अभ्युपगमे वा घटतदभावयोरिव
 वध्यघातक्रयोः साहचर्यमनुभूयेत । घटाभावः किं कुर्वन् घटं विरुन्ध्याद्
 अकिञ्चित्करस्य विरोधित्वे ऽतिप्रसक्तिः अभावान्तरकरणत्वे ऽनवस्था । मुद्ग-
 रादयो घटस्य नाभावहेतवो भवितुमर्हन्ति भावस्य स्वत एव भङ्गुत्वेन
 विनाशहेत्वनपेक्षत्वात् ।

भावो विनश्वरात्मा चेतकृतं प्रलयहेतुभिः ।

अथाप्यनश्वरात्मा चेतकृतं प्रलयहेतुभिः ॥

तस्माद्विजातीयकपालादिसन्ततिजननएव मुद्गरादिकारकव्यापारः
 सामान्यन्तरानुप्रवेशे सति सन्तत्यन्तरोत्पादो न पुनरभावस्य ततो निष्पत्तिः ।
 स हि घटाद्वस्त्वन्तरं चेतिकमायातं यदसौ न पूर्ववदुपलभ्यते । तद्विरो-
 धित्वादिति चेत्प्रत्युक्तमेतत् । अनर्थान्तरत्वे तु घटस्यैव मुद्गरकार्यत्वं
 स्यात् । ननु यानि मुद्गरेण कपालानि जन्यन्ते स एव घटाभावः । हन्त
 तर्हि कपालस्फोटने सति घटाभावस्य विनष्टत्वाद् घटस्योन्मज्जनं प्राप्नोति ।
 किं चाकिञ्चित्कराणि कपालानि घटस्याऽभाव इति यदुच्यते पटस्यापि
 तथोच्येरन् । किञ्च कारकत्वं तेषां पूर्ववत् प्रतिक्षेपव्यम् । अपि चाय-
 मभावो भवनधर्मा वा स्यादभवनधर्मा वा भवनधर्मत्वे भावोसौ भवेद् घटा-
 दिवत् । अभवनधर्मा तु यद्यभावोस्ति स नित्य एवासौ तर्हि भवेत् । स
 चायमेकपदार्थसंबन्धी वा स्यात्सर्वपदार्थसंबन्धी वा तच्चैकभावसंबन्धित्वे
 न तस्य नियमकारणमुत्पश्यामः । सर्वभावसंबन्धित्वे तु सर्वपदार्थप्रतिकूल-
 स्याभावस्य नित्यत्वान्नित्यः सन्नित्यो वा कश्चिदभावो नामास्ति । नन्वभा-
 वानभ्युपगमे भावानामितरेतरसङ्करादखिलव्यवहारविप्लवः प्राप्नोति । यदाह ।

क्षीरे दधि भवेदेवं दधि क्षीरं घटे पटः ।

शशे शृङ्गं पृथिव्यादौ चैतन्यं मूर्तिरात्मन इति* ॥

अभावाभ्युपमे तु भावानामितरेतराभावादसङ्कीर्णस्वभावत्वाद् अभा-
वकारणकसङ्करपरिहारकथने तु सुतरां विप्रवः ।

भावो भावादिवान्यस्मादभावांशदपि ध्रुवम् ।

असङ्कीर्णो ऽभ्युपेतव्यः स कथं वा भविष्यति ॥

अन्योन्यमपि भावानां यद्यसङ्कीर्णता स्वतः ।

भावैः किमपराद्धं वा परतश्चेत्कुतो नु सा ॥

भावेभ्यो यद्युपेयेत भवेदन्योन्यसंश्रयम् ।

अभावान्तरजन्या चेदनवस्था दुरुतरा ॥

अभावस्वभावतायाश्च सर्वान् प्रत्यविशेषात्प्रतिषेध्यनिबन्धन एव
तद्भेदः प्रतिषेध्याश्च भावाः परस्परेण भिद्यमानास्तं भिन्दन्तीति प्रत्युत
भावाधीनमभावानामसाङ्ग्यं वक्तुमुचितं नतु विपर्ययो युक्तः । तदखिलपदा-
र्थव्यवस्थाविसंग्रुलीभावभयादपि नाभावाभ्युपगमो युक्तः ।

नन्वभावप्रतिक्षेपे नजः किं वाच्यमुच्यताम् ।

नेव शब्दानुसारेण वाच्यस्थितिरुपेयते ॥

बौद्धाः खलु वयं लोके सर्वत्र ख्यातकीर्तयः ।

विकल्पमात्रशब्दार्थपरिकल्पनपण्डिताः ॥

क्व चिन्नामपदप्राप्रवृत्तिना जन्यते नजा ।

निषेधपर्युदस्तात्मविषयोऽल्लेखिनी मतिः ॥

क्व चित्त्वाख्यातसम्बन्धमुपेत्य विदधात्यसौ ।

तदुपात्तक्रियारम्भनिवृत्त्युल्लेखमात्रकम् ॥

ननु चानेन मार्गेण यदि भावो निरस्यते ।

एकादशप्रकारैषा ऽनुपलब्धिः क्व गच्छतु ॥

स्वभावानुपलब्धिः यथा नेह घटो ऽनुपलब्धेरिति । कारणानुपल-
ब्धिर्यथा नात्र धूमो दहनानुपलब्धेरिति । व्यापकानुपलब्धिर्यथा नात्र

शीतस्पर्शः पावकोपलब्धेरिति । कार्यानुपलब्धिर्यथा नात्र निरपवादा धूमहे-
तवः सन्ति धूमानुपलब्धेरिति । स्वभावविरुद्धोपलब्धिर्यथा नात्र शीतस्पर्शः
पावकोपलब्धेरिति । स्वभावविरुद्धकार्योपलब्धिर्यथा नात्र शीतस्पर्शा धूमेपल-
ब्धेरिति । विरुद्धव्याप्तोपलब्धिर्यथा नाध्रुवभावी भूतस्यापि भावस्य विनाशो
हेत्वन्तरापेक्षणादिति । कार्यविरुद्धोपलब्धिर्यथा नात्र शीतकारणमप्रतिबद्धसा-
मर्थ्यमस्ति ज्वलनोपलब्धेरिति । व्यापकविरुद्धोपलब्धिर्यथा नात्र तुहिनस्पर्शः
कृशानुदर्शनादिति । कारणविरुद्धोपलब्धिर्यथा नैतस्य रोमहर्षदन्तवीणादिवि-
शेषाः सन्ति सन्निहितहुतवहाधिष्ठितविशेषादिति । कारणविरुद्धकार्योपलब्धि-
र्यथा प्रवृत्तदन्तवीणादिविशेषपुरुषाधिष्ठित एष देशो न भवति धूमवत्त्वादिति ।

सत्यमेकादशविधा ऽनुपब्धिरिहेष्यते ।

सा त्वसङ्ख्यवहारस्य हेतुर्नाभावसंविदः ॥

नन्वनुपलब्धेः स्वभावहेतावन्तर्भाव उक्तः स्वभावहेतौ च साध्यसा-
धनयोरव्यतिरेक इष्यते । असङ्ख्यवहारश्च ज्ञानाभिधानात्मकत्वात्तत एव
पृथगिति कथं तद्विषयतां यायात् । सत्यमेवम् । किं तु नासङ्ख्यवहारस्तथा
साध्यते ऽपि तु तद्योग्यता । योग्यता च न ततो ऽर्थान्तरमिति न स्वभाव-
हेतुत्वहानिः । ननु योग्यता भावात्मिका अनुपलब्धिस्त्वभावस्वभावेति कथ-
मनर्थान्तरत्वम् । नैतदेवम् । न ह्युपलब्धिप्रतिषेधात्मिकामभावस्वभावामनु-
पलब्धिमनुपलब्धिविदो वदन्ति । किं तु प्रतिषेधपर्युदस्तवस्त्वन्तरोपलब्धिमे-
वार्थाभावस्वभावामिति । अत एवेदमपि न चोद्यम् अनुपलब्धेरभावात्मक-
त्वादनुपलब्ध्यन्तरपरिच्छेद्यत्वादनवस्थेति । यस्माद्वस्त्वन्तरोपलम्भात्मिका
ऽनुपलब्धिः स्वसंवेद्येवेति । नन्वनुपलब्धेरसङ्ख्यवहारसिद्धावदृष्टस्यापि तथात्वं
सिध्येद् न । दृश्यत्वविशेषणोपादानादुपलब्धिलक्षणप्राप्तस्यानुपलब्धेरसङ्ख्य-
हारो न यस्य कस्य चिदिति । तत्र

घटादेः पूर्वदृष्टस्य दृश्यत्वपरिनिश्चयात् ।

असत्त्वव्यवहारो हि सिध्यत्यनुपलब्धितः ॥

एकान्तानुपलब्धेषु विहायःकुसुमादिषु ।

*दृश्यत्वयोग्यताऽनवधारणात् ॥

न शक्यो ऽनुपलम्भेन कर्तुं नास्तित्वनिश्चयः ।

तत्रापि त्वपिशाचो ऽयं चैव इत्येवमादिषु ॥

तादात्म्यप्रतिषेधे च दृश्यत्वं नोपयुज्यते ।

पिशाचेतररूपो हि चैवः प्रत्यक्षगोचरः ॥

ताद्रूप्यनिश्चये तस्य किं फलं तद्विशेषणम् ।

इत्यसङ्गवहारस्य सिद्धेरनुपलब्धितः ॥

न भाववदभावाख्यं प्रमेयमवकल्पते ।

अत्राभिधीयते । इदं तावत्सकलप्राणिसाक्षिकं संवेदनद्वयमुपजायमानं दृष्टम् इह घटो ऽस्ति इह नास्तीति तत्र विकल्पमात्रसंवेदनमनालम्बनमात्मांशवलम्बनं वेत्यादि यदभिलप्यते तन्नास्तिताज्ञानइवास्तित्वज्ञाने ऽपि समानमतो द्वयोरपि प्रामाण्यं भवतु द्वयोरपि वा मा भूत् । यत्त्वस्तीति ज्ञानं प्रमाणमितरदप्रमाणमिति कथ्यते तदिच्छामात्रम् । अस्तीति ज्ञानसमानयोगक्षेमत्वे च नास्तीति ज्ञानस्य विषयश्चिन्तनीयः । ननु घटविविक्तभूतलोपलम्भभावे घटानुपलम्भ इत्युक्तं तदयुक्तम् । केयं घटविविक्तता सा भूप्रदेशादभिन्ना भिन्ना वा । अभेदे भूप्रदेशाविशेषाद् घटसन्निधाने ऽपि घटो नास्तीति प्रतिपत्तिर्जायेत भेदे तु नान्निविवादः स्यात् ।

भेदाभेदे न चिन्त्या च घटादपि विविक्तता ।

अभेदे घट एव स्याद्भेदे चाभाव एव सा ॥

तदिह घटो नास्तीति घटविविक्तभूतलालम्बनतायामस्याः स्वसंविदः इहेति तावदस्मिन्संविदंशे देश आलम्बनमित्यविवाद एव । इह घटो ऽस्तीति भावप्रतीतिसमये ऽपि तत्र तदवभासाभ्युपगमात् । घटो नास्तीत्यत्र तु यदवभासते तन्न भूतलमात्रमेव भावप्रतीतिसमयं तदतिरिक्तप्रतिभासस्यावश्यभावित्वात् । तदतिरिक्तं तु प्रतिभासमानं घटविविक्ततेति वा कथ्यतां घटाभाव इति वा नात्र वस्तुनि विशेषः । ननु घटो नास्तीति विकल्पमात्रमेतत् । न दर्शनानन्तरप्रवृत्तत्वेन विधिविकल्पतुल्यत्वात् ।

यथानुभवमुत्पत्तुमर्हन्ति किल कल्पनाः ।

प्रतिषेधविकल्पस्तु न विध्यनुभवाचितः ॥

ननु नैव विकल्पानां वयं प्रामाण्यवादिनः ।

कामं विधिविकल्पानामपि मा भूत्प्रमाणता ॥

प्रामाण्यं दर्शनानां चेत्वविकल्पानुसारतः ।

इहापि तेषामेवास्ति तद्विकल्पानुसारतः ॥

वस्तुप्राप्या विधिविकल्पानां प्रामाण्यव्यवहार इति चेद् इहापि तत्प्राप्यैव निषेधविकल्पानामस्तु प्रामाण्यव्यवहारः । किमत्र वस्तु प्राप्यते इति चेत्त्रापि किं प्राप्यते । नीलमिति चेत् सेयमभावस्यापि प्राप्तिर्भवत्येव नीलं हि प्राप्यमाणं तदभावाविनाभूतपीतादिव्यवच्छिन्नरूपं प्राप्यते सा चेयं तथाभूत-नीलप्राप्तिर्भवन्तीतराभावप्राप्तिरपि भवत्यन्यथा हि नीलप्राप्तिरेव न स्यादिति । एतच्च लाक्षणिकं विरोधमाचक्ष्णैर्भवद्विरेवोपगतम् ।

सुखदुःखसमुत्पत्तिरभावे शुचुमिचयोः ॥

कण्टकाभावमालक्ष्य पदं पथि निधीयते ॥

प्रागुत्पत्तेर्घटाभावं बुद्ध्वा तत्कारणादरः ।

व्याथ्यभावपरिच्छेदाद्वैषज्यविनिवर्तनम् ॥

इहाभावप्रतिष्ठानव्यवहारपरम्पराम् ।

पश्यन्नभावं को नाम निह्वीत सचेतनः ॥

ननु नाजनकमालम्बनं भवति ज्ञानस्याभावस्तु सक्रलोपाख्याविनिर्मुक्तस्वरूप इति न ज्ञानजननपटुः अतः कथं तदालम्बनम् । उच्यते । सौगतानां तावन्न किं चिज्जनकं वस्तु प्रतिभासते द्विचिच्छणावस्थितिप्रसङ्गेन क्षणभङ्गव्रतविलोपप्रसङ्गात् । उत्पद्यते चार्थज्ञानं च जनयति जातेन तेन गृह्यते चेत्यासां क्रियाणामेककालत्वाभावात् । तस्मादकारक एव भावः प्रतिभासते आकारार्पणपक्षं च प्रतिक्षेप्यमाणः । एवं भाववदभावो ऽप्यजनकः प्रतिभासताम् । अस्माभिस्तु भाववदभावो ऽपि ज्ञानजननसमर्थ इष्यते न हि निःशेषसामर्थ्यरहितत्वमभावलक्षणम् । अपि तु नास्तीति ज्ञानगम्यत्वम् । सत्प्रत्ययगम्यो हि भाव इष्यते असत्प्रत्ययगम्यस्त्वभाव इति । तदिदमुक्तं सदसती तत्त्वमिति * । ननु भाववदेष ज्ञानजनकः सन्नभावो न भावाद्विशिष्यते अहो निपुणदर्शो देवानाम्प्रियः प्रतीतिभेदश्चास्ति तत्र प्रवीयमानो

भावाभावो न भिद्येते इति कथमेवं भवेद् । अपि रे मूढ ज्ञानजनकत्वाविशेषे ऽपि रूपरसौ कथं भिद्येते प्रतीतिभेदादिति चेद् भावाभावावपि जनकत्वधर्मसामान्ये ऽपि प्रतीतिभेदादेव भिद्येयांताम् । न हि प्रतिभास्यभेदमन्तरेण प्रतिभासभेदो भवतीति भवता ऽप्यभ्युपगतम् ।

प्रामाण्यं वस्तुविषयं द्वयोरर्थभिदां जगौ ।

प्रतिभासस्य चित्त्वादेकस्मिंस्तदयोगत इति ॥

तस्मादस्तीति प्रतीतिरेव भावः नास्तीति प्रतीतेरभावो भूमिरित्यभ्युपगम्यताम् । अथ वा विज्ञानवाद एव सुस्पष्टमास्थीयतामन्तरावस्थानं तु न साम्प्रतम् । अर्थक्रियासामर्थ्यमपि तस्य दर्शितमेव ।

स्वज्ञानाख्यक्रियाशक्तिरमुष्य दुरपह्वा ।

अर्थक्रिया ऽन्यजन्या तु न भावेनापि जन्यते ॥

एवं च सति यः पूर्वं शक्तिवादे ऽत्र वर्णितः ।

स प्रत्यक्षविरुद्धत्वात्कण्ठशेषाय केवलम् ॥

तथा संबन्धाभावादिति यदुक्तं तच्च देशेन सह तावदभावस्य विशेषणविशेष्यभावः संबन्धः स तु संबन्धान्तरमूल इति भावे ऽयं नियमो नाभावे । यच्च भावे ऽप्येष नियमो न ह्येवं भवति यत्संबद्धं तद्विशेषणमेव पादपीडिते शिरसि वा धार्यमाणे दण्डे दण्डीति प्रत्ययानुत्पादात् । नाप्येवं यद्विशेषणं तत्संबद्धमेवेति समवायस्य सत्यपि विशेषणत्वे संबन्धान्तराभावात् । तस्मात्संबन्धान्तररहितो ऽपि प्रतिबन्धइव वाच्यवाचकभावइव विशेषणविशेष्यभावः स्वतन्त्र एव संबन्धस्तथाप्रतीतेरवधार्यते । उभयोरुभयात्मकत्वात्कदाचित्कस्य चित्तथा प्रतिभासात्पुरुषेच्छानुवर्तनेन व्यत्ययप्रत्ययत्वे ऽपि न दोषः । तस्माद्विशेषणविशेष्यभाव एव संबन्धो देशे भूतलादिना सहाभावस्य संबन्धः । एवं कालेनापि सह स एव वेदितव्यः । क्रियया कर्तृस्थया वा गमनादिकया कर्मस्थया वा भेदनादिकया सह संयोगाद्यभावे ऽपि विशेषणविशेष्यभाव एव संबन्धः तद्वदभावस्यापि भविष्यतीति । प्रतियोगिना तु सह विरोधो ऽस्य संबन्धः अयमेव च विरोधार्थः यदेकचोभयोरसमावेशः । अतश्चैकविनाशे न सर्वविनाशो घटाभावस्य घटेकप्रतियोगित्वात् । यत्तु भवनधर्मा अभवनधर्मा वेति विकल्पितं तच्चाभवनधर्मैवाभावेः

ऽभ्युपगम्यते भवनधर्मत्वे ऽपि चाभावो न भावान्न भिद्यते प्रतिभासभेदस्य
 रूपरसादिषूपदर्शितत्वात् । भवनधर्मत्वं चास्य हेत्वन्वयव्यतिरेकित्वाद्भू-
 वति घटो हि मृत्पिण्डदण्डादीनिव जन्मनि विनाशे ऽपि मुद्गरादीननुव-
 र्तते हेतून् । विजातीयसन्ततिजननपक्षे ऽपि सदृशसन्तानजनिकायाः शक्तेर-
 भावः क्रियते एवान्यथा मुद्गराद्युपनिपाते ऽपि विजातीयेव सजातीयसन्त-
 तिरभिजायेत । सजातीयविजातीयोभयसन्ततिजननशक्तियुक्तो घट इति चेद्
 मुद्गरादियोगात्पूर्वमपि कपालसन्ततिजननं तद्योगे ऽपि वा सति घटसन्त-
 तिजननमनियमेन दृश्येतेति । विजातीयक्षणात्पादनस्वभावे च घटे मुद्गरादे-
 र्वैयर्थ्यमेव स्यात् ।

तदुत्पादस्वभावे हि न किञ्चिन्मुद्गरादिना ।

अतदुत्पादकत्वे ऽपि न किञ्चिन्मुद्गरादिना ॥

मुद्गरोपनिपाताच्च यद्युत्पन्नं क्षणान्तरम् ।

घटक्षणस्य किं वृत्तं येन नाभाति पूर्ववत् ॥

नन्वस्याभवनं वृत्तं स एवार्थो ऽयमुच्यते ।

घञा किमपराद्धं वा किं वाप्युपकृतं ल्युटा ॥

ननूक्तं न तस्य किं चिद्वति न भवत्येव केवलमिति तदयुक्तम्
 यदसौ न भवति स एवास्याभावः । ननु स न न तु तस्याभावः मैवम् । स
 नेतिशब्दयोर्ज्ञानयोश्च विषयभेदात् । स इति ज्ञानस्य स्मर्यमाणो घटादि-
 विषयः नेति तु ज्ञानस्याभावो भूमिरित्यलमलीकविदग्धविरचितविफलवक्र-
 वचनविमर्देन ।

तस्मादित्यमभावस्य प्रमेयत्वोपपादनात् ।

न ह्यसद्भावहाराय कल्पन्ते ऽनुपलब्धयः ॥

न स्वभावानुमाने च तदन्तर्भावसम्भवः ।

मेयं पृथगभावाख्यममूषामुपपादितम् ॥

कारणानुपलब्ध्यादेर्बाधमस्त्वनुमानता ।

स्वभावानुपलब्धिस्तु प्रत्यक्षमिति साधितम् ॥

या चेयमेकादशानुपलब्धिवधूशुद्धान्तमथे विरुद्धव्याप्नोपलब्धिहृदा-

हृता नाध्रुवभावी भूतस्यापि भावस्य विनाशो हेत्वन्तरानपेक्षणादिति ।
 सेयमिदानीमेव साध्वी दूषिता विस्तरतस्तु क्षणभङ्गभङ्गे दूषयिष्यते ।

यैस्तु मीमांसकैस्सद्विरभावो नाभ्युपेयते ।

प्रमादेनामुना तेषां वयमप्यद्य लज्जिताः ॥

घटो हि न प्रतीयते न तु तदभावः प्रतीयते इत्येवं वदद्विरेभि-
 दर्शनादर्शने एव पदार्थानां सदसत्त्वे इति कथितं स्यात् । एतच्चायुक्तम् ।
 दर्शनादर्शनाभ्यां हि सदसत्त्वे निश्चीयेते न तु दर्शनादर्शने एव सदसत्त्वे ।

न चाप्रतीतिमात्रेण तदभावनिबन्धनाः ।

व्यवहाराः प्रकल्पन्ते मृदन्तरिततोयवत् ॥

खपुष्पस्य पिशाचस्य मृदन्तरितवारिणः ।

न खल्वनुपलभ्यत्वे विशेषः प्रतिभाति नः ॥

सर्वदा ऽनुपलम्भो हि कुर्वन्नास्तित्वनिश्चयम् ।

विशेष्यते मृदन्तःस्थसलिलानुपलब्धितः ॥

आगमाद्युक्तितश्चापि सत्त्वसम्भावनां गतः ।

सर्वदा ऽनुपलब्धो ऽपि न पिशाचः खपुष्पवत् ॥

अतश्च यदुच्यते अनुपलब्धे पुनरनुपलब्धिरेवानुपलब्धिरिति तद्व-
 णितिमात्रम् । खपुष्पादेस्तु सविशेषणया ऽनुपलब्ध्या ऽभाव एव निश्चीयते
 न तस्यानुपलब्धिमात्रम् ।

अनिष्पन्नाणि चाभावे भावानां प्रतियोगिनि ।

नित्यतेषां प्रसज्येत न ह्येते क्षणिकास्तव ॥

मुद्गरादेश्च किं कार्यं कपालपटलीति चेत् ।

घटस्तर्ह्यविनष्टत्वात्स्वकार्यं न करोति किम् ॥

अदर्शनादिति चेत् ।

तदानीमेव दृष्टस्य स्थिरस्यामुष्य किं कृतम् ।

सर्वेन्द्रियादिसामग्रीसन्निधाने ऽप्यदर्शनम् ॥

तस्मात्तदभावकृतमेव तदानीं तस्यादर्शनम् ।

स्वप्रकाशा च नास्तीति संवितिर्भवतां मते ।

न निरालम्बना चेयमस्तीति प्रतिपत्तिवत् ॥

विकल्पविषयाः शब्दा यथा शौद्धोदनेर्गृहे ।
 गीयन्ते भवता नैवमिति नञ्वाच्यमुच्यताम् ॥
 प्रसिद्धिश्च परित्यक्ता न चाभावः पराकृतः ।
 उपेक्षितश्च भाष्यार्थे इत्यहो नयनैपुणम् ॥
 अलं च बहुनोक्तेन विमर्देऽत्र न शोभते ।
 महात्मनां प्रमादोऽपि मर्षणीयो हि मादृशैः ॥

तस्मान्नास्तीति प्रत्ययगम्योऽभाव इति सिद्धम् । स च द्विविधः
 प्रागभावः प्रध्वंसभावश्चेति । चतुर्विध इत्यन्ये । इतरेतराभावः अत्य-
 न्ताभावश्च तौ च द्वाविति । षट्प्रकार इत्यन्ये । अपेक्षाभावः सामर्थ्या-
 भावस्ते च चत्वार इति । तत्र च ।

प्रागात्मलाभान्नास्तित्वं प्रागभावोऽभिधीयते ।
 उत्पन्नस्यात्महानं तु प्रध्वंस इति कथ्यते ॥
 न प्रागभावादन्ये तु भिद्यन्ते परमार्थतः ।
 स हि वस्त्वन्तरोपाधिरन्योन्याभाव उच्यते ॥
 स एवावधिशून्यत्वादत्यन्ताभावतां गतः ।
 अपेक्षाभावता तस्य देशोपाधिनिबन्धना ॥
 सामर्थ्यं पूर्वसिद्धं चेत्प्रध्वंसे तदभावधीः ।
 नो चेत्तर्हि विशेषोऽस्य दुर्लभः प्रागभावतः ॥
 उत्पन्नस्य विनाशो वा तदनुत्पाद एव वा ।
 अभावस्तत्त्वतोऽन्ये तु भेदास्त्वौपाधिका मताः ॥
 तस्मादभावाख्यमिदं प्रमेयं तस्येन्द्रियेण ग्रहणं च सिद्धम् ।
 अतः प्रमाणेषु जगाद युक्तं चतुष्टमेतन्मुनिरक्षपादः ॥

ननु नाद्यापि चतुष्टमेवमवतिष्ठते सम्भवैतिह्ये इति द्वयोः प्रमाण-
 न्तरभावात् । सम्भवो नाम समुदायेन समुदायिनोऽवगमः सम्भवति खार्यो
 द्रोणः सम्भवति सहस्रे शतमिति । अनिर्दिष्टप्रवक्तृकं प्रवादपरम्परा चेति-
 ह्यम् । इह वटे यत्नः प्रतिवसतीति । न चायमागमः । आप्रस्योपदेष्टुरनि-
 श्चयादिति तदनुपपन्नम् ।

भिन्नः सम्भव एष न ह्यनुमितेराख्यायि खार्यामते
 द्रोणः सम्भवतीति सेयमविनाभावान्मतिलैङ्गिकी ।
 ऐतिह्यं तु न सत्यमत्र हि वटे यत्तो ऽस्ति वा नेति वा
 को जानाति कदा च केन कलितं यत्तस्य कीदृग्वपुः ॥

सत्यमपि चागमात्पृथग्नेतिह्यमुपदेशरूपत्वात् । आप्रग्रहणं सूत्रे न लक्ष-
 णायेति वक्ष्यामः । चार्वाकधूर्तस्तु अथातस्तत्त्वं व्याख्यास्याम इति प्रतिज्ञाय
 प्रमाणप्रमेयसंख्यालक्षणनियमाशक्यकरणीयत्वमेव तत्त्वं व्याख्यातवान् । प्रमा-
 णसंख्यानियमाशक्यकरणीयत्वसिद्धये च प्रमितिभेदान् प्रत्यक्षादिप्रमाणानुप-
 जन्यानीदृशानुपादर्शयत् ।

वक्राङ्गुलिः प्रविरलाङ्गुलिरेष पाणिरित्यस्ति धीस्तमसि मौलितचक्षुषो वा ।
 नेयं त्वगिन्द्रियकृता न हि तत्करस्थं तत्रैव हि प्रमितिमिन्द्रियमादधाति ॥
 दूरात्करोति निशि दीप्रशिखा च दृष्टा पर्यन्तदेशविसृतासु मतिं प्रभासु ।
 धत्ते धियं पवनकम्पितपुण्डरीकषण्डोऽनुवातभुवि दूरगते ऽपि गन्धे ॥

स एवंप्रायसंवितिसमुत्प्रेक्षणपण्डितः ।

रूपं तपस्वी जानाति न प्रत्यक्षानुमानयोः ॥

प्रत्यक्षाद्विरलकराङ्गुलिप्रतीतिर्व्यापित्वादकुशलमिन्द्रियं न तस्याम् ।

आनाभेस्तुहिनजलं जनैः पिबद्विस्तत्स्पर्शः शिशिरतरो ऽनुभूयते ऽन्तः ॥

संयोगबुद्धिश्च यथा तदुत्था तथैव तज्जा तदभावबुद्धिः ।

क्रियाविशेषग्रहणाच्च तस्मादाकुञ्चितत्वावगमोङ्गुलीनाम् ॥

पद्मामोदबिदूरदीपकविभावबुद्धिः पुनर्लैङ्गिकी

व्याप्तिज्ञानकृतेति का खलु मतिर्मानान्तरापेक्षिणी ।

संख्याया नियमः प्रमाणविषये नास्तीत्यतो नास्तिके-

स्तत्सामर्थ्यविवेकशून्यमतिभिर्मिथ्यैव विस्फूर्जितम् ॥

इयत्त्वमविलक्षणं नियतमस्ति मानेषु नः

प्रमेयमपि लक्षणादनियमान्वितं वक्ष्यते ।

अशक्यकरणीयतां कथयतां तु तत्त्वं सतां

समक्षममुना ऽत्मनो जडमतित्वमुक्तं भवेत् ॥

इति प्रथममाह्निकम् ।

एवं प्रमाणानां सामान्यलक्षणे विभागे च निर्णयति सति अधुना विशेषलक्षणवर्णनावसर इति सकलप्रमाणमूलभूतत्वेन पूर्वपठितत्वेन च ज्येष्ठत्वात्प्रथमं प्रत्यक्षस्य लक्षणं प्रतिपादयितुमाह ।

इन्द्रियार्थसन्निकर्षोत्पन्नं ज्ञानमव्यपदेश*मव्यभिचारि व्यवसायात्मकं प्रत्यक्षम् ॥ ४ ॥

प्रत्यक्षमिति लक्ष्यनिर्देशः इतरलक्षणम् । समानासमानजातीयव्यवच्छेदो लक्षणार्थः । समानजातीयं प्रमाणतया अनुमानादि विजातीयं प्रमेयादिततो व्यवच्छिन्नं प्रत्यक्षस्य लक्षणमनेन सूत्रेणोपपादयते ।

अत्र चोदयन्ति । इन्द्रियार्थसन्निकर्षोत्पन्नत्वादिविशेषणैः स्वरूपं वा विशिष्यते सामग्री वा फलं वा । तत्र स्वरूपविशेषणपक्षे यदेवंस्वरूपं ज्ञानं तत्प्रत्यक्षमिति तत्स्वरूपस्य विशेषितत्वात्फलविशेषणानुपादानाच्च लक्षणमव्याप्यतिव्याप्तिभ्यामुपहतं स्यात् । अव्याप्तिस्तावद् अतथाविधस्वरूपस्य बोधस्येन्द्रियादेश्च निर्मलफलजनकतया लब्धप्रमाणभात्रस्यापि प्रामाण्यं नेक्तं भवेत् । अतिव्याप्तिश्च तथाविधस्वरूपस्यापि ज्ञानस्याकारकस्य वा संस्कारकारिणो वा स्मृतिं जनयतो वा संशयमादधानस्य वा विपर्ययमुत्पादयतो वा प्रमाणत्वं प्राप्नोति फलस्याविशेषितत्वात् । तद्विशेषणाभिधाने पुनरश्रुतसूचान्तराध्याहारप्रसक्तिः अव्याप्तिश्च तदवस्थेति न स्वरूपविशेषणपक्षः । नापि सामग्रीविशेषणपक्षः । तत्र हीन्द्रियार्थसन्निकर्षोत्पन्नमिति इन्द्रियार्थसन्निकर्षोत्पन्नं सामग्र्यमिति व्याख्यातव्यम् । अव्यपदेशमव्यभिचारि व्यवसायात्मकं ज्ञानमिति च तज्जनकत्वादुपचारेण तथा साकल्यं वर्णनीयमिति क्लिष्टकल्पना । फलविशेषणपक्षोऽपि न सङ्गच्छते । ज्ञानप्रत्यक्षयोः फलकरणवाचिनोः सामानाधिकरण्यप्रसङ्गात् । प्रमाणलक्षणप्रस्तावात्प्रत्यक्षं प्रमाणमुच्यते तच्च करणमिति वर्णितम् । ज्ञानं तु तदुपजनितं फलमिति कथमैकाधिकरण्यं तस्मात्पक्षत्रयस्याप्ययुक्तियुक्तत्वात्पक्षान्तरस्याप्यसम्भवादयुक्तं सूत्रमिति । अत्रोच्यते । स्वरूपसामग्रीविशेषणपक्षौ तावद्यथोक्तदोषोपहतत्वान्नाभ्युपगम्येते । फलविशेषणपक्षमेव संमन्यामहे । तत्र च यद्वैधिकरण्यं चोदितं तद्यतः शब्दाध्याहारेण परिहरिष्यामः । यत एवं यद्विशेषणविशिष्टं ज्ञानाख्यं

* अव्यपदेश्यमिति भाष्यादौ पाठः । अत्र तूभयथाऽपि दृश्यते ।

फलं भवति तत्प्रत्यक्षमिति सूत्रार्थः । इत्थं च न क्व चिदव्याप्तिरतिव्याप्तिर्वा
न का चित् क्लिष्टकल्पना यतः शब्दाध्याहारमात्रेण निरवयवत्वोपवर्णेन स-
मर्थसूत्रपदसङ्गतिसम्भवात् । ननु समानाधिकरणे एव ज्ञानप्रत्यक्षपदे कथं न
व्याख्यायेते किं यतः शब्दाध्याहारेण । उक्तमत्र करणस्य प्रमाणत्वाज्ज्ञानस्य
च तत्फलत्वात् फलकरणयोश्च स्वरूपभेदस्य सिद्धत्वात् । तदत्र ।

प्रमाणतायां सामग्र्यास्तज्ज्ञानं फलमिष्यते ।

तस्य प्रमाणभावे तु फलहानादिबुद्ध्यः ॥

ननु स्मृत्याद्यनेकबुद्धिव्यवधानसम्भवात्कथमिन्द्रियार्थसन्निकर्षोत्पन्न-
मालोचनाज्ञानं हानादिफलं भवेत् । तथा हि कपित्थादिजातीयमर्थ-
मिन्द्रियादिसन्निकर्षादिसामग्रीत उपलभ्य तद्गतं सुखसाधनत्वमनुस्मरति
एवंजातीयकेन मम पूर्वं सुखमुपजनितमभूदिति । ततः स्मृत्यनन्तरं परा-
मर्शज्ञानमस्योपजायते अयं च कपित्थजातीय इति । परामर्शानन्तरं
सुखसाधनत्वनिश्चयो भवति तस्मादेष सुखसाधनमिति । तत उपादेयज्ञा-
नमुत्पद्यते । यत एष सुखसाधनं कपित्थादिजातीयः पदार्थस्तस्मादुपादेय
इति । अत्रान्तरे प्रथमस्येन्द्रियार्थसन्निकर्षजन्यमनः कपित्थालोचनज्ञानस्य
नामापि नावशिष्यते इति कथमस्य तत्फलत्वमिति ।

अत्राचार्यास्तावदाचक्षते* साधु चेदितं सत्यमीदृश एवायं ज्ञानानां
क्रमः । न वयं प्रथमालोचनज्ञानस्य उपादानादिषु प्रमाणतां ब्रूमः । तथा हि
प्रथममिन्द्रियार्थसन्निकर्षोत्पन्नमालोचनज्ञानमिन्द्रियार्थसन्निकर्षादिसामग्रीस्व-
भावस्य प्रत्यक्षस्य प्रमाणस्य फलमेव न तु स्वयं प्रमाणतां प्रतिलभते स्मृति-
जनकत्वात् । तदनन्तरं हि सुखसाधनत्वस्मृतिर्भवतीति सेयमनुस्मृतिरप्रमाण-
फलमपि सती प्रत्यक्षप्रमाणं सम्पद्यते । तथायं कपित्थादिजातीय इतीन्द्रियवि-
शेषपरामर्शोत्पत्तौ इन्द्रियार्थसन्निकर्षेण सह व्याप्तिप्रमाणत्वात् । स पुनः पराम-
र्शप्रत्ययः प्रत्यक्षजनितो धूमज्ञानवदनुमानं प्रमाणमुच्यते । परोक्षस्याग्नेरिव
सुखसाधने सामर्थ्यस्य ततः अवगतेः । यद्यपि न का चिदतीन्द्रिया शक्तिरस्म-
न्मते विद्यते तथापि स्वरूपसहकार्यादिदृष्टादृष्टकारणसमूहसन्निधानस्वभावमपि

* न्यायवार्तिकतात्पर्यटीकायां वाचस्पतिमिश्राः ।

सामर्थ्यमतीन्द्रियमेव । तस्मादेष कपित्थादिजातीयो ऽर्थः सुखसाधनमिति वह्निमत्पर्वतप्रतीतिवत्तज्जातीयलिङ्गकमानुमानिकमिदं ज्ञानं तदिदमनुमान-फलमपि सुखसाधनत्वनिश्चयात्मकं ज्ञानमिन्द्रियविषये कपित्थादावुपादेयज्ञानमिन्द्रियार्थसन्निकर्षेण सह जनयत्प्रत्यक्षं प्रमाणं भवति । तदेव च हृदि व्य-स्थाप्य भाष्यकृद्वभाषे* । यदा ज्ञानं वृत्तिस्तदा हानोपेक्षाबुद्ध्यः प्रमिति रिति ।

व्याख्यातारस्तु ब्रुवते । नायमीदृशो ज्ञानानां क्रमः आद्यमालोचनाज्ञानं सुखसाधनत्वानुस्मृतिमुपजनयतीति सत्यम् । स्मृत्या च तस्य विनश्यता विनश्यदवस्थं चेन्द्रियविषये कपित्थादौ सुखसाधनत्वनिश्चयमादधाति सुखसाधनत्वज्ञानमेव चोपादेयज्ञानमुच्यते नान्यत् । परामर्शस्तु न कश्चिदन्तराले इति किमसंवेद्यमानज्ञानकन्याकल्पनेनेति । ननु परामर्श-ज्ञानमनुभूयते एव न तु कल्प्यते धूमज्ञानानन्तरमविनाभावं यच्च धूम-स्तत्राग्निरित्यनुस्मृत्य परामृशति तथाचायं धूम इति । असति तु परामर्शे न लिङ्गज्ञानं लिङ्गिनि प्रमाणतां प्रतिपद्येत स्मरणजनकं हि तत् । न च स्मृतिजनकं प्रमाणमिष्यते । स्मरणान्तरं च लिङ्गिप्रतीतिर्भवन्ती नोपलभ्यानुवा-देन भवेदयमग्निमानिति । अपि च तथा च कृतकः शब्द इति यदुपनयन-वचनमवयवेषु पठ्यते तस्य किं वाच्यं भविष्यति परामर्शोपलापवादिनाम् । स्वप्रतिपत्तिवच्च परा प्रतिपत्तिरवयवैर्जन्यते इति वक्ष्यामः । तस्मादप्रत्या-ख्येयः परामर्श इति । अत्र वदन्ति ।

न तावदन्तरा कश्चित्परामर्शो ऽनुभूयते ।

अनुमेयमितेः पूर्वमूर्ध्वं च नियमे स्मृतेः ॥

अत एवार्थमालोक्य विनैव हि दवीयसा ।

बिलम्बेन व्यवस्यन्ति ग्रहणादिषु लौकिकाः ॥

लिङ्गज्ञानं च विनश्यदवस्थमनुमेयप्रतीतौ व्याप्रियमाणं प्रमाणतां प्रतिपत्स्यते । तत्कृतैवोपलभ्यानुवादेन लिङ्गिबुद्धिर्भविष्यति । तस्मात्कपित्था-दिपदार्थदर्शनस्य परामर्शोपापानमनारोहत एवोपादेयज्ञानफलता वक्तुं युक्तेति । अपि च । अनुमेयविषये वक्ष्यादौ सुखसाधनत्वानुस्मृतिकृतमुपादे-यताज्ञानं तव न समस्त्येव ततश्च तत्रापि तथा चायं ज्वलनजातीय इति

परामर्शो भवता ऽभ्युपेय एव स च किंकरणक इति निरूपणीयम् । न ताव-
दिन्द्रियद्वारकः पावकस्य परोक्षत्वात् । शब्दोपमाने त्वाशङ्कितुमपि तत्र न
युक्ते । धूमाख्यालिङ्गादेव स उत्पद्यते इति चेन्न । लिङ्गस्य परामर्शविषयी-
कृतस्यानुमेयमिति जनननैपुणानभ्युपगमात् । धूमावमर्शस्य च तदानीमति-
क्रान्तत्वात् । तथा हि प्रथमं लिङ्गज्ञानं ततो व्याप्तिस्मरणं ततो धूमपरामर्शः
ततो वह्निज्ञानं तेन धूमपरामर्शस्य विनश्यता ततो ऽग्नौ सुखसाधनत्वानु-
स्मरणं तदा च धूमपरामर्शस्य विनाश एवेति तस्मिन्विनष्टे न केवलो धूम-
स्तदानीमनलपरामर्शे जनयितुमुत्सहते । अग्नौ सुखसाधनत्वानुस्मरणानन्तरं
पुनर्धूमज्ञानमिन्द्रियादुत्पद्यतइति चेन्मैवम् । अननुभवात् । भवतु वा
धूमज्ञानं तथा ऽपि धूमज्ञानानन्तरं पुनर्व्याप्तिस्मृतिः पुनर्धूमपरामर्शश्चा-
वश्यं भवेद् इत्यचान्तरे ह्युतभुजि सुखसाधनत्वानुस्मृतिरतिक्रान्तेति तत्स-
हायपरामर्शज्ञानजन्यसुखसाधनत्वनिश्चयोत्पादो न स्यात् । सुखसाधनत्वा-
नुस्मरणेन हि विनश्यदवस्थेन जन्यमानः प्रत्यक्षविषये ऽसौ दृष्ट इति । अथ
मन्यसे न तदानीं पुनर्धूमज्ञानव्याप्तिस्मरणतत्परामर्शोत्पादादिज्ञानशृङ्खला
ऽभ्युपेयते किं तु प्राक्तन एव धूमपरामर्शः कृशान्नौ सुखसाधनत्वानुस्मरणा-
नन्तरं स्मरिष्यते तेन स्मृतिविषयवर्तिना सता तथा चायमग्निजातीय इति
ज्वलनपरामर्शो जनयिष्यते इति एतदप्ययुक्तम् । अग्निज्ञानानन्तरं युगपत्स्म-
रणद्वयोदयप्रसङ्गात्तदैव सुखसाधनत्वानुस्मृतिः तदैव धूमपरामर्शस्मृतिरिति
न हि क्रमोत्पादे किं चित्कारणमस्ति ज्ञानयौगपद्यं च शास्त्रे प्रतिषिद्धम् ।
भवतु वा क्रमोत्पादः तथापि स्मरणद्वयसमनन्तरमुपजायमानः पावकपरामर्शो
नोपलभ्यानुवादेन जायते क्रमपक्षे ऽपि च वह्निज्ञानानन्तरं तद्गतसुखसाध-
नत्वानुस्मरणमेव पूर्वं भवेत् ततो धूमपरामर्शस्मरणं तेन तस्य विनश्यता
ततो ऽग्नौ तज्जातीयत्वपरामर्शस्तेन सुखसाधनत्वस्मृतेर्विनाश एवेति पुनरपि
सा विनष्टा सती सुखसाधनत्वानुस्मृते निश्चयजन्मनि न व्याप्तिरिति । न
च धूमलिङ्गानुमितवह्निज्ञानानन्तरं धूमस्मरणमुचितमनलमुपलभ्य हि तद्ग-
तसुखसाधनत्वमनुस्मरति लोको न धूममिति ।

तेनानुमानविषये परामर्शो ऽतिदुर्घटः ।

प्रत्यक्षविषये ऽप्येवं किमनेन शिखण्डिना ॥

यत्पुनरुपनयनवचनमभिधेयरहितमप्रयोज्यं प्रसज्यते इति परिचेदितं तदवयवप्रसङ्गएव निरूपयिष्यामः । तस्मादन्तरावर्तिनः परामर्शज्ञानस्याभावादाद्यमालोचनाज्ञानमेव हेयादिज्ञानफलं यथोक्तरीत्या भविष्यतीति । ननु च प्रत्यक्षफलमिह मीमांस्यं वर्तते स चायं सुखसाधनत्वनिश्चयः तज्जातीयत्वाल्लिङ्गादुद्गम्यमान आनुमानिक इति न प्रत्यक्षफलतामवलम्बते । सत्यमेतत् । किं तु संबन्धग्रहणसमये सुखसाधनत्वनिश्चयः प्रत्यक्षजनितो ऽपि समस्ति यतो ऽनुमानं प्रवर्तते महानसादौ धूमाग्निदर्शनवत् । अतः संबन्धग्रहणकालभाविनं सुखसाधनत्वनिश्चयं चेतसि विधाय भाष्यकारस्तत्फलं प्रत्यक्षज्ञानस्य वर्णितवानिति । ननु संबन्धग्रहणकाले ऽपि सुखसाधनत्वशक्तेरतीन्द्रियत्वात्कथं प्रत्यक्षगम्यता । तज्जातीयत्वाल्लिङ्गादेव तदा ऽपि तद्ग्रहणे इष्यमाणे ततः पुनः संबन्धग्रहणादनवस्था । सुखादेव कार्यातदा तदवगम इति चेत् तदा ऽपि नाज्ञातसंबन्धमवगतिजननसमर्थमिति तत्संबन्धग्रहणवेलायामपि शक्तिग्रहणे प्रत्यक्षस्याक्षमत्वादनुमानान्तरापेक्षायामनवस्था तदवस्था । उच्यते ।

न खल्वतीन्द्रिया शक्तिरस्माभिरुपगम्यते ।

यया सह न कार्यस्य संबन्धज्ञानसम्भवः ॥

स्वरूपसहकारिसन्निधानमेव शक्तिः सा च सुगमैव । ननु सहकारिणां मध्ये ऽदृष्टमप्यनुप्रविष्टं न च तत्प्रत्यक्षगम्यम् अतीन्द्रियत्वादुर्मस्येति सापि न सुगमा शक्तिः । नैतत् । न धर्मादि शक्तित्वादतीन्द्रियम् अपि तु तन्नैसर्गिकमेव जगद्वैचित्र्येण च तदनुमानं वक्ष्यामः । तदेवं तदितरसहकारिस्वरूपसन्निधानात्मिकायाः शक्तेः प्रत्यक्षग्राह्यत्वसम्भवादुपपन्नं तज्जातीयत्वलिङ्गस्य संबन्धग्रहणम् । ननु कपित्थादिकार्यस्य सुखस्येदानीं न चक्षुरग्राह्यत्वमिति संबन्धग्रहणाभावात्कथं चाक्षुषप्रत्यक्षगम्यः संबन्धः । न चाक्षुषप्रत्यक्षगम्यः संबन्धः किं तु मानसप्रत्यक्षगम्यः ।

सुखादि मनसा बुद्ध्या कपित्थादि च चक्षुषा ।

तस्य कारणता तत्र मनसैवावगम्यते ॥

ननु च मनसा कपित्थादेः सुखसाधनत्वग्रहणाभ्युपगमे बाह्यविषयप्रमितिषु मन एव निरङ्कुशं करणमिदानीं संवृतमिति कृतं चक्षुरादिभिः ।

अतश्च न कश्चिदन्यो बधिरो वा स्यात् । नैष दोषः । प्रथमप्रवृत्तसमनस्क-
बाह्येन्द्रियजनितविज्ञानविषयीकृतवपुषो बाह्यस्य वस्तुनो मनोग्राह्यत्वाभ्यु-
पगमात्स्यैव नियामकत्वान्नाशङ्कलमन्तःकरणं बाह्यविषये प्रवर्तते । ननु च
सम्बन्धग्रहणकाले यदि मानसेन प्रत्यक्षेण सुखसाधनत्वावधारणं तर्हि
तत्कालइव व्यवहारकाले ऽपि मानसप्रत्यक्ष एव सुखसाधनत्वनिश्चयो
ऽस्तु किं तज्जातीयत्वलिङ्गापेक्षणेनेति । मैवम् । शब्दलिङ्गेन्द्रियाद्युपरतौ
केवलमन्तःकरणं करणं कल्प्यते परिदृश्यमानायाः प्रतीतेरपह्नोतुमश-
क्यत्वात् । लिङ्गाद्युपायान्तरसम्भवे तु यदि मन एव केवलं कारणमु-
च्यते तन्मानसमेवैकं प्रमाणं स्यान्न चत्वारि प्रमाणानि भवेयुरित्यलं
प्रसङ्गेन । तस्मात्सम्बन्धग्रहणकाले यत्तत्कपित्यादिविषयमक्षजं ज्ञानं तदु-
पादेयादिज्ञानफलमिति भाष्यकृतः चेतसि स्थितम् । सुखसाधनत्वज्ञान-
मेवोपादेयादिज्ञानमित्युक्तम् । आह । किमर्थमयमीदृशः क्लेश आश्रीयते
प्रमाणादभिन्नमेव फलमस्तु तदेव चक्षुरादिजनितं कत्थादिपदार्थदर्शनं
विषयप्रकाशेन व्याप्रियमाणमिवाभातीति करणमुच्यताम् । तदेव विषया-
नुभवस्वभावत्वात्फलमिति कथ्यताम् । इत्थं च प्रमाणफले न भिन्नाधिकरणे
भविष्यतः । अन्यत्र प्रमाणमन्यत्र फलमिति । तदुक्तम् । सव्यापारप्रती-
तित्वात्प्रमाणं फलमेव सदिति । तदिदमनुपपन्नम् । प्रमाणस्य स्वरूपहा-
निप्रसङ्गात् । करणं हि प्रमाणमुच्यते प्रमीयते चानेनेति । न च क्रियैव
क्व चित्करणं भवति क्रियायां साध्यायां कारकं किमपि करणमुच्यते । तत्र
यथा दात्रेण चैत्रः शालिस्तम्भं लुनातीति कर्तृकर्मकरणानि क्रियातो भिन्ना-
न्युपलभ्यन्ते तथेहापि चक्षुषा घटं पश्यतीति दर्शनं क्रियातः पृथग्भाव एव
तेषां युक्तो न दर्शनं करणमेवेति । प्रमा प्रमाणमिति तु फले प्रमाणशब्दस्य
साधुत्वाख्यानमात्रं कृतिः करणमिति वत् । यत्तु न भिन्नाधिकरणे प्रमाणफले
इत्थं भविष्यत इति सेयमपूर्ववाचोयुक्तिः किमत्राधिकरणं विवक्षितं यदि
तावद्विषयः तदस्त्येवैकविषयत्वम् । यद्विषयं हि दर्शनं स एव चक्षुरादेः कर-
णस्य विषयः । आश्रयो ऽस्त्वधिकरणमिति बौद्धगृहे तावदवाचको ग्रन्थः ।
क्षणिकत्वेन सर्वकार्याणां निराधारत्वात् । अस्मत्पक्षे तु भिन्नाश्रययोरपि
फलकरणभावः पाककाष्ठयोर्दृष्टः तथा चक्षुर्ज्ञानयोरपि भविष्यतीति । क्व चित्तु

भिन्नयोरपि ज्ञानयोः फलकरणत्वेन स्थितयोर्लिङ्गलिङ्गिज्ञानयोरिव विशेष-
णविशेष्यज्ञानयोरिव चैकात्म्याश्रयत्व*मस्ति । न त्वनेन समानाश्रयत्वेन
प्रयोजनं चक्षुरादावनिर्वहणात् । अथैकफलनिष्पत्तौ व्यापारः समानाश्रय-
त्वमुच्यते तदपि भवतु कारकान्तराणां न तु फलस्वभावस्य ज्ञानस्य
फलनिष्पत्तौ सव्यापारत्वमुपपद्यते अपि तु पृथग्भूतफलनिर्वृतावेवेति ।
ननु वस्तुस्थित्या फलमेव ज्ञानमुच्यते न तु विषयानुभवः विषयानुभवे
स व्यापारो भवति । अथ मनुषे । विषयाधिगमाभिमानस्तस्मिन्सति भव-
तीति को ऽयमभिमानो नाम । विषयानुभवाद्विन्नः अभिज्ञो वा । अभेदे सति
तस्मिन्सति भवतीत्यसङ्गता वाचोयुक्तिः । भेदे त्वस्मिन्मतानुप्रवेशः । अपि च
ज्ञानं विषयाधिगमे व्यापृतमिति कृत्वा विषयाधिगमाभिमानमुपजनयत्युत
विषयाधिगमस्वभावत्वादेवेति विचारे विषयाधिगमात्पृथग्भूतस्य तच्च व्या-
प्रियमाणस्यानुपलम्भाद्विषयाधिगमस्वभावमेव ज्ञानमवधार्यते तत्कृतश्चा-
भिमान इति फलमेव ज्ञानमवकल्प्यते न करणमिति । तथा च लोक्रः
फलत्वमेव ज्ञानस्यानुमन्यते न करणत्वम् । तथा ह्येवं वदति चक्षुषा पश्यामि
लिङ्गेन जानामीति न तु ज्ञानेन जानामीत्येवं व्यपदिशन्कश्चिदृश्यते ।
ननु च सत्स्वपि चक्षुरादिषु विषयज्ञानमनुपजनयत्सु न करणतां व्यपदिशति
लोको जनयत्सु च व्यपदिशतीति लोके करणात्पादकत्वादेव तेषां करण-
त्वव्यपदेशो न साक्षात्करणत्वादिति । तदयुक्तम् । चक्षुराद्येव करणं न तु
तेनान्यत्करणमुपजन्यते किं हि तदन्यत्करणम् । ज्ञानमिति चेत् कस्यां
क्रियायां तत्करणमिति परीक्ष्यतामेतत् । न ह्यात्मन्येव किं चित्करणं करणं
भवतीति । यत् तु ज्ञानमजनयति चक्षुरादौ न करणतामाचष्टे लोकस्तद्युक्त-
मेव । न हि क्रियोत्पत्तावव्याप्रियमाणं करणं कारकं भवति तेन चक्षुरादेर्ज्ञान-
क्रियामुपजनयतः करणत्वं ज्ञानस्य फलत्वमेवेति युक्तस्तथा व्यपदेशः ।

प्रमाणस्य प्रमाणत्वं तस्मादभ्युपगच्छताम् ।

भिन्नं फलमुपेतव्यमेकत्वे तदसम्भवात् ॥

यस्तु मूढतरः प्रमाणप्रमेयफलव्यवहारमेकैव ज्ञानात्मनि निर्वाह-
यितुमुद्यच्छति ।

यदाभासं प्रमेयं तत्प्रमाणफलते पुनः ।

ग्राहकाकारसंवित्त्योस्त्रयं नातः पृथक्कृतमिति ॥

तमपवर्गाह्निके ज्ञानाद्वैतदलनप्रसङ्गेन दुराचारं निर्भर्त्सयिष्यामह इत्यलं विस्तरेण । तस्मात्सुष्ठूक्तं यदा ज्ञानं प्रमाणं तदा हानादिबुद्ध्यः फलमिति । तदेवं फलविशेषणपक्षे यतः शब्दाध्याहारेण वाचकं सूचं यत इन्द्रियार्थ-सन्निकर्षोत्पन्नत्वादिविशेषणविशेषितं ज्ञानाख्यं फलं भवति तत्प्रत्यक्षमिति । तत्रेन्द्रियार्थसन्निकर्षोत्पन्नपदमर्थानपेक्षजन्मनः स्मृत्यादिज्ञानस्यार्थजनितस्यापि च परोक्षविषयस्यानुमानादिज्ञानस्य व्यवच्छेदार्थम् । अतः तज्जनकस्य न प्रत्यक्षता प्रसज्यते । नन्विन्द्रियार्थसन्निकर्षोत्पन्नमिन्द्रियगत्यनुमानमप्यस्ति तद्वीन्द्रियार्थसन्निकर्षेण लिङ्गभूतेन जन्यते देशान्तरप्राप्येव तपन-गमनानुमानम् इति कथमनेन पदेनानुमानमपाक्रियते । नैतदेवम् । इन्द्रियेण स्वविषयसन्निकृष्टेन सता तत्रैव यद्विज्ञानमुत्पद्यते तदिन्द्रियार्थस-न्निकर्षोत्पन्नमिह ब्रूमहे न चेदृशमिन्द्रियगत्यनुमानम् । कुतो विशेषप्रति-लम्भ इति चेद् उत्पन्नग्रहणादिति ब्रूमः । उत्पन्नग्रहणेन हि सन्निकर्षस्य कारकत्वं ख्याप्यते तच्चापीन्द्रियविषये ऽर्थे ज्ञानमुत्पादयतो निर्वहति इन्द्रियगत्यनुमाने तु न सन्निकर्षे कारकमाहुरपि तु ज्ञापकम् । अत एव स्वग्रहणसापेक्षः तदनुमाने ऽसौ व्याप्रियते न रूपादिप्रमिताविवेतरनिरपेक्ष इति । इन्द्रियाणि घ्राणरसनयनस्पर्शनश्रोत्राणि पृथिव्यादिभूतपञ्चकप्रकृतीनि वक्ष्यन्ते । अर्थास्तु गन्धरूपरसस्पर्शशब्दगन्धत्वादिस्वजात्यवच्छिन्नास्तद-धिकरणानि पृथिव्यप्रेक्षांसि द्रव्याणि तदधिष्ठाणाः संख्यादयो गुणाः उत्त्वेप-णादीनि कर्माणि तद्वृत्तीनि सामान्यानि येषां स्पर्शनेन चक्षुषा ग्रहणं कणत्र-तमते* निरूपितं ते ऽर्थाः । प्रागुक्तश्चाभावो ऽप्यर्थ एव विचार्य गम्यमान-त्वात् । सन्निकर्षस्त्विन्द्रियाणामर्थैः सह षट्प्रकारः । तत्र द्रव्यं चक्षुषा त्वगि-न्द्रियेण वा संयोगाद्गृह्यते तद्गतो रूपादिर्गुणः संयुक्तसमवायात् । रूपत्वा-दिसामान्यानि संयुक्तसमवेतसमवायाद् गृह्यन्ते । चक्षुषा संयुक्तं द्रव्यं तत्र समवेतं रूपं रूपे च समवेतं रूपत्वमिति । समवायाच्छब्दो गृह्यते । श्रो-त्रमाकाशद्रव्यं तत्र समवेतः शब्दः । शब्दत्वं समवेतसमवायाद् गृह्यते ।

* कणादमते विशेषिकदर्थं न इति यावत् ।

श्रोत्राकाशसमवेते शब्दे तद्वि समवेतमिति । संयुक्तविशेषणभावादभावग्रहणं व्याख्यातम् इह घटो नास्तीति । चक्षुषा संयुक्तो भूप्रदेशस्तद्विशेषणीभूत-
श्चाभाव इति । ननु सन्निकर्षावगमे किं प्रमाणम् । व्यवहितानुपलब्धिरिति
ब्रूमः । यदि ह्यसन्निकृष्टमपि चक्षुरादीन्द्रियमर्थं गृह्णीयाद्व्यवहितो ऽपि ततो
ऽर्थ उपलभ्येत न चोपलभ्यते तस्मादस्ति सन्निकर्षः । नन्वव्यवधानमेवास्तु
किं सन्निकर्षेण । मैवम् । इन्द्रियाणां कारकत्वेन प्राप्यकारित्वात् । संसृष्टं च
कारकं फलाय कल्पते इति कल्पनीयः संसर्गः । एतन्नेन्द्रियपरीक्षासंसर्गः*
निपुणं निर्णेष्यते इति नेह विविच्यते । रसनस्पर्शनयोश्च स्पृष्टं प्राप्यकारित्व-
मुपलभ्यते इति तत्सामान्यादिन्द्रियान्तरेष्वपि कल्पनीयमिति । नन्वेवं
सत्यर्थाक्षिप्रः कारकत्वादेव सन्निकर्ष इति स्वकण्ठेन कस्मादुच्यते । षड्वि-
धत्वज्ञापनार्थमित्युक्तम् । उत्पन्नग्रहणेन इन्द्रियार्थयोर्ज्ञानजनकत्वम् अर्थस्तु
कर्मत्वेन । नन्वर्थस्य ज्ञानजनकत्वं कुतो ऽवगम्यते तद्विषयज्ञानोत्पादादेवमा-
कारस्य निराकृतत्वात्प्रकारान्तरेण प्रतिकर्मव्यवस्थाया असिद्धेः । ननु प्रयो-
जनमेतत् प्रमाणं पृष्ठोसि तद् ब्रूहि उच्यते । एतदेव प्रमाणम् । अन्यस्यापि
वीरणादेः कर्मकारकस्य कटादिकार्योत्पत्तौ प्रत्यक्षानुपलम्भप्रतिपन्नाभ्यामन्व-
यव्यतिरेकाभ्यां यथा कारणत्वमवधार्यते तथा ऽर्थस्यापि ज्ञानोत्पत्तौ । यथा
हि देवदत्तार्थो कश्चित्तद्गृहं गतः तत्रासन्निहितं न पश्यति देवदत्तं क्षणा-
न्तरे चैनमायातं पश्यति तत्रान्वयव्यतिरेकाभ्यां देवदत्तसदसत्त्वानुवर्तिनौ
ज्ञानोत्पादानुत्पादावधार्य मानसेन प्रत्यक्षेण चन्दनसुखवदस्य तत्कार-
णतां प्रतिपद्यते । ननु वीरणकटयोः पृथगुपलम्भाद्युक्त एव न्यायः अर्थो ज्ञा-
नात्पृथङ् न कदा चिदुपलभ्यते इति दुर्गमौ तत्रान्वयव्यतिरेकौ । उच्यते । अय-
मेव पृथगुपलम्भो यदसन्निहिते ऽर्थे न तद्विषयमवाधितं ज्ञानमुत्पद्यते इति ।
तदलमस्मिन्नवसरे ज्ञानवादगर्भचोद्योद्विभावयिषया भविष्यत्येतदवसरइति ।
यथा चेन्द्रियाणां करणानामन्वयव्यतिरेकाभ्यां ज्ञानकारणत्वम् एवमर्थस्य
करणे ऽपीत्युत्पन्नग्रहणेन दर्शितम् ।

नन्विन्द्रियार्थसन्निकर्षोत्पन्नपदेन सुखादिविषयं प्रत्यक्षं न संगृहीतं न

न संगृहीतम् । मनस इन्द्रियत्वात् सुखादेरर्थस्य तद्वाह्यत्वात् । भौतिकप्राणादीन्द्रियधर्मवैलक्षण्यात् मनसस्तद्वर्गे परिगणनं न कृतमिति ।

तच्चेदं प्रत्यक्षं चतुष्टयत्रयद्वयसन्निकर्षोत्पन्नमिति । तत्र बाह्ये रूपादौ विषये चतुष्टयसन्निकर्षात् ज्ञानमुत्पद्यते आत्मा मनसा संयुज्यते मन इन्द्रियेण इन्द्रियमर्थेनेति । सुखादौ तु त्रयसन्निकर्षोज्ञानमुत्पद्यते तत्र चक्षुरादिव्यापाराभावात् । आत्मनि तु योगिनो द्वयैरात्ममनसोरेव संयोगाज्ज्ञानमुपजायते तृतीयस्य ग्राह्यस्य ग्राहकस्य तत्राभावात् । तस्मात्सुखादिज्ञानसंयहादिन्द्रियार्थसन्निकर्षोत्पन्नमिति युक्तमुक्तम् । आत्ममनसोस्तु सदपि ज्ञानजनकत्वमिह न सूचितं सर्वप्रमाणसाधारणत्वादिति ।

ज्ञानग्रहणं विशेषनिर्देशार्थम् । तस्य हीन्द्रियार्थसन्निकर्षोत्पन्नत्वादीनि विशेषणानि तानि असति विशेष्ये कस्य विशेषणानि स्युरिति । अथ वा सुखादिव्यावृत्त्यर्थं ज्ञानपदोपादानम् । इन्द्रियार्थसन्निकर्षोत्पन्नं हि सुखमपि भवति तत्र तज्जनकं कारकचक्रं प्रमाणं मा भूज्ज्ञानजनकमेव प्रमाणं यथा स्यादिति ज्ञानग्रहणम् ।

अत्र शाक्याश्चोदयन्ति । न ज्ञानपदेन सुखादिव्यवच्छेदः कर्तुं युक्तः शक्यो वा सुखादीनामपि ज्ञानस्वभावत्वात् । ज्ञानस्यैवामी भेदाः सुखं दुःखमिच्छा द्वेषः प्रयत्न इति । कारणार्थीनो हि भावानां भेदो भवितुमर्हति समानकारणानामपि तु भेदे ऽभिधीयमाने न कारणकृतं पदार्थानां नियतं रूपमिति तदाऽऽकस्मिकत्वप्रसङ्गः । तदुक्तम् ।

तदतद्रूपिणो भावास्तदतद्रूपहेतुजाः ।

तत्सुखादि किमज्ञानं विज्ञानाभिन्नहेतुजमिति ॥

तस्माज् ज्ञानरूपाः सुखादयः तदभिन्नहेतुजत्वादिति तदिदमनुपपन्नम् । प्रत्यक्षविरुद्धत्वाद्धेतोः । सुखादि संवेद्यमानमानन्दादिरूपतया ऽनुभूयते ज्ञानं विषयानुभवस्वभावतयेति प्रत्यक्षसिद्धभेदत्वात्कथमभेदे अनुमानं क्रमते । अत एव इदमपि न वचनीयम् । एवमेवेदं संविद्रूपं हर्षविषादाद्यनेकाकारविवर्तं पश्यामः तत्र यथेष्टं सज्जाः क्रियन्तामिति । संविदो विषयानुभवस्वभावतयैव प्रतिभासात् सुखादेश्च विषयानुभवस्वभावानुस्यूतस्याप्रतिभासात् । ज्ञानमेव विषयग्रहणरूपं प्रकाशते न सुखं दुःखं वा । यस्तु

सुखज्ञानं दुःखज्ञानमिति प्रतिभासः स* ज्ञानस्वभावभेदकृत एव संशयज्ञानं विपर्ययज्ञानमिति वत् । उक्तमत्र संशयविपर्ययादौ विषयानुभवस्वभावत्वमनुस्यूतमवभाति संशयो हि विषयग्रहणात्मको ऽनुभूयते अनिश्चितं तु विषयं गृह्णाति विपर्ययो ऽपि विषयग्रहणात्मक एव विपरीतमसन्तं वा विषयं गृह्णाति न तु विषयग्रहणस्वभावं सुखं दुःखं चानुभूयते । अन्य एवायं ग्राह्यैकस्वभाव आन्तरो धर्मः सुखदुःखादिरिति घटज्ञानवद्विषयतयैव ज्ञानं भिनति न स्वभावभेदेन संशयवदिति । तच्चैतत्स्यात् स्वप्रकाशत्वात्सुखादेर्न ग्राह्यैकस्वभावत्वम् । अतश्च ग्राह्यग्रहणोभयस्वभावत्वाज् ज्ञानमेव तदिति । मैवं वोचः । प्रकाशत्वं ज्ञाने ऽपि प्रतिक्षिप्तं प्रतिक्षेप्यते तत्कुतः सुखादौ भविष्यति । न हि ग्रहणस्वभावं कश्चित्सुखमनुभवति ज्ञानवदिति । नन्वस्य प्रकाशत्वानभ्युपगमे सुखादेरुत्पादानुत्पादयोरविशेषात्सर्वदा सुखित्वं न कदा चिद्वा स्यादिति । नैतदेवम् । उत्पन्नमेव सपदि सुखं गृह्यते ज्ञानेनेति कथमनुत्पन्नान्न विशिष्यते । प्रत्युत स्वप्रकाशसुखवादिनामेष दोषः स्वप्रकाशस्य दीपादेः सर्वान्प्रत्यविशिष्टत्वात् । क्व चित्सन्ताने स्वप्रकाशसुखात्पादात्तेनैव स्वप्रकाशेन सुखेनान्यो ऽपि सुखी स्यादस्यापि सुखं नात्पन्नमिति । किं च किमेकमेव ज्ञानं सर्वसुखदुःखाद्यशेषाकारभूषितमिष्यते उत किं चित्सुखात्मकं किं चिद् दुःखात्मकं ज्ञानमिति । आद्ये पक्षे सर्वाकारखचितज्ञानोपजननादेकस्मिन्नेव क्षणे परस्परविरुद्धसुखदुःखादिधर्मप्रबन्धवेदनप्रसङ्गः । उतरस्मिंस्तु किं चित्सुखज्ञानं किं चिदुःखज्ञानमिति यत्किं चिदसुखदुःखचितं विषयानुभवस्वभावमपि ज्ञानमनुभूयमानमेषितव्यमेव । तच्च न स्वच्छम् अपि तु केन चिद् घटादिना विषयेणोपरक्तमन्वयव्यतिरेकाभ्यां च घटाद्युपजननापाये ऽपि बोधस्वभावमनुवर्तमानं प्रतीयते । तदिदानीं सुखज्ञानमप्यनुभूयमानं सुखेन विषयभावजुषा घटादिनेवोपरज्यते इति गम्यते न स्वरूपेणैव सुखात्मकं ततो भिन्नरूपस्य बोधमात्रस्वभावस्य ज्ञानस्यान्यदा दृष्टत्वादिति । तस्मान्न बोधरूपाः सुखादयः । अभिन्नहेतुजत्वादिति चायमसिद्धो हेतुः समवायिकारणस्यात्मनः असमवायिकारणस्यात्मनः संयोगस्य अभेदे ऽपि निमित्तकारणस्य सुखत्वज्ञानत्वादेर्भिन्नत्वात् । ननु

* न स्वभावेत्यादिमूले ऽसङ्गतः पाठः ।

सुखात्पादात्पूर्वमनाश्रयं सुखत्वसामान्यं कथं तच्च स्यात् । कश्चापि सुख-
हेतुभिः कारकैः संसर्गः असंसृष्टं च कथं कारकं स्यात् । उच्यते । सर्व-
सर्वगतानि सामान्यानि साधयिष्यन्ते इति सन्ति तत्रापि सुखत्वादीनि योग्य-
तालक्षण एव चेषां सुखहेतुभिः कारकैः संसर्गः धर्माधर्मवत् । धर्माधर्मौ हि
सर्वस्य प्राणिनां सुखदुःखहेतोः जायमानस्य शाल्यादेः कार्यस्य कारणं तयोश्च
तत्कारणैः बीजक्षितिजलादिभिः सह योग्यतैव संसर्गः एवं सुखत्वादीनामपि
स्यात् । तस्मान्निमित्तकारणभेदाद्विन्नानि ज्ञानसुखादीनि कार्याणि ।

निमित्तकारणान्यत्वमपि कार्यस्य भेदकम् ।

विलक्षणा हि दृश्यन्ते घटादौ पाकजा गुणाः ॥

अपि च ज्ञानमिच्छन्ति न सर्वे ज्ञानपूर्वकम् ।

सुखदुःखादि सर्वं तु विषयज्ञानपूर्वकम् ॥

विषयानुभवोत्पाद्या यत्रापि न सुखादयः ।

तत्रापि तेषामुत्पत्तौ कारणं विषयस्मृतिः ॥

क्व चित्तु सङ्कल्पो ऽपि सुखस्य कारणतां प्रतिपद्यते । तस्मात्सर्वं
सुखादि ज्ञानपूर्वकमेव । ज्ञानमपि ज्ञानपूर्वकमेवेति चेद् उपरिष्ठान्निराकरिष्य-
माणत्वात् । न हि गर्भादौ मदमूर्च्छादनन्तरं वा ज्ञानमुपजायमानं ज्ञानान्तर-
पूर्वकं भवतीति वक्ष्यामः । तेन सुखादीनां विलक्षण्योपपादनात् सुखादिव्य-
वच्छेदस्य सिद्धत्वात् । व्यभिचाराव्यभिचारौ हि ज्ञानस्य धर्मौ न सुखादेरत-
स्तदुपादानात्तदुर्मयोगि ज्ञानं लभ्यते एव किं ज्ञानग्रहणेन । नैतदेवम् । सुख-
स्यापि सव्यभिचारस्य दृष्टत्वात् । किं पुनः सुखं व्यभिचारवद्वृष्टम् । यदेतत्प-
रदाराभिमर्शादिनिषिद्धाचरणसम्भवं सुखं तद्व्यभिचारि । ननु सुखस्य कीदृशो
व्यभिचारः । ज्ञानस्यापि कीदृशो व्यभिचारः । अतस्मिंस्तथाभावः सुखस्यापि
अतस्मिंस्तथाभाव एव । किं परपुरन्धिपरिरम्भसम्भवं सुखं सुखं न भवति । किं
शुक्तिकायां रजतज्ञानं ज्ञानं न भवति । ज्ञानं तद्वति किं तु मिथ्या । इदमपि
सुखं भवति किं तु मिथ्या । ननु न सुखं मिथ्या तदपि ह्यानन्दस्वभा-
वमेव । यद्येवं शुक्तिकायां रजतज्ञानमपि न मिथ्या तदपि हि विषयानुभव-
स्वभावमेव । ननु विषयानुभवस्वभावमपि तज्ज्ञानं विषयं व्यभिचरति ।
सुखमपि तर्हि इदमानन्दस्वभावमपि विषयं व्यभिचरत्येव । किमसुखसाधनेन

तज्जनितम् । ज्ञानमपि किमज्ञानसाधनेन जनितम् । ननु ज्ञानं ज्ञानसाधनेन जनितम् असत्येन प्रत्यक्षबाधितेन रजतादिना । सुखमपि सुखसाधनेन जनितम् असत्येन तु शास्त्रबाधितेन परवनितादिना । किं परवनितादि न सत्यम् । तत्रापि ज्ञानजनकं सत्यम् । असत्यं प्रत्यक्षबाधितत्वात् । परवनिताद्यापि सुखसाधनमसत्यं शास्त्रबाधितत्वात् । ननु शास्त्रेण किमत्र बाध्यते । ज्ञाने ऽपि प्रत्यक्षेण किं बाध्यते । विषयो मिथ्येति ख्याप्यते । शास्त्रेणापि सुखस्य हेतुर्मिथ्येति ख्याप्यते । किं स विषयः सुखहेतुर्न भवति । यथा त्वेष विषयः कलुषस्य ज्ञानस्य हेतुस्तथा सो ऽपि कलुषस्य कटुविपाकस्य सुखस्य हेतुरिति तथाविधं सुखमपि व्यभिचारि भवत्येवेत्यलमतिकेलिना । तस्मात्समानन्यायत्वात्सुखे व्यभिचारितास्तीत्यव्यभिचारिपदाज्ज्ञानं न लभ्यते ।

अपर आह । किमनेन डिम्भकलहेन मा भूदव्यभिचारिपदाज्ज्ञानस्य लाभस्तथापि व्यवसायात्मकपदाल्लभ्यते एव ज्ञानं न हि सुखदुःखादयो व्यवसायात्मका भवन्ति किं तु ज्ञानमेव तथाविधमिति । संशयव्यवच्छेदार्थं च तत्पदमिति चेत् । सत्यम् । सुखादिव्यवच्छेदमपि कर्तुमलमेव भवति व्यवसायात्मकत्वस्य सुखादिष्वसम्भवादिति । तदेवं सिद्धे ऽपि सुखादिव्यवच्छेदे कर्तव्यमेव ज्ञानग्रहणं विशेष्यनिर्देशार्थत्वात् । तस्य हि सर्वाण्यमूनि विशेषणान्युपातानि तदपादाने निरालम्बलानि भवेयुः । श्रोतुश्च बुद्धिर्न समधीयेतेति तेन बलाद्गम्यमानमेव कर्तव्यमेव ज्ञानग्रहणम् । अथैत्तिप्रस्थावचने प्रत्यक्षं प्रत्यक्षमित्येतावन्मात्रमभिधेयं स्यादन्यदर्थाल्लभ्यतएव । तस्माद्भूमिर्निर्देशार्थं युक्तं ज्ञानपदम् ।

शब्दानामर्थसंस्पर्शित्वं शाक्यमतनिरासेन साधयिष्यते इति शब्दानुप्रवेशवशेन व्यपदेश्यं नाम ज्ञानमुपपद्यते इति तद्व्यवच्छेदार्थमव्यपदेशपदम् ।

तत्र वृद्धनैयायिकास्तावदाचक्षते । व्यपदिश्यते इति व्यपदेश्यं शब्दकर्मतामापन्नं ज्ञानमुच्यते यदिन्द्रियार्थसन्निकर्षादुत्पन्नं सद्विषयनामधेयेन व्यपदिश्यते रूपज्ञानं रसज्ञानमिति तद्व्यपदेश्यं ज्ञानं प्रत्यक्षफलं मा भूदित्यव्यपदेशग्रहणम् । तदिदमनुपपन्नम् । न हि नामधेयव्यपदेश्यत्वमप्रामाण्यकारणं भवति यदि हि तद्रूपज्ञानं रसज्ञानं च विषयाव्यभिचारि निःसंशयं च तत्कथमप्रमाणफलमुच्यते । व्यभिचारादिदोषयोगे वा पदान्तरेण तत्प्रति-

क्षेपात् किमव्यपदेश्यपदेन । प्रमाणफलं च तद्विज्ञानमिदानीं किं प्रमाणप्रभवं भवद् न प्रत्यक्षफलम् एतत्पदप्रक्षिप्रत्वात् । नानुमानादिजन्यं तद्वैलक्षण्यात् । नास्ति किं चित् पञ्चमं प्रमाणमसङ्ग्रहे ऽस्य लक्ष्यस्य लक्षणेनेति प्रज्ञाप्रमादः । तस्मादपव्याख्यानमेतदिति ।

व्यवच्छेद्यान्तरमव्यपदेश्यपदस्य वर्णायां चक्रुराचार्याः* । शब्दार्थेषु स्थविरव्यवहारतो व्युत्पद्यमानो जनः संशयावगमसमये संज्ञापदेशकादयं पनस उच्यते इति वृद्धोदीरिताद्वाक्यात्परोऽवस्थितशाखादिमन्तमर्थं पनसशब्दवाच्यतया जानाति । तदस्य ज्ञानमिन्द्रियजमपि न केवलेन्द्रियकरणकं भवितुमुचितम् । असति संज्ञापदेशिनि शब्दे तदनुत्पादानेन शब्देन्द्रियाभ्यां सम्भूय जनितत्वादुभयजमिदं ज्ञानं व्यपदेशाज्जातमिति व्यपदेश्यमुच्यते तदव्यपदेश्यपदेन व्युदस्यते । न चेदं पञ्चमं प्रमाणमवतरति किं तु शाब्दमिवैतदनुमन्यते लोकः । तथा च कथं पुनः जानीते भवान्यनसो ऽयमिति पृष्ठः प्रतिवक्ति मम देवदत्तेनाख्यातं पनसो ऽयमिति । न पुनरेवं विस्मृत्यापि ब्रवीति चक्षुषा मया प्रतिपन्नं पनसो ऽयमुच्यते इति । तदिन्द्रियान्वयव्यतिरेकानुविधाने सत्यपि शब्द एवात्र करणम् । अत एव सूचकृता शब्दलक्षणं वर्णयता नेन्द्रियानुप्रवेशप्रतिषेधाय किमपि विशेषणमुपरचितम् । उपदेशः शब्द इत्येतावदेव लक्षणमभिहितम् । अतश्चेन्द्रियानुप्रवेशे ऽपि शाब्दतामस्य मन्यते सूचकारः । इह पुनरव्यपदेश्यविशेषणपदोपादानेन शब्दानुप्रवेशप्रतिषेधान्न प्रत्यक्षफलमेतज् ज्ञानं तस्मादेवंविधव्यपदेश्यविज्ञानव्यवच्छेदार्थमव्यपदेश्यपदमिति । तदेतद्व्याख्यातारो नानुमन्यन्ते । यद्युभयजं ज्ञानमव्यपदेश्यपदेन व्युदस्यते तदपि नाप्रमाणम् अप्रमाणलक्षणातीतत्वादिति । प्रमाणं भवत्कस्मिन्ननुनिविशतामिति चिन्त्यम् ।

ननु शाब्दमिदं ज्ञानं तद्भावानुविधानतः ।

भवत्वक्षजमप्येतन्नद्भावानुविधानतः ॥

शाब्दं चोभयजं चेति विरुद्धमभिधीयते ।

प्रमाणान्तरमेव स्यादित्थं तदपि पूर्ववत् ॥

ननु लोकः शाब्दतामस्य व्यपदिशति देवदत्तेनाख्यातं पनसे ऽय-
मिति व्यवहारादित्युक्तम् । अहे लोकवत्सः श्रद्धधानो महानुभावः । न
खलु लोकस्य व्यपदेशैकशरणा वस्तुस्थितयो भवन्ति । लोको हि यथा-
रुचि व्यपदिशति । नानामुनिजनसाधारणमपि तीर्थं नन्दिकुण्डमिति किं न
श्रुतवान् भवान् । हन्त तर्हि सूत्रकाराशयमनुसरन्तः शाब्दमिदं ज्ञानं प्रति-
पद्यामहे यदयं सूत्रकारः प्रत्यक्षे शब्दानुप्रवेशव्यवच्छेदाय विशेषणमिद-
मुपदिशति शब्दे तु नेन्द्रियव्युदासाय किं चिद्विशेषणमुपादत्ते स पश्यति
करणान्तरानुप्रवेशे ऽपि शाब्दमेतज् ज्ञानमिति । उच्यते ।

मनुवत्सूत्रकारो ऽपि न धर्मस्योपदेशकः ।

येनैतदनुरोधेन तस्य ब्रूयाम शाब्दताम् ॥

वस्तुस्थित्या तु निरूप्यमाणमिन्द्रियान्वयव्यतिरेकानुविधायित्वा-
दिदं विज्ञानं न प्रत्यक्षफलतामतिवर्तते । ततश्च व्युदस्यमानं प्रमाणान्तर-
मेव स्पृशेत् ।

तस्मादुभयजज्ञानव्युदासानुपपत्तितः ।

व्याख्या भङ्गान्तरेणास्य पदस्येयं विधीयते ॥

असम्भवदोषव्यवच्छेदार्थमव्यपदेश्यपटोपदानम् । एवं हि परो मन्यते
सति लक्ष्ये लक्षणवर्णनमुचितम् इह तु लक्ष्यमाणं प्रत्यक्षमिन्द्रियार्थसन्नि-
कर्षोत्पन्नं नाम न किं चिदस्ति । गौरित्यादिज्ञानानां शब्दावच्छिन्नवाच्यविष-
यत्वेन शाब्दत्वात् । इह हि विषयव्यतिरेकेण ज्ञानानामतिशयो दुरुपपादः
बोधस्वभावस्य सर्वान्प्रत्यविशिष्टत्वात् । तत्र यथा दण्डीति शुक्ल इति वा
प्रत्ययो विशेषणावच्छिन्नविशेष्यविषयतया सातिशयत्वमश्नुते तथा गौरि-
त्यादिप्रत्यगो ऽपि वाचकावच्छिन्नवाच्यविषयत्वात्सातिशयत्वं भजते शब्दा-
वच्छिन्नवाच्यविषयत्वाच्च शाब्द एष प्रत्ययः तद्व्यतिरिक्तकरणकार्यत्वानु-
पपत्तेः । न हीन्द्रियकरणमिदं ज्ञानं भवितुमर्हति चक्षुषो विशेषणाविषयत्वा-
द्विशेष्ये च श्रोत्रस्यासामर्थ्यात् । न च युगपदिन्द्रियद्वयद्वारकमेकमुत्पद्यमानं
ज्ञानं क्व चिद्वृष्टम् । तत्रैतत्स्यात् । मानसमिदं ज्ञानं सुगन्धिबन्धूकबोधवद्भवि-
ष्यति । उक्तमत्र शब्दलिङ्गादिकरणान्तरव्यापारविरतौ कार्यमुपजायमानं केव-
लमनःकरणमिति कल्प्यते न तत्सम्भवे ऽपि । तथा हि सति मानसमेवैकं

प्रमाणं स्यादिति । अस्ति चात्र शब्द एव करणम् । स हि सहस्रकिरणवदात्मानं च विषयं च प्रकाशते इति । तस्मादिन्द्रियविषये ऽपि गौरित्यादिज्ञानमुत्पद्यमानं शाब्दमेवेत्यवधार्यते । ननु सङ्केतावगमसमये गौरित्यादिशब्दः श्रुत आसीत्स इदानीमतिक्रान्त इति कथं तत्कृत एष प्रत्ययः स्यात् । उच्यते । तदानीमभ्युपगमात् शब्दस्य स्मृत्यारूढस्य तत्प्रत्ययहेतुत्वात् ।

तच्छ्रुतावपि किं सर्वे वर्णाः प्रत्यक्षगोचराः ।

विशेषः को ऽन्त्यवर्णेन गृहीतेन स्मृतेन वा ॥

तदेवं स्मृतिविषयीकृतशब्दजनित एष प्रत्यय इत्यभ्युपेतव्यः । यथा परोक्षे ऽपि शब्द उच्चरित आत्मानं प्रकाशयत्यर्थं च तथा प्रत्यक्षे विषये स एव स्मर्यमाण आत्मानमर्थं च प्रकाशयतीति । वाचकावच्छिन्नवाच्यप्रतिभासश्चैवविधासु बुद्धिषु नूनमेषितव्यः । यथा ऽऽह वृद्धः सञ्ज्ञित्वं केवलं परमिति । सञ्ज्ञित्वमिति मत्वर्थीयप्रत्ययान्तादुत्पन्ना भावप्रत्ययः संबन्धमाचष्टे सञ्ज्ञासञ्ज्ञिसंबन्धः सञ्ज्ञित्वमिति । कृतद्वितसमासेषु संबन्धाभिधानमित्यभियुक्तस्मरणात् । सञ्ज्ञा च शब्दः सो ऽयं शब्दविशिष्टार्थप्रतिभास उक्तो भवति । न च शब्दानुसन्धानरहितः कश्चित्प्रत्ययो दृश्यते । अनुल्लिखितशब्दकेष्वपि प्रत्ययेष्वन्ततः सामान्यशब्दसमुन्मेषसम्भवात् तदुल्लेखव्यतिरेकेण प्रकाशात्मिकायाः प्रतीतेरनुत्पादात् । तथा ऽऽह भर्तृहरिः ।

न सो ऽस्ति प्रत्ययो लोके यः शब्दानुगमादृते ।

अनुविद्धमिव ज्ञानं सर्वं शब्देन गृह्यते* ॥

तस्मात्प्रत्यक्षस्य लक्ष्यस्यासद्भावात्कस्येदं लक्षणमुपक्रान्तमिति असम्भवदोषमाशङ्क्याह सूत्रकारः अव्यपदेश्यमिति । यदिदमविदितपदपदार्थसंबन्धस्य ज्ञानमुत्पद्यते विदितसंबन्धस्यापि वा यत्प्रथमाक्षसन्निपातसमये एव ज्ञानमनुल्लिखितशब्दकं शब्दानुस्मरणे हेतुभूतमुपजायते तदशाब्दम् अशब्दावच्छिन्नविषयमव्यपदेश्यमिन्द्रियार्थसन्निकर्षैककरणमविकल्पं प्रत्यक्षम् । न च शब्दकृता बुद्धीनां प्रकाशस्वभावता । स्वत एव तासामेवंरूपत्वात् । न च निर्विकल्पकसमये यत्किं चिदिदमित्यादिसामान्यशब्दोल्लेखः को ऽपि कैश्चिदनुभूयते तस्माद्गौरित्यादिज्ञानानां शाब्दत्वे ऽपि तथाविधस्य ज्ञानस्य

लक्ष्यस्य सद्भावात् व्यर्थं लक्षणमित्येवमसम्भवदोषनिराकरणार्थमव्यपदेश्य-
 पदमिति । तदेतदाचार्या न क्षमन्ते । न गौरित्यादिज्ञानमिन्द्रियार्थसन्निकर्षो-
 त्पन्नमपीदं शाब्दमिति वक्तुं युक्तम् । न चात्र शब्दावच्छिन्नार्थः प्रकाशते
 तथाविधार्थग्रहणे करणाभावाद् । विशेषार्थप्रमितौ तावच्छब्दः करणम् । विशे-
 षणभूतस्य तु शब्दस्य ग्रहणे किं करणमिति निरूप्यताम् । न श्रोत्रं विरम्य
 व्यापारासंवेदनात् संबन्धग्रहणादूर्ध्वं च स्मर्यमाणशब्दयोजनया जायमाने
 गौरित्यादिज्ञाने श्रोत्रं करणमाशङ्कितुमपि न युक्तम् । नापि मनो बाह्य-
 करणनिरपेक्षं बाह्ये विषये धियमाधातुमलम् अन्त्याद्यभावप्रसङ्गात् । ननु
 शब्द एव करणमित्युक्तं तत्किमपरकरणाशङ्कनेन । मैवम् । एकस्य कार-
 कस्यैकस्यामेव क्रियायां कर्मकरणभावानुपपत्तेः । सवितृप्रकाशवदिति चेद् न
 क्रियाभेदाद् यथासौ करणं न तत्र कर्म यत्र वा कर्म न तत्र करणमिति ।
 घटादिविषयप्रमितिजन्मनि करणमेव तरणिप्रकाशो न कर्म तद्ग्रहणकाले तु
 कर्मैवासौ न करणम् । किं तर्हि तत्र करणमिति चेत् केवलमेव चक्षुरिति ब्रूमः ।
 आलोक्यग्रहणे चक्षुषः प्रकाशान्तरनिरपेक्षत्वात् । कथमेवमिति चेद् अपर्यनु-
 योज्या हि वस्तुशक्तिः घटादिग्रहणे चक्षुर्दद्योतमपेक्षते नोद्योतग्रहणे इति
 कमनुयुज्जमहे । सो ऽयं सूर्यप्रकाशः प्रकाशान्तरनिरपेक्षचक्षुरिन्द्रियप्रथमगृहीतः
 चिरमवतिष्ठमानस्तदिन्द्रियग्राह्य एकविषये गृह्यमाणे करणतामुपयातीति
 युक्तम् । शब्दस्तु क्षणिकः श्रोत्रेन्द्रियग्राह्यस्तदितरपरिच्छेदे विषये तदवगम-
 क्रियायां करणीभूय भूयस्तस्यामेव क्रियायां कथमिव कर्मभावमनुभवेत् । शब्दो
 हि धूमादिवदुपाय एव नोपेयः स उपायत्वात्प्रथमं गृह्यतां नाम न उपेयग्र-
 हणकाले पुनर्ग्रहणमर्हति धूमवदेवेति । एवं स्मर्यमाणो ऽपि शब्दो यचार्थप्र-
 तीतिकारणं तत्रापि प्रथमं शब्दस्मरणं ततः शब्दार्थसम्प्रत्ययो भवति नतरां
 तचार्थप्रतीतिवेलायां शब्दग्रहणं सम्भाव्यते । तस्मान्नास्ति वाचकविशेषित-
 वाच्यप्रतिभासः । अपि च गौरित्यादिज्ञानमिन्द्रियार्थसन्निकर्षान्वयव्यतिरेका-
 नुविधायि प्रसभं तत्कथं शाब्दमित्युच्यते ॥

शब्दस्मरणसापेक्षं यस्योत्पादकमिन्द्रियम् ।

तदेव यदि ते शाब्दमहो नैयायिको भवान् ॥

ननु शब्दावच्छिन्नमर्थे न चक्षुःश्रोत्रयोरन्यतरदपि करणं ग्रहीतुम-
लमित्युक्तम् । भोः साधो चक्षुरेवैनं ग्रहीष्यतीति कथं न ब्रूषे ।

ननु नाविषये युक्तमिन्द्रियस्य प्रवर्तनम् ।

तेन शब्दविशिष्टार्थज्ञानं नेन्द्रियजं ब्रूवे ॥

मरीचिषु जलज्ञानं कथमिन्द्रियजं तव ।

तत्रापि हि न तोयेन सन्निकर्षो ऽस्ति चक्षुषः ॥

ननु च स्मृत्युपाखण्डमुदकं तत्र गृह्यते ।

इहापि स्मृत्युपाखण्डः शब्दः कस्मान्न गृह्यते ॥

ननु शब्दो न नेत्रस्य कदा चिदपि गोचरः ।

असन्निहितमप्यम्बु किं वा भवति गोचरः ॥

नन्वेकेन्द्रियवादः स्याच्चक्षुषा शब्दवेदने ।

अत्रापि सर्वबोधः स्यादसन्निहितवेदने ॥

ननु च मरीचिजलज्ञानं भ्रान्तमिति कथमिह दृष्टान्तीक्रियते । कथमस्य
भ्रान्तत्वं किमनिन्द्रियजत्वादुत व्यभिचारित्वात् । तत्रानिन्द्रियजत्वेनास्य
भ्रान्ततायामिन्द्रियार्थसन्निकर्षोत्पन्नपदेनैव निरासादव्यभिचारिपदमनुपादेय-
मिति । तदुपादानात् व्यभिचारित्वेनास्य भ्रान्तत्वमिति नूनमिदमिन्द्रिय-
जमसन्निहितसलिलज्ञानमभ्युपगन्तव्यम् ।

यथा चाविषये तस्मिन्नीरे नयनजा मतिः ।

तथा वाचकसंस्पृष्टे वाच्ये किमिति नेष्यते ॥

यथा च तत्र कालादि नीरूपमपि चाक्षुषम् ।

तथा शब्दानुरक्तो ऽपि किमित्यर्थो न चाक्षुषः ॥

शब्दं हीन्द्रियव्यतिरेकानुविधानमत्र न बाधितं भविष्यति ।

ननु चाक्षुषतां शब्दे न जीवन्वक्तुमुत्सहे ।

त्यजेनं वाचकोपेतवाच्यावगमदुर्यहम् ॥

अपि चामुष्य शब्दत्वे संबन्धग्रहणं कथम् ।

न चागृहीतसंबन्धः शब्दो भवति वाचकः ॥

निर्विकल्पकविज्ञानविषये न च तद्ग्रहः ।

शब्दपक्षे तु निश्चिप्रं भवता सविकल्पकम् ॥

संबन्धः शक्यते बोद्धुं न च मानान्तराद्विना ।

शब्दज्ञानेन तद्वोधे भवेदन्योन्यसंश्रयम् ॥

न च शब्दोपरक्ते ऽर्थे संबन्धं बुध्यते जनः ।

गोशब्दवाच्यो गोशब्द इति हि ग्रहणं भवेत् ॥

वाच्यस्य हि गवादेर्गोशब्दविशेषितस्य वाच्यत्वाद्वाच्यो ऽर्थ इव
गोशब्दो ऽपि वाच्यतामवलम्बते ।

यदि च स्वानुरागेण वाचकाद्वाच्यवेदनम् ।

लिङ्गादपि भवेदुद्भिः स्वावच्छेदेन लिङ्गिनि ॥

अथ धूमान्वितत्वेन न वह्निरवगम्यते ।

इहापि शब्दयोगेन गवादिनैव गम्यते ॥

न चास्ति वस्तुना धर्मा वाच्यता नाम कश्चन ।

यदि स्यान्निर्विकल्पं ऽपि प्रतिभासेत रूपवत् ॥

अर्थसंस्पर्शिनः शब्दान्कथयन् दुष्टसौगतः ।

प्रत्यक्षास्त्रेण भेदव्यः स कथं हन्यते त्वया ॥

प्रत्यक्षविषये वृत्तिः शब्दानां भवतः कुतः ।

तेषां यद्विषये वृत्तिस्तद्वि शब्दीकृतं त्वया ॥

अपि च विषयभेदेन प्रतिभासभेदो भवतीति दुराशया शब्दविशि-
ष्टमर्थे निर्विकल्पात् सविकल्पस्य विषयमधिकं पश्यति भवाननेनैव च
वर्त्मना ऽवतरन्परं शब्दाध्यासं न पश्यतीति को ऽयं व्यामोहः । स त्वं
वचनीयो ऽसि संवृतः मधु पश्यसि दुर्बुद्धे प्रपातं नैव पश्यसीति ।

तस्माद्गौरिति विज्ञानं प्रत्यक्षमवधार्यताम् ।

शब्दस्मरणसापेक्षचक्षुरिन्द्रियनिर्मितम् ॥

मानसत्वं तु यत्तस्य नेष्यते युक्तमेव तत् ।

तद्वावानुविधायित्वाद्वाह्येन्द्रियजमेव तत् ॥

अथ पुनः प्रवराः प्राहुः । नन्वेवं गौरित्यादिबोधेषु वाचकावच्छिन्न-
वाच्यप्रतिभासे सर्वप्रकारमपाक्रियमाणे प्रथमाक्षसंनिपातसमयमासादितसद्भाव-
निर्विकल्पकवेदनवैलक्षण्यं कथमेषां भवेत् । न हि विषयातिशयमन्तरेण प्रतिभा-
सातिशयो भवितुमर्हति । दण्डीति दण्डविशिष्टः पुरुषः प्रतिभासते इतरथा

न केवलपुरुषप्रतीतिरेषा प्रतीतिर्विशिष्यते उभयप्रतिभासे ऽपि न दण्डपुरुषाविति प्रतीतिः विशेषणविशेष्यभावस्य नियामकत्वात् ।

पूर्वापरचिरक्षिप्रक्रमान्वयगमेष्वपि ।

दिक्कालादिविशिष्टो ऽर्थः स्फुरत्यतिशयग्रहात् ॥

प्रत्यक्षः किं स कालादिः प्रतीतिं पृच्छ किं मया ॥

गृह्यते तद्विशिष्टो ऽर्थः स च नेत्येतददुतम् ॥

एतेन समवाये ऽपि प्रत्यक्षत्वं प्रकाशितम् ।

इहेति तन्तुसंबद्धपटप्रत्ययदर्शनात् ॥

अयं पट इति प्रत्ययादिह तन्तुषु पट इति विलक्षण एष प्रत्ययः तन्तुपटसंबद्धस्य* विशेषणस्याप्रत्यक्षतायां न केवलपटप्रत्ययाद्विशिष्येतेति । अथ मतम् उपायभेदात्प्रतीतिभेदो भवति दूराविदूरदेशव्यवस्थितस्थाणादिपदार्थप्रतीतिवत् संस्कृतासंस्कृताक्षकरणविषयबोधवद्वेति । तदसांप्रतम् । उपायभेदे ऽपि तद्वेदासिद्धेः । उपायो बुद्ध्यावतिशयमादधाति न विषये विषयावगतिसमये च न बुद्धिरवभातीति नैयायिकाः । तदयमतिशयो यदधिकरणस्सा न प्रतिभासते बुद्धिः यच्च तदानीमवभासते विषयः तच्चातिशयो नास्ति दृश्यते चातिशयसंवेदनमिति सङ्कटः पन्थाः । न च दूराविदूरदेशवर्तिनि पदार्थे प्रतीतिरूपायभेदाद्विद्यते । सापि हि विषयभेदादेव भिद्यते ।

दूराद्धि वस्तुसामान्यं धर्ममात्रोपलक्षितम् ।

अदूरतस्तु विस्पष्टविशेषमवसीयते ॥

यथा माघेन वर्णितम् ।

चयस्त्वष्टामित्यवधारितं पुरा ततः शरीरीति विभावितकृतिम् ।

विभुर्विभक्तावयवं पुमानिति क्रमादमुं नारद इत्यबोधि सः ॥

क्रियान्तराणां वैचित्र्ये यद्वा तद्वा ऽस्तु कारणम् ।

भेदो ज्ञानक्रियायास्तु कर्मभेदानिबन्धनः ॥

तदेतद्व्याख्याः प्रतिसमादधते । न विषयभेदादेव प्रतिभासभेदः किं तूपायभेदादुपत्येव । यच्च चेदितं विषयप्रतिभासकाले तत्प्रतिभासाप्रतिभा-

सादतिशयवचने सङ्कटः पन्था इति तदविदितनैयायिकदर्शनस्येव चोद्यम् ।
 ज्ञानोत्पाद एव विषयस्य प्रत्यक्षतेति नो दर्शनं न ज्ञानग्रहणमिति । तच्च
 यथा पुरुष इति निरतिशयज्ञानमात्रोत्पादे तावन्मात्रविषयप्रत्यक्षता भवति
 न तच्च ज्ञानं प्रकाशते अगृह्यमाणेऽपि ज्ञाने विषय एव प्रतिभासते एवं
 दण्डीति शुक्लवासा इति विशेषणज्ञानाभ्युपायातिशयवशात् सातिशयप्रत्यय-
 जनने तदग्रहणे स एव विषयो ऽवभासते इति क्रियानेष सङ्कटः पन्थाः ।
 तथा च दण्डीति पुरुषप्रवणैव मतिः को दण्डी पुरुषः कः पुरुषो दण्डीति
 सामानाधिकरण्येन निःसन्धिबन्धस्य पुंस एव प्रतिभासात् । एवं दण्डिनं
 भोजय दण्डने देहीति भोजनादिकार्ययोगित्वं न दण्डे दृश्यते ऽपि तु पुंस्येव ।
 ननु दण्डी पर्वतमारोहतीति दण्डे ऽपि कार्यान्वयो दृश्यते लोके वेदे ऽपि
 दण्डी मैचारुणः प्रैषानन्वाहेति प्रैषानुवचनस्य वचनान्तरतः प्राप्तेर्दण्डवि-
 धानार्थमेतद्वाक्यं भवति यथा लोहितोष्णीषा ऋत्विजः प्रचरन्तीति श्येनादौ
 ऋत्विजां प्रकृतिवद्भावेन प्राप्तानां लोहितोष्णीषविधानमात्रमेतद्वति । उच्यते
 भवत्वेवं किं तु दण्डमवलम्ब्य पुरुषः पर्वतमारोहति न दण्डो निश्चेतनः
 वेदे ऽपि दण्डप्राणिः पुरुषः प्रैषाननुभाषते न दण्डः न लोहिता उष्णीषाः
 प्रचरन्ति किं तु अन्यप्रदार्थीभूताः ऋत्विज एवेति सर्वत्र विशेष्यप्रवणैव
 मतिः उभयप्रतिभाने तु दण्डपुरुषाविति स्यान्न दण्डीति । विशेषणविशेष्य-
 भावस्य नियामकत्वादिति चेत् सेयं विशेष्यप्रवणा मतिरुक्तैव भवति ।
 विशेषणस्य विशेषणत्वेनैवोपसर्जनत्वादण्डो ऽस्यास्तीति पुरुष एवोच्यते न
 दण्डपुरुषौ । एवं पूर्वापरादिप्रत्ययाश्चिरन्तिप्रादिप्रत्यया इह तन्तुषु पट इत्या-
 दिप्रत्ययाश्च दिक्कालसमवायमाहिणः । तद्विमे दिक्कालसमवायाः सामग्य-
 न्तर्गताः सन्तः प्रत्ययातिशयमादधति न तद्विषये* भवन्ति पटादिद्रव्यवत् ।
 एवं पतनाद्यनुमेयगुरुत्वादिकारणभेदजनिता गुरुः पाषाण इत्यादिप्रत्ययाः
 परोक्षविशेषणं विशेष्यमवलम्बन्ते इत्यलं विस्तरेण । तस्माद्गौरित्यादिज्ञानं
 न वाचकावच्छिन्नवाच्यविषयम् अतश्च न शब्दं तत् । अपि तु सुस्पष्टं प्रत्य-
 क्षमेव । तस्मिंश्च लक्षिते सति लक्षणवैयर्थ्यशङ्काकरणाभावात्तासम्भवदोषनि-
 राकरणार्थमव्यपदेश्यपदम् । किमर्थं तर्हीदमस्तु । उक्तमाचार्यैः उभयजज्ञा-

* न तद्विषयीभवन्तीति युक्तः पाठः ।

नव्यवच्छेदार्थमिति । ननु तदपि प्रत्यक्षमेवेति अनपोह्यमुक्तम् । पुरोऽवस्थितगवादिपदार्थस्वरूपमात्रग्रहणनिष्ठितसामर्थ्यमत्र प्रत्यक्षम् । गोशब्दवाच्यतायां तु सञ्ज्ञाकर्मोपदेशी शब्द एव प्रमाणम् । यद्यपि शब्दार्थसम्बन्धपरिच्छेदे गत्यन्तरमपि सम्भवति तथा ऽपि यत्र तावत् संज्ञिनं निर्दिश्य सञ्ज्ञा वृद्धैरुपदिश्यते गोशब्दवाच्यो ऽयं पनसशब्दवाच्यो ऽयमिति तत्र तद्वाच्यतापरिच्छेदे स एव कारणम् ।

अत एव च लोको ऽपि शाब्दत्वमभिमन्यते ।

शब्दोपरचितापूर्वज्ञानातिशयतोषितः ॥

तच्छब्दवाच्यताज्ञप्तिर्विना संज्ञोपदेशिनः ।

शब्दान्नेति स एवात्र सत्यप्यक्षे प्रकर्षभाक् ॥

अतः सूचकृता ऽप्यत्र शब्दातिशयदर्शनाद् ।

व्यधायि तद्व्यवच्छेदो न तु धर्मोपदेशिना ॥

तस्मादुभयजज्ञानव्यवच्छेदार्थमेवेदं पदमिति । अन्ये मन्यन्ते यदि संकेतग्रहणकाले भाविनः संज्ञोपदेशकवचनजनितस्योभयजज्ञानस्य व्यवच्छेदकमिदं वर्ण्यते पदं तदा तदव्यवहारकाले ऽपि यदयं गौरिति संकेतग्रहणकालानुभूतदेवदत्ताद्युदीरितसंज्ञोपदेशकवचनस्मरणपूर्वकं विज्ञानमुत्पद्यते तदप्युभयजमेवेति कथमनेन न व्युदस्यते । ननु तत्र शब्दस्मरणं कारणं न शब्दः संकेतकाले ऽपि शब्दस्मरणमेव कारणं न हि क्रमभाविनो वर्णा युगपदनुभवितुं पार्यन्ते अन्त्यवर्णे तु गृह्यमाणे स्मर्यमाणे वा किं शब्दव्यापारो विशिष्यते । ननु व्यवहारकाले गवादिनामधेयपदमात्रमेव स्मर्यमाणमिन्द्रियेण सह सविकल्पप्रत्ययोदये व्याप्रियते संकेतकाले तु संज्ञोपदेशिवृद्धवाक्यमिति चेन्मैवम् । व्यवहारकाले ऽपि संज्ञोपदेशकं वृद्धवाक्यमेव स्मर्यते तदस्मरणे तच्छब्दवाच्यताऽनवगमात् । अस्य गौरिति नाम देवदत्तेनोपदिष्टमासीदित्येवमनुस्मृत्य गोशब्दवाच्यतयैवं व्यवहरतीति वाक्यस्मरणजमेवेदं ज्ञानम् ।

तस्मादस्यापि तद्वाक्यं सञ्ज्ञाकर्मोपदेशकम् ।

हेतुतामुपयातीति शाब्दमेतदपीष्यताम् ॥

एवमस्त्विति चेच्छान्तमेवं सति तपस्विनाम् ।

नैयायिकानामुत्पन्नं प्रत्यक्षं सविकल्पकम् ॥

यच्च मार्गान्तरेणापि संकेतज्ञानसम्भवः ।

तच्चाप्यनेन न्यायेन शाब्दता न निवर्तते ॥

नैयायिकानां च सविकल्पप्रत्यक्षमयाः प्राणाः तस्मान्नोभयजस्य शाब्दत्वं ज्ञानस्य वक्तव्यम् । संबन्धाधिगमस्तु नानाप्रमाणकः । तच्च स्वे स्वे विषये तत्तत्प्रमाणं प्रवर्तते । यथाह भट्टः संबन्धस्त्रिप्रमाणक इति* । तस्मान्नेकस्य शब्दस्य भार आरोपणीयः । प्रत्यक्षं तु संकेतग्रहणकाले ऽपि स्वविषयग्राहकम् इदानीमपि व्यवहारकाले ऽपि तत्स्वविषयग्राहकमिति नोभयज-ज्ञानव्यवच्छेदपक्षो निरवद्यः । तस्माद्वरं जरन्नेयायिककथितशब्दकर्मताऽऽपन्न-ज्ञानव्यवच्छेद एवाश्रीयताम् । तच्च तावत्कर्मणि कृत्ये कृते व्यपदेश्यशब्दो यथार्थतरो भवति । ननु तच्च चोदितं न तादृशं ज्ञानमप्रमाणं न पञ्चमं प्रमाणमिति । सत्यम् अयं तु तेषामाशयः । रूपादिविषयग्रहणाभिमुखं हि तदक्षजं ज्ञानं प्रमाणं वा फलं वोच्यते यदा तु तदेव शब्देनोच्यते रूपज्ञानं रसज्ञानमिति तदा रूपादिज्ञानविषयग्रहणव्यापारलभ्यां प्रमाणतामपहाय शब्दकर्मताऽऽपत्तिकृतां प्रमेयतामेवावलम्बतइति न तस्यां दशायां तत्प्रमाणमिति कुतः पञ्चमप्रमाणप्रसङ्ग इति । अपर आह । सविकल्पकस्य शब्दसंकल्पकस्य शब्दसंसर्गसापेक्षजन्मनः प्रत्यक्षज्ञानस्य शाब्दतां पूर्ववदाशङ्क्य तस्यैवाशाब्दतां दर्शयत्यव्यपदेश्यपदेन सूचकारः । प्रत्यक्षमेव तज्ज्ञानमिन्द्रियान्वयव्यतिरेकानुविधायित्वादव्यपदेश्यमशाब्दमित्यर्थः ।

स्पष्टत्वाद् वाचकाभावादिन्द्रियानुविधानतः ।

लोकस्य संमतत्वाच्च प्रत्यक्षमिदमिष्यते ॥

शब्दानुस्मृतिजत्वे ऽपि न शाब्दं ज्ञानमीदृशम् ।

शब्दस्मृतिः सहायः स्यादिन्द्रियस्य प्रदीपवत् ॥

नन्वेवं सविकल्पस्य प्रत्यक्षत्वे प्रसाधिते ।

नेदानीं संगृहीतं स्यात्प्रत्यक्षं निर्विकल्पकम् ॥

यत्तु शब्दानुवेधेन शाब्दत्वं सविकल्पके ।

क्रश्चिदाशङ्कते तस्य प्रतिशब्दो ऽयमुच्यते ॥

यच्च शब्दानुवेधे ऽपि प्रत्यक्षं ज्ञानमिष्यते ।

तच्च तत्स्पर्शशून्यस्य तथात्वे का विचारणा ॥

निर्विकल्पकवत्तस्मात्प्रत्यक्षं सविकल्पकम् ।

समग्रहीच्च तदिदं पदेनानेन सूचकृत् ॥

इत्याचार्यमतानीह दर्शितानि यथाऽऽगमम् ।

यदेभ्यः सत्यमाभाति सभ्यास्तदवलम्ब्यताम् ॥

अव्यभिचारिग्रहणं व्यभिचारिज्ञानव्यवच्छेदार्थम् । यथा ग्रीष्मे तपति ललाटन्तपे तपने तन्मरीचिषु चतुरमूषरभुवमभिहत्य समुत्फलितेषु तरङ्गाकारधारिषु यद् वारिधिज्ञानं तद्वत्स्मिंस्तदिति ग्रहणाद्व्यभिचारि भवति तदनेन पदेन व्यवच्छिद्यते न तत्प्रत्यक्षमिति । तच्च च निर्विकल्पकमपि प्रथमनयनसन्निपातजज्ञानमुदकसविकल्पकज्ञानजनकमुदकग्राह्येव न यथा तथा तथागताः कथयन्ति मरीचिविषयमविकल्पकं ज्ञानमुदकसविल्यकजननादप्रमाणमिति निर्विकल्पावस्थायामविचारयत एव प्रथमेन्मीलतच्चक्षुषो भ्रमिति सलिलप्रतिभासात् । अथ वा वाचकोल्लेखपूर्विका अपि संविदः नैवेन्द्रियार्थजन्यत्वं जहतीत्युपपादितम् । तस्मात्सविकल्पकमविकल्पकं वा यदतस्मिंस्तदिति ज्ञानमुत्पद्यते तद्व्यभिचारि तच्चेह व्यावर्त्यमिति । ननु मरीचिषु जलज्ञानमविद्यमानसलिलावभासित्वादनिन्द्रियार्थसन्निकर्षजमतश्चेन्द्रियार्थसन्निर्घोत्पन्नपदेन तद्व्युदाससिद्धेः किमव्यभिचारिपदेन । नैतदेवम् ।

तस्येन्द्रियार्थजन्यत्वं सिद्धं तद्भावभावतः ।

न ह्यनुन्मीलिताक्षस्य मरौ सलिलवेदनम् ॥

अर्थो ऽपि जनकस्तस्य विद्यते नासतः प्रथा ।

तदालम्बनचिन्तां तु त्रिधा ऽऽचार्याः प्रचक्रिरे ॥

कैश्चिदालम्बनं तस्मिन्नुक्तं सूर्यमरीचयः ।

निगूहितनिजाकाराः सलिलाकारधारिणः ॥

तच्च तरङ्गादिसामान्यधर्मग्रहणे सति न स्थाणुपुरुषवदुभयविशेषा न च सन्निहितमरीचिविशेषाः स्मरणपथमवतरन्ति किं तु पूर्वोपलब्धविरुद्धसलिलवर्तिनो विशेषास्तत्स्मरणाच्च स्थगितेषु स्वविशेषेषु मरीचयः स्वरूपमुपदर्शयितुमशक्नुवन्तः तोयरूपेणावभासन्ते ।

अन्ये त्वालम्बनं प्राहुः पुरोवस्थितधर्मिणः ।

सादृश्यदर्शनेदूतस्मृत्युपस्थापितं पयः ॥

यच्च किल ज्ञाने यदूपमुपप्लवते तत्तस्यालम्बनमुच्यते न सन्निहितम् ।
न चैकान्तासतः खपुष्पादेः ख्यातिरवकल्पते इति देशान्तरादौ विद्यमानमेव
सलिलं सदृशदर्शनप्रबुद्धसंस्कारोपजनितस्मरणोपाखण्डमिहावलम्बनीभवति ।

अन्यदालम्बनं चान्यत्प्रतिभातीति के चन ।

आलम्बनं दीधितयस्तोयं च प्रतिभासते ॥

कर्तृकरणव्यतिरिक्तं ज्ञानजनकमालम्बनमुच्यते इति न परमाणवादौ
प्रसक्तिरिति । तदिदं पक्षत्रयमप्युपरिष्ठाद्विपुणतरं निरूपयिष्यते । तदेवं बाह्ये-
न्द्रियार्थान्वयव्यतिरेकाऽनुविधायिनां विभ्रमाणामिन्द्रियार्थसन्निकर्षोत्पन्नपदेन
निरसितुमशक्यत्वाद् युक्तमव्यभिचारिपदोपादानम् । यत्तु मानसा विभ्रमा
बाह्येन्द्रियानपेक्षजन्मानः तेषां सत्यमिष्यते एवेन्द्रियार्थसन्निकर्षपदेन पर्युदस-
नमिति न तदर्थमव्यभिचारिपदोपादानम् । तद्यथा ।

विरहोद्वीपितोद्वामकामाकुलितदृष्टयः ।

दूरस्थामपि पश्यन्ति कान्तामन्तिकर्वात्तनीम् ॥

नन्वेवम्प्रायेषु निरालम्बनेषु विभ्रमेषु कुतस्त्य आकारः प्रतिभाति
उच्यते ।

आकारः स्मृत्युपाखण्डः प्रायेण स्फुरति भ्रमे ।

स्मृतेस्तु कारणं किं चित्कदा चिद्वति क्व चित् ॥

क्व चित्सदृशविज्ञानं कामशोकादयः क्व चित् ।

क्व चित्त्वदर्शनाभ्यासः* तिमिरं चक्षुषः क्व चित् ॥

क्व चिन्निद्रा क्व चिच्चिन्ता धातूनां विकृतिः क्व चित् ।

अलक्ष्यमाणे तद्धेतावदृष्टं स्मृतिकारणम् ॥

बालस्येन्दुद्वयज्ञानमस्ति नास्तीति वेत्ति कः ।

अस्तित्वे ऽपि स्मृतौ हेतुमदृष्टं तस्य मन्वते ॥

नूनं नियमसिद्ध्यर्थं जनकस्यावभासनम् ।

न चैकान्तासतो दृष्टा ज्ञानोत्पादनयोग्यता ॥

* तद्वर्शनाभ्यास इति युक्तः पाठः ।

न च सन्निहितं वस्तु तच्चास्ति वनितादिकम् ।

तेनेदं स्मृत्युपाखण्डमवभातीति मन्वते ॥

तच्चाद्येन पदेनैताः स्वान्तःकरणसम्भवाः ।

निरस्ता भ्रान्तयो ऽच्चादिसंसर्गरहितोदयाः ॥

याः पुनः पीतशङ्खादिमरुनीरादिबुद्ध्यः ।

अक्षजास्तद्व्युदासाय सूत्रे पदमिदं कृतम् ॥

दूरात् स्थाणुपुरुषसाधारणं धर्ममारोहपरिणाह्रूपमुपलभमानस्य तयोरन्यतरत्र वर्तमानान्वक्रकोटरादीन्करचरणान्वा विशेषानपश्यतः समानधर्मप्रबुद्धसंस्कारतया चोभयवर्तिनो ऽपि विशेषाननुस्मरतः पुरोऽवस्थितार्थविषयं स्थाणुर्वा पुरुषो वेति संशयज्ञानमुपजायते तदिन्द्रियार्थसन्निकर्षोत्पन्नत्वादि-विशेषणयुक्तमपि न प्रत्यक्षफलम् अतस्तद्व्यवच्छेदाय व्यवसायात्मकग्रहणम् । ननु मानसत्वात्संशयज्ञानस्येन्द्रियार्थसन्निकर्षोत्पन्नग्रहणेन निरासः सिद्ध्यत्येवेति किं पदान्तरेण । तथा च भाष्यकारः *स्मृत्यनुमानागमसंशयप्रतिभास्वप्नज्ञानोहसुखादिप्रत्यक्षमिच्छादयश्च मनसो लिङ्गानीति वक्ष्यति । मैवम् । स्थाण्वादिसंशयस्य बाह्येन्द्रियान्वयव्यतिरेकानुविधायित्वात् । कश्चिद्वि मानसः संशयः समस्त्येव यथा दैशिकस्य ज्योतिर्गणकादेरेकदा ऽन्यदा चासम्यगादिश्य तृतीये पदे पुनरादिशतः संशयो भवति किमयमस्मदादेशः संवदेदुत विसंवदेदिति स भाष्यकृतश्चेतसि केवलमनःकरण इति स्थितिः । यस्तु विस्फारिताक्षस्य स्थाणुर्वा पुरुषो वेत्यादिः संपद्यते संशयस्तमनिन्द्रियार्थसन्निकर्षजं को नामाचक्षीत । नन्वतस्मिंस्तदिति ज्ञानं व्यभिचारि व्याख्यातम् एकरूपं च पुरोऽवस्थितमर्थमनेकरूपतया स्पृशति संशयः स्थाणुर्वा पुरुषो वेति सोयमतस्मिंस्तथाभावाद्विपर्यय एवेति पूर्वपदव्युदस्तत्वान्न पदान्तरव्यवच्छेद्यतामर्हतीति । नैतदेवम् । स्वरूपभेदात्कारणभेदान्न । एवमेव विरुद्धमाकारमुल्लिखन्विपर्ययो जायते स्थाणो पुरुष इति पुंसि वा स्थाणुरिति । अनियताकारद्वयोल्लेखी तु संशयो भवात् स्थाणुर्वा स्यात्पुरुषो वेति । सो ऽयं स्वरूपभेदः प्रत्यात्मसंवेद्यः । कारणभेदस्तु विरुद्धविशेषः स्मरणप्रभवो विपर्ययः । शुक्ति-कायां सन्निहितायां रजतविशेषान्मरीचिषु सलिलगतविशेषाननुस्मरतो विप-

र्ययो भवति उभयविशेषस्मरणजन्मा तु संशय इति पदान्तरनिरसनीय एवा-
यम् । ननु संशयविपर्यययोरपि निर्विकल्पयोरसम्भवादव्यपदेश्यपदेनैव प्रवर-
पक्षे प्रतिक्षेपः सिद्धयेत् । पुरोऽवस्थितस्याशवादिधर्मिदर्शनमात्रमेव निर्विकल्प-
कमिन्द्रियव्यापारजम् । अनन्तरं तूभयान्यतरविशेषणस्मरणजन्मनोऽल्लिखि-
तशब्दयोरेव संशयविपर्यययोरुत्पादः तत्र विशेषस्मृत्यैव शब्दानुवेधस्याक्षेपात् ।
अतः पदद्वयमपि तद्भुदासाय न कर्तव्यम् । अत्र तदेव तावद्वक्तव्यम् । प्रवर-
पक्षः प्रतिक्षिप्त एव यतः शब्दानुवेधजातमस्ति प्रत्यक्षमुपपादितम् । ननु
भवतु प्रवरपक्षः प्रतिक्षिप्तः सदृशदर्शननिष्ठिते तु नयनव्यापारे विशेषस्मृते-
रूर्ध्वमुपजायमानौ संशयविपर्ययौ नेन्द्रियजाविति प्रथमपदेनैव निरस्तौ भवतः
तदसत् । स्मृतेरूर्ध्वमपीन्द्रियव्यापारानुवृत्तेरित्युक्तत्वात् । एतच्चान्वयव्यतिरेका-
भ्यामवगम्यते निमीलितचक्षुषस्तदनुत्पादात् । न च तदानीमन्तः संकल्प-
रूपेणापि शब्दोल्लेखः उत्पन्ने तु संशये विपर्यये च वाचकस्मरणं भविष्यतीति
सम्यग्ज्ञानवत्संशयविपर्ययावपि शब्दोल्लेखशून्यौ संवेद्येते । विशेषस्मृतिस्तु
विशेषविषयत्वात्तानेवाक्षिपतु शब्दस्य किं वर्तते वाचकशब्दस्मृतिस्तु शब्दमुप-
स्थापयति । सा च न तावदुपपन्नेति ।

सम्यक्प्रत्ययवत्तस्माद्वाचकोल्लेखवर्जितौ ।

अक्षव्यापारजन्मानौ स्तः संशयविपर्ययौ ॥

ईदृशयोः कथमनयोराद्यपदव्युदसनीयता । तस्मात् तदपाकृतये
युक्तं पदद्वयस्याप्युपादानम् । एवं लक्षणपदानि व्याख्यातानि । लक्ष्यपदं तु
प्रत्यक्षमिति ज्ञानविशेषे रूढ्यैव प्रवर्तते । योगस्य व्यभिचारात् प्रतिगतमक्षं
प्रत्यक्षमित्यक्षरार्थः स चायं सुखादावपि सम्भवतीति रूढिरेव साधीयसी ।
अथ वा ज्ञानपदस्य सूत्रे निर्देशाद्योगपक्षोऽप्यस्तु न चासौ दृश्यमानो
निहोतुं युक्तः । योगरूढिस्तु नाम न सम्मतैव विदुषाम् । यत्रापि हि द्वयं
दृश्यते तत्रापि शब्दप्रवृत्तौ प्रयोजकमेव भवति । कथं पुनरक्षं प्रतिगतं
ज्ञानमिष्यते न संयोगित्वेन अज्जनादेः प्रत्यक्षप्रसङ्गात् । न समवायित्वेन
अक्षवर्तिनां रूपादीनां तथात्वप्रसङ्गात् । न जनकत्वेन अक्षारम्भकाणां
परमाणूनामपि तथाभावप्रसङ्गेः । तस्माज्जन्यत्वेनैव ज्ञानमक्षं प्रतिगतमिति

व्याख्येयम् । अव्ययीभावव्याख्यानं तु न युक्तं प्रत्यक्षः पुरुषः प्रत्यक्षाः स्त्री-
त्यादिव्यवहारदर्शनादित्यलं प्रसङ्गेन ।

तेनेन्द्रियार्थजत्वादिविशेषणगणान्वितम् ।

यतो भवति विज्ञानं तत्प्रत्यक्षमिति स्थितम् ॥

इति विगतकलङ्कमस्य धीमानकुरुत लक्षणमेतदक्षपादः ।

न तु पररचितानि लक्षणानि क्षणमपि सूक्ष्मदृशां विशन्ति चेत् ॥

यत्तावत्कल्पनाऽऽपोढमभ्रान्तमिति लक्षणम् ।

प्रत्यक्षस्य जगौ भिक्षुस्तदत्यन्तमसाम्प्रतम् ॥

शब्दसंसर्गयोग्यार्थप्रतीतिः किल कल्पना ।

अस्याश्च केन दोषेण प्रामाण्यं न विषह्यते ॥

नन्वभिलापसंसर्गयोग्यप्रतिभासत्वादपि हि कमन्यः दोषं मृगयते
भवान् । असदर्थविषयत्यागे* तत्त्वमुक्तं भवति शब्दार्थस्य वास्तवस्याभावात् ।
स्वलक्षणस्य सजातीयेतरव्यावृत्तात्मनः संबन्धाधिगमसव्यपेक्षप्रवृत्तिना
शब्देन विषयीकर्तुमशक्यत्वात् । तद्व्यतिरिक्तस्य वस्तुनो ऽनुपलम्भात् । न
चेन्द्रियार्थसन्निकर्षान्वयव्यतिरेकानुविधायिनी कल्पनाबुद्धिः तमन्तरेणापि
भावात् । तस्मिन्सत्यपि च पूर्वानुभूतवाचकशब्दयोजनं विना ऽनुत्पादात् ।
यदि चेन्द्रियार्थसन्निकर्षस्तज्जनको भवेत् प्रथममेव तथाविधां धियं जनयेन्न
च जनयति । तदयं शब्दस्मृतेरुद्धमपि न जनक इति मन्यामहे तदुक्तम् ।

यः प्रागजनको बुद्धेरुपयोगाविशेषतः ।

स पश्चादपि तेन स्यादर्थोपाये ऽपि नेचधीरिति ॥

अपि च सत्यपीन्द्रियार्थसंसर्गे स्मृत्यपेक्षया सो ऽर्थस्तथैव व्यवहितः
स्यात् । आह च ।

अर्थोपयोगे ऽपि पुनः स्मार्तं शब्दानुयोजनम् ।

अक्षधीर्यद्यपेक्षेत सो ऽर्थो व्यवहितो भवेदिति ॥

सङ्केतस्मरणसहकारिसव्यपेक्षमक्षमीदृशीं बुद्धिमुपजनयतीति चेद्
न । व्यतिरिक्ताव्यतिरिक्तोपकारादिविकल्पैः सहकारिणो निरस्तत्वात् । किं च

दण्डीत्यादिविकल्पविज्ञानं नेन्द्रियापातवेलायामेव जायते किं तु बहुप्रक्रियापेक्षम् । यदाह ।

विशेषणं विशेष्यं च संबन्धं लौकिकीं स्थितिम् ।

गृहीत्वा सकलं चैतत्तथा प्रत्येति नान्यथेति ॥

न चेयतीं प्रक्रियां प्रथमनयनोरनिपातजातमविकल्पकं ज्ञानमुद्बोद्धवममित्याह ।

सङ्केतस्मरणोपायं दृष्टसङ्कल्पनात्मकम् ।

पूर्वापरपरामर्शशून्यन्तच्चाक्षुषं कथमिति ॥

तच्चैतत्स्यात् । द्विविधा विकल्पाः द्वाचमनोरथविरचिताः इदन्ताग्राहिणश्च नीलमित्यादयः तच्च पूर्वं मा भूवन्प्रमाणं कस्तेष्वर्थनिरपेक्षजन्मसु प्रामाण्ये ऽभिनिवेशः । इदन्ताग्राहिणां त्वर्थाविनाभूतत्वात्कथं न प्रामाण्यमिति । उच्यते । सर्वेष्वामी विकल्पाः परमार्थतो ऽर्थे न स्पृशन्त्येव स हि निर्विकल्पकेनैवासर्वात्मना परिच्छिन्नः तदुक्तम् ।

एकस्यार्थस्वभावस्य प्रत्यक्षस्य सतः स्वयम् ।

को ऽन्यो न दृष्टो भागः स्याद्यः प्रमाणैः परीक्ष्यते इति ॥

यत्तु केषां चिद्विकल्पानामिदन्ताग्राहित्वस्पृष्टत्वादि रूपं तदर्थविनाभाविनिर्विकल्पकदर्शनपृष्ठभावितावाप्ततच्छायासंसर्गजनितं न तु तेषामर्थस्पर्शः कश्चिदस्ति अर्थात्मनो निर्विकल्प्येनैव मुद्रितत्वात् ।

तस्मादतात्त्विकाकारसमुल्लेखपुरस्सराः ।

न यथावस्तु जायन्ते कदा चिदपि कल्पनाः ॥

पञ्च चैताः कल्पना भवन्ति जातिकल्पना गुणकल्पना क्रियाकल्पना नामकल्पना द्रव्यकल्पना चेति । ताश्च क्व चिदभेदे ऽपि भेदकल्पनात् क्व चिच्च भेदे ऽप्यभेदकल्पनात्कल्पना उच्यन्ते ।

जातिजातिमतोर्भेदो न कश्चित्परमार्थतः ।

भेदारोपणरूपा च जायते जातिकल्पना ॥

इदमस्य गौर्गौत्वमिति न हि कश्चिद्वेदं पश्यति तेनाभेदे भेदकल्पनेव ।

एतया सदृशन्यायान्मन्तव्या गुणकल्पना ।

तच्चाप्यभिन्नयोर्भेदः कल्प्यते गुणतद्वतोः ॥

तथा चाहुः । एष गुणी रूपादिभ्यो ऽर्थान्तरत्वेन नात्मानं दर्शयति
तेभ्यश्च व्यतिरेकं वाञ्छसीति चिचम् ।

भेदारोपणरूपैव गुणवत्कर्मकल्पना ।

तत्स्वरूपातिरिक्ता हि न क्रिया नाम का चन ॥

गच्छति देवदत्त इति देवदत्तस्यैवान्यूनानतिरिक्तस्य प्रतिभासात् ।

विभिन्नयोस्त्वभेदेन प्रवृत्ता नामकल्पना ।

चैवो ऽयमित्यभेदेन निश्चयो नामनामिनोः ॥

चैव इत्ययं शब्दः अयमित्यर्थः कीदृशमनयोः सामानाधिकरण्यम् ।

एवं दण्डयमित्यादिर्मन्तव्या द्वयकल्पना ।

सामानाधिकरण्येन भेदिनोर्ग्रहणात्तयोः ॥

ननु यद्यभेदे भेदं भेदे चाभेदमारोपयन्त्यः कल्पनाः प्रवर्तन्ते तत्क-
थमासु बाधकः प्रत्ययो न जायते शुक्तिकारजतबुद्धिवद् । उच्यते । यच्च वस्तु
वस्त्वन्तरात्मना ऽवभासते तच्च बाधको भवति मरीचिष्विव जलबुद्धौ इह
तु न जात्यादि वस्त्वन्तरमस्ति यतो वस्त्वन्तरात्मना ऽस्य ग्रहो भवेत् ।
व्यक्तिविषया एवेते सामानाधिकरण्यवैयधिकरण्यविकल्पाः तस्माद्वस्त्वन्तरा-
नवभासिष्वेषु न बाधकः प्रत्ययो जायते । तस्मान्न विपर्ययात्मानो विकल्पाः ।
न चैते प्रमाणम् । एतदुल्लिख्यमानस्य जात्यादेरपारमार्थिकत्वात् । अत एव
प्रमाणविपर्ययाभ्यामयमन्य एव विकल्प इत्याचक्षते इत्यलं विस्तरेण ।

एवमेताः प्रवर्तन्ते वासनामात्रनिर्मिताः ।

कल्पितालीकभेदादिप्रपञ्चाः पञ्च कल्पनाः ॥

एवं च पश्यता तासां प्रामाण्यामोदमन्दताम् ।

भिन्नुणा लक्षणग्रन्थे तदपोढपदं कृतम् ॥

अत्र प्रतिविधीयते । तदिदं संकीर्णप्रायमतिबहु विलपता भवता न
नियतं किमपि विकल्पानामप्रामाण्यकरणमिति स्पष्टमावेदितं तदुच्यताम् ।
किं शब्दार्थावभासित्वगर्भीकृतमसदर्थवाचित्वं तदप्रामाण्यकारणमभिमतमुत
संकेतस्मृत्यपेक्षोपनतमनिन्द्रियार्थसन्निकर्षजत्वमुत विशेषणग्रहणाद्यपेक्षावाप्रां

बहुप्रयाससाध्यत्वमुत पूर्वापरपरामर्शशून्यचाक्षुषवैलक्षण्यवाचोयुक्तिसमर्पितं विचारकत्वम् उत निर्विकल्पकपरिच्छिन्नवस्तुग्राहितानिबन्धनमधिगताधिगन्तृत्वम् उत भेदाभेदसमारोपभणितमतस्मिंस्तदिति ग्राहित्वम् उत वृत्तिविकल्पादिबाधितसामान्यग्रहणसूचितं बाध्यत्वमेवेति । तच्च तावन्न शब्दसंसर्गयोग्यार्थग्रहणद्वारकमसदर्थग्राहित्वमेषामप्रामाण्यकारणमभिधातुं युक्तम् । शब्दार्थस्य वास्तवस्य समर्थयिष्यमाणत्वात् । कः पुनरसाविति चेद्य एव निर्विकल्पके प्रतिभासते । किं निर्विकल्पके सामान्यादिकमवभासते बाढमवभासते इति वक्ष्यामः । अत एव बाध्यत्वमपि न प्रामाण्यापहारकारणमेषां वक्तव्यम् । वृत्तिविकल्पादेर्बाधस्य परिहरिष्यमाणत्वात् । बाधकान्तरस्य च नेदमिति प्रत्ययस्य शुक्तिकारजतज्ञानादिवद्भवतैवानभ्युपगमात् । नाऽप्यनिन्द्रियार्थसन्निकर्षजन्यत्वं संकेतग्रहणकालानुभूतशब्दस्मरणपेक्षणादस्य वक्तव्यम् । सहकार्यपेक्षायामपि तद्व्यापारविरतेः ।

यः प्रागजनको बुद्धेः स लब्ध्वा सहकारिणम् ।

कालान्तरेण तां बुद्धिं विदधत्केन वार्यते ॥

व्यतिरिक्ताव्यतिरिक्तोपकारकरणादिविकल्पास्तु क्षणभङ्गभङ्गे निराकरिष्यन्ते । रूपग्रहणे च चक्षुषः प्रदीपादेरपेक्षायां दुष्परिहारास्ते विकल्पाः । न वै किं चिदेकं जनकमिति भवन्तो ऽपि पठन्ति । भवत्यन्ते ऽपि तुल्यास्ते यद्युभयोर्दोषो न तेनैकश्चोद्यो भवति । तस्मादुपयोगाविशेषादिन्द्रियालोकमनस्कारविषयवद्वाचकस्मरणमपि सामग्र्यन्तर्गतमेतत्प्रत्ययजन्मनि व्याप्रियते इति न वाचकस्मरणजनितत्वेन स्मार्तत्वादप्रमाणं विकल्पो रूपस्मृत्याख्यसमन्तरप्रत्ययनिर्मितस्य निर्विकल्पस्य रसज्ञानस्यापि तथात्वप्रसङ्गात् । यच्चेदमुच्यते सो ऽर्थो व्यवहितो भवेदिति तन्न विदुः कीदृशं व्यवधानमर्थस्येति । न हि दीपेन वा मनसा वा विज्ञानहेतुना कदा चिदर्थो व्यवधीयते । मनोवच्च वाचकस्मृतिरप्यसामग्र्यन्तर्गता सती तत्प्रतीतो व्याप्रियते इति कथमर्थं व्यवदधीत । स्मृतिविषयीकृतः शब्दस्तमर्थं व्यवधत्ते इति चेन्न । शब्दस्य तत्प्रकाशकत्वेन ज्ञानवद्दीपवद्वा व्यवधायकत्वाभावात् । न चेन्द्रियव्यापारतिरोधानं व्यवधानं तस्याधुना ऽप्यनुवर्तमानत्वात् ।

यथा तद्भावभावित्वादाद्यविज्ञानमवजम् ।

तथा तद्भावभावित्वादुत्तरं ज्ञानमवजम् ॥

न हि वाचकस्मरणानन्तरमक्षिणी निमील्य विकल्पयति पटो ऽय-
मिति । अथ यावद्वाचकविज्ञानं हृदयपथमवतरति तावत्सो ऽर्थः क्षणिकत्वा-
दतिक्रान्त इति व्यवहित उच्यते तदपि दुराशामात्रम् । क्षणभङ्गस्योपरिष्ठा-
न्निराकरिष्यमाणत्वात् । अपि च प्रदर्शितप्राप्यादिव्यवहारवत्सन्तानद्वारकमि-
हापि तद्गृहणं भविष्यतीति सर्वथा न व्यवधानम् । तदेवं समयस्मरणसापेक्ष-
त्वेपि नेन्द्रियार्थसन्निकर्षोत्पन्नतामतिवर्तते सविकल्पकं विज्ञानमिति कथमप्र-
त्यक्षम् । यत्पुनर्विशेषणविशेष्यग्रहणादिसामग्र्यपेक्षत्वेन बहुप्रयाससाध्यत्वमप्रा-
माण्यकारणमभिधीयते तदतीव सुभाषितम् । न हि बहुक्लेशसाध्यत्वं नाम
प्रामाण्यमुपहन्ति । उक्तं च न हि गिरिशङ्गमारुह्य यद्गृह्यते तदप्रत्यक्षमिति ।
रसादिज्ञानापेक्षया च रूपज्ञानस्य दीपाद्यालोकाहरणप्रयाससाध्यत्वादप्रामाण्यं
स्यात् । यदपि पूर्वापरपरामर्शरहितचाक्षुषविज्ञानवैपरीत्येन विकल्पज्ञानानां
विचारकत्वादप्रामाण्यमुच्यते तदपि न सम्यक् । सर्वत्र ज्ञानस्य विचारकत्वा-
नुपपत्तेः । विचारको हि माता स हि पश्यति स्मरत्यनुसन्धते विचारयती-
च्छति द्वेष्टि यतते गृह्णाति जहाति सुखमनुभवतीति वक्ष्यामः । अर्थं च स्पृशतो
विज्ञानस्य विचारयतो ऽपि कथमप्रामाण्यं स्यात् । अथास्य निर्विकल्पकेनैव
सर्वात्मना स्पृष्टत्वात्पिष्टपेषणमयुक्तम् इति सविकल्पमपि गतार्थग्राहित्वाद-
प्रमाणमिति मन्यसे तदपि न साधु पूर्वमेव परिहृतत्वात् । न ह्यनधिगता-
धिगन्तृत्वं प्रामाण्यमित्युक्तम् । गृहीतग्रहणे ऽपि प्रमाणस्य प्रमाणत्वानति-
वृत्तेः । यत्त्वभ्यधायि भिन्नेष्वभेदमभिन्नेषु च भेदं कल्पयन्त्यः कल्पना अत-
स्मिंस्तद्गृहे प्रामाण्यमवजहतीति तदुक्तम् । अतस्मिंस्तद्गृहे भवत्यप्रमाणत्व-
कारणं तत्त्वित्वा नास्ति तस्य हि बाधकप्रत्ययोपसन्निपातान्निश्चयः ।
न च भवदुपवर्णितासु पञ्चस्वपि जात्यादिकल्पनासु बाधकं किं चिदस्तीति
नातस्मिंस्तद्ग्राहिण्यः कल्पना भवन्ति ।

जातिर्जातिमतो भिन्ना गुणी गुणगणात्पृथक् ।

तथैव तत्प्रतीतिश्च कल्पनोक्तिरबाधिका ॥

एतच्चापरिष्ठान्निर्णेष्यते । द्रव्यनाम्नोस्तु भिन्नयोर्भेदेनैव प्रतीतिर्नाभे-

दकल्पना । न हि देवदत्तशब्दो ऽयमित्येवं तद्वाच्यावगतिरेषा न शब्दो
 ऽस्यामर्थारूढो ऽवभासते न शब्दविवर्तरूपेणार्थः परिस्फुरति किं तर्हि ।

शब्दस्मृत्याख्यसामग्र्यसामर्थ्यातिशयोद्भवः ।

प्रत्ययातिशयः सो ऽयमित्येवं प्राक् प्रसाधितम् ॥

दण्डयमिति द्रव्याभेदकल्पना तु मन्दमतिभिरेवोदाहृता । न हि
 दण्डो ऽयमिति देवदत्ते प्रतीतिः अपि तु दण्डीति । तच्च च प्रकृतिप्रत्ययो
 पृथगेवोपलभ्येते दण्डो ऽस्यास्तीति दण्डी तदिह यथैव वस्तु तथैव तद-
 वसाय इति नाभेदारोपः । कर्मणि तद् द्वयमपि नास्ति नाभिन्ने भेदकल्पनम् ।
 न च भिन्ने ऽप्यभेदकल्पना ।

क्रिया हि तत्त्वतो भिन्ना भेदेनैव च गृह्यते ।

चलतीत्यादिबोधेषु तत्स्वरूपावभासनात् ॥

तेन क्रियागुणद्रव्यनामजात्युपरज्जितम् ।

विषयं दर्शयन्नेति विकल्पो नाप्रमाणताम् ॥

विपर्ययात्समुत्तीर्ण इति साधु सहामहे ।

प्रमाणात् बहिर्भूतं विकल्पं न क्षमामहे ॥

क्व चिद्वाधकयोगेन यदि तस्याप्रमाणता ।

निर्विकल्पे ऽपि तुल्या ऽसौ द्विचन्द्राद्यवभासिनि ॥

मनोराज्यविकल्पानां काममस्त्वप्रमाणता ।

यथावस्तु प्रवृत्तानां न त्वसावक्षजन्मनाम् ॥

न च निर्विकल्पपृष्ठभांवित्वकृतमेषामेतदूपम् । विषयसंस्पर्शमन्तरेण
 स्वतः स्वच्छरूपाणां ज्ञानानामेवमाकारत्वानुपपत्तेः । किं निर्विकल्पकपृष्ठ-
 भाविता करिष्यति तदनन्तरभाविनी हि स्मृतिरपि क्व चिद् दृश्यते एव । न
 च सा तच्छायावतीति दुराशामाचमेतत् । ननु निर्विकल्पकेनैव वस्तु सर्वस्वं
 गृहीतम् । एकस्यार्थस्वभावस्येति वर्णितम् । प्रतिविहितमेतद् गृहीतग्रहणे ऽपि
 प्रामाण्यानपायात् । किं च किं निर्विकल्पकेन गृह्यते इत्येतदेव न जानीमः ।

भवन्तो निर्विकल्पस्य विषयं सम्प्रचक्षते ।

सजातीयविजातीयपरावृत्तं स्वलक्षणम् ॥

महासामान्यमन्ये तु सत्तां तद्विषयं विदुः ।
 वायूपमपरे तत्त्वं प्रमेयं तस्य मन्वते ॥
 के चिद् गुणक्रियाद्रव्यजातिभेदादिरूपितम् ।
 शबलं वस्तु मन्यन्ते निर्विकल्पकगोचरम् ॥
 प्रत्यक्षविषये ऽप्येताश्चिच्चं विप्रतिपत्तयः ।
 परोक्षार्थे हि विमतिः प्रत्यक्षेणोपशाम्यति ॥
 प्रत्यक्षे हि समुत्पन्ना विमतिः केन शाम्यति ।
 इदं भाति न भातीति संविद्विप्रतिपत्तिषु ॥
 परप्रत्यायने पुंसां शरणं शपथोक्तयः ।

न तु शपथशरणा एव निरुद्यममास्महे मार्गान्तरेणापि तत्प्रमेयं
 निश्चिनुमः ।

निर्विकल्पानुसारेण सविकल्पकसम्भवात् ।
 ग्राह्यं तदानुगुण्येन निर्विकल्पस्य मन्महे ॥
 तच्च न तावत्सकलसजातीयव्यावृत्तं स्वलक्षणं प्रत्यक्षस्य विषयः ।
 गृहीते निर्विकल्पेन व्यावृत्ते हि स्वलक्षणे ।
 अकस्मादेव सामान्यविकल्पोल्लसनं कथम् ॥
 निर्विकल्पानुसारेण हि विकल्पाः प्रादुर्भवितुमर्हन्ति । अपि च ।
 विजातीयपरावृत्तिविषया यदि कल्पना ।
 व्यावृत्तिरूपं सामान्यं गृहीतं हन्त दर्शनैः ॥
 व्यावृत्तान्न नैवान्या व्यावृत्तिः परमार्थतः ।
 व्यावृत्तग्रहणे नैवं सुतरां तद्गृहो भवेत् ॥
 सामान्यग्रहणे ऽप्येवं तद्व्यापारविकल्पनात् ।
 स्वलक्षणपरिच्छेदनिष्ठं तन्नावतिष्ठते ॥

नापि सत्ताद्वैतवादिसम्मतसत्ताख्यो निर्विकल्पस्य विषयो युक्तः ।
 सत्ताग्रहणपक्षे ऽपि विशेषावगतिः कुतः ।
 सा भाति भेदस्पृष्टा चेत्सिद्धमद्वैतदर्शनम् ॥
 न च भेदं विना सत्ता गृहीतुमपि शक्यते ।
 नाविद्यामात्रमेवेदमिति च स्थापयिष्यते ॥

वाक्तृत्वप्रतिभासो ऽपि प्रतिक्षिप्तो ऽनया दिशा ।
 कथं च चाक्षुषे ज्ञाने वाक्तृत्वमवभासते ॥
 अगृहीते तु संबन्धे गृहीते वापि विस्मृते ।
 अप्रबुद्धे ऽपि संस्कारे वाचकावगतिः कुतः ॥
 चित्रतापि पृथग्भूतैर्धर्मैस्तत्समवायिभिः ।
 जात्यादिभिर्यदीष्येत धर्मिणः काममस्तु सा ॥
 तदात्मता तु नैकस्य नित्यं तत्त्वानुपग्रहात् ।
 अंशनिष्कर्षपक्षे तु धर्मभेदो बलाद्भवेत् ॥
 यस्य यच्च यदोद्गतिर्जिघृक्षा चेति कथ्यते ।
 तदात्मकत्वं धर्माणामुच्यते चेत्यसंगतम् ॥
 देशभेदस्तु धर्माणामस्माभिरपि नेष्यते ।
 धर्मो हि तेषामाधारो न पुनः स तदात्मकः ॥
 तस्माद्य एव वस्त्वात्मा सविकल्पस्य गोचरः ।
 स एव निर्विकल्पस्य शब्दोल्लेखविवर्जितः ॥
 किमात्मको ऽसाविति चेद्यद्यदा प्रतिभासते ।
 वस्तुप्रमितयश्चैव प्रष्टव्या न तु वादिनः ॥
 क्व चिज्जातिः क्व चिद्रूपं क्व चित्कर्म क्व चिद् गुणः ।
 यदेव सविकल्पेन तदेवानेन गृह्यते ॥
 इह शब्दानुसन्धानमात्रमभ्यधिकं परम् ।
 विषये न तु भेदो ऽस्ति सविकल्पाविकल्पयोः ॥
 अतः शब्दानुसन्धानवन्थं तदनुबन्धि वा ।
 जात्यादिविषयग्राहि सर्वं प्रत्यक्षमिष्यते ॥
 तस्माद्यत्कल्पनापोढपदं प्रत्यक्षलक्षणे ।
 भिक्षुणा पठितं तस्य व्यवच्छेद्यं न विद्यते ॥

अभ्रान्तपदस्यापि व्यावर्त्यं न किं चन तन्मतेन पश्यामः । ननु
 तिमिराशुभ्रमणनौयानसंज्ञोभाद्याहितविभ्रमं द्विचन्द्रालातचक्रचलत्पादपादि-
 दर्शनमपोह्यमस्य परैरुक्तम् । सत्यमुक्तम् अयुक्तं तु कल्पनापोढपदेनैव
 तद्व्यदाससिद्धेः । तत्रापि निर्विकल्पकं ज्ञानमेकं चन्द्रादिविषयमेव विकल्पास्तु

विपरीताकारग्राहिणो भवन्ति यथा मरीचिग्राहिणि निर्विकल्पके सलिलाव-
सायी विकल्प इति । ननु तिमिरेण द्विधाकृतं चक्षुरेकतया न शक्नोति शशिनं
ग्रहीतुमिति निर्विकल्पकमपि द्विचन्द्रज्ञानम् । यद्येवं तरङ्गादिसादृश्यरूपित-
मूषरे मरीचिक्रं चक्षुषा परिच्छेत्तुमशक्यमिति तत्रापि निर्विकल्पकमुदक-
ग्राहि विज्ञानं किमिति नेष्यते । अभ्युपगमे वा सदसत्कल्पनोत्पातादिकृतः
प्रमाणेतरव्यवहारो न स्यात् । अपि च न बाधकोपनिपातमन्तरेण भ्रान्तता
ऽवकल्पते ज्ञानानां न च क्षणिकवादिमते बाध्यबाधकभावो बुद्धीनामुपप-
द्यते इत्यलं विमर्देन ।

इति सुनिपुणबुद्धिर्लक्षणं वक्तुकामः

पदयुगलमपीदं निर्ममे नानवद्यम् ।

भवतु मतिमहिम्नश्चेष्टितं दृष्टमेत-

ज्जगदभिभवधीरं धीमतो धर्मकीर्तः ॥

श्रोत्रादिवृत्तिरपरैरविकल्पिकेति

प्रत्यक्षलक्षणमवर्णं तदप्यपास्तम् ।

साम्यान्न यस्य न च सिद्ध्यति बुद्धिवृत्त्या

द्रष्टृत्वमात्मन इति प्रतिपादितं प्राक् ॥

सत्सम्प्रयोगे पुरुषस्येन्द्रियाणां बुद्धिजन्म तत्प्रत्यक्षमनिमित्तं विद्य-
मानोपलम्भनत्वादि*त्येतत्सूचं जैमिनीयैः साक्षात्प्रत्यक्षलक्षणपरत्वेन न
व्याख्यातम् । चोदनालक्षणो ऽर्थो धर्मः† इति प्रकृतप्रतिज्ञासङ्गत्यभावादपि
तु धर्मं प्रति प्रत्यक्षमनिमित्तमेवलक्षणकत्वादित्यनुवादत्वं लक्षणस्यापि
सम्भवेदिति तदेतल्लक्षणवर्णने सूचयोजनमसमीचीनम् । अतिव्याप्तिदोषानति-
वृत्तेः । तथा हीन्द्रियाणां सत्सम्प्रयोगे सति पुरुषस्य जायमाना बुद्धिः प्रत्य-
क्षमिति सूचार्थः । तथा चातिव्याप्तिः संशयविपर्ययबुद्ध्योरपि इन्द्रियसंयो-
गजत्वेन प्रत्यक्षत्वप्रसङ्गात् । अथ सत्सम्प्रयोग इति सतां सम्प्रयोग इति
व्याख्यायते तथा ऽपि निरालम्बनविभ्रमा एवार्थनिरपेक्षजन्मानो निरस्ता

* जैमिनिसूत्रम् । अ० १ पा० १ सू० ४ ।

† जैमिनिसूत्रम् । अ० १ पा० १ सू० २ ।

भवेयुर्न सालम्बनौ संशयविपर्ययो । अथ सति सम्प्रयोगे इति सत्सम्प्रमीपक्ष
एव न त्यज्यते संशयविपर्ययच्छेदी च सम्प्रयोग इत्युपसर्गो वर्ण्यते यथोक्तम् ।

सम्यगर्थे च संशब्दो दुष्प्रयोगनिवारणः ।

दुष्टत्वाच् शुक्तिकायोगो वार्यतामक्षजेक्षणादिति* ॥

तथापि प्रयोगसम्यक्त्वातीन्द्रियत्वेन प्रत्यक्षानवगम्यत्वात्कार्यतो
ऽवगतिर्वक्तव्या । कार्यं च ज्ञानं न च तद्विशेषितमेव प्रयोगस्य सम्यक्ताम-
वगमयति । न च तद्विशेषणपरमिह पदमप्यक्षरमपि माचामाचमपि वा
सूत्रे पश्यामः । सतां प्रयोग इति च परं निरालम्बनविज्ञाननिवृत्तये वर्णितम् ।
सतीति तु सम्प्रत्यैव गतार्थत्वादनर्थम् । लोकोक्त एव कार्यविशेषावगमात्प्रयो-
गसम्यक्त्वमवगमिष्याम इति चेन्नोक्त एव प्रत्यक्षस्य सिद्धत्वात् किं तल-
क्षणे सूत्रसामर्थ्ययोजनाक्लेशेन । यदप्यचभवान्बुद्धिकारः प्राह (यद्व्यभिचारि
न तत्प्रत्यक्षम् यत्प्रत्यक्षं यद्विषयं ज्ञानमन्यसम्प्रयोगे भवति न तत्प्रत्यक्ष-
मित्येवं तत्सतोर्व्यत्ययेन लक्षणमनपवादमवकल्पते इति तदपि वृथाटाय्या-
माचम् । संशयज्ञानेन व्यभिचारानतिवृत्तेः ।) {तच्च हि यद्विषयं ज्ञानं तेन
सम्प्रयोगे इन्द्रियाणां पुरुषस्य बुद्धिजन्म सत्प्रत्यक्षं तदन्यविषयं ज्ञान-
मन्यसम्प्रयोगे भवति न तत्प्रत्यक्षमस्त्येव} ननूभयविषयं ज्ञानं न
चोभाभ्यां सम्प्रयुक्तमिन्द्रियम् । मैवम् । न हि धवखदिरवत् द्वावपि संश-
यसंविदि प्रतिभासेते किं तु स्थाणुर्वा पुरुषो वेत्यनिर्धारितैकतरपदार्थ-
तत्त्वावमर्शौ संशयो जायते । नूनं च तयोरन्यतरेणोन्द्रियं सम्प्रयुक्तमेवेति
उभयावमर्शित्वाच्च संशयस्य येन सम्प्रयुक्तं चक्षुस्तद्विषयमपि तज्ज्ञानं भवत्ये-
वेति नातिव्याप्तिः परिहृता भवति । अथ ब्रूयुः किमनेन परिक्षेपेन न
लक्षणवर्णनमस्माकमभिमतम् अनुवादपक्षनिक्षिप्तत्वात् । अपि तु लोक-
प्रसिद्धप्रत्यक्षानुवादेन धर्मं प्रति अनिमित्तत्वमेव विधीयते न धर्मं प्रति
प्रमाणं प्रत्यक्षं विद्यमानोपलम्भनत्वाद्विद्यमानार्थग्राहित्वादित्यर्थः धर्मश्च
न वर्तमानस्त्रिकालानवच्छिन्नस्य तस्य यजेत दद्याज्जुहुयाद् इत्यादिश-
ब्देभ्यः प्रतीतेः । तर्हि सत्सम्प्रयोगे पुरुषस्येन्द्रियाणां बुद्धिजन्म तत्प्रत्यक्ष-

* श्लोकवार्तिके सू. ४ श्लो. ३८ ।

{ } एतच्छिन्दमध्यस्थो ग्रन्थ () एतच्छिन्दमध्यस्थग्रन्थेन विपरिवर्तितो मूलपुस्तके केन चित्

मिति किमर्थो ग्रन्थ इति चेन्न । विद्यमानोपलम्भनत्वमसिद्धमिति परो
ब्रूयात्स वक्तव्यः विद्यमानोपलम्भनं प्रत्यक्षं सत्सम्प्रयोगजत्वादिति । प्रत्य-
क्षग्रहणमपि हेतुनिर्देशार्थमेव । सत्सम्प्रयोगस्यासिद्धतां ब्रुवन्नेन प्रत्याख्या-
यते । सत्सम्प्रयोगजं प्रत्यक्षं प्रत्यक्षत्वादिति । तदुक्तम् । प्रत्यक्षत्वमतो हेतुः
शेषहेतुप्रसिद्धये* इति । स्वातन्त्र्येणापि प्रत्यक्षत्वं धर्मग्राहकत्वनिषेधाय वक्त-
व्यम् । न धर्मग्राहि प्रत्यक्षं प्रत्यक्षत्वादस्मदादिप्रत्यक्षवदित्येवमन्यत्रैव सूच-
तात्पर्यान्नातिव्याप्यादिदोषावसर इहेति । तदेतदपि न प्रामाणिकमनोनुकू-
लम् । कतरस्य प्रत्यक्षस्य धर्मं प्रत्यनिमित्तत्वं प्रतिपाद्यते किमस्मदादिप्रत्य-
क्षस्य योगिप्रत्यक्षस्य वा । तच्चास्मदादिप्रत्यक्षस्य तथात्वे सर्वेषामविवाद
एवेति किं तच्चेयता श्रमेण । योगिप्रत्यक्षस्य तु भवतामसिद्धत्वात्कस्य धर्मं
प्रत्यनिमित्तत्वप्रतिपादनम्† ।

एवं च धर्मिणोभावादाश्रयासिद्धतां स्पृशेत् ।

विद्यमानोपलम्भत्वप्रत्यक्षत्वादिसाधनम् ॥

परप्रसिद्ध्या तत्सिद्धिरिति चेत्केयं प्रसिद्धिर्नाम । प्रमाणमूला तद्विप-
रीता वा । आद्ये पक्षे प्रमाणस्यापक्षपातित्वात्परस्येव तवापि तत्सिद्धिर्भवतु ।
अप्रमाणमूलत्वे तु न कस्य चिदप्यसौ प्रसिद्धिः ।

योगिज्ञानं परेषां यत्सिद्धं तदनुभाषणे ।

प्रतिज्ञापदयोरेव व्याघातस्ते प्रसज्यते ॥

परैर्हि धर्मग्राहि योगिज्ञानमभ्युपगतम् अतस्तदनुभाषणे धर्मग्राहकं
न धर्मग्राहकमिति उक्तं स्यात् ।

परसंसिद्धमूलं च नानुमानं प्रकल्पते ।

उक्तं भवद्विरेवेदं निरालम्बनदूषणम् ॥

साध्यसिद्धिर्यथा नास्ति परसिद्धेन हेतुना ।

तथैव धर्मसिद्धत्वं परसिद्ध्या न युज्यते ॥

तच्चैतत्स्यात् प्रसङ्गसाधनमिदं प्रसङ्गश्च नाम परप्रसिद्धेन परस्या-
निष्ठापादनमुच्यते । परस्य च विद्यमानोपलम्भनं सत्सम्प्रयोगजन्यं च प्रत्यक्षं

* श्लोकवार्तिके सू. ४ श्लो. २१ ।

† अनिमित्तत्वं प्रति प्रमाणाप्रतिपादनमिति मूले पाठः ।

प्रसिद्धम् । अतस्तेनैव धर्मेण हेतुना धर्मानिमित्तत्वं तस्योपपद्यते इति
को दोषः । नैतदेवम् ।

प्रसङ्गसाधनं नाम नास्त्येव परमार्थतः ।

तद्वि कुड्यं विना तत्र चित्रकर्मैव लक्ष्यते ॥

न हि नभःकुसुमस्य सौरभासौरभविचारो युक्तः ॥

अथापि किं न एतेन भवत्वित्दं प्रसङ्गसाधनम् ।

तदत्रापि न तु व्याप्तिप्रतीतिरिह मादृशम् ।

न धर्मग्राहि सर्वेषां प्रत्यक्षमिति वेत्ति कः ॥

मत्प्रत्यक्षमक्षमं धर्मग्रहणे इति भवान्न जानीते त्वत्प्रत्यक्षमपि न
धर्मग्राहीति नाहं जाने अन्यस्य प्रत्यक्षमीदृशमेवेत्युभावप्यावां न जानीवहे ।

त्वया तु यदि सर्वेषां प्रत्यक्षं ज्ञातमीदृशम् ।

तर्हि त्वमेव योगीति योगिनो द्वेक्षि किं वृथा ॥

प्रामाणिकस्थितिं तस्मादित्यं श्रोत्रियं बुध्यसे ।

परोक्ते ऽतीन्द्रिये ह्यर्थे मा वादीर्दूषणं पुनः ॥

प्रमाणसिद्धे हतशक्तिं दूषणं प्रमाणशून्ये ऽपि वृथा तदुक्तयः ।

निरस्य चोद्यव्यसनं तु मृग्यतामतीन्द्रिये वस्तुनि साधनं पुनः ॥

स चेत्पर्यनुयुक्तः सन्धक्तुं शक्नोति साधनम् ।

ओमिति प्रतिपत्तव्यं नो चेन्नास्त्येव तस्य तत् ॥

आह शिचिताः स्मः प्रामाणिकवृत्तं न दूषणं ब्रूमी भवन्तमेवाऽनुयु-
ज्ज्महे तदेतर्हि कथ्यतां धर्माधिगमनिपुणयोगिप्रत्यक्षसिद्धौ किं प्रमाण-
मिति । इदमुच्यते दर्शनातिशय एव प्रमाणम् । तथा ह्यस्मदादिरपेक्षिता-
लोको ऽवलोकयति निकटस्थितमर्थवृन्दम् । उन्दुरुवैरिणस्तु सान्द्रतमतमः-
पङ्कपटलविलिप्रदेशपतितमपि सम्पश्यन्ति । सम्पातिनामा च गृध्रराजो योज-
नशतव्यवहितामपि दशरथनन्दनसुन्दरीं ददशैति श्रूयते रामायणे । सो ऽयं
दर्शनातिशयः शुक्लादिगुणातिशय इव तारतम्यसमन्वित इति गमयति पर-
मपि निरतिशयमतिशयम् अतश्च यचास्य परः प्रकर्षः ते योगिनो गीयन्ते ।
दर्शनस्य च परो ऽतिशयः सूक्ष्मव्यवहितविप्रकृष्टभूतभविष्यदादिविषयत्वम् ।

ननु स्वविषयानतिक्रमेण भवतु तदतिशयकल्पना धर्मस्तु चक्षुषो न विषय
एव । यदुक्तम् ।

यथाप्यतिशयो दृष्टः स स्वार्थानतिलङ्घनात् ।

दूरसूक्ष्मादिदृष्टौ स्यान्न रूपे श्रोत्रवृत्तिता* ॥

अपि च ।

ये ऽपि चातिशया दृष्टाः प्रज्ञामेधाबलैर्नृणाम् ।

स्तोकस्तोकान्तरत्वेन न त्वतीन्द्रियदर्शनादिति ॥

एतदयुक्तम् । यतो यद्यपि नास्मदादिनयनविषयो धर्मः तथापि
योगीन्द्रियगम्यो भविष्यति । तथा हि योजनशतव्यवहितमन्धकारान्तरितं वा
नास्मदादिलोचनगोचरतामुपयाति सम्पातिवृषदंशदृशोस्तु विषयो भवत्येव ।
नन्वेवमविषये प्रवृत्तं योगिनां चक्षुर्गन्धरसादीनपि गृह्णीयात् । यथोक्तम् ।

एकेन तु प्रमाणेन सर्वज्ञो येन कल्प्यते ।

नूनं च† चक्षुषा सर्वान् रसादीन्प्रतिपद्यते‡ ॥ इति ।

नैतदेवम् । रसादिग्राहीण्यपि योगिनामिन्द्रियाणि चक्षुर्वदतिशयवन्त्ये-
वेति न रसादिषु चक्षुर्व्यापारः परिकल्प्यते । धर्मे ऽपि न तर्हि कल्पनीय
इति चेद् न तस्य रसादिवत्तदविषयता शब्दस्याभावात् । अपि च योगी-
न्द्रियाविषयत्वं धर्मस्य कथमवगतवान्भवान् । अविषयत्वं तद्भावे ऽपि तद-
नवगमादवगम्यते यथा नयनसद्भावे ऽपि शब्दाश्रवणान्तदविषयता शब्दस्या-
वसीयते । न चैवं योगिचक्षुषि सत्यपि धर्मस्याग्रहणमवगन्तुं शक्नोति भवा-
नुभयस्यापि भवतः परोक्षत्वादिति विषयस्य तस्य नेति नैव वक्तुं युक्तमिति ।

ननु कर्तव्यतारूपः चिकालस्पर्शवर्जितः ।

चक्षुर्विषयतामेति धर्म इत्यतिसाहसम् ॥

सत्यं साहसमेतत्ते मम वा चर्मचक्षुषः ।

न त्वेष दुर्गमः पन्था योगिनां सर्वदर्शिनाम् ॥

यच्च चिकालानवच्छिन्नो यजेतेत्यादिलिङादियुक्तशब्दैकशरणावगमो
धर्मः कथं ततो ऽन्येन प्रमाणेन परिच्छिद्यतामित्युच्यते तदपि प्रक्रियामा-

* श्लोकवार्तिके सू. २ श्लो. १९३ ।

† नूनं स चक्षुषेति युक्तः पाठः ।

‡ श्लोकवार्तिके सू. २ श्लो. १९१ ।

चम् । किमिव हि त्रिकालस्पर्शास्पर्शाभ्यां कृत्यम् । यथा वयं गमनादि-
क्रियाणां देशान्तरप्राप्यादिप्रयोजनतां जानीमस्तथा ऽग्निहोत्रादिक्रियाणां
स्वर्गादिफलतां ज्ञास्यन्ति योगिन इति किमत्र साहसम् । यदि हि बाह्येन्द्रि-
येष्वमर्षो न तेष्वतिशयो विषह्यते तदलमनुबन्धेन ।

मनःकरणकं ज्ञानं भावनाभ्याससम्भवम् ।

भवति ध्यायतां धर्मे कान्तादाविव कामिनाम् ॥

मनो हि सर्वविषयं न तस्याविषयः कश्चिदस्ति । अभ्यासवशाच्चाती-
न्द्रियेष्वप्यर्थेषु परिस्फुटाः प्रतिभासाः प्रादुर्भवन्तो दृश्यन्ते । यथा ऽऽहुः ।

कामशोकामयोन्मादचौरस्वप्नाद्युपद्रुताः ।

अभूतानपि पश्यन्ति पुरतो ऽवस्थितानिवेति ॥

नन्वतेषां मिथ्याज्ञानत्वान्न योगिविज्ञाने दृष्टान्तत्वं युक्तम् । न स्फुटा-
भासमात्रतया दृष्टान्तत्वोपपत्तेः । न हि शब्दघटयोरपि सर्वात्मना तुल्यत्वम् ।
तत्र कामशोकादिभावनाभ्यासभुवां प्रतिभासानां बाधकवैधुर्या*दप्रामाण्यं भवि-
ष्यति नेतरेषां तदभावात् । स्फुटाभासत्वं तूभयत्रापि तुल्यम् । नन्वभ्यासो
ऽपि क्रियमाणो नात्यन्तमपूर्वमतिशयमावहति लङ्घनाभ्यासवत् । योऽपि हि
प्रतिदिनमनन्यकर्मो लङ्घनमभ्यस्यति सो ऽपि कतिपयपदपरिमितमवनित-
लमभिलङ्घयति न तु पर्वतमम्बुधिं वेति । उच्यते ।

लङ्घनं देहधर्मत्वात्कफजाड्यादिसम्भवात् ।

मा गात्रकर्षे ज्ञाने तु तस्य कः प्रतिबन्धकः ॥

लङ्घनादौ तु पूर्वद्युः प्रयत्नसमुपार्जितः ।

न देहे ऽतिशयः कश्चिदन्येदुरवतिष्ठते ॥

तत्र केवलमभ्यासात्प्रक्षये कफमेदसोः ।

शरीरलाघवं लब्ध्वा लङ्घयन्ति यथोचितम् ॥

इह विज्ञानजन्यस्तु संस्कारो व्यवतिष्ठते ।

क्रमोपचीयमानो ऽसौ परातिशयकारणम् ॥

यथानुवाकग्रहणे संस्थाऽभ्यसनकल्पितः ।

स्थिरः करोति संस्कारः पाठस्मृत्यादिपाठवत् ॥

* बाधकवैशिष्ट्यादिति मूले शोधितः पाठः ।

यथा वा पुटपाकेन शोध्यमानं शनैः शनैः ।
 हेम निष्प्रतिकाशं तद्याति कल्याणतां पराम् ॥
 तथैव भावनाभ्यासाद् योगिनामपि मानसम् ।
 ज्ञाने सकलविज्ञेयसाक्षात्कारे क्षमं भवेत् ॥
 अस्मदादेश्च रागादिमलावरणधूसरम् ।
 मनो न लभते ज्ञानप्रकर्षपदवीं पराम् ॥
 प्रत्यूहभावनाऽभ्यासक्षपिताशेषकल्मषम् ।
 योगिनां तु मनः शुद्धं कमिवार्थं न पश्यति ॥
 यथा च तेषां रागादि प्रमाणमवकल्पते ।
 तथा ऽपवर्गचिन्तायां विस्तरेणाभिधास्यते ॥
 तदेवं क्षीणदोषाणां ध्यानावहितचेतसाम् ।
 निर्मलं सर्वविषयं ज्ञानं भवति योगिनाम् ॥
 अपि चानागतं ज्ञानमस्मदादेरपि क्व चित् ।
 प्रमाणं प्रातिभं श्वो मे भ्राता ऽऽगन्तेति दृश्यते ॥
 नानर्थजं न संदिग्धं न बाधविधुरीकृतम् ।
 न दुष्टकारणं चेति प्रमाणमिदमिष्यताम् ॥
 क्व चिद्बाधकयोगश्चेदस्तु तस्याप्रमाणता ।
 यत्रापरेद्युरभ्येति भ्राता तत्र किमुच्यताम् ॥
 काकतालीयमिति चेन्न प्रमाणप्रदर्शितम् ।
 वस्तु तत् काकतालीयमिति भवितुमर्हति ॥

नन्वनर्थजमिदं ज्ञानं भ्रातुस्तज्जनकस्य तदानीमसत्त्वात् । स्यादेतदे-
 वम् । यदि तदा ऽस्तित्वेन भ्रातरं गृह्णीयात् । किं तु भाविनमेनं गृह्णाति
 भावित्वं च तदस्यास्त्येवेति कथमनर्थजं तज्ज्ञानम् । ननु भावितया ग्रहण-
 मघटमानं भावित्वं हि नाम सावधिः प्रागभावः अभावस्य च भावेन भ्रात्रा
 सह कः संबन्धः । वस्तुवस्तुनेर्विरोधात् । तदेतदसम्यक् । तद्वेशसंबन्धस्य
 तत्र प्रागभावो न तु धर्मिणः । स हि विद्यते एव प्रागभावतः । स च कुतश्चि-
 द्भोजनोत्कण्ठादेः कारणात् स्मरणपदवीमुपाहूतः श्वस्तनागमनविशिष्टत्वेन

प्रतिभातीति प्रातिभस्य स एव जनक इति । तस्मादनर्थजत्वाभावात्प्रमाणं प्रातिभम् । प्रमाणं च सत्प्रत्यक्षमेव न प्रमाणान्तरम् । शब्दलिङ्गसारूप्यनिमित्तानपेक्षत्वात् । ननु प्रत्यक्षमपि मा भूदिन्द्रियानपेक्षत्वात् । मैवम् । मनस एव तचेन्द्रियत्वात् । पूर्वोत्पन्नचाक्षुषविज्ञानविशेषणस्य बाह्यस्य वस्तुनो मनो ग्राहकमिति नान्धाद्यभाव इत्युक्तम् । शब्दाद्युपायान्तरविरतो च जायमानमनवद्यं ज्ञानं मानसं प्रत्यक्षं भवति सुरभि केतककुसुमं मधुरा शर्करेति ज्ञानवदित्युक्तम् । अत एव नानियतनिमित्तकं ज्ञानं प्रत्यक्षातिरिक्तस्यार्थनाम्नः प्रत्ययस्याभावात् । ऋषीणामपि यज् ज्ञानं तदप्यागमपूर्वकम् इति हि वदन्ति । आगमग्रहणं च निदर्शनार्थम् । अनुपायस्य ज्ञानस्य तेषामसत्त्वात् । न च सिद्धदर्शनं प्रतिभाऽऽस्मदादेरपि भावात् । तस्मान्न प्रमाणान्तरं प्रातिभम् अपि तु प्रत्यक्षमेव । ननु प्रत्यक्षमपि नेदं भवति तद्धि वर्तमानैकविषयम् । यथोक्तम् संबद्धं वर्तमानं च गृह्यते चक्षुरादिनेति ।* तथा एष प्रत्यक्षधर्मश्च वर्तमानार्थतयैवेति । मैवम् । अनागतग्राहिणः प्रत्यक्षस्य प्रदेशान्तरे स्वयमेवोक्तत्वात् । रजतं गृह्यमाणं हि चिरस्थायीति गृह्यते इति भवानेवावोचत् । तस्मात्प्रत्यक्षमनागतग्राहि श्वे मे भ्राता ऽऽगन्तेति सिद्धम् । एवं चास्मदादीनामिवानागते भ्रातरि योगिनां भविष्यति धर्मे प्रत्यक्षं प्रवत्स्यतीति । तस्माद्यत्सर्वज्ञनिषेधाय कथ्यते ।

यज्जातीयैः प्रमाणैस्तु यज्जातीयार्थदर्शनम् ।

भवेदिदानीं लोकस्य तथा कालान्तरे ऽप्यभूदिति† ॥

तदपास्तं भवति । तत्रैतत्स्यात् । सर्वज्ञता योगिनां किमेकेन ज्ञानेन बहुभिर्वा । न तावदेकेन न ह्येकस्मिज्ज्ञाने परस्परविरोधिना ऽर्थाः शीतोष्णवदवभासन्ते । नापि बहुभिः तानि हि क्रमेण वा भवेयुर्युगपद्वा न युगपज्ज्ञानानि सम्भवन्ति सूक्ष्मान्तःकरणसापेक्षत्वात् । क्रमभाविभिस्तु ज्ञानैरशेषचिभुवनकुहरनिहितनिखिलपदार्थसार्थसाक्षात्करणमेषां मन्वन्तरकोटिभिरपि दुर्घटमिति कथं सर्वज्ञा योगिनः । उच्यते । युगपदेकयैव बुद्ध्या सर्वत्र सर्वानर्थान् द्रक्ष्यन्ति योगिनः । यत्तु विरुद्धत्वादिति तदप्रयोजकम् ।

* श्लोकवार्तिके सू. ४ श्लो. ८४ ।

† वर्तमानार्थतैव यदिति युक्तः णठः ।

‡ श्लोकवार्तिके सू. २ श्लो. ११२ ।

विहृद्धानामपि नीलपीतादीनामेकत्र चित्रप्रत्यये भासनात् । एकत्र च मेचक-
प्रत्यये सन्निहितपदार्थव्यतिरिक्तसकलवस्त्वभावग्रहणं पूर्वस्य* दर्शितत्वात् ।
शीतोष्णयोरपि क्व चिदवसरे भवति युगपदुपलम्भस्तद्यथा प्रतपति हुतवह-
विस्फुलिङ्गनिकरानुकारिकिरणे तरुणोष्मणि ग्रीष्मे हिमशकलशिशिरपयसि
सरसि निमग्ननाभिदघ्नदेहस्य पुंसो युगपदेव सरःसलिलसूर्यातपवर्त्तिनौ शीतो-
ष्णस्पर्शावनुभवपथमवतरतः । नन्वेकेन ज्ञानेन सर्वानर्थान् भूतभाविनः परो-
क्षानपि पश्यन्तो योगिनः कथमखिलचैलोक्यवृत्तान्तदर्शिनः सकलजगद्गुरो-
रीश्वराद्विशिष्येरन् । अस्ति विशेष ईश्वरस्य तथाविधं नित्यमेव ज्ञानं योगिनां
तु योगभावनाभ्यासप्रभवमिति ।

ननु नादृष्टपूर्वे ऽर्थे क्व चिद्वति भावना ।

आगमात् परिच्छिन्ने धर्मे भावनया ऽपि किम् ॥

चोदनैव धर्मे प्रमाणमिति सावधारणप्रतिज्ञार्थः प्रथममागमादवगत-
धर्मस्वरूपेषु सत्स्वपि योगिषु न विप्लवतएवेति । उच्यते । योगिष्वस्त्येवायं
प्रकारः । पश्चादपि प्रवर्तमाने धर्मग्राहिणि प्रत्यक्षे चोदनैवेत्यवधारणं शिथि-
लीभवत्येव । अपि चेश्वरज्ञानं सांसिद्धिकमेव धर्मविषयं वेदस्य कारणभूतं
वक्ष्यामः । तस्मिन्नपि सति न चोदनैवेत्यवधारणार्थसिद्धिः । तस्मान्न धर्म-
ग्राहकं योगिप्रत्यक्षं विद्यमानोपलम्भनत्वात्सत्सम्प्रयोगजत्वादित्यादि साध-
नमप्रयोजकम् ।

प्रमाणान्तरविज्ञातप्रमेयप्रतिपादकः ।

धमापदेशकः शब्दः शब्दत्वाद् घटशब्दवत् ॥

प्रत्यक्षः कस्य चिदुर्मः प्रमेयत्वाद् घटादिवत् ।

इत्यादयश्च सुलभाः सन्त्येव प्रतिहेतवः ॥

तेन निष्प्रतिघयुक्तिसाधितां योगबुद्धिमखिलार्थदर्शिनीम् ।

किं विडम्बयितुमुच्यते मुधा दुष्टहेतुनिकुरुम्बशम्बरम् ॥

तदित्यमपि जैमिनीयं सूत्रमसङ्गतार्थम् । लक्षणपरत्वं त्वस्य निरस्तमेव ।

यदपि कैश्चित्प्रत्यक्षलक्षणमुक्तम् । आत्मेन्द्रियमनोऽर्थसन्निकर्षाद्यदुत्प-

द्यते ज्ञानं तदन्यदनुमानादिभ्यः प्रत्यक्षमिति । तदपि चयद्वयसन्निकर्षजन्यमनां सुखात्मादिज्ञानानामव्यापकमतिव्यापकं च व्यभिचार्यादिबोधानामित्युपेक्षणीयम् ।

ईश्वरकृष्णस्तु प्रतिविषयाध्यवसाये दृष्टमिति प्रत्यक्षलक्षणमवोचत् । तदपि न मनोज्ञम् । अनुमानादिज्ञानानामपि विषयाध्यवसायस्वभावत्वेनातिव्याप्तेः । यत्तु राजा व्याख्यातवान् प्रतिराभिमुख्ये वर्तते तेनाभिमुख्येन विषयाध्यवसायः प्रत्यक्षमिति तदप्यनुमानादावस्त्येव । घटो ऽयमिति वदन्निमान् पर्वत इत्याभिमुख्येनैव प्रतीतेः । स्पृष्टा तु सर्वसंविदां स्वविषये विद्यते एव । अथ मन्यसे सामान्यविहितस्य विशेषेण बाधोदनुमानादिव्यावृत्तिः सेत्स्यति सामान्येनाध्यवसाय उत्सृष्टः स लिङ्गशब्दाभ्यां विशेषित इति तदितरो ऽध्यवसायः प्रत्यक्षमिति स्थास्यति । यद्येवं प्रत्यक्षलक्षणमिदानीमव्याकरणीयमेव । शब्दलिङ्गग्रहणे वर्णिते सति तद्वैलक्षण्यादेव प्रत्यक्षज्ञास्यते इति । तस्मादिन्द्रियार्थसन्निकर्षोत्पन्नपदोपादानमन्तरेण नानुमानादिव्यवच्छेद उपपद्यते इति इदमपि न प्रत्यक्षलक्षणमनवद्यम् ।

अलमतिविस्तरेण परदर्शनगीतमतो

विगतकलङ्कमस्ति न हि लक्षणमक्षधियः ।

तदमलमक्षपादमुनिनैव निबद्धमिदं

हरति मनांसि लक्षणमुदारधियाम् ॥

एवं प्रमाणज्येष्ठे ऽस्मिन् प्रत्यक्षे लक्षिते सति ।

कथ्यते ऽवसरप्राप्तमनुमानस्य लक्षणम् ॥

तत्पूर्वकं च त्रिविधमनुमानं पूर्ववच्छेषवत्सामान्यतो-
दृष्टं च ॥ ५ ॥

तचानुमानस्वरूपं ब्रूमहे ततस्तत्र सूचं योजयिष्यामः ।

पञ्चलक्षणकाल्लिङ्गादुद्गीतान्नियमे स्मृतेः ।

परोक्षे लिङ्गिनि ज्ञानमनुमानं प्रचक्षते ॥

अत्रापि लिङ्गविषयं ज्ञानं ज्ञानविषयीकृतं वा लिङ्गं प्रतिबन्धस्मरणसहितं प्रमाणम् । लिङ्गज्ञानं फलम् । लिङ्गिज्ञानस्य वा प्रमाणायां पूर्ववदुपादानादिज्ञानं फलमुपवर्णनीयं करणस्य हि प्रमाणात्वमिति स्थितमेवेतत् ।

तच्च परोक्षो ऽर्थो लिङ्ग्यते गम्यते ऽनेनेति लिङ्गम् । तच्च पञ्चलक्षणम् । कानि पुनः पञ्च लक्षणानि । पक्षधर्मत्वं सपक्षधर्मत्वं विपक्षाद्यावृत्तिरबाधितविषयत्वमसत्प्रतिपक्षत्वं चेति । सिषाध्यिषितधर्मविशिष्टो धर्मी पक्षः तद्धर्मत्वं तदाश्रितत्वमित्यर्थः । साध्यधर्मयोगेन निर्ज्ञातं धर्म्यन्तरं सपक्षः तच्चास्तित्वम् । साध्यधर्मसंस्पर्शशून्यो धर्मी विपक्षः ततो व्यावृत्तिः । अनुमेयस्यार्थस्य प्रत्यक्षेणागमेन वा ऽनपहरणमबाधितविषयत्वम् । संशयबीजभूतेनार्थेन प्रत्यनुमानतया प्रयुज्यमानेनानुपहतत्वमसत्प्रतिपक्षत्वम् । एतैः पञ्चभिर्लक्षणैरुपपन्नं लिङ्गमनुमापकं भवति । एतेषामेव लक्षणानामेकैकापायात्पञ्च हेत्वाभासा वक्ष्यन्ते । यस्य पक्षधर्मता नास्त्यसावसिद्धो हेत्वाभासः । यथानित्यः शब्दः चाक्षुषत्वात् । साध्यविपर्ययव्याप्स्तु विरुद्धः स यथानित्यः शब्दः कृतकत्वाद् अकाशवत् । सपक्षे सत्त्वं यस्य नास्ति सो ऽनैकान्तिकः यथानित्यः शब्दः प्रमेयत्वादिति । यस्याबाधितविषयत्वं नास्ति स कालात्ययापदिष्टः यथा ऽनुष्णास्तेजोऽवयवी कृतकत्वाद् घटवदिति । यस्य निष्प्रतिपक्षता नास्ति स प्रकरणशून्यः यथा अनित्यः शब्दो नित्यधर्मानुपलब्धेर्घटवत् नित्यः शब्दो ऽनित्यधर्मानुपलब्धेराकाशवदिति । सो ऽयमेतेषु पञ्चसु लक्ष्येष्वविनाभावो लिङ्गस्य परिसमाप्यते । ननु च चिलक्षणके हेतावविनाभावः परिसमाप्यते न च तथाविधे बाधा सम्भवति बाधाविनाभावयोर्विरोधात् । यच्चेदमन्यनुष्णात्वसाधने कृतकत्वं चिलक्षणमपि बाधकविधुरितविषयमित्युदाहृतं तदसमीक्षिताभिधानम् । अत्र चैलक्षणानुपपत्तेः । पक्षधर्म एव तावदयं न भवति प्रत्यक्षादनिराकृतो हि पक्ष उच्यते । न चायमीदृश इत्यपक्ष एव । तद्धर्मो हेतुः कथं पक्षधर्मः स्यात् । नाप्ययमन्वयी हेतुरन्वयग्रहणसमये एव तद्विप्लवावधारणात् । अन्वयो हि गृह्यमाणः सर्वाक्षेपेण यद्यत्कृतकं ततदनुष्णमित्येवं गृह्यते ततश्च तद्ग्रहणसमये एवायमुष्णो ऽपि कृतक इति हृदयपथमवतरति तनूनपादिति कथमन्वयग्रहणम् ।

यदि त्वनलमुत्सृज्य घटादावन्वयग्रहः ।

नान्तर्व्याप्तिर्गृहीता स्यात्साध्यसाधनधर्मयोः ॥

ततश्चैवंविधाद्देतोः स्वसाध्यनियमोज्झितात् ।

साध्याभिलाष इत्येवं षण्ठानुनयदोहदः ॥

अन्वयपूर्वकत्वाच्च व्यतिरेकग्रहणस्य तन्निराकरणे तदपाकरणमव-
गन्तव्यम् । अपि च सिषाधयिषितधर्मवैपरीत्येन बह्वैः प्रत्यक्षतो निश्चयाद्
वस्तुवृत्तेन स एव विपक्ष इति न ततो व्यतिरेकः कृतकत्वस्येति । तस्मा-
त्त्रैलक्षण्यापायादेव हेत्वाभासो ऽयमिति न रूपान्तरमबाधितविषयत्वमपेक्षते ।
कथं चेदमबाधितत्वं निश्चीयते ।

न ह्यदर्शनमात्रेण बाधाविरहनिश्चयः ।

सर्वात्मना हि नास्तित्वं विद्युः कथमयोगिनः ॥

अनिश्चिते तदङ्गे च न हेतोर्हेतुता भवेत् ।

यथैव पक्षधर्मादिरूपाणामनुपग्रहे ॥

तस्मादबाधितत्वं रूपान्तरमवचनीयमिति । अत्राभिधीयते । यदुक्तम्
अन्वयग्रहणं सर्वाक्षेपेणेति तद्ग्रहणवेलायामेव सिषाधयिषितधर्मविपर्ययाध्यासि-
तहुतवहस्वरूपपरिस्फुरणादन्वयशून्यो ऽयं हेतुरिति तदहृदयंगमम् । अन्वयः
सत्यं सर्वाक्षेपेण गृह्यते न पुनरेकैकधर्मसमुल्लेखेन । एवं हि तदानन्त्याद-
न्वयो गृहीतुमेव न शक्यते । अनुमानस्य च वैफल्यमित्थं भवेदग्निमतां
धूमवतां सर्वधर्मिणामन्वयावगमकाले एव गृहीतत्वात् ।

धूमो हि यत्र यचेति सामान्येनैव गृह्यते ॥

न पुनः पर्वते ऽरण्ये गृहे वेत्येवमिष्यते ।

एवं च सत्याक्षेपवाचोयुक्तिरुपपन्ना भविष्यति ।

न चैवं सति वक्तव्यं षण्ठानुनयमार्गणम् ।

न हि तद्वर्जमित्येवं व्याप्तिग्रहणमिष्यते ॥

सामान्येन च व्याप्तिर्गृहीता सती सिषाधयिषितधर्म्यपेक्षायां सैवान्त-
र्व्याप्तिरुच्यते । यैव च नगलग्नान्यनुमानसमये तद्वातिरिक्तकान्तारादिप्रदे-
शवर्तिनी बहिव्याप्तिरभूत्सैव कालान्तरे कान्तारवर्तिनि बन्हावनुमीयमाने
ऽन्तर्व्याप्तिरवतिष्ठते । तदिहापि यत्कृतकं तदनुष्णमिति सामान्यतः परि-
च्छेदान्न तदानीमनलेन्मेष इति सिद्धो ऽन्वयः । व्यतिरेको ऽपि कार्ये तेजोऽव-

यविनि पक्षीकृते कृतकत्वस्य तेजःपरमाणुभ्यो विधुतारकपरमाण्वनभ्युप-
गमे तु विपक्ष एव नास्तीति तदभावात्सुतरां तत्रावृत्तिर्भवतीति । न हि
सपक्षे इव विपक्षे वृत्तिरिष्यते येन यत्नतः तत्सिद्धये यतेत । अग्निरेव
विपक्ष इति चेन्मैवम् । न हि पक्ष एव विपक्षो भवितुमर्हति । ननु वस्तूनाम-
द्विरूपत्वात्पक्षो नाम परमार्थतो नास्त्येव । साध्यधर्माऽधिकरणभूतश्चेत्सो
ऽर्थस्तत्सपक्ष एव विपर्यये तु न विपक्षतामतिवर्तते । न च क्रमद्वययोगित्वं
रूपद्वयरहितत्वं वा वस्तुनः समस्तीति । तदयुक्तम् अनुमानोच्छेदप्रसङ्गात् ।
अद्विरूपत्वे ऽपि वस्तूनां निसर्गविषयीकृतो ऽर्थः कश्चित्पक्ष एषितव्यः । तद-
भावे तदपेक्षस्वरूपयोः सपक्षविपक्षयोरप्यभावः स्यात् तदस्य पक्षस्य सतो
ऽपि सपक्षत्वमारोप्य यत्नेन व्यभिचारचोदनं तेनाग्न्यनुमानमपि विप्रवेत । ननु
पर्वतादिर्धर्मी न ज्वलनाख्यसाध्यधर्मशून्यतया तत्र निश्चितः तेजोऽवयवी
त्वनुष्णात्ववैपरीत्येन प्रत्यक्षतो निश्चित इति तत्किमिदानीं पर्वतादिरग्नि-
मत्तया निश्चितः तथा ऽभ्युपगमे वा किमनुमानेन । ननु न पर्वतो ऽग्निम-
त्तया निश्चितो नापि तद्वैपरीत्येन किं तु संदिग्ध एवास्ते । यद्येवं संदिग्धे
ऽपि विपक्षे वर्तमानो धूमादिरहेतुरेव स्यान्निश्चितविपक्षवृत्तिवत्संदिग्धविप-
क्षवृत्तेरप्यहेतुत्वात्सर्वमनुमानमुत्सीदेत् । तस्मात्पक्षेण व्यभिचारचोदनम-
नुचितमिति व्यतिरेकवानेवायं हेतुः । यत्पुनरभिहितम् । अनिराकृतपक्षवृत्ति-
त्वमस्य नास्तीति तत्सत्यम् । वयमप्यमुं पक्षमध्यक्षबाधितमिच्छाम एव ।
यत्तु न पक्षमात्रपर्यवसितो बाधः किं तु हेतुमपि स्पृशति ।

न हेतुनिरपेक्षात्मा पक्षो नामास्ति कश्चन ।

प्रसाधयितुमिष्टो हि हेतुना पक्ष उच्यते ॥

स न साधयितुं शक्यः प्रत्यक्षे प्रतियोगिनि ।

साध्यापहारद्वारेण हेतुर्भवति बाधितः ॥

अबाधितानुमेयत्वमत एवास्य लक्षणम् ।

न तु हेतुरसिद्धो ऽयं ज्वलने वृत्तिसंभवात् ॥

यत्तु बाधितता ज्ञातुं शक्या नेति विकल्पितम् ।

पक्षस्यापि महाभाग कथं तां प्रतिपत्स्यसे ॥

प्रयत्ने क्रियमाणे ऽपि यदि बाधा न दृश्यते ।

नास्त्येवेत्यवगन्तव्यं व्यवहारो हि नान्यथा ॥

अतस्त्रिलक्षणे ऽपि हेतौ बाधसम्भवादबाधितत्वं रूपान्तरं वक्तव्यम् । एवं च यदुच्यते बाधाविनाभावयोर्विरोधादिति तत्कथं चिद्युक्तं कथं चिदयुक्तम् । पञ्चलक्षणके लिङ्गे यः परिसमाप्तो ऽविनाभावः तत्र नास्त्येव बाध इत्येवं युक्तमेतत् त्रिलक्षणकलिङ्गाविनाभावाभिप्रायेण त्वयुक्तमेतदित्यलं प्रसङ्गेन । नियमस्मृतेरिति विव्रियतां को ऽयं नियमो नाम । व्याप्तिरविनाभावो नित्यसाहचर्यमित्यर्थः । आह नैतावत्येव विरन्तुमुचितं तस्य तदविनाभावित्वमित्यत्र हि निमित्तमन्वेषणीयं तार्किकैः । तच्च तादात्म्यतदुत्पत्तिरूपमीक्षितवन्तो भिन्नवः । यो हि यदात्मा भावः स कथं तमुत्सृजति वृक्षात्मकैव हि शिंशपा तेन वृक्षत्वमनुमापयति । सो ऽयं स्वभावहेतुरुच्यते वृक्षो ऽयं शिंशपात्वादिति तत्र तादात्म्यं प्रतिबन्धः । कार्यं च नाम करणाधीनात्मलाभमेव भवति न कारणानपेक्षमिति तदुपलभ्यमानं तदनुमापयत्यग्निरत्र धूमादिति कार्यहेतौ तदुत्पत्तिप्रतिबन्धः । एवं हि द्विविधं प्रतिबन्धमनुमेयाव्यभिचारनिबन्धनमनुक्त्वा केवलसाहचर्यनियममाचवर्णनं यत् प्रसारिका सैवेति । उच्यते । पादप्रसारिकैव साधीयसी स्थूलदृष्टिभिरवलम्बिता वरं न सूक्ष्मदृष्टिभिरुत्प्रेक्षिताः तादात्म्यादिप्रतिबन्धाः । तादात्म्ये तावद्गमकाङ्गे हेतुसाध्ययोरव्यतिरेके गम्यगमकभाव एव दुरूपपादः । न खल्वगृहीतं लिङ्गं लिङ्गिप्रतीतिमाधातुमर्हति । तत्र लिङ्गबुद्धौ लिङ्गं *प्रतिभासते न वा । अप्रतिभासे तदुद्भूता तदग्रहणात्कथं तस्य तदात्मकत्वम् । प्रतिभासे तु लिङ्गवत्प्रत्यक्ष एव सो ऽर्थ इति किमनुमानेन । विपरीतसमारोपव्यवच्छेदार्थमनुमानमिति चेद् न । तत्स्वरूपग्रहणे विपरीतारोपणावसराभावात् । न हि शिरःपाण्यादिविशेषदर्शने सति स्थाणुसमारोपः प्रवर्तते तत्र तद्वेदादुपपद्येतापि न हि शिरःपाण्यादय एव पुरुष इति तद्वहणे ऽप्यपुरुषारोपः कामं भवेत् । इह वृक्षत्वशिंशपात्वयोरभेदाच्छिंशपात्वग्रहणे सति का कथा वृक्षेतरसमारोपस्य । अपि च वृक्षत्वग्रहणे सति सामान्यधर्मग्रहणाद्विशेषानध्यव-

* लिङ्गी प्रतिभासते न वेति युक्तः पाठः ।

सायात्कदा चिदशिशपारोपः स्याद् न तु शिशपात्वग्रहणे सति अवृत्तत्व-
समारोपो युक्तः ।

प्रमातुः शिशपात्वं हि यस्य प्रत्यक्षगोचरः ।

परोक्षं तस्य वृत्तत्वमिति नातीव लौकिकम् ॥

किं च साध्यसाधनयोरव्यतिरेकाद् यथा शिशपात्वेन वृत्तत्वमनु-
मीयते तथा वृत्तत्वेनापि शिशपात्वमनुमीयेत तादात्म्याविशेषात् । तथा च प्रय-
त्नान्तरीयकत्वेना*नित्यत्वं साध्यते तद्वदनित्यत्वेनापि तत्साध्येत । ततश्च
सपक्षव्याप्यव्याप्तिभ्यां कृतकत्वप्रयत्नान्तरीयकत्वयोर्यो भेद उक्तः स हीयेत ।
ननु चान्यः सम्बन्धः अन्यश्च प्रतिबन्धः द्विष्टः सम्बन्धः प्रतिबन्धस्तु
परायतत्वलक्षणः । तत्र शिशपात्वं वृत्तत्वे प्रतिबद्धं न वृत्तत्वं शिशपात्वे प्रय-
त्नान्तरीयकत्वमप्यनित्यत्वे नियतं न त्वनित्यत्वं तचेति तथा धूमस्याग्नौ
प्रतिबन्धो न त्वग्नेर्धूमे । सत्यमेवं किं त्वेवमुच्यमाने नियम एवाङ्गीकृतो
भवेद् न तादात्म्यम् । तादात्म्ये हि यथा शिशपा शिशपां विना न दृश्यते
तथा वृत्तत्वमपि शिशपारहितं न दृश्यते । दृश्यते च खदिरादौ शिशपार-
हितं वृत्तत्वं विद्युदादौ च प्रयत्नान्तरीयकत्वरहितमनित्यत्वमुपलभ्यते
इति कथमभेदः ।

विना साधनधर्मेण साध्यधर्मा ऽयमस्ति हि ।

दृष्टस्तद्व्यतिरेकेण तदात्मा चेति कैतवम् ॥

अथ विद्युदादनित्यत्वादप्यदेव घटादनित्यत्वं यत्प्रयत्नान्तरीय-
कत्वाभिन्नमुच्यते तर्हि धर्मभेदेन धर्माणां भेदे ऽन्वयग्रहणानुपपत्तेः सर्वम-
नुमानमुत्सीदेद् । धूमाग्न्योस्तु कार्यकारणयोर्भेदाद्युक्तं वक्तुं धूमस्याग्नौ प्रति-
बन्धो न त्वग्नेर्धूमे । इह तु साध्यसाधनयोरव्यतिरेकान्न तथा शक्यते वक्तुं तथा
ऽभिधाने वा नाव्यतिरेकः । सर्वथा तादात्म्यं वा त्यज्यतां वृत्तत्वानित्य-
त्वाभ्यां शिशपात्वप्रयत्नान्तरीयकत्वे अनुमीयेताम् नान्तरावस्थातुं लभ्यते ।
यश्चायमनित्यः शब्दः कृतकत्वादिति स्वभावहेतुरुदाहृतः स कथं
स्वभावहेतुः । इदं हि चिन्त्यताम् अनित्यत्वं नाम किमुच्यते किं च कृतक-

त्वमिति । तच्चानित्यत्वं विनाशयोगः उत्पत्तियोगश्च कृतकत्वम् । उत्पन्नस्य च भावस्य विनाशो न तूत्पाद एव विनाश इति कथं साध्यसाधनयोरव्यतिरेकः । अत्र चोदयन्ति । विनाशयोगे ह्यनित्यत्वे विनाशे* शब्द इति बुद्धिः स्यान्नानित्य इति । शब्दा च मिथ्याबुद्धिः शिखरिण एव कृशानुविशेषितस्य विनाशवतः शब्दस्य गृहीतुमशक्यत्वात् ।

अभावेन हि धर्मेण तद्वतो धर्मिणः कथम् ।

अभावग्रहवेलायां धर्मिणो ऽनुपलम्भनात् ॥

अनित्यत्वमिति च भावप्रत्ययः कथमभावे भवेद्विरुद्धत्वात् । तस्मादुभयान्तपरिच्छिन्ना वस्तुसत्ता ऽनित्यत्वमुच्यताम् । कृतकत्वमपि सत्तैव कारणोत्पादिताधारा सती कथ्यते इति । एवं च सत्तैव साध्यं साधनं चेति सिद्धं स्वभावहेतुत्वम् । तदिदमनुपपन्नम् । साध्यसाधनयोस्तथात्वेनानवभासनात् । एवं ह्युच्यमाने शब्दः सत्तावान्सत्तावत्त्वादिति प्रतीतिः स्यात् । न चैवं दृश्यते अपि तु अनित्यः शब्दः कृतकत्वादिति । अथोभयान्तपरिच्छिन्ना सत्ता साध्या कारणनिर्वर्त्या ऽऽश्रयसमवायिनी च साधनमित्युच्यते तदेतदघटमानम् । विनाशरूपस्यान्तस्य तदानीमविद्यमानत्वेन सत्तापरिच्छेदकत्वाभावात् ।

बुद्धिस्थेनाथ तेनास्याः परिच्छेदो ऽभ्युपेयते ।

शब्दस्यैव परिच्छेदो विनाशेनास्तु तादृशा ॥

धर्मः समानकालो ऽपि बुद्ध्यैव विषयीकृतः ।

तद्विशेषणतां याति तथा भाव्यपि यास्यति ॥

तदेवं विनाशी शब्द इति विशेषणविशेष्यभावसिद्धेः किं सत्तासाध्यकल्पनया । यत्पुनरभिहितम् अभावे भावप्रत्ययस्त्वतादिर्न स्यादिति तदत्यन्तानभिज्ञस्य चोद्यम् । शब्दप्रवृत्तिनिमित्तस्य तत्र भावप्रत्ययेनाभिधानात् । यस्य गुणस्य हि भावाद्व्ये शब्दनिवेश इति अभावे ऽपि अभावत्वमिति दर्शनात् । तस्माद्बुद्धिस्थविनाशयोग एवानित्यत्वम् । कृतकत्वमप्युत्पत्तियोग एव न सत्ता । कारणोत्पादिताश्रयावच्छेदे तु तस्या इष्यमाणे धर्मिण एव तदवच्छेदो भवत्विति किं सोपानान्तरेण ।

* विनाशी इति युक्तः पाठः ।

ननूत्पादविनाशाख्यं न धर्मद्वयमन्वयि ।

यद् घटे नास्ति तच्छब्दे यच्च शब्दे न तद् घटे ॥

अथैक एव धर्मः सर्वभावसम्बन्धी इष्येत तर्हि ।

एकभावसमुत्पादे सर्वोत्पादः प्रसज्यते ।

एकप्रलयकाले च सकलप्रलयो भवेत् ॥

तस्मात्संज्ञापक्ष एव वरम् । नैतदेवम् । धर्मिभेदे ऽपि धर्माणां तुल्य-
रूपाणामवभासात् ।

न घटादिस्वरूपं हि नाश इत्यवकल्पते ।

येनानन्वयदोषः स्यात्तद्वेदोपनिबन्धनः ॥

एकत्वमपि धर्मस्य नास्ति सर्वेषु धर्मिषु ।

येनैकध्वंससमये सकलध्वंससङ्करः ॥

भिन्नत्वे ऽपि च धर्माणां समानरूपत्वेनावभासमानत्वादन्वयग्रह-
णादिकार्यविरोधः । अत एव सामान्यमन्तरेणापि समानधर्ममूलान्वयादिव्यव-
हारोपपत्तेस्तत्र न सूत्रकारेण सामान्यग्रहणं कृतम् अपि तु साधर्म्यग्रहण-
मुपात्तम् । उदाहरणसाधर्म्यात्साध्यसाधनं हेतुः* साध्यसाधर्म्यात्तद्धर्मभावी
दृष्टान्त उदाहरणमिति† तेन विनाशोत्पादधर्मयोः साध्यसाधनभावात्तयोश्च
भेदाद् अनित्यः शब्दः कृतकत्वादिति न स्वभावहेतुरिति सिद्धम् । कार्यहे-
तुरपि न सम्भवति भवतां हि पक्षे क्षणयोर्वा कार्यकारणभावो भवेत्स-
न्तानयोर्वा ।

क्षणयोर्निति वक्ष्यामः क्षणभङ्गनिराकृतौ ।

सम्भवन्नपि दुर्लभ्यः सूक्ष्मत्वाच्च तयोरसौ ॥

धूमस्मिन्सन्तानयोस्तु अवास्तवत्वादेव नास्ति कार्यकारणभावः
अर्थक्रियाकारित्वमेव वस्तुत्वम् । यदि धूमः कार्यत्वादनलमनुमापयेत् कटु-
मलिनगगनगामित्वादधर्मैरपि तस्य गमको भवेत् । न च कथं चित्तत्कार्यत्वं
कथं चिदतत्कार्यत्वं च धूमस्योपपन्नम् । सर्वात्मकस्य तदन्वयव्यतिरेकानुवि-
धायिप्रभवत्वाद् अथ सर्वात्मना ऽपि तत्कार्यत्वे ।

* गौतमसूत्रे अ० १ आ० १ सू० ३४ ।

† गौतमसूत्रे अ० १ आ० १ सू० ३६ ।

धूमत्वमात्रमेवाग्निसहचारीति मन्यसे ।

सहचारित्वमेवास्तु तदुत्पत्तिकथा वृथा ॥

ननु भवद्विरपि कार्यानुमानमङ्गीकृतमेव यथा शेषवदिति व्याख्या-
स्यते । यथा ऽह कणव्रतः *कार्यं करणसंयोगि समवायि विरोधि चेति लैङ्गि-
कमिति । न साहचर्योपलक्षणार्थत्वात् । धूमान्घोर्नदीपूरयोर्वा न कार्यका-
रणभावाद्गमकत्वं यथोक्तेन न्यायेन अपि तु नित्यसाहचर्यान्नियमादेवेति ।
विरोधिनाः कथं साहचर्यमिति चेत् सदसतोर्गम्यगमकभावाद्विरोधिनारेकतरद-
र्शनादन्यतरस्याभावो ऽनुमीयते भावाभावयोश्च साहचर्यं तयोरस्त्येव ।
कणादसूत्रे कार्यादियहणं चोपलक्षणम् ।

अन्येषामपि हेतूनां भूम्नां जगति दर्शनात् ।

सूर्यास्तमयमालोक्य कल्प्यते तारकोदयः ॥

पूर्णचन्द्रोदयाद्वृद्धिरम्बुधरेवगम्यते ।

उदितेनानुमीयन्ते सरितः कुम्भयोनिनः ।

शुष्यत्पुलिनपर्यन्तविश्रान्तखगपङ्क्तयः ॥

पिपीलिकाण्डसञ्चारचेष्टानुमितवृष्टयः ।

भवन्ति पथिकाः पर्णकुटीरकरणोद्यताः ॥

अन्ये ऽपि सौगतोद्गीतप्रतिबन्धद्वयोष्मिताः ।

क्रियन्तो बत गण्यन्ते हेतवः साध्यबोधकाः ॥

लोकप्रसिद्धतादात्म्यतदुत्पत्त्यवधीरणात् ।

डिम्भहेवाकसदृशं स्वमत्या तत्समर्थनम् ॥

अतश्च तत्स्वभावस्तत्कार्यमित्यादि व्यसनमात्रम् । अपि च ।

व्यावृत्त्योर्लैङ्गलिङ्गित्वं प्रतिबन्धश्च वस्तुनोः ।

विकल्पैर्ग्रहणं तस्य कथं सङ्गच्छतामिदम् ॥

उक्तं चैतत्प्रथमे एवाङ्गिके इत्यलं प्रसङ्गेन । तस्मादनुमितिहेतुः
संबन्धः साहचर्यमिति सिद्धम् । न तु शौद्धोदनिशिष्यपरिकल्पितमुभयमप्येतत् ।

यत्त्वभ्यधीयत परैः किमधीनमस्य

तत्साहचर्यमिति तत्र विधिः प्रमाणम् ।

तादात्म्यतज्जननयोरपि चैष तेषां
 तुल्यो ऽनुयोग इति किं विफलैः प्रलापैः ॥
 नियमो व्याख्यातः स्मृतेरिति को ऽर्थः । उच्यते ।
 नियमो हि गृहीतो ऽङ्गमनुमेयप्रमां प्रति ।
 न नारिकेलद्वीपस्थो धूमादग्निं प्रपद्यते ॥
 साध्यानुमितिवेलायां न चास्ति नियमग्रहः ।
 नियमग्रहकाले च न साध्यमनुमीयते ॥
 तेन पूर्वगृहीतः सन्निधानीं स्मृतिगोचरः ॥
 नियमः प्रतिपत्त्यङ्गं तथा ऽवगतिदर्शनात् ।
 द्वितीयलिङ्गदर्शने सत्यपि नियमस्मरणमन्तरेण साध्यप्रमितेरनुत्पा-
 दात् ।

यथापि विषये ऽभ्यस्ते नैव सञ्चेत्यते स्मृतिः ।

तथाप्यनेन न्यायेन बलात्सा परिकल्प्यते ॥

अत एव के चन प्रत्युत्पन्नकारणजन्यां स्मृतिमेवानुमानमुक्तवन्तः
 प्रत्युत्पन्नं च कारणं कुत्र चिद्धर्मिपरोक्षस्यापि चेश्वरादृष्टेन्द्रियादेरनुमेयतां
 घट्यामः ।

तस्माद्यथोचितालिङ्गाद्यथोक्तनियमस्मृतेः ।

यथोक्तलिङ्गिविज्ञानमनुमानमिति स्थितम् ॥

ननु सत्यनुमानस्य प्रामाण्ये लक्षणाश्रयः ।

कार्यो विचारो न पुनः प्रामाण्यं तस्य युज्यते ॥

तथा चाहुः प्रमाणस्यागौणत्वादनुमानार्थनिश्चयो दुर्लभः पक्षधर्मादि-
 रूपं हि लिङ्गस्य बलाद्गौण्या वृत्त्या दर्शयितव्यम् । धर्मे हि साध्ये न हेतोः
 पक्षधर्मत्वम् अग्निधर्मत्वादधूमस्य धर्मिणि साध्ये हेतोरनन्वयित्वम् । न
 हि यत्र धूमस्तत्र पर्वत इत्यन्वयः द्वये तु साध्ये द्वयमपि नास्ति । न
 हि दह्नममहीध्रयोः धर्मौ धूमः नाप्येवमन्वयः यत्र धूमस्तत्र पर्वताग्नी
 इति । धर्मविशिष्टे धर्मिणि साध्ये तदुभयमघटमानमेव । नाग्निविशिष्टधराधर-
 धर्मतया धूमः प्रथम उपलब्धुं शक्यते न चाप्येवमन्वयः यत्र धूमस्तचाग्नि-
 मान् पर्वत इति तस्मादवश्यं पक्षधर्मत्वान्वयव्यवहारसिद्धये धर्मविशिष्टे

धर्मिणि रूढः पक्षशब्दः तदेकदेशे धर्मिणि गौण्या वृत्त्या वर्णनीयः । अन्व-
यप्रदर्शनसमये च तदेकदेशे तथैव योजने ऽतिगौणलक्षणत्वादिन्द्रियार्थस-
न्निकर्षजत्वादिवदगौणलक्षणत्वाभावादनुमानमप्रमाणम् । अपि च ।

विशेषे ऽनुगमाभावात्सामान्ये सिद्धसाधनात् ।
तद्वतो ऽनुपपन्नत्वादनुमानकथा कुतः ॥
साहचर्ये च सम्बन्धे विस्मय इति मुग्धता ।
शतकृत्वो ऽपि तद्वृष्टौ व्यभिचारस्य सम्भवात् ॥
देशकालदशभेदविचित्रात्मसु वस्तुषु ।
अविनाभावनियमो न शक्यो वस्तुमाह च ॥
अवस्थादेशकालादिभेदाद्विज्ञासु शक्तिषु ।
भावानामनुमानेन प्रसिद्धिरतिदुर्लभा ॥
भवन्नप्यविनाभावः परिच्छेत्तुं न शक्यते ।
जगत्त्रयगताशेषपदार्थालोचनाद्विना ॥
न प्रत्यक्षीकृता यावद्वृत्ताग्निव्यक्तयो ऽखिलाः ।
तावत्स्यादपि धूमो ऽसौ यो ऽनग्नेरिति शङ्क्यते ॥
ये तु प्रत्यक्षतोऽपि विश्वं पश्यन्ति हि भवादृशः ।
किं दिव्यचक्षुषामेषामनुमानप्रयोजनम् ॥
सामान्यद्वारको ऽप्यस्ति न विनाभावनिश्चयः ।
वास्तवं हि न सामान्यं नाम किं चन विद्यते ॥
भूयोदर्शनगम्या ऽपि न व्याप्तिरवकल्पते ।
सहस्रशो ऽपि तद्वृष्टे व्यभिचारावधारणात् ॥
बहुकृत्वो ऽपि वस्त्वात्मा तथेति परिनिश्चितः ।
देशकालादिभेदेन दृश्यते पुनरन्यथा ॥
भूयो दृष्ट्वा च धूमो ऽग्निसहचारीति गम्यताम् ।
अननौ तु स नास्तीति न भूयोदर्शनाद्गतिः ॥
न चापि दृष्टिमात्रेण गमकाः सहचारिणः ।
तथैव नियतत्वं हि तदन्याभावपूर्वकम् ॥

नियमश्चानुमानाङ्गं गृहीतः प्रतिपद्यते ।
 ग्रहणं चास्य नान्यत्र नास्तितानिश्चयं विना ॥
 दर्शनादर्शनाभ्यां हि नियमग्रहणं यदि ।
 तदप्यसदनग्नौ हि धूमस्येष्टमदर्शनम् ॥
 अनग्निश्च क्रियान्सर्वं जगज्ज्वलनवर्जितम् ।
 तत्र धूमस्य नास्तित्वं नैव पश्यन्त्ययोगिनः ॥
 तदेवं नियमाभावात्सति वा ज्ञाप्यसम्भवात् ।
 अनुमानप्रमाणत्वदुराशा परिमुच्यताम् ॥
 अनुमानविरोधो ऽपि यदि चेष्टविघातकृत् ।
 विरुद्धाव्यभिचारो वा सर्वत्र सुलभोदयः ॥
 अत एवानुमानानामपश्यन्तः प्रमाणाताम् ।
 तद्विसम्भनिषेधार्थमिदमाहुर्मनीषिणः ॥
 हस्तस्पर्शादिना ऽन्धेन विषमे पथि धावता ।
 अनुमानप्रधानेन विनिपातो न दुर्लभः ॥

अपि च ।

यत्नेनानुमितो ऽप्यर्थः कुशलैरनुमातृभिः ।
 अभियुक्ततरैरन्यैरन्यथैवोपपाद्यते* ॥

अत्राभिधीयते । किमयमनुमानस्वरूपोपाक्षेप एव क्रियते उत तत्तत्ता-
 किंकोपलक्षिततल्लक्षणाक्षेप इति तच्चानुमानस्वरूपं चाशक्यनिहवमेव सर्वलो-
 कप्रसिद्धत्वात् ।

अबलाबालगोपालहालिकप्रमुखा अपि ।

बुध्यन्ते नियतादर्थ्यादर्थान्तरमसंशयम् ॥

अनुमानापलापे तु प्रत्यक्षादपि दुर्लभा ।

लोकयाचेति लोकाः स्युर्लिखिता इव निश्चलाः ॥

प्रत्यक्षदृष्टमपि पदार्थजातं तज्जातीयत्वलिङ्गव्यापारेण सुखसाधनम्
 इतरकारणमिति वा निश्चित्य तदुपाददते जहति वा लौकिकाः । अथा-
 विचारितरमणीयतेव तत्त्वं न तु लक्षणनियमः शक्यक्रियस्तस्येति लक्षणा-
 क्षेपो ऽयमुच्यते सो ऽप्ययुक्तः यतः ।

यं कं चिदर्थमालोक्य यः कश्चिन्नावगम्यते ।
 कं चिदेवाक्षिपत्यर्थमर्थः कश्चिदिति स्थितिः ॥
 तत्र वस्तुस्वभावो ऽयमिति पादप्रसारिका ।
 दृश्यते ह्यविनाभूतादर्थान्तरं मतिः ॥
 अतो यद्वर्शनाद्यत्र प्रतीतिरूपजायते ।
 तयोरस्त्यर्थयोः कश्चित्संबन्ध इति मन्महे ॥
 तदात्मतातदुत्पत्ती न अद्वयति तद्विदः ।
 साहचर्यं तु सम्बन्ध इति नो हृदयङ्गमम् ॥
 तस्मिन्सत्येव भवने न विना भवनं ततः ।
 अयमेवाविनाभावो नियमः सहचारिता ॥
 किंकृतो नियमो ऽस्यास्मिन्निति चेदेवमुत्तरम् ।
 तदात्मतादिष्वे ऽपि नैष प्रश्नो निवर्तते ॥
 ज्वलनाज्जायते धूमो न जलादिति का गतिः ।
 एवमेवैतदिति चेत्साहचर्यं ऽपि तत्समम् ॥
 तर्कस्य यावान्विषयः स तावति निरूप्यते ।
 वस्तुस्वभावमेदे तु न तस्य प्रभविष्णुता ॥
 अयं च विषमो युक्तेर्यदुक्तं नियमाद्विना ।
 नार्थादर्थान्तरे ज्ञानमतस्तस्य प्रकल्पनम् ॥

ततः परं तु नियमो ऽप्येष किंकृत इति न युक्तिः प्रभवति तादा-
 त्म्यतदुत्पत्त्योरनुपपन्नत्वादतो नियम एव विरच्यते । न च प्रतिभामात्रमानु-
 मानिकी प्रमितिरिति वक्तुं युक्तम् । नियतात्कुतश्चिदेव वस्तुनि प्रतीतिदर्श-
 नादित्युक्तत्वात् । नियमश्च यद्यगृहीत एव प्रतीत्यङ्गं भवेन्नारिकेलद्वीपनिवा-
 सिभिरपि धूमदर्शनात्कृशानुरनुमीयेत न चैवमस्तीति नियमग्रहणमपीक्षणी-
 यम् । यच्च विकल्पितम् अशक्यं तद्वहणमिति । तत्र के चिदाचक्षते मानसं
 प्रत्यक्षं प्रतिबन्धयाहीति । प्रत्यक्षानुपलम्भाभ्यामनलसहचरितमनग्नेश्च
 व्यावर्तमानं धूममुपलभ्य विभावसो नियतो धूम इति मनसा प्रतिपद्यते ।

मनश्च सर्वविषयं केन वा नाभ्युपेयते ।

असन्निहितमप्यर्थमवधारयितुं क्षमम् ॥

न च सकलचिभुवनविवरनिरुद्धधूमाग्निव्यक्तिसार्थसाक्षात्करणमुपयुज्यते
ज्वलनत्वादिसामान्यपुरःसरतया व्याप्तिग्रहणात् । यत्तुक्तं सामान्यं वास्तवं
नास्तीति तच्छब्दार्थचिन्ताप्रसङ्गे प्रतिसमाधास्यते । अपरे पुनः योगिप्रत्यक्ष-
कल्पं यौक्तिकं सम्बन्धग्राहि प्रत्यक्षं प्रतिपेदिरे किल धूमत्वाग्नित्वसामान्य-
पुरस्कारेण व्याप्यव्यापकयोरन्वयो नाम गृह्यताम् । व्यतिरेकस्त्वनग्निभ्यो धू-
मस्य गृहीतव्यः । अनग्नयश्चातिवितताः न च तेष्वनग्नित्वं नाम सामान्य-
मस्ति । तेन समस्तचैलोक्यान्तर्गताग्न्यनग्निगतान्वयव्यतिरेकग्राहिप्रत्यक्षव्य-
तिरेकेण न प्रतिबन्धो ऽवधृतो भवेद् अनवधृतश्च न प्रमाङ्गमस्ति च प्रमेति
युक्तं बलात्प्रतिबन्धग्राहकमेकस्मिन् क्षणे प्रत्यक्षमिदमशेषव्यक्तिविषयमसंवे-
द्यमानमपि कल्पितमिति यौक्तिकमुच्यते । अन्ये पुनः अत एव तत्कल्पनाभ-
यादूयोदर्शनपरिच्छिन्नसामान्यपुरःसरान्वयमनयेद्वितव्यतिरेकनिश्चयमेव लिङ्गं
गमकमभ्युपागमन् । यथोक्तम् । मम त्वदृष्टिमात्रेण गमकाः सहचारिण्य
इति । अयमाशयः ।

भूयोदर्शनतस्तावदुदेति मतिरीदृशी ।

नियतो ऽयमनेनेति सकलप्राणिसाक्षिका ॥

तावता च गमकत्वमौत्सर्गिकं सिध्यति मीमांसकानां तु विपक्षे
दर्शनं बाधकः प्रत्ययः न च सो ऽस्ति नाद्य यावदनग्नौ धूमो दृष्टः । अनु-
त्पन्ने ऽपि बाधके तदाशङ्कनमयुक्तमित्युक्तं तैः । *दोषज्ञाने त्वनुत्पन्ने नाशङ्का
निष्प्रमाणिकेति । एतत्तु न चारु । व्यतिरेकनिश्चयमन्तरेण प्रतिबन्धग्रह-
णानुपपत्तेरित्युक्तत्वात् । ज्ञापकत्वाद्धि नियमः स्वग्रहणमपेक्षते । नियम-
श्चायमुच्यते यत्तस्मिन्सति भवनं ततो विना न भवनमिति भूयोदर्शनं तच्च
तस्मिन्सति भवनमित्यन्वयमात्रपरिच्छेदादर्धगृहीतो नियमः स्यात् ततो
विना न भवनमित्यस्यार्थस्यापरिच्छेदादिति । अपरे पुनः अनग्नित्वसामा-
न्यमन्तरेणापि योगिप्रत्यक्षकल्पनामकुर्वन्त एव मानसप्रत्यक्षगम्यमन्वयव्य-
तिरेकमाहुः । धूमाग्निसामान्ये तावत्सहचरिते उपलब्धे तद्वत्तदभावावपि
सहचरितावुपलभ्येते एव । धूमत्वसामान्यस्यानग्नौ जलादावदर्शनात् । सर्व-
गतत्वे ऽपि सामान्यानां वृत्तिभेदो नियामक इति वक्ष्यते । यद्यपि चान-

ग्नित्वाद्यभावसामान्यं नास्ति तथा ऽपि प्रतिषेध्याग्नित्वसामान्यानुगमसिद्धौव
तदभावानुगमग्रहणं सिध्यति सकलव्यक्तिज्ञानमनङ्गं व्याप्तिनिश्चये ।

भावसामान्ययोर्यद्वृत्तयैव तदभावयोः ।

भावयोः साहचर्यं यदन्वयं तत्प्रचक्षते ॥

व्यतिरेकं तु मन्यन्ते साहित्यं तदभावयोः ।

साध्यसाधनभावस्तु भवेदाचाप्यभावयोः ॥

तयोरेवान्वयस्तत्र व्यतिरेकस्तु भावयोः ।

तदेवमभावान्वयवद्भावव्यतिरेको ऽपि प्रत्यक्षगम्यो भवत्येव ।

इयानेव विशेषस्तु भावयोर्यादृशी ययोः ।

व्याप्यव्यापकता सैव व्यत्यस्ता तदभावयोः ॥

अभावयोस्तु गम्यगमकभावे भावयोर्व्याप्तिव्यत्ययो द्रष्टव्यः । एवं
च प्रतिषेध्यानुगमपूर्वकसामान्यभावद्वयानुगमप्रत्ययोपपत्तेरन्वयतद्वात्यतिरेकनि-
श्चये ऽपि न योगिप्रत्यक्षमुपयुज्यते भावाभावसाहचर्यमवधार्य मनसा
नियमज्ञानसिद्धेरित्यलं निर्बन्धेन । तस्मान्नियमवतद्ग्रहणोपायो ऽप्यस्तीति
सिद्धम् । गृहीते नियमे यावत्पुनः क्व चिद्वर्मिणि धूमादेर्लिङ्गस्य ग्रहणं
न वृत्तं तावन्न भवति लिङ्गिनो ऽवगतिरिति सम्बन्धग्रहणकालापेक्षया द्वितीयं
तल्लिङ्गदर्शनमपेक्षितव्यम् । सैवेयं पक्षधर्मतोच्यते । पक्षधर्मान्वयव्यतिरेकनि-
श्चये सत्यपि प्रत्यक्षागमविरोधेन प्रतिपक्षोपनिपातेन वा न गमकत्वमिति तद-
परं लक्षणद्वयमुपदिष्टम् अबाधितविषयत्वम् असत्प्रतिपक्षत्वं चेति । तदेवम-
नुभवसिद्धत्वादानुमानस्वरूपमिव तस्य लक्षणमपि तान्त्रिकविरचितमवाचकं
लक्षणं तत्स्वयमनवद्यमावेद्यताम् । न तु तद्वेषेण लक्ष्यमप्यनुमानं निहोतुं
युक्तम् । यत्पुनरभाणि प्रमाणस्य गौणत्वादनुमानादर्थनिश्चयो दुर्लभ इति
तन्न बुद्ध्यामहे । न हि प्रमाणस्य किं चिद्गौणत्वमिह पश्यामः । पक्षधर्मादिप-
दानि यदि नाम व्याख्यातृभिर्गौणानि प्रयुक्तानि किमेतावता प्रमाणं गौणीभ-
वेत् । शब्दान्तरेण हि तल्लक्षणाभिधाने न कश्चिद्गौणतादिप्रमादः । यदप्यवादि
विशेषे ऽनुगमाभावात्सामान्ये सिद्धसाधनादिति तदप्यसाधु । साध्यस्य मत्व-
र्थस्य दर्शितत्वात् । यदपि अवस्थादेशकालादिभेदादित्यभ्यधायि तदपि न
भयावहम् । सम्यगवधृतायां व्याप्तौ विप्रवाभावात् । प्रमातुरेव तत्र तत्रापराधो

नानुमानस्येति । यदपि व्याहारि विरुद्धानुमानविरोधयोः सर्वत्र सम्भवात्कुच-
चिच्च विरुद्धाव्यभिचारिण इष्टविधातकृतश्च सुलभत्वादिति । तदप्यालजा-
लम् । प्रयोजकहेतौ प्रयुक्ते सत्येवम्प्रायाणामनवकाशत्वात् ।

सद्वितीयप्रयोगास्तु न भवन्ति प्रयोजकाः ।

उत्प्रेक्षामात्रमूलत्वाद्धेत्वाभासा भवन्ति ते ॥

इति वक्ष्यामः ।

न विशेषविरुद्धश्च न चास्तीष्टविधातकृत् ।

हेतौ सुप्रतिबद्धे हि नैताः सन्ति विडम्बनाः ॥

तादृशा चानुमानेन पुंसो ऽर्थमधिगच्छतः ।

नान्येन तुल्यता हस्तस्पर्शानुमितवत्पना ॥

यत्नेनानुमितो यो ऽर्थः कुशलैरनुमातृभिः ।

अभियोगशतेनापि सो ऽन्यथा नोपपाद्यते ॥

सुशिक्षिततराः प्राहुः द्विविधमनुमानम् । किं चिदुत्पन्नप्रतीति किं
चिदुत्पाद्यप्रतीति ईश्वराद्यनुमानं तु उत्पाद्यप्रतीति ।

तत्र धूमानुमानादेः प्रामाण्यं केन नेष्यते ।

अतो हि साध्यं बुध्यन्ते तार्किकैरक्षता अपि ॥

यत्त्वात्मेश्वरसर्वज्ञपरलोकादिगोचरम् ।

अनुमानं न तस्येष्टं प्रामाण्यं तत्त्वदर्शभिः ॥

ऋजूनां जायते तस्मान्न तावदनुमेयधीः ।

यावत्कुटिलितं चेतो न तेषां विटतार्किकैः ॥

एवं तु कथयद्विस्तैः परं नास्तिक्यमात्मनः ।

ख्याप्यते स्म जडत्वं वा नानुमानाप्रमाणता ॥

न हि सम्बन्धग्रहणोपायवैचित्र्यादप्रमाणता भवितुमर्हति ।

आगमेनानुमानेन तर्कव्युत्पादनेन वा ।

प्रत्यक्षेण गृहीतो वा सम्बन्धो न विशिष्यते ॥

ईश्वराद्यनुमानानां तत्प्रसङ्गे सविस्तरम् ।

द्रढिमानं च वक्ष्याम इत्यलं बहुभाषितैः ॥

प्रमाणमुपगम्यतां तदनुमानमेवंविधे-

रविप्लुतपराक्रमं भवदुदीरितैर्दूषणैः ।

अनभ्युपगमे पुनर्विगतचेष्टिताः प्राणिनो

भवेयुरुपलोपमा इति हि पूर्वमावेदितम् ॥

अथेदानीं सूचमनुसरामः । तत्पूर्वकमित्यादि । अनुमानमिति लक्ष्यनि-
र्देशः । तत्पूर्वकमिति लक्षणम् । तदिति सर्वनाम्ना प्रक्रान्तं प्रत्यक्षमवमृश्यते
तत् पूर्वं कारणं यस्य तत्तत्पूर्वकम् । एतावत्युच्यमाने निर्णयोपमानादौ
तत्पूर्वके प्रसङ्गो न व्यावर्तते इति तद्व्यावृत्तये द्विवचनान्तेन विग्रहः प्रदर्श-
यितव्यः । ते द्वे प्रत्यक्षे पूर्वं यस्येति यदेकमविनाभावग्राहि प्रत्यक्षं व्याख्यातं
यच्च द्वितीयं लिङ्गदर्शनं ते द्वे प्रत्यक्षे अनुमानस्यैव कारणं नोपमानादेः । तच्च
प्रतिबन्धग्राहि प्रत्यक्षं स्मरणद्वारेण तत्कारणं लिङ्गदर्शनं तु स्वत एव । ननु
प्रत्यक्षमात्रस्य प्रकृतत्वात्प्रकृतावमर्शित्वाच्च सर्वनाम्नः कुतो ऽयं विशेषप्रति-
लाभः । उच्यते । उदाहरणसाधर्म्यात्साध्यसाधनं हेतुरिति वक्ष्यते । हेतुरेव
चानुमानं यदिह लक्ष्यं निर्दिष्टम् । न चागृहीतमुदाहरणसाधर्म्यं तद्वैधर्म्यं
वा साध्यसाधनं भवतीति तद्गृहणोपायो ऽपेक्षितव्यः । प्रत्यक्षव्यतिरिक्तत-
दवगमोपायपरिकल्पने चानवस्थादूषणमसकृदभिहितमिति प्रत्यक्षस्यैव तदु-
पायत्वमतः अनुमानकारणभूतप्रत्यक्षापेक्षया प्रत्यक्षमात्रप्रक्रमे ऽपि सर्वनाम्ना
तद्विशेष आक्षिप्यते यत्प्रतिबन्धग्राहि प्रत्यक्षं यच्च द्वितीयं लिङ्गदर्शनमिति ।
ननु प्रत्यक्षविशेषद्वयपूर्वकत्वमनुमानाभासेष्वपि सव्यभिचारविरुद्धादिषु सम्भ-
वतीत्यतिव्याप्तिः । मैवम् । हेतुलक्षणेन साध्यसाधनग्रहणेन तत्प्रतिक्षेपात्
प्रतिबन्धस्वरूपं हि तत्रैव निपुणमभिधास्यते इह तु तद्गृहणोपायमात्रमुच्यते
सम्यक्प्रवृत्ते च प्रतिबन्धग्राहिणि प्रत्यक्षे व्याप्तिविप्लवाभावान्नानुमानाभासप्रसङ्गः ।
सामान्यलक्षणानुवादेन च विशेषलक्षणे वर्ण्यमाने तत् एव प्रमाणाभासव्युदा-
ससिद्धेः केवलमिदानीं समानजातीयोपमानादिव्यवच्छेदो वचनीय इति स
एव तत्पूर्वकपदेनोपात्तः अर्थोत्पन्नमव्यभिचारि व्यवसायात्मकमिति फलवि-
शेषणानां सर्वप्रमाणेष्वनुवृत्तेः ।

युगपच्च क्व चिन्नास्ति व्यापारः शब्दलिङ्गयोः ।

अतो नाव्यपदेशत्वविशेषणमिहार्थवत् ॥

द्वयोरपि च शब्दलिङ्गयोः ज्ञापकत्वेन स्वरूपग्रहणापेक्षत्वाज् ज्ञानायौ-
गपद्येन च युगपद्ग्रहणासम्भवात् । नन्वेवं निरस्यतामतिव्याप्तिः अव्याप्तिस्तु
कथं निरसिष्यते आगमादिपूर्वकाणामनुमानानामसंग्रहात् । तेष्वपि मूल-
भूतं प्रत्यक्षमेव कारणमिति के चिदाहुः । यथोक्तम्* ।

यथाप्यनुमितालिङ्गालिङ्गिनि ग्रहणं भवेत् ।

तत्रापि मौलिकं लिङ्गं प्रत्यक्षादेव गम्यते ॥

इति । यद्वा प्राधान्याभिप्रायेण प्रत्यक्षपूर्वकत्वमुच्यते न नियमार्थमिति
नाव्याप्तिः । तानीति वा पुनस्तावदवबोधाय विग्रहः कर्तव्यः तानि प्रत्यक्षादीनि
पूर्वं यस्येति । यद्यपि प्रत्यक्षमेव लक्ष्यत्वेन प्रस्तुतं तथा ऽपि व्यवच्छेद्यतया ऽनुमा-
नादीनामपि प्रकृतत्वं न वार्यते । अत्र चोदयन्ति । तदिति करणावमर्शो वा स्यात्
फलावमर्शो वा । करणावमर्शे इन्द्रियादिकरणपूर्वकं ज्ञानं तत्फलं तत्पूर्वकं
चानुमानमिति पूर्वशब्दस्य द्विः पाठः स्यात् । स चाश्रुत्वा कल्पनीयः फला-
वमर्शे तु प्रत्यक्षफलपूर्वकमनुमानमिति तत्पूर्वकशब्दस्य फलवचनस्यानुमान-
शब्देन करणवाचिना सह सामानाधिकरण्यं न स्यात्तत्पूर्वकमनुमानमिति
प्रत्यक्षफलेन हि लिङ्गदर्शनेन परोक्षार्थप्रतिपत्तिरुपजन्यते सा चानुमानफलं
नानुमानमिति । उच्यते । उभयथा ऽपि न दोषः । कारणावमर्शे तावदि-
न्द्रियादिकरणपूर्वकं तत्फलं लिङ्गदर्शनं यत् तदेव परोक्षार्थप्रतिपत्तौ करण-
मनुमानमिति न द्विः पूर्वकशब्दस्य पाठ उपयुज्यते । फले ऽप्यवमृश्यमाने
प्रत्यक्षफललिङ्गदर्शनपूर्वकं यदविनाभावस्मरणं तदनुमानं कारणमेव ततः
परोक्षार्थप्रतिपत्तेः । यदुक्तं प्रत्युत्पन्नकारणजन्या स्मृतिरनुमानमिति स्पष्टमेव
सामानाधिकरण्यम् । फले वा अनुमानशब्दं वर्णयिष्यामः अनुमितिरनुमान-
मिति । यतः शब्दं वा अध्याहरिष्यामः प्रत्यक्षफलपूर्वकं परोक्षार्थप्रतिपत्तिरूपं
फलं यतो भवति तदनुमानमिति । अत्र हि प्रथमं लिङ्गदर्शनं ततः प्रतिब-
न्धस्मरणं ततः केषां चिन्मते परामर्शज्ञानं ततः साध्यार्थप्रतीतिस्ततः
प्रत्यक्षलक्षणावसरवर्णितेन क्रमेण हेयादिज्ञानमितीयति प्रतीतिकलापे यथो-
पपत्ति कार्यकारणभावो वक्तव्य इत्येवं तत्पूर्वकपदमेव केवलमनुमानलक्षण-
क्षममिति गुरवो वर्णयां चक्रुः । अन्ये पुनः उपमानाद्यतिव्याप्तिव्युदासाय

त्रिविधग्रहणं व्याख्यातवन्तः । तत्पूर्वकमनुमानमित्युच्यमाने सति उपमा-
नादौ प्रसङ्ग इति त्रिविधग्रहणम् । लिङ्गं वक्ष्यमाणकार्यादिभेदाद्वा त्रिविधं पक्ष-
धर्मादिरूपचययोगाद्वा चिरूपं त्रिविधमुच्यते । लिङ्गे च त्रिविधे सति तदा-
लम्बनज्ञानमुपचारात्त्रिविधमभिधीयते । तेन प्रत्यक्षपूर्वकं त्रिविधलिङ्गाल-
म्बनज्ञानमनुमानमित्युक्ते सति नातिव्याप्तिः । ननु पूर्ववदादिभिः शब्दैः
कार्यादिभेदवर्णनं ज्ञास्यामः पक्षधर्मादिरूपचयं तु कथमेभिः शब्दैः प्रतिपा-
द्यते इति । अत्राहुः वादादिकथाचये ऽपि पूर्वमुपादीयमानत्वात्पक्षः पूर्वशब्दे-
नाच्यते सो ऽस्यास्त्याश्रयत्वेनेति पूर्ववलिङ्गमित्येवमनेन पदेन पक्षधर्मत्व-
मुक्तं भवति । पक्षे उपयुक्ते सति शेषः सपक्षो भवति सो ऽस्यास्त्याश्रयत्वे-
नेति शेषवत् । एवमनेन सपक्षे वृत्तिरुक्ता भवति । सामान्यतोदृष्टमित्यनेन
विपक्षाद्वावृत्तं लिङ्गमुच्यते । कथम् । अकारप्रश्लेषात् सामान्यतो ऽदृष्टमिति
तिष्ठतु तावद्विशेषः सामान्यतो ऽपि न दृष्टम् । क्वेति पक्षसपक्षयोर्वृत्तेरुक्तत्वा-
त्परिशेषाद्विपक्षे सामान्यतो ऽपि न दृष्टमित्यत्रतिष्ठते इत्थं चिरूपं लिङ्गमेभिः
शब्दैरुक्तं भवति । तदालम्बनं ज्ञानमनुमानम् ।

तदेवं लक्षणे कश्चित्सर्वं सूचमयोजयत् ।

एवं तु ख्यापितं न स्यात्सूचकारस्य कौशलम् ॥

किं च पञ्चलक्षणमिह शास्त्रे अभ्युपगम्यते इति चिरूपे तस्मिन्व-
र्यमाने कालात्ययापदिष्टप्रकरणसमयोः प्रसङ्गो न व्यावर्तते इति । तस्मात्त-
त्पूर्वकपदमेव लक्षणप्रतिपादनार्थमनवद्यम् ॥

त्रिविधग्रहणं तस्य विभागप्रतिपादकम् ।

भेदाः पूर्ववदित्यादिग्रन्थेन कथितास्त्रयः ॥

तत्पूर्वकपदोद्गीतनिर्मलन्यायलक्षणाः ।

परिस्त्रानादरो ऽन्यत्र सूचकृद्वाक्यलाघवे ॥

विभागवचनात्सिद्धं त्रैविध्यं स्वगिरा भवेत् ।

तथा च सिद्धशब्दान्तच्छलेष्वेवमदीदृशत् ॥

पूर्ववदिति यत्र कारणेन कार्यमनुमीयते यथा जलधरोन्नत्या भवि-
ष्यति वृष्टिरिति । अत्र चोदयन्ति । पूर्वं हि कारणमुच्यते । पूर्वमस्यास्तीति
पूर्ववत्कार्यं वक्तुं तेन कार्यात्कारणानुमानमिहोदाहर्तव्यं न कारणात्कार्यानु-

मानम् । न च कारणेन कार्यमनुमातुमपि पार्यते कार्यस्य तावत्पक्षत्वमयुक्तम् । सिद्धसिद्धिविकल्पानुवृत्तेः । सिद्धे हि कार्ये किमन्यदनुमेयम् असिद्धे खपु-
ष्यवन्न पक्षत्वम् । अपि चास्ति कार्ये कारणस्यास्तित्वादिति व्यधिकरणो
हेतुः अनित्यः शब्दः काकस्य काष्ण्यादितिवत् । सत्तायां च साध्यायां
भावधर्मस्य हेतोरसिद्धत्वम् अभावधर्मस्य विरुद्धत्वम् उभयधर्मस्यानैकान्ति-
कत्वमिति कथं साधयितुं शक्यते तदुक्तम् ।

नासिद्धे भावधर्मो ऽस्ति व्यभिचार्युभयाश्रयः ।

धर्मो विरुद्धो भावस्य सा सत्ता साध्यते कथम् ॥ इति ।

न च कारणमात्रस्य हेतुत्वं युक्तं विना च प्रतिबन्धादिना व्यभिचारस-
म्भवात् । कारणविशेषश्च न कश्चिद्विपश्चिता ऽपि निश्चेतुं शक्यः चलदचल-
विपुलवपुषामुत्पलदलमलीमसत्विषामपि पयोमुचाममुक्तपयसामुपरमदर्शनात् ।

यदि त्वन्त्यदशवर्ति कारणं लिङ्गमिष्यते ।

व्याप्तिस्मरणवेलायां कार्यप्रत्यक्षता भवेत् ॥

ननु सौगतैरपि कारणात्कार्यानुमानमङ्गीकृतमेव ।

हेतुना यः समयेण कार्योत्पादो ऽनुमीयते ।

अर्थान्तरानपेक्षित्वात्स स्वभावो ऽनुवर्णितः ॥

इति । ग्रन्थज्ञो देवानांप्रियः । उत्पाद्यते ऽस्मादित्युत्पादो योग्यता
कथ्यते सा चाचानुमेया । अत एव तस्य वस्तुनो ऽनन्यत्वात्स्वभावानु-
मानमिदमिष्यते स स्वभावो ऽनुवर्णित इति । अत्राहुः सर्वमिदमवि-
दितानुमानप्रयोगक्रमस्य दुर्मतेश्चोद्यम् । न कार्यमत्र पक्षीक्रियते न सत्ता
साध्यते न व्यधिकरणो हेतुः प्रयुज्यते अपि तु पयोधरा एव धर्मिणः
अदूरकालभाविन्या वृष्ट्या तद्वन्तः साध्यन्ते विशिष्टोन्नतिरूपधर्मादियोगेनेति न
पूर्वकथितदोषावसरः । यथा अग्निमानयं धूमः बहुलपाण्डुतादिधर्मयोगित्वा-
न्महानसावधृन्धूमवदिति । धूम एवाग्निमतया ऽनुमीयते एवं समनन्तरो-
त्पादितवृष्टयो ऽमी जीमूताः सातिश्चोन्नत्यादिधर्मयोगित्वात्पूर्वोपलब्धपर्ज-
न्यवद् इति जलधरा एव भविष्यदृष्टिमत्तया ऽनुमीयन्ते यथाह भट्टः ।

तस्माद्दुर्मविशिष्टस्य धर्मिणः स्यात्प्रमेयता ।

सा देशस्याग्नियुक्तस्य धूमस्यान्यैश्च कल्पिता* इति ॥

* तन्त्रवार्तिके अनुमानग्रन्थे श्लो. ४७ ।

यत्तु पूर्वं कारणमुच्यते इति तत्सत्यम् । पूर्वमस्यास्तीति पूर्व-
क्षत्कारणगतमुन्नतत्वादिधर्मजातमुच्यते तदेव लिङ्गमिति ग्रन्थदोषो ऽपि न
कश्चित् । न च कारणमात्रस्य हेतुत्वं ब्रूमे येनास्य विधुरप्रत्ययोपनिपाता-
दिकृतो व्यभिचारः स्यात् । अपि च विशिष्टमेव कारणं हेतुः न च कारण-
विशेषो दुरवगमः ।

गम्भीरगर्जितारम्भनिर्भिन्नगिरिगङ्गाराः ।

रोलम्बगवलव्यालतमालमलिनत्विषः ॥

त्वङ्गतटिलतासङ्गपिशङ्गोत्तुङ्गविग्रहाः ।

वृष्टिं व्यभिचरन्तीह नैव प्रायः पयोमुचः ॥

अनभ्युपगमे चैवमनुमानस्य जीवितम् ।

न स्याद्भूमविशेषाणामपि बोद्धुमशक्तितः ॥

यदपि कार्यप्रत्यक्षत्वमाशङ्कितं तदप्ययुक्तम् । न ह्यत्र वृष्ट्यनुमा-
नसमये एव शिरसि सलिलक्षणाः पतन्तः पयोदमुक्ता दृश्यन्ते । परोक्षे
लिङ्गिनि ज्ञानमनुमानमिति च विशेषणोपादानात् । यत्र तत्र न तदानीमेव
वृष्टिः प्रत्यक्षीभवति तदुदाहरणं भविष्यति । अपि च अनुपजातावयवक्रिय-
तया ऽनाशङ्क्यमानविनाशेन्त्यतन्तौ जातया क्रियया पटनिष्पत्त्यनुमाने क्रिय-
माणे पटप्रत्यक्षताकाले व्यवधानसम्भवात् । तथा हि । एकतस्तावद् अन्त्य-
तन्तौ क्रियादर्शनम् अविनाभावस्मरणम् परामर्शज्ञानम् अनुमेयप्रतीतिरिति
चिचत्वारः क्षणाः अन्यतस्तु क्रिया क्रियातो विभागः विभागात्पूर्वसंयोगनि-
वृत्तिः ततः उत्तरसंयोगोत्पादः ततः पटनिष्पत्तिः निष्पन्ने पटे क्षणान्तरे
रूपादिगुणारम्भः रूपादिजन्मनि पटस्य समवायिकारणत्वात् कारणस्य
कार्यादवश्यं पूर्वकालभावित्वम् । अतो निष्पन्नो ऽपि नूनमेकस्मिन् क्षणे
नीरूपः पटो भवतीति न तदैव प्रत्यक्षः । ततः क्षणान्तरे रूपोत्पादाद्रूपवद्
दृव्यमिन्द्रियसन्निकर्षात्प्रत्यक्षं भविष्यतीत्यतिबहव एते क्षणा अतो न कार्य-
स्वरूपमवधार्यम् । नापि विधुरप्रत्ययादिना कार्यानुत्पत्तिरनुत्पन्नावयवक्रियत्ववि-
वर्तते इति पूर्ववदनु- तद्विनाशानाशङ्कनात्क्रियातश्चोत्तरोत्तरकार्याणामवश्यम्भावि-
पर्वते धूमग्न्यानुमानम् । ननुः समयेणेत्यादिना योग्यतानुमानं व्याख्यातं तद-

प्यसाधु स्वभावानुमानस्य निरस्तत्वात् । लोकश्च कारणादविकलात्कार्यमेव
कल्पयति न योग्यतामित्यलं प्रसङ्गेन । शेषवदिति यच्च कार्येण कारणमनु-
मीयते यथा नदीपूरेणोपरितने देशे वृष्टिरिति । अत्रापि वृष्टिमदुपरितनदेशसं-
सर्गलक्षणो नदीधर्मः तदुर्मैणैव विशिष्टेन पूर्णतादिना ऽनुमीयते । वृष्टिमत्पृष्ठ-
देशसंसृष्टा इयं नदी फेनिलकलुषत्वादिविशिष्टपूरोपेतत्वात् पूर्वोपलब्धैवंवि-
धधुनीवत् । अयं देशो वा वृष्टिविशिष्टदेशान्तरसंसृष्टः विशिष्टनदीपूरवत्त्वे-
नानुमीयते इति प्राक्तनवैयधिकरण्यादिचोद्यचक्रस्येहापि नास्ति प्रसरः । फल-
तस्त्विदं वाचोयुक्तिः कार्येण कारणमनुमीयते इति परमार्थतस्तु धर्मौ
धर्मवत्त्वेन धर्मवाननुमीयते इति स्थितिः । यदाह भट्टः* ।

स एव चोभयात्मा ऽयं गम्यो गमक एव च ।

असिद्धेनैकदेशेन गम्यः सिद्धेन बोधक इति ॥

यत्तु सेतुभङ्गहिमविलयनादिनापि नदीपूरोपपत्तिर्दृष्टेति तत्राप्युच्यते ।

आवर्तवर्तनाशालिविशालकलुषोदकः ।

कल्लोलविकट्टास्फालस्फुरत्फेनच्छटाञ्चितः ॥

बहद्वहलशैवालवनशाद्वलसंकुलः ।

नदीपूरविशेषो ऽपि शक्येत न निवेदितुम् ॥

प्रमातुरपराधो ऽयं विशेषं यो न पश्यति ।

नानुमानस्य दोषो ऽस्ति प्रमेयाव्यभिचारिणः ॥

रोधोषघातसादृश्यव्यभिचारनिबन्धनम् ।

अनुमानाप्रमाणत्वमतो वस्तुमसंभ्रतम् ॥

पारम्पर्येण वृष्टिश्च नदीपूरस्य कारणम् ।

पतद्घनपयोबिन्दुसंदोहस्पन्दनक्रमात् ॥

सामान्यतोदृष्टं तु यदकार्यकारणभूताल्लिङ्गात्तादृशस्यैव लिङ्गिनो ऽनु-
मानं यथा कपित्थादौ रूपेण रसानुमानम् । रूपरसयोः समवायिकारण-
मेकं कपित्थादि द्रव्यं न तु तयोरन्योन्यं कार्यकारणभावः । शाक्य-
ऽपि वर्तमानयोः क्षणयोरितरेतरकार्यकारणता न सम्भवत्येव
इति* इति ॥

रूपवत्त्वेन रसवत्तानुमानाद् असिद्धादिचोद्यानां पूर्ववदनवकाशो वक्तव्यः ।
 यत्पुनर्भाष्यकारेण भास्करस्य देशान्तरप्राप्या गत्यनुमानमुदाहृतं तदयुक्तम् ।
 देशान्तरप्राप्तिर्गतिकार्यत्वात्कार्येण कारणानुमानं शेषवदेवेदं स्यात् । अपि च
 देशान्तरप्राप्तिर्देशान्तरसंयोगः न च दशशतांशोर्देशान्तरेण शैलादिना संयोगः
 सम्भवति नभसा तु भवन्नपि दिशा वा दुर्लभ्यः प्रत्यक्षेतरवृत्तित्वात् पवन-
 वनस्पतिसंयोगवद् मातृगर्भसंयोगवद्वा । अथ देशान्तरे तरणिदर्शनं हेतुरुच्यते
 तस्यापि गतिकार्यता पारम्पर्येण विद्यते एव गत्या प्राप्तिः प्राप्या च तत्र
 दर्शनमिति । अथ देशान्तरे उपवने दर्शनं पक्षीकृत्य दर्शनत्वेन च दर्शनश-
 ब्दवाच्यत्वेन च वा तस्य गतिपूर्वकत्वमनुमीयते देशान्तरे दिवाकरदर्शनं
 गतिपूर्वकं देशान्तरदर्शनत्वात्तच्छब्दवाच्यत्वाद्वा देवदत्तदेशान्तरदर्शनव-
 दिति तथा ऽपि पारम्पर्येण गतिकार्यता न निवर्तते एव । न हि दर्शनत्वं
 गोत्वादिवत्सामान्यमस्ति किं तु भावप्रत्ययेनाच दर्शनोत्पादिका शक्तिरु-
 च्यते सा च नातीन्द्रिया नित्या का चिद् अपि तु स्वरूपसहकारिस्वभा-
 वैवेति दृश्यमानं च देशान्तरप्राप्यात्मकमिति गतिकार्यम् । एवं दर्शनशब्द-
 वाच्यत्वे ऽपि हेतूकृते वक्तव्यम् । गत्या देशान्तरप्राप्तिः जन्यते तथा तत्र
 दर्शनं तेन शब्दप्रयोगः स एव वाच्यत्वमिति भावप्रत्ययेनोक्तः तस्मात्स-
 र्वथा गतिकार्यत्वानुपायाच्चेष्टवदेवेदमनुमानम् ।

तदेतद्भाष्यकारीयमुदाहरणमीदृशम् ।

रूपाद्रसानुमानं तु तस्माद्युक्तमुदाहृतम् ॥

अकार्यकरणप्रायहेतूनां च प्रदर्शितः ।

भदन्तकलहे ऽस्माभिरुदाहरणविस्तरः ॥

एवं तावन्मतुव्याख्यया वैविध्यमनुमानस्य वर्णितम् । एतत्तु फल्गुप्रा-
 यमिव मन्यन्ते नियमात्मकसंबन्धबलादेव लिङ्गस्य गमकत्वमुक्तं न
 कार्यादिस्वरूपेण तत्किमीदृशवैविध्येन दर्शितेनेति वतिप्रत्ययमाश्रित्या-
 न्यथा व्याचक्षते । पूर्ववदिति अत्र संबन्धग्रहणकाले लिङ्गलिङ्गिनोः प्रत्यक्षतः
 स्वरूपमवधार्य पुनस्तादृशैव लिङ्गेन तादृगेव लिङ्गी गम्यते तत्पूर्वेण तुल्यं
 वर्तते इति पूर्ववदनुमानम् । यथा महानसे धूमाग्नी सहचरितौ दृष्ट्वा पुनः
 पर्वते धूमाग्न्यनुमानम् । ननु प्रत्यक्षप्रतीत्या विषयगतसकलविशेषसाक्षात्कर-

णक्षमया तुल्या नानुमानिकी मतिरिति कथं क्रियातुल्यत्वं तदभावात्कथं
 वतिः । सत्यमेवम् । तथापि बन्हेरेव तादृशस्य वैलक्षण्यापादकविशेषावच्छि-
 न्नस्य लिङ्गेन ग्रहणाददूरविप्रकर्षेण क्रियातुल्यत्वमुपपत्स्यते । शेषवन्नाम पार-
 शेषः स च प्रसक्तप्रतिषेधे ऽन्यथाप्रसङ्गाच्छिष्यमाणसंप्रत्ययः । यथा क्व चित्र-
 देशे धूमेनाग्निमात्रे ऽनुमिते किमिन्धनो ऽयमग्निरिति विमर्शे प्रसक्तानां
 तृणपर्णकाष्ठादीनां प्रतिषेधान्मृत्पाषाणादीनामप्रसङ्गाच्च गोमयेन्धनो ऽग्निः
 परिकल्प्यते । यथा वा शब्दे द्रव्यकर्मत्वप्रतिषेधात्सामान्यादावप्रसङ्गाच्च गुण-
 त्वानुमानं वक्ष्यते । सामान्यतोदृष्टं तु यच्च संबन्धकाले ऽपि लिङ्गस्वरूपम-
 प्रत्यक्षं नित्यपरोक्षमेव सामान्यतोव्याप्तिग्रहणादनुमीयते यथा शब्दाद्युप-
 लब्ध्या श्रोत्रादि करणम् । इन्द्रियाणामतीन्द्रियत्वान्न कदा चित्रप्रत्यक्षग-
 म्यत्वम् अथ च च्छेदनादिक्रियाणां परश्वधादिकरणपूर्वकत्वेन व्याप्तिग्रह-
 णाच्छब्दाद्युपलब्धिक्रियाणां करणपूर्वकत्वमनुमीयते । अत्र वतिव्याख्याने
 चोदयन्ति । पूर्ववदेवमेकमनुमानमुक्तं स्यान्न त्रिविधम् । यतो न तावदनवगत-
 व्याप्तिकं लिङ्गं गमकं भवति विशेषाणामनन्तत्वेन च तदन्वयव्यतिरेकयोर्दु-
 रवगमत्वात्सर्वत्र सामान्येनैव व्याप्तिग्रहणम् । यच्चेत्थं व्याप्तिज्ञानं तत्तुल्यं
 चितये ऽपि अतः सर्वे पूर्ववदेव स्याद्वतेः सर्वत्र सम्भवात् । तदेतदुक्तम् ।
 अवान्तरविशेषस्य सुस्पष्टस्य भावात् । व्याप्तिपूर्वकमनुमानमित्येतावता
 यदेकविधमुच्यते तत्सत्यम् । एवंप्रकारमेवेदं तस्मिन्सत्यपि तु साम्ये
 भेदान्तरसम्भवाच्चैविध्यमस्य प्रतिपाद्यते । तथा हि । धूमज्वलनयोः पूर्वं प्रत्य-
 क्षेण ग्रहणादिदानीं तेनैव धूमेन स एवाग्निरनुमीयते इति पूर्ववदिदमनु-
 मानमुच्यते यत्प्रत्यक्षपूर्वकमिति प्रसिद्धम् । ननु धूमान्तरेण वह्न्यन्तरानुमानं
 किं न प्रत्यक्षपूर्वकम् । क एवमाह न पूर्ववदिति । कथं तर्ह्यदमुच्यते तेनैव धूमे-
 नेति । जात्यभिप्रायमेतदुच्यते न व्यत्यभिप्रायम् । ननु सामान्यतस्तर्हि तत्प-
 रिच्छेदात्सामान्यतोदृष्टमेवेदं स्यात् । न सामान्यतोदृष्टस्य नित्यपरोक्षानुमेयै-
 कविषयत्वात् । प्रसक्तप्रतिषेधादिना च नियतसाध्यपरिच्छेदहेतुः परिशेषानुमा-
 नमुच्यते । यथा गोमयेन्धनदहनानुमानमुदाहृतं शब्दे वा गुणत्वकल्पनम् ।
 सामान्यतोदृष्टं तु नित्यपरोक्षविषयमुदाहृतमेव श्रोत्राद्यनुमानम् । तदेवं
 भेदसम्भवाच्चिविधमनुमानमिति युक्तम् । आस्तां वादाहरणभेदः एकचाप्यु-

दाहरणे चैविध्यमभिधातुं शक्यते । यथा इच्छादिकार्यमाश्रितं कार्यत्वाद् घटवद् इत्याश्रयमात्रे साध्ये पूर्ववदनुमानम् । प्रसक्तशरीरेन्द्रियाद्याश्रयप्रतिषेधेन विशिष्टाश्रयकल्पने तदेव परिशेषानुमानम् । अनुमेयस्य नित्यपरोक्षत्वात् तदेव सामान्यतोदृष्टं च । ननु परिशेषस्य सामान्यतोदृष्टस्य च को विशेषः । उच्यते । परिशेषानुमानप्रवृत्तावन्यः पन्थाः सामान्यतोदृष्टस्यान्यः । इच्छादिकार्यं देहादिविलक्षणाश्रयं शरीरादिषु बाधकप्रमाणोपपत्तौ सत्यां कार्यत्वादिति सामान्यतोदृष्टस्य क्रमः । परिशेषानुमानस्य तु इत्थं प्रवृत्तिः इच्छादेराश्रयत्वेन प्रसक्तानि शरीरेन्द्रियमनांसि निषिध्यन्ते दिक्कालादौ च तत्प्रसङ्गो नास्ति तत्पारिशेष्यादात्मैव तदाश्रय इति । परिशेषानुमाने च सर्वत्र नैष नियमः साध्यस्यातिपरोक्षत्वमिति गोमयाग्निक्ल्पनादिदर्शनात् । सामान्यतोदृष्टं तु नित्यपरोक्षविषयमेवेति सूक्तं चैविध्यम् । अपरे पुनः अदृष्टस्वलक्षणविषयं शक्तिक्रियानुमानं सामान्यतोदृष्टमुदाहरन्ति देवदत्तादावपि क्रियायाः परोक्षत्वात् । चलतीति प्रत्यये हि न देवदत्तस्वरूपातिरिक्तक्रियातत्त्वप्रतिभासः ।

य एव देवदत्तात्मा तिष्ठत्प्रत्ययगोचरः ।

चलतीत्यपि संवित्तौ स एव प्रतिभासते ॥

अविरलसमुल्लसत्संयोगविभागप्रबन्धविषयत्वाच्चलतीति प्रत्ययस्य न सर्वदा तदुत्पादः । कथं तर्हि नित्यपरोक्षे क्रियास्वलक्षणे ऽनुमानं क्रमते इति चेत् कार्यस्य कादाचित्कत्वेन कारणपूर्वकत्वात् परिदृश्यमानस्य द्रव्यस्वरूपस्य कारणत्वे सर्वदा कार्योत्पादनप्रसङ्गात् सर्वदा तत्स्वरूपसद्भावाद् । न च सर्वदा कार्यमुत्पद्यते इति तदतिरिक्तक्रियानुमानम् । एवं शक्तावपि द्रष्टव्यम् । क्रियाशक्तिस्वरूपस्य च नित्यपरोक्षत्वात्तददृष्टस्वलक्षणविषयमनुमानमुच्यते न तु विशेषविषयं विशेषव्याप्तिग्रहणस्यासम्भवादिति । तदिदमनुपपन्नम् । परिस्पन्दरूपस्योत्क्षेपणादिभेदवतः कर्मणः चलत्यादिप्रतीतौ प्रकाशमानत्वेन प्रत्यक्षत्वाद् न तस्य नित्यानुमेयत्वम् । संयोगविभागालम्बनत्वे तु संयुज्यते विभज्यते इति प्रतीतिः स्याद् न चलतीति यथाविषयं प्रत्ययोत्पादात् । संवेदनानुसारिणी च विषयव्यवस्था अन्यथा घटप्रत्यये ऽपि परस्यालम्बनता स्यात् । संयोगविभागालम्बनत्वे

सति तिष्ठत्यपि चलत्प्रत्ययः प्राप्नोति तचापि संयोगविभागसम्भवात् ।
 स्थाणौ च श्येनसंयोगविभागवति चलतीति प्रतिभासो भवेत् । अविरलतदु-
 पजनप्रबन्धे ऽपि भूतभाविनोः संयोगविभागयोः परोक्षत्वाद्वर्तमानयोर्गृह्यम् ।
 तौ च चलित्वा ऽपि स्थिते देवदत्ते स्त इति तचापि कथं न चलतीति
 प्रत्ययः ।

निरन्तरं च संयोगविभागश्रेणिदर्शनात् ।

भूमावपि भवेदुद्दिष्टचलतीति मनुष्यवत् ॥

अथ मनुषे यत्क्रियाजन्यत्वं संयोगविभागयोस्तत्रैव चलतीत्यादि-
 बुद्धिः नान्यत्र देवदत्तक्रियया च तौ जन्येते न निष्क्रियया भूम्येति न तस्यां
 तथा प्रत्ययः । यद्येवं क्रियान्वयव्यतिरेकानुविधानात्क्रियालम्बन एवायं प्रत्ययो
 न संयोगविभागालम्बनः । तदालम्बनत्वे हि तयोर्द्वयवृत्तित्वाविशेषाद्विशेषे
 कारणं वाच्यं येन पुरुषएवायं प्रत्ययो न भूमाविति । देवदत्तक्रियाजन्य-
 त्वेन तु न विशेषो यतः क्रियायाः परोक्षत्वे सति तदेव न विदुः किमसौ
 देवदत्तश्रया क्रिया किं वा भूम्याश्रितेति । संयोगविभागकार्यानुमानस्योभय-
 चापि तुल्यत्वात् । न च देवदत्ते गच्छति भूमावनवरतवहद्वातसंयोगवि-
 भागवत्यपि वा तरङ्गिणीतीरपाषाणे चलतीति प्रत्ययो दृष्टः । तस्मात्क्रिया-
 विषय एव चलतीति प्रत्ययो न संयोगविभागालम्बनः । संयोगविभागा-
 ग्रहणे ऽपि च निरालम्बे विहायसि विहरति विहंगमे चलतीति संवेदनं
 दृश्यते । न च गगनसंयोगः प्रत्यक्षः प्रत्यक्षेतरवृत्तित्वाद् गन्धवहमहीरुहसं-
 योगवद् । चित्तालोकावयव्याकाशस्तत्संयोगश्च पक्षिणः प्रत्यक्ष इति चेन्नैत-
 देवम् ।

तमालनीलजीमूतसमूहपिहिताम्बरे ।

निशीथे सान्धकारे ऽपि चलत्खद्योतदर्शनात् ॥

न तचालोकावयवी न च कश्चन तिमिरावयवी वा विद्यते इति
 केन संयोगो गृह्यते विभागो वा । भूकम्पोत्पाते च जाते चलति वसुमतीति
 मतिरस्ति न तत्र संयोगविभागो गृह्यते बहुलनिशीथे च नतराम् । तस्मान्न
 संयोगाद्यालम्बना चलतीति मतिरपि तु क्रियालम्बनेवेति । न च नित्यप-
 रोक्षा क्रिया ऽनुमातुमपि शक्या कार्यस्य कारणपूर्वकत्वेन भवन्मते संबन्ध-

ग्रहणानुपपत्तेः । न हि ते द्रव्यस्वरूपं कारणमपि तु क्रियाऽऽविष्टम् ।
 क्रियायाश्च परोक्षत्वान्न तदाविष्टद्रव्यग्रहणं सुघटमिति कारणत्वाग्रहणाद्
 घटादावपि दुर्घटा व्याप्तिप्रतीतिः । आत्माऽनुमाने तु नायं दोषः घटादेः
 कार्यस्याश्रितस्य प्रत्यक्षमुपलम्भात् । तस्मान्न कार्यानुमेया क्रिया न च संयो-
 गानुमेया संयोगान्तं कर्मेति न्यायाद् वर्तमानायाः क्रियायास्तेनानुमातुम-
 शक्यत्वात् । क्रियानुमानवादश्च सामान्यलक्षणे विस्तरेण निरस्तः ।
 एतेन शक्त्यनुमानमपि व्युदस्तं वेदितव्यम् । पुरा च सविस्तरमतीन्द्रिय-
 शक्तिनिराकरणं कृतमेव ।

तेनादृष्टक्रियाशक्तिस्वलक्षणमिति क्षमम् ।

नेदं सामान्यतोदृष्टमिति पूर्वोक्तमेव तत् ॥

इति मतुपि वर्तते वा प्रत्यये वर्तमाने

चिविधमिदमिहोक्तं युक्तमेवानुमानम् ।

परकविरचितानां लक्षणानां त्वमुष्मि-

न्सति न भवति शोभा भास्वतीवेन्दुभासाम् ॥

बौद्धोक्तप्रतिबन्धदूषणदिशा तल्लक्षणं दूषितं

भूयोदृष्टमितान्वयैककरणं शोच्यं पुनः शाबरम् ।

सांख्यानां तु कुतो ऽनुमानघटनोपादानरूपा यत-

स्तेषां जातिरसौ च तद्विकृतिवद्विज्ञेति दुःस्थो ऽन्वयः ॥

इदमिदानीं चिन्त्यते । यदेतदिन्द्रियादिसंनिर्गमजत्वादिना लक्षित-
 मस्मदादिप्रत्यक्षं तत्किल प्रायशो वर्तमानकालविशिष्टवस्तुविषयम् । एवमि-
 दमनुमानमपि किं तद्गोचरमेव किं वा कालान्तरपरिच्छेदे ऽपि क्षममिति तदु-
 च्यते । चिकालविषयमनुमानमिति । कस्मात् चैकाल्यग्रहात् चिकालयुक्ता अर्थाः
 अनुमानेन गृह्यन्ते । भूता नदीपूरेण वृष्टिरनुमीयते सैव भविष्यन्ती मेघो-
 न्नत्या धूमेन वर्तमानो ऽग्निरिति । अतश्च यन्मीमांसकैरुच्यते चेदना हि
 भूतं भवन्तं भविष्यन्तं सूक्ष्मं व्यवहितं विप्रकृष्टमित्येवंजातीयकमर्थं शक्नो-
 त्यवगमयितुं नान्यदिति तदयुक्तम् । चेदनावत्प्रमाणान्तरस्याप्येवंजातीय-
 कविषयत्वोपपत्तेः । प्रत्यक्षमपि योगिनां चिकालविषयमुक्तमस्मदादीनामपि

क्व चिदिति । अत्र चोदयन्ति । काले सति चैकान्यग्रहणं चिन्त्यं स एव तु दुरूपपादः तदभावे कस्य वर्तमानादिविभागो निरूप्यते ।

न तावद्गृह्यते कालः प्रत्यक्षेण घटादिवत् ।
 चिरत्तिप्रादिबोधो ऽपि कार्यमात्रावलम्बनः ॥
 न चामुनैव लिङ्गेन कालस्य परिकल्पना ।
 प्रतिबन्धो हि दृष्टो ऽत्र न धूमज्वलनादिवत् ॥
 प्रतिभासाऽतिरेकस्तु कथं चिदुपपत्स्यते ।
 प्रचितां कां चिदाश्रित्य क्रियाक्षणपरम्पराम् ॥
 न चैष ग्रहनक्षत्रपरिस्पन्दस्वभावकः ।
 कालः कल्पयितुं युक्तः क्रियातो नापरो ह्यसौ ॥
 मूहूर्नयामाहोरात्रमासत्वेयनवत्सरैः ।
 लोके काल्यनिकैरेव व्यवहारो भविष्यति ॥
 यदि त्वेको विभूर्नित्यः कालो द्रव्यात्मको मतः ।
 अतीतवर्तमानादिभेदव्यवहृतिः कुतः ॥

एवमाक्षिप्रे सति ।

प्रत्यक्षगम्यतामेव के चित्कालस्य मन्वते ।
 विशेषणतया कार्यप्रत्यये प्रतिभासनात् ॥
 क्रमेण युगपत्क्षिप्रं चिरात्कृतमितीदृशः ।
 प्रत्यया नावकल्पन्ते कार्यमात्रावलम्बनाः ॥

न हि विषयातिशयमन्तरेण प्रतिभासातिशयो ऽवकल्पते ।

अरूपो नन्वयं कालः कथं गृह्येत चक्षुषा ।
 रूपमेव तवारूपं कथं गृह्येत चक्षुषा ॥
 कथं वा रूपवन्तो ऽपि परोक्षाः परमाणवः ।
 तस्मात्प्रतीतिरन्वेष्ट्या किं निमित्तपरीक्षया ॥

ननु द्रव्ये ऽयं नियमो न रूपादौ । द्रव्ये ऽपि नायं नियमः यद्रूप-
 वत्तत्प्रत्यक्षमिति येन परमाणूनां तथाभावः स्यात् । किं तु यत्प्रत्यक्षं
 तद्रूपवदिति । तदुक्तम् । चयाणां प्रत्यक्षत्वरूपवत्त्वद्रवत्वादीनीति* । नेदं

* वैशेषिकदर्शने अशस्तपादभाष्ये प्रथमान्विके ।

दैविकं वचनं यदनतिक्रमणीयम् । न च वचनेन प्रत्यक्षत्वमप्रत्यक्षत्वं वा व्यवस्थाप्यते प्रत्यक्षत्वं ह्येन्द्रियकप्रतीतिविषयत्वमुच्यते तच्चेदस्ति कालस्य नीरूपस्यापि प्रत्यक्षता केन वार्यते । रूपित्वं तद् द्रव्याणामस्तु तथा दर्शनात् ।

न चानुद्घाटिताक्षस्य क्षिप्रादिप्रत्ययोदयः ।

तद्भावानुविधानेन तस्मात्कालस्तु चाक्षुषः ॥

स्वतन्त्र एव तर्हि घटादिवत्कस्मान्न गृह्यते काल इति चेद्वस्तुस्वभाव एष न पर्यनुयोगार्हः । रूपिद्रव्यविशेषणतां गतस्य तस्य ग्रहणं न दण्डादिवत्स्वतन्त्रस्यापीति गगनादेस्त्वन्यविशेषणतया ऽपि न ग्रहणमस्तीति तस्याप्रत्यक्षत्वं न त्वरूपत्वात् । अथ वदेद् विशेषणस्यापि रूपवत् एव दण्डादेः चक्षुषा ग्रहणं न कालादेरिति तदयुक्तम् । अरूपस्यापि सामान्यादेर्विशेषणस्य चक्षुषा ग्रहणात् । द्रव्ये नियम इति चेद् उक्तमत्र यदेव नयनकरणकावगमगोचरे संचरति तदेव चाक्षुषं रूपवदरूपं वा द्रव्यमद्रव्यं वेति । एवं गुरु द्रव्यमिति कार्तस्वरादौ प्रतिभासाद्गुरुत्वमपि प्रत्यक्षं न पतनानुमेयमेव ।

तस्मात्स्वतन्त्रभावेन विशेषणतया ऽपि वा ।

चाक्षुषज्ञानगम्यं यत्तत्प्रत्यक्षमुपेयताम् ॥

अत एव प्रत्यक्षः कालः । एवं समानन्यायत्वात्पूर्वापरादिप्रत्ययगम्या दिगपि प्रत्यक्षा वेदितव्येति । अन्ये मन्यन्ते । दण्डी देवदत्तो नीलमुत्पलमिति वद्विषयातिरेकस्याग्रहणात्प्रत्ययातिशयस्य च परोक्षकालपक्षे ऽपि तत्कारणकस्योपपत्तेरनुमेय एव कालः ।

अप्रत्यक्षत्वमात्रेण न च कालस्य नास्तिता ।

युक्ता पृथिव्यधोभागचन्द्रमःपरभागवत् ॥

अप्रतिभासमानो ऽपि कालः संस्कार इवेन्द्रियसहचरितः प्रत्यभिज्ञां क्षिप्रादिप्रतीतिं जनयिष्यति कृतश्च प्रत्यक्षलक्षणे महान्कलिः किं विषयभेदादेव प्रतिभासभेदः उतोपायभेदादपीति तदलं पुनस्तद्विमर्देन ।

प्रमाणमिति निर्णीतं प्रत्यक्षं सविकल्पकम् ।

तस्मान्न कल्पनामात्रं चिरक्षिप्रादिसंविदः ॥

न च संपरिदृश्यमानकारणविनिर्मितत्वमुपपद्यते क्रियमाणस्य पटादेः कार्यस्य तदुत्पादस्य च तन्तुतुरीवेमशलाकाकुविन्दादिकारणवृन्दस्य साम्येऽपि क्व चित्तूणे कृतं क्व चिच्चिरेण कृतमिति प्रतिभासभेददर्शनान्निमित्तान्तरं चिन्तनीयम् । ननु परिस्पन्दादिक्रियाभेद एवात्र निमित्तं कश्चित्परिस्पन्दश्चतुरः कश्चिन्मन्थर इति क्व चित्चिप्रबुद्धिः क्व चिच्चिरबुद्धिरिति । नैतच्चारु । परिस्पन्दगतयोरपि चातुर्यमान्यर्ययोर्निमित्तान्तरकार्यत्वात् । परिस्पन्देऽपि चिरेण गच्छति शीघ्रं धावतीति चिरक्षिप्रादिप्रतीतिर्दृश्यते । आह । न देवदत्तादिपरिस्पन्दनिबन्धनाः क्रमाक्रमादिप्रत्ययाः किं तु ग्रहनक्षत्रादिपरिस्पन्दनिबन्धनाः । स एव च ग्रहतारादिपरिस्पन्दः काल इत्युच्यते । तत्कृत एवायं यामाहोरात्रमासादिव्यवहारः । तस्य स्वत एव भेदादौपाधिकभेदकल्पनाक्लेशो न भविष्यति । भेदपरिच्छेदे नालिकाप्रहारादिरूपायः इयती नालिका इयन्मूहूर्तम् इयान्प्रहरः इति । तच्चैकस्मिन्मूहूर्ते प्रहरे वा निर्वर्त्यमानेषु बहुषु कार्येषु युगपदिति भवति मतिः । मूहूर्तान्तरापेक्षेषु क्रमेणेति । तस्माद्ग्रहादिपरिस्पन्द एव तैस्तेर्निमित्तैरुपलक्ष्यमाणप्रमाणः काल इति । कालविदश्च ज्योतिर्गणकास्तएवैनं बुध्यन्ते । तदसंप्रतम् । चन्द्रादिग्रहपरिच्छेदेऽपि क्रियादिप्रतीतिदर्शनात् ।

चिरेणास्तं गतो भानुः शीतांशुः शीघ्रमुद्गतः ।

उदिताविव दृश्येते युगपद्गौमभार्गवौ ॥

इति दृश्यते प्रतिभासः । न च ग्रहान्तरपरिस्पन्दकारणक एष शक्यते वक्तुमनवस्थाप्रसङ्गात् । तस्मान्न ग्रहादिपरिस्पन्दः कालः किं तु वस्त्वन्तरं यत्कृतोऽयं क्रमादिव्यवहारः । ननु भवत्कल्पितोऽपि कालः किं स्वत एव क्रमस्वभावः हेत्वन्तराद्वा । स्वतस्तस्य तत्स्वभावत्वे कार्यस्यैव पटादेः संपरिदृश्यमानस्य तत्स्वाभाव्यं भवतु किं कालेन । हेत्वन्तरपक्षे त्वनवस्था तस्यापि हेत्वन्तरापेक्षत्वादिति । तदेतद्वालिशचोद्यम् । शुक्लगुणादावप्येवं वक्तुं शक्यत्वात् । गुणस्य स्वतः शुक्लस्वभावत्वे द्रव्यस्यैव तद्वद्वतु किं गुणेन गुणान्त-

रकल्पने त्वनवस्थेति । अथ तच्च तथा दर्शनाच्चेदं चोद्यं तदिहापि समा-
नम् । कार्येषु पटादिषु निमित्तान्तरकृतः क्रमादिव्यवहारो निमित्तान्तरे
निमित्तान्तरं न मृग्यमिति । तस्मादस्ति युगपदादिव्यवहारहेतुः कालः ।
अतश्चैवम् ।

दृष्टः परापरत्वस्य टिक्कृतस्य विपर्ययः ।

युवस्थविरयोः सो ऽपि विना कालं न सिध्यति ॥

दूरतरदिगवच्छिन्नो देवदत्तादिः पर इति प्रतिभासते निकटदिगव-
च्छिन्नस्तु अपर इति । तदत्र न कालव्यतिरिक्तं कारणमुपपद्यते इत्यतो
ऽनुमीयते कालः । स चायमाकाशवत्सर्वचैकः कालः यथा ऽऽकाशलिङ्गस्य
शब्दस्य सर्वत्राविशेषाद्विशेषलिङ्गाभावाच्चैकः कालः । सर्वत्र तद्व्यवहाराद्विभुः ।
अवयवाश्रयानुपलम्भाद् निरवयवः । अनाश्रितश्चानाश्रितत्वादेव द्रव्यम् ।
अत एवावयवविभागादिनाशकारणानुपपत्तेर्नित्य इति । नन्वेवं चैकत्वात्का-
लस्य कुतो वर्तमानादिविभागः तदभावात्कथं चिकालविषयमनुमानमुच्यते ।
उच्यते न तात्त्विकः कालस्य भेदो वर्तमानादिः । किं त्वसन्नप्यसौ व्यवहार-
सिद्धये केन चिदुपाधिना कल्प्यते । कः पुनरसावुपाधिः क्रियेति ब्रूमः । ननु
तस्या अपि न स्वतो वर्तमानादिभेदः तद्भावे वा सैव तथा भवतु किं
कालेन । मैवम् । उत्पत्तिस्थितिनिरोधयोगिफलावच्छेदेन नानाक्षणपरम्परात्म-
कापि क्रियेत्युच्यते सा वर्तमानादिभेदवती च । तथा हि । स्थाल्यधिश्रयणा-
त्प्रभृति आ तदवतरणादुत्पद्यमानौदनाख्यफलावच्छेदात्क्रिया वर्तमानो-
च्यते पचतीति तदवच्छेदाद् घटाकाशवत्कालो ऽपि तावान् वर्तमान
इत्युच्यते । अभिनिर्वृतफलावच्छेदात्मा परिस्यन्दसन्ततिरतीता भवति
अपाचीदिति तदवच्छेदात्कालो ऽप्यतीत उच्यते । अनारब्धफलावच्छेदा-
द्विष्यन्ती क्रियोच्यते पच्यतीति तथा कालो ऽपीत्येवं सोपाधिकः काले
एव वर्तमानादित्रयव्यवहारः । अतश्च यदुच्यते वृक्षात्पततः पर्णस्य भूत-
भविष्यन्तावध्वानौ दृश्येते न वर्तमानः तस्माद्वर्तमानः कालो नास्तीति
तदसंबद्धम् । अध्वव्यङ्ग्यत्वाभावात्कालस्य । न ह्यध्वव्यङ्ग्यः कालभेदः किं तु
यथोक्तक्रमेण क्रियाव्यङ्ग्य एवेति । क्रियापरिकल्पितभेदनिबन्धनश्चायं क्षणलव-
काष्टाकलानालिकामूहूर्तयामाहोरात्रमासर्तव्यनसंवत्सरयुगमन्वन्तरकल्पव्यव-

हार इत्यलं प्रसङ्गेन । तिथ्यादिभेदावधारणं च वैदिककर्मप्रयोगाङ्गम् । पौर्ण-
मास्यां पौर्णमास्यां यजेत अमावस्यायाममावस्यायां चेति । एवं वसन्ताद्यु-
भेदो ऽपि तदङ्गं वसन्ते ब्राह्मणो ऽग्नीनादधीत ग्रीष्मे राजन्यः शरदि-
वेश्यः वर्षासु रथकार इति । स चायमृतुतिथ्यादिविभागः क्रिययैव ज्योतिः-
शास्त्रोपदिष्टविशिष्टराशिसंस्तृष्टचन्द्रादियहगतया लक्ष्यते लौकिकेन च लक्ष्मणा-
तेन तेनेति । तद्यथा ।

चञ्च्र्यचुम्बिताताम्रचूताङ्गुरकदम्बकैः ।

कथ्यते कोकिलैरेव मधुर्मधुरकूजितैः ॥

दिवाकरकरालातपातनिर्दग्धवीरुधः ।

मार्गाः समल्लिकामोदा भवन्ति ग्रीष्मशंसिनः ॥

शिखण्डमण्डनारब्धोद्वृण्डताण्डवडम्बरैः ।

प्रावृडाख्यायते मेघमेदुरैर्मैदिनीधरैः ॥

मौक्तिकाकारविस्तारितारानिकरचचितम् ।

शरत्पिशुनतां याति यमुनाम्भोनिभं नभः ॥

आयामियामिनीभोगसफलाभोगविभ्रमाः ।

हेमन्तमभिनन्दन्ति सोष्माणस्तरुणीस्तनाः ॥

आस्कन्दनदलत्कुन्दकलिकोत्करदन्तुराः ।

वदन्ति शिशिरं घातास्तुषारकणकर्कशाः ॥

तस्मादेको ऽप्ययं कालः क्रियाभेदाद्विभिद्यते ।

एतेन सदृशन्यायान् मन्तव्या दिक्चमर्थिता ॥

पूर्वपश्चिमादिप्रत्ययानां केवलवृत्तादिप्रत्ययवैलक्षण्येन कारणान्तरा-
नुमानात् । दिग्लिङ्गाविशेषादेकत्वे ऽपि दिशो दशविधाः । प्रदक्षिणावर्त्तपरिवर्त्त-
मानमार्तण्डमण्डलमरीचिनिचयचुम्ब्यमानकाञ्चनाचलकटकसंयोगोपाधिकृतः
पूर्वपश्चिमादिभेदः कल्प्यते । पूर्वा पूर्वदक्षिणा दक्षिणा दक्षिणपश्चिमा पश्चिमा
पश्चिमोत्तरा उत्तरा उत्तरपूर्वा अधस्तनी ऊर्ध्वा चेति । देवतापरिग्रहवशाच्च
पुनरैषेव दिग्दशयोच्यते । ऐन्द्री आग्नेयी याम्या नैर्ऋती वारुणी वायव्या
कौबेरी ऐशानी नागीया ब्राह्मी चेति । ननु च येनैव प्रत्ययेन प्रत्यक्षेण लिङ्गेन

चा सता दिक्कालावगम्येते तेनैव तयोर्भेदग्रहणात्कथमेकत्वं तदवगमसम-
यएव तथा भेदप्रतिभासात् । उक्तमत्र सर्वत्र तत्प्रत्ययाविशेषादिति । व्यत्य-
यदर्शनाच्च यैवेकत्र पूर्वा दिक्चैवान्यत्र दक्षिणेति गृह्यते प्राग्भागे यः सुरा-
ष्ट्राणां मालवानां स दक्षिण इति । काले ऽपि चिरच्चिप्रादिविभागश्चाव्यवस्थित
एव दृश्यते यो हि अनागत इति परिस्फुरति कालः स एव वर्तमानो भवति
भूतो भवति च । तथा च चिरमपि शीघ्रीभवति शीघ्रमपि चिरीभवति ।
तस्मात्तद्वेदो ऽप्यौपाधिक इति सिद्धम् ।

समानतन्त्रे दिक्कालौ वैतत्येन विचिन्तितौ ।

तन्नेह लिख्यते लोके द्वेष्या हि बहुभाषिणः ॥

सिद्धः कालश्चाक्षुषो लैङ्गिको वा तन्नानात्वं सिद्धमौपाधिकं च ।

तस्माद्युक्तं निश्चिकाय चिकालग्राहीत्येवं सूचकारो ऽनुमानम् ॥

अनुमानानन्तरमुपमानं विभागसूत्रे पठितमिति तत्क्रमेण तस्य
लक्षणमुच्यते ।

प्रसिद्धसाधर्म्यात्साध्यसाधनमुपमानम् ॥ ६ ॥

अत्र वृद्धनैयायिकास्तावदेवमुपमानस्वरूपमाचक्षते । संज्ञासंज्ञिसम्ब-
न्धप्रतीतिफलं प्रसिद्धेतरयोः साहचर्यप्रतिपादकमतिदेशवाक्यमेवोपमानम् ।
गवयार्थं हि नागरको ऽनवगतगवयस्वरूपस्तदभिज्ञमारण्यकं पृच्छति की-
दृगवय इति स तमाह यादृशो गौस्तादृशो गवय इति । तदेतद् वाक्यम-
प्रसिद्धस्य प्रसिद्धेन गवा सादृश्यमभिदधत्तद्द्वारकमप्रसिद्धस्य गवयसंज्ञाभि-
धेयत्वं ज्ञापयतीत्युपमानमुच्यते । ननु शब्दस्वभावत्वादस्याप्रोपदेशः शब्द
इत्यनेन गतार्थत्वान्नेदं प्रमाणान्तरं भवेत् । न च संज्ञासंज्ञिसंबन्धपरिच्छेद-
फलत्वेन प्रमाणान्तरता वक्तव्या फलवैचित्र्येण प्रमाणानन्त्यप्रसङ्गात् । लौकि-
कानि हि वचनानि वैदिकानि च विधिनिषेधबोधकानि नानाफलान्यपि
भवन्ति न शब्दतामतिक्रामन्ति । उच्यते । यत्र शब्दप्रत्ययादेव तत्प्रणेतृ-
पुरुषप्रत्ययादेव वा अर्थतथात्वमुपायान्तरानपेक्षमवगम्यते स आगम एव
ततस्तदर्थप्रतीतिः । यत्र तु पुरुषः प्रतीत्युपायमपरमुपदिशति तत्र तत् एवा-
पायान्तदर्थवधारणम् । उपायमात्रावगमे तु शब्दव्यापारो यथा परार्थानुमाने ।

अग्निमानयं पर्वतो धूमवत्वान्महानसवदिति । अपि हि न पुरुषोपदेशविश्वा-
सादेव शैलस्य कृशानुमतां प्रतिपत्ता निमित्तान्तरनिरपेक्षः प्रतिपद्यते अपि
तु तदवबोधकधूमाख्यलिङ्गसामर्थ्यादेव । तदिह यद्याटविको नागरकाय गव-
यार्थिने तदवगमोपायं प्रसिद्धसाधर्म्यं नाभ्यधास्यत्तर्हि तदुपदेश आगमे
एव अन्तरभविष्यत् । तदुपदेशात् तत एव तदर्थवगम इति सत्यपि
शब्दस्वभावत्वे प्रमाणान्तरमेवेदम् । प्रतिपत्ता ऽपि नागरको नारण्यकवा-
क्यादेव तं प्राणिनं गवयशब्दवाच्यतया बुध्यते किं तु सारूप्यं प्रसिद्धेन
गवा तस्य पश्यति । किमारण्यकवाक्येन न संप्रत्ययो नागरकस्य । न ब्रूमे न
संप्रत्यय इति किं तु सारूप्यमुपायान्तरं तदवगतावसावुपदिष्टवानिति ततो
ऽवगतिर्भवन्ती न निन्देत्तुं शक्यते इति न शाब्दी सा प्रतीतिरपि त्वौप-
मानिकीति वचनमपि भवद्विदमुपमानं प्रमाणान्तरमिति युक्तम् । भाष्या-
क्षराण्यपि चैतत्पक्षसाध्यच्छायामिव वदन्ति लक्ष्यन्ते । तानि त गवयस्य
भयान्न योज्यन्ते इत्यलं प्रसङ्गेन । अद्यतनास्तु व्य. ॥ ३॥ तद
क्यस्य प्रमातुरसिद्धे पिण्डे प्रसिद्धपिण्डसारूप्यज्ञानमिन्द्रियजं संज्ञासंज्ञिसं-
न्धप्रतिपत्तिफलमुपमानम् । तद्वीन्द्रियजनितमपि धूमज्ञानमिव तदगोचरप्रमे-
यप्रमितिसाधनात्प्रमाणान्तरम् । श्रुतातिदेशवाक्यो हि नागरकः कानने
परिभ्रमन् गोसदृशं प्राणिनमवगच्छति ततो वनेचरपुरुषकथितं यथा गोस्तथा
गवय इति वचनमनुस्मरति स्मृत्वा च प्रतिपद्यते अयं गवयशब्दवाच्य इति ।
तदेतत्संज्ञासंज्ञिसंबन्धज्ञानं तज्जन्यमित्युपमानफलमित्युच्यते ।

प्रत्यक्षं तावदेवैतद्विषये न कृतश्रमम् ।

वनस्थगवयाकारपरिच्छेदफलं हि तत् ॥

अनुमानं पुनर्नाच शङ्कामप्यधिरोहति ।

क्व लिङ्गलिङ्गिसंबन्धः क्व संज्ञासंज्ञितामतिः ॥

आगमादपि तत्सिद्धिर्न वनेचरभाषितात् ।

तत्कालं संज्ञिनो नास्ति गवयस्य हि दर्शनम् ॥

संज्ञासंज्ञिनोश्च परिच्छेदे सति तत्संबन्धः सुशको भवति नान्यथा ।
अत एव प्रत्यक्षपूर्वकं संज्ञाकर्मेत्याचक्षते । एतदाक्षिपति ।

ननु नागरकप्रश्नमनुरुध्य घनेचरः ।
 ब्रूते ऽतिदेशकं वाक्यं यथा गौर्गवयस्तथा ॥
 अस्यायमर्थो यस्य त्वं गोसादृश्यं निरीक्षसे ।
 तमेव गवयं विद्याः स चायं संज्ञिनो ग्रहः ॥
 संबन्धकारणं चेह विशेषेषु न युज्यते ।
 आनन्त्यात्किं तु सामान्ये तच्चेत्यमवधारितम् ॥
 प्रत्यक्षपूर्वकं संज्ञाकर्मैति न हि वैदिकी ।
 चोदना किं त्ववच्छेदः संज्ञिनो ऽत्र विवक्षितः ॥
 स तु प्रत्यक्षतो वा ऽस्तु प्रमाणान्तरतो ऽपि वा ।
 स्मर्यमाणो ऽपि चार्थोऽस्ति संकेते कारणं क्व चित् ॥
 यो ऽसौ तत्र त्वया दृष्टः प्राणी स स्मर्य्यते ।
 क्व चित् कैश्चिन्निर्दिश्य परोक्षमुपलक्षणेः ॥
 अनुमानान्तरतो वा त्वहर्तारस्तत्र संज्ञां नियुज्यते ।
 दन्तुरो रौमशः श्यामो वामनः पृथुजोचनः ॥
 यस्तत्र चिपिटग्रीवस्तं चैवमवधारयेः ।
 श्वमवापि गोपिण्डसारूप्येणोपलक्षिते ॥
 वाच्ये वाचकसंबन्धबोधनं नैव दुर्घटम् ।
 अथ सोपप्लवा वाक्याद्बुद्धिरित्यभिधीयते ॥
 उपप्लवो ऽपि संबन्धे न कश्चिदनुभूयते ।
 यस्त्वस्ति गवयाकारं प्रति कीदृगसाविति ॥
 सो ऽपि प्रत्यक्षतो दृष्टे गवये विनिवर्तते ।
 प्रत्यक्षागमसिद्धे ऽर्थे तस्मान्मानान्तरेण किम् ॥

अत्राहुः । नाटविकरटितवाक्याद्विस्पष्टः संज्ञासंज्ञिसंबन्धप्रत्ययो भवि-
 तुमर्हति संज्ञिनस्तदानीमप्रत्यक्षत्वात् । यद्यपि गोसारूप्यविशिष्टतया तदव-
 गम उपपादितः तथा ऽपि सोपप्लवेव भवति तदानीं बुद्धिः ।

न निराकाङ्क्षताबुद्धिस्तदानीमुपजायते ।
 तदुत्पादनपर्यन्तः शब्दव्यापार इष्यते ॥

न चासौ निर्वहत्यत्र वाच्यसंविन्यपेक्षणात् ।
 शब्देन तदनिर्वाहान्न स्वकार्यं कृतं भवेत् ॥
 संबन्धप्रतिपत्तिश्च सामान्ये यदि येष्यते ।
 तदप्यविदितव्यं न सम्यगवधारितम् ॥
 गवयाकारवृत्तिश्च तदानीं बुद्धुपप्लवः ।
 संबन्धे ऽपि ह्यधिष्ठाने दधामि श्यामलां धियम् ॥
 प्रत्यक्षपूर्वकं तस्मात्संज्ञाकमेति गीयते ।
 क्व चित्तदेव प्रत्यक्षं स्मृतिद्वारेण कारणम् ॥
 पूर्वदृष्टे कुरङ्गादौ संबन्धो दर्शितो यथा ।
 चैव प्रत्यक्षवत्सिद्धिर्दन्तुरादिविशेषणैः ॥

इह पुनरतिदेशवचनसमये गोसादृश्यमात्रोपदेशे सत्यपि संज्ञिनि न
 निवर्तते एवोपप्लवः प्रमाणान्तरपरिच्छेदसापेक्षसंज्ञिरूपोपदेशात् । यत्र गोसा-
 दृश्यं पश्यसीति प्रत्यक्षादेव तर्हि उपप्लवो विरंस्यतीति चेद् न । प्रत्यक्षस्ये-
 न्द्रियसन्निकर्षादिस्वभावस्य संज्ञासंज्ञिसंबन्धबोधकरणासमर्थत्वात् ।

प्रत्यक्षफलमेतत् समर्थं सत्यमिष्यते ।

तस्यैव च वयं ब्रूम उपमानप्रमाणात् ॥

यथा प्रत्यक्षफलमपि धरणिधरकुहरभुवि धूमदर्शनमनिन्द्रियविभाव-
 सुबोधसाधनत्वादनुमानम् एवं गोसारूप्यविशेषितविपिनगतगवयपिण्डदर्शन-
 मध्यक्षफलमपि तदनवगतसंज्ञासंज्ञिसंबन्धबोधविधानादुपमानमुच्यते । यथा
 च तत्र पूर्वावगतधूममग्निप्रतिबन्धस्मरणं सहकारितामुपैति तथा इहापि पूर्व-
 श्रुतारण्यकवाक्यार्थस्मरणम् । यथा तत्र व्याप्तिवेलायामनालीढविशेषा बुद्धिर-
 धुना पक्षधर्मताबलाद्विशेषे व्यवतिष्ठते अत्राग्निरिति तथा ऽत्राप्यनवगतवा-
 च्यविशेषाद्वाक्याद्बुद्धिरिदानीं वाच्यविशेषे दृष्टे निरूपप्लवा जायते अयं स गवय-
 शब्दाभिधेय इति । नैतावता ऽनुमानमेवेदमित्याशङ्कनीयम् अनपेक्षितधर्मा-
 न्वयव्यतिरेकादिसामग्रीकस्य तत्प्रत्ययोत्पादात् ।

तस्मादयं स गवयो नामेत्येवंविधा मतिः ।

उपमानैकजन्यैव न प्रमाणान्तरोद्भवा ॥

न चेष्टा नास्ति संदिग्धा बाध्यते कल्पनामात्रं वेति सर्वथैतस्याः
प्रमितेः साधनमुपमानं प्रमाणमिति सिद्धम् । तदिदमाह प्रसिद्धसाधर्म्यात्सा-
ध्यसाधनमुपमानम् । प्रसिद्धसाधर्म्यादिति कर्मधारयः तृतीयासमासो बहु-
व्रीहिर्वा । प्रसिद्धं च तत्साधर्म्यं प्रसिद्धेन गवा वा साधर्म्यं गवयस्य प्रसिद्धं
वा साधर्म्यं यस्य स प्रसिद्धसाधर्म्यो गवयः तस्मात्प्रसिद्धसाधर्म्यात्साध्य-
साधनमुपमानम् । साध्यः संबन्धसंबन्धः तस्य साधनं बोधनं संज्ञासंज्ञिसंबन्ध-
ज्ञानं वा साध्यं तस्य साधनं जननमित्यर्थः । एवं प्रसिद्धसाधर्म्यज्ञानमुप-
मानं फलं संज्ञासंज्ञिसंबन्धज्ञानमित्युक्तं भवति ।

साध्यसाधनशब्देन करणस्य प्रमाणताम् ।

ब्रवीत्येतच्च मन्तव्यं सर्वत्र परिभाषितम् ॥

अत एव मध्ये लिखितमिदं यदुभयतः प्रमाणलक्षणानि व्याप्स्यतीति ।

अत्यन्तप्रायसाधर्म्यविकल्पादिनिबन्धनः ।

चिप्रः सूचकतः साक्षादुपमानस्य विप्रयः ॥

येन सदृशप्रतीतिर्जन्यते तत्सदृशमिति तत्सदृशमिति
विकल्पैः ।

अभिन्नप्रत्यये हेतुर्यथा सामान्यमुच्यते ।

सदृशप्रत्यये हेतुस्तथा सादृश्यमुच्यते ॥

ननूपमानलक्षणमस्मिन् मोक्षशास्त्रे क्लोपयुज्यते । आगमात्तावदात्म-
ज्ञानं मोक्षसाधनं सेतिकर्तव्यताक्रमवगम्यते । अनुमानादागमप्रामाण्यनि-
श्चयः । प्रत्यक्षादनुमानस्य व्याप्तिपरिच्छेद इति त्रयमेवोपदेष्टव्यम् । सत्यमे-
वम् । उपमानमपि क्व चिद्वययालम्भादिचोदनार्थानुष्ठाने सोपयोगम् । अन-
वगतगवयस्वरूपे तदालम्भाभावात् । यथा मुद्गस्तम्भस्तथा मुद्गपर्णीति
मुद्गपर्ण्याद्यौषधिपरिज्ञाने ऽपि तदुपयोगि भवति ।

सर्वानुग्रहबुद्ध्या च कर्तुर्दार्ढ्यमतिर्मुनिः ।

मोक्षोपयोगाभावे ऽपि तस्य लक्षणमुक्तवान् ॥

नन्वेवं सति यागौषधाद्युपयोग्यन्यदपि बहूपदेष्टव्यं स्यात् । न
प्रमाणशास्त्रत्वादस्य प्रमाणमेवार्थपरिच्छित्तिसाधनमिहोपदिश्यते । तच्चतुर्वि-
धमेव न न्यूनमधिकं वेति निर्णीतम् । प्रमेयं तु मोक्षाङ्गमेवोपदिश्यते इत्यलं

प्रसङ्गेन । जेमिनीयास्तु अन्यथोपमानस्वरूपं वर्णयन्ति । यदां श्रुतातिदेशवाक्यस्य वने गवयपिण्डदर्शनानन्तरं नगरं गतं गोपिण्डमनुस्मरत एतेन सदृशो गौरिति ज्ञानं तदुपमानम् । तस्य विषयः संप्रत्यवगम्यमानगवयसादृश्यविशिष्टः परोक्षो गौः तद्वृत्ति वा गवयसादृश्यम् । अत एव तज्ज्ञानं प्रत्यक्षजन्यं परोक्षगोपिण्डविषयत्वात् । अश्रुतातिदेशवाक्यस्याभावान्न शाब्दम् ।

न च स्मरणमेवेदं प्रमेयाधिक्यसम्भवात् ।

गवयेन हि सादृश्यं न पूर्वमवधारितम् ॥

भूयोऽवयवसामान्ययोगो यद्यपि मन्मते ।

सादृश्यं तस्य तु क्षप्रिर्गृहीते प्रतियोगिनि ॥

न चानुमानिकमिदं ज्ञानमनपेक्षितपक्षादिधर्मादिकस्य भावात् । न च गवयगतं सादृष्यं तच्च लिङ्गमपक्षधर्मत्वात् । नापि गोगतमप्रसिद्धत्वात् प्रतिज्ञार्थैकदेशत्वाच्च । विषाणाद्यवयवजातमपि न गोगतं लिङ्गमिदानीं वनस्थस्य तद्ग्रहणाभावात् । अगृहीतस्य च लिङ्गत्वानुपपत्तेः । गवयगतमपि तदलिङ्गमेव पूर्ववदपक्षधर्मत्वात् । तस्माद्गवयसादृश्यविशेषितनगरगतपरोक्षगोपिण्डज्ञानं काननवर्तिनः प्रमातुः प्रमाणान्तरं भवतीत्यभ्युपगन्तव्यम् । तदिदमनुपपन्नम् । एवंविधप्रतीत्यभावात् ।

प्रसिद्धेन हि सादृश्यमप्रसिद्धस्य गम्यते ।

गवा गवयपिण्डस्य न तु युक्तो विपर्ययः ॥

तथा हि । अश्रुतातिदेशको नागरकः कानने परिभ्रमन्नदृष्टपूर्वं गोसदृशं प्राणिनमुपलभमान एवं बुद्ध्यते ब्रवीति च अहो नु गवा सदृश एष कश्चन प्राणीति । न त्वनेन सदृशो गौरिति ज्ञानमभिधानं वा तदानीं कस्य चिदस्तीति अतःप्रमितेरेवाभावात्किं प्रमाणचिन्तया । भवतु वैषा बुद्धिरनेन सदृशो गौरिति तथा ऽपि स्मृतित्वान्न प्रमाणफलम् । नन्वच गोपिण्डमात्रे सत्यं स्मृतिरेवैषा सम्प्रत्यवगतगवयसादृश्यविशिष्टत्वं तु तस्य पूर्वमनुपलब्धमधुनैव गम्यते इति न तस्मिन्नेषा स्मृतिः । मैवम् । गवयसादृश्यस्यापि तच्च पूर्वं ग्रहणात् । नन्वनवगतगवयेन गवि गवयसादृश्यमवगतमिति चित्रम् । व्यक्तितिरस्कृतस्य ग्रहणात् । नन्विदमपि चित्रतरं गृहीतं च व्यक्तितिरस्कृतं

चेति व्यक्तिर्हि ग्रहणमेव तत्तिरस्कारे च नास्त्येव ग्रहणम् । उच्यते । नैत-
दपि चिचतरम् । तथा हि वने गवयमालोक्य नागरको न करेणुमनुस्मरति न
करभं न तुरङ्गम् अपि तु विशिष्टमेव पिण्डं न च निर्निबन्धनमेवेदं विशिष्ट-
विषयस्मरणमुत्पत्तुमर्हति । तस्माद्यच्चैव परिदृश्यमानपिण्डसादृश्यं पूर्वमवगतं
स एव पिण्डो ऽस्मिन्दृश्यमाने स्मरणपथमवतरति नेतर इति । सादृश्यग्रह-
णमसंवेद्यमानमप्यभ्यस्तविषयाविनाभावस्मृतिबलात्परिकल्प्यते । पूर्वं च गव-
यग्रहणाद्विना गवयसदृशीयं गौरिति ग्रामीणस्यानुभवे न भवतीति व्यक्ति-
तिरस्कृतं तत्सादृश्यग्रहणमुच्यते इति न किं चिच्चिदम् । तस्मात्स्मृतिरेवेयं
तथा हि प्रतीतिः अनेन सदृशो गौः मया नगरे दृष्ट इति । न त्वद्यैतत्स-
दृशो गौर्दृश्यते इति बुद्धिः । ननु प्रतियोगिग्रहणाद्विना कथं ग्राम्यस्य सादृ-
श्यग्रहणम् । अत्र भवतेवात्मनः प्रतिकूलमभिहितम् ।

सामान्यवच्च सादृश्यमेकैकत्र समुच्यते ।

प्रतियोगिन्यदृष्टेऽपि तस्मात्तदुपलभ्यते* ।

स च भूयोऽवयवसामान्ययोगो ऽगृहीतगवयेनापि नागरकेण ग्रहात्
शक्यते । अथ तदा तद्ग्रहणे ऽपि सति न तस्य सदृशप्रत्ययः । न तर्हि भूयो-
ऽवयवसामान्ययोगः सादृश्यम् । यथोक्तं सादृश्यं सदृशप्रत्ययहेतुत्वमेव
सादृश्यम् । भूयोऽवयवसामान्ययोगे च तल्लक्षणे चित्तादावव्याप्तिः । अतिव्या-
प्तिश्च प्राण्यन्तरेषु विसदृशेष्वपि तदवयवसामान्यानां खुरादीनां भावात् ।
भूयस्त्वं तु कियत्तेषामिति न विद्वः । यावता सदृशप्रत्ययोत्पत्तिरिति चेत् तर्हि
सदृशप्रत्ययहेतुत्वमेव सादृश्यमस्त्वित्युक्तम् । तस्माद्गवयदर्शनात्पूर्वमपि
गव्यनभिव्यक्तसादृश्यग्रहणोपपत्तेः स्मृतिरेवेयम् । अथ मतं यथा नैयायि-
कानामतिदेशवाक्यवेलायां सोपपन्ना संज्ञासंज्ञिसंबन्धबुद्धिरुपमानं निरुपप-
न्नीभवति एवमियमपि या ऽसौ पूर्वं व्यक्तितिरस्कृता गवि गवयसादृश्यबुद्धि-
रभूत्सेदानीमुपमानाद्वाक्तीभविष्यतीति । नैतदस्ति । गवयग्राहिणा प्रत्यक्षेणैव
तत्स्पष्टतासिद्धेः यथा भवद्विनैयायिका उक्ताः अथ त्वधिकता का चित्रप्रत्यक्षा-
देव सा भवेदिति† । तथा नैयायिका अपि युष्मान्वहन्ति । ननु वनस्थप्रमातुर्ग-

वयविषयं प्रत्यक्षं कथं ग्रामवर्तिनि गवि सादृश्यबुद्धेः स्पष्टतामादधीत । किं कुर्मस्तद्वर्शनानन्तरं सुस्पष्टतत्सादृश्यविशिष्टगोपिण्डस्मरणात् । नन्वत एवेदमुपमानं प्रमाणान्तरमुच्यते प्रत्यक्षस्य सन्निहितगवयस्वरूपमाचनिष्ठत्वात् । परोक्षे च गवयसादृश्यप्रत्ययस्य विस्पष्टस्यान्यतो ऽसिद्धेरिति । उक्तमत्र स्मृतिरेवेयं तथा ऽवभासनात् । अनधिगतार्थग्राहि च प्रमाणमुपगच्छन्ति भवन्तः । भवतु स्मृतिविलक्षणेयं प्रतीतिः तथा ऽप्यनुमानजन्यत्वान्न प्रमाणान्तरमाविशति । स्मर्यमाणो गौः धर्मी एतत्सदृश इति साध्यो धर्मः एतदवयवसामान्ययोगित्वात्सन्निहितद्वितीयगवयपिण्डवत् । तदसन्निधाने सामान्ये न व्याप्तिर्देशयितव्या । यत्र यदवयवसामान्ययोगित्वं तत्र तत्सादृश्यं यथा यमयोरिति । विशिष्टस्य तद्योगस्य हेतुत्वान्नैकान्तिकत्वम् । सामान्ययोगो ऽन्यो ऽन्यत्र सादृश्यमित्युक्तत्वान्न प्रतिज्ञार्थैकदेशो हेतुः । अव्युत्पन्नस्य नारिकेलद्वीपवासिनो बालस्य वा तत्प्रत्ययानुत्पादान्न व्याप्तिरपेक्ष्येण सा प्रतीतिरिति वक्तव्यम् । तस्माद्विध्यमनुमानजन्यत्वात्स्मृतित्वाद्वा पूर्वोक्तादसम्भवादेव वा ज्ञेयमवगतिरुपमानकार्येति सिद्धम् । कश्चास्य भवदुपमानस्य स्वतन्त्रोपयोग एवं ह्याहुर्भवन्तः* ।

अपरीक्षामिषेणापि लक्षणानि वदन्नयम् ।

न स्वतन्त्रोपयोगित्वनिरपेक्षाणि जल्पन्ति ॥

ननूक्त एवोपयोगः सौर्यं चरौ द्रव्यदेवतासारूप्यादाग्नेयविध्यन्तलाभः आग्नेयो ऽष्टाकपाल इत्युपदिष्टादृष्टेति कर्तव्यताकलापतया निराकाङ्क्षो विधिः सौर्यं चरुं निर्वपेद् ब्रह्मवर्चसकाम इत्यत्र प्रधानमात्रोपदेशाद्विध्यादिरस्ति न तु विध्यन्त इतिकर्तव्यताऽभिधानम् । न चानितिकर्तव्यताकं कर्म प्रयोगयोग्यम् । अतः किमीयमितिकर्तव्यताजातमिह गृह्यतामित्यपेक्षायां चरुपुरोडाशयोव्रीह्याद्यौषधसाधनत्वेन द्रव्यसादृश्यात्सूर्याग्न्याश्च तेजस्वितया देवतयोः सारूप्यादाग्नेयेतिकर्तव्यता सौर्यं क्रियते इत्युपमानाद्गम्यते । अपि च क्व चित्त्रेदितद्रव्यादावलभ्यमाने प्रतिनिध्यापादानेन कर्मसमापनात्प्रतिनिधिमात्रोपादाने प्राप्ते व्रीहिसदृशनीवारोपादानमुपमानात्प्रतीयते इति । तदाह ।

भिन्ना ऽनुमानादुपमेयमुक्ता सौर्यादिवाक्येन सहायि दृष्टम् ।

सादृश्यतोऽन्यादियुतं कथं नु प्रत्याययेदित्युपयुज्यते नः ॥

प्रतिनिधिरपि चैवं ब्रीहिसादृश्ययोगाद्

भवति तदपचारे यच्च नीवारजातो ।

तदपि फलमभीष्टं लक्षणस्योपमायाः* ।

तदेतदसमञ्जसम् । प्रसिद्धेनाप्रसिद्धस्य सादृश्यमवगम्यते इत्येष भव-
द्विरुत्सृष्टः पन्थाः । विपर्ययस्तु आश्रितः । यदप्यदृष्टेन नूतनेनाप्रसिद्धेन गव-
येन वाक्यसिद्धस्य गोः सादृश्यमुपमानात्प्रतीयते इति तदिहापि निर्वातेतिक-
र्तव्यताकेन गोवत्प्रसिद्धेनाग्नेयेन सौर्यस्य गवयवदप्रसिद्धस्य सादृश्यमवगम्यते
न तु गवयेन गोः सौर्येणाग्नेयस्य । तदिह यस्य विध्यन्तार्थिता न तचोपमा-
नात्सादृश्यावगमो यच्च वा तदवगमो न तचेतिकर्तव्यतार्थित्वम् । ननु सौर्ये
विध्यन्तार्थिनि प्रतीयमाने द्रव्यदेवतासारूप्यादेराग्नेयः स्मरणपथमवतरतीति
तत एवासौ विध्यन्तमधिगच्छतीति । एवमपि स्मरणमात्रात्सिद्धे ऽर्थे किमुप-
मानेन । आग्नेयस्मरणादेव तदितिकर्तव्यता सौर्ये उपादास्यते । स्पृतिविशेष-
एव विषयाधिक्यादुपमानमुच्यते इति चेत्प्रतिविहितमेतदित्यलं प्रसङ्गेन ।

किं चोपमानप्रतिपादितार्थो न चोदनालक्षणां जिभर्ति ।

तस्मान्न युज्येत ततो ऽधिगन्तुमाग्नेयविध्यन्तविशेषलाभः ॥

प्रतिनिधिरपि चैवं नास्ति नीवारजाते-

र्न हि भवदुपमानाद् ब्रीहिसादृश्यबुद्धिः ।

भवति तु मतिरेषा ब्रीहयस्तत्सदृक्षा

इति न च फलमस्याः किं चिदस्ति प्रतीतेः ॥

भवत्यङ्गं यागे क्व चन गवयालम्भनमतः

तदाकारक्षाने प्रतिनिधिविवेके च कृतिनाम् ।

उपायत्वं युष्मत्कथितमुपमानं न भजते

परिग्राह्यं तस्मात्प्रवरमुनिगीतं सुमतिभिः ॥

इति द्वितीयमाह्निकम् ॥

* प्रकृतिरपि च गौरीर्वाध्यते यत्र चान्यैरिति तन्त्रवार्तिके उपमानग्रन्थे चतुर्थ-
पादः श्लो. ५५ ।

उपमानानन्तरं शब्दस्य विभागसूत्रे निर्देशात्तस्य लक्षणं प्रतिपादयितुमाह ।

आप्रोपदेशः शब्दः ॥ ७ ॥

उपदेशः शब्द इत्युच्यमाने पर्यायमात्रोच्चारणादकारके शब्दमात्रे प्रसक्तिरिति प्रत्यक्षसूत्राज् ज्ञानपदस्य स्मृतिजनकस्य व्यवच्छेदार्थं चार्थग्रहणस्य संशयविपर्ययजनकनिराकरणाय च व्यवसायात्मकाव्यभिचारपदयोरनुवृत्तिरित्येवमव्यभिचारादिविशेषणार्थप्रतीतिजनक उपदेशः शब्द इत्युक्तं भवति । तदेवंपर्यायमेवोपदेशशब्दं शब्दलक्षणमपेक्षितपूर्वसूत्रोपात्तविशेषणपदं के चिद्वाच्यते । आग्रहणं च लक्षणनिश्चयार्थमाहुः । घ्राणरसनत्वक्चक्षुःश्रोत्राणीन्द्रियाणि भूतेभ्यः* इत्यत्र भूतग्रहणं वक्ष्यते । एवं हि ऐतिह्यस्य न प्रमाणान्तरता भविष्यति उपदेशरूपत्वाविशेषादिति । अन्ये तु ब्रुवते युक्तमुपदेशपदमेव शब्दलक्षणं युक्तं च तन्निश्चयार्थमाग्रहणं पूर्वसूत्रोपात्तविशेषणपदानुवृत्तिस्तु नोपयुज्यते सामान्यलक्षणानन्तरं विशेषलक्षणप्रक्रमात् । सामान्यलक्षणेन च स्मृत्यादिजनकसकलप्रमाणाभासव्युदासे कृते सजातीयप्रत्यक्षादिव्यवच्छेद एव केवलमिदानीं वक्तव्यः । तत्र च पर्यायतापर्याप्रमुपदेशपदमेव बुद्ध्यादिपदवदिति किं विशेषणानुवृत्तिक्लेशेनेति । अपर आह । अनवलम्बितसामान्यलक्षणानुसरणदैर्न्यमनध्याहृतप्राक्तनविशेषणपदमाप्रोपदेशः शब्दलक्षणं न चाकारकेण शब्दान्तरकारिणा वा स्मृतिजनकेन वा संशयाधायिना वा शब्देन किं विदुपदिश्यते इति निर्वचनसव्यपेक्षादुपदेशग्रहणादेव तन्निवृत्तिः सिद्धा । मिथ्योपदेशे तु रथ्यापुरुषादिवचसि विपरीतप्रतीतिकारिणि प्रसङ्गो न निवर्तते इति तत्प्रतिषेधार्थमाग्रहणम् । ऐतिह्ये यथार्थप्रतीतिहेतावाप्रानुमानान्न प्रमाणान्तरत्वमिति । तस्माद्यथाश्रुतमेव सूत्रं शब्दलक्षणार्थं युक्तम् । भवत्वेवम् उपदिश्यते इति को ऽर्थः । अभिधानक्रिया क्रियते । केयमभिधानक्रिया नाम प्रतीतिरिति चेच्चक्षुरादेरपि तत्करणत्वादुपदेशत्वप्रसङ्गः । स्वसादृश्येन प्रतीतिरिति चेद् बिम्बस्यापि पादाद्यनुमितावुपदेशत्वप्रसङ्गः । शब्दे च तदभावादनुपदेशत्वं स्यात् । शब्दावच्छिन्ना प्रतीतिरिति चेच्च श्रोत्रस्य तज्जनकत्वादुपदेशत्वप्रसङ्गः । शब्दस्य च स्वावच्छेदेन प्रतीतिजनकत्व-

निषेधादनुपदेशत्वप्रसङ्गादित्यभिधानक्रियास्वरूपानिश्चयान्न तस्याः करण-
मुपदेशः । उच्यते । श्रोत्रग्राह्यवस्तुकरणिका तदर्थप्रतीतिरभिधानक्रिया इत्थं
लोके व्यवहारात् । उक्तो ऽभिहितश्च स एवार्थो लोके व्यपदिश्यते । यस्तु तथा-
विधप्रतीतिविषयतां प्रतिपन्नः श्रोत्रग्राह्यस्य वर्णराशेरैवार्थप्रतीतिकरणत्वान्न
तु श्रोत्रप्रत्ययाविषयविशेषः स्फोटात्मा शब्दः । श्रोत्रग्रहणे ह्यर्थे शब्दशब्दः
प्रसिद्धः वर्णो एव च श्रोत्रग्रहणाः । यतो ऽर्थप्रतीतिः स शब्द इति तूच्यमाने
धूमादिरपि शब्दः स्यात् । अगृहीतसम्बन्धश्च शब्दः शब्दत्वं जह्यादर्थप्रति-
पत्तेरकरणात् । ननु प्रतीतिः संविदात्मकत्वान्नाभिधानक्रिया नाम का चिद-
पूर्वा संविदन्या विद्यते तत्करणस्य चोपदेशतायामतिप्रसङ्ग इत्युक्तम् । सत्यम् ॥
संविदात्मैव सर्वत्र प्रतीतिः सा चक्षुरादिकरणिका प्रत्यक्षफलं श्रोत्रग्राह्यकर-
णिका ऽनुमानफलम् श्रोत्रग्राह्यकरणिका शब्दफलम् । न हि दृश्यते अनुमीयते
अभिधीयते इति पर्यायशब्दः । तत्प्रतीतिविशेषजनने च शब्दस्योपदेशत्वमु-
च्यते विवक्षादौ तु तस्य लिङ्गत्वमेवेत्यलं प्रसङ्गेन । आप्तो भाष्यकृता व्याख्यातः ।
आप्तः खलु साक्षात्कृतधर्मा यथ दृष्ट्यार्थस्य चिख्यापयिषया प्रयुक्त उपदेष्टा चेति ।

धर्म इत्युपदेष्टव्यः कश्चिदर्थो विवक्षितः ।

साक्षात्करणमेतस्य यथार्थ उपलम्भनम् ॥

न तु प्रत्यक्षेणैव ग्रहणमिति नियमः अनुमानादिनिश्चितार्थोपदे-
शिने ऽप्याप्तत्वात्नपायात् ।

चिख्यापयिषया युक्त इत्युक्ता वीतरागता ।

उपदेष्टेत्यनेनेनाक्तं प्रतिपादनकौशलम् ॥

वीतरागो ऽपि मूकादिरुपदेष्टुमशक्तः किं कुर्यात् । वक्तुं शक्तो ऽपि
साक्षात्कृतधर्माप्यवीतरागो न वक्ति तूष्णीमास्ते इति ।

तस्य च प्रतिपाद्ये ऽर्थे वीतरागत्वमिष्यते ।

सर्वथा वीतरागस्तु पुरुषः कुत्र लभ्यते ॥

ऋष्यार्यस्त्रैच्छसामान्यं वक्तव्यं चाप्रलक्षणम् ।

एवं हि लोके ऽप्याप्तोक्त्या व्यवहारो न नङ्ग्यति ॥

येष्यामिं दोषक्षयमाचक्षते तेरपि दोषक्षयः प्रतिपाद्यार्थेष्वेव वर्णनीयो
ऽन्यथा लोके दृश्यमानस्याप्तोक्तिनिबन्धनस्य व्यवहारस्य निन्द्यः स्यात् ।

अथ वा वेदप्रामाण्यसिद्ध्यर्थत्वाच्छास्त्रस्य तत्प्रणेतुराप्त्येश्वरस्य यथाश्रुत-
मेवेदं लक्षणं स साक्षात्कृतधर्मैव धर्मस्येश्वरप्रत्यक्षगोचरत्वात् । चिख्यापयि-
ष्या प्रयुक्त इति कारुणिक एव भगवानिति वक्ष्यते । उपदेशा च वेदाद्याग-
मानां तत्प्रणीतत्वस्य समर्थयिष्यमाणत्वादिति । आह आस्तां तावदेतद्
इदं तु चिन्त्यतां किमर्थमिदं पुनः शब्दस्य पृथग्लक्षणमुपवर्ण्यते ।

शब्दस्य खलु पश्यामो नानुमानाद्विभिन्नताम् ।
अतस्तल्लक्षणाक्षेपान्न वाच्यं लक्षणान्तरम् ॥
परोक्षविषयत्वं हि तुल्यं तावद् द्वयोरपि ।
सामान्यविषयत्वं च संबन्धापेक्षणाद् द्वयोः ॥
अगृहीते ऽपि सम्बन्धे नैकस्यापि प्रवर्तनम् ।
सम्बन्धश्च विशेषाणामानन्त्यादतिदुर्गमः ॥
यथा प्रत्यक्षतो धूमं दृष्ट्वा ऽग्निरनुमीयते ।
तथैव शब्दमाकर्ण्य तदर्थो ऽप्यवगम्यते ॥
अन्वयव्यतिरेकौ च भवतो ऽचापि लिङ्गवत् ।
यो यत्र दृश्यते शब्दः स तस्यार्थस्य वाचकः ॥
पक्षधर्मत्वमप्यस्ति शब्द एव यतो ऽर्थवान् ।
प्रकल्पयिष्यते पक्षो धूमो दहनवानिव ॥
तत्र धूमत्वसामान्यं तद्वदचापि वक्ष्यते ।
एवं विषयसामग्रीसाम्यादेकत्वनिश्चये ॥
न विलक्षणतामात्रं किं चिदन्यत्वकारणम् ।
पूर्ववर्णक्रमोद्भूतसंस्कारसहकारिता ॥
पुरुषापेक्षवृत्तित्वं विवक्षानुसृतिक्रमः ।
इत्यादिना विशेषेण न प्रमाणान्तरं भवेत् ॥
कार्यकारणधर्मादिविशेषो ऽचापि नास्ति किम् ।
यथेष्टविनियोज्यत्वमपि नान्यत्वकारणम् ।
हस्तसञ्ज्ञादिलिङ्गे ऽपि तथाभावस्य दर्शनात् ॥
दृष्टान्तनिरपेक्षत्वमभ्यस्ते विषये समम् ।
अनभ्यस्ते तु संबन्धस्मृतिसापेक्षता द्वयोः ॥

अनेकप्रतिभोत्पत्तिहेतुत्वमपि विद्यते ।

अस्पष्टलिङ्गे कस्मिंश्चिदश्व इत्यादिशब्दवत् ॥

स्फुटार्थानवसायाश्च प्रमाणाभासतो यथा ।

लिङ्गे तथैव शब्दे ऽपि नानार्थभ्रमकारिणि ॥

अपि च प्रतिभामात्रे शब्दाज्जाते ऽपि कुत्रचित् ।

आप्रवादत्वलिङ्गेन जन्यते निश्चिता मतिः ॥

अत एव हि मन्यन्ते शब्दस्यापि विपश्चितः ।

आप्रवादाविसंवादसामान्यादनुमानताम् ॥

किं च शब्दो विवक्षायामेव प्रामाण्यमश्नुते ।

न बाह्ये व्यभिचारित्वात्तस्यां चैतस्य लिङ्गता ॥

तत्राभिधीयते । द्विविधः शब्दः । पदात्मा वाक्यात्मा चेति । तत्र वाक्यमनवगतसंबन्धमेव वाक्यार्थमवगमयितुमलम् । अभिनवविरचितश्लोकाश्रवणे सति पदसंस्कृतमतीनां तदर्थवगमनदर्शनात् । अतः संबन्धाधिगममूलप्रवृत्तिना ऽनुमानेन तस्य कथं साम्यसम्भावना । पदस्य तु संबन्धाधिगमसापेक्षत्वे सत्यपि सामग्रीभेदाद् विषयभेदाच्चानुमानाद्विन्नत्वम् । विषयस्तावद्विसदृश एव पदलिङ्गयोः । तद्वन्मात्रं पदस्यार्थ इति च स्थापयिष्यते । अनुमानं तु वाक्यार्थविषयम् अचाग्निरग्निमान्यर्वत इति ततः प्रतिपत्तेः । उक्तं च तत्र धर्मविशिष्टो धर्मो साध्य इति । ननु पदान्यपि वाक्यार्थवृत्तीनि सन्ति गोमानौपगवः कुम्भकार इति । सत्यम् । किं तु तेष्वपि साकाङ्क्षप्रत्ययानुत्पादात् । गोमान्क इत्याकाङ्क्षाया अनिवृत्तेः । अपि च पर्वतादिविशेष्यप्रतिपत्तिपूर्विका पावकादिविशेषणावगतिर्लङ्गादुदेति पदात्तु विशेषणावगतिपूर्विका विशेष्यावगतिरिति विषयभेदः । ननूक्तं यथा ऽनुमाने धर्मविशिष्टो धर्मो साध्य एवमिहार्थविशिष्टः शब्दः साध्यो भवतु । मैवम् । शब्दस्य हेतुत्वात् । न च हेतुरेव पक्षो भवितुमर्हति । ननु यथा अग्निमानयं धूमो धूमत्वान्महानसधूमवदित्युक्तं सा देशस्याग्नियुक्तस्य धूमस्यान्यैश्च कल्पितेति* । एवं गोशब्द एवार्थवत्त्वेन साध्यतां गोशब्दत्वादित्यादि सामान्यं च हेतूक्रियतामिति । एतदपि दुर्घटम् । शब्दस्य धर्मिणः किमर्थविशिष्टत्वं वा साध्यते प्रत्यायनशक्तिविशिष्टत्वं वा अर्थप्रतीतिविशिष्टत्वं वा । न तावदर्थविशिष्टत्वं साध्यं शैलज्वलनयोरिव शब्दार्थयोः धर्म-

* तन्त्रवार्तिके अनुमानग्रन्थे श्लो. ४८ ।

धर्मिभावाभावात् । अथार्थविषयत्वाच्छब्दस्यार्थविशिष्टतेत्युच्यते तदप्यु-
क्तम् । तत्प्रतीतिजननमन्तरेण तद्विषयत्वानुपपत्तेः । प्रतीतौ तु सिद्धायां किं
तद्विषयत्वद्वारकेण तदुर्मत्वेन । यदि तु तद्विषयत्वमूलं तदुर्मत्वपूर्वकार्यप्र-
तीतिरर्थप्रतीतिमूलं तद्विषयत्वं तदितरेतराश्रयम् । तस्मान्नार्थविशिष्टः शब्दः
साध्यः । नाप्यर्थप्रत्यायनशक्तिविशिष्टः तदर्थतया शब्दप्रयोगाभावात् ।

न शक्तिसिद्धये शब्दः कथ्यते श्रूयते ऽपि वा ।

अर्थगत्यर्थमेवामुं शृण्वन्ति च वदन्ति च ॥

नाप्यर्थप्रतीतिविशिष्टः शब्दः पक्षतामनुभवितुमर्हति सिद्धसिद्धिवि-
कल्पानुपपत्तेः ।

असिद्धया ऽपि तद्वत्त्वं शब्दस्यार्थधिया कथम् ।

सिद्धायां तत्प्रतीतौ वा किमन्यदनुमीयते ॥

ज्वलनादावपि तुल्यो विकल्प इति चेद् न हि तच्चान्निधूमेन ज-
न्यते अपि तु गम्यते । इयं त्वर्थप्रतीतिर्जन्यते शब्देनेत्यस्यामेव सिद्धासिद्ध-
त्वविकल्पावसरः । तस्मात्त्रिधा ऽपि न शब्दस्य पक्षत्वम् । अपि च गोशब्दे
धर्मिणि गत्वादिसामान्यात्मकस्य हेतोर्यहणं ततो व्याप्तिस्मरणं ततः
परामर्शः ततो ऽर्थप्रतिपत्तिरिति कालद्राघीयस्त्वादुर्मी तिरोहितो भवेद् न पर्व-
तवदवस्थितिस्तस्यापि तूच्चरितप्रध्वंसित्वं शब्दस्य । न च शब्दमर्थवत्त्वेन
लोकः प्रतिपद्यते किं तु शब्दात्पृथगेवार्थमिति न सर्वथा शब्दः पक्षः । अतो
धर्मविशिष्टस्य धर्मिणः साध्यस्येहासम्भवाच्छब्दलिङ्गयोर्महान्विषयभेदः ।
सामग्रीभेदः खल्वपि पक्षधर्मोन्वयादिरूपसापेक्षमनुमानं व्याख्यातं शब्दे तु न
तानि सन्ति रूपाणि । तथा च शब्दस्य पक्षत्वप्रतिक्षेपान्न तदुर्मतया गत्वादि-
सामान्यस्य लिङ्गता । न चार्थस्य धर्मित्वं सिद्धसिद्धिविकल्पानुपपत्तेः । न च
तदुर्मत्वं शब्दस्य शक्यते वक्तुं तच्च वृत्त्यभावात् । प्रतीतिजनकत्वेन तदुर्म-
तायामुच्यमानायां पूर्ववदितरेतराश्रयम् । पक्षधर्मोदिवलेन प्रतीतिः प्रतीतौ च
सत्यां पक्षधर्मोदिरूपलाभः । अपि च यदर्थधर्मतया शब्दस्य पक्षधर्मत्वं भवे-
त्तदा ऽनवगतधूमाग्निसंबन्धो ऽपि यथा धूमस्य पर्वतधर्मतां गृह्णात्येव
तथा ऽनवगतशब्दार्थसंबन्धो ऽपि अर्थधर्मतां शब्दस्य गृह्णीयान्न च गृह्णा-
तीत्यतो नास्ति पक्षधर्मत्वं शब्दस्येति । अन्वयव्यतिरेकावपि तस्य दुरुप-

पादैः देशे काले च शब्दार्थयोरनुगमाभावात् । न हि यत्र देशे शब्दः
तच्चार्यः यथोक्तं श्रोत्रियैः । मुखे हि शब्दमुपलभामहे भूमावर्थमिति । वयं
तु कर्णाकाशे शब्दमुपलभामहे इत्यास्तामेतत् । नापि यत्र काले शब्दः
तच्चार्यः तदानीं युधिष्ठिरार्थाभावे ऽपि तद्बुद्ध्योरन्वयो ग्रहाण्यते इत्युच्यते तर्हि
वक्तव्यं किमर्थबुद्ध्यावुत्पन्नायामन्वयो गृह्यते अनुत्पन्नायां वा । अनुत्पन्नायां
तावत्स्वरूपासत्त्वात्कुतो ऽन्वयग्रहणम् । उत्पन्नायां त्वर्थबुद्धौ किमन्वयग्रहणे-
नेति नैष्कल्यम् । तत्पूर्वकत्वे तु पूर्ववदितरेतराश्रयम् । एतेन व्यतिरेकग्रहण-
मपि व्याख्यातम् । नन्वावापोद्वापद्वारेण शब्दार्थसंबन्धे निश्चीयमाने उपयुज्येते
एवान्वयव्यतिरेकौ । यथोक्तं यत्र यो ऽन्वेति यं शब्दमर्थस्तस्य भवेदसाविति* ।
सत्यमेतत् । किं तु समयबलेन सिद्धायामर्थबुद्धौ समयनियमार्थावन्वयव्यति-
रेकौ शब्देनान्वयव्यतिरेककृता च धूमादेरिव ततो ऽर्थबुद्धिः । अपि च ।

धूमादिभ्यः प्रीतीतिश्च नैवावगतिपूर्विका ।

इहावगतिपूर्वैव शब्दादुत्पद्यते मतिः ॥

स्थविरव्यवहारे हि बालः शब्दात् कुतश्चन ।

दृष्ट्वा ऽर्थमवगच्छन्तं स्वयमप्यवगच्छति ॥

तच्चाप्येवं समयः क्रियते एतस्माच्छब्दादयमर्थः त्वया प्रतिपत्तव्य
इति तच्चापि प्रतीतेरेव । अविनाभावो नाम संबन्धः अन्यश्च शब्दार्थयोः
समयापरनामा वाच्यवाचकभावः संबन्धः कारणत्वेन निर्दिष्टा द्रष्टव्या† तस्मा-
दन्यो लिङ्गलिङ्गिनोरविनाभावाद्वाच्यवाचकभावः संबन्धः प्रतीत्यङ्गम् । एवं-
विधविषयभेदात्सामग्रीभेदाच्च प्रत्यक्षवदनुमानादन्यः शब्द इति सिद्धम् । यत्तु
पूर्ववर्णकमापेक्षणादिवैलक्षण्यमाशङ्क्य दूषितं कस्तत्र फलुप्राये निर्बन्धः ।
यत्पुनरभिहितम्‡ आप्रवादाविसंवादसामान्यादनुमानतेति तदतीव सुभाषि-
तम् । विषयभेदात् । आप्रवादत्वहेतुना हि शब्दार्थबुद्धेः प्रामाण्यं साध्यते
न तु सैव जन्यते । यदाह§ ।

अन्यदेव हि सत्यत्वमाप्रवादत्वहेतुकम् ।

वाक्यार्थश्चान्य एवेह ज्ञातः पूर्वतरं च सः ॥

* तन्त्रवार्तिके वाक्याधिकरणे श्लो. १५७ । † निर्दिष्टो द्रष्टव्य इति युक्तः पाठः ।

‡ तन्त्रवार्तिके शब्दलक्षणे श्लो. २३ । § तन्त्रवार्तिके वाक्याधिकरणे श्लो. २४९ ।

ततश्चेदाप्रवादेन सत्यत्वमनुमीयते ।
 वाक्यार्थप्रत्ययस्याच कथं स्यादनुमानता ॥
 जन्म तुल्यं हि बुद्धीनामाप्रानाप्रगिरां श्रुतौ ।
 जन्माधिकोपयोगी च नानुमायां चिलक्षण इति ॥

न च प्रामाण्यनिश्चयाद्विना प्रतिभामात्रं तदिति वक्तव्यं शब्दार्थ-
 संप्रत्ययस्यानुभवसिद्धत्वात् । एतेन विवक्षाविषयत्वमपि प्रत्युक्तम् । न हि
 विवक्षा नाम शब्दस्य वाच्यो विषयः किं त्वर्थ एव तथा ।

विवक्षायां हि शब्दस्य लिङ्गत्वमिह दृश्यते ।
 आकांशइव कार्यत्वान्न वाचकतया पुनः ॥
 शब्दादुच्चरितान्न वाच्यविषया तावत्समुत्पद्यते
 संवित्तिस्तदनन्तरं तु गमयेत्कामं विवक्षामसौ ।
 अर्थोपग्रहवार्जिता तु नियमात्सिद्धैवमाजीविता
 तद्वाच्यार्थविशेषिता त्वविदिते नैषां तदर्थे भवेत् ॥
 ननु सिद्धे प्रमाणत्वे भेदाभेदपरीक्षणम् ।
 क्रियते न तु शब्दस्य प्रामाण्यमवकल्पते ॥
 अर्थप्रतीतिजनकं प्रमाणमिति वर्णितम् ।
 विकल्पमात्रमूलत्वान्नार्थे शब्दाः स्पृशन्त्यमी ॥
 अर्थो निरूप्यमाणश्च को वा शब्दस्य शक्यते ।
 वक्तुं न जातिर्न व्यक्तिर्न तद्वान्नाम कश्चन ॥
 संबन्धो ऽप्यस्य नार्थेन नित्यो ऽस्ति समयो ऽथ वा ।
 शक्यः सन्नपि वा बोद्धुमर्थे कथमतीन्द्रिये ॥
 वाक्यार्थो ऽपि न निर्णेतुं पार्यते पारमार्थिकः ।
 नियोगभावनाभेदसंसर्गादिस्वभावकः ॥
 तत्प्रतीत्यभ्युपायश्च किं पदार्थः पदानि वा ।
 वाक्यं वा व्यतिषक्तार्थं स्फोटो वेति न लक्ष्यते ॥
 सिद्धायामपि तदुद्धौ तस्या द्रढिमकारणम् ।
 नित्यत्वमाप्नोक्तत्वं वा न सम्यगवतिष्ठते ॥

पदे नित्ये ऽपि वैदिक्यो रचनाः कर्तृपूर्विकाः ।
 नित्या वा कृतकत्वे ऽपि कृताः केनेति दुर्गमम् ॥
 कर्ता ऽस्ति स च निर्द्वन्द्वः स चैकः स च सर्ववित् ।
 स च कारुणिको वेति प्रतिपत्तुं न शक्यते ॥
 परस्परविरुद्धाश्च सन्ति भूयांस आगमाः ।
 तेषां कस्येश्वरः कर्ता कस्य नेति न मन्महे ॥
 वेदे दोषाश्च विद्यन्ते व्याघातः पुनरुक्तता ।
 फलस्यानुपलम्भश्च तथा फलविपर्ययः ॥
 कीदृशश्चार्थवादानां विरुद्धार्थाभिधायिनाम् ।
 मन्त्राणां नामधेयादिपदानां वा समन्वयः ॥
 सिद्धकार्योपदेशाच्च वेदे संशेरते जनाः ।
 किमस्य कार्यं प्रामाण्यं सिद्धे ऽर्थे वोभयत्र वा ॥
 तेन वेदप्रमाणत्वं विषमे पथि वर्तते ।
 जीविकोपायबुद्ध्या वा अद्भुत्या वा ऽभ्युपेयताम् ॥

अत्राभिधीयते । सर्वएवैते दोषा यथाक्रमं परिहरिष्यन्ते इत्यलं
 समाश्वासेन सुप्रतिष्ठमेव वेदप्रामाण्यमवगच्छत्वायुष्मान् । नन्वर्थासंस्पर्शित्व-
 मेव तावत्कथं परिह्रियते न हि बाह्ये ऽर्थे शब्दाः प्रतीतिमादधति ते
 हि दुर्लभवस्तुसंपर्कविकल्पमात्राधीनजन्मानः स्वमहिमानमनुवर्तमानास्तिर-
 स्कृतबाह्यार्थसमन्वयान्विकल्पप्रायान्प्रत्ययानुत्पादयन्तो दृश्यन्ते अङ्गुल्यग्रे
 हस्तिग्रथशतमास्ते इति स्वभाव एव शब्दानामर्थासंस्पर्शित्वम् । चक्षुरादीना-
 मप्यलीककचकूर्चकादिप्रतीतिकारणत्वमस्ति न च तेषामर्थासंस्पर्शित्वमिति
 चेत् तेषां हि तिमिरादिदोषकलुषितवपुषां तथाविधविभ्रमकारणत्वं न तु
 स्वमहिम्नैव । इहापि पुरुषदोषाणामेष महिमा न शब्दानामिति चेद् मैवम् ।
 दोषवतो ऽपि पुरुषस्य मूकादेरनुच्चारितशब्दस्येदृशविप्लवोत्पादनपाटवाभा-
 वात् । असत्यपि च पुरुषहृदयकालुष्ये यथा प्रयुज्यमानान्यङ्गुल्यग्रादिवाक्यानि
 विप्लवमावहन्त्येवेति शब्दानामेवैष स्वभावो न वक्तृदोषाणाम् । अपि च न
 चक्षुरादि बाधकज्ञानोदये सति न विरमति विपरीतवेदनजन्मनः शुक्तिकार-
 जतादिबुद्धिषु विभ्रमस्यापायदर्शनात् । शब्दस्तु शतकृत्वो ऽपि बाध्यमानो

यथेवोच्चरितः करशाखादिशिखरे करेणुशतमास्ते इति तदैव तथाभूतं भूयो
ऽपि विकल्पमयथार्थमुत्पादयत्येवेति विकल्पाधीनजन्मत्वाच्छब्दानामेवेदं
रूपं यदर्थासंस्पर्शित्वं नामेति । तदुक्तम् ।

विकल्पयोनयः शब्दा विकल्पाः शब्दयोनयः ।

तेषामन्योन्यसम्बन्धे नार्थं शब्दाः स्पृशन्त्यमी इति ॥

अत्राभिधीयते । भवेदेतदेवं यदि न कदा चिदपि यथार्थं शब्दः
प्रत्ययमुपजनयेत् । अर्थसंस्पर्शश्चमेवास्य स्वभाव इत्यवगम्यते । भवति तु
गुणवत्पुरुषभाषितान्नद्यास्तीरे फलानि सन्तीति वाक्यादतिरस्कृतबाह्यार्थो
यथार्थः प्रत्ययः । ततः प्रवृत्तस्य तदर्थप्रप्रेः । न चेयमर्थप्राप्तिरर्थस्पर्शशून्यादपि
शब्दविकल्पात्पारम्पर्येण मणिप्रभामणिबुद्धिबदवकल्पते इत्युपरिष्ठाद्व्यामः ।
ननु गुणवद्वक्तृकादङ्गुल्यादिवाक्याद्वृष्ट एवासमीचीनः प्रत्ययः । मैवम् । गुणव-
तामेवंविधवाक्योच्चारणवापलाभावात् । यत्तु आप्रो ऽपि कं चिदनुशास्ति मा
भवानभूतार्थं वाक्यं वादीरङ्गुलिकोटौ करिघटाशतमास्ते इति तच्चेतिकरणा-
वच्छिन्नस्य दृष्टान्ततया शब्दपरत्वेनोपादानात्प्रतिषेधैकवाक्यतया यथार्थत्व-
मेव अर्थपरत्वे तु निषेधैकवाक्यतैव न स्यादिति । तस्मादाप्रवाक्यानाम-
यथार्थत्वाभावात् स्वतो ऽर्थसंस्पर्शिनः शब्दाः पुरुषदोषानुषङ्गकृत एवायं
विप्लवः । नन्वप्रैरेवंविधवाक्याप्रयोगेपि संदिग्धो व्यतिरेकः किं शब्दाभावाद-
यथार्थप्रत्ययानुत्पादः उत वक्तृदोषाभावादिति नैतदेवम् ।

अनुच्चरितशब्दे ऽपि पुरुषो विप्रलम्भकः ।

हस्तसंज्ञाद्युपायेन जनयत्येव विप्लवम् ॥

न च हस्तसंज्ञादिना शब्दानुमानं तत्कृतश्च विप्लव इति वक्तव्यम्
इत्थमप्रतीतिः । उत्पन्ने च क्व चिन्नद्यादिवाक्याद्विज्ञाने तरङ्गिणीतीरमनुसरन्-
नासादितफलः प्रवृत्तबाधकप्रत्ययः पुरुषमेवाधिक्षिपति धिग् हा तेन दुरा-
त्मना विप्रलब्धो ऽस्मीति न शब्दम् । प्राप्नोतिफलश्च पुमांसमेव श्लाघते साधु
साधुना तेनोपदिष्टमित्यतः पुरुषदोषान्वयानुविधानात्तदभावकृत एव आप्रेषु
तूष्णीमासीनेषु विभ्रमानुत्पाद इति न संदिग्धो व्यतिरेकः । पुरुषदोषकृत
एव शब्दाद्विप्लवो न स्वरूपनिबन्धनः । ननु पुरुषदोषास्तत्र किं कुर्युः पुरुषस्य

हि गुणवतः दोषवतो वा शब्दोच्चारणमात्रे एव व्यापारः ततः परं तु कार्यं शब्दायत्तमेवेति तत्स्वरूपकृत एवायं विभ्रमः । हन्त तर्हि वक्तुरि गुणवति सति सरितस्तीरे फलानि सन्तीति सम्यक् प्रत्यये ऽपि शब्दस्यैव व्यापारात्पुरुषस्योच्चारणमात्रे चरितार्थत्वान्नैकान्ततः शब्दस्यार्थासंस्पर्शित्वमेव स्वभावः । युक्तं चैतदेव यद्वीपवत्प्रकाशत्वमात्रमेव शब्दस्य स्वरूपं न यथार्थत्वमयथार्थत्वं वा विपरीते ऽप्यर्थे दीपस्य प्रकाशत्वानतिवृत्तेः । अयं तु विशेषः प्रदीपे व्युत्पत्तिनिरपेक्षमेव प्रकाशत्वं शब्दे तु व्युत्पत्त्यपेक्षमिति । प्रकाशात्मनस्तु शब्दस्य वक्तृगुणदोषाधीने यथार्थतरत्वे । अत एवाङ्गुलिशिखराधिकरणकरणेणुशतवचसि बाधिते ऽपि पुनः पुनरुच्चार्यमाणे भवति विभ्रमः प्रकाशकत्वतद्रूपानपायात् । न त्वेष शब्दस्य दोषः ।

पदार्थानां तु संसर्गमसमीक्ष्य प्रजल्पतः ।

वक्तुरेव प्रमादो ऽयं न शब्दो ऽवापराध्यति ॥

तदुक्तम् । प्रमाणान्तरदर्शनमत्र बाध्यते न पुनर्हस्तियूथशतमिति शब्दो ऽन्वयः । पुरुषो हि स्वदर्शनं शब्देन परेषां प्रकाशयति तत्र तद्दर्शनं चेद् दुष्टं दुष्टः शब्दः प्रत्ययः अदुष्टं चेद्दुष्ट इति गुणवतः पुरुषस्यादुष्टं दर्शनं भवति दोषवतो दुष्टमिति । अदुष्टा ऽपि वस्तु यदुपदिश्यते सो ऽपि बुद्धिदोष एव । तस्मात्पुरुषगतगुणदोषान्वयव्यतिरेकानुविधायित्वात् तत्कृते एव शाब्दयथार्थत्वायथार्थत्वे । तदुक्तं तत्त्वमपि भवति वितथमपि भवतीति ।

तेनाभिधातृदौरात्म्यकृतेयमयथार्थता ।

प्रत्ययस्येति शब्दानां नार्थासंस्पर्शिता स्वतः ॥

या तु जात्यादिशब्दार्थपराकरणवर्त्मना ।

अर्थासंस्पर्शिता प्रोक्ता सा पुरस्तान्निषेत्स्यते ॥

प्रमाणत्वं तु शब्दस्य कथमित्यत्र वस्तुनि ।

जैमिनीयैरयं तावत्पीठबन्धो विधीयते ॥

प्रामाण्यमप्रामाण्यं वा सर्वविज्ञानगोचरः ।

स्वतो वा परतो वेति प्रथमं प्रविविच्यताम् ॥

ननु शब्दप्रामाण्यचिन्तावसरे सकलप्रमाणप्रामाण्यविचारस्य कः प्रसङ्गः ।
न स्वातन्त्र्येण परीक्षणमपि तु तदर्थमेव समानमार्गत्वात् । अथान्येषां स्वतः
परतो वा प्रामाण्यं तथा शब्दस्यापि भविष्यतीति न हि तस्य स्वरूपमिव
प्रामाण्यमपि तद्विसदृशमिति । तदुच्यते । किं विज्ञानानां प्रामाण्यमप्रामाण्यं
चेति द्वयमपि स्वतः उत उभयमपि परतः आहोऽस्विदप्रामाण्यं स्वतः
प्रामाण्यं तु परतः उत स्वित्प्रामाण्यं स्वतः अप्रामाण्यं तु परत इति । तच्च
द्वयमपि स्वत इति तावदसांप्रतम् । प्रवृत्तस्य विसंवाददर्शनात् । यदि
हि प्रामाण्यमितरद्वा स्वत एव ज्ञानस्य गम्यते तर्हि शुक्तौ रजतज्ञानं
प्रमाणतया वा प्रतिपन्नमन्यथा वा ।

प्रमाणत्वपरिच्छिन्नौ विसंवदति तत्कथम् ।

अप्रामाण्यगृहीतौ वा तस्मिन्कस्मात्प्रवर्तते ॥

एतेन तृतीयोऽपि पक्षः प्रत्युक्तः यदप्रामाण्यं स्वतः प्रामाण्यं परत
इति । स्वतो ह्यप्रामाण्ये निश्चिते प्रवृत्तिर्न प्राप्नोतीति । किं च अप्रामाण्यमु-
त्पत्तौ कारणदोषापेक्षं निश्चये च बाधकज्ञानापेक्षं तत्कथं स्वतो भवितुम-
र्हति । यच्च अप्रामाण्यमवस्तुत्वान्न स्यात्करणदोषत इति कैश्चिदुच्यते तदपि
यत्किञ्चित् । संशयविपर्ययात्मनः अप्रामाण्यस्य वस्तुत्वात्तद्गतमप्रामाण्यमपि
वस्त्वेवेति । परतस्तु प्रामाण्यं यथा नावकल्पते तथा विस्तरेणोच्यते । एवं
चायं द्वयमपि परत इति द्वितीयपक्षप्रतिक्षेपोऽपि भविष्यति । अर्थतथात्वप्रकाशकं
हि प्रमाणमित्युक्तम् । तस्य स्वप्रमेयाव्यभिचारित्वं नाम प्रामाण्यम् । अतश्च
परापेक्षायां सत्यां परत इति कथयितुमुचितम् । न चास्य परापेक्षा क्व चिद्वि-
द्यते सा हि भवन्ती उत्पत्तौ वा स्यात् स्वकार्यकरणे वा प्रामाण्यनिश्चये
वा । उत्पत्तौ कारकस्वरूपमात्रापेक्षा तदतिरिक्ततद्गतगुणापेक्षा वा । कार-
कस्वरूपमात्रापेक्षायां सिद्धसाध्यत्वम् असत्सु कारकेषु कार्यस्य ज्ञानस्यात्म-
लाभाभावात् कस्य प्रामाण्यमप्रामाण्यं वा चिन्त्यते । कारकातिरिक्ततदधिक-
रणगुणापेक्षणं तु दुर्घटम् । अप्रामाणिकत्वेन कारणगुणानामाकाशकुशेशयस-
दृशवपुषामपेक्षणीयत्वाभावात् ।

न कारणगुणाहि प्रत्यक्षमुपपद्यते ।

चक्षुरादेः परोक्षत्वात्प्रत्यक्षास्तद्गुणाः कथम् ॥

लिङ्गं चादृष्टसंबन्धं न तेषामनुमापकम् ।

यथाऽर्थबुद्धिसिद्धिस्तु निर्दोषादेव कारकात् ॥

यदि हि यथार्थत्वायथार्थत्वरूपद्वयरहितं किं चिदुपलब्ध्याख्यं कार्यं भवेत्ततः कार्यचैविध्यात्कारणचैविध्यमवश्यमवसीयेत यथार्थोपलब्धेर्गुणवत्कारकं कारकम् अयथार्थोपलब्धेर्दोषकलुषं कारकं कारकम् उभयरूपरहितायास्तु तस्याः स्वरूपावस्थितमेव कारकं कारकमिति । न त्वेवमस्ति । द्विविधैव खल्वियमुपलब्धिः यथार्थत्वायथार्थत्वभेदेन तत्रायथार्थोपलब्धिस्तावद्दुष्टकारककार्यैव दृष्टा ।

दृष्टः कुटिलकुम्भादिसम्भवो दुष्टकारणात् ।

तथा मानान्तरमितातिमिरादेर्द्विविचन्द्रधीः ॥

अयथार्थोपलब्धौ च दुष्टकारककार्यत्वेन सिद्धायामिदानीं तृतीयकार्याभावाद् यथार्थोपलब्धिः स्वरूपावस्थितेभ्य एव कारकेभ्योऽवकल्पते इति न गुणकल्पनायै प्रभवति । अनुमाने च यैव पक्षधर्मान्वयादिसामग्री ज्ञानस्य जनिका सैव प्रामाण्यकारणत्वेन दृष्टा । न च स्वरूपस्थितानि कारणानि कार्यजन्मन्युदासते एव येन यथार्थोपलब्धिजनने तेषां गुणसहकारिता कल्प्यते इत्यतो न सन्ति कारणगुणाः । नैर्मल्यव्यपदेशस्तु लोचनादेः काचकामलादिदोषापायनिबन्धन एव न स्वरूपातिरिक्तगुणकृतः अज्जनादुपयोगोऽपि दोषनिर्हरणायैव न गुणजन्मने ।

तस्मादवितथा संवित् स्वरूपस्थितहेतुजा ।

दोषाधिकैस्तु तैरेव जन्यते विपरीतधीः ॥

अत एवाप्रमाणत्वं परतोऽभ्युपगम्यते ।

जन्मन्यपेक्षते दोषान् बाधकं च स्वनिश्चये ॥

तस्मान्नोत्पत्तौ गुणापेक्षं प्रमाणम् । नापि स्वकार्यकरणे किं चिदपेक्षते अर्थप्रकाशनस्वभावस्यैव तस्य स्वहेतोरुत्पादात् । अर्थप्रकाशनमेव च प्रमाणकार्यं प्रवृत्त्यादेः पुरुषेच्छानिबन्धनत्वात् ।

नैव वा जायते ज्ञानं जायते वा प्रकाशकम् ।

अर्थप्रकाशने किं चिन्न तूत्पन्नमपेक्षते ॥

तथा चेत्तम् ।

मृद्वण्डचक्रसूचादि घटो जन्मन्यपेक्षते ।

उदकाहरणे त्वस्य तदपेक्षा न विद्यते इति ॥

अथ वा ।

सापेक्षत्वं घटस्यापि सलिलाहरणं प्रति ।

यत्किं चिदस्ति न त्वेवं प्रमाणस्योपपद्यते ॥

न च स्वग्रहणापेक्षं ज्ञानमर्थप्रकाशकम् ।

तस्मिन्ननवबुद्धे ऽपि तत्सिद्धेश्चक्षुरादिवत् ॥

उक्तं च । न ह्यज्ञाते ऽर्थे कश्चिद् बुद्धिमुपलभते ज्ञाते त्वनुमानादव-
गच्छतीति* तस्मात्स्वकार्यकरणे ऽपि न स्वग्रहणापेक्षं प्रमाणम् । नापि प्रामा-
ण्यनिश्चये किं चिदपेक्षते अपेक्षणीयाभावात् । तथा ह्यस्य कारणगुणज्ञानाद्वा
प्रामाण्यनिश्चयो भवेद्बाधकाभावज्ञानाद् वा संवादाद्वा । न तावत्कारणगुण-
ज्ञानात्कारणगुणानामिदानीमेव निरस्तत्वात् । अपि च । न कारकगुणज्ञानमि-
न्द्रियकारणकम् अतीन्द्रियकारकाधिकरणत्वेन परोक्षत्वाद्गुणानाम् । अपि
तूपलब्ध्याख्यकार्यपरिशुद्धिसमधिगम्यगुणस्वरूपमप्रवृत्तस्य च प्रमातुर्न कार्य-
परिशुद्धिर्भवति तन्नेदानीं प्रामाण्यनिश्चयपूर्वका प्रवृत्तिर्भवेत् । अन्यथा वा
अनिश्चितप्रामाण्यादेव ज्ञानात्प्रवृत्तिसिद्धौ किं पश्चात्तन्निश्चयेन प्रयोजनम् ।
निश्चितप्रामाण्यात् प्रवृत्तौ दुरतिक्रमः चक्रकक्रकचपातः प्रवृत्तौ सत्यां कार्य-
परिशुद्धिग्रहणं कार्यपरिशुद्धिग्रहणात्कारणगुणावगतिः कारणगुणावगतेः प्रामा-
ण्यनिश्चयः प्रामाण्यनिश्चयात्प्रवृत्तिरिति । नापि बाधकाभावपरिच्छेदात्प्रा-
माण्यनिश्चयः स हि तात्कालिको वा स्यात्कालान्तरभावी वा ।

तात्कालिको न पर्याप्तः प्रामाण्यपरिनिश्चये ।

कूटकार्षापणादौ किं चित्कालमनुत्पन्नबाधके ऽपि कालान्तरे तदु-
त्पाददर्शनात् ।

सर्वथा तदभावस्तु नासर्वज्ञस्य गोचरः ॥

अथ संवादात्प्रामाण्यनिश्चय उच्यते तर्ह्युच्यतां को ऽयं
संवादो नाम । किमुत्तरं तद्विषयं ज्ञानमात्रम् उतार्थान्तरज्ञानम् आहो

स्विदर्थक्रियाज्ञानमिति । आद्ये पक्षे कः पूर्वोत्तरज्ञानयोर्विशेषो यदुत्तरज्ञानसं-
वादात्पूर्वं पूर्वं ज्ञानं प्रामाण्यमश्नुवीत ।

अपि चेत्तरसंवादात्पूर्वपूर्वप्रमाणताम् ।

चदन्तो नाधिगच्छेयुरन्तं युगशतैरपि ॥

सुदूरमपि गत्वा तु प्रामाण्यं यदि कस्य चित् ।

स्वत एवाभिधीयेत को द्वेषः प्रथमं प्रति ॥

यदाह ।

कस्य चित् पुदीष्येत स्वत एव प्रमाणता ।

प्रथमस्य तथाभावे विद्वेषः किंनिबन्धन इति* ॥

अथान्यविषयज्ञानमप्यस्य संवाद उच्यते तदयुक्तम् अदर्शनात् ।
न हि स्तम्भज्ञानं कुम्भज्ञानस्य संवादः । अथार्थक्रियाज्ञानसंवादात्प्रथमस्य
प्रवर्तकस्य ज्ञानस्य प्रामाण्यमिष्यते तदपि ह्यनवसितप्रामाण्यं कथमा-
दिमस्य प्रामाण्यमवगमयेत् । कश्चार्थक्रियाज्ञानस्य पूर्वस्माद्विशेषो यदेत-
दायत्तस्तस्य प्रामाण्याधिगमः । अर्थक्रियाज्ञानत्वमेव विशेष इति चेत्किं
सलिलज्ञानमाद्यमविद्यमाने ऽपि पयसि पूषदीधितिषु दृष्टमिति न भवति
विस्रम्भभूमिः । इदं पुनरर्थक्रियासंवेदनमम्बुमध्यवर्तिनः पानावगाहनादि-
विषयमपीत्यनवधारितव्यभिचारतया तत्प्रामाण्यनिश्चयाय कल्पते इति ।
तदसत् । स्वप्ने पानावगाहनस्यापि व्यभिचारोपलब्धेः । किं च चरमधा-
तुविसर्गौ ऽपि स्वप्नसीमन्तिनीमन्तरेण भवतीति महानेष व्यभिचारः । अथ
रागोद्वेकनिमित्तत्वेन पितादिधातुविकृतिनिबन्धनत्वेन वा तद्विसर्गस्य न
स्वसाधनव्यभिचार इत्युच्यते तदसमञ्जसम् । असकृदनुभूतयुवतिपरिर-
म्भाद्यन्वयव्यतिरेकानुविधायित्वेन तत्कार्यत्वावधारणात् ।

तस्मादर्थक्रियाज्ञानव्यभिचारावधारणात् ।

तत्प्रामाण्यपरीक्षाया मनवस्था न शाम्यति ॥

अथ वा ऽऽप्रफलत्वेन किं तत्प्रामाण्यचिन्तया ।

न चेदमर्थक्रियाज्ञानमप्रवृत्तस्य पुंसः समुद्भवति तत्र प्रामाण्यावधार-
णपूर्विकायां प्रवृत्तौ कारणगुणनिश्चयप्रामाण्यचर्चाबद्धचक्रकक्रकचचोद्यप्र-

* श्लोकवार्तिके सू. २ श्लो. ७५ संगत्या यदि चेष्टेत पूर्वपूर्वप्रमाणतेति पूर्वार्धम् ।

सङ्गस्तदवस्थ एव । अनिश्चितप्रामाण्यस्य तु प्रवृत्तौ पश्चात्तन्निर्णयो भव-
न्नपि कृतचौरस्य नक्षत्रपरीक्षावदफल एवेत्युक्तम् । तत्रैतत्स्याद् द्विविधा हि
प्रवृत्तिः आद्या चाभ्यासिकी च । तत्राद्या यथा विनिहितसलिलावसिक्तमसृण-
मृदि शरावे शल्यादिबीजशक्तिपरीक्षणाय कतिपयबीजकणवापरूपा । तत-
स्तत्र तेषामङ्कुरकरणकौशलमविकलमवलोकयन्तः कीनाशा निःशङ्कं केदारेषु
तानि बीजान्यावपन्तीति सेयमाभ्यासिकी प्रवृत्तिः । एवमिहापि प्रथमपरीक्षि-
तप्रमाणभावादेव ज्ञानात्कुतश्चित्कश्चिद्विपश्चिदपि व्यवहरंस्तद्व्यवहारपर-
स्ततत्फलज्ञाने तस्य प्रामाण्यमवगच्छन् पुनस्तथाविधे जाते सति सुखमेव
प्रवृत्त्यादिकं व्यवहारमशङ्कितकालुष्यः करिष्यतीति न सर्वात्मना वैय-
र्थ्यमिति । उच्यते विषमो ऽयं दृष्टान्तः ।

तज्जातीयतया बीजं शक्यते यदि वेदितुम् ।

तत्र तन्निश्चयाद्युक्तं निर्विशङ्कं प्रवर्तनम् ॥

ज्ञाने तथाविधत्वं तु बोधरूपाविशेषतः ।

कार्याद्वा कारणाद्वा ऽपि ज्ञातव्यं न स्वरूपत इति ॥

कारणानां परोक्षत्वान्न तद्वारा तदा गतिः ।

कार्यात्तु नाप्रवृत्तस्य भवतीत्युपवर्णितम् ॥

तस्माद्वैयर्थ्यचोदयस्य नायं परिहृतिक्रमः ।

एवं चार्थक्रियाज्ञानात्कीदृक् प्रामाण्यनिश्चयः ॥

समर्थकारणज्ञानाद्यो ऽपि प्रामाण्यनिश्चयम् ।

ब्रूते सो ऽपि कृतोद्वाहस्तत्र लग्नं परीक्षते ॥

किलातिविकसितकुसुममकरन्दपानमुदितमधुकरकुले कस्मिंश्चिदु-
द्याने वाद्यमानायां वीणायां निरन्तरलतासन्तानान्तरितवपुषि विदूरादन-
वलोक्यमाने वादके वीणाध्वनिसंविदि रोलम्बनादसंदेहदूषितायां तदभिमु-
खमेव प्रतिष्ठमानः श्रोता परिवादके दर्शनपथमवतीर्णे स्वरानुकूलकारणनि-
श्चयात्तत्प्रतीतो संशयनिवृत्तेः प्रामाण्यं निश्चिनोतीत्येष समर्थकारणज्ञान-
कृतः प्रामाण्यनिश्चयः ।

तत्रापि नाप्रवृत्तस्य हेतुसामर्थ्यदर्शनम् ।

एवमेव प्रवृत्तौ तु निश्चितेनापि तेन किम् ॥

तन्निश्चयात्प्रवृत्तौ वा पुनरन्योन्यसंश्रयम् ।

तन्निश्चयात्प्रवृत्तिः स्यात्प्रवृत्तेस्तद्विनिश्चयः ॥

तदेवं न कुतश्चिदपि प्रामाण्यनिश्चयः चक्रकेतरेतराश्रयानवस्थावैयर्थ्यादिदूषणातीतस्थितिरेस्तीति । अतः प्रामाण्यनिश्चये ऽपि न किं चिदपेक्षते प्रमाणम् । ततश्चोत्पत्तौ स्वकार्यकरणे स्वप्रामाण्यनिश्चये च निरपेक्षत्वादपेक्षाचयरहितत्वात्स्वतः प्रामाण्यमिति सिद्धम् । तदुक्तम्* ।

स्वतः सर्वप्रमाणानां प्रामाण्यमिति गृह्यताम् ।

न हि स्वतो ऽसती शक्तिः कर्तुमन्येन पार्यते ॥

अप्रामाण्यं तूत्पत्तौ दोषापेक्षत्वात्स्वनिश्चये बाधकप्रत्ययादिसापेक्षत्वात्परत इत्युक्तमेव । तस्मात्प्रवृत्तयस्यानुपपत्तेश्चतुर्थं एवायं पक्षः श्रेयान् । प्रामाण्यं स्वतः अप्रामाण्यं परत इति ।

ननु चोत्पत्तिवेलायां न विशेषो ऽवधार्यते ।

प्रमाणेतरयोस्तेन बलाद्वति संशयः ॥

परिच्छिन्तिमात्रं प्रमाणकार्यं तच्च यथार्थेतरप्रमितिसाधारणं रूपं साधारणधर्मग्रहणं च संशयकारणमिति प्रसिद्धः पन्थाः । एवं च स्थिते ।

प्रमाणान्तरसंवादविसंवादौ विना कथम् ॥

प्रमाणेतरनिर्णोतिरतश्च परतो द्वयम् ॥

तदेतदचतुरस्रम् । सत्यं परिच्छिन्तिरेव प्रमाणकार्यम् । सा पुनरुपजायमानैव न संदेहादिदूषिततनुरुपलभ्यते इत्यौत्सर्गिकं प्रामाण्यमेव सा भजन्ते । अर्थपरिच्छेदाच्च प्रवर्तमानः प्रमाता प्रमाणेनैव प्रवर्तितो भवति न संशयात्प्रवृत्तः । स्थितिश्चैवमौत्सर्गिके प्रामाण्ये यच्च तस्यापवादः क्व चिद्वति तच्च प्रामाण्यम् अप्रामाण्ये चावश्यंभावी अपवादः द्विविध एव तदपवादः बाधकप्रत्ययः कारणदोषज्ञानं च । तदुक्तं भाष्यकृता† । यच्च दुष्टं कारणं यच्च मिथ्येति प्रत्ययः स एवासमीचीनः प्रत्ययो नान्य इति । वार्तिककारोऽप्याह‡ ।

तस्माद्बोधात्मकत्वेन प्राप्ता बुद्धेः प्रामाण्यता ।

अर्थान्यथात्वहेतूत्थदोषज्ञानादपोद्यते इति ॥

* श्लोकवार्तिके सू. २ श्लो. ५७ ।

† शाबरभाष्ये अ. १ पा. १ सू. ५ ।

‡ श्लोकवार्तिके सू. २ श्लो. ५३ ।

तत्र बाधकज्ञानं पूर्वज्ञानोपमर्दद्वारेणैव तस्मिन्विषये जायते इति समानविषयत्वात्स्पष्टमेव बाधकम् । कारणदोषज्ञानं तु भिन्नविषयमपि कार्यैक्याद्बाधकतां प्रतिपद्यते । यथा चमसेनापः प्राणयन्तीति दर्शपूर्णेमासाङ्गत्वात् क्रत्वर्थश्चमसः गोदोहनेन पशुकामस्य प्रणयेदिति काम्यमानपशुनिर्देशात्पुरुषार्थगोदोहनेन निवृत्ते तस्मिंश्चमसो निवर्तते । एवमिह कारणदोषज्ञानं दोषविषयमपि दोषाणामयथार्थज्ञानजननस्वभावत्वात्तस्य ज्ञानस्य प्रामाण्यं बाधते । तदुक्तम्* ।

दुष्टकारणबोधे तु जाते ऽपि विषयान्तरे ।

अर्थातुल्यार्थतां प्राप्य बाधो गोदोहनादिवदिति ॥

यत्र पुनरिदमपवादद्वयमपि न दृश्यते तत्र तदौत्सर्गिकं प्रामाण्यमनयोदितमास्ते इति न मिथ्यात्वाशङ्कायां निमित्तं किं चित् । यदाह† ।

दोषज्ञाने त्वनुत्पन्ने नाशङ्का निष्प्रमाणकेति ।

तथा हि ।

कश्चिदुत्पन्न एवेह स्वसंवेद्यो ऽस्ति संशयः ।

स्थाणुर्वा पुरुषो वेति को नामापहुतीत तम् ॥

हठादुत्पद्यमानस्तु हिनस्ति सकलाः क्रियाः ।

स्वभार्यापरिरम्भे ऽपि भवेन्मातरि संशयः ॥

विनाशी संशयात्मेति पाराशर्यो ऽप्यभाषत ।

नायं लोको ऽस्ति कौन्तेय न परः संशयात्मन इति ॥

यत्रापि क्व चिद्बाधकप्रत्यये संशयो जायते तत्रापि तृतीयज्ञानायेक्षणज्ञानवस्था । न च स्वतः प्रामाण्यहानिः यत्र प्रथमविज्ञानसंवादि तृतीयज्ञानमुत्पद्यते तत्प्रथमतः प्रामाण्यमौत्सर्गिकं स्थिरमेव । द्वितीयविज्ञानारोपितालीककालुष्यशङ्कानिराकरणं त्वस्य तृतीयेन क्रियते न त्वस्य संवादात्प्रामाण्यम् । यदि तु द्वितीयज्ञानसंवादि तृतीयं ज्ञानं तदा प्रथमस्याप्रामाण्यम् । तच्च परत इष्टमेव । द्वितीयस्य तु ज्ञानस्य न तृतीयसंवादकृतं प्रामाण्यम् अपि तु सङ्कल्प्यमानकुशङ्काऽऽचमनमात्रे तस्य व्यापारः । उक्तं च‡ ।

* श्लोकवार्तिके सू२ श्लो० ५८ ।

† श्लोकवार्तिके सू० २ श्लो० ६० ।

‡ श्लोकवार्तिके सू० २ श्लो० ६० ।

एवं चिचतुरज्ञानजन्मनो नाधिका मतिः ।

प्रार्थ्यते तावत्तैवैकं स्वतः प्रामाण्यमश्नुते इति ॥

तदेवं सर्वप्रमाणानां स्वतः प्रामाण्ये सिद्धे समानन्यायतया शब्द-
स्यापि तथैव प्रामाण्यं भवति । न च नैसर्गिकमर्थसंस्पर्शित्वमेव शब्दस्य
स्वरूपमिति परीक्षितमेतत् । किं त्वर्थबोधजनकत्वात्तस्य नैसर्गिके प्रामाण्ये
सति पुरुषदोषानुप्रवेशकारितः क्व चिद्धि विप्रवः । तदुक्तम् । शब्दे दोषोद्भव-
स्तावद् वक्रधीन इति स्थितम्* तत्र पौरुषे वचसि गुणवति वक्तुरितदगुणा-
पसारितदोषतया तत्प्रामाण्यमौत्सर्गिकमनपोदितं भवति न तु गुणकृतं
तत्प्रामाण्यमनङ्गत्वात्प्रामाण्ये गुणानाम् । बोधकत्वनिबन्धनमेव तदित्युक्तम् ।
वेदे तु प्रणेतुः पुरुषस्याभावाद्दोषाशङ्कैव न प्रवर्तते वक्रधीनत्वादोषाणाम् ।
न च बाधकप्रत्ययो ऽद्य यावद्वेदार्थे कस्य चिदुत्पन्न इति निरपवादं वेदप्रा-
माण्यम् । आह च† ।

तत्रापवादनिर्मुक्तिर्वक्रभावान्नधीयसी ।

वेदे तेनाप्रमाणत्वं न शङ्कामधिगच्छतीति ॥

तदिदमुक्तं तत्प्रमाणं बादरायणस्यानपेक्षत्वादिति‡ ।

गिरां मिथ्यात्वहेतूनां दोषाणां पुरुषाश्रयात् ।

अपौरुषेयं सत्यार्थमिति युक्तं प्रवक्षते ॥

गिरां सत्यत्वहेतूनां गुणानां पुरुषाश्रयात् ।

अपौरुषेयं सत्यार्थमित्युक्तं तु मन्वते ॥

न हि पुरुषगुणानां सत्यतासाधनत्वं

वचसि खलु निसर्गादेव सत्यत्वसिद्धिः ।

गुणमपि नरवाचां विप्रवाधायिदोष-

प्रशमनचरितार्थं सङ्गिरन्ते गुणज्ञाः ॥

अत्राभिधीयते । प्रत्यक्षादिषु दृष्टार्येषु प्रमाणेषु प्रामाण्यनिश्चयमन्त-
रेणैव व्यवहारसिद्धेस्तत्र किं स्वतःप्रामाण्यमुत परत इति विचारेण न
नः प्रयोजनम् अनिर्णय एव तत्र श्रेयान् । अदृष्टे तु त्रिषये वैदिकेष्वगणित-

* प्रलोकवार्तिके सू. २ प्रलो. ६२ ।

† प्रलोकवार्तिके सू. २ प्रलो. ६८ ।

‡ जैमिनिमूत्रम् । अ. १ पा. १ सू. ५ ।

द्रविणवितरणादिक्लेशसाध्येषु कर्मसु तत्प्रामाण्यावधारणमन्तरेण प्रेक्षावतां प्रवर्तनमनुचितमिति तस्य प्रामाण्यनिश्चयो ऽवश्यकर्तव्यः । तत्र परत एव वेदस्य प्रामाण्यमिति वक्ष्यामः । यच्चेदमियता विस्तरेण स्वतः प्रामाण्यमुपपादितं तद्वाख्येयम् । स्वतः प्रामाण्यमिति को ऽर्थः किं स्वत एव प्रमाणस्य प्रामाण्यं भवति उत स्वयमेव तत्प्रमाणमात्मनः प्रामाण्यं गृह्णातीति । न तावत्स्वयमेव प्रामाण्यग्रहणमुपपन्नम् अप्रामाणिकत्वात् । तथा हि यदेतन्नीलप्रकाशने प्रवृत्तं प्रत्यक्षं तन्नीलं प्रति तावत्प्रत्यक्षं प्रमाणं तावदिन्द्रियार्थसन्निकर्षोत्पन्नमिति जानीम एवैतत्किमत्र विचार्यते । प्रामाण्यपरिच्छेदे तु किं तत्प्रमाणमिति चिन्त्यताम् । प्रत्यक्षमनुमानं वा प्रमाणान्तराणामनाशङ्कनीयत्वात् । न तावत्स्वप्रामाण्यपरिच्छेदे तत्प्रत्यक्षं प्रमाणं तद्विज्ञानस्य वा प्रामाण्यं गृह्णीयात्तत्फलस्य वा । तत्र ज्ञातृव्यापारात्मनो ज्ञानस्य भवन्मते नित्यपरोक्षत्वात्प्रत्यक्षतः परिच्छेदानुपपत्तौ तत्प्रामाण्यस्यापि कथं प्रत्यक्षेण ग्रहणम् । फलस्याप्यर्थप्रकाशनाख्यस्य संवेदनात्मनो नेन्द्रियसंसर्गयोग्यता विद्यते येन तद्गतमपि यथार्थत्वलक्षणं प्रामाण्यमिन्द्रियव्यापारलब्धजन्मना प्रत्यक्षेण परिच्छिद्येत । न च मानसमपि प्रत्यक्षं फलगतयथार्थताऽवसायसमर्थमिति कथनीयं तदानीमननुभूयमानत्वात् । न हि नीलसंवित्प्रसवसमनन्तरं यथार्थं नीलसंवित्तिरिति संवेदानान्तरमुत्पद्यमानमनुभूयते । अनुभवे वा ततो द्वितीयात्प्रथमोत्पन्ननीलज्ञानयाथार्थ्यग्रहणान्न स्वतः प्रामाण्यनिश्चयः स्यात् । तस्मान्न प्रत्यक्षस्यैष विषयः । अनुमानेनापि कस्य प्रामाण्यं निश्चीयते ज्ञानस्य फलस्य वेति पूर्ववद्वाद्यम् । फलस्य तावत्तन्निश्चये लिङ्गत्वमेव तावन्न कस्य चित्पश्यामः । ज्ञातृव्यापारात्मनो ज्ञानस्य तु स्वकार्यं फलं भवेदपि लिङ्गं फलस्य क्रियामात्रव्याप्तिग्रहणात्स्वरूपसत्तामात्रमनुमापयितुमुत्सहते न यथार्थत्वलक्षणं प्रामाण्यम् । तद्वि फलं निर्विशेषणं वा स्वकारणस्य ज्ञातृव्यापारस्य प्रामाण्यमनुमापयेद् यथार्थत्वविशिष्टं वा । आद्ये पक्षे यतः कुतश्चन फलात्तत्प्रामाण्यानुमाने नेदानीं किं चिदप्रमाणं भवेत् । उत्तरो ऽपि नास्ति पक्षः फलगतयथार्थपरिच्छेदोपायाभावादित्युक्तम् । ननु सो ऽनुभव एवात्रोपायः । तद्वि नीलसंवेदनतया फलं स्वत एव प्रकाशते नीलसंवेदनत्वमेव चास्य यथार्थत्वं नान्यत् । यद्येवं शुक्तिकाया-

मपि रजतसंवेदने समानो न्यायः । न हि रजतसंवेदनादन्या यथार्थत्वसंवि-
तिरिति । ननु तत्र बाधकप्रत्ययोपनिपातेनायथार्थत्वमुपनीयते नूनं चास्य
मिथ्यादर्शनेषु देशान्तरे वा शुक्तिकारजतादिज्ञाने कालान्तरे वा कूटकार्पा-
पणादिप्रतीतौ पुरुषान्तरे वा जाततैमिरिके द्विचन्द्रप्रतीतौ अवस्थान्तरे
पीतशङ्खादिप्रतिभासे भवति बाधकप्रत्ययः । तदसत्त्वे न तच्छङ्का युक्तिमती-
त्युक्तमेव । सत्यमुक्तमयुक्तं तु एवं हि वदता बाधकाभावज्ञानाधीनं प्रामा-
ण्यमभिहितं भवति तच्च तात्कालिकं कालान्तरभावि वेति कल्प्यमानं
नोपपद्यते इति दर्शितम् । तस्मादुत्पद्यमानमेव प्रमाणमात्मनः प्रामाण्यं
निश्चिनोतीति न युक्तमेतत् । यदि तु प्रसवसमये एव ज्ञानस्य प्रामाण्यं
निश्चिनुयाम तर्हि ततः प्रवर्तमाना न क्व चिदपि विप्रलभ्येमहि । विप्रलभ्या-
महे तु तेन मन्यामहे न निश्चितं तत्प्रामाण्यं संशयादेव व्यवहराम
इति । ननु संशयो ऽपि तदा नानुभूयते एव किमिदं रजतमिति अपि तु
रजतमित्येव प्रतीतिः न हि संशयानाः प्रवर्तन्ते लौकिकाः किं तु निश्चि-
न्वन्त एव विषयमिति किमननुभूयमान एवारोप्यते संशयः । एकतरस्या-
ह्यप्ययं प्रत्ययः तन्निश्चयोपायविरहात्संशयकोटिपतित एव बलाद्भवति
यथा ऽस्ति कूपे जलमिति भिन्नवो मन्यन्ते । एवं रजतमिदमित्येकपक्ष्या-
ह्यपि तदानीं प्रतिभासः वस्तुवृत्तेन संशय एव । यदि हि प्रमाणतया ऽसौ
गृह्येत कथं क्व चिद्विसंवेदेत् । अप्रमाणतया तु गृह्यमाणः कथं पुमांसं
प्रवर्तयेत् ।

उभाभ्यामपि रूपाभ्यामथ तस्यानुपग्रहः ।

सो ऽयं संशय एव स्यादिति किं नः प्रकुप्यसि ॥

यत्तु नानुभूयते संशय इति । सत्यम् अननुभूयमानो ऽपि न्यायाद-
भ्यस्ते विषये ऽविनाभावस्मरणात्स परिकल्प्यते निश्चयनिमित्तस्य तदानीम-
विद्यमानत्वात् । संशयजननहेतोश्च सामग्याः सन्निहितत्वात् । तथा हि ।
यथार्थैतरार्थसाधारणो धर्मो बोधरूपत्वमूर्ध्वत्वादिवत्तदा प्रकाशते एव । न च
प्रामाण्याविनाभावी विशेषः कश्चन तदानीमवभाति तदग्रहणे च समानध-
र्मोधिगमप्रबोध्यमानवासनाधीना तत्सहचरितपर्यायानुभूतविशेषस्मृतिरपि
संभवत्येवेतीयं सा संशयजननी सामग्री सन्निहितेवेति कथं तज्जन्यः संशयो

न स्यात् । ननु प्रमाणभूते प्रत्यये जायमान एव तद्गतो विशेषः परिस्फुर-
तीति कथं विशेषाग्रहणमुच्यते । भो महात्मन् कथ्यतां स विशेषो न हि तं
वयमनुपदिष्टं कृशमतयो जानीमः । यदि तावत्स्पष्टता विशेषः शुक्तिकाया-
मपि रजतावभासः स्पष्ट एव । न हि तच्चानध्यवसायकालुष्यं किं चिदस्ति ।
अथ निष्कम्पता शुक्तिकायामपि रजताभासो निष्कम्प एव न ह्यसौ जाय-
मान एवाङ्गुन्यादिवाक्यकरणबोधवत्कम्पमानो जायते । अथ निर्वचिकि-
त्सता शुक्तिकायामपि रजतावभासो निर्वचिकित्स एव किं स्वदिति कोटि-
द्वयानवमर्शात् । अथ यस्मिन्सति बाधा न दृश्यते सो ऽस्य विशेष इति नन्वे-
तदेव पृच्छामि कस्मिन्सति बाधा न दृश्यते इति सर्वावस्थस्य बाधदर्शनात् ।
न चासौ चिरमपि चिन्तयित्वा विशेषयितुं शक्यः । अथ स्वविषयाव्यभिचा-
रित्वमेव विशेषः स तदानीं नावभासते इत्युक्तम् । अपि च यदि तथाविधो
ऽपि विशेषः समस्ति तर्हि यच्च ज्ञाने ऽसौ न दृश्यते ततः किमिति प्रवर्तते ।
तद्विशेषदर्शी वा प्रवर्तमानः कथं विप्रलभ्येत्युक्तम् । यदयं स्थाणुर्न पुरुषः ।

तेनैव व्यवहारस्य सिद्धत्वात्सर्वदेहिनाम् ।

अतश्च संशयादेव व्यवहारं वितन्वताम् ॥

लौकिकानां प्रयोक्तव्या नाभिशापपरम्पराः ।

न च सर्वथा संशयसमर्थने ऽस्माकमभिनिवेशः । प्रामाण्यं तु ज्ञानो-
त्पत्तिकाले ग्रहीतुमशक्यमिति नः पक्षः । प्रामाण्याग्रहणमेवानध्यवसायस्वभावं
संशयशब्देनेह व्यपदेक्ष्यामः । प्रामाण्याग्रहणं च प्रदर्शितम् । प्रत्यक्षेणानुमानेन
वा सता प्रमाणेनात्मनः प्रमाणत्वपरिच्छेदायोगात् । तस्मात्स्वयं प्रामाण्यं
गृह्यते इत्येष दुर्घटः पक्षः । अथ स्वतः प्रामाण्यं भवतीत्येष पक्ष आश्री-
यते सोऽप्युक्तः । कार्याणां कारणाधीनजन्मत्वात्प्रामाण्यस्य च कार्यत्वात् ।
अस्ति च प्रामाण्यं वस्तु च तद् न च नित्यमिति कार्यमेव तत् कार्यं
च कार्यत्वादेव न स्वतो भवितुमर्हति इति । अथोत्पत्तौ स्वकारकातिरिक्त-
गुणानपेक्षित्वमेव प्रामाण्यस्य स्वतो भवनमुच्यते न पुनरकार्यत्वमेवेति
तदप्यसम्यक् । सम्यग्रूपस्य कार्यस्य गुणवत्कारकव्यतिरेकेणानिष्पत्तेः ।
द्विविधं कार्यं भवति सम्यगसम्यग्वा तच्च गुणवता कारणेन सम्यक् कार्यमु-
त्पद्यते दोषवता त्वसम्यगिति ।

निर्दोषं निर्गुणं वापि न समस्त्येव कारणम् ।

अत एव तृतीयस्य न कार्यस्यास्ति सम्भवः ॥

सम्यग्ज्ञानोत्पादकं कारकधर्मं स्वरूपातिरिक्तस्वगतधर्मसापेक्षं कार्य-
निर्वर्तकमिति साध्यो धर्मः कारकत्वात् मिथ्याज्ञानोत्पादकारकवत् । सम्य-
ग्ज्ञानं वा धर्मं स्वरूपातिरिक्तधर्मसंबन्धवत्कारकनिष्पाद्यमिति साध्यो
धर्मः कार्यत्वान्मिथ्याज्ञानवत् । आयुर्वेदाच्चेन्द्रियगुणान् प्रतिपद्यामहे । यदमी
वैद्याः स्वस्यवृत्तेरौषधोपयोगमुपदिशन्ति तद्गुणोपयोगायैव न दोषशान्तये ।
दृश्यते च तदुपदिष्टौषधोपयोगादिन्द्रियातिशयः । तद्विषय एव च लेके
नैर्मल्यव्यपदेशो न दोषाभावमात्रप्रतिष्ठ इत्यलं विमर्देन । तस्मादुत्पत्तो गुणानपे-
क्षत्वात्स्वतः प्रामाण्यमिति यदुक्तं तदयुक्तम् । यदपि च स्वकार्यकरणे प्रमाणस्य
परानपेक्षत्वमुच्यते तदपि व्याख्येयं किं प्रमाणं स्वकार्यकरणे निरपेक्षं सामग्री
या तदेकदेशो वा तज्जन्यं वा ज्ञानमिति । तत्र सामग्याः सत्यं स्वकार्य-
जन्मनि नैरपेक्ष्यमस्ति न तु तावता स्वतः प्रामाण्यं तत्परिच्छेदस्य परायत्त-
त्वात् । सामग्र्यन्तर्गतकारकस्य स्वकार्ये परापेक्षत्वमपरिहार्यम् । एकस्मात्कार-
कात्कार्यनिर्वृत्यभावात् । ज्ञानं फलमेव न प्रमाणमित्युक्तम् । न च फलात्मनः
स्तस्य स्वकार्यं किं चिदस्ति यत्र सापेक्षत्वमनपेक्षत्वं वा ऽस्य चिन्त्येत ।
पुरुषप्रवृत्त्यादौ तु तदिच्छाद्यपेक्षत्वं विद्यते एवेति यत्किं चिदेतत् । यदपि
प्रामाण्यनिश्चये नैरपेक्ष्यमभ्यधायि तदपि न सांप्रतम् । प्रामाण्यनिश्चयस्य हि
द्वयी गतिर्नास्तित्वं कारणापेक्षिता वा न पुनरस्ति च प्रामाण्यनिश्चयः कारणा-
नपेक्षश्चेति शक्यते वक्तुम् । तत्र प्रथमप्रवर्तकप्रतिभासप्रसवसमये तावन्नास्त्येव
प्रामाण्यनिश्चय इत्युक्तम् । न हि नीलग्राहिणा प्रमाणेन लीनस्वरूपमिव स्व-
प्रामाण्यमपि तदानीं निश्चेतुं शक्यते इति । कालान्तरे तत्प्रामाण्यनिश्चयः
सत्यमस्ति न तु तत्र नैरपेक्ष्यं प्रवृत्तिसामर्थ्याधीनत्वात्तन्निश्चयस्य । ननु
क्षणिकत्वात्कालान्तरे ज्ञानमेव नास्ति कस्य प्रामाण्यं निश्चिनुमः । शिशुचो-
द्यमेतद् अप्रामाण्यमपि बाधकप्रत्ययादिना कालान्तरे कस्य निश्चिनुमः
क्षणिकत्वेन ज्ञानस्यातीतत्वात् । अतिक्रान्तस्यापि स्मर्यमाणस्य तदुत्पादस्य
वा वर्तमानस्य कारकचक्रस्येति चेत्प्रामाण्यनिश्चयेऽपि समानो ऽयं पन्थाः ।
यत्पुनः कालान्तरे तन्निश्चयकरणे दूषणमितरेतराश्रयत्वं वा मुण्डितशिरो-

नक्षत्रान्वेषणवद्वैयर्थ्यं वेति वर्णितं तत्रादृष्टे विषये प्रामाण्यनिश्चयपूर्विकायाः प्रवृत्तेरभ्युगमान्नेतरेतराश्रयं चक्रकं वा । दृष्टे विषये ह्यनिर्णीतप्रामाण्य एवार्थसंशयात्प्रवृत्तिरूपमनर्थसंशयाच्च निवृत्त्यात्मकं व्यवहारमारभमाणो दृश्यते लोकः एतदेव युक्तमित्युक्तम् । न प्रामाण्यनिश्चयपुरःसरं प्रवर्तनमिति कुत इतरेतराश्रयम् । वैयर्थ्यं तु दृष्टे विषये सत्यमिष्यते किं तु तच्च प्रवृत्तिसामर्थ्येन प्रामाण्यं निश्चिन्वन्नाप्रोक्तत्वस्य हेतोः प्रामाण्येन व्याप्तिमवगच्छतीति । अदृष्टविषयोपयोगिवेदादिप्रमाणप्रामाण्यपरिच्छेदे पारम्पर्येणोपायत्वात्स्वविषये व्यर्थो ऽप्यसौ तच्च सार्थकतामवलम्बते इत्यदोषः । किं पुनरिदं प्रवृत्तिसामर्थ्यं नाम यतः प्रामाण्यनिश्चयमाचक्षते नैयायिकाः । उच्यते पूर्वप्रत्ययापेक्षोत्तरा संवित्प्रवृत्तिसामर्थ्यं विशेषदर्शनं वेति पूर्वाचार्यैस्तत्स्वरूपमुक्तम् । तत्पुनर्नातीव हृदयंगमम् इति भाष्यकृतैव समीहा प्रवृत्तिरित्युच्यते सामर्थ्यं पुनरस्याः फलेनाभिसम्बन्ध* इति वदता ऽर्थक्रियाख्यफलज्ञानमेव प्रवृत्तिसामर्थ्यमिति निर्णीतम् । यत्पुनरर्थक्रियाज्ञानस्यापि पूर्वस्मात्को विशेषः तस्यापि चान्यतः प्रामाण्यनिश्चयापेक्षायामनवस्थेत्युक्तं तदपि सकलप्राणभृत्प्रतीतिसाक्षिकव्यवहारविरोधित्वादसंबद्धाभिधानम् । अपरीक्षणीयप्रामाण्यत्वादर्थक्रियाज्ञानस्य । प्रवर्तकं न सर्वज्ञानं प्रवृत्तिसिद्धये परीक्षणीयप्रामाण्यं वर्तते । फलज्ञाने तु सिद्धप्रयोजनत्वात् प्रामाण्यपरीक्षापेक्षैव नास्तीति कुतो ऽनवस्था । संशयाभावाद्वा तत्प्रामाण्यविचाराभावः । प्रवर्तकं हि प्रथममुदकज्ञानमविद्यमाने ऽपि नीरे मिहिरमरीचिषु दृष्टमिति तच्च संशेरते जनाः । अर्थक्रियाज्ञानं तु सलिलमध्यवर्तिनां भवत्तदविनाभूतमेव भवतीति न तच्च संशयः । तदभावान्न तच्च प्रामाण्यविचारो विचारस्य संशयपूर्वकत्वात् । विशेषदर्शनाद्वा फलज्ञाने प्रामाण्यनिश्चयः । कः पुनर्विशेष इति चेद् यो ऽयं शौचाचमनमज्जनामरपितृत्तर्पणपटञ्चालनश्रमतापनोदनविनोदनाद्यनेकप्रकारनीरपर्यालोचनप्रबन्धः न ह्ययमियान्कार्यकलापो मिथ्याज्ञानात्प्रवृत्तस्य क्व चिदपि दृष्टः । स्वप्ने ऽप्यस्य प्रबन्धस्य दर्शनमस्तीति चेद् न । स्वप्नदशविसदृशविस्पष्टजाग्रदवस्थाप्रत्ययस्य संवेद्यत्वात् । एषो ऽस्मि जागर्मि न स्वपिमीति स्वप्नविलक्षणमनिद्रायमाणः प्रत्यक्षमेव जाग्रत्समयं सकलो

जनश्चेतयते । न च तस्मिन्नवसरे सलिलमन्तरेणैताः क्रियाः वर्तमाना दृश्यन्ते इति तद्विशेषदर्शनात् सुज्ञानमर्थक्रियाज्ञानप्रामाण्यम् । कारणपरीक्षातो वा तस्मिन् प्रामाण्यं निश्चेष्टव्यम् । यथोक्तं भवद्भिरेव* । प्रयत्नेनान्विच्छन्तो न चेद्वेषमवगच्छेम तत्प्रमाणाभावाददुष्टमिति मन्येमहीति । तथा हि विषयस्य चलत्वसादृश्यादिदोषविरहः आलोकस्य मलीमसत्वादिकारणवैकल्यम् अन्तःकरणस्य निद्राद्यदूषितत्वम् आत्मनः क्षुत्प्रकोपाद्यनाकुलत्वम् ईक्षणयुगलस्य तिमिरपटलादिविकलत्वमित्यादि । स्वयं च कार्यद्वारेण परोपदेशेन च सर्वं सुज्ञानम् । अतो निरवयवकारणजन्यत्वात्प्रामाण्यमर्थक्रियाज्ञानमिति विदुः । यद्येवं प्रथमे प्रवर्तके एव प्रत्यये कस्मात्कारणपरीक्षैवेयं न क्रियते किमर्थं क्रियाज्ञाने । न आयुष्मन्नाद्येऽपि ज्ञाने कारणपरीक्षायां क्रियमाणायां कः प्रमादः । किमेवं सति स्वतः प्रामाण्यं सिद्धमिति तव मम वा परतः प्रामाण्यमपह्नीयते । किं तु लोकः प्रवर्तकज्ञानानन्तरं फलप्राप्तिं प्रति यथा सोद्यमो दृश्यते न तथा तत्कारणपरीक्षां प्रति फलज्ञानमेवेत्थं परीक्ष्यते । आद्यस्य हि ज्ञानस्य फलज्ञानादेव प्रामाण्यसिद्धिः । कश्च नाम निकटमुपायमुपेत्य दूरं गच्छेदिति । अथ संशयोत्पत्तिसामर्थ्यादेव यथार्थनिश्चयः फलज्ञानेन लभ्यते संशयो हि नाम द्वैविध्यदर्शनाद् विना न भवत्येव । न हि स्थाणुपुरुषसाहचर्यमूर्ध्वताण्ड्यस्य धर्मस्य यो न जानाति स तं दृष्ट्वा स्थाणुर्वा स्यात्पुरुषो वेति संशेते । एवमूर्ध्वत्ववद्वाधरूपत्वस्य व्यभिचारित्वाव्यभिचारित्वाभ्यां सह दर्शनमवश्यमाश्रयणीयम् अन्यथा तद्विषयसंशयानुत्पादाद् । अतः पूर्वमव्यभिचारित्वदर्शने सिद्धे यस्तदा तत्परिच्छेदोपायः स पश्चादपि भविष्यतीति सर्वथा सिद्धृत्यव्यभिचारित्वनिश्चयः । अनिश्चितप्रामाण्यादपि वा फलज्ञानात्प्रवर्तकस्य प्रामाण्यनिश्चयो युक्तः न तु स्वत उत्पत्तौ प्रमाणतदाभासयोर्विशेषग्रहणात् फलज्ञाने च तद्विशेषप्रतिभासात् । यत्तु विशेषज्ञानं निश्चितप्रामाण्यमनिश्चितप्रामाण्यं वेति विकल्पानवस्थापादनमप्रतिपत्तिप्रहतताकथनं वा तदृष्टे विरुद्धत्वात्प्रलापमात्रमित्यलमलीकोक्तविकल्पकलापनिर्मथनोदितदुरामोदास्वादेनेन । स्थितमेतदर्थक्रियाज्ञानात्प्रामा-

एयनिश्चय इति । तदिदमुक्तम् । प्रमाणतो ऽर्थप्रतिपत्तौ प्रवृत्तिसामर्थ्यादर्थव-
त्प्रमाणमिति* । तस्मादप्रामाण्यमपि परोक्षमित्यतो द्वयमपि परत इत्येष एव
वक्तुः श्रेयान् । यत्तु कश्चित्प्राज्ञमानी वदति अभ्यस्ते विषये स्वतः प्रामा-
ण्यमनभ्यस्ते तु परत इति सो ऽयमभ्यस्ते विषये इति च ब्रवीति स्व-
तश्च प्रामाण्यं मन्यते इति स्वयमेवात्मानं वाच्यमानं न चेतयते ।
अभ्यासो हि नाम पुनः पुनः प्रयोगः क्रियाभ्यावृत्तिः विषयस्य चाभ्यस्तता
भूयो भूयः प्रवृत्तिः अतश्च स्वशरीरग्रहे निजगृहकुड्यस्तम्भादिप्रतिभासे वा
सहस्रकृत्वः प्रवृत्तिसंवादज्ञानजन्मना प्रामाण्यनिश्चय उक्तो भवति स्वतः
अभ्यस्तत्वं चान्यथा न भवेदिति यत्किं चिदेतत् । तस्मात्परतः प्रामाण्य-
मिति सिद्धम् । यत्पुनः कैश्चिद्वेद्यते प्रमाणानां न परीक्षणमुपपद्यते तद्वि-
प्रमाणैः क्रियेताप्रमाणैर्वा । प्रमाणैरपि परीक्षितैरपरीक्षितैर्वा । तच्च न नाम
प्रमाणपरीक्षणं शक्यक्रियं प्रमाणैरप्यपरीक्षितैः तत्करणे वरं व्यवहार एव
तादृशैः क्रियतां किं परीक्षणेन । परीक्षितैस्तु तत्परीक्षाकरणमपर्यवसितमन-
वस्थाप्रसङ्गादित्यादि तदप्युक्तेन न्यायेन परिहृतं भवति । दृष्टे विषये प्रमाण-
परीक्षां विनैव व्यवहारात् । अदृष्टे तु परीक्षाया अवश्यकर्तव्यत्वादुपपत्तेश्चेति ।

तस्माददृष्टपुरुषार्थपदोपदेशि मानं मनीषिभिरवश्यपरीक्षणीयम् ।

प्रामाण्यमस्य परतो निरणायि चेति चेतःप्रमाथिभिरलं कुविकल्पजालैः ॥

सुशिक्षितास्त्वाचक्षते युक्तं यदमी मीमांसकपाशाः काशकुसुमराशय
इव शरदि मरुद्भिरतिदूरात्समुत्सार्यन्ते दुष्टतार्किकैः । ये हि किलाभ्युप-
यन्ति च विपरीतख्यातिवादमकृतास्त्राः प्रामाण्यं च स्वत इति च वदन्ति
तेषां कुतः कौशलं विपरीतख्यातावभ्युपगम्यमानायां बाध्यबोधसंदर्भसुभिन्ने
सति तत्साधर्म्यादनुत्पन्नबाधके ऽपि बोधे दुष्परिहरः संशयः । संशये च
संवादाद्यन्वेषणमपि ध्रुवमवतरतीति परतः प्रामाण्यमनिवार्यम् । यदा तु न
बाध्यो नाम जगति कश्चिदपि बोधः तदा किंसाधर्म्यात्संशेरतां प्रमातारः ।
असंशयानाश्च किमिति परमपेक्षन्ताम् अनपेक्षमाणाः कथं परतः प्रामाण्यं
प्रतिपद्यन्तामिति निश्चलं स्वत एव प्रामाण्यमवतिष्ठते । कथं पुनर्बाध्यो नाम
नास्ति बोधः शुक्तिकादौ रजतादिप्रत्ययाः प्राचुर्येण बाध्यमाना दृश्यन्ते ।

नभिज्ञो भवान्न हि ते बाध्याः प्रत्ययाः । इदं हि निरूप्यतां क इवोत्तर-
 ानेन पूर्वज्ञानस्य बाधः । बाधार्थमेव न विदुः । यदि तावन्न श एव बाधः
 न तेषामेव बुद्धेर्बुद्ध्यन्तराद्विरोध इति सकलबाधसाधारणत्वात् । अथ
 ानवस्थानं तदपि समानम् अबाधितानामपि ज्ञानानां सहावस्थानासंभ-
 । अथ संस्कारोच्छेदो बाधः सो ऽपि तादृगेव सम्यक्प्रत्ययोपजनितसं-
 स्याप्युच्छेददर्शनात् । कश्चिद्वत्तदभिमतबाध्यबोधाहितो ऽपि संस्कारः
 प बाधकप्रत्यये नोच्छेदमुपगच्छति कालान्तरे तत्कारणकतद्विषयस्म-
 ानात् । अथ विषयस्यापहारो बाधः सो ऽपि दुर्घटः । प्रतिभासत्वेन विष-
 हर्तुमशक्यत्वात् । न हि बाधकं ज्ञानमित्यनुतिष्ठति यत्प्रतिभातं तन्न
 मिति । अथ तदभावग्रहो बाधः स तात्कालिकः कालान्तरभावी
 ान्तरभावितदभावग्रहणस्य बाधकत्वे प्रागवगतमुद्गरदलितघटाभाव-
 ऽपि विज्ञानस्य तद्बाधकत्वप्रसङ्गः । तदैव तु तदभावग्रहणे प्रत्य-
 र्पितरूपद्वितययोगादुभयात्मकमेव तदस्तु वस्तु किं कस्य बाध्यं
 । अथ फलापहारो बाधः सो ऽपि न सम्भवति संविदः प्रमाण-
 त्यन्नत्वेनानपहरणीयत्वात् । न हि यदुत्पन्नं तदनुत्पन्नमिति वदति
 अथ हानादिफलापहारो बाधः न तस्य प्रमाणफलत्वाभावात् ।

हानादिव्यवहारो हि पुरुषेच्छानिबन्धनः ।

न तेनापहृतेनापि प्रमाणं बाधितं भवेत् ॥

ान्न बाधो नाम कश्चित् । इतश्च नास्ति स हि समानविषय-
 योरिष्यते भिन्नविषययोर्वा । न समानविषययोर्धारावाहिज्ञाने-
 । नापि भिन्नविषययोः स्तम्भकुम्भोपलम्भयोस्तदनुपलम्भात् ।
 ा ज्ञानेन पूर्वज्ञानेन गृहीतादर्थार्थो ऽन्य इदानीं गृहीतः
 किमिति बाधितमुच्यते । अपि च पूर्वस्मिन्प्रत्यये प्राप्रप्रतिष्ठे
 रुतरः प्रत्ययो बाधितुं युक्तो न पूर्वो न चैवं दृश्यते ।
 यं नाम विज्ञानमस्ति तदभावान्न तत्साधर्म्यनिबन्धनः संशयः
 दाद्यनन्वेषणान्न परतः प्रामाण्यम् । नन्वेवं बाधे ऽपि निरा-
 ममी शुक्तिकारजतादिग्राहिणो विपरीतप्रत्यया अबाधिता एवा-
 कुमते नामी विपरीतप्रत्ययाः न हीदृशानां विपर्ययाणामुत्पत्तौ

किमपि कारणमुत्पश्यामः । न तावदिन्द्रियमेवंविधबोधविधायि भवितुमर्हति सर्वदा तदुत्पादप्रसङ्गात् । नापि दोषकलुषितं दुष्टं कारणं स्वकार्यकरणे एव कुण्ठितशक्ति जातमिति तदेव मा जीजनत् । विपरीतकार्यकरणस्य किं वर्तते न हि दुष्टानि शालिबीजानि यवाङ्कुरकरणकौशलमवलम्बेरन् । तस्मात्कारणाभावादपि न विपरीतप्रत्ययास्ते । तत्किं सम्यक्प्रत्यय एव शुक्तिकायां रजतप्रतिभासः । अयि मूढ नायमेकः प्रत्ययः इदं रजतमिति किं तु द्वे एते ग्रहणस्मरणे इदमिति पुरो ऽवस्थितभास्वराकारधर्मिप्रतिभासः रजतमिति तु भास्वरूपदर्शनप्रबोध्यमानसंस्कारकारणकं तत्साहचर्यादवगतरजतस्मरणम् । अतश्चेदं स्मरणं यतः प्रागनवगतरजतस्य न जायते विदितरजतस्यापि रजन्यामन्यदा वा सादृश्यदर्शनादिना न भवतीति । स्मरणमपि भवदिदमात्मानं तथा न प्रकटयतीति प्रमुषितमुच्यते । स्वरूपेण चाप्रतिभासमानायां स्मृतावनुभवस्मरणयोर्विवेको न गृहीतो भवतीत्यग्रहणमख्यातिरुच्यते ।

तथा हि भ्रान्तबोधेषु प्रस्फुरद्वस्तुसंभवात् ।

चतुष्प्रकारा विमतिरुपपद्येत वादिनाम् ॥

विपरीतख्यातिः असत्ख्यातिः आत्मख्यातिरख्यातिरिति तत्र विपरीतख्यातिस्तावत्कारणाभावादेव निरस्ता । अपि च विपरीतख्यातौ चयी गतिः रजतं वा ऽन्यदेशकालमचालम्बनं शुक्तिका वा निगूहितनिजाकारा सती परिगृहीतरजताकारा च अथ वा अन्यदालम्बनमन्यश्च प्रतिभाति आलम्बनं शुक्तिका रजतं च प्रतिभातीति । तत्र यदि रजतमालम्बनं तदियमसत्ख्यातिरेव न विपरीतख्यातिः असत्स्तत्र रजतस्य प्रतिभासात् ।

अथान्यदेशकालं तदस्त्येवेत्यभिधीयते ।

इहासन्निहितस्यास्य तेन सत्त्वेन को गुणः ॥

अपि च देशकालावपि किं सन्तौ प्रतिभासेते उतासन्ताविति । यादं सन्तौ तर्हि तद्देशकालमेवेदं रजतमवभातमिति न भ्रान्तिरेषा स्यात् । असन्तौ तूभावपि रजतवन्नालम्बनं भवितुमर्हतः । अथ स्मृत्यारूढं रजतमस्यां प्रतीतौ परिस्फुरतीत्युच्यते तर्हि स्मृत्युपाारूढमिति को ऽर्थः । स्मरणमिच्छानमेव तदपि कथमसदर्थविषयं स्यात् । स्मृतेरनर्थजत्वमेव स्वरूपमि

मे तत्सामान्यादचाप्येवं प्रयोग इत्येतदपि तावन्न ब्रूमः । तथा
स्मृत्या सो ऽर्थः कथमिह सन्निधापयितुं पार्यते । सा हि न
र्थम् । तस्मादसन्निहितरजतालम्बना विपरीतख्यातिरसत्ख्या-
ति एव । अथ स्थगितनिजवपुरुपगृहीतरजतरूपा शुक्तिका ऽच
नेयमसत्ख्यातिरुच्यते तदिदमपूर्वं किमपि नाटकमियमस्मिन्
वृत्तेति । तथा हि किमच शुक्तीतिप्रतीतिरुत रजतमिति । शुक्तिका-
क्तिरेव न रजतमच भ्रमार्थः कः । रजतप्रतीतिौ तु शुक्तिरसावि-
माणम् । बाधकप्रत्ययादेवमधिगतम् इति चेन्मैवम् । न हि
याः प्रतीतिः विषयो व्यवस्थापयितुं युक्तः । बाधकेन हि ज्ञानेन
स्य वस्तुनो ऽसत्त्वं नाम ख्याप्यतां न तु तस्य विषयो
नर्थित्वाद्वा कदा चिदप्रवृत्तस्य पुंसो बाधकानुत्पत्तौ को ऽस्याः
व्यवस्थापयिष्यति । तस्माद्यदेवास्यां चकास्ति तदेव रजत-
इति युक्तं वक्तुम् । शुक्तिस्तु निगूहितनिजवपुरिति दुर्विदग्धवा-
 ।

ये त्वालम्बनतां शुक्ते रजतस्यावभासनम् ।
वदन्त्यस्मिन् भ्रमज्ञाने तेषामतितरां भ्रमः ॥
न ह्यालम्बनता युक्ता सन्निधाननिबन्धना ।
तत्रैव भूप्रदेशस्य तथाभावप्रसङ्गतः ॥
तदेवालम्बनं बुद्ध्यैदस्यामवभासते ।
अन्यदालम्बनं चान्यद्वातीति भणितिर्नैवा ॥
अतो रजतमेवैतदुद्दिग्राह्यमसच्च तत् ।
एवं विपर्ययख्यातिरसत्ख्यातेर्न भिद्यते ॥

कमसत्ख्यातिरेव सार्थीयसी तामेवाभ्युपगच्छामः मैवम् । सा ऽपि
व । असत्ख्यातिरिति को ऽर्थः । किमेकान्तासत एवार्थस्य प्रथ-
णान्तरादौ विद्यमानस्येति । उत्तरस्मिन् पक्षे विपरीतख्यातिरेवैषा
रजतस्य सत्त्वानभ्युपगमात् । देशान्तरादौ तु तत्सत्तायास्त्व-
त्वाद् । एकान्तासतस्त्वर्थस्य ख्यातिरिति न पेशलम् आकाश-
ादेरप्रतिभासनात् । वासनाभ्यासादसतामपि प्रतिभासा भविष्य

न्तीति चेद् न । अर्थमन्तरेण वासनाया अप्यनुपपत्तेः । अर्थानुभवसमाहितो हि संस्कारो वासना कथ्यते सा कथमसदर्थप्रतिभासहेतुः स्यात् । भवत्वन्या वा भवदभिमता का चन वासना ऽपि त्वसत्त्वाविशेषे किमिति रजतमिति मुपजनयति न गगननलिनप्रतीतिमिति कुतस्त्यो नियमः । तदलमनया ।

नात्यन्तमसतो ऽर्थस्य सामर्थ्यमवकल्पते ।

व्यवहारधुरं वोढुमियतीमनुपप्लुताम् ॥

अपि च सत्त्वेन प्रतिभातीति अख्यातिरपि न विपरीतख्यातिमतिवर्तते । तस्माद्वरमात्मख्यातिरस्तु ।

विज्ञानमेव खल्वेतद्बुद्ध्यात्मानमात्मना ।

बहिर्निरूप्यमाणस्य ग्राह्यस्यानुपपत्तिः ॥

बुद्धिः प्रकाशमाना च तेन तेनात्मना बहिः ।

तद्वहत्यर्थशून्या ऽपि लोकयाचामिहेदृशीम् ॥

उच्यते । नात्मख्यातिरपि युक्तिमती । विज्ञानात्मनो हि प्रतिभासे ऽहं रजतमिति प्रतीतिः स्याद् नेदं रजतमिति । किं च यदन्तर्ज्ञेयरूपं हि बहिर्वदवभासते इत्यभ्युपगमादियमपि विपरीतख्यातिरेव स्यात् । असत्ख्यातिरपि चेयं भवत्येव बहिर्बुद्धेरसत्त्वात् । बुद्धिरस्त्येवेति चेद् बहिष्प्रतिबिम्बं चिन्त्यं सदसत्त्वादिति । न तावत्सद् बुद्धेर्बाह्यत्वाभावात् । असत्त्वसत्ख्यातिरित्युक्तम् ।

तस्मात्ख्यातिचये ऽप्यस्मिन्नन्योन्यानुप्रवेशिनि ।

युक्त्या विरुध्यमाने च श्रेयस्यख्यातिरेव सा ॥

ख्यातिचयवादिभिरपि चेयमप्रत्याख्येया नूनमख्यातिः । आत्मख्यातावदात्मतया विज्ञानस्य ख्यातिर्नास्ति विच्छेदप्रतिभासादित्युक्तत्वात् असत्ख्यातावपि असत्त्वमर्थस्य नैव प्रतिभासते वृत्त्यादिव्यवहारोच्चेद्भात् । विपरीतख्यातावपि रजतस्य सन्नहितस्य ज्ञानजनकत्वम् अजनकप्रतिभासो नेष्यते एव । तच्च स्मृत्युपस्थापितं रजतमवगतिजनकमुपगतम् । अतश्च रजतस्मृतिरपरिहार्या । सा च रजतस्मृतिर्न तदा स्वेन रूपेण प्रकाशते स्मरामीति प्रत्ययाभावात् ।

तस्मात्प्रमुषितामेनां स्मृतिमिच्छन्ति तार्किकाः ।

अभ्यस्ते विषये लिङ्गप्रतिबन्धां स्मृतिं यथा ॥

सो ऽयं स्मृतिप्रमोषस्तत्त्वाग्रहणमख्यातिरुच्यते ।

एवं सतीयमख्यातिरिष्यते सर्ववादिभिः ।

तथा प्रकटयद्विस्तु पीतं प्राभाकरैर्यशः ॥

ननु रजतमिति स्मृतेः स्वरूपोल्लेखो मा भूद् इदमित्यत्र पुरोऽवस्थितधर्मिप्रतिभासात्कथमख्यातिः । उच्यते । न पुरोऽवस्थितो धर्मो शुक्ति-
केयमिति स्पष्टतया गृह्यते तथा चाभ्युपगमे भ्रमाभावप्रसङ्गात् । किं तु
तेजस्वितादिविपरीतं धर्मिमात्रमवभासते । धर्मसारूप्याच्च तदानीं रजतं
स्मर्यते । ते एते स्मरणस्मरणे विविक्ते अपि विविक्ततया न गृह्येते इति विवे-
काग्रहणमख्यातिः । न तु सर्वेण सर्वाप्रतिपत्तिरेव । व्यधिकरणयोश्च ग्रहण-
स्मरणयोर्वैयधिकरण्यं चेन्न गृहीतं किमन्यदस्तु सामानाधिकरण्यात् । न तु
यदेवेदं तदेव रजतमिति सामानाधिकरण्येन ग्रहणमस्ति सा हि विपरीत-
ख्यातिरेव स्यात् । वैयधिकरण्यानुपग्रहादेव प्रमातुः प्रवृत्तिः अविवेकात्सा-
धारण्याभिमानेन प्रवृत्तिरिति फलत इयं वाचयुक्तिः ।

सामानाधिकरण्येन के चित्तत्पृष्ठभाविनम् ।

परामर्शमपीच्छन्ति तन्न अदृग्धमहे वयम् ॥

अख्यातिपक्ष एवं हि हीयेतैकत्ववेदनात् ।

वक्त्रैश्च वितथा ख्यातिरक्षरैः कथिता भवेत् ॥

नन्वेवमख्यातिपक्षे प्रतिष्ठाप्यमाने नेदं रजतमिति पूर्वावगतरजत-
प्रतिबोधबोधी बाधकप्रत्ययो दृश्यमानः कथं समर्थ इष्यते । अप्रतीतिज्ञो
देवानांप्रियः । न ह्यनेन रजतनिषेधो विधीयते किं तु प्रागगृहीतो विवेकः
प्रख्याप्यते । न इदं रजतं यदेवेदं तदेव रजतमित्येतन्न इदमिदं रजतं
रजतम् । एतदुक्तं भवति इदमन्यद्रजतमन्यदिति । सो ऽयं विवेकः ख्यातितो
भवति । नन्वेवमिदं रजतमित्यादौ स्मरणानुभवयोर्भवतु विवेकाग्रहणं स्वप्ने
तु कथमेतद्विष्यति । भीरो किं जातं स्वप्ने ।

विवेकेन न गृह्येते स्मरणानुभवौ क्वचित् ।

स्वप्ने तु स्मृतिरेवैका तथात्वेन न गृह्यते ॥

सदृशदर्शनाद्विना स्मृतिरेव कुतस्थेति चेद् न । नानाकारणकत्वा-
त्स्मरणस्य निद्राकषायितमप्यन्तःकरणं स्मरणकारणं भवत्येव । यदेवं
द्विचन्द्रतित्तशर्करादिप्रत्ययेषु कथं स्मृतिप्रमोषः । आः कुण्डशेखर कथमस-
कृदभिहितमपि न बुध्यसे ।

न सर्वत्र स्मृतेरेव प्रमोषो ऽभ्युपगम्यते ।

किं त्वख्यातिरतश्चासौ कथं चित्कस्य चित्क चित् ॥

भवत्यनुभवस्मृत्योर्विवेकाग्रहणं क्व चित् ।

क्व चित् स्मर्यमाणस्य तथात्वेनानुपग्रहः ॥

द्विधाकृता क्व चिद्वृत्तिर्नैवस्य तिमिरादिना ।

न हि ग्रहीतुमैक्येन शक्नोति शिशिरत्ववपम् ॥

क्व चिद्रसनसंपृक्ते पित्ते तित्तत्ववेदनात् ।

परिच्छेतुं न शक्नोति माधुर्यं शर्करागतम् ॥

गृह्णाति यत्तु तित्तत्वं वस्तुतः पित्तवर्त्ति तत् ।

तथा तु न विजानाति निगिरन्नेष शर्कराम् ॥

एतेन पीतशङ्खादिख्यातयो ऽपि व्याख्याताः ।

तदेवं सति सर्वत्र सम्यगग्रहणं भ्रमः ।

न मिथ्याप्रत्ययः कश्चिदस्ति शङ्खानिवन्धनम् ॥

अजातमिथ्याशङ्कश्च न संवादमपेक्षते ।

तस्मान्न कश्चित्परतः प्रामाण्यमधिगच्छति ॥

एवं स्वतः प्रमाणत्वे सिद्धे वेदे ऽपि सा गतिः ।

अपवादद्वयाभावो वक्तव्यश्चात्र पूर्ववत् ॥

अत्र प्रतिविधीयते । यदुक्तमिदं रजतमिति स्मरणानुभवस्वभावे
विवेकेनागृह्यमाणे द्वे एते ज्ञाने इति तदसाम्प्रतम् । प्रत्यभिज्ञावदेकत्वेनैव
संवेद्यमानत्वात् । यदेवेदं पुरोऽवस्थितं भास्वरूपपादधिकरणं धर्मिसामान्यं
तदेव रजतमिति विशेषतः प्रतिपद्यते । यदिदमग्रतः स्थितं तद्रजतमिति
सत्यरजतप्रतीतिवत् । अनुभूततया हि न रजतमत्र प्रकाशते किं त्वनुभूय-
मानतया । अनुभूतताग्रहणं च स्मरणमुच्यते नानुभूयमानताग्रहणम् । स्वप्र-
काशा च संवित्तिरिति भवतां दर्शनम् । तत्रेषा रजतसंवित्तिः केन रूपेण

प्रकाशतामिति चिन्त्यम् । यदि स्मरणानुभवात्मना कः प्रमोषार्थः । अथानुभवा-
 त्मना तदियं विपरीतख्यातिरेव स्मृतेरनुभवत्वेन प्रतिभासात् । अथ संवि-
 न्मात्रतयैव प्रकाशते तदपि न युक्तम् । रजतविषयोलेखात् स्मरणानुभववि-
 शेषरहितायाश्च विषयसंवित्तेरनुपपत्तेः । न चेयमप्रतिपत्तिरेवेति वक्तुमुचितं
 मदमूर्च्छादिदशाविसदृशस्वप्रकाशसंवेदनानुभवात् । यथा इदमित्यंशे स्वप्र-
 काशं संवेदनं तथैव रजतमित्यत्रापि । अपि च द्वयोश्चांशयोः समाने
 संवेदने तत एकं प्रत्यक्षलब्धमपरं स्मरणफलमिति कुतस्ते विभागः । इद-
 मित्यत्र च किमवभासते इति निरूप्यम् । यदि शुक्तिकाशकलं सकलस्वगत-
 विशेषखचितमवभाति तदा तद्वर्णने सति रजतस्मरणस्य को ऽवसरः । भव-
 दपि वा सादृश्यकृतं स्मरणं न तदविवेकाय कल्पते देवदत्तदर्शनानन्तरो-
 द्गततत्सदृशपुरुषान्तरस्मरणवत् । अथ धर्मिमात्रमिदमिति प्रत्यये प्रतिभाति
 न शुक्तिकाशकलं तद्वाढमिष्यते तदेव चेदं सामान्यधर्मग्रहणवशविरुद्धसं-
 स्कारोपनिबन्धनविरुद्धविशेषस्मरणकारणकमिदं रजतमिति सामान्योपक्रमे
 विशेषपर्यवसानं ज्ञानं यदिदं तद्रजतमिति सामानाधिकरण्यावमर्शात् । रज-
 तानुभवाभिमानेनैव च रजतार्थी तत्र प्रवर्तते । ननु स्मरणानुभवयोर्विवेकम-
 प्रतिपद्यमानः प्रवर्तते इत्युक्तम् । अतमिदं यदत्रभवद्विधर्मकीर्तिगृहादाहृतं
 दृश्यविकल्पावर्थावेकीकृत्य प्रवर्तते इति । किं च चोर्मपीदं न कथं चन
 स्वार्थं पुष्पाति । यावद्वि दृश्यं गृहीतमिति न जातः प्रत्ययः तावत्कथं
 दृश्यार्थिनस्तत्र प्रवृत्तिः । एवमिहापि यावद्रजतं गृहीतमिति न जातः प्रत्ययः
 तावत् कुतस्तदर्थिनां प्रवृत्तिः । तस्मादस्ति रजतग्रहणं न तु तत्स्मरणप्रमो-
 षमात्रम् । ननु रजतस्मरणं विपरीतख्यातिवादिभिरप्यङ्गीकृतमित्युक्तम् । सत्यं
 रजतगतविशेषस्मरणमभ्युपगतम् । यथा हि पुरोऽवस्थिते धर्मिण्यूर्ध्वत्वादिसा-
 धारणधर्मग्रहणात्स्याणुपुरुषगतविशेषग्रहणादुभयविशेषस्मृतेः संशयो भवति
 एवमिहापि तेजस्वितादिसामान्यधर्मग्रहणाद्विशेषग्रहणाद्रजतगतविशेषस्मृ-
 तेश्च तस्मिन्धर्मिणि रजतप्रत्ययो भवति विपर्ययात्मकः । संशये ह्युभयविशे-
 षस्मरणं कारणम् इह त्वन्यतरविशेषस्मरणमिति विशेषः । अत एव चागृही-
 तरजतस्येदं ज्ञानं नोत्पद्यते सदृशग्रहणे वा निशीयादाविति । न त्वेतावतां
 स्मरणमात्रमेवेदमितीयति विरम्य स्यात्तव्यम् । स्मरणजन्यस्य विपर्ययप्रत्यय-

स्यापि संवेदनात् । अत एव तत्पृष्ठभाविपरामर्शवादिना वरं सत्यवाचः । ते हि प्रतिभासं न निहुवते । यत्तु विपर्ययावगतेः कारणं विकल्पितं तच्चोक्तमेव प्रामाणिकैः ।

कार्यं चेदवगम्येत किं कारणपरीक्षया ।

कार्यं चेन्नावगम्येत किं कारणपरीक्षया ॥

कार्याकस्मिकतानुपपत्तेश्च कल्प्यतां कारणं तच्च क्लृप्तमेव दोषसहितमिन्द्रियं यथा संस्कारसहकारि प्रत्यभिज्ञायामिति ।

सुवते शालयो दुष्टा न यद्यपि यवाङ्कुरम् ।

शालिकार्यं त्वपूपादि जनयन्त्येव कल्मषम् ॥

तस्माद्वेषकलुषितादिन्द्रियात्परोऽवस्थितधर्मिगतचिकोणत्वादिविशेषावमर्शकौशलशून्यात्सामान्यधर्मसहचरितपदार्थान्तरगतविशेषस्मरणोपकृताद्ववति विपरीतप्रत्ययः । सम्यग्ज्ञानापेक्षया च तद् दुष्टमुच्यते स्वकार्ये तु विपर्ययज्ञाने तत्कारणमेव न दुष्टम् । तस्माद्रजतमित्यनुभव एव न प्रमुषितस्मृतिः । अपि च नेदं रजतमिति बाधकज्ञानं पूर्वानुभवविषयीकृतरजतनिषेधमधिगमयदुत्पद्यते नेदं रजतमिति यदहमद्राक्षं तद्रजतं न भवतीति । प्रसक्तस्य चायं निषेधः अननुभूतं त्वप्रसक्तमपि प्रतिषिध्यमानं रजतमिव कनकमपि किमिति न प्रतिषिध्यते । यत्तु व्याख्यातं प्रागनवगतस्मरणानुभवविवेकप्रतिपादकं बाधकज्ञानमिति तद्व्याख्यानमात्रमेव तथाऽननुभवात् । न ह्येवं बाधक उद्घाट्यते यदविविक्तं तद्विविक्तमिति । अतो यत्किं चिदेतत् । तस्मान्न रजतस्मरणं रजते वा कदा चिदनुभवोऽभूदिति स्मरणमभिधीयमानं नात्यन्तमलौकिकम् । स्वप्ने तु स्वशिरश्छेदादेरत्यन्ताननुभूतस्य स्मृतिरिति कथ्यमानमेव चपाकरम् । जन्मान्तरे निजमस्तकलवनमनुभूतमनेनेति चेद् इदमपि स्वभाषितमसारम् । यज्जन्मान्तरानुभूतं स्मर्यते तच्च च कुतस्त्य एष नियमो यत्कदा चिदेव स्मर्यते न सर्वदा सर्वमिति । ननु भवताऽप्यसत्ख्यातिं निरस्यता स्वप्नज्ञानेषु तादृक्ष किं वक्तव्यं यद्वक्तव्यं तत्रैव श्रोष्यसि असन्न प्रतिभातीत्युच्यते न त्वननुभूतमिति । नन्वननुभूतं सत्कथं जानीषे सदिति चेज् ज्ञानं तदनुभूतमिति । मैवम् । मया तन्नानुभूतम् अन्येनानुभविष्यते परानुभूतं च सदिति शक्यते वक्तुम् । परानुभूते तु स्मर-

णमघटमानमिति नावयोरच वस्तुनि समानयोगक्षेमत्वम् । अपि च भवन्मते स्वप्नस्मृतेः स्मृतित्वेनाग्रहणे केन रूपेण ग्रहणमिति चिन्त्यम् । रूपा-
न्तरेण ग्रहणे विपरीतख्यातिः सर्वात्मना त्वग्रहणे स्वप्नसुषुप्तयोरविशेष-
प्रसङ्गः । अनुभवप्रत्ययश्च स्वप्ने संवेद्यते न स्मरणानुल्लेखमात्रमिति
दुरभिनिवेश एव स्मृतिप्रमोषसमर्थनं नामेति । द्विचन्द्रादिप्रत्ययेषु कथ-
मख्यातिः । ननूक्तं सुषिरभिन्ना नयनवृत्तिरेकत्वेन ग्रहीतुं न शक्नोति
शशाङ्कमिति । भोः श्रोत्रिय तादृशी दृशो वृत्तिरेकत्वमिन्द्रोर्मा ग्रहीद् द्वित्वा-
नुभवं तु भ्रान्तं क्व प्रच्छादयामः । ननु चक्षुर्वृतौ तद् द्वित्वं तद्गतत्वेन तु
यत्तस्याग्रहणं स एव भ्रमः । नैतदेवम् । नेचवृत्तेः सर्वत्र परोक्षत्वात् ।

किमेकचन्द्रबोधे ऽपि वृत्त्येकत्वं प्रतीयते ।

इयं ह्यगृह्यमाणैव चक्षुर्वृत्तिः प्रकाशिका ॥

एवमुच्यमाने चैकचन्द्रग्रहणे ऽपि वृत्त्येकत्वाग्रहणादख्यातिरेव
भवेत् । यदपि तिक्तशर्करादिप्रत्ययेष्वख्यातिसमर्थनकदाशया पित्तवृत्तेस्ति-
क्तत्वस्य संवेद्यमानस्य तत्स्थत्वेनाग्रहणमुपवर्णितं तदपि कुशकाशावल-
म्बनप्रायम् ।

मोहात्पित्तगतत्वेन तिक्तता चेन्न गृह्यते ।

मा ग्राहि शर्करायां तु किंकृता तिक्ततामतिः ॥

पित्तं त्विन्द्रियस्थं तिमिरवदगृह्यमाणमपि भ्रममुपजनयति शरीर-
स्थमिव ज्वरं शिरोत्यादि रोगमित्यलं प्रसङ्गेन ।

एवं सर्वत्र नाख्यातिर्निर्वहन्तीव लक्ष्यते ।

न चैतयापि परतः प्रामाण्यमपहन्यते ॥

रजते ऽनुभवः किं स्यादुत प्रमुषिता स्मृतिः ।

द्वैविध्यदर्शनादेवं भवेत्तत्रापि संशयः ॥

संशयानश्च संवादं नूनमन्वेषते जनः ।

तदपेक्षाकृतं तस्मात्प्रामाण्यं परतो ध्रुवम् ॥

न चैष शून्यवादस्य प्रतीकारक्रियाक्रमः ।

अनर्थजा हि निर्दग्धपिचादौ भवति स्मृतिः ॥

दृष्टान्तीकृत्य तामेव शून्यवादे समुत्थितः ।

भ्रमोपह्वयमात्रेण प्रतिहन्तुं न शक्यते ॥

अथास्ति का चित्परतः प्रामाण्यस्य निषेधिका ।

शून्यवादस्य या युक्तिः सैव वाच्या किमेतया ॥

तस्माद्यथार्थमस्याः संश्रयणं तद् निषिद्धमख्यातेः ।

संविद्धिरोध एव प्रकटित इति धिक् प्रमादित्वम् ॥

तदुक्तम् ॥

कृतश्च शूलविध्वंसे न चानङ्गश्च सङ्गतः ।

आत्मा च लाघवं नीतस्तच्च कार्यं न साधितम् ॥

यत्पुनर्विपरीतख्यातौ पक्षत्रयमाशङ्क्य दूषितं तदपि न युक्तम् ।

अस्तु तावदयमेव पक्षः रजतमालम्बनं तदेव चास्यां प्रतीतौ परिस्फुरतीति ।

नन्वत्र चोदितम् असत्ख्यातिरेव सा भवेदिति नैतत्साधु । देशान्तरादौ रजतस्य विद्यमानत्वात् । असत्ख्यातिपक्षे हि ।

तत्रैकान्तासतो ऽर्थस्य किं देशान्तरचिन्तया ।

किं कुर्मस्तादृशस्यैव वस्तुनः ख्यातिदर्शनात् ॥

यस्तु देशान्तरे ऽप्यर्थो नास्ति कालान्तरे ऽपि वा ।

न तस्य ग्रहणं दृष्टं गगनेन्दीवरादिवत् ॥

अयमेव च द्वयोरसत्त्वयोर्विशेषः यदेकस्य ग्रहणं दृष्टमितरस्य न दृष्टमिति । ननूक्तं तत्रासतो ऽर्थस्य कथं ज्ञानजनकत्वमजनकस्य वा कथं प्रतिभासः । उक्तमत्र सदृशपदार्थदर्शनेनोद्भूतस्मृत्युपस्थापितस्य रजतस्यात्र प्रतिभासनमिति । न चास्योपस्थानं पशोरिव रज्ज्वा संयम्य ठौकनम् अपि तु हृदये परिस्फुरतो ऽर्थस्य बहिरवभासनम् । न चेतावतेयमात्मख्यातिरसत्ख्यातिर्वेति वक्तव्यं विज्ञानाद्विच्छेदप्रतीतिः अत्यन्तासदर्थप्रतिभासाभावाच्चेति । अत एव पिहितस्वाकारा परिगृहीतपराकारा शुक्तिकैवात्र प्रतिभातीति भवतु पक्षः । ननूक्तं कृत्यासीतावत्किमिदं वेशभाषापरिवर्तनं कथं च रजतज्ञाने शुक्तिका ऽवभासितुमर्हति । श्रुतमिदं नाटकं न तु वयमचापहासपा-

चम् । शुक्तिकेति वस्तुस्थितिरेषा कथ्यते पुरोऽवस्थितं धर्मिमात्रं भास्वरूप-
पादिसादृश्योपजनितरजतविशेषस्मरणमत्र प्रतिभातीति ब्रूमः । यदेतत्पुरः
किमपि वर्तते तद्रजतमित्यनुभवात् । वस्तुस्थित्या तु शुक्तिरेव सा चिकोण-
त्वादिविशेषग्रहणाभावाच्च निगूहितनिजाकारेत्युच्यते रजतविशेषस्मरणाच्च
परिगृहीतरजताकारेति । एतच्च विषयेन्द्रियादिदोषप्रभवेषु शुक्तिकारजतावभास-
भास्करकिरणजलावगमजलदगन्धर्वनगरनिर्वर्णनरज्जुभुजगयह्वरोहिणीरमण-
द्वयदर्शनशङ्खशर्करापीततिक्ततावसायकेशकूर्चकालोकनादिविभ्रमेष्वभ्युपगम्यते
मनोदोषनिबन्धनेषु तु मिथ्याप्रत्ययेषु निरालम्बनेषु स्मृत्युल्लिखितनिराकारः
प्रकाशते इति । यस्तु तृतीयः पक्षः अन्यदालम्बनमन्यश्च प्रतिभातीति
कैश्चिदाश्रितः तत्रापि न सन्निहितस्यालम्बनत्वमुच्यते येन भूप्रदेशस्यापि
तथात्वमाशङ्क्येत । नापि आलम्बनस्याजनकत्वं यच्चक्षुरादावपि प्रसज्येत । किं
त्वदमित्यङ्गुल्या निर्दिश्यमानं कर्मतया यज्ज्ञानस्य जनकं तदालम्बनमि-
त्युच्यमाने न कश्चिद्विषयः । ननु केशोण्डकृच्चाने किमालम्बनकारणम् । किं
चित्तु तिमिरं रोमराजिरिव नयनधान्नो मध्ये एवास्ते तेन द्विधा कृता
नयनवृत्तिः द्वित्वेन चन्द्रमसं गृह्णाति । किं चित्तु तिमिरं तत्र विवरवद-
न्तराऽन्तरा तिष्ठति चक्षुषः तेन विरलप्रसृता नयनरश्मयः सूक्ष्माः सूर्यौशु-
भिरभिहन्यमानाः केशकूर्चकाकारा भवन्तीति तदेवालम्बनम् । अनुदिते
ऽस्तमिते वा सवितरि केशोण्डकप्रत्ययस्यानुत्पादात् ।

गन्धर्वनगरज्ञाने जलदाः पाण्डुरत्विषः ।

आलम्बनं गृहाट्टालप्राकाराकारधारिणः ॥

तस्माद्विपरीतख्यातो पक्षत्रयमपि निरवद्यम् । यः पुनरितरेतरसङ्करः
ख्यातीनामुदाहारि तत्रात्मख्यात्यसत्ख्याती अपवर्गाह्निके वयमाप विज्ञा-
नाद्वैतमपाकरिष्यन्तः पराकरिष्याम इति किं तच्चिन्तया । विपरीतख्यातो तु
तत्साङ्ग्यं परिहृतम् । यत्पुनरवादि सर्ववादिभिः स्मृतिप्रमोषोऽभ्युपगत एव
प्राभाकरैस्तु यशः पीतमिति तत्र वाद्यन्तराणि तावद्यथा भवन्ति तथा भवन्तु
वयं तु स्मृत्युपाखण्डरजताद्याकारप्रतिभासमभिवदन्तो बाढं स्मृतिप्रमोषमभ्यु-
पगतवन्तः । किं तु न तावत्येव विश्राम्यति मतिः । अपि तु रजताद्यनुभवा
ऽपि संवेद्यते इति न स्मृतिप्रमोषमात्रे एव विरन्तव्यम् । अतो विपरीत-

ख्यातिपक्ष एव निरवद्य इति स्थितम् । यस्तु बाधप्रकारः प्राग्विकल्पितः
तत्र सहानवस्थानसंस्कारोच्छेदादिपक्षा अनभ्युपगमेनैव निरस्तः इत्यस्थाने
कष्टशेष आयुष्मता ऽनुभूतः । विषयापहारस्तावदस्तु बाधः विषयस्य च
न प्रतिभातत्त्वमपह्नियते किं तु प्रतिभातस्यासत्त्वं ख्याप्यते इत्यपहारार्थः ।
असत्त्वमपि नेदानीमुपनतस्य ख्याप्यते येन दृष्टपूर्वदुष्णभग्नकुम्भाभावप्र-
तिभासवदबाधः स्यात् । न च तदानीमप्यभावग्रहणे वस्तुनो ह्यात्मकत्व-
माशङ्कनीयं पूर्वावगताकारोपमर्दद्वारेण बाधकप्रत्ययोत्पादात् । यन्मया तदा
रजतमिति गृहीतं तद्रजतं न भवति अन्यदेव तद्वस्त्विति । ननु स्वकाल-
नियतत्वाज् ज्ञानानां कथमुत्तरस्य ज्ञानस्य पूर्वज्ञानोत्पादकालावच्छिन्नतद्वि-
षयाभावग्रहणसामर्थ्यम् । किं कुर्मः तथा प्रत्ययोत्पादात् । न भग्नघट-
वदिदानीं तन्नास्तिता गृह्यते अपि तु तदैव तदसदिति प्रतीतिः । यथा च
न वर्तमानैकनिष्ठा एव विषयप्रतीतयस्तथा क्षणभङ्गभङ्गे वक्ष्यामः । अथ वा
फलापहारो भवतु बाधः प्रमाणफलत्वं च हानादिबुद्धीनां प्रत्यक्षलक्षणे
वर्णितमिति तदपहरणात्प्रमाणं बाधितं भवत्येव । किं कुर्वता बाधकेन प्रमा-
णफलमपहृतमिति चेत् ।

गायता नृत्यता वा ऽपि जपता जुहुता ऽपि वा ।

तच्चेत्कार्यं कृतं तेन किमवान्तरकर्मणा ॥

तदभ्युपगमे वापि तत्किं विदधता कृतम् ।

तच्च किं कुर्वतेत्येवमवधिः को भविष्यति ॥

तदलममुनावान्तरप्रश्नेन सर्वत्र बाधकप्रत्ययेपजनने सति हानादि-
रूपं पूर्वप्रमाणफलं निवर्तते इति तेन तद्बाधितमुच्यते । समानासमानविष-
यविकल्पो ऽपि न पेशलः एकस्मिन्विषये विरुद्धाकारग्राहिणोर्ज्ञानयोर्बाध्य-
बाधकभावाभ्युपगमात् । चिदादिप्रत्यये कथं न बाध इति चेत् पूर्वज्ञानोप-
मर्देनोत्तरविज्ञानानुत्पादात् । अत एवैकत्रापि धर्मिणि बहूनां धर्माणामितरे-
तरानुपमर्देन वेद्यमानानामस्त्येव समावेशः । पूर्वोपमर्देनोत्तरविज्ञानाज-
नाच्चैतदपि प्रत्युक्तं भवति । यदुक्तं पूर्वस्मिन् प्रत्यये प्राप्नोति सत्यागन्तु-
ज्ञानमुत्तरं बाध्यतामिति । यतः पूर्वोपमर्देनैव तदुत्तरं ज्ञानमुदेति विषयस-
हायत्वात्प्रमाणान्तरानुगृह्यमाणत्वाच्च उत्तरमेव ज्ञानं बाधकमिति युक्तम् ।

तस्मादस्ति ज्ञानानां बाध्यबाधकभावः स चायं बाधव्यवहारो विपरीत-
ख्यातिपक्षे एव सामर्थ्यमस्वलितं दधातीति स एव ज्यायान् । अन्नः को
ऽपि नाममीमांसकस्त्वाह । येयं शुक्तिकायां रजतप्रतीतिर्विपरीतख्यातिरिति
तद्वादिनामभिमतता सा तथा न भवतीति सत्यरजतप्रतीतिवदचाप्यवभा-
स्यरजतसद्भावात् । लौकिकालौकिकत्वे तु विशेषः । रजतज्ञानावभास्यं हि
रजतमुच्यते तच्च किं चिद्व्यवहारप्रवर्तकं किं चिन्नेति । तत्र व्यवहारप्रवर्तकं
लौकिकमुच्यते ततो ऽन्यदलौकिकमिति । यच्च शुक्तिकाशकलमिति भवन्तो
वदन्ति तदलौकिकं रजतं रजतज्ञानावभास्यत्वाद्रजतं तद्व्यवहाराप्रवृत्तेर-
लौकिकमिति । तदेतदपरामृष्टसंवेदनेतिवृत्तस्याभिनवपदार्थसर्गप्रजापतेरभि-
धानम् । बाधकप्रत्ययेन तत्र रजताभावस्य ख्यापनात् । नेदं रजतमिति
हि रजतं प्रतिषेधत्येष प्रत्ययो न विद्यमानरजतस्यालौकिकत्वमवद्योतयते
इति । अथ नेदं लौकिकमिति व्याख्यायते हन्त वाक्यशेषः क्रियतां
संयजचैरङ्गानीतिवत् । सो ऽयं श्रोत्रियः स्वशास्त्रवर्तनीमिहापि न तां त्यज-
ति न तु तस्या अयमवसरः । अगृह्यमाणे तु रजताख्ये ऽन्यधर्मिणि कथं
तद्वर्तमानेन लौकिकत्वं गृह्यते । रजताभावग्रहणे त्वेष न दोषः । भावतदभा-
वयोः धर्मधर्मिभावाभावात् । स्मर्यमाणप्रतियोग्यवच्छिन्नो हि अभावो गृह्यते
एव । तस्मादत्र नास्त्येव रजतं न पुनरलौकिकं तदस्ति । न च रजतज्ञाना-
वभास्यत्वमात्रं रजतलक्षणमपि त्वबाधितरजतज्ञानगम्यत्वम् । अपि च
लौकिकालौकिकप्रविभागः प्रतिभासनिबन्धनो वा स्याद्व्यवहारसदसद्भावनिब-
न्धनो वा । न तावत् प्रतिभासनिबन्धनः यथाप्रतीति भावात् क्व चिद्वि-
रजतं क्व चिच्च तदभावः प्रतीयते न तु लौकिकत्वमलौकिकत्वं वा । अथ
व्यवहारप्रवृत्त्यप्रवृत्तिभ्यां लौकिकालौकिकत्वे व्यवस्थाप्येते तद्वक्तव्यं को ऽयं
व्यवहारो नामेति । ज्ञानाभिधानस्वभावो हि व्यवहारः स तद्विषयो नास्ती-
त्युक्तम् । तदर्थक्रियानिर्वर्तनं व्यवहार इति चेत् तर्हि स्वप्ने परिरभ्यमाणाया
योषितः कूटकार्पाणस्य च लौकिकत्वं प्राप्नोति । उत्पद्य नष्टे घटे अर्थ-
क्रियाया निवृत्तेरलौकिकत्वं स्यात् । अपि च यः शुक्तिकायां रजतव्यवहारं
न करोति स रजताभावमेव बुद्ध्वा न रजतस्य सतस्तस्यालौकिकताम् ।
यदि चेदमलौकिकं रजतं तत्किमर्थमिह तदर्थक्रियार्थं प्रवर्तते । अलौकिकं

लौकिकत्वेन गृहीत्वेति चेत् सैवेयं तपस्विनी विपरीतख्यातिरायाता ।
तस्माद्विपरीतख्यातिद्वेषेण कृतमीदृशा अत्रापि लोकसिद्धेव प्रतीतिरनु-
गम्यताम् ॥

नवा मीमांसका एते स्वभार्यामपि वेश्मतः ।

निःसारयितुमिच्छन्ति स्वतःप्रामाण्यतृष्णाया ॥

न चैवमपि तत्सिद्धिर्बुद्धिद्वैविध्यदर्शनात् ।

संशये सति संवादसापेक्षत्वं तथैव तत् ॥

क्लेशेन तदमुना ऽपि स्वार्थस्तेषां प्रसिद्धयति न कश्चित् ।

यद्ववति चैव गत्या राजपथेनैव तद्ववतु ॥

नात्मख्यातिर्बाह्यतया ऽर्थप्रतिभासा-

न्नासत्ख्यातिर्न ह्यसतां धीविषयत्वम् ।

उक्तो ऽख्यातौ दूषणमार्गो विपरीत-

ख्यातिस्तस्मादाश्रयणीया मतिमद्वि ॥

स्थिते च तस्मिन्विपरीतवेदने

तदीयसाधर्म्यकृतो ऽस्ति संशयः ।

तदा च संवादमुखप्रतीक्षणा-

द्वजन्ति वेदाः परतः प्रमाणताम् ॥

प्रत्यक्षादिप्रमाणानां तद्यथा ऽस्तु तथा ऽस्तु वा ।

शब्दस्य हि प्रमाणत्वं परतो मुक्तसंशयम् ॥

दृष्टे हि विषये प्रामाण्यनिश्चयमन्तरेणैव लघुपरिश्रमेषु कर्मसु
प्रवृत्तिरिति तदुपयोगिप्रत्यक्षादिप्रमाणप्रामाण्यनिश्चये ऽदुरुपपादे को ऽभि-
निवेशः । शब्दे पुनरदृष्टपुरुषार्थपथोपदेशिनि प्रामाण्यमनिश्चित्य महाप्रयत्न-
निर्वर्त्यनि ज्योतिष्टोमादीनि न प्रेक्षापूर्वकारिणो यज्वानः प्रयुज्जीरन्
इत्यवश्यं निश्चेतव्यं तत्र प्रामाण्यम् । तच्च परत एवेति ब्रूमः । शब्दस्य
वृद्धव्यवहाराधिगतसंबन्धोपकृतस्य सतः प्रतीतिजनकत्वं नाम रूपमवधृतम् ।
तत्तु नैसर्गिकशक्त्यात्मकसंबन्धमहिम्ना वा पुरुषघटितसमयसंबन्धबलेन
वति विचारयिष्यामः । प्रकाशकत्वमात्रं तु दीपादेरिव तस्य रूपम् । तथा हि
दीपः प्रकाशमानः शुचिमशुचिं वा यथा सन्निहितमर्थमवद्योतयति तथा

शब्दो ऽपि पुरुषेण प्रयोज्यमानः श्रवणपथमुपगतः सत्यो ऽनृतो वा समन्विते ऽसमन्विते वा सफले निष्फले वा सिद्धे कार्ये वा ऽर्थे प्रमितिमुपजनयतीति तावदेवास्य रूपम् । अयं तु दीपाच्छब्दस्य विशेषो यदेष संबन्धव्युत्पत्तिमपेक्षमाणः प्रामाण्यमुत्पादयतीति दीपस्तु तन्निरपेक्ष इति । तस्याः शब्दजनितायाः प्रमितेर्यथार्थतरत्वं पुरुषाधीनं सम्यग्दर्शनेन शुचौ पुरुषे सति सत्यार्था सा भवति प्रतीतिरितरथा तु तद्विपरीतेति । तत्र यथा नैसर्गिकमर्थसंस्पर्शित्वं शब्दस्य न रूपमिति समर्थितम् एवमस्य स्वाभाविकं सत्यार्थत्वमपि न रूपम् । एवमभ्युपगम्यमाने विप्रलम्भकवचसि विसंवाददर्शनं न भवेत् । तस्मात्पुरुषगुणदोषाधीनावेव शब्दे प्रत्यये संवादविसंवादौ । न चेन्द्रियादाविव तत्र दुर्भेणा गुणाः रागादयो दोषाः करुणादयो गुणाः पुरुषाणामतिप्रसिद्धा एव । पुरुषगुणा एव शब्दस्य गुणाः न स्वशरीरसंस्थाः चक्षुरादेरिवेति । तत्र यदि पुरुषगुणानां प्रामाण्यकारणता नेष्यते दोषाणामपि विप्रवहेतुता मा भूत् । यत्तु दोषप्रशमनचरितार्था एव पुरुषगुणाः प्रामाण्यहेतवस्तु न भवन्तीत्यत्र शपथशरणा एव श्रोत्रियाः । न च बाधानुत्पत्तिमात्रेण वैदिक्याः प्रतीतेः प्रामाण्यं भवितुमर्हति पद्मलाक्षीलक्षमभिरमयेद् विद्याधरपदकाम इत्यादावपि प्रामाण्यप्रसङ्गात् । उक्तं च केन चित् ।

यथा हि स्वप्नदृष्टो ऽर्थः कश्चिद् द्वीपान्तरादिषु ।

असंवादविसंवादः श्रद्धातुं नैव शक्यते ॥

तथा चोदनया ऽप्यर्थे बोध्यमानमतीन्द्रियम् ।

असंवादविसंवादं न श्रद्धाधति के चनेति ॥

तत्र स्वप्नज्ञाने हेतुः निद्रादिदोषो ऽस्तीति दुष्टकारणज्ञानादप्रामाण्यमिति चेत् लोलाक्षीलक्षवाक्ये किं वक्ष्यसि । प्रभवस्तस्य न ज्ञायते इति चेन्नतरामसौ वेदे ऽपि त्वन्मते ज्ञायते इति को विशेषः । महाजनादिपरिग्रहो ऽस्य नास्तीति चेद् अन्वेषणीयं तर्हि प्रामाण्यकारणं न बुद्ध्युत्पादकत्वादेवौत्सर्गिकं प्रामाण्यमिति युक्तम् ।

साक्षाद्दृष्टनरोक्तत्वं शब्दे यावन्न निश्चितम् ।

बाधानुत्पत्तिमात्रेण न तावत्तत्प्रामाण्यात् ॥

यदपि वेदे कारणदोषनिराकरणाय कथ्यते यद्वा वक्तुरभावेन न स्युर्दो-
षा निराश्रया* इति तदपि न साम्प्रतम् । असति वक्तुरि प्रामाण्यहेतूनां गुणा-
नामप्यभावेन तत्प्रामाण्यस्याप्यभावात् । न च वेदे वक्तुरभावः सुवचः ।
तथा ह्येतदेव तावद्विचारयामः किं वेदे वक्ता विद्यते न वेति । ननु च वेदे
प्रमाणान्तरसंस्पर्शरहितविचित्रकर्मफलगतसाध्यसाधनभावोपदेशिनि कथं तद-
र्थसाक्षाद्दर्शो पुरुष उपदेष्टा भवेत् । उच्यते ।

वेदस्य पुरुषः कर्ता न हि यादृशतादृशः ।

किं तु चैलोक्यनिर्माणनिपुणः परमेश्वरः ॥

स देवः परमो ज्ञाता नित्यानन्दः कृपान्वितः ।

क्लेशकर्मविपाकादिपरामर्शविर्वर्जितः ॥

अत्राह किं ब्रूषे चैलोक्यनिर्माणनिपुण इति अहो तव सरलमति-
त्वम् । न हि तथाविधपुरुषसद्भावे किं चन प्रमाणमस्ति ।

तथा हीश्वरसद्भावो न प्रत्यक्षप्रमाणकः ।

न ह्यसावक्षविज्ञाने रूपादिरिव भासते ॥

न च मानसविज्ञानसंवेद्यो ऽयं सुखादिवत् ।

योगिनामप्रसिद्धत्वान्न तत्प्रत्यक्षगोचरः ॥

प्रत्यक्षप्रतिषेधेन तत्पूर्वकमपाकृतम् ।

अनुमानमविज्ञाते तस्मिन् व्याप्यनुपग्रहात् ॥

न च सामान्यतोदृष्टं लिङ्गमस्यास्ति किं चन ।

क्षित्यादीनां तु कार्यत्वमसिद्धं सुधियः प्रति ॥

शैलादिसन्निवेशो ऽपि नैष कर्त्तुमापकः ।

कर्तृपूर्वककुम्भादिसन्निवेशविलक्षणः ॥

दृष्टः कर्त्तृविनाभावी सन्निवेशो हि यादृशः ॥

तादृङ् नगादौ नास्तीति कार्यत्ववदसिद्धता ।

सिद्धत्वेपि न सिद्धत्वमनैकान्त्यातृणादिभिः ॥

अकृष्टजातेः कर्तारमन्तरेणाप्रजन्मभिः ।

तेषामुत्पत्तिसमये प्रत्यक्षत्वं न लक्ष्यते ॥

कर्तुर्दृश्यत्वमप्येवमभावो ऽनुपलब्धितः ।
 न च क्षितिजलप्रायदृष्टहेत्वतिरेकिणः ॥
 कस्यापि कल्पनं तेषु युज्यते ऽतिप्रसङ्गतः ॥
 तेन कर्तुरभावे ऽपि सन्निवेशादिदर्शनात् ।
 अनैकान्तिकता हेतोर्विप्रत्वे पुरुषत्ववत् ।
 किं च व्याप्यनुसारेण कल्प्यमानः प्रसिद्धति ॥
 कुलालतुल्यः कर्तृति स्याद्विशेषविरुद्धता ।
 व्यापारवानसर्वज्ञः शरीरी क्लेशसंकुलः ॥
 घटस्य यादृशः कर्ता तादृगेव भवेद्भुवः ।
 विशेषसाध्यतायां वा साध्यहीनं निदर्शनम् ॥
 कर्तृसामान्यसिद्धौ तु विशेषावगतिः कुतः ।

अपि च । सशरीरो वा जगन्ति रचयेदीश्वरः शरीररहितो वा तदीयं
 शरीरं कार्यं नित्यं वा भवेत् सर्वथा ऽनुपपत्तिः ।

अशरीरस्य कर्तृत्वं दृश्यते न हि कस्य चित् ।
 देहो ऽप्युत्पत्तिमानस्य देहत्वाच्चैत्रदेहवत् ॥
 कार्यमपीश्वरशरीरं तत्कर्तृकं वा स्यादीश्वरान्तरकर्तृकं वा । तच्च
 स्वयं निजशरीरस्य निर्माणमिति साहसम् ।
 कर्त्रन्तरकृते तस्मिन्नीश्वरानन्त्यमापतेत् ॥

भवतु को दोष इति चेत् प्रमाणाभाव एव दोषः । एकस्यापि ताव-
 दीश्वरस्य साधने पर्याकुलतां गताः किं पुनरनन्तानाम् । किं च व्यापारेण
 वा कुलालादिरिव कार्याणि सृजेदीश्वरः इच्छामात्रेण वा द्वयमपि दुर्घटम् ।

व्यापारेण जगत्सृष्टिः कुतो युगशतैरपि ।
 तदिच्छां चानुवर्तन्ते न जडाः परमाणवः ॥

अपि च । किं किमपि प्रयोजनमनुसंधाय जगत्सर्गे प्रवर्तते प्रजापति-
 रेवमेव वा । निष्प्रयोजनायां प्रवृत्तावप्रेक्षापूर्वकारित्वादुन्मत्ततुल्यो ऽसौ
 भवेत् । पूर्वो ऽपि नास्ति पक्षः ।

अवाप्तसर्वानन्दस्य रागादिरहितात्मनः ।

जगदारभमाणस्य न विदुः किं प्रयोजनम् ॥

अनुकम्पया प्रवर्तते इति चेद् मैवम् ।

सर्गात् पूर्वं हि निःशेषक्लेशसंस्पर्शवर्जिताः ।

नास्य मुक्ता इवात्मानो भवन्ति करुणाऽऽस्पदम् ॥

परमकारुणिकानामपि दुःसहदुःखदहनदन्दह्यमानमनसो जन्तूनव-
लोकयतामुदेति दया न पुनरपवर्गदशावदेषा दुःखशून्यानिति ।

करुणाऽमृतसंसिक्तहृदयो वा जगत्सृजन् ।

कथं सृजति दुर्वारदुःखप्राग्भारदारुणम् ॥

अथ केवलं सुखोपभोगप्रायं जगत्सृष्टुमेव न जानाति सृष्टुमपि वा न
चिरमवतिष्ठते इत्युच्यते तदप्यचारु । निरतिशयस्वातन्त्र्यसीमनि वर्तमानस्य
स्वेच्छानुवर्तिसकलपदार्थसार्थस्थितेः परमेश्वरस्य किमसाध्यं नाम भवेत् ।
नानाऽऽत्मगतशुभाशुभकर्मकलापापेक्षः स्रष्टा प्रजापतिरिति चेत् कर्माण्येव
हि तर्हि सृजन्तु जगन्ति किं प्रजापतिना । अथाचेतनानां चेतनानधिष्ठितानां
स्रष्टृत्वमघटमानमिति तेषामधिष्ठाता चेतनः कल्प्यते इति चेन्न । तदाश्र-
याणामात्मनामेव चेतनत्वात् तएवाधिष्ठातारो भविष्यन्ति किमधिष्ठाचन्त-
रेणेश्वरेण । तस्यापि तादृशा परकीयकर्मन्तरापेक्षासङ्कोचितस्वातन्त्र्येण किमै-
श्वर्येण कार्यम् । राज्यमिव मन्त्रिपरवशमैश्वर्यं क्लोपयुज्यते तादृग् यथापर-
निरपेक्षं रुच्यैव न रच्यते ऽभिमतम् । अन्येनाप्युक्तम् ।

किमीश्वरतयेश्वरो यदि न वर्तते स्वेच्छया

न हि प्रभवतां क्रियाविधिषु हेतुरन्विष्यते इति ॥

अथ क्रीडार्था जगत्सर्गे भगवतः प्रवृत्तिरीदृशा च शुभाशुभरूपेण
जगता सृष्टेन क्रीडति परमेश्वर इत्युच्यते तर्हि क्रीडासाध्यसुखरहितत्वेन
सृष्टेः पूर्वमवाप्तसकलानन्दत्वं नाम तस्य रूपमवहीयते ।

न च क्रीडापि निःशेषजनतातङ्कारिणी ।

आयासबहुला चेयं कर्तुं युक्ता महात्मनः ॥

तस्मान्न जगतां नाथ ईश्वरः स्रष्टा संहर्ता ऽपि भवति ।

न ह्यस्य ध्रियमाणेषु पूर्यन्ते जन्तुकर्मसु ।

सकृत् समस्तचैलोक्यनिर्मूलनमनोरथाः ॥

कर्मोपरमपक्षे तु पुनः सृष्टिर्न युज्यते ।

न कर्मनिरपेक्षो हि सर्गवैचित्र्यसंभवः ॥

अथ ब्राह्मेण मानेन संवत्सरशतनिष्ठामधितिष्ठति परमेष्ठिनि महे-
श्वरस्य संजिहीर्षा जायते तथा तिरोहितस्वफलारम्भशक्तीनि कर्माणि संभ-
वन्तीति संपद्यते सकलभुवनप्रलयः पुनश्च तावत्येव रात्रिप्राये काले व्यतीति
सिद्ध्यति भवति भगवतः तथा ऽभिव्यक्तशक्तीनि कर्माणि कार्यमारभ्यन्ते
इति तदप्ययुक्तम् ।

उद्धवाभिभवौ तेषां स्यातां चेदीश्वरेच्छया ।

तर्हि सैवास्तु जगतां सर्गसंहारकारणम् ॥

किं कर्मभिः । एवमस्त्विति चेद् न । ईश्वरेच्छावशित्वपक्षे हि त्रयो दुर-
तिक्रमा दोषाः । तस्यैव तावन्महात्मनो निष्कुरुणत्वम् अकारणमेव दारुण-
सर्गकारिणः । तथा वैदिकीनां विधिनिषेधचोदनानामानर्थक्यम् ईश्वरेच्छात
एव शुभाशुभफलोपभोगसंभवात् । अनिमोक्षप्रसङ्गश्च मुक्ता अपि प्रलयसमये
इव जीवाः पुनरीश्वरेच्छया संसरेयुः । तस्मान्नेश्वराधीनो जगतां सर्गः
संहारो वा ।

इत्यनन्तरगीतेन नयेनेश्वरसाधने ।

नानुमानस्य सामर्थ्यमुपमाने तु का कथा ॥

आगमस्यापि नित्यस्य तत्परत्वमसांप्रतम् ।

तत्प्रणीते तु विस्रम्भः कथं भवतु मादृशम् ॥

किं चागमस्य प्रामाण्यं तत्प्रणीतत्वहेतुकम् ।

तत्प्रामाण्याच्च तत्सिद्धिरित्यन्योन्याश्रयं भवेत् ॥

अन्यथाऽनुपपत्त्या तु न शक्यो लब्धुमीश्वरः ।

न हि तदृश्यते कार्यं तं विना यन्न सिद्ध्यति ॥

तस्मात्सर्वसद्विषयप्रमाणानवगम्यमानस्वरूपत्वादभाव एवेश्वर-
स्येति सिद्धम् ।

न च प्रसिद्धिमात्रेण युक्तमेतस्य कल्पनम् ।

निर्मूलत्वात्तथा चेत्तं प्रसिद्धिर्वटयक्षवत् ॥

अत एव निरीक्ष्य दुर्घटं जगतो जन्मविनाशडम्बरम् ।

न कदा चिदनीदृशं जगत्कथितं नीतिरहस्यवेदिभिः ॥

अथ वदामः । यत्तावदिदमगादि नगादिनिर्माणनिपुणपुरुषपरिच्छेद-
दक्षं प्रत्यक्षं न भवतीति तदेवमेव । प्रत्यक्षपूर्वकमनुमानमपि तेनैव पथा
प्रतिष्ठितमिति तदप्यास्ताम् । सामान्यतोदृष्टं तु लिङ्गमीश्वरसत्तायामिदं ब्रूमहे
पृथिव्यादि कार्ये धर्मं तदुत्पत्तिप्रकारप्रयोजनाद्यभिन्नकर्तृपूर्वकमिति साध्यो
धर्मः कार्यत्वाद् घटादिवत् । ननु कार्यत्वमसिद्धमित्युक्तम् । क एवमाचष्टे
चार्वाकः शाक्यो मीमांसको वा । चार्वाकस्तावद्वेदरचनाया रचनान्तरविलक्ष-
णाया अपि कार्यत्वमभ्युपगच्छति यः स कथं पृथिव्यादिरचनायाः कार्यत्वम-
पह्नुवीत । मीमांसको ऽपि न कार्यत्वमपह्नुतुमर्हति यत एवमाह येषामप्यनव-
गतोत्पत्तीनां रूपमुपलभ्यते तन्तुव्यतिषक्तजनितो ऽयं पटस्तद्वातिषङ्गवि-
मोचनातन्तुविनाशाद्वा नङ्ग्यतीति कल्प्यते इति एवमवयवसंयोगनिर्वर्त्य-
मानवपुषः क्षितिधरादेरपि नाशसंप्रत्ययः संभवत्येव । दृश्यते च क्व चिद्वि-
नाशप्रतीतिः प्रावृषेण्यजलधरधारासारनिर्लुठितश्च पर्वतैकदेशे पर्वतस्य
खण्डः पतित इति । वस्तुगतयोश्च कार्यत्वविनाशित्वयोः समव्यापिकता
वार्तिककृता ऽप्युक्तैव* ।

तेन यचाप्युभौ धर्मौ व्याप्यव्यापकसम्मतौ ।

तचापिव्याप्यतैव स्यादङ्गं न व्यापितरिति ॥

वदता । तस्माद्विनाशित्वेनापि कार्यत्वानुमानात्तन्मते ऽपि न कार्यत्व-
मसिद्धम् । शाक्यो ऽपि कार्यत्वस्य कथमसिद्धतामभिदधीत येन नित्यो नाम
पदार्थः प्रणयकैलिष्वपि न विषह्यते । तस्मात्सर्ववादिभिरप्रणोद्यं पृथिव्यादेः
कार्यत्वम् । अथ वा सन्निवेशविशिष्टत्वमेव हेतुमभिदध्महे यस्मिन् प्रत्यक्षत
उपलभ्यमाने सर्वापलापलम्पटा अपि न के चन विप्रतिपत्तुमुत्सहन्ते ।
तस्मान्नासिद्धो हेतुः । ननु कर्तृविनाभावितया यथाविधस्य सन्निवेशस्य शरा-
वादिषु दर्शनं तादृशमेव सन्निवेशमुपलभ्य क्व चिदनुपलभ्यमानकर्तृके कल-

शादौ कर्त्तुनुमानमिति युक्तम् । अयं त्वन्य एव कलशादिसन्निवेशात्पर्वतादि-
सन्निवेशः । नात्र सन्निवेशसामान्यं किं चिदुपलभन्ते लौकिकाः । सन्निवेशश-
ब्दमेव साधारणं प्रयुज्यते । न च वस्तुनोरत्यन्तभेदे सति शब्दसाधारणता-
मात्रेण तदनुमानमुपपद्यते । न हि पाण्डुतामात्रसाधारणत्वेन धूमादिवन्मुकु-
लरजोराशेरपि कृशानुरनुमातुं शक्यते इति तदुक्तम् ।

सिद्धं यादृगधिष्ठातृ भावाभावानुवृत्तिमत् ।

सन्निवेशादि ततस्माद्युक्तं यदनुमीयते ॥

वस्तुभेदप्रसिद्धस्य शब्दसाम्यादभेदिनः ।

न युक्ता ऽनुमितिः पाण्डुद्रव्यादिव हुताशने ॥ इति ।

उच्यते । यादृगिति न बुद्ध्यामहे धूमो हि महानसे कुम्भदासी-
फूत्कारमारुतसंधुक्षमाणमन्दज्वलनजन्मा कृशप्रायप्रकृतिरुपलब्धः स यदि
पर्वते प्रबलसमीरणोल्लसितहुतवह्नुष्यमाणमहामहीरुहस्कन्धेन्धनप्रभवो बहु-
लबहुलः खमण्डलमखिलमाक्रामन्नुपलभ्यते तत्किमिदानीमनलप्रमितिं
मा कार्षीत् । अथ विशेषरहितं धूममात्रमग्निमात्रेण व्याप्रमथगतमिति
ततस्तदनुमानम् इहापि सन्निवेशमात्रं कर्तृमात्रेण व्याप्रमिति ततो ऽपि
तदनुमीयताम् । ननु सन्निवेशशब्दसाधारण्यमात्रमत्र न वस्तुसामान्यं किं
चिदस्ति । भिक्षो धूमे ऽपि भवदृशने किं वस्तुसामान्यमस्ति । मा भूद्वस्तु-
सामान्यमाकाशकालादिव्यावृत्तिरूपं तु संव्यवहारकारणमस्त्येव । हन्त तर्हि
प्रकृते ऽपि असन्निवेशव्यावृत्तिरूपं भवतु सामान्यमाकाशकालादिविलक्षणरूप-
त्वात् पृथिव्यादेः । ननु तत्र धूमो धूम इत्यनुवृत्तविकल्पबलेन कल्पितमपोह-
स्वभावं सामान्यमभ्युपगतम् । इहापि सन्निवेशविकल्पानुवृत्तेः त्वत्कल्पितम-
पोहरूपमेव सामान्यमिष्यताम् । अपि च सकर्तृकत्वाभिमतैष्वपि संस्था-
नेषु न सर्वात्मना तुल्यत्वं प्रतीयते । न हि घटसंस्थानं पटसंस्थानं
चतुःशलसंस्थानं च सुसदृशमिति । संस्थानसामान्यं तु पर्वतादावपि विद्यते
एवेति सर्वथा यादृगित्यवाचको ग्रन्थः । यदपि व्यभिचारोद्भावनमकृष्टजातैः
स्थावरादिभिरकारि तदपि न चारु । तेषां पक्षीकृतत्वात् पक्षेण च व्यभि-
चारचोदनायां सर्वानुमानोच्छेदप्रसङ्गः । ननु च पृथिव्यादेरुत्पत्तिकालस्य
परोक्षत्वात्कर्त्ता न दृश्यते इति तदनुपलब्ध्या तदसत्त्वनिश्चयानुपपत्तेः

कामं संशयो ऽस्तु । वनस्पतिप्रभृतीनां तु प्रसवकालमद्यत्वे न वयमेव
 पश्यामः । न च यत्नतो ऽप्यन्वेषमाणाः कर्तारमेषामुपलभामहे । तस्मादसौ
 दृश्यानुपलब्ध्येर्नास्त्येवेत्यवगच्छामः । अपि च येन येन वयं व्यभिचारमुद्गाव-
 यिष्यामः तं तं चेत्पक्षीकरिष्यति भवान्सुतरामनुमानच्छेदः सव्यभिचारा-
 णामप्येवमनुमानत्वानपायात् । उच्यते । स्थावराणामुत्पत्तिप्रत्यक्षत्वे ऽपि-
 कर्तुरदृश्यत्वमेवाशरीरत्वनिश्चयात् । अशरीरस्य तर्हि तदुत्पत्तावव्याप्रिय-
 माणत्वात्कर्तृत्वमपि कथमिति चेद् एतदयतो निर्णेष्यते । अदृश्यस्य
 च कर्तुरुपलब्धितो नास्तित्वनिश्चयानुपपत्तेः नाकृष्टजातवनस्पतीनाम-
 कर्तृकत्वमिति विपक्षता । यत्तुक्तं परिदृश्यमानचित्तिसलिलादिकारणकार्य-
 त्वात्स्थावराणां किमदृश्यमानकर्तृकल्पनयेति चेत् तदपेशलम् । परलोक-
 वादिभिरदृश्यमानानां कर्मणामपि कारणत्वाभ्युपगमात् । बार्हस्पत्यानां
 तु तत्समर्थनमेव समाधिः । अथ जगद्वैचित्र्यं कर्मव्यतिरेकेण न घटते
 इति कर्मणामदृश्यमानानामपि कारणत्वं कल्प्यते तत्र यद्येवमचेतनेभ्यः
 कारकेभ्यश्चेतनानधिष्ठितेभ्यः कार्योत्पादानुपपत्तेः कर्ता ऽपि चेतनस्तेषा-
 मधिष्ठाता कल्प्यताम् । तस्मात्स्थावराणामकर्तृकत्वाभावान्न विपक्षता इति
 न तैर्व्यभिचारः । यदप्युक्तम् । येन येन व्यभिचार उद्गाव्यते स चेत्पक्षेन्त-
 र्भावयिष्यते क इदानीमनुमानस्य नियम इत्येतदपि न साधु । यदि हि
 भवान्निश्चिते विपक्षे वृत्तिमुपदर्शयेत्कस्तं पक्षेन्तर्भावयेत् । न हि विप्रत्वे
 पुंस्त्वस्य नित्यतायां वा प्रमेयत्वस्य व्यभिचारे चोद्यमाने वेधसा ऽपि विपक्षः
 पक्षीकर्तुं शक्यः । वादीच्छया वस्तुव्यवस्थाया अभावात् । इह तु स्थावरादौ
 कर्त्तृभावनिश्चयो नास्तीत्युक्तम् । ननु स्थावरेषु पक्षीकृतेष्वपि व्यभिचारो
 न निवर्तते एव न हि सपक्षविपक्षव्यतिरेकेण तात्त्विकः पक्षो नाम कश्चि-
 दस्ति वस्तुनो द्वैरूप्यानुपपत्तेः । वस्तुस्थित्या सकर्तृकाश्चेद्वनस्पतिप्रभृतयः
 सपक्षा एव । ते न चेत्तर्हि विपक्षा एव न राश्यन्तरं समस्तीति । उच्यते ।
 पक्षाभावे सपक्षविपक्षवाचोयुक्तिरेव तावत्किमपेक्षा पक्षानुकूलो हि सपक्ष
 उच्यते तत्प्रतिकूलश्च विपक्ष इति । यद्येवं वक्तव्यं तर्हि को ऽयं पक्षो नामेति ।

साध्यधर्मान्वितत्वेन द्वाभ्यामप्यवधारितः ।

सपक्षस्तदभावेन निश्चितस्य विपक्षता ॥

विमतो यच्च तु तयोस्तं पक्षं संप्रचक्ष्महे ।

वस्तुनो ह्यात्मकत्वं तु नानुमन्यामहे वयम् ॥

वादिबुद्धनुसारेण स्थितिः पक्षस्य यद्यपि ।

तथा ऽपि व्यवहारो ऽस्ति वस्तुनस्तन्निबन्धनः ॥

संदिग्धे हि न्यायः प्रवर्तते नानुपलब्धे न निर्णीते इत्युक्तमेतत् ।
संदिह्यमान एव चार्थः पक्ष उच्यते किं चित्कालं तस्य पक्षत्वं यावन्निर्णयो
नोत्पन्नः । तदुत्पादे तु नूनं सपक्षविपक्षयोरन्यतरचानुप्रवेक्ष्यत्यसौ । अतश्च
पक्षावस्थायां तेन व्यभिचारोद्भावनमसमीचीनम् । ननु निश्चितविपक्षवृत्तिरिव
संदिग्धविपक्षवृत्तिरपि न हेतुरेव तदेवं वीरुदादिषु संदिग्धे ऽपि कर्तरि सन्नि-
वेशस्य दर्शनाद् अहेतुत्वात् । नैतत्सारम् । सदसत्पावकतया पर्वते संदि-
ग्धे विपक्षे वर्तमानस्य धूमस्याहेतुत्वप्रसङ्गात् । सर्वएव च साध्यांशसंश-
याद्विपक्षा एव जाता इति पक्षवृत्तयो हेतव इदानीं विपक्षगामिनो भवेयुरि-
त्यनुमानोक्तेदः । अथ पक्षीकृते ऽपि धर्मिणि सदसत्साध्यधर्मतया
संदिग्धे वर्तमानो धूमादिरन्यत्र व्याप्तिनिश्चयाद्गमक इष्यते तर्हि सदसत्क-
र्तृकतया संदिग्धे ऽपि वसुंधरावनस्पत्यादौ वर्तमानं कार्यत्वमन्यत्र व्याप्तिनि-
श्चयाद्गमकमिष्यताम् । विशेषो वा वक्तव्यः । अन्ये मन्यन्ते किमकृष्टजात-
स्थावरादिव्यभिचारस्थानान्वेषणेन पृथिव्यादिभिरेवात्र व्यभिचारः । अस्य
व्याप्तिग्रहणस्य प्रतीयातात् । व्याप्तिर्हि गृह्यमाणा सकलसपक्षविपक्षक्रोडीकारेण
गृह्यते । इत्थं च तस्यां गृह्यमाणायामेव यद्यत् सन्निवेशविशिष्टं तत्तदुद्दिमत्क-
र्तृकमित्यस्मिन्नेवावसरे सन्निवेशवन्तो ऽपि कर्तृशून्यतया शैलादयश्चेतसि
स्फुरन्ति । यथा कृतकत्वेन वह्नेरनुष्णताऽनुमाने यद्यत्कृतकं तत्तदनुष्ण-
मिति व्याप्तिपरिच्छेदवेलायामेव वह्निर्हृष्णो ऽकृतक इति हृदयपथमवतरति ।
तच्च ह्यतिव्याप्तौ गृह्यमाणायां ततो हेतोः षण्ठादिव पुत्रजननमथटमानमेव
साध्यानुमानमिति । तदेतदनुपपन्नम् । विशेषोल्लेखरहितसामान्यमात्रप्रतिष्ठा-
तस्य व्याप्तिपरिच्छेदस्यानुमानलक्षणे निर्णीत्वात् । अन्यनुष्णताऽनुमाने हि
न व्याप्तिग्रहणप्रतीयातादग्रामाण्यमपि तु प्रत्यक्षविरोधादित्युक्तमेतत् । अपि
चायं पृथिव्यादौ कर्तृनुमाननिरासप्रकारः शब्दाद्युपलब्धयः करणपूर्विकाः
क्रियात्वाच्च छिदिक्रियावदित्यत्र श्रोत्रादिकरणानुमाने ऽपि समानः । प्रतिबन्धा-

वधारणवेलायामेव करणशून्यानां शब्दाद्युपलब्धिक्रियाणामवधारणात्ताभिरेव
व्यभिचारात्पक्षेण च पृथिव्यादिना व्यभिचारचोदनमत्यन्तमलौकिकम् । ननु
वस्तुस्थित्या पर्वतादयो ऽपि विपक्षा एव त्वया तु तेषां पक्ष इति नाम
कृतं न च त्वदिच्छया वस्तुस्थितिर्विपरिवर्तते । नन्वेवं शब्दाद्युपलब्धयो
ऽपि वस्तुस्थित्या विपक्षा एव तासामपि पक्ष इति नामकरणमेव स्यात् । न
तासां करणभावनिश्चयानुत्पादान्न विपक्षत्वम् । पर्वतादावपि कर्त्तृभावनिश्च-
यानुत्पादान्न विपक्षत्वम् । तेषु कर्त्ता नोपलभ्यते इति चेत् शब्दाद्युपलब्धि-
कारणमपि नोपलभ्यते एव । कारणमदृश्यमानत्वादेव नोपलभ्यते न नास्ति-
त्वादिति चेत् कर्त्ता ऽप्यदृश्यत्वादेव नोपलभ्यते न नास्तित्वात् । अनुमा-
नात्करणमुपलभ्यते तद्व्यतिरेकेण क्रियाऽनुपपत्तेरिति चेत् कर्त्ता ऽप्यनुमानादु-
पलभ्यते कर्त्तारमन्तरेण कार्यानुपपत्तेः ।

तेनानुमानगम्यत्वान्न कर्तुर्नास्तिताग्रहः ।

तदभावाद्विपक्षत्वं चित्यादेरपि दुर्भणम् ॥

लिङ्गात्पूर्व तु संदेहो दहने ऽपि न वार्यते ।

तथा सति प्रपद्येत धूमो ऽप्यननुमानताम् ॥

अथास्य लिङ्गाभासत्वं चित्यादौ कर्त्तृदर्शनात् ।

धूमे ऽपि लिङ्गाभासत्वं तत्र देशे ऽग्न्यदर्शनात् ॥

ननु तं देशमासाद्य गृह्यते धूमलाञ्छनः ।

अनयैव धिया साधो चरस्व शरदां शतम् ॥

यत्पश्चाद्दर्शनं तेन किं लिङ्गस्य प्रमाणता ।

अनर्थित्वाददृष्टे वा कृशानौ किं करिष्यसि ॥

तस्मात्सर्वथा नायमनैकान्तिको हेतुः । यदपि विशेषविरुद्धत्वमस्य
प्रतिपादितं तदप्यसमीक्षिताभिधानम् । विशेषविरुद्धस्य हेत्वाभासस्या-
भावात् । अभ्युपगमे वा सर्वानुमानोच्छेदप्रसङ्गात् । श्रोत्राद्यनुमाने ऽपि
यथोदाहृते शक्यमेवमभिधातुम् । यादृगेव लवनक्रियायां दाचादि करणं
काठिन्यादिधर्मकमवगतं तादृगेव श्रोत्रादि स्यात्तद्विलक्षणकरणसाध्यतायां तु
साध्यविकलो दृष्टान्तः । छेदनादिक्रियाणामतीन्द्रियकरणकार्यत्वाददर्शना-
दिति । अथ क्रियामात्रं करणमात्रेण व्याप्तमवगतमिति तावन्मात्रमनुमापयति

तदिहापि सन्निवेशमात्रमधिष्ठातृमात्रेण व्याप्रमुपलब्धमिति तावन्मात्रमेवानु-
 मापयतु विशेषाणां तु न तल्लिङ्गमस्ति यन्न बाधकम् । अनित्यः शब्दः
 कृतकत्वादित्ययमपि श्रावणत्वादि शब्दस्य विशेषजातं बाधतएव । धूमो ऽपि
 पर्वताग्निविशेषान् कौश्विचन्महानसाग्रावदृष्टानपहन्त्येव । तस्माद्यथानिर्दिष्टसा-
 ध्यविपर्ययसाधनमेव विरुद्धो हेतुर्न हि विशेषविपर्ययावहः । प्रकृतहेतुश्च
 साध्यविपर्ययस्याकर्तृपूर्वकत्वस्य न साधकः अश्वो ऽयं विषाणित्वादिति-
 वत् । तस्मान्न विरुद्धः । नापि कालात्ययापदिष्टः प्रत्यक्षागमयोर्बाधकयोर-
 दर्शनात् । प्रत्युतागममनुशाहकमिहोदाहरिष्यामः । नापि सत्प्रतिपक्षो ऽयं हेतुः
 संशयबीजस्य विशेषायहणादेरिह हेतुत्वेनानुपादानात् । नाप्ययमप्रयोजको
 हेतुः यथा परमाणूनामनित्यत्वे साध्ये मूर्तत्वमभिधास्यते न हि मूर्तत्वप्र-
 युक्तमनित्यत्वमिह तु कार्यत्वप्रयुक्तमेव सकर्तृकत्वं तच्च तत्रोपलब्धमित्यत
 एवानुमानविरोधस्येष्टविधातकृतश्च न कश्चिदिहावसरः । प्रयोजके हेतौ
 प्रयुक्ते तथाविधपांसुप्रक्षेपप्रयोगानवकाशात् । तस्मात्परोदीरिताशेषदोषविक-
 लकार्यानुमानमहिम्ना नूनमीश्वरः कल्पनीयः सकललोकसाक्षिकमनुमान-
 प्रामाण्यमपीक्षणीयम् । अनुमानप्रामाण्यरक्षणे च कृत एव परिकरबन्धः
 प्रागिति सिद्ध एवेश्वरः । अन्यदपि तदनुमानमन्यैरुक्तम् । महाभूतादिव्यक्तं
 चेतनाधिष्ठितं सत्सुखदुःखे जनयति रूपादिमन्वातूर्यादिवत् । तथा पृथिव्या-
 दीनि भूतानि चेतनाधिष्ठितानि सन्ति धारणादिक्रियां कुर्वन्ति युग्यादिवदिति ।
 अत्रापि दोषाः पूर्ववदेव परिहर्तव्याः । यत्पुनरवादि कर्तृसामान्यसिद्धौ वा
 विशेषावगतिः कुत इति तच्च के चिदागमाद्विशेषप्रतिपत्तिमाहुः । विश्वत-
 श्चक्षुरुत विश्वतोमुखो विश्वतोबाहुरुत विश्वतस्यात् मति संबाहुभ्यां धमति
 संपतचेर्द्यावाभूमौ जनयन् देव एक* इति । तथा अपाणिपादो जवनो गृहीता
 पश्यत्यचक्षुः स शृणोत्यकर्णः । स वेति सर्वं न हि तस्य वेत्ता तमाहुरयं
 पुरुषं महान्तमिति †श्रुतौ पठ्यते । ततः सर्वस्य कर्ता सर्वज्ञ ईश्वरो ज्ञाप्यते ।
 न च कार्ये एवार्थे वेदः प्रमाणमिति मन्त्रार्थवादानामतत्परत्वमभिधातु-
 मुचितं कार्ये इव सिद्धे ऽप्यर्थे वेदप्रामाण्यस्य वक्ष्यमाणत्वात् । न चेतरे-
 तराश्रयम् आगमैकशरणत्वाभावादीश्वरसिद्धेः । अन्ये त्वन्वयव्यतिरेकिहेतुमू-

* नारायणोपनिषदि खण्डः ३ मन्त्रः २ । † श्वेताश्वतरोपनिषदि अ. ३ मन्त्रः १६ ।

लकेवलव्यतिरेकिबलेन विशेषसिद्धिमभिदधति । देहादिव्यतिरिक्तात्मकल्पन-
मिव सुखदुःखादिगतेन कार्यत्वेन वर्णयिष्यते पृथिव्यादिकार्यमस्मदादिविल-
क्षणसर्वज्ञैककर्तृकम् अस्मदादिषु बाधकोत्पत्तौ सत्यां कार्यत्वादिति । अपरे
पक्षधर्मताबलादेव विशेषलाभमभ्युपगच्छन्ति न हीदृशं परिदृश्यमानमनेक-
रूपमपरिमितमनन्तप्राणिगतविचित्रसुखदुःखसाधनं भुवनादि कार्यमनतिशयेन
पुंसां कर्तुं शक्यमिति । यथा चन्दनधूममितरधूमविसदृशमवलोक्य चन्दन-
एव वह्निरनुमीयते तथा विलक्षणात्कार्याद्विलक्षण एव कर्ता ऽनुमास्यते ।
यथा सुचेलकेभ्य इव तत्कुशलः कुविन्दः । यथा च कुलालः सकलकलशादिकार्य-
कलापोत्पत्तिसंविधानप्रयोजनाद्यभिज्ञो भवंस्तस्य कार्यचक्रस्य कर्ता तथेयतस्तै-
लोक्यस्य निरवधिप्राणिसुखदुःखसाधनस्य सृष्टिसंहारसंविधानं सप्रयोजनं बहु-
शाखं जानन्नेव स्रष्टा भवितुमर्हति महेश्वरस्तस्मात्सर्वज्ञः । अपि च यथा निय-
तविषयवृत्तीनां चक्षुरादीन्द्रियाणामधिष्ठाता क्षेत्रज्ञस्तदपेक्षया सर्वज्ञः एवं सक-
लक्षेत्रज्ञकर्मविनियोगेषु प्रभवन्नीश्वरस्तदपेक्षया सर्वज्ञः । तथा चाह व्यासः* ।

द्वाविमौ पुरुषौ लोके क्षरश्चाक्षर एव च ।

क्षरः सर्वाणि भूतानि कूटस्थो ऽक्षर उच्यते ॥

उत्तमः पुरुषस्त्वन्यः परमात्मेत्युदाहृतः ।

यो लोकत्रयमाविश्य बिभर्त्यव्यय ईश्वरः ॥

मन्त्रश्च तदर्थानुवादी पठ्यते† ।

द्वा सुपर्णा सयुजा सखाया समानं वृक्षं परिषस्वजाते ।

तयोरेकः पिप्पलं स्वाद्वत्त्यनश्नन्नन्यो अभिचाकशीतीति ॥

अतश्च सर्वज्ञ ईश्वरः ।

पुंसामसर्ववित्त्वं हि रागादिमलबन्धनम् ।

न च रागादिभिः स्पृष्टो भगवानिति सर्ववित् ॥

इष्टानिष्टार्थसंभोगप्रभवाः खलु देहिनाम् ।

रागादयः कथं ते स्युर्नित्यानन्दात्मके शिवे ॥

मिथ्याज्ञानमूलाश्च रागादयो दोषास्ते कथं नित्यनिर्मलज्ञानवती-
श्वरे भवेयुः । नित्यं तज्ज्ञानं कथमिति चेत् तस्मिन् क्षणमप्यज्ञातरि सति

* भगवद्गीतायाम् । अ० १५ श्लो० १६ ।

† सुण्डकोपनिषदि मु० ३ मन्त्रः १ ।

तदिच्छाप्रेर्यमाणकर्मधीनानाप्रकारव्यवहारविरामप्रसङ्गात् । प्रलयवेलायां तर्हि कुतस्तन्नित्यत्वकल्पना इति चेन्मैवम् । आप्रलयात्सिद्धे नित्यत्वे तदा विनाशकारणाभावादस्यात्मन इव तज्ज्ञानस्य नित्यत्वं सेत्स्यति । पुनश्च सर्गकाले तदुत्पत्तिकारणाभावादपि नित्यत्वं तज्ज्ञानानाम् । एवं च तदतीतानागतसूक्ष्मव्यवहितादिसमस्तवस्तुविषयं न भिन्नं क्रमयोगपदविकल्पानुपपत्तेः । क्रमाश्रयणे क्व चिदज्ञातृत्वं स्यादिति व्यवहारलोपः । योगपद्येन सर्वज्ञातृत्वे कुतस्थो ज्ञानभेदः । प्रत्यक्षसाधर्म्याच्च तज्ज्ञानं प्रत्यक्षमुच्यते न पुनरिन्द्रियार्थसन्निकषोत्पन्नत्वमस्यास्ति अजनकानामेवार्थानां सवितृप्रकाशेनेव ग्रहणात् । ज्ञानवदन्ये ऽप्यात्मगुणा ये ऽस्य सन्ति ते नित्या एव मनःसंयोगानपेक्षजन्मत्वात् । दुःखद्वेषास्तस्य तावन्न सन्त्येव । भावनाख्येन संस्कारेणापि न प्रयोजनम् । सर्वदा सर्वार्थदर्शित्वेन स्मृत्यभावात् । अत एव न तस्यानुमानिकं ज्ञानमिष्यते । धर्मस्तु भूतानुग्रहवतो वस्तुस्वाभाव्याद्भवन्न वार्यते तस्य च फलं परमार्थनिष्पत्तिरेव । सुखं त्वस्य नित्यमेव नित्यानन्दत्वेनागमात्प्रतीतेः । असुखितस्य चैवंविधकार्यारम्भयोग्यताऽभावात् । ननु ज्ञानानन्दवदिच्छा ऽपि नित्या चेदीश्वरस्य तर्हि सर्वदा तदिच्छासम्भवात्सर्वदा जगदुत्पत्तिरिति जगदानन्त्यप्रसङ्गः । सर्गेच्छानित्यत्वाच्च संहारो न प्राप्नोति । संहारेच्छाया अपि नित्यत्वाभ्युपगमेन नक्तंदिनं प्रलयप्रबन्धो न विरमेदेव जगतामिति । नैष दोषः । अनात्ममनःसंयोगजत्वादिति स्वरूपमात्रेण नित्या ऽपि कदा चित्सर्गेण कदा चित्संहारेण वा विषयेणानुरज्यते सर्गसंहारयोरन्तराले तु जगतः स्थित्यवस्थायामस्मात्कर्मण इदमस्य सम्पद्यतामितीच्छा भवति प्रजापतेः । प्रयत्नस्तस्य सङ्कल्पविशेषात्मक एव । तथा चागमः । सत्यकामः सत्यसङ्कल्प इति । काम इतीच्छा उच्यते सङ्कल्प इति प्रयत्नः । तदेवं नवभ्य आत्मगुणेभ्यः पञ्च ज्ञानसुखेच्छाप्रयत्नधर्माः सन्तीश्वरे । चत्वारस्तु दुःखद्वेषाधर्मसंस्कारा न सन्तीत्यात्मविशेष एवेश्वरो न द्रव्यान्तरम् । आह च पतञ्जलिः* । क्लेशकर्मविपाकाशयैरपरामृष्टः पुरुषविशेष ईश्वर इति । सो ऽयमागमादनुमानात्पक्षधर्मतो वा विशेषलाभ इति स्थितम् । यत्पुनर्विकल्पितं सशरीर ईश्वरः सृजति

जगद् अशरीरो वेति तत्राशरीरस्यैव स्रष्टृत्वमस्याभ्युपगच्छामः । ननु क्रिया-
वेशनिबन्धनं कर्तृत्वं न पारिभाषिकं तदशरीरस्य क्रियाविरहात्कथं भवेत् ।
कस्य च कुचाशरीरस्य कर्तृत्वं दृष्टमिति । उच्यते । ज्ञानचिकीर्षाप्रयत्नयोगित्वं
कर्तृत्वमाचक्षते तेजेश्वरे विद्यते एवेत्युक्तमेतत् । स्वशरीरप्रेरणे च दृष्टम-
शरीरस्याप्यात्मनः कर्तृत्वम् इच्छामात्रेण च तस्य कर्तृत्वादनेकव्यापार-
निर्वर्तनोपात्तदुर्वहक्लेशकालुष्यविकल्पो ऽपि प्रत्युक्तः । नन्वचोक्तम्

कुलालवच्च नैतस्य व्यापारो यदि कल्प्यते ।

अचेतनः कथं भावस्तदिच्छामनुवर्तते इति ॥

अस्माभिरप्युक्तमेव ।

यथा ह्यचेतनः काय आत्मेच्छामनुवर्तते ।

तदिच्छामनुवर्त्स्यन्ते तथैव परमाणवः ॥

यस्तु प्रयोजनविकल्पः किमर्थं सृजति जगन्ति भगवानिति सो
ऽपि न पेशलः । स्वभाव एवैष भगवतो यत्कदा जित्सृजति कदा चिच्च
संहरति विश्वमिति । कथं पुनर्नियतकाल एषो ऽस्य स्वभाव इति चेद्
आदित्यं पश्यतु देवानांप्रियः यो नियतकालमुदेत्यस्तमेति च । प्राणिकर्म-
सापेक्षमेतद्विवस्वतो रूपमिति चेद् ईश्वरे ऽपि तुल्यः समाधिः ।

क्रीडार्थे ऽपि जगत्सर्गे न हीयेत क्रियार्थता ।

प्रवर्तमाना दृश्यन्ते न हि क्रीडासु दुःखिताः ॥

अथ वा अनुकम्पयैव सर्गसंहारावारभतामीश्वरः । नन्वच चोदि-
तम् अनुपपन्नं तु अनादित्वात्संसारस्य शुभाशुभसंस्कारानुविद्धा एवात्मा-
नस्ते च धर्माधर्मनिगडसंवृतत्वादपवर्गपुरद्वारप्रवेशमलभमानाः कथं नानु-
कम्प्याः । अनुपभुक्तफलानां कर्मणां न प्रक्षयः सर्गमन्तरेण च तत्फलभोगाय
नरकादिसृष्टिमारभते दयालुरेव भगवान् । उपभोगप्रबन्धेन परिश्रान्तानाम-
न्तरान्तरा विश्रान्तये जन्तूनां भुवनोपसंहारमपि करोतीति सर्वमेतत्कृपा-
निबन्धनमेव । ननु च युगपदेव सकलजगत्प्रलयकरणमनुपपन्नम् अविनाशिनं
कर्मणां फलोपभोगप्रतिबन्धासंभवादिति चोदितम् । न युक्तमेतत् । ईश्वरेच्छा-
प्रतिबद्धानां कर्मणां स्तिमितशक्तीनामवस्थानात् । तदिच्छाप्रेरितानि कर्माणि
फलमादधति तदिच्छाप्रतिबद्धानि च तत्रोदासते । कस्मादेवमिति चेत् । अचे-

तनानां चेतनानधिष्ठितानां स्वकार्यकरणानुपलब्धेः । ननु तेषामेव कर्मणां कर्तार आत्मानश्चेतना अधिष्ठातारो भविष्यन्ति । यथा ऽऽह भट्टः* कर्मभिः सर्वजीवानां तत्सिद्धे सिद्धसाधनमिति । नैतदेवम् । नैते अधिष्ठातारो भवितुमर्हन्ति । बहुत्वाद्विरुद्धाभिप्रायत्वाच्च । तथा ह्येक एव कश्चित्स्थावरादिविशेषो राजादिविशेषो वा प्राणिकोटीनामनेकविधसुखदुःखापभोगस्य हेतुः स तेर्बहुभिरव्यवस्थिताभिप्रायैः कथमारभ्येत तेषामेकच संमानाभावात् । शठ परिषदो ऽपि क्व चिदेव सकलसाधारणोपकारिणि कार्ये भवत्येकमत्यम् न सर्वत्र महाप्रासादादारम्भे बहूनां तच्चादीनामेकस्थपत्याशयानुवर्तित्वं दृश्यते । पिपीलिकानामपि मृत्कूटकरणे तुल्यः कश्चिदुपकारः प्रवर्तकः स्थपतिवदेकाशयानुवर्तित्वं वा कल्प्यम् । इह तु तत्स्थावरं शरीरं केषां चिदुपकारकारणमितरेषामपि भूयसामपकारकारणमिति कथं तैः संभूय सृज्यते अनधिष्ठितानां त्वचेतनानामारम्भकत्वमयुक्तमेव तस्मादवश्यमेकस्तेषां कर्मणामधिष्ठाता कल्पनीयः । यदिच्छामन्तरेण भवन्त्यपि कर्मणि न फलजन्मने प्रभवन्ति । अत एवेक ईश्वर इष्यते न द्वौ बहवो वा भिन्नाभिप्रायतया लोकानुग्रहोपघातवैशेषप्रसङ्गात् । इच्छाविसंवादसंभवेन च ततः कस्य चित्संकल्पविघातद्वारकानैश्वर्यप्रसङ्गाद् इत्येक एवेश्वरः । तदिच्छया कर्मणि कार्येषु प्रवर्तन्ते इत्युपपन्नः सर्गः तदिच्छाप्रतिबन्धात्स्तिमितशक्तीनि कर्मण्युदासते इत्युपपन्नः प्रलयः । एवं च यदुक्तं तस्मादद्यवदेवाच सर्गप्रलयकल्पना समस्तत्रयजन्मभ्यां न सिद्धत्यप्रमाणिकेत्येतदपि न सांप्रतम् । तिष्ठतु वा सर्गप्रलयकालः अद्यत्वे ऽपि यथोक्तनयेन तदिच्छामन्तरेण प्राणिनां कर्मविपाकानुपपत्तेरवश्यमीश्वरो ऽभ्युपगन्तव्यः इतरथा सर्वव्यवहारविप्रलोपः । तदुक्तम् ‡ ।

अहो जन्तुरनीशो ऽयमात्मनः सुखदुःखयोः ।

ईश्वरप्रेरितो गच्छेत्स्वर्गं वा श्वभ्रमेव वेति ॥

नन्वेवं तर्हि ईश्वरेच्छैव भवतु कर्त्री संहर्त्री च किं कर्मभिः । मेवम् कर्मभिर्विना जगद्वैचिचानुपपत्तेः कर्मनैरपेक्ष्यपक्षे ऽपि चयो दोषा दर्शिता एवेश्वरस्य निर्दयकर्मचोदनानर्थक्यमनिर्माद्यप्रसङ्गश्चेति । तस्मात्कर्मणामेव नियोजने स्वातन्त्र्यमीश्वरस्य न तन्निरपेक्षम् । किं तादृशैश्वर्येण प्रयोजनमिति

* श्लोकवार्तिके संबन्धाक्षेपे श्लो. ७५ । † श्लोकवार्तिके संबन्धाक्षेपे श्लो. ११२ ।

‡ महाभारते वनपर्वणि अ. ३० श्लो. ३८ ।

चेन्न । न प्रयोजनानुवर्ति प्रमाणं भवितुमर्हति । किं वा भगवतः कर्मापेक्षिणो
ऽपि न प्रभुत्वमित्यलं कुतर्कलवलिप्रमुखनास्तिकालापपरिमर्देन ।

तस्मात्कुतार्किकोद्गीतदूषणाभासवारणात् ।
सिद्धस्त्रैलोक्यनिर्माणनिपुणः परमेश्वरः ॥
ये त्वीश्वरं निरपवाददृढप्रमाण-
सिद्धस्वरूपमपि नाभ्युपयन्ति मूढाः ।
पापाय तैः सह कथा ऽपि वितन्यमाना
जायेत नूनमिति युक्तमतो विरन्तुम् ॥
यस्येच्छयैव भुवनानि समुद्भवन्ति
तिष्ठन्ति यान्ति च पुनर्विलयं युगान्ते ।
तस्मै समस्तफलभोगनिबन्धनाय
नित्यप्रबुद्धमुदिताय नमः शिवाय ॥
ननु त्रैलोक्यनिर्माणनिपुणे परमेश्वरे ।
सिद्धे ऽपि तत्प्रणीतत्वं न वेदस्यावकल्पते ॥
पदे शब्दार्थसंबन्धे वेदस्य रचनासु वा ।
कर्तृत्वमस्याशङ्क्येत तच्च सर्वत्र दुर्वचम् ।
वर्णराशिः क्रमव्यक्तः पदमित्यभिधीयते ॥
वर्णानां चाविनाशित्वात्कथमीश्वरकार्यता ।
संबन्धो ऽपि न तत्कार्यः स हि शक्तिस्वभावकः ॥
शब्दे वाचकशक्तिश्च नित्यैवाग्नाविवोष्णता ।
रचना अपि वैदिक्यो नैताः पुरुषनिर्मिताः ॥
कविप्रणीतकाव्यादिरचनाभ्यो विलक्षणाः ।
एवं च वेदे स्वातन्त्र्यमीश्वरस्य न कुच चित् ॥
कामं तु पर्वतानेष विदधातु भिनन्तु वा ।
स्वतः प्रामाण्यसिद्धौ तु वेदे वक्तनपेक्षताम् ॥
वदामो न तु सर्वत्र पुरुषद्वेषिणो वयम् ।
अनपेक्षत्वमेवातो वेदप्रामाण्यकारणम् ॥
युक्तं वक्तापि वेदस्य कुर्वन्नपि करोतु किम् ।
कथं पुनरमी वर्णाः श्रुतमात्रतिरोहिताः ॥

नित्या भवन्तु को ऽयं वा शब्दस्वातन्त्र्यदोहदः ॥

उच्यते ।

शब्दस्य न हि नित्यत्वे युक्तिः स्फुटति का चन ।

प्रत्यक्षमर्थापत्तिश्च नित्यतां त्वधिगच्छतः ॥

तथा हि । अनित्यत्वहेतव इमे किल कथ्यन्ते प्रयत्नानन्तरमुपलब्धेः कार्यः शब्द इति । कार्यत्वानित्यत्वयोः परस्पराविनाभावादेकतरसिद्धावन्यतरसिद्धिर्भवत्येवेति क्व चित्किञ्चित्साधनमुच्यते प्रयत्नप्रेरितकौष्ठ्यमारुतः संयोगविभागानन्तरमुपलभ्यमानः शब्दस्तत्कार्य एवेति गम्यते । उच्चारणादूर्द्ध्वमनुपलब्धेः अनित्यः शब्दः न ह्येनमुच्चरितं मुहूर्तमप्युपलभामहे तस्माद्विनष्ट इत्यवगच्छामः । करोतिशब्दव्यपदेशाच्च कार्यः शब्दः शब्दं कुरु शब्दं मा कार्षीरिति व्यवहर्तारः प्रयुज्यते ते नूनमवगच्छन्ति कार्यः शब्द इति । नानादेशेषु च युगपदुपलम्भात् । तेषु तेषु देशेषु क्रियमाणानामुपपद्यते ऽनेकदेशसंबन्ध इति । शब्दान्तरविकार्यत्वाच्च अनित्यः शब्दः दध्यचेति इकार एव यकारोभवति सादृश्यात् स्मृतेश्चावगम्यते । विकार्यत्वाच्च द्राक्षेक्षुरसादिवदनित्यत्वमस्येति । कारणवृद्ध्या च वर्धमानत्वात् । बहुभिर्महाप्रयत्नैरुच्चार्यमाणो महान् गोशब्द उपलभ्यते अल्पैरल्पप्रयत्नैरुच्चार्यमाणो ऽल्प इत्येतच्च तन्तुवृद्ध्या वर्धमानः पटः ज्ञातः । सिद्धे नित्यत्वे प्रयत्नानन्तरमुपलम्भादभिव्यक्तिः प्रयत्नकार्या शब्दस्य नोत्पत्तिरिति गम्यते । तदेवं व्यङ्ग्ये ऽपि प्रयत्नानन्तरमुपलम्भसंभवादनैकान्तिकत्वम् । अभिव्यञ्जकानां च पवनसंयोगविभागानामचिरस्थायित्वान्न चिरमुच्चारणादूर्द्ध्वमुपलभ्यते शब्दः । प्रयोगाभिप्रायश्च करोतिशब्दव्यपदेशो ऽस्य भविष्यति गोमयानि कुरु काष्ठानि कुर्वितिवत् । तस्मात्सो ऽपि नैकान्तिकः । नानादेशेषु युगपदुपलम्भनमेकस्य स्थिरस्यापि शब्दस्य विश्वत इव सेत्स्यति । विकार्यत्वं त्वसिद्धमेव शब्दान्तरत्वात् । दधिशब्द इकारान्तः संहिताव्यतिरिक्तविषयवृत्तिः यकारस्त्वयमन्य एवाचि परतः संहिताविषये प्रयुज्यमानः । न पुनरिकार एवायं यकारोभूतः क्षीरमिव दधिभूतमुपलभ्यते । न हीचुयशास्तालव्या इति स्थानसादृश्यमात्रेण तद्विकारत्ववर्णनमुचितम् । अप्रकृतिविकारयोरपि नयनोत्पलपल्लवयोः सादृश्यदर्शनात् । इको यणचिन्ति पाणिनिस्मृते-

रपि नायमर्थः इकारो यकारीभवति क्षिरमिव दधीभवति किं त्वस्मि-
न्विषये ऽयं वर्णः प्रयोक्तव्यो ऽस्मिन्नयमिति सूचार्थः । सिद्धे शब्दे ऽर्थे संबन्धे
च तच्छास्त्रं प्रवृत्तमिति । अपि च क्षीरं दधित्वमुपैति न तु दधि क्षीरताम्
इह तु यकारो ऽपि क्व चिदिकारतामुपैति विध्यतीति संप्रसारणे सति ।
तस्मादसिद्ध एव वर्णानां प्रकृतिविकारभावः । नापि कारणवृद्ध्या वर्धते शब्दः
बलवता ऽप्युच्चार्यमाणानि बहुभिश्च तावन्त्येवाक्षराणि ध्वनय एव तथा
तच्च प्रवृद्धा उपलभ्यन्ते न वर्णा इति ।

तस्मादनित्यतासिद्धिनैवंप्रायैरसाधनैः ।

शब्दस्य नित्यतायां तु सैषा ऽर्थापत्तिरुच्यते ॥

शब्दस्योच्चारणं तावदर्थगत्यर्थमिष्यते ।

न चोच्चारितनष्टो ऽयमर्थे गमयितुं क्षमः ॥

सर्वेषामविवादो ऽत्र शब्दार्थव्यवहारिणाम् ।

यदि विज्ञातसंबन्धः शब्दो नार्थस्य वाचकः ॥

वेद्यमानः स संबन्धः स्थविरव्यवहारतः ।

द्राघीयसा न कालेन विना शक्येत वेदितुम् ॥

तथा हि । गां शुक्लामानयेत्येकवृद्धप्रयुक्तशब्दश्रवणे सति चेष्टमानाम-
तरं वृद्धमवलोकयन् बालस्तटस्थः तस्यार्थप्रतीतिं तावत्कल्पयति आत्मनि
तत्पूर्विकायाश्चेष्टाया दृष्टत्वात् । प्रमाणान्तरासन्निधानादेतद्वृद्धप्रयुक्तशब्दसम-
नन्तरं च प्रवृत्तेः तत एव शब्दात्किमप्यनेन प्रतिपन्नमिति मन्यते । ततः
क्षणान्तरे तमर्थे तेन वृद्धेनानीयमानमुपलभमान एव बुध्यते अयमर्थो
ऽमुतः शब्दादनेनावगत इति । स चार्थो ऽनेकगुणक्रियाजातिव्यक्त्यादिरूपसं-
कुल उपलभ्यते । शब्दो ऽप्यनेकपदकदम्बकात्मा श्रुतः तत्कृतमस्य वाक्या-
शस्य कृतमो ऽर्थांशो वाच्य इत्यावापोद्वापयोगेन बहुकृत्वः शृण्वन् गुण-
क्रियादिपरिहारेण गोत्वसामान्यमस्मन्मते त्वन्मते वा तद्वन्मात्रं गोशब्द-
स्याभिधेयं निर्धारयतीति ।

एवं दीर्घाध्वसापेक्षसंबन्धाधिगमावधि ।

शब्दस्य जीवितं सिद्धमिति नाशुविनाशिता ॥

भवतु वा नश्वरस्यापि शब्दस्य संबन्धग्रहणं तथा ऽपि तस्मिन् गृहीतसंबन्धे शब्दे विनष्टे सति कथमनवगतसंबन्धादभिनवादिदानीमन्यस्माच्छब्दादर्थप्रतिपत्तिः ।

अन्यस्मिन् जातसंबन्धे यदन्यो वाचको भवेत् ।

वाचकाः सर्वशब्दाः स्युरेकस्मिन् जातसंगतो ॥

न च वक्ता व्यवहरमाणः तदैव शब्दं चोच्चारयति संबन्धं करोति चेत्तं च व्युत्पादयति परं च व्यवहारयतीति । न हि युगपदिमाः क्रियाः भवितुमर्हन्ति एवमदर्शनात् । अथादौ संबन्धग्रहणे वृत्ते तस्मिन्विनष्टे ऽपि गोशब्दः स एवेति । न च भूयोऽवयवसामान्ययोगरूपसादृश्यं वर्णानामनवयवानामुपपद्यते अभिनवस्य शब्दस्य स्वयमर्थवत्ताऽनवधारणात्कथमयममुतः श्रोता प्रतिपद्येतेति शङ्कमानो वक्ता कथं प्रयोगं कुर्यात् । अथ सो ऽप्यर्थवत्सदृशस्तमसौ प्रयुङ्क्ते तस्याप्यन्यसादृश्यादेवार्थवत्तेति जगत्सर्गकालकृतस्य मूलभूतस्यार्थवतः शब्दस्य स्मरणं तन्मूलत्वाद्वावहारस्य न चेवमस्ति । न च ततः प्रभृत्यद्य यावत्सादृश्यमनुवर्तते तत्सदृशसदृशकल्पनायां मूलसादृश्यविनाशात् । विशेषतस्तु शब्दानाम् ।

भिन्नैर्वक्तृमुखस्थानप्रयत्नकरणादिभिः ।

न निर्वहति सादृश्यं शब्दानां दूरवर्तिनाम् ॥

सादृश्यजनितत्वे च मिथ्यैवार्थगतिर्भवेत् ।

धूमानुकारिनीहारजन्यज्वलनबुद्धिवत् ॥

तस्मात्सादृश्यनिबन्धनार्थप्रतीत्यनुपपत्तेः गोशब्द एव स्थायीत्यभ्युपगमनीयम् । ननु यथा धूमव्यक्तिभेदे ऽपि धूमत्वमतिमवलम्ब्य संबन्धग्रहणादिव्यवहारनिवहनिर्वहणमेवमिह गकारादिवर्णव्यक्तिभेदे ऽपि सामान्यनिबन्धनस्तन्निर्वाहः करिष्यते इति ।

मैवं तत्र हि धूमत्वसामान्यं विद्यते ध्रुवम् ।

शब्दत्वं व्यभिचार्यत्र गोशब्दत्वं तु दुर्घटम् ॥

भिन्नैर्युगपत्कालैरसंसृष्टैर्विनश्वरः ।

वर्णैर्घटयितुं शक्यो गोशब्दावयवी कथम् ॥

अनारब्धे च गोशब्दे गोशब्दत्वं क्व वर्तताम् ।

पठत्वं नाम सामान्यं न हि तन्तुषु वर्तते ॥

ननु मा भूद्गोशब्दत्वं सामान्यं भिन्नाकारगकारादिव्यक्तिवृत्तिभिरेव गत्वादिजातिभिः कार्यं पूर्वाक्तमुपपद्यते । एतदपि नास्ति । गत्वादिजातीनामनुपपत्तेः । भेदाभेदप्रत्ययप्रतिष्ठो हि व्यक्तिजातिप्रविभागव्यवहारः । इह चायमभेदप्रत्ययो वर्णैक्यनिबन्धन एव न जातिकृतः । भेदप्रतिभासस्य व्यञ्जकभेदधीसुस्पष्टसिद्धत्वेन व्यञ्जकाद्युपाधिनिबन्धनत्वोपपत्तेः परस्परविभक्तस्वरूपतया हि शाबलेयबाहुलेयपिण्डाः प्रत्यक्षमुपलभ्यन्ते । स्थिते च व्यक्तिभेदे सर्वत्र गौरिति तदभेदप्रत्ययस्यानन्यविषयत्वादिष्यते एव गत्वजातिः । इह पुनः ।

गकारव्यक्तयो भिन्नाः शाबलेयादिपिण्डवत् ।

क्व नाम भवता दृष्टा येनासां जातिमिच्छसि ॥

शिशो पठति वृद्धे वा स्त्रीजने वा शुक्रे ऽपि वा ।

वक्तृभेदं प्रपद्यन्ते न वर्णव्यक्तिभिन्नताम् ॥

तथा च गर्गः पठति माठरः पठतीत्युच्चारयितृभेद एव प्रतीयते अमुं गविशेषमेष पठतीति नोच्चार्यमाणभेदः ।

एककर्तृप्रयोगे ऽपि तस्यैवोच्चारणं पुनः ।

गङ्गागगनगर्गादौ न रूपान्तरदर्शनम् ॥

द्रुतादिभेदबोधोपि नादभेदनिबन्धनः ।

न व्यक्तिभेदजनितः शाबलेयादिभेदवत् ॥

अभ्युपगते ऽपि गत्वसामान्ये तस्य द्रुतादिभेदप्रतिभासे सत्यपि न भिन्नत्वमेषितव्यम् औपाधिक एव तस्मिन् भेदप्रतिभासे वर्णनीयः । सो ऽयं गकारव्यक्तावेव कथं न वर्ण्यते । तस्या एवैकत्वादेकप्रत्ययो भेदभ्रमस्तु व्यञ्जकाधीन इति । एवं हि कल्पना लघीयसी भवति । तस्मान्न नानागकारवृत्ति गत्वसामान्यं नाम किं चिदस्ति । अपि च गोगुरुगेहादौ भिन्नाजुपश्लेषकारित एव व्यञ्जनेषु बुद्धिभेदः परोपाधिरवधार्यते सो ऽयमन्वपि परोपाधिरेव भवितुमर्हति । वर्णाश्रितत्वाद्यञ्जकभेदप्रत्ययवदिति । तस्माद्गत्ववद-

त्वसामान्यमपि नास्ति । यत्पुनरष्टादशभेदमवर्णकुलमुच्यते तदौपाधिकमेव
ह्रस्वदीर्घप्लुतसंवृतविवृतः।दिबुद्धीनां ध्वनिभेदानुविधायित्वात् ।

विवृतः संवृतादन्यो न गकाराद्वकारवत् ।

अपि त्वकार एवासौ प्रतिभाति यथा तथा ॥

कथं तर्हि शब्दभेदाभावे भिन्ने अर्थप्रतिपत्ती अरण्यमारण्यमिति
ध्वनिकृते एव ते भविष्यतः । अशब्दधर्मस्य दीर्घत्वादेः कथमर्थप्रतीत्यङ्ग-
त्वमिति चेत् तुरगवेगवद्भविष्यति ।

यथा तुरगदेहस्यो वेगः पुंसो ऽर्थसिद्धये ।

परधर्मो ऽपि दीर्घादिरेवं तस्योपकारकः ॥

इतश्चेतदकारसामान्यमनुपपन्नम् । अत्वं हि न दीर्घप्लुतयोरनुगतं
भवति आत्वं न ह्रस्वदीर्घयोरिति । तस्मादेकत्वाद्वर्णानां नावान्तरजातयः
संभवन्ति शब्दत्वं तु नियतार्थप्रतिपत्तौ व्यभिचारीत्यतो नात्र धूमादिन्यायः ।

तेनार्थप्रत्ययः शब्दादन्यथा नोपपद्यते ।

न चेद् नित्यत्वमित्यस्मिन्नर्थपत्तेः प्रमाणता ॥

अनुमानादन्यथात्वमर्थपत्तेर्न दृश्यते ।

तेनानुमानमप्येतत्प्रयोक्तुं न न शक्यते ॥

तदिदमुच्यते शब्दो धर्मो नित्य इति साध्यो धर्मः संबन्धग्रहण-
सापेक्षार्थप्रतिपादकत्वाद् धूमादिजातिवत् । तदिदमुक्तं नित्यत्वं तु स्याद्वृ-
र्शनस्य परार्थत्वादिति* । एवं संबन्धग्रहणात्प्रभृत्यार्थप्रतिपत्तेरवस्थितस्य
विनाशहेत्वभावादात्मादिवन्नित्यत्वम् । न ह्ययमवयवविनाशान्नश्यति
शब्दो निरवयवत्वात् । तदेव कथमिति चेद् उच्यते ।

स्वल्पेनापि प्रयत्नेन यदि वर्णः प्रयुज्यते ।

यदि वा नानुभूयेत शकलो नानुभूयते ॥

सावयवे हि वस्तुनि द्विधा ऽवयवा दृश्यन्ते आरब्धकार्याश्चानार-
ब्धकार्याश्चेति । इह पुनरारब्धकार्या अनारब्धकार्या वा पटे तन्त्वादय इव
वर्णो न क्व चिदवयवा उपलभ्यन्ते न चानुमीयन्ते लिङ्गाभावात् । नाप्याश्रय-

* जैमिनिस्मृ. अ. १ पा. १ सू. १८ नित्यस्तु स्यादिति पाठः ।

विनाशाद्विनाशः शब्दस्यात्मादिवदनाश्रितत्वात् । आकाशाश्रितपक्षे वा
तन्नित्यत्वात् । न चान्यः ।

तस्मात्तिरोहितो ऽप्यास्ते यदि शब्दः क्षणान्तरम् ।

मृत्योर्दुःखादपक्रान्तः पुनः केनैष हन्यते ॥

अतश्च नित्यः शब्दः संख्याभावाद् । अष्टकृत्वो गोशब्दः प्रयुक्त इति
षदन्ति न त्वष्टौ गोशब्दा इति तेनैकत्वमवगम्यते । यो ऽयं क्रियाभ्या-
वृत्तिगणने विहितः कृत्वसुच्प्रत्ययः स क्रियावतामभेदे भवति तेनोच्चा-
रणावृत्तिमात्रं तदुक्तम्* ।

क्रियावतामभेदे हि क्रियावृत्तिषु कृत्वसुच् ।

तत्प्रयोगाद् ध्रुवं तस्य शब्दस्यावर्तते क्रियेति ॥

संख्यावताम् ।

संख्याभिधायिनः शब्दात्कृत्वसुच्प्रत्ययं विदुः ।

तदनेन प्रकारेण प्रत्यभिज्ञानमुच्यते ॥

प्रमाणं शब्दनित्यत्वे सकलश्रोतृसाक्षिकम् ।

तथा ह्यस्ति स श्वायं गोशब्द इति वेदनम् ॥

श्रौत्रं करणकालुष्यबाधसंदेहवर्जितम् ॥

श्रोत्रेन्द्रियव्यापारान्वयव्यतिरेकानुविधानाच्छ्रौत्रमिदं विज्ञानम् । न
चेतज्जनकस्य करणस्य किमपि दौर्बल्यमुपलभ्यते । न च किं स्वदिति
कोटिद्वयसंस्पर्शितयेदं विज्ञानमुपजायते । न च नैतदेवमिति प्रत्ययान्तरम-
स्मिन्बाधकमुत्पश्यामः । इदानींतनास्तित्वप्रमेयाधिक्यग्रहणाच्चेदमनधिगता-
र्थग्राह्यपि भवितुमर्हति । भवन्मते च गृहीतग्राहित्वे ऽपि प्रत्यभिज्ञायः प्रामा-
ण्यमिष्यते न हि तदप्रामाण्यं वक्तुं शक्यते शाक्यैरिव भवद्भिः क्षणिकपदा-
र्थानभ्युपगमात् ।

न सादृश्यनिमित्तत्वं वक्तुं तस्याश्च युज्यते ।

सामान्यविषयत्वं वा द्वयस्यापि निषेधनात् ॥

कैश्चित्तिरोहिते भाषादित्यप्रामाण्यमुच्यते ।

तदसत्तत्प्रतीत्यैव तिरोधाननिषेधात् ॥

जीवति त्वन्मते ऽप्येष शब्दस्त्रिचतुरान् क्षणान् ।

प्रत्यभिज्ञा च कालेन तावता न न सिद्ध्यति ॥

एकक्षणायुषि त्वस्मिन्प्रतीतिरतिदुर्लभा ।

न खल्वजनकं किं चिद्वस्तु ज्ञानेन गृह्यते इति ॥

क्षणभङ्गभङ्गे वक्ष्यते । अपि च ।

यथा निशीथे रोलम्बश्यामलाम्बुदडम्बरे ।

प्रत्यभिज्ञायते किं चिदचिरद्युतिधामभिः ॥

तथा ऽविरतसंयोगविभागक्रमजन्मभिः ।

प्रत्यभिज्ञायते शब्दः क्षणिकैरपि मासुतैः ॥

अत्राह । मासुतैरित्युपोद्घातेन साधु स्मृतम् । तिष्ठतु तावत्प्रत्य-
भिज्ञानं प्रथममेव शब्दस्य यन्नियमग्रहणं तदभिव्यक्तिपक्षे दुर्घटम् ।

नित्वत्वाद्वापकत्वाच्च सर्वे सर्वत्र सर्वदा ।

शब्दाः सन्तीति भेदेन ग्रहणे किं नियामकम् ॥

ध्वनयो हि नाम संयोगविभागविशेषिता वायवः वायुवृत्तयो वा
संयोगविभागास्ते हि शब्दस्य व्यञ्जका इष्यन्ते तैश्च करणं वा संस्क्रियते
कर्म वा द्वयं वा सर्वथा च प्रमादः ।

करणे संस्कृते तावत्सर्वशब्दश्रुतिर्भवेत् ।

गकारायेव संस्कार इत्येष नियमः कुतः ॥

अपि च । स्तिमितसमीरणापसरणमेव करणस्य संस्कारः स चायं
तद्वेशव्यवस्थितसकलतद्विषयसाधारण एव ।

यथा जवनिकापायप्राप्रसरमीक्षणम् ।

रङ्गभूमिषु तद्वेशमशेषं वस्तु पश्यति ॥

तथा प्रसरसरोधिसमीरोत्सारणे सति ।

श्रोत्रं तद्वेशनिःशेषशब्दग्राहि भविष्यति ॥

आकाशं च श्रोत्रमाचक्षते भवन्तः तच्च विभु निरवयवं चेति क्व
चिदेव तस्मिन्संस्कृते सति सर्वे च तदैव संस्कृतकरणाः प्राणिनः संपन्ना
इति सर्वत्रैव शृणुयुः । विषये तु संस्क्रियमाणे तस्यानवयवस्य व्यापिनश्च

संस्कृतत्वात्सर्वत्र श्रवणमिति मदेष्वभिव्यक्तो गोशब्दः कश्मीरेष्वपि श्रूयेत ।
न हि तस्याधारद्वारकः संस्कारः आकाशवदनाश्रितत्वात् । आकाशाश्रित-
त्वपक्षे ऽपि तदेकत्वाद् । नापि भागशः संस्क्रियते गोशब्दः तस्य निरवय-
वत्वात् । उक्तं हि* ।

अल्पीयसा प्रयत्नेन शब्दमुच्चारितं मतिः ।

यदि वा नैव गृह्णाति वणौ वा सकलं स्फुटमिति ॥

उभयसंस्कारपक्षे तु दोषद्वयस्याप्यनतिवृत्तिः सर्वेषां ग्रहणं सर्वत्र
श्रवणमिति । न च समानदेशानां समानेन्द्रियग्राह्याणां च भावानां प्रति-
नियतव्यञ्जकव्यङ्ग्यत्वमुपलब्धम् ।

गृहे दधिघटीं दृष्टुमानीतो गृहमेधिना ।

अपूपानपि तद्वेशान् प्रकाशयति दीपकः ॥

तस्मात्कृतकपक्षे एव नियतदेशं शब्दस्य ग्रहणं परिकल्पते नाभि-
व्यक्तिपक्षे इति । अपि च । अभिव्यक्तिपक्षे तीव्रमन्दविभागो ऽभिभवश्च
शब्दस्य शब्दान्तरेण न प्राप्नोति । न हि शब्दस्तीव्रो मन्दो वा कश्चित्
स्वतस्तस्य भेदाभावात् । संस्कारस्य च तदभिव्यक्तिहेतोर्न का चन तीव्रता
मन्दता वा यदनुसारेण विषये तथा बुद्धिः स्यात् । पवनधर्मो वा तीव्रादिर्भ-
वन्कथं श्रोत्रेण गृह्येत । सावयवे हि वस्तुनि सकलविशेषग्रहणायग्रहणसंभ-
वान्तदपेक्षया प्रतीतिभेदो भवेत् । इह तु निरवयवे शब्दे न तथोपपद्यते
इति । तस्मात्कृतकपक्षे एव श्रेयानिति । अत्रोच्यते । करणसंस्कारपक्षे एव
तावदस्तु । तच्च करणं किं चिदेव मरुद्गिरुपाहितसंस्कारं कं चिदेव शब्दं
गृह्णाति ।

यथा ताल्वादिसंयोगविभागाः के चिदेव नः ।

कस्य चिद्ग्रहणे शक्तं श्रोत्रं कुर्वन्ति संस्कृतम् ॥

यथा च तेषामुत्पत्तौ सामर्थ्यनियमस्तत्र ।

तथैवैषामभिव्यक्तौ सामर्थ्यनियमो मम ॥

व्यञ्जकानां नियमो न दृष्ट इति चेत् क एवमाह सहस्राक्षः । तथा

हि पृथिव्यामेव वर्तमानो गन्धः समानदेशो भवति समानेन्द्रियग्राह्यश्च
घ्राणैकविषयत्वात् तस्य च नियमतस्तद्भुज्जकव्यङ्ग्यता दृश्यते एव ।

क्व चित्पावकसम्पर्कादर्कांशुस्पर्शतः क्व चित् ।

क्व चित्सलिलसंसेकाद्गन्धो ऽभिव्यज्यते भुवः ॥

न च स्तिमितपवनापनोदनमात्रं करणस्य संस्कार इष्यते यः
सर्वसाधारणः स्यात् ॥ किं त्वन्य एव नियतः प्रतिविषयं योग्यतालक्षणः ।
यत्पुनरभ्यधायि नभसि श्रोत्रे ऽभ्युपगम्यमाने सर्वप्राणिनामेकमेव श्रोत्रं
भवेद् इति तदप्यसाधु धर्माधर्मयोर्नियामकत्वात् । आकाशस्यापि घटाकाश-
वदन्यावच्छेदोपपत्तेः धर्माधर्मनिबन्धन एव बन्धितरेतरविभागः । अपि च
भवतामेवैष दोषो येषामाकाशमेव श्रोत्रमित्यभ्युपगमनियमो मीमांसकानां
तु नावश्यमाकाशमेव श्रोत्रं कार्यार्थापत्तिकल्पितं तु किमपि करणमात्रं प्रति-
पुरुषनियतं श्रोत्रमिति नातिप्रसङ्गः । तथा च भर्तृमित्रः । पवनजनितः
संस्कारपक्षो भवतु तथा ऽपि नातिप्रसङ्गः नियतदेशस्यैव तत्र संस्कारात् ।
न चास्य भागशः संस्कारो निरवयवत्वात् । तथा ऽपि जातिवदस्य ग्रहण-
नियमो भविष्यति । तथा च भवतामेव पक्षे ।

यथा सर्वगता जातिः पिण्डदेशैव गृह्यते ।

न च कात्स्न्यगृहीता ऽपि पिण्डे ऽन्यत्र न दृश्यते ॥

तथा सर्वगतः शब्दो नादशेषेषु* गृह्यते ।

कात्स्न्येन च गृहीतो ऽपि पुनरन्यत्र गृह्यते ॥

पिण्डो ऽभिव्यञ्जको जातेः शब्दस्य व्यञ्जको ध्वनिः ।

आश्रितानाश्रितत्वादिविशेषः क्लोपयुज्यते ॥

सर्वगतत्वनिरवयवत्वाविशेषात् तीव्रमन्दत्वादयश्च ध्वनिधर्मा
अपि भवन्तः शब्दवृत्तितया ऽवभान्ति । यथा स्थूलत्वकृशत्वादयः पिण्ड-
धर्मा अपि जातिवृत्तित्वेन क्व चिद् गृह्यन्ते अगृहीतशाबलेयादिविशेषस्य
कृशा गाव इत्यादिप्रतिभासदर्शनात् ।

यद्वा न तीव्रमन्दादेर्वर्णधर्मतया ग्रहः ।

बुद्धिरेव तथोदेति व्यञ्जकाऽनुविधायिनी ॥

तावन्त एव ते वर्णाः प्रचयापचयस्पृशः ।

एवं चाभिभवो ऽप्येषां स्वतो नास्ति परस्परम् ॥

मरुद्भिरभिभूयन्ते मारुता एव दुर्बलाः ।

तैजोभिरिव दीप्रांशोर्दिवा दीपप्रभादयः ॥

द्वयसंस्कारपक्षो ऽप्येवं समाहितो भवति उभयेषामपि दोषाणा-
मुत्सारणात् । तस्मात्प्रत्यभिज्ञाप्रत्ययप्रभावसिद्धनित्यत्वस्य शब्दस्याभिव्य-
क्तिरेव साधीयसी ।

इदं चालोच्यतामार्थाः कर्थाभिव्यङ्ग्यपक्षयोः ।

शब्दस्य ग्रहणे गुर्वो लघ्वो वा कुच कल्पना ॥

तथा हि भवन्तो वैशेषिकाः सांख्या जैनाः सौगताश्च कार्यशब्द-
वादिनः । चार्वाकास्तु वराकाः कस्येवंविधासु गोष्ठीषु स्मृतिपथमुपयान्ति ।
तत्रभवतां वैशेषिकाणां शब्दस्य अवगणे तावदेषा तुल्यैव कल्पना । संयोगाद्वि-
भागाद्वा शब्द उपजायते जातश्चासौ तिर्यगूर्ध्वमधश्च सर्वतोदिक्कानि
कदम्बगोलकाकारेण सजातीयनिकटदेशानि शब्दान्तराण्यारभते तान्यपि
तथेत्येवं वाचीसन्तानवृत्त्यारम्भप्रबन्धप्राप्तो ऽन्त्यः श्रोत्राकाशजन्मा शब्द-
स्तत्समवेतस्तेनैव गृह्यते इति तदियं तावदतिघर्घरा कल्पना ।

शब्दः शब्दान्तरं सूते इति तावदलौकिकम् ।

कार्यकारणभावो हि न दृष्टस्तेषु बुद्धिवत् ॥

जन्यन्ते ऽनन्तरे देशे शब्दैः स्वसदृशाश्च ते ।

तिर्यगूर्ध्वमधश्चेति केयं वा अदृधानता ॥

शब्दान्तराणि कुर्वन्तः कथं च विरमन्ति ते ।

न हि वेगक्षयस्तेषां मरुतामिव कल्पते ॥

कुड्यादिव्यवधाने च शब्दस्यावरणं कथम् ।

व्योम्नः सर्वगतत्वाद्वि कुड्यमध्ये व्यवस्थितिः ॥

अथावरणात्मककुड्यादिद्रव्यसंयोगरहितमाकाशं शब्दजन्मनि सम-
वायिकारणमिष्यते तदत्र प्रमाणं विशेषे वक्तव्यम् ।

तुल्यारम्भे च मन्देन तीव्रस्य जननं कथम् ।

श्रूयते चान्तिकातीव्रः शब्दो मन्दस्तु दूरतः ॥

वीचीसन्तानतुल्यत्वमपि शब्देषु दुर्वचम् ।

मूर्तिमन्त्वक्रियायोगवेगादिरहितात्मसु ॥

यदप्युच्यते सजातीयजनकः शब्दः गुणत्वादूपादिवदिति तदिदम-
सिद्धमसिद्धेन साध्यं गुणत्वस्यासिद्धत्वात् ।

न शब्दः पारतन्त्र्येण कदा चिदुपलभ्यते ।

द्रव्यस्य इव रूपादरतो ऽस्य गुणता कुतः ॥

अपि च ।

न शब्दान्तरारम्भकः शब्दो गुणत्वाद् रूपवत् ।

शब्दं नारभते शब्दः शब्दत्वाच्छ्रोत्रशब्दवत् ॥

न संयोगविभागौ शब्दस्य जनकौ संयोगविभागत्वादन्यसंयोग-
विभागवद् इत्यादयः प्रतिहेतवो ऽप्यत्र सुलभा इति यत् किं चिदेतत् ।
कापिलास्तु ब्रुवते श्रोत्रवृत्तिः शब्ददेशं गच्छति सा शब्देन विक्रियते इति
तत्र श्रोत्रस्य व्यामिश्रत्वान्निकटदेशेनैव शब्दं न तद्वृत्तिर्विक्रियते न दूरदेशे-
नेत्यत्र को नियमः । नियमाभावाच्च कान्यकुब्जप्रयुक्तो गोशब्दो गौरमूलके
ऽपि श्रूयते । आर्त्ता च श्रोत्रवृत्तिः प्रसरन्ती न मूर्तैः कुड्यादिभिरभिहन्तुं
शक्यते इति व्यवहितस्यापि शब्दस्य श्रवणं स्यात् ।

वायौ शब्दानुकूले च न तस्य श्रवणं भवेत् ।

गच्छन्त्याः प्रतिकूलो हि श्रोत्रवृत्तेः स मारुतः ॥

दूरे ऽपि शब्दस्य श्रवणं यदृष्टं प्रतिवातं च निकटे ऽपि यदश्रवणं
तदस्मिन् पक्षे विपरीतं स्यात् ।

वृत्तिवृत्तिमतोर्भेदो नास्तीतीन्द्रियवद्भवेत् ।

व्यापिका वृत्तिरित्येवं कथं सर्वत्र न श्रुतिः ॥

आर्हतास्त्वाहुः सूक्ष्मैः शब्दपुद्गलैरारब्धशरीरैः शब्दः स्वप्रभवभूमेः
निष्क्रम्य प्रतिपुरुषं कर्णमूलमुपसर्पतीति तदेतदतिसुभाषितम् ।

वर्णस्यावयवाः सूक्ष्माः सन्ति के च न पुद्गलाः ।

तैर्वर्णो ऽवयवी नाम जन्यते पश्य कौतुकम् ॥

तेषामदृश्यमानानां कीदृशो रचनाक्रमः ।

केन तत्संनिवेशेन कः शब्द उपजायताम् ॥

लघवो ऽवयवाश्चैते निबद्धा न च केन चित् ।
 न चेनं कठिनं कर्तुं वर्णावयविनं क्षमाः ॥
 कृशश्च गच्छन्स कथं न विक्षिप्येत मारुतैः ।
 दलशो वा न भज्येत घृक्षाद्यभिहतः कथम् ॥
 प्रयाणकावधिः कश्च गच्छतो ऽस्य तपस्विनः ।
 एकश्रोत्रप्रविष्टो वा स श्रूयेतापरैः कथम् ॥
 निष्क्रम्य कर्णादेकस्मात्प्रवेशः श्रवणान्तरे ।
 यदीष्येत कथं तस्य युगपद्बहुभिः श्रुतिः ॥
 श्रोतृसंख्यानुसारेण न नानावर्णसंभवः ।
 वक्तुस्तुल्यप्रयत्नत्वाच्छ्रोतृभेदे तदत्यये ॥
 तदलं परिहासस्य महतो हेतुभूतया ।
 नानक्षपणकाचार्यप्रज्ञाचातुर्यचर्चया ॥

शाक्यप्रायास्त्वाचक्षते अप्राप्न एव शब्दः श्रोत्रशक्त्या गृह्यते इति
 तदेतदतिव्यामूढभाषितम् । अप्राप्या तुल्यतायां दूरव्यवहितादीनामश्रवण-
 कारणाभावात् । प्राप्यकारिताख्यकर्मधर्माप्रसङ्गाच्च । न च चार्वाकवदपरीक्षित
 एवायमर्थ उपेक्षितुं युक्तः ।

इति कार्यत्वपक्षे ऽऽमूः श्रुतास्तार्किककल्पनाः ।

अथाभिव्यक्तिपक्षे ऽस्य शृणु श्रोत्रियकल्पनाम् ॥

विवक्षापूर्वकप्रयत्नप्रेर्यमाणस्तावद्वेगवत्तया क्रियावत्तया च कोष्ठो
 बहिर्निस्सरति समीरण इति सुस्पष्टमेतम् । प्रत्यक्षपवनवादिनां पक्षे पवनस-
 मये वक्तृवदननिकटनिहितहस्तास्पर्शनैव स उपलभ्यते । अनुमेयमारुतपक्षे
 ऽपि तदानीमास्यसमीपसन्निधापिततूलककर्मणा सो ऽनुमीयते ।

स गच्छन्सर्वतोदिक्कः स्तिमितानिलनोदनम् ।

करोति कर्णाकाशे च प्रयाति श्रुतियोग्यताम् ॥

स च प्रयत्नतीव्रत्वमन्दत्वेन तदात्मकः ।

शब्दे तथाविधञ्चप्रिहेतुतामवलम्बते ॥

स चैव गच्छन्नुद्गामवेगयोगाहितक्रियः ।

शुश्रूषवेगशान्त्येव न दूरं गन्तुमर्हति ॥

स मूर्तः प्रसरन्मूर्तैरपरैः प्रातिध्यते ।
 कुड्यादिभिरतो नास्य श्रुतिर्व्यवहितात्मनः ॥
 स वेगगतियोगित्वादागच्छति यतो यतः ।
 श्रोता ततस्ततः शब्दमायान्तमभिमन्यते ॥
 स तु शब्दादिसंयोगप्रेर्यमाणः समीरणः ।
 शब्दस्यावर्णरूपस्य भवति व्यक्तिकारणम् ॥
 यद्वा यद्यपि वर्णात्मा श्रोत्राहो न विद्यते ।
 तथा ऽपि तच्च शब्दत्वं श्रवणेन ग्रहीष्यते ॥

तदिह न कदा चिदस्माभिरधिका कल्पना कृता मासुतगतेरस्याः
 सर्वलोकप्रसिद्धत्वात्कर्णाकाशसंस्कारमात्रमदृष्टं कल्पितं तदपि कार्यार्थाप-
 तिगम्यत्वान्नापूर्वमिति ।

अपक्षपातिनः सभ्याः सत्यमुत्पत्यपेक्षया ।
 शब्दस्य कल्पनामाहुरभिव्यक्तौ लघीयसीम् ॥

तदेवमभिव्यक्तिपक्षे नियतग्रहणोपपत्तेः प्रत्यभिज्ञाप्रत्ययप्रामाण्या-
 न्नित्यत्वमेवोपगन्तव्यम् ।

या त्वनैकान्तिकत्वेक्तिः धीकर्मप्रत्यभिज्ञया ।
 प्रत्यक्षे चोद्यमाना ऽसौ दर्शयत्यतिमूढताम् ॥
 तेनानुमानदोषेण प्रत्यक्षं न हि दूष्यते ।
 सिद्धान्तान्तरचिन्ता तु भवेद्दृशमसंगता ॥
 निर्बाधं प्रत्यभिज्ञानमस्ति चेदुद्धिकर्मणोः ।
 तयोरप्यस्तु नित्यत्वं नो चेत्का शब्दतुल्यता ॥

तस्मान्नित्यः प्रत्यभिज्ञाप्रभावात्सिद्धः शब्दः पश्यतां तार्किकाणाम् ।
 अर्थापत्तिः पूर्वमुक्ता च तस्मिन्नस्थायित्वे युक्तयश्च व्युदस्ताः ॥
 अस्ति च वेदे वचनं सिद्धामनुवदति यद् ध्रुवं वाचम् ।
 तल्लिङ्गदर्शनादपि नित्यः शब्दो ऽभिमन्तव्यः ॥

शिञ्जाविदस्तु पवनात्मकमेव शब्दमाचक्षते तदसमञ्जसमप्रतीतेः ।
 अहन्मतप्रथितपुद्गलपर्युदासनीत्या च वाय्ववयवा अपि वारणीयाः ॥

ये ऽपि स्थूलविनाशदर्शनवशाद् ब्रूयुः क्षणध्वंसिनो
 भावौस्ते ऽपि न शक्नुवन्ति गदितुं शब्दस्य विध्वंसिताम् ।
 अन्ते हि क्षयदर्शनात् किल तथा तेषां भ्रमो ऽस्मिन्पुनः
 शब्दे नान्तपरिचयाविति कथं कुम्भादिवद्गङ्गिता ॥

अत्र ब्रूमहे । न खलु भत्रदभिहितमेतत्प्रमाणद्वयमपि शब्दनित्यतां
 प्रसाधयितुमर्हति । यावता यदर्थपत्तिरवादि दर्शनस्य परार्थत्वादिति सा
 क्षीणैवार्थप्रतीतेरन्यथा ऽप्युपपन्नत्वात् । तत्र सादृश्यमप्यनभ्युपगतमेव दूषि-
 तमित्यस्थाने क्लृप्ता भवन्तः ।

गत्वादिजातीराश्रित्य संबन्धग्रहणादिकः ।
 अर्थावगतिपर्यन्तो व्यवहारः प्रसेत्स्यति ॥
 ननु गत्वं प्रतिक्षिप्तेतदेव परीक्ष्यताम् ।
 अस्मिन्समाप्यते वादो मर्मस्थानमिदं च नः ॥
 प्रतिक्षिप्ते च गत्वादौ नार्थसम्प्रत्ययो ऽन्यथा ।
 प्रत्यभिज्ञानभूमिश्च नान्या ऽस्तीति वयं जिताः ॥
 सिद्धे तु गत्वसामान्ये तत् एवार्थवेदनम् ।
 तदेव प्रत्यभिज्ञेयमिति यूयं पराजिताः ॥
 तेनान्यत्सर्वमुत्सृज्य वादस्थानकडम्बरम् ।
 गत्वादिजातिसिद्ध्यर्थमथातः प्रयतामहे ॥

तत्रेदं विचार्यताम् । य एव गकारभेदप्रतिभासः स किं व्यञ्जकभेद-
 कृत उत वर्णभेदविषय इति । व्यञ्जकभेदकृते तस्मिन्नेकत्वाद्गकारस्य किं-
 वृत्ति गत्वसामान्यं स्यात् । वर्णभेदविषयत्वे तु तद्भेदसिद्धेरभेदप्रत्ययस्य
 विषयो मृग्य इति तद्ग्राह्यमपरिहार्यं गत्वसामान्यम् । तदुच्यते नायं व्यञ्जक-
 भेदकृतः गकारभेदप्रत्ययः । यदि हि व्यञ्जकभेदाधीन एष भेदप्रतिभासस्तर्हि
 यरलवादिवर्णभेदप्रत्ययो ऽपि तत्कृत एव किमिति न भवति । ततश्च सक-
 लवर्णविकल्पातीतमेकमनवयवं शब्दतत्त्वं वैयाकरणवदभ्युपगन्तव्यम् । अथ
 मनुषे यरलवादीनामितरेतरविभक्तस्वरूपप्रतिभासात् शुक्सारिकामनुष्येषु हि
 वक्तृभेदे सन्ति व्यञ्जकनानात्वंसम्भावनया वर्णभेदप्रत्ययस्य तत्कृतत्वं काम-

माशङ्क्येतापि वक्त्रेकत्वे तु गगनादौ कुतस्तत्कृतो भेदः । ननु तत्रापि मरुतोऽभिन्ना एव व्यञ्जकाः मुखं त्वेकं भवतु किं तेन तदपि वा भिन्नमित्येके । उच्यते स तर्हि मरुतां भेदो यरलवादिष्वपि तुल्य इति मा भूतेषामपि भेदः । ननु यरलवानां विशेषप्रतीतिरस्ति गकारे तु सा नास्तीत्युक्तं उच्चारणस्यैव तत्र भेदो नोच्चार्यस्येति । नैतत्सारम् । मा भूदेष विशेष इति प्रतीतिर्भेदबुद्धिस्तु विद्यते एव । अन्या च विशेषबुद्धिरुच्यते अन्या च भेदबुद्धिरिति । विशेषाप्रतिभासे ऽपि क्व चिद्विच्छेदप्रतीतिदर्शनात् । नन्वचोच्यते दृश्यते शाबलेयादिव्यक्त्यन्तरविलक्षणा ।

बाहुलेयादिगोव्यक्तिस्तेन भेदो ऽस्ति वास्तवः ॥

न तु दुतादिभेदेन निष्पन्ना सम्प्रतीयते ।

गव्यक्त्यन्तरविच्छेदो गव्यक्तिरपरा स्फुटा ॥

इति नैतद्युक्तम् । शाबलेयादौ प्रतिव्यक्ति सास्त्राखुरककुदाद्यवयववर्तिनो विशेषाः प्रतिभासन्ते ते च स्थूलत्वात्सुगमा भवन्ति । यत्र तु तिलतण्डुलकुलत्यादौ प्रतिसिक्थं विशेषा न प्रतिभासन्ते तत्र विशेषप्रतीत्यभावे ऽपि विच्छेदप्रतिभासो विद्यते एव सिक्थ्यात् सिक्थ्यान्तरत्वेन प्रतिभासात् । एवमिहाप्येष गकारविशेष इति प्रतिभासाभावे ऽपि विच्छेदग्रहणाद्गकारनानात्वम् । ननु तण्डुलादावपि सिक्थ्यात्सिक्थ्यान्तरे विशेषाः प्रतिभासन्ते एव तदप्रतिभासे भेदस्यापि ग्रहीतुमशक्यत्वात् । मैवं वादीः । यत्र सति चतुरश्रचिकेणवर्तुलत्वादिविशेषा अप्यमुत्र प्रतिभासिष्यन्ते । प्रयत्नं विना ऽपि तु प्रथमाक्षनिपातएव विच्छेदबुद्धिरुत्पद्यते इति तथैव नानात्वसिद्धिः । ननु नैवानधिगतविशेषस्य विच्छेदबुद्धिरुत्पत्तुमर्हति इति विशेषबुद्धिरेव विच्छेदबुद्धिः । नैतदेवम् । भ्रमणादिकर्मक्षणां सूक्ष्मविशेषाप्रतिभासे ऽपि विच्छेदप्रतिभासात् । ननु तत्रापि विशेषग्रहणं कल्प्यते अन्यथा विच्छेदप्रतीत्यनुपपत्तेः । यद्येवं वर्णेष्वपि गगनादौ विच्छेदप्रतीतिदर्शनात्कल्प्यतां विशेषग्रहणम् । नन्वस्त्येव तत् किं त्वोपाधिक स्फटिके रक्तताप्रत्ययवत् । विषमो दृष्टान्तः स्फटिकस्य शुद्धस्य दृष्टत्वाल्लाघाद्युपाधिनिमित्तको रक्तताप्रत्ययः वर्णानां तु नित्यमेवादत्तादिविशेषवतां प्रतिभासानद्रहितानामनुपलब्धेश्च नैसर्गिक एवायं भेदः । तद्यथा बुद्धीनां घटपटादिविषयविशेषशून्यानामसंवेदनात्प्रतिविषयं नानात्वं

तथा वर्णानामपि प्रत्युदात्तादिविशेषं नानात्वम् । न च बुद्धिरेकैव नित्या च विषयभेदोपाधिनिबन्धनस्तद्वैद इति साम्प्रतम् । स्वयमेव बुद्धिजन्म प्रत्यक्षमित्यभिधानात् । अस्माभिश्च बुद्धिनित्यताया उपरिष्ठान्निराकरिष्यमाणत्वात् । विषयभेदाच्च तद्वेदाभिधाने विषयस्यापि कुत इदानीं भेदः । बुद्धिभेदादिति चेद् इतरेतराश्रयप्रसङ्गः । तदिमाः स्वत एव भेदवत्यो बुद्ध्यः विषयाणामपि स्वत इव भेदो भवति स च बुद्धिभिर्ज्ञायते इत्यलमर्थान्तरगमनेन । यथा च गुणशुक्लस्य भास्वरधूसरादिभेदवतो नानात्वं तथा वर्णस्याप्युदात्तादिभेदवतः । शुक्लगुणो ऽप्येक एव आश्रयभेदात् तद्वेद इति चेद् अहो रससमारूढो भट्टः ।

कैमैकं बुद्धिरप्येका जगत्येकस्सितो गुणः ।

तैश्च तन्नित्यमित्येताः स्त्रीगृहे कामुकोक्तयः ॥

अपि चैकात्मवादो ऽप्येवमेवावतरेत्सुखिदुःख्यादिभेदस्य शरीरभेदेनाप्युपपत्तेः । अद्वैतस्य च नातिदवीयानेष ग्रन्था इत्यलमलीकविकृत्यनेन । तस्माद् बुद्ध्यादिवत्सर्वदा सविशेषाणामेव वर्णानां ग्रहणान्नानात्वम् । तत्रैतत्स्याद् गगनादावकारोपश्लेषकृत एव भेदप्रत्ययो न स्वरूपभेद इति । तदयुक्तम् । अकारस्यापि भवन्मते भेदाभावात् । अविद्यमाने च तदुपश्लेषे दिग्गजादिगज इति भेदेन प्रतिभासो भवत्येव । तथा च समदः सम्मदः पटः पट्टः आसनम् आसन्नं मलः मल्लः अविकः अविक्रः पतिः पत्तिः पतनं पतनमित्यादावपि वर्णभेदप्रतीतिः । अर्थप्रतीतिभेदो ऽपि च दिग्गजदिग्गजादौ शब्दान्तरनिमित्तको भवितुमर्हति न द्विरुच्चारणकृतः । ग्रन्थाधिक्यादर्थधिक्यं नोच्चारणभेदात् । शतकृत्वो ऽपि प्रयुक्ते गोशब्दे सास्त्रादिमदर्थव्यतिरिक्तवाच्यसंप्रत्ययाभावात् । तथा च दिग्गज इति द्विगकारको निर्देश इत्याचक्षते शब्दविदो न द्विर्गकार उच्चारित इति । ननु गोगुरुगिरिगेहादावचभेदे ऽपि गकारप्रत्ययानुवृत्तेरेक एवायं गकारः । मैवं वोचः । एष एव हि भेदप्रत्ययो ऽस्माभिरुपदर्शितः । विना ऽपि च अजुपश्लेषं दिग्गजादौ भेदप्रत्ययो वर्णितः । न च वयमभेदप्रत्ययमपह्नुमहे किं तु भेदप्रत्ययस्याप्यबाधितस्य भावादनन्यथासिद्धत्वाच्च गवादिवत्सामान्यविशेषरूपतां ब्रूमः । व्यञ्जकभेदनिबन्धनत्वं तु यरलवादावपि वक्तुं शक्यमित्युक्तमेव । अपि च

शाबलेयादिभेदप्रत्ययस्यापि व्यञ्जकभेदनिबन्धनत्वादेक एवासौ स्यात् । ननु तच्च को व्यञ्जको यद्वेदकृतः पिण्डभेदप्रत्यय इष्यते । आह च* ।

न पिण्डव्यतिरेकेण व्यञ्जको ऽव ध्वनिर्यथा ।

पिण्डव्यङ्ग्यैव गोत्वादिजातिर्नित्यं प्रतीयते इति ॥

तदयुक्तम् । गोत्वजातेर्गत्ववदिदानो विवादास्पदीभूतत्वात् पिण्ड-
भेदप्रत्ययस्य चक्षुर्व्यापारभेदादप्युपपत्तेः । ननु सकृदपि व्यापृतलोचनस्य पर-
स्परविभक्तपिण्डप्रतिभासो भवति । मैवम् । तदानीं गोमात्रप्रतीतिरेष शाबलेय
एष बाहुलेय इति तु विशेषग्रहणे चक्षुर्व्यापारभेदो ऽपरिहार्यः । यदि चाद्यगो-
पिण्डभेदे प्रथमाक्षसन्निपातजा बुद्धिः सुभगतां गता गकारभेदे तर्हि किंकृत-
मस्या दौर्भाग्यम् । तत्रापि प्रथमगोचरव्यापारवेलायामनवगतव्यञ्जकविभाग-
स्यापि गगनगङ्गादौ गकारभेदः प्रतिभासते एवेत्यलं प्रसङ्गेन । तदयं वस्तु-
संक्षेपः । उपेत्यतां वा सर्वत्र सामान्यविशेषव्यवहारः इष्यतां वा गोत्वादिवद्ग-
कारभेदवृत्ति गत्वसामान्यम् । अत्वमपि गत्ववदप्रत्याख्येयम् इतरैतरविलक्ष-
णानामकाराणां ह्रस्वदीर्घप्रुतादिभेदेन प्रतिभासात् । यः पुनरकारे ऽप्यकारप्रत्य-
भिज्ञानं ब्रूयात्तस्येकारोकारप्रतीतिष्वप्यकारस्यैव ग्रहणप्रसक्तिरच्त्वाविशेषात् ।
अथ तदविशेषे ऽपि अवर्णोदिवर्णस्य भेद इष्यते स तर्ह्यकारस्य न निहो-
तव्यः । एवं च सत्यरण्यारण्यशब्दाभ्यां भिन्नार्थप्रतीतिरुपपत्स्यते । उदात्ता-
नुदात्तस्वरितसंवृतविवृतादिभेदो ऽपि शब्दविदां प्रत्यक्ष एव गीतज्ञानामिव
स्वरग्रामभाषाविभागः । तस्मादष्टादशभेदमकारमाचक्षते । अत्वं च तत्सामा-
न्यमवर्णकुलशब्देन व्यवहरन्तीति प्रतिपद्यन्ते लोका न मरुद्भ्यः । अथ
मरुतामपि तथा व्युत्पत्तेरर्थप्रतीतिहेतुत्वं तर्हि व्युत्पत्तिरेव प्रमाणं स्याद्
न शब्दः । व्युत्पत्तेरव्यभिचारात् शब्दस्य च व्यभिचारादित्यास्तामेतत् ।

तस्माद्गोत्वादिसामान्यैरर्थसंप्रत्ययात्मनः ।

कार्यस्य परिनिष्पत्तेर्न वर्णव्यक्तिनित्यता ॥

अपर आह । तिष्ठतु तावद्वरत एव गत्वाद्यपरसामान्यं महासामा-
न्यमपि शब्दत्वं वर्णेषु नोपपद्यते ।

व्यत्यन्तरानुसंधानं यच्चैकव्यक्तिदर्शने ।
 तच्चैकरूपसामान्यमिष्यते तत्कृतं च तत् ॥
 गकारश्रुतिवेलायां न वकारावमर्शनम् ।
 बाहुलेयपरामर्शः शाबलेयग्रहे यथा ॥
 शब्दः शब्देऽयमित्येवं प्रतीतिस्त्वप्रयोजिका ।
 एषा हि श्रोत्रगम्यत्वमुपाधिमनुरुध्यते ॥

तदेतन्निरनुसंधानस्याभिधानम् । अनुसंधानप्रत्ययस्य सामान्यसिद्धा-
 वप्रयोजकत्वात् । अनुसंधानं हि सारूप्याद्विजातीयेष्वपि भवति गवयग्रहण-
 समये गोपिण्डानुसंधानवत् । तस्मादबाधितैकरूपप्रत्ययप्रतिष्ठ एव सामान्य-
 व्यवहारः ।

समानबुद्धिग्राह्येऽपि सामान्येऽवस्थिते क्व चित् ।
 भवत्यन्यानुसंधानं क्व चिद्धा न भवत्यपि ॥
 तदस्ति खण्डमुण्डादौ पिण्डसारूप्यकारितम् ।
 गकारादिषु वर्णेषु तदभावात् नास्ति तत् ॥

न तु सामान्याभावात् । न च सारूप्यमेव सामान्यं साङ्ख्यवदभिधातुं
 युक्तं विजातीयेष्वपि गोगवयादिषु तस्य दृष्टत्वात् । यदि च शब्दः शब्द
 इत्यनुवृत्तबुद्धेः श्रोत्रगम्यत्वोपाधिकृतत्वमुच्यते तर्हि गवादावप्येकबुद्धेर्वाह-
 दोहाद्येकार्थक्रियाकारित्वनिबन्धनत्वाद्गोत्वादिजातिनिह्नोर्वाहो बौद्धवन्मन्तव्यः ।
 न चैतदेवम् । तद्गोत्ववच्छब्दत्वमपि न प्रत्याख्येयम् । एतेन ब्राह्मणत्वादि-
 सामान्यमपि समर्थितं वेदितव्यम् उपदेशसहायप्रत्यक्षगम्यत्वात् । न चोप-
 देशापेक्षणादप्रत्यक्षत्वं तस्य भवितुमर्हति गोत्वादिप्रत्ययस्यापि संबन्धग्रह-
 णकाले तदपेक्षत्वदर्शनात् । उक्तं च न हि यद्विरिशृङ्गमारुह्य गृह्यते तद-
 प्रत्यक्षमिति । न चोपाधिकः पैठीनसिपैप्पलादिप्रभृतिषु ब्राह्मणप्रत्ययः उपा-
 धेरग्रहणात् । औपाधिकत्वस्य गोत्वादावपि वक्तुं शक्यत्वात् । अपि चोप-
 देशनिरपेक्षमपि चक्षुः क्षत्रियादिविलक्षणां सौम्याकृतिं ब्राह्मणजातिमवग-
 च्छति इत्येके । तदलमनया कथया प्रकृतमुच्यते । गत्वादिभिर्जातिभिरे-
 वार्थसंप्रत्ययोपपत्तेर्यदुक्तं दर्शनस्य परार्थत्वादिति एतदयुक्तम् । एतेन सर्वत्र

योगपद्यादित्येतदपि प्रत्युक्तम् । संबन्धनियमस्य गत्वादिभ्य एव सिद्धेः ।
यदपि संख्याभावात्कृत्वसुचप्रयोगदर्शनमुदयाहि तदपि व्यभिचारि ।

कृतं कान्तस्य तन्वङ्ग्या चिरपाङ्गविलोकनम् ।

चतुरालिङ्गनं गाढमष्टकृत्वश्च चुम्बनमिति ॥

तद्वैदे ऽपि दर्शनात् । अथ तत्र स्त्रीपुंसयोरभेदे चुम्बनादिक्रियामा-
चभेद एवेत्युच्यते तथा ऽप्यपूर्वेषु ब्राह्मणेषु भुक्तवत्सु पञ्चकृत्वो ब्राह्मणा
भुक्तवन्त इति व्यवहारो दृश्यते ।

कविना सदनप्रासे निबद्धे ऽक्षरडम्बरे ।

गकारा बहवो दृष्टा इति व्यवहरन्ति हि ॥

यदपि प्रत्यभिज्ञानं तद्द्वारकमुदाहृतम् ।

तस्यापि सिद्धे प्रामाण्ये जात्यालम्बनता भवेत् ॥

नृताभिनयचेष्टादिप्रत्यभिज्ञानतो वयम् ।

विशेषं प्रत्यभिज्ञाने न पश्यामो मनागपि ॥

शब्दस्य प्रत्यभिज्ञानवेलायामेव दृश्यते ।

शब्दरूपस्य विध्वंस इति तन्नित्यता कुतः ॥

यद्यपि च क्षणभङ्गभङ्गे प्रत्यभिज्ञाप्रामाण्यमस्माभिरपि समर्थयिष्यते
तथा ऽपि स्तम्भादिप्रत्यभिज्ञायाः शब्दप्रत्यभिज्ञाया एष एव विशेषः यदच-
ध्वस्तः शब्द इति तदैव प्रत्ययो जायते अत एव तिरोहिते ऽपि भावा-
दियमप्रमाणं प्रत्यभिज्ञेत्याहुः ।

यद्यपि ध्रियते ऽस्माकं शब्दो द्विज्ञानपि क्षणान् ।

प्रत्यभिज्ञा तु कालेन तावता नात्रकल्पते ॥

तथा हि शब्द उत्पद्यते तावततः स्वविषयं ज्ञानं जनयति अजन-
कस्य प्रतिभासायोगात् ततस्तेन ज्ञानेन शब्दो गृह्यते ततः संस्कारबोधः
ततः पूर्वज्ञातशब्दस्मरणं ततस्तत्सच्चिवं श्रोत्रं मनो वा शब्दप्रत्यभिज्ञानं
जनयिष्यति तथा शब्दो ग्रहीष्यते इतीयत्कुतो ऽस्य दीर्घमायुः । प्रत्यभि-
ज्ञाप्रामाण्यादेव तावदायुस्तस्य कल्प्यते इति चेत्सत्यं कल्प्येत यदि
विनाशप्रत्ययस्तदैव न स्यात् । अपि च गोशब्दो ऽयमश्वशब्दो ऽयमिति
तदभिधानविशेषेऽपि लिखात् ।

नानानुस्मरणं तस्य तदैवावश्यमापतेत् ।
 विज्ञानयोगपद्याच्च कालो दीर्घतरो भवेत् ॥
 यदप्युदितमुद्गाममेघश्यामासु रात्रिषु ।
 साम्यं सौदामिनीधामजन्यया प्रत्यभिज्ञया ॥
 तदसत्कालदैर्घ्येण तदवस्थितिसम्भवात् ।
 विद्युद्दृष्टे च वृक्षादौ नाशसंवित्यसम्भवात् ॥

प्रत्यभिज्ञा नाम स्मर्यमाणानुभूयमानसामानाधिकरण्याग्राहिणौ संस्कार-
 सचिवेन्द्रियजन्या प्रतीतिरिति के चित् । अन्ये मन्यन्ते स्मर्यमाणपूर्वज्ञानवि-
 शेषितार्थग्राहित्वात्प्रभिज्ञायास्तद्विशेषणस्य चार्थस्य बाह्येन्द्रियग्राह्यत्वानुप-
 पत्तेः स्तम्भादावपि मानसी प्रत्यभिज्ञेति ।

निर्बन्धस्त्विह नास्माकं सा यथा ऽस्तु तथा ऽस्तु वा ।
 शब्दे विनाशज्ञानात् तु न सा नित्यत्वसाधिका ॥
 बाध्यबाधकभावे तु नियमो ननु किंकृतः ।
 शब्दस्य प्रत्यभिज्ञानविनाशप्रतिभासयोः ॥
 उच्यते प्रत्यभिज्ञानमन्यथा ऽप्युपपद्यते ।
 गत्यादिजातिविषयं यद्वा सादृश्यहेतुकम् ॥
 न त्वभिव्यञ्जकध्वंसान्नाशधीरपि सेत्स्यति ।
 तदसावपि बाध्या ऽस्तु यद्वा भवतु संशयः ॥
 मैवं विनाशिताबुद्धिर्भेदबुद्ध्युपबृंहिता ।
 सा चेयं चान्यथासिद्धे इति वक्तुमसाम्प्रतम् ॥
 प्रत्यभिज्ञा च सापेक्षा निरपेक्षा त्वभावधीः ।
 तेनैवमादौ विषये प्रत्यभिज्ञैव बाध्यते ॥

शब्दाभावस्य ग्रहणात्प्रत्यभिज्ञायाश्च पूर्वानुसन्धानादिसव्यपेक्षत्वात् ।
 अपि च प्रत्यभिज्ञा व्यभिचरति कर्मादिषु गृह्यते तेनास्यां शब्दे ऽप्यभाव-
 प्रत्ययोपहतवपुषि कः समाश्वासः । न चेदं प्रत्यक्षे ऽप्यनैकान्तिकत्वोद्भाव-
 नम् अपि तु विनाशप्रत्ययप्रतिहतप्रभावा प्रत्यभिज्ञा नित्यत्वं कर्मादिष्विव
 शब्देऽपि न साधयितुं प्रभवति इति दृष्टान्तस्य को ऽवसरः । सत्यम् ग्राहि-
 कास्तु भवादृशाः स्वयमनवबुध्यमाना एवं बुद्ध्यन्ते । यत्तु प्रवृद्धरभसतया
 बुद्धिकर्मादावपि नित्यत्वसमर्थनं तदत्यन्तमलौकिकमित्युक्तम् ।

किं नाम शब्दनित्यत्वसमर्थनतृषातुरः ।

जङ्गमं स्यावरं चैव सकलं पातुमिच्छसि ॥

तस्मादलमतिरभसप्रवृत्ताभिराभिर्बुद्धिकर्मादिनित्यत्वसमर्थनकथाभिः ।

यत्पुनरभिव्यक्तिपक्षे शब्दस्य ग्रहणे नियमाभावमाशङ्क्य श्रोत्रसंस्कारेण विष-
यसंस्कारेणोभयसंस्कारेण वा नियतं ग्रहणमुपवर्णितं तद्वञ्चनामाचम् । समा-
नदशानां समानेन्द्रियशाह्याणां प्रतिनियतव्यञ्जकव्यङ्ग्यत्वाददर्शनात् । ये
पुनरत्र गन्धा उदाहृताः ते समानेन्द्रियशाह्या भवन्ति न समानदेशाः ।

एकभूम्याश्रितत्वेन तुल्यदेशत्वकल्पने ।

भवेत्समानदेशत्वं हिमवद्विन्ध्ययोरपि ॥

एकत्वे ऽपि भुवो भान्ति पदार्थाः पार्थिवाः पृथक् ।

व्यज्यन्ते तदधिष्ठाना गन्धास्तैस्तैर्निबन्धनैः ॥

भवन्त्वनाश्रिताः शब्दा यदि वा ऽऽकाशसंश्रिताः ।

सर्वथा भिन्नदेशत्वमेषां वक्तुं न शक्यते ॥

ननु यथैकत्वे ऽपि नभसः तद्भागकल्पनया प्रतिपुरुषं श्रोत्रेन्द्रिय-
भेदः एवं तद्भागकल्पनयैव शब्दानामपि असमानदेशत्वान्नियतव्यञ्जकव्य-
ङ्ग्यता भविष्यति । नैवमुपपद्यते यच्च वक्तृमुखाकाशदेशे श्रोतृश्रोत्राकाशदेशे
वा गोशब्द उपलब्धः तत्रैवाश्वशब्द इदानीमुपलभ्यते न पुनरतिमुक्त-
कुसुमे य उपलब्धो गन्धः स बन्धूके मधूके वा कदा चिदुपलभ्यते इति ।

तस्मात्समानदेशत्वान्न व्यक्तौ नियमो भवेत् ।

उत्पत्तौ तु व्यवस्थायां तद्वेद उपपद्यते ॥

नादैः संस्क्रियतां शब्दः श्रोत्रं वा द्वयमेव वा ।

सर्वथा नियमो नास्ति व्यञ्जकेष्विति निश्चयः ॥

व्यवस्था व्यञ्जकानां चेदुच्यते ऽदृष्टकारिता ।

उत्पत्तौ दृश्यमानायां दृष्टमप्यविरोधकम् ॥

न च स्तिमितमासतापनयनव्यतिरिक्तः कश्चन श्रोत्रसंस्कारो विद्यते ।

तत्र चातिप्रसङ्ग उक्त एवातिरिक्तसंस्कारकल्पनायां त्वदृष्टकल्पना । स्थिरे च
शब्दसंस्कारग्रहणमिति पुनरनभिव्यक्तस्यापि गोशब्दस्य श्रवणं स्यात् ।

तद्ब्रह्महेतोः संस्कारस्य स्थिरत्वात् । तत्त्वणिकत्वे तु शब्दक्षणिकतैव साध्वी
प्रतीयमानत्वात् । यत्तु भर्तृमित्रस्तमेव संस्कारं श्रोत्रेन्द्रियमभ्युपैति तदिदमपू-
र्वकं किमपि पाण्डित्यम् । इन्द्रियस्य हि संस्कार्यस्य कल्पनमनुपपन्नम् । अन-
श्वरत्वे तु शश्वदेव शब्दकोलाहलप्रसङ्ग इति यत्किं चिदेतत् । भट्टेनैव
सोपहासमेष दूषितः पक्ष इति किमत्र विमर्देन । यदपि भट्ट आह* ।

यदि त्ववश्यं वक्तव्यस्तार्किकोक्तिविपर्ययः ।

ततो वेदानुसारेण कार्या दिक्श्रोचतामतिरिति ॥

तदप्यसांप्रतम् ।

दिशां कार्यान्तराक्षेपादागमान्यपरत्वतः ।

आहोपुरुषिकामात्रं दिग्द्रव्यश्रोचकल्पनम् ॥

इन्द्रियाणां भौतिकत्वस्य साधयिष्यमाणत्वाद्विशेषामूर्तत्वान्नेन्द्रिय-
प्रकृतित्वं व्यापकत्वाविशेषे वा कालात्मनोरपि तथाभावप्रसङ्गः । तयोरन्यत्र
व्यापारकत्वात्नेन्द्रियप्रकृतित्वमिति चेद् दिग्द्रव्ये ऽपि तुल्यमेतत् । आग-
मस्त्वन्यपर एव । यथा हि सूर्यं चक्षुर्गमयताद् दिशः श्रोत्रमिति पठ्यते एव-
मन्तरिक्षमसूनिर्ति च पठ्यते एव । न चासवो ऽन्तरिक्षप्रकृतिकाः पवनात्मक-
त्वात् । तस्मात्कृतं दिशा आकाशदेश एव कर्णशष्कुल्यवच्छिन्नः शब्दनि-
मितोपभोगप्रापकधर्मोऽधर्मोऽपि निबद्धः श्रोत्रमित्युक्तम् । ननु धर्मोऽधर्मकृतश्रोत्र-
नियमवदभिव्यक्तिनियमो ऽपि शब्दस्य तत्कृत एव भविष्यति किमिति
तदनियमो नित्यत्वपक्षे चोद्यते इति । नैतद्युक्तम् । चक्षुरादीन्द्रियाणां वैक-
ल्यमदृष्टनिबन्धनमन्यकारप्रभृतिषु दृश्यते न पुनः पदार्थस्थितिरदृष्टवशाद्वि-
परिवर्तते । व्यञ्जकधर्मातिक्रमे हि हिममपि शैत्यं स्वधर्ममतिक्रामेत् ।
व्यञ्जकेषु नियमो न दृष्ट इत्युक्तम् । दृष्टे च वर्णभेदे नियतोपलब्धिहेतो
संभवति सति किमयमदृष्टमस्तके भार आरोप्यते । कथं चाभिव्यक्तिपक्षे
तीव्रमन्दविभागः । तीव्रतादयो हि वर्णधर्मो वा स्युः ध्वनिधर्मो वा वर्णध-
र्मत्वे तीव्रगकारादन्यत्वं मन्दस्येत्यस्मन्मतानुप्रवेशः ।

ध्वनिधर्मत्वपक्षे तु श्रोत्रेण ग्रहणं कथम् ।

न हि वायुगतो वेगः श्रवणेनोपलभ्यते ॥

यत्तु व्यक्तिधर्माः कृशत्वस्थूलत्वादयो जातावुपलभ्यन्ते इति दर्शितं
तत्काममुपपद्येतापि जातेर्व्यक्तेस्तदुर्माणां च समानेन्द्रियग्राह्यत्वात् ।

इह तु स्पर्शनग्राह्यः पवनो ऽतीन्द्रियो ऽथ वा ।

तदुर्माः श्रावणे शब्दे गृह्यन्तइति विस्मयः ॥

यत्तु बुद्धिरेव तीव्रमन्दवतीति तदतीव सुभाषितम् । असति विषय-
भेदे बुद्धिभेदानुपपत्तेः ।

किं च नित्यपरोक्षा ते बुद्धिरेवं च नादवत् ।

तदग्रहान्न तीव्रादितदुर्मग्रहसम्भवः ॥

अहो तीव्रादयस्तीव्रे प्रपाते पतिता अमी ।

यो गृह्यते न तदुर्मा यदुर्माः स न गृह्यते ॥

यश्चाभिभववृत्तान्तस्त्वन्मते मरुतामसौ ।

अनिले चाभिभूते ऽपि शब्दो न श्रूयते कथम् ॥

दीपे ऽभिभूते रविषा न हि रूपं न गृह्यते ।

नियतव्यञ्जकत्वं तु प्रतिक्षिप्रमदर्शनात् ॥

यत्तु शङ्खादिशब्दानां श्रोत्रग्राह्यत्वसिद्धये ।

शब्दत्वं तत्र तद्ग्राह्यमित्यवादि तदप्यसत् ॥

सत्यं बद्धत दृष्टं वा श्रुतं वा क्व चिदीदृशम् ।

आश्रयस्य परोक्षत्वे तत्सामान्योपलम्भनम् ॥

शब्दो न ते ऽस्त्यवर्णात्मा न शङ्खो वर्णसम्भवः ।

न नादवृत्ति शब्दत्वमिति तद्ग्रहणं कथम् ॥

यत्पुनरिदं सन्धारितं व्यङ्ग्यकार्यपक्षयोः क्व शब्दग्रहणे गुर्वी कल्पना
भवति क्व वा लघ्वीति तदपि मौलप्रमाणविचारसापेक्षत्वादप्रयोजकम् ।

यदि मौलप्रमाणेन साधिता नित्यशब्दता ।

त्वदुक्ता कल्पना साध्वी मदुक्ता तु विपर्यये ॥

कोष्ठेन च बहिः प्रसरता समीरणेन सर्वतः स्तिमितमारुतापस-
रणं क्रियते इत्येतदेव तावदलौकिकं कल्पितम् । अग्नेरुर्ध्वज्वलनं वायोस्ति-

यंगमनमणुमनसोश्चाद्यं कर्मेत्यदृष्टकारितानीति* मरुतां तिर्यग्गमनस्वभाव-
त्वादूर्ध्वमधश्च शब्दश्रवणं न भवेत् ।

यावन्न वेगिना ऽन्येन प्रेरितो मातरिश्चना ।

तावन्नैसर्गिको वायुर्न तिर्यग्गतिमुञ्कति ॥

अधोमुखप्रयुक्तो ऽपि शब्द ऊर्ध्वं प्रतीयते ।

उत्तानवदनोक्तो ऽपि नाधो न श्रूयते च सः ॥

कदम्बगोलकाकारशब्दारम्भो हि सम्भवेत् ।

न पुनर्दृश्यते लोके तादृशी मरुतां गतिः ॥

आकण्ठानदुनीरन्ध्रचर्मावृतमुखोदितः ।

शब्दो यः श्रूयते तच्च न कोष्ठानिलसर्पणम् ॥

कुड्यादिप्रतिबन्धेन वायोरप्रसरणं भवद्विरपि कथितमेव निर्विवर-
चर्मपुटोपरुद्धो ऽप्यसौ न प्रसरेत् । अपि च सर्वतोनिरुद्धनवद्वारस्यापि जठरे
गुरुराशब्दो मन्दाग्नेः श्रूयते अत्र कुतो व्यञ्जकानां कोष्ठपवनानां
निस्सृतिः । रोमकूपनिस्सृतानामपि सूक्ष्मतया स्तिमितबाह्यवाय्वप्रसरणसाम-
र्थ्याभावः । किं च मनागपि बहिर्वायौ वाति न शब्दश्रवणं स्यादिति
दुर्बलो ऽपि बाह्यः पवनः प्रवलादपि कोष्ठवायोर्बलीयान्भवतीति कथं
तेनापसार्येत । अन्ये एव सूक्ष्मा वायवः शब्दावरणकारिणो न पुनरेते परि-
दृश्यमानाः श्यामाः श्यामाकलतालास्योपदेशिनो मातरिश्वान इति चेन्न ।
विशेषे प्रमाणाभावात् यं च सूक्ष्मा अपि वायवः तिरोदधति तं सुतरां बली-
यांसो ऽपि विवृणुयुरिति यत्किं चिदेतत् । तस्मात्सजातीयशब्दसन्तानारम्भ-
पक्ष एव युक्त्यनुगुणः । तथा हि सजातीयगुणारम्भिनो गुणास्तावदृश्यन्ते एव
रूपादयः । अमूर्तो ऽपि च बुद्धिर्बुद्ध्यन्तरमारभमाणा दृश्यते दैशान्तरे ऽपि
सैव कार्यमारभते पथि गच्छतो देवदत्तादेरेकस्मादात्मप्रदेशात्प्रदेशान्तरे
बुद्ध्युत्पाददर्शनात् । कार्यारम्भविरतिरपि भवति अदृष्टाधीनसंसर्गाणां सहका-
रिणामनवस्थानात् ।

तीव्रेणापि शनैरेवमतीव्रारम्भसम्भवः ।

सीदत्सचिवसामर्थ्यसापेक्षवीणवृत्तिना ॥

वीचीसंतानदृष्टान्तः किं चित्साभ्यादुदाहृतः ।

न तु वेगादिसामर्थ्यं शब्दानामस्त्यपामिव ॥

यत्तु कुड्रादिव्यवधाने किमिति विरमति शब्दसन्तानारम्भ इति ।
नैष दोषः । निरावरणस्य हि व्योम्नः शब्दारम्भे समवायिकारणत्वं तथा
दर्शनात्कल्प्यते नाकाशमात्रस्येति । यदपि गुणत्वमसिद्धं शब्दस्येति तच्च के-
चिदाश्रितत्वाद्गुणत्वमाचक्षते । तदयुक्तम् ।

आश्रितत्वं गुणत्वे हि न प्रयोजकमिष्यते ।

षण्णामपि पदार्थानामाश्रितत्वस्य सम्भवात् ॥

द्विकालपरमाण्वादिनित्यद्रव्यातिरेकिणः ।

आश्रिताष्वडपीष्यन्ते पदार्थाः कणभोजिना ॥

न च व्योमाश्रितत्वमपि शब्दस्य प्रत्यक्षमप्रत्यक्षे नभसि तदाश्रित-
त्वस्याप्यप्रत्यक्षत्वात् ।

कथमाधारपारोक्ष्ये शब्दप्रत्यक्षतेति चेत् ।

यथैवात्मपरोक्षत्वे बुद्ध्यादेरुपलम्भनम् ॥

एतदेवासिद्धमिति चेद् अलं वादान्तरगमनेन उपरिष्ठान्निर्णेष्यमाण-
त्वात् । किमेतर्हि शब्दस्य गुणत्वे प्रमाणं परिशेषानुमानमिति ब्रूमः । प्रसक्त-
योर्द्रव्यकर्मणोः प्रतिषेधे सामान्यादावप्रसङ्गाच्च गुण एवावशिष्यते शब्दः । कथं
पुनः न द्रव्यं शब्दः एकद्रव्यत्वात् । अद्रव्यं वा भवति द्रव्यम् आकाशप-
रमाण्वादि अनेकद्रव्यं वा झृणुकादि कार्यद्रव्यम् । एकद्रव्यं तु शब्दः एका-
काशाश्रितत्वात् तस्मान्न द्रव्यम् । नापि कर्मशब्दः शब्दान्तरजनकत्वात् ।
कर्मणो हि समानजात्यारम्भकत्वं नास्ति सत्ताशब्दत्वादिसामान्यसम्बन्धाच्च
सामान्यादिचयप्रसङ्गे ऽस्य नास्तीति पारिशेष्याद् गुण एव शब्दः । ननु
गुणत्वसिद्धौ सत्यामाकाशाश्रितत्वं शब्दस्य भविष्यति गुणस्य द्रव्यानाश्रि-
तत्वाददर्शनात् पृथिव्यादीनां च शब्दाश्रयत्वानुपपत्तेः । ततश्च गुणत्वे सत्ये-
कद्रव्यत्वमेकद्रव्यत्वे सति गुणत्वमितीतरेतराश्रयत्वम् । तथा च समान-
जातीयारम्भकत्वमपि गुणत्वसिद्धिमूलमेव । गुणत्वे सति शब्दस्याकाशाश्रि-
तत्वान्नदात्मकेन श्रोत्रेण ग्रहणं तच्च देशान्तरगतसंयोगविभागप्रभवस्य
शब्दस्य सन्तानमन्तरेण श्रोत्रदेशप्राप्यभावाच्च सिद्धयतीति गुणत्वसिद्धिमूला

सन्तानकल्पना सन्तानकल्पनायां च समानजात्यारम्भकत्वात्कर्मव्यवच्छेदे सति गुणत्वसिद्धिरितीतरेतराश्रयत्वमेव । उच्यते । नोभयत्राप्येष दोषः श्रोत्र-
ग्राह्यत्वादेव शब्दस्याकाशाश्रितत्वं कल्प्यते समानजातीयारम्भकत्वं च
गुणत्वात् । आकाशैकदेशो हि श्रोत्रमिति प्रसाधितमेतत् । प्राप्यकारित्वं चेन्द्रि-
याणां वक्ष्यते । न चाकाशानाश्रितत्वे शब्दस्य श्रोत्रेण प्राप्तिर्भवति न चाप्रा-
प्तस्य ग्रहणमिति तदाश्रितत्वं कल्प्यते । एवं समानजातीयारम्भकत्वमपि तत्
एव श्रावणत्वाद् दूरवर्तिनः शब्दस्य श्रवणे सति कल्प्यते न तु गुणत्वा-
दिति नेतरेतराश्रयम् । कार्यत्वादाकाशाश्रितत्वं कल्प्यते इत्येके । ननु कार्य-
त्वादप्याकाशाश्रितत्वकल्पनायां तदवस्थमेवेतरेतराश्रयं कार्यत्वादाकाशा-
श्रितमाकाशाश्रितत्वे सति नियतग्रहणपूर्वं पूर्वरीत्या कार्यत्वमिति । नैतदे-
वम् । भेदविनाशप्रतिभासाभ्यामेव कार्यत्वसिद्धेः । किमर्थस्तर्हि नियतग्रहण-
समर्थनायायमियान्नयासः क्रियते । नियतग्रहणमपि कार्यपक्षानुगुणमिति
दर्शयितुं न पुनरेषैव कार्यत्वे युक्तिरित्यलं सूक्ष्मेक्षिकया । अपर आह परिस्प-
न्दविलक्षणस्य प्रत्यक्षत्वादकर्मत्वं शब्दस्य साध्यते न समानजात्यार-
म्भकत्वादिति तरेतराश्रयस्पर्शो ऽपि नास्तीति । तस्मात्सर्वथा परिशेषानुमा-
नाच्छब्दस्य गुणत्वसिद्धिः । कथं तर्ह्यस्य महात्वादियोगो निर्गुणा गुणा इति
काणादाः । अस्ति हि प्रतीतिर्महान् शब्द इति । समानजातीयगुणाभिप्रायं
तत्कणादवचनमिति न दोषः । तस्मादाकाशगुणः शब्दः । अपि च ।

यथा ऽऽत्मगुणता हीच्छाद्वेषादेरुपपत्स्यते ।

शब्दो नयेन तेनैव भविष्यति नभोगुणः ॥

ये तु समानजातीयशब्दारम्भकत्वनिषेधहेतवः शब्दत्वादित्यादयः
परैरुपन्यस्ताः तेषामप्रयोजकत्वान्न साधनत्वम् ।

इत्थं सन्तानवृत्त्या च शब्दग्रहणसम्भवे ।

कल्पना ऽल्पतरा ऽस्माकं न शब्दव्यक्तिवादिनाम् ॥

शाक्यकापिलनिर्ग्रन्थग्रथितप्रक्रियाम्प्रति ।

यत्तु दूषणमाख्यातमस्माकं प्रियमेव तत् ॥

तस्मात्कार्यपक्षे नियतग्रहणोपपत्तेः अभिव्यक्तिपक्षे च तदभावा-
त्कार्य एव शब्द इति स्थितम् । तदिदमुक्तं सूचकृता ।

आदिमत्त्वादैन्यद्रियकत्वात्कृतकवदुपचाराच्चा- नित्यः शब्द इति* ॥

आदिमत्त्वादिति संयोगविभागादीनां शब्दे कारकत्वं न व्यञ्जकत्वमिति दर्शितम् । अतश्च न प्रयत्नानन्तरीयकत्वमनैकान्तिकम् । ऐन्द्रियकत्वादिति । कार्यपक्षे एव शब्दस्य नियतं ग्रहणमित्युक्तम् । प्रतिपुरुषं प्रत्युच्चारणं च शब्दभेदस्यैन्द्रियकत्वादिति वा हेत्वर्थः । तेन प्रत्यभिज्ञादुराशा श्रोत्रियाणामपाकृता भवति । कृतकवदुपचारादिति तीव्रमन्दविभागाभिभवादिव्यवहारदर्शनात्सुखदुःखादिवदनित्यः शब्द इति दर्शितम् । तथा प्रागूर्ध्वमुच्चारणादनुपलब्धेः आवरणानुपलब्धेश्चेत्यनेन सूत्रेण शब्दाभावकृतमेव तदग्रहणमिति । न हि स्तिमिता वायवः शब्दमावरीतुमर्हन्ति मूर्ते हि मूर्तेन व्यवधीयते नामूर्तेमाकाशादिवत् । न च प्रकृत्यैवाकाशादिवदतीन्द्रियः शब्दः । तस्मात्त्वणिकप्रतीतिस्तत्कालमेव शब्दस्यावस्थानमित्यस्थानहेतोरपि नान्यथासिद्धत्वम् । वार्तिककृताः† शब्दानित्यत्वे साधनमभिहितम् अनित्यः शब्दो जातिमत्त्वे सत्यस्मदादिबाह्यकरणप्रत्यक्षत्वाद् घटवदिति । यत्त्वच जातीनामपि जातिमत्त्वादनैकान्तिकत्वमुद्भावितम् एकार्थसमवायेन जातिर्जातिमती यत इति तदत्यन्तमनुपपन्नम् । निस्सामान्यानि सामान्यादीनीति सुप्रसिद्धत्वात् । न हि घटे घटत्वपार्थिवत्वे स्त इति घटत्वसामान्ये ऽपि पार्थिवत्वसामान्यमस्तीति शक्यते वक्तुम् । अतो निरवद्य एवायं हेतुः । तेन यदुच्यते ।

जातिमत्त्वेन्द्रियत्वादिवस्तुसन्मात्रबन्धनम् ।

शब्दानित्यत्वसिद्ध्यर्थे को वदेद्यो न तार्किक इति ॥

तदविदिततार्किकपरिस्पन्दस्य व्याहृतम् । इह त्वप्रयोजका हेतवो भवन्ति ।

ह्यस्तनोच्चारितस्तस्माद्गोशब्दो ऽद्यापि वर्तते ।

गोशब्दज्ञानगम्यत्वादयोक्तो ऽदौष गौरिति ॥

विज्ञानग्राह्यता नाम वस्तुस्वाभाव्यबन्धना ।

नित्यत्वे कृतकत्वे वा न खल्वेषा प्रयोजिका ॥

* गौतमसूत्रम् । अ० २ आ० २ सू० १४ । † गौतमसूत्रम् । अ० २ आ० २ सू० १६ ।

‡ औद्योतकरे न्याययार्तिके अ० २ आ० २ सू० १४ ।

अप्रयोजकता चैवंप्रायाणां चैवमुच्यते ।
 स्वयं चैते प्रयुज्यन्ते हेतुत्वेनेति किं त्विदम् ॥
 एवं नित्यत्वे दुर्बलो युक्तिमार्गः
 तस्मान्मन्तव्यः कार्ये एवेति शब्दः ।
 वाचोयुक्तित्वे वैदिको यो ऽनुवादः
 न्याये प्रयुक्ते किंफलस्तत्प्रयोगः ॥

क्षणिभङ्गिभावस्याभावादपि शब्दस्य क्षणिकतां न वक्तुमलम् । स्थूल-
 विनाशभावादिति यदुक्तं तदपि नृत्तम् ।

सूक्ष्मविनाशापेक्षी नाशः स्थूलस्थिरस्य कुम्भादेः ।

प्रकृतितरलस्य नाशः शब्दस्य स एव हि स्थूलः ॥

सत्त्वादयि क्षणिकतां कथयेत्पुरो वा शब्दस्तदैष कथमक्षणिको ऽभिधेयः ।

युक्त्यन्तराद्यदि तदेव हि तर्हि चिन्त्यं किं प्रौढिवादबहुमानपरिग्रहेण ॥

अलमतिविततोक्त्या त्यज्यतां नित्यवादः

कृतक इति नयच्चैर्गृह्यतामेष शब्दः ।

सति च कृतकभावे तस्य कर्ता पुराणः

कविरविरलशक्तिर्युक्त एवेन्दुमौलिः ॥

इति तृतीयमाह्निकम् ।

एवं कृतकत्वे वर्णानां साधिते सति वर्णात्मनः पदात्प्रभृति सर्वेषु
 पुरुषस्य स्वातच्यं सिद्धं भवति ।

पदनित्यत्वपक्षे ऽपि वाक्ये तद्वचनात्मके ।

कर्तृत्वसम्भवात्पुंसे वेदः कथमकृचिमः ॥

तथा च वैदिक्यो रचनाः कर्तृपूर्विकाः रचनात्वाल्लौकिकरचनावत् ।

एष च पञ्चलक्षणो हेतुः प्रयोजकश्चेति गमक एव न हेत्वाभासः । न ताव-
 दयमसिद्धो हेतुः शन्नो देवीरभिष्टये इत्यादिषु वेदवाक्यसन्दर्भेषु पदरच-

नायाः स्वरक्रमादिविशेषवत्याः प्रत्यक्षत्वेन पक्षे हेतोः वर्तमानत्वात् । नापि
 विरुद्धः कर्तृत्ववति सपक्षे कुमारसम्भवादौ रचनात्वस्य विद्यमानत्वात् ।

नाप्यनैकान्तिकः कर्तृरहितेषु गगनादिषु गगनकुसुमादिषु वा रचनाया
 अदुष्टत्वात् । नापि कालात्ययापदिष्टः । प्रत्यक्षेणागमेन वा वेदे वक्तृभाव-

निश्चयानुत्पादात् । नापि सप्रतिपक्षः प्रकरणचिन्ताहेतोः स्थाणुपुरुषविशेषा-
नुपलब्धेरिव हेतुत्वेनानभिधानात् । नापि परमाण्वनित्यतायामिव मूर्तत्व-
मप्रयोजकमिदं साधनं रचनाविशेषाणां कर्तृव्यापारसाध्यत्वावधारणात् । यथा
धूमस्य ज्वलनाधीन आत्मलाभो ज्ञप्तिस्तु धूमादग्नेः तथेह कर्षधीना रच-
नानामभिनिर्वृतिः प्रतीतिस्तु ताभ्यः कर्तुरिति । तस्मात्प्रयोजक एवायं हेतुः ।
ननु सत्प्रतिपक्षत्वे विवदन्ते च तथा च मीमांसकैः प्रतिहेतुरिह गीयते ।

वेदस्याध्ययनं सर्वं गुर्वध्ययनपूर्वकम् ।

वेदाध्ययनवाच्यत्वादधुना ऽध्ययनं यथा इति ॥

नैतद्युक्तम् । एवंप्रायाणां प्रयोगाणामप्रयोजकत्वात् । न हि तच्छब्द-
वाच्यत्वकृतमनादित्वमुपपद्यते । अनैकान्तिकश्चायं हेतुर्भारते ऽप्येवमभि-
धातुं शक्यत्वात् । भारताध्ययनं सर्वं गुर्वध्ययनपूर्वकं भारताध्ययनवाच्य-
त्वादिदानोतनभारताध्ययनवदिति । ननु भारते कर्तृस्मृतिरविगीता विद्यते
यद्येवं वेदे ऽपि प्रजापतिः कर्ता स्मर्यते एव । अथ वैदिकमन्त्रार्थवादमूलेयं
प्रजापतिस्मृतिः प्रजापतिना चत्वारो वेदा असृज्यन्त चत्वारो वर्णाश्चत्वार
आश्रमा इति तत्र पाठादिति । उच्यते । हन्त तर्हि भारते ऽपि तत्र वचन-
मूलैव पाराशर्यस्मृतिरिति शक्यते वक्तुम् ।

यथा प्रजापतिर्वेदे तत्र तत्र प्रशस्यते ।

भारते ऽपि तथा व्यासस्तत्र तत्र प्रशस्यते ॥

अथ प्रणेता वेदस्य न दृष्टः केन चित्क्व चित् ।

द्वैपायनो ऽपि किं दृष्टो भवत्पितृपितामहैः ॥

सर्वेषामविगीता चेत् स्मृतिः सत्यवतीसुते ।

प्रजापतिरपि स्रष्टा लोके सर्वत्र गीयते ॥

आह । किमिति सदसद्विवेकविकलशाकटिकादिप्रवादविप्रलब्ध एवं
भ्राम्यसि किल स्वल्पमपि कर्म पित्रा मात्रा वोपदिश्यमानं तद्वचनप्रत्ययाद-
नुष्ठीयते तदयमियाननेककेशवितव्ययादिनिर्वर्त्यो वैदिकः कर्मकलाप एवमेव
तदुपदेशिनमाश्रमस्मृत्यैव क्रियते इति महान्प्रमादः । एवं चोच्चावचकविर-
चितजरत्पुस्तकलिखितकाव्यवदस्मर्यमाणकर्तृकेण वेदेन व्यवहारानुपपत्तेरव-

श्यस्मरणीयस्तत्र कर्ता स्यात् । न च कदा चन वेदेषु व्यवहारविच्छेदः
संभाव्यते येन तत्कृतं जरत्कूपारामादिष्विव तेषु कर्त्तृस्मरणं स्यात् । तस्मा-
दवश्यं स्मर्येत कर्ता न च संस्मर्यते स्मर्तुं शक्यते वा । स्मृतिर्हि भवन्ती
तदनुभवमूला भवति न च मूले ऽपि कर्त्तृनुभवः कस्य चिज्जातः सर्गादेर-
भावात् । भावे वा कर्तुरशरीरत्वेन दर्शनयोग्यत्वाभावात् ।

सशरीरत्वपक्षे वा पुरुषः को ऽपि तादृशः ।

तदानीं दृश्यमानो ऽपि वेदं कुर्वन्न दृश्यते ॥

अधीयमाने दृष्टे ऽस्मिंस्तदा संशेरते जनाः ।

विमेष रचयेद्वेदमुत वा ऽन्यकृतं पठेत् ॥

यत्कृतं वा पठेदेष तस्मिन्नपि हि संशयः ।

भङ्ग्या चेदमनादित्वमुन्मीलदिव दृश्यते ॥

असत्यादिप्रमाणे च कर्तृताऽनुभवं प्रति ।

स्मृतिः प्रबन्धसिद्धा ऽपि स्पृशत्यन्धपरम्पराम् ॥

योगिभिर्यहणं कर्तुरित्येतदपि दुर्वचम् ।

कर्तृता हृदि दुर्बोधा कथं गृह्येत तैरपि ॥

योगिभिः सा गृहीतेति वयमेतन्न मन्महे ।

अमन्वानाश्च गच्छेम विम्रब्धास्तत्पथं कथम् ॥

वेदात्कर्त्तृवबोधे तु स्पष्टमन्योन्यसंश्रयम् ।

ततो वेदप्रमाणत्वं वेदात्कर्तृत्वं निश्चयः ॥

तस्मात्पौर्वाप 'पर्यालोचनारहितयथाश्रुतमन्त्रार्थवाढमूला भ्रान्तिरेषा
न पुनः परमार्थतः कश्चित्कं चिद्वेदस्य कर्तारं स्मरति । तस्मादकृतका वेदाः ।
अवश्यस्मरणीयस्यापि कर्तुरस्मरणात् । न च व्यधिकरणो हेतुरस्मर्यमाणकर्तृ-
कत्वादित्येवं साधनप्रयोगात् । अत्रोच्यते । अपि तदुर्वध्ययनपूर्वकत्वं साधनमु-
पेक्षितं याज्ञिकैः अयमभिनवो हेतुरस्मर्यमाणकर्तृकत्वादिति प्रयुक्तः । तस्मा-
दस्तु नाम नैनान् हेत्वन्तरोपन्यासिनो निगृह्णीमः । अद्भुद्रकथेयं प्रस्तुता अयमपि
त्वस्मर्यमाणकर्तृकत्वादिति हेतुः किं स्वतन्त्र एवाकर्तृकत्वसिद्धये प्रयोज्यते
उतास्मदुपचरितरचनात्वप्रतिधातायेति । तत्र न तावदनुमानमनुमानान्त-
रपरिपन्थि कथयितुमुचितम् । प्रत्यक्षागमवदनुमानस्याप्यनुमानबाधकत्वानुप-

पतेः । न हि तुल्यबलयोरनुमानयोर्बाध्यबाधकभावस्तुल्यबलत्वादेव । अतुल्य-
बलत्वे तु यत्कृतमन्यतरस्य दौर्बल्यं तत एव तदप्रामाण्यसिद्धेः किमनुमा-
नबाधया । तद्विडम्बनार्थं तदभिधानमिति चेत् तदप्ययुक्तम् । एकच धर्मिणि
युगपदितरेतरविरोधिधर्मद्वयप्रयोजकहेतुद्वयोपनिपातायोगात् । न हि ह्यात्म-
कानि वस्तूनि भवितुमर्हन्ति इत्यवश्यमन्यतरस्तत्राप्रयोजकहेतुरप्रयोजकत्वा-
देव तस्यागमकत्वे किं विडम्बनार्थेन । हेत्वन्तरेण प्रयुक्तेन त्रिरुद्धाव्यभिचा-
र्यपि नाम न कश्चिद्वेत्वाभास इति वक्ष्यामः । प्रकरणसमो ऽपि न यः कश्चि-
त्सत्प्रतिपक्षो हेतुरिष्यते ऽपि तु संशयबीजभूतो ऽन्यतरविशेषानुपलम्भे
भ्रान्त्या हेतुत्वेन प्रयुज्यमानस्तथोच्यते इति दर्शयिष्यामः । तस्मात्परोदी-
रितं हेतुं निराचिकीर्षिता वादिना तद्गतपक्षवृत्तितादिधर्मपरीक्षणे मनः
खेदनीयम् । न हि प्रतिहेतुत्वान्वेषिणा वृथाऽटाट्या कर्तव्या । ननु कतरदनयोः
साधनयोरप्रयोजकं रचनात्वादस्मर्यमाणकर्तृकत्वादिति च । उच्यते । रचना-
त्वमेव प्रयोजकं न हि पुरुषमन्तरेण क्वचिदक्षरविन्यासो द्रष्टव्यः ।

भो भगवन्तः सभ्याः क्वेदं दृष्टुं क्व वा श्रुतं लोके ।

यद्वाक्येषु पदानां रचना नैसर्गिकी भवति ॥

यदि स्वाभाविकी वेदे पदानां रचना भवेत् ।

पटे हि हन्त तन्तूनां कथं नैसर्गिकी न सा ॥

शन्नो देवीरभिष्टये नारायणं नमस्कृत्य अस्त्युतरस्यां दिशि देव-
तात्मा इति तुल्ये रचनात्वे क्वचित्कर्तृपूर्वकत्वमपरच तद्विपर्यय इति
महान् व्यामोह एवं धूमोपि कश्चिदग्निमान् कश्चिदनग्निक्व इत्यपि स्यात् ।
किमिदानीं कुमारसम्भवतुल्यो ऽसौ वेदः सम्पन्नः । अहो सर्वास्तिक्रधुर्येण
वेदप्रामाण्यं साधितं नैयायिकेन । अलमुपहासेन रचनामात्रमेव तुल्यं वेदस्य
कुमारसम्भवेन नान्यत् । न चेयतोपहसितुं युक्तम् । किमस्य शब्दत्वं सा-
मान्यं शङ्खशब्दसाधारणं नास्ति सनासामान्यं वा सर्वसाधारणमिति ।

ननु याः कालिदासादिरचनाः कर्तृपूर्विकाः ।

ताभ्यो विलक्षणेवेयं रचना भाति वैदिकी ॥

इहाध्ययनवेलायां रूपादेव प्रतीयते ।

अकृत्रिमत्वं वेदस्य भेदैस्तैस्तैरनन्यगेः ॥

नामाख्यातोपसर्गादिप्रयोगगतयो नवाः ।
 स्तुतिनिन्दापुराकल्पपरकृत्यादिनीतयः ॥
 शाखान्तरोक्तसापेक्षविधिप्रार्थोपवर्णनम् ।
 इत्यादयो न दृश्यन्ते लौकिके सन्निबन्धने ॥
 तेनाध्येतृगणाः सर्वे रूपाद्वेदमकृत्त्रिमम् ।
 मन्यन्ते एव लोके तु पीतं मीमांसकैर्यशः ॥
 वेदा न पठिता यैस्तु त्वादृशैः कुण्ठबुद्धिभिः ।
 कार्यत्वं ब्रुवते तेस्य रचनासाम्यमोहिताः ॥

उच्यते । मीमांसका यशः पिबन्तु पयो वा पिबन्तु बुद्धिजाड्यापन-
 यनाय ब्राह्मीघृतं वा पिबन्तु वेदस्तु पुरुषप्रणीत एव नात्र भ्रान्तिः ॥

यथा घटादिसंस्थानाद्विन्नमप्यचलादिषु ।

संस्थानं कर्तृमत्सिद्धं वेदे ऽपि रचना तथा ॥

यच्चात्र किं चिद्वक्तव्यं तत्पूर्वमेव सविस्तरमुक्तम् । अपि च यद्विलक्षणं
 रचना तद्विलक्षण एव कर्ता ऽनुमीयतां न पुनस्तदपलापो युक्त इत्यप्युक्तम् ।
 याश्चेता निर्विवादसिद्धकर्तृकाः कालिदासादिरचनाः चमत्कारिण्यः तासा-
 मन्योन्यविसदृशं रूपमुपलभ्यते एव ।

अमृतेनेव संसिक्ताः चन्दनेनेव चर्चिताः ।

चन्द्रांशुभिरिवोद्घृष्टाः कालिदासस्य सूक्तयः ॥

प्रकटरसानुगुणविकटाक्षररचनाचमत्कारितसकलकविकुला वाणस्य
 वाचः । प्रतिकाव्यं च तानि तानि वैचित्र्याणि दृश्यन्ते एव । नामाख्यातादि-
 वैचित्र्यमात्रेण कर्त्तृभावो वेदे रूपादेव प्रतीयते इति नूतनेयं वाचोयुक्तिः ।
 अपि च यदि रूपे समाश्वसिति भवतो मनः तदादिमदर्थोभिधानमपि
 वेदस्य रूपं कथं न परीक्षसे बबरः प्रावाहणिरकामयत कुसुरबिन्दुः
 औट्टालकिः अकामयत पुरूरवो मा स्पृया इति । प्रतिसर्गं पुनस्तेषां भावा-
 दनादित्वमिति चेत्प्रतिसर्गं तर्हि वेदान्यत्वमपि भविष्यति यथोक्तम् ।

प्रतिमन्वन्तरे चैषा श्रुतिरन्या ऽभिधीयते इति ।

रूपादकृत्त्रिमत्वं च कल्पना कल्पितैव सा ।

आदिमद्वस्तुबुद्धिस्तु वाचकैरक्षरैः स्फुटैः ॥

तेषामन्याथा व्याख्यानं तु व्याख्यानमेव पठन्तएव त्वध्येतारस्तत आदिमतो ऽर्थाग्वहूनवगच्छन्तीति नानादिर्वेदः । तस्मान्न रचनाञ्चमप्रयोजकम् । कर्त्तृस्मरणमेव त्वप्रयोजकमसिद्धत्वात् । सिद्धमपि वा वेदे कर्त्तृस्मरणमन्यथासिद्धं वेदकरणकालस्यातिदवीयस्त्वात् । तत्प्रणेतुश्च पुंसः सकलपुरुषविलक्षणत्वान्नियतशरीरपरिग्रहाभावादिदन्तयाऽस्य पाणिनिपिङ्गलादिवत्स्मरणं नास्ति न तु स नास्त्येवानुमानागमाभ्यां तदवगमात् । कथं पक्षधर्मतया ग्रहीतुं शक्यते कर्त्तृस्मरणं तद्व्येतत्पुरुषसंबन्धि व्यभिचरति सर्वपुरुषसंबन्धि तु दुरवगमम् । सर्वे पुमांसः कर्त्तारं वेदस्य न स्मरन्तीति कथं जानाति भवान्न हि तव सकललोकहृदयानि प्रत्यक्षाणि सर्वज्ञत्वप्रसङ्गात् । न च यत्त्वं न जानासि तदन्यो ऽपि न जानातीति युक्तम् अतिप्रसङ्गात् । तस्मादस्मर्यमाणकर्तृकत्वं दुर्बोधमेव । अपि च कर्तृस्मरणे सति सुतरां वेदार्थानुष्ठानं प्रेक्षावतां शिथिलीभवेन्न ह्यकर्तृक एवोपदेशः सम्भवति सम्भवन्नपि वा प्रामाण्यनिश्चयनिमित्ताभावात्कथं विस्रम्भभूमिरसौ भवेत् । बाधकाभावमात्राच्च न प्रामाण्यनिश्चयो वचसामित्युक्तं प्राक् । तस्मादाप्रप्रत्ययादेव निर्विचिकित्सं वेदार्थानुष्ठानं सप्रतिष्ठानां सम्भवति नान्यथेति । तस्मान्न कर्त्तृस्मरणस्य रचनात्वप्रतिपक्षतयोपन्यास उपपन्नः । नापि स्वतन्त्रमेवेदं कर्त्तृभावसाधनं भवितुमर्हति अनुपलब्धिरियमनेन प्रकारेण क्लिोच्यते सा ऽनुपपन्ना मानेन कर्तृरुपलम्भात् । अनुमानेनापि यदुपलब्धं तदुपलब्धमेव भवति । ननु कर्त्तृभावस्मरणबाधितत्वादनुमानमिदमयुक्तमितरेतराश्रयप्रसङ्गात् । अनुपलब्धौ सिद्धायामनुमाननिरासः अनुमाननिरासे च सत्यनुपलब्धिसिद्धिः । अनुमानप्रामाण्ये ऽपि समानो दोष इति चेद् न । तस्य प्रतिबन्धमहिम्ना प्रामाण्यसिद्धेः । न हि तस्यानुपलब्धिसिद्धिनिरासापेक्षं प्रामाण्यम् । तच्चैतत्स्याद् न वयं कर्त्तृभावे प्रामाण्यं ब्रूमः सकललोकपदार्थव्यवहारिणो हि मीमांसकाः । परं तु वेदस्य पौरुषेयतां ब्रुवाणं प्रमाणं पृच्छामः । तच्चास्य नास्तीति बलादनुपलब्ध्या तदभावनिश्चयो व्यवतिष्ठते इति । स्यादेतदेवं यद्यनुमानं न स्यात् । उक्तं च रचनात्वादित्यनुमानम् । यत्पुनरवादि वेदेषु पुरुषस्य कर्तृत्वमशक्यं ग्रहीतुमिति तदप्यसाधु । परोक्षस्य कुविन्दादेरपि अभिनवस्तवरकपटादौ कार्ये कथं कर्तृता ऽवगम्यते ।

पटादिरचनां दृष्ट्वा तस्य चेत्सा ऽनुमीयते ।

वेदे ऽपि रचनां दृष्ट्वा कर्तृत्वं तस्य गम्यताम् ॥

शरीरपरिग्रहमन्तरेण प्राणिनामुपदेशस्य कर्तुमशक्यत्वात्कदा चिदी-
श्वरः शरीरमपि गृहीयादिति कल्प्यते नियतशरीरपरिग्रहाभावाच्च व्यासा-
दिवदसौ न स्मर्यते ततश्च ।

अद्य सद्यः कविः काव्ये यथा कर्तेति मीयते ।

तथा तत्कालजेः पुंभिः सो ऽपि कर्तेति मास्यते ॥

यथा परकृताशङ्का तस्मिन् काव्ये व्यपैति ते ।

वेदे ऽप्यन्यकृताशङ्का तथा तेषां व्यपैष्यति ॥

परोक्षमनुमानेन यच्च बुद्ध्यामहे वयम् ।

प्रत्यक्षं योगिनां तच्चेत्युक्तं प्रत्यक्षलक्षणे ॥

प्रत्यक्षमनुमानं च तदेवं कर्तृतामितौ ।

मूलप्रमाणमस्तीति स्मृतौ निन्दापरम्परा ॥

मन्तार्थवादमूलत्वं तत एव न तत्स्मृतेः ।

यथोदितानुमानादिप्रमाणान्तरसंभवात् ॥

यदपीतरेतराश्रयमभाषि पुरुषोक्ते वेदे प्रामाण्यं वेदप्रामाण्यात्पुरुषसि-
द्धिरिति तदपि न सम्यक् पूर्वं परिहृतत्वात् । अनुमानात्प्रसिद्धे कर्तरि वेद-
वाक्येस्तत्प्रतीतिरूपेद्वलनमिष्यते न त्वागमैकशरण एव कर्त्तव्यगमः । उक्तं च
पूर्वमपि पृथिव्यादिना कार्येण कर्तुंनुमानम् । किं येनैव कर्त्ता पृथिव्यादि
कार्यं निर्मितं तेनैव वैदिक्यो रचना निर्मिता इति चेद् ओमित्युच्यते ।
किमत्र प्रमाणमिति चेत् ।

उच्यते तर्हि सर्वज्ञः स्रष्टुं प्रभवतीदृशम् ।

विचित्रं प्राणिभृत्कर्मफलभोगाश्रयं जगत् ॥

तत्कर्मफलसम्बन्धविदा तदुपदेशिनः ।

तेनैव वेदा रचिता इति नान्यस्य कल्पना ॥

एकेनैव च सिद्धे ऽर्थे द्वितीयं कल्पयेम किम् ।

अनेककल्पनाबीजं न हि किं घन विद्यते ॥

जगत्सर्गे तावदेक एवेश्वर इष्यते न द्वौ बहवो वा भिन्नाशयक-
ल्पने एकत्र वैयर्थ्यादितरत्र व्यवहारवैशम्येन तत एकस्येश्वरत्वविधा-
तात् । तथा हि ।

अनेकेश्वरवादो हि नातीव हृदयङ्गमः ।
ते चेत्सदृशसङ्ख्याः को ऽर्थो बहुभिरीश्वरैः ॥
सङ्कल्पयति यदेकः शुभमशुभं वा ऽपि सत्यसङ्कल्पः ।
तत्सिद्ध्यति तद्विभवादित्यपरस्तत्र किं कुर्यात् ॥
भिन्नाभिप्रायतायां तु कार्यविप्रतिषेधतः ।
नूनमेकः स्वसङ्कल्पविहत्या ऽनीश्वरो भवेत् ॥
एकस्य किल सङ्कल्पो राजा ऽयं क्रियतामिति ।
हन्यतामिति चान्यस्य तौ समाविशतः कथम् ॥
राज्यसङ्कल्पसाफल्ये विहता वधकामना ।
तस्याः सफलतायां वा राज्यसङ्कल्पविप्लवः ॥
तेन चिच्चजगत्कार्यसंवाहानुगुणाशयः ।
एक एवेश्वरः स्रष्टा जगतामिति साधितम् ॥

एवं जगत्सर्गवत्स एव वेदानामप्येकः प्रणेता भवितुमर्हति नाना-
त्वकल्पनायां प्रमाणाभावात्कल्पनागौरवप्रसङ्गाच्च । तेन यदुच्यते ।

नन्वेकः सर्वशाखानां कर्तैत्यवगतं कुतः ।
बहवो बहुभिर्गन्थाः कथं न रचिता इमे ॥

इति तत्परिहृतं भवति । अतश्चैककर्तृका वेदा यतः परस्परव्यति-
षक्तार्थोपदेशिनो दृश्यन्ते । एकमेव हि कर्म वेदचतुष्टयोपदिष्टैः पृथग्भूतैरप्ये-
कार्थसमवायिभिरङ्गैरन्वितं प्रयुज्यते । तत्र हि हौचमृगवेदेन यजुर्वेदेनाध्वर्य-
वम् ओद्गात्रं सोमवेदेन ब्रह्मत्वमथर्ववेदेन क्रियते । पैप्पलादिशाखाभेदोप-
दिष्टं च तत्तदङ्गजातं तत्र तत्रापेक्ष्यते । तत्र सर्वशाखाप्रत्ययमेकं कर्मेत्याहुः ।
एतच्चादूरएवाग्रे निर्णेष्यते ।

एकाभिप्रायबहुत्वं तेन सर्वत्र गम्यते ।
भवेद्विन्नाशयानां हि कथमेकार्थमीलनम् ॥

काव्यसमस्यापूरणे का वार्तेति चेत् ।

तत्रापि प्रथमस्यैव कवेस्तद्वस्तुदर्शनात् ।

तदभिप्रायवेदी तु सोऽन्यस्तमनुवर्तते ॥

अन्यथाऽनन्वितं काव्यं स्याद्विश्ववसुकाव्यवत् ।

अन्वितत्वे तु सा नूनमाद्यस्यैव कवेर्मतिः ॥

इहाप्येकाशयाभिन्नद्वितीयेश्वरकल्पने ।

एकाभिप्रायतैव स्यात्किं स्यात्तत्कल्पने फलम् ॥

तस्मादेक एव कर्ता सर्वशाखानां काठकादिव्यपदेशस्तु प्रकृष्टाध्यय-
ननिबन्धने भविष्यतीति भवद्विरप्युक्तम् । अपि च यथा तरोर्विचित्राः शाखा
भवन्ति न च कृत्स्नं पुष्पफलपत्रमेकस्यां शाखायां सन्निहितं भवति किं तु
कस्यां चि त्कस्यां चित् । एवं वेदस्यापि शाखाः पृथगङ्गकर्मोपदेशिन्यो विचि-
त्राश्च ।

तासां च वृक्षशाखानामेकस्माज्जन्म बीजतः ।

तथैव सर्वशाखानामेकस्मात्पुरुषोत्तमात् ॥

कर्ता य एव जगतामखिलात्मवृत्तिकर्मप्रपञ्चपरिपाकविचित्रताच्च ।

विश्वात्मना तदुपदेशपराः प्रणीतास्तेनैव वेदरचना इति युक्तमेतत् ॥

आप्तं तमेव भगवन्तमनादिमीश-

माश्रित्य विश्वसिति वेदवचःसु लोकः ।

तेषामकर्तृकतया न हि कश्चिदेवं

विम्रम्भमेति मतिमानिति वर्णितं प्राक् ॥

एवं च पदवाक्यरचनादौ तावद्वेदेषु पुरुषापेक्षित्वमुपपादितम् । यदपि
संबन्धकरणे पुरुषानपेक्षत्वमुच्यते चित्रभानोरिव दहनशक्तिः शब्दस्य
नैसर्गिकी वाचकशक्तिः व्युत्पत्तिस्तु वृद्धेभ्य एव व्यवहरमाणेभ्य उपलभ्यते
इति किमत्र पुरुषः करिष्यतीति तदप्यघटमानम् । पुरुषपरिघटितसमय-
संबन्धव्यतिरेकेण शब्दादर्थप्रत्ययानुत्पत्तेः । ननु नैव शब्दस्यार्थेन संबन्धः
कश्चिदस्ति कस्येदं पुरुषसापेक्षत्वं तन्निरपेक्षत्वं वा चिन्त्यते । न हि शब्दा-
र्थयोः कुण्डलदरयोरिव संयोगस्वभावः तन्नुपटयोरिव समवायात्मा वा

संबन्धः प्रत्यक्षमुपलभ्यते । तन्मूलत्वाच्च संबन्धान्तराण्यपि न सन्ति । तदुक्तं मुखे शब्दमुपलभामहे भूमावर्थमिति । नाप्यनुमीयते शब्दस्यार्थेन संबन्धः क्षुरमोदकशब्दोच्चारणे मुखस्य पाटनपूरणानुपलम्भात् । न च शब्ददेशे अर्थः सम्भवति न चार्थदेशे शब्दः स्थानकरणप्रयत्नानां तद्वैतूनां घटाद्यर्थदेशेनुपलम्भात् । व्यापकत्वं तु शब्दस्य प्रतिषिद्धमेव । उच्यते । न संश्लेषलक्षणः शब्दार्थसंबन्धो ऽस्माभिरभ्युपगम्यते । तत् किं कार्यकारणनिमित्तनैमित्तिकाश्रयाश्रयिभावादयः शब्दस्यार्थेन संबन्धाः । एते ऽपि नतरास् । न तर्हि तस्य कश्चिदर्थेन संबन्धः । न नास्ति शब्दस्यार्थेन संबन्धः प्रत्ययनियमहेतुत्वाद् धूमादिवत् । तत् किं शब्दार्थयोरविनाभावः संबन्धः सो ऽपि नास्ति । एवं हि शब्दो ऽनुमानमेव स्यात् । कस्तर्हि समय इति ब्रूमः । को ऽयं समयो नाम । अभिधानाभिधेयनियमनियोगः समय उच्यते । यद्येवं किमनाशङ्कनीयसंश्लेषपरिचोदनेन तद्वृषणेन च । उच्यते । शब्दार्थाभेदवादिनां हि वैयाकरणानामेष संश्लेष उपपत्तिमान् समयो ऽप्ययमनुपपन्न एव । स हि पुरुषकृतः सङ्केतो न च पुरुषेच्छया वस्तुनियमो ऽवकल्प्यते तदिच्छाया अव्याहतप्रसरत्वात् । अर्थो ऽपि किमिति वाचको न भवति । न चैवमस्ति न हि दहनमनिच्छन्नपि पुरुषो धूमान्न तं प्रत्येति जलं वा तत इच्छन्नपि प्रतिपद्यते । तत्र यथा धूमान्योनैसर्गिक एवाविनाभावो नाम संबन्धः क्षप्रये तु भूयोदर्शनादि निमित्तमाश्रीयते एवं शब्दार्थयोस्सांसिद्धिक एव शक्त्यात्मा संबन्धः तद्ब्रुत्युत्पत्तये तु वृद्धव्यवहारप्रसिद्धिसमाश्रयणम् । स्वाभाविके संबन्धे सति दीपादिवत् किं तद्ब्रुत्युत्पत्त्यपेक्षणेनेति चेद् न शब्दस्य ज्ञापकत्वात् । ज्ञापकस्य धूमादेरेतद्रूपं यत्संबन्धग्रहणापेक्षं स्वज्ञाप्यज्ञापकत्वम् । तद्योग्यतादयस्तु प्रत्यक्षसामग्र्यन्तर्गतत्वान्न व्युत्पत्त्यपेक्षा भवन्ति । शक्तिस्तु नैसर्गिकी यथा रूपप्रकाशिनी दीपादेस्तथा शब्दस्यार्थप्रतिपादने । तस्मान् न समयमाचार्थप्रतिपत्तिः । अपि चाभिधानाभिधेयनियमनियोगरूपः समयो ज्ञानमेव न ततो ऽर्थान्तरं ज्ञानं चात्मनि वर्तते न च शब्दार्थयोरिति न तयोः संबन्धः स्यात् । किं च समयः क्रियमाणः प्रत्युच्चारणं वा क्रियते प्रतिपुरुषं सर्गादौ वा सकृदीश्वरेणेति । प्रत्युच्चारणं प्राप्तन एव क्रियते नूतनो वा ।

नवस्य तावत्क्रियमाणस्य कथमर्थप्रत्यायनसामर्थ्यमवगम्यते तदवगतौ वा किं तत्करणेन । पूर्वकृतस्य तदा कृतत्वादेव पुनः करणमनुपपन्नम् । एकस्य वस्तुनो ज्ञप्तिरसकृदावर्तते नोत्पत्तिः । प्रतिपुरुषमपि संबन्धो भिन्नो ऽभिन्नो वा क्रियते । भेदपक्षे कथमेकार्थसञ्ज्ञानं गोशब्दस्य सास्त्रादिमानर्थः केसरादिमानश्वशब्दस्येति । अभेदे ऽपि तथैव कृतस्य करणयोगाच्च ज्ञानमेव संबन्धस्य न करणम् । सर्गादात्रापि सकृत्संबन्धकरणमयुक्तं तथाविधकालासम्भवादेव न हि शब्दार्थव्यवहाररहितः कश्चित्काल उपपद्यते । तस्मान्नित्यस्यैव संबन्धस्य लोकतो व्युत्पत्तिः न पुनः करणम् । व्युत्पत्तिपक्षं च न करणपक्षाभिहिता दोषाः स्पृशन्ति प्रत्यक्षसिद्धत्वात् । प्रत्यक्षं हीदमुपलभ्यते वृद्धानां हि स्वार्थे व्यवहरमाणानामुपशृण्वन्तो बालास्ततस्ततः शब्दानां तमर्थं प्रतियन्ति ते ऽपि वृद्धा यदा बाला आसंस्तदा ऽन्येभ्यो वृद्धेभ्यस्तथैव प्रतिपन्नवन्तस्ते ऽप्यन्येभ्य इति नास्त्यादिसंसारस्येति । अपि च समयमात्रशरणः शक्तिशून्यः शब्दः कथमन्विनिकोचहस्तसञ्ज्ञादिभ्यो भिद्येत । स हि तदानीं कशाङ्कुशप्रतेदाभिघातस्थानीय एव भवेत्तथा च शब्दादर्थं प्रतिपद्यामहे इति लौकिको व्यपदेशो बाध्येत । समयादर्थं प्रतिपद्यामहे इति स्यात् । समयपक्षे च यदृच्छाशब्दतुल्यत्वं सर्वशब्दानां प्राप्नोति तेन गवाश्वादीनां शब्दानां नियतविषयत्वं न स्यात् । यत्पुनरुच्यते जातिविशेषे चानियमात्समग्ररूपः संबन्ध इति । जातिशब्देनात्र देशो विवक्षितः । किल क्व चिद्वेशविशेषे कश्चिच्छब्दो देशान्तरप्राप्तिप्रसिद्धमर्थमुत्सृज्य ततो ऽर्थान्तरे वर्तते । यथा चौरशब्दस्तस्करवचन आदने दाक्षिणात्यैः प्रयुज्यते । एतच्च समयपक्षे युज्यते । नित्ये तु संबन्धे कथं तदर्थव्यभिचार इति । तदप्ययुक्तम् । सर्वशब्दानां सर्वार्थप्रत्यायनशक्तियुक्तत्वात् क्व चिद्वेशे केन चिदर्थेन व्यवहारः । अत एव चानवगतसंबन्धे श्रुते सति सन्देहो भवति कमर्थं प्रत्याययितुमनेनायं शब्दः प्रयुक्तः स्यादिति । असत्यां हि शक्तौ अकृतसमये निरवलम्बना प्रत्यायकत्वाशङ्केति । अथ वा ऽऽर्यदेशप्रसिद्ध एव शब्दानामर्थः इतरस्तु स्नेच्छजनसम्मतो नादरणीय एव । तस्मात्समयपक्षस्यातिदोर्बल्यादकूचिम एव शब्दार्थयोः संबन्ध इति न तत्र पुरुषस्य प्रभविष्णुता । अत्रोच्यते न नित्यः संबन्ध उपपद्यते । शब्दवदर्थ-

वच्च तृतीयस्य तस्य प्रत्यक्षादिना प्रमाणेनाप्रतीयमानत्वात् । ननु शक्तिरूपः
 संबन्ध इत्युक्तं शक्तिश्च तदाश्रितेति कथं धर्म्यन्तरवत्पृथक्तया प्रतीयते ।
 नेतत्साम्प्रतम् । स्वरूपसहकारिव्यतिरिक्तायाः शक्तेः सूक्ष्मायाः प्रागेव विस्त-
 रतः प्रतिचिप्रत्वात् । न च शक्तिः प्रत्यक्षगम्या द्रव्यस्वरूपवदनुपलम्भात् ।
 नानुमेया कार्याणामन्यथा ऽपि घटमानत्वात् । कल्पयित्वा च शक्तिमपरिहार्यः
 समयः । समयमन्तरेणार्थप्रतिपत्तेरसिद्धेः । सिद्धे च समये तत एवार्थसिद्धेः
 किं नित्यसंबन्धाश्रयणेन । यतूक्तं समयस्य पुरुषेच्छाधीनत्वात्तस्याश्चाव्याह-
 तप्रसरत्वाद्वाच्यवाचकव्यत्ययः स्यादिति तदयुक्तम् । शक्त्यभावे शब्दस्यैव
 वाचकत्वे योग्यत्वात् । का पुनः शक्त्यभावे योग्यता ऽस्येति चेद् यौ ऽयं
 गत्वादिजातियोगः क्रमविशेषोपकृतः गत्वौत्वादिसामान्यसंबन्धो हि यस्य
 भवति स वाचकत्वे योग्य इति इतरस्तु वाच्यत्वे । यथा द्रव्यत्वाद्यविशेषे
 ऽपि वीरणत्वादिसामान्यज्ञातां च पटनिष्पत्तौ न च तत्र शक्तिरस्तीत्युक्तम् ।
 न च कारणे कार्ये सदिति सांख्यैरेव भवद्विरिष्यते तस्यामसत्त्यामपि
 शक्तौ सामान्यविशेषसंबन्धस्य नियामकत्वात् वाच्यवाचकयोर्व्यत्यय इति
 न शक्तिरूपः शब्दार्थयोः संबन्धः । न च तयोरविनाभावे धूमाग्न्योरिव
 संबन्धः । तत्र हि संबन्धः प्रतीयमान एव प्रतीयते धूमो ऽग्निं विना न
 भवतीति इह पुनरयमस्मात्प्रतीयते इति एतावदेव व्युत्पत्तिपर्यवसानम् ।
 अत एवावगतिपूर्विकैवावगतिरिहेत्यनुमानाच्छब्दस्य भेद उक्तः । प्रकाशकत्व-
 मपि शब्दस्य समयप्रसादोपनतमेव न स्वाभाविकम् । सांसिद्धिके हि तथात्वे
 अमित्वादिप्रयुक्तादन्यतो वा यतः कुतश्चिदभिनवादपि दीपादिव शब्दादर्थ-
 प्रतीतिः स्यात् । यतु नैसर्गिके ऽपि प्रकाशकत्वे शब्दस्य धूमादेरिव ज्ञाप-
 कत्वात्संबन्धग्रहणसापेक्षत्वमुक्तं स एष विषम उच्यते । न हि धूमादेः
 प्रत्यायकत्वं स्वाभाविकम् अनलाविनाभावित्वं तु तस्य निजं बलं तत्र चागृ-
 हीते तस्मिन्प्रतीतिरेव न जायते इति युक्तं तद्ग्रहणं प्रतीत्यर्थम् । इह तु
 प्रतीतिशक्तिरेव स्वाभाविकी भवता ऽभ्युपगम्यते सा चेत्स्वाभाविकी किं
 व्युत्पत्त्यपेक्षणेनेति । यच्चोच्यते प्रत्यायक इति प्रत्ययं दृष्ट्वा ऽवगच्छामो न
 प्रथमश्रवणइति यावत्कृत्वः श्रुतेनेयं संज्ञा ऽयं संज्ञीत्यवगम्यते तावत्कृत्वः
 श्रुतादर्थवगम इति सो ऽयं समयोपयोग एव कथितो भवति । संज्ञासंज्ञिस-

बन्धो हि समय एवोच्यते तदुपयोगमन्तरेण प्रत्याकत्वानवगमान्न स्वाभाविकी शक्तिः । यत्त्वभ्यधायि समयस्य ज्ञानात्मकत्वादात्मनि वृत्तिः न शब्दार्थयोरित्येतदप्यचतुरश्रम् । तदाश्रयत्वाभावे ऽपि ज्ञानस्य तद्विषयत्वोपपत्तेः । यदप्यभाणि समयमात्रशरणे सृणिप्रतोदनोदननिर्विशेषे शब्दे शब्दादर्थे प्रतिपद्यामहे इति व्यपदेशो न स्यादिति तदपि न किं चित् । नैसर्गिकशक्तिपक्षे ऽपि शक्तेरर्थे प्रतिपद्यामहे न धूमादिति स्यात् । तदङ्गत्वादविनाभावादेर्न तथा व्यपदेश इति चेत् तदितरत्रापि समानम् ।

धूमे हि व्याप्तिपूर्वत्वं शब्दे समयपूर्वता ।

नानयोस्तदपेक्षायां करणत्वं विहन्यते ॥

अपि च । लौकिको व्यपदेशः समयपक्षसाक्षितामिव भजते देवदत्तेनोक्तम् अमृतः शब्दादमुमर्थे प्रतिपद्यस्वेति एवं हि व्यपदिशति लोकः । तस्मात्समय एव । अतश्चैवं देशान्तरे संकेतवशेन तत एव शब्दादर्थान्तरप्रतिपत्तिः । नन्वचोक्तं सर्वशब्दाः सर्वार्थप्रत्यायनयुक्ता इति केन चिदर्थेन क्व चिद्व्यवहार इति तदेतदयुक्तम् । शक्तीनां भेदाभेदविकल्पानुपपत्तेः । न शब्दस्वरूपाद्भिन्नाः शक्तयः तथा ऽनवभासात् । अव्यतिरेके चैकस्माच्छब्दादनन्यत्वात्परस्परमव्यतिरेकस्तासां स्यात् । न च भिन्नकार्यानुमेया भिन्नाः शक्तयः कार्यभेदस्यान्यथा ऽप्युपपत्तेः । सर्वशक्तियोगे च सर्वार्थप्रत्ययप्रसङ्गः । समयोपयोगो नियामक इति चेत् स एवास्तु किं शक्तिभिः । यदप्यगादि शब्दश्रवणे सति सर्वार्थविषयसंदेहदर्शनात्सर्वत्र तस्य शक्तिः कल्प्यते इति तदप्यसारम् । न हि शक्तिकृतः संदेहः किं तु गत्वादिवर्णसामान्यनिबन्धनः तथा च गत्वादिजातिमतां वर्णानामर्थे वाचकत्वमवगतम् । अमी तज्जातियोगिनो वर्णाः कस्यार्थस्य वाचकाः स्युरिति भवति संदेहः । यत्पुनरवादि स एव शब्दस्यार्थो यच्चैनमार्याः प्रयुज्यते न स्नेच्छजनप्रसिद्ध इति तदेतत्कथमिव शपथमन्तरेण प्रतिपद्येमहि । न हि स्नेच्छदेशे ऽपि तदर्थप्रत्ययो न जायते बाध्यते वा सन्दिग्धो वेति कथं न शब्दार्थः । आर्यप्रसिद्धिर्बाधिकेति चेद् आर्यप्रसिद्धेरपि स्नेच्छप्रसिद्धिः कथं न बाधिका । अक्षादिवच्च विकल्पमानार्थापपत्तेः व्यवस्थितविषय एव विकल्पो भविष्यति । पिकनेमता-

मरसादिशब्दनां च भवद्भिः स्नेच्छप्रयोगादर्थनिश्चय आश्रित एव । अवेष्ट्यधि-
करणे* च राज्यशब्दमान्ध्रप्रसिद्धे ऽर्थे वर्णितवन्तो भवन्त इत्यलमवान्तरचि-
न्तनेन । तस्मात्समय एव संबन्ध इति युक्तम् । तदुक्तं जातिविशेषे चानि-
यमादिति । अथ यदुक्तं समयः प्रत्युच्चारणं प्रतिपुरुषं च तत्कारणम् अन-
भ्युपगतमेव दूषितम् । सर्गादौ सकृदेव समयकरणमिति नः पक्षः । अत एव
न सर्वशब्दानां यदृच्छातुल्यत्वम् । केषां चिदेव शब्दानामस्मदादिभिरद्यत्वे
संकेतकरणात्तएव यदृच्छाशब्दा उच्यन्ते । सर्गादिश्च समर्थितु एव ईश्वर-
सिद्धावप्यविकल्पमनुमानमुपन्यस्तम् । एष एव चावयोर्विशेषो यदेष शब्दार्थ-
संबन्धव्यवहारस्तवानादिर्मम तु जगत्सर्गात्प्रभृति प्रवृत्त इति । अद्यत्वे तु
शब्दार्थसंबन्धव्युत्पत्तौ तुल्य एवावयोः पन्थाः । तत्रापि त्वयं विशेषो यत्तव
शक्तिपर्यन्ता व्युत्पत्तिर्मम तु तद्वर्जमिति । तथा चेयमियती व्युत्पत्तिः लोके
दृश्यते यदयमस्य वाच्यो ऽयमस्य वाचक इति न पुनः शक्तिपर्यन्ता
व्युत्पत्तिरस्ति । तथा हि यच्च शृङ्गग्राहिकया शब्दमर्थं च निर्दिश्य संबन्धः
क्रियते तचेयन्तमेवैनं क्रियमाणं पश्यामः । अयमस्य वाच्यो ऽयमस्य
वाचक इति । यत्रापि च वृद्धेभ्यो व्यवहरमाणेभ्यो व्युत्पद्यते तत्रापीयदेवासौ
जानाति अयमर्थः अमुतः शब्दादनेन प्रतिपन्न इति न त्वन्यास्य का चिच्छ-
क्तिरस्तीति । इयत्यैव च व्युत्पत्त्या शब्दादर्थप्रत्ययोपपत्तेरस्याश्चापरिहार्य-
त्वादधिककल्पनाबीजाभावान्न न नित्यः शब्दार्थसंबन्धः । अत एव च संब-
न्धस्त्रिप्रमाणक इति यत्वयोच्यते तदस्माभिर्न मृष्यते । शब्दवृद्धाभिधेयांश्च
प्रत्यक्षेणात्र पश्यतीति सत्यं श्रोतुश्च प्रतिपन्नत्वमनुमानेन चेष्टया इत्येत-
दपि सत्यम् । अन्यथाऽनुपपत्त्या तु वेति शक्तिं द्वयात्मिकामित्येतत् न
सत्यम् । अन्यथाऽप्युपपत्तेरित्युक्तत्वात् । तस्माद् द्विप्रमाणकः संबन्धनिश्चयो
न त्रिप्रमाणकः । तदेवं शब्दस्य नैसर्गिकशक्त्यात्मकसंयन्धाभावादीश्वरविरचि-
तसमयनिबन्धनः शब्दार्थव्यवहारो नानादिः । नन्वीश्वरो ऽपि संबन्धं कुर्व-
न्नवश्यं केन चिच्छब्देन करोति तस्य केन कृतः संबन्धः । शब्दान्तरेण
चेतस्यापि केन कृतस्तस्यापि केनेति न कश्चिदवधिस्तस्मादवश्यमनेन
संबन्धं कुर्वता वृद्धव्यवहारसिद्धाः के चिदकृतसंबन्धा एव शब्दा अभ्युप-

गन्तव्या अस्ति चेद्भवहारसिद्धिः किमीश्वरेण किं वा सत्कृतेन समयेने-
त्यनाद्यपच एव श्रेयान् । उच्यते ।

अस्त्रमायुष्मता ज्ञातं विषयस्तु न लक्षितः ।

अस्मदादिषु दोषो ऽयमीश्वरे तु न युज्यते ॥

नानाकर्मफलस्थानमिच्छयैवेदृशं जगत् ।

स्रष्टुं प्रभवतस्तस्य कौशलं को विकल्पयेत् ॥

इच्छामात्रेण पृथिव्यादेरित्यतः कार्यस्य करणमस्मदादीनां यन्मनो-
रथपदवीमपि नाधिरोहति तदपि यतः संपद्यते तस्य कियानयं प्रयासः ।
तदचेश्वरसद्भावे परं विप्रतिपत्तयः । तस्मिंस्तु सिद्धे क एवं विकल्पानामवसरः ।
उक्तं च तत्सिद्धौ निरपवादमनुमानम् । वयं तु न कर्तार एव संबन्धस्य यत
एवमनुयुज्येमहि ।

अङ्गुल्यग्रेण निर्दिश्य कं विदथे पुरः स्थितम् ।

व्युत्पादयन्तो दृश्यन्ते बालानस्मद्विधा अपि ॥

तस्मादौश्वरविरचितसंबन्धाधिगमोपायभूतवृद्धव्यवहारलब्धतद्भुत्य-
तिसापेक्षः शब्दो ऽर्थमवगमयतीति सिद्धम् । न च नित्यसंबन्धाभावे ऽपि
शब्दस्यार्थास्यर्थित्वं समयबलेनार्थप्रत्ययस्याबाधितस्य सिद्धेरित्युक्तत्वाद्
इत्यलं विस्तरेण ।

तस्मात्पदे च वाक्ये च संबन्धे च स्वतन्त्रता ।

पुरुषस्योपपन्नेति वेदानां तत्प्रणीतता ॥

तस्मादाप्रोक्तत्वादेव वेदाः प्रमाणं न नित्यत्वात् । नन्वाप्रोक्तत्वस्य
हेतोः पक्षधर्मत्वं कथमवगम्यते न प्रत्यक्षेण क्षोणीधरधर्मत्वंमिव धूमस्य
वेदानामाप्रणीतत्वमवगम्यते श्रवणयुगलकरणलब्धजन्मनि प्रत्यये वेदा-
स्थस्य शब्दराशेरेव प्रतिभासात् । न चेदातादिवद्वर्णधर्मत्वेनाप्रोक्तत्वं गृह्यते ।
नाप्यनुमानमस्मिन्नर्थे सम्भवति लिङ्गाभावात् । प्रामाण्ये हि वेदस्याप्रोक्तत्वं
लिङ्गम् अप्रोक्तत्वानुमितौ तु न लिङ्गान्तरमुपलभामहे इति कुतस्त्यः पक्षध-
र्मत्वनिश्चयः । उच्यते । अलं सरस्वतीज्ञोदेन उक्त एव पक्षधर्मत्वनिश्चयो-
पायः । तथा हि ।

शब्दस्य साधितं तावदनित्यत्वं सविस्तरम् ।
 रचनाः कर्तृमत्यश्च रचनात्वादिति स्थितम् ॥
 कर्ता सर्वस्य सर्वज्ञः पुरुषो ऽस्तीति साधितम् ।
 कार्येणानुगुणं कल्प्यं निमित्तमिति च स्थितम् ॥
 प्रत्यक्षादिविसंवादे वेदे परिहरिष्यते ।
 व्य.घातपौनःरुत्यादिदोषश्च वचनान्तरे ॥
 विध्यर्थवादमन्त्राणामुपयोगश्च वक्ष्यते ।
 न मात्रमात्रमप्यस्ति वेदे किं चिदपार्थक्यम् ॥
 शब्दब्रह्मविवर्तादिकल्पनाश्च पुरोदिताः ।
 सर्वाः परिहरिष्यन्ते कार्यत्वस्य विरोधिकाः ॥

इत्थं च स्थिते किमन्यदवशिष्टं वेदेष्वप्राप्तात्तानिश्चयस्य । सो ऽयं
 सकलशास्त्रार्थस्थितौ सत्यां पक्षधर्मत्वनिश्चयो हेतोराप्राप्तात्त्वस्य गीयते ।
 यत्तु प्रत्यक्षमनुमानं वा तन्निश्चयानिमित्तमिति विकल्पितं तत्र प्रत्यक्ष-
 मास्ताम् । अनुमानानि तु यानि रचनात्वादीन्युक्तानि यानि च परदर्शन-
 द्वीषि वक्ष्यन्ते तानि सर्वाण्यप्राप्तायाः पक्षधर्मतासिद्धौपयिकानीत्यलं
 विस्तरेण । व्याप्तिः पुनरस्य हेतोरायुर्वेदादिवाक्येषु निश्चीयते पिप्पलीपटोल-
 मूलादेरप्यौषधस्येत्यमुपयोगादिदभिमतमासाद्यते अस्य च क्षीरचुक्रादिवि-
 रोध्यशनस्य परिहारादिदमनिष्टमुपशम्यतीत्यादिष्वयुर्वेदशास्त्रेषु प्रत्यक्षेण
 तस्यार्थस्य तथा निश्चयादर्थविसंवादित्वं नाम प्रामाण्यं प्रतिपन्नं तच्चेदमा-
 प्रवादप्रयुक्तम् । यतो यत्राप्रावादत्वं तत्र प्रामाण्यमिति व्याप्तिर्गृह्यते । तथा
 मन्त्राणां प्रयोगे वृश्चिकभुजगदष्टस्य भक्षितविषस्य वा निर्विषत्वम् अपस्मा-
 रपिशाचरूपिकागृहीतस्य तदुन्मोचनम् अतिरभसोज्जिह्वानेषु दुष्टमेघेषु
 सस्यरक्षणमित्येवमुपलब्धम् । अतस्तेषां विषभूताशनशमनकुशलानामाप्रा-
 उपदेष्टार इति तत्रापि तथैव व्याप्तिनिश्चयः । नन्यायुर्वेदादौ प्रामाण्यं प्रत्य-
 क्षादिसंवादात्प्रतिपन्नं नाप्रामाण्यात् । अतः कथमाप्राप्तात्त्वस्य तत्र व्याप्ति-
 हणम् । नैतदेवम् । प्रत्यक्षादिसंवादात्तन्निश्चीयतां नाम प्रामाण्यम् उत्थितं तु
 तदप्राप्तात्त्वात् । प्रत्यक्षादावप्यर्थक्रियाज्ञानसंवादात्प्रामाण्यस्य क्षप्रिस्त्यतिस्तु
 गुणवत्कारककृतेत्युक्तम् । नद्यादिवाक्यानि च विप्रलम्भकपुरुषभाषितानि विसं-

वदन्ति लोके दृश्यन्ते । तेनाप्रप्रणीतत्वमेव तेषां प्रामाण्यकारणं कारणशुद्धि-
मन्तरेण सम्यक्प्रत्ययानुत्पादात् । निश्चयोपायस्तु प्रत्यक्षं भवतु न तु तत्कृ-
तमेव प्रामाण्यम् । अतो युक्तमाप्रोक्तताया आयुर्वेदादौ व्याप्तिग्रहणम् । नन्वे-
वमपि न युक्तम् आप्रोक्तत्वस्य तच्च परिच्छेदुमशक्यत्वात् । अन्वयव्यतिरेकमू-
लमेवायुर्वेदवाक्यानां प्रामाण्यं नाप्रकृतम् । अन्वयव्यतिरेकौ च यावत्येव दृश्येते
तावत्येवार्थे प्रामाण्यं यथा हरीतक्यादिवाक्यार्थे । यच्च तु तयोरदर्शनं तच्चा-
प्रामाण्यम् यथा सोमराज्यपयोगे समाः सहस्रं जीव्यते इति । आप्रे तु कल्प्य-
माने ऽर्धजरतीयं स्यात् । अर्थे तस्याप्रत्वमर्थे च कथमनाप्रत्वमिति । तदिदम-
नुपपन्नम् । अन्वयव्यतिरेकयोर्ग्रहीतुमशक्यत्वात् । तौ हि स्वात्मनि वा ग्रहीतुं
शक्येते व्यक्त्यन्तरे वा । व्यक्त्यन्तरे ऽपि सर्वत्र क्व चिदेव वा व्यक्तिविशेषे
सर्वथा संकटो ऽयं पन्थाः । व्याधीनां तन्निदानानां तदुपचयानां तदुपश-
मोपायानामौषधानां तत्संयोगवियोगविशेषाणां तत्परिमाणानां तद्वसवीर्यविपा-
कानां देशकालपुरुषदशाभेदेन शक्तिभेदस्यैकेन जन्मना ग्रहीतुमशक्यत्वात् ।
जन्मान्तरानुभूतानां च भावानामस्मरणात् ।

जनेो ऽनन्तस्तावन्निरवधिरिह व्याधिनिवहो

न संख्यातुं शक्या बहुगुणरसद्रव्यगतयः ।

विचित्राः संयोगाः परिणतिरपूर्वेति च कुतः

चिकित्सायाः पारं तरति युगलक्षैरपि नरः ॥

यदेव द्रव्यमेकस्य धातोर्भवति शान्तये ।

योगान्तरातदेवास्य पुनः कोपाय कल्पते ॥

या द्रव्यशक्तिरेकच पुंसि नासौ नरान्तरे ।

हरीतक्या ऽपि नोद्भूतवातकुष्ठे विरेच्यते ॥

शरदुद्रिक्तपित्तस्य ज्वराय दधि कल्पते ।

तदेव भुक्तं वर्षासु ज्वरं हन्ति दशान्तरे ॥

न चापलक्षणं किं चिदस्ति तच्छक्तिवेदने ।

येनैकच गृहीता ऽसौ सर्वचावगता भवेत् ॥

यो वा ज्ञातुं प्रभवति पुरुषः तत्सामर्थ्यं निरवधिविषयम् ।

यात्सर्वज्ञः स इति न विमतिस्तस्मिन्कार्या स्ववचनकथितैः ॥

अथोच्यते अनादिरेवैषा चिकित्सकस्मृतिः व्याकरणादिस्मृतिवत् । संक्षेपविस्तरविवक्षयैव चरकादयः कर्तारः न तु ते सर्वदर्शिनः । न च स्मृतावन्धपरम्परादोषस्समूलत्वात् । यथा व्याकरणस्मृतेः शिष्टप्रयोगो मूलमेव मिहान्वयव्यतिरेकौ शिष्टविरोधे सति यथा मूलविरोधिनी पाणिन्यादिस्मृतिरप्रमाणं तथा चाहुरिह न भवत्यनभिधानादिति एवं वैद्यस्मृतिरप्यन्वयव्यतिरेकविरुद्धा न प्रमाणमिति । तदेतदयुक्तम् । अन्वयतिरेकयोर्थयोक्तनयेन परिच्छेदासम्भवेन तन्मूलत्वानुपपत्तेः । यदि ह्यन्वयव्यतिरेकाभ्यामशेषद्वयशक्तीर्निश्चित्य चरकादिभिर्विरचितं शास्त्रमितीदृशमन्वयव्यतिरेकित्वमुच्यते तदपाकृतम् । अद्यत्वे यावन्तावन्वयव्यतिरेकौ वयमुपलब्धं शक्नुमः तावद्भ्यां ताभ्यामेकदेशसंवादात्प्रामाण्यकल्पनात् तत्र प्रवर्तनं न तु तौ तावन्तौ शास्त्रस्य मूलं भवितुमर्हतः सर्वैरस्मदादिभिस्तादृशशास्त्रप्रणयनप्रसङ्गात् । अनादित्वमपि शास्त्राणां वेदवदनुपपन्नम् । चरकादिकर्तृस्मृतेः कालिदासादिस्मृतिवदविगीतत्वात् । न च चिकित्सास्मरणप्रबन्ध एवमनादिः तथात्वे ऽन्धपरम्पराकारणानवधारणात् । न च तदुक्तं तन्मूलं भवितुमर्हति व्युदस्तत्वात् । तस्मात्सर्वज्ञप्रणीत एवायुर्वेदः । ननु अविदुषामुपदेशो नावकल्पते इति विद्वांसः चरकादयः कल्पयन्तां ते तु प्रत्यक्षेणैव सर्वं विदितवन्त इत्यत्र किं मानम् । उच्यते । अन्वयव्यतिरेकयोर्निरासान्नानुमानस्यैष विषयः । वेदमूलत्वमपि मन्वादिस्मृतिवदयुक्तं कल्पयितुं कर्तृसामान्यासम्भवादिति वर्णयिष्यामः । पुरुषान्तरोपदेशपूर्वकत्वे चरकेणैव किमपराद्धम् । उपमानमनाशङ्कनीयमेषास्मिन्नर्थे । अर्थापत्तिस्तु न प्रमाणान्तरम् । अप्रामाण्यं तु नास्ति बहुकृत्वः संवाददर्शनात् । अतः परिशेषात्प्रत्यक्षीकृतदेशकालपुरुषदशाभेदानुसारिसमस्तव्यस्तपदार्थसार्थशक्तिनिश्चयाश्चरकादय इति युक्तं कल्पयितुम् । यद्येवं कथं तर्हि सोमराज्यादिवाक्येषु व्यभिचारः व्यभिचारे चार्थजरतीयमित्युक्तम् । नैष दोषः । कर्मकर्तृसाधनवैगुण्यादेषु व्यभिचारो भविष्यति । वैदिकेषु च कर्मसु मीमांसकस्य समानो दोषः ।

कारीर्यादौ का ते वार्ता यस्यां न स्यादिष्टौ वृष्टिः ।

वैगुण्यं चेत्कर्त्तादीनामचाप्येवं शक्यं वक्तुम् ॥

यदि विधुरमभुक्तं कर्म शास्त्रीयमन्यत्
 फलविघटनहेतुः कल्प्यते सो ऽपि तुल्यः ।
 क्व चिदथ फलसंपदं दृश्यते तत्प्रयोगे
 तदिह दृढशरीराः सन्ति दीर्घायुषश्च ॥
 आयुर्वेदश्च तस्मादाप्रकृतो नान्यमूल इति सिद्धम् ।
 एवंफलवेदादौ प्रकाशमाप्रणीतत्वम् ॥

तस्मादाप्रोक्तत्वस्य सिद्धमायुर्वेदादौ व्याप्तिग्रहणम् । व्याप्तिप्रदर्शनायेव
 सूचकृता स द्विविधो दृष्टादृष्टार्थत्वादि*त्युक्तम् । दृष्टार्थशब्दे गृहीताविनाभाव-
 माप्रोक्तत्वम् अदृष्टार्थे ऽपि प्रामाण्यं साधयतीति । अत एवोक्तम् । मन्त्रायु-
 र्वेदप्रामाण्यवच्च तत्प्रामाण्यमाप्रप्रामाण्यादिति† ।

नन्वत्रापि न वेदाकं विरचयन्दृष्टो मुनिः सर्ववि-
 त्तव्याप्तिग्रहणं जने यदि वृथा ऽऽयुर्वेदसङ्कीर्तनम् ।
 सत्यं किं तु दृढा तथा ऽपि चरकाद्याप्रस्मृतिर्वेदाके
 नासौ चार्यनिबन्धनेति कथिता तस्येह दृष्टान्तता ॥
 इत्यायुर्वेदवाक्यप्रभृतिषु भवति व्याप्तिराप्रोक्ततायाः
 पूर्वोक्तेन क्रमेण स्फुटमकथि तथा पक्षधर्मत्वमस्याः ।
 न प्रत्यक्षागमाभ्यामपहृतविषया नानुमानान्तरेण
 व्याधूता वेति सैषा भजति गमकतां पञ्चरूपोपपत्तेः ॥
 अनपेक्षतया न वेदवाचां घटते निष्प्रतिमः प्रमाणभावः ।
 क्व गिरामयथार्थतानिवृत्तिः पुरुषप्रत्ययमन्तरेण दृष्टा ॥

तत्प्रत्ययाद्बहुतरद्रविणव्ययादिसाध्येषु कर्मसु तपःसु च वैदिकेषु ।
 युक्तं प्रवर्तनमबाधनकेन नैव तत्सिद्धिरित्यलमसम्मत एष मार्गः ॥

तस्मादाप्रोक्तत्वादेव वेदाः प्रमाणमिति सिद्धम् । अन्ये त्वन्यथा वेद-
 प्रामाण्यं वर्णयन्ति । तस्य हि प्रामाण्ये ऽभ्युपगतपरलोको ऽनभ्युपगतपर-
 लोको वा परो विप्रतिपद्यते । तत्रानभ्युपगतपरलोकं प्रति तावदात्मनित्यता-
 दिन्यायपूर्वकं परलोकसमर्थनमेव विधेयम् । परलोकवादिनां तु मते यदे-

* गौतमसूत्रम् अ० १ आ० १ सू० ८ । † गौतमसूत्रम् अ० २ आ० २ सू० ६७ ।

तत्सुखदुःखादिभेदेन जगतो वैचित्र्यं दृश्यते तदवश्यं कर्मवैचित्र्यनिब-
न्धनमेव । कर्माणि दाननुष्ठितानि नात्मानं लभन्ते । अलब्धात्मनां च नभःकु-
सुमनिभानां कुतो विचित्रसुखदुःखादिफलसाधनत्वम् । तस्मादनुष्ठानमेवामेषि-
तव्यम् । अनुष्ठानं च नाविदितस्वरूपाणां कर्मणामुपपन्नम् अजानन्पुरुषस्तपस्वी
किमनुतिष्ठेत् । तदवश्यं ज्ञात्वा ऽनुष्ठेयानि कर्माणि तदिदानीं तेषां परिज्ञाने
को ऽभ्युपायः । न प्रत्यक्षमस्मदादीनां स्वर्गाद्यदृष्टपुरुषार्थसाधनानि कर्माणि
दर्शयितुं प्रभवति । नाप्यनुमानस्-अन्वयव्यतिरेकाभ्यां तृप्तिभोजनयोरिव स्व-
र्गयागयोः साध्यसाधनसम्बन्धानवधारणात् । जगद्वैचित्र्यान्यथाऽनुपपत्त्या तु
विचित्रं कारणमात्रमनुमीयते न च तावता ऽनुष्ठानसिद्धिः । उक्तं च ।

अधर्मे धर्मरूपे वा ऽप्यविभक्ते फलं प्रति ।

किमप्यस्तीति विज्ञानं नराणां क्लोपयुज्यते इति ॥

उपमानं त्वच शङ्क्यमानमपि न शोभते । नापि परस्परमुपदिशन्तो
लौकिकाः कर्माणि परलोकफलानि जानीयुरिति वक्तुं युक्तम् । अज्ञात्वा उपपाद-
यतामाप्तत्वायोगात् । ज्ञानं तु लौकिकानां दुर्घटं प्रामाणाभावाद् इत्युक्तत्वात् ।
एवमेव हि पुरुषोपदेशपरम्पराकल्पनायामन्धपरम्परान्यायः स्यात् । तस्मा-
दवश्यमभ्युपगतपरलोकैः परलोकफलानि कर्माणि कुर्वद्भिः शास्त्रात्मकमावबोधो
ऽभ्युपगन्तव्यः । शास्त्रं च वेदा एवेति सिद्धं तत्प्रामाण्यम् । ननु लोक-
प्रसिद्धित एव धर्माधर्मसाधनानि कर्माणि ज्ञास्यन्ते किं शास्त्रेण । उपका-
रापकारौ हि धर्माधर्मयोर्लक्षणमिति प्रसिद्धमेवैतत् । तथा ऽऽह व्यासः ।

इदं पुण्यमिदं पापमित्येतस्मिन् पटद्वये ।

आचण्डालं मनुष्याणामल्पं शास्त्रप्रयोजनमिति ॥

नैतद्युक्तं लोकप्रसिद्धेर्निर्मूलायाः प्रमाणत्वानुपपत्तेः । लोकप्रसिद्धि-
र्नाम लौकिकानामविच्छिन्ना स्मृतिः । स्मृतिश्च प्रभवन्ती प्रमाणान्तरमूला
भवति न स्वतन्त्रेत्यवश्यमस्या मूलमन्वेषणीयम् । तच्च प्रत्यक्षादि नोपपद्यते
इति नूनं शास्त्रमूलैव लोकप्रसिद्धिः । विरुद्धानेकप्रकारत्वाच्च लोकप्रसिद्धेर्न
तस्यां स्वतन्त्रायां समाश्वसिति लोकः । न चोपकारकमात्रलक्षणावेव धर्माधर्मौ
वक्तुं युज्येते जपशीधुपानादौ तदभावात् । गुरुदारगमनादौ च विपर्ययादि-

त्यवश्यं शास्त्रशरणावेव तावेषितव्यौ । अपि चेदमिष्टिमन्त्रादिकमेवफलम्
अयमस्मिन्नधिकृत इति इयमितिकर्तव्यता एष देशः इमे ऋत्विजः
इत्यादि किं लोकप्रसिद्धेरधिगन्तुं शक्यते । तस्मादवश्यं शास्त्राधीन एव
विशिष्टकर्मावबोध एषितव्यः । शास्त्रं च वेद एवेत्युक्तम् । अतस्तस्य निर्वि-
वादसिद्धमेव प्रामाण्यमिति । एवं तु वर्ण्यमाने संसारानादित्वं तावदुक्तं
स्यात् । वेदस्यानादित्वं कर्मज्ञानानादित्वात् । ततश्च मीमांसकवर्त्मनैव
प्रमाणता सिद्ध्यति नाप्रवादात् । तस्माद्यथोदाहृत एव मार्गः प्रमाणताया-
मनुवर्तनीयः । अथ वा ।

वयमपि न विशिष्यो ऽनादिसंसारपक्षं
युगपदखिलसर्गध्वंसवादे तु भेदः ।
अकथि च रचनानां कार्यता तेन सर्गा-
त्प्रभृति भगवतेदं वेदशास्त्रं प्रणीतम् ॥

अनादिरेवेश्वरकर्तृको ऽपि सदैव सर्गप्रलयप्रबन्धः ।
सर्गान्तरेष्वेव च कर्मबोधो वेदान्तरेभ्यो ऽपि जनस्य सिध्येत् ॥
अन्यत्वे किं प्रमाणं ननु तव सुमते किं तदैक्यप्रमाणं
ध्वस्तं तावत्समस्तं भुवनमिति तदा वेदनाशो ऽप्यवश्यम् ।
एकस्त्वैवोऽविशिष्टः स च रचयति वा प्राक्तनं संस्मरेद्वा
वेदे स्वातन्त्र्यमस्मान्नियतमुभयथा ऽप्यस्ति चन्द्रार्धमौलेः ।

• एकस्य तस्य मनसि प्रतिभासमानो
वेदस्तदा हि कृतकान्न विशिष्यते ऽसौ ।
प्रत्यक्षसर्वविषयस्य तु नेश्वरस्य
युक्ता स्मृतिः करणमेव ततो ऽनवद्यम् ॥
तेनाप्रनिर्मिततयैव निरत्ययार्थ-
संप्रत्ययोपजननाय जनस्य वेदे ।
शास्त्रं सुविस्तरमपास्तकुतर्कमूल-
मोहप्रपञ्चमकरोन्मनिरक्षपादः ॥

अथ कश्चिदाह । युक्तमितरेतरव्यतिषक्तार्थोपदेशित्वेनैककर्तृकत्वा-
नुमानद्वारकं चिदेद्याः प्रामाण्यम् । अथर्ववेदस्य तु चय्याम्नातथर्मोपयोगानु-

पलब्धेस्त्रयीबाह्यत्वेन तत्समानयोगक्षेमत्वम् । अनपेक्षत्वलक्षणप्रामाण्यपक्षे
ऽपि विक्षिप्रशाखान्तरोपदिष्टविशिष्टज्योतिष्टोमाद्यनेककर्मोनुप्रविष्टहैवाध्वर्यवा-
दिव्यापारव्यतिषङ्गदर्शनात्तदर्थो त्रय्येव यथा प्रमाणभावभागिनी भवितुम-
र्हति न तथा पृथग्व्यवहारा ऽऽथर्वणश्रुतिः । तथा च लोके चतस्र इमा
विद्याः प्राणिनामनुग्रहाय प्रवृत्ता आन्वीक्षकी चर्या वार्ता दण्डनीतिरिति
प्रसिद्धिः । श्रुतिस्मृती अपि तदनुगुणार्थे एव दृश्येते । श्रुतिस्तावद्* ऋग्भिः
प्रातर्दिवि देव ईयते यजुर्वेदेन तिष्ठति मध्ये ऽह्नः सामवेदेनास्तमेति वैदे-
रशून्यस्त्रिभिरेति सूर्य इति । तथा प्रजापतिरकामयत बहु स्यां प्रजायेयेति
स तपो ऽतप्यत स तपस्तत्त्वेमांस्त्रींल्लोकानसृजत पृथिवीमन्तरिक्षं दिव-
मिति तांल्लोकानभ्यतपतेभ्यस्त्रीणि ज्योतींष्यजायन्त अग्निरेव पृथिव्या
अजायत वायुरन्तरिक्षाद्विव आदित्य इति तानि ज्योतींष्यभ्यतपतेभ्यस्त्रयो
वेदा अजायन्त अग्नेर्ऋग्वेदे वायोर्यजुर्वेद आदित्यात्सामवेद † इति । तथा
सैषा विद्या चर्या तपतीति‡ । स्मृतिरपि मानवी प्रतिवेदं द्वादशवार्षिकब्रह्मचर्योप-
देशिनी दृश्यते षट्त्रिंशद्द्वार्षिकं चर्यं गुरौ चैवेद्यकं व्रतमिति । आहुप्रकरणे ऽपि§ ।

यत्नेन भोजयेच्छाद्धे बह्वचं वेदपारगम् ।

शाखान्तगमथाध्वर्युं छन्दोगं वा समाप्तिगमिति ॥

चिवेदपारगानेव आहुभुजो ब्राह्मणान् दर्शयति नाथर्ववेदाध्यायिनः
प्रत्युत निषेधः क्व चिदुपदिश्यते तस्मादाथर्वणं न प्रवृञ्च्यादिति । एवमा-
क्षेपे सति के चिदाचक्षते ।

यदि यज्ञोपयोगित्वं नेहास्त्याथर्वणश्रुतेः ।

अर्थान्तरे प्रमाणत्वं केनास्याः प्रतिहन्यते ॥

शान्तिपुष्ट्यभिचारार्था एकब्रह्मत्विगाश्रिताः ।

क्रियास्तया प्रमीयन्ते त्रय्येवात्मीयगोचर इति ॥

एवं तत्तु सर्वं न साध्वभिधीयते । तथा हि तत्प्रमाणं बादरायण-
स्यानपेक्षत्वादिति॥ य एष वेदप्रामाण्याधिगतौ जैमिनिना निरदेशि पन्थाः

* तैत्तिरायब्राह्मणे अन्तिमप्रपाठके अ. १८ । † शतपथब्राह्मणम् । काण्ड ११ प्रपाठक-
४ ब्राह्मणम् ११ । ‡ नारायणोपनिषदि अ. १४ ।

§ मनुस्मृती अ. २ श्रौ. १४५ ।

॥ जैमिनिसूत्रम् अ. १ पा. १ सू. ५ ।

यो वा ऽक्षपादेन कणादेन प्रकटितः तद्वचनादान्नायप्रामाण्यमिति मन्त्रार्थ-
 वेदप्रामाण्यवच्च तत्प्रामाण्यमाप्रामाण्यादिति स चतुर्थेऽपि वेदेषु तुल्यः । तच्च
 विशेषतुषो ऽपि न कश्चिदस्ति प्रयत्नेनान्विष्यमाणः प्राप्यते । न हि मीमांसक-
 पक्षे एवं वक्तुं शक्यते चय्येवानादिमती नाथर्वणश्रुतिस्तस्यां कर्तृस्मरणसम्भवा-
 दिति । नापि नैयायिकादिपक्षे एवं वक्तुं शक्यम् आप्रप्रणीतास्त्रयो वेदाः चतु-
 र्थस्तु नाप्रप्रणीत इति । तेन प्रामाण्याधिगमोपायाविशेषात्समानयोगक्षेमतया
 चत्वारो ऽपि वेदाः प्रमाणम् । व्यवहारो ऽपि सर्वेषां सारेतरविचारचतुरचेतसां
 चतुर्भिरेपि वैदैश्चतुर्णां वर्णानामाश्रमाणां चतसृषु दिक्षु चतुरव्थिमेखलायाम-
 वनौ प्रसिद्ध इति को ऽयमवान्यथात्वभ्रमः । श्रुतिस्मृतिमूलश्चार्थावर्तनिवा-
 सिनां भवति व्यवहारः । ते च श्रुतिस्मृती चतुरो ऽपि वेदान् समानकक्षान-
 भिवदतः । ऋगृजुःसामवेदेष्वपि अथर्ववेदाशंसीनि भूयांसि वचांसि भवन्ति ।
 तद्यथा शतपथे अथ तृतीये ऽहनीत्युपक्रमस्याश्वमेधे परिप्लवाख्याने सो
 ऽयमाथर्वणो वेद * इति श्रूयते । छान्दोग्योपनिषदि† च ऋग्वेदो यजुर्वेदः
 सामवेद आथर्वणः चतुर्थ इति पठ्यते । नन्वितिहासपुराणः पञ्चम इति
 तच्च पठ्यते एव । किं चातः । किमियता ऽऽथर्वणश्चतुर्थो न भवति वेदः ।
 चतुर्थशब्दोपादानादितिहासादितुल्यो ऽसौ न वेदसमानकक्ष इति चेत्
 केयं कल्पना । चतुर्थशब्दोपादानादप्राधान्ये चयो वेदा अस्त्यन्तेत्यादौ
 चित्वसंख्योपादानात्ते ऽपि न प्रधानतामधिगच्छेयुः । इतिहासादिभिर्वा
 सहपरिगणनमप्राधान्यकारणं यदुच्यते तदपि सर्ववेदसाधारणमिति यत्किं
 चिदेतत् । तथा शताध्ययने ऽपि ऋचो वै ब्रह्मणः प्राणा इत्यभ्युप-
 क्रम्य आथर्वणो वै ब्रह्मणः समान इति पठ्यते । तथा ये ऽस्यो-
 दज्ञो रश्मयस्ता एवास्योदीच्यो मधुनाढ्यो ऽथर्वाङ्गिरस एव मधुकृत इति‡ ।
 तथा तैत्तिरीये § तस्माद्वा एतस्मात्प्राणमयादन्योन्तरात्मा मनोमय इति
 प्रस्तुत्य तस्य यजुरेव शिरः ऋग्दक्षिणः पक्षः सामोत्तरः पक्षः आदेश आत्मा
 ऽथर्वाङ्गिरसः पुच्छं प्रतिष्ठेति पठ्यते । तथान्यत्र ॥ ऋचां प्राची महती दिगुच्यते
 दक्षिणामाहुर्यजुषां साम्नामुत्तराम् अथर्वणामङ्गिरसां प्रतीची महती दिगुच्यते

* प्रकारणम् १३ प्रपाठक ३ कपिडका ७ ।

† छान्दोग्योपनिषदि प्र० ३ खण्ड ३ ।

॥ तैत्तिरीयब्राह्मणे अन्तिमप्रपाठके अ० १० ।

† सप्तमप्रपाठके ६ खण्डे ।

§ ब्रह्मोपनिषदि अ० ३ ।

इति । शतपथे ब्रह्मयज्ञविधिप्रक्रमे मध्यमे पयःआहुतयो वा एता देवानां यदृच इत्युपक्रम्य मेदःआहुतयो वा एता देवानां यदथर्वाङ्गिरसः स्म य एवं विद्वानथर्वाङ्गिरसो ऽहरहः स्वाध्यायमधीते मेदःआहुतेभिरेव देवान् स तर्पयति तएनं तृप्रास्तर्पयन्ति * इति । मन्त्रा अपि तदर्थप्रकाशनपरा अनुश्रूयन्ते । † त्वामग्ने पुष्करादध्यथर्वा निरमन्यतेत्यादयो न चैषामथर्वा नाम कश्चिदृषिरित्येवंप्रकारं व्याख्यानं युक्तम् अन्यचाप्यसमाश्वासप्रसङ्गात् । इत्येवं-जातीयकास्तावदुदाहृताः श्रुतिवाचः । स्मृतिवाक्यानि खल्वपि मनुस्तवत् । श्रुतीरथर्वाङ्गिरसीः कुर्यादित्यभिचारयन्निति श्रुतिशब्देन यथैव व्यवहरति । याज्ञवल्क्यः चतुर्दशविद्यास्थानानि गणयन् ।

पुराणतर्कमीमांसाधर्मशास्त्राङ्गमिश्रिताः ।

वेदाः स्थानानि विद्यानां धर्मस्य च चतुर्दशेति ॥

चतुर एव वेदानावेदयते नान्यथा हि चतुर्दशसंख्या पूर्णते ।

स्मृत्यन्तरे च स्पष्टमेवाक्तम् ।

अङ्गानि वेदाश्चत्वारो मीमांसा न्यायविस्तरः ।

पुराणं धर्मशास्त्रं च विद्या ह्येताश्चतुर्दशेति ॥

अन्यचाप्युक्तम् । पुराणं धर्मशास्त्रं मीमांसा न्यायश्चत्वारो वेदाः षडाङ्गानीति चतुर्दश विद्याः स्थानानीति । शातानपो ऽप्याह ।

ऋक्सामयजुरङ्गानामथर्वाङ्गिरसामपि ।

अणोरप्यस्य विज्ञानाद्यो ऽनूचानस्स नो महानिति ॥

तथा ऽन्यत्र चत्वारश्चतुर्णां वेदानां पारगा धर्मज्ञाः परिषदित्युक्तम् । शङ्खलिखितौ च ऋग्यजुःसामाथर्वविदः षडङ्गविदुर्मविद्वाक्यविद् नैयायिको नैष्ठिको ब्रह्मचारी पञ्चाग्निरिति दशावरा परिषदित्युचतुः । प्राचेतसे चत्वारो वेदविदो धर्मशास्त्रविदिति पञ्चावरा परिषदित्युक्तम् । तथा च पङ्क्तिपावनप्रस्तावे चतुर्वेदः षडङ्गवित् ज्येष्ठसामगो ऽथर्वाङ्गिरसो ऽप्येते पङ्क्तिपावना गणयन्ते । तदयमेवमादिवेदचतुष्टयप्रतिष्ठाप्रगुण एव प्राचुर्येण धर्मशास्त्रकाराणां व्यवहारः । अन्ये ऽपि शास्त्रकारास्तथैव व्यवहरन्तो दृश्यन्ते । यथा

च महाभाष्यकारो भगवान् पतञ्जलिरथर्ववेदमेव प्रथममुदाहृतवान् शन्नो देवीरभिष्टये इति । मौमांसाभाष्यकारेणापि वेदाधिकरणे* काठकं कालापकं मोद्गलं पैप्पलादकमिति यजुर्वेदादिकवदथर्ववेदे ऽपि पैप्पलादकमुदाजहे । सर्व-शाखाधिकरणे† ऽपि वेदान्तरशाखान्तरवन्मौदकपैप्पलादकाख्ये अथर्वशाखे अप्युदाहृत्य विचारः कृतः तथा च प्रथमयज्ञो नाम चतुर्षु न कश्चिदस्ती-त्यधिकरणान्ते एव लिखितम् । एवं श्रुतिस्मृतिशिष्टाचारव्यवहारविदामच विप्रतिपत्तिसम्भावनैव नास्ति । आह । न ब्रूमः अथर्ववेदो न प्रमाणमिति किं तु चयीबाह्य इति । उच्यते । चयीयमथर्ववेदबाह्यैव न केवलमेवं चय्यामपि परस्परबाह्यत्वमस्त्येव ऋक्सामबाह्यानि यजूर्षि यजुःसामबाह्या ऋचः ऋग्यजुर्बाह्यानि सामानीति क्रियानयं दोषः सर्वभावानामितरेतरसांकर्यस-हितत्वात् । ये हि शब्दात्मानो ग्रन्थसंदर्भस्वभावा ये च तदभिधेया अर्थ-स्वभावास्ते सर्वे ऽन्योन्यसंमिश्रितात्मान एव न च परेणात्मानमभिग्रयन्तो ऽपि ते स्वरूपमपि हारयन्तीति । अथोच्यते नेदृशं चयीबाह्यत्वमथर्ववेदे विवक्षितम् अपि तु यदेष न चयीप्रत्ययं कर्मोपदिशति न तत्सम्बद्धं किं चिदिति तदस्य चयीबाह्यत्वमिति । एतदपि न साधूपदिष्टम् । इष्टिपश्वेकाहा-हीनसचादिकर्मणां तत्रोपदेशदर्शनात् । सर्वशाखाप्रत्ययमेकं कर्मेति न्यायात् । चय्युपदिष्टे ऽपि कर्मणि सम्बन्धसर्वशाखाप्रत्ययमेव नाथर्वशाखाप्रत्ययम् यतः सोमयागादिकर्मणामृग्वेदेन हौचं यजुर्वेदेनाध्वर्यवं सामवेदेनौद्गात्रं क्रियते नाथर्ववेदेन किं चिदिति । तदयुक्तम् । अथर्ववेदेन ब्रह्मत्वस्य करणात् तथा च गोपथब्राह्मणम् । प्रजापतिः सोमेन यक्ष्यमाणो वेदानुवाच कं वो होतारं वृणीयमिति प्रक्रम्य तस्मादृग्विदमेव होतारं वृणीष्व स हि हौचं वेद यजुर्विदमेवाध्वर्युं वृणीष्व स हि आध्वर्यवं वेद सामविदमेवोद्गातारं वृणीष्व स हि औद्गात्रं वेद अथर्वाङ्गिरोविदमेव ब्राह्मणं वृणीष्व स हि ब्रह्मत्वं वेदेति एवमभिधाय पुनराह अथ चेन्नैवंविधं होतारमध्वर्युमुद्गातारं ब्रह्माणं वा वृणुते पुरस्तादेव वैषां यज्ञो रिष्यतीति तस्मादृग्विदमेव होतारं कुर्याद् यजुर्विदमेवाध्वर्युं सामविदमेवोद्गातारम् अथर्वाङ्गिरसोविदमेव ब्रह्मा-

णमिति । तथा यज्ञे यदूनं च विरिष्टं च यातयामं च करोति तदथर्वणां तेजसाप्याययतीति । अथानन्ते भृग्वङ्गिरोभ्यः सोमः पातव्य इति । नन्वेताः श्रुतीरथर्वाण एवाधीयते नान्ये चयीविदः ते त्वेवं पठन्ति यदृचा हौचं क्रियते यजुषा ऽऽध्वर्यवं सान्ना औद्गाचम् अथ, केन ब्रह्मत्वं क्रियते इति चय्या विद्ययेति ब्रूयादिति । तथा च यदृचैव हौचमकुर्वत यजुषा ऽऽध्वर्यवं सान्नौद्गाचं यदेव चय्ये विद्यायै शुक्रं तेन ब्रह्मत्वमिति । उच्यते । वयमप्येषमादीनि वाक्यानि न नाधीमहि किं त्वेषामयमेवार्थो ऽथर्वङ्गिरोविदेव ब्रह्मेति । कथम् । यतो न चयी नाम किमपि वस्त्वन्तरम् । अपि तु चयाणां वेदानां समाहार इति । समाहारश्च समाह्रियमाणनिष्ठो भवति । समाह्रियमाणाश्च ऋग्वेदादयस्त्रयो हौचादिपरत्वे चरितार्था न पुनस्तत्र भेदमर्हन्ति । एकैकशः चरितार्थानां समुदायो ऽपि चरितार्थ एव । समुदायबुद्धौ हि विभज्यमानायां समुदायिन एव प्रस्फुरन्ति नावयविवदर्थान्तरं ते चान्यत्र व्यापृताः । किं नु खलु ऋग्वेदादीनां ब्रह्मत्वं कुर्वतामतिभारो भवति । न ब्रूमः अतिभार इति किं तु च्यात्मकत्वेन ब्रह्मत्वकर्तव्यतोपदिश्यते च्यात्मकश्चान्यतमो ऽपि तेषां न भवति वेदः अथर्ववेदस्तु च्यात्मक एव । तत्र हि ऋचो यज्ञेषु सामानि इति चीण्यपि सन्ति तेन ब्रह्मत्वं क्रियमाणं चय्या कृतं भवति । ननु यस्त्रीन्वेदानधीते तेन चेद् ब्रह्मत्वं क्रियेत तत्किं तथा न कृतं भवति । बाठमित्युच्यते सो ऽपि एकस्मै वा कामायान्ये यज्ञक्रतवस्समाधीयन्ते सर्वेभ्यो ज्योतिष्टोमः सर्वेभ्यो दर्शपूर्णमासाविति श्रुतावपि* योगसिद्ध्याधिकरणन्यायेनान्यतममेव बुद्ध्वावादाय विदध्यान्न समुदायं बुद्ध्वावारोपयितुं शक्नुयादित्येकेनैतत्कृतं भवति न चय्येति । नन्वन्ये ऽपि च्यात्मका वेदाः यद्येवं सुतरामथर्ववेदो न पृथक् करणीयः सर्वेषां रूपाविशेषात् । तेषां पृथक्प्रतिष्ठैः स्वैः स्वैर्ज्ञादिभिरेव व्यपदेश इति न ते समुदायशब्दव्यपदेश्याः । यत्तु वाक्यान्तरे चय्ये विद्यायै शुक्रं तेन ब्रह्मत्वमिति तत्रेयं चतुर्थी षष्ठ्याः स्थाने प्रयुक्ता शुक्रमिति सारमाचक्षते तेन चयीविद्यायाः सारेण ब्रह्मत्वं क्रियते इत्युक्तं भवति । न च चय्येव चय्याः शुक्रं भवति न चात्यन्तं ततो ऽर्थान्तरमेव । तेनेदमथर्ववेदात्मकमेव चय्याः शुक्रं शुक्रमिति च गुह्यमाहुः ।

* जैमिनिसूत्रम् । आ. ४ पा. ३ सू. २५-२८ ।

अथर्वशब्देऽपि रहस्यवचनो यज्ञाथर्वाणं चैकस्या इष्टय इति । तेन चयीशु-
 क्ररूपेणाथर्ववेदेन ब्रह्मत्वमितीत्यमथर्ववेदस्य न चयीबाह्यत्वमित्थं सर्वशा-
 खाप्रत्ययमेकं कर्मेति न सर्वशब्दः सङ्कोचितो भवति । अत एव ब्रह्म-
 वेदोऽथर्ववेद इति पूर्वोत्तरब्राह्मणे पठ्यते ऋग्वेदो यजुर्वेदः सामवेदः
 ब्रह्मवेद इति । तथा च काठकशताध्ययने ब्राह्मणे ब्रह्मोदने श्रूयते ब्रह्मवा-
 दिनो वदन्ति पुरो वा औट्टालकिरारुणिमुवाच ब्रह्मणे त्वा प्राणाय जुष्टं
 निर्वपामि ब्रह्मणे त्वा व्यानाय जुष्टं निर्वपामीत्युपक्रम्य आथर्वणो वै ब्रह्मणः
 समानोऽथर्वणमेवैतज्जुष्टं निर्वपति चतुःशरावो भवति चत्वारो ह्रीमे
 वेदास्तानेव भागिनः करोति मूलं वै ब्रह्मणो वेदाः वेदानामेतन्मूलं यदृ-
 त्विजः प्राश्नन्ति तद् ब्रह्मोदनस्य ब्रह्मोदनत्वमिति । तथा सामवेदे पृष्ठस्य
 चतुर्थेह्न्याभवे पवमाने आथर्वणे साम्नौगात्रं यतद्विधाने श्रूयते चतुर्विधमाथर्वणं
 भवति चतूराचस्य वृत्त्ये चतुष्पदामानुष्टुभा ऽनुष्टुभमेवैतदहर्गश्चतुर्थं भेषजं
 वाथर्वाणं तद्वि भेषज्यमेव तत्करोत्याथर्वणानि यागभेषजानीत्येतदालम्ब-
 नेयं स्तुतिरत एव प्रागुक्तं यज्ञे यदूनं च विरिष्टं च यातयामं च करोति
 तदथर्वणा तेजसाप्याययतीति तस्मादाथर्वण एव ब्रह्मेति । एतच्च शास्त्रान्तरे
 विस्तरेणाभियुक्तैर्युक्तिभिरुपपादितमिति नेहात्यन्ताय प्रतायते । यत्तु नाथर्व-
 णेन प्रपृञ्च्यादिति तत्कल्पसूत्रवाक्यत्वाद्देवविरुद्धमित्यनादृतम् । अथापि
 श्रौतमिदं वाक्यं तदापि प्रकरणाधीतं* चेतैव क्व चित्कर्मणि निवेद्यते ।
 अनारभ्यवादपक्षेऽपि पूर्वोक्तवाक्यविसदृशार्थत्वादथर्ववेदस्य च चयीबाह्य-
 त्वेन सम्पर्कपरिहारार्हत्वान्नियतविषयमेव व्याख्यास्यते । यदप्युच्यते उच्चैर्हृवा
 क्रियते उच्चैस्साम्नोपांशु यजुषेतिवदर्थधर्मौ ऽपि न कश्चिदान्नात इति तद-
 प्यसारम् । मन्त्रधर्मौ ह्ययमुपदिश्यते न वेदधर्मः । मन्त्रब्राह्मणसमुदायस्वभावा
 हि चत्वार इमे वेदयन्था मन्त्रास्तु ते गद्यपद्यभेदाद् द्विधैव गद्यबन्धो
 यजुरुच्यते पद्यबन्ध ऋगिति गीतिनिबन्धनं तु भेदान्तरं सामेति । अत एव
 जैमिनिना मन्त्रविभागं प्रस्तुत्य† तेषामृग्यचार्थवशेन पादव्यवस्था गीतिषु
 सामाख्या शेषे यजुःशब्द इत्यमेव तेषां वैविध्यमुपपादितम् । तेषामेव
 चायमुच्चैरादिधर्मौ न वेदशब्दवाच्यानां मन्त्रब्राह्मणसमुदायात्मनां यन्थानाम् ।

* प्रकरणादीनामिति मूले पाठः । † जैमिनिमूलम् । अ० २ पा० १ सू० ३५-३६-३७ ।

अथर्ववेदेषां चिविधैव मन्त्रजातिरिति तत्रापीदं धर्मजातमुपदिष्टं भवति । मन्त्रविभागकृत एवायं चयीव्यपदेश इति । तच्च सैषा चयी विद्या तपतीत्याद्यापि न विरोत्स्यते । एवं ऋग्यजुःसामसमुदायात्मकमन्त्रोपबन्धात्त्रयन्तर्गतश्च अथर्ववेदः पृथग्व्यवस्थितग्रन्थसंदर्भश्च भावत्वाच्च भिन्नस्य इति स्थितम् । अन्ये पुनः ऋक्प्रचुरत्वात्प्रविरल्यजुर्वैक्यत्वादगीयमानसाममन्त्रतावशाच्च ऋग्वेदमेवाथर्ववेदमाचक्षते अयमपि पक्षो ऽस्तु न कश्चिद्विरोधः । यत्पुनरभिधीयते वेदशब्दस्त्रयाणामेव वाचको न चतुर्थस्येति सोऽयमत्युत्कटो द्वेषः । वृद्धव्यवहारो ह्यत्र प्रमाणम् । वेदो ऽयं ब्राह्मणो ऽयमिति तत्र तत्र वेदशब्दे उच्चारिते चत्वारो ऽपि प्रतीयन्ते । वेदो मया ऽधीत इति वदन्तं पृच्छन्ति व्यवहर्तारः कतमस्त्वया ऽधीतो वेद इति स आह अथर्ववेद इति न तमेवमाक्षिपन्ति नासौ वेदो यस्त्वया पठित इति । सोऽपपदो ऽथर्ववेदे वेदशब्द इति चेद् वेदान्तरेष्वपि तुल्यमेतत् । ऋग्वेदो यजुर्वेदः सामवेद इति । निरूपपदो ऽपि तेषु वेदशब्दः प्रयुज्यते इति चेत् तदितरत्रापि समानमित्युक्तम् । चतुर्वेदाध्यायी भारद्वाज इति । सर्वथा तु सोऽपपद एवायुर्वेदादिषु वेदशब्द इति न तत्तुल्यकक्षताधिक्येपक्षेचतामथर्ववेदो नेतव्यः । ब्रह्मयज्ञविधिश्च श्रौतश्चतुर्विधविशिष्ट इत्युक्तम् । स्मार्तो ऽपि तथाविध एवास्ति । यथा ऽऽह याज्ञवल्क्यः* ।

मेदसा तर्पयेद्देवानथर्वाङ्गिरसः पठन् ।

पितृंश्च मधुसर्पिभ्यामन्वहं शक्तितो द्विज इति ॥

साम्प्रदायिकमध्यापनादियजनादि सर्वमभिन्नमेवेत्यलं प्रसङ्गेन । तेन प्रमाणतायां वेदस्वाध्यायशब्दवाच्यत्वे पुरुषार्थसाधनविधावपि चत्वारः समा वेदाः । यदि पुनरौत्तरार्थेण विना न परितुष्यते तदथर्ववेद एव प्रथमः ततः परमस्य मन्त्रस्य ब्रह्मणः प्रणवस्याभिव्यक्तेः । तथा च श्रुतिः । ब्रह्म ह वा इदमग्र आसीदित्युपक्रम्याथर्वणं वेदमभ्याशनास्यदभ्यतपत्सन्तपत्स्माच्छान्तात्सन्तप्रादेमिति मन एवोर्ध्वमक्षरमुदक्रामदित्यादि । तथा महाव्याहृतीनां शाखान्तरप्रसिद्धानामप्रसिद्धानां च बृहदित्यादीनां तत एवोत्थानम् । अथर्ववेदकृतोपनयनसंस्कारस्य वेदान्तराध्ययनमविरुद्धम् । अन्यवेदोपनीय-

* याज्ञवल्क्यस्मृति । अ. १ प्रश्नो. ४४ ।

मानस्य तु नाथर्वणोपनयनसंस्कारमप्रापितस्याथर्ववेदाध्ययने ऽधिकारः । तदु-
क्तम् । भृग्वङ्गिरोविदा संस्कृतो ऽन्यान्वेदानधीयीत नान्यत्र संस्कृतो भृग्वङ्गिरसो
ऽधीयीतेति । चय्येकशरणैरपि चेतदवश्याग्रयणीयम् अथर्ववेदविहितं स्वकर्मभ्रंशे
प्रायश्चित्तमाचरद्विरित्यथर्ववेद एव ज्यायान् । यत्तु मानवं वाक्यमुदाहृतं षट्त्रिंश-
दाब्दिकं तत्त्रिवेदाध्ययनविषयं वैकल्पिकं वेदानधीत्यं वेदो वा वेदं वा ऽपि
यथाक्रममिति एकस्मिन्वेदे द्वादशवर्षाणि व्रतं द्वयोश्चतुर्विंशतिः चयाणां
षट्त्रिंशदिति । यस्तु चतुरो वेदानधीते तस्याष्टचत्वारिंशद्वर्षं वेदब्रह्मचर्य-
मुपासीतेति स्मृत्यन्तरमस्ति न च तदार्यैर्नादृतम् । तत्र त्रिवेदाध्यायिनामेव
प्रतिवेदं षोडशवर्षाणि व्रतं चरेदिति व्याख्यानमसङ्गतम् । उपक्रमविरोधाद्
अनुपयोगाच्च । तेन वेदान्तराध्ययनकृत एवायं विकल्पविधिर्न द्वादशषोडशव-
र्षापेक्ष इत्यनादरो ऽप्यस्यां स्मृतौ कृष्णकेशो ऽग्नीनादधीतेति श्रुतिविरोधकृते।
नाथर्ववेदाध्ययननिषेधगर्भ इति । त्रैवेदिकव्रतब्रह्मचर्यस्मृतिरपि चेयम् अथर्ववे-
दाध्ययनपर्युदासमेव विषयीकरोति न च वेदान्तराध्ययननिषेधमिति अत्रापि न
विशेषहेतुरस्ति । त्रिषु वेदेष्विदं व्रतं न पुनरेष्वेव त्रिव्रति नियामकं वचन-
मस्ति । यदपि आद्यप्रकरणे यत्नेन भोजयेदिति त्रिवेदपारगपरिकीर्तनं तद्वे-
दधारगमिति शाखान्तगमिति समाप्रिगमिति विशेषणपदपर्यालोचनया ऋग्वे-
दाद्येकदेशाध्यायिनामनधिकारमेव आद्ये सूचयति अथर्वणस्तु अथर्वशिरो ।
ऽध्ययनमाचलब्धपङ्क्तिपावनभावस्यैकदेशपाठिनो ऽपि तत्राधिकार उपपद्यते ।
दर्शितं चाथर्वशिरोऽध्ययनमात्रादपि पङ्क्तिपावनत्वम् । पङ्क्तिपावनश्च आद्य-
भोजने ऽनधिकृत इति विप्रतिषिद्धम् । यत्तु ज्येष्ठसामगस्त्रिमधुस्त्रिसुपर्णिक
इति वेदान्तरैकदेशाध्यायिनामपि आद्यभोजनाभ्यनुज्ञानं तदनुकल्परूपमिव
भाति प्रथमकल्पेन समग्रवेदाध्ययनोपदेशादिति । तस्मान्नाथर्वनिषेधार्थमेत-
द्वाक्यमिति । तदेवमवस्थिते यद्वार्तिककारेण भयमदिव द्वेषादिव मोहादिव
सानुकम्पमिव वेदमुच्यते* यदि यज्ञोपयोगित्वमित्यादि तदहृदयङ्गमम् । अथर्व-
वेदे पूर्वोत्तरब्राह्मणे विस्पष्टमिष्टिपश्वेकाहाहीनसत्राणामुपदेशात् । वेदान्तरेषु
तच्चेदनाभावात्किमथर्ववेदे तदुपदेशेनेति चेत् सुभाषितमिदम् । एवमपि हि
वक्तुं शक्यम् अथर्ववेदे तच्चेदनाया दर्शनात्किं वेदान्तरेषु तदुपदेशेनेति ।

न च जाने कस्यैष पर्यनुयोगः किं नित्यस्य वेदस्य किं वा तत्प्रणेतुरीश्वरस्येति द्वावपि हि तावपर्यनुयोज्यावित्युक्तम् । अर्थान्तरशान्तिपुष्ट्यभिचारादि वेदान्तरेष्वपि न न दृश्यते श्येनो हि सामवेदउत्पन्नः अद्भुतशान्त्यादयश्च यजुर्वेदइति तदपि समानम् । एकब्रह्मत्विगाश्रिता इत्येतदपि न सत्यम् । यत एवं तत्र पठ्यते द्वे यज्ञवृत्ती भवतो वैहारिकी च पाकयज्ञवृत्तिश्चेत तत्र वैहारिकी नामानेकत्विगाश्रितानामेकक्रियाणामुपदेशः श्रुतावेकब्रह्मत्विगाश्रितास्तु शान्त्यादिक्रियाः स्मृतावित्यभूमिज्ञोक्तिरेषा चय्येवात्मीयगोचरा इति एतदपि परममाध्यस्थ्यम् । न ह्यात्मीयः परकीयो वा कश्चिदस्ति वेदार्थः सर्वशाखाप्रत्ययत्वादेकस्य कर्मणः । तस्मात्समानयोगक्षेमत्वात्सर्ववेदानामेकस्य ततः पृथक् करणं वेदनिन्दाप्रायश्चित्तनिर्भयधियामेव चेतसि परिस्फुरति न साधूनामित्युपरम्यते ।

इति तुल्यप्रभावद्विवर्धमानोचितस्तवाः ।

विविधाभिमतस्फीतफलसंपादनोद्यताः ॥

चत्वारो ऽपि पराक्षेपपरिहारस्थिरस्थितिम् ।

भजन्ति वेदाः प्रामाण्यलक्ष्मीं हरिभुजा इव ॥

चतुःस्कन्धोपेतः प्रथितपृथगर्थैरवयवैः

कृतान्योन्यश्लेषैरुपचितवपुर्वेदविटपः ।

प्रतिस्कन्धं शाखाफलकुसुमसंदर्भसुभगाः

प्रकाशन्ते तस्य द्विजमुखनिपीतोत्तमरसाः ॥

आह ।

किमेतदित्थं प्रामाण्यं वेदानामेव साध्यते ।

तन्त्रागमान्तराणां वा सर्वेषामियमेव दिक् ॥

किं चातः ।

आद्ये पक्षे परेष्वेवं ब्रुवाणेषु किमुत्तरम् ।

उत्तरत्र तु मिथ्या स्युः सर्वे ऽन्योन्यविरोधिनः ॥

कानि पुनरागमान्तराणि चेतसि विधायैवं वत्सः पृच्छति । पुराणेतिहासधर्मशास्त्राणि वा शैवपाशुपतपञ्चरात्रबौद्धार्हतप्रभृतीनि वा तत्र शैवादीनि तावन्निरूपयिष्यामः । मन्वादिप्रणीतानि धर्मशास्त्राणि वेदवत्तदर्थानु-

प्रविष्टविशिष्टकर्मोपदेशीनि प्रमाणमेव कस्तेषु विचारः । तेषां तु प्रमाणत्वं वेद-
मूलत्वेनैव के चिदाचक्षते । तथा हि न तावन्मन्वादिदेशना भ्रान्तिमूलाः
संभाव्यन्ते बाधकाभावात् । अद्य यावदपरिज्ञानादरैर्वेदविद्विस्तदर्थानुष्ठा-
नात् । नाप्यनुभवमूलाः प्रत्यक्षस्य चिकालानवच्छिन्नकार्यरूपधर्मपरिच्छेद-
शासामर्थ्यासंभवात् । न च पुरुषान्तरोपदेशमूलाः पुरुषान्तरस्यापि तदवगमे
प्रमाणाभावात् । भावे वा मनुना किमपराद्धम् । असति हि मूलप्रमाणे पुरुष-
वचनपरम्परायामेव कल्प्यमानायामन्धपरम्परास्मरणतुल्यत्वं दुर्निवारम् ।
न च विप्रलम्भका एव भवन्तो मन्वादय एवमुपदिशेयुरिति युक्ता कल्पना
बाधकाभावात् साधुजनपरिग्रहाच्चेत्युक्तम् । तस्मात्पारिशेष्याद्वेदाख्यकारण-
मूला एव भवितुमर्हन्ति मन्वादिदेशनाः । तद्वानुगुणं समर्थं च कारण-
मिति तदाह भट्टः* ।

भ्रान्तेरनुभवाद्वापि पुंवाक्याद्विप्रलम्भकात् ।

दृष्टानुगुण्यसामर्थ्याच्चेदनेव लघीयसीति ॥

तत्र के चित्परिदृश्यमानमन्त्रार्थवादबलोज्जीतविधिमूलत्वं मन्यन्ते ।
अन्ये विप्रकीर्णशाखामूलत्वम् । अपरे पुनस्तत्सन्नशाखामूलत्वमिति । अनेन च
विशेषविवरणेन न नः प्रयोजनं सर्वथा यथोपपत्तिं वेद एव तत्र मूलं प्रक-
ल्प्यतां न मूलान्तरम् अप्रमाणकत्वात् । वेदमूलत्वपक्षे ऽपि चेयमखिलज-
गद्विदिता स्मृतिसमाख्या ऽनुगृहीता भविष्यति । प्रत्यक्षमूलत्वे हि वेदवद-
चापि कः स्मृतिशब्दार्थः । किं च वेदमूलत्वे सति स्मृतेः श्रुतिविरोधे सति
तदतुल्यकक्षत्वाद्वाध्यत्वं सुवचं भवति क्लृप्तेकच मूलमितरत्र कल्प्यम् यावदेव
भवांस्मृतेः श्रुतिं कल्पयितुं व्यवस्यति तावदेतद्विरोधिनी प्रत्यक्षश्रुता श्रुतिर-
वतरति हृदयपथमिति कथं तदा मूलकल्पनायै स्मृतिः प्रभवेत् । तदाह ।

सो ऽयमाभाणको लोके यदश्वेन हृतं पुरा ।

तत्पश्चाद्गर्दभः प्रापुं केनोपायेन शक्नुयादिति† ॥

अपर आह । विकल्प एवात्र युक्तः किल द्विविधो वेदः श्रूयमाणो
ऽनुमीयमानश्च श्रूयमाणश्च श्रुतिरित्यच्युते अनुमीयमानश्च स्मृतिरिति ।

* तन्त्रवार्तिके अ० १ पा० ३ सू० २ ।

† तन्त्रवार्तिके अ० १ पा० ३ सू० ३ अर्थानुवादोऽयम् । पृ० ६२ । ६४ ।

द्वावपि चैतावनादी इति किं केन बाध्यते व्यक्ताव्यक्तौ हि वेद एवासौ । अत एव न मन्त्रार्थवादादिमूलकत्वकल्पनं युक्तं स्मर्यमाणस्य वेदस्यानादित्वात् । नन्वेवं वेदमूलत्वेन प्रामाण्ये वर्ण्यमाने बाह्यस्मृतीनामपि प्रामाण्यं वदन्तः प्रावादुक्ताः कथं प्रतिवक्तव्याः । उच्यते प्रत्युक्ता एव ते तपस्विनः । उक्तं हि भगवता जैमिनिना । अपि वा कर्तृसामान्यात्प्रमाणमनुमानं स्यादिति * कर्तृसामान्यादितिको ऽर्थः एकाधिकारावगमादिति । य एव वेदार्थानुष्ठाने ऽधिकृताः कर्तारस्ते एव स्मृत्यर्थानुष्ठाने आचमनादिस्मार्तपदार्थसंवलितवेदिस्तरणादिवैदिकपदार्थप्रयोगदर्शनात् । न त्वेवमेकाधिकारावगमो बाह्यस्मृतिषु विद्यते । तस्मान्मन्वादिस्मृतय एव प्रमाणं न बाह्यस्मृतयः । ननु मन्वादिस्मृतयो ऽपि वेदमूलत्वात्प्रमाणं नान्यतः इति । अत्रोच्यते । तदेतद्वेदमूलतया प्रामाण्यं योगिप्रत्यक्षं धर्मग्राहकममृष्यमाणाः किलाचक्षते भवन्तः । एतच्च न युक्तम् । यथा हि भगवानीश्वरः सर्वस्य कर्ता सर्वस्यैशिता सर्वदर्शी सर्वानुक्रम्यी च वेदानां प्रणेता समर्थितः तथा योगिप्रत्यक्षमपि धर्मग्रहणे निपुणमस्मदादिप्रत्यक्षविलक्षणं प्रत्यक्षलक्षणे समर्थितमेव तस्मात्तन्मूला एव मन्वादिदेशना भवन्तु । यत्तु चिकालानवच्छिन्नः कथं प्रत्यक्षगम्यो धर्मः स्यादिति चोदनेनैव तत्र प्रमाणमुच्यते । प्रतिविहितं तदीश्वरप्रत्यक्षं यथा ऽग्निहोत्रादेर्धर्मत्वस्य ग्राहकमेवमष्टकादियागे तस्य ग्राहकं मन्वादिप्रत्यक्षं भविष्यतीति किमत्र चिकालानवच्छेदेन तदवच्छेदेन वा कृत्यम् । यद्येवमष्टकादिकर्मणां धर्मत्वाग्राहित्वादसर्वज्ञ ईश्वरः स्यात् । ज्ञात्वा वा ऽनुपदिशन्नकारुणिको भवेत् । नैष दोषः । सर्वं जानात्येव भगवान् किं चित्स्वयमुपदिशति किं चित्परा अनुपदेशयति । ते हि तस्यानुग्राह्या भगवतस्तेषां च तदनुग्रहकृतेव तथाविधज्ञानप्राप्तिः । मन्वादीनां प्रत्यक्षो धर्म इति वेदे ऽपि पठ्यते साक्षात्कृतधर्माणश्च ऋषयो बभूवुः ते परेभ्यो ऽसाक्षात्कृतधर्मभ्य उपदेशेन मन्त्रान्संप्राहुरिति वेदे ऽपि पठ्यते । नन्वेवं प्रत्यक्षमूलत्वाविशेषाच्छ्रुतिस्मृत्योर्विरोधे विकल्पः प्राप्नोति बृहद्रथन्तरविध्योरिव न बाध्यबाधकभावः । न हीश्वरप्रत्यक्षस्य योगिप्रत्यक्षस्य च प्रामाण्ये कश्चिद्विशेषः नैसर्गिकाहार्यत्वकृतस्तु भविष्यति किं तेन । उच्यते । भवतु विकल्पः को दोषः वेदमूलत्ववादिभिरपि कश्चिद्विकल्पो

व्याख्यात एव । विषयविभागेन वा विकल्पो व्याख्यास्यते । न च श्रुतिस्मृति-
विरोधोदाहरणं किं चिदस्तीति स्वाध्यायाभियुक्ताः । तस्मादाप्रप्रत्यक्षमूलत्वेन
वेदानामिव धर्मशास्त्राणां हि पञ्चमं वेदमाहुः । उक्तं च ।

इतिहासपुराणाभ्यां वेदं समुपबृंहयेत् ।

बिभेत्यल्पश्रुताद्वेदो मामयं प्रतरिष्यतीति ॥

अथ वा किमस्माकं दुरभिनिवेशेन वेदमूलत्वात्स्मृतीनां स्मृतिवत्पु-
राणानामपि भवतु ग्रामाण्यम् । सर्वथा तावद्वेदाश्चत्वारः पुराणं स्मृतिरिति
षडिमानि विद्यास्थानानि साक्षात्पुरुषार्थसाधनोपदेशीनि । व्याकरणादीनि षड-
ङ्गानि अङ्गत्वेनैव तदुपयोगीनि न साक्षाद् धर्मोपदेशीनि । कल्पसूत्रेष्वपि
वित्तिप्रकर्मक्रमनियमसंग्रहमात्रं नापूर्वोपदेशः । मीमांसा वेदवाक्यार्थविचारा-
त्मिका वेदग्रामाण्यनिश्चयहेतुश्च न्यायविस्तर इत्यामुखे एवोक्तम् । तदि-
मानि चतुर्दश विद्यास्थानानि प्रमाणम् । कानि चित्साक्षादुपदेशीनि कानि
चित्तदुपयोगीनि इति सिद्धम् । यानि पुनरागमान्तराणि परिदृश्यन्ते तान्यपि
द्विविधानि कानि चित्सर्वात्मना वेदविरोधेनैव प्रवर्तन्ते बौद्धादिवत् । कानि
चित्तदविरोधेनैव कल्पितव्रतान्तरोपदेशीनि शैवादिवत् । तत्र शैवाद्यागमानां
तावत्प्रामाण्यं ब्रूमहे तदुपजनितायाः प्रतीतेः संदेहबाधकारणकालुष्यकला-
पस्यानुपलम्भात् । ईश्वरकर्तृत्वस्य तत्रापि स्मृत्यनुमानाभ्यां सिद्धत्वात् । मूलान्तरस्य
लोभमोहादेः कल्पयितुमशक्यत्वात् । न हि तत्रेदं प्रथमता स्मर्यते
वेदवदेकदेशसंवादाश्च भूम्ना दृश्यन्ते इति कुतो मूलान्तरकल्पनाऽवकाशः ।
न च वेदप्रतिपक्षतया तेषामवस्थानं वेदप्रसिद्धातुर्वर्ण्यादिव्यवहारापरि-
त्यागात् ।

मन्वादिचेदनान्यायस्य यद्यपि न विद्यते ।

शैवागमे तथा ऽप्यस्य ननु युक्ता प्रमाणता ॥

सर्वोपनिषदामर्था निःश्रेयसपदस्मृशः ।

विविच्यमाना दृश्यन्ते ते हि तत्र पदे पदे ॥

ये च वेदविदामय्याः कृष्णद्वैपायनादयः ।

प्रमाणमनुमन्यन्ते ते ऽपि शैवादिदर्शनम् ॥

पञ्चरात्रे ऽपि तेनैव प्रामाण्यमुपवर्णितम् ।

अप्रामाण्यनिमित्तं हि नास्ति तत्रापि किं चन ॥

तत्र च भगवान्विष्णुः प्रणेता कथ्यते स चेश्वर एव ।

एकस्य कस्य चिदशेषजगत्प्रसूतिहेतोरनादिपुरुषस्य महाविभूतेः ।

सृष्टिस्थितिप्रलयकार्यविभागयोगाद्वहेति विष्णुरिति रुद्र इति प्रतीतिः ॥

वेदे च पदे पदे एक एव रुद्रो ऽवतस्थे न द्वितीय इति इदं विष्णुर्विचक्रमे इति रुद्रो विष्णुश्च पठ्यते । तद्योगाच्च तदाराधनोपाया वेदे ऽपि चोदिता एव । शैवपञ्चरात्रयोस्तु तद्योगा एवान्यथोपदिश्यन्ते । न चैष वेदविरोधो वैकल्पिकत्वादुपायानाम् । अतः आप्रप्रणीतत्वाद्देवाविरुद्धत्वाच्च न तयोरप्रामाण्यम् । ये तु सौगतसंसारमोचकागमाः पापकाचारोपदेशिनः कस्तेषु प्रामाण्यमार्गो ऽनुमोदते ।

बुद्धशास्त्रे हि विस्पष्टा दृश्यते वेदबाह्यता ।

जातिधर्मोचिताचारपरिहारावधारणात् ॥

संसारमोचकाः पापाः प्राणिहिंसापरायणाः ।

मोहप्रवृत्ता एवेति न प्रमाणं तदागमः ॥

निषिद्धसेवनप्रायं यच्च कर्मोपदिश्यते ।

प्रामाण्यकथने तस्य कस्य जिह्वा प्रवर्तते ॥

ततो यद्यपि सिद्धिः स्यात् कदा चित्कस्य चित् क्व चित् ।

ब्रह्महत्याजितग्राम्यभोगवन्नरकाय सा ॥

निषिद्धाचरणोपातं दुष्कृतं केन शाम्यति ।

अतः कालान्तरेणापि नरके पतनं पुनः ॥

यत्त्वच्च चोदितं परेषु पूर्वोक्तक्रमेण बुद्धाद्याप्रकल्पनां कुर्वत्सु किं प्रतिविधेयमिति तत्रोच्यते । महाजनप्रसिद्धग्रन्थे हि सति सुवचमाप्नोक्तत्वं भवति नान्यथा । महाजनश्च वेदानां वेदार्थानुगामिनां च पुराणधर्मशास्त्राणां वेदाविरोधिनां च केषां चिदागमानां प्रामाण्यमनुमन्यते न वेदविरुद्धानां बौद्धाद्यागमानाम् इति कुतस्तेषामाप्रप्रणीतत्वम् । मूलान्तरं हि तत्र सुवचम् अज्ञानलोभादीत्येवमभिधाय वेदस्यार्धेनो बौद्धादयो निषेदुष्याः । आह ।

को ऽयं महाजनो नाम किमाकारः किमास्पदः ।

किंसंख्यः किंसमाचार इति व्याख्यातुमर्हसि ॥

अपि च । बौद्धादयो बुद्धादीनाम्नां स्वागमप्रामाण्यसिद्धये वदन्ति ते महाजनमपि निजं तत्सिद्धये वृन्दादिकं वदेयुरेव कस्तच प्रतीकारः । उच्यते । चातुर्वर्ण्यं चातुराश्रम्यं च यदेतदार्यदेशप्रसिद्धं स महाजन उच्यते । आकारस्तु तस्य कौटुशं पाणिपादं कौटुशं शिरोशीवं वा कियती तस्य संख्येति पुरुषलक्षणानि गणयितुं न जानीमः । चातुर्वर्ण्यं चातुराश्रम्यं पञ्चैष महाजनो वेदप्रथमप्रवृत्त आगमान्तरवादिभिरप्रत्याख्येय एव । तथा चेते बौद्धादयो ऽपि दुरात्मानो वेदप्रामाण्यनियमिता एव चण्डालादिस्पर्शं परिहरन्ति निरस्ते हि जातिवादावलेपे वा क्व चण्डालादिस्पर्शं दोषः । ये ऽपि अन्ये केचिदशुचिभक्षणगम्यागमनादिनिर्विकल्पदीक्षाप्रकारमकार्यमनुतिष्ठन्ति ते ऽपि चातुर्वर्ण्यादिमहाजनभीतास्तन्तं रहसि कुर्वन्ति न प्रकाशम् । निर्विशङ्के हि तच्छास्त्रप्रत्यये किमिति चौर्यवत्तदर्थानुष्ठानम् । अत एव न निजो महाजन उत्थापयितुं शक्यते वृन्दकादिः किं त्वयमेव चातुर्वर्ण्यादिमहाजनः स चैष महाजनो वेदविरुद्धमागमं परिहरत्येव नानुमोदते ।

संसारमोचकं स्पृष्ट्वा शिष्टाः स्नान्ति सवाससः ।

बौद्धेरपि सहेतेषां व्यवहारो न कश्चन ॥

वेदधर्मानुवर्ती च प्रायेण सकलो जनः ।

वेदबाह्यस्तु यः कश्चिदागमो वञ्चनैव सा ॥

ईदृशश्चायमनन्यसामान्यविभवो महाभागो वेदनामा ग्रन्थराशिः यदन्ये बाह्यागमवादिन एवमेव स्पर्धन्ते । ते हि स्वागमप्रामाण्यमभिवदन्तो वेदरीत्याभिर्दधति वेदे यथा तथा प्रबेष्टुमीहन्ते वैदिकानर्थानन्तरान्तरा स्वागमेषु निबध्नन्ति वेदस्पर्शपूतमिवात्मानं मन्यन्ते तेषामप्यन्तर्हृदये ज्वलतीव प्रामाण्यम् । अत एवंविधायां महाजनप्रसिद्धेरागमान्तरेष्वदर्शनान्न तेषामाप्रणीतत्वम् । आहं ।

महाजनप्रसिद्धेव वेदप्रामाण्यनिश्चयात् ।

किमर्थः कण्ठशोषो ऽयमियानार्येण संश्रितः ॥

वेदप्रामाण्यसिद्धयर्थे हि इदं शास्त्रमारब्धमिति गीयते वेदप्रामा-
ण्यस्य च महाजनसिद्धौव सिद्धत्वात्किं शास्त्रेण । अलं क्षुद्रचोद्यैरीदृशैः ।

महाजनप्रसिद्धं हि के चिद्विप्लावयन्त्यपि ।

अतस्तदुपघाताय शास्त्रमस्त्रं प्रयुज्यते ॥

तस्मात्पूर्वोक्तानामेव प्रामाण्यमागमानां न वेदबाह्यानामिति स्थितम् ।

अन्ये सर्वागमानां तु प्रामाण्यं प्रतिपेदिरे ।

सर्वत्र बाधसंदेहरहितप्रत्ययोदयात् ॥

सर्वत्र वेदवत्कर्तरागस्य परिकल्पना ।

दृष्टार्थेष्वेकदेशेषु प्रायः संवाददर्शनात् ॥

यत्पुनरुक्तं सर्वेवागमाः परस्परविरुद्धार्थोपदेशत्वादप्रमाणं स्युरिति
तत्रोच्यते । आप्रप्रणीतत्वेन तुल्यकृत्यत्वादन्यतमदैर्बल्यनिमित्तानुपल-
म्भाच्च न कश्चिदागमः किं चिद्बाधते । विरोधमात्रं त्वार्कचित्करं प्रमाणत्वा-
भिमतेषु वेदवाक्येष्वपि परस्परविरोधदर्शनात् । पुरुषशीर्षस्पर्शनसुराग्रहगवाल-
म्भादिचोदनासु वचनान्तरविरुद्धमर्थजातमुपदिष्टमेव । किं चागमानां विरोधो
ऽपि नातीव विद्यते प्रमाणानां पुरुषार्थे सर्वेषामविवादात् ।

नानाविधैरागममार्गभेदैरादिश्यमाना बहवो ऽभ्युपायाः ।

एकत्र ते श्रेयसि संपतन्ति सिन्धौ प्रवाहा इव जाह्नवीयाः ॥

तथा ह्यपवर्ग उपेयः सर्वशास्त्रेषु निर्दिश्यते ज्ञानविषये तु विवदन्ते ।
तत्रापि प्रायश आत्मविषयतायां बहूनामविप्रतिपत्तिः । प्रकृतिपुरुषविवेकज्ञा-
नपक्षे तु प्रकृतेर्विविक्ततया पुरुष एव ज्ञेयः । नैरात्म्यवादिनस्तु आत्मशैथि-
ल्यजननायाऽपदिशन्ति । स्वच्छं तु ज्ञानतत्त्वं यत्नैरिष्यते तत्स्वातन्त्र्याद-
नाश्रितत्वादात्मकल्पमेव कूटस्थनित्यत्वे प्रवाहनित्यत्वे च विशेषः । एवं
प्रधानयोस्तावदुपायोपेययेराविवादः । क्रिया तु विचित्रा प्रत्यागमं भवतु नाम
भस्मजटापरिग्रहो वा दण्डकमण्डलुग्रहणं वा रक्तपटधारणं वा दिग्गम्बरता
वा ऽवलम्ब्यतां को ऽत्र विरोधः । वेदे ऽपि किमल्पीयांसः पृथगितिकर्तव्य-
ताकलापश्चिन्ताः स्वर्गोपायाश्चोदिताः । तस्मात्परस्परविरोधे ऽपि न प्रामा-
ण्यविरोधः । अतश्च यदुच्यते ।

कपिलो यदि सर्वज्ञः सुगतो नेति का प्रमा ।

अथोभावपि सर्वज्ञौ मतभेदस्तयोः कथम् ॥

इति तदपास्तं भवति । प्रधाने सति भेदाभावात् । क्व विदुः तद्वाचे
प्रामाण्यविरोधात् । न च क्रोशनहेतुर्कर्मोपदेशादागमान्तराणामप्रामाण्यम्
तस्याप्रमाणतायामप्रयोजकत्वात् ।

विचिकित्सा हि नृशिरःकपालाद्यशनेषु या ।

सा ऽप्यन्यदर्शनाभ्यासभावनोपनिबन्धना ॥

तथा च शान्तचित्तानां सर्वभूतदयावताम् ।

वैदिकीष्वपि हिंसासु विचिकित्सा प्रवर्तते ॥

अभिचारादिहिंसायां वैदिक्यामपि भवतु हृदयोत्कम्पः । करणांशो-
पनिपातिनी हिंसेति लिप्सातस्तस्यां प्रवृत्तिः । यत्त्वग्नीषोमीयादिपशुहिंसेति-
कर्तव्यतांशस्या यस्यां कृत्वर्थो हि शास्त्रादवगम्यते इति वैदी प्रवृत्तिः
तस्यामपि कारुणिको लोकः सविचिकित्सो भवति वदति च यच्च प्राणिवधो
धर्मस्त्वधर्मस्तच्च कीदृशः इति । न चैतावता वेदस्याप्रामाण्यमेवमागमान्तरे-
ष्वपि भविष्यति । यत्तु आगमान्तरेभ्यः कौलादिभ्यः खेचरताद्यर्थसिद्धावपि नि-
षिद्धाचरणकृतः कालान्तरे प्रत्यवायो ऽवश्यं भावीत्युक्तम् । तदपि न युक्तम् ।
तस्यार्थस्य तदागतिनिषिद्धत्वाभावात् । आगमान्तरनिषिद्धत्वे ऽपि वैकल्पि-
कत्वकल्पनोपपत्तेः । पुरुषार्थप्राप्त्युपायत्वाच्च तस्य तस्मिन्सिद्धे कुतः प्रत्य-
वायः । भवतु वा कालान्तरे ततः प्रत्यवायः तथा ऽप्यधिकारिभेदेन तत्फलं
कर्मणि चोद्यमाने श्येनादाविव नागमप्रामाण्यमच हीयते । श्येनेनाभिचरन्त्य-
जेतेत्यत्राभिचरन्निति शता लङ्घितनिषेधमधिकारिणमाचष्टे तस्य च श्येन-
यागश्चोदितः स च तत्प्रयोगात्कृतवधः प्रत्यवैत्येव न च वेदस्याप्रामा-
ण्यम् । उक्तं च* उभयमिह चोदनया लक्ष्यते अर्थो ऽनर्थश्चेति । अधिकार-
भेदाच्च विविचकर्मचोदना नानुपन्ना । मरणकामस्य सर्वस्वारः चोदितः आयु-
ष्कामस्य कृष्णलचरुः । तस्मादेतदपि नाप्रामाण्यनिमित्तम् । यदपि बौद्धागमे
जातिवादनिराकरणं तदपि सर्वानुग्रहप्रणवकरुणातिशयप्रशंसापरं न च यथा-
श्रुतमवगन्तव्यम् । तथा च तच्चैतत्पठ्यते न जातिकायदुष्टाग्रव्राजयेदिति ।

तस्मात्सर्वेषामागमानामाप्रैः कपिलसुगताहृत्यभृतिभिः प्रणीतानां प्रामाण्य-
मिति युक्तम् । अन्ये मन्यन्ते सर्वागमानामीश्वर एव भगवान्प्रणेत्येति स हि
सकलप्राणिनां कर्मविपाकमनेकप्रकारमवलोकयन् करुणया ताननुगृहीतुमपव-
र्गप्राप्तिमार्गं बहुविधमुत्पश्यन्नाशयानुसारेण केषां चिक्क चित्कर्मणि योग्यता-
मवगम्य तं तमुपायमुपदिशति स्वविभूतिमहिम्ना च नानाशरीरपरिग्रहात्स
एव संज्ञाभेदानुपगच्छति अहन्निति कपिल इति सुगत इति स एवोच्यते
भगवान् । नानासर्वज्ञकल्पनायां यत्नगौरवप्रसङ्गात् । ननु बुद्धः शुद्धोदनस्या-
ऽपत्यं स कथमीश्वरो भवेत् परिहृतमेतद्भगवता कृष्णद्वैपायनेन ।

यदा यदा हि धर्मस्य ग्लानिर्भवति भारत ।

अभ्युत्थानमधर्मस्य तदा ऽऽत्मानं सृजाम्यहमिति ॥

शरीरमेव शुद्धोदनस्यापत्यं नात्मा । अतः प्रतियुगं विष्णुरेव भगवा-
न्धर्मरूपेणावतरतीत्यागमविदः प्रतिपन्नाः । ननु वेदसमानकर्तृकेष्वागमा-
न्तरेषु कथं तादृशो महाजनसंप्रत्ययो नास्ति । एवं नास्ति तेन वर्त्मना
भगवता कतिपये प्राणिनो ऽनुगृहीताः येषां तादृश आशयो लक्षितः । वैदि-
केन तु वर्त्मना निःसंख्यकाः प्राणिनो ऽनुगृहीता इति तत्र महानादरः
आगमान्तरेषु कृश इति । एककर्तृके परस्परविरोधः कथमिति चेद् वेदै-
रेवात्र वर्णितः समाधिः । तेष्वपि भूम्नः परस्परविरोधस्य दर्शनादित्युक्तम् ।
तस्मादीश्वरप्रणीतत्वादेव सर्वागमानां प्रामाण्यम् । अपरे पुनर्वेदमूलत्वेन सर्वा-
गमप्रामाण्यमभ्युपागमन् । यो हि मन्वादिदेशनानां वेदमूलतायां न्याय उक्तः

भ्रान्तेरनुभवाद्वापि पुंवाक्याद्विप्रलम्भकात् ।

दृष्टानुगुणसामर्थ्याच्चोदनैव लघीयसीति ॥

स सर्वागमेषु समानः । न च मन्वादिस्मृतीनां मूलभूता श्रुतिरूपल-
भ्यते अनुमानेन तु तत्कल्पनमागमान्तरेष्वपि तुल्यम् । ननु चेत्तम् अपि
वा कर्तृसामान्यात्प्रमाणमनुमानं स्यादिति तच्चेह नास्तीति कथं श्रुत्य-
नुमानम् । नैष दोषः ।

एकाधिकारावगमो न प्रामाण्ये प्रयोजकः ।

मिश्रानुष्ठानसिद्धौ तु कामं भवतु कारणम् ॥

न च पृथगनुष्ठीयमानमपि कर्म न प्रमाणमूलं भवति वर्णश्रमभेदा-
नुष्ठेयकर्मवत् ।

कर्तृसामान्यशून्यत्वादथ मूलान्तरोदयः ।
तदसद्बाधकाभावाद् भ्रान्त्यादिप्रतिषेधनात् ॥
प्रत्यक्षमूलतायां तु गुर्वी भवति कल्पना ।
वेदस्त्वनन्तशाखत्वान्मूलं तत्र स्वसंगतम् ॥
नन्वत्र वेदमूलत्वे द्वेषो वेदविदां कथम् ।
गत्वा तएव पृच्छन्तां येषां द्वेषादि विद्यते ॥
गोवधे वा कथं तेषां द्वेषः सुस्पष्टवैदिके ।
प्रत्युक्तं च विरुद्धत्वं शाखानन्त्याच्च दुर्गमम् ॥
किमियद्वेदसर्वस्वं यावदस्मन्मुखे स्थितम् ।
शाखान्तराद्वा संवादो न लभ्येतेति का प्रमा ॥

तथा च सांख्यशास्त्रप्रसिद्धचिगुणात्मकप्रकृतिसूचनपरम् अजामेकां
लोहितशुक्लकृष्णामिति वैदिकं लिङ्गमुपलभ्यते । निर्यन्त्यकथितवचसः चित्तत्व-
ज्ञानशंसी चायमनुवादो दृश्यते मुनयो वातरशना इति । एवं रक्तपटपरिग्रह-
भस्मकपालधारणादिमूलमप्यभियुक्ता लभन्ते एव ।

मन्वादिस्मृतिवत्कर्तृसाम्यस्यासम्भवे ऽप्यतः ।

प्रमाणं वेदमूलत्वाद्वाच्या सर्वागमा स्मृतिः ॥

ततश्च ।

*यः कश्चित्कस्य चिद्गुमौ मनुना परिकीर्तितः ।

स सर्वा ऽभिहितो वेदे सर्वज्ञानमयो हि सः ॥

इत्यत्र यथा मनुग्रहणं गौतमयमापस्तम्बसंवर्तकातिकादिस्मृत्यन्त-
रोपलक्षणम् एवमर्हत्कपिलसुगताद्युपलक्षणपरमपि व्याख्येयम् । ननु च
लोकायताद्यागमो ऽप्येवं प्रामाण्यं प्राप्नोति विज्ञानधन एवैतेभ्यो भूतेभ्यः
समुत्थाय तान्येवानुविनश्यति न प्रेत्यसंज्ञा ऽस्तीति वेदमूलदर्शनात् ।
ततश्च लोकायतदर्शने प्रमाणभूते सति स्वस्ति सर्वागमेभ्यः । उच्यते ।

न हि लोकायते किं चित् कर्तव्यमुपदिश्यते ।

वैतण्डिककथेवासौ न पुनः कश्चिदागमः ॥

ननु च यावज्जीवं सुखं जीवेदिति तत्रोपदिश्यते । न स्वभावसिद्धत्वे-
नात्रोपदेशवैफल्यत् । धर्मो न कार्यस्तदुपदेशेषु न प्रत्येतव्यमित्येवं वा यदु-
पदिश्यते तत्प्रतिबिहितमेव पूर्वपक्षवचनमूलत्वाल्लोकायतदर्शनस्य । तथा च
तत्रोत्तरब्राह्मणं भवति* न वा अरे अहं मोहं ब्रवीमि अविनाशी वा अरे
ऽयमात्मा मात्रासंसर्गस्त्वस्य भवतीति । तदेवं पूर्वपक्षवचनमूलत्वाल्लोकायत-
शास्त्रमपि न स्वतन्त्रम् । उत्तरवाक्यप्रतिहतत्वात् तदनादरणीयम् । शास्त्रा-
न्तराणां तु पूर्वपक्षवाक्यमूलत्वकल्पनमयुक्तम् । समनन्तरमेव तत्प्रतिपक्ष-
वचनानुपलब्धेरित्यतो वेदमूलत्वात्सर्वागमः प्रमाणम् ।

सर्वागमप्रमाणत्वे नन्वेवमुपपादिते ।

अहमप्यद्य यत्किं चिदागमं रचयामि चेत् ॥

तस्यापि हि प्रमाणत्वं दिनैः कतिपयैर्भवेत् ।

तस्मिन्नपि न पूर्वोक्तन्यायो भवति दुर्वचः ॥

जरत्पुंस्तकलिखितं यदपि तदपि किं चिदिदानीं केनापि धूर्तेन
प्रख्याप्यते ।

महाजनसमूहे ये प्रसिद्धिं प्रापुरागमाः ।

कृतश्च बहुभिर्येषां शिष्टैरिह परिग्रहः ॥

अद्य प्रवर्तमानाश्च नापूर्वा इव भान्ति ये ।

येषां न मूलं लोभादि येभ्यो नोद्विजते जनः ॥

तेषामेव प्रमाणत्वमागमानामिहेष्यते ।

न मृष्यते तु यत्किं चित्प्रमाणं कुट्टिनीमतम् ॥

तथा हि ॥

अमितैरुपटनिवीतानियतस्त्रीपुंसविहितबहुचेष्टम् ।

नीलाम्बरव्रतमिदं किल कल्पितमासीद्विटेः कैश्चित् ॥

तदपूर्वमिति विदित्वा निवारयामास धर्मतत्त्वज्ञः ।

राजा शंकरवर्मा न पुनर्जैनादिमतमेवम् ॥

इत्याप्रोक्तत्वहेतोः परिमुषितपरोदीरिताशेषदोषा-

देषां वेदागमानां सुदृढमुपगते मानभावे प्ररोहम् ।

* बृहदारण्यकोपनिषदि अ. ४ ब्रा. ४ खं. १२-१३ ।

तन्मूलत्वात्तथात्वं पुरुषवचनतो वा ऽस्तु शास्त्रान्तराणां
तद्द्वारेणापि वक्तुं न खलु क्लृप्ता शक्यते वेदवाचाम् ॥

ननु नाद्यापि वेदस्य प्रामाण्यं सुस्थवत्स्थितम् ।

स्वदेहसंभवेरेव दोषैरनृततादिभिः ॥

चिचया यजेत पशुकामः पुत्रकामः पुत्रेष्ट्या यजेतेति श्रूयते । न चेष्ट्य-
नन्तरं पुत्रपश्वादिफलमुपलभ्यते । तस्मादसत्याः चिचादिचोदनाः । ननु च
यः पशुकामः स इष्टिं कुर्यादित्थानेव वाक्यार्थः । तत्र यागात्पशवो भव-
न्तीति एतदेव तावदुपपाद्यम् । ते च भवन्तो ऽप्यनन्तरमेव भवन्तीति
एतद् दुरुपपादनम् । अतः कथं न सत्यार्थत्वं चिन्नादिचोदनानाम् । उच्यते ।
यावज्जीवं यजेत यावज्जीवं जुहुयादिति जीवनवदसाध्यमानपशुकामनेव
नाधिकारिविशेषणं भवितुमर्हति पशूनां ततः कर्मणः सिद्धिमनवबुध्यमा-
नस्य तत्राधिकार एव न संप्रवर्तते एव इति निर्णेष्यते एतत् । आनन्तर्यमपि
कर्मस्वभावपर्यालोचनेनैव गम्यते समनन्तरफलत्वेन कर्मणां दृष्टत्वात् । आह
च कर्मकाले च फलेन भवितव्यम् । यत्कालं हि मर्दनं तत्कालं सुखमिति ।
अधिकार्यपि पश्वाद्यभावपरितप्यमानमानस एव कर्मण्यधिक्रियते यदि
सद्य एव ततः फलमासादयेत् । कालान्तरे च कर्मणः प्रध्वंसात्कुतः फलम् ।
आह च यदा तावदियं विद्यमाना ऽऽसीत्तदा फलं न दत्तवती यदा फल-
मुत्पद्यते तदा ऽसौ नास्ति असती कथं फलं दास्यतीति । अपि च काला-
न्तरे फलस्यान्यत् प्रत्यक्षं कारणमुपलभ्यते सेवादि तस्मिंश्च कारणे दृष्टे
सति को नाम सूक्ष्मदृष्टिरदृष्टं चिचादिकारणं कल्पयेत् । तस्मादसत्याश्चिचा-
दिचोदनाः प्रत्यक्षादिप्रमाणपरिच्छेदयोग्यार्थोपदेशत्वे सत्यपि तत्संवादशू-
न्यत्वाद् एवंविधविप्रलम्भकवाक्यवत् ।

चिचादिवचसामेवमपचारस्य दर्शनात् ।

अनाश्वासो ऽग्निहोत्रादिचोदनास्वपि जायते ॥

अग्निहोत्रचोदना मिथ्या वेदैकदेशत्वाच्चिचादिचोदनादिवत् । तदत्र
तावदसंवादादप्रामाण्यम् । एवं पुत्रकामः पुत्रेष्ट्या यजेतेत्येवमादावपि असं-
वादो द्रष्टव्यः । विसंवादो ऽपि क्व चिदृश्यते । प्रमीते यजमाने पाचयाम्यस्य कर्मो-
पदिश्येवमादिदेश वेदः स एष यज्ञायुधी यजमानोज्जसा स्वर्गं लोकं यातीति ।

तत्रैष इति तावदात्मनो निर्देशः क्लिष्ट एव परोक्षत्वात् । स्फ्यकपालादियज्ञा-
युधसंज्ञान्धाभावाच्च । कायस्त्वेष निर्दिश्यते स न स्वर्गं लोकं यातीति तद्वि-
परीतभस्मीभावोपलम्भादिति विसंवादः । एवं चासंवादविसंवादाभ्यामप्रमाणं
वेदः । व्याघाताच्च उदिते होतव्यमनुदिते होतव्यं समयाध्युषिते होतव्य-
मिति होमकालचयमपि विधाय निन्दाऽर्थवादैः तदेव निषेधति । श्यामो
वा अस्याहुतिमभ्यवहरति य उदिते जुहोति शबलो वा अस्याहुतिमभ्य-
वहरति यो ऽनुदिते जुहोति श्यामशबलावस्याहुतिमभ्यवहरतो यः सम-
याध्युषिते जुहोति । न चार्थवादमात्रमेतदिति वक्तव्यम् । यतः ।

विधानं कल्पते स्तुत्या निन्दया च निषेधनम् ।

विधिस्तुत्योः समा वृत्तिस्तथा निन्दानिषेधयोः ॥

न हि निन्दा निन्दितुमुपादीयते किं तु निन्दितादितरत्प्रशंसितु-
मित्ययमपि प्रकारो ऽत्र न संभवति । कालचयस्याप्यत्र निषेधात्कस्यान्यस्य
तन्निन्दया प्रशंसा विधीयते । तस्मात्परस्परविरुद्धार्थोपदेशलक्षणाद्याघाताद-
प्रमाणं वेदः । पौनरुक्त्याच्च चिः प्रथमामन्वाह चिरुतमामित्यभ्यासचोदनायां
प्रथमोत्तमयोः सामिधेन्योस्तिर्वचनात्पौनरुक्त्यम् । सकृदनुवचनेन तत्प्रयोज-
नसंपत्तेरनर्थकं चिर्वचनम् । तस्मादित्यमनृतव्याघातपुनरुक्तदोषकलुषितत्वाद-
प्रमाणं वेदः । तत्राह सूचकारः ।

तदप्रामाण्यमनृतव्याघातपुनरुक्तदोषेभ्यः* ।

पुत्रकामेष्टिहवनाभ्यासेष्विति अत्र समाधिमाह ॥

न कर्मकर्तृसाधनवैगुण्यादिति† ।

अयमाशयः अप्रामाण्यसाधनमनृतत्वं परैरुक्तम् । अनृतत्वे च
साधनं फलादर्शनम् एतच्चानैकान्तिकम् । अन्यथा ऽपि फलादर्शनेपपत्तेः
किं वेदस्यासत्यार्थत्वादत्र फलादर्शनम् उत कर्त्तादिवैगुण्यादिति न विशेष-
हेतुरस्ति । ननु न कदा चिदपि कर्मसमनन्तरमेव फलमुपलब्धमिति तदनृ-
तत्वमेव तदर्शनकारणं न कारणवैगुण्यमिति तदयुक्तम् । अविगुणायां
कारीयां प्रयुक्तायां सद्य एव वृष्टेर्दर्शनात् । न च तत्काकतालीयम् आगमेना-

* गीतमसूत्रम् अ. १ आ. २ सू. ५६ ।

† गीतमसूत्रम् अ. १ आ. २ सू. ५७ ।

न्वयव्यतिरेकाभ्यां च तत्कारणत्वदर्शनात् । पुत्रादिस्त्वैहिकमपि फलं वस्तु-
स्वभावपर्यालोचनयैव न सद्यो भवितुमर्हति न हि नभसस्तदानीमेव वृष्टि-
रिव निपतति पुत्रः स्त्रीपुंसयोगकारणान्तरसध्यपेक्षत्वात्तदुत्पत्तेः पश्वादिप्रा-
प्तिस्तु कस्य चिदुत्तरकाले ऽपि दृश्यते प्रतिग्रहादिना । तथा ह्यस्मत्पितामह
श्व ग्रामकामः सांग्रहणीं कृतवान् स इष्टिसमाप्तिमनन्तरमेव गौरमूलकं
ग्राममवाप । नन्वेवं तर्हि प्रतिग्रहाद्येव दृष्टं कारणमस्तु पश्वादेः पुत्रस्य च
स्त्रीपुंसयोगः किमिष्टेः कारणत्वकल्पनयेति मैवं वाचः । सत्स्वपि च दृष्टेषु
कारणेषु तददर्शनाद् इष्टिप्रयोगानन्तरं चैतददर्शनादिष्टिकृतं स्त्रीपुंसयोगादि-
कारणत्वमिति निश्चीयते । किं च ।

सेवाध्ययनकृष्यादिसाम्ये ऽपि फलभेदतः ।

वक्तुं न युक्ता तत्प्राप्तिर्दृष्टकारणमात्रजा ॥

भूतस्वभाववादादि पुरस्तात्प्रतिषिध्यते ।

तस्मान्ननुमुपेतव्यमत्रान्यदपि कारणम् ॥

तदुक्तम् तच्चेव हि कारणं शब्दश्चेति । यत्र पुनरविगुणे ऽपि कर्मणि
प्रयुज्यमाने कालान्तरे ऽपि पुत्रपश्वादिफलं न दृश्यते तत्र तीव्रं किमपि
प्राक्तनं कर्म प्रतिबन्धकं कल्पनीयम् । यथोक्तम् फलति यदि न सर्वं तत्कदा
चित्तदेव ध्रुवमपरमभुक्तं कर्म शास्त्रीयमास्ते इति । कर्मादिवैगुण्यग्रहणमुप-
लक्षणार्थमृषिणा प्रयुक्तम् । न तु वेदस्याप्रामाण्यकल्पना साध्वी साद्गुण्ये
कर्मणः प्राचुर्येण फलदर्शनात् । अपि च चिचातः पशवो भवन्तीत्येतावानेव
शास्त्रार्थः आनन्तर्ये तु न किं चित्प्रमाणमस्ति तदयं प्रत्यक्षादिसंवाद
आनन्तर्यविषयः चिचादिचोदना त्वनिर्दिष्टकालविशेषविषयेति विषयभेदान्न
सा तेन बाध्यते । तदाह भट्टः * ।

आनन्तर्याद्यसंवादे नाविशेषप्रवर्तिनीम् ।

चोदनां बाधितुं शक्तः स्फुटाद्विषयभेदत इति ॥

यत्तु कर्मस्वभावपर्यालोचनया चिचादेरनन्तरफलत्वमुक्तम् यत्कालं
हि मर्दनं तत्कालं मर्दनसुखमिति तदेतदत्यन्तमनभिज्ञस्याभिधानम्
विधिफलानां क्रियाफलतुल्यत्वानुपपत्तेः । इह किं चिद्विधिफलं भवति किं

चित्क्रियाफलम् । कृष्यादौ तु भूमिपाटवादि क्रियाफलम् सस्यसम्पत्तिस्तु विधिफलम् । कः पुनः कृष्यादौ विधिः अस्ति वार्ताविद्यायां वृद्धोपदेशे वा कश्चिद्विधिः । अन्वयव्यतिरेकौ वा तत्र विधिस्थानीयौ भविष्यतः । लोके ऽपि च वेतनकामः पचतीत्यादौ पाकक्रियाफलमोदनः विधिफलं तु वेतनम् । तत्र क्रियाफलानामेवैष नियमो यत्क्रियानन्तरभावित्वम् । विधिफलानां तु वेतनादीनां नास्ति कालनियमः इष्टावपि हविर्विकारादि क्रियाफलं सद्यो भवति मृदतस्तु पुंसः सेवाफलमनियतफलम् ।

शामकामो महीपालं सेवेत्येवमादिषु ।

लौकिकेषु विधिष्वस्ति न कालनियमः फले ॥

आयुर्वेदोपदिष्टानामप्योषधविधीनां न क्रियावत्सद्य एव फलदर्शनम् अपि तु कालापेक्षमेवेति न फलानन्तर्यं किं चित्प्रमाणम् । यत्तु पशुविरहकृतकदशनादिदोषयमानाधिकारिस्वरूपपर्यालोचनया सद्यःफलत्वमुच्यते तदपि न सांप्रतम् । पुरुषेच्छामाचमेतन्न प्रमाणवृत्तम् । अपि चैहिकत्वं फलस्य तावता सेत्स्यति न पुनः क्रियाफलवत्सद्यस्त्वम् । सन्ति चैहिकफलान्यपि कालान्तरसव्यपेक्षाणि कर्माणि यथा ब्रह्मवर्चसकामस्य कार्यं विप्रस्य पञ्चमे इति न तत्र पञ्चमवर्षे उपनीतमात्र एव माणवको ब्रह्मवर्चससम्पन्नो भवति कालान्तरे तु भवतीति । एवं वीर्यकामादिष्वपि द्रष्टव्यम् । तस्माद्विधिफलानामानन्तर्यनियमाभावात् तद्विसंवादो दोषाय कालान्तरे ऽपि यत्र फलार्शनं तत्र क्रियावैगुण्यकर्मन्तरप्रतिबन्धादि कारणमित्युक्तम् ।

अन्ये कर्त्तादिवैगुण्यकल्पनाननुमोदिनः ।

इहाफलस्य चिदादेः फलमामुचिकं जगुः ॥

सर्वाङ्गोपसंहारेण काम्यकर्मप्रयोगात्को ऽवसरः कर्मवैगुण्यकल्पनायाम् । जन्मान्तरे तु तत्फलमिति कल्पना । तथा च त्रिविधं कर्म किं चिदैहिकफलमेव किं चिदनियतफलमेव किं चिदामुष्मिकफलमेव इति कल्पना । तत्र कारीर्यादि तावदैहिकफलमेव तद्वि सकलजनपदसंतापकारिणि महत्यवग्रहे प्रस्तूयते वृष्टिलक्ष्णं च तत्फलं स्वभावत एव सकललोकसाधारणम् आसन्नतयैव तदभिलषणीयमिति सद्य एव भवितुमर्हति । वचनानि च तत्र तादृश्येव दृश्यन्ते यदि वर्षेतात्रत्येवेष्टिं समापयेद्यदि न वर्षेच्छोभूते

जुहुयादिति । आमुष्मिकफलं तु कर्म ज्योतिष्टोमादि फलस्वभावमहिम्नैव पारलौकिकफलं भवति ।

स्वर्गो निरुपमा प्रीतिर्देशो वा तद्विशेषणः ।

भोक्तुं नोभयथा ऽप्येष देहेनानेन शक्यते ॥

चिचादि त्वनियतफलं कर्म तत्फलस्य पश्वादेरिह वा परच वा लोके सम्भवात् । अवश्यं चैतदेवं विज्ञेयम् । तथा ह्यकृतचिचायागानामपि इह जन्मनि पशवो दृश्यन्ते ते परिदृश्यमानसेवाप्रतिग्रहादिकारणका एवेति कथ्यमाने कर्मनिमित्तत्वहानेः बृहस्पतिमतानुप्रवेशप्रसङ्गः । कर्मनिमित्तकत्वे तु तेषां पशूनामुपपादकं किं कर्मेति निरूपणीयम् न हि ब्रह्मवर्चसादिफलात्कर्मणः पशवो निष्पद्यन्ते । चिचा च पशुफलेह जन्मनि तैर्न कृतेव पूर्वजन्मकृता तु तस्मिन्नेव जन्मनि फलं दत्तवतीति नियतैहिकफलाभ्युपगमादिति कुतः पशुसंपत् । ननु गौतमवचनप्रामाण्यात्पूर्वकृतभुक्तशिष्टज्योतिष्टोमादिकर्मनिमित्तकः पशुलाभो भविष्यति । यथोक्तम्* वर्णाश्रमाश्च स्वकर्मनिष्ठाः प्रेत्य फलमनुभूय पतन्तः शेषेण विशिष्टदेशश्रुतवृत्तवितादियुक्तं जन्म प्रतिपद्यन्ते इति । नैतदथाश्रुतं बोद्धुं युक्तम् ।

न ह्यन्यफलकं कर्म दातुमीष्टे फलान्तरम् ।

साध्यसाधनभावो हि नियतः फलकर्मणाम् ॥

तस्मात्समूहापेक्षाशेषवाचोयुक्तिर्व्याख्येया बहूनि कर्माणि वर्णाश्रमाश्च कृतवन्तः ततः कर्मसमूहाज्ज्योतिष्टोमादिफलं प्रेत्यानुभूयते ततः शेषेण चिचादिना कर्मणा विशिष्टं जन्म प्रतिपद्यन्ते इत्यर्थः । तस्मात्पूर्वजन्मकृतचिचादिनिबन्धन इह जन्मनि पशुलाभो नाकर्मनिमित्तको नान्यकर्मनिमित्तक इत्येवमनियतफलत्वाच्चिचादेरिह जन्मनि फलादर्शने ऽपि नानृतत्वं तच्चेदनानां जन्मान्तरे हि ता इष्टयः फलं दास्यन्तीति । अचोच्यते । किं वाचनिकमेतत्कर्मणां वैविध्यम् अथ विधिवृत्तपरीक्षागम्यम् आहो फलस्वरूपपर्यालोचनया लभ्यम् उत पुरुषेच्छाधीनमिति । तच्च वचनं तावच्चिविधविभागप्रतिपादकं नास्ति कारीरीं निर्वपेद् वृष्टिकामो ज्योतिष्टोमेन

* शांकरप्रज्ञप्तसूत्रभाष्ये अ० ३ पा० १ सू० ८ स्मृतित्वेनेदम् ।

स्वर्गकामो यजेतेति चिचया पशुकामः इत्येतावन्मात्रप्रवणम् । न ह्येवै-
हिकत्वं पारलौकिकत्वमनियतत्वं वा फलस्य क्व चित्पठितम् । विधिवृत्तम-
पीयदेव यत्सत्प्रत्ययप्रवर्तनं नाम तच्चेदमेवंकामेन कर्तव्यमित्येतावौल्लिङ्गार्थः
अपुरुषार्थरूपे तु व्यापारे प्रवर्तकत्वलक्षणस्वव्यापारनिर्वहणमनधिगच्छन्वि-
धिरधिकारिविशेषणस्य काम्यमानस्य स्वर्गदेर्भावार्थस्य च यागादेः साध्य-
साधनसम्बन्धमाक्षिपति न काम्यमानस्य सद्यः कालान्तरे वा निष्पत्तिमा-
क्षिपतीति । फलस्वरूपपर्यालोचनया तु सत्यं स्वर्गस्य पारलौकिकत्वमवगम्यते
न तु पश्वादेर्नियमः । पुरुषेच्छा तु पुरुषेच्छैव न तथा शास्त्रार्थो व्यवस्थापयितुं
शक्यः तस्मान्निष्प्रमाणकं वैविध्यम् । यस्तु चित्रादीनामनियतफलत्वे न्याय
उक्तः चित्रादीनां फलं तावत् क्षीणं तत्रैव जन्मनीत्यादि* स कारीर्यामपि
निश्चितैहिकफलायां योजयितुं शक्यः ।

अद्याकृतायां कारीर्यां न हि देवो न वर्षति ।

जन्मान्तरकृता तत्र कारीर्यां किं न कारणम् ॥

तस्मात्सा ऽप्यनियतफला भवतु । अथ सस्यसम्पत्सम्पाद्यसुखस-
म्भोगसाधनभूतादृष्टनिमित्ता कारीरीष्टिरद्याकृतायामपि कारीर्यामिति मन्यसे
तर्हि दधिक्षीरादिभक्षणसुखाद्येपिकर्मनिमित्तकः पशुलाभो भविष्यति । अकृत-
चित्रायागानां कारीर्यधीन ओदनः चित्रादीनां दधोति दधेऽदनभोजनसुख-
साधनादृष्टकारिता पशुवृष्टिसृष्टिर्भवतु । अथ शृङ्गाहिकया पशुफला चित्रेष्टि-
पदिश्यते तेन न सुखसामान्याद्येपिकर्मनिबन्धनः पशुलाभः एवं तर्हि वृष्टा-
वपि शृङ्गाहिकया कारीरी पठ्यते एवेति वृष्टिरपि सामान्यादृष्टनिबन्धना
मा भूत् । अथ न यदि वर्षेच्छोभूते जुहुयादित्यादिवचनपर्यालोचनया
तस्यामैहिकफलत्वमुच्यते यद्येवं यत्र तादृशं वचनं नास्ति यो वृष्टिकामः स
सौभरेण स्तुवीत यदि कामयेत वर्षेत्पर्जन्य इति नीचैः सद्यो मिनुयादि-
त्यादौ तत्र पारलौकिकफलत्वं स्यात् । यदि च श्वोभूते जुहुयादिति वचनम-
हिम्नैव फले सद्यश्त्वमात्रमधिकं भवतु तादृशवचनरहितानां कर्मणां विस्पष्ट-
सिद्धमप्यैहिकफलत्वं निवर्तते । यत्पुनर्बहुसाधारणत्वेन वृष्टेरैहिकत्वमुच्यते

तदपि पश्चादौ समानम् न ह्यात्मम्भरिरेव यजमानो भवति तस्यापि स्ववासिनीकुमारातिष्ठिभृत्यादिभोजनपूर्वकस्वभोजननियमोपदेशाद् बहुतरोपकारकत्वं तु वृष्टेरित्यलं तुलया । यदपि प्रत्यासन्नत्वेन काम्यमानत्वाद् वृष्टेरैहिकत्वं कथ्यते तदपि तादृगेव पश्चादेरपि तथैव काम्यमानत्वात् तत्रावग्रहविहितसन्तापतया प्रत्यासन्नत्वेन वृष्टिरभिलष्यते इहापि दौर्गत्योद्वेगादासन्नतयैव पशवः काम्यन्ते तस्माद्वारिदस्तृप्तिमाप्नोति सुखमक्षयमन्नद इत्यादिवचनोपदिष्टसामान्यसु वसाधनादृष्टनिबन्धनैवेयमिहाकृतकर्मणां वृष्टिपशवादिसम्पदिति न बृहस्पतिमतवदकर्मनिमित्तं फलम् । नापि कर्मफलसाध्यसाधनभावनियमव्यवहारोल्लङ्घनमिति । यच्च कारीर्याः क्व चित्फलविसंवादे समाधानमुक्तं फलति यदि न सर्वं तत्कदा चित्तदेव ध्रुवमपरमभुक्तं कर्म शास्त्रीयमास्ते इति तेन सा ऽप्यनियतफलैव स्याद् न हि तत्कर्मान्तरमासंसारं प्रतिबन्धकं भवति फलोपभोगाद्धि तस्यावश्यं क्षयेण भवितव्यम् । प्रतिबन्धके च क्षीणे कारीर्या स्वफलं तदा दातव्यमेव सा ऽप्यदत्तफला न क्षीयते एवेत्येवं जन्मान्तरे तत्फलसम्भवात्तस्या अनियतफलत्वम् । अनेन च प्रकारेण चित्तादेरप्यनियतफलत्वमस्माभिरिष्यते एव यच्च सम्यक् प्रयुक्तायामरीष्टौ कर्मान्तरप्रतिबन्धादेव पशूनामनुपलम्भः कल्प्यते सर्वथा सद्यःफलत्वमाववर्जं सामानयोगक्षेमा-करीर्या चिचेष्टिः । एतेन ब्रह्मवर्चसवीर्यान्नाद्यग्रामादिकामेष्टयो ऽपि व्याख्याताः । तस्माद्यथाश्रुतं गौतमं बोद्धव्यम् । यदप्यभ्यधायि समयाङ्गोपसंहारेण काम्यकर्मप्रयोगात्कृतः कर्मणो वेगुण्यावसर इति तदप्यसारम् । सर्वाङ्गोपसंहारेण प्रवृत्तावपि प्रमादादसंवेद्यमानवेगुण्यसम्भवात् । स च विचित्रः भाष्यकारेण प्रदर्शितः तस्मात्पूर्वोक्त एव प्रतिसमाधानमार्गः श्रेयान् । यत्पुनः पूर्वपाक्षिकेण कथितं कालान्तरे कर्माभावात्कृतः फलमिति तदपि न सम्यक् ।

यद्यप्या फलनिष्पत्तेः कर्मणो नास्त्यवस्थितिः ।

तथा ऽप्यस्त्येव संस्कारः पुरुषस्य तदाहितः ॥

कर्मजन्यो हि संस्कारः पुंसो बुद्ध्यादिवद्गुणः ।

तस्य चाफलसंयोगादवस्थितिरुपेयते ॥

यथेन्द्रियादिसंयोगादात्मनो बुद्धिसंभवः ।
 तथा यागादिकर्मभ्यस्तस्य संस्कारसंभवः ॥
 बुद्धिस्तु भङ्गुरा तस्य संस्कारस्तु फलावधिः ।
 साध्यसाधनभावो हि नान्यथा फलकर्मणोः ॥
 स्मृतिबीजं तु संस्कारस्तस्यान्यैरपि मृष्यते ।
 तथैव फलसंयोगबीजं सो ऽस्य भविष्यति ॥
 स यागदानहोमादिजन्यो धर्मगिरोच्यते ।
 ब्रह्महत्यादिजन्यस्तु सो ऽधर्म इति कथ्यते ॥

कापिलास्तु अन्तःकरणस्य बुद्धेर्वृत्तिविशेषमाहुः । आर्हताः पुण्यपुद्ग-
 लान् धर्मत्वेन व्यपदिशन्ति । शक्यभक्षवश्चित्तवासनां धर्ममाचक्षते । वृद्धमीमां-
 सकाः यागादिकर्मनिर्वर्त्यमपूर्वं नाम धर्ममभिवदन्ति । यागादिकर्मैव शाबरा
 ब्रुवते । वाक्यार्थ एव नियोगात्मा ऽपूर्वशब्दवाच्यो धर्मशब्देन स एवोच्यते
 इति प्राभाकराः कथयन्ति । तत्र पुण्यपुद्गलवृत्तिपक्षयोः कपिलाहंद्गयन्यकथित-
 योस्तन्मतनिरासादेव निरासः । आत्मनश्च समर्थयिष्यमाणत्वात्तस्यैव वासना
 न चेतस इति सौगतपक्षो ऽप्ययुक्तः । स्वर्गयागान्तरालवार्तनश्च स्थिरस्य
 निराधारस्यापूर्वस्य निष्प्रमाणकत्वाज् जरञ्जैमिनीयप्रवादो ऽप्यपेशलः । अपि च
 फलस्य वा का चिदुत्पद्यमानदशा यागस्य वा शक्तिरग्निशब्देनोच्यते न
 चानियोगो वाक्यार्थ एवापूर्वशब्दवाच्यः तस्योपरिष्ठादपाकरिष्यमाणत्वात् ।
 नापि यो यागमनुतिष्ठति तं धार्मिक इत्याचक्षते इति यागादिसामानाधिक-
 रण्येन प्रयोगात्स एव धर्मशब्दवाच्य इति युक्तं वक्तुम् । तस्य क्षणिकत्वेन
 कालान्तरे फलदातृत्वानुपपत्तेः सामानाधिकरण्यप्रयोगो ऽपि चैकान्ततो
 नास्त्येव ।

यागदानादिना धर्मो भवतीत्यपि लौकिकाः ।
 प्रयोगाः सन्ति ते चामी संस्क्रियापक्षसाक्षिणः ॥

एवं यच्चेन यच्चमयजन्त देवास्तानि धर्माणि प्रथमान्यासन्निति वौद-
 कोपि प्रयोगः तद्विषय एव व्याख्येयः तस्य स्थायित्वेन कालान्तरे फलदा-
 नयोग्यतोपपत्तेः ॥

संस्कारो नृगुणः स्थायी तस्माद्गुर्म इति स्थितम् ।

तस्माच्च फलनिष्पत्तेर्न चिदादौ मृपार्थता ॥

यदपि यज्ञायुधिवाक्ये प्रत्यक्षविरुद्धत्वमुपपाद्यते स्म भस्मीभावो-
पलम्भात्कायस्येति तदप्यसमीचीनम् । एष इति शरीराभेदोपचारेणात्मन एव
निर्देशात्तस्य च स्वर्गगमनं भवत्येव गमनं च तदुपभोग एव तस्योच्यते
यथा शरीरादियोगवियोगौ जन्ममरणे इति न तु व्यापिनः परिस्पन्दात्म-
कक्रियायोग उपपद्यते ज्ञानचिकीर्षाप्रयत्नसमवायश्च तस्य कर्तृत्वमिति वर्ण-
यिष्यते । यज्ञायुधसम्बन्धो ऽपि स्वस्वामिभावादित्यस्यैव व्यापकत्वाविशेषे
ऽपि व्यवस्थेयोपपद्यते इति न कश्चिदत्र विरोधः । तस्मात्सर्वत्र निरवका-
शमनृतत्वादित्दूषणम् । यो ऽपि हवनकालविधौ व्याघातदोषो दर्शितः सो
ऽपि न दोष एव ॥

तच्चानुष्ठानभेदेन कालचितयचोदनात् ।

यो यस्य चोदितः कालो लङ्घनीयो न तेन सः ॥

ततश्चान्यतमं कालमभ्युपेत्यैनमुज्झतः ।

निन्देति न विरोधो ऽत्र कश्चिद्विधिनिषेधयोः ॥

अभ्यासे पौनरुक्त्यं च कार्यार्थत्वाददूषणम् ।

संपाद्यं पाञ्चदश्यं हि सामिधेनीषु चोदितम् ॥

इममहं पञ्चदशारेण वज्रेणापवाधे यो ऽस्मान् द्वेष्टि यं च वयं द्विष्म
इति श्रूयते एकादशसामिधेन्य ऋचः पठ्यन्ते तत्राभ्यासमन्तरेण पाञ्चदश्यं
नावकल्पते इत्येवमवश्यकर्तव्यो ऽभ्यासः स चायमनियमेन प्राप्नो वचनेन
नियम्यते प्रथमोत्तमे ऋचौ चिरुच्चारणीये इति तस्मात्तत्प्रयोजनार्थत्वाच्च
पुनरुक्ततादोषः ॥

अभ्यासे फलरहिते हि पौनरुक्त्यं दोषः स्यादिह तु न तस्य निष्फलत्वम् ।

व्याघाताऽनृतपुनरुक्ततादि तस्माद्वेदस्य श्लथयति न प्रमाणभावम् ॥

इयं च वाक्यार्थविचारणा ऽपि प्रामाण्यसिद्धौपयिकीति मत्वा ।

चक्रे स्वशास्त्रे मुनिनेह वेदप्रामाण्यनिर्वाहणदीक्षितेन ॥

ननु नाद्यापि वेदस्य भवद्विर्निर्गुणैरपि ।

स्वदेहसंभवा दोषा निखिलाः परिपिञ्जिताः ॥

तथा हि सो ऽरोदीद्यदरोदीतद्रुद्रस्य रुद्रत्वम् प्रजापतिरात्मनो
वषामुदखिदतामग्नेः प्रागृह्णात् ततो ऽजस्तूपर उदगात् देवा वै देवयज-
नमध्यवसाय दिशो न प्राजानन्नित्येवमादीनामर्थवादानां किं यथाश्रुत-
वस्तुपरत्वमुत तेभ्यः कार्यरूपार्थोपदेशपरिकल्पनम् उत लिङादियुक्तवाक्यान्त-
रप्रतिपाद्यमानकार्यरूपार्थोपयिक्तत्वमिति चिन्त्यम् । सर्वथा च प्रमादः । स्वरू-
पपरत्व तावत्प्रमाणान्तरविरुद्धार्थोपदेशादप्रामाण्यमेवावतरति रोदनवपोत्-
खेदनदिङ्गोहादेरर्थस्य तथात्वे निश्चयाभावात् । किं च स्तेनं मनो ऽनृत-
वादिनी वागित्येवंजातीयकानामर्थवादवाक्यानां विस्पष्टमेव प्रमाणान्तरवि-
रुद्धार्थप्रत्यायकत्वम् न हि निसर्गत एव सर्वप्राणिनामनृतवादिनी वाग्भ-
वति स्तेनं वा मनः । अपि च धूम एवाग्नेर्दिवा ददृशे नार्चिस्तस्मादार्चि-
रेवा ऽग्नेर्नक्तं दृश्यते न धूम इति प्रत्यक्षविरुद्धमिदमभिधीयते नक्तंदिनं
द्वयोरपि इन्द्रियार्थसन्निकर्षे सति ग्रहणात् । किं च एतन्न विद्वो यदि ब्रह्मणाः
ऽस्मो ऽब्राह्मणा वेति ब्राह्मणजातेरुपदेशसहायप्रत्यक्षगम्यत्वात्तद्विरुद्ध एषो
ऽर्थवादः शास्त्रविरोधो ऽप्यस्ति को ह वै तद्वेद यदमुष्मिंल्लोके ऽस्ति वा
न वेति । शास्त्रे स्वर्गादिफलानां ज्योतिष्टोमादिकर्मणामुपदेशात्केयमनवकृप्तिः ।
अपि च गर्गचिराच्चब्राह्मणमधिकृत्य श्रूयते शोभते ऽस्य मुखं य एवं वेदेति
न हि कस्य चिदेवं विदतो मुखं शोभते इति प्रत्यक्षविरोधः । अन्यकर्मान-
र्थक्यशंसी च कश्चिदर्थवादो भवति पूर्णाहुत्या सर्वान्कामानवाप्नोति पशु-
बन्धयाजी सर्वल्लोकानभिजयति तरति मृत्युं तरति पाप्मानं तरति ब्रह्म-
हत्यां यो ऽश्वमेधेन यजते यश्चैवं वेदेति यदि पूर्णाहुत्यैव सर्वकामावाप्तिः
पशुबन्धयागेनैव सर्वलोकजयः अश्वमेधवेदनेनैव तत्फलवाप्तिः तत्किमर्थ-
मन्यकर्मोपदेशः । उपदिष्टान्यपि तानि बहुक्लेशसाध्यानि कर्माणि व्यर्थानि
भवेयुरनेनैव लघुनोपायेन तत्फलप्राप्तेर्दर्शनात् । अपि च न पृथिव्यामग्नि-
श्चेतव्यो नान्तरिक्षे न दिवीति वेदे चयननिषेध एवात्र भङ्गा भवेद्विचि-
चान्तरिक्षे च तावच्चयनप्रयोग एव नास्ति किं तन्निषेधेन पृथिवीचयननिषे-
धार्थं च यद्वाक्यं तच्चयनप्रतिषेधार्थमेव भवेत् । अपृथिव्याधिकरणस्य चयन-
स्यानुपपत्तेः । अपि च यजमानः प्रस्तर आदित्यो यूप इत्येवंजातीयकानां
प्रत्यक्षविरुद्धार्थाभिधायिनामर्थवादानां का परिनिष्ठेति । तस्मान्न स्वरूपपरत्वं

तेषामुपपद्यते । नापि तेभ्य एव कार्यरूपार्थपरिकल्पनमुपपन्नम् अशक्यत्वात् ।
 सो ऽरोदीद्यदरोदीतद्रुद्रस्य रुद्रत्वमित्यत्र कार्यं कल्प्यमानमेवं कल्प्येत
 रुद्रः किल रुरोद अतो ऽन्येनापि रोदितव्यमिति तच्चाशक्यम् प्रियविप्रयो-
 गजनितसंतापवशेन हि बाष्पमोचनं रोदनमुच्यते न तच्चेदनोपदेशात्कर्तुं
 शक्यते । प्रजापतिरात्मनो वषामुच्चिखेद तस्मादन्यो ऽप्येवमुत्खिदेदात्मनो
 वषामिति दुरनुष्ठानो ऽयमर्थः को हि नामात्मनो वषामुत्खिदेत् कस्य वा
 वषाहोमे सति समनन्तरमेव अजः पशुस्तूपर उद्गच्छेद् । इति देवा दिशो
 आक्षासिषुरतो ऽन्यो ऽपि न जानीयादिति अशक्योपदेशो न हि दिङ्मोहो
 नामोपदेशात्कर्तुं शक्यः । न च सर्वस्मादर्थवादाद्विधिः कल्पयितुं शक्यः इति
 मध्यमो ऽपि न सत्पक्षः । नापि तृतीयः पक्षः संभवति वाक्यान्तरविहितकार्यरू-
 पार्थोपयिकत्वं हि तदुपयोगिद्रव्यदेवतादिविधानद्वारकं भवति यथा ऽग्नि-
 होत्रं जुहोतीत्यत्र दध्ना जुहोति पयसा जुहोतीति द्रव्यविनियोगविधेर्यद-
 मन्ये च प्रजापतये च सायं जुहोति देवताविधेर्वा । न चायमर्थवादेषु प्रकारः
 संभवति न चेभिः ब्रीह्रीनवहन्ति ब्रीह्रीन् प्रोक्षतीतिवदृष्टा ऽदृष्टा वा का चिदि-
 तिकर्तव्यतोपदिश्यते तस्मान्न तेषां तदौपयिकत्वम् । ननु प्रोक्षावतां प्रोचना-
 तिश्यकरणेन प्रवृत्त्युत्साहमावहन्तो ऽर्थवादास्तदुपयोगिनो भविष्यन्ति । नैत-
 दपि सम्यक् । प्रवृत्त्युत्साहो हि केषां चिन्मते निरपेक्षशब्दप्रत्ययादेव सिद्ध्यति
 अस्मन्मते तु तत्प्रणेतृपुरुषप्रत्ययादिति किं प्रोचनया । एवंकाम इदं कुर्या-
 दित्युक्ते यस्तत्र न प्रवर्तते स प्रोचनयापि न प्रवर्ततेवेति यत्किं चिदेतत् ।
 तदेवं प्रकारचयेणाप्यर्थवादपदानामनन्वयात् एकदेशाक्षेपेण सर्वाक्षेप एव
 क्रियते इति अप्रमाणं वेदः । ननु यावत्येव प्रमाणान्तरविरुद्धत्वमुपलभ्यते
 तावत्येवाप्रामाण्यमस्तु सर्वत्र तु कुतस्तथा तदाशङ्केति । मैवम् तत्सामान्या-
 दन्यत्राप्यनाश्वासः । मीमांसकपक्षे हि अर्थवादादरहितकेवलवेदग्रन्थानुपल-
 म्भात् तदनुषङ्गेण सर्वत्र सापेक्षत्वमवतरति । नैयायिकमते तु वेदप्रणेतुरी-
 श्वरस्य क्व चिद्विषयवादित्वे दृश्यमाने कथमन्यत्र सत्यवादितायां दृढः
 प्रत्ययो भवेदित्यप्रामाण्यं सर्वत्रेति । अत्राभिधीयते । विध्येकवाक्यतयैव भूम्ना
 तावदर्थवादपदानि पठ्यन्ते वायव्यं श्वेतमालभेत भूतिकामः वायुर्वै क्षेपेष्टा
 देवता इत्यतो यद्यपि क्रिया नावगम्यते नापि तत्संबद्धः कश्चिदर्थः तथा

ऽपि विध्युद्देशेनैकवाक्यत्वं प्रतीयते भूतिकाम इत्येवमन्ते विध्युद्देशस्तेनैक-
वाक्यभूतो वायुर्वै क्षेपिष्ठेत्येवमादिः कथमेकवाक्यभावः पदानां साकाङ्क्षत्वात् ।
ननु भूतिकाम इत्येवमन्तेन वाक्येन विधेयं विहितम् उत्पादितं प्रतिपत्तुर-
नाकाङ्क्षत्वं कृतं च शब्दकर्तव्यमिति किमनेन क्षेपिष्ठेत्यादिना प्रयोजनम् ।
तदर्थस्यैव स्तुतिरिति ब्रूमः । ननु स्तुत्या किं प्रयोजनम् स्तुतो ऽस्तुतश्च
तावानेव सो ऽर्थः । मैवम् । सस्तुतिपदे हि वाक्ये स्तुतिपदसहितं विधायकं
विधायकं भवति किमिदानीं केवलं लिङादियुक्तं वाक्यं न विधायकमुच्यते
यदि स्तुतिपदानि न श्रूयन्ते तद्वाढं भवति विधायकम् । एतेषु च सत्सु
तत्सहितं तद्विधायकं भवति न केवलं तथा प्रतीतेः । स्तुतिपदसंबन्धे
सति भिन्नवाक्यता मा भूदिति विधिपदेन च स्तुतिपदेन च संभूयार्थो
विधीयते तथा ऽवगमात् । अन्यथा हि प्रतीयमानः पदार्थान्व-
यत्यज्येत वाक्यभेदो वा कल्प्येत तस्मान्न स्तुतिपदानामानर्थक्यम् ।
ननु केवलस्यापि विधिवाक्यस्य सामर्थ्यात्किमर्थे स्तुतिपदानि
प्रयुज्यते इति । उच्यते । अपर्यनुयोज्यो जैमिनीयानां मते शब्दः
अस्माकं च भगवानीश्वरः उक्ते सति प्रतिपत्तारो वयं वेदस्य न
कर्तारः । प्रतिपत्तौ च क्रमो दर्शितः । एवं च यद्यपि द्रव्यदेवतेतिकर्तव्य-
ताविधानद्वारकमङ्गविधिवदर्थवादवाक्यानां कार्योपयिकत्वं नास्ति तथापि
प्रतीत्यङ्गत्वं न निवार्यते । अत एव प्रामाण्योपयोगित्वमाचक्षते न प्रमेयो-
पयोगित्वम् । केवलविधिपदश्रवणे हि न तदाद्रियन्ते यज्वानः । तत्र विधि-
विभक्तेः शक्तिरवसीदति तां निमज्जन्तीमिवार्थवादजनितकर्मप्राशस्त्यप्रत्यय
उत्तन्नाति सर्वजिता यजेतेत्यतो न तथाविधः श्रद्धाऽतिशयो भवति । यथा-
विधः सर्वजिता वै देवाः सर्वमयजन्सर्वस्याप्यै सर्वस्य जित्ये सर्वमेवैतेन
सर्वं जयति इत्यर्थवादपदेभ्यः । लोके ऽपि इयं गोः क्लेतव्येत्यतो न तथा
क्लेतारः प्रवर्तन्ते यथा एषा बहुस्त्रिग्वहोरा सुशीला सापत्या अनवप्रजा
चेत्येवमादिभ्यः स्तुतिपदेभ्यः । स्वानुभवसाक्षिको ऽयमर्थः अत एव के-
चिदश्रुतार्थवादके ऽपि विधिवाक्ये तत्कल्पनमिच्छन्ति । यथा क्व चिदर्थवा-
दाद्विधिकल्पनमिति यथोक्तम् विधिस्तुत्योः सदा वृत्तिः समानविषयेष्यते ।
अनधिगम्यमानविधिवाक्यसंबन्धाच्चार्थवादद्विधिरुच्यते न गम्यमानविधि-

संबन्धात् । अत एव च सो ऽरोदीदित्येवमादिभ्यो न रोदितव्यमित्यादिवि-
धिकल्पनमिष्यते मुधैव पूर्वपक्षिणा तदाशङ्कितम् । विध्यन्तरेणैकवाक्यत्वं हि
प्रत्यक्षमिहोपदिश्यते बर्हिषि रजतं न देयमित्यस्य विधेः शेषो ऽयं सो
ऽरोदीदित्यादिः रुद्रो रुरोद तस्य यदश्रु अशीर्यत तद्रजतमभवत् यो हि
बर्हिषि रजतं ददाति पुरा ऽस्य संवत्सराद्गृहे रोदनं भवतीति तस्माद्बर्हिषि
रजतं न देयमिति । प्राजापत्यमजं तूपरमालभेतेत्येतस्य विधेः शेषः प्रजाप-
तिरात्मनो वषामुदखिददिति वषाहोममाहात्म्यप्रदर्शनार्थमुच्यते अनौ वै
प्रगृहीतमाचायां वषायामजस्तूपर उदगादिति । आदित्यः प्रायणीयश्चरु-
त्यस्य विधेः शेषो ऽयं देवा वै देवयजनमध्यवसाय दिशो न प्राजनन्नित्यं
व्यामोहानामादित्यः चरुर्नाशयिता यथा दिङ्मोहस्येति एवं तच्च तच्च विधि-
शेषत्वमर्थवादानां वेदितव्यम् । कथं पुनरिदमसत्यमेवोच्यते रुद्ररुदिताद्र-
जतमजायत प्रजापतिवषाहोमसमिद्धादग्नेरजस्तूपर उदगादिति । उच्यते
नेदमसत्यम् यदस्य वाक्यस्य प्रतिपाद्यं तच्च सत्यार्थमेवेदम् । न चास्य यथा-
श्रुतो ऽर्थः प्रतिपाद्यः किं तु विधेयो निषेध्यो वा कश्चिदर्थः इहान्वाख्यान-
द्वयमापतति यच्च वृत्तान्तज्ञानं यच्च कस्मिंश्चिदर्थे प्ररोचनाद्वेषौ तच्च
वृत्तान्तज्ञानं न प्रवर्तकं न निवर्तकमिति प्रयोजनाभावादनर्थक्रमनादरणीयम् ।
प्ररोचनाद्वेषौ तु प्रवृत्त्यङ्गत्वात्तदर्थौ गृहीत्वा प्ररोचनायाः प्रवर्तैत द्वेषा-
न्निवर्तैतेति तच्च तत्प्रतिपाद्यसत्यार्थे एवार्थवादः । यत्त्वरुदति रुद्रे कथं
तद्रोदनवचनम् अरोदनप्रभवे वा रजते कथं तदुद्वृताभिधानमिति । गुणधा-
दमात्रं गौण एष वादः श्वेतवर्णसारूप्यादिना रोदनप्रभवं रजतं निन्दितु-
मुच्यते । एवं पशुयागे वषाहोमप्रशंसायै प्रजापतिरात्मनो वषामुदखिद-
दिति वृत्तान्ताख्यानं योजनीयम् । आदित्यचरुप्रशंसायै देवा देवयजनमध्य-
वसाय दिशो न प्राजानन्निति । अथ वा नैयायिकानामनेकप्रकारपुरुषाति-
शयवादिनां यथाश्रुते ऽप्यर्थे नात्यन्तमसंभवः रुद्रस्य रुदिताद्रजतजन्म
प्रजापतेर्वपोत्खेदः तद्धोमातूपरपशूद्रमः देवानां देवयजनाध्यवसाने दिङ्मोह
इत्येवंजातीयकमपि सत्यमस्तु को दोषः । तत्सर्वथा ऽर्थवादानां प्रामा-
ण्यम् । एवं स्तेनं मनो ऽनृतवादिनी वागिति गौण एष वादः प्रच्छन्नतया
स्तेनं मन उच्यते बाहुल्याभिप्रायेण चानृतवादिनी वागिति । धूम एवाग्नेर्दिवा

ददृशे नार्चिरर्चिरेवाग्नेर्नक्तं ददृशे न धूम इति दूरभूयस्त्वाभिप्रायेण कस्मै चित्प्रयोजनाय सायंप्रातर्हौमदेवतास्तुतये कथ्यते । न चैतद्विद्मो यदि ब्राह्मणाः स्मोऽब्राह्मणा वेति प्रवरानुमन्त्रणप्रशंसायै संशय इव दर्शितः अब्राह्मणोऽपि यजमानः प्रवरानुमन्त्रणेन ब्राह्मणः स्यादिति । को ह वै तद्वेद यदमुष्मिंलोके ऽस्ति वा न वेति दृष्टफलं किमपि कर्म स्तोतुमुच्यते । शोभते ऽस्य मुखं य एवं वेदेति विद्याप्रशंसैषा शोभते इति शिष्यैरुद्धीक्ष्यमाणमस्य मुखमिति । सर्वान्कामानवाप्नोति इति सर्वत्वं प्रकृतापेक्षम् स्तुत्यर्थं चाश्वमेधाध्ययने ऽपि तत्फलवचनम् । हिरण्यं निधाय चेतव्यमिति स्तुत्यर्थतया दिव्यन्तरिक्षे पृथिव्यां च चयनं प्रतिषिध्यते अनुपहितहिरण्यायां पृथिव्यामग्निर्न चेतव्यो न पुनर्न चेतव्य एव तस्यामिति । आदित्यो यूप इत्यमञ्जने सति तेजस्वितया यूपस्यादित्यरूपतास्तुतये कथ्यते । तत्कार्यकारित्वाच्च यजमानः प्रस्तर उच्यते । न हि मुख्ययैव वृत्त्या लोके शब्दाः प्रवर्तन्ते गोण्या ऽपि वृत्त्या व्यवहारदर्शनात् । एवं वेदे ऽपि तेषां तथा प्रयोगो भविष्यति । इत्थं च मन्त्रेष्वप्येन्द्रा गार्हपत्योपस्थानमविरुद्धम् । एवं स्तुतिनिन्दास्वरूपास्तावदर्थवादाः विध्येकवाक्यत्वेन प्रमाणम् । पुराकृतिपुराकल्पस्वरूपा अपि तथैव योज्याः । क्व चित्पुनरर्थवादेनैव कश्चिदंशः पूर्यते इति न तु प्रतीत्यङ्गत्वमेव तस्य कार्यङ्गत्वमपि भवति । यथा प्रतितिष्ठन्ति ह वा यएता राचीरासते इत्यश्रूयमाणाधिकारस्य राचिसचविधेरधिकारांशो ऽर्थवादादेव लभ्यते यथोक्तं* फलमात्रेयोर्निदेशादिति । तच्च हि प्रतिष्ठकामाः सचमासीरन्नित्यर्थेवावशाद्गम्यते वाक्यार्थः क्व चिद्विधिवाक्यस्यार्थसंदेहे ऽर्थवादात्मकाद्वाक्यशेषान्नश्चयो भवति यथा अक्ताः शर्करा उपदधातीत्यञ्जनद्रव्ये घृततेलवसादिभेदेन संदिह्यमाने तेजो वै घृतमिति अर्थवादाद् घृतेनाक्ताः शर्करा उपधेया इति गम्यते ।

इत्यर्थवादा विधिनैक्यभावात्तद्वत्प्रमाणत्वममी भजन्ते ।

आस्ति प्रतीत्यन्वयिता हि तेषां क्व चिच्च कार्यन्वयिता तु दृष्टा ॥

यद्वा स्वरूपपरतामपि संस्पृशन्ति प्रामाण्यवर्म तद्विमे न परित्यजन्ति ।

नैयायिका हि पुरुषातिशयं वदन्तो वृत्तान्तवर्णनमपीह यथार्थमाहुः ॥

आदित्यूपवचनादिषु तु स्वरूपयाथार्थ्यमित्यमुपपादयितुं न शक्यम् ।
गौर्णो तु वृत्तिमवलम्ब्य कृता तदर्थव्याख्येति तेष्वपि न विप्रवनावकाशः ॥

अथेदानीं मन्त्रा विचार्यन्ते किमर्थप्रकाशनद्वारेण विध्यर्थोपयोगिता
तेषामुतोच्चारणमात्रेणेति । ननूभयथा ऽपि प्रामाण्याविशेषात्किं तद्विचारेण । न
हीदं शास्त्रं वेदस्यार्थविचाराय मीमांसावत्प्रवृत्तम् । अपि तु प्रामाण्यनिर्ण-
यायेवेति । सत्यम् । प्रामाण्यनिर्णयायेदं शास्त्रं प्रवृत्तम् अविवक्षितार्थत्वे तु
मन्त्राणामप्रतिपादकत्वलक्षणमप्रामाण्यमेव भवेत्तत्सामान्याद्वेदब्राह्मणवाक्यना-
मपि तथाभावप्रसङ्ग इति वेदस्य कर्मावबोधार्थत्वं हीयते । न च संशयविपर्य-
यजननमेवाप्रामाण्यम् अज्ञानजनकत्वमप्यप्रामाण्यमेव । तदुच्यते उच्चारणमा-
त्रोपकारिणो मन्त्राः कुतः तथा विनियोगोपदेशात् । उरुप्रथा उरु प्रथस्वेति
पुरोडाशं प्रथयति यदर्थप्रकाशनोपकारिणो मन्त्राः सामर्थ्यादेव प्रथनोपयोगी
मन्त्रो ऽयमिति किमर्थं प्रथने विनियुज्यते वचनेन । यथा साक्षः पुरुषः परेण
चेन्नीयते नूनमक्षिभ्यां न पश्यतीति गम्यते । अग्नीदग्नीन्विहरेति च करोत्ये-
वासौ ऋत्विगग्नविहरणं किं वचनेन । उच्चारणमात्रोपकारिणि मन्त्रे तदुच्चा-
रणादेवादृष्टं किं चिदुपकारजातं कल्प्यते वाक्यक्रमनियमाच्चाविवक्षितार्थान्
मन्त्रानवगच्छामः । नियतपदक्रमा हि मन्त्राः पठ्यन्ते यदर्थप्रतिपादनेनोप-
कुर्युः नियतक्रमाश्रयणमनर्थकं स्यात् क्रमान्तरेणापि तदर्थोपगमसंपत्तेः । इत-
श्चाविवक्षितार्था मन्त्राः अविद्यमानार्थप्रकाशिना हि के चिदृश्यन्ते यथा
चत्वारि शृङ्गा त्रयो अस्य पादा द्वे शीर्षे सप्त हस्तासो अस्य चिथा बद्धो
धृषभो रोरवीति महो देवो मर्त्यानाविवेशेति । न हि चतुःशृङ्गं चिपादं द्वि-
शिरस्कं सप्तहस्तं किं चिद्यज्ञसाधकमस्ति यदनेन प्रकाश्येत । अतश्चैवम्
अचेतनप्रेषप्रदर्शनाद् ओषधे चायस्वैनमिति न ह्योषधिर्बुद्धयते चाणाय नियु-
क्तास्मीति । शृणोत गावण इति चोदाहरणम् न ह्यचेतना गावाणः श्रोतुं नियु-
ज्यन्ते । अपि च अदितिर्द्वारन्तरिक्षमिति विप्रतिषिद्धमभिवदन्ति मन्त्राः कथं
सैव द्यौस्तदेवान्तरिक्षं भवितुमर्हति । केषां चिच्च मन्त्राणामर्थो ज्ञातुमेव न
शक्यते ते कथमर्थप्रकाशनेनोपकुर्युः अस्य चात इन्द्ररिष्टिरिति शृण्येव जर्भे-
रीतुर्भरीतु इति इन्द्रः सोमस्य करकेति च । तस्मादविवक्षितार्था मन्त्राः
अपि चोच्चारणमुभयथा ऽपि कर्तव्यं मन्त्राणामनुष्ठाय वा ऽर्थप्रत्यायनाय वा

यतो ऽर्थमपि नानुच्चारिताः शब्दाः प्रत्याययितुमुत्सहन्ते । तस्मादवश्य-
 कर्तव्ये ऽस्मिन्नुच्चारणे तत एव यज्ञोपकारे सिद्धे किमर्थप्रतिपादनद्वारपरिग्रहेण
 प्रयोजनमिति । तत्रोच्यते । किं मन्त्रेभ्यो ऽर्थप्रतीतिरेव नास्ति किं वा भव-
 न्त्यपि निर्निमिता ऽसौ उत सन्निमिता ऽपि ग्रहैकत्वप्रतीतिवदविवक्षितेति ।
 न तावत्प्रतीतिरेव नास्ति शब्दार्थसम्बन्धव्युत्पत्तिसंस्कृतमतीनां बर्हिर्देव-
 सदनं दामीत्येवमादिमन्त्रश्रवणे सति तदर्थप्रतीतेः स्वसंवेद्यत्वात् । नाप्यसौ
 निर्निमिता लोकवत्पदानामेवात्र निमित्तत्वात् । व्युत्पत्तिरपि न नास्ति यएव
 लौकिकाः शब्दास्ते एव वैदिकाः तएव तेषामर्था इति लोकव्यवहारतस्त-
 द्युत्पत्तिसम्भवात् । नापि सम्भवन्त्यपि मन्त्रेभ्यो ऽर्थप्रतीतिः ग्रहैकत्वप्रतीति-
 वदविवक्षिता भवितुमर्हति अविवक्षानिबन्धनस्य क्व चिदप्यभावात् । ग्रहादिव-
 चनान्तरनिर्ज्ञातसंख्यत्वात्सोमावसेकनिर्हरणस्य च सम्मार्गकार्यस्य सर्वग्रह-
 साधारणत्वाद् ग्रहमिति विभक्तेश्च कर्मकारकसमर्पणमात्रेणापि सार्थक्योपपत्तेः
 युक्तमेकत्वमविवक्षितमिति कथयितुम् । इह तु बर्हिर्देवसदनं दामीत्येव-
 मादिवाक्यक्रियमाणं क्रतूपयोगिद्रव्यादिप्रकाशनं तस्य विध्यपेक्षितत्वान्मन्त्रेण
 स्मृतं कर्म करोति तथा क्रियमाणमभ्युदयकारि भवति इति न यज्ञाङ्गप्रकाश-
 नमविवक्षितम् । अतो नोच्चारणमात्रोपकारिणो मन्त्राः । जपमन्त्राणं तु पावमानो
 जपेदिति विधिर्नैव तावन्मात्राच्चेपणान्नार्थेन प्रकाशितेन प्रयोजनमिति किं तत्र
 क्रियते । यत्र तु जपेदिति विधिर्न श्रूयते न तत्र तदर्थः प्रतीयमानो ऽपेक्ष्य-
 माणश्चोपेक्षितुं युक्तः । ननु यदि जपेदिति विधेर्वैष्णव्यादिषु नार्थो विव-
 क्ष्यते तर्हि स्वाध्याये ऽध्येतव्य इत्यक्षरग्रहणमात्रविधानात्सर्वस्यैव वेद-
 स्याविवक्षितार्थत्वं स्यात् । एतच्च शास्त्रान्तरे विस्तरतो निर्णीतम् इह तु
 वितन्यमानमस्माकमवान्तरविचारवाचालतामाविष्करोतीति न प्रतन्यते । यत्तु
 तदर्थविनियोगोपदेशादित्यविवक्षितार्थत्वमुक्तं तत्र उरुप्रथा उरुप्रथस्वेति
 लिङ्गादेव प्रथनविनियोगमन्त्रस्य सिद्धेः कामं तद्विधायकं वचनमनर्थकं
 भवतु प्राप्नोवादकत्वाद् न तु प्रतीयमानो मन्त्रादर्थस्त्यक्तुं युक्तः । तत्किं
 वचनमनर्थकमेव नानर्थकं प्रतिपन्नार्थविषयं तु तत् । अर्थवादाथै वा तद्वच-
 नम् यज्ञपतिमेव तत्प्रथयतीति तद्यज्ञपतिं यजमानमेव प्रजया पशुभिः
 प्रथयतीति । क्व चित्तु गुणार्थविधानं यथा तां चतुर्भिराधत्ते इति । एवमग्नीद-

ग्रीन्विहरेत्यादावपि द्रष्टव्यम् । यत्तु नियतपदक्रमत्वादुच्चारणमात्रोपयोगिनो मन्त्रा इति तदप्यसाधु । मीमांसकानामनादित्वाद्देवस्य तत्क्रमलङ्घनानुपपत्तेः यथोक्तम् * अन्यथा करणे चास्य बहुभ्यः स्यान्निवारणमिति । अस्माकमपि यादृगीश्वरप्रणीतो वेदः तदन्यथाकरणे किमध्येतृणां स्वातन्त्र्यमस्ति । तस्मा-
न्नार्थविवक्षाये मन्त्रक्रमः प्रभवति ब्राह्मणवाक्यक्रमवत् । यदपि चत्वारि शृङ्गे-
त्यविद्यमानार्थवचनमाशङ्कितम् । तदप्यनभिज्ञतया यञस्य वैष गुणवादेन संस्तवः चत्वारि शृङ्गा इति वेदा उक्ताः त्रयो ऽस्य पादा इति सव-
नानि द्वे शीर्षे इति दम्पती यजमानौ सप्त हस्तास इति च्छन्दांसि विधा-
बद्ध इति मन्त्रब्राह्मणकल्पैर्निबद्धः वृषभ इति कामान्वर्षति रोरवीतीति स्तोत्रशस्त्रप्रयोगबाहुल्याच्छब्दायमानः महोदेवो मर्त्यानाविवेशेति मनुष्य-
कर्तृकत्वेनैवमेष यज्ञः स्तुतो भवति तद्यथा चक्रवाकमिश्रुनस्तनी हंसदन्ता-
वली शेवालकेशी काशवसनीति नदी स्तूयते । ओषधे चायस्वेनमिति चेत-
नवन्नियोगस्तस्याः स्तुत्यर्थः । शृणोत गावाण इति प्रातरनुवाकस्तुतिः इत्थं नामेष प्रातरनुवाकः प्रशस्यो यदचेतना गावाणो ऽपि शृणुयुः अदितिदौरदिति-
रन्तरिक्षमिति गुणवादादप्रतिषेधः । तद्यथा लोके त्वमेव मे माता त्वमेव मे पिता त्वमेव भगिनी त्वमेव मे भ्रातेति । यत्तु केषां चिन्मन्त्राणामर्थो न ज्ञायते इति पुरुषापराधः अर्थावगमोपायेषु बहुषु सत्स्वपि तदन्वेषणालसः पुरुषो नार्थमवगच्छति न पुनर्मन्त्रो ऽत्रापराध्यति ब्राह्मणवाक्यवदुपायतस्तदर्थव-
गमदर्शनात् । उपायश्च प्रथमस्तावद्वृद्धव्यवहार एव तुल्यत्वान्नोके वेदे शब्दा-
र्थानां य एव लौकिकाः शब्दास्तएव वैदिकीस्तएव चैवामर्था इति । यद्यपि च अग्निर्वृचाणि जङ्घनदिति वेदे कृतवत्त्वमग्निशब्दं पठन्ति उत्ताना वै देवगवा-
वहन्ति वनस्पते हिरण्यपर्णं प्र दिवस्ते अर्थमिति लौकिकवैदिकयोः शब्द-
योरर्थयोश्च नानात्वमिवाशङ्क्यते तथा ऽपि तथात्वं प्रत्यभिज्ञानेनावधार्य ईषद्विकृतास्तएव वेदे इति लौकिक्येव व्युत्पत्तिः । लोकप्रसिद्धिविप्रतिषेधे तु शास्त्रविप्रसिद्धिः प्रमाणीक्रियते यथा यवमयश्चरुर्वाराही उपानहौ वेतसे कटे प्राजापत्या सञ्जिनोतीति यववराहवेतसशब्दा दीर्घशूकसूकरवज्जुलकेषु शिष्टप्रसिद्ध्या नियम्यन्ते न प्रियङ्गुकृष्णशकुनिजम्बूष्विति । यच्च तु शिष्टप्र-

सिद्धिः नास्ति तत्र स्नेच्छेभ्यो ऽपि तदर्थव्युत्पत्तिराश्रीयते यथा पिकनेमता-
मरसशब्देषु । स्नेच्छप्रसिद्धैरप्यभावे निगमनिरुक्तव्याकरणवशेन धातुतो ऽर्थः
परिकल्पनीयः । तेनाश्विनसूक्तप्रक्रमज्जरणमरणनिमित्तौ जर्भरीतुर्भरीतू इति
द्विवचनान्तसरूपावेतौ शब्दावश्विनोर्वाचकाविति गम्यते । एवमन्यत्राप्युत्प्रेक्ष-
णीयम् । तदनेनापि निमित्तेन न मन्त्राणामविषचितार्थत्वं वक्तव्यम् ।

अमी तस्मादर्थप्रकटनमुखेनैव दधति

क्रियार्थत्वं मन्त्रां न तु पठनमात्रेण जपवत् ।

न तद्द्वारेणापि श्लथयितुमतः शक्यतद्वदं

प्रमाणत्वं वेदे सकलपुरुषार्थामृतनिधौ ॥

इदमिदानीं परीक्ष्यते । उद्भिदा यजेत चित्रया यजेत पशुकामः
अग्निहोत्रं जुहुयात्स्वर्गकामः श्येनेनाभिचरन्यजेत वाजपेयेन स्वाराज्यकामो
यजेतेति श्रूयते । तत्र किमुद्भिदेति चित्रयेति अग्निहोत्रमिति श्येनेनेति वाज-
पेयेनेति गुणविधय एते तत्तत्कर्मनामधेयानीति । किमनेन परीक्षितेन प्रयो-
जनम् । उभयत्रापि प्रामाण्यं नोपपद्यते इति तदर्थमेवेदं परीक्ष्यते । यदि
तावद्ग्रीहिभिर्यजेत दध्ना जुहोतीतिषद् गुणः कश्चिदुद्भिदादिपदैर्विधीयते
अनेन द्रव्यविशेषेण यागः कर्तव्य इति तदा भावार्थस्य यज्यादेरन्यतो ऽवग-
तिर्मृग्या । अनवगते भावार्थे गुणविधानस्यानुपपन्नत्वात् । आग्नेयो ऽष्टाकपालो
भवति अग्निहोत्रं जुहोतीति विध्यन्तरेण भावार्थे चोदिते तत्र ग्रीहिभिर्य-
जेत दध्ना जुहोतीति । ननु वाजपेयेन स्वाराज्यकामो यजेतेत्यनेनैव वाक्येन
यागाख्यो भावार्थः चोदयिष्यते गुणश्च तस्मिन्वाजपेयाख्यो विधास्यते इति
को दोषः । कथं न दोषः । अर्थद्वयविधानेन वाक्यभेदप्रसङ्गात् । यागेन स्वा-
राज्यं कुर्यादित्येको ऽर्थः वाजपेयेन गुणेन यागं कुर्यादिति द्वितीयो ऽर्थः । न
च सकृदुच्चारितं वाक्यमर्थद्वयविधानाय प्रभवति । ननु यजेतेति रूपसाम्या-
दुभयत्रापि संबध्यते यजेत स्वाराज्यकामो वाजपेयेन चेति तुल्यमस्योभ-
यत्रापि रूपम् । न रूपसाम्यस्यासिद्धत्वात् । स्वाराज्यं प्रति यजिरप्राप्तत्वाद्विधी-
यते गुणं च प्रति प्राप्तत्वादनुद्यते । अनवगते हि कर्मणि गुणविधानमघटमान-
मित्यवश्यं गुणविधिपक्षे गुणं प्रति यजिः प्राप्तत्वादुद्देश्यो भवति प्रधानं च ।

स एव स्वाराज्यं प्रति विधेयत्वादुपादेयो गुणश्चेति विरुद्धरूपापत्तेर्न यजि-
रुभाभ्यां युगपत्संबन्धुमर्हति यः स्वाराज्यं साधयितुमिच्छेत् स यजेतेत्यन्य-
दूपम् । यद्यजेत तद्वाजपेयेनेत्यन्यदूपम् । तस्माद्वावार्थप्राप्ते प्रमाणान्तरापेक्षया-
द्गुणविधिपक्षे तदप्रमाणं वचनम् । अथैष दोषो मा भूदिति नामधेयपक्ष आ-
श्रीयते तदैषामुद्भिदादिपदानां विस्पष्टमेवानर्थक्यम् । यावदेवोक्तं भवति यजे-
तेति तावदेव वाजपेयेनेति । एवमानर्थक्यादन्यचाप्यसमाश्वासः । अत्रोच्यते
गुणविधिपक्षे यथा भवानाह तथैव नामधेयपक्ष एव तु श्रैयानित्यभ्युपग-
म्यते । तथा हि । भावार्थस्य फलं प्रति करणत्वात्तत्सामानाधिकरण्येन तृती-
या प्रयुज्यते तत्र वाजपेयेनेति । साध्यश्च भवन्भावार्थः करणभावमनुभवतीति
साध्यत्वापेक्षया तत्सामानाधिकरण्येन क्व चिद् द्वितीया ऽपि प्रयुज्यते अग्निहोत्रं
जुहोतीति । ननु गुणवन्नामापि विधातव्यमेवानभिहितस्यानवगमात् । ततश्च
गुणविधिपक्षस्पृशो वाक्यभेदादिदोषास्तदवस्था एव । नैतदेवम् । न ह्यस्य
कर्मण इदं नाम वेदितव्यमिति संज्ञासंज्ञिसंबन्धं वेदे विदधाति योगेन तु
केन चित्प्रवर्तमानं नामधेयमवगम्यते एव । उद्वेदनमनेन पशूनां क्रियते
इत्युद्भिदिदम् । दधि मधु घृतं धाना उदकं तत्संसृष्टं प्राजापत्यमिति नाना-
विधविचित्रद्रव्यसाध्यत्वाच्चिवा अग्नये होत्रमित्यस्मिन्नग्निहोत्रं यथैव
श्येनो निपत्यादत्ते एवमनेन द्विषन्तं भ्रातृव्यमादत्ते इत्यर्थवादात् श्येन इव
श्येनो यागः वाजमन्नं पीयते ऽस्मिन्निति वाजपेयो यागः । तस्मात्कर्मनामा-
न्येतानि । यत्तु नामधेयपक्षे नैरर्थक्यमाशङ्कितं तदपि न चारु । नामापि गुण-
फलोपलब्धे अर्थवदिति अभियुक्तैः परिहृतत्वात् । एवंनामेदं कर्मेत्यवगम्यते
तत्र गुणो द्रव्यदेवताभिः फलं च तस्य स्वर्गः पश्चादवगम्यते इति । त-
स्मान्नामधेयपदानामविरुद्धो ऽन्वयः । क्व चित्पुनरप्राप्ते भावार्थं सगुणमेव
तत्कर्म चोद्यते यथा आग्नेयो ऽष्टाकपालो ऽमावास्यायां पौर्णमास्यां वा
ऽच्युतो भवति इति । यथा वा एतस्यैव रेवतीषु वारवन्तीयमग्निष्टोमसाम
कृत्वा पशुकामो ह्येतेन यजेतेति । अलं शास्त्रान्तरोक्तगहनकथाविस्तरेण इति
नास्ति नामधेयद्वारेणापि प्रामाण्याक्षेपः सर्वप्रकारमेव सिद्धं वेदप्रमाणत्वमिति ।

वेदप्रामाण्यसिद्ध्यर्थमित्यमेताः कथाः कृताः ।

न तु मीमांसकख्यातिं प्राप्तास्मीत्यभिमानतः ॥

नन्वेवं विध्यर्थवादमन्त्रनामधेयानां कार्यौपयिकत्वदर्शनात्कार्य-
 वार्थे वेदः प्रामाणमित्युक्तं स्यात् । ततः किं सिद्धे ऽर्थे तस्य प्रामाण्यं हीयते ।
 ततोपि किं भूयान्भूतार्थाभिधायिग्रन्थराशिरूपेक्षितो भवेत् । सकलस्य च
 वेदस्य प्रामाण्यं प्रतिष्ठापयितुमेतत्प्रवृत्तं शास्त्रम् । अत्र के चिदाहुः । सर्वस्यैव
 वेदस्य कार्ये ऽर्थे प्रामाण्यम् । तथा हि । गृहीतसंबन्धः शब्दो ऽर्थमवगमयति
 संबन्धग्रहणं चास्य वृद्धव्यवहारात् । वृद्धानां च व्यवहारः पानीयमानय गां
 वधान ग्रामं गच्छेति कार्यप्रतिपादकैरेव शब्दैः प्रवर्तते इति तत्रैव व्युत्प-
 द्यन्ते बालाः । प्रयोजनोद्देशेन हि वृद्धा वाक्यानि प्रयुज्यन्ते । न च सिद्धार्थाभि-
 धायिना प्रवृत्तिनिवृत्ती अनुपदिशता शब्देन किं चित्प्रयोजनमभिनिर्वर्तत-
 इति तस्य न प्रयोगयोग्यत्वम् । अप्रयुज्यमानस्य च न संबन्धग्रहणम् अगृ-
 हीतसंबन्धस्य च न प्रतिपादकत्वम् अप्रतिपादकस्य च न प्रामाण्यम् ।
 अपि च आख्यातपदोच्चारणमन्तरेण निराकाङ्क्षप्रत्ययानुत्पादादवश्यमाख्यात-
 युक्तं वाक्यं प्रयोक्तव्यम् । आख्यातपदेन साध्यरूपो ऽर्थ उच्यते नामधेयप-
 देन च सिद्धः । भूतभव्यसमुच्चारणे भूतं भव्यायोपदिश्यते इति वाक्यस्य
 साध्यार्थनिष्ठतेति न भूतार्थविषयं तस्य प्रामाण्यम् । अतश्च कार्ये ऽर्थे शब्दस्य
 प्रामाण्यम् । यतश्च कार्यरूपो ऽर्थः शब्दस्यैव विषय इति । न च शब्दः
 प्रामाण्यतां सिद्धे ऽर्थे लभते सिद्धो ऽर्थः प्रसिद्धत्वादेव प्रमाणान्तरपरिच्छेदयोग्य
 इति तत्प्रतिपादने तत्प्रमाणान्तरसव्यपेक्षः शब्दो भवति । ततश्च तद्-
 ग्राहिणः प्रमाणान्तरस्यैव तत्र प्रामाण्यं स्यान्न शब्दस्य । शब्दश्च तदुपस्था-
 पनमात्र एव निष्ठः स्यात् । तस्माच्छब्दप्रामाण्यमिच्छता कार्यएवार्थे तत्प्रामाण्य-
 मङ्गीकर्तव्यमिति । अत्रोच्यते । यद् ब्रूषे कार्यएवार्थे वाक्यस्य व्युत्पत्तिरिति तद-
 युक्तम् । एवं हि सिद्धरूपो ऽयं तस्यार्थ इति कथं त्वयोच्यते । न ह्यलब्धव्यु-
 त्पत्तेः शब्दादर्थप्रत्ययो युज्यते । अर्थप्रतीतिश्च ततो दृश्यते व्युत्पत्तिश्च
 तत्र नास्तीति चिच्चम् । न च कार्यपरैरेव शब्दैः लोके व्यवहारो वर्तमानोप-
 देशकेभ्यो व्यवहारप्रवृत्तेस्तत्रापि व्युत्पत्तिर्भवत्येव । अपि चाङ्गुल्यादिना पुरोऽ-
 वस्थितमर्थं निर्दिश्य यदा कश्चित्कथयत्यस्येदं नामेति तदा कार्योपदेश-
 मन्तरेणापि भवत्येव व्युत्पत्तिः । अस्माच्छब्दादयमर्थः प्रतिपत्तव्य इति कार्यो-
 पदेश एवासौ इति चेत् तादृशानामन्तराणामश्रवणात् । अस्येदं नामेति हि

श्रूयते नास्मादयं प्रतिपत्तव्य इति । अस्येदं नामेत्येषामेवाक्षराणामेषो ऽर्थे इति चेद् न । अपदार्थस्य वाक्यार्थत्वायोगात् । न चैवं कल्पयितुमपि शक्यते अस्येदं नामेत्येतावतैव च तत्प्रतिपत्तिसिद्धेः प्रतिपत्तिकर्तव्यताभिधानस्य निष्प्रयोजनत्वात् । कार्यपरादपि शब्दाद् व्युत्पत्तिर्भवन्ती न वाक्यार्थमात्रपर्यवसायिनी भवति किं त्वेकैकपदावापोद्वापद्धारकपदार्थपर्यन्ता सा भवति पदार्थव्युत्पत्तिसंस्कृतमतेश्चाभिनवकविविचित्रवर्तमानापदेशश्लोकश्रवणे ऽपि वाक्यार्थप्रतीतिर्दृश्यते एवेति नाव्युत्पत्तिकृतमप्रामाण्यम् । न चासौ भूतार्थप्रतिपादकशब्दजनिता प्रतीतिर्बाध्यते संदिग्धा वा तेन प्रत्यक्षादिप्रमाणान्तरकरणकप्रतीतिवत्प्रमाणफलमेव सा भवितुमर्हति । यत्पुनरभ्यधायि कार्ये ऽर्थे प्रमाणान्तरनिरपेक्षतया प्रमाणं भवति शब्दः न सिद्धे ऽर्थे प्रमाणान्तरसापेक्षत्वादिति तदसत् । प्रवर्तयितुमेव न शक्नोति इत्येवाचाम वक्ष्यामश्च वाक्यार्थचिन्तायामपि । प्रमाणान्तरसापेक्षत्वं तस्य प्रत्युत प्रामाण्यमावहति । किं चेदं सापेक्षत्वमिति वक्तव्यम् । किं सिद्धार्थाभिधायिनः शब्दस्योत्पत्तावेव प्रमाणान्तरापेक्षत्वम् उत तद्विषयस्य प्रमाणान्तरपरिच्छेदयोग्यत्वमित्युभयथा ऽतिप्रसङ्गः । उत्पत्तौ प्रमाणान्तरसव्यपेक्षतया यद्यप्रामाण्यं वर्ण्यते हन्त हन्तमनुमानं तस्योत्पत्तौ प्रत्यक्षादिसापेक्षत्वात् । वर्णितं च तत्पूर्वकं विविधमनुमानमिति । तद्विषयस्य प्रमाणान्तरग्रहणयोग्यतायां तु तदप्रामाण्ये प्रत्यक्षादीनां सर्वेषामप्रामाण्यं प्राप्नोति प्रमाणसंप्लवस्य प्राक् प्रतिपादितत्वात् । अपि च विधियुक्तेष्वपि वैदिकेषु लौकिकेषु वाक्येष्वधीष्व गां बधान ग्रामं गच्छेत्येवमादिष्वन्वयव्यतिरेकाभ्यां हिताहितप्राप्तिपरिहारसाधनसामर्थ्यावगमेन प्रवृत्तिसिद्धेः विनियोगमाचनिष्ठ एव विधिर्भवति । अप्रवृत्तप्रवर्तनात्मकनिरपेक्षनिजव्यापारवैधुर्यात्कार्यपरत्वानुपपत्तेः अनुवादमात्रं विधिवचनमिति कार्यार्थप्रामाण्यवादिनां सर्वमेव लौकिकं वाक्यमप्रमाणं स्यात् । ये तु भूतार्थवादिषु प्रवृत्तिनिवृत्तिकारिषु विधिनिषेधौ कल्पयन्ति ते नितरामृजवः । श्रूयमाणो ऽपि विधिरनुवादीभवति यच्च तच्चाश्रुतः कल्प्यते इति किमन्यदतः परमार्जवम् । प्रवृत्तौ तु तच्च विधिरप्रयोजक एव अन्वयव्यतिरेकाभ्यां पुरुषार्थसाधनसामर्थ्यावगमात्पुरुषप्रत्ययाद्वा लोकेषु प्रवृत्तिसिद्धेः । तच्चैतत्स्यात् लौकिकवाक्यानां विवक्षापरत्वान्न कार्यार्थत्वम् । अपि च पौरुषेयाद्वचनादेवमयं पुरुषो वेदेति भवति

प्रत्ययो नैवमर्थप्रतीतिः । वैदिकानि पुनरपौरुषेयतया कार्यपराण्येव वाक्यानीति
 एतदपि न पेशलम् । अपौरुषेयस्य वदसः प्रतितिप्रत्वात् । वेदे ऽपि कर्तुः ईश्व-
 रस्य साधितत्वात् । न च पुरुषवचनमपि विवक्षापरमिति दाशितम् । तथा हि न
 विवक्षा वाक्यार्थो देवदत्त गामभ्याज कृष्णां दण्डेनेति पदग्रामे विवक्षावाचिनः
 पदस्याश्रवणात् । अपदार्थस्य वाक्यार्थत्वानुपपत्तेः । न च विषमक्षणवाक्यस्येव
 परगृहे भोजननिवृत्तौ पौरुषेयवदसो विवक्षायां तात्पर्यशक्तिरपि प्रभवति । न
 हि सर्वात्मना ऽभिधात्री शक्तिमवधीयैव तात्पर्यशक्तिः प्रसरतीति न विव-
 क्षापरत्वम् । कथं तर्हि पुरुषवचनादुच्चारिताद् विवक्षाऽवगम इति चेद् अनु-
 मानादिति ब्रूमः । कार्यत्वात्पदरचनायाः पुरुषेच्छापूर्वकत्वमनुमीयते अर्था-
 वगमपुरःसरं च पुरुषवचनाद्विवक्षानुमानमेवमयं वेद एवमयं विवक्षतीति
 अर्थोपरागरहितस्य विवक्षामात्रस्य जीवतां निसंगत एव सिद्धेः । अयमर्थो
 विवक्षित इत्यर्थोपरज्यमाना तु विवक्षा न शक्या ऽर्थे ऽनवगते ऽवगन्तुम् ।
 अर्थश्चेत्प्रथममवगतो वाक्यान् तर्हि तद्विवक्षापरम् । अर्थपरमेव भवितुमर्हति ।
 लोकावक्यानां विवक्षापरत्वे बाह्ये ऽर्थे संबन्धग्रहणासम्भवाद्देवादपि वाक्या-
 र्थावगमो न स्यादित्यलं प्रसङ्गेन । तस्मान्न कार्यपरत्वेनैव शब्दस्य प्रामा-
 ण्यम् । यत्पुनरभाणि नाख्यातशून्यं वाक्यं प्रयोगार्हं तेन विना नैराकाङ्क्ष्या-
 नुपपत्तेः आख्यातस्य च भव्यरूपो ऽर्थो न नाम्न इव भूतो भूतभव्यसमुच्चा-
 रणे च भूतं भव्यायोपदिश्यते इति सर्वत्र कार्यपरत्वम् । तदपि न सांप्रतम् ।
 पुत्रस्ते जातः कन्या ते गर्भिणीति सुखदुःखकारिणाम् अनुपदिष्टप्रवृत्तिनि-
 वृत्तिकानामनाख्यातानामपि वाक्यानां लोके प्राचुर्येण प्रयुज्यमानत्वात् । अथ
 सुखी भव दुःखी भवेति तत्र कार्यपरत्वं व्याख्यायते तदपि न युक्तम् । ईदृ-
 शानामक्षराणामश्रवणात् कल्पनायाश्च निष्फलत्वात् । न हि भवेत्युपदेशा-
 दसौ सुखी भवति सुखीभवितुं वा क्व चित्प्रवर्तते । उपाये पूर्वमेव प्रवृत्त-
 त्वात् । उपेये च प्रवृत्त्यनुपपत्तेः । किं तु पुत्रजन्मश्रवणत एवासौ सुखीभ-
 वति तथा कस्य चिदुत्तरीयावगुण्ठिततनोर्निद्रायमाणस्य क्व चित्केन
 चित्केलिना रज्जुवेष्टितवपुषः पश्चात्प्रबोधसमये सहसा सरीसृपवलितमा-
 त्मानं मन्यमानस्य भयदनुन्मीलितचक्षुषः केन चित्प्रयुज्यमानं रज्ज्वा
 वेष्टितो ऽसीति वचः श्रवणप्रथमवतरति तत्सिद्धार्थबोधक्रमपि प्रमाणम् । न

च तत्र मा भेषीरिति प्रयोगकल्पनाप्रयोजनम् रज्जुवेष्टनप्रत्ययादेव भयनि-
वृत्तेः सिद्धत्वात् । तथा च विषमविषधराधिष्ठितो ऽयमध्वा निधियुक्तो ऽयं
भूभाग इति भूतार्थख्यापकं वचो दृश्यते न च तदप्रमाणम् । न च तत्र मा
गास्त्वमनेनाध्वना निधिं गृहाणेति विधिनिषेधपरत्वं युक्तम् । एषां पदानाम-
श्रवणात् । ननु वक्तुः प्रेक्षापूर्वकारितया निष्प्रयोजनवचनानुच्चारणवश्यं मा
गां गृहाणेति कार्याक्षराणि हृदये परिस्फुरन्ति कथं चिदालस्यादिना नोच्चा-
रितानीति । नैतद्युक्तम् । प्रेक्षापूर्वकारित्वादेव वक्तुः यथावस्थितवस्तुस्वरूपमा-
त्राख्यापकवचनोच्चारणमेव युक्तम् । अर्थात्प्रवृत्तिनिवृत्त्योः सिद्धत्वात् । पराभि-
प्रायस्य चानवस्थितत्वेन नियतोपदेशानुपपत्तेः । सर्पबन्धजीविनो हि सपन्नगः
पन्था उपादेयतया ऽवभाति वीतरागस्य च ब्रह्मविदो वितैषणव्युत्थितस्य
गोविन्दस्वामिन इव निधिरपि ह्येतया परिस्फुरतीति कस्मै किमुपदिश्य-
ताम् । वस्तुस्वरूपे तु कथिते यथाहृदयवर्तिरागद्वेषानुवर्तनेन कश्चित्तत्र प्रव-
र्ततां कश्चित्ततो निवर्ततामिति भूतार्थकथनमेव लोके प्रेक्षावान् करोति न
विधिनिषेधौ प्रयोक्तुमर्हतीति । ये ऽपि ब्रुवते सर्वत्र प्रतिपत्तिकर्तव्यताविधान-
मेवादौ वदितव्यम् अविधिकस्य वाक्यस्य प्रयोगानर्हत्वादिति ते ऽपि न
साधु बुध्यन्ते । विदितशब्दार्थसंबन्धस्य पुंसः शब्दश्रवणे सति प्रतिपत्तेः
स्वतः सिद्धत्वेनानुपदेश्यत्वात् । असिद्धायां वा प्रतिपत्तौ प्रतिपत्तिकर्तव्यतापि
कुतः प्रतीयेत । ननु कार्यार्थप्रतिपादकं पदमन्तरेण पदान्तराणि संसर्गमेव न
भजन्ते कार्याकाङ्क्षानिबन्धनत्वात्संबन्धस्य तेन सर्वत्र कार्यपरत्वम् । उच्यते ।
नैष नियमः कार्याकाङ्क्षागर्भे एव सर्वत्र संबन्ध इति वर्तमानापदेशकानामपि
प्रेक्षापूर्वकारिवाक्यानामितरेतरसंसृष्टार्थप्रतीतिजनकत्वदर्शनात् । न हि दश-
दाडिमादिवाक्यसदृशि वर्तमानापदेशीनि वचांसि भवन्ति कार्यनिबन्धने हि
संबन्धे तद्गहितानामनन्वय एव स्यात् । दर्शितश्चान्वयः पूर्वोदाहृतवाक्या-
नाम् । अपि च लिङ्गन्तपदयुक्ते ऽपि वाक्ये पदान्तरार्थानां परस्परमन्वयो
दृश्यते एव स कथं समर्थयिष्यते । कार्याकाङ्क्षानिबन्धने हि कार्ये सर्वेषाम-
न्वयो न परस्परमिति । अथ ब्रूयात् सर्वत्र कार्यसंबन्धे प्रथममवगते सति
पश्चादक्षणेकहायनीन्यायेन वाक्यीयः परस्परान्वयो ऽपि सेत्स्यतीति । हन्त
तर्हि परस्परान्वये कार्याकाङ्क्षा कारणं तर्ह्यक्षण्या पिङ्गाक्ष्या एकहायन्या सोमं

क्रीणातीति द्रव्यगुणयोर्विभक्त्या सोमक्रयं प्रति युक्तत्वात्प्रथमं क्रयसंबन्ध एव तयोर्गम्यते यश्च पाश्चात्यः परस्परान्वयस्तत्र कार्यपारतन्त्र्यापादिका विभक्तिरकारणमसत्यामपि तस्यां शुक्रः पट इति सामानाधिकरण्यप्रयोगेणान्वयसिद्धेः । तस्मात्कार्यैक्यनिबन्धनो ऽन्वय इति नियमो य उच्यते स कल्पनामात्रप्रभवो न प्रमाणव्यवस्थागम्य इति । यत्तु भूतभव्यसमुच्चारणे भूतं भव्यायोपदिश्यतइत्ययमपि न सार्वत्रिको नियमो विपर्ययस्यापि ब्रीहौगोक्षतीत्यादौ दर्शनादलं वा दर्शपूर्णमासप्रकरणनिवेशानुविष्कृतकार्यमुखप्रेक्षणदैर्घ्येन ब्रीहिगोक्षयोदाहरणेन । आत्मा ज्ञातव्य इति तु सिद्धपर एव साध्योपदेशः । न ह्यत्र कर्म किंचित्साध्यं प्रधानमुपदिश्यते ऽधिकाराश्रयणात् । न च विश्वजिदादिवदधिकारकल्पना का चिदुपदिश्यते न च कर्मप्रवृत्तिहेतुत्वमात्मज्ञानस्येति वक्ष्यामः । अर्थवादस्त्वर्थवाद एव नाधिकारिकल्पनाय प्रभवति । तस्मादपहृतपाप्मादिगुणयुक्तात्मस्वरूपनिष्ठत्वमेव तत्रावतिष्ठते । तस्मिन्नवगते पुरुषान्तरप्रार्थनादैर्न्यानुपपत्तेः स एव ह्युत्तमः पुरुषार्थः । स च सिद्ध एव न साध्यः । यन्नस्तु कृतबुद्धीनामविद्योपरमायैवेति व्याचक्षते । ज्ञातव्य इति प्रतिपत्तिकर्तव्यतापरो ऽयं विधिरिति चेन्न । प्रतिपत्तेः प्रमितित्वात्प्रमितेश्च प्रमेयनिष्ठत्वाज्ज्ञातव्य इति कर्मणि च कृत्यप्रत्ययनिर्देशात्कर्मणश्चेप्सिततमत्वात्तत्परत्वमेवावगम्यते विधिस्त्वच प्रसरन् क्व प्रसरेत् । फलं तावद्विधेर्न विषय एव । यथा ऽऽह भट्टः* । फलांशे भावनायाश्च प्रत्ययो न विधायक इति । उपायस्तु ज्ञानमेव ज्ञानं च ज्ञेयनिष्ठमित्युक्तम् । यस्तु यमनियमादिप्रतिपत्तीतिकर्तव्यताप्रकारोपदेशः सो ऽपि तथाविधात्मरूपाधिगतये सत्यासत्यस्वभावनामरूपप्रपञ्चविलापनद्वारा तत्रोपयुज्यते इति सिद्धतन्त्रमेव साध्यम् । तिष्ठतु वा यमनियमप्राणाश्वामप्रत्याहारधारणाध्यात्मज्ञानयोगीतिकर्तव्यताविधिः अन्ये ऽपि ज्योतिष्टोमादिविधयस्तन्निष्ठा एवेति वेदान्तिनः । साध्यस्य सर्वस्य क्षयित्वेनानुपादेयत्वात्सिद्धस्य ब्रह्मण एवानाद्यविद्यातीतस्यानपायिनः पुरुषार्थत्वात् । स्तोत्रस्तोत्रप्रपञ्चविलापनद्वारेणोत्तमाधिकारयोग्यत्वापादनाद् ब्रह्मप्राप्त्यौपयिका एव सर्वविधयः । तथा च मनुः† ।

स्वाध्यायेन व्रतेर्होमैस्त्रैविद्येनेज्यया सुतेः ।
 महायज्ञैश्च यज्ञैश्च ब्राह्मीयं क्रियते तनुरिति ॥
 तदेवं सिद्धुष्वार्थे वेदस्याहुः प्रमाणताम् ।
 सर्वस्तावद्विषयो ब्रह्म वक्तव्यः प्रमाणता तु गिराम् ॥
 किंतन्त्रता भवति कस्य तयोरितीयं
 चर्चा चिराय न महत्युपयुज्यते नः ।
 संतोषवृत्तिमवलम्ब्य वयं हि वेद-
 प्रामाण्यमाचक्ष्यनाय गृहीतयत्नाः ॥
 प्रामाण्यसाधनविधावुपयोगि यच्च
 वक्तव्यमव तदवादि यथोपयोगम् ।
 वक्तव्यमिष्टमपि किं चिदिहाभिदध्य-
 स्तच्छ्रयतां यदि न धीः परिखिद्यते वः ॥

इति चतुर्थार्हिकम् ।



ॐ

प्रपन्नाय विपन्नानां दुःखितानां सुखात्मने ।

सम्पूर्णाय दृढाशानां नमः कारणबन्धवे ॥

अथ यदुक्तं वास्तवस्य शब्दार्थस्याविद्यमानत्वादर्थसंस्पर्शिनः शब्दा इति तत्प्रतिविधीयते । द्विविधः शब्दः पदं वाक्यं च । तत्र पदार्थपूर्वकत्वाद्वाक्यार्थस्य प्रथमं पदार्थं निरूप्यते । पदं च द्विविधं नाम आख्यातं च । उपसर्गनिपातकर्मप्रवचनीयानामपि नामधेयान्तभावमाचक्षते । तदुक्तम् सुप्रिङन्तं पदमिति । इहापि सूत्रकृदाह ते विभक्त्यन्ताः पदमिति* । तत्र तिङन्तपदार्थचिन्ता वाक्यार्थविचारावसरे एव करिष्यते तदौपयिकत्वात् । सुबन्तानां त्वर्थो ऽयमुच्यते । ते च चतुर्विधाः सुबन्ताः पदात्मानः शब्दा भवन्ति । जातिशब्दा गुणशब्दा द्रव्यशब्दाः क्रियाशब्दा इति । तत्र गवादिजातिशब्दानां गोत्वादिजात्यवच्छिन्नं व्यक्तिमात्रमर्थो यस्तद्वानिति नैयायिकगृहे गीयते । ननु शुक्लादिगुणाधिकरणं क्रियाश्रयश्च द्रव्यं व्यक्तिः सास्त्राद्यवयवसन्निवेशात्मिका आकृतिः शाबलेयादिसकलगोपिण्डसाधारणं रूपं जातिरिति व्यक्त्याकृतिजातिसन्निधाने समुच्चारित एष गोशब्दः कथमितरतिरस्कारेण तद्वन्मात्रवचनतामवलम्बते । आह वितता त्वयं कथा वर्तयिष्यते तावत् ।

इदं तु चिन्त्यताम् । जातेरेव प्रमाणातीतत्वेन शशशृङ्गवदविद्यमानत्वात्कथं तद्वान्पदार्थो भविष्यति । तथा हि न तावत्सामान्यग्रहणनिपुणमन्नजं ज्ञानं भवितुमर्हति तस्य पूर्वापराननुस्यूतस्वलक्षणमात्रपरिच्छेदपरिसमाप्ताव्यापारत्वात् ।

समानवृत्तिता नाम सामान्यस्य निजं वपुः ।

कथं स्पृशति सापेक्षमनपेक्षा ऽन्नजा मतिः ॥

समानेष्वकलितेषु तद्वृत्ति साधारणरूपमवधार्य सामान्यं गृह्यते इति सापेक्षं तत्स्वरूपग्रहणम् । इयं च प्रथमनयनसंनिपातसमुद्भूतमतिः पूर्वापरानुसन्धानवन्त्या निरपेक्षा कथं तद्वृत्तियोगाय प्रभवेत् । तत्पृष्ठभाविनस्तु विकल्पाः स्वभावत एव वस्तुसंस्पर्शकौशलशून्यात्मान इति तद्विषयीकृत-

स्यापि सामान्यस्य न परमार्थसत्त्वं भवितुमर्हति । न चानुमानं शब्दो वा सामान्यस्वरूपवास्तवत्वव्यवस्थापनसामर्थ्यमश्नुते शब्दलिङ्गयोर्विकल्पविष-
त्वेन वस्तुग्राहित्वासम्भवात् । तत्प्राप्यादिव्यवहारस्तु प्रकारान्तरेण दर्शयि-
ष्यते । अतश्च न व्यक्तिव्यतिरिक्तं सामान्यं भेदेनानुपलम्भात् । तथा हि । कुव-
लयामलकबिल्वादीनि करतलवर्तीनि पृथगवलोक्यन्ते न जातिव्यक्ती इति न
तयोर्भेदः । देशभेदस्य चाग्रहणाद्यत्खलु यतोतिरिक्तं तदधिष्ठितदेशव्यति-
रिक्तदेशाधिष्ठानमवधार्यते घटादिव पटः न चैवं जातिव्यक्ती इति न
तयोर्भेदः । अतश्चैवं तदग्रहे तद्वद्गुणाभावाद्यद्वि यतो व्यतिरिक्तं तस्मिन्नगृ-
ह्यमाणे ऽपि गृह्यते घटादिव पटो न च व्यक्तावनुपलभ्यमानायां जातिरू-
पलभ्यते तस्मान्न ततो ऽसौ भिद्यते । तद्वृत्तित्वात्सामान्यस्य तदग्रहे तद-
नुपलब्धिरिति चेन्न वृत्त्यनुपपत्तेः । किं प्रतिपिण्डं कात्स्न्येन वर्तते जातिरू-
पैकदेशेनेति द्वयमपि चानुपपन्नम् ।

पिण्डे सामान्यमन्यत्र यदि कात्स्न्येन वर्तते ।

तत्रैवास्य समाप्तत्वान्न स्यात्पिण्डान्तरे ग्रहः ॥

एकदेशेन वृत्तौ तु गोत्वजातिर्न कुत्रचित् ।

समया ऽस्तीति गोबुद्धिः प्रतिपिण्डं कथं भवेत् ॥

जातेश्च निरवयवंत्वान्न के चिदेकदेशाः सन्ति यैरेषा प्रतिपिण्डं
वर्तते । न चैकत्र पिण्डे समाप्या वर्तमाना पिण्डान्तरे समाप्यैव वर्तितुम-
र्हति । समाप्तस्य पुनरुत्पत्तिं विना समाप्यन्तरानुपपत्तेः । तथाभूतस्य च वृत्ति-
प्रकारस्य क्व चिदप्यदर्शनात् । या च समवायात्मिका पिण्डेषु वृत्तिः सामा-
न्यस्योलूक्यैरुच्यते तामपि न बुद्ध्यामहे वयम् । अयुतसिद्धानामाधारभूतानां
यः सम्बन्ध इहप्रत्ययहेतुः समवाय इति यदुच्यते तद्विप्रतिषिद्धम् । अयुत-
सिद्धता च सम्बन्धश्चेति कथं सङ्गच्छते । पृथक्सिद्धे हि वस्तुनी कुण्डब-
दरवदन्योन्यं सम्बध्यते स्त्रीपुंसवद्वा । अयुतसिद्धे तु तदेकत्वात्किं केन
सम्बध्यते । द्रव्यगुणयोरपृथक्सिद्धयोरपि सम्बन्धो विद्यते एवेति चेत्
तदिदमन्यतस्योन्मत्तसंघर्षेणम् । गुणिनो ऽपि गुणव्यतिरिक्तस्यानुपलम्भात् ।
अयं गुणी रूपादिभ्यो ऽर्थान्तरत्वेन नात्मानमुपदर्शयति व्यतिरेकं च
तेभ्यो वाच्छन्तीति चिन्तम् । यदपि नित्यानित्यविभागेन युतसिद्धेः स्वशास्त्रे

परिभाषणं कृतम् । नित्यानां परमाणूनां पृथग्गतिमत्त्वं युतसिद्धिरनित्यानां तु युताश्रयिसमवायित्वं विभूनां परस्परमाकाशादीनां संबन्ध एव नास्तीति तदपि प्रक्रियामाचम् । नानात्वेन सिद्धिर्निष्पत्तिर्ज्ञप्रिवा युतसिद्धिरित्युच्यते तद्विपर्ययादयुतसिद्धिरैक्येन सिद्धिरवतिष्ठते तथा च सति संबन्धो दुर्वचः । अवयवावयविनोरपि समवायात्मा संबन्ध एवमेव परिहर्तव्यः । यथा ऽऽह भट्टः* । नानिष्पन्नस्य संबन्धो निष्पत्तौ युतसिद्धतेति । परमाण्वाकाशयोः परमाणुकालयोश्च संबन्ध इष्यते नाकाशकालयोरन्योन्यमिति प्रक्रियैवेति अलमवान्तरचिन्तनेन । तस्मान्न जातिव्यक्तयोः का चिद् वृत्तिरुपपद्यते । सुशिक्षितास्तु रूपरूपिलक्षणमाचक्षते जातिव्यक्तयोः संबन्धं सोऽपि नोपपद्यते । रूपशब्दः किं शुक्लादिवचनः आकारवचनः स्वभाववचनो वा । शुक्लादिवचनत्वे नीरूपाणां पवनमनःप्रभृतीनां द्रव्याणां गुणकर्मणां च सामान्यशून्यता स्यात् । आकारवचनत्वे ऽपि अवयवसन्निवेशरहितानां तेषामेव गुणादीनां सामान्यव्रता न प्राप्नोति । स्वभाववचनत्वे तु जातिजातिमतोरव्यतिरेक एव भवेत् ।

अवभाति हि भेदेन स्वभावो न स्वभाविनः ।

शब्दातिरिक्ततैवेयं न तु वस्त्वतिरिक्तता ॥

किं चेदं रूपं नाम किं वस्त्वेव वस्तुधर्मौ वस्त्वन्तरं वा । वस्त्वन्तरं तावन्न प्रतिभातीत्युक्तम् । वस्तुधर्मौ ऽपि तद्व्यतिरिक्ततया स्थितौ न चक्रास्त्येव । अव्यतिरेके च संबन्धवाचोयुक्तिरनुपपन्नेत्युक्तम् । न च रूपरूपित्वलक्षणसंबन्धः संयोगसमवायव्यतिरिक्तः को ऽपि श्रोत्रियैर्विविच्य व्याख्यातुं शक्यते यथा ईदृगिति । तस्माद्वाचोयुक्तिनूतनतामाचमिह कृतं न त्वर्थः कश्चिदुत्प्रेक्ष्यते इत्यलं प्रसङ्गेन । अपि चेयं जातिः ।

सर्वसर्वगता वा स्यात्पिण्डसर्वगता ऽपि वा ।

सर्वसर्वगतत्वे स्यात्कर्कादावपि गोमतिः ॥

अश्वधीः शाबलेयादावुद्भुद्भिर्गजादिषु ।

पदार्थसंकरश्चैवमत्यन्ताय प्रसज्यते ॥

अथापि व्यक्तिसामर्थ्यनियमान्नैव संकरः ।

न हि कर्कादिपिण्डानां गोत्वादिव्यक्तिकौशलम् ॥

मेवं खण्डाद्यभिव्यक्तमपि गोत्वमनंशकम् ।
 सर्वत्रैव प्रतीयेत न वा सर्वगतं भवेत् ॥
 तद्देशग्रहणे तस्य न हि किं चिन्नियामकम् ।
 दीपवद्भुज्जकः पिण्डो न तु तत्पिण्डवृत्ति तत् ॥
 सर्वत्र गृह्यमाणं च सर्वत्रास्तीति मे ऽन्वयः ।
 सर्वसर्वगतं तस्मान्न गोत्वमुपपद्यते ॥
 पिण्डसर्वगतत्वे तु काममेतददूषणम् ।
 किं तु नैवाद्य जातायां गवि गोप्रत्ययो भवेत् ॥
 पिण्डे नासीदसंजाते जातिर्जाते च विद्यते ।
 संक्रामति न चान्यस्मात्पिण्डादन्यत्र निष्क्रिया ॥
 आयान्त्यपि न तं पिण्डमपोऽकृति पुरातनम् ।
 न चांशैर्वर्तते तत्र कष्टा व्यसनसंततिः ॥
 भट्टास्तु ब्रुवते भिन्नाभिन्नमेकम् ।
 वस्तुबुद्धिर्हि सर्वत्र व्यावृत्त्यनुगमात्मिका ।
 जायते ह्यात्मकत्वेन विना सा च न सिद्ध्यति* ॥

केवलविशेषात्मकपदार्थपक्षे सामान्यप्रतीतेर्नालम्बनत्वं सामान्यमा-
 चवादे विशेषबुद्धेरनुपपत्तिः ।

न चाप्यन्यतरा भ्रान्तिरुपचारेण गम्यते ।
 दृढत्वात्सर्वदा बुद्धेर्भ्रान्तिस्तद्भ्रान्तिवादिनाम्† ॥

न हि मिहिरमरीचिनिचयनीरप्रतीतिवत्सामान्यप्रत्ययोपमर्देन वि-
 शेषप्रतीतिः विशेषप्रत्ययोपमर्देन सामान्यप्रतीतिरुदेति किं तु अविरोधेनेव
 युगपदुभयावभासः । अत एव निर्विकल्पबोधे न ह्यात्मकस्यापि वस्तुनो
 ग्रहणमुपेयते तदेतदभिधीयमानमेव न मनोज्ञमिवाभाति ।

नानारूपं त्वयैकस्य विरुद्धं वदता स्वयम् ।

दूषणादानमौख्यमस्माकमपवारितम् ॥

तदेव सामान्यं स एव विशेषः तदेवेकं तदेव नाना तदेव नित्यं
 तदेवानित्यं तदेवास्ति नेति चादृष्टमिदमुच्यते उच्यमानमपि न शोभते ।

* श्लोकवार्तिमे आकृतिवार्तिके श्लो. ५ ।

† तत्रैव श्लो. ७ ।

दृष्टत्वान्न विरोधश्चेन्न तथा तदवेदनात् ।

उक्तं हि नानुवृत्तार्थग्राहिणी नेचधीरिति ॥

विचित्रकल्पनाप्रबन्धविप्रलब्धबुद्धयः खल्वेवं मन्यन्ते भवन्तु ते न त्वेकं वस्तु बहुरूपं भवितुमर्हति ।

एकं हि वस्तुने रूपमितरत्कल्पनामयम् ।

नानुवृत्तविकल्पेषु विस्रम्भ उचितः सताम् ॥

द्रागितो ह्यन्यसंस्पर्शनैरपेक्ष्येण दृश्यते ।

स्वलक्षणमतो भेदस्तात्त्विको ऽनुगमो मृषा ।

दृढादृढत्वमक्षुण्णमपरीक्ष्येव संविदाम् ।

द्वयप्रतीतिमात्रेण द्वयाभ्युपगमो भ्रमः ॥

न नेति प्रत्ययादेव मिथ्यात्वं केवलं धियाम् ।

किं तु युक्तिपरीक्षा ऽपि कर्तव्या सूक्ष्मदर्शिभिः ॥

न चेकं शबलं वस्तु निर्विकल्पकगोचरः ।

व्यत्यन्तरानुसंधानाद्विना ऽनुगमधीः कुतः ॥

येष्वनुगतं तत्सामान्यं तेषु बुद्धाननुसंधीयमानेषु तद्वृत्तिसामान्यग्रहणासम्भवाच्च चानुसंधानसामर्थ्यं बुद्धेरस्ति ।

अत एव न ते सम्यगक्षजज्ञानवेदिनः ।

अभेदवृत्तिप्रत्यक्षमाहुरद्वैतवाञ्छया ॥

तस्माद्वेदविषयत्वात्प्रत्यक्षस्य न तद्गतं सामान्यम् । नन्वेवमपहूयमाने सामान्ये गौर्गौरिति शाबलेयादिषु यो ऽयमनुवृत्तः प्रत्ययः स कथं समर्थयिष्यते । उक्तमत्र विकल्पमात्रमेष प्रत्ययो विकल्पाश्च नार्थाधीनजन्मान इति । तथा च परपरिकल्पितेषु सत्तादिसामान्येष्वपि सामान्यानि सामान्यानीत्यभ्युपगमात् । औपाधिक एषु सामान्येष्वनुगतविकल्प इति चेद् आयुष्मन् गवादिष्वपि कं चिदुपाधिलेशमवलम्ब्य गौर्गौरित्यनुस्यूतविकल्पो भविष्यति । कः पुनरसावुपाधिरिति चेदेकार्थक्रियाकारित्वमिति ब्रूमः ।

यदेव बाहदोहादि कार्यमेकेन जन्यते ।

गोपिण्डेन तद्देवान्यैरिति तेष्वनुवृत्तिधीः ॥

ननु प्रतिव्यक्ति कार्ये भिन्नमेव सत्यम् ।

भेदबुद्धिभयात्तदेकमित्युपचर्यते ।

कर्कादिकार्यादन्यत्वं यथा ह्येतस्य दृश्यते ॥

न तथा खण्डकार्यस्य मुखकार्याद्विभिन्नता ।

ननु तथा मा भून्न त्वभिन्नमेव खण्डमुखयोः कार्यम् । दर्शनमेव
तर्हि तयोरेकं कार्यं भविष्यति तच्चाभिन्नम् । ननु दर्शनमपि प्रतिव्यक्ति भिन्नमेव
सत्यम् । तनु स्वपृष्ठभाविप्रत्यवमर्शख्यकार्यैक्यादेकमित्युच्यते । यथैव शाब-
लेयादिपिण्डदर्शने ऽपि गौरित्येवावमर्श इति तदेकत्वमुच्यते । तदुक्तम् ।

एकप्रत्यवमर्शस्य हेतुत्वाद्गौरभेदिनी ।

एकधीहेतुभावेन व्यक्तीनामपि भिन्नतेति ॥

तस्मादौपाधिकत्वादनवृत्तबुद्धेर्न सामान्यं किं चिद्वास्तवमस्तीति
तत्राह ।

अनिर्णयमाणे सामान्ये ननु शब्दानुमानयोः ।

कथं प्रवृत्तिः संबन्धग्रहणाधीनजन्मनोः ॥

न हि व्यक्तिषु संबन्धो ग्रहीतुमिह शक्यते ।

स हि व्यक्तिषु गृह्येत सर्वस्वेकत्र वा क्व चित् ॥

न तु सर्वेषु देशकालादिभेदेन तदानन्त्यादशक्यत्वात् । नैकस्यां
व्यभिचारात्ततो ऽन्यथापि स शब्दः प्रवर्तमानो दृश्यते । अगृहीतसंबन्धे च
न शब्दलिङ्गे तत्प्रतीतिमुत्पादयितुमुत्सहेते इति । उच्यते स्यादेतदेवं
यदि प्रत्यक्षविषये स्वलक्षणे शब्दलिङ्गयोः प्रवृत्तिः स्यात् । ननु प्रत्यक्षविषये
तयोर्वृत्तावनिर्णयमाणायामनवस्थादिदोषोपघातादप्रवृत्तिरेव स्यात् । मेवं
वाचः कथमसकृदभिहितमपि न बुद्ध्यसे ।

विकल्पविषये वृत्तिरिष्टा शब्दानुमानयोः ।

अवस्तुविषयाश्चैते विकल्पा इति वर्णितम् ॥

ननु विकल्पानामपि विषयो यद्यनुगामी कश्चिन्नेष्यते तदुत्पीदेता-
मेव शब्दानुमाने । बाढमस्ति विकल्पानामनुस्यूतो विषयः स तु न वास्तवः ।
कः पुनरसाविति चेत् ।

अतदूपपरावृत्तिस्वभावमबहिर्गतम् ।

बहिःस्थमिव सामान्यमालम्बते हि विकल्पः ॥

या च भूमिर्विकल्पानां स एव विषयो गिराम् ।

अत एव हि शब्दार्थमन्यापोहं प्रचक्षते ॥

तथा हि न विकल्पा वस्तु स्पृशन्ति । कुतः

एकस्यार्थस्वभावस्य प्रत्यक्षस्य सतः स्वयम् ।

को ऽन्यो न दृष्टो भागः स्याद्यः प्रमाणैः परीक्ष्यते ॥

तस्माद् भ्रमनिमित्तसमारोपिताकारान्तरनिवेधाय तेषां प्रवृत्तिः । यथा रूपसाधर्म्यसमारोपितरजताकारनिवारणाय शुक्तौ प्रमान्तरं प्रवर्तते नेदं रज-
तमिति तथेहापि शाबलेयादिस्वलक्षणे निर्विकल्पकेन सर्वात्मना परिच्छिन्ने
कुतश्चिन्निमित्तादारोपितमगोरूपमिव व्यवच्छिन्दन्ति विकल्पाः । अगोर्न भव-
तीति न तु गोः स्वलक्षणग्रहणे तेषां व्यापारः प्रागेव गृहीतत्वात् । अथ
ब्रूयात् नानाविशेषनिकरकल्माषितवपुषस्तस्यार्थस्य किं चिद्विशेषणं गृहीतं
विकल्पैर्गृह्यते इति तदप्ययुक्तम् । विशेषणनिकररूपितस्यापि वस्तुनः तद्वि-
शेषणोपकारशक्तिव्यतिरिक्तात्मनोऽनुपलम्भात्तदभेदे सति तद्विशेषणोपकार्यव-
स्तुस्वरूपग्रहणवेलायामेव । तत्त्वात्तद्विषयग्रहणासिद्धेर्विकल्पान्तराणामानर्थक्य-
मेव । तदुक्तम् ।

यस्यापि नानोपाधिर्निर्वाहिका ऽर्थस्य भेदिनः । तस्यापि ।

नानोपाध्युपकाराङ्गशक्त्यभिन्नात्मनो गृहे ।

सर्वात्मनोपकार्यस्य को भेदः स्यादनिश्चित इति ।

तस्मादपोहविषयाः शब्दा विकल्पश्चेति । नन्वपोहशब्दार्थपक्षे
महतीं कृपाणवृष्टिमुत्ससर्ज भट्टः । तथा हि अपोहो नाम व्यावृत्तिरभाव
इष्यते न चाभावः स्वतन्त्रतया घटवदवगम्यते । तदयमन्याश्रितो वक्तव्यः
कश्च तस्याश्रय इति चिन्त्यम् । न तावद्गोः स्वलक्षणमाश्रयः तस्य वि-
कल्पभूमित्वाभावात् । नाप्यवान्तरसामान्यं शाबलेयत्वादि तदाश्रयः तद्वि-
अशाबलेयनिवृत्तेराश्रयतां प्रतिपद्यते न ह्येवमुपपद्यते अशाबलेयो भवतीति
गोः किं तु शाबलेय इति । शाबलेयव्यावृत्तिर्हि गोष्वपि बाहुलेयादिष्वस्ति ।
अथ वा शाबलेयादिस्वलक्षणसमुदायमगोव्यावृत्तेराश्रयं ब्रूयुः सो ऽप्यच-

टमान एव समुदायिव्यतिरेकेण तस्यानुपलम्भात् । समुदायिनां च स्वलक्ष-
 णानां देशकालादिभेदेनानन्त्याद्वर्गीकरणं पुरुषायुषशतेनापि न शक्यक्रिय-
 मिति समुदायो ऽपि न तदाश्रयः । तस्मात्सर्वसाधारणं प्रतिपिण्डं परिस-
 माप्रं किमपि नूतनमगोव्यावृत्तेरधिकरणमभिधातव्यम् । तच्च गोत्वमेव तस्मि-
 न्नङ्गीकृते वा किमगोव्यावृत्तिकल्पनाऽऽयासेन । अपि च न केवलमाश्रयाभा-
 वात्तदग्रहणं संभवति नापि वर्गीकरणनिमित्तमेषां किं चिदस्ति । अश्वादयश्च
 विधिरूपतया भवन्मते न गृह्यन्ते किं त्वन्यव्यवच्छेदेनैवेति तेषामपि
 व्यवच्छेदग्रहणे सैव वार्तेति नेदानीं विकल्पैः क्व चिदपोहो विषयीकर्तुं शक्यते ।
 निर्विकल्पेन च न कश्चिद्ब्रह्मवहार इति सकलयाचोत्सादप्रसङ्गः । किं च ये
 श्ते शाबलेयादिशब्दाः ते सर्वे एवापोहवाचित्वाविशेषात्पर्यायाः स्युः । अपो-
 हभेदाददोष इति चेन्न । अपोहानां भेदाभावात् । भिद्यमानत्वे वा स्वलक्षणव-
 देशं वस्तुत्वप्रसक्तिः । भवत्यप्येव ऽपि सामान्यमात्रवाचित्वाविशेषात्पर्यायत्वं स-
 मानो दोष इति चेन्न । सामान्यानां विधिरूपत्वात्परस्परसंभिरहितस्वभावतया
 नानात्वावगमात् । अपोहस्त्वभावमात्ररूपविशेषान्न परस्परं भिद्यते । कर्कादि-
 शाबलेयाद्याधारभेदादपोहभेद इति चेन्न । तेषामाधारत्वस्य निरस्तत्वात् ।
 आधारभेदेन वा तद्भेदाभ्युपगमे प्रतिस्वलक्षणमपोहतद्भेदप्रसङ्गः । ततश्च सा-
 मान्यात्मता ऽस्य हीयते । आथापोह्यभेदेनापोहभेदमवधार्य पर्यायता परा-
 णुद्यते तदप्यसारम् । भवन्नपोह्यभेदाद्भेदो न पर्यायत्वमपहन्ति भाक्तो ह्यसौ
 न मुख्यः । न चापोह्यभेदाद्भेदो ऽपोहस्यावकल्पते । यो हि संभाव्यमानसंसर्गैरा-
 धारैरपि न भेतुं पार्यते स दूरवर्तिभिरलब्धसंबन्धैरतिबाह्यैः कथं भिद्येत । अ-
 भ्युपगम्यापि ब्रूमः यद्यपोह्यभेदादपोहभिन्नत्वमपोह्यैक्यात्तर्हि तदैक्येनापि भवि-
 तव्यम् । अतश्च गवाश्वयोरन्यापोहेन व्यवस्थाप्यमानयोरगावो ऽनश्वाश्च ह-
 स्त्यादयो ऽपोह्यास्तुल्या भूयांसो भवन्ति असाधारणस्तु एको गौरश्चे गवि
 चाश्वो ऽतिरिच्यते तच्चेहपोह्यभेदाद्गवाश्वयोर्भेदो भवतु भूयसामपोह्यानामभे-
 दादभेदो भवत्विति विचारणायां विप्रतिषिद्धधर्मस्य समवाये भूयसां स्यात्स-
 धर्मत्वमित्यभेद एव न्याय्यो भवेत् । अथ साधारणादश्वापोह्य एव गोऽपोहेन
 व्यवस्थाप्य इष्यते स तर्हि सिंहादावप्यस्तीति सोपीदानीं गोर्भवेत् । अथाश्व-
 दिविशेषोद्घोषरहितमागोरूपं व्यवच्छेदमुच्यते तत्प्रत्येकं गृहीतुमशक्यमा-

नन्त्यात् । वर्गीकरणकारणे च किं चिन्नास्त्येव न हि सर्वेषामगवामश्वादीना-
मेकदेशत्वमेककालत्वं वा समस्ति । अथ गोप्रतिषेध एव वर्गीकरणहेतुरिष्यते
हन्तं तर्हि गोः पूर्वसिद्ध एवितव्यः यत्प्रतिषेधेनागावः प्रतीयेरन् । पूर्वसिद्धे च
गवि लब्धे किमगोभिः किं तदपोहेन प्रयोजनम् । पूर्वसिद्धं गोस्वलक्षणम-
स्त्येवेति चेन्न तेन व्यवहाराभावात् । गोसामान्ये तु पूर्वसिद्धे मुधा ऽपोहप्रयत्न
इत्युक्तम् । अथ गोसामान्यमगोप्रतिषेधेन सिद्ध्यति तदा दुस्तरमितरेतराश्र-
यम् अगोनिषेधेन गोसिद्धिः गोसिद्ध्या चागोनिषेधसिद्धिरिति । तस्मादपोह-
स्यैव निरूपयितुमशक्यत्वान्न तद्वेदादपोहभेदः सिद्ध्यति । अपि चाश्वादयः
सामान्यरूपेण वापोहोरन्विशेषात्मना वा । न विशेषात्मना तदनङ्गत्वादशब्द-
वाच्यत्वाच्च । सामान्यात्मना तु तेषामप्यपोहरूपत्वादभावत्वम् । कथं चाभाव-
स्यैवाभावः क्रियते करणे वा प्रतिषेधद्वययोगाद्विधिरवतिष्ठते इति विधिरूपः
शब्दार्थः स्यात् । अपोह्यात्मनश्च तुरगादेर्यो ऽपोहः स तस्माद्विलक्षणः अ-
न्यथा वा । विलक्षणे तस्य भावात्मता भवेत् । अविलक्षणे तु यादृश एव
अपोह्यः तादृश एव तदपोह इति गौरव्यगोः स्यात् । किं चापोहशब्दार्थपक्षे
नीलमुत्पलमित्यादौ विशेषणविशेष्यभावसामानाधिकरण्यादिव्यवहारा विलु-
प्येरन् न ह्येकस्मिन्नर्थे द्वयोरपोहयोर्वृत्तिरुपपद्यते । न चैकः कश्चिदर्थो ऽस्ति
यच्च तयोर्वृत्तिः स्वलक्षणस्याशब्दार्थत्वादन्यस्य चासंभवात् । न च वृत्तिरपि
का चिदस्ति असदज्ञेयादिशब्दानामपोहनिरूपणासम्भवान्नापोहवाचित्वम् ।
न ह्यसदज्ञेयं वा किं चिदवगतं यद्वावच्छिद्यते ज्ञातं चेत्सदेव तज्ज्ञेयं
चेत्यतः कथं सच्छब्देन सदेव ज्ञेयशब्देन च ज्ञेयमेवापोह्यते । अज्ञातं तु
नितरामनपोह्यम् । कल्पितं तु तद्वक्तुमशक्यं कल्पनयैव सत्त्वाज्ज्ञेयत्वाच्च ।
अपोहशब्दस्य च किं वाच्यमिति चिन्त्यम् । अनपोहो न भवतीत्यपोहः
कश्चायमनपोहः कथं वा ऽसौ न भवति अभवत्वा किमवशिष्यते इति
सर्वमवाचकम् । प्रतिषेधवाचिनां च नजादिशब्दानां का वार्ता अत्र न भवतीति
नेति को ऽर्थः उपसर्गनिपातानां च कथमपोहविषयत्वमाख्यातशब्दानां
च पचत्यादीनामपोहो दुरुपपादः । नाम्नामेव जातिशब्दानामपोहविषय-
त्वमिष्यते येषां भवन्तो जातिवाचित्वं तद्वद्वाचित्वं वा प्रतिपद्यन्ते इति
चेत् ततो ऽन्येषां तर्हि का वार्ता । बाह्यार्थवाचित्वे जातिशब्देषु को द्वेषः

निरालम्बनत्वे ज्ञानांशालम्बनत्वे वा जातिशब्दानामपि तदेवास्तु किम-
पोहवादप्रमादेन ।

यथैव प्रतिभामात्रं वाक्यार्थं उपकल्पितः ।

पदार्थो ऽपि तथैवास्तु किमपोहाग्रहेण वः ॥

इत्यादि दूषणौदार्यमपोहे बहु दर्शितम् ।

अतः शब्दार्थतामस्य वदेयुः सौगताः कथम् ॥

उच्यते । तदेतदविदितबौद्धसिद्धान्तानामभिधानम् ।

आपोहो यदि भावात्मा बहिरभ्युपगम्यते ।

ततो भवति भावत्वं वाग्जालं न त्वसौ तथा ॥

किं तु खल्वयमान्तरो ज्ञानात्मा सौगतानामपोहः सम्मतः तथा
ऽभ्युपगमे केयमपोहवाचोयुक्तिः । स्वांशविषयं पदार्थज्ञानमित्येतदेव वक्तुमु-
चितम् । एतदपि नास्ति नायमान्तरो न बाह्यो ऽपोहः किं तु ज्ञानार्था-
भ्यामन्य एव ।

ननु यद्विद्यते नान्तर्न बहिः परमार्थतः ।

न तु विद्यतएवेति कथं शब्दार्थं उच्यते ॥

पारमार्थिकशब्दार्थसमर्थनपिपासिताः ।

नेहागताः स्मो येनैवमनुयुज्येमहि त्वया ॥

यत एव तन्नान्तर्बहिरस्ति तत एव मिष्येति काल्पनिकमिति च
गीयते । किं पुनस्तत् । आरोपितं किं चिदाकारमात्रं विकल्पोपरञ्जकम् । ननु
बाह्यार्थव्यतिरेकेण किमीय आकारः आन्तरान्तरस्य ज्ञानस्योपरञ्जक उच्यते
दृश्यतयैवानुरञ्जिका विकल्पना नेदृशो ऽर्थः । व्यावृत्तं हि वस्तु दर्श-
नानां विषयः तच्च स्पष्टमक्षमा विकल्पा इत्युक्तम् । अथ तच्छायमवलम्ब-
माना विकल्पा व्यावृत्तस्याग्रहणाद्यावृत्तिविषया इत्युच्यन्ते । ननु व्यावृत्तित-
द्वतोरभेदाद्यावृत्तिर्यच्च व्यावृत्तं स्वलक्षणं तदेकमेवेति व्यावृत्तिशाहिभिर्विक-
ल्पव्यावृत्तमपि गृहीतं स्यादिति दर्शनतुल्या भवेयुः । नैतदेवम् । न विकल्पे-
व्यावृत्तं वस्तु गृह्यते न च पारमार्थिकी व्यावृत्तिरपि तु कश्चिदारोपित
आकारः वास्तवत्वे हि व्यावृत्तेः वस्तुसंस्पर्शिन एव दोषाः प्रादुःष्युः न
त्वसौ तथेत्युक्तम् । अत एव यत्के च न पर्यचूचुदन् किल व्यावृत्तग्रहणपक्षे

चित्तयग्रहणं प्राप्नोति यद्व्यावृत्तं येन निमित्तेन व्यावृत्तं यतश्च व्यावृत्तमिति न च चित्तयमस्तीत्यतः कथं व्यावृत्तग्रहणमिति तदप्यपास्तं भवति । यदि हि व्यावृत्तं गृहीम इति एवमुल्लेखो भवेद्यवहर्तृजनस्य तदैवमसौ पर्यनु-
युज्येत न त्वेवमस्तीत्यचोद्यमेतत् । नन्वेवमारोपिताकारविषया विकल्पा युक्ता भवन्ति व्यावृत्तिविषयत्ववाचोयुक्तिरनन्वितेत्युक्तम् । समाहितमेतद् दर्शनपृष्ठ-
भाविभिर्गौरित्यादिविकल्पैरतत्कार्यपरावृत्त आकार उल्लिख्यते न हि गोवि-
कल्पैरतत्कार्येणामश्वादीनामुल्लेखः स्वलक्षणं च न स्पृश्यते सामान्यं च वास्तव्यं नास्ति तस्मादतत्कार्यपरावृत्तिविषयत्वमेव विकल्पानामवतिष्ठते
इत्येवं युक्त्या तेषामपोहविषयत्वमुच्यते न प्रतिपत्तितः । नन्वतत्कार्यपरा-
वृत्तमिव सजातीयव्यावृत्तमपि दृश्यस्वरूपं तत्र विजातीयव्यावृत्तिः स्वलक्षणं
चान्यद् न चेकतराकारोल्लेखननियमहेतुमुत्पश्यामः । धीमन्मेवं मंस्थाः नि-
श्चयात्मानो निर्विकल्पाः सजातीयविजातीयव्यावृत्ताकारोल्लेखे च सर्वात्मना
तन्निश्चयाद्विकल्पान्तराणां शब्दान्तराणां प्रवृत्तिः स्यात् । तथा च गौरिति
शब्दादुत्पद्यमानो विजातीयव्यावृत्ताकारोल्लेखीव विकल्पः संवेद्यते न सजा-
तीयव्यावृत्तोल्लेखी तुल्यविषयाश्च विकल्पैः शब्दा इत्यन्यापोहविषया उच्यन्ते ।
सो ऽयमारोपिताकारो न बहिरारोपितत्वादेव नान्तः अबोधरूपत्वात् ।
अतश्चासौ न किं चिदेव न किं चिदपि भवन्नपोह इति फलत उपचर्यते ।
अतश्च बाह्यमभावात्मकमपोहमाश्रित्य स्वरूपे दूषणोपन्यासे कण्ठशोषमनुभ-
वन्नस्थाने क्लिष्टो देवानांप्रियः । अपि च विकल्पभूमिरर्थो विकल्पान्तरसन्निधा-
पितभावाभावाक्षेपी नियतरूपो बाह्यसदृशश्च प्रतीयते । न चेदं रूपत्रयमपि
बाह्ये वस्तुनि युज्यते । बाह्यस्य हि वस्तुनः स्वरूपेणावगतस्य न विकल्पान्त-
रोपनीतभावसम्बन्ध उपपद्यते वैयर्थ्यात् । नाप्यभावसंबन्धो विप्रतिषेधात् ।
नियतरूपता च विकल्पविषयस्य गौरेव नाश्व इत्येवमवगम्यमाना वस्त्व-
न्तरव्यवच्छेदमन्तरेण नावकल्पते इति बलाद्ब्रवच्छेदविषयत्वम् । अन्यथा
नियमपरिच्छेदासंभवात्सन्दिग्धं च वस्तु न गृह्यते । एवं बाह्यवस्तुविष-
यत्वे च निरस्ते विकल्पानामेकस्यार्थस्वभावस्येति न्यायेन पौनरुक्त्यादबा-
ह्यविषयत्वं न्याय्यम् । अबाह्यान्तरारोपितं रूपं तच्च बाह्यवदवभासते न
च व्यावृत्तिच्छायमपह्वाय बाह्यारोपितयोः सादृश्यमन्यदस्तीति व्यावृत्तिवि-

षया एव विकल्पाः फलतो भवन्ति । यद्यपि विधिरूपेण गौरव इति तेषां प्रवृत्तिस्तथापि नीतिविदो ऽन्यापोहविषयानेव तान् व्यवस्थापयन्ति । यथोक्तं व्याख्यातारः खल्वेवं विवेचयन्ति न व्यवहर्तार इति । सो ऽयं नान्तरो न बाह्यो ऽन्य एव कश्चिदारोपित आकारो व्यावृत्तिच्छायायोगादपोहशब्दार्थ उच्यते इतीयमसत्ख्यातिवादगर्भा सरणिः । अथ वा विकल्पप्रतिबिम्बकं ज्ञानाकारमाचक्रमेव तदबाह्यमपि विचित्रवासनाभेदोपाहितरूपभेदं बाह्यवदवभासमानं लोकयाचां बिभर्ति । व्यावृत्तिच्छायायोगाच्च तदपोह इति व्यवह्रियते । सेयमात्मख्यातिगर्भा सरणिः । ननुभयथा ऽपि वस्तुविषयत्वाभावे विकल्पानां कथं वस्तुनि व्यवहाराः प्रवर्तन्ते । दृष्टे ऽपि क्व चिद्वस्तुनि तृणादौ प्रवृत्त्यभावाद् अर्थित्वं तु प्रवृत्तेः कारणम् । कथमिति वक्तव्यमुच्यते । प्रवृत्तिस्तावदृश्यविकल्पयोरेकीकरणनिबन्धना दृश्यदर्शनानन्तरमुत्पन्ने विकल्पे विकल्प्य तेन प्रतिपद्यते प्रमाता । दर्शनानन्तर्यविप्रलब्धस्तु दृश्यमेव गृहीतं मन्यते तदभिमानेन च प्रवर्तते इदं तदेकीकरणमाहुः । दृश्यविकल्पयोर्भेदो यन्न गृह्यते न पुनर्भिन्नयोरभेदाध्यवसाय एकीकरणमिष्यते । दृश्याद् विभिन्नस्य विकल्पस्य शुक्तेरिव रजतस्य निर्देष्टुमशक्यत्वादभेदाध्यवसाये चोभयाभावान्न भेदाध्यवसाये दर्शनमुपायो विकल्पाविषयत्वान्न विकल्पो दृश्याविषयत्वात्तस्माद्वेदानध्यवसायादेव प्रवृत्तिः । प्राप्तिरपि दृश्यस्यैवार्थक्रियाकारिणो वस्तुनः पारम्पर्येण तन्मूलत्वात्कार्यप्रबन्धस्य दृश्यादृर्शनं ततो विकल्पः ततः प्रवृत्तिरिति । अर्थे हि मूलवर्तिनमुपलभ्य प्रवर्तमानस्तमाप्नोति अपवरकनिहितमणिप्रसृतायां कुञ्जिकाविवरनिर्गतायामिव प्रभायां मणिबुद्ध्या प्रवर्तमानः । यच्च तु मूले ऽप्यर्थो नास्ति तच्च व्यामोहात् प्रवर्तमानो विप्रलभ्यते दीपप्रभायामिव तथैव मणिबुद्ध्या प्रवर्तमानः । एवं च बाह्यवस्तुसंस्पर्शशून्येष्वपि विकल्पेषु समुल्लसितेषु बाह्यो ऽर्थो मया प्रतिपन्नः तच्च चाहं प्रवृत्तः स च मया प्राप इत्यभिमानो भवति लौकिकानाम् । न त्वयमर्थोऽध्यवसायमूलः । तदुक्तं यथाऽध्यवसायमतत्त्वाद्यथातत्त्वं चानध्यवसायादिति । स्वप्रतिभासेऽनर्थेऽर्थाध्यवसायात्प्रवृत्तिरित्यत्रापि ग्रन्थे ऽर्थाध्यवसायो भेदानध्यवसाय एव व्याख्येयः । एवं दृश्यविकल्पावर्थावेकीकृत्य प्रवर्तते प्राप्नोति चार्थमिति ॥

तदेवमेष लोकस्य व्यवहारो ऽवकल्पते ।

विवेकेनापि बोद्धव्या लोकयाचा ऽथ लोकवत् ॥

तस्माद्विकल्पप्रतिबिम्बनस्य शब्दार्थतामाहुरपोहनाम्नः ।

प्रतीतिमार्गस्त्वविविच्यमानो जनस्य जातिभ्रममातनोति ॥

यावांश्च कश्चिन्निग्रमप्रकारः प्रवर्तते जातिषु वृत्त्यवृत्त्योः ।

तावानपोहेष्वपि तुल्य एव भवत्यवस्तुत्वकृतस्तु भेदः ॥

तुल्ये ऽपि भेदे शमने ज्वरादेः काश्चिद्यथा वैषधयः समर्थाः ।

सामान्यशून्या अपि तद्वदेव स्युर्व्यक्तयः कार्यविशेषयुक्ताः ॥

विशेषणादिव्यवहारकृप्तिः तुच्छे ऽप्यपोहे न न युज्यते नः ।

अतश्च मा कारि भवद्विरेषा जात्याकृतिव्यक्तिपदार्थचिन्ता ॥

अत्राभिधीयते । किं जात्यादेर्बाह्यस्य शब्दार्थस्यासत्त्वादपोहपक्षपातः
उत प्रतीतिबलादेवेति । प्रतीतिस्तावदपोहविषया भवद्विरङ्गीकृतेति किमत्र
कलहेन । नापि जात्यादेरसत्त्वमिन्द्रियार्थसन्निकर्षात्पन्नबाधसंदेहरहितप्रत्य-
यगम्यत्वात्स्वलक्षणवत् ।

आद्यमेव हि विज्ञानमर्थसंस्पर्शि चाक्षुषम् ।

न तदुत्तरभावाति किमिदं राजशासनम् ॥

तदेवास्तु प्रमाणं वा तेनापि त्ववगम्यते ।

व्यावृत्तं वस्तुनो रूपं नानुगामीति का प्रमा ॥

तथा हि निर्विकल्पकालस्यातिसूक्ष्मत्वात्किं प्रतिभासते किं न प्रति-
भासते इति कथमेष कलिरावयोरुपशम्यतु । भवान् ब्रूते व्यावृत्तमेवावभा-
तीति अहं ब्रूवे ऽनुवृत्तमपि प्रतिभातीति एवं कलहायमानयोरावयोः
कः परिच्छेदः । न खलु शपथस्य शपमानस्य वैष विषयः । तस्मान्निर्विक-
ल्पकानन्तरोत्पन्नस्थूलकालकार्यपर्यालोचनया तद्व्यवस्था कर्तव्या । तत्र च ।

भवेद्यदि विशेषैकविषयं निर्विकल्पकम् ।

सामान्याध्यवसायो ऽयमकस्मात्तत्कथं भवेत् ॥

शब्द एष विकल्प इति चेन्मैवम् ।

पश्यत्यनुगतं रूपमविज्ञाते ऽपि वाचके ।

दाक्षिणात्यइवाकस्मात्पश्यन्नष्टपरम्पराम् ॥

अनवगतशब्दार्थसंबन्धो ऽप्यभिनवानेकपदार्थसन्निधाने तेषामनुगतं च व्यावृत्तं च पश्यत्येव रूपम् । अपि च प्रथमाक्षसन्निपाते एवाङ्गुलिचतुष्टयमवलोक्यमानमन्योन्यमनुगामिना च विभक्तेन च रूपेणावगम्यते तत्कथं केवलविशेषावलम्बी चाक्षुषः प्रत्ययः । अपि च पुराणशाबलेयपिण्डमवलोकयतः कालान्तरे बाहुलेयं पिण्डं पश्यतः पूर्वदृष्टशाबलेयपिण्डविषयं स्मरणमुत्पद्यमानं संवेद्यते तस्मात्सामान्यानवगमो नोपपद्यते । अन्यस्मिन्नसाधारणे स्वलक्षणे दृष्टे ऽन्यस्मरणस्य किं वर्तते अस्ति च तत्तेन मन्यामहे दृष्टमुभयानुगतरूपमिति । किं च व्यक्त्यन्तरदर्शने ऽपि स एवायं गौरिति प्रत्यभिज्ञायते तस्याश्च प्रामाण्यं दर्शितं दर्शयिष्यते च विस्तरतः क्षणभङ्गभङ्गेन । तस्मादनुगतरूपविषयेव सा प्रत्यभिज्ञा व्यक्तिभेदस्य विस्पष्टसिद्धत्वात् । यच्च च लघुतरपरिमाणतिलमुद्गादिप्रचयसन्निधाने विच्छिन्नसिक्थस्वलक्षणग्रहणं नास्ति तच्चानुवृत्तमेव रूपमिन्द्रियेण गृह्यते । अतः निर्विकल्पकवेलायामेव व्यावृत्तवदनुगतरूपावभासान्न सामान्यापह्नवो युक्तः । प्रथमाक्षसन्निपाते ऽपि तुल्यत्वमवगम्यते नानात्वं चेति सामान्यभेदौ वास्तवौ द्वावपि ।

सामान्यमिदमित्येवं स च तच्चानुपग्रहः ।

व्यावृत्तमिदमित्येवं किं वा बुद्धिः स्वलक्षणे ॥

समानवृत्तिसापेक्षं न च सामान्यवेदनम् ।

तच्च सन्निहितत्वात् व्यक्तिवाचानुपग्रहः ॥

समानवृत्त्यपेक्षत्वात्सामान्यस्यानुपग्रहे ।

विशेषो ऽपि हि मा ग्राहि व्यावृत्तिं स हि चेक्षते ॥

अनुवृत्तिर्हि येष्वस्य का तेषां ग्रहणे गतिः ।

व्यावृत्तिरपि यान्यस्य या तेषां ग्रहणे गतिः ॥

अथानुवृत्तिव्यावृत्तिनिरपेक्षं न केवलम् ।

वस्तुमेव गृह्यते कार्यं कीदृक्तदिह कथ्यताम् ॥

निर्विकल्पकवेलायां निर्देष्टुं तन्न शक्यते ।

तदुत्थास्तूभयचापि साक्ष्यं ददति निश्चयाः ॥

वस्तुनोद्गीकृता प्राञ्चेरत एवाभयात्मता ।

यो ब्रूनस्त्वेकरूपत्वं तावुभावपि बालिशो ॥

यदप्यभिहितम् इतरेतरविरुद्धरूपसमावेश एकच वस्तुनि नोपप-
द्यते इति तदपि न सम्यक् ।

परस्परविरोधो ऽपि नास्तीह तदवेदनात् ।

एकबाधेन नान्यत्र धीः शुक्तिरजतादिवत् ॥

यत्र हि विरोधो भवति तत्रैकतररूपोपमर्देन रूपान्तरमुपलभ्यते
प्रकृते तु नैवमिति को विरोधार्थः । द्वायातपावपि यद्येकच दृश्येते
किं केन विरुद्धमभिधीयते अदर्शनात् तद्विरुद्धमुक्तं न चैवमिहादर्शनमि-
त्यविरोधः ।

अत एव हि मिथ्यात्वमेति नान्यतरा मतिः ।

न ह्यन्योन्योपमर्देन बुद्धिद्वितयसंभवः ॥

तथा चाह* ।

यथा कल्माषवर्णस्य यथेष्टं वर्णनिश्चयः ।

चिचत्वाद्बस्तुनोप्येवं भेदाभेदावधारणम् ॥

इत्येवमविरोधेन भेदाभेदावधारणात् ।

उभयात्मकतैवास्तु वस्तूनां भट्टपक्षवत् ॥

एतत्तु वृत्तिविकल्पादिभ्यो बिभ्यतेवाभ्युपगतं तत्रभवतेति तिष्ठतु
तावत्किमत्र विमर्देन ।

व्यतिरिक्तेव जातिः व्यक्तिषु वर्तते इति ब्रूमः ।

यच्च वृत्तिविकल्पादिदूषणं तत्र वर्णितम् ।

तत्प्रत्यक्षमहिम्नैव सर्वं प्रतिहतं भवेत् ॥

यत्तावदवादि भेदेन कुवलयामलकादिवदनवभासनादिति तत्र प्रती-
तिभेदो दर्शित एव । यत्तु देशभेदेनाग्रहणात् तदग्रहे तदुद्भवावादिति तत्र
तदाश्रितत्वं कारणं जातेर्न त्वसत्त्वम् । व्यक्तिवृत्तित्वाज्जातेः पृथग्देशतया
ऽनुपलम्भः तदग्रहे वा न पुनस्तदतिरिक्ताया अभावादेवेति । यदप्युक्तं वृत्त्य-

नुपपत्तेरिति तत्राप्युच्यते प्रतिपिण्डं कात्स्न्येनैव जातिवर्तते इति । पिण्डान्तरे तदुपलम्भो न स्यादिति चेत् किं कुर्मः कमपलभामहे । पिण्डान्तरे ऽपि तदुपलम्भो ऽस्त्येव । कथं च भवन्तमेनं निहुमहे । एकदेशास्तु जातेर्न सन्त्येव यैरस्या वर्तनं ब्रूमः । क्वेदमन्यत्र चेद् अहो निपुणता तव दृष्टान्तं यावसे यस्त्वं प्रत्यनुमानवत् । किं नामधेयैषा वृत्तिरिति चेद् न नामधेयं जानीमः पिण्डसमवेता जातिरित्येतावदेव प्रचक्ष्महे । नन्वयुतसिद्धयोः संबन्धः समवायः स च विप्रतिषेधादेव निरस्तः । न शक्यते निरसितुम् ।

प्रतीतिभेदाद्भेदो ऽस्ति देशभेदस्तु नेष्यते ।

तेनात्र कल्प्यते वृत्तिः समवायः स उच्यते ॥

अवयवावयविनोर्गुणगुणिनोश्चेयमेव वृत्तिस्तयोरर्थान्तरत्वमुपरिष्ठादृशयिष्यते दर्शितं चामुनैव मार्गेण देशभेदश्च तयोर्नास्तीति विस्पष्टमयुतसिद्धत्वम् । यदप्युच्यते नानिष्पन्नस्य संबन्धो निष्पत्तौ युतसिद्धतेति तदपि परिहृतमाचार्यैः जातं च संबद्धं चेत्येकः काल इति वदद्भिः । सर्वे चैतदबाधितप्रतीतिबलात्कल्प्यते न स्वशास्त्रपरिभाषया । विभूनामपि संबन्धः परस्परमसंभवादेव नेष्यते न परिभाषणात् । न संयोगः तेषामप्राप्तेरभावादप्राप्तिपूर्विका हि प्राप्तिः संयोगः न च समवायस्तदाश्रितस्य तस्यानुपलम्भादित्यलं प्रसङ्गेन ।

ये चेह वृत्ती स्रक्चूचभूतकण्टगुणादिषु ।

जात्यादीनामनंशन्वात्ताभ्यां वृत्तिर्विलक्षणा ॥

तस्माद्वृत्त्यनुपपत्तेरित्यदूषणम् । यदपि सर्वगतत्वं पिण्डगतत्वं च विकल्प्य दूषितं तदपि यत्किं विद्यथा प्रतीतिरादिशति भगवती तथा वयमप्युपगच्छामः ।

सर्वसर्वगता जातिरिति तावदुपेयते ।

सर्वचाग्रहणं तस्या व्यञ्जकव्यक्त्यसन्निधेः ॥

व्यक्तिर्व्यञ्जकतामेति जातेर्दृष्टैव नान्यथा ।

दृष्टिर्यत्र यदा व्यक्तेस्तदा तत्रैव तन्मतिः ॥

सर्वत्र विद्यते जातिर्न तु सर्वत्र दृश्यते ।

तदभिव्यञ्जिका यत्र व्यक्तिस्तत्रैव दृश्यते ॥

व्यक्तेरन्यत्र सत्त्वे स्यात्किं प्रमाणं तदुच्यते ।
 इहाप्यानीयमानायां गवि गोत्वोपलम्भनम् ॥
 गोपिण्डेन सहैतस्या न चागमनसंभवः ।
 देहेनेवात्मनस्तस्मादिहाप्यस्तित्वमिष्यताम् ॥
 अभिव्यक्तिस्तु तत्काला यत्कालं व्यक्तिदर्शनम् ।
 तस्मात्सकृदभिव्यक्ता नान्यदापि प्रतीयते ॥
 अभिव्यक्तिश्च तद्वेशा यद्वेशा व्यक्तीरीक्ष्यते ।
 तस्मात्तस्मादभिव्यक्ता न देशे ऽन्यत्र दृश्यते ॥
 व्यक्तिसर्वगतत्वे ऽपि स्वयूच्यैः कैश्चिदाश्रिते ।
 भविष्यत्यद्य जातायां गवि गोधीस्तथा गृहात् ॥
 जायमानैव हि व्यक्तिर्जायते प्रतियोगिनी ।
 एक एव हि कालो ऽस्या जातेः संबन्धजन्यमनोः ॥
 नेह जातेः पुरास्तित्वं न च संक्रान्तिरन्यतः ।
 किं तु स्वहेतोः सा व्यक्तिस्तादृश्येवोपजायते ॥
 कथमेतद्वितीदं च ये वा पर्यनुयुज्यते ।
 इतरस्य परं हेतुस्तेन पर्यनुयुज्यते ॥
 वृषः पिण्डो गौः कृष्णा सा च नीलतृणाशिनी ।
 ताभ्यामुत्पादितो वत्सः कथं भवति पाण्डुरः ॥
 यथा ऽरूपादिसंबन्धं न व्यक्तिरूपलभ्यते ।
 तथैव जातियुक्तेति का ते व्यसनसंततिः ॥
 अगोव्यावृत्ततायां वा नैष प्रश्नो निवर्तते ।
 कस्मादगोनिवृत्तं तदद्य जातं स्वलक्षणम् ॥
 तस्माद्वस्तुस्वभावेस्य विदित्वा ऽननुयोज्यताम् ।
 चेद्यच्चुञ्चत्वमुत्सृज्य प्रतिपत्तिर्निरूप्यताम् ॥

प्रतिपत्तिश्च विशेषेष्विव सामान्येषु च निरपवादा दर्शितेव । तस्मा-
 द्विशेषवदप्रत्याख्येयं सामान्यम् । विशेषवत्प्रत्यक्षत्वात्सामान्यस्य कः कल्प-
 नार्थः । यदि हि कार्यानुमेयं सामान्यं कल्पयेम तत एवमनुयुज्येमहि
 कार्यस्याप्यन्यथा सिद्धेः किं तत्कल्पनयेति । प्रत्यक्षे तु सामान्ये को ऽयमनु-

योगः । का चेयमनुवृत्तिज्ञानोत्पादिका शक्तिः विशेषेभ्यो ऽव्यतिरिक्ता व्यतिरिक्ता वा नित्या ऽनित्या वा तदाश्रिता स्वतन्त्रा वा प्रत्यक्षा परोक्षा वेति विकल्प्यमाना वाचोयुक्त्यन्तरेण जातिरेव कथिता भवति न वा किं चिदिति यत्किं चिदेतत् । ननु यथा गोत्वादिजातिर्नियतास्वेव व्यक्तिषु वर्तते नास-मञ्जस्येन तथा काभिश्चिदेव व्यक्तिभिः का चिद्गवादिबुद्धिर्जन्यते इति । नेतदेवम् विषयातिशयव्यतिरेकेण प्रत्ययातिशयानुपपत्तेः । उपायातिशये तु प्रत्ययातिशयोपकारिणीष्यमाणे विषयातिशयं प्रति को द्वेषः । सिद्धे च विषयातिशये दुरपह्वं सामान्यम् । ननु वृत्तिर्विनापि सामान्यान्तरेण सामान्येषु दृश्यते एवेति को ऽव विस्मयः । न चाशेषेण पञ्चा-शद्वितुमर्हति यदि हि सेनावनादिप्रत्ययाः करितुरगधवखदिरादिव्यतिरिक्तमर्थमनपेक्ष्य जायमाना मिथ्या भवन्ति किमेतावता घटादिप्रत्ययैरपि मिथ्या भवितव्यम् । बाधकसद्भावनिबन्धनं हि वैतथ्यं प्रत्ययानाम् । तच्च सत्तादौ सामान्यान्तरविरहान्मिथ्या प्रत्ययाः उपाधिना केन चित्प्रवर्तन्ते न त्वेवं गवादाविति यत्किं चिदेतत् । यदुक्तम्* ।

तस्मादेकस्य भिन्नेषु या वृत्तिस्तन्निबन्धनः ।

सामान्यशब्दः सत्तादावेकधीकरणेन वेति ॥

नन्विहाप्येकार्थक्रियाकारित्वोपाधिनिबन्धन एकाकारप्रत्ययः सेत्स्यतीत्युक्तम् । सत्यमुक्तमयुक्तं तु एकार्थक्रियाकारित्वस्येवासिद्धेः । यतूक्तम् एकप्रत्ययवमर्शस्य हेतुत्वाद्वीरभेदिनी तदसाम्प्रतम् । प्रत्ययवमर्शस्याप्येकत्वानुपपत्तः न हि बहुभिर्दर्शनैरेको विकल्पः संभूय साध्यते ऽपि तु नाना दर्शनानन्तरं तत्सामर्थ्यलब्धजन्मानो विकल्पा अपि तु भेदेनैवोल्लसन्ति न च तेषां किमपि कार्यान्तरमस्ति येन ते एकतामधिगच्छेयुः । केन च विकल्पानामेकत्वं गृह्यते न दर्शनेन तस्य दृश्यविषयत्वात् । न विकल्पान्तरेण सर्वविकल्पितानामारोपितार्थपर्यवसितत्वेन स्वाकारविषयत्वेन वा परस्परभेदाभेदपरिच्छेदसामर्थ्यासम्भवात् । ब्रूयाद् विकल्पोल्लिख्यमानाकारभेदानवगमाद्विकल्पानामेक्यं यादृशमेव एकशाबलेयादिस्वलक्षणदर्शनान्तरभुवा ऽपि विकल्पेनोल्लिखित आकारो गौरिति तादृशमेव गोपिण्डान्तरदर्शनान्तरजन्मना ऽपीति

विषयाभेदात्तदैक्यमुच्यते । तदुल्लिख्यमाने ऽपि विषयभेदो हि न प्रतिभासते
इत्यत एष विकल्पो भिन्नान्यपि दर्शनानि मिश्रीकरोति दर्शनेषाङ्गस्य भेद-
स्याग्रहणादिति । तदैतदपि न हृदयंगममभिधीयते । विकल्पास्तावद्विज्ञान-
क्षणस्वभावत्वादन्योन्यं भिन्ना एव भवन्ति । यस्तु विकल्पोल्लिखित आकारो
ऽनुपलभ्यमानभेदः तेभ्यो व्यतिरिक्तः अव्यतिरिक्तो वा । व्यतिरिक्तश्चेत्स्यात्
सामान्यमेवेदं नामान्तरेणोक्तं भवति । अवास्तवत्वकृतो विशेष इति चेन्नावा-
स्तवत्वे युक्त्यभावात् । अव्यतिरिक्तश्चेत्स आकारस्तर्हि विकल्पस्वरूपवद्वि-
द्यते एवेति कथं तदैक्यं कथं वा तदैक्ये भिन्नानामपि दर्शनानां मिश्रीकर-
णमवकल्पते । अपि च रे मूढ सामान्यानभ्युपगमे कुतस्त्य एकाकारविकल्पो-
त्पाद इति पर्यनुयुक्तेन त्वया कार्यैक्याद् विकल्पैक्यादेवेत्युक्तं भवति । कथं
चैवमनुन्मतो ब्रूयात्तस्मादेकप्रत्ययमर्शस्य हेतुत्वाद्धीरभेदिनीति व्यामूढभाषि-
तम् । यदपि विकल्पानां शब्दानां चान्यापोहविषयत्वसिद्धये प्रलपितम् एक-
स्यार्थस्वभावस्येत्यादि तदपि यत्किं चित् ।

सर्वात्मना हि दृष्टो ऽर्थः पुनर्न हि न दृश्यते ।

प्रदर्शितं हि प्रामाण्यं गृहीतग्राहिणामपि ॥

क्षणभङ्गे निरस्ते च देशकालादिभेदतः ।

गृहीतस्यापि भावस्य ग्रहणं न न युज्यते ॥

अपि चास्मन्मते भिन्नैर्धर्मैर्युक्तस्य धर्मिणः ।

धर्मो ऽस्य केन चित्कश्चित्प्रत्ययेन गृहीष्यते ॥

विचित्रसहकार्यादिशक्तिभेदश्च धर्मिणः ।

नानोपाध्युपकाराङ्गशक्त्यभिन्नात्मता कुतः ॥

यदि च नाम निर्विकल्पकेन सर्वात्मना परिच्छिन्नं वस्तु पुनः परि-
च्छिन्दन्ति विकल्पान्तराणि वैफल्यमशुवीरन्किमेतावता तेषामप्रतीयमाना-
र्थग्राहिता कल्पयितुं शक्यते । न हि विरतपिपासस्य हिमकरपटलमफलमिति
तदेव रजतमिति कल्पयितुं पार्यताम् । तस्माद् दुराशामाचमेतत् । इत्थं
चान्यापोहनिरात्मनि बाह्ये विकल्पानां शब्दानां च विषये इष्यमाणे भट्टकु-
मारिलोपन्यस्तदुस्तरदूषणानामावरणकरणं न किं चित्पश्यामः । यदपि

तद्दूषणापनिनीषया विकल्पप्रतिबिम्बकमारोपिताकारमात्रव्यावृत्तिच्छाया-
परक्तं किमपि परिकल्पितं तदपि न व्यवहारपदवीमवतरितुमुत्सहते ।

विकल्पो नाम बोधात्मा स च स्वच्छः स्वभावतः ।

नासावितरसंपर्कादृते क्लृप्ततामियात् ॥

नूनमभ्युपगन्तव्यं किं चिदस्योपरञ्जकम् ।

आन्तरं वासनारूपं बाह्यं वा विषयात्मकम् ॥

यत्पुनर्विद्यते नान्तर्न बहिस्तेन रज्यते ।

विज्ञानमिति मायैषा महती धूर्तनिर्मिता ॥

विषया एव बुद्धीनामाञ्जस्येनोपरञ्जकाः ।

वासना विषयज्ञानजन्यत्वान्न तथोदिताः ॥

तस्मात्तत्र देशान्तरादौ वसता केन चिदर्थेन बुद्ध्यो रज्यन्ताम्
एकान्तासता तु केन चिदारोपितेन तदुपरञ्जनमघटमानं मनोरथप्रायम् । न
चेकान्तासन्नाकार आरोपयितुमपि शक्यते । अपि च दर्शनपृष्ठभाविना विकल्पा-
स्तद्व्यापारकारिणो व्यावृत्तं स्रष्टुमसमर्था व्यावृत्तिमात्रमवलम्बन्ते इति यदु-
च्यते तत्र दृश्यसजातीयविजातीयव्यावृत्तत्वादुभये ऽपि व्यावृत्तिमेव स्पृशेयुः ।
उभयावमर्षे सत्येषां पौनरुक्त्यादानर्थश्च्यमिति चेद् नानर्थश्च्यम् । प्रमाणवर्गे
निपतन्तः काममनर्थका भवन्तु अर्थान्तरं वालम्बन्तां व्यावृत्तिं त्ववलम्ब-
माना अंशत आलम्बन्ते अंशतो नेति न अदृष्टमहे ।

सजातीयविजातीयव्यावृत्त्योर्न च भिन्नता ।

यतो ऽन्यतरसंस्पर्शो विकल्पे न प्रकल्पते ॥

सजातीयविजातीयव्यावृत्तविमर्शे तु दर्शनवदसाधारणग्राहिण एव वि-
कल्पाः स्युरिति सामान्यनिबन्धनसंबन्धग्रहणादिव्यवहाराभावाच्छब्दानुमाने
प्रलयं प्रतिपद्येयाताम् । व्यावृत्तिरपि बाह्या चेतदवस्था कौमारिलदूषणाशनिः ।
अन्तरत्वे तु न तया विकल्पोपरागः कर्तुं शक्यते । नान्तर्न बहिरिति तु
भणितिभङ्गीमात्रम् । तत्तादृशं किं चिन्न किं चिद्वा । न किं चिन्नेन्न तेन विक-
ल्पानामनुरञ्जनस्योपपादयितुमशक्यत्वात् । अत्यन्तमसतश्च शशविषाणादे-
र्व्यवहारविषयत्वाभावात् । असत्ख्यातिनिरसननीतिमेवाचोत्तरं करिष्यामः । किं
चिन्नेन्नमन्तर्बहिर्वा तेन भवितव्यमेव । अतः कुमारिलादिपृष्ठदूषणापनिनीषया

यो ऽयमुत्प्रक्षितः पन्था नूतनः सो ऽपि सङ्कटः । तस्माद् यथाऽध्यवसायमे-
वमिति युक्तम् । बाह्ये च वस्तुनि शब्दान्तरोपनीयमानभावाभावसंबन्धावपि
न न युज्येते । सर्वस्य गौरित्यादिशब्दजनितस्य ज्ञानस्यास्तित्वाद्यनपेक्ष्य
सामान्यमात्रविषयत्वादाकाङ्क्षानिराकरणायास्ति नास्तीति पदान्तरं प्रयुज्य-
मानं संबध्यते । नियतरूपितानिश्चितनिजरूपे वस्तुनि वस्त्वन्तरस्य व्यव-
च्छेदबन्धनमिष्यते एव घटो घट एव न पट इति नैतावता तदपोह्य एव
प्रत्ययो भवति इत्यलमतिचोदेन ॥

बाह्यार्थविषय एवं व्यवहारो घटतद्व्ययं कस्मात् ।

दृश्यविकल्प्यावर्थावेकीकृत्य प्रवर्तते पुरुषः ॥

एकीकारश्च कीदृग्यदि पृथगमतिस्तर्हि मूर्च्छाद्यवस्था-

साम्य तत्र प्रवृत्तिः कथमथ किमपि स्यात् प्रवृत्त्यर्थरूपम् ।

तद् दृश्यं चेदपोहव्यवहृतिरफला ऽथ द्वितीयं चकास्ति

स्वेनाकारेण तस्मिन्सति सुनिपतिते चेष्टते कः सचेताः ॥

स्फुरति यदि विकल्प्यं दृश्यरूपेण कामं

स भवति विपरीतप्रत्ययो नाविवेकः ।

न वितथमतिबीजं विद्यते ह्यत्र किं चि-

न्न च रविकरनीरञ्जप्रिवद्वाधिका धीः ॥

अर्थप्राप्तिरतः सदर्थविषयज्ञानप्रबन्धोद्गता

साक्षादेव मणिप्रभामणिमतिन्यायेन किं कथ्यते ।

प्रामाण्ये सविकल्पकस्य कथिते बाह्यार्थसिद्धिः स्थिता

तद्वाक्याकृतिजातिवाच्यकलने तावत्प्रवर्तमानहे ॥

एवं सिद्धे बाह्ये निरस्तेषु तदपहारिषु तथागततत्त्वस्करेषु अधुना
विचार्यते गोशब्दः किमाकृतेर्वाचकः अथ जातेरिति ॥

तत्राकृतिपदेनेह संस्थानमभिधीयते ।

सूचे पृथगुपादानान्न जातिजैमिनीयवत् ॥

जैमिर्निर्हं आकृतिस्तु क्रियार्थत्वा*दित्याकृतिं जातिमुपदिशति भाष्य-

कारो ऽपि सास्त्रादिविशिष्ट आकृतियेति ब्रुवाणः तथैव व्यवहरति वार्तिक-
कृता हि तद्व्याख्यातम् ॥

जातिमेवाकृतिं प्राह व्यक्तिराक्रियते यथा ।

सामान्यं तच्च पिण्डानामेकबुद्धिनिबन्धनमिति* ॥

इह तु व्यक्त्याकृतिजातयस्तु पदार्थः † इति सूचकारो जातेः पृथगाकृ-
तिवचो वदति संस्थानमेवाकृतिं मन्यते । लोको ऽपि अवयवसन्निवेशात्मिका-
माकृतिं व्यपदिशति यचाकृतिस्तत्र गुणा वसन्तीति । तस्मादवयवसन्निवेश
एवाकृतिरुच्यते तस्याश्च शब्दार्थतोपपद्यते न वेति परीक्षाहंत्वमस्त्येव
न जेमिनीयवदुपेक्षितं सा युक्तेति । तद्व्यक्त्याकृतिजातिसन्निधौ प्रयोगाद्गोश-
ब्दस्य को ऽर्थ इति विचार्यते । तचाकृतिवादिनस्तावदाहुः प्रयोगप्रतिपत्तिभ्यां
क्विल शब्दार्थनिश्चयः । वृद्धाः स्वार्थेन व्यवहरन्तो यस्मिन्नर्थे गोशब्दं प्रयु-
ञ्जते श्रोतारश्च यमर्थं ततः प्रतिपद्यन्ते स तस्यार्थः । तत्र यदि गोशब्दः
केसरादिमति न प्रयुज्यते सास्त्रादिमति च प्रयुज्यते तदसाधारणसन्निवेश-
विषय एवावगम्यते । प्रत्यक्षविषये गौरित्यादि पदं प्रयुज्यते प्रत्यक्षं चाकृति-
विषयमश्वपिण्डसन्निवेशाद्विलक्षणे हि गोपिण्डसन्निवेश इन्द्रियेण प्रतीयते
तत्कृतमेव वस्तुष्वितरेतरवैलक्षण्यम् । अतः प्रत्यक्षविषये पदं प्रवर्तमानमा-
कृतावेव धर्तितुमर्हति । प्रेषणादिक्रियायोगश्च व्यक्तिद्वारक आकृतेर्भविष्यतीति
तदुक्तम् ॥

तदयुक्तं प्रतिव्यक्ति भिन्नसंस्थानदर्शनात् ।

आनन्त्यव्यभिचाराभ्यां संबन्धज्ञाप्यसम्भवात् ॥

न नियतस्य शाबलेयसन्निवेशस्य गोशब्दो वाचकः तदभावे ऽपि
बाहुलेयसन्निवेशदर्शनात् । न च चैलोक्त्यान्तर्गतसकलगोपिण्डसन्निवेशवचन-
त्वमनुगतं शक्यम् आनन्त्यात्ततश्च नाकृतिः शब्दार्थः तस्यां क्रियाऽनुपपत्तेः
न हि प्रेषणादिक्रियासाधनं सन्निवेशो ऽपि तु व्यक्तिः ॥

न च गामानयेत्युक्तः सत्यामपि तथाकृतौ ।

चिचमृत्स्नामयी कश्चिद्गामानयति बुद्धिमान् ॥

* श्लोकवार्तिके आकृतिवार्तिके श्लो. ३ ।

† गीतमसूत्रम् अ. २ आ. २ सू. ६८ ।

ननु जातिवाच्यत्वपक्षे ऽपि गोत्वजातेः सर्वगतत्वात् किमिति मृद्ग-
वानयनं नानुष्ठीयते । उच्यते हस्ती किं नानीयते सर्वगतत्वाज्जातेः । अथ
सर्ववास्तित्वे ऽपि व्यञ्जकव्यक्तिनियमेनापहूयते हन्त तर्हि साम्रादिमत्प्राणी
गोत्वजातेरभिव्यञ्जको न मृद्गव इति नातिप्रसङ्गः । सन्निवेशस्य च तत्र
भावात्तद्वाच्यत्ववादिनः नैनमतिप्रसङ्गमतिक्रामन्ति । किं चाकृतिवचनत्वे गोश-
ब्दस्य शुक्लादिगुणवाचिभिः पदान्तरैः सामानाधिकरण्यं न प्राप्नोति न हि
शुक्लादिगुणा आकृतिवृत्तयः तत्सामानाधिकरण्यादिबलवत्तया वरं व्यक्तिः
शब्दार्थ इष्यताम् ॥

व्यक्तौ तावत्क्रियायोगो जातौ संबन्धसौष्ठवम् ।

नाकृतौ द्वयमप्येतदिति तद्वाच्यता कुतः ॥

जातिव्यक्त्योरतः कार्यो वाच्यत्वे संप्रधारणा ।

तत्र व्यक्त्यभिधेयत्ववादिभिस्तावदुच्यते ॥

प्रयोगचोदनासामञ्जस्याङ्गव्यक्तिः शब्दार्थः । आलम्बनविशसनप्राप्त्या-
दिचोदना जातावसंगता भवन्ति न हि जातिरालम्ब्यते विशस्यते प्राप्यते
वा । अपि च षड् देया द्वादश देया चतुर्विंशतिर्देया इति न जातिः षडादि-
संख्याभिर्युज्यते ऽपि तु व्यक्तिः तस्मात्सैव शब्दार्थः । अपि च यदि पशु-
पाकृतः पलायेतान्यं तद्वर्णं तद्वयसमालभेतेति यदि जातिः शब्दार्थः
स्यादन्यस्यालम्बो नावकल्पेतान्यस्यापनीयमानस्य पशुद्रव्यस्य सैव जातिः
तत्रान्यत्वसंबन्धो व्यक्तेरवकल्प्यते न जातेरित्यतो ऽपि व्यक्तिः शब्दार्थः ॥

चयापचयसंघातस्वस्वामित्वादिकल्पनाः ।

यान्ति व्यक्त्यभिधेयत्वपक्षे भ्रुडिति संगतिम् ॥

न व्यक्तिलक्षणाद्वारमियत्कार्यं च युज्यते ।

घक्रः पन्था न गन्तव्यः प्रष्टे वहति वर्त्मनि ॥

उपलक्षणमाश्रित्य जातिसंबन्धवेदनम् ।

प्रसेत्स्यतीति नानन्त्यव्यभिचारकृतो ज्वरः ॥

किं च ॥

प्रत्यक्षविषये वृत्तिः पदस्येष्टा परैरपि ।

निष्कृष्टं न च सामान्यमात्रं प्रत्यक्षगोचरः ॥

व्यक्तेरेव पदार्थत्वं तस्मादभ्युपगम्यताम् ।

तथा च बुद्धिस्तत्रैव श्रुतशब्दस्य जायते ॥

तदेतज्जैमिनीयैर्न क्षम्यते । तथा हि व्यक्तिमात्रं वा शब्दार्थ इष्यते विशिष्टा वा व्यक्तिः न तावद्व्यक्तिमात्रं न हि यस्यां कस्यां चिद्व्यक्तौ गोशब्दं वक्तारः प्रयुज्यते । न च यां कां चिद्व्यक्तिं गोशब्दाच्छ्रोतारः प्रतिपद्यन्ते । अथ गोत्वविशिष्टव्यक्तिः शब्दार्थ इत्युच्यते गोत्वमेव हि तर्हि गोशब्दार्थो न व्यक्तिः । कथम् । श्रूयतां यदि हि व्यक्तिः शब्दार्थो भवेद् व्यत्यन्तरे न प्रयुज्येत अथ व्यत्यन्तरे ऽपि प्रयुज्यते सर्वव्यक्तिसाधारणस्तस्यार्थो न व्यक्तिः । ननु व्यत्यन्तरमपि व्यक्तिरेव सो ऽयं व्यक्तौ गोशब्दः प्रयुक्तो न सामान्ये । मेवम् । व्यक्तौ चेद्गोशब्दः प्रयुज्यते कर्कादिव्यक्तावपि प्रयुज्येत । यत्र प्रयोगो ऽस्य दृष्टस्तत्र प्रयुज्यते इति चेद् अद्य जातायां गवि मा प्रयोजि । न हि तत्र प्रयोगो ऽस्य दृष्ट इति तस्माद्वर्शनमकारणम् । प्रतिव्यक्ति तस्यासंभवात् । व्यक्तौ च शब्दार्थे इयं वा गौरियं वा गौरिति प्रतिपत्तिः स्यान्न त्वियमपि गौरिति भवति चैवं प्रतीतिर्न चायमविद्यमाननियन्तृक एव यदृच्छाशब्दप्रयोगः प्रवर्तते इति नियामक्रमस्य चिन्त्यम् । गोत्वमेव नियामकमिति चेदा-
युष्मन्साधु बुध्यसे किं तु तद्गोत्वमवगतमनवगतं वेति वक्तुमर्हसि नानवग-
तमतिप्रसङ्गादवगतं चेत्कुतस्तदवगच्छामः शब्दादन्यतो वा । नान्यतः प्रमा-
णान्तरासन्निधानात् । शब्दाच्चेतर्हि शब्दः प्रथमतः गोत्वे वर्तितुमर्हति नागृ-
हीतविशेषणा विशिष्टे बुद्धिरिति न्यायात् । ननु जातिं विशेषणत्वेन व्यक्तित्वं
च विशेष्यत्वेन वक्ष्यति गोशब्दः न शक्नोति वक्तुमतिभारप्रसङ्गात् । न च
व्यत्यवगतौ गतिरन्या नास्ति यत इयन्तं शब्दे भारमारोपयेम । न हि वयं
व्यक्तिप्रतीतिं भवन्तीमपह्नुमहे नापि भवन्तीं जातिप्रतीतिमपह्नुमहे उभयप्र-
तीतिः प्रत्यात्मवेदनीयत्वात् । उभयत्र चाभिधात्री शक्तिरतिभारः शब्दस्यान्य-
तरप्रतीत्या चान्यतरप्रतीतिसिद्धेः । तत्र गोशब्दः किं जातो वर्तमानः
व्यक्तिमाहो स्विद्व्यक्तौ वर्तमानो जातिमाक्षिपत्विति विचारणायां जातोर्विशे-
षणत्वात्पूर्वतरं प्रतिपत्तिरिति सैव शब्दार्थो भवितुमर्हति तस्यां च शब्दा-
दवगतायां तत एव व्यत्यवगमः सेत्स्यतीति नोभयत्र शब्दो व्यापारः ।
ननु दण्डिशब्दादिव विशेषणं च जातिं विशेष्यां च व्यक्तित्वं गोशब्दादेव

प्रतिपत्स्यामहे को ऽस्यातिभारः । विषमो ऽयं दृष्टान्तः तत्र हिं प्रकृतिप्रत्य-
यविभागेन द्वयप्रतीतिरवकल्पते दण्डशब्दः प्रकृतिविशेषणमभिवदति मत्व-
र्थीयप्रत्ययश्च विशेष्यमिति । गोशब्दे तु नैष न्यायः संभवति । तत्र न विशे-
षणे दण्डशब्दो वर्तते न विशेष्ये दण्डशब्दः । इह तु गोशब्द एक एव
स च विशेषणे विशेष्ये वा वर्तते । विशेष्ये वर्तमानो विशेषणे प्रमाणान्तरमपे-
क्षते विशेषणे तु वर्तमानस्तदवगमाय विशेष्यमाक्षिपतीति न कश्चिद्दोषः ।
तदिदमात्मप्रत्यक्षं यच्छब्दे उच्चरिते व्यक्तिवगम्यते स किं शब्दादुत जाते-
रिति विवेको न प्रत्यक्षः स युक्त्या ऽवगम्यते । शब्दस्य द्वयाभिधाने यन्नगौर-
वाद्विरम्य व्यापारस्य चासंवेदनात् । अन्तरेणापि च शब्दं जात्यवगमाद्वाक्ति-
प्रतीतिदर्शनाज् जातित एवैषा व्यक्तिप्रतीतिः जातिप्रतीतिश्च शब्दादिति
निश्चीयते । भवद्विरपि च विशेषणज्ञानपूर्विका विशेष्यावगतिरङ्गीकृतैव । यथा
ऽऽह कणव्रतः* । समवायिनः श्वेत्याच्छ्वेत्यबुद्धेश्च श्वेते बुद्धिस्ते कार्यकार-
णभूते इति । यत्पुनरभिहितम् आलम्बनविशसनप्रोक्षणादिक्रियायोगाद्वाक्तिः
शब्दार्थ इति । तदप्यनैकान्तिकम् । जातावपि क्व चित्क्रियायोगदर्शनात् श्येन-
चितं चिन्वीतेति । नन्वचापि व्यक्तेरेव कार्याङ्गता नामूर्तया जातेः । मैवम् । न
ह्यत्र श्येनः साधनत्वेन निर्दिश्यते पशुना यजेतेतिवत् । कर्मण्यग्न्याख्याया-
मिति त्वभियुक्तस्मरणाच्चयननिर्वर्त्यः श्येन इति शब्दार्थो ऽवगम्यते । न
च श्येनव्यक्तिश्चयनेन निर्वर्तयितुं पार्यते । अग्न्याख्यायामिति स्मर्यते न हीष्ट-
कानिचयेन पतञ्जी अभिनिर्वर्तते तदाकारस्त्वग्निरभिनिर्वर्त्यते इत्यत्र जातेः
क्रियाङ्गत्वं न व्यक्तेः । ननु व्यक्त्या सादृश्यं संपादयिष्यते न शक्यते संपादयितुं
व्यन्त्यन्तरवैसादृश्यस्यापि सम्भवादो ह्येकया व्यक्त्या सदृशः सो ऽन्यविस-
दृशो भवति । यत्त्वमूर्तत्वाज्जातेः न क्रियाङ्गत्वमिति । नैष दोषः । अमूर्ताना-
मपि गुणकर्मणां साधनतयोपपत्तेः अरुण्या क्रीणाति अभिक्रामञ्जुहोतीति ।
व्यक्त्याक्षेपद्वारेण आलम्बनविशसनप्रोक्षणादिप्रयोगचोदनासु साधनत्वं जाते-
रुपपत्स्यते ।

लक्षितव्यक्तिसाध्यं तु तत्साध्यं कार्यमिष्यते ।

यथा भूतेन्द्रियोत्पाद्यमात्मकर्तृकमुच्यते ॥

* वैशेषिकसूत्रम् अ. ८ आ-१ सू. ६ ।

आत्मा तावत्सर्वकर्मस्वधिकृतः कर्ता च स चामूर्तत्वाद्देहेन्द्रियद्वारेण औदुम्बरीसंमार्जेनाज्यावेक्षणादीनि कार्याणि निर्वर्तयन् कर्ता तेषु भवति । एवं जातिरपि व्यक्तिवर्त्मना तन्निर्वर्तयन्ती साधनतां लप्स्यते ।

अतश्च जातिरेवाङ्गमिति मीमांसका जगुः ।

तस्याश्चेदं क्रियाङ्गत्वमन्यद्वारकमात्मवत् ॥

एवं षड् देया इत्यन्यं तद्वर्णमालभेतेति च तद्वारकमेव योज्यम् । एतेनोपचयापचयसंघाताद्यपि वक्तव्यम् । संबन्धग्रहणादिकार्यं च जातिपक्षे एव सूपपादम् । आनन्त्यव्यभिचारादिचोद्यानवकाशात् । यत्पुनरभ्यधायि प्रत्यक्षविषये पदं वर्तते न च प्रत्यक्षस्य सामान्यमात्रं विषय इति परिहृतं तद्वार्तिककृता प्रत्यक्षस्य हि चिचात्मकं वस्तु विषयः ।

न च तत्तादृशं किं चिच्छब्दः शक्नोति भाषितुम् ।

सामान्यांशानपोद्धृत्य पदं सर्वं प्रवर्तते इति* ॥

न हि नानार्थमनिचयरचितचिचाकारवस्तुसमर्पणनिपुणमेकं किमपि पदमुपपद्यते न च तच्च संबन्धग्रहणं सुकरमिति सामान्यांशनिष्ठमेव पदं युक्तं तस्माज्जातिरेव शब्दार्थ इति । अत्राभिधीयते । न जातिः पदस्यार्थो भवितुमर्हति पदं हि विभक्त्यन्तो वर्णसमुदायो न प्रातिपदिकमात्रम् । तच्च च प्रकृतिप्रत्ययावितरेतरान्वितमर्थमभिधत्त इति स्थितम् । द्वितीयादिश्च विभक्तिः प्रातिपदिकादुच्चरन्ती प्रातिपदिकार्थगतत्वेन स्वार्थमाचष्टे युगपच्च चितयं विभक्त्यर्थः कारकं लिङ्गं संख्या च न चैतत् चितयं प्रातिपदिकार्थं जातावन्वेति न जातिः कारकं न च जातेः स्त्रीपुंनपुंसकविभागः न चास्या द्वित्वादियोग इति । ननु व्यक्तिलक्षणाया सर्वमुपपत्स्यते इत्युक्तम् । न च युक्तमुक्तम् । सकृत्प्रयुक्तं पदमंशेन कं चिदर्थमभिदधाति ततो ऽर्थान्तरं लक्षयति तद्गतत्वेन पुनः लिङ्गसंख्याद्यभिधत्ते इति न प्रातीतिको ऽयं क्रमः ।

साक्षात्तदन्वितत्वेन कथ्यमानं त्वसङ्गतम् ।

तद्वेदग्निना सिञ्चेदित्यादिविधिसन्निभम् ॥

ननु पुंसीव सामान्ये कथं नैव भविष्यति ।

व्यत्यन्तरितमित्येष युक्तो वैभक्तिको ऽन्वयः ॥

प्रातिपदिकार्थसामान्यगतत्वेनैव विभक्त्या स्वार्थो ऽभिधीयते न लक्षितव्यक्तिवृत्तित्वेन यतो ऽभिधानवैषम्यं स्यात्स च विभक्त्यर्थो जातो साक्षादसम्भवन्कल्यान्तरितो भविष्यति । नैतत् । आत्मनो ज्ञानप्रयत्नादियोगित्वेन कारकत्वोपपत्तेः जातेस्तु साक्षान्न मनागपि व्यापारलेशसंस्पर्श इति स्वतो दुर्लभं तस्याः कारकत्वम् । अतः कथं तत्र विभक्त्यर्थान्वयः ।

यदन्वितं च संख्यादि तत्स्थित्वेन न कथ्यते ।

कथ्यते यद्गतत्वेन न तत्तेन समन्वितम् ॥

न च व्यवहितव्यक्तिप्रतीतिं मन्यते जनः ।

ना ऽन्यथानुपपत्त्यापि क्रमसंवेदनं क्व चित् ॥

जनयन्तीं च पश्यामो व्यक्तिं जात्यनुरज्जिताम् ।

संख्यादियोगिनी चेति सा वै धत्ते पदार्थताम् ॥

जातेः कार्यान्वयः श्येनचितमित्यभ्यधायि यत् ।

तत्र संस्थाननिर्देशान्न जातेः का चिदङ्गता ॥

श्येनव्यक्त्या चेत्सादृश्यमिष्टकाकूटस्य नास्ति व्यक्त्यन्तरेण व्यभिचारात् नितराममूर्तया जात्या सादृश्यमाकाशेनेव न तस्यावकल्पते इति स्पष्टादाहरणमेतत् ।

अन्येषु तु प्रयोगेषु गां देहीत्येवमादिषु ।

तद्वतो ऽर्थक्रियायोगात्तस्यैवाहुः पदार्थताम् ॥

पदं तद्वन्तमेवार्थमाज्जस्येनाभिजल्पति ।

न च व्यवहिता बुद्धिर्न च भारस्य गौरवम् ॥

सामानाधिकरण्यादिव्यवहारो ऽपि मुख्यया ।

वृत्त्योपपद्यमानः सन्नान्यथा योजयिष्यते ॥

तस्मात्तद्वानेव पदार्थः । ननु को ऽयं तद्वानाम तदस्यास्तीति तद्वानिति विशेष एव सामान्यवानुच्यते । विशेषवाच्यत्वे चानन्त्यव्यभिचारौ तदवस्थौ सामान्यं तु शब्देनानुच्यमानं नोपलक्ष्यमाणं भवति उभयाभिधाने च शब्दस्यातिभार इत्युक्तम् । उच्यते । नेदन्तानिर्दिश्यमानशाबलेयादिविशेषस्तद्वान् न च सर्वस्त्रैलोक्यवर्ती व्यक्तिव्रातस्तद्वान् किं तु सामान्याश्रयः कश्चि-

दनुलिखितशाबलेयादिविशेषस्तद्वानित्युच्यते । सामान्याश्रयत्वाच्च नानन्त्यव्य-
भिचारयोस्तत्रावसरः । न च विशेषणमनभिधाय विशेष्यमभिधायति शब्द-
इत्यभ्युपगच्छामः येनैनमतिभारेण पीड्येमहि । सामान्याश्रयमात्रे सङ्केतग्र-
हणात् तावन्मात्रं वदतः शब्दस्य कतरो ऽतिभारः एवं तद्वतोर्नास्वातन्त्र्य-
त्वादित्यादि दूषणं परिहृतं भवति । किं च ।

प्रत्यक्षं न हि निष्कृष्टजात्यंशपरिवेष्टितम् ।

तद्गोचरप्रवृत्तश्च शब्दस्तं कथयेत्कथम् ॥

तस्मात्प्रत्यक्षविषये प्रवर्तमानं तत्समानविषयमेव भवितुमर्हति पदं
न सामान्यमात्रनिष्ठम् ।

युगपन्ननु संवित्तिर्विशेषणविशेष्ययोः ।

प्रत्यक्षे ऽपि न दृष्टेव न च युष्माभिरिष्यते ॥

कार्यकारणभावो हि तद्वियोर्भवतां मते ।

तस्माद्विशेषणे जातौ पूर्वमिन्द्रियजा मतिः ॥

पदादपि तदा यत्तु संबन्धज्ञप्रपेक्षिणः ।

तत्रैव बुद्धिरित्येवं न व्यक्तेरपि वाच्यता ॥

उच्यते । प्रत्यक्षे तावद् द्वयोरपि विशेषणविशेष्ययोरिन्द्रियविषयत्वं
सामान्ये हि संयुक्तसमवायादिन्द्रियं प्रवर्तमानं विशेषणवद्विशेष्यमपि विषयी-
करोति । न हि सामान्यं प्रत्यक्षं विशेषो ऽनुमेय इति व्यवहारः । एवं गुणमात्र-
याहिणीन्द्रिये गुणिनो ऽनुमेयत्वं स्यान्न चैवमस्ति । तस्माद्विशेष्यपर्यन्तं प्रत्यक्षं
तथा पदमपि तत्तुल्यविषयं न तु सामान्यमात्रनिष्ठमिति युक्तम् । यत्तु
सामान्यांशानपोद्धृत्य पदं सर्वं प्रवर्तते इति तत्केवलव्यक्त्यभिधाने सति
आनन्त्यव्यभिचारभयादुच्यते तद्वदभिधाने तु तद्वयं नास्तीति न शुद्धजा-
त्यभिधातृतया शब्दः संकोचनीयः । न तु सर्वात्मना प्रत्यक्षतुल्यविषयः शब्दः
प्रतिपत्तिसाम्यप्रसङ्गात् । न च शब्दादिन्द्रियाच्च तुल्ये प्रतिपत्ती भवतः । तदु-
क्तम् अन्यथैवाग्निसंबन्धाद् दाहं दग्धो ऽभिमन्यते इत्यादि । उच्यते ।
पूर्वमेवैतत्परिहृतं सकलविशेषग्रहणायहणाभ्यां प्रतिपत्तिविशेषसिद्धेः धर्म्यभि-
प्रायेण च संप्रवस्योक्तत्वात्तावता सामान्यमात्रनिष्ठः शब्दो भवति । अपि
च निष्कृष्टसामान्यांशवचनत्वे पदस्येष्टमाणे गोशब्दाद्गोत्वशब्दाच्च तुल्ये

प्रतिपत्ती स्याताम् । गोः शुक्ल इतिवच्च गोत्वं शुक्लमिति बुद्धिः स्यात् । चातुर्वर्ण्यादिवच्च स्वार्थे एव गोशब्दाद्भावप्रत्ययस्त्वतलादिः स्यात् । अथ मन्येथाः आक्षिप्रव्यक्तिकां जातिं गोशब्दो वक्ति भावप्रत्ययान्तस्तु निष्कृष्टस्वरूपमाच-
निष्ठामिति तदनुपपन्नम् । अनाक्षिप्रव्यक्तिकाया जातेः कदा चिदप्यदर्शनात् ।
अथ गोशब्दश्रवणवेलायां व्यक्तिसंस्पर्शवती जातिरवगम्यते भावप्रत्ययान्ते तु
गोशब्दे श्रुते तच्छून्या ऽसौ प्रतीयते इति । यद्येवमागतो ऽसि मदीयं पन्थानम्
आश्रयवती चेज्जातिरुच्यते शब्देन जात्याश्रय उक्त एव भवति
नान्यथा साश्रयवत्युक्ता स्यात् । तदाश्रयपरिहारेणाश्रयिसामान्यमाचविवक्षायां
त्वतलादयः प्रयुज्यन्ते । तथा चाहुः* यस्य गुणस्य हि भावाद् द्रव्ये शब्दनि-
वेशः तदभिधाने त्वतलादय इति । गुणस्य हि भावाद् द्रव्ये शब्दनिवेशः
इति तद्वद्वाच्यत्वपक्षसाक्षीयक्षराणि । सामानाधिकरण्यं च तत्रैवोपपद्यते
इत्युक्तमेतत् । तस्माद्

यथा विध्यन्तपर्यन्तो वाक्यव्यापार इष्यते ।

तथैव व्यक्तिपर्यन्तः पदव्यापार इष्यताम् ॥

अनवरतव्यापारे शब्दे तदवगमात् ।

येनान्विताभिधानं च पदानामभ्युपेयते ।

सुतरां तेन वक्तव्या व्यक्त्यन्ता पदतो मतिः ॥

न हि व्यक्त्यनपेक्षाणां जातीनामितरेतरम् ।

अन्वयो ऽनन्वितानां च नाभिधानमिति स्थितिः ॥

गङ्गायां घोष इत्यादौ यथा सामीप्यलक्षणा ।

नैवं गोः शुक्ल इत्यादौ गम्यते व्यक्तिलक्षणा ॥

प्रयोगप्रतिपत्तिभ्यां वृद्धेभ्यो ऽध्यवसीयते ।

तस्माद्गवादिशब्दानां तद्वानर्थ इति स्थितम् ॥

तदिदमुक्तं सूचकृता व्यक्त्याकृतिजातयस्तु पदार्थ इति । तुशब्दो
विशेषणार्थः किं विशिष्यते गुणप्रधानभावस्य नियमेन शब्दार्थत्वं स्थिते
ऽपि तद्वतो वाच्यत्वे क्व चित्प्रयोगे जातेः प्राधान्यं व्यक्तेरङ्गभावः यथा गौर्न
पदा स्पष्टव्येति सर्वगवीषु प्रतिषेधो गम्यते । क्व चिद्व्यक्तेः प्राधान्यं जातेरङ्गभावः

यथा गां मुञ्च गां बधानेति नियतां कां चिद्व्यक्तिमुद्दिश्य प्रयुज्यते । क्व चिदा-
कृतेः प्राधान्यं व्यक्तेरङ्गभावो जातिर्नास्त्येव यथा पिष्टमय्यो गावः क्रियन्ता-
मिति सन्निवेशचिकीर्षया प्रयोग इति सर्वसर्वगतत्वे ऽपि जातेर्न मृद्गवादौ
वृत्तिरित्युक्तम् । तदेवं गवाश्वादिशब्दानां तावत्तद्वानर्थ इति सिद्धम् ।

येषामर्थेषु सामान्यं न संभवति तैः पुनः ।

उच्यते केवला व्यक्तिराकाशादिपदैरिव ॥

एवं डित्यादिशब्दानां संज्ञात्वविदितात्मनाम् ।

अभिधेयस्य सामान्यशून्यत्वाद्वाच्यत्वाच्चिता ॥

अत एव हि द्रव्यशब्द इत्युच्यते ।

ये पुनः कल्पितानेकभेदवृत्तिं प्रचक्षते ।

वाच्यं तत्रापि सामान्यमतीव ग्राहिकास्तु ते ॥

न हि डित्यत्वसामान्यं दृश्यते गगनत्ववत् ।

कल्पनायास्तु नो भूमिः का चिदस्ति विपश्चिताम् ॥

गुणशब्दास्तु के चित् स्वजात्यवच्छिन्नं गुणमभिधाय तावत्येव विरमन्ति
के चिद्गुणमभिधाय द्रव्यमाचिपन्ति तत्सामानाधिकरण्यप्रयोगदर्शनात् ।

गुणैकनियतास्तावद्गन्धरूपरसादयः ।

गन्धत्वादिव्यवच्छिन्नगन्धादिगुणवाचिनः ॥

तेषां न द्रव्यपर्यन्ता वृत्तिः क्व चन दृश्यते ।

न गन्धः पद्म इत्यस्ति सामानाधिकरण्यधीः ॥

न ह्येवं के चन वक्तारो भवन्ति आदनं गन्धः आम्रं रस इति
गुणं शुक्लादिशब्दास्तु कथयन्तस्तदाश्रयं द्रव्यमप्याचिपन्त्येव शुक्ले शुक्ल इति
दर्शनात् । शुक्लादयो ऽपि शब्दा गुणपदोपबन्धसङ्केचितशक्तयो भावप्रत्यया-
न्तपदवद्गुणमात्राभिधाने एव पर्यवस्यन्ति शुक्लो गुणो ऽश्वे शैल्यमश्व
इति सामानाधिकरण्यप्रयोगदर्शनात् । क्रियाशब्दाश्च द्विविधा भवन्ति
के चित्कर्तरि कर्मणि करणे वा प्रयुज्यन्ते के चिद्वावमाचवचना एव । कर्चादि-
वाचिनस्तावन्निमित्तीकृत्य कां चन क्रियां तद्योगिनि द्रव्ये वर्तन्ते पाचकादयः ।

यत्रापि तत्क्रियायोगस्तदानीं नोपलभ्यते ।

तत्रापि योग्यतां दृष्ट्वा शब्दं तज्ज्ञाः प्रयुज्यते ॥

न हि पात्रको लावक इति प्रवृत्तिक्रिय एवोच्यते अन्यदा ऽपि तथा
तथा व्यवहारात् ।

अन्ये पूर्वापरीभूतस्वभावपरिहारतः ।

सिद्धरूपतया प्राहुः शब्दाः पाकादयः क्रियाम् ॥

तदुक्तम् । कृदभिहितो भावो द्रव्यवद्भवति क्रियावच्चेति । न चैकान्तेन
परिहृतसाध्यमानावस्थैव तैः क्रियोच्यते यत आह क्रियावच्चेति ।

अन्यत्प्रवृत्तौ शब्दस्य निमित्तमवगम्यते ।

अभिधेयं तु तस्यान्यदित्ययं प्रथमः क्रमः ॥

शाचकादिशब्दानां हि प्रवृत्तिनिमित्तं क्रिया अभिधेयास्तु कर्षादयः ।

क्व चित्पुनर्यदेवास्य स्यात्प्रवृत्तिनिबन्धनम् ।

तस्यैव वाच्यता भावप्रत्ययान्तपदेष्विव ॥

इत्येवं लेशतस्तावन्नाम्नां वृत्तिरूदाहृता ।

आख्यातानां तु वाच्यो ऽर्थः पुरस्ताच्चर्चयिष्यते ॥

उपसर्गनिपातानां नाम्नामप्यविभागतः ।

प्रयोगप्रतिपत्तिभ्यामनेकार्थो ऽवगम्यते ॥

उपसर्गः प्राचुर्येण क्रियायोगे प्रवर्तते । उपसर्गः क्रियायोगे इति स्मर-
णात् । के चित्तु नामभिरपि संबध्यन्ते यथा प्रगतं वयो यस्य स प्रवया इति ।
अन्ये धातोर्विचिचार्यतामापादयन्तस्तद्विशेषणत्वं संबध्यन्ते । यथोक्तम् ।

उपसर्गवशाद्भातुरर्थान्तरविलासकृत् ।

विहाराहारसंहारप्रहारपरिहारवत् ॥

ननु क्व चिदुपसर्गो धात्वर्थमेव बाधमानो दृश्यते यथा प्रस्थित इति
गतिनिवृत्तिवाची धातुः प्रत्युत गतिवचनतां नीतः प्रशब्देन । न चेदृशं विशे-
षणं भवितुमर्हति ।

येन स्वार्थाविरोधेन विशेष उपजन्यते ।

विशेषणं तदेवेष्टं न तु यत्स्वार्थनाशनम् ॥ इति ।

नैष दोषः । अर्थान्तराभिधानसामर्थ्यापादनमेव धातोर्विदधदुपसर्गो
विशेषणं भवितुमर्हति । अनेकार्थाभिधानशक्तिश्च धातुरुपसर्गेण नियते ऽर्थे
ऽवस्थाप्यते इति तस्य तद्विशेषणता ।

उपसर्गाः किमर्थस्य वाचका द्योतका इति ।

प्रकृतानुपयोगित्वादिहेतुन विचार्यते ॥

अन्वयव्यतिरेकाभ्यां तदर्थो ह्यवधार्यते ।

तदागमे तत्प्रतीतिस्तदभावे तदग्रहात् ॥

ते तु किं वाचकाः सर्वे तदवगतिमुपदधति किं वा द्योतका इति किमनेन । एवं समुच्चयादिवाचिनां चादिनिपातानां वृत्तं प्रतिद्योतते इति कर्मप्रवचनीयानामर्थः प्रयोगप्रतिपत्तिभ्यामवधारणीय इत्यलं प्रसङ्गेन ।

अयमस्य पदस्यार्थ इति के चित् स तेन वा ।

यो ऽर्थः प्रतीयते यत्स्मात्स तस्यार्थ इति स्मृतिः ॥

स्पष्टमपि तु ये बुद्धिं निरूपयितुमक्षमाः ।

तान्दर्शयितुमस्माभिर्दिङ्माचमुपदर्शितम् ॥

इति प्रमाणत्वसमर्थनाय शब्दस्य किं चिद्वयमुक्तवन्तः ।

पदाभिधेयार्थनिरूपणं तु शास्त्रान्तरे विस्तरतः प्रणीतम् ॥

तत्त्वोदेन न नः प्रयोजनमतिद्राघीयसी सा हि भू-

रन्यामेव दिशं परीक्षितुमतो ऽस्माभिर्गृहीतः क्षणः ।

जात्याद्यर्थसमर्थनेन कथिता बाह्यार्थसंस्पर्शिता

शब्दानामियतैव नन्ववसरे ऽमुष्मिन् कृतार्था वयम् ॥

एवं पदार्थे निर्णीते वाक्यार्थश्चिन्त्यते ऽधुना ।

तत्र विप्रतिपत्तिश्च बहुरूपा विपश्चिताम् ॥

के चिदाचक्षते बाह्यस्य वाक्यार्थस्यासम्भवात् पदार्थसंसर्गनिर्भासं ज्ञानमेव वाक्यार्थ इति । अन्ये वास्तवः पदार्थानां परस्परसंस्पर्शो बाह्य एव वाक्यार्थ इत्याहुः । अन्यव्यवच्छेदो वाक्यार्थ इत्यपरे । शुक्लादिपदान्तरोच्चारणे कृष्णादिनिवृत्तेरवगमात् । अपरे सङ्गिरन्ते संसर्गस्य दुरपह्वत्वात्तस्य च गुणप्रधानभावगर्भत्वादुणीभूतकारकनिकरनिर्वर्त्या प्रधानभूतक्रिया वाक्यार्थ इति । अन्ये मन्यन्ते भाव्यनिष्ठः पुरुषव्यापारः करोत्यर्थो भावनाशब्दवाच्यो वाक्यार्थः । लिङादिशब्दव्यापारस्तु शब्दभावनाख्यः पुरुषार्थभावनाऽनुष्ठाने प्रवर्तकः स विधिरुच्यते । अन्ये ब्रुवते द्वयाभिधाने लिङादेः प्रत्ययस्य भारगौरवाद्विधिरेव वाक्यार्थः स एवानुष्ठेयः प्रवर्तकश्चेति । तत्रापि द्वयी विमतिः

कैश्चित्प्रेषणात्मकत्वं शब्दस्याभ्युपगतं लिङादिशब्दैस्तथा तदवगमात्कार्या-
न्तरानवगमाद्वावार्थमात्रकार्यत्वपक्षस्य चातिदोर्बल्याद्विधिरवानुष्ठेय इत्यर्था-
तस्य कार्यत्वम् । अन्येस्तु कार्यत्वेन नियोगप्रतीतिरर्थातस्य प्रेरकत्वमिति
संश्रितम् । कार्यमवगतं स्वसिद्धये पुरुषं नियुङ्गे ममेदं कार्यमित्यवगते हि
तत्सिद्धये पुरुषः प्रवर्तते इति । अन्ये पुनः अभिनवं वाक्यार्थमुद्योगं नाम
वर्णयां बभूवुरित्यनेकशाखा विप्रतिपत्तिस्तदत्र किं तत्त्वमिति । अत्रैके ताव-
दाहुः । वाक्यार्थो नाम पारमार्थिको बहिर्नास्त्येव । स हि पदार्थेभ्यो व्यति-
रिक्तो वा स्यादव्यतिरिक्तो वा । न व्यतिरिक्तः भेदानुपलम्भात् । गोः शुक्ला
आनीयतामित्यत्र पदग्रामे जातिगुणक्रियादिपदार्थ एव वाक्यार्थः प्रत्येकं
वा स्यात्सामस्त्येन वा । न प्रत्येकं तथा ऽनवगमान्न हि गौरिति पदार्थ
एव वाक्यार्थो भवति सामस्त्यं तु न तेषामस्ति तद्वि सतया भवेत्प्रतीत्या
वा । सतया न सामस्त्यमशेषपदार्थराशेरस्तीति न नियतः कश्चन वाक्यार्थो
ऽवधार्यते । प्रतीत्या तु सामस्त्यमघटमानमयुगपद्भावित्वेन ज्ञानानामेकप-
दार्थप्रतीतिसमये पदार्थान्तरप्रतीत्यसम्भवात् । पदार्थप्रतीत्युपायाश्च वर्णास्ते
ऽपि न युगपद्भाविनः कुतः प्रतीतिकृतं सामस्त्यम् । अपि च पदार्थसमुदायः
किमितरेतरसंस्पृष्टो वाक्यार्थः अन्यथा वा । न तावदन्यथा गौरश्वः पुरुषो
हस्तीत्येवमादावदर्शनात् । संसर्गस्तु दुरुपपादः स ह्यपेक्षागर्भो भवति
न चार्थो ऽर्थान्तरमाकाङ्क्षति अचेतनत्वात् । बुद्धीनामपि क्षणिकत्वादन्योन्यं
नाकाङ्क्षा न च तत्कृतः सम्बन्धः । अत एव न संसर्गो वाक्यार्थः न ह्यसा-
वर्थानां ज्ञानानां वा यथोक्तनीत्या ऽवकल्पते । व्यवच्छेदो ऽप्येवमेव निरा-
कार्यः । सो ऽपि हि न ज्ञानानामुपपद्यते* । तदुक्तम् ।

यदि ध्रियेत गोबुद्धिः शुक्लबुद्धिजनिक्षणे ।

ततो ऽन्येभ्यो निवर्तेत संसृज्येताथ वा तयेति ॥

न चापेक्षायां सत्यामपि संबन्धः कश्चिदुपलभ्यते† । यथोक्तम् ।

अपेक्षणे ऽपि संबन्धो नैव कश्चित्प्रतीयते ।

कार्यकारणसंयोगसमवायादिलक्षणः ॥

एकार्थवृत्तिप्रायस्तु संबन्धो ऽतिप्रसज्यते ।

* श्लोकवार्तिके वाक्याधिकरणे श्लो. १४ । † श्लोकवार्तिके वाक्याधिकरणे श्लो. २२ ।

अर्थानां तु क्व चिदपि सन्संबन्धः शब्दैरनभिधीयमानत्वादसत्कल्प-
 एव । न चाभेदसंसर्गयोर्वाचकं किं चित्पदमस्ति असति च तद्वाचिनि पदे न
 तयोः पदार्थत्वम् । अपदार्थस्य च न वाक्यार्थत्वम् । श्रुते ऽपि तद्वाचिनि पदे
 सुतरामसङ्गतिः गौः शुक्ल आनीयतां संसर्ग इति को ऽर्थः । तस्माद्
 बाह्यस्य वाक्यार्थस्य सर्वप्रकारमसंभवात्पदार्थसंसर्गनिर्भासं ज्ञानं वाक्यार्थो
 भवितुमर्हति । तेनैव च लोके व्यवहार इति । तदिदमनुपपन्नम् । बाह्यार्थस्या-
 नन्तरमेव प्रसाधितत्वात् । न संसर्गनिर्भासं ज्ञानं वाक्यार्थो भवितुमर्हति
 स्थापयित्वा हि बाह्यमर्थं वाक्यार्थचिन्तामुपक्रान्तवन्तो वयमतः को ऽवसरो
 विज्ञानमात्रवाक्यार्थत्ववर्णनस्य । न च पदार्थव्यतिरिक्तो नास्ति वाक्यार्थः । इदं
 तावद्भवान्पृष्ठे व्याचष्टां किं गौरिति पदाद्यादृशी प्रतिपत्तिस्तादृश्येव गौः
 शुक्ल आनीयतामिति वाक्यादुत भिन्ने एते प्रतिपत्ती इति । तत्र तुल्यत्वं
 तावत्प्रतिपत्त्योरनुभवविरुद्धम् । वेलक्षण्ये तु प्रतीत्योर्विषयवैलक्षण्यमपि बला-
 द्रुपनतमसति विषयभेदे प्रतीतिभेदानुपपत्तेः । यश्च तदतिरिक्तो विषयः स
 वाक्यार्थः । एवं केवलगुणक्रियापदोच्चारणे ऽपि योजनीयम् । तदुक्तं यथा-
 धिक्यं स वाक्यार्थ इति । संसर्गो ऽपि पदार्थानां न न प्रतीयते । न हि
 गौरश्वः पुरुषो हस्तीत्यसंसृष्टपदार्थप्रतीतिवद्गौः शुक्ल आनीयतामिति प्रतीतिः ।
 यथा च संसर्गः प्रतीयते यश्च प्रतीत्युपायस्तत्सर्वं विस्तरतो निर्णेष्यते ।
 तस्माद्बाह्य एव वाक्यार्थः । बाह्योपि भवन्न व्यवच्छेदो वाक्यार्थः विधि-
 रूपत्वेनावगमात्संसर्गमन्तरेण चान्यव्यवच्छेदस्यापि दुरुपपादत्वान्न हि शुक्ल-
 पदार्थेनासंसृष्टः गोपदार्थः कृष्णादिभ्यो व्यावृत्त इत्यवगम्यते । गोशब्दात्स-
 र्वगवेषु बुद्धिरूपसर्पन्ती पदजनिता शुक्लपदसन्निधानादन्यतः कृष्णादेरपस-
 र्पतीति व्यवच्छेदो वाक्यार्थ इति चेन्मैवम् । तत्संबन्धावगमपूर्वकत्वान्तदि-
 तरव्यावृत्तेः । तत्संबन्धावबोधेन सिद्धे वाक्यस्यार्थवत्त्वे पाश्चात्यः कृष्णा-
 दिव्यवच्छेदावगमो यदि भवति भवतु कामं न त्वसौ वाक्यार्थ इति । तदेवं
 विधिरूपे बाह्ये च शब्दार्थे ऽवस्थिते सति क्रियामेव के चिद्वाक्यार्थं वर्ण-
 यन्ति । अयं तेषामाशयः ।

पदार्थाः किल वाक्यार्थभावमायान्ति संहताः ।

अपेक्षाऽनुगुणान्योन्यव्यतिषङ्गविशेषतः ॥

न च गुणप्रधानभावमन्तरेण संसर्गः पदार्थानामवकल्पते न चाख्या-
तरहितं वाक्यं किं चित्रयोगयोग्यम् । अनुच्चारिते तस्मिन्नाकाङ्क्षाया अनिवृत्तेः ।
श्रोत्राकाङ्क्षानिवृत्तये च वाक्यानां लोके प्रयोगः । लोकवच्च वेदादप्यर्थो ऽवसी-
यते । आख्याताच्च पूर्वापरीभूतः साध्यरूपो ऽर्थो ऽवगम्यते न सिद्धरूपः
सिद्धसाध्यसमुच्चारणे कस्य किंतन्त्रतेति चिन्तायां साध्यसिद्धये सिद्धमुपात्त-
मिति प्रतीयते ।

साध्यं च साध्यमानन्वात्प्रधानमवगम्यते ।

तस्मात्तदेव वाक्यार्थः क्रियातो नापरं च तत् ॥

क्रिया हि प्रतीयमाना स्वनिष्पत्तये साधनान्याक्षिपति तैश्च कैश्चि-
त्संबध्यते तानि च कानि चित्पदान्तरोपातानि भवन्ति कानि चिद्वाक्या-
न्तरोपनीतानि कानि चित्रकरणान्तरपाठलभ्यानि कानि चिदारादुपका-
रकाणि कानि चित्सन्निपत्त्योपकारकाणि कानि चिदन्तिकोपनिपतितान्यपि
योग्यताविरहात्परिहरति कानि चिदतिदूरवर्तीन्यपि योग्यानि स्वसम्पत्त्यर्थमा-
हरति इत्येवं दृष्टादृष्टोपकारकारककलापसम्पद्यमानस्वरूपा क्रियैव वाक्यार्थः ।

यजेत दद्याज्जुहुयादधीयीतेति चेदितः ।

क्रियां साध्यतया वेत्ति तां च लोको ऽनुतिष्ठति ॥

अधिकारिपदमपि क्रियापेक्षितकर्तृसमर्पणेन तदुपयोगितामेवावल-
म्बते अस्यां क्रियायामेष कर्ता ऽनेनेयं क्रिया सम्पद्यते इति । तत्र च कर्ता
क्रियासु स्वप्राधान्यमुज्ज्वलति न हि क्रिया कर्त्तर्या ऽपि तु कर्ता क्रियार्थः । स
हि तां निर्वर्तयन्नुपलभ्यते । शब्दो ऽपि तथैवोपदिशति एष इदं कुर्यादिति ।
किमर्थं पुनरसौ क्रियामनुतिष्ठतीति चेच्छब्दप्रामाण्यादेवेति ब्रूमः । शब्देन हि
चेदितस्त्वयेदं कर्त्तव्यमिति स चेन्नियुक्तो नानुतिष्ठेच्च चेदनामतिक्रामेच्छा-
स्त्रप्रत्ययाच्च क्रियामनुतिष्ठति विरतफलाभिलाषः कर्मसंस्कारादेव परिपक्वक-
षायः स्तोकस्तोकप्रपञ्चविलपनद्वारेणोत्तमाधिकारमाकूटस्तत एव ज्ञाता-
स्वादस्तमेव परमपुरुषार्थं प्रतिपादयतीति दीर्घा सा कथा तिष्ठतु किमनया ।
सर्वथा क्रियाप्राधान्यात्सैव वाक्यार्थ इति । तदुक्तम्* द्रव्यगुणसंस्कारेषु
बादरिः । एतदुक्तं भवति द्रव्यादीनामेव क्रियां प्रति शेषत्वमवगम्यते न

हि क्रियाया अन्यशेषत्वमिति । अचोच्यते । कुत इदं क्रियायाः प्राधान्यमु-
पेयते वस्तुवृत्तेन वा शब्दप्रत्ययमहिम्ना वा ।

फलस्य वस्तुतस्तावत्प्राधान्यमवगम्यते ।

न सचेताः क्रियां कां चिदनुतिष्ठति निष्फलाम् ॥

वेदाद् गुरुनियोगाद्वा शासनाद्वा महीभुजः ।

न वैफल्यमपश्यन्तः क्रियां विदधते जनाः ॥

जडो माणवको ऽप्येष चपेटापातहानये ।

मोदकाद्याप्रये वापि करोति गुरुशासनम् ॥

अचोच्यते । न वस्तुतः प्राधान्यमिहाश्रीयते अपि तु शब्दतः शब्द-
प्रमाणका वयं यच्छब्द आह तदेवास्माकं प्रमाणम् । तद्यथा राजपुरुष इति
वस्तुवृत्ते राजा जगतामीशिता प्रधानम् । पुरुषस्तपस्वी तदिच्छाऽनुवर्तनेन
जीवति । शब्दस्तु पुरुषप्राधान्यमाचष्टे उत्तरपदार्थप्रधानत्वात्पुरुषस्येति ।
एवमिहापि यजेत दद्याज्जुहुयादिति क्रियां प्राधान्येनोपदिशति शब्दः स्वर्ग-
काम इत्यपि क्रियां प्रति-कर्तृरूपदेशो वस्तुवृत्तेन तु कर्मणि क्रियमाणे
कर्मस्वाभाव्यं फलं चेद्ववति भवतु तत् । पुरुषो ऽपि प्रयततां नाम फलेन
न तु शब्दः फलोपदेशनिष्ठः आह च तस्मिंस्तु कृते स्वयमेव तद्ववतीति ।
स्वयमेवेति को ऽर्थः न शब्दः फलपारतन्त्र्यं क्रियायाः प्रतिपादयतीति ।
तदेतदयुक्तम् एवं वर्ण्यमाने स्वर्गकामो यजेतेति स्वर्गकामपदस्यान्वयो
दुरुपपादः । ननु कर्तृपदमेतत्कर्ता च क्रियार्थो न कर्त्तृया क्रियेत्युक्तम् । न
कर्तृपदं स्वर्गकाम इति किं त्वधिकारिपदमेतन्न हि जात्यैव कश्चित्स्वर्ग-
कामो नाम कुच चित्पुरुषो ऽवगम्यते यो ह्यत्र कर्तृत्वेन नियोज्येत । स्वर्ग-
कामो यस्यासौ स्वर्गकामः स्वर्गं वा कामयते स्वर्गकामः उभयथा ऽपि
स्वर्गकामनाविशिष्टः पुरुष एव तस्मात्पदादवगम्यते । तदत्र काम्यमानः
स्वर्गः कथं क्रियया संबध्येत दृष्टादृष्टेन वोपकारेण यदि हि चन्दनं स्वर्गः
षोडशवर्षा अङ्गनाः स्वर्ग इति चन्दनाङ्गनादिद्रव्यसामानाधिकरण्यप्रयोगाद्
द्रव्यशब्दः स्वर्गशब्दः तदा द्रव्याणां कर्मसंयोगे गुणत्वेनाभिसंबन्ध* इति
दध्यादिवत्साधनत्वेन स्वर्गं उपकरोति-क्रियां कामना ऽपि द्रव्याहरणाङ्ग-

त्वादुपकारिणी यत्तया द्रव्यमानेतुं यतते इति दृष्टेऽपकारित्वम् । तच्चैतद-
 समञ्जसम् । स्वर्गशब्दस्य द्रव्यवाचित्वाभावात्प्रीतिवचनो ह्येष स्वर्गशब्दे । न
 द्रव्यवचनः तदेव चन्दनं शीतातुरेण न स्वर्ग इति ग्रीष्मोपहृतेन वा स्वर्ग
 इति व्यपदिश्यते । सैवाङ्गना विरतायां सुरततृषि न स्वर्ग इत्युच्यते तदेव-
 मेष स्वर्गशब्दः प्रीतिं न व्यभिचरति द्रव्यं तु व्यभिचरत्येवमद्रव्यत्वा-
 त्स्वर्गस्य न क्रियाङ्गत्वम् । तथा ऽपि निरतिशयसुखप्रतीत्यन्यथानुपपत्तिः
 परिकल्पितः कनकगिरिशिखरादिः देशः स्वर्गः सुतरां तस्य न क्रिया-
 साधनत्वमवकल्पते दध्यादिवदुपादातुमशक्यत्वात् । यदाप्यदृष्टेनैव द्वारेण
 समुद्रं मनो ध्यायेदितिवत्स्वर्गकामना तचोपकारिणीति तदपि क्लिष्टकल्प-
 नामात्रम् । प्रीतिर्हि निरतिशया स्वर्गः प्रीतेश्च नान्यार्थत्वं युक्तं प्रीत्यर्थ-
 मन्यन्नान्यार्था प्रीतिः । तस्मान्न यागाय स्वर्गो ऽपि तु स्वर्गाय यागः । इत्थं
 च क्रियासाधनानुपदेशान्न कर्तृसमर्पणेन स्वर्गकामपदं समन्वेति । कथं तर्ह्य-
 स्यान्वयः अधिकारिवाचित्वेन ब्रूमः । को ऽयमधिकारी नाम । कर्मणः स्वामी-
 श्वरवचनो ह्यधिकृतशब्दः । ननु कर्तैव कर्मणः स्वामी नान्यः । मैवम् । स्वामी
 सन्कर्ता न कर्ता सन्स्वामीति । ननु क्रियाकारकसंबन्धव्यतिरिक्तः को ऽन्यः
 कर्मणः पुरुषस्य च संबन्धः । उच्यते । ममेदं कर्तव्यमहमत्र स्वामीति स्वस्वामि-
 भावमवगत्य पाश्चात्यः क्रियाकारकसंबन्धो ऽवगम्यते । ननु त्वया क्रिया-
 कारकसंबन्धो नापह्न्यते जातिवादिनेव व्यक्तिप्रतीतिः स तु पाश्चात्य
 इत्थं च किं प्रमाणम् । उक्तमत्र अनुपादेयविशेषणं विशिष्टस्य पुंसे निर्देशा-
 दिति । कारकत्वानुगुणविशेषणयोगिनो ह्यस्य कर्तृतया योग्यः संबन्धः
 तद्विपर्यये त्वधिकारित्वेनेति । तस्मादधिकृतस्य कर्तृत्वं न कर्तुरधिकारः
 इत्थं च स्वर्गकामस्याधिकृतत्वं निर्वहति । यदि हि तत्कर्म स्वर्गार्थं स्यात्स्वर्गो
 मे भोग्यो भवेत् कथमहं स्वर्गं प्राप्नुयामित्येवं साध्यत्वेन स्वर्गमिच्छन्स्वर्ग-
 काम इत्युच्यते । यदि न स्वर्गसाधनं तत्कर्म तद्विरुद्धमेवेदमापतति स्वर्गं
 कामयते यागं करोतीति अन्यदिच्छत्यन्यत्करोतीति हि स्यादतः कर्मणः
 काम्यमानसाधनतामप्रतिपद्यमानः स्वर्गकामस्तत्र नैवाधिक्रियते न चान-
 धिक्रियमाणस्तत्र संबध्यते तदेवमधिकृतत्वेन स्वर्गकामस्य कर्मणि संब-
 न्धात्स्वर्गयागयोश्च साध्यसाधनभावावगममन्तरेण तस्याधिकारनिर्वाहासं-

भवादवश्यं क्रियायाः साधनत्वं स्वर्गस्य च साध्यत्वमभ्युपगन्तव्यमतश्च
 क्रियायाः फलं प्रति गुणभावान्न प्राधान्यमप्राधान्याच्च न वाक्यार्थत्वम् ।
 तदुक्तम्* कर्मण्यपि जैमिनिः फलार्थत्वादिति । का चेयं क्रिया वाक्यार्थ
 इत्युच्यते य एष यागादिर्भावाथौ धातुवाच्य उत प्रत्ययार्थः कश्चित्तदति-
 रिक्त इति । तत्र भावार्थस्य काम्यमानसाधनत्वादप्राधान्यमुक्तमेव । प्रत्ययार्थो
 ऽपि काम्यमानभावार्थगतसाध्यसाधनभावापरित्यागेनैव प्रतीयमानो वाक्या-
 र्थतामेति नान्यथेति । स चायं परेषामपि पक्षः तस्मान्न क्रियामात्रपर्यवसायी
 वाक्यार्थ इति सिद्धम् । किमिदानीं फलस्यैव वाक्यार्थत्वं कथमुत्सृष्टम् ।
 अप्राधान्यादिति चेत् फले समानं फलमपि पुरुषार्थत्वादप्रधानम् न हि स्वर्गः
 स्वतन्त्र एव सतां लभतामिति यतते पुरुषः किं तु स्वोपयोग्यतयैव
 सर्वमभिलषतीति अतस्तस्यापि तदर्थत्वान्न प्राधान्यम् । आह च फलं च
 पुरुषार्थत्वादिति । हन्त तर्हि पुरुष एव वाक्यार्थो भवतु स ह्यनन्यनिष्ठः
 स्वतन्त्रत्वात् । उच्यते । पुरुषो ऽप्यौदुम्बरीसंमार्जनादिषु विनियुज्यते एव
 यजमानसंमिता औदुम्बरी भवतीति तस्यापि तदर्थत्वमुक्तं च† पुरुषश्च
 कर्मार्थत्वादिति । यद्येवं संकटे पतिताः स्मः न विदुः किं विदध्महे क्रिया
 हि फलार्थो फलं च पुरुषार्थे पुरुषः क्रियार्थ इति परिवर्तमाने चक्रे कस्य
 प्राधान्यं शिष्मः कस्य वाक्यार्थत्वम् । उच्यते । पुरुषस्तावन्न वाक्यार्थः आख्यात-
 वाच्यत्वे एव तस्य विवदन्ते का कथा वाक्यार्थत्वस्य । ननु कर्तरि लकार
 इति स्मरणात्कथं नाख्यातवाच्यः कर्ता । को ऽयं लकारो नाम । स हि
 वर्तमाने लङिति विधाय कर्तरि शप् युष्मदि मध्यमः अस्मद्युतमः शेषे
 प्रथमः तिप्सङ्गीति बहुषु बहुवचनं द्व्येकयोर्द्विवचनेकवचने इति वाक्यान्तरे
 विभज्य विवृतः । तदेतानि कारकसंख्याविभक्तिविधायीनि सूत्राण्येकवाक्य-
 तया व्याख्येयानि एकार्थविषयत्वात् । एको हि पचतीत्यादिशब्दस्तैर्व्याक्रि-
 यते तदेवमेष वाक्यार्थो भवति । कर्तुरेकत्वे एकवचनं तिप् कर्तृद्वित्वे
 द्विवचनं तस् कर्तृबहुत्वे बहुवचनं ऋ इति । सेयं कर्तृसंख्या ऽऽख्यात-
 वाच्या भवति न कर्तेति कुतस्तस्य वाक्यार्थत्वमलं चानया शास्त्रान्तरग-

* जैमिनिसूत्रम् अ० ३ पा० १ सू० ४ ।

† जैमिनिसूत्रम् अ० ३ पा० १ सू० ५ ।

‡ जैमिनिसूत्रम् अ० ३ पा० १ सू० ६ ।

भया द्राघीयस्या कथया पुरुषस्तावन्न वाक्यार्थः । फलमपि न वाक्यार्थः ।
सिद्धासिद्धविकल्पानुपपत्तेः सिद्धस्य तावत्फलस्याभिधानमेव नास्ति काम्य-
मानत्वेन निर्देशात् ।

साध्यमानत्वपक्षे तु साक्षात्तत्सिद्धवेदनात् ।

व्यापार एव तन्निष्ठस्तर्हि वाक्यार्थ उच्यताम् ॥

अत एव हि वाक्यार्थे भावनां प्रतिजानते ।

यथोचितफलाढ्यां च चयसंबन्धबन्धुराम् ॥

केयं भावना नाम । भाव्यनिष्ठो भावकव्यापारो भावना । भाव्यं हि
स्वर्गादि फलं साध्यमानत्वात्साध्यत्वं चास्य भवनक्रियाकर्तृत्वात् भवनक्रियायां
च कर्तृत्वमुत्पत्तिधर्मकस्य वस्तुनो दृष्टम् । न नित्यं भूतस्य नापि नित्यम-
भूतस्य यथा ५५ह* ।

नित्यं न भवनं यस्य यस्य वा नित्यभूतता ।

न तस्य क्रियमाणत्वं खपुष्पाकाशयोरिव ॥

स्वर्गादिश्च काम्यरूपो ऽर्थः खतत्पुष्पाभ्यां विलक्षण इति भाव्यो
भवति । तन्निष्ठस्तदुत्पादकश्च पुरुषव्यापारो यस्य भावना सा गन्तेन
भवतिनोच्यते । प्रकृत्यर्थस्य भवतेः कर्ता यः स्वर्गादिस्स एव गन्तस्य
तस्य कर्मतां प्रतिपद्यते । कर्ता त्वस्य प्रयोजकः पुरुषः येश्चार्थः शिज्वाच्यः
प्रयोजकव्यापारः । पुरुषो हि भवन्तं स्वर्गादिमर्थे स्वव्यापारेण भावयति
संपादयति स तत्संपादको व्यापारो भावनेत्युच्यते । ननु व्यापारः क्रियैव
न तदतिरिक्तस्य व्यापारस्यासंभवात्क्रियाव्यापारपक्षश्च प्रतिक्षिप्तः । उच्यते ।
न क्रियामात्रं भावना ऽपि तु परिदृश्यमानपूर्वापरीभूतयज्यादिभावस्वरू-
पातिरिक्तः पुरुषव्यापारः प्रत्ययात्प्रतीयमानो भावना । यथा ५५ह ।

न सा केन चिदुत्पाद्या जनिका सा न कस्य चित् ।

केवलं जननी ह्येषा जन्यस्य जनकस्य चेति ॥

क्रियाकारकादिविलक्षणैव सा शब्दात्प्रतीयते इत्यर्थः । ननु च यजे-
तेत्यत्र प्रकृत्यर्थो यागादिक्रिया प्रत्ययार्थस्तु प्रेरणारूपो विधिः कर्तृसं-
ख्यादिश्च न तु धात्वभिधीयमानव्यापारव्यतिरिक्तो भावनाख्यः प्रत्ययात्पु-

रूपव्यापारः प्रतीयते न हि भावनावाचिनीं कां चिद्विभक्तिं स्मरति पाणिनिः
लिङादिमिव विध्यादौ तस्मान्न भावना वाक्यार्थः । उच्यते भावना ऽपि
प्रतीयते एवाख्याताद्यदि नैपुण्येन शाब्दी प्रतीतिरवमृष्यते ।

आस्तां विधिपदं तावद्वर्तमानापदेशिनः ।

शब्दाद् यजतइत्यादेर्भावना न न गम्यते ॥

पचति पठति गच्छतीति अतो यथा पाकादिर्धात्वर्थः प्रतीयते
तथा सर्वानुगतः कर्तृव्यापारो ऽपि पाकाद्युपजनापाये ऽपि व्यापारप्रती-
तेरनपायात् । यथा ह्योपगवः कापटवः औपमन्यव इत्युपगुप्रभृतीनामुद्गारं
च निक्षेपं च प्रत्ययार्थो ऽनुवर्तते तद्विधान्तेषु तथा ऽऽख्यातेष्वपि सो
ऽनुवर्तमानो दृश्यते । अपि च पचतीत्याख्यातपदस्य यदार्थो व्याचिख्या-
सितो भवति तदा पाकं करोतीति पाकशब्देन द्वितीयान्तेन साध्यं धात्वर्थे
व्याचक्षते कर्तृव्यापारात्मकं प्रत्ययार्थं करोतीति पदेन । किं च किं करोति
देवदत्त इति पृष्ठाः सन्तो द्वये वक्तारो भवन्ति करोति पाकमिति पचतीति-
वत्तदिदमुभयरूपमप्युत्तरमेकार्थमन्यथा न तेन पृष्ठा प्रत्याख्येत । तस्मात्पाकं
करोतीति पदद्वयस्य यो ऽर्थः स एवार्थ एकस्य पचतीति पदस्य । अत्रापि
पचत्यर्थोऽन्यः करोत्यर्थः प्रतीयते एव यो ऽसावन्यः करोत्यर्थः स भावना ।
आह न कर्तृसंख्यादिव्यतिरेकेण प्रत्ययाद्भात्वर्थान्तिरिक्तं व्यापारं प्रतिपद्यन्ते
प्रतिपदोरंश्चेत्करोतीत्यतो ऽपि शब्दात्प्रतिपदोरन् न च करोतीत्यत्र प्रकृति-
प्रत्ययवाच्ये क्रिये विभज्य दर्शयितुं शक्येते । उच्यते । नेदं साधु बुध्यसे ।

यथा पाकं करोतीति प्रतीतिर्नास्ति लौकिकी ।

प्रत्ययार्थः करोत्यर्थे पचत्यादौ तु वर्तते ॥

कर्तृसंख्याप्रतीतेः च न विवादो ऽस्ति कस्य चित् ।

तावता निहूवः कार्यो न तु व्यापारसंविदः ॥

करोतीत्यादिशब्दाभिधेयया ऽनया यथा न भवितव्यविशिष्टेभ्यस्तत्प्र-
तीतिरिष्यते न सर्वेभ्यः । के पुनस्ते विशिष्टाः शब्दा ये भावनामभिदधति ।
उच्यते ।

भावार्थाः कर्मशब्दा ये तेभ्यो गम्येत भावना ।

यजेतेत्येवमादिभ्यः स एवार्थो विधीयते ॥

भवन्ति के चिदावार्था ये न कर्मशब्दाः यथा भावो भवनं भूति-
रिति । भवन्ति च के चित्कर्मशब्दा न भावार्थाः श्येनादयः कर्मनामधेयतया
प्राक्समर्थिताः । ये तु भावार्थाः कर्मशब्दा यजते ददाति जुहोति इत्येवमा-
दयस्तेभ्यो भावनाख्या क्रिया गम्यते तैरेव लिङादिविभक्त्यन्तैः सो ऽर्थो
ऽभिधीयते यजेत दद्याज्जुहुयादिति । यदर्थः शान्तो ऽवगम्यते भावयेदिति
च करोतिशब्दादपि केवलात्कर्तृव्यापारो न नासाववगम्यते । स च यागा-
दिकर्मणा नानुरक्तेन प्रयोगयोग्यतां प्रतिपद्यते इति विशिष्टेभ्य एव यजत्या-
दिशब्देभ्यो भावनाख्या ऽनुष्ठेयः पुरुषव्यापारः प्रतीयते इति सिद्धम् ।

क्रियाविशेष एवायं व्यापारो ज्ञातुरान्तरः ।

स्पन्दात्मकबहिर्भूतक्रियाक्षणविलक्षणः ॥ इत्येवं के चित् ।

पुरुषस्य प्रयत्नो वा भावनेत्यभिधीयते ।

औदासीन्यदशापायं पुमान्येन प्रपद्यते ॥

स यत्नो यागहोमादिक्रियानिवृत्तिकारणम् ।

तस्य तद्वातिरिक्तत्वं प्रायः सर्वो ऽनुमन्यते ॥

स चायमात्मधर्मो ऽपि न विभुत्वादिवन्मतः ।

साध्यरूपाभिसम्बन्धाद्भुते विषयतां विभोः ॥

इत्यपरे ।

अन्ये धात्वर्थसामान्यं भावनामभ्युपागमन् ।

यागदानाद्यनुस्यूतं रूपं गोत्वादिकातिवत् ॥

यथा हि शाबलेयादिष्वनुगतं च गोरूपमवभासते व्यावृत्तं शाबले-
यादिरूपमेवमिहापि यागादिकर्मणामनुगतं च व्यापाररूपं प्रतिभासते पर-
स्परविभक्तं च यागादिरूपं यतदनुगतं व्यापाररूपं सा भावना । यथा च शाब-
लेयाद्यनुरक्तं पृथक्त्वेन गोत्वं दर्शयितुमशक्यमेवमिहापि शुद्धं यज्याद्यन-
नुरक्तं व्यापाररूपं दर्शयितुमशक्यम् । तदुपरक्तत्वेन तस्य सर्वदा ऽवगमान्न चैता-
वता तस्य नास्तित्वं सुखदुःखाद्यवस्थानुगतस्येवात्मनः । तथा च किं करोती-
त्यनवगतविशेषव्यापारसामान्यप्रश्ने सति पचति पठति इति तद्विशेषोत्तरव-
चनमनुगुणं भवतीति । तच्च सामान्यरूपमपि न गोत्वादिवत्क्रियात्ववद्वा सि-
द्धतया ऽवभासते येन विधेरविषयः स्यात् । अपि च यजते दद्याज्जुहुयादिति

सर्वत्र पूर्वापरीभूतस्वभावं तद्व्यापारसामान्यमवगम्यते विधेश्च विषयतां प्रति-
पद्यते तदिदं सकलधात्वर्थसाधारणं साध्यमानावस्थं व्यापारसामान्यं भावने-
त्युच्यते । तस्मिंश्च पक्षे धातुवाच्यत्वमपि भावनाया वक्तुं शक्यते । पाकादिश-
ब्देभ्यो धातो सत्यपि तदप्रतीतेर्न धातुवाच्यत्वं भावनाया इति चेद् भवत्यादौ
सत्यपि तर्हि प्रत्यये तदप्रतीतेः प्रत्ययवाच्यत्वमपि न स्यात् । तदलमनेन
निर्धारणप्रयत्नेन सर्वथा धातेर्वा प्रत्ययाद्वा भावना अवगम्यते इति सिद्धम् ।

सा धातोः प्रत्ययाद्वा ऽपि भावना अवगता सती ।

अपेक्षतेऽशचितयं किं केन कथमित्यदः ॥

भावयेदित्यवगते नूनमपेक्षाचयं भवति किं भावयेत्केन भावयेत्कथं
भावयेदिति । तत्र किमित्यपेक्षा स्वर्गकामपदेन पूर्यते किं भावयेत्स्वर्गमिति ।
ननु स्वर्गकाम इति पुरुषनिर्देशो ऽयं न फलनिर्देशः । सत्यम् । स्वर्गपरस्त्वयं
निर्देशः । उक्तं हि निरतिशयप्रीतिवचनः स्वर्गशब्दः प्रीतिश्च नान्यार्थेत्य-
प्युक्तम् । साध्यत्वेन च स्वर्गः काम्यते इति स एव हि कामेत्यंशे निपतति
स्वर्गं भावयेदिति । स्वर्गं कामयते इति च व्युत्पत्तौ विस्पष्टमेव तस्य
साध्यत्वम् । बहुव्रीहावपि तस्यैव साध्यत्वं विधिवृत्तपर्यालोचनया अवधार्यते ।
एवं स्वर्गं भावयेदित्यवगते केन भावयेदित्यपेक्षायां यागेनेति संबध्यते । ननु
यागेनेति न श्रूयते किं तु यजेतेति तच्चाख्यातपदं प्रकृतिप्रत्ययात्मकसमुदाय-
रूपम् । तत्र लिङः प्रत्ययार्थस्य भावना वाचेत्युक्तम् । यज् इति तु धातुमात्रम-
वशिष्टं तस्य कृदन्तस्य तृतीयान्तस्य यागेनेति यो ऽर्थः स कथमेकाकिना
तेन प्रत्याख्येत । उच्यते भावना चेत्प्रत्ययार्थ इति सोढमायुष्मता यागेनेत्यभि-
संबन्धः सोढव्य एव यो हि तस्यां यथा संबन्धुं योग्यः तमसौ तथा
प्रतीक्षते नान्यथेति करणाकाङ्क्षापरिपूरणे संबन्धयोग्यो यजिरिति तथैवैष
भावनाया ऽभिसंबध्यते ।

अप्रातिपदिकत्वाद्धि तृतीया तत्र मा स्म भूत् ।

शब्दसामर्थ्यालभ्या तु नूनं कारणता यजेः ॥

कस्य पुनः शब्दस्य सामर्थ्यमेतद्भावनावाचिन इति ब्रूमः । तृतीय-
यैव कारणत्वमभिधानीयमिति नेयं राजाज्ञा ततस्तदवगतेस्तथा ऽभ्युपग-

म्यते एवमिहापि स्वर्गकामो यजेतेति तथा ऽवगतिर्भवन्ती किमिति न मृष्यते ।

आख्यातात्साध्यता या च धात्वर्थस्यावगम्यते ।

द्वितीया श्रूयते तच्च किं वा तदभिधायिनी ॥

नन्वेवं तर्हि धात्वर्थस्य साध्यताऽवगतेः किमित्यंशे यजिना पति-
तव्यं किं भावयेद्यागमिति केनेत्यपेक्षिते वाक्यान्तरसमाहितं व्रीहिभि-
रित्यादि संबध्यताम् । न पुनर्यजिः साध्यरूपव्यापाराभिधायिप्रत्ययोपसर्जनी-
भूतकर्मतामतिप्रत्यासन्नामनारुह्य दूरवर्तिनीं करणतामधिरोदुमर्हति । उच्यते
स्यादेतदेवं यदि हि स्वर्गकाम इति न श्रूयेत तस्मिंस्तु श्रुते नैवं भवितु-
मर्हति । कुतः ।

स्वर्गे साध्यत्वसंबन्धादलब्ध्वा साध्यताऽन्वयम् ।

यजिस्तदानुगुण्येन करणांशे च तिष्ठति ॥

स्वर्गस्य हि काम्यमानत्वात्प्रीत्यात्मकत्वेन चानन्यार्थत्वात्साध्य-
तायां योग्यत्वात्किमित्यंशोपनिपाते सिद्धे तच्चालब्धनिवेशो यजिस्तदपे-
क्षितां करणतामेव योग्यत्वादवलम्बते ।

सामानाधिकरण्यं च ज्योतिष्टोमादिभिः पदैः ।

एवं सत्युपपद्येत करणत्वानुवादिभिः ॥

कर्मनामधेयत्वं ज्योतिष्टोमादीनां शब्दानामुक्तम् । ननु साध्यत्वपक्ष-
साक्षितामपि कर्मनामधेयानि भजन्ते अग्निहोत्रं जुहोतीति । नैष दोषः ।
साध्य एव भवन्भावार्थः साधनतामवलम्बते तचापि हि स्वर्गभावनायाम-
ग्निहोत्राख्यो होमः करणमेवान्यथा स्वर्गकामपदानन्वयप्रसङ्गादित्युक्तम् ।
नामधेयपदं तु कर्मतामनुवदति किं चित्किं चित्करणतामग्निहोत्रम
इत्यादि ज्योतिष्टोमेनेति । तस्माद्यजेः कारणत्वनैवान्वय इति सिद्धम् । यत्तु
प्रत्यासन्नत्वात्साध्यांशोपनिपातितेत्युच्यते तदयुक्तम् । योग्यत्वाविरोधिनीं
प्रतिपत्तिः संबन्धकारणं न तद्विपरीता योग्यत्वं च स्वर्गस्यैव साध्यतायां
यजेश्च करणतायामित्युक्तम् । एवं यागेन भावयेदित्यवगते कथमित्यपेक्षा-
यामितिकतव्यता तद्वाक्यपठिता वाक्यान्तरनिवेशिता वा संबध्यते । तद्वा-

क्योपात्ता तावद्यथा एतस्यैव रेवतीषु वारवन्तीयमग्निष्टोम साम कृत्वा
पशुकामो ह्येतेन यजेतेति । वाक्यान्तरोपात्ता व्रीहीनवहन्ति तण्डुलान्पिनष्टि
समिधो यजति तनूनपातं यजतीति ।

इतिकर्तव्यता हीष्टा दृष्टादृष्टप्रयोजना ।

प्रायः सर्वत्र भावार्थे कथमंशोपपादिनी ॥

दृष्टोपकारद्वारेण संबन्धे पेषणादिका ।

इतिकर्तव्यता ज्ञेया सन्निपत्योपकारिणी ॥

भावार्थमनुगृह्णाति या त्वदृष्टेन वर्त्मना ।

समिटाद्यात्मिकामाहुस्तामारादुपकारिणीम् ॥

एवमंशत्रयाश्लेषलब्धानुष्ठानयोग्यताम् ।

भावनामीदृशीं प्राप्य वृत्तिर्विधिनिषेधयोः ॥

दर्शपौर्णमासाभ्यां यजेत स्वर्गकामः ज्योतिष्टोमेन स्वर्गकामो यजे-
तेत्यचानन्तरोक्तनीत्येष वाक्यार्थो जातः दर्शपौर्णमासेन यागेन स्वर्गं भाव-
येदनया ऽन्यन्वाधानादिकयेतिकर्तव्यतयेति । किमर्थं पुनर्विधिराश्रीयते वर्त-
मानापदेशिष्वप्याख्यातेषु भावना प्रतीयते इति दर्शितवान्भवानतः किं
विधिना । तस्य ह्यश्रयणं स्वर्गयागयोः साध्यसाधनभावबोधनाय प्रवृत्ति-
निवृत्तिसिद्धये वा । साध्यसाधनसंबन्धस्तावदाकाङ्क्षासन्निधियोग्यतापर्यालोच-
नया वर्तमानापदेशिनो ऽप्याख्याताद्भावनावगमे सति भवत्येवान्तरेणापि
विधिम् । प्रवृत्तिरपीच्छानिबन्धना स्वर्गस्य साध्यत्वे यागस्य च साधनत्वे
ऽवधारिते यः स्वर्गमिच्छेत्स तत्सिद्धये प्रवर्तते एव यस्तु नेच्छेत्तस्य
विधिरपि किं कुर्यात् । न ह्यप्रवर्तमानस्य पुंसे विधिर्निगडे पदं निदधाति
रज्ज्वा वा बाहू बध्नाति निषेधाधिकारे ऽपि सुरापानब्राह्मणहननादेः
प्रत्यवायसाधनत्वावधारणात्तत्परिजिहीर्षया पुरुषो निवर्ततेति प्रवृत्तिनिवृ-
त्त्योर्न कारणं विधिरिति तदर्थमपि विधिपदाश्रयणमसांप्रतम् । कश्चायं
विधिर्नोमेत्येतदपि न विद्वः । ननु चाहुः ।

विधेर्लक्षणमेतावदप्रवृत्तप्रवर्तनम् ।

अतिप्रसङ्गदोषेण नाज्ञातज्ञापनं विधिः ॥

बाढं श्रुतो ऽयं श्लोकः किं तु को ऽसावप्रवृत्तप्रवर्तक इति न जानीमः । प्रवर्तकस्वरूपे हि संशेरते प्रवादुक्ता इति किं लिङादिः शब्द एव प्रवर्तकस्तद्व्यापारो वा तदर्थो विनियोगः फलं वा स्वर्गादिश्रेयःसाधनत्वं वा रागादिर्वा प्रवर्तकस्वरूपाऽनवधारणाद्विधेरप्यनवधारणमिति । यत्तावदुक्तं किं विध्याश्रयणेनेति तत्रोच्यते ।

यदयं साधनत्वेन यजेरभिहितो ऽन्वयः ।

स्वर्गस्य च फलत्वेन स एव महिमा विधेः ॥

विधिवचनमन्तरेण हि स्वर्गकामो यजेतेति पुरुषलक्षणार्थः स्वर्ग-
कामशब्दः शुक्लो होतेतिवत्स्यात् । ततश्चैकपदोपादानलक्षणप्रत्यासत्ति-
संबन्धनिसर्गघटितपूर्वापरीभूतस्वभावधात्वर्थसाध्यताऽतिक्लमेण दूरात्स्वर्गस्य
साध्यत्वमन्यत्रोपसर्जनीभूतस्य कथं कल्पयितुं शक्यते । तस्मादेष विशिष्टः
साध्यसाधनसंबन्धो विधिप्रसादलभ्य एव भवति नान्यथेति विधिराश्रय-
णीयः । कथं पुनर्विधिरप्यमुं साध्यसाधनभावं बोधयति । इत्थं बोधयति
स हि सप्रत्ययप्रवर्तकस्वभावः । न चापुरुषार्थरूपे व्यापारे पुरुषः प्रेर्यमाणो
ऽपि सत्यप्रत्ययः प्रवर्तमाने ऽपि पुंसि प्रवर्तकत्वाख्यनिजस्वरूपसंकोचमा-
शङ्कमानो विधिः पुरुषार्थस्वभावं स्वर्गं साध्यतया व्यवस्थापयति यागं
चास्य साधनतया इति एवं ह्यवबोधयतो ऽस्य प्रवर्तकत्वं निर्वहति । यत्तु
दर्शिते स्वर्गादौ फले न प्रवर्तते चेत्पुरुषः किं विधिः कुर्यादिति तदप्य-
युक्तम् । न हि वाय्वादिवत्पुरुषस्य प्रवर्तको विधिः वाय्वादिः खलु सप्रत्य-
यमपि तदितरमपि प्रवर्तयति विधिस्तु सप्रत्ययस्यैव प्रवर्तकः सप्रत्ययस्य
चेतावत्प्रवर्तनं यत्प्रवर्तिता ऽहमिति ज्ञानजननं न फलमदर्शयता विधिना
सप्रत्ययस्य ज्ञानं जनयितुं शक्यं फले तु दर्शिते सति तदस्य ज्ञानं
जनितमेव अनेन जनिते ज्ञाने प्रमाणवृत्तेन प्रवर्तित एवासौ विधिना
पुरुषः आलस्यादिना ऽनर्थित्वेन वा बहिः प्रवृत्तिपर्यन्ततया चेन्न प्रवर्तते
मा प्रवर्तिष्य विधिना तु स्वकर्तव्यं कृतं प्रवर्तितः अहमिति ज्ञानजननात् ।
अन्यो हि प्रवर्तनाऽवगमो ऽन्यश्च बाह्यो व्यापारः ।

एवं विधिवशादेव साध्यसाधनभावधीः ।

सा हि प्रथमनिर्वृत्तप्रेरणाज्ञानपूर्विका ॥

यजेतेति प्रेरणा प्रतीयमाना साध्यसाधनसंबन्धमनवबोधयन्ती विधौ न निर्वहतीति तत्कृतस्तदवबोध उच्यते । निषेधे न हन्यादिति निषेध्यमानस्य भावार्थस्यानर्थनामनवबोधयन्विधिर्न रागतः प्रवर्तमानं पुमांसं निगो-
 दुमुत्सहते इति विधेयवन्निषेधे ऽपि तस्यैव व्यापार इत्यवश्याश्रयणीयो विधिः । यश्चैष पर्यनुयोगः किमर्थं विधिराश्रित इति स खलु सरलमतिकृत इव लक्ष्यते । न हि वयमद्य कृतं विधिमाश्रयेम जह्मीमो वा प्रतिपत्तारो हि वयं वेदस्य न कर्तारः । तच्च च सविधिकानि यजेत स्वर्गकाम इतिप्रभृतीनि वाक्यानि श्रूयन्ते तेषां मीमांस्यमानो ऽर्थ ईदृगवतिष्ठते स्वर्गः साध्यो यागः साधनमिति स चायं विधिसामर्थ्यलभ्य इति युक्तं विधेराश्रयम् । यन्तु प्रवर्तकस्वरूपानिश्चयाद्विधेरान्निश्चय इति तच्चाप्युच्यते । फलं तावन्न प्रवर्तकं सिद्धासिद्धविकल्पानुपपत्तेः । सिद्धस्य फलस्याप्रवर्तकत्वं सिद्धत्वादेव न हि यद्यस्यास्ति स तदर्थं यतते । नाप्यसिद्धस्य खरविषाणप्रख्यस्य फलस्य प्रवर्तकत्वं युक्तमदृष्टत्वात् । अथ कामनाविषयीकृतं फलं प्रवर्तकमिष्यते सेयं कामनैव प्रवर्तकोक्ता भवति न फलम् । उपजातप्रवृत्ततररागस्यापि काम्यमानोपायपरिच्छेदमन्तरेण प्रवृत्त्यनुपपत्तेः । न हि स्वर्गकामः सांग्रहिणीमनुतिष्ठति तद्वरं श्रेयःसाधनं प्रवर्तकम् । लोके ऽपि चैवमेव व्यवहारो दृश्यते हरीतक्यादीनामारोग्यसाधनतां वैद्याचार्यचोदनतो ऽवगत्य तदुपायादावातुरजनः प्रवर्तते तृप्तिसाधनतामोदनस्य मन्यमानः तद्ब्रूणाय बुभुक्षितः प्रवर्तते इति श्रेयःसाधनत्वमेव प्रवर्तकम् । एतदपि न चतुरस्रम् । श्रेयःसाधनत्वं ह्यनवगतमवगतं वा प्रवर्तकं भवेत् । नानवगतमव्युत्पन्नस्य प्रवृत्तेरदर्शनात् । यो हि हरीतकीनामारोग्यहेतुतां न कुतश्चिदधिगतवान्नासौ तदर्थ्यपि तामुपयुङ्क्ते तस्मात्तद्वोधहेतुः प्रवर्तकः स च दृष्टे विषये ऽन्वयव्यतिरेकादेरपि संभवति किं तेन । अदृष्टे तु विषये श्रेयःसाधनाधिगमः शब्दैकनिबन्धन इति तदधिगमोपायः शब्द एव प्रवर्तकः । अत एव शब्दो ऽपि न स्वरूपमात्रेण प्रवर्तको वाय्वादितुल्यत्वप्रसङ्गात् । यदि पवन इव पिशाच इव कुनृप इव शब्दः प्रवर्तको भवेद् अनवगतशब्दार्थसंबन्धो ऽपि श्रवणपरवशः प्रवर्तत न चैवमस्ति । तस्मादर्थप्रतीतिमुपजनयतः शब्दस्य प्रवर्तकत्वम् । न च नाम लिङादिरेव शब्दः प्रवर्तकाभिधानद्वारेण प्रवर्तको भवितुमर्हति । शब्दस्य च ज्ञापकत्वा-

चक्षुरादिकारकवैलक्षण्ये सत्यपि प्रतीतिजन्मनि करणत्वमपरिहार्यं करणं च कारकं कारकं च न निर्व्यापारं स्वकार्यनिर्वृतिक्षममिति व्यापारस्तस्यावश्यम्भावी । लिङादेः शब्दस्य न प्रतीतिजन्ममात्रे व्यापारः किं तु पुरुषप्रवृत्तावपि तथा ऽवगमात् । लिङ्गार्थावगमे सति प्रवृत्तिर्दृश्यते इति तत्रापि लिङ्गव्यापारः प्रभवति । स चायं लिङ्गादिव्यापारः शब्दभावनानामधेयो विधिरित्युच्यते स एव च प्रवर्तकः । इह हि लिङ्गादियुक्तेषु वाक्येषु द्वे भावने प्रतीयेते शब्दभावना ऽर्थभावना चेति । तत्रार्थभावना तावद्भावात्पर्यातिरिक्तप्रयोजकव्यापारात्मिका दर्शितैव । यो भवनक्रियाकर्तृविषयः प्रयोजकव्यापारः पुरुषस्यो यत्र भवनक्रियायाः कर्ता स्वर्गादिः कर्मतामापद्यते सो ऽर्थभावनाशब्देनोच्यते व्याख्यातश्चासौ । यस्तु शब्दगतः प्रयोजकव्यापारः यत्र पुरुषप्रवृत्तिः साध्यतां प्रतिपद्यते सा शब्दभावना तथा ह्युक्तम् * अभिधाभावनामाहुरन्यामेव लिङ्गादयः इति । लिङ्गन्तशब्दश्रवणे हि यथा यज्याद्यवच्छिन्नं स्वव्यापारं पुरुषो ऽधिगच्छति तथा तदनुष्ठाने प्रेरितो ऽहमित्यपि प्रतिपद्यते तेनानुष्ठेयार्थप्रतिपादने इव प्रेरणायामपि शब्दस्य सामर्थ्याद् भावनाद्वयप्रतिपादकं लिङ्गादियुक्तं वाक्यमिष्यते । ततः पुरुषव्यापारश्चार्थभावना शब्दव्यापारश्च शब्दभावना ऽवगम्यते । शब्दव्यापारात्मकत्वाच्च शब्दभावनाशब्देनाभिधीयते । अनवगता च सती न कार्याङ्गमिति शब्देन सा ऽभिधीयते ऽपि । तदुक्तम् अभिधत्ते करोति चेति । ननु शब्दभावना ऽपि भावनाऽऽत्मकत्वादर्थभावनावदंशचयमपेक्षते एवेति तदस्या दर्शयितव्यम् । उच्यते भव्यांशे तावदस्यः पुरुषप्रवृत्तिरुपनिपततीति उक्तमेव पुरुषप्रेरणात्मको हि विधिः शब्दभावेनेति तत्साध्या पुरुषप्रवृत्तिरेव तत्र भव्यतां प्रतिपद्यते । करणांशे तु तस्या नियोज्यविषयसमर्पकव्यापारो निविशते यथा हि यज्यादिना स्वर्गादिर्भव्यः संपद्यते इत्यर्थभावनायामसौ तत्करणतामवलम्बते एवमिहापि नियोज्यपुरुषप्रवृत्तिर्विषयाद्यवगमात्संपद्यते इति तदभिधायकशब्दव्यापारस्तत्र करणतां प्रतिपद्यते । इतिकर्तव्यांशे तु अर्थवादपदव्यापारो ऽस्या अवतिष्ठते केवलं विधिपदश्रवणे हि सति न तथा प्रवर्तयितुमुत्सहन्ते श्रोतारो यथार्थवादजनितबहुप्रकारकर्मप्राशस्त्यज्ञानपरितोषितहृदयाः सन्त इत्यर्थवादाः

प्रवृत्तिशयहेतवः । तेन तद्व्यापार इतिकर्तव्यांशमस्याः पूरयतीति । एवं
नियोज्यव्यापारो भव्यो विषयादिसमर्पकपदव्यापारः करणम् अर्थवादव्या-
पार इतिकर्तव्यतेति सेयं चंशा शब्दभावना सैव च विधिः । न च विधेर्वा-
क्यार्थानन्वयलक्षणो दोष आशङ्कनीयः । यत एकप्रत्ययोपादानलक्षणया
प्रत्यासत्त्या तदन्वितावगमात् । आहुश्च* ।

विधिभावनयोस्त्वेकप्रत्ययग्राह्यताकृतः ।

धात्वर्थोत्पत्त्यर्थं तावत्संबन्धो व्यवसीयते इति ॥

विधिभावनायां पुरुषं नियुङ्क्ते । यथा ऽऽह+स्वव्यापारे हि पुरुषः कर्तृ-
त्वेन नियुज्यते इति । तयोः कथमन्वयः स्यात् । ननु च त्वयैवाक्तं धात्व-
र्थोत्पूर्वतरं तावद्भावनाया विधेश्च संबन्धो ऽवगम्यते एकपदोपादाने ऽपि
धात्वर्थस्तावत्प्रकृत्यंशाभिधेयः विधिभावेन तु द्वे अपि प्रत्ययांशेनाभिधी-
येते इति अतश्च स्वच्छैव भावना विधिना स्पृश्यते न विषयानुरक्ता ।
स्वच्छा न प्रयोगयोग्या भवति यथा च फलकरणेति कर्तव्यतांशपरिपूर्तिप्र-
स्थिता प्रयोगयोग्या न तां विधिः स्पृष्टवान् अविधिस्पृष्टेषु च धात्वर्थकारका-
दिषु किमिति स चेत्पुरुषः प्रवर्ततेति । उच्यते यद्यपि विधिरनधिगतधात्व-
र्थानुरागतया स्वच्छामेव भावनामेकाभिधानत्वात्प्रथममाक्षिपति तथा हि
तादृशि तस्यां सप्रत्ययप्रवर्तमानात्मनिजस्वरूपनिर्वहणमलभमानो न ताव-
त्येव विरमति किं तु परिणीतबालकन्यको वर इव तावद्विलम्बमानः प्रसा-
रितहस्त आस्ते यावत्सर्वाङ्गसुन्दरी प्रयोगयोग्या भावना भवति । आह च† ।

यद्यप्यंशैरसंस्पृष्टां विधिः स्पृशति भावनाम् ।

तथाप्यशक्तितो नासौ तन्मात्रे पर्यवस्यति ॥

अनुष्ठेये हि विषये विधिः पुंसां प्रवर्तकः ।

अंशचयेण चापूर्णां नानुतिष्ठति भावनाम् ॥

तस्मात्प्रक्रान्तरूपो ऽपि विधिस्तावत्प्रतीक्षते ।

यावद्योग्यत्वमापन्ना भावना ऽन्यानपेक्षिणी ॥

सा हि वाक्यान्तरोपातमप्यपेक्षते प्रकारशान्तराधीतमपि वाञ्छति
प्रकृतिवद्भावलभ्यमपि याचते अर्थसामर्थ्यगम्यमपि स्पृहयति इत्येकविध

* प्रलोकवार्तिके वाक्याधिकरणे श्लो० ७६ ।

† प्रलोकवार्तिके वाक्याधिकरणे श्लो० १७१ ।

† तन्त्रवार्तिके अ० २ पा० २ सू० १ ।

एष शब्दप्रमाणमहिमेति । स चायं व्युत्पादनक्रम ईदृशो व्याख्यातृभिरुप-
दिश्यते इत्थमस्य वाक्यार्थः पुनर्भावनात्मा ऽवगम्यमानः एकयैव बुद्ध्या
ऽनेकजातिगुणद्रव्यक्रियाद्यङ्गकलापकल्माषिततनुरवगम्यते तादृश्यैकैवेयं
वाक्याद्वाक्यार्थबुद्धिः ।

भावनैव हि वाक्यार्थः सर्वत्राख्यातवन्तया ।

अनेकगुणजात्यादिकारकार्थानुरञ्जिता ॥

एकयैव च बुद्ध्या ऽऽसौ गृह्यते चिच्छ्रूपया ।

पदार्थाहितसंस्कारचिचपिण्डप्रसूतयेति* ॥

एक एवायमतिदीर्घः क्रमविक्रस्वरः सकलाङ्गपरिपूरितभावनातत्त्व-
विषयः प्रतिभासः । यथा हि स्थान्यधिभ्रमणात्प्रभृत्या निराकाङ्क्षौदननिष्पत्ते-
रैकैवेयं पाकक्रिया सलिलावसेकतण्डुलावपनदर्वीविघट्टनास्त्रावणाद्यनेकक्षण-
समुदायस्वभावा तथा प्रथमपदज्ञानात्प्रभृति आ निराकाङ्क्षवाक्यार्थपरिच्छे-
दादेकैवेयं शाब्दी प्रमितिः आह च ।

पदात्प्रभृति या चैषा प्रज्ञा ज्ञातुर्विजृम्भते ।

पुष्पिता सा पदार्थेषु वाक्यार्थेषु फलिष्यतीति ॥

कृतमतिविस्तरेण । सो ऽयं वाक्यार्थः भावनानामधेयः कर्तृव्यापारः
स्वर्गयागादिरर्थः । यस्तु व्यापारः प्रेषणरूपो लिङादेर्वाच्यः कार्यो वा तं विधिं
सङ्गिरन्ते । तदेतदननुमन्यमाना अन्ये प्रचक्षते योसौ शब्दभावनाख्यः शब्द-
व्यापारः शब्दस्य कार्यो ऽभिधेयश्च तमभिदधतः कुर्वतो वा शब्दस्य व्यापा-
रान्तरमस्ति न वा । यदि तावन्नास्ति तदेष व्यापारान्तरनिरपेक्षस्वव्यापार-
मिवार्थमपि वदतु विश्राम्यतु व्यापारकल्पना । अस्ति चेदतदभिधाने व्यापा-
रान्तरं तदा ऽनवस्थाप्रतीकारः कश्चिदन्वेष्टव्यः न चासौ दूरादपि लभ्यते
भूतपरिस्पन्दव्यतिरिक्तव्यापारनिरासश्च प्रमाणसामान्यलक्षणे विस्तरेण कृत
इत्यसौ मार्ग इहाप्यनुसरणीयः । यश्चासौ व्यापारः क्रियते चाभिधीयते च
स किं पूर्वमभिधीयते ततः क्रियते पूर्वं वा क्रियते पश्चादभिधीयते युगप-
देव वा ऽस्य करणाभिधाने इति । न तावत्पूर्वमभिधीयते अनुत्पन्नस्याभि-
धानानुपपत्तेः न ह्यजाते पुत्रे नामधेयकरणम् । अर्थासंस्पर्शी च तथा सति

शब्दः स्यात् । तत एव न युगपदुभयमनुत्पन्नत्वानपायात् प्रयत्नगौरवप्रसङ्गाच्च ।
 नापि कृत्वा ऽभिधानं विस्म्य व्यापारासंवेदनात् । अपि चायं तपस्वी लिङा-
 दिः प्रत्ययः सत्यपि गोवृन्दारक्तत्वे कथममुमतिबृहन्तं भारं वहत्यति कर्तारं
 च तत्संख्यां चाख्यास्यति अर्थभावनामभिधास्यते शब्दभावनां च करिष्यति
 तां च वदिष्यतीति दुर्वहो ऽयं भारः । कश्चायं शब्दभावनानामधेयस्य विधे-
 र्वाक्यार्थे भावनायामन्वय इति वक्तव्यम् । ननूक्त एवैकप्रत्ययाभिधेयत्वलक्षणः
 संबन्ध इति । न ब्रूम आभिधानिकः संबन्धो नोक्त इति किं तु पुरुषव्यापा-
 रात्मिकाया अर्थभावनायाः प्रधानत्वेन वाक्यार्थत्वात्तदपेक्ष्यमाणफलकरणेति-
 कर्तव्यतांशूपरणेन स्वर्गकामादिपदान्तराभिधेयो ऽर्थः समन्वेति गुणत्वेन
 शब्दव्यापारस्तु तदपेक्षितमन्यतममपि नांशं पूरयितुमलमिति तच्च न गुण-
 तामवलम्बते । न च द्वयोः प्रधानयोर्घटः पट इतिवद्वा पचति पठतीति-
 वद्वा संबन्ध उपलभ्यते । अथार्थभावना शब्दभावनाख्यस्य विधेर्विषयसमर्प-
 णेन गुणतामवलम्बते विधिः तर्हि वाक्यार्थः न भावना तस्या अप्राधान्यात् ।
 अतो भावनाद्वयं प्रत्ययार्थ इति न हृदयंगममेतत् । एकाभिधानाभिधेयत्वं न
 भावनयोरन्योन्यसमन्वये कारणम् । अक्षाः पादा माषा इत्यादावदर्शनात् । किं
 च कस्यानुरोधेन द्वे भावने प्रत्ययवाच्ये इष्येते । उच्यते लिङादिशब्दश्रवणे
 सति कार्ये च प्रेरणायां च न द्विरुत्पद्यते मतिः यद्येवमेक एव तादृशो ऽसौ
 लिङर्थो भवतु तदेकत्वाच्च न परस्परसमन्वयः चिन्तयिष्यते । न च प्रत्यये
 ऽप्यतिभार आरोपयिष्यते । नन्वेकस्यापि लिङर्थस्य यदि शब्दः कार्यत्वं प्रेरणां
 च ब्रवीति ततस्तदवस्थ एवातिभारः । कश्चासावेकः कार्यात्मा प्रेरणात्मा
 च तस्यार्थः । उच्यते यो लिङादेः प्रत्ययादवशिष्यते यमभिवदतो न तस्या-
 तिभारो यच्च न तद्व्यतिरेकेण प्रमाणान्तरं क्रमते स नियोगो नाम वाक्यार्थः ।
 तथा हि शब्दव्यवहारतः शब्दानामर्थे व्युत्पत्तिरित्यत्र तावदविवादः ।
 एवं व्यवहारे च वाक्यार्थे वाक्यस्य व्युत्पत्तिर्वाक्येन सर्वत्र व्यवहारात् ।
 तच्च यजेतेत्यादितिङन्तपदयुक्तेषु वाक्येषु पदान्तराणामर्थः तावदास्ताम् ।
 आख्यातार्थे ऽह्यवगते तदानुगुण्येनासौ स्थास्यति । आख्यातस्य च यजे-
 तेत्येवमादेरर्थः परीक्ष्यमाणः प्रेरणात्मक एवावतिष्ठते यतः पदान्तरस-
 न्निधाने सत्यपि न प्रेरणाबुद्धिरुपजायते आख्यातपदश्रवणे सति सा

जायते तस्मात्तस्यैव प्रेरणात्मको ऽर्थः । तच्चापि तु जुहोत्यादिधात्वन्तरोपजननापायपर्यालोचनया धातोस्तत्प्रतीतिौ व्यभिचारात्प्रत्ययस्य चाव्यभिचारात्तस्यैव सो ऽर्थ इति शस्यते । कः पुनरसावर्थः यस्मिन्सति नियुक्तो ऽहमचेति प्रतिपद्यते पुरुषः सो ऽसावर्थ एव विधिरित्युच्यते । विधौ हि लिङादिप्रत्ययं स्मरति पाणिनिः न धात्वर्थे यागादौ न कर्तृव्यापारे भावनायां विधिश्च नाम प्रेरणात्मक एव । अत एव वर्तमानापदेशिकाख्यातजनितप्रतीतिविलक्षणं प्रतीतिर्यजेतेति । अत्र हि प्रेष्यप्रेषयोः संबन्धो ऽवगम्यते । किमन्यश्चात्र क्रियाकर्तृसंबन्धो नावगम्यते । न ब्रूमः नावगम्यते इति किं तु प्रेष्यप्रेषलक्षणे ऽपि संबन्धः प्रथममवगम्यते । प्रेषितो हि क्रियां कर्तुमुद्यच्छतीति । ननु क्रियासंबन्धितयैवासौ प्रेष्यते यजतां भवानिति सत्यम् क्रियासंबन्धितयैव प्रेष्यते प्रेष्यते तु सः प्रेष्यते चेदयमन्यस्तर्हि संबन्धः क्रियासंबन्धानुभयसंबन्धितामस्य राजगवीक्षीरवदवगमिष्यामः । यथा गौ राज्ञा च संबध्यते क्षीरेण या राजसंबन्धिनी सा क्षीरसंबन्धिनी या क्षीरसंबन्धिनी सा राजसंबन्धिनी एवमिहापि पुरुषः प्रेषितेन च संबन्ध्यते क्रियया च । यः प्रेष्यते स करोत्यथ यः करोति प्रेष्यते स इति । ननु नेदमुभयं भवति प्रेषो ऽपि क्रियैव प्रवर्तनं हि कुर्वन्प्रवर्तयतीत्युच्यते सो ऽयं क्रियासंबन्ध एव भवति न ततो ऽन्यः प्रेष्यप्रेषसंबन्ध इति । स्यादेतदेवं यदि वाय्वादिवत् प्रवर्तने कर्ता लिङर्थस्यात्प्रेरितो ऽहमचेति तु ज्ञानजनकत्वं विधेः प्रवर्तकत्वम् स एष प्रवर्तनं ज्ञापयति न करोतीत्यन्य एवायं क्रियाकर्तृसंबन्धात्प्रेषप्रेष्यसंबन्धः । ननु ज्ञानमपि क्रियैव तत्करणे च पुनरपि स एवायं क्रियाकर्तृसंबन्धः । मैवम् । कारकज्ञापकयोर्भेदस्य सुप्रसिद्धत्वात् । इह च यो ऽयं यागपुरुषयोः क्रियाकर्तृसंबन्धः अतो ऽन्यं प्रेषप्रेष्यसंबन्धमुपदर्शयितुं प्रवृत्ताः स्मः स ततो विलक्षणः प्रदर्शित एव । विलक्षणे ऽपि तस्य यथा कथं चित्तन्नाम क्रियमाणं न वारयामः । भवत्वयमन्यः प्रेषप्रेष्यसंबन्धः स तु प्रथममवगम्यते इत्येष कुतो निश्चयः । उक्तमत्र प्रेषितो ऽहमिति । ह विदित्वा क्रियायां प्रवर्तते आचार्यचोदितः करोमीति हि दृश्यते यजेतेति श्रुते नियुक्तो ऽहमिति प्रथममवगच्छति ततो यजते । तेनायमाद्यः संबन्धः पाश्चात्त्यस्तु क्रियाकर्तृसंबन्धः । तद्यो ऽयं लिङर्थः

प्रथममवगम्यते प्रेषो नाम सा प्रेरणा स नियोगः स वाक्यार्थः । ननु विधाविव निमन्त्रणादिषु लिङ्लोटावपि स्मर्यते एव । सत्यम् ते तु प्रेरणाया एव औपाधिका अवान्तरभेदाः । समहीनज्यायोविषयप्रयोगोपाधिनिबन्धन एष प्रेरणाध्येषणादिभेदव्यवहारः । प्रेषणा तु सर्वानुस्यूता ऽवगम्यते तदुक्तम् प्रवर्तकत्वं तु शब्दार्थः सर्वत्रापरित्यागादिति । स चायं लोडादीनामर्थः प्रेषो णिजर्थविलक्षणः प्रतीयते । ननु प्रयोजकव्यापारे णिज्विधीयते प्रयोजकव्यापारश्च प्रेषः प्रेषे च लोडादयो विधीयन्ते इति णिजर्थ एव लोडर्थः तथा च कुरु कुर्विति यो ब्रूते स कारयतीत्युच्यते । न प्रतीतिभेदात् । अन्या हि करोतु कुर्यादिति प्रतीतिरन्या च कारयतीति प्रतीतिः । प्रयोजकव्यापारो हि णिजर्थः ज्ञापकव्यापारस्तु लिङर्थः । प्रवृत्तक्रियाविषयश्च प्रयोजकव्यापारो णिजर्थः इह तु तद्विपरीतः । तच्च हि कार्यं पश्यतः प्रवर्तनमिह तु प्रवर्तितस्य कार्यदर्शनमिति महान्भेदः । तच्च यथा कुर्वन्तं कारयति तथैवेहापि प्रेषः प्रवर्तमानं प्रेरयति नाप्रवर्तमानं स्यावरमिति न हि वनस्पतिरुच्यते यजस्वेति । न स्थावरादेरयोग्यत्वात् ब्राह्मणादिस्तु यः प्रेर्यते असावप्रवृत्तक्रिय एव । न हि यजमान एव यजेतेति चेद्यते किं तु अप्रवृत्तक्रिय एवेति सर्वथा णिजर्थोद्विलक्षणो लिङर्थः । आह भवत्वयं विलक्षणो ऽर्थः स तु प्रमाणान्तरानवगम्यश्चेत्कथं शब्दैकगोचरे तच्च संबन्धव्युत्पत्तिः । उच्यते शब्दैकगोचरस्तु नियोगो व्युत्पत्तिश्च तच्च सूपपादैव । यो हि यजेत दद्याज्जुहुयादिति लिङादिभ्यो विधिः प्रतीयते कथमसौ लिङादीनामवगम्य इष्येत । व्युत्पत्तिश्चास्य व्यवहारादवकल्पते गच्छाधीष्वेति शृण्वन्वृद्धः चेष्टमानो दृश्यते चेष्टा च स्वात्मनि प्रवर्तिका ऽवगमपूर्विका दृष्टा प्रत्यक्षदृष्टा चाम्नादौ सुखसाधनतया अन्वयव्यतिरेकाभ्यामवगते तदनुस्मरणात्प्रवर्तमानः कस्मिंश्चिदात्माकूते समुपजाते सति भौतिकं व्यापारमारभते । स चात्मधर्म आत्मेव स्वसंवेद्यः अहंप्रत्ययगम्यो ह्यात्मा नासौ परस्मै दर्शयितुं शक्यते न च न चर्चयितुं शक्यते एतावता नानुभूयते इति शक्यते वक्तुं परो ऽपि ह्येनमहंप्रत्ययेनानुभवत्येव । तथा ऽयमपि भौतिकव्यापारहेतुरात्माकूतविशेषो न प्रमाणान्तरवेद्यो भवति न च न वेद्यते तत्संवेदने सति चेष्टा यद्वन्तं दृष्ट्वा तस्यापि तादृक्प्रेरणाऽवगमो ऽनुमीयते । स च

शब्दान्तरश्रवणे सत्यपि दृश्यमानो लिङादिश्रवणे च सति दृश्यमानस्तदर्थं
 एवेत्यन्वयव्यतिरेकाभ्यामवगम्यते इतीयतीयं व्युत्पत्तिः । तदेतदात्मप्रत्यक्षं
 लिङादिशब्दश्रवणे सति प्रेरणावगतिः भवति प्रथमश्रुताच्च लिङादेरसौ न
 भवति न च प्रमाणान्तरेण सो ऽर्थो दर्शयितुं शक्यते कुर्यादित्यस्यार्थः कुर्यादि-
 त्यनेनैव प्रतिपाद्यते न प्रमाणान्तरेणेत्येवं व्युत्पत्तौ संभवन्त्यामपि यैरगृही-
 तसंबन्ध एव लिङादिः स्वरूपसामर्थ्येनैव प्रेरक इष्यते ते ऽत्यन्तभीरव इत्यु-
 पेक्षणीयाः । ननु यदि लिङादिव्यतिरेकेण नान्यतो नियोगो ऽवगम्यते कथमसौ
 नियोगशब्दात्प्रतीयते कथं वा नियोगशब्दस्य नाम्नो ऽप्यर्थः प्रमाणान्तरागो-
 चरः स्यात् । अयि साधो न नियोगो निपूर्वेण युजिना घञन्तेन बोधयितुं
 शक्यः । व्यवहारमात्रमेतत्स्वरूपमाख्यातुमाश्रीयते यथा तु यजेतेत्येवमादिभ्यः
 शब्देभ्यः सो ऽवगम्यते तथा नान्यत इत्यत एव न प्रमाणान्तरागोचरो
 धर्म इत्याहुः । लिङ्धर्मो हि नियोगो वाक्यार्थः स धर्म एव स च न
 प्रमाणान्तरगम्य इति । न च लिङर्थः प्रेरणाऽत्मको ऽयं व्यापारः कार्यमाचष्टे
 यो धर्मः स एव च वाक्यार्थो युक्तः । कार्ये ऽर्थे वेदस्य प्रामाण्यमिति हि
 मीमांसकाः । तस्मात्पुनरपि भाट्टपक्षवद् द्वयमापतति प्रेरकश्च विधिः
 कार्यरूपश्चानुष्ठेयो ऽर्थ इति । सुखशयितो निरनुसन्धान इवायुष्मानेवं व्यव-
 हरति न ह्यन्यः प्रेरको ऽन्यश्चानुष्ठेय इत्युक्तम् । नियोग एव प्रेरको नियोग
 एव चानुष्ठेयः । कथमस्य द्वैरूप्यमन्ये वदन्तीति चेद् । मैवम् प्रेरकत्वमेव
 शब्दार्थः आर्थं तु कार्यत्वम् । यतो विधिरनुष्ठेयतया ऽवगम्यते आचार्याज्ञां
 करोमि राजाज्ञां करोमीति । किमर्थं तर्हि विषयानुष्ठानमिति चेद्
 न ह्याज्ञा घटादिवत्स्वरूपेण कर्तुं शक्या ऽपि तु विषयद्वारकं तत्संपादनं
 कमण्डुलं बिभृहीत्याचार्येणाज्ञप्रः कमण्डुलं भूत्वा ऽऽचार्याज्ञां कृतां मन्यते
 कटकं गच्छेति राज्ञाऽऽज्ञप्रः कटकं गत्वा राजाज्ञां कृतां मन्यते सो ऽयं
 नियोग एवानुष्ठेयः । ननु राजाज्ञया करोमीत्यपि व्यपदेशो दृश्यते स चानु-
 स्ठेयमेवाज्ञां दर्शयति । मैवम् तच्चाप्याज्ञैवानुष्ठेया प्रेषणाभिप्रायेण तृतीयानि-
 र्देश इत्येवं केचित् । अन्ये तु शाब्दं कार्यत्वं नियोगस्य प्रेरकत्वं त्वर्था-
 दित्याचक्षते । अनुष्ठेयता हि तस्य निजं रूपं स्वसिद्धये स तु नियोज्यं
 नियुज्जानः प्रेरक इत्युच्यते । तदिदं कार्यत्वमपरित्यक्तप्रेरकभावमस्यावग-

म्यते प्रेरकत्वं चापरित्यक्तकार्यभावमित्यन्यतरदच शाब्दं रूपमिति न भाट्टै-
रिवास्माभिः प्रत्यये गुरुभार आरोपितः । स चायं नियोगः प्रतीयमानो
यजेत स्वर्गकाम इत्यनुबन्धद्वयावच्छिन्नः प्रतीयते यज्यादिना ऽस्य विषया-
नुबन्धो धातुनोच्यते । स्वर्गकाम इत्यधिकारानुबन्धः पदान्तरेणाप्यते । तच्च
च स्वर्गकामस्यैवमधिकारो निर्वहति यदि भावार्थस्य स्वर्गं प्रति साधनत्व-
मवगम्यते एवं तर्हि स्वर्गकामेनैवासौ कृतो भवत्येवं स्वर्गकामपदान्वये
प्राक्तन एव मार्गो ऽनुमन्तव्यः । न पुनः स्वर्गादिफलप्रदर्शनपूर्वकं विधेः
प्रवर्तकत्वमस्वातन्त्र्यप्रसङ्गात् । न हीदृशं शास्त्रस्य दैन्यं यत्फलं विना पुंसः
प्रवर्तयितुं न शक्नोति अन्यथा यावज्जीवं यजेतेत्यादावप्रवर्तकं शास्त्रं स्यात् ।
किं यावज्जीवमित्यादिचोदनाः फलशून्या एव । त्रैमित्युच्यते न हि विधिः
फलमाकाङ्क्षत्यपि तु नियोज्यं विषयं कस्य नियोगः कुत्र नियोग इति ते
एते उभे अपि आकाङ्क्षे परिपूर्णौ तच्च जीवतो नियोगो यागे च नियोग इति
अतः परं फलकल्पनं पुरुषबुद्धिप्रभवं भवति न शास्त्रीयम् । कामाधिकारे
तु नियोज्यतैवान्यथा स्वर्गकामस्य नोपपद्यते इति स्वर्गस्य साध्यत्वमभ्यु-
पगतं न पुनर्विधेः फलार्थत्वादत एव न तच्च वैधी प्रवृत्तिर्लिप्सयैव प्रवृत्त-
त्वात् । आह च तस्य लिप्सालक्षणेति साध्यसाधनप्रतिपादनपर्यवसितो हि
तच्च विधिव्यापारो न प्रयोगपर्यवसित इति । अत एव श्येनादेरधर्मत्वात् तच्च
ह्यभिचरन्निति शब्दा शब्दं वैदिकेनोपायेन जिघांसुरधिकारी दर्शितः तस्य
न तच्च शास्त्रं प्रवर्तकं जानात्येवासौ मयैतत्कर्तव्यमुपायं तु न वेदेत्येव-
मुपायमात्रमस्योपदिश्यते श्येनं कुर्वति न विधिः प्रभवति जिघांसयैव
तच्च प्रवृत्तत्वात् । अतः श्येनादेरधर्मत्वात्तद्ब्रूदासार्थमर्थपदोपादानम् । चोद-
नालक्षणे ऽर्थो धर्म इति कामाधिकारेष्वितिकर्तव्यतांशे शास्त्रीया प्रवृत्तिः ।
यथोक्तं क्रत्वर्थो हि शास्त्रादवगम्यते इति । भावार्थमात्रस्य हि करणत्वम-
वगतमितिकर्तव्यतांशस्तु न कारणत्वावगतिवेलायामुपनिपतित इति तच्च
लिप्साया अभावाच्छास्त्रमेव प्रवर्तकम् । अत एवाग्नीषोमीयहिंसाया नाधर्म-
त्वम् । न हिंस्यात्सर्वभूतानीति निषेधः सामान्यशास्त्रम् । सामान्यशास्त्रं च
विशेषशास्त्रक्रोडीकृतविषयपरिहारेण प्रवर्तते इति अग्नीषोमीयहिंसायाः शा-
स्त्रीयत्वान्न निषेधविधिरनर्थतां बोधयेदिति । ननु श्येने ऽपि शास्त्रीया प्रवृत्तिः

प्रवर्तकत्वं हि विधेस्स्वरूपं प्रमाणान्तरविलक्षणम् । नान्वयव्यतिरेकवत्साध्य-
साधनप्रतीतिमात्रपर्यन्तो हि विधिव्यापारो भवितुमर्हति इति सर्वत्र विधेः
प्रयोक्तृत्वानपायाद् एवमेव चेयं प्रवृत्तिः श्येनेन यजेतेति । उच्यते प्रवर्तितो
ऽहमिति ज्ञानजननं विधेः प्रेरकत्वं तत्सत्यं सर्वत्र तुल्यं करणं च श्येन
इतिकर्तव्यतायामग्नीषोमीये बाह्ये तु प्रवृत्तिलक्षणे भौतिके व्यापारे यत्र
लिप्सादि प्रवर्तकान्तरमस्ति तत्र भवन्त्यपि विधेः प्रयोक्तृशक्तिरुदास्ते पशुपु-
रेडाशंप्रयोजवत् । तत्रोदासीने विधौ निषेधशास्त्रमवतरति न हिंस्यादिति ।
यदि तु सर्वत्र प्रयोक्तृशक्तिरनुदासीना भवेत्तदा ज्योतिष्टोमान्न विशिष्यते
श्येनं शास्त्रीयायां प्रवृत्तावग्नीषोमीयमिव निषेधशास्त्रस्यानवकाशात् । ज्योति-
ष्टोमे ऽनुल्लङ्घितनिषेधो ऽधिकारी स्वर्गस्यानिषिद्धत्वात् श्येने तु हिंसायाः
प्रतिषिद्धत्वादुत्क्रान्तनिषेधो ऽधिकारीति चेत् । मैवम् अधिकारिदशायामपि
भवन्मते विधेः प्रयोक्तृत्वानपायात् । न निषेधशास्त्रमवकाशं लभते इति
श्येने ऽपि नावधीरितनिषेधो ऽधिकारी स्यात् । ननु न विधिः फले प्रयोज्यं
प्रेरयति फलं कुर्विति कर्मणि त्वेनं प्रवर्तयति यजस्वेति तेनाधिकारिदशायाम-
प्रतिहतो निषेधशास्त्रावकाशः । आयुष्मन्नस्मत्पक्षमास्थितो ऽसि । फले चेन्न
प्रवर्तयति विधिः पुरुषं फलार्थित्वादेवैनमुपाये प्रवर्तमानं तत्रापि न प्रेरयेत् ।
उपायानभिज्ञस्य तूपायमेव दर्शयेत् यात्रदप्राप्तं हि विधेः विषयः । तदुक्तम्
जानात्येवासौ मयैतत्कर्तव्यमुपायं तु न वेदेति । प्रतीतिरपीयमीदृशी अभि-
चरन्यजेतेति । यदि त्वशास्त्रीयोपायो न वैरिणं हन्तुमुपायः श्येनेन जहि
श्येनस्तवोपाय इत्यर्थः तदलमतिप्रसङ्गेन कामाधिकारेण तावन्न फलाकाङ्क्षो
विधिः फलं त्वधिकारे हेतुरिति स्थितम् ।

प्रतिषेधाधिकारे ऽपि प्रत्यवायो न कल्पते ।

निषेध्यविषयादेव लब्धत्वादधिकारिणः ॥

तत्रासौ कल्प्यमानो ऽपि नरकादिफलोदयः ।

अवैधत्वं प्रपद्येत न ह्याकाङ्क्षेदृशी विधेः ॥

विधेरपेक्षे द्वे एव नियोज्यविषयौ प्रति ।

तत्पूरणेन तृप्तस्तु न वाञ्छति ततो ऽधिकम् ॥

नियोज्यस्तावदेतावान्कुट्टो ऽरिहननोद्यतः ।

विषयस्तन्निवृत्तिश्च नियोगो यत्र गम्यते ॥

नन्वेतावन्न विबुध्यामहे निषेधविधेः को विषय इति । भावार्थाः कर्मशब्दा ये तेभ्यः क्रिया प्रतीयते इति स्थिते नञर्थस्तावत्पूर्वापरीभूत-त्वाभावाच्च विधेर्विषयः । अनन्विताभिधानाच्च न हि नञो ऽनन्तरं लिङ्बि-भक्तिः श्रूयते ऽपि तु हन्तेः । हननमपि न विधेर्विषयः तस्य धर्मत्वप्रस-ङ्गात् । न प्रयोगस्य वैयर्थ्यप्रसक्तेर्हनने च पुरुषस्य स्वतः प्रवृत्तेर्नञ्विशिष्टो ऽपि न हन्त्यर्थो ऽस्य विषयः तयोर्विशेषणविशेष्यभावाभावात् ।

युक्तं दध्ना जुहोतीति होमे दध्यनुरक्तता ।

हन्तेस्स्वरूपनाशात् न नञर्थानुरक्तता ॥

पुरुषप्रयत्नो ऽपि न केवलो विधेर्विषयः स्वतःसिद्धत्वान्नापि नञर्थानुरक्तो हन्तिवत्तापि नञर्थस्य विशेषणत्वानुपपत्तेः । अथायमब्राह्मणादिन्यायेन हन्तौ पर्युदस्ते भावार्थान्तरे नियोगः कल्प्यते । न हन्यादिति को ऽर्थः अन्यत्किमपि कुर्यादिति तर्हि किं तद्भावान्तरमिति न विचारयितुं शक्यते । यत्किं चिदिति चेन्न तस्य स्वतः सिद्धत्वेन विध्यानर्थक्यात् । अवश्यं जीवन्पुमान्किं चित्करोति पठति गच्छति भुङ्क्ते च । अथ विषयांशं परिहृत्य प्रमाणांशे नञ्विशिष्टे सा हि प्रवर्तमानं पुमांशं रुणद्धि यदुन्यातन्नेति । तदप्यनुपपन्नम् अन्विताभिधानेन विधिविभक्तेर्हन्तिनावरुद्धत्वात् । प्रेरण-शक्तिस्वभावो विधिः स्थितः यस्तु निषेधात्मा नञ् पार्श्वे स्थितः तत्र विधिः संक्रामति । संक्रान्तावपि नञश्च विधेश्च संबन्धे सति विधेस्स्वरूप-नाशो ऽवगम्यते । स्वभावो ह्येष नञो यदयं येन येन संबध्यते तस्य तस्याभावं बोधयतीति । अतो विधिसंबन्धे नञ इष्यमाणे एतावान्वाक्यार्थो ऽवतिष्ठते हननविधिर्नास्तीति । ततश्च हननस्य विधित्वं च स्यात् । अत्रो-च्यते । दध्ना जुहोतीति होमस्य वचनान्तरचोदितत्वाद्विधिशक्तिरूपपदं संक्रामतीति यथावर्णितमेवमिहापि हनने स्वतः प्रवृत्तत्वेन विधिवैफल्य-नञश्च श्रूयमाणस्यानर्थक्यप्रसङ्गाद् विधायिका शक्तिः नञर्थमेव स्पृशति इति किं नेष्यते । ननूक्तमत्र भावार्थः कर्मशब्द इति तत्र दध्यनुरक्तो होम एव विधीयते इति फलतो विधिविहितं भवति न प्रमाणतः इह

तु नञस्तदुपमर्दस्वभावत्वान्न केन चित्संसर्गो दध्यादेरिव कल्पते । मेवम् निवृत्तिमेव कुर्वन्नञ्विशेषणं विशेषणीभवति सेयं नञुपहिते हन्तौ श्रुते हनननिवृत्तिर्गम्यते । यथा सिद्धरूपदध्यनुप्रवेशे ऽपि न होमस्य साध्य-
मानावस्था निवर्तते तथा नञनुविद्धहन्त्यर्थावगतौ न पूर्वापरीभावबुद्धि-
निवर्तते । न ह्यब्राह्मणवन्न हन्यादिति सिद्धरूपबुद्धिः । सो ऽयं हनननिवृत्ति-
रूपः पूर्वापरीभूतो ऽर्थो विधिविषयो भविष्यति । अथ वा विभक्त्यर्थेन नञसं-
पत्स्यति शुद्धस्य लिङादेरर्थः प्रवर्तकः नञुपहितस्य तस्यार्थो निवर्तक
इति शब्दशक्तिरेवैषा को ऽव पर्यनुयोज्यते इति । यत्तु साक्षान्नञो ऽनन्तरं
विधिविभक्तिर्नोत्पद्यते ततस्याधातुत्वाद्भातोः परे लिङादयः प्रत्यया
भवन्ति नान्यस्मादिति योग्यतया तु नञर्थेन संबन्धः । न च तत्रायमर्थो
ऽवतिष्ठते हननविधिर्नास्तीति किं तु नञुपहितो विधिरौदास्ये पुरुषं नियुङ्क्ते
तदवच्छेदकश्च हन्तिरन्यथा सर्वक्रियौदासीन्यं प्रतीयेतेत्यलमतिविमर्देन ।
निषेधविधेरपि सिद्धो ऽनुबन्धद्वययोगः ।

एवं नियोगव्यापारे समाप्ते फलकल्पना ।

नृबुद्धिप्रभवैव स्यादतः सापेक्षता भवेत् ॥

कथं नरो निवर्तत प्रत्ययाय भयाद्विना ।

मा निवर्तिष्ठ विधिना तावदुक्तं निवर्तनम् ॥

प्रवृद्धतररागान्धः प्रत्यवाये ऽपि कल्पिते ।

न निवर्ततइत्येवं किं विधेरप्रमाणता ॥

फलं भवतु मा वा भूत्युरुषो ऽपि प्रवर्तताम् ।

मा प्रवर्तिष्ठ वा स्वे तु नास्त्यर्थे खण्डना विधेः ॥

प्रवर्तनावगमजनने हि विधिव्यापार इति असकृदुक्तम् । तत्र
तस्य न किं चिद्वैकल्यम् । ननु विधेः फलापेक्षता नास्ति चेत्किं तर्हि
अश्रूयमाणफलेषु विश्वजिदादिषु स्वर्गादिफलं कल्प्यते । किं च अश्रूयमाणत्वा-
दधिकारानुबन्धस्य निरधिकारस्य च विधेर्विधित्वानिर्वाहादधिकारानु-
बन्धः कल्प्यते तत्र सर्वान्नति अविशिष्टत्वात्स्वर्गकामः चोदनाशेषभावेन
नियोज्यः कल्प्यते । न चेयं पौरुषी कल्पना श्रुत्येकदेशः स इति हि
तद्विदः । तदियमधिकारानुबन्धकल्पना न फलकल्पना इति सो ऽयमनु-

बन्धद्वयावच्छिन्नो नियोगो वाक्यार्थः । वाक्यार्थत्वं चास्य प्रधानत्वाद् अन्यो हि यज्यादिरथो ऽवगम्यमानस्तदनुप्रवेशेन प्रतीयते गुणो भवति । नियोगस्तु स्वमहिमाक्षिप्रदृष्टोपकारानेकक्रियाकारकलापोपबृंहितस्वरूपः प्रतीयते इति प्राधान्यमवलम्बते । कार्यं चेत्प्रधानमुच्यते नियोग एव कार्यम् । फलं चेत्प्रधानमुच्यते तदपि नासिद्धम् । अपि तु साध्यं साध्यत्वं चास्य नियोगाधीनमिति नियोग एव प्रधानम् । पुरुषस्तु नियोज्यमानत्वादप्रधानमिति । एवं नियोग एव प्रधानत्वाद्वाक्यार्थः स च प्रतीतिभेदपर्यालोचनया चतु-
 रवस्य उच्यते उत्पत्तिविधिरग्निहोत्रं जुहोतीति अग्निहोत्राख्यकर्मस्वरूपो-
 त्पादव्यतिरेकेणार्थान्तरानवगमात् । विनियोगविधिः दध्ना जुहोतीति पयसा जुहोतीति उत्पत्तिविधितः प्रतिपन्ने भावे ऽर्थे तच्च दध्नादिगुणविनियो-
 गाऽवगमात् । अधिकारविधिः अग्निहोत्रं जुहुयात् स्वर्गकाम इति निर्ज्ञाते कर्मणि तत्राधिकृतस्य पुंसस्ततो ऽवगमात् । प्रयोगविधिस्तु क्रमपर्यन्तं प्रयोगे पदार्थानामवगम इति अयं चाधिकारविधेरेव व्यापारविशेष इति तदेवा-
 स्योदाहरणम् अग्निहोत्रं जुहुयात्स्वर्गकाम इति । क्व चिदेकस्मिन्नेव वाक्ये रूपचतुष्टयं विधेरवगम्यते न तच्च पृथगुदाहरणमपेक्ष्यते यथा एतस्यैव रेवतीषु वारवन्तीयमग्निष्टोमसाम कृत्वा पशुकामे ह्येतेन यजेतेति । अन्यान्यपि नियोगस्य रूपाणि व्यापारभेदादवगम्यन्ते । स हि भावार्थसिद्धयर्थं तत्सम-
 र्थमर्थमाक्षिपतीति तत्प्रयोजक उच्यते । यथा माणवकस्यस्याध्ययनस्याचार्य-
 करणविधिः । क्व चिदन्याक्षिप्रे वस्तुनि लब्धे सति तत्राप्रयोजको विधिर्भवति यथा क्रयनियुक्त्यैकहायन्या लाभे सति न पादपांसुग्रहणार्थमन्यामेकहायनी-
 माक्षिपन्ति विधिरिति । प्रकरणपरिपठितपदार्थपटलपरिग्रहश्च ग्राहक इति विधिरुच्यते । क्व चित्रकरणपरिपठितस्यापि तेनागृहीतस्य द्वादशोपसदादेः प्रकरणादुत्कर्षदर्शनादत एव नियोगगर्भो विनियोग इत्याचक्षते । क्व चिद्वि-
 नियोजकश्रुत्यादिप्रमाणविरहे ऽपि पञ्चेकत्वादुपादानं शेषीकुर्वन्नुपादायक इत्युच्यते पशुना यजेतेति विभक्त्या प्रातिपदिकार्थो विनियुक्तः तत्स्थमेक-
 त्वम् उक्तमेव न विनियुक्तमेकेनेत्यश्रवणात् पशुरुपादीयमानो न सङ्ख्यार-
 हित उपादातुं शक्यते श्रुतसङ्ख्यापरित्यागकारणाभावाच्चैकत्वविशिष्टः पशुरुपादीयते इत्युपादानशेषीकृतमेकत्वम् । वैकृतस्तु सौर्यादिविधिः प्राकृ-

तमितिकर्तव्यताजातमाकर्षणेश्चोदक इत्युच्यते तदिदमेकस्यैव भगवतो
लिङ्गस्य प्रयोक्तृशक्तिवचितात्मनः प्रचुरव्यापारवैचित्र्यमुपदर्शितमित्यल-
मनया महामतिमानसविलासवत्या मीमांसार्थकथया सो ऽयमीदृशो नियोगो
वाक्यार्थः ।

तस्य द्वादशलक्षण्यां तत्तद्रूपं प्रकाशितम् ।

तन्नेह लिख्यते ऽस्माभिर्ग्रन्थगौरवभीरुभिः ॥

दिङ्मात्रं त्वेतदाख्यायि नियोगस्य यथागमम् ।

अमुष्मिन्नपि वाक्यार्थे विवदन्ते मनीषिणः ॥

लिङ्गादेरवगम्यमानः कार्यरूपः प्रेरणात्मा च वाक्यार्थो नियोग
इत्युक्तम् । न चासावेवंरूपो ऽपि परिदृश्यमानभावनादिव्यतिरिक्तो ऽवगम्यते ।

क्रियैव तावत्कार्यात्मा प्रेरणात्मा फलार्थिता ।

प्रतीयते ततो ऽन्यस्तु नियोगो नोभयात्मकः ॥

नन्वन्य एव क्रियाकर्तृसंबन्धात्प्रेषप्रैष्यसंबन्धो दर्शितः । अयुक्तो ऽसौ ।

कुर्यादित्यादिशब्देभ्यः क्रियादिव्यतिरेकिणः ।

नार्थान्तरस्य संवितिः कस्य चित्प्रेरणात्मनः ॥

किमिदानीं करोतीति कुर्यादित्यादि च तुल्ये एते प्रतिपत्ती । अभि-
नवमिदं शब्दव्युत्पत्तिमत्त्वमायुष्मतः न ब्रूमो न भिन्ने एते प्रतिपत्ती इति
करोतीति प्रवृत्तक्रिया उच्यते वर्तमानकालावच्छिन्नश्च किं त्वसौ प्रैषस्ततो
ऽवगम्यमानो ऽपि प्रेरको न भवति न च कार्य इति ब्रूमः । ननु प्रेरकत्वेनै-
वावगम्यमानः कथं प्रेरको न भवेद् एतदेवास्य प्रैषत्वं यत्प्रेरकत्वम् । सत्यम्
प्रेरकत्वेनैवासौ गम्यते न त्वसौ तथा भवति व्यवहारमाचमेतद् राजाज्ञां
करोमीति कार्यत्वमस्य क्रियामात्रं राजाज्ञां करोमीति ।

आज्ञा हि नाम नैवान्यसम्पाद्यत्वेन गम्यते ।

नानुष्ठातुरियं बुद्धिराज्ञा सम्पाद्यतामिति ॥

एवं हि यस्य कस्यापि प्रवर्तते स आज्ञया ।

न चेह बालोन्मत्तादिवचनाद्यन्नवर्जितात् ॥

सत्यपि प्रेरणाज्ञाने प्रवर्तन्ते सचेतसः ।

भयं नाशङ्क्यते यस्मात्फलं वा ऽपि समीहितम् ॥

तथाविधस्य राज्ञो ऽपि नाज्ञा ऽनुश्रीयते जनैः ।

वर्तमानापदेशे ऽपि फलं यथावगम्यते ॥

तत्र प्रवर्तते लोको लिङादिष्वश्रुतेष्वपि ।

भवत्यारोग्यसम्पत्तिर्भुञ्जानस्य हरीतकीम् ॥

तत्कामो भक्षयेच्चेति को विशेषः प्रवर्तने ।

अन्वयव्यतिरेकाभ्यां तदेवमनुमन्यते ॥

प्रेरकत्वं फलस्यैव न नियोगात्मनः पुनः ।

तच्चैतत्स्यात् । लोके भवतु फलार्थित्वात्प्रवर्तनमाराधयिष्यते प्रेर-
काशयानुवर्तने वा तस्य पारम्पर्येण फलहेतुत्वात् । वेदे तु वक्तुरभावात्प्रेरणा-
वगमादेव प्रवृत्तिरुन्मत्तवाक्यादपि लिङादियुक्तान्न प्रेरणावगमो नास्ति भव-
न्नपि फलादर्शनादुपेक्ष्यते उन्मत्त एवं प्रलपतीति । वेदे पुनर्यजेतेत्यत्र
प्रेरणाऽवगमात्परित्यागकारणाभावात्तत एव प्रवर्तनम् । प्रवर्तनाऽभावे ऽपि
न वेदस्याप्रामाण्यम् । प्रमाणव्यापारस्य तेन निर्वर्तितत्वादित्युक्तम् । उच्यते
वेदे ऽपि वक्ता ऽस्ति तदाशयवशेन तत्रापि फलार्थिनां प्रवर्तनमिति सम्भ-
वदपीदमुत्तरं नाचक्ष्महे कथान्तरप्रसङ्गात् किं त्विदं ब्रूमः । प्रेरणावगमादेव
प्रवृत्तिसिद्धौ स्वर्गकामपदं बादरिवदन्यथा व्याख्यायताम् । अधिकारानुबन्धा-
भिधाने पुरुषविशेषणमात्रमेतद्वस्तु किं स्वर्गसाध्यत्वकल्पनया । विशेषणत्व-
मेवान्यथा न निर्वहतीति चेद् आयातं तर्हि फलस्य साध्यत्वं तच्चेत्सा-
ध्यत्वेनावगम्यते तस्यैव सामर्थ्यसिद्धं लोकानुगुणमव्यभिचारि च प्रवर्त-
कत्वमुत्सृज्य न प्रेरणावगमस्य तद्वक्तुमर्हसीति ।

नियोगादथ निष्पत्तिः फलस्येत्यभिधीयते ।

फलं प्रत्यङ्गभूतत्वादवाक्यार्थत्वमापतेत् ॥

ननु विध्यर्थो न भावार्थवत्फले करणं येनास्य तदङ्गत्वं स्यात् ।
आक्षेपकत्वात् तस्य फलार्थत्वमुच्यते प्रयोक्तृत्वं हि तस्य निजं रूपं यद्येवं
भावार्थ एव साध्यो भवतु विध्यर्थस्य तु किमनुष्ठेयत्वमुच्यते । सो ऽपि
भावार्थसिद्ध्या सम्पद्यते कृतो मया स्वामिनियोग इति व्यवहारादिति चेत् ।

भावार्था तर्हि निष्पत्तिर्नियोगस्य फलस्य च ।

इत्येकत्र पदग्रामे वाक्यार्थद्वयमापतेत् ॥

किं चान्विताभिधानेन विषयत्वावधारणात् ।

नियोगस्यैव भावार्थनिष्पाद्यत्वं प्रतीयते ॥

स तु भावार्थतः सिद्धो फलाय यदि कल्प्यते ।

परार्थत्वादवाक्यार्थो भवेदित्युपवर्णितम् ॥

भावार्थस्तु द्वयं कुर्याद्युगपद्वा क्रमेण वा ।

युगपन्नास्य सामर्थ्यं समत्वं च द्वयोर्भवेत् ॥

नियोगश्च शब्देकगोचरत्वान्मा दर्शि फलं तु स्वर्गपश्वादि तेन सह निष्पद्यमानं किमिति न गृह्यते । क्रमपक्षे पूर्वं वा नियोगः पश्चात्फलं पूर्वं वा फलं पश्चाद्वा नियोगः सिद्धेदिति । यदि पूर्वं नियोगः तदा नियोगस्यासिद्धे-
र्निर्विषयाया अनुपपत्तेः करणांशे ऽपि धीप्रवृत्तिस्स्यात् ।

यथा नियोगनिष्पत्तिः प्रयाजादिकृतेन तु ।

तच्च प्रवृत्तिः शास्त्रीया भावार्थे ऽपि तथा भवेत् ॥

इष्यते इति चेत् ।

सन्वेष्टं तस्य लिप्सार्थलक्षणेत्यभ्यधायि यत् ।

श्येनादीनामधर्मत्वं वर्णितं तद्विरुध्यते ॥

अथ पूर्वं फलसिद्धिः ततो नियोगसिद्धिः तर्हि फलस्य तदानीं दर्शनं भवेत्सिद्धत्वात् ।

न च भावार्थवेलायां पुत्रपश्वादि दृश्यते ।

अदृश्यमानमप्येतत्सिद्धमित्यतिविस्मयः ॥

अतश्च यत्कैश्चिदुच्यते स्वर्गसिद्धिमवान्तरव्यापारीकृत्य नियोगमनेन भावार्थः सम्पादयतीति तदप्यपास्तम् । अवान्तरस्य व्यापारस्य ज्वलना-
देरिव प्रधानव्यापारात्पूर्वं दर्शनप्रसङ्गादिति । अथोच्यते स्वर्गकामस्य स्वर्ग-
साधयितुमुद्यच्छतो यागेन योगः सम्पाद्यः श्रूयते स चेत्संपन्नः शब्दवृत्तेन
फलमपि सम्पन्नमेव । आनुभाविकी तु स्वर्गसिद्धिः कालान्तरे भविष्यतीति ।
एतदयुक्तम् । सिद्धिद्वयानुपलम्भात् ह्येका शब्दी सिद्धिरन्या चानुभाविकी
नामेति कालान्तरे चानुभाविकी सिद्धिः कुतस्थोति चिन्त्यम् ।

कालान्तरे च भावार्थः क्षणिकत्वान्न विद्यते ।

शक्त्यादिरूपं चापूर्वं न भवद्विरूपेयते ॥

भवन्तो ह्यपूर्वशब्देन धर्मशब्देन च नियोगमेवापचरन्ति न च नियोगः शक्तिवदात्मसंस्कारवद्वा कालान्तरस्थायी भवति स हि प्रेरणात्मकः कार्यरूपो वा नोभयथा ऽपि स्थैर्यमवलम्बते । तच्चैतत्स्याद् नियोगसिद्धिराक्षिप्रफलसिद्धिर्भवति विषयाद्यनुबन्धावच्छिन्ने ह्यसात्रेवानुष्ठेयः तच्च यथा तेन तेन कारकचक्रेण क्रियाकलापेन विना सम्पत्तिमलभमानः तत्तदाक्षिपति तथा ऽधिकारानुबन्धवन्ध्यो ऽपि नासौ सम्पत्तिमधिगच्छतीति तमप्याक्षिपति । यश्चायमधिकारानुबन्धः स एवायं फलाक्षेपो न तु विधेः फलापेक्षितेत्युक्तम् । एतदयुक्तम् ।

यो हि येन विना कामं न सिद्ध्येत्स तमाक्षिपेत् ।

नियोज्यमात्राक्षेपे तु नियोगो न फलात्मकः ॥

नियोज्यश्चण्डालस्पर्शेनेव स्वर्गकामनोत्पादमात्रेण नियोज्यतां प्रतिपन्न इति कथं नियोज्याक्षेप एव फलाक्षेपः ।

ननु च स्वर्गकामो ऽत्र नियोज्यो नान्यथा भवेत् ।

यदि स्वर्गस्य सम्पत्तिं नाधिगच्छेत्स्वकर्मणः ॥ नैतदेवम्

नरेच्छामात्रमेवेदं न शब्दस्त्वियति क्षमः ।

नियोज्यः स्वर्गकामो हि भवेज्जीवनवानिव ॥

ननु लोके काम्यमानस्य साध्यत्वं दृष्टुं हरीतकीं भक्षयेदारोग्यकामस्तेन वेदे ऽपि यजेत स्वर्गकाम इति स्वर्गस्य साध्यत्वमवभोत्स्यामहे । साधो लोके ऽपि कथमेतदवगतं नियोज्यसमर्पकपदवाच्यपर्यालोचनेन विधिषृतपरीक्षया वा ।

पदार्थस्तावदेतावानेवङ्गामो ह्यसाविति ।

इदं तु सिद्ध्यते तस्मादिति तस्य न गोचरः ॥

विधेरेष स्वभावश्चेदायुष्मन् साधु बुध्यसे ।

भाट्टैः किमपराद्धं ते नित्ये ऽपि फलवादिभिः ॥

अधिकार्यनुपादेयविशेषणविशेषितः ।

जीवन्वा स्वर्गकामो वा समानः काम्यनित्ययोः ॥

विधिवीर्यस्वभावस्तु कृमेरपि तथाविधः ।

सप्रत्ययप्रेरकतां विधिर्नोपैति निष्फलः ॥

ननु कामाधिकारे स्वर्गः श्रूयते नित्याधिकारे तु असौ न श्रूयते
अश्रूयमाणः कस्यानुरोधेन कल्प्यते । विधेरेवेति ब्रूमः । स्वर्गेन श्रुतेनापि किं
करिष्यति यद्यसौ विधिना नापेक्ष्यते घृतकुल्या अस्य भवन्तीत्यादिवदश्रुते
ऽपि चासौ विधिनाकृष्यते एव । तस्माद्विधिरत्र प्रमाणं न श्रवणाश्रवणे इति
काम्यवन्नित्ये ऽपि फलमभ्युपगन्तव्यं न वा क्व चिदपीति ।

प्रतिषेधाधिकारे ऽपि विधिवृत्तपरीक्षया ।

एवं नरकपातादिफलयोगो न दुर्भेदः ॥

येन हि दुर्विषहक्लेशद्वेषकलुषितमनसा ब्राह्मणहननं सुखसाधनमिति
कर्तव्यमिति गृहीतं निरर्गलरागरसिकेन सुरापानं सुखसाधनमिति गृहीतं
स ततो विधिना वार्यते यदि तदसुखसाधनमिति ज्ञाप्यते । तस्मान्नित्येषु
प्रत्यवायपरिहार इव उपात्तदुरितक्षय एव वा प्रतिषिध्यमानेषु कर्मसु नरक-
पातः फलमित्यभ्युपगमनीयम् । इतरथा ह्यर्थानर्थविवेको न सिद्ध्यति ॥

एवं च ब्रह्महत्यादेरपि नैवास्त्यधर्मता ।

किं पुनः श्येनवज्रादेरित्यर्थग्रहणं वृथा ॥

करणांशे ऽपि लिप्सातः प्रवृत्तिर्यद्युपेयते ।

इतिकर्तव्यतांशे तु शास्त्राद्यदि तदप्यसत् ॥

न हि तत्करणं शुद्धं स्वफलायोपकल्प्यते ।

सेतिकर्तव्यताकं हि करणं करणं विदुः ॥

अवान्तरविभाग एवैष करणेतिकर्तव्यतालक्षणः सकलाङ्गोपबृंहित-
स्वरूपस्तु भावार्थः काम्यमानोपायतां प्रतिपद्यते नैकेनाप्यंशेन न्यूनः । अत
एव काम्यानां कर्मणां सर्वाङ्गोपसंहारेण प्रयोगमिच्छन्ति । तस्मात्करणवदि-
तिकर्तव्यतायामपि लिप्सात एव प्रवृत्तिः स्यात् ॥

उभयत्रापि लिप्सातः सति चैवं प्रवर्तने ।

अग्नीषोमीर्याहंसादेः श्येनादिवदधर्मता ॥

यदप्युक्तं कामाधिकारेषु काम्यमानभावार्थयोः रूपायोपेयभावमाच-
रतिपादनपर्यवसितो विधिव्यापार इति तदपि न सम्यक् । विधिपुरुषयोर्ह
प्रत्येकप्रेरकलक्षणः सम्बन्धः तत्र यागादयो विषयत्वेन प्रतीयन्ते नेष्यमाणोपा-

यत्वेन साध्यसाधनमात्रप्रतिपादनपर्यवसितव्यापारस्तु विधिर्विनियोगपर एव
स्यात् । ततश्चाप्रवृत्तप्रवर्तकं नाम निजं रूपं जह्यात् ॥

विधेश्चतुरवस्थत्वं फलतः किल कथ्यते ।

प्रेरकत्वं च तद्रूपं सर्वावस्थानुगामि यत् ॥

कार्यात्मता ऽपि विध्यर्थे प्रेरणाज्ञाप्रपूर्विका ।

प्रेर्येणैव सता पुंसा तत्कार्यमवधार्यते ॥

लिङादिश्रुतितश्चादौ प्रेरणैव प्रतीयते ।

साध्यसाधनसम्बन्धबुद्धिस्तदुद्दिष्टपूर्विका ॥

नन्वेवं काम्येषु कर्मसु विधितः प्रवृत्ताविष्यमाणायामप्रवर्तमानः
प्रत्यवेयाद्विध्यतिक्रमात् । सैवम् । स्वर्गं संसिषाधयिषोस्तत्राधिकारादन्यस्त्वन-
धिकृत एव क्षत्रियादिरिव वैश्यस्तोमे नासावकुर्वन् प्रत्यवायमर्हति । स्वर्गार्थी
तु विधितः प्रवर्तते एव लिप्सया तु करणांशे प्रवृत्तिरिष्यमाणा क्रत्वर्थ-
मितिकर्तव्यतांशमपि सैव स्पृशेत् क्रतूपकारकामो हि तत्र प्रवर्तते इत्येवं
सर्वत्र विधिरुत्सीदेदेवेत्यलं प्रसङ्गेन । अपि च ।

प्रमाणान्तरसंपर्कविकले भवतः कथम् ।

नियोगात्मनि वाक्यार्थे व्युत्पत्तिर्व्यवहारतः ॥

ननूक्तमाकूतविशेषपूर्विकां चेष्टामात्मनिष्ठां दृष्ट्वा परत्रापि तथा ऽनु-
मानमित्ययुक्तमिदम् । स्वात्मन्यपि प्रेरणावगमनिमिताभावान्न ह्यात्मसंवि-
दिव स्वप्रकाशा प्रेरणा । संवित्स्वप्रकाशेति चेत् तदुत्पादे तर्हि निमित्तं मृग्यम् ।
न तावच्छब्दस्तदानीं व्युत्पत्त्यभावः स्वात्मनि प्रेरणावगमपूर्विकां हि चेष्टा-
मुपलब्धवतः ते परत्र चेष्टादर्शनात्तदनुमानं सेत्स्यति तन्निमित्तं लिङादि-
शब्द इति भोत्स्यते स पुनर्व्युत्पत्तिकाले स्वात्मन्येव प्रेरणावगमः चिन्त्यो
वर्तते । प्रमाणान्तरात् तदवगम इति चेद् उतिष्ठासिद्धं शब्दैकगोचरत्वम् ।
या चेयं पूर्वावधारितसुखसाधनभावे कपित्यादौ स्वात्मनि प्रवृत्तिरुपलब्धा
तत्र प्रेरकत्वेन फलार्थिता निर्ज्ञाता नान्या का चित्प्रेरणा । तदुक्तं स्मरणा-
द्भिलाषेण व्यवहारः प्रवर्तते इति । फलविषया हीच्छा तत्र स्वसंवेद्या ॥

अतश्च प्रेरकज्ञानं शब्दादपि परस्य यत् ।

कल्प्यते कल्प्यतां तत्र प्रेरिका सैव सुन्दरी ॥

चपेटापरिहाराय मोदकप्राप्रये ऽपि वा ।

प्रवर्तते वटुर्नासौ जुहुधीति नियोगतः ॥

कथं तर्ह्येवमाचष्टे आचार्यचोदितो ऽहं जुहोमीति । अस्त्वयं व्यपदेशः आचार्यचोदना तु न तत्र कारणम् अपि तु हिताहितप्राप्तिपरिहारार्थित्वमेवेत्यतः फलं प्रवर्तकं युक्तम् अनुभवसाक्षिकत्वात् । ये ऽप्याहुः प्रयोक्ताशयस्य प्रवर्तकत्वं यतो ऽननुविधेयस्य वचनान्न प्रवर्तमानः कश्चिद् दृश्यते अनुविधेयस्य पुंसः किं चिदब्रुवतो ऽपि भूभङ्गादिना ऽऽशयमवगम्य प्रवर्तते इति । एतदप्ययुक्तम् । यतः प्रयोक्ताशयानुमानेन स्वार्थसम्भावनया लोकः प्रवर्तते न पुनः प्रयोक्तैव प्रीयतामिति तत्प्रीतिरपि स्वप्रीतिहेतुत्वेनार्थ्यते न तत्प्रीतित्वेन । बुद्धो ऽपि हि नाम सकलसत्त्वहितप्रतिपन्नः परार्थे स्वप्रयोजनायैव सम्पादयति परार्थसम्पादनद्वारकं तु तत् । तस्मात्स्वप्रीतिरेव प्रवर्तिका प्रयोक्ताशयस्य च प्रवर्तकत्वे वेदार्थप्रयोक्ताशयानवधारणादप्रवृत्तिरेव प्राप्नोति तस्मात्फलमेव प्रवर्तकम् । यत्पुनः फलस्य प्रेरकत्वे दूषणमभ्यधाय सिद्धासिद्धविकल्पानुपपत्तेरिति तदप्ययुक्तम् । इच्छाविषयीकृतस्य प्रवर्तकत्वाभ्युपगमात् । असिद्धे कथं नेति चेद् असिद्धत्वादेव । इदानीं च तदसिद्धं नैकान्तासिद्धस्वरूपमेव खपुष्पवत् ॥

सुखे दुःखनिवृत्तौ वा पुंसां भवति कामना ।

न पुनर्व्यौमपुष्पादि कश्चित्कामयते नरः ॥

ये ऽपि रागादेः प्रवर्तकत्वमभ्युपगतवन्तः तैरपि कामनाविषयीकृतं फलमेव प्रवर्तकमभ्युपगतम् । इच्छाविशेष एव हि रागादयः । यदपि श्रेयस्साधकं प्रवर्तकमुच्यते तदपि न चारु । सत्यामपि श्रेयःसाधनतायामनर्थित्वेन प्रवृत्त्यभावात् । नन्वर्थिनो ऽपि नानियतविषया प्रवृत्तिः अपि तु निश्चातश्रेयःसाधनभावे ऽर्थे तस्मात्तत्साधनावगमः प्रवर्तकः । सत्यम् । द्वये सत्यपीच्छैव प्रवर्तिका वक्तुं युक्ता तस्यां प्रवृत्तिदर्शनात् । प्रवृत्तिर्हि नाम प्रयत्नः प्रयत्नश्चेच्छाकार्य इति काणादाः । विषयनियमे तु श्रेयस्साधनत्वं कारणं न प्रवृत्त्युत्पादे । किं च भावनावगतं श्रेयस्साधनत्वं प्रवर्तकमिष्यते तैस्तच्च न पृथगभिधातुं युक्तम् । भावनायाः च्यंशत्वेन तत्स्वरूपावगमसमये एतदंशयोः स्वर्चागयोः साध्यसाधनभावावगतिसिद्धेः । न चांशद्वयावच्छिन्नस्य व्यापारस्य

श्रेयस्साधनत्वं रूपं वक्तुमुचितम् अनिष्पन्नस्य तस्य तादूप्याभावान्न ह्यनिष्पन्ने
गवि तदेकदेशे सास्त्रादौ गोत्वरूपं सामान्यं निविशते नचांशव्यपूरणमन्त-
रेण भावनाख्यव्यापारनिष्पत्तिरिति । यत्तु लिङादेः शब्दस्य तद्व्यापारस्य वा
प्रेरकत्वमुच्यते तत्प्रागेव प्रतिक्षिप्तम् । विधिरपि स्वमहिम्ना न प्रेरकस्साध्यसा-
धनसम्बन्धावबोधपुरस्सरे तु तस्य प्रवर्तकत्वे फलस्यैव प्रवर्तकत्वमिदमन-
वरमभिहितं भवति ॥

यस्त्वाह प्रेरकत्वं चेत्फलं दर्शयतो विधेः ।

प्रत्यक्षादिसमानत्वात्स्वातन्त्र्यं तस्य हीयते ॥

स वाच्यः फलशून्यत्वे सुतरामस्वतन्त्रता ।

यद्विक्तमर्थं मूढो ऽपि न कश्चिदनुतिष्ठति ॥

को हि नाम निष्फलमर्थं प्रेक्षावाननुतिष्ठेत् । ननु फले ऽपि दर्शिते के
चित्तत्र न प्रवर्तन्ते एव । किं चातः कामं मा प्रवर्तिष्यत न हि कारको
विधिरपि तु ज्ञापक इत्युक्तम् । ननु फलमप्रदर्शयन्नपि ज्ञापयेत् न ज्ञापयितु-
मुत्सहते प्रेक्षावान् हि ज्ञाप्यते न च फलं विना ऽसौ तथा ज्ञापितो भवति
इत्यलं बहुभाषितया ॥

फलस्यैवेष्ट्यमाणस्य पश्यन्प्रेरकतामतः ।

यमर्थमधिकृत्येति सूत्रं व्यधित सूचकृत् ॥

तस्मात्पुंसः प्रवृत्तौ प्रभवति न विधिर्नापि शब्दो लिङादि-

व्यापारो ऽप्येतदीयो न हि पटुरभिधाभावनानामधेया ।

न श्रेयस्साधनत्वं विधिविषयगतं नापि रागादिरेवं

तेनाख्यत्काम्यमानं फलममलमतिः प्रेरकं सूचकारः ॥

आह ।

परपक्षं प्रतिक्षिप्य प्रेरकं कथितं फलम् ।

एवं परमतद्विष्टैर्वाक्यार्थस्त्वयमुच्यताम् ॥

उच्यते । यमर्थमधिकृत्य पुरुषः प्रवर्तते तत्प्रयोजन*मिति वदता
सूचकृता फलं प्रवर्तकमिति प्रदर्शितम् । प्रमाणेनायं खलु ज्ञाता ऽर्थमुपलभ्य

तमीप्सति जिहासति वा तस्येप्साजिहासायुक्तस्य समीहा प्रवृत्तिरुच्यते
 सामर्थ्यं पुनरस्याः फलेनाभिसंबन्ध* इति च ब्रुवाणो भाष्यकारो ऽपि
 फलेप्सां प्रवर्तिकां प्रादीदृशदिति तदीयां सरणिमनुसरद्विरस्माभिरपि तथैव
 तत्कथितम् । वाक्यार्थस्तु न क्व चिदपि सूत्रकारभाष्यकाराभ्यां सूचित इति
 चेत् पृथक्प्रस्थाना इमा विद्याः । प्रमाणविद्या चेयमान्वीक्षिकी न वाक्यार्थ-
 विद्येति । यद्येवं पदार्थो ऽपि कस्मादिह दर्शितः व्यक्त्याकृतिजातयः पदार्थ
 इति । स्थाने प्रश्नः स तु शब्दानामर्थस्पर्शितां वदन्तं रुदन्तं च शमयितुं
 शब्दप्रामाण्यसिद्धये सूत्रकृता यत्नः कृतः । यद्येवं वाक्यार्थमपि बाह्यं वास्त-
 वमन्तरेण शब्दप्रमाणता न प्रतिष्ठां लभते इति तत्रापि प्रयत्नः कर्तव्य
 एव । सत्यम् । पदार्थप्रतिपादनयत्नेनैव तु कृतेन तत्र यत्नं कृतं मन्यते
 सूत्रकारः । यदयं पृथक्पदार्थेभ्यो न वाक्यार्थमुपदिशति स्म । तस्मादयमस्या-
 शयः । पदार्थ एव वाक्यार्थ इति । तत्किममुमेव पक्षमनुमेदामहे पदार्थ एव
 वाक्यार्थ इति । बाढं ब्रूमः । किं च नैकपदार्थो वाक्यार्थः अनेकस्तु पदार्थो
 वाक्यार्थः । नन्वेको ऽपि भवन्पदार्थ एवासौ न च पदार्थो वाक्यार्थो
 भवितुमर्हति सामान्ये हि पदं वर्तते विशेषे वाक्यम् अन्यच्च सामान्यम्
 अन्यो विशेषः अन्यत्राप्युक्तम् यत्राधिक्यं स वाक्यार्थ इति तस्मादन्यः
 पदार्थः अन्यश्च वाक्यार्थः । उच्यते । यदेतदुक्तमस्माभिरनेकः पदार्थो वाक्यार्थो
 न पुनरेक इति तन्न गृहीतमायुष्मता । एतदुक्तं भवति परस्परं संसृष्ट-
 पदार्थसमुदायो वाक्यार्थ इति । संसर्ग एवाधिक इति यत्राधिक्यमित्युच्यते ।
 न चानाक्षिप्रविशेषत्वेन संसर्ग उपपद्यते इति विशेषो वाक्यार्थ इत्युच्यते
 संसर्गस्तु स्वरूपतो न वाक्यार्थो ऽपदार्थत्वात् । गौः शुक्र आनीयतामिति
 पदार्थग्रामे संसर्गवाचिनः पदस्याश्रवणात् । श्रवणे ऽपि सुतरामनन्वयात्
 गौः शुक्र आनीयतां संसर्ग इति को ऽस्यार्थः । तस्मात्संसृष्टो वाक्यार्थो न
 संसर्गः । तदुक्तम् व्यतिषक्तो ऽवगतेर्व्यतिषद्भस्येति । न च तन्तुभिरिव पटो
 वीरणैरिव कटः तदतिरिक्तो ऽवयविस्थानीयः पदार्थैर्निर्वर्त्यमानो वाक्यार्थ
 उपलभ्यते । जातिगुणक्रियावगमे ऽपि अवयविवृद्धेरभावात् । न च पदार्था-
 वयवी वाक्यार्थः । तेन पृथग् वाक्यार्थं नोपदिष्टवानाचार्यः । ननु गुणप्रधान-

भावमन्तरेण न संसर्गो ऽवकल्पते न चैकस्मिन्वाक्यं बहूनि प्रधानानि भवन्ति प्राधान्यमेव हि तथा सति न स्यात् । गुणास्तु बहवो भवन्ति तदिदमनेकगुणोपरक्तमेकं किं चित्प्रधानं स वाक्यार्थ इति तद्विषयेयमेक-
स्वभावा बुद्धिः । सत्यम् । तथा ऽपि ते एव संसृष्टाः पदार्था अवभासन्ते न तदारब्धः कश्चिदेकः संसर्गसिद्धिकृतस्तु गुणप्रधानभावो ऽभ्युपेयते । स च गुणप्रधानभावो न नियतो येनैकमेवेदं प्रधानमिति व्यवस्थाप्येत । क्व चित्क्रिया प्रधानं कारकं गुणः ब्रीहिभिर्यजेतेति । क्व चित्कारकं प्रधानं क्रिया गुणः द्रव्यस्य चिकीर्षितत्वेनावगमाद् ब्रीहीन् प्रोक्षतीति ।

सिद्धतन्त्रं क्व चित्साध्यं ततन्त्रमितरत्क्व चित् ।

शब्दप्रयोगतात्पर्यपर्यालोचनया भवेत् ॥

तस्माद्गुणप्रधानभावानियमादन्योन्यसंसृष्टः पदार्थसमुदायो वाक्यार्थ इति एतावदेव श्रेयः । संसर्गावगमे च सर्ववादिनामविवादः ।

वाक्यार्थं मन्वते ये ऽपि नियोगं भावनां क्रियाम् ।

तैरप्यन्योन्यसंसृष्टः पदार्थग्राम इष्यते ॥

ननु संसर्गवदन्यव्यवच्छेदो ऽपि गम्यते गौः शुक्ल आनीयतामिति श्रुते कृष्णादिभ्यो व्यवच्छिद्यते । अन्यापोहस्तु न पदार्थ इत्युक्तम् । तस्मान्न भेदो वाक्यार्थः । ननु संसर्गो ऽपि न शब्दार्थः । सत्यम् । स हि शब्दस्याभिधेयो न भवति न तु ततो न प्रतीयते । अनभिधेयः कथं प्रतीयते इति चेद् एतदग्रे निर्णेष्यते । व्यवच्छेदे तु न सा गतिस्तस्मात्संसृष्टाः पदार्था वाक्यार्थ इति स्थितम् । अथ वा गुणीभूतेतरपदार्थानुगृहीत एक एव प्रधानभूतः पदार्थो वाक्यार्थ इत्येकाकारप्रतीतिबलादुपेयताम् । एकस्त्वग्रमसावर्थ इति न निर्णेतुं शक्यते । यदि त्ववश्यमेकस्य कस्य चिदभिषेककलशो दातव्यः तत्फलस्यैव दीयताम् । न हि निष्प्रयोजनं किं चिद्वाक्यमुच्चार्यते ।

क्व चित्साक्षात्पदोपातं क्व चित्प्रकरणागतम् ।

क्व चिदालोचनालभ्यं फलं सर्वत्र गम्यते ॥

सकलेन च कारककलापेन क्रिया निर्वर्त्यते क्रियया च फलं न तु फलेनान्यत्किमपि निर्वर्त्यते इति प्रधानत्वात्फलमेव वाक्यार्थः । ननु फलमपि

पुरुषार्थमिति पुरुषः प्रधानं स्यात् । नैतदेवम् । फलं सुखात्मकत्वात्पुरुषाश्रितं भवति सुखादीनामात्मगुणत्वान्न चैतावता पुरुषः प्रधानं सो ऽपि हि फलार्थमेव यतते भावना तावत्फलनिष्ठ एव व्यापारः नियोगस्यापि फलं विना न प्रवर्तकत्वमित्युक्तम् । क्रियाया अपि केवलाया वाक्यार्थत्वमपास्तम् ।

तस्मात्फलस्य साध्यत्वात्सर्वत्र तदवर्जनात् ।

क्रियादीनां च तादर्थ्यात्तस्य वाक्यार्थतेष्यते ॥

ननु फलस्य स्वर्गादेः निसर्गतः सिद्धरूपत्वात्कारकैस्सह सम्बन्धो न प्राप्नोति सिद्धस्य च कः संबन्धः । क्रियागर्भे इति चेत्तर्हि फलमपि कारका-
ण्यपि क्रियया सम्बध्यन्ते को विशेषः । सत्यं परं तु कारकाणि साधन-
त्वेन फलं तु साध्यत्वेन क्रियया हि फलं साध्यते न फलेन क्रियेत्यतः
फलस्यैव प्राधान्यमिति सिद्धम् ।

अन्यान्यसंगतिविशेषित एव यस्मा-

द्वाक्यार्थभावमुपयाति पदार्थपुञ्जः ।

एतच्च चेतसि निधाय ततो न भिन्नं

वाक्यार्थमभ्यधित कं चन सूचकारः ॥

प्राधान्ययोगादथ वा फलस्य वाक्यार्थता तत्र सतां हि यन्नः ।

प्रयोजनं सूचकृता तदेव प्रवर्तकत्वेन क्लिपोपदिष्टम् ॥

अपरे पुनर्लिङादिशब्दश्रवणे सति समुपजायमानमात्मस्पन्दविशेष-
मुद्योगं नाम वाक्यार्थमाचक्षते तत्स्वरूपं तु वयं न जानीमः । को ऽयमात्म-
स्पन्दो नामेति । बुद्धिसुखदुःखेच्छाद्वेषप्रयत्नधर्माधर्मसंस्कारा हि नवात्मनो
गुणा विशेषगुणा भवन्ति नान्ये । तत्रायमात्मस्पन्दो बुद्धिर्वा स्यात्प्रयत्नो वा
इच्छाद्वेषयोरन्यतरो वा । अन्ये तु विकल्पयितुमपि न युक्ताः । तत्र यदि
बुद्धिरात्मस्पन्द उच्यते तर्हि प्रतिभा वाक्यार्थ इत्युक्तं भवति न नूतनं किं
चिदुत्प्रेक्षितमेतत् । अथ प्रयत्न आत्मस्पन्दः तर्हि भावनाया नामान्तरकर-
णमुद्योग इति । अथेच्छाद्वेषयोरन्यतरो ऽसौ तर्हि सुखेच्छा दुःखजिहासा वा
वाक्यार्थ इत्यक्षपादपक्ष एवायं नापूर्वं किं चित् । अथापि भाट्टपरिकल्पितो
व्यापार आत्मस्पन्दः सो ऽपि भावनैव नार्थान्तरम् । अथानुष्ठेयः प्रेरकः
कश्चिदर्थ उद्योगः स तर्हि नियोग एव उपसर्गान्यत्वमिदं न वस्तु अन्यत् ॥

तस्मादश्रुतपूर्वेण कृतमुद्योगपर्वणा ।

स भारतमनुष्याणां गोचरो न तु मादृशाम् ॥

अन्यैस्तु प्रतिभा वाक्यार्थे इष्यते तत्पक्षस्तु संसर्गनिर्भासज्ञाननिरा-
करणेन प्रागेव प्रतिज्ञिप्रः ॥

प्रतिभा खलु विज्ञानं तच्च शब्देन जन्यते ।

न तु शब्दस्य विषयो रूपधीरिव चक्षुषः ॥

बाह्यस्य विषयस्याभावात्सेव विषय इति चेन्न तस्य समर्थित्वात् ।
यो ऽपि व्याघ्र आयात इत्युक्ते शूरकातरनराधिकरणनानाकारकार्योत्पादः
स बाह्ये ऽर्थे व्याघ्रागमनादौ प्रतिपन्ने वासनानुसारेण भवन्न प्रतिभामात्रहेतुको
भवति । तस्य हि ज्ञायमानो ऽर्थः करणं न तज्ज्ञानमात्रम् । अर्थस्तदानीं
नास्तीति चेद् विप्रलम्भवाक्यमिदम् असत्यार्थे भविष्यति न त्वबाह्यविषयं
तत् । यथा ऽवस्थिते वनितात्मनि बाह्ये ऽर्थे वासनानुसारेण कुणप इति
कामिनीति भक्त्यमिति प्रतिभा भवन्ति तथा शब्दार्थे ऽपि व्याघ्रागमने
ऽवगते शूराणामुत्साहः कातराणां भयमित्यादि कार्ये भवति न त्वेतावता
प्रतिभा शब्दार्थो भवितुमर्हति । तस्माद्वाक्यप्रयोजनत्वेन वा यदि प्रतिभा
वाक्यार्थः कथ्यते कथ्यतां नाम न त्वसौ शब्दस्याभिधेया । अनभिधेया ऽपि
संसर्गवद्वाक्यार्थे इति चेत्त्राप्युक्तम् । संसृष्टा वाक्यार्थो न संसर्गः । एवमिहापि
प्रतिभान्तो ऽर्थो वाक्यार्थो न प्रतिभेति । शब्दस्य च प्रत्यक्षवद्वर्तमानार्थनिष्-
त्वाभावाद् अनागतादर्थ्याभिधायिनो ऽर्थ्यासन्निधानेन प्रतिभापरत्वं यदु-
च्यते तदप्युक्तम् । अनागतादिविषयत्वे ऽपि तस्यार्थविषयत्वं प्रसाध्यत-
मिति कृतं विस्तरेण ॥

वाक्यार्थः परमार्थ एव तदयं नो कल्पनानिर्मितः

तद्वानप्युदितः पदस्य विषयस्तेनार्थसंस्पर्शिता ।

अप्रामाण्यमतश्च बाह्यविषयाभावेन यद्वर्ण्यते

तच्छब्दस्य निरस्तमित्यकलुषं प्रामाण्यमस्य स्थितम् ॥

इति न्यायमञ्जर्यां पञ्चममाह्निकम् ॥

ननु नाद्यापि शब्दस्य निरुणाग्रि प्रमाणता ।

बीजं पदार्थवाक्यार्थबुद्धेर्न हि निरूपितम् ॥

उच्यते । किमत्र निरूपणीयं यदनन्तरं यद्वति ततस्य निमित्तम् । पदवाक्यश्रवणे च सति पदार्थवाक्यार्थसंप्रत्ययो भवति इति ते एव तत्र निमित्तम् । किं पुनरिदं पदं नाम किं च वाक्यमिति । उक्तमत्र वर्णसमूहः पदं पदसमूहो वाक्यमिति । नन्वेतदेव न क्षमन्ते न हि वर्णानां समूहः कश्चिदस्ति वास्तवः तेन कुतस्तत्समूहः पदं भविष्यति तदभावाच्च नतरां पदसमूहो वाक्यमवकल्पते न च वर्णानां व्यस्तसमस्तविकल्पोपहतत्वेन वाचकत्वमुपपद्यते तस्मादन्य एव स्फोटात्मा शब्दो ऽर्थप्रतिपादक इति प्रतिजानते । नन्वेवमस्तु स्फोटो ऽन्य एवार्थप्रतिपादको भवतु का क्षतिर्नैयायिकानाम् । कथं न क्षतिः आप्रप्रणीतत्वेन हि शब्दस्य प्रामाण्यं तैरुक्तम् । स्फोटस्य च नित्यत्वेन नाप्रप्रणीतत्वमतश्च यस्यानित्यत्वं वर्णात्मनः शब्दस्य साधितं नासावर्थप्रतीतिहेतुरतो न प्रमाणम् । यश्चार्थप्रतीतिहेतुः स्फोटात्मा शब्दस्तस्य नानित्यत्वं न चाप्रप्रणीतत्वमित्यस्थाने नैयायिकाः क्लिष्टा भवेयुः । तस्मादनित्यानां वर्णानामेव वाचकत्वं प्रतिष्ठापनीयं पराक्षरणीयश्च स्फोट इति तदुच्यते । गकारादिवर्णावगमे सत्यर्थप्रतीतिर्भावात्तदभावे चाभावात्तेषामेवार्थप्रत्यायनसामर्थ्यम् । ते एव च श्रवणकरणकावगमगोचरतया शब्दव्यपदेशभाज इति न प्रतीत्यनुपाख्यः स्फोटो नाम शब्दः कश्चित्प्रत्यक्षानुमानातीतः परिकल्पनीयः । आह कथमेवं भविष्यति दूरापेता इमे मनोरथाः कुतो वर्णानामर्थप्रत्यायकत्वं ते हि वर्णा गकारादयो ऽर्थप्रतिपादयन्तः समस्ताः प्रतिपादयेयुः व्यस्ता वा । न तावद्वास्ताः एकैकवर्णाकर्णने सत्यप्यर्थप्रतीतिरनुत्पादात् । सामस्त्यं वर्णानां नास्त्येव । तद्धि सत्तामात्रेण वा स्यात्प्रतीयमानत्वेन वा । नैयायिकपक्षे तावत्सतया यौगपद्यमविद्यमानम् आशुविनाशिनः शब्दस्य दर्शितत्वात् । अथापि मीमांसकमतेन नित्यः शब्द इष्यते तत्रापि सतया यौगपद्यस्य सकलवर्णसाधारणत्वात्केन वर्णसमुदायेन को ऽर्थः प्रत्याय्येतेति नावधार्यते । अथोच्यते न चतुरादीनामिव वर्णानां कारकत्वं येनागृहीतानामेव सतां यौगपद्यमात्रमर्थप्रत्ययनाङ्गं स्यात् । ज्ञापकत्वात्तेषां गृहीतानां सतां धूमादिवत्प्रत्यायकत्वमिति प्रती-

तावेव सामस्थ्यमुपयुज्यते इति । एतदप्यघटमानम् । प्रतीतिसामस्थ्यं हि किमेकवक्तृप्रयुक्तानां वर्णानामुत नानापुरुषभाषितानाम् । तत्रानेकपुरुषभाषितानां कोलाहलस्वभावत्वेन स्वरूपभेद एव दुरवगम इति कस्य सामस्थ्यमसामस्थ्यं वा चिन्त्येत । सत्यपि वा तथाविधे सामस्थ्ये नास्त्येवार्थप्रतीतिः । एकवक्तृप्रयुक्तानां तु प्रयत्नस्थानकरणक्रमापरित्यागादवश्यम्भावी क्रमः क्रमे च सत्येकैकवर्णकरणिकार्थप्रतीतिः प्राप्नोति न चासौ दृश्यते इति व्यस्तसमस्तविकल्पानुपपत्तेर्न वर्णा वाचकाः । वर्णविषया अपि बुद्ध्यस्तथैव विकल्पनीयाः । ता अपि न युगपत्सम्भवन्ति क्रमे च सत्येकैकवर्णबुद्धेरर्थसम्प्रत्ययः प्रसज्यते इति । यदप्युच्यते पूर्वपूर्ववर्णजनितसंस्कारसहितो ऽन्त्यवर्णः प्रत्यायक इति तदप्ययुक्तम् । संस्कारो हि नाम यदनुभवजनितः तद्विषयमेव स्मरणमुपजनयति न पुनरर्थान्तरविषयं ज्ञानमिति । स्मृतिद्वारेण तद्विषयप्रत्यायको ऽसौ भविष्यतीति चेद् एतदपि नास्ति । ज्ञानयौगपद्यप्रसङ्गादन्त्यवर्णज्ञानानन्तरं हि पूर्ववर्णस्मरणमिव समयस्मरणमपि तदैवापतति ततश्च ज्ञानयौगपद्यम् । न च क्रमोत्पादे किं चित्कारणमुत्पश्यामः । अथापि तेन क्रमेण भवेतां तथा ऽपि तदानीमन्त्यवर्णज्ञानमुपगतमिति कस्य साहायकं पूर्ववर्णस्मृतिर्विदधातीति । एतच्चानेकपूर्ववर्णविषयामेकां स्मृतिमभ्युपगम्योक्तं न पुनरेका सर्ववर्णगोचरा स्मृतिः । कुतः ।

भिन्नापलम्भसंभूतवासनाभेदनिर्मिताः ।

भवेयुः स्मृतयो भिन्ना न त्वेका ऽनेकगोचरा ॥

अथ वदेत्संकलनाज्ञानमेकं सदसद्वर्णगोचरं भविष्यति तद्रूपाहृडाश्च वर्णा अर्थं प्रत्याययिष्यन्तीति तदपि दुराशामात्रम् । तथाविधज्ञानोत्पत्तौ कारणाभावाच्च चेन्द्रियमतीतवर्णग्रहणसमर्थं न संस्कारो वर्तमानग्राही भवति न च युगपदिन्द्रियं संस्कारश्चेमां बुद्धिं जनयतः संस्कारस्य सहचरदर्शनाद्याहितप्रबोधस्य सतः स्मरणमात्रजन्मनि निर्ज्ञातसामर्थ्यस्येन्द्रियेण व्यापाराभावात् । तस्मान्न वर्णा वाचकाः । अतश्चैवं यदि ते वाचका भवेयुर्विपरीतक्रम प्रयुक्ता अप्यर्थं गमयेयुः । क्रमश्चेदपेक्ष्यते स व्यतिरिक्ताव्यतिरिक्ततया चिन्तनीयः । अव्यतिरेके ते एव ते वर्णा इति कथं न बोधकाः व्यतिरेके तु किमप्य-

धिकं वाचकमभ्युपगतं भवतीति मत्पक्षमाजिगमिषति भवान् । ननु व्युत्पत्तिवशेन शब्दो ऽर्थप्रत्यायकतामुपयाति व्युत्पत्तौ च यावन्तो यत्क्रमका वर्णायमर्थमभिवदन्तो दृष्टास्ते तावन्तस्तत्क्रमकास्तमर्थमभिवदिष्यन्तीति किं विकल्पमालया । तदुक्तम्* ।

यावन्तो यादृशा ये च यदर्थप्रतिपादने ।

वर्णाः प्रज्ञातसामर्थ्यास्ते तथैवावबोधका इति ॥

तदुच्यते । व्युत्पत्तिरेवेयं विचारणीया वर्तते परावगतिपूर्विका हि शब्दात्स्वयमवगतिः परावगतौ च के क्रियन्तः कथं कमर्थे प्रतिपादयन्तो ऽनेन दृष्टा येभ्यः तथैवं तमर्थे प्रतीयादिति दुरधिगमा हि वर्णवर्तनी ।

यावन्तो यादृशा ये चेत्येवं तावत्प्रभाषसे ।

क्रियन्तः कीदृशाः के चेत्येवं यावन्न पृच्छसे ॥

तस्मात्सर्वप्रकारमवाचका वर्णाः । अस्ति चेयं शब्दादुच्चारितान्तर्यावगतिर्न चेयमकारणिकैव भवितुमर्हति तदस्याः करणं स्फोट इति । कार्यानुमानमिदमस्तु परिशेषानुमानं वा अर्थापत्तिर्वा सर्वथा ऽर्थप्रतीतिरक्षणकार्यवशात्कल्प्यमानं तत्करणं स्फोट इत्युच्यते । स च निरवयवो नित्य एको निष्क्रमक इति न वर्णपञ्चदश्यादृष्टदूषणपाचतां प्रतिपद्यते । अतश्च स्फोटो ऽर्थप्रतिपादकः तत्र शब्दादिति प्रातिपदिकार्थो ऽप्युपपन्नः । अथ वर्णाः शब्दशब्देनोच्यन्ते ते चार्थप्रतिपादकास्तथापि शब्दादित्येकत्वं विभक्त्यर्थो न संगच्छते शब्देभ्यः प्रतिपद्यामहे इति व्यवहारः स्यात् । स्फोटात्मनि तु शब्देऽर्थप्रतिपादके इष्यमाणे शब्दादिति प्रातिपदिकार्थो विभक्त्यर्थश्च द्वयमप्युपपन्नम् । ननु न स्फोटः शब्दशब्देनोच्यते किं तु वर्णा एव ओचग्रहणे ह्यर्थे शब्दशब्दः प्रसिद्धः ते च ओचग्रहणा इति । नैतदेवं शब्दत्वस्यापि ओचग्रहणात्मनो निर्झरभाङ्काररवप्रभृतीनां च सत्यपि ओचग्रहणत्वे शब्दकार्यनिर्वर्तकत्वानुपपत्तेः । तस्माद्यतो ऽर्थप्रतिपत्तिस्स शब्दः अर्थप्रतिपत्तिश्च स्फोटादेव न वर्णैभ्य इति स्फोट एव शब्दः । नन्वेवं सति धूमादीनामप्यर्थप्रतीतिहेतुत्वाच्छब्दत्वं प्राप्नोति । मैवं वादीः अथ गौरित्यत्र ओचजप्रतिभासे बहवो ऽर्थाः प्रतिभासन्ते तत्र कस्तेषां शब्द इत्युपक्रम्य यतो ऽर्थप्रतिपत्तिस्स

* श्लोकवार्तिके स्फोटवादे श्लो. ६६ ।

शब्द इत्युपसंहृते कुतो धूमादीनां शब्दत्वशङ्कावकाशः । ननु चेयमर्थप्रतीति-
वर्णेषु भवत्सु भवन्ती तेष्वभवत्सु चाभवन्ती तानुत्सृज्य कथं स्फोटकार्यता-
मुपयायात् । उच्यते अनन्यथासिद्धं तद्भावभावित्वं तत्कार्यतामवगमयति
नान्यथासिद्धमिदं त्वन्यथासिद्धम् । का पुनरन्यथासिद्धिः स्फोटव्यञ्जकत्वा-
द्वर्णानां तदानन्तर्यमर्थप्रतीतिरूपप्रवृत्ते वर्णाभिव्यक्तः स्फोटो ऽर्थप्रतिपत्तिमा-
दधाति भ्राम्यति जनो वर्णैरियमर्थप्रतीतिरुत्पादितेति । ननु स्फोटव्यक्ता-
वपीदानीं वर्णानां क्व गतास्ते व्यस्तसमस्तविकल्पाः । आह च भट्टः* ।

यस्यानवयवः स्फोटो व्यज्यते वर्णबुद्धिभिः ।

सो ऽपि पर्यनुयोगेन नैवानेन विमुच्यते इति ॥

भाष्यकृता ऽपि ननु संस्कारकल्पनायामदृष्टकल्पनेत्याशङ्क्य प्रतिवि-
हितं शब्दकल्पनायां सा च शब्दकल्पना चेति । नैष दोषः । न स्फोटव्यक्तो
विकल्पाः प्रभवन्ति । कुतः एके तावदाचक्षते प्रथमवर्णश्रवणवेनायां स्फोटो
ऽभिव्यक्तो भवति न च द्वितीयादिवर्णवैफल्यं तदवगतेरेवातिशयकरणा-
द्याथा रत्नपरीक्षकाणां प्रथमदर्शने रत्नरूपममलमप्रकाशमानमपि पुनः पुनः
परीक्षमाणानां चरमे चेतसि चक्रास्ति निरवद्यं रत्नतत्त्वम् । एवमिहापि प्रथ-
मवर्णश्रुत्या व्यक्ते ऽपि स्फोटे स्फुटतरप्रतीत्यै वर्णान्तराणि प्रयोक्ष्यन्ते
इति । अपरे तु वदन्ति ध्वनय एव स्फोटस्य च व्यञ्जकाः तैश्च मरुद्विरन-
वयव एव एष स्फोटो ऽभिव्यज्यमानस्तात्वादिस्थानकरणसंयोगोपाधिवशो-
पप्लवमाननानाकारगकारादिभागयोगीव प्रतिभासते । मरुतां चञ्चलत्वादुच्चा-
रितप्रध्वंसिन्स्ते तं काल्पनिकाकारमवभासयन्ते । दृष्टं चोपाधिवशादसत्यमपि
रूपमवभासमानं यथा कृपाणमणिदर्पणादिव्यञ्जकभेदेन श्यामदीर्घादिरूपं
वदनस्य । नादात्मको हि शब्दो वीणावेणुमृदङ्गपटहादिव्यञ्जकभेदेन
नानात्वमुपगच्छन् दृश्यते तस्मान्न पारमार्थिका एव ते वर्णाः न च स्फोटस्य
व्यञ्जका इति क्व समस्तव्यस्तविकल्पाः प्रभवैयुः । उपाधिभेदेन प्रतिभास-
माना असत्याकाराश्च ते ऽर्थप्रत्ययान्वयव्यतिरेकानुविधायिनो दृश्यन्ते
तेन यदुच्यते शब्दकल्पनायां कल्पनाद्वैगुण्यमिति तच्चैकगुणा ऽपि कल्पना
नास्ति का कथा द्वैगुण्यस्येति । तस्मात्स्फोटात्मकादेव शब्दादर्थप्रत्ययो

वर्णानुविधायित्वं तु तस्यान्यथासिद्धमिति सिद्धम् । अपि च तार्किकाणा-
मनुमानप्रियत्वात्तत्परितोषायेदमनुमानमभ्यधायि न परमार्थतः परमार्थ-
तस्तु औच्ये प्रत्यये प्रतिभासमानः प्रत्यक्ष एव स्फोटः । आह किमिदमपूर्वं
तस्कराचरितं वर्तते वर्णाः प्रत्यक्षमुपलभ्यमाना अपि दुर्भगा न प्रत्यक्षाः
स्फोटः पुनरनवभासमानो ऽपि सुभगः प्रत्यक्ष इति । उच्यते न ब्रूमः वर्णा
न प्रत्यक्षा इति ते पुनरसन्तो ऽपि उपाधिवशाद्बुद्धनैर्ध्यादिवदवभासन्ते ।
शब्दस्त्वेको निरवयवः प्रतीयते तथा च पदमिति वाक्यमित्येकाकारप्रती-
तिरस्ति न च भिन्ना वर्णास्तस्यामालम्बनीभवन्ति न हि सामान्यप्रत्ययो
व्यक्त्यालम्बनो ऽवयविप्रत्ययो वा ऽवयवालम्बनः । न च सेनावनादिबुद्धिवद-
यथार्था पदवाक्यबुद्धिः बाधकाभावात् । एकार्थप्रत्ययवत्त्वापाधिकृतेयमेका-
कारा बुद्धिरिति चेदेकार्थप्रतीतिरिदानीं कुतस्तथा । पदवाक्यप्रतीतिपूर्वका हि
पदार्थवाक्यार्थप्रतीतिः पदार्थवाक्यार्थप्रतीत्याख्यकार्यक्याच्च पदवाक्यबुद्धि-
रेकाकारेति दुरुत्तरमितरेतराश्रयत्वम् । औपाधिकत्वं च सामान्यावयवबुद्धे-
रपि सुवचम् । बाधसन्देहरहितप्रतीतिदार्ढ्यात्तच्च परिहार इति चेत्तदितर-
चापि समानम् । तस्मात्पदबुद्धेः पदस्फोटो वाक्यबुद्धेश्च वाक्यस्फोटो विषय
इति प्रत्यक्ष एव स्फोटः । तच्च पदस्फोटात्पदार्थप्रतिपत्तिः वाक्यस्फोटाच्च
वाक्यार्थप्रतिपत्तिः । आह यदि निरवयवः स्फोटात्मा शब्दो भवति वाक्यमपि
शब्द एव तस्य पदात्मकास्त्वययवा मा भूवन् तस्य चेत्पदात्मनो ऽवयवा
भवन्ति पदस्यापि तर्हि वर्णात्मनो ऽवयवा भवन्तु । उच्यते किं चिदुच्छृ-
सितमेव मे हृदयम् । मन्ये भविष्यत्यायुष्मते विवेकालोकः बोध्यमानो
भोत्स्यसे किं चित् । ध्वन्युपाधिभेदप्रवृत्तवर्णभेदावभासविप्रलब्धबुद्धिं भव-
द्विधं बोधयितुं पदस्फोट एष निरवयवो ऽस्माभिर्दर्शितः । परमार्थतस्तु
पदस्फोटो वाक्यावयवभूतो नास्त्येव निरवयवमेव वाक्यं निरवयवस्यैव
वाक्यार्थस्य बोधकम् । यथा पदस्यावयवा न सन्ति तथा वाक्यस्यावयवाः
पदानीति । तथा चाहुः वाक्ये पदानामसत्त्वादसत्त्वं तदर्थं पदार्थानां निरवयवो
वाक्यवाक्यार्थाविति । अवयवकल्पनायां हि यथा वाक्यस्यावयवाः पदानि
पदानामवयवा वर्णा एवं वर्णानामप्यवयवैर्भवितव्यं तदवयवानामप्यव-
यवान्तरैरित्यानन्त्यात्का व्यवस्था स्यात् । वर्णान् प्राप्य तु यदावयवकल्प-

नातो विरन्तव्यं तद्वाक्ये एव विरम्यताम् । एकघटनाकारा हि वाक्यार्थ-
 बुद्धिस्तथाविधादेव वाक्यादुत्पत्तुमर्हति । वृद्धव्यवहाराद्धि शब्दार्थे व्युत्प-
 दन्ते व्यवहर्तारः । तत्रास्य पदस्य प्रयोग एव न केवलस्य दृश्यते
 व्यवहारानङ्गत्वाद् वाक्यं तु प्रयोगार्हमिति तत्रैव व्युत्पत्तिः तत एवार्थ-
 सम्प्रत्ययः । अवयवप्रतिभासस्तु भ्रममात्रमर्थो ऽपि वाक्यस्यैक एव नर-
 सिंहाकारः । जात्यन्तरं हि नरसिंहे नाम तत्र न नराण्यो नापि सिंहाः ।
 एवं पदार्थेभ्यो ऽन्य एव वाक्यार्थः पानकादिवत् । यथा पानकं शर्करानाग-
 केशरमरिचादिभ्यो ऽर्थान्तरमेव यथा च सिन्दूरहरिताललाक्षादिभ्यो ऽर्थान्-
 तरमेव चित्रम् । यथा वा पद्मर्षभगान्धारधैवतादिभ्यो ऽर्थान्तरमेव ग्रामरागः
 तथा पदेभ्यो वाक्यं पदार्थेभ्यो वाक्यार्थः । कथं तर्हि तदंशावगम इति चेत्
 कल्पनामात्रं तन्नासौ परमार्थः । तच्छब्दानुगमे तदर्थानुगमदर्शनात्पारमार्थि-
 कत्वं भागानामिति चेन्न । कूपसूपयूपानामेकाक्षरानुगमे ऽप्यर्थानुगमाभावात् ।
 न च केवलानुगममात्रेण तत्कारणभावो वक्तुं शक्यो रेणुपटलानुगमितया
 करितुरगादिवत्पिपीलिकापङ्केरपि दृश्यमानायास्तत्कारणत्वप्रसङ्गात् । तस्मात्प्र-
 कृतिप्रत्ययांशवदसत्पदार्थपरिकल्पनं वाक्यार्थावगमोपायतया ऽऽश्रीयते न
 त्वर्थस्तदीयः तत्राश्वकर्णादिवदुपलभ्यते । असत्यमपि सत्योपायतां प्रति-
 पद्यमानं दृश्यते अलीका हि दंशादयः सत्यमरणकारणं भवन्ति लिप्यन्त-
 राणि चासत्यान्येव सत्यार्थप्रतिपत्तिमादधति । स्वरूपसत्यानि तानीति चेन्न ।
 रेखारूपतया तेषामर्थप्रतिपादकत्वात् । गकारो ऽयमिति एवं गृह्यमाणा
 रेखा अर्थप्रत्ययहेतवस्ताः येन रूपेण सत्यास्तेन नार्थप्रतिपादिकाः येन
 चार्थप्रतिपादिकास्तेन न सत्या इति । ननु प्रकृतिप्रत्ययाद्यंशा अपि
 परमार्थसन्ता एव तथा प्रतिभासान्तदर्थप्रत्ययहेतुत्वाच्च । नैतदेवम् अन्वाख्या-
 नभेदेन तेषां स्वरूपेणेतानिश्चयानुपपत्तेः । भवतीत्यत्र भूशब्दः प्रकृतिः
 क्व चिदन्वाख्यायते क्वचिद्वचशब्दः प्रत्ययादेशागमगुणवृद्धिबर्णलोपाद्यन्वा-
 ख्यानविसंवादात्कः पारमार्थिकः प्रकृतिप्रत्ययविभागः । कल्पनामात्रं त्वेतदियं
 प्रकृतिरेव प्रत्यय इति । एवं पदार्थानामपि वाक्यार्थपरिकल्पनयैवापोद्धारः
 तदुक्तम्* ।

पदं कैश्चिद् द्विधा भिन्नं चतुर्धा पञ्चधा ऽपि वा ।

अपोदृत्यैव वाक्येभ्यः प्रकृतिप्रत्ययादिवदिति ॥

अपि च पारमार्थिकत्वे पदानां नियतमविवेचनं रूपं प्रतीयेत विवेचनं तु तत् । नामाख्यातसाधारणवर्णसन्निवेशदर्शनात् नियतं तेषां रूपमतः काल्पनिकमेव तन्न वास्तवम् । न च निश्चेतुमपि तत्पार्यते काले-
नदन्तिनागा इत्यत्र हि कीदृशः पदविभागः अर्थद्वयोपपत्तेः । उभयत्र च वर्णतुल्यत्वात् किं कालेन कृष्णेन दन्तिना हस्तिना अगास्त्वम् इत्येवमे-
तानि पदानि व्यवस्थाप्यन्ताम् अथ काले समये नदन्ति शब्दायन्ते नागाः
करिणः फणिनो वेति । तस्मादनियमान्न पदतदर्थविभागः पारमार्थिकः । अथ
प्रथमप्रतिपन्नवाक्यार्थानुसारेण पदतदर्थविभागो व्यवस्थाप्यते तर्हि किं तेन
तदानीं व्यवस्थापितेन वाक्यार्थस्य प्रथममेव प्रतिपन्नत्वात् । किं च दध्यत्र
मध्वचेति दधिमधुपदयोरिकारोकारयोरदर्शने ऽपि तदर्थसंप्रत्ययो दृश्यते
तस्मादपि न पारमार्थिकः पदवर्णविभागः । निरस्तात्रयत्वं वाक्यं तथाविधस्यैव
वाक्यार्थस्य वाचकमिति सिद्धम् । ननु यथा पदेषु वर्णा न सन्ति वाक्येषु
पदानि न सन्ति तथा महावाक्येष्वन्तरवाक्यान्यपि न स्युः ततः किं महावा-
क्यान्यपि प्रकरणापेक्षया न तात्त्विकानि स्युः ततः किं प्रकरणान्यपि शास्त्रा-
पेक्षया न स्युः ततो ऽपि किम् एकमेवेदं शास्त्रतत्त्वम् अविभागमद्वयमाप-
तति । उच्यते यदि तत्त्वं पृच्छसि बुद्धसे वा साधो शब्दब्रह्मैवेदमद्वयमना-
द्यविद्यावासनोपप्लवमानभेदमर्थभावेन विवर्तते न तु वाचकाद्विभक्तं वाच्यमपि
नाम किं चिदस्ति । तस्मात्काल्पनिक एव वाच्यवाचकविभागो ऽयमविद्यैव
विद्योपाय इत्याश्रीयते । वागूपता तत्त्वं सर्वत्र प्रत्यये तदनपायात् । यथोक्तम्* ।

वागूपता चेदुत्क्रामेदवबोधस्य शाश्वती ।

न प्रकाशः प्रकाशेत सा हि प्रत्यवमर्शनीति ॥

सा चेयं वाक् चैविध्येन व्यवस्थितैवावभासते वैखरी मध्यमा पश्य-
न्तीति । तच्चेयं स्थानकरणप्रयत्नक्रमव्यज्यमानगकारादिवर्णसमुदायात्मिका
या वाक्सा वैखरीत्युच्यते । विखर इति देहेन्द्रियसंघात उच्यते तत्र भवा
वैखरी तदुक्तम् ।

स्थानेषु विवृते वायो कृतवर्णपरिग्रहा ।

वैखरी वाक् प्रयोक्तृणां प्राणवृत्तिनिबन्धनेति* ॥

या पुनरन्तः संकल्प्यमानक्रमवती श्रोत्रयाह्यवर्णरूपा ऽभिव्यक्तिर-
हिता वाक्सा मध्यमोच्यते । तदुक्तम् ।

केवलं बुद्ध्युपादाना क्रमरूपानुपातिनी ।

प्राणवृत्तिमतिक्रम्य मध्यमा वाक् प्रवर्तते इति† ॥

या तु ग्राह्यभेदक्रमादिरहिता स्वप्रकाशसंविद्रूपा वाक्सा पश्यन्तीत्यु-
च्यते । तदुक्तम् ।

अविभागात् पश्यन्ती सर्वतः संहृतक्रमा ।

स्वरूपज्योतिरेवान्तः सूक्ष्मा वागनपायिनीति‡ ॥

तदलमतिप्रसक्तानुप्रसक्त्या द्राघीयसी चर्चयं प्रकृतान्तरायकारिणीति
न प्रतन्यते इह त्वेतावतैव पुनः प्रयोजनं वर्णपदपूर्वको व्यवहारो न
भवतीति वाक्येन लोके व्यवहारात्तस्य चावयवावयविव्यवस्थानुपपत्तेर्नि-
र्भागमेव तद्वाचकं निर्भागश्च तस्य वाच्यो ऽर्थ इति । अवान्तरवाक्यमपि
प्रयोगयोग्यं व्यवहारकारणमिति तन्न निन्हूयते अविद्यावस्थेयं वर्तते तच्चैयं
व्यवहारवर्तनी यथादृश्यमानैवास्तु विद्यायां सर्वमेवेदमसारमिति । पदेन तु
वर्णेन वा व्यवहाराभावात्तस्य केवलस्याप्रयोगात्तत्स्वरूपमस्यामपि दशायां न
ह्यस्तवमिष्यते इति ।

तस्मादेकः क्रमविरहितः कल्पितासद्विभागो

वाक्यस्फोटो जनयति मतिं तादृशीं स्वाभिधेये ।

वर्णास्त्वेते प्रकृतिलघवः कल्पनेकप्रतिष्ठाः

तस्मिन्नर्थे विदधति धियं नेत्यलं तत्कथाभिः ॥

अत्राभिधीयते । किमयमनुमानमहिम्ना स्फोटोऽभ्युपगमः प्रत्यक्षप्रती-
तिबलवत्तया वा । न तावदनुमानतः स्फोटस्वरूपमुपपादयितुं पार्यते परि-
दृश्यमानविशिष्टानुपूर्वीकवर्णकलापकरणेनार्थप्रतीतिर्घटमानत्वात् । ननु व्यस्त-
समस्तादिविकल्पैरुत्सादितं वर्णानां वाचकत्वम् । नैतद् दुर्विकल्पास्ते
व्यस्तानां तावद्वाचकत्वं नेष्यते वर्णानां समस्ता एव ते वाचकाः । यत्तु

*†‡ भारतवचनत्वेनैते श्लोकाः वाक्यपदीयटीकायां पुञ्जराजकृतायां प्रथमकाण्डे १४४ श्लोके ।

तत्सामस्त्यं नास्ति क्रमभावित्वादिति तदसत् । क्रमभाविनामपि समस्तानां कार्यकारिणामनेकशो दर्शनात् । यथा युगपद्भाविनः समास्त्रयो यावाणः एकामुखां धारयन्तो दृश्यन्ते तथा क्रमभाविनो ऽपि समस्ता यासाः एकं तृप्तिमुत्पादयन्तो दृश्यन्ते । एकस्मिन्नपि हि यासे हीयमाने न भवति तादृशी तृप्तिः अतः समस्ता एव ते यासाः तृप्तेः कारणम् । न च समस्ता अपि ते यासाः युगपत्प्रयोक्तुं शक्याः तथैकानुवाकग्रहणे संस्थानां क्रमभाविनीनामपि सामस्त्ये सति सामर्थ्यमेकया संस्थया विना तदामुखीकरणसम्भवादेवं तावलोके सामस्त्यं क्रमभाविनां दृष्टम् । वेदे ऽपि दर्शपूर्णमासाभ्यामितीतरेतरयोगशंसिना द्वन्द्वेन समर्पितसाहित्यानामाग्नेयादियागानां पक्षद्वये प्रयोज्यत्वेन चापरिहार्यक्रमाणमेकाधिकारसम्पादकत्वं दृष्टम् । तथा ऐन्द्रवायवं गृह्णाति आश्विनं गृह्णाति इति सोमग्रहणाभ्यासानां समस्तानां क्रमभाविनां चैकप्रधाननिर्वर्तकत्वं दृष्टमित्यतश्च नायं विरोधः सामस्त्यं च क्रमभावित्वं चेति । एवं क्रमवर्तिनो ऽपि वर्णा एवार्थाभिधायिना भविष्यन्ति । ननु याससंस्थादीनां युक्तं समस्तानां क्रमभावित्वं यतः कार्यमपि तदीयं तृप्यादि क्रमेण निर्वर्त्यमानं दृश्यते । यद्येवमाग्नेयादिभ्यः तर्हि क्रमेण निर्वर्त्यमानं किं कार्यमुपलभ्यते अवान्तरापूर्वमिति ब्रूमः । शब्दप्रामाण्यात् परमापूर्वनिवृत्तिस्तु तेषां सामस्त्ये सति सेत्स्यतीत्युच्यते । अवान्तरापूर्वनिवृत्ताविदानीं क्रमभाविनामाग्नेयावयवभूतक्रियाक्षणानां किमवान्तरं कार्यं का वा तस्य निवृत्तिरुपलभ्यते न ह्यवान्तरापूर्वेण स्वर्गमात्रा का चिदभिनिर्वर्त्यते । शास्त्रार्थस्य तदानीमनिष्पन्नत्वादतः किमवान्तरापूर्वेण कृतेनापि । यत्किं चित्त्ववान्तरापूर्वप्राये कार्यं वर्णेष्वपि न न दर्शयितुं शक्यते । किं तदिति चेत् स्वरूपग्रहणं संस्कारो वा भविष्यति । तयोः प्रधानकार्यावयवत्वं नास्तीति चेद् मा भूदवयवत्वं तदुपयोगिता तु विद्यते एव । अवयवावयवव्यवहारस्तु अवान्तरपरमापूर्वयोरपि दुरुपपादः । पदानां तु वाक्यार्थप्रतिपत्तिलक्षणप्रधानकार्यावयवभूतपदार्थज्ञानाख्यकार्यनिर्वर्तकत्वमतिस्पष्टमस्त्येवेति न तेष्वेष दोषः प्रादुर्ध्यात् । वर्णानामपि गमनक्रियाक्षणानामिव ग्राम-
शाप्रौ यासानामिव तृप्तेः संस्थानामिवामुखीकरणे यद्यपि क्रमोपचीयमानत्वाकार्यमात्रासमुन्नेषो नास्ति तथापि तदैरण्यिकस्योपलब्धिसंस्कारादिकार्यस्य

करणात्तत्कार्यवयवी तावत्कृतो भवतीति न समस्तानां क्रमकारित्वमपह्नी-
यते । तत्र पूर्वं वर्णो अतीता अप्युपकरिष्यन्ति चरमवर्णस्तु वर्तमान इती-
दृश एवायं काल्पनिकः क्रियाक्षणसमूह इव वर्णसमूहो ऽर्थप्रत्यायकः । अथ
वा क्रमोपलब्ध्येष्वपि वर्णेषु मानसमनुव्यवसायरूपमखिलवर्णविषयं सङ्कलना-
ज्ञानं यदुपजायते तदर्थप्रत्ययनाङ्गं भविष्यति । दृश्यते च विनश्वरेष्वपि पदार्था-
न्तरेषु क्रमानुभूतेषु युगपदनव्यवसायो मानसः शतमाग्राणि भक्षितवान्देव-
दत्त इति । न चायं प्रत्ययो नास्ति संदिग्धो बाध्यते वा । अनभ्युपगम्यमाने
चेदृशि समुच्चयज्ञाने तन्निबन्धना भूयांसे व्यवहारा उत्सीदेयुः । स चायं
सङ्कलनाप्रत्ययः स्मर्यमाणानुभूयमानप्राक्तनान्त्यवर्णविषयतया सदसद्वर्णगो-
चरश्चिच्चरूप उपेयते । यदि वा ऽन्त्यवर्णो ऽपि तिरोहिते भवन्नसद्वर्णगोचर
एव न चिच्चाकारः सो ऽर्थतीतिहेतुरेक एवेति निरवकाशा व्यस्तसमस्तवि-
कल्पाः । ननु संकलनाप्रत्यये ऽपि यदि ते वर्णोः क्रमेणावभासन्ते तदसा-
वपि पूर्वोत्पन्नैकैकवर्णबुद्धिनिर्विशेष एव स्यादिति तदुपाकूटा अपि वर्णो
नार्थप्रतीतिहेतवो भवेयुः यदि त्वेकसुमनस्तबकाकारावभासी स प्रत्ययः तदा
तस्मिन्क्रमानवगमाद्विपरीतक्रमा अपि ते वर्णो अर्थप्रतीतिकारिणः स्युः ।
उच्यते । विशिष्टानुपूर्वीकवर्णमालाऽनुभवसमनन्तरभावी हि संकलनाप्रत्ययो
ऽर्थप्रतीतिहेतुर्न स्तबकाकारपरिच्छेदमात्रं विपरीतक्रमाशङ्कनं च तदानीं
कुतस्त्यम् । स्तबकावभासे तावत्क्रम एव नास्ति कस्य वैपरीत्यमवैपरीत्यं वा
यदनन्तरजन्मा ऽयं समुच्चयप्रत्ययः ताश्च तद्विशिष्टक्रमावभासिन्य एव पूर्व-
भाविन्यो वर्णबुद्ध्य इति कुतो वैपरीत्यविकल्पः । तस्मात्प्रथमावगमनियता-
नुपूर्वीकास्ते तदनन्तरभाविसमस्तावभासिसङ्कलनाप्रत्ययोपाकूटा वर्णो अर्थ-
प्रतीतिकारिण इति न दोषः । यथा* पूर्ववर्णजनितसंस्कारसहितो ऽन्त्यवर्ण
इति तत्रभवता मीमांसाभाष्यकृता वर्णितं तथा वा वर्णानामर्थप्रत्यायकत्व-
मस्तु । नन्वचोक्तं संस्कारस्यार्थप्रतीतिजनकत्वं न दृष्टपूर्वं स्मृतावेव तस्य
व्यापार इति । किमियं राजाज्ञा स्मृतिरेव संस्कारेण कर्तव्येति नेयं राजाज्ञा
नयाज्ञा त्वेषा न हि संस्कारो नाम स्वतन्त्रः को ऽपि धर्मी किं तु पट्प्रभ्यासा-
दरप्रत्ययगृहीतेष्वर्थेषु यदात्मनः स्मरणकारणं स संस्कारः सा च स्मृत्यैव
कार्येण कल्प्यमाना शक्तिः न च शक्तिरूपस्य संस्कारस्य शक्त्यन्तरमर्थप्र-

तीतिजन्मनि सम्भवति येनैव कार्येण सा कल्प्यते शक्तिस्तदपहाय किं कार्यान्तरं कुर्यात् । स्मरणहेतोश्च संस्कारस्य प्रसवकारणमनुभवः अनुभवहेतोस्त्वस्य नूतनचरितस्य संस्कारस्य जन्मनिमित्तमेव नात्पश्यामः तस्मान्नासावर्थप्रतीतिहेतुर्भवति । नैतत्सारम् । वर्णानुभवसंस्कृतमतेः पुंसो ऽर्थप्रतीतिदर्शेनान्न हि स्मरणशक्तिः संस्कारः किं त्वात्मगुणो वासनाख्यः स च स्मृतिमिवार्थप्रतीतिमपि जनयितुमुत्सहते सर्वत्र नो दर्शनं प्रमाणं स्मरणजननकौशलमपि तस्य तथा दर्शनादवगम्यते तदिदमनुभवजननमपि ततो दृश्यते एव वर्णाश्च तदनुभवाश्च व्यतीताः अन्यच्च शब्दतत्त्वं नानुभूयते इति वक्ष्यामः । अस्ति चार्थप्रतीतिर्नासौ निष्करणिका करणव्यतिरेकेण हि सा ऽनुद्वन्ती करणमाक्षिपति यदस्याः करणं स संस्कार इति स्मृतिरिवार्थप्रतीतिरपि तत्कार्यत्वात्तदनुमापिका भवत्येव । यत्तु कुतस्तादृशः संस्कार उदेति जडप्रश्नो ऽयम् अनुभवहेतुकस्य सुप्रसिद्धत्वात् । तथा चाह । वस्तुधर्मो ह्येष यदनुभवः पटीयान्स्मृतिबीजमाधत्ते इति । ननु स्मृतिबीजमिति यदुच्यते तत्कथमनुभवबीजं स्यान्नैष नियमः स्मृतेरेव बीजमिति । अनुभवस्तावत्तथाविधमात्मधर्ममाधत्ते स कार्यभेदो ऽपि नात्पन्नो कारणान्तरं मृगयते कार्यभेदश्च तथा दर्शनादवगम्यते इत्युक्तम् । अथ वा किमनेन निर्वन्धनेन साक्षादर्थप्रतीतिकारी संस्कारः स्मृतिद्वारेण तां करिष्यति पूर्ववर्णेषु संस्कारात्स्मरणमन्त्यवर्णे श्रोत्रेन्द्रियादनुभव इत्येवं स्मर्यमाणानुभूयमानवर्णकरणको ऽर्थप्रत्ययः स्यात्को दोषः । नन्वनुभवक्रमाहितसंस्कारसामर्थ्यमनुसूयमानाः स्मृतयो ऽपि क्रमेणोत्पत्तुमर्हन्ति न युगपदिति ततश्च प्राक्तन एव दोषः सामस्त्याभावादिति । नैष दोषः नानावर्णविषयैः क्रमभाविभिरनुभवैः क्रमोपचेयात्मा पुटपाकैरिव कार्त्तस्वरस्यैव एवात्मनः संस्कारः तादृगुपाधीयते येन सर्वानेव पूर्वदृष्टान्वर्णानसौ सकृत्स्मरतीति । संस्कारात्संस्कारोत्पत्तिरलौकिकीति चेन्नलौकिकी स्वाध्यायाध्ययने सिद्धत्वात् । उच्चारणक्रियायाः क्षणिकत्वात्तदाहिते संस्कारान्तरकारिणि संस्कारे ऽनिष्क्यमाणे ऽन्त्यमुच्चारणं प्रथमोच्चारणान्न विशिष्येत ततः किं पुरुषायुषेणापि नानुवाक एव आमुखीक्रियेत । नन्वयमीदृशः प्रकारः एकस्मरणसिद्धये कल्पनीयः अर्थप्रतीतिहेतुता वा संस्कारस्य कल्पनीयेति सर्वथेयमदृष्टकल्पना ऽतो

न पश्यामहे तच्च कः संस्कारं प्रति पक्षपातः कश्च स्फोटं प्रति विद्वेषः यदेष कल्प्यते नैष इति । उक्तमच तेनैव सुगृहीतनाम्ना भाष्यकारेण शब्द-कल्पनायां सा च शब्दकल्पना चेति । ननु नास्ति कल्पनाद्वैगुण्यं संस्कारो हि यथाप्रसिद्धिः । स्थित एव का तत्कल्पना न हि वयं स्मरणैककारणत्वं संस्कारधर्ममतिर्लाङ्घितवन्तो भवन्त इव । कथं न लाङ्घितवन्तो भवन्तः सर्ववर्णविषयैकस्मरणकारिता भवद्विरपि कल्पितैव यैव हि वर्तनी वर्णानामर्थ-प्रतीतो सैव स्फोटव्यक्तावपि तां च कल्पयित्वा शब्दो ऽन्यः कल्पित एव-मतश्च संस्कारोभयवदिविहितस्य स्मरणकारित्वमुल्लङ्घ्यार्थप्रत्ययकारित्वं केवलमस्माभिरभिहितम् । भवद्विस्तु मूलत एवारभ्य नवं विश्वमुत्थापितम-पूर्वस्य शब्दस्य तावदस्तित्वं पुनर्वर्णव्यतिरिक्तत्वं पुनरवयवराहित्यं कल्पि-तमिति कथं न कल्पनागुरुत्वम् तदुक्तम्* ।

सद्भावव्यतिरेको च तथा ऽवयववर्जनम् ।

तवाधिकं भवेत्तस्माद्यत्नो ऽसावर्थबुद्धिषु इति ॥

यत्पुनरवादि प्रथमवर्णबुद्धिवेलायामिव व्यक्तं स्फोटतत्त्वमुत्तरोत्तर-बुद्धिभिरतिशयिततरप्रत्ययतां नीयते रत्नतत्त्ववदिति । स एष विषम उप-न्यासः रत्नस्य हि सावयवत्वात्प्रथमप्रत्ययाविषयीकृतसूक्ष्मतरावयवविशेष-याहिणामुत्तरोत्तरप्रत्ययानामस्ति तच्चावकाशः । स्फोटस्तु वर्णस्वरूपवदनंश इति तत्स्वरूपसर्वस्वमाद्येनैव वर्णेन व्यक्तं किमिदानीमन्ये वर्णाः करि-ष्यन्ति एकदेशव्यक्तिस्तु निरवयवस्य वर्णस्येव न सम्भवति । यथोक्तम्† ॥

अल्पीयसापि यत्नेन शब्दमुच्चारितं मतिः ।

यदि वा नैव गृह्णाति वर्णं वा सकलं स्फुटमिति ॥

यो ऽपि द्वितीयो दृष्टान्त उदाहारि यथा ऽनुवाकः श्लोको वा प्रथ-मसंस्थया गृहीतो ऽपि संस्थानान्तराभ्यासैः स्फुटतरपरिच्छिन्नो भवति तथा स्फोटो ऽपि प्रथमवर्णव्यक्तो वर्णान्तरैरतिशयिताभिव्यक्तिर्भविष्यतीति । सो ऽपि न सदृशो दृष्टान्तः श्लोकानुवाकयोरनंशत्वानुपपत्तेः । के चिदवयवा वर्णा-त्मानः पदात्मानो वा प्रथमायां बुद्ध्यावपरिस्फुरन्तः संस्थाभ्यासलब्धातिश-यायां तस्यां प्रकटीभवन्ति । स्फोटस्त्वेकवर्ण इव निरंश इति तच्च को बुद्धे-

* श्लोकवार्तिके स्फोटवादे श्लो. ६९ ।

† श्लोकवार्तिके स्फोटवादे श्लो. ९१ ।

रतिशययोगः तस्मादयमपि न सङ्गतो दृष्टान्तः । ये ऽपि च मन्वते ध्वनि-
व्यङ्गत्वात् स्फोटस्य न तत्र वर्णविकल्पावसर इति ते ऽपि न सम्यग्द-
र्शिनः । पराणुभ्यः वर्णप्रतीतिध्वनिभ्यः शब्दप्रतीतेरनुत्पादात् । अतिदुतोच्चि-
चारयिषया ऽनुपलभ्यमानवर्णविभागान्न शब्दादर्थप्रत्ययाभावात् । अथ ध्वनयः
शब्दव्यक्तिमादधानाः स्थानकरणानुरोधेनासत्यमेव वर्णभेदमुपदर्शयन्ति
श्यामादिरूपमिव मुखस्य खङ्गादय इत्युच्यते तदप्यसत् । असत्यत्वे निमि-
ताभावात्प्रतीयन्ते हि निर्वाधया बुद्ध्या वर्णास्तदतिरिक्तस्तु शब्दो न प्रती-
यते यश्च न प्रतीयते सो ऽस्ति ये च प्रतीयन्ते ते न सन्तीत्युच्यमाने शशो
नास्ति विषाणमस्तीति स्यात्तस्मादयमपि न कल्पनागौरवपरिहारक्षमः
पन्थाः । अतः सुष्ठुक्तं शब्दकल्पनायां सा च शब्दकल्पना चेति । तस्मात्स्फो-
टप्रतिपत्तौ यः क्रम आस्थेयः सो ऽर्थप्रतिपत्तावेवास्थीयतामिति किं तेन
स्फोटेन । अन्ये तु उपलब्धनन्तरसत्ताकानां वर्णानामर्थप्रत्यायकत्वमाचक्षते
तदिह नेष्यते । क्षणिकत्वाद्वर्णानाम् । उपलब्धेरूर्ध्वसत्तानुपपत्तेः । सर्वथा
व्युत्पत्त्यनुसारेण वर्णानामर्थप्रत्यायकत्वं तद्यथा पुरा दृष्टं तथा ऽभ्युपगम्यते
इति तदुक्तं यावन्तो यादृशा इति । यत्त्वच प्रतीपमुक्तं कियन्तः कौदृशा
इति तत्र प्रतीतयः प्रष्टव्या न तपस्विनो वयमिति यत्किंचिदेतत् । यत्पुनर-
भ्यधायि क्रमव्यत्यासप्रयुक्ता अपि वर्णाः प्रत्यायका भवेयुः क्रम एव
वा स्फोटः स्यादिति तदपि न पेशलम् । क्रमो हि नाम स कालभेदे न च
काल एव स्फोटो भवितुमर्हति । क्रमो ऽपि च न स्वतन्त्रः प्रतिपादकः
प्रदार्थान्तरवृत्तिर्वा किं तु वर्णाश्रित एव । तत्र चेत्तम् ।

द्वये सत्यपि तेनात्र विज्ञेयो ऽर्थस्य वाचकः ।

वर्णाः किं नु क्रमोपेताः किं नु वर्णाश्रयः क्रमः ॥

क्रमः क्रमवतामङ्गमिति किं युक्तिसाध्यता ।

धर्ममात्रमसौ तेषां न वस्त्वन्तरमिष्यते ॥

तस्माद्ये यावत्क्रमका यमर्थं प्रत्याययन्तो दृष्टा वर्णास्ते तत्क्रमका
वर्णास्तमर्थं प्रत्याययिष्यन्तीति न स्फोटादर्थवगतिरिति । तदेवं न
कार्यानुमानमर्थापत्तिर्वा स्फोटसिद्धये प्रभवतीति सिद्धम् । यदप्यभाणि शब्दा-
दर्थं प्रतिपद्यामहे इति व्यवहारः स्फोटपक्षसाक्षितामेवालम्बते इति । तद-

प्यसारं वर्णानां वाचकत्वे यथोक्तनीत्या साधिते तत्पक्षे ऽपि तथा व्यवहारोपपत्तेः । ननु कथमुपपत्तिः संस्कारस्तावन्न शब्दशब्देनोच्यते न हि तथा लोके प्रसिद्धिः संस्कारे च वाचके व्युत्पत्तिरपि दुरुपपादा परावगतिपूर्विका हि शब्दात्स्वावगतिर्न च परस्यः संस्कारः परस्य प्रतीतिबुपजनयन् गृहीतुं शक्यः परोक्षत्वाद्वर्णेष्वपि शब्दशब्दो वर्तमानः प्रतिवर्णं वा वर्तत वर्णसमुदाये वा प्रतिवर्णं वर्तमाने च शब्दे न शब्दादर्थप्रतिपत्तिः स्यात् । एकस्य वर्णस्य वाचकत्वायोगात् समुदाये तु न वर्तितुमर्हति शब्दशब्दो जातिशब्दत्वात् । द्विवचनबहुचनान्तव्यक्तिशब्दप्रयोगे हि तत्सामानाधिकरण्येन न जातिशब्द एकवचनान्तः प्रयुज्यते न हि भवति देवदत्तयज्ञदत्तौ पुरुष इति धवखदिरपलाशा वृक्ष इति तथा गकारौकारविसर्जनीयाः शब्द इत्यपि । न वनशब्दवर्ताहं समुदायवाची भविष्यति शब्दशब्दो वनं वृक्षा न जातिशब्दवदिति चेन्न । तत्र समुदायव्यतिरेकनिर्देशदर्शनादाम्नाणां वनं कपित्थानां वनमिति न चैवमिह व्यतिरेकनिर्देशो ऽस्ति गकारादीनां शब्द इति अदर्शनात् । अयं ब्रूयादाम्नादयो वनमित्यभेदेनापि वनशब्दः प्रयुज्यते तथेहापि गकारादयः शब्द इति प्रयोक्ष्यते एतदपि नास्ति । वनादौ भेदव्यपदेशवशेन प्रतिव्यक्ति चाप्रयोगेण प्रसिद्धे समुदायशब्दत्वे समुदायिनोरभेदोपचारादाम्नादयो वनमिति युज्यते प्रयोक्तुमिह तु गकारादीनां शब्द इति न कदा चिदपि व्यतिरेकनिर्देशो दृश्यते इति समुदायशब्दत्वमघटमानं तत्सर्वथा वर्णशब्दवादिनामनुपपन्ने ऽयं व्यपदेशः शब्दादर्थं प्रतिपद्यामहे इति । उच्यते किमनोपपन्नेनानुपपन्नेन वा कृत्यम् । यद्ययमुपपद्यते ततः किमथापि नोपपद्यते ततो ऽपि किम् । न हि लोकव्यपदेशनिबन्धनावस्तुस्थितिर्भवति । ननु शास्त्रकारा अप्येवं व्यवहरन्ति भावमाख्यातेनाचष्टे इति न शास्त्रकारव्यवहारादप्याप्रामाणिको ऽर्थः शक्यते ऽभ्युपगन्तुं कतरच्चेदं प्रमाणं लोकव्यपदेशो नाम । अनुमानं तावत्प्रतिक्षिप्रं प्रत्यक्षमपि प्रतिक्षेप्यते न चान्यत् स्फोटसिद्धौ प्रमाणं क्रमते तदस्थाने ऽयं लोकव्यपदेशनिरूपणेन स्फोटाटोपः । न चात्यन्तमसङ्गतो ऽयं वर्णपक्षे लौकिको व्यपदेशः पूर्ववर्णजनितसंस्कारसहिते तावदन्त्यवर्णे वाचके सुसङ्गत एवायं व्यपदेशः । तस्य शब्दत्वादेकत्वाच्च । सङ्गलनाप्रत्ययोपाकूठवर्णवाचकत्वपक्षे ऽपि न दोषः न

हि भेटशब्दसहित एष शब्दशब्दः प्रयुज्यते गकारादिभ्यः शब्दादर्थे प्रतिपद्यामहे केवलस्तु जातिशब्द एकवचनन्तो बहुष्वपि वर्णेषु न विरुद्धः । किं च स्फोटपक्षे सुतरामनुपपन्ने ऽयं व्यपदेशः शब्दादिति । प्रातिपदिक-स्यार्थस्याभावान्न हि वर्णवत्स्फोटे शब्दशब्दत्वं प्रयुज्जानो दृश्यते व्यवहर्तृ-जनः । अर्थप्रतिपत्तिहेतुत्वं शब्दलक्षणमसाधु । धूमादिभिर्यभिचारात् । अथापि प्रक्रमपर्यालोचनया श्रोत्रग्राह्यत्वविशिष्टप्रतिपत्तिहेतुत्वं शब्दलक्षणमभिधीयते तदिदं स्फोटं प्रति न सिद्धं तस्य श्रोत्रप्रत्ययविषयत्वाभावात् । श्रोत्रग्राह्यत्वमेव च तदितरव्यवच्छेदक्षममिति तदेव युक्तं किमुभयोपादानेन श्रोत्रग्राह्यत्वं च वर्णेष्वेव नार्थान्तरस्येति वर्णा एव शब्दः तदुक्तम्* ।

परस्परानपेक्षाश्च श्रोत्रबुद्ध्या स्वरूपतः ।

वर्णा एवावसीयन्त न पूर्वापरवस्तुनी इति ॥

श्रोत्रग्राह्यत्वं शब्दलक्षणं सत्तादावप्यस्तीति चेन्न । श्रोत्रैवेत्य-वधारणस्य विवक्षितत्वात् । श्रोत्रमनेभ्यां ग्रहणादसिद्धमवधारणमिति चेन्न समानजातीयव्यवच्छेदार्थत्वादवधारणस्य विवक्षितत्वात् । चक्षुरादीन्धेव तेन व्यवच्छिद्यन्ते न मनः । तथापि शब्दत्वेन व्यभिचार इति चेन्न जातिमत्त्वे सतीति प्रक्रमलभ्यविशेषणापेक्षणात् । स्तनयिबुनादप्रभृति-भिरपि न व्यभिचारस्तेषां शब्दत्वाभ्युपगमात् । तदुक्तं भाष्यकृता द्विविधश्चायं शब्दो वर्णात्मा ध्वनिमात्रश्चेति । अर्थप्रत्यायकत्वं तु न लक्षणमित्युक्तम् अगृहीतसंबन्धे वर्णात्मनि शब्दे तदभावेनाशब्दत्वप्र-सङ्गात् । कालान्तरेण संबन्धबुद्धौ सत्यां च शब्दत्वमिति अव्यस्थितमिदं लक्षणम् । यदपि शब्दस्वरूपनिरूपणप्रसङ्गेन तदभिधेयानां जातिगुणक्रि-यादीनां शब्दताशङ्कनं तत्परिहरणं च तदपि किमाशयमिति न विद्मः । तेषामतिविभक्तरूपग्रहणादतः श्रोत्रग्राह्यस्य शब्दत्वात् स्फोटस्य च श्रोत्र-ग्राह्यत्वाभावाद् वर्णवादिनामेव शब्दादर्थे प्रतिपद्यामहे इत्यनुकूलो व्यप-देशो न स्फोटवादिनामिति स्थितम् । कथं पुनः श्रोत्रग्रहणत्वं स्फोटस्य न मृष्यते यावता पदं वाक्यमिति श्रोत्रकरणकमेकाकारं ज्ञानं प्रत्यात्मवेदनी-यमस्ति न चास्य वर्णा आलम्बनीभवेयुरित्युक्तम् । न युक्तमुक्तम् इह हि शब्-

लेयादौ प्रतिपिण्डं गौरिति बुद्धिरुपजायमाना सकलपिण्डसाधारणं रूपं
 विषयीकरोतीति गोत्वसामान्यं तदिष्यते । एवं यदि प्रतिवर्णं पदं पदमिति
 वाक्यं वाक्यमिति मतिरुपजायेत जातिवत्तर्हि पदं वाक्यं च सर्ववर्णवृत्ति किमपि
 रूपमभ्युपगच्छेम न त्वेवमस्ति प्रतीतिः । यथा च तन्त्वाद्यवयवपरिघटित-
 पटादिकार्यविषयमाद्यनय-सन्निपातसमये एव भेदग्रहणमवयवविज्ञानम्
 उदेति तथा क्रमसमुच्चरदेकैकवर्णस्वरूपोपग्रहनिरपेक्षं यदि पदमिति वाक्य-
 मिति ज्ञानं भवेत्तत्पटादिकमवयविनमिव पदं वाक्यमेकैकरूपमनुमन्यमहि
 न त्वेवमस्ति न हि तन्तुभिरिव पटो वर्णैः पदमारभ्यते । यत्तु गौगौरित्येवं
 ज्ञानमभेदग्राहि दृश्यते तदेकाजुपाधेः । भिन्नाजुपश्लेषे तु देवदत्त इत्यादौ
 नानाक्षरग्रहणमेव विलम्बितमनुभूयते न चैवं पटादिबुद्धिषु तदवयवाः कदा
 घट्टिच्छेदेनावभासन्ते तस्मान्नावयवीव जातिरिव वा पदं वाक्यमभिन्नमव-
 भासते । ननु च या ऽसौ शब्दशब्दाद् बुद्धिः सैवेयं स्फोटबुद्धिः । किमिदानीं
 यदेव शब्दत्वं सामान्यं स एव स्फोटः । मैवं स्फोट एवासौ न शब्दत्वं
 सामान्यं तत् सामान्यं हि तदुच्यते यच्चैकव्यक्तिदर्शने व्यक्त्यन्तरानुसंधानं
 शाबलेयग्रहणे बाहुल्यस्येव इह तु न गकारग्रहणे आकारानुसंधा-
 नमिति नैदं सामान्यमेकरूपस्त्वयं प्रतिभासः शब्दतत्त्वविषय एव शब्द-
 तत्त्वं च स्फोट इत्युच्यते । आ ज्ञातम् अमुनैव हि भयेन कैश्चित् स्फोटश-
 ङ्कितैः शब्दतत्त्वसामान्यमपहृतमस्थाने एव त्वयं संवासः । न हि शब्दत्वं
 स्फोटः प्रतिवर्णं हि शब्दः शब्द इति बुद्धिरस्ति न च वर्णैः स्फोटः तदिदं
 शब्दत्वसामान्यमेव शब्दबुद्धेरालम्बनं न स्फोटः । सामान्यासिद्धौ तु व्यक्त्यन्त-
 रानुसन्धानमकारणमिति प्रागेव निर्णीतम् । तस्मान्न शब्दबुद्धावपि स्फोटो
 ऽवभासते पदवाक्यबुद्धावित्येतच्च सत्यमाह यदियमेककार्यकारित्वनिब-
 न्धना वनपृतनादिबुद्धिसमानयोगक्षेमैव पदवाक्यबुद्धिरिति । न च जात्यादि-
 प्वसमाश्वसो वेलक्षणस्य दर्शितत्वात् । यदप्येककार्यकारित्वनिबन्धनायाम-
 भेदबुद्धावितरेतराश्रयपरिचोदनमेकार्थप्रतीतिपूर्विका पदवाक्यबुद्धिः पदवा-
 क्यबुद्धिपूर्विका चैकार्थप्रतीतिरिति तदपि न सम्यक् । स्मर्यमाणानुभूयमानवर्णज-
 नितेयमर्थप्रतीतिरित्यवोचाम नाभिन्नपदपरिच्छेदपूर्वकेति कुत इतरेतराश्रय-
 त्वम् । ब्रूयात्पदवाक्ययोरेकत्वमन्तरेण कथं पदवाक्यार्थप्रतीतिरेकरूपा

भवेदिति सो ऽयमतीव मुग्धालापः । प्रतीतिभेदाभेदौ हि विषयभेदाभेदा-
वनुरुध्येते नोपायभेदाभेदौ भिन्नैरपि लोचनालोकान्तःकरणप्रभृतिभिरुपायै-
रभिन्नार्थग्राहिणी बुद्धिरुपजन्त्यते एव । तदिह पटार्थबुद्धेरुक्तत्वात्पटार्थ एको
भवतु यो ऽस्या विषयः न त्वेकं पदं यत्कारणमिति वाक्यार्थबुद्धेरुक्तत्वा-
देको वाक्यार्थो भवतु न त्वेकं वाक्यं वर्गीकरणकारणं क्रमभाविनां बहूनां
वर्णानामेतद्भवति यदेकार्थप्रतिपादकत्वं न त्वभेदमेव पदवाक्ययोर्गमय-
तीति । विप्रलब्धा एव च वैयाकरणाः पदवाक्ययोरप्यभेदं मन्यन्ते किल
शब्दादनन्यभूत एव शब्दार्थ इति स पुनरेषां व्यामोहः तद्वेदस्य दृढप्रमा-
णसिद्धत्वात् । शब्दाध्यासस्तु प्रतीतिविरुद्धत्वेन नेष्यते इत्यलं तत्कथया
तस्मात्प्रत्यक्षगम्यो ऽपि न स्फोट इति सिद्धम् । नन्वभिन्नत्वाद्वाक्यार्थबुद्धे-
र्विषयभेदाभेदानुवृत्तित्वाच्च बुद्ध्यभेदाभेदयोरभिन्नो वाक्यार्थः स्याद्वाढ-
मभिन्नो न त्वनवयवः पटादेरभिन्नस्यापि सावयवत्वात् । यत्तु निरवयव-
त्वमुच्यते तदतीव संविप्तरामर्शकौशनशून्यव्याहृतम् ॥

अंशाः सन्ति न सन्तीति चिन्तात्यन्तमसङ्गता ।

निरंशस्त्वस्ति नास्तीति युक्तं चिन्तयितुं सताम् ॥

पदतदर्थभेदस्य प्रतिवाक्यविस्पष्टमाभासमानत्वादनुपगृह्यमाणावय-
वविभागयोश्च वाक्यवाक्यार्थयोरनवभासमानत्वाद् अस्त्यवयवप्रतीतिः । सा तु
भ्रान्तेति चेन्न । बाधक्रामावाद् भ्रान्तेश्च बीजं किमपि वक्तव्यम् । सादृश्यमिति
चेत्कस्य केनेति न विद्वः यदि हि क्व चिन्मुख्या अवयवाः प्रसिद्धा भवेयुः तस्मा-
त्सादृश्यादितरच्च तदभावे ऽपि भ्रम इति गम्यते । न त्वेवमस्ति पूर्ववाक्या-
नामप्यभागत्वान्नरासंहे ऽपि नरावयवाः सिंहांवयवाश्च पृथक् पृथक् प्रत्य-
भिज्ञायन्ते तद्वदिहाभ्युपगम्यमाने नूनं क्व चिद्वाक्ये सत्त्वमवयवानामेषित-
व्यम् । चित्रे ऽपि हरितालसिन्दूरदिरूपं पानके त्वगेलादिरसो ग्रामरागे ऽपि
षड्भगान्धारादिस्वरजातं पृथगवगतमिति न ते निर्भागदृष्टान्ताः । चित्रा-
दिबुद्ध्यस्तर्हि दृष्टान्ता इति चेद् वाढं वाक्यार्थबुद्धिरपि निर्भागेष्यते
एवास्माभिः बुद्धीनां निरंशकत्वेन सर्वासामनवयवत्वात् । बुद्धिविष-
यीकृतस्त्वर्थो दृष्टान्तदार्ष्टान्तिकयोः सावयव एव । तस्मान्न निर्भागो वाक्य-
वाक्यार्थाविति युक्तम् । यदप्यभ्यधायिबुद्धव्यवहारेण संबन्धबुद्धिर्वाक्यार्थयोरेव

न पदतदर्थयोः पदेन व्यवहाराभावादिति तदप्यसाधु वाक्यादपि व्युत्पत्ति-
र्भवन्ती पदार्थपर्यन्ता भवतीति । एवं हि पदतदर्थसंस्कृतमतेरभिनवविरचि-
तादपि वाक्याद्वाक्यार्थप्रतीतिरूपपत्स्यते । तदात्रापि तद्वैचित्र्येण
वाक्यानामानन्त्यादशक्या प्रतिवाक्यं व्युत्पत्तिस्सापि नापेक्षिष्यते इतरथा हि
सा ऽवश्यमपेक्ष्येत । यत्तु केवलं पदं न प्रयुज्यते इति तदसत्यमिति तदप्यसत् ।
महावाक्यस्थाने ऽवान्तरवाक्यं न प्रयुज्यते इति तदप्यसत्यं स्यात् । स्वार्थे
तत्प्रयुज्यते इति चेत्पदमपि स्वार्थे क्व चित्प्रयुज्यते एव । यच्च पदानामर्थो
ऽर्थप्रकारणादिना लभ्यते तच्च यावदप्राप्तं पदमेव केवलमुच्चारयन्ति । ग्रन्थग्रह-
णावसरेषु च स्वरूपावधारणमपि फलवद्गणानां मा वा फलवत्त्वं पदवर्णानां
भूतथापि रथावयवानामिव रथकार्यैष्वपर्याप्रशक्तीनामपि स्वरूपसत्त्वमनिवा-
र्यम् । कार्यान्तराय रथादथावयवाः प्रभवन्तीति चेत् पदवर्णा अपि कार्यान्तरे
प्रभविष्यन्ति रथकार्यैकदेशमात्रं कामपि रथावयवाः कुर्वन्तीति यदुच्यते
पदान्यपि वाक्यकार्यैकदेशं कमपि कुर्वन्त्येव । वर्णा अपि के चिदर्थवन्तो
भवन्त्येवेति तस्मान्नासन्तः पदवर्णाः । यत्पुनरवादि वाक्यस्येव पदानि पदा-
नामिव वर्णा वर्णानामप्यवयवान्तराणि स्युरिति तदिदमपूर्वं पाणिडित्यं न
हि घटाः सावयवा इति परमाणुभिरपि सावयवैर्भवितव्यम् । उपलब्ध्यनुपलब्धी
हि वस्तूनां व्यवस्थापिके यद्यथोपलभ्यते ततथा भवति यद्यथा नोपलभ्यते
ततथा न भवति । वाक्यपदयोश्च भागा उपलभ्यन्ते न वर्णानां तथा
ह्युक्तमेतत्* ।

अल्पीयसापि यत्नेन शब्दमुच्चारितं मतिः ।

यदि वा नैव गृह्णाति वर्णं वा सकलं स्फुटमिति ॥

तस्माद्वाल्लिशचेदितमिदं वर्णस्याप्यवयवा भवन्तु पदवाक्ययोरपि वा
मा भूवन्निति । अतश्च सावयवौ वाक्यवाक्यार्थौ पदोपजननापायाभ्यां तद-
र्थोपजननापायदर्शनादनयैव युक्त्या पदभागा अपि प्रकृतिप्रत्ययादयः तात्त्विका
इत्यवगन्तव्यं न कल्पनामात्रप्रतिष्ठाः । वृक्षं वृक्षेणेत्यत्र प्रकृत्यर्थानुगमे प्रत्य-
यार्थो भिद्यते वृक्षं घटमिति प्रत्ययार्थानुगमे प्रकृत्यर्थो भिद्यते तच्च यो ऽर्थो
यं शब्दमनुगच्छति स तस्यार्थ इत्यवसीयते तत्कथमसत्या भागाः । यत्पुनः

कूपसूपयूपादौ सत्यपि वर्णानुगमे ऽर्थानुगमे न दृश्यते तेन चाकारणमर्थ-
प्रतीतिर्वर्णानुगम इत्युक्तं तदयुक्तम् । यतो नान्वयव्यतिरेकाभ्यामनुत्पन्ना
प्रतीतिरुत्पाद्यते येन कूपादौ तदुत्पादनमाशङ्क्येत सिद्धायां तु प्रतीतौ
वाचकभागेयतानियमपरिच्छेदे ऽनयोर्व्यापारो न चैकत्र वर्णानुगमे अनुगमो
दृष्ट इत्यन्यत्रादृश्यमानो ऽपि हठादापादयितुं युक्तः । रेणुपटलानुगतपिपीलि-
कापङ्क्तिद्वारकव्यभिचारोद्भावनमपि न पेशलम् । पांसुपटलविकलपिपीलिकाप-
ङ्क्तिदर्शनेन तस्याः तत्प्रतीतिकारित्वाभावनिश्चयात् । करिकरमतुरगप्रभृतीनां
तु प्रत्येकं व्यभिचारे ऽपि बहुप्राणिरूपसामान्यानपायात्तत्कारणमेव धूलिप-
टलमवगम्यते । यदप्यश्वकर्णोद्भाववयवार्थलोपादन्यत्राप्येवमिति कथितं तदपि
न चतुरश्रम् । अश्वकर्णशब्दो हि क्व चिदर्थप्रकरणवशाच्च भवदवयवशक्ति-
तया तिरस्कृतावयवार्थवस्त्वन्तरव्यक्तौ न सर्वात्मना ऽवयवार्थाभावो व्यस्त-
त्वेन सामस्त्येन वा पुनः प्रयोगान्तरे तदर्थसंप्रत्ययदर्शनादश्वमारोह कर्णे
कुण्डलमिति व्यस्तयोः प्रयोगः तुरगश्रोत्रे तु प्रतिपिपादयिषिते ऽश्वकर्णे इति
समस्तप्रयोगो ऽपि तदर्थपरित्यागी दृश्यते इति न सर्वात्मना निर-
र्थका भागाः । यत्पुनरन्वाख्यानविसंवादात्प्रकृतिप्रत्ययविभागनियमो नावक-
ल्पते इत्येतदपि न युक्तम् । आप्रतरोक्तीनां प्रामाण्यात्त्रिमुनि व्याकरणमिति
पाणिनिमतमेव हि प्रकृतिप्रत्ययविभागमवितथं प्रत्येक्ष्यामः । कियत्यपि चांशे
प्रायेण सर्वेषामन्वाख्यातृणामविवादः । विकरणादिविसंवादमात्रं त्वकिंचित्कर-
मतः पारमार्थिकत्वात्प्रकृतिप्रत्ययांशयोः न कल्पनामात्रेण पृथक्करणम् । यद-
प्यवर्णं वर्णसामान्यादपि भागज्ञानं दुर्घटं कालेनदन्तिनागा इति तदप्यसा-
रम् । स्वरस्मरणादीनां पदभेदावगमोपायानां सम्भवात् । सराम इत्याख्यात-
स्यान्यत्स्वरादिरूपं नाम्नो ऽन्यत् । नामत्वे ऽपि स इति राम इति च द्वे पदे
तयोरन्यद्वयं सह रामेण वर्तत इत्येकपदे ऽप्यन्यद्वयमभियोगविशेषवतां
सर्वं सुभगमिति नाशक्यः पदविभागपरिच्छेदः । यदपि दध्यत्र मध्वचेति
तथाविधपदरूपादर्शने ऽपि तदर्थसंप्रत्यय इत्युक्तं सो ऽपि न दोषः । यतस्ते
यवैते पदे ईषद्विकृते तत्प्रत्यभिज्ञानान्नेति के चित् । अथ वेगन्तदधिमधुप-
दवद्यन्तयोरपि विषयान्तरे साधुत्वान्तथैव तद्विधाद् व्युत्पत्तुर्यणन्ते अपि
पदे अर्थप्रतिपादकं भविष्यत इत्यलमेवंप्रायैः कदाशाव्याहृतैः । अपि च

पदानामसत्यत्व किमर्थं एष तद्भुत्पत्तावियान्प्रयत्नो वृद्धैराधीयते । असत्यमपि सत्योपायतां प्रतिपद्यते इति चेददृष्टत्वादलीका हि दंशदयः सत्यब्रूह्यहेतवो ये ऽत्रोदाहृतास्ते तथा न भवन्ति विषाशङ्काया अपि तत्कार्यहेतुत्वात् । शङ्का हि नाम बुद्धिः बुद्धिश्च न न कारणम् न चासती बुद्धिः । यदपि लिप्यक्षराणामसत्यानां सत्यार्थप्रतिपादकत्वमुच्यते तदप्यनभिज्ञभाषितं रेखाः तावत्स्वरूपतः सत्यस्ताश्च खण्डिकोपाध्यायोपदेशसंस्कृतमतेर्वर्णानुमापिका भवन्ति तथा संबन्धग्रहणाद्रेखानुमितेभ्यश्च वर्णेभ्योर्थप्रतिपत्तिरिति नासत्यास्सत्योपायाः । अयं गकार इति तु सामानाधिकरण्यभ्रमो लिङ्गलिङ्गिनोरभेदोपचाराद् यथा प्रस्थमिताः सक्तवः प्रस्थशब्देनोच्यन्ते तथा रेखातो ऽपि गकारानुमानाद्रेखैव गकार इत्युच्यते । एवमनिष्पन्ना लिप्यनभिज्ञस्यापि ततो ऽर्थप्रतिपत्तिः स्याद्रेखाणामसत्यवर्णात्मनां विद्यमानत्वान्न चैवमस्ति । तस्माद्वर्णानुमानपुरस्सरैव रेखाभ्यो ऽर्थावगतिः अभ्यस्तत्त्वाद्विषयस्य सूक्ष्मत्वाच्च कालस्य क्रमो न लक्ष्यते न त्वन्यथा ततो ऽवगतिः । तस्मात्पारमार्थिकत्वात्पदतदर्थानां न निरवयवौ वाक्यवाक्यार्थाविति स्थितम् । यत्पुनर्वाक्यभागपदवर्णोपह्वयवर्त्मना शब्दब्रह्मैवाद्यमुपदर्शयितुमुपक्रम्यते तच्च पुरस्तात्सविस्तरं समाधिमभिधास्यामः । यत्पुनरवादि वाचस्त्वैविध्यं तदपि नानुमन्यन्ते एकैव वैखरी वाग्वागिति प्रसिद्धा हि ।

अन्तःसंकल्पो वर्ण्यते मध्यमा वाक्सेयं बुद्ध्यात्मा नैष वाचः प्रभेदः ।

बुद्धिर्वाच्यं वाचकं चोल्लिखन्ती रूपं नात्मीयं बोधभावं जहाति ॥

पश्यन्तीति तु निर्विकल्पकमतेर्ज्ञानान्तरं कल्पितं

विज्ञानस्य हि न प्रकाशवपुषो वाग्रूपता शाश्वती ।

जाते ऽस्मिन्विषयावभासिनि ततः स्याद्वा ऽवमर्शो गिरो

न स्याद्वापि न जातु वाग्विरहितो बोधो जडत्वं स्पृशेत् ॥

तदास्तामिदं ब्रह्मचर्चा प्रकृतमनुसरामः ।

इति विततया वर्णा एते धिया विषयीकृतां

दधति पदतां वाक्यत्वं वा तएव च वाचकाः ।

न च तदपरः स्फोटः श्रौचे विभात्यवबोधने

न च विधिहृतो वाच्ये बुद्धिं विधातुमसौः क्षमः ॥

एवं स्फोटे प्रतिहते वर्णेषु वाचकेषु स्थितेषु कश्चिदाह बाढं वर्णेभ्यः पदार्थप्रतीतिरस्तु वाक्यार्थप्रतीतिः न तेषां सामर्थ्यं कुतस्तर्हि वाक्यार्थावगतिः पदार्थेभ्य इत्याह । तथा च वर्णानां पदार्थप्रतिपत्तौ चरितार्थत्वान्न वाक्यार्थेऽपि सामर्थ्यमपरिज्ञानसामर्थ्यास्तु पदार्था आसते ते वाक्यार्थबुद्धेर्विधातारः । अर्थापत्त्या हि वर्णानां कार्येषु शक्तयः कल्प्यन्ते तत्र पदार्थबुद्धेरन्यथाऽनुपपन्नत्वाद्यथोक्तनीत्या वर्णानां तत्प्रतिपादने शक्तिरवगम्यते वाक्यार्थप्रतीतिः पुनरन्यथाऽप्युपपद्यमाना न तत्र तेषां शक्तिमुपकल्पयितुमर्हति । किं च क्रिमिक्रमेव संस्कारमादधाना वर्णाः पदार्थं च वाक्यार्थं च बोधयन्ति भिन्नं वा तत्र च ॥

एकयैव हि संस्कृत्या कथं कार्यद्वयं भवेत् ।

न चेपां पूर्वसंस्कारादन्योऽस्तीति प्रतीयते ॥

वाक्यार्थप्रतीतिरन्यथाऽपि भावान्न नानासंस्कारकल्पनाबीजमस्ति । अपि च पदेषु पूर्ववर्णेषु नातिदूरमतिक्रान्तेषु बुद्ध्योपसंहर्तुं शक्येषु घटमानमन्त्यवर्णवैलायामनुसन्धानं वाक्येषु पुनरतिचिरतरतिरोहिताक्षरपरम्परानुसन्धानमतिक्रिष्टमदृष्टपूर्वमिति दुर्घटमेतत् । व्यवहितपदोच्चारणे तु दृश्यते वाक्यार्थप्रतीतिर्यत्र पूर्ववर्णानुसन्धानगन्धोऽपि नास्ति । तस्मान्न वर्णा वाक्यार्थबुद्धिहेतवः । अपि च पदार्थं वाक्यार्थं च प्रतिपादयन्तो वर्णा युगपत्प्रतिपादयेयुः क्रमेण वा तत्र संकृदुच्चारितानां युगपदुभयकरणमनुपपन्नम् । अशक्यत्वात्क्रमपक्षेऽपि पूर्वं चेद् वाक्यार्थप्रतिपादनं तदयुक्तम् । अनवगतपदार्थस्य वाक्यार्थप्रत्ययादर्शनात् । अथ पूर्वं पदार्थप्रतिपादनं ततो वाक्यार्थप्रत्यायनं हन्त तर्हि पदार्थप्रत्ययादेव वाक्यार्थबुद्धेः सिद्धत्वात्किमिति पुनर्व्यापारान्तरे अम आश्रीयते । तस्मात्पदार्थप्रतिपादनपर्यवसितसामर्थ्यानि पदानि पदार्थेभ्यस्तु वाक्यार्थप्रत्यय इति सिद्धम् । अपि च अन्वयव्यतिरेकाभ्यामेवमवगम्यते यत्पदार्थपूर्वको वाक्यार्थ इति यो हि मानसादपचाराच्छ्रुतेष्वपि पदेषु पदार्थान्नावगच्छति नावगच्छत्येव वाक्यार्थम् । यस्तु अश्रुतेष्वपि पदेषु प्रमाणान्तरतः पदार्थाज्जानीयाज्जानातीवासौ वाक्यार्थम् ॥

पश्यतः श्वेतिमारूपं हेषाशब्दं च शृण्वतः ।

खुरविक्षेपशब्दं च श्वेतोऽश्वो धावतीति धीः* ॥

दृष्टा वाक्यविनिर्मुक्ता न पदार्थैर्विना क्व चिदिति ।

तदेषा वाक्यार्थबुद्धिः पदार्थप्रतीतिं न व्यभिचरति व्यभिचरति तु पदप्रतीतिमिति न तत्कार्या भवितुमर्हतीति । यदप्युच्यते प्रत्येकं व्यभिचारात्समुदितानामसाधारण्यान्न पदार्थानां वाक्यार्थावगतिहेतुत्वमिति तदप्युक्तम् । प्रत्येकं तावद्गमकत्वं नेष्यते एव समुदितानां त्वसाधारण्यं भवदपि न नः क्षतिकरं न ह्येते लिङ्गवत्सम्बन्धग्रहणमपेक्षमाणा अवबोधका यदसाधारण्यन्नावकल्पेत किं त्वगृहीतसम्बन्धा अपि आकाङ्क्षासन्निधियोग्यतापर्यालोचनया परस्परं संसृज्यन्ते स एव वाक्यार्थः संसृष्टः पदार्थसमुदाय इतरविशिष्टो वेतर इति । नाप्यशाब्दत्वमित्थं वाक्यार्थप्रतीतेराशङ्कनीयम् शब्दावगतिमूलत्वेन तस्याः शाब्दत्वाच्छब्दात्पदार्थप्रतिपत्तौ वाक्यार्थप्रतिपत्तिरिति सर्वमनवद्यम् । तदुक्तं पदानि हि स्वं स्वमर्थमभिधाय निवृत्तव्यापाराणि अथेदानीमवगताः पदार्था एव वाक्यार्थमवगमयन्तीति* । अत्राभिधीयते न पदार्थेभ्यो वाक्यार्थावगतिरपि तु वाक्यादेव । तथा चायं वाक्यार्थ इति प्रसिद्धो न पदार्थार्थः यथा हि काल्पनिकवर्णसमूहात्मकं पदं पदार्थप्रतिपत्तिमादधाति तथा काल्पनिकपदसमूहात्मकवाक्यं वाक्यार्थप्रतिपत्तिमाधास्यति । ननु पदसमूहात्मकं वाक्यमन्यन्नास्ति किं तु पदान्येव वाक्यं पदानां च स्वार्थं चरितार्थत्वाच्च वाक्यार्थसामर्थ्यामित्युक्तं । नैतद्युक्तम् पदार्थानामपि चरितार्थत्वात् । क्व तेषां चरितार्थत्वं स्वप्रतिपत्तौ । ननु पदानि स्वप्रतिपत्तौ चरितार्थभूय पदार्थप्रतिपत्तिमादधति पुनस्तान्येव कथं वाक्यार्थप्रतिपत्तिमाधास्यन्ति पदार्थास्तु स्वावगतेरूढ्वै न क्व चित्परच चरितार्था इति वाक्यार्थबुद्धेर्विधातारो भवन्तु नैतदेवम् । अन्त्यपदस्यान्यत्र चरितार्थत्वाभावात् । अन्त्यपदमेव पूर्वं पदस्मरणोपकृतं वाक्यमुच्यते तदर्थश्च पूर्वपदार्थविशिष्टो वाक्यार्थ इत्येके । तस्माद्वाक्यादेव वाक्यार्थप्रत्ययः । यत्तु किमेकसंस्कारस्मरणेन कार्यद्वयं पदानि विदधति विभिन्नसंस्कारेण वेति कार्यभेदात्कारणभेदानुमानमिति प्रसिद्ध एष पन्थाः एकोऽप्यतीन्द्रियः संस्कारः कार्यात्कल्प्यते बहवोऽपि तत एव कल्पयिष्यन्ते कार्यस्य भिन्नत्वात् । यदपि चरतिरोहितवर्णप्रबन्धानुसन्धानं दुर्घटमिति कथितं तदपि न चारु । कया चित्कल्पनया

वर्णानामिव पदबुद्धौ पदानामपि वाक्यबुद्धौ उपारोहसम्भवात् । एतच्चानन्तरं दर्शयिष्यते । यद्यपि विकल्पितं युगपद्वा क्रमेण वा वर्णाः पदवाक्यार्थप्रत्यये व्याप्येरेन्निति तत्राप्युच्यते यौगपद्यं तावदनभ्युपगमादेव प्रत्युक्तम् । क्रमो ऽप्येवामीदृशो यत्प्रथमं पदार्थमवगमयन्ति ततो वाक्यार्थम् । सो ऽयं हि पदार्थपूर्वक एव वाक्यार्थ उक्तो भवतीति चेन्मैवम् । पदार्थो हि नाम प्रमेयमेव न ते प्रमाणवर्गे निपतन्ति न च पदार्थवाक्यार्थयोरत्यन्तं भेदो येन तयोर्धूमान्योरिव संबन्धग्रहणसापेक्षयोस्तदनेपक्षयोर्वा रूपदीपयोरिव प्रत्याय्यप्रत्यायकभावः न हि स्वशरीरएव गम्यगमकवाचोयुक्तिः प्रवर्तते । कथं स्वभावात्स्वभावहेतुवादिना बोद्धव्यं शिष्य इव निर्वृतः । ननु सामान्ये हि पदं वर्तते विशेषे च वाक्यमन्येच्च सामान्यमन्ये च विशेषाः । यदुक्तम् । सामान्यान्यन्यथासिद्धेर्विशेषं गमयन्ति हीति व्यतिरेक एव प्रत्याय्यप्रत्यायकयोः । उच्यते बाढमस्त्यग्रमियान्व्यतिरेकः किं तु विरतव्यापारे चक्षुषीव शब्दे धूमादिवत्प्रमेयात्पदार्थादग्नेरिव वाक्यार्थस्यावगमो नास्ति न हि पदार्थाः प्रमेयीभूतधूमवत्पुनः प्रमाणीभवितुमर्हन्ति किं तु पदान्येव तत्प्रतिपादनद्वारेण वाक्यार्थप्रतिपत्तौ पर्यवस्यन्ति कथमात्मीयमेव ग्रन्थं न बुध्यन्ते भवन्तः ।

वाक्यार्थप्रत्यये तेषां प्रवृत्तौ नान्तरीयकम् ।

पाके ज्वालेव काष्ठानां पदार्थप्रतिपादनमिति* ॥

अवान्तरव्यापारो हि न कारकस्य प्रधाने व्यापारे कारकतां व्याहन्ति पदानां हि द्वयी शक्तिरभिधात्री तात्पर्यशक्तिश्च तत्राभिधात्री शक्तिरेषां पदार्थेषूपयुक्ता तात्पर्यशक्तिश्च वाक्यार्थे पर्यवस्यतीति । यद्यपि पदानि स्वं स्वमर्थमभिधाय निवृत्तव्यापाराणि तथा ऽपि यदर्थपराणि तत्रानिवृत्तव्यापाराण्यवेति । एवं हि शाब्दता वाक्यार्थप्रत्ययस्य न हास्यते । सर्वात्मना तु विरतव्यापारे शब्दे सा ऽवश्यं हीयते शब्दावगतिमूलत्वात् शब्दत्वे श्रोत्रत्वमपि स्यात् । श्रोत्रस्य पारम्पर्येण मूलत्वात् । शब्दे विरतव्यापारे कतमतत्प्रमाणं यस्य वाक्यार्थप्रतीतिः फलमिति न विद्वः । न प्रत्यक्षम् अतीन्द्रियत्वाद्वैक्यार्थस्य । नानुमानं न चानुमानमेषा धीरित्यादिना ग्रन्थविस्तरेण स्वयमेव निरस्तत्वाद् । न शब्दो निवृत्तव्यापारत्वात् सामान्यान्यन्यथासिद्धेर्वि-

शेषं गमयन्ति हीति न्यायाद् । अर्थापत्तिरिति चेत् किमिदानीमर्थापत्तिगम्यो
 धर्मः न चैतद्युक्तमिष्टं वा तदिदं सप्रमं प्रमाणमवतरति पदार्था नामेति तच्च
 नेष्टम् अतो न पदार्थनिमित्तको वाक्यार्थप्रत्ययः । यदप्युक्तम् अन्वयव्यतिरे-
 काभ्यां पदार्थनिमित्तकत्वं वाक्यार्थस्यावगम्यते इति तत्र पदार्थसंसर्गस्वभा-
 वत्वाद्वाक्यार्थस्य सत्यं तत्पूर्वकत्वमिष्यते एव । वाक्यप्रतिपत्तेस्तु न तज्जन्यत्वं
 शब्दव्यापारानुपरमात् । मानसे चापचारे सति पदानामपि ग्रहणं नास्त्येव ।
 यतः क्षणान्तरे समाहितचेतास्स वक्ति नाहमेतदश्रौषमन्यत्र मे मनो भूत्यु-
 नर्ब्रूहीति इतरथा हि पदानि स्मृत्वा तदर्थमेवावगच्छेन्न पुनः पृच्छेतस्मा-
 त्पदार्थानां ग्रहणमेव तत्र वाक्यार्थावगमे निमित्तम् । यदपि पश्यतः श्वेतिमा-
 रूपमिति तदपि न किञ्चित् । किं प्रत्यक्षेण शुक्रो गौर्गच्छन्न दृश्यते स किं
 शुक्रो गोः गच्छतीति वाक्यस्यार्थो न भवति । प्रत्यक्षप्रतिभासानु प्रत्यक्षार्थ
 एवासौ न वाक्यार्थ इत्युच्यते । एवं श्वेतो ऽश्वो धावति इत्यानुमानिको ऽयं
 प्रत्ययः पर्वते ऽग्निरिति वद्वाक्यश्रवणानु विना न वाक्यार्थो भवतुमर्हतीत्यलं
 प्रसङ्गेन । तस्माद्वर्णभ्य एव कया चित्कल्पनया पदवाक्यभावमुपगतेभ्यः पदा-
 र्थवाक्यार्थसंप्रत्यय इति युक्तम् । तस्मात्पदार्थजन्या न भवति वाक्यार्थबुद्धि-
 रिति सिद्धम् । अनुपरतव्यापाराद्वाक्यादेवेयमुद्भवति । आह कया पुनः कल्प-
 नया पदवाक्यभावमुपगता वर्णाः पदार्थवाक्यार्थप्रतीतिमादधुरिति । तत्रा-
 चार्यास्तावदिमां कल्पनामदीदृशन् प्रथमं वर्णज्ञानं ततः संस्कारः ततो द्वितीय-
 वर्णज्ञानं तेन प्रथमवर्णज्ञानजनितेन च संस्कारेण षट्तरसंस्कारः ततस्तृतीय-
 वर्णज्ञानं तेन प्राक्तनेन संस्कारेण षट्तरः संस्कारः एवं यावदन्त्यवर्णज्ञानम-
 न्त्यवर्णज्ञानानन्तरं तु ततः संस्कारात्सकलपूर्ववर्णविषयमेकस्मरणं तेना-
 न्त्यवर्णज्ञानस्य विनश्यता विनश्यदवस्थग्रहणस्मरणविषयीकृतो वर्णसमूहः
 पदमिति ज्ञायते ततः पदज्ञानात्संस्कारः ततस्तथैव वर्णक्रमेण द्वितीयपद-
 ज्ञानं तेन प्रथमपदज्ञानजन्मना च संस्कारेण षट्तरसंस्कारो जन्यते
 पुनस्तेनैव क्रमेण तृतीयपदज्ञानं तेन प्राक्तनेन च संस्कारेण षोडशतर-
 संस्कारो जन्यते एवं यावदन्त्यपदज्ञानमन्तरेण स्थवीयसा संस्का-
 रेण सर्वपदविषयमेकस्मरणमुपजन्यते संस्कारस्यैकत्वात्सो ऽयं स्मर-
 णानुभवविषयीकृतवर्णसमूहपदसमूहो वाक्यमित्युच्यते ततो वाक्यार्थप्रति-

पतिः संस्कारस्य च संस्कारान्तरकरणकौशलमवश्यमेपितव्यमन्यथा सर्वत्र क्रियाम्यासो ऽनर्थकः स्यादिति । अत्र वदन्ति । नेयं प्रक्रिया साध्वी ज्ञान-
 योगपदप्रसङ्गात् । तथा हि चरमपदप्रतिभासानन्तरं यथा पूर्वपदस्मरणं
 तथा तदैव संकेतस्मरणेनापि भवितव्यमनवगतपदार्थस्य हि न वाक्यार्थप्र-
 तीतिरस्मृतसंकेतस्य च न पदार्थप्रतीतिः । यत्राप्यभ्यस्ते विषये संकेतस्मृतिर्न
 संवेद्यते तत्राप्यविनाभावस्मृतिरिव बलादसौ कल्प्यते अनवगतपदपदार्थ-
 संबन्धस्य नारिकेलद्वीपवासिन इवार्थप्रत्ययाभावात् । संबन्धानुभवस्य च पूर्व-
 वृत्तत्वेनेदानीं स्मरणमुखेनोपकारित्वात्तस्मादन्यपदज्ञानानन्तरं पूर्वपदसम-
 यस्मरणयोर्युगपदुत्पादाज् ज्ञानयोगपद्यम् । अथ समयस्मरणानन्तरं पूर्वपद-
 स्मरणमुपेयते तथा तत्स्मृतिकाले पदार्थज्ञानोपजनात्पुनरपि ज्ञानयोगपदं
 न च तदा पदार्थज्ञानं नोदेतीति शक्यते वक्तुमविकलतदुपजनकारणसामग्री-
 सन्निधानात्प्रतिनायकस्य च तदानीमभावात् । पदार्थज्ञानोत्तरकालं तर्हि पूर्वप-
 दस्मरणमस्त्विति चेद् एवं तर्हि चरमपदज्ञानप्रत्यस्तमयादन्यपदरहितं वाक्यं
 स्यादन्यपदज्ञानस्य हि संकेतस्मृतिवेलायां विनश्यता पदार्थज्ञानवेलायां
 विनाश एव । यत्तु ब्रूयादसंवेद्यमानमपि तदानीमन्यपदमस्त्येवेति स्वस्ति
 तर्हि न्यायविस्तराय । अपि च तदानीमनुपलभ्यमानेनापि सता किमन्यपदेन
 क्रियते । पुनरवगमो ऽस्य भविष्यतीति चेत् स कुतस्त्यः । श्रोत्रस्य विरम्य व्या-
 परासंवेदनात् । मनसश्च स्वातन्त्र्येण बाह्ये विषये सामर्थ्यासंभवात् । सत्यपि
 पुनः तदवगमे ज्ञानयोगपदानपायात् । अपि च पूर्वपदैरर्थशून्यतया शुष्क-
 नीरसतनुभिरन्यपदानुभवसमनन्तरं स्मृतैरपि को गुणः । न हि तथाविधप-
 दस्मरणमर्थप्रत्यायनाङ्गम् । अथ सार्थकानि प्राञ्चि पदानि स्मर्यन्ते तर्हि सम-
 यस्मरणपदार्थज्ञानादिकार्यसांकर्यकृतमनेकशाखं प्रतिपदं ज्ञानयोगपदमाप-
 द्यते इत्यसतीयं कल्पना । व्याख्यातारस्तु प्रक्रियान्तरमाचक्षुः । वर्णानुग-
 मरूपेण तावत्प्रथमपदज्ञानमुत्पद्यते ततः संकेतस्मरणं तेन विनश्यद-
 वस्थेन पदज्ञानेन स्वविषयावच्छेदेन पदार्थज्ञानमाधीयते यत्र वाचकावच्छिन्नं
 वाच्यस्वरूपमवभासते तथाविधपदार्थज्ञानात्संस्कारः ततस्तथैव क्रमेण
 द्वितीयपदज्ञानं तदनु समयस्मरणं तेन विनश्यदवस्थेन च द्वितीयपदज्ञा-
 नेन तथैव स्वावच्छेदेन स्वार्थज्ञानं तेन प्रथमपदार्थज्ञानाहितेन च संस्का-

रेण च दृढतरः संस्कारः पुनर्वर्णक्रमेण तृतीयपदज्ञानं पुनः संकेतस्मरणं संकेतस्मृतिसहायेन तेन विनश्यदवस्थेन स्वार्थेनैव स्वावच्छिन्नं ज्ञानं तेन प्राच्येन च संस्कारेण दृढतरः संस्कारः एवं तावद्यावदन्यपदज्ञानात्स्वावच्छिन्नार्थप्रतीतिः ततः पूर्वोपचितान्महतः संस्काराद्विशिष्टसर्वविषयमेकस्मरणं यस्य स्वावच्छिन्नास्सर्वे पूर्वपदार्था विषयतां प्रतिपद्यन्ते तस्मिन्स्मरणे तथान्यपदार्थज्ञाने ऽवच्छेदकत्वेन प्रस्फुरत्यपदसमूहे वाक्यमवच्छेद्यत्वेन प्रकाशमानो ऽर्थसमूहो वाक्यार्थः । एवं स्मर्यमाणानुभूयमानौ पदपदार्थसमूहौ वाक्यवाक्यार्थावुक्तौ भवतः । एतदपि न विचारक्षमम् । अन्त्यपदार्थप्रतीतिसमये तदवच्छेदकतया प्रतिभासमानं पदं तत्प्रतीतौ तावत्कारणमिति नात्र विमतिः । स्वयं च प्रतिभासमानत्वात्कर्मोपि भवत्येव । तस्य तदानीं कर्मत्वे कारणं चिन्त्यम् । न श्रोत्रं तावत्कारणम् अन्त्यपदप्रतीत्यनन्तरमेव तद्व्यापारस्य विरतत्वाद् विरम्य च पुनर्व्याप्रीयमाणत्वानुपपत्तेः । मनस्तु बाह्ये विषये स्वातन्त्र्येण प्रवर्तितुमसमर्थम् तत्प्रवृत्तौ सर्वाण्येव प्रथमपदात्प्रभृति पदानि मानसव्यवसायगोचरचारीणि भवन्तु किं स्मर्यमाणत्वमन्येषामुच्यते । अथ तदन्त्यपदमर्थे इवात्मन्यपि तदवच्छेदकत्वप्रतिपत्तेः करणत्वं प्रतिपत्स्यत इति मन्यसे तदयुक्तम् । स्वप्रतीतौ तस्य कर्मत्वान्न चैकस्यामेव क्रियायां तदेव कर्म करणं च भवितुमर्हति । विस्तरतश्चायं वाचकावच्छिन्नवाच्यप्रतिभासः प्रत्यक्षलक्षणे प्रतिक्षिप्त इत्यलं पुनस्तद्विमर्देन । आह प्रथमं पदज्ञानं ततः संकेतस्मरणं ततः पदार्थज्ञानं पदार्थज्ञानात् पदज्ञानस्य विनश्यता विनश्यदवस्थपदज्ञानमपेक्षमाणं श्रोत्रं प्रथमपदावच्छेदेन द्वितीयपदे ज्ञानमादधाति द्वितीयपदज्ञानानन्तरं पुनः संबन्धस्मरणं ततः पदार्थज्ञानं तेन द्वितीयपदज्ञानस्य विनश्यता विनश्यदवस्थपदज्ञानसहायाच्छ्रोत्रात्तथैव तदवच्छेदेनोत्तरोत्तरपदज्ञानं तावद्यावदन्यपदज्ञानमिति । तज्ज्ञानानन्तरं च प्राक्तनप्रक्रियावन्नात्र पूर्वपदस्मरणमुपयुज्यते तत्फलस्य च विनाशदशपतितपदज्ञानकृतावच्छेदमहिम्नैव सिद्धत्वात् । तस्य हि फलमन्त्यपदावगमसमये सकलपूर्वपदोपस्थानं तच्च विनश्यदवस्थपूर्वपूर्वपदज्ञानकृतोत्तरोत्तरपदानुरागबलादेव लब्धमिति किं तत्तत्स्मरणेन । तदभावाच्च नात्र ज्ञानयोगपद्यादिचोद्यावसरः समस्ति । यथोपदर्शितान्त्यपदज्ञानमेव च वाक्यार्थज्ञानमिति न चरितार्थ-

त्वमचेत्येवं वाक्यादेव वाक्यार्थप्रत्ययः सेत्स्यति न पदार्थेभ्य इति । इयमपि न निरवद्या कल्पनेत्यपरे । प्रथमपदोपरागपूर्वकद्वितीयपदज्ञानोपजननानुपपत्तेः । प्रथमपदज्ञानानन्तरं संबन्धस्मरणं तेनैव तस्य विनश्यता पदार्थप्रतिपत्तिकाले च पदज्ञानं विनष्टमेव विनश्यदवस्था बुद्धिर्बुद्ध्यन्तरविरोधिनीति सामान्ये श्रवणात् । ब्रूयात्कार्यभूतया बुद्ध्या कारणभूतबुद्धिर्विरोध्येत न बुद्धिमात्रेण बुद्धिमात्रमिति एतदयुक्तम् । विशेषे प्रमाणाभावादभ्युपगम्यापि ब्रूमः कार्यकारणभूतयोरेव बुद्ध्योर्भवतु वध्यविघातकभावः तथापि पदज्ञानं संस्कार इव समयस्मृतेः कारणमेव संस्कारेणैव तेनापि विना तदनुत्पादात् । संस्कारप्रबोधे तस्य व्यापार इति चेत् तेनापि द्वारेण यत्कारणं तत्कारणमेव । तदिह पदज्ञानं समयस्मरणं पदार्थज्ञानमिति चीणि ज्ञानानि युगपदवतिष्ठन्ते इति परः प्रमादः । अपि च पदज्ञानमुपजायमानं वर्णक्रमेण जायते न सहस्रैव निरंशपदवादस्य व्युदस्तत्वात्तत्र च द्वित्राणि त्रिचतुराणि पञ्चाष्टाणि वाचराणि क्रमेण गृहीष्यन्ते तद्विषया हि क्रमभाविन्य उपजननापायधर्मिकाः बुद्ध्यः । अचान्तरे विनश्यदवस्थमन्त्यपदज्ञानमासिष्यते तदुपरागेण द्वितीयपदज्ञानमुपपत्स्यते इति दुराशैवेयम् । अपि च व्यवहितोच्चारितेभ्यो ऽपि पदेभ्यो वाक्यार्थप्रत्ययो दृश्यते यचानेककार्यपर्यालोचनव्यग्रहद्वयः स्वामी रे कन्दलकेत्युक्त्वा कार्यान्तरं संविधाय तुरगं वदति पुनः प्रयोजनान्तराय व्यवहृत्य कल्पितपर्याणमित्यादि वक्ति पुनरन्यत्किमपि कृत्वा ब्रवीत्यानयेति तत्र रे कन्दलक कल्पितपर्याणमश्वमानयेति वाक्यार्थावगमो भवति भवन्मते चासौ दुरूपपादः । पदानुरागस्य तचासंभवात्सर्वपदस्मरणस्य चानभ्युपगमात् । किं च न प्रवरमतानुसारिणामिव संबन्धविशेषबुद्धिषु विशेषणविशेष्ये द्वे वस्तुनी आलम्बनम् अपि तु विशेष्यमात्रमुपायभेदादेव प्रतीत्यतिशय इति तस्मिंश्च सत्यपि पूर्वपदानुरागे तत्प्रतिभासाभावात् शुद्धमेव द्वितीयपदज्ञानं संपन्नमिति किं तदनुरागेण । अतश्चेयमनुपपन्ना कल्पना यतो द्वितीयपदस्य स्वार्थे शुद्धमेव संकेतग्रहणं वृत्तं यदा क्वचित्प्रथमं प्रयुक्तमासीदधुना तु तत्पदं पदान्तरोपरक्तं सञ्जातमिति तादृशस्यागृहीतसंबन्धत्वादर्थप्रतिपत्तिहेतुत्वं न स्यादित्यास्तामपूर्वमिदं शुद्धस्वामिनः पाण्डित्यम् । आह यदीमाः सर्वा एव तान्त्रिकरचिताः

कल्पना न साधीयस्यश्चेदात्मीया का च न निर्दोषा साध्वी कल्पना निवे-
द्यताम् । उच्यते न वयमात्मीयामभिनवां कामपि कल्पनामुत्पादयितुं क्षमाः ।

न हीयं कविभिः पूर्वैरदृष्टं सूक्ष्मदर्शभिः ।

शक्ता तृणमपि द्रष्टुं मतिर्मम तपस्विनी ॥

कस्तर्हि विद्वन्मतितर्कणीयग्रन्थोपबन्धे तव दोहदो ऽयम् ।

न दोहदः पर्यनुयोगभूमिः परोपदेशश्च न तस्य शान्तिः ॥

राज्ञा तु गह्वरे ऽस्मिन्नशब्दके बन्धने विनिहितो ऽहम् ।

ग्रन्थरचनाविनोदादिह हि मया वासरा गमिताः ॥

तथापि वक्तव्यं कथं वर्णभ्यो वाक्यार्थप्रतीतिरिति । उच्यते चिराति-
क्रान्तत्वमचिरातिक्रान्तत्वं वा न स्मृतिकारणं संस्कारकरणकं हि स्मरणं
भवति तच्च सद्यः प्रलीने चिरप्रलीने वा न विशिष्यते इत्येवं पूर्वेषां पदानां
चिरतिरोहितानामपि व्यवहितोच्चारितानामपि संस्कारात्स्मरणं भविष्यति
अन्त्यपदस्यानुभूयमानत्वोपगमे ज्ञानयोगपदादिप्रमादप्रसङ्ग इति वरमन्त्य-
पदमपि स्मर्यमाणमस्तु । स्मृत्यारूढान्येव सर्वपदानि वाक्यार्थमवगमयिष्यन्ति ।
तत्र चेयं कल्पना वर्णक्रमेण तावत्प्रथमपदज्ञानं ततः संकेतस्मरणं संस्कारश्च
युगपद्ववतः । ज्ञानयोर्हि योगपदां शास्त्रे प्रतिषिद्धं न संस्कारज्ञानयोः । ततः
पदार्थज्ञानं तेनापि संस्कारः पुनर्वर्णक्रमेण द्वितीयपदज्ञानं ततः संकेतस्म-
रणं पूर्वसंस्कारसहितेन च तेन पटुतरः संस्कारः पुनः पूर्ववर्णक्रमेण तृती-
यपदज्ञानं संकेतस्मरणं पूर्वसंस्कारापेक्षः पटुतरः संस्कार इत्येवं पदज्ञान-
जनिते पीवरे संस्कारे पदार्थज्ञानजनिते च तादृशि संस्कारे स्थिते ऽन्त्यप-
दार्थज्ञानानन्तरं पदसंस्कारात्सर्वपदविषयस्मृतिः पदार्थसंस्काराच्च पदार्थ-
विषया स्मृतिरिति संस्कारक्रमात्क्रमेण द्वे स्मृती भवतः । तत्रैकस्यां स्मृता-
वुपाकूढः पदसमूहे वाक्यमितरस्यामुपाकूढः पदार्थसमूहो वाक्यार्थः । ननु
स्मृतेरप्रमाणात्वादप्रमाणमिदानीं वाक्यार्थप्रतिपत्तिः । मैवम् तथा संबन्धग्रहणा-
द्यत्र ह्यन्यथा संबन्धग्रहणमन्यथा च प्रतिपत्तिः तत्रायं दोषः । यथा धूमे
गृहीतसंबन्धे नीहारादृहनानुमितौ । इह तु क्रमवर्तिनां वर्णानामन्यथा प्रत्य-
यासम्भवाद्यथैव व्युत्पत्तिस्तथैव प्रतीतिरिति न किं चिदवद्यम् । अचिरनिवृ-

तानुभवसमनन्तरभाविनी च स्मृतिरनुभवायते । अथ वा कृतं स्मरणकल्प-
नयान्त्यपदार्थज्ञानानन्तरं सकलपदपदार्थविषयो मानसो ऽनुव्यवसायः
शतादिप्रत्ययस्थानीयो भविष्यति । तदुपाकूटानि पदानि वाक्यं तदुपाकूटश्च
पदार्थो वाक्यार्थः । तथाविधश्च मानसो ऽनुव्यवसायः सकललोकसाक्षित्वा-
दप्रत्याख्येयः । नन्वन्त्यपदार्थज्ञानानन्तरं किं पूर्वपदतदर्थविषयेण स्मरणेनानु-
व्यवसायेन वा अन्त्यपदार्थश्चेज् ज्ञातः समाप्तं कर्तव्यं किमन्यदवशिष्टं
यद्भवसायेन स्मरणेन वा करिष्यते । एकाकारो हि वाक्यार्थप्रत्ययः प्रत्यात्म-
वेदनीयो न शक्यो ऽपह्नेतुम् । न चासौ स्मर्यमाणादनुव्यवसायाद्वा विना
सम्पद्यते इत्यस्ति तदुपयोग इत्थं स्मर्यमाणारूढं संकलनाज्ञानविषयीभूतं
चेदं पदनिकुरूम्बं वाक्यं तथाविधश्चैष वाक्यार्थः ।

ननु मा भूत्पदस्फोटो वाक्यस्फोटश्च वाचकः ।

मा च भूतामिमौ वाक्यवाक्यार्थौ भागवार्जितौ ॥

भवन्तु भवदाख्याताः पदवाक्यादिकल्पनाः ।

पदार्थानां तु संसर्गे मार्गः क इति कथ्यताम् ॥

असंसृष्टा हि गौरश्वः पुरुषो हस्तीति पदार्था न वाक्यार्थभावम-
धिरोहन्ति । अन्त्यपदार्थज्ञानानन्तरभाविना हि स्मरणेन वा ऽनुव्यवसायेन
वा विषयीक्रियमाणास्ते यथाऽवगता एव विषयीक्रियन्ते संसर्गावगमस्तु कुत-
स्त्य इति चिन्त्यम् । उच्यते अस्त्यत्र विवादः के चिदाचक्षते अन्विता
एव पदार्थाः पदैरभिधीयन्ते अन्यथा पदानां वाक्यत्वायोगादिति । अन्ये
मन्यन्ते शुद्धानामेव पदार्थानां पदैरभिधानं ते तु तथाऽभिहिताः सन्तः
परस्परमाक्लाङ्गासंनिधियोग्यत्वपर्यालोचनया संसर्गमधिगमयन्तीति । तच्चेदं
विचार्यम् । व्युत्पत्तिर्बलीयसी न शब्दो ऽर्थमवगमयति व्युत्पत्तिमन्तरेण । व्युत्प-
त्तिश्च किं वाक्यस्य वाक्यार्थं पदस्य वा पदार्थं इति । यदि वाक्यस्य वाक्यार्थं
व्युत्पत्तिः तदन्विताभिधानम् । पदस्य पदार्थं व्युत्पत्तावभिहितान्वय इति ।
किं तावत्प्राप्तमभिहितान्वय इति पदार्थप्रतिपत्तिपूर्वकत्वाद्वाक्यार्थप्रतिपत्तेः ।
न ह्यनवगतपदार्थस्य वाक्यार्थसंप्रत्ययो दृश्यते पदार्थप्रविभागाच्च गम्यते
ऽस्य पदस्य जातिरर्थो ऽस्य द्रव्यमस्य गुणो ऽस्य क्रियेति स चैवमवकल्पते
यदि तावत्से ऽर्थः पदैरभिधीयते । पदान्तरार्थोपरक्ते तु तस्मिन्नभिधीय-

माने तदर्थेयत्वेव नावधार्यते कदम्बाकारार्थप्रतीतिः । आवापोद्वापाभ्यां तदवधारणमिति चेन्मैवम् । आवापोद्वापपरीक्षावसरे ऽपि कदम्बप्रतीत्यनपायान्न ह्येकमेव किं चिद्वाक्यमन्विताभिधायिपदग्रथितम् । अन्यच्च तु शुद्ध एव पदानामर्थः किं तु सर्वत्र कदम्बकरूपादुपायात्कदम्बकरूपमुपेयं प्रतीयते इति दुरवगमः पदार्थविभागः । ततश्च पदार्थानामनपेक्षणे गामानयेति वाक्यादश्वबन्धननियोगः प्रतीयेत । अपेक्ष्यते तु पदानामर्थः सो ऽपेक्ष्यमाण इयानिति नियतो ऽवधारयितव्यः । तदवधारणं शुद्धाभिधायिषु पदेष्ववकल्पते तस्मात्पदार्थयोरौत्पत्तिकः संबन्ध इष्यते । वृद्धव्यवहारेषु च वाक्यादपि भवन्ती व्युत्पत्तिः पदपर्यन्ता भवति इतरथा हि प्रतिवाक्यं व्युत्पत्तिरपेक्ष्यते सा चानन्त्याद् दुरुपपादेति शब्दव्यवहारोच्छेदः स्यात् । दृश्यते च पदार्थविदामभिनवकविश्लोकादपि वाक्यार्थप्रतीतिः सा पदतदर्थव्युत्पत्त्या ऽवकल्पते वाक्यवाक्यार्थयोस्तु व्युत्पत्तावपेक्षमाणायां सा न स्यादेव । तस्मान्नान्विताभिधानम् अतश्चैवं पदान्तरोच्चारणवैफल्यप्रसङ्गादिकस्मादेव पदान्तदुपरञ्जकद्वितीयपदार्थावगतिस्सिद्धैव तदपि पदमन्यानुरक्तस्वार्थवाचीत्यनेनैव न्यायेनैकमेव पदमखिलपदाभिधेयार्थवाचि संपन्नमिति तेनैव व्यवहारो ऽस्तु न चासौ संपद्यते गौरित्युक्ते सर्वगुणक्रियावगमान्न ज्ञायते किमुपादीयतामिति सर्वागमो ह्यनवगमनिर्विशेष एव व्यवहारानुपपत्तेः । न हि रसविदां पूर्णो ऽप्यब्धिर्मरोरतिरिच्यते सलिलकार्योनिष्पत्तेः । नियतगुणक्रियानुरक्तस्वार्थप्रतिपादने तु गोशब्दस्य न हेतुमुत्पश्यामः । पदान्तरसंनिधानं नियमहेतुरिति चेत् किं स्वरूपमात्रेणार्थप्रतिपादनेन वा स्वरूपमात्रेण जपमन्त्रपदानामिव सन्निधानं भवदप्यसन्निधानान्न विशिष्यते अगृहीतसंबन्धस्य तत्कृतोपकारादर्शनाद् । अर्थप्रतिपादनेन तु पदान्तरं यदि नियमहेतुः सो ऽयमभिहितानामर्थानामन्वय उक्तो भवति । तस्मात्स एव श्रेयान्पदेभ्यः प्रतिपन्नास्तावदर्था आकाङ्क्षासन्निधियोग्यत्ववशेन परस्परमभिसंबध्यन्ते यो येनाकाङ्क्षितो यश्च सन्निहितो यश्च संबन्धुं योग्यः स तेन संबध्यते नातो ऽपरः । अत एवाङ्गुल्यग्रे हस्तिपूथशतमास्ते इति नास्ति संबन्धः योग्यत्वाभावादन्विताभिधानवाटिनां तु अन्वितस्यानभिधानात्तत्राप्यन्वयः प्राप्नोति स च नास्ति तस्मादभिहितानामेव पदार्थानामन्वय इति युक्तम् । तदुक्तं पदानि हि स्वं स्वम-

र्थमभिधाय निवृतव्यापाराण्यथेदानीमर्था अवगता वाक्यार्थे संपादयन्तीति । एवं प्राप्ते अभिधीयते न व्युत्पत्तिनिरपेक्षो दीप इव शब्दो ऽर्थमवगमयतीति व्युत्पत्तिश्च वृद्धव्यवहारादृद्धानां च व्यवहारो वाक्येन न पदेन केवलस्य पदस्याप्रयोगाद् ।

अर्थप्रकरणप्राप्तपदार्थान्तरवेदने ।

पदं प्रयुज्यते यत्तद्वाक्यमेवोदितं भवेत् ॥

वक्ता वाक्यं प्रयुङ्क्ते च संसृष्टार्थविवक्षया ।

तथैव बुद्ध्यते श्रोता तथैव च तटस्थितः ॥

सेयं वाक्यस्य वाक्यार्थे व्युत्पत्तिः । वाक्यं च किमुच्यते संहत्यार्थमभिदधति पदानि वाक्यम् एकार्थः पदसमूहो वाक्यमिति वाक्यविदः । तत्रायं पदसमूह एकार्थो भवति एवं न संहत्यार्थमभिदध्युः पदानि यद्येकस्यैव पदस्य व्यापारः । यथा हि बाह्यानि करणानि काष्ठादीनि पाके व्याप्रियन्ते यथा च शिबिकाया उद्यन्तारः सर्वे शिबिकामुद्यच्छन्ति यथा च यो ऽपि गावाण उखां बिभ्रति तथा सर्वाण्येव पदानि वाक्यार्थमवबोधयन्ति तदिदमन्विताभिधानमन्यानन्वितनिष्कृष्टस्वार्थपर्यवसायित्वे हि सति न सर्वेषां वाक्यार्थव्यापारः स्यात् । नन्वेवमेकैकस्य कृत्स्नकारित्वे सत्येकस्मादेव कृत्स्नसिद्धेः पदान्तरोच्चारणं व्यर्थमित्युक्तम् । नैतत् पदान्तरेण विनैवेकस्मात्कृत्स्नकारित्वसंपत्त्यभावात् । न तर्ह्येकं कृत्स्नकारीति चेन्मैवम् । एकैकस्य कृत्स्नफलपर्यन्तव्यापारपतितत्वादेकैकस्मिन्सति कृत्स्नफलपर्यन्तो व्यापारो निर्वर्तते एकैकेन विना न निर्वर्तते इत्येवमेकैकं कृत्स्नकारि भवति । नन्वेवं तर्हि समुदाय एव कर्ता भवतु किं समुदायिभिः ततश्च तदेवायातं निरवयवौ वाक्यवाक्यार्थाविति नैतद्युक्तम् । संघातकार्यवत्स्वकार्यस्यापि दर्शनात् । अथ किं संघातकार्यं किं च स्वकार्यं वाक्यार्थप्रतिपत्तिः संघातकार्यम् स्वकार्यं तु पदार्थप्रतिपत्तिः । यथा पाकः संघातकार्यं स्वकार्यं ज्वलनभरणादि काष्ठस्थाल्यादीनाम् । ननु यदि पदानां पदार्थप्रतिपादनं स्वकार्यं शुद्धस्तर्हि पदस्यार्थः । न शुद्धः पदार्थः संघातकार्ये एव प्रयोगात्तत्र प्रयुक्तानामप्येषां स्वकार्यं न नावगम्यते अत एव न निरवयवं वाक्यमिष्यते स्वकार्यप्रतिज्ञानात्संहतास्ते संघातकार्यं कुर्वन्ते दृश्यन्ते न संघात एव संहतेष्वपि कुर्वन्सु स्वकार्यं पृथक्पृथगुपलभ्यते यथा

शकटाङ्गानामयमंशो ऽनेन कृतो ऽयमनेनेति न पृथक् प्रयुज्यमानानि शकटाङ्गानि मनागपि शकटकार्ये कुर्वन्तीत्येवं न केवलं पदं प्रयुज्यते प्रयुक्तमपि वा न तत्कार्याङ्गं पदान्तरेण तु सह व्यापारात्तदन्वितार्थकार्येव पदमिति युक्तम् । तदिदमुक्तं संहत्यार्थमभिदधति पदानि वाक्यम् एकार्थः पदसमूहो वाक्यमिति । तदेवमवयवकार्योपलम्भाच्च वैयाकरणवन्निमित्तान्यपि निहुमहे कृत्स्नफलसिद्धयर्थं व्यापारपरिनिश्चयाच्च नान्यमीमांसकवच्छुद्धपदार्थाभिधानमुपगच्छामहे इति । यत्पुनरभ्यधायि प्रतिवाक्यं व्युत्पत्तिरपेक्षणीया अन्यथा नवकविश्लोकादर्थः पदार्थविदा न प्रतीयेतेति तदिदं व्युत्पत्त्यनभिज्ञस्य चोद्यम् । न हीयं व्युत्पत्तिः गोशब्दस्य शुक्लान्वितो ऽर्थः स हि व्यभिचरति कृष्णान्वितस्यापि तदर्थस्य दर्शनान्नापि सर्वान्वितस्तदर्थं आनन्त्येन दुरवगमत्वात् । किं त्वाकाङ्क्षितयोग्यसन्निहितार्थानुरक्तो ऽस्यार्थ इति । एतां च व्युत्पत्तिं वाक्यान्वेवावापोद्वापरचनावैचित्र्यभाज्जि संजनयन्ति पदार्थपर्यन्तापि भवन्ती व्युत्पत्तिरीदृशी दृश्यते न शुद्धपदार्थविषया पदेन व्यवहाराभावादित्युक्तम् । तथापि न न ज्ञायते इयान्पदस्यार्थ इति शकटाङ्गवदावापोद्वापाभ्यां तत्कार्यभेदस्य दर्शितत्वात् । तदित्थं न प्रतिवाक्यं व्युत्पत्तिरपेक्ष्यते सन्निहितयोग्याकाङ्क्षितार्थोपरक्तस्वार्थाभिधेयत्वेन हि क्व चिद्गृहीतस्संबन्धः सर्वत्र गृहीतो भवति ततश्च नवकविश्लोकादप्यर्थप्रतिपत्तिरुत्पत्स्यते । पदपदार्थयोस्तु न व्युत्पत्तिरुपायाभावादित्युक्तम् । यदपि पदान्तरोच्चारणमफलमिति तदपि परिहृतम् । पदान्तरसन्निधाने हि सर्वाणि पदानि कृत्स्नकारीणि भवन्तीत्युक्तत्वात् । किं पदान्तरसन्निधानेन क्रियते इति चेत्सर्वकारकेष्वपि तुल्यो ऽयमनुयोगः । संहत्य तु सर्वाणि कुर्वन्ति कारकाणीत्युच्यन्ते तथा पदान्यपि अर्थाभिधानेनापि चोपकुर्वन्तु पदेषु नाभिहितान्वयो ऽनन्वितार्थं व्युत्पत्त्यभावादनुपगमे वा दुरुपपादः पदार्थानामन्वयः उपायाभावात् । नन्वाकाङ्क्षासन्निधियोग्यत्वान्यभ्युपाय इत्युक्तं न युक्तमुक्तम् । कस्येयमाकाङ्क्षा शब्दस्यार्थस्य प्रमातुर्वा शब्दार्थयोस्तावदचेतनत्वान्नाकाङ्क्षायोगः फलत इयं तत्र तत्र वाचोयुक्तिः शब्दः शब्दान्तरमाकाङ्क्षत्यर्थो ऽर्थान्तरमिति । प्रमातुः पुनः स्वतन्त्रस्याकाङ्क्षा न प्रमाणं पुरुषेच्छया वस्तुस्थितेरघटमानत्वात् । शब्दाख्यं प्रमाणं पृष्ठभावेन तु पुरुषस्याकाङ्क्षा भवन्ती भवत्यर्थानां संसर्गहेतुरित्येवं शब्दस्या-

यमियानिषोरिव दीर्घदीर्घौ व्यापारः उपरतव्यापारे तु शब्दे पुरुषाकाङ्क्षा-
मात्रं न संबन्धकारणम् ।

अशब्दत्वं च वाक्यार्थप्रतीतिरित्युपापतेत् ।

व्यवधानमयुक्तं च साक्षाच्छब्दत्वसंभवे ॥

तस्मादन्विताभिधायीनि पदानीति स्थितम् । एष एव हि संसर्ग-
प्रतीतिः पन्थाः ।

व्यतिषक्तार्थबुद्ध्या हि व्यतिषङ्गे ऽवगम्यते ।

अपरं तु न संसर्गप्रतीतिरस्ति कारणम् ॥

न खल्वानय गां शुक्रां संसर्ग इति कथ्यते ।

व्यवहारे क्व चिद्वृद्धेः पदं संसर्गवाचकम् ॥

प्रयुज्यमानमप्येतद्वालिशेन हि केन चित् ।

अनन्वितार्थमेव स्यादृशदाडिमवाक्यवत् ॥

तस्मादन्वितानामेवाभिधानं युक्तम् । आह

अङ्गुल्ययादिवाक्येषु कथं तव समन्वयः ।

उच्यते ।

उक्तानामपि संसर्गे कथं तव समन्वयः । आह ।

नन्वत्र योग्यताभावादसंसर्ग उपेयते ।

आकाङ्क्षादित्रयाधीनः संसर्गौ हि मयेष्यते ॥

उच्यते ।

मयापि योग्यासन्नादिसंस्तृष्टस्वार्थवाच्यता ।

पदानां दर्शिता सा च तेषु नास्तीत्यनन्वयः ॥

आह अन्विताभिधानवादी हि भवान् ततश्च ।

भवतो ऽनभिधानं स्यादन्वयासंभवादिव ॥

अहं त्वभिहितान्वयवादी तेन

मम ह्यनन्वितत्वे ऽपि नाभिधानं विरुद्ध्यते । उच्यते ।

कथं मीमांसकेनापि भवता सूक्ष्मदर्शना ।

नाद्यापि शब्दव्यापारः सुस्पष्टमवधारितः ॥

प्रकाशकत्वं शब्दस्य व्यापारो हि निःसर्गतः ।

पुंसस्तु गुणदोषाभ्यां तस्मिन्सदसदर्थता ॥

क्रियाकारकसंसर्गबुद्धिरन्या ऽपि शब्दजा ।

तादृश्येवायथार्था तु नरबुद्धिप्रमादतः ॥

तदुक्तं प्रमाणान्तरदर्शनमत्र बाध्यते इति ।

अत एव प्रमाणत्वं शब्दे निष्प्रतिमं स्वतः ।

शब्दे कर्मणि तत्रापि बाधकानुपसर्पणात् ॥

तत्राङ्गुल्यवकाशे ऽपि शब्दे ऽस्त्येव समन्वयः ।

आधाराधेयक्रियानिर्देशस्यात्र प्रतीयमानत्वात् ।

वस्तुतो ऽसम्भवे यस्तु तुल्य एव स आवयोः ।

अयोग्यत्वेन संसर्गप्रतीत्यर्थनिवर्हणात् ॥

यदि तु शब्दे ऽनन्वयो भवेत् कचटतपादिवर्णनिर्देशमात्रमिदं
स्यादृशदाडिमादिप्रवादवदत्रापि अन्विताभिधानं न विरुद्धं बाधकस्त्वन्य-
विषय एव न शब्दसंसर्गविषय इत्युक्तम् । अत एव स्वसामर्थ्यसिद्धनिर्वि-
बन्धकव्यापारे शब्दे स्वतो वेदे प्रामाण्यमनाकुलं निर्वक्ष्यत्यपौरुषेयतया
विप्लवासम्भवात् स्वव्यापारस्य तत्र एव शुद्धत्वमित्यलमतिप्रसङ्गेन ।

इत्यन्विताभिधानेन वाक्यार्थज्ञानसम्भवात् ।

व्युत्पत्तिरहितः प्राज्ञैः प्रहेयो ऽभिहितान्वयः ॥

तदेतदपि नानुमन्यन्ते । यदुक्तं वृद्धव्यवहाराद्भ्युत्पत्तिरिति तत्सत्यम्
वाक्येन व्यवहार इत्येतदपि सत्यम् । शिबिकोद्यच्छन्नरवत्सर्वाणि पदानि
कार्ये संहृत्य व्याप्रियन्ते इत्येतदपि सत्यमेव । व्युत्पत्तिः चिन्त्यतां
किमेकघनाकारसंघातकार्यनिष्ठैव किं वा पदार्थपर्यन्तेति । पूर्वस्मिन्
पक्षे प्रतिवाक्यं व्युत्पत्तिरपरिहार्या सा च बहुप्रमादेत्युक्तम् । पदार्थपर्यन्तायां
व्युत्पत्तौ नूनं निर्धारणीयमियान्पदस्यार्थ इति । भवद्विरपि शकटावयवदृष्टा-
न्तवर्णनेन पदव्यापारनिर्धारणमङ्गीकृतमेव । इतरथा हि पदार्थनियमानपेक्षणे
गामान्येति विवक्षावानश्वपदमपि निमित्ततयोपाददीत । न हि भवतामन-
पेक्षितपदार्थ एव वैयाकरणानामिव वाक्यार्थप्रत्ययः । तदसौ यावानावापोद्वा-
पपर्यालोचनया गोपदस्यार्थो निर्धार्यते तावानेव सङ्घातकार्ये ऽपि व्याप्रिय-
माणस्य तस्यार्थः । नन्वाकाङ्क्षितयोग्यसन्निहितार्थोपरक्तो ऽस्यार्थ इत्युक्तम् । न
सर्वदा संहतव्याप्रियमाणमेतत्पदं पश्यतः तत्रायं भ्रमः । अर्थः तावानस्य

यावत्यभिधात्री तस्य शक्तिः । क्रियति च तस्याभिधात्री शक्तिः क्रियति तस्यानभिधात्री शक्तिः । यावन्तमर्थमन्योन्यमाकाङ्क्षितैश्च योग्यैश्च सन्निहितैश्च संयुज्यमानं न मुञ्चति । क्रियन्तं च न मुञ्चति गोत्वमात्रं तद्वन्मात्रं वेत्यतस्तावत्येवाभिधात्री शक्तिरन्वयव्यतिरेकाभ्यामस्य निर्धार्यते । अतः परमेकस्य पदस्याप्रयोगात्सर्वदा सङ्घातकार्यरहितकेवलस्वकार्यचातुर्यानवधारणात्प्रधानकार्ये तात्पर्यशक्तिरस्य व्याप्रियते नाभिधात्री । तां च पृथग्विवेचयता भवता ऽन्विताभिधानमभ्युपगतं तच्च न युक्तं सर्वत्राभिधात्र्याः शक्तेरविशेषात् । पदार्थनियमानवधारणं पदान्तरोच्चारणवैफल्यमित्यादिदोषानपायात् । येनान्वितमर्थमभिदधाति गोशब्दः तदनभिधाने तदन्वितानवगमाद्येन सह संसर्गस्य न गृह्यते तत्संस्तृप्तश्च गृह्यते इति विप्रतिषिद्धं स्यात् । तदभिधाने वा तद्वत्सर्वाभिधानमित्येकमेव गोपदं सवार्थं भवेत् । तस्मान्न सर्वत्राभिधात्री शक्तिः पदस्योपपद्यते इति नान्विताभिधानमन्विताभिधानपक्षे च कथमङ्गुल्यग्रवाक्ये ऽपि नान्वयस्स्यात् । शाब्दो ऽस्त्येव समन्वय इति चेदर्थसंस्पर्शो शब्दः प्राप्नोति बहिरन्वयाभावात् । प्रकाशकत्वमात्रं व्यापार इति चेद् बाढम् तत्तु अनन्वितविषयं वेदितुं युक्तं न पुनरन्वितविषयमेवेति शक्यते नियन्तुम् । दशदाडिमादिवाक्यमनन्वितार्थप्रतिपादकमपि दृश्यते यतः । न तद्वाक्यमिति चेत् तदङ्गुल्यग्रवाक्यमपि वाक्यमेव । आधाराद्येऽक्रियासंसर्गप्रतीतिस्तु भ्रममात्रं तस्मादन्वितमर्थमभिदधति पदानीत्यसमीचीनम् । तत्किं शलाकाकल्पाः परस्परमसंस्तृप्ता एव पदार्थाः पदैरुच्यन्ताम् एतदपि नास्ति तथाविधव्यवहाराभावात् । पश्चादन्वयस्य च दुरवगमत्वाद्विरम्य व्यापारस्य चासंवेदनातस्मात्पक्षद्वयमपि न क्षेमाय । तदुक्तम् ॥

मतद्वयमपीदं तु नास्मभ्यं रोचतेतराम् ।

कुतो ऽन्विताभिधानं वा कुतो वा ऽभिहितान्वयः ॥

अन्या तु वाचोयुक्तिः कैश्चित्कृता अन्वीयमानाभिधानमभिधीयमानान्वयश्चेति सा ऽपि न हृदयङ्गमा ।

न हि द्वे अनुभूयेते क्रिये एते पृथक्स्थिते ।

अभिधानक्रिया चान्या वाच्यस्था चान्वयक्रिया ॥

ते हि क्रमेण वा स्यातां युगपद्वा क्रमपक्षे पूर्वमन्वयक्रिया चेत्तदि-
दमन्विताभिधानमेव नान्वीयमानाभिधानम् । पूर्वं चेदभिधानमभिहितान्वय
एव नाभिधीयमानान्वयः । युगपत् क्रियाद्वयसंवेदनं नास्ति अर्थगतायाः
क्रियायाः शब्दप्रयोगकाले ऽनुपलम्भात् ।

अभिधानक्रियैवैका तदभिज्ञैः परीक्ष्यते ।

अन्वीयमानता ऽर्थानामभिधानाद्विना कुतः ॥

गोः शुक्र इति जातिगुणयोरेकद्रव्यसमवेतयोरपि शब्दमन्तरेण
कुतो ऽन्वयमवगच्छामः ।

उक्तेर्नूतनतैवेयं न पुनर्वस्तु नूतनम् ।

न चात्रापि निवर्तन्ते दोषाः पक्षद्वयस्पृशः ॥

अन्ये मन्यन्ते सामान्येनान्विताभिधानं विशेषतश्चाभिहितान्वय
इति । गोशब्दे हि स्वार्थमनवगतविशेषगुणक्रियासामान्यान्वितमभिधत्ते
तावत्यन्विताभिधानम् । शुक्रादिगुणविशेषसंबन्धस्तु पदान्तरादवगम्यते सो
ऽयं विशेषो ऽभिहितान्वय इत्येतदपि तादृगेव ।

दोषो ऽन्विताभिधाने यः सामान्ये ऽपि स तादृशः ।

दोषस्तुल्यो विशेषे ऽपि यश्चोक्तो ऽभिहितान्वये ॥

न चेदमपूर्ववस्तु वर्णितमभिहितान्वयवादिना विशेषे एवाभिहिता-
न्वय आश्रीयते इति प्राक्तन एवेष्टः पन्था वेदितव्यः । कथं तर्ह्ययमाभिधा-
निको व्यवहारः सङ्कुलमिवैनं पश्यामः सर्वत्र दोषसम्भवात् । उच्यते न
कदा चिदत्र सङ्कुलता संहत्यकारीणि हि पदानीत्युक्तम् । समुदितैः पदैरेको
वाक्यार्थः प्रत्याय्यते स च गुणभूतेतरपदार्थसंस्पृष्टः कश्चित्पदार्थ एवेति
किमत्र सङ्कुलम् । ननु किमयमन्विताभिधानपक्षः पुनस्तथापयितुमिष्टः ।
मेवम् । नेदमन्विताभिधानम् । कथं तर्हि संहत्यकारिता पदानाम् । उच्यते
संहत्यकारिता ऽप्यस्ति न चान्विताभिधानम् । अन्वितमर्थं पदानि संहत्य
संपादयन्ति न त्वन्वितमभिदधति । किमिदानीं कुर्वन्ति वाक्यार्थं पदानि
घटमिव मृदादीनि । एतदपि नास्ति । ज्ञापकत्वात्तेषाम् । का तर्ह्ययं
वाचोयुक्तिः संहत्यकारीणि पदानि न चान्वितमभिदधतीति । इयं वाचो-

युक्तिः पदान्यन्वितं प्रत्याययन्ति नान्वितमभिदधति । नाभिधात्री शक्तिरन्वितविषया किं त्वन्वयव्यतिरेकावगतनिष्कृष्टस्वार्थविषयेव । तात्पर्यशक्तिस्तु तेषामन्वितावगमपर्यन्ता सह व्यापाराध्यापारस्य च तदीयस्य निराकाङ्क्षप्रत्ययोत्पादनपर्यन्तत्वात् तथा हि ।

अन्यथैव प्रवर्तन्ते प्रत्यक्षाद्युद्भवा धियः ।

अथे पूर्णमपूर्णं वा दर्शयन्त्यः पुरः स्थितम् ॥

अन्यथैव मतिः शब्दे विषयेषु विजृम्भते ।

प्रतिपत्तुरनाकाङ्क्षप्रत्ययोत्पादनावधिः ॥

अत एव पदं लोके केवलं न प्रयुज्यते ।

न हि तेन निराकाङ्क्षा श्रोतुराधीयते मतिः ॥

नन्वभिधानव्यतिरिक्तः को ऽन्यः शब्दस्य कृत्स्नफलपर्यन्तः प्रत्यायनात्मा व्यापारः । अस्ति कश्चिद्दः सर्वैरेव संसर्गवादिभिरप्रत्याख्येयः । न हि संसर्गो ऽभिधीयते प्रतीयते च वाक्यात् । ननु संसृष्टाभिधाने सति संसर्गः प्रतीयते नान्यथा । नैतदेवं संहत्यकारित्वादेव संसर्गावगतिसिद्धेः । न हि संहत्यकरणमसंसृष्टं च कार्यं क्व चिद् दृश्यते । अपि च । प्रकृतिप्रत्ययौ परस्परपेक्षमर्थमभिदधाते न च प्रकृत्या प्रत्ययार्थो ऽभिधीयते नियोगस्य धातुवाच्यत्वान्न च प्रत्ययेन प्रकृत्यर्थो ऽभिधीयते यागादेः लिङ्वाच्यत्वानुपपत्तेः न च तौ पृथक्पृथक् स्वकार्यं कुरुतः । एवं पदान्यपि परस्परपेक्षीणि संहत्य कार्यं करिष्यन्ति न च परस्परमर्थमभिधास्यन्ति वाक्यान्यपि प्रकरणपतितान्येवमेव । तदुक्तम् ।

प्रकृतिप्रत्ययौ यद्वदपेक्षेते परस्परम् ।

पदं पदान्तरं तद्वद्वाक्यं वाक्यान्तरं तथेति ॥

अयमेव च पक्षः श्रेयान् यत्संहत्यकारित्वं पदानामसंकीर्णार्थत्वं च ।

निरपेक्षप्रयोगे ऽयःशलाकाकल्पना भवेत् ।

तदन्विताभिधाने तु पदान्तरमनर्थकम् ॥

संहत्यकारिपक्षे तु दोषो नैको ऽपि युज्यते ।

तेनायमुपगन्तव्यो मार्गो हि हतकण्टकः ॥

अभिधात्री मता शक्तिः पदानां स्वार्थनिष्ठिता ।

तेषां तात्पर्यशक्तिस्तु संसर्गावगमावधिः ॥

तेनान्विताभिधानं हि नास्माभिरिह मृष्यते ।

अन्वितप्रतिपत्तिस्तु बाढमभ्युपगम्यते ॥

संहत्यकारकत्वाच्च पदानां न स्वार्थाभिधित्सयैव समुच्चारणमपि
तु प्रधानं कार्यमेव कर्तुम् । तदुक्तम्* ।

वाक्यार्थप्रत्यये तेषां प्रवृत्तौ नान्तरीयकम् ।

पाके ज्वालेव काष्ठानां पदार्थप्रतिपादनमिति ॥

सेयं व्युत्पत्तिमूला पदविसरसमुद्भिद्यमानाङ्गुरश्रीः

संस्कारोदारपत्रा कुसुमचयवती प्रोल्लसद्भिः पदार्थैः ।

प्रज्ञावल्ली विशाला फलति फलमिदं स्वादुवाक्यार्थतत्त्वैः

नैराकाङ्क्षं लसद्भिर्हृदयमुपगते यान्ति यस्मिन् पुमांसः ॥

आह च† ।

पदात्प्रभृति या चैषा प्रज्ञा ज्ञातुर्विजृम्भते ।

पुष्पिता सा पदार्थेषु वाक्यार्थेषु फलिष्यति ॥

तस्मादनया नीत्या संप्रत्ययो भवति साधुः ।

संस्तृष्टाश्च पदार्था वाक्यार्थ इति न्यवेदि प्राक् ॥

यश्चैष लोकव्यवहारसिद्धिः प्रादर्शि वाक्यार्थमितावुपायः ।

स एव वेदे ऽप्यवधारणीयः तत्रापि तान्येव पदानि ते ऽर्थाः ॥

आह लोके प्रमाणान्तरपरिच्छेद्यत्वाद्वाक्यार्थस्य तदवगमोपायत्वं
शब्दानां योजयितुं शक्यते । वेदार्थस्तु अतीन्द्रियो न च रागादिदोषकलुष-
मनसामस्मदादीनामतीन्द्रियपदार्थदर्शनकौशलमस्ति । तददर्शनां च तच्च
वृद्धव्यवहाराद्भ्युत्पत्तिरेव न सम्भवति । सो ऽहमद्य वेदार्थं बुभुत्समानो वेदविदं
कं चिदाचार्यमभिगच्छेयं सो ऽप्यतीन्द्रियार्थदर्शं न भवतीति तस्यापि तथैव
व्युत्पत्त्यभाव इति तेनाप्यन्यः कश्चिदभिगन्तव्यः । सो ऽप्यहमिव व्युत्प-
त्त्यभावादन्यमुपासीत सो ऽप्यन्यमित्यन्यपरम्परा प्राप्नोति । न च वेदे एव

वृद्धिरादैजिति पाणिनिरिव मस्तिगुरुरिति ब्रुवन् पिङ्गल इव हस्तः करः
पाणिरिति कथयन्नभिधानमालाकार इव स्वयमुपदिशत्येषो ऽस्य मामकस्य
शब्दास्यार्थ इति तस्मात्सर्वथा दुरवगमो वेदार्थः । तदाह ।

स्वयं रागादिमान्नार्थं वेति चेत्तस्य नान्यतः ।

न वेदयति वेदो ऽपि वेदार्थस्य कुतो गतिरिति ॥

अथ निगमनिरुक्तव्याकरणवशेन तदर्थकल्पना क्रियते तर्हि नाना-
मतित्वादुपदेश्यानामनेकार्थत्वाच्च नाम्नामुपसर्गनिपातानां च न नियतः
कश्चिदर्थो व्यवस्थापयितुं शक्यते । अन्यथा तत्कल्पनासम्भवात् । आह च ।

तेनाग्निहोत्रं जुहुयात्स्वर्गकाम इति श्रुतौ ।

खादेच्छृमांसमित्येष नार्थ इत्यत्र का प्रमेति ॥

तदेतद्विधिरस्य रामायणं वर्णितमस्माभिः य एवमपि श्रुत्वा वेदार्थ-
परिगमाभ्युपायं मृगयते । अनेन हि पूर्वोक्तेन वाक्यार्थपरिगमोपायप्रकटनेन
सर्वमपाकृतं भवति । उक्तं हि नाभिनवाः के चन वैदिकाः शब्दा रचनामात्रं वेदे
भिद्यते न तु पदानि । सर्गात्प्रभृति च प्रवृत्तौ ऽयं वेदविदां व्यवहारः ततश्च
दीर्घप्रबन्धप्रवृत्तादद्यत्वे वयसि व्युत्पद्यामहे व्युत्पद्यमानाश्च तं तमर्थं प्रतिप-
द्यामहे । किं च वेदार्थस्य परिज्ञानौपयिकानि व्याकरणमीमांसाशास्त्राणि क्व
गतानि यदेषु जीवत्सु न वेदार्थो ऽवधार्यते । अपि च रे मूढ स्वयं रागादिमतः
प्रत्यक्षमतीन्द्रिये ऽर्थे मा प्रवर्तिष्य न तु रागादिमानग्निहोत्रं जुहुयात्स्वर्गकाम
इति वाक्यादपि अग्निहोत्राख्यं कर्म स्वर्गसाधनमिति नावगच्छेत् । अतीन्द्रिये
ऽर्थे नियता कुतो व्युत्पत्तिरिति चेद् उक्तमत्र वेदवत्तद्व्यवहारस्य तदर्थप-
रिगमोपायस्य सुचिरप्ररूढत्वात् । वेदश्चार्थश्च तदवगमश्च तदुपायश्च तद-
नुष्ठानं च नाद्यत्वे प्रवृत्तानि किं तु केषां चिन्मते अनादीन्येवास्मन्मते तु
जगत्सर्गात्प्रभृति प्रवृत्तानि कस्तेष्वद्य पर्यनुयोगावसरः । सेयमनेन पापका-
रिणा खादेच्छृमांसमित्याद्यपभाषणेन केवलमवीचिकेसरकुटुम्बिनमात्मानं
कतु वेदनिन्दैव मन्दमतिना कृता न दूषणमभिनवं किं चिदुत्प्रेक्षितमिति ।
अथापर आह किमेष तपस्वी पराणुद्यते किमनेनापराद्धं किमनेन विरुद्ध-
मभिहितम् । न हि लोकतो वेदार्थं व्युत्पत्तिरवकल्पते । को ऽयं लोको
नाम किं यः कश्चित्प्राकृत उत वैयाकरणः संस्कृतमतिरिति । तत्र

शाकटिकाः साधुशब्दप्रयोगानभिज्ञमनसो निसर्गत एवाक्षतकण्ठा वराकाः संस्कारबाह्यैर्गाव्यादिभिरेव शब्दैर्व्यवहरन्ति तैश्च व्यवहरन्तः कथमिव वैदिकेषु शब्देषु व्युत्पत्तिमवाप्नुयुः । यद्यपि चास्ति एषि एमि इति कश्मीरेषु गच्छेति दावाभिसारेषु करोमीति मद्ग्रेषु कतिपये साधुशब्दाः पामरैरपि प्रयुज्यन्ते तथा ऽप्यतीव प्रविरलसंचारो ऽसौ व्यवहार इत्यनुपादेय एव वैदिकशब्दव्युत्पत्तेः । अथ व्याकरणस्य वेदाङ्गत्वात्ततः साध्वसाधुशब्दप्रविभागमवगच्छन्तः साधुभिर्भाषितव्यमसाधुभिर्नेति विधिनिषेधनियमितमतयः साधुभिरेव शब्दैर्व्यवहरन्तो विद्वांसस्तनीयसैव क्लेशेन वैदिकेष्वपि शब्देषु व्युत्पत्तिमासादयेयुरिति कथ्यते तदपि न चतुरश्रम् । इतरेतराश्रयप्रसङ्गात् । वेदे हि सिद्धप्रामाण्ये तदङ्गभूतव्याकरणाभ्याससमासादितसाध्वसाधुशब्दप्रविवेकवृद्धव्यवहारपरिचयपुरस्सरा वैदिकशब्देषु व्युत्पत्तिः तद्व्युत्पत्तौ च सत्यां बोधकत्वादप्रतिपादकत्वलक्षणमप्रामाण्यमपोक्तता वेदस्य प्रामाण्यमिति । अथ वेदाङ्गमिदमिति श्रद्धामवधूय यदृच्छाधीतेनैव व्याकरणेन पूर्वोक्तकार्यसिद्धेर्नेतरेतराश्रयमिति वर्ण्यते किमिदानीं नाटकप्रकरणादिकाव्योपयोगिसंस्कृतभाषाविशेषपरिज्ञानायैव प्राकृतलक्षणवद्वाकरणमध्येतव्यं तथा ऽभ्युपगमे वा ऽनङ्गत्वाविशेषात्प्राकृतलक्षणप्रसिद्धशब्दव्यवहारानुसारेण वैदिकशब्दव्युत्पत्तिरापाद्यते इति सुतरां दुस्यत्वम् । अपि च सत्यपि व्याकरणाधिगमे श्रुते ऽपि साधुभिर्भाषितव्यमित्युपदेशे सत्यं वदत वेदार्थानुष्ठानपरायणो ऽपि कृतबुद्धिरपि निषिद्धाचरणपराङ्मुखो ऽपि श्रोत्रियो ऽपि श्रद्धधानो ऽपि यदि कश्चित्केवलैः साधुभिरेव शब्दैः व्यवहरन् दृष्टः एकाकी तैश्च नानार्थक्रियासाधनभूतभूरिव्यवहारं निर्वहन् तदनुचरः परिज्ञातो न भूयः केवलसाधुशब्दप्रयोगकुशलः कल्पनीयः कुतश्चासौ लभ्यते । तस्मान्न वृद्धव्यवहाराद्वेदार्थव्युत्पत्तिरुपपद्यते । अथ व्याकरणमेव वेदार्थव्युत्पत्तौ उपायतां प्रतिपत्स्यते इति मन्यसे तदपि कथमिति चिन्त्यम् । न हि विवरणकार इव पाणिनिर्वेदं व्याचष्टे व्याचक्षाणे ऽपि वा परिमितदर्शन्यस्मादृशे द्वेषादिदोषकलुषितमनसि तस्मिन्नस्मदादीनां वेदार्थं बुभुत्समानानां कीदृशो विसम्भः किं यथैष व्याचष्टे तथैव वेदार्थो ऽन्यथा वेति । यदि तु साध्वसाधुशब्दविवेकद्वारेण व्याकरणं कारणं वेदार्थव्युत्पत्तेरित्युच्यते तच्चापि स्वातन्त्र्येण

वेदस्येव व्याकरणस्य शास्त्रत्वानुपपत्तेरङ्गसिद्धेश्च वैदिकविध्यपेक्षितार्थसंपर्कित्वं नूतनमस्येषितव्यम् । साधुभिर्भाषितव्यमसाधुभिर्नैत्यनयोरेव विधिनिषेधयोरिति चेद् नन्वेतावेव विधिनिषेधौ तावद्विचारयामः । किं प्रकरणे पठितौ किमनारभ्याधीतौ ऋषाधिकारौ कल्पाधिकारौ वेति । आस्तां चेदं वितता खल्वियं चिन्ता साध्वसाधुशब्दस्याप्रसिद्धत्वात्किंविषयाविमौ विधिनिषेधौ स्यातामितीदमेव चिन्त्यताम् । ग्रीहिभिर्पजेत न कलञ्जं भक्षयेदिति ग्रीहिकलञ्जस्य स्वरूपस्य लोक्तो ऽवगते । तद्विषयविधिनिषेधबोधो न दुर्घटः इह तु ग्रीहय इव कलञ्जमिव न साध्वसाधुशब्दः प्रविवेकेन लोक्तो ऽवगम्यते । कृतश्रमश्रवणयुगलकरणिकासु प्रमितिषु शब्दस्वरूपमेव केवलं विषयतामुपयाति न जातु तद्गतं साधुत्वमसाधुत्वं वा । न हि शब्दत्वादिजातिवदुदात्तादिधर्मवत् साध्वसाधुतायां कस्य चिदपि श्रेयः प्रत्ययः प्रसरति । प्रत्यक्षप्रतिषेधे च सति तत्पूर्वकसंबन्धग्रहणासंभवादनुमानमपि निरवकाशमेव । शब्दस्तु द्विविधः पुरुषप्रणीतो वैदिको वा । तच्च पुरुषप्रणीतः प्रत्यक्षानुमानविषयीकृतार्थप्रतिपादनप्रवण एव भवति इति तदपाकरणादेव पराकृतः । वैदिकस्तु संप्रति चिन्त्यो वर्तते स हि सिद्धे साधुत्वे तद्विधौ सिद्धे चासाधुत्वे तन्निषेधे व्याप्रियते न पुनस्तत एव तत्सिद्धेर्युज्यते तथा ऽभ्युपगमे वा दुरुत्तरमितरेतराश्रयमवतरति विधिनिषेधसिद्धौ साध्वसाधुशब्दसिद्धिः साध्वसाधुशब्दसिद्धौ च विधिनिषेधसिद्धिरिति । किं चेदं साधुत्वं नाम यदि वाचकत्वं गाव्यादयो ऽपि सुतरां वाचका इति ते ऽपि कथं न साधवः । अर्थावगतिसाधनाद्धि साधुत्वं तच्च यथा गाव्यादिषु ऋटित्येव भवति न तथा गवादिष्विति प्रथमं ते एवासाधवः । एवं च यदाहुः असाधुरनुमानेन वाचकः कैश्चिदिष्यते इति तदत्यन्तमसांप्रतम् । सोपानान्तरप्रतीतिप्रसक्तैर्विपर्ययस्य च लोके प्रसिद्धत्वात् । यस्तावदनधिगतव्याकरणसरणिः पामरादिः स गाव्यादिशब्दश्रवणे सति तावत्येव जातसन्तोषः तत एवार्थमवगच्छन् गवादिशब्दानुमासनधिरुह्येव व्यवहरति हेमगिरिमुतरेण यादृंशि मादृशैरनुभूतानि तरुकुसुमफलानि तथाविधास्तस्य साधुशब्दा इति सर्वात्मना ऽनवधारितसंबन्धः स कथमनुमातुं प्रभवेत् । ये ऽपि व्याकरणार्णवकर्णधाराः चिराभ्यस्तसूक्तयः सूरयः ते ऽपि गाव्यादिभिर्व्यवहरन्तो ऽनुमानक्रममनुहरन्त एव

तेभ्यो ऽर्थे प्रतिपद्यन्ते इति प्रत्यात्मवेदनीयमेतत्तस्माद्वाचकत्वमेव साधुत्वं तच्च गवादिष्विव गाव्यादिषु दृश्यते इति ते ऽपि साधवः स्युः । असाधुत्वमप्यवाचकत्वमुच्यते तच्च वायसवाशितादिषु व्यवस्थितं न वर्णात्मकेषु व्यक्तवागुच्चार्यमाणेषु शब्देष्विति न ते ऽसाधवः । ब्रूयान्नार्थप्रतीतिसाधनत्वमात्रं साधुत्वं धूमादिभिरतिव्याप्रेरपि तु विशिष्टक्रियाकारणत्वं वाचकत्वं तच्च गवादिष्वेवास्ति न गाव्यादिष्विति न ते साधव इति एतदपि असमीक्षिताभिधानम् । अभिधानक्रियाकारणत्वं हि वाचकत्वमिति पूर्वमेव सुनिपुणमुपपादितम् एतच्च गवादिषु गाव्यादिषु समानमिति सर्वत्र साधवः । अथ लक्षणानुगतत्वं तद्वाह्यत्वं च साधुत्वमसाधुत्वं च वर्ण्यते तदयुक्तं पारिभाषिकत्वप्रसङ्गात् । न चान्यत्किमपि साध्वसाधुलक्षणमतिसूक्ष्मया ऽपि दृष्ट्या शक्यमुत्प्रेक्षितुमतो वाचकावाचकावेव साध्वसाधू इति स्थितम् । तेन तयोः प्रवर्तमानौ विधिनिषेधाविमौ व्यर्थौ भवेताम् । कथम् ।

साधुभिर्भाषणं तावत्प्राप्तवान्न विधीयते ।

अवाचकनिषेधश्चाप्राप्रेव न कल्पते* ॥

न हि सलिलं पिबेदनलं न पिबेदिति विधिनिषेधौ संभवतः । सलिलपानस्य स्वतः प्राप्तत्वादप्राप्रे च शास्त्रस्यार्थवत्त्वात् । ज्वलनपानस्य च कस्यां चिदवस्थायामप्राप्रेः प्रतिषेधानर्थक्यात् । प्राप्तिपूर्वका हि प्रतिषेधा भवन्ति न हि ग्रीष्मे ज्वालायोगोपनीततृड्विकारः करभो ऽपि यतेत इति । तच्चैतत्स्याद् गवादेर्गाव्यादेश्च वाचकत्वाविशेषे साध्वसाधुशब्दोच्चारणकरणकपुण्यपातकप्राप्तिपरिहारप्रयोजननियमविधानाय शास्त्रसाफल्यं भविष्यति । तदुक्तम् वाचकत्वाविशेषे ऽपि नियमः पुण्यपापयोरिति एतदपि दुर्घटम् । प्रविधेयांश्च निषेध्यांश्च शब्दानुपदश्यं नियमो विधातव्यः एभिर्भाषितव्यमेभिर्नैति तत्र यद्युभये ते शब्दाः प्रतिव्यक्ति नामग्रहणपरिगणनपुरःसरमुपदश्यैरस्तदयमर्थः कल्पशतजीविनो भगवतः परमेष्ठिनो ऽपि न विषयः प्रविततवदनसहस्रसंकुलमूर्तेरनन्तस्यापि न गोचरो वाचस्पतेर्न भूमिः सरस्वत्या अतिभारः तेषामानन्त्येन दर्शयितुमशक्यत्वात् । अथ

किं चिदुपलक्षणमवलम्ब्य तेषां वर्गीकरणमुपेयते हन्त तर्हि दृश्यतां न च तत्संभवति ।

अविभक्ता हि शब्दत्वजातिः शब्दापशब्दयोः ।

न चावान्तरसामान्ये के चिद्वर्गद्वये स्थिते* ॥

न हि साधुत्वसामान्यमेकेष्वेव व्यवस्थितम् ।

इतरेषु त्वसाधुत्वसामान्यमुपलभ्यते ॥

तदनुपलम्भादसंभवति वर्गीकरणकारणे कथमेष नियमो विधीयेतेति नावधारयामः । किं च नियमार्थे ऽपि शास्त्रे वक्तव्यं कीदृशो नियमार्थः किं साधुभिरेव भाषितव्यमुत भाषितव्यमेव साधुभिरित्युभयथा च प्रमादः । आह हि ।

यदि साधुभिरेवेति नासाधारप्रसङ्गतः ।

नियतं भाषितव्यं चेन्मौने दोषः प्रसज्यते इति† ॥

न वाचकत्वादन्यत्साधुत्वमित्युक्तमवाचकस्य प्रयोगप्रसङ्ग एव नास्तीति । अथ प्रमादाशक्तिशब्दप्रयोगप्रतिषेधाय नियम आश्रीयते तच्चापि ।

प्रमादाशक्तिजाः शब्दा यदि तावदवाचकाः ।

तेषु प्रसङ्गे नास्तीति तन्निवृत्तिश्रमेण किम् ॥

अथ वाचकता तेषामप्रमादोत्थशक्तिवत् ।

न तर्हि प्रतिषेधः स्यादप्रमादोत्थशक्तिवत् ॥

नन्वस्ति तावदपशब्दानामशक्यनिहवः परिदृश्यमानो लोकप्रयोग इति तन्निवृत्तिफल एष प्रयोगनियमः कथं न भवेत् । यद्येवमक्षिणिकोचहस्त-संज्ञादेरपि प्रचुरः प्रयोगो दृश्यते इति तद्भुदासफलो ऽप्येष नियमः स्यात् । अपि च विधिफलः सर्वत्र विधिनियमो भवति ऋतावुपेयादित्यादि निषेधफलं तु परिसंख्या पञ्च पञ्चनखा भक्ष्या इति तदयमपशब्दे प्रयोगप्रतिषेधफलश्च नियमश्चेति व्याहृतमभिधीयते । परिसंख्या तर्हि भविष्यतीति चेन्न । शब्दापशब्दयोर्युगपत्प्राप्त्यभावात् । तत्र चान्यत्र च प्राप्ते परिसंख्या ऽभिधीयते इति न्यायात् । यदपि पुण्यपापफलत्वं शब्दापशब्दप्रयोगस्येति गीयते

तदपि न पेशलं परिदृश्यमानमविवादसिद्धार्थप्रत्ययजननमपहाय परोक्षस्या-
दृष्टस्य पुण्यपापात्मनः कल्पनाऽनुपपत्तेः । यश्चायं स्वर्गे लोके कामधुग्भ-
वतीति साधुशब्दस्तुत्यर्थवादो यश्च स वाग्ब्रजो यजमानं हिनस्तीत्यप-
शब्दे निन्दाऽर्थवादः तत्र परार्थत्वस्य विस्पष्टदृष्टत्वादर्थवादमात्रपर्यवसितौ
च द्रव्यसंस्कारकर्मसु परार्थत्वात् फलश्रुतिरर्थवादः स्यादिति* न्यायान्न
फलार्थतेति । तदेवं साधुभिर्भाषितव्यमसाधुभिर्नैति विधिनिषेधयोरनारभ्या-
धीतयोः श्रूयमाणयोरपि दौस्थ्यत्यातन्मूलतया लब्धप्रमाणभावा व्याकर-
णस्मृतिरङ्गतामेव्यति वेदस्येति दुराशैव । प्रकरणविशेषपाठे तु तयोस्तदुप-
योगादेव न सार्वत्रिकी नियमार्थतेति सर्वथा न व्याकरणे तन्मूलत्वम् ।
आह तर्हि निष्कारणः षडङ्गो वेदो ऽध्येयो ज्ञेयश्चेति विधेः शिवाकल्पसूच-
निरुक्तच्छन्दोज्योतिःशास्त्रवद्वाकरणमपि वेदाङ्गत्वादध्येतव्यमित्यवगम्यते ।
नैतदप्यस्ति शिवादीनामनितरेतरसाध्यासंकीर्णविविधविध्यपेक्षितवेदोपका-
रनिर्वर्तकत्वेन तदङ्गता सुसङ्गता । व्याकरणस्य तु सुदूरमपि धावनप्रवने
विदधतः साधुशब्दप्रयोगनियमद्वारकमेव तदङ्गत्वं संभाव्यते न मार्गान्तरेण
स च नियमो दुरुपपाद इति दर्शितम् । अतो नाङ्गान्तराणि स्पर्थितुमर्हति
व्याकरणम् । निष्कारणषडङ्गवेदाध्ययनविधौ च निष्कारणग्रहणं यथा प्रयो-
जनशैथिल्यं सूचयति न तथा प्रयोजनवताम् । श्रुतिलिङ्गाद्यङ्गत्वप्रमाणापेक्षया
षडङ्गता वर्णयिष्यते । एतेन तस्माद् ब्राह्मणेन न स्नेच्छितवै स्नेच्छे ह वा एष
यदपशब्द इति एकः शब्दः सम्यक्प्रयुक्तः स्वर्गे लोके कामधुग्भवतीति
आहिताग्निरपशब्दं प्रयुज्य प्रायश्चित्तीयां सारस्वतीमिष्टिं निर्वपेदिति तस्माद-
शेषा व्याकृता वागुच्यते इत्यादिवचनान्तरमूलता ऽपि व्याकरणस्मृतेः प्रत्युक्ता ।
शिष्टप्रयोगमूला तर्हि व्याकरणस्मृतिरस्तु वैद्यकस्मृतिरिवान्वयव्यतिरेकमूलेति
चेत् के शिष्टा इति पृष्ठो वक्तुमर्हसि । किमभिमतगवादिसाधुशब्दव्यवहारिणो
गाव्याद्यपशब्दवादिनो द्वये वा । आद्ये पक्षे दुरन्तरमितरेतराश्रयत्वम् ।
शिष्टप्रयोगमूलं व्याकरणं व्याकरणविदश्च शिष्टा इति । न ह्यशिक्षितव्याकरणा-
स्तत्संस्कृतगवादिशब्दप्रयोगकुशला भवन्ति । मध्यमपक्षे गाव्यादिव्यवहारिणः
शकटिकाः शिष्टाः तत्प्रयोगमूलं गवादिशब्दसंस्कारकारि व्याकरणमिति

व्याहतमिव लक्ष्यते । तृतीये तु पक्षे गोगाव्यादिशब्दप्रयोगसांकर्यात्किंफलं व्याकरणं भवेत् । वैद्यस्मृतेस्तु युक्तमन्वयव्यतिरेकमूलत्वं तथा दर्शनादिति । तदनया ऽपि दिशा न प्रयोजनवतामुपयाति व्याकरणम् । अतश्च निष्प्रयोजनं व्याकरणं तत्सूचकृता स्वयं प्रयोजनस्यानुक्तत्वात् । न ह्यथातो धर्मजिज्ञासा प्रमाणादिज्ञानात्साधर्म्यादिज्ञानाद्वा निःश्रेयसावगम इतिवत्तत्र सूचकारः प्रयोजनं प्रत्यपीपदत् । सुज्ञानत्वान्न प्रत्यपादयदिति चेत् किमुच्यते सुज्ञानत्वं यदद्यापि निपुणमन्वेषमाणा अपि न विद्वः यत्र चाद्यापि सर्वे विवदन्ते । किं च धर्मार्थकाममोक्षाश्चत्वारः पुरुषार्थाः तेषामन्यतमः किल व्याकरणस्य प्रयोजनमाशङ्क्येत । तत्र न तावदुर्मस्तस्य प्रयोजनं स हि यागदानहेमादिस्वभावः तज्जनितसंस्कारापूर्वरूपो वा वेदादेवावगम्यते चेदनैव धर्मप्रमाणमिति तद्विदः । चेदनामूलमन्वादिस्मृतिसदाचरणेतिहासगम्यो वा कामं भवतु । व्याकरणस्य तु स्वतस्तदुपदेशसामर्थ्यासंभवादङ्गस्वभावाख्यातत्वाच्च न तत्प्रयोजनता युक्ता । प्रयोगनियमद्वारकस्तु धर्मस्तस्य प्रयोजनतया निरस्त एव । अर्थप्रयोजनता वार्तादण्डनीत्योः प्रसिद्धा न व्याकरणस्य अधीतव्याकरणा अपि दरिद्राः प्रायशो दृश्यन्ते न तस्यार्थः प्रयोजनम् । कामस्तु वात्स्यायनप्रणीतकामशास्त्रप्रयोजनतामुपगतो न व्याकरणसाध्यतां स्पृशति । मोक्षे तु द्वारमात्मादिपरिज्ञानमाचक्षते क्लेशप्रहाणं चाध्यात्मविदः षत्वणत्वपरिज्ञानं पुनरपवर्गसाधनमिति न साधीयान् वादः । तदेवं धर्मादिचतुर्वर्गादेको ऽपि न व्याकरणसाध्य इति स्थितम् । अथोच्यते सकलपुरुषार्थसार्थसाधनोपदेशविधेर्वेदस्य व्याकरणमवलग्नकमङ्गमतस्तत्प्रयोजनेनैव प्रयोजनविदिति न पृथक् प्रयोजनान्तरमाकाङ्क्षतीति तदपि परिहृतम् । या हि साधुशब्दोपदेशदिशा तस्य तदङ्गता सा व्युदस्तेन न चाङ्गस्यापि सतस्तत्तत्स्वेवाद्वारमपरमस्तीति । निष्प्रयोजनमेव चेदृशं न चानुपकारकमङ्गमपि भवितुमर्हति न हि तत्प्रधानेनाङ्गीक्रियते नियोगगर्भो हि विनियोग इति न्यायविदः । यान्यपि रक्षादीनि प्रयोजनानि व्याकरणस्य व्याख्यातृभिरभिहितानि तेषामन्यतो ऽपि सिद्धेन व्याकरणशरणा युक्ता । रक्षा तावदध्येतृपरम्परात एव सिद्धा मनागपि स्वरतो वर्णतो वा प्रमाद्यन्तं किं चिदधीयानमन्ये ऽध्येतारो मा विनीनशः श्रुतिमित्यमुच्चारयेत्याचक्षाणाः

शिवयन्तीति रक्षितो भवति वेदः । ऊहस्तु चिविधो मन्त्रसामसंस्कारविषयः
तत्र सामविषयो यौक्तिकशास्त्रादवगम्यते याज्ञिकप्रयोगवादाद्वा मन्त्रविषयो
ऽप्येवम् । प्रोक्षणादिसंस्कारविषये तु तस्मिन्व्याकरणमपि किं कुर्याद् । आगम-
स्त्वनन्तरमेव परीक्षितः आगमगम्यं च प्रयोजनं भवति न चागमः प्रयो-
जनम् । लाघवं तु किमुच्यते बाल्यात्प्रभृतिषु बहुषु बहत्स्वपि वत्सरेषु यन्ना-
धिगन्तुं शक्यते व्याकरणं स चेत्प्रत्ययः को ऽन्यस्ततो गुरुर्भविष्यति ।
संदेहे ऽपि न कश्चिद्वेदार्थं व्याकरणेन पराणुद्यते प्रतिवाक्यमुपप्लवमानना-
नाविधसंदेहसहस्रविभ्रंसनफला मीमांसा दृश्यते न व्याकरणम् । तेन रक्षोहा-
गमलध्वसंदेहाः प्रयोजनमिति यदुच्यते तन्न सुव्याहृतम् । यान्यपि प्रयोज-
नान्तराणि भूयांसि ते ऽसुरा हेलयो हेलय इत्युदाहरणदिशा दर्शितानि
तान्यपि तुच्छत्वादनुषङ्गिकत्वाच्चेत्क्षणीयानि । *तदुक्तम् ॥

अर्थवत्त्वं न चेज्जातं मुख्यैरपि प्रयोजनैः ।

तस्यानुषङ्गिकेष्वशा कुशकाशावलम्बिनीति ॥

अथ कथ्यते किं प्रयोजनान्तरपर्येषणया शब्दसंस्कार एव व्याकर-
णस्य प्रयोजनमिति तदपि व्याख्येयं कः शब्दस्य संस्कारः तेन वा को
ऽर्थ इति । न हि व्रीहीणामिव प्रोक्षणमाज्यस्येवावेक्षणमग्नीनामिवाधानं
शब्दस्य कश्चन व्याकरणकारितः संस्कारः संभवति । नैयायिकादिपक्षे च
क्षणिका वर्णास्तेषामुच्चारितनष्टानां कः संस्कारः शरादेरिव न वेगो नात्मन
इव भावना न शाखादेरिव स्थितिस्थापक इति । वर्णानां नित्यत्वपक्षे ऽपि
क्षणिकाभिव्यक्तित्वमपरिहार्यमतस्तेष्वपि कः संस्कारः । संस्कारश्च वर्णस्य
वा पदस्य वाक्यस्य वेति विकल्प्यमानो न कस्य चिद्भावस्यापयितुं शक्यः ।
वैयाकरणानां तु निरवयववाक्यविदां पदवर्णयोः संस्कारः सुतरामनाल-
म्बनः । अपोदृत्यैव वाक्येभ्यः प्रकृतिप्रत्ययादिकमन्यान्येव पदानि संस्करि-
ष्यन्ते इति चेन्न । असतां संस्कारस्यानुपपत्तेः । आह च ॥

वाक्येभ्य एव परिकल्पनया विभज्य

संस्कर्तुमिच्छति पदानि महामतिर्यः ।

उच्चित्य सौरभविभूषितदीशि कस्मा-

दाकाशरूढकुसुमानि न संस्करोतीति ॥

न च शब्दसंस्कारकर्तव्यतोपदेशे कश्चिदनारभ्याधीतो वा प्रकरणपठितो वा विधिरूपलभ्यते यमनुरुध्यमानाः शब्दस्योपयुक्तस्य चात्वाले कृष्णविषाणां प्रास्यतीतिवदुपयोक्त्यमाणस्य वा व्रीहीन्गोक्षतीतिवत्त्वं च न संस्कारमनुतिष्ठेत् । स्वाध्याये ऽध्येतव्य इति विधिरामुखीकरणेन माणवकस्य वा ग्रन्थस्य वा विधिः संस्कारमुपदिशतीति महती चर्चया तिष्ठतु । सर्वथा नायं व्याकरणनिर्वर्त्यः प्रत्ययागमवर्णलोपादेशादिद्वारकशब्दसंस्कारोपदेशशङ्कामपि च नयतीत्यास्तमितत् । न च शब्दप्रयोगोपायस्थानकरणादेः कोष्ठस्य मातरिश्चनो वा श्रोत्रेन्द्रियस्य वा तदुपलब्धिकरणस्य प्रयोक्तुरात्मनो वा मनसो वा बुद्धेर्वा कश्चिद्व्याकरणेन संस्कारकेशः शक्यक्रिय इति तत्कारके ऽपि संस्कारे ऽनुपाय एव व्याकरणम् । न च स्थूलपृषतीत्यादिकतिपयशब्दव्युत्पादनमेव व्याकरणप्रयोजनतया वक्तव्यं तस्यापि कल्पसूचादुपायान्तरलभ्यत्वात् । यश्चाह तत्त्वावबोधः शब्दानां नास्ति व्याकरणादृते तस्य सोपहासमुत्तरं वार्तिककार एव दर्शितवान्* तत्त्वावबोधः शब्दानां नास्ति श्रोत्रेन्द्रियादृते इति । अपि च व्याकरणेन कृते ऽपि शब्दसंस्कारे तदुपदिष्टसंस्कारबहिष्कृतशब्दप्रयोगान्विदधतस्तच्च तच्च शिष्टाः पूर्वे ऽपि दृश्यन्ते । सूचकारस्तावज्जनिकर्तुः प्रकृतिस्तत्प्रयोजको हेतुश्चेति तृजकाभ्यां कर्तरीति प्रतिषिद्धं षष्ठीसमासं जनिकर्तुरिति धातुनिर्देशैकविषयं जनिशब्दमर्थनिर्देशे ऽपि प्रयुक्तवान्वार्तिककारो ऽपि दम्भेर्हल्यहणस्य जातिवाचकत्वात्सिद्धमिति तथैव प्रयुक्तवानान्यभाष्यं तु कालशब्दव्यवायादिति च तेन समाससंज्ञया गुणवचनसंज्ञाबाधितत्वादगुणवचनत्वाद् ब्रह्मणादिगणापठितत्वाद्गुणवचनब्राह्मणादिभ्य इत्यप्राप्तमेव व्यञ्जं कृतवान् । भाष्यकारो ऽपि अविरविकन्यायेनेति द्वन्द्वगर्भे तत्पुरुषे प्रयुयुजिते सुपो धातुप्रातिपादकयोरिति प्राप्तमपि लोपं न कृतवानन्यथा कृत्वा चोद्यमन्यथा कृत्वा परिहार इति अत्र चान्यथैवं कथमित्यंशु सिद्धाप्रयोगश्चेदिति प्राप्तमपि गुणमुपेत्य क्त्वाप्रत्ययं प्रायुङ्क्त । तदिदं चिमुनि व्याकरणस्य चयो ऽपि च

मुनयः स्वलन्तीति कमुपालभेमहि । मन्वादिग्रन्थेष्वपि क्रियन्तो ऽपशब्दाः गण्यन्ते ज्ञातारमन्तिमेत्युक्तेति मनुना अक्षिणी आज्येत्याश्वलायनेन मूर्धे-
न्याभिजिघ्राणमिति गृह्यकारेण तदनन्तरं तुभ्यं च राघवस्येति वाल्मीकिना
जन्मे जन्मे यदभ्यस्तमिति द्वैरायनेन प्रयुक्तम् । आह च* अन्तो नास्त्यपश-
ब्दानामितिहासपुराणयोरिति । अथ वा किमनेन पुराणपुरुषपरिवादेन सर्वथा
ऽयं वस्तुसंक्षेपः क्षामो ऽपि कश्चिदुपयोगो न लोके वेदे वा व्याकरणस्य
विद्यते इति । किं चान्यद् अथ शब्दानुशासनमित्युपक्रम्य केषां शब्दाना-
मिति पृष्ठा लौकिकानां वैदिकानां चेति प्रतिज्ञाय न लौकिकाः सर्वे व्याकृतुं
पारिताः शब्दाः नापि वैदिकाः । तथा हि तेषां व्याक्रिया प्रतिपदं वा
विधीयते लक्षणतो वा । प्रतिपदं तावदनुशासनमघटमानं स्याच्छब्दानां
तथा चाहुः बृहस्पतिरिन्द्राय दिव्यवर्षसहस्रं प्रतिपदं विहितान् शब्दान्प्रो-
वाच न चान्तं जगामेति । नापि लक्षणतस्तत्संभवा न हि सकलसाधुशब्द-
वर्गानुगतमपशब्देभ्यश्च व्यावृत्तं गोत्वादिवदिह किं चिल्लक्षणमस्तीत्युक्तम् ।
तत्रैतत्स्यान्न जातिरूपमिह लक्षणमभिधित्सितमपि तु कथमनुशासनमिति
प्रश्नपूर्वकमुक्तं प्रकृत्यादिविभागकल्पनया सामान्यविशेषवता लक्षणेनेति च ।
तथा हि कर्मण्यणिति सामान्यलक्षणं कर्मण्युपपदे धातुमात्रादणप्रत्ययो
भवतीति तेनानेन सामान्यविशेषवता लक्षणेन कुम्भकारो नगरकार
इत्यादयो गोदः कम्बलद इत्यादयश्च भूयांसः शब्दा अक्लेशेनैव
व्याकरिष्यन्ते इत्युच्यते प्रकृत्यादिविभागकल्पनयेत्यत्र यद्वक्तव्यं तत्प्रागेव
सविस्तरमभिहितं सामान्यविशेषवता लक्षणेनेति तु संप्रति निरूप्यते । तदपि
व्यवस्थितं लक्षणं न दृश्यते । तथा हि धातोः पुरः प्रत्यया भवन्तीति लक्षणं
कुर्वता वक्तव्यं कः पुनरयं धातुर्नमेति । ननु भूवादयो धातव इत्युक्त-
मेव तत्स्वरूपं के चन शब्दाः कया चित्परिपाठ्या पठितास्ते धातुसंज्ञया
लक्ष्यन्ते तेभ्यः परे तिङः कृतश्च प्रत्यया भवन्तीति । सत्यमुक्तमेतत् किं त्वेवं
पाठे कृते ऽपि न धातुस्वरूपनिर्णय उपवर्णिता भवति । तथा च गण्डती-
त्यपि प्राप्नोति धातोस्तिङ्प्रत्ययविधानात् । घटचेष्टायामिति धातुरस्ति च
घट इति प्रातिपदिकमम रोगे इति धातुरनुबन्धत्यागादमिति भवति

अस्ति च द्वितीयाया विभक्त्येकवचनमिति । भूशब्दो धातुः अस्ति भूप्राति-
 पदिकस् यती प्रयत्ने इति लुप्रानुबन्धो यदिति धातुः अस्ति च यदिति
 सर्वनामपाठप्रसिद्धरूपमवाविशेषादधातोरपि घटभूयच्छब्दरूपात्परे तिङ्-
 प्रत्यया भवेयुः । क्रियावचनो धातुरिति चेद् भवति तिष्ठतीत्यादीनामसा-
 धुत्वं प्राप्नोति गमेश्वानर्थकः पाठः । उभयं तर्हि धातुलक्षणं पाठः क्रियाव-
 चनता चेति भवितुमर्हति । तदपि हि व्यस्तं वा लक्षणं समस्तं वा व्यस्त-
 पक्षे भवत्यादौ क्रियावचनत्वस्य द्वितीयस्य लक्षणस्य चाभावादधातुत्वमेव
 स्यादिति । एवं धातोः प्रकृतेरनिर्णीतत्वात्कृतः परे तिङश्च कृतश्च प्रत्यया
 उत्पद्येरन् । समस्तपक्षे इत्यादिपतितम्* । किं च के चन तिङ्प्रत्ययाः
 कालाद्युपाध्यो न तद्वचनाः अनुक्तेषु च कालादिषु तत्पूर्वकं वर्तमाने
 लङ् भविष्यति लिङ्भूते लङ्भूति नियमरूपमशक्यम् । उच्यतां तर्हि तिङ्भिः
 कालादय इति चेन्न भाष्यविरोधादुक्तं हि भगवता भाष्यकारेण भूते
 धात्वर्थे इति न च धात्वर्थेनैव धात्वर्थो व्यवस्थापयितुं शक्यते लिङादयश्च
 सुतरामनधिगम्यमानविषयास्ते हि विध्यादावर्थे विधीयन्ते स च
 विधिरूपो ऽर्थः स्वरूपतश्चोपाधितश्च न शक्यो निर्णेतुमिति । तथा
 कारकानुशासनमपि दुःस्यं ध्रुवमपाये ऽपादानमित्युच्यते तत्र ध्रुव-
 स्य वृक्षादेर्वृक्षात्पतितो देवदत्त इति पतनक्रियायामवलग्नं कृशमपि
 न कारकत्वमुत्पश्यामः । क्रियायोगो हि कारकं सा च वृक्षे नोपलभ्यते इति
 सार्थाद्वीना रथात्पतित इति सार्थरथयोः क्रियोपलभ्यते न वृक्षवन्निश्चलत्व-
 मिति चेत् सत्यं स्वरसप्रवृत्ता तयोरस्ति क्रिया हाने याने च पादपनिर्विशे-
 पावेव सार्थरथौ न च यदेकस्यां क्रियायां कारकं तत्सर्वासु क्रियासु कारकं
 भवत्यतिप्रसङ्गात् । कर्मणा यमभिप्रेति तत् संप्रदानमित्यत्र कर्मशब्दः
 क्रियावचनो वा स्यादीप्सिततमकारकवाची वा आद्ये पक्षे क्रियायाः
 सर्वकारकाण्यभिप्रेयन्ते इति संप्रदानतां प्रतिपद्येरन् । न चोपाध्यायस्य
 कं चिदभिप्रीयमाणस्य व्यापारमुत्पश्याम इत्यसावकारकमेव तत्र स्यात् ।
 प्रतिग्रहस्तु क्रियान्तरमेव तत्र चोक्तम् क्रियया चाभिप्रेयमाणं फलं भवति ।
 न द्वितीयः कारकसंबन्धित्वेन कारकस्य कारकत्वानुपपत्तेः क्रियासंबन्धि-
 तया हि कारकं कारकं भवति न कारकसंबन्धितया करोतीति कारकमिति

* अत्र ग्रन्थस्तुटित इति प्रतीयते ।

व्युत्पत्तेः । साधकतमं करणमिति तमवर्थानवधारणादनुपपन्नमनेकारक-
संदर्भसंनिधाने कार्यमात्मानं लभते तेषामन्यतमव्यपगमे ऽपि न लभते
इति ततः किमिव कारकमतिशयशब्दलितवपुरिति कं तमवर्थं मङ्गलकल-
शेनाभिषिञ्चामः । प्राचुर्येण प्रधानं कार्यं प्रति व्यापारयोगित्वमित्यादि
सर्वसाधारणं न काष्ठैकनिष्ठमिति काष्ठैः पचतीति कथं तेषामेव करणत्व-
म् । आधारो ऽधिकरणमिति यदुच्यते तत्र वक्तव्यं कस्याधार इति क्रियायाः
कारकस्य वा यदि क्रियाधारत्वमधिकरणलक्षणमशेषकारकाणामधिकरणसंज्ञा
प्रसज्येत क्रियायोगाविशेषादथ यत्र स्याल्यादौ कर्मादि श्रितं तण्डुलादि
तदधिकरणं समे देशे पचतीति न स्यादप्सु पचतीति स्यात् कटे स्थितो भुङ्क्ते
इति चापभ्रंशो भवेत् । कर्तुर्हि तदधिकरणं न कर्मणः कर्तृकर्मणोः क्रियाश्र-
ययोर्धारणाधिकरणत्वे कारणमिति चेदुभयाधारत्वं न कटस्य न स्याल्या
इति द्वयोरप्यधिकरणता हीयते एकैकारकाधारत्वे तु तल्लक्षणे परस्परापे-
क्षया पुनस्तत्स्वरूपसांक्यं भवेत् । यदि तु सकलकारकाधारत्वमधिकरणलक्षणं
स्याल्यामोदनं पचतीति न स्यात्सकलकारकानधिकरणत्वात्स्याल्या अधिक-
रणस्य चाकारकत्वप्रसक्तिः न ह्यधिकरणमधिकरणाश्रितं भवति मध्याह्ने
स्नाति रात्रावश्नाति पूर्वस्यां दिशि विहरतीति कालादीनामव्यापारत्वादका-
रकत्वमेव भवेत् तथा च सत्येते प्रयोगा असाधवः स्युः । कर्तुरीप्सिततमं
कर्मेति साधकतमवदिहापि न वाचको ऽयमतिशयानः सर्वकारकाणां क्रिया-
र्थितया कर्तुरीप्सिततमत्वादर्थं यदर्थं क्रिया तदर्थं कर्तुरीप्सितं तदर्थं
त्वन्यदिति तत्र संप्रत्यय इत्युच्यते तर्हि तस्य कारकत्वमेव न युक्तम् ।
क्रियासम्पादकं हि कारकमुच्यते क्रियासम्पाद्यं तु फलं भवति न कारकं
कारकं च क्रियया चाप्रमिष्टतममिति च विप्रतिषिद्धम् । अथाभिधीयते क्रियो-
पयोगयोग्यतानिबन्धनो ऽयं कारकव्यपदेशः स च विचित्रक्रियोपयोगः
अन्यथा करणस्यान्यथाधिकरणस्यान्यथा संप्रदानादेः । इह च क्रियासाध्यत्वे
ऽप्योदनस्य तत्क्रिययोपयोगित्वमनिवार्थम् तमनुद्दिश्य क्रियायाः प्रवृत्त्यभावा-
दितीत्यमनेन रूपेण तस्य क्रियासाधनत्वात्कारकत्वमिति । नैतदेवं साध्यै-
कस्वभावस्य सुखादेरपि कारकत्वप्रसङ्गात् । कारकत्वव्यपदेशो हि न पारि-
भाषिकः किं तु क्रियासंबन्धनिबन्धनः क्रियासंबन्धश्चेदृशो यदुपेयक्रियायाः

उपायाः कारकमिति विपर्यये तु कीदृशः कारकभावः । अस्तु तर्हि तण्डुलान् पचतीति मा च भूदोदनं पचतीति ओदनस्य फलदशानुप्रवेशादिति । उक्तमपि तण्डुलेष्वपि तमवर्थो न वाचकस्तेषामपि फलसाधनोपयोगाविशेषादिति । स्वतन्त्रः कर्तेति किमिदं स्वातन्त्र्यं यदिच्छातः प्रवर्तनमिति चेत्कुलं पचतीति चैतन्यशून्यतया कुलस्येच्छानुपलम्भादकर्तृत्वं भवेद् । अथ यद्व्यापाराधीनः कारकान्तरव्यापारः स कर्तेत्युच्यते सर्वकारकनिर्वर्त्यत्वात्क्रियायाः न विद्वः किंव्यापाराधीनः कस्य व्यापार इति सप्रत्यकारक्यामस्य परस्परपेक्षत्वात् । अथ यः कारकान्तराणि प्रयुङ्क्ते तैश्च न प्रयुज्यते स कर्तेति तर्हि पुनरचेतनानामकर्तृत्वप्रसङ्गदोषस्तदवस्थ एव । अथ धातुना ऽभिधीयमानव्यापारः कर्तेति तत्रापि न विद्वः कस्य धातुना ऽभिहितो व्यापारः सकलकारकवाचित्वात्पचेः । अन्यथा हि सकलव्यापारानभिधायिनि धातो तदर्थसाधने सर्वेषां सङ्गतिरेव न स्यात् तथा च सति सर्वकारकाणि कर्तृत्वमेव स्पृशेयुः । अथ मतमगुणो धातुना ऽभिधीयमानव्यापारः कर्तेति तदप्यसत्सकृदुच्चरितो धातुरनेकस्मिन्कारकचक्रे कस्य चिद्व्युत्पत्तेन कस्य चित्प्राधान्येन व्यापारः कथमिव कथयितुं शक्यत इति । तत्प्रयोजको हेतुश्चेति प्रयोज्येनैव व्याख्यातम् । एवं कारके शासनस्याव्यवस्थानात्तदधीनप्रसक्तविभक्तिविधानमपि प्रत्युक्तम् । अपादाने पञ्चमी सप्रत्यधिकरणे इत्यादिविषयनिर्हणपूर्वकत्वात्तद्विधानस्येति । किं च यदपि तद्विषयसमासानुशासनं तत्सामर्थ्यानिग्रहपूर्वकं समर्थानां प्रथमाद्वा समर्थः पदविधिति परिभाषणात्तदत्रापि वक्तव्यम् । सामर्थ्यं नाम किमुच्यते इति । एकार्थान्वयित्वमिति चेत्कुतो ऽवगम्यते । तद्विषयसमासप्रयोगप्रतिपत्तिभ्यामेवेति चेत्तर्हि तद्विषयसमासप्रयोगप्रतिपत्त्योः सामर्थ्यावगमः सामर्थ्यं सति तयोः प्रवृत्तिरितीतरेतराश्रयम् । अपि च सामर्थ्यमन्तरेणापि क्व चित्प्रयुज्यते समासमश्राद्धभोजी दधिघटो गोरथ इति । तथा सत्यपि सामर्थ्यं तद्विषयप्रयोगं परिदृश्यन्ते* अङ्गुल्या खनति वृक्षमूलादागते आङ्गुलिको वार्धमूलिक इति न वक्तारो भवन्तीति एतदप्यसमञ्जसमनुशासनम् । तथा अर्थवदधातुरप्रत्ययः प्रातिपदिकम् इति संज्ञालक्षणमतिव्यापकं वाक्यस्यापि प्रातिपदिकसंज्ञाप्रसङ्गात् । अथ कृतद्विषयसमासाश्चेति

* न कुर्वते इत्यर्थकं किं चित्स्लेखकप्रमादजमिदम् ।

सूचान्तरे समासग्रहणं विशेषविधित्वेन वर्ण्यमानं तदितरवाक्यप्रतिषेधाय भवतीति ततो वाक्यनिवृत्तिः सेत्स्यति । यद्येवमधातुरप्रत्यय इति न वक्तव्यं धातुप्रत्यययोरपि तत एव प्रतिषेधसिद्धेः । अथैकार्थतया समानशीलस्य वाक्यस्येव प्रतिषेधे प्रभवति समासग्रहणं न धातुप्रत्यययोरपि तदपि दुराशामाचम् । वाक्यसमासयोरपि वावचनानर्थक्यकथनेन सार्थशक्त्यव्यवस्थापनादिति । तदेवं प्रातिपदिकसंज्ञाविषयस्यानिश्चयान्तत्प्रकृतिकानां ड्याप्प्रातिपदिकादित्यधिकृत्य स्वादिप्रत्ययानां विधानमनुपपन्नमित्यलं प्रसङ्गेन । सर्वथा दुर्व्यवस्थितं शब्दानुशासनम् । यश्च व्याख्यातृणामुक्तानुक्तदुरुक्तनिरीक्षणप्रयत्नो यश्च वाचकमात्रावर्णाधिक्यमिषपुरःसरलक्षणपरिचोदनप्रकारो यच्चेदं व्याख्यातृवचनमिह न भवत्यनभिधानादिति यच्च व्याप्तिरसिद्धौ सरलमुपायमपश्यतामाकृतिगुणवर्णनं यच्च पदे बहुलवचनं तत्सुतरामपरिशुद्धिमनुशासनस्य दर्शयतीति । अन्ये तु शोभेति चीर्णमिति न याति प्रतिभेतुमिति मातुरनुहरतीति फलिनबर्हिणौ घासीति कांदिशीक इति भ्राजिष्णुरिति गण्येय इति वरेण्ड इति लक्ष्यसंग्रहबहिष्कृतस्मृतिसन्देहविपर्ययप्रतिपादकत्वलक्षणस्खलितं विप्रुतं पाणिनितन्त्रं मन्यमानाः तत्र महान्तमाक्षेपमतानिषुः स तु स्थूलोदरप्राय इतीह ग्रन्थगौरवभयान्न लिख्यते । ननु यदि लक्षणस्य प्रणेता पाणिनिः न सम्यग्दर्शयत्यत्र विवरणकाराश्च नातिनिपुणदृशः काममन्यः सूचीकृतबुद्धिर्भविष्यति वृत्तिकाराश्च प्रौढतरदृष्टयो भविष्यन्ति तेभ्यः शब्दलक्षणमविप्रुतमवभेत्स्यामहइति । नैतदस्ति तेषामप्यभियुक्ततराः के चिदुत्प्रेक्षन्ते एव दोषं तेषामपरे तेषामप्यपरे । तदेवमनवस्थाप्रसङ्गान्नास्ति निर्मलमनुशासनमिति क्लेशयेव व्याकरणाध्ययनमहाव्रतग्रहणम् । तथा च बृहस्पतिः प्रतिपदमशक्यत्वान्नलक्षणस्यापि अव्यवस्थानात्तत्रापि स्खलितदर्शनादनवस्थाप्रसङ्गाच्च मरणान्तो व्याधिर्याकरणमित्यौशनसा इति । इहाप्युक्तम् ।

दुष्टग्रहग्रहीतो वा भीतो वा राजदण्डतः ।

पितृभ्यामभिषण्णो वा कुर्याद्वाकरणे श्रमम् ॥

अन्येरप्युक्तम् ।

वृत्तिसूचं तिला माषाः कपची कोद्रवौदनः ।

अजडाय प्रदातव्यं जडीकरणमुत्तममिति ॥

एवं व्याकरणावगाहनकृतोद्योगो ऽपि विद्वज्जनो
 व्युत्पत्तिं लभते न वैदिकपदग्रामे मनुष्योक्तिवत् ।
 अन्यत् किं चन तत्प्रतीतिशरणं नास्तीति च व्याकृतं
 तस्मादप्रतिपत्तिमन्यरमुखो वेदः प्रमाणं कथम् ॥

अत्राभिधीयते । यथावदिदमवादि गवादिशब्दवदनादिप्रबन्धसिद्धमेव
 गाव्यादेरपि वाचकत्वमिति तत्रामुं पक्षं संशयदशमेव तावदारोपयामः ।
 पूर्वपक्षिकोक्तयुक्तिसमुत्थापितस्थिरतरविपर्ययज्ञानसमनन्तरं सहसैव सम्य-
 ज्ञानोत्पादनातिभराद्वारैकदेशावतरणन्यायेन संशयस्तावदुपपद्यते । ततः
 तर्कात्परिशोधिते ऽध्वनि सुगमे सुखं विहरिष्यति सम्यङ्ङिर्णयोपायो न्याय
 इति तदुच्यते । यदि गाव्यादीनां गवादीनामिव शब्दानां प्रयोगे गतिरन्या न
 का चित्संभावनाभूमिमनपेति तत्सत्यमादिसत्तायाः कल्पने को ऽवसरो यथा
 हि स्वाध्यायाध्ययनसमये यादृशमेव शब्दं यथोचितमाचानुस्वारस्वरादिरूपस-
 मुत्थितमुच्चारयत्याचार्यः तादृशमेव शिष्यः प्रत्युच्चारयति प्रमाद्यन्तं वा गुरुरेवै-
 नमनुशास्ति आतदुच्चारणसामर्थ्योपजनं तावन्न मुञ्चति शिष्ययति सो ऽपि शिष्टो
 यदा गुरुर्भविष्यति तदा स्वशिष्यं तथैव शिष्ययिष्यति आचार्योपि यदा शेषवे
 शिष्य आसीतदान्येन गुरुणा शिषितो ऽभूत् सोपि तदन्येन सोपि तदन्येनेत्ये-
 वमनादित्वं जैमिनीयपक्षे आ सर्गात्प्रभृति प्रवृत्तत्वं नैयायिकपक्षे वेदाध्ययनस्य
 व्यवस्थितम् । इत्यमेव यदि गाव्यादीनां गवादिवत् प्रमादतः सुपरिरक्षितः प्रयोग-
 स्तथैव तेभ्यो ऽर्थप्रतिपत्तिपूर्वको व्यवहारस्तदा ऽनादिगवादिशब्दसमानविषया
 एव गाव्यादय इति तदा कस्य किं ब्रूमः । अस्ति त्वचान्यः प्रकारो न ह्येकान्तेन यादृ-
 गेव वक्ता शब्दः प्रयुज्यते तादृगेव श्रोत्रा प्रत्युच्चार्यते किं तु प्रमादालस्यादि-
 विविधापराधविगुणकरणोच्चार्यमाणो ऽपभ्रंशतां स्पृशन् दृश्यते इत्यस्ति संश-
 यावसरः । अपभ्रंशतया ऽपि ये स्थिताः स्यास्यन्त्यपि वा शाकटिकभाषाशब्दा-
 स्तानपि गोपालबालाबलासु प्रयुज्जाना जरत्पामराः प्रयत्नेनापि न यथोच्चारिता-
 नेव तान्यठितुं शक्नुवन्तीति अशक्तिजशब्दबाहुल्यदर्शनात्संशयाना कुशारेय-
 बुद्धेरपि बुद्धिर्भवितुमर्हति किमेते गवादिशब्दा एवानादिसिद्धवाचकाः शक्ति-
 भाजस्तेभ्यो ऽन्ये विगुणकरणप्रयोज्याः प्रमादप्रभवाः अपभ्रंशाः किं वा सर्वे
 एव तुल्यकत्वा इति । सर्वेषां तुल्यकत्वे यत्ते अद्यत्वे ऽपि प्रमादजाः

प्रमादादारकादिवचनेष्वपभ्रष्टा अभ्यधिकतरामपभ्रंशदशां स्पृशन्तस्ते ऽपि तामेव गवादिशब्दधुरमधिरोहेयुः न चैवमस्त्विति शक्यमभ्यनुच्चातुमिदानीमेव भ्रश्यतां तेषां प्रत्यक्षत उपलब्धेरिति । तस्मादवश्यं तावदद्यत्वे परिदृश्यमाना-पभ्रंशदशा दुर्बलबालाबलादिशब्दानां न गवादिशब्दान्स्पृधितुमर्हति । ते चेन्न स्पृधेन्ते तदधुना गाव्यादयोपि प्रकारान्तरोपपत्तिसंभावनाङ्कुरप्रभवाः सन्तो न गवादिशब्दसमानविधित्वमध्यवसातुं शक्नुयुरिति तर्कयामः । तदुक्तं भगवता जैमिनिना । शब्दे प्रयत्ननिष्पत्तेरपराधस्य भागित्वमिति* भाष्यकारेणापि व्याख्यातं महता प्रयत्नेन शब्दम् उच्चरन्ति वायुः नाभेरुत्थितः उरसि विस्तीर्णः कण्ठे विवर्तितो मूर्धानमाहत्य परावृत्तो वक्त्रे चरन्विविधान् शब्दानभिव्यनक्ति तत्रापराध्येताऽप्युच्चारयिता यथा शुष्के पतिष्यामीति कर्दमे पतति सकृदुपस्पृक्ष्यामीति द्विरुपस्पृशतीत्यादिना । आह तर्हि विशेषे प्रमाणं वक्तव्यं यदेते गाव्यादयः प्रमादाद्यपराधनिबन्धना एव न गवादिशब्दसमानविधय इत्युच्यते । भवतु नः समीहितं संशयदशां तावदानीतो ऽयमनादिगाव्यादिशब्दवाची महापुरुषः संबोध्यते भो महात्मन्नित्यं पूर्वोक्तनीत्या संशये सति चिन्त्यतां किमेते गाव्यादयो गवादिसमानयोगक्षेमा एव हस्तः करः पाणिरितिवद्ववन्तु किं वापराधसंभावनया मार्गान्तरमालम्बन्तामिति । तत्रैकस्मिन्वाच्ये ब्रह्मवस्तु-ल्यकक्ष्या वाचका इति नैष न्यायः । कथं प्रत्यर्थं शब्दनिवेशात्तेनैव संबन्धक-रणसौकर्यादन्यसंबन्धे यन्नगोरवप्रसङ्गात्प्रत्यर्थं शब्दनिवेशे हि सति परस्परम-व्यभिचारिणो शब्दार्थौ भवतः स शब्दस्तस्य वाचकः सो ऽर्थस्तस्य वाच्य इति । अनेकशब्दवाच्यस्त्वेको ऽर्थस्तं वाचकं शब्दं न जह्यादपि तमन्तरेण शब्दा-भिधेयतामपि यतः प्रतिपद्यते इति व्यभिचारः । अनेकार्थवाचिनि चैकस्मिन्वाचके इष्यमाणे शब्दे ऽर्थं व्यभिचरेत्तस्येवार्थान्तरस्यापि ततः प्रतिपत्तेरि-त्तीत्यमनियमो ऽयमुपप्लवत । हस्तः करः पाणिरित्यादावक्षाः पादा माषा इत्यादौ तु गतिरन्या नोपलभ्यते तेनानेकशब्दत्वमनेकार्थत्वं च दैवबलव-त्तया ऽङ्गीकृतं प्रथमः पुनरेष ऋजुः पन्था यदेकस्य वाचकस्यैको वाच्यो ऽर्थ इति । च इह गत्यरमतिस्पष्टमस्ति प्रमादप्रभवत्वं नाम तस्मिन्सतिकिमिति

प्रथमप्राप्तेऽयं प्रतिवाच्यं वाचकनियमक्रमो लङ्घ्यते । तेन प्रमादापराधनिबन्धना गाव्यादयो न गवादिसमानमहिमान इत्युक्तम् । किं च वाचकशक्तिः नाम सूक्ष्मा परमार्थापत्तिमात्रशरणावगमा न तन्मन्दतायामन्यतः कुतश्चिदवगन्तुं पार्यते । सा चेयमन्यथाऽप्युपपद्यमाना गवादिभ्योऽर्थप्रत्ययादिव्यवहारे मन्दीभवति तेषु शक्तिकल्पनायामर्थापत्तिः एवं च गवादय एव वाचकशक्तेराश्रयो न गाव्यादयः । कथं तर्हि बहूनामधिगतव्याकरणतन्त्राणामेभिरच्छिन्नो व्यवहारः । यथैव श्लेच्छानां श्लेच्छभाषाभिरक्षिणिकोचहस्तसंज्ञादिव्यवहारिणां वा स्वरूपायैः । किमक्षिणिकोचादीनामन्त्यजनपदवाचां नास्ति शक्तिः । अस्मित्युच्यते । कथं तर्हि तेभ्योऽर्थप्रतिपत्तिर्नैसर्गिकी तेषां शक्तिर्नास्तीति ब्रूमः । तत्स्वरूपस्याव्यवस्थितत्वेन निसर्गसिद्धिकशक्तिपात्रताऽनुपपत्तेः प्रतिपत्तिस्तु स्वकृतसमयमात्रनिबन्धना तेभ्यः । नैयायिकानां क्व वा न समयः प्रतिपत्त्युपायः सत्यं स त्वीश्वरप्रणीतः प्रथमसर्गात्प्रभृति प्रवृत्तो मीमांसकाभ्युपगतनैसर्गिकशक्तिसोदर्य एव न मादृशरचितपरिमितविषयसमयसमानः स च गवादिशब्देष्वेव प्राप्रतिष्ठो न गाव्यादिषु । ते तु वर्णसारूप्यच्छायया गवादिशब्दस्मृतिमादधानास्तदर्थप्रतिपत्तिहेतुतामुपगच्छन्तीति । नन्वनवधृतस्वरूपाणां कथं गवादिशब्दानां स्मरणं तदवधारणे वा कोऽभ्युपायः । अभियोगविशेष इति ब्रूमः । कः पुनरभियोगः को वा तस्य विशेषः । व्याकरणाध्ययनमभियोगः तदभ्यासानुसारेण लक्ष्यनिरीक्षणं तस्य विशेषो व्याकरणेन च प्रतिपदमपर्यवसितार्यजनप्रयोज्यसाधुशब्दसार्थसंग्रहतस्तद्विसदृशबर्बरपुनर्ध्निप्रायप्राकृतगोचरापशब्दपरिहारप्रकारव्युत्पादनमुपगम्यते यदानन्त्यात्किल कल्पशतैरपि नावकल्पते किं तु व्यपनीतातिव्याप्यादिदोषोपनिपातः चिमुनिपरीक्षितलक्षणद्वारकस्तदुपदेशः श्रूयते । तेन च वेदेनेव धर्माऽधर्मयोर्ब्रह्मावतारेणैव सत्यानृतयोः नीतिशास्त्रेणैव हिताहितयोर्मन्वादिवचनेनैव भक्त्याभक्त्योर्दिव्येनैव शुद्धशुद्धयोः सिध्यत्येव साध्वसाधुशब्दयोरधिगम इति सर्वलोकसाक्षिकमेतत्कथमपनीयते । दृश्यते ह्यद्यत्वेऽपि व्याकरणकोविदानामितरेषां च कृषीवलादीनामतिमहान्वचसि विशेष इत्येवं प्रमादादिमूलगाव्यादपशब्दप्रयोगसंभवादनेकशब्दगतवाचकशक्तिकल्पनागोरवप्रसङ्गादभियोगविशेषसाध्यमानसाध्यसाधुशब्दाधिगमसौकर्योच्च गवादीनामेव वाचकत्वं

न गाव्यादीनामिति स्थिते पूर्वपक्षोपन्यस्तः समस्त एव परीवादः परिहृतो वेदितव्यः । तथा हि यत्तावदभ्यधाय साधुत्वनिश्चये प्रमाणं नास्तीति ।

साधुत्वं नेन्द्रियग्राह्यं लिङ्गमस्य न विद्यते ।

शास्त्रस्य विषयो नैष प्रयोगो नास्त्यसंकर इति ॥

तथायं प्रतिश्लोकः ।

साधुत्वमिन्द्रियग्राह्यं लिङ्गमप्यस्य विद्यते ।

शास्त्रस्य विषयो ऽप्येवं प्रयोगो ऽप्यस्त्यसंकर इति ॥

श्रोत्रे हि प्रत्यये गस्तनिरस्तरोमशाम्बूकृतादिदोषरहितोदात्तादिधर्म-
संबन्धप्रसिद्धानुपूर्वोक्तवर्णगुणात्मकपदप्रतिभासस्तावदस्ति स च न संदिग्धो
न बाधकविधूतधैर्यो नाशुद्धकरणजन्मा न कल्पनामात्रस्वरूप इति तत्र
परिस्फुटक्रमवर्णोत्पन्नकपदग्रहणमेव साधुत्वग्रहणं तद्विपरीतयथानिर्दिष्टदोषक-
लुपितशब्दग्रहणमेव चासाधुत्वग्रहणमिति प्रत्यक्षगम्ये एव साधुत्वासाधुत्वे
इति । ननु यदि श्रोत्रकरणकेनैव प्रत्ययेन साधुत्वासाधुत्वे प्रतिपत्तारः प्रति-
पद्यन्ते व्याकरणाध्ययनबन्ध्यबुद्ध्यो ऽपि प्रतिपद्येरन् न च प्रतिपद्यन्ते
तस्मान्न ते इन्द्रियविषये इति । नैष दोषः । वैयाकरणोपदेशसाहायकोपकृत-
श्रोत्रेन्द्रियग्राह्यत्वाभ्युपगमात् । यथा ब्राह्मणत्वादिजातिरूपदेशसव्यपेक्षचक्षु-
रिन्द्रियग्राह्यापि न प्रत्यक्षगम्यतामपोज्झति । यथा ऽऽह न यद्विरिशृङ्गमारुह्य
गृह्यते तदप्रत्यक्षमिति । यथा वा सविकल्पकप्रत्यक्षप्रामाण्यसिद्धौ शब्दा-
नुविद्धबोधे ऽपि प्रामाण्यमुपपादितमादौ किल संक्षोपदेशिना पनसो
ऽयमिति वृद्धवचसा चक्षुरिन्द्रियेण पनसञ्ज्ञानमुत्पद्यते सङ्केतकरणकाले
तदुभयजमित्यव्यपदेशपदेन व्यपनीतं व्यवहारकाले पनसादिज्ञानमुपदेश-
स्मरणपेक्षचक्षुर्जनितमपि चाक्षुषमेवेति वर्णितमेवमिहापि व्याकरणकोविदो-
पदेशसचिवश्रवणेन्द्रियग्राह्ये अपि साधुत्वासाधुत्वे न प्रत्यक्षतामतिवर्तेते ।
यथा च ब्राह्मणत्वादिजातिप्रतीतो कारणान्तरमुक्तं क्व चिदाचारतश्चापि
सम्यगजाऽनुपालितादिति मन्वादिदर्शितानवद्यवर्त्मानुसरणानिपुणनरपति-
परिपाल्यमानवर्णश्रमाणां शङ्कितकृतककपटार्यवेशदृष्टशूद्रव्यभिचारे देशे वि-
शिष्टाचारगम्या ऽपि ब्राह्मणत्वादिजातिर्भवत्येवमिहापि विशिष्टशब्दश्रवणोत्त-
रकालप्रवृत्तव्यवहारावगतार्थप्रतिपत्तिसहितं शब्दानुशासनशास्त्रोपदिष्टप्रकृति-

प्रत्ययविकरणवर्णलोपागमादेशादिलिङ्गमव्यभिचारि तत्स्वरूपपावधारणे कारणं भविष्यति । तदेवंलक्षणकमर्थप्रत्यायकं च शब्दस्वरूपं तत्साधुतया ऽवधृतमिति व्याप्तिग्रहणोपपत्तेः । शास्त्रमपि श्रुतिस्मृतिरूपमधुशब्दप्रयोगोपनतक्रतूपकारकरणकस्वर्गादिफलसंयोगमुपदिशदपशब्दभाषणप्रभवप्रत्यवायप्रतिपादकं च वाग्योगविद् दुष्यति चापशब्देरित्यादि साधुत्वेतरपरिच्छेदे प्रमाणत्वं प्रतिपद्यते एव । आह कलञ्जवतत्स्वरूपसिद्धौ सत्यां तद्विधिनिषेधयोः शास्त्रं क्रमते न तु तत्स्वरूपमेव विधत्ते स्वरूपस्य भावार्थत्वेन विधिविषयार्थत्वायोगादित्युक्तम् । सत्यमुक्तं किं तु श्रुतिस्मृतिशास्त्रयोर्धर्मार्थमौपदेशिनोर्यथोपवर्णितेनैव प्रकारेण साध्वसाधुविषयविधिनिषेधपरत्वं तत्स्वरूपप्रतिपत्तिर्कर्तव्यतापरं तु विध्यपेक्षितं प्रमाणीभवत्येव । यदि वा पाणिन्यादिस्मृतिद्विम्ना मूलभूतमाचमनविधिवद्वैदिकमपि तथाविधविधिवाक्यं कल्पयितुं शक्यमिति शास्त्रस्यापि न विषयः साधुत्वम् । शब्दवित्प्रयोगश्च सङ्कररहित एव । तथा हि अन्ये एव निरवद्यवर्णक्रमोदीरणोदारगम्भीरगतयः सूक्तयः सूरिजनस्यान्या एव दुःश्रवाः कुत्सितसङ्कीर्णवर्णविभागविनिहितहृदयोद्वेगाः गाम्यगिरः इति प्रत्यक्षमुपलभ्यते । स चायमसङ्करः प्रयोगो व्याकरणसाहायकं प्रतिपद्यमानः साधुत्वावगमोपायतां भजतएवेति सर्वथा नाप्रमाणकः साध्वसाधुशब्दविभाग इति । एवं च ब्राह्मणेन न स्नेच्छितवे नापभाषितवे स्नेच्छो ह वा एष यदपशब्द इत्याद्यागमवचनान्यपि तदुपयोगीनि व्याख्यातवाक्येन भवन्ति । यत्पुनर्नियमशास्त्रे साधुभिर्भाषितव्यमसाधुभिर्नैत्यस्मिन्नपभाषितं तदपि न पेशलम् । न हि नीरपानोपदेशकृशानुपाननिषेध इवानवकाशमिदं शास्त्रमपशब्दानामेव नार्यजनवदनप्रतिष्ठानां यथातथार्थप्रतीत्युपायत्वदर्शनपूर्वकप्रयोगप्रसङ्गानपायेन प्राप्नो सत्यां प्रतिषेधस्यावकाशसंभवात्साधुभिरेव भाषणस्य भोजनप्राङ्मुखतादिवन्नियमादृष्टसाफल्यात् । यदपि साध्वसाधुस्वरूपानवधारणात्प्रतिपदोपदेशाद्यशक्यत्वमाशङ्कितं तदपि प्रतिहतं यादृगिदं प्रत्यक्षानुमानगम्यं साध्वसाधुशब्दस्वरूपं व्याख्यातं तदवलम्बनपुरःसरनियमकरणस्य सुशक्यत्वादत एव साधुत्वं नाम किमुच्यते इति यद्विकल्पितं तद्विहितमेव प्रतिभवति । यतो व्याकरणलक्षणानुगमविशेषित्वं वाचकत्वं साधुत्वमित्युक्तं तच्च स्वर्गानुगामिगोत्वादिषत्सामान्यं वा

भवतु वाचकत्वादिवदसत्यपि सामान्ये ऽवच्छेदकत्वं भवतु सर्वथा तत्कृतौ निर्वहति सर्वौ व्यवहारः वर्गीकरणे हि तदेव कारणमिति । अथ वा पुनरस्तु वाचकत्वमेव साधुत्वं तथापि तच्च नियमशास्त्रं साधुभिरेव भाषितव्यमिति प्रवर्तितुमर्हत्येव । यद्यप्यसाधोरवाचकत्वात्प्रयोगप्रसङ्गो नास्ति तथापि साधुस्मरणसरणिसमुपाकूटवाचकत्वशङ्कोपपन्नमानप्रसङ्गनिवृत्तये नियमसाफल्यं भविष्यति । विधिफलत्वेन नियमस्य फलतः परिसंख्याकार्यमसाधुशब्दनिवृत्तिः स्यास्यतीति सो ऽपि न दोषः । यदपि परार्थत्वात्फलश्रुतिमर्थवादीकुर्वता पुण्यपापफलत्वं दूषितं तदपि न सांप्रतम् । अर्थप्रतीतिपारार्थ्यं सत्यपि प्रयोगनियमापूर्वद्वारकपुण्यपापफलत्वसंभवात् । पर्याय्यादिष्वपि तथा प्रसङ्ग इति चेद् भवतु को दोषः । नैयायिकैरेकाकारनिरवलम्बनार्थवादपदोपदेशानभ्युपगमात् । शब्दशक्तीतात्पर्यालोचनमपि तैरन्यथा क्रियतइति प्राग्विचारितमिति तिष्ठत्वेष्टा कथा । तेन कामधुग्भवतीत्यादिवचनान्यपि व्याकरणाध्ययनफलप्रकटनपटूनि तथैव नेतव्यानि । यदपि सूचकता स्वयं प्रयोजनं किमिति न व्याहृतमिति व्याहृतं तदप्यदूषणमेव । व्याकरणं हि वेदाङ्गमिति प्रसिद्धमेतदा हि सर्वतः आ च कुमारीभ्यः । वेदश्च यदि निप्रयोजनः स्वस्ति प्रजाभ्यः समाप्राणि दृष्टादृष्टफलानि सर्वकर्माणि जितं चातुर्वर्ण्यबाह्यैरन्त्यजनपदवासिभिः स्नेच्छैः । अथ सप्रयोजनो वेदः सो ऽङ्गवत्वादङ्गैः सहेव सप्रयोजनतां भजते इति को ऽर्थः प्रयोजनान्तरचिन्तया । न हि दर्शपूर्णमासप्रयोजनादन्यत्प्रयाजादिप्रयोजनमन्विष्यते इति मन्वानः स्वयं सूचकत्प्रयोजनं नाख्यत् । व्याख्यातारस्तु मुख्यानुषङ्गिकभेदभिन्नप्रयोजनप्रपञ्चं प्रयोजनातिशयव्युत्पादनद्वारकश्रोतृजनोत्साहपरिपोषसिद्धये दर्शितवन्त इति न कश्चिदुपलभ्यः । कथं पुनरङ्गता व्याकरणस्य कमुपकारमावहत इति । क एष पर्यनुयोगो वेदवेदाङ्गानामनादित्वादीश्वरप्रणीतत्वाद्वा पर्यनुयोजनानुपपत्तेः । सन्नेपविस्तरविवक्षया हि पाणिनिपिङ्गलपराशरप्रभृतयः तच्च तच्च कर्तारः प्रसिद्धं गताः । परमार्थतस्तु वेद इव तदर्थोपि तदर्थवगमो ऽपि प्रायो हि सर्वश्वानादयः प्रजापतिनिर्मिता वेत्येवमपर्यनुयोज्या एव । अत एव वेदैस्तदङ्गैश्च सह चतुर्दश विद्यास्थानानि गण्यन्ते ।

अङ्गानि वेदाश्चत्वारो मीमांसा न्यायविस्तरः ।

पुराणं धर्मशास्त्राणि विद्या ह्येताश्चतुर्दशेति ॥

ये ऽपि शब्दसंस्कारादिविकल्पाः कृताः ते ऽपि बहुभाषित्वयोग-
मात्रनिर्मिता एव न वस्तुस्पृशः । के वा तद्विपरीताः कश्च तेषां संस्कार
इति । न चेतावता शिष्टप्रयोगमूलमेव व्याकरणं ब्रूमे वेदवदनादित्वस्य
दर्शितत्वादन्धपरम्पराप्रसङ्गदोषपरिजिहीर्षया तु शिष्टप्रयोगमूलत्वमभिधीयते
वैदिकस्मृतेरिवान्वयव्यतिरेकमूलत्वम् । ये हि व्याकरणस्मृतौ साधव इत्यनु-
शास्यन्ते शब्दास्ते शिष्टेस्तथैव प्रयुज्यमाना दृश्यन्ते हरीतकीभक्षणादिवा-
रोग्यम् । न तु शिष्टभ्यः शब्दसमाम्नायमधिगम्य पाणिनिः ग्रन्थं कृतवान् । न
चान्वयव्यतिरेकाभ्यां द्वयशक्तीरवगत्य चरकं प्रणीतवानिति शिष्टानामना-
दित्वाभिधानात् । एतेनेतरेतराश्रयमपि प्रत्युक्तम् । न हि शिष्टेभ्यो व्याकरणस्य
प्रभव इति । यत्तु शिष्टानामपि प्रमादित्वमुपवर्णितं किल पुराणैर्मुनिभिरपि
बहुभिरपशब्दाः प्रयुक्ता इति तत्राभियुक्तैः तदपनयनमार्गः प्रदर्शित एव
स तु ग्रन्थविस्तरचासादिह न प्रतन्यते । यदपि पाणिनितन्त्रे धातुप्राति-
पदिककारकाद्यनुशासनविसंगुलत्वमनेकशाखमाख्यापितं तदपि निपुणम-
तिभिः प्रतिसमाहितमेव । न च तेषामपि दोषोत्प्रेक्षणसंभवादनवस्था निपुण-
दर्शितमार्गे विप्लवकारिवैतण्डिकतस्करविकाशानुपपत्तेः । एतेन शोभाचीर्ण-
चरेण्यगण्येयभ्राजिष्णुक्रान्दिशीकादिशब्दासंग्रहस्युतिसंदेहविपर्ययादिदूषणान्य-
पि कैश्चिदुत्प्रेक्षितानि प्रतिक्षिप्तानि मन्तव्यानि तानि च तैरेव समाहि-
तानीति । बार्हस्पत्यमपि सूचमसूचमेवेत्यलं स्वमनीषिकाकल्पितानल्पदुर्विक-
ल्पाडम्बरोत्तम्भितालीकपाणिडत्यगर्वगलग्रहगद्गदगिरामुद्वेगकारिणानेन वस्तु-
विचारेण । सर्वथा प्रकृतिनिर्मलमत्युदारं व्याकरणाडम्बरमेवंप्रायैः परिवाद-
पांसुपातेर्न मनागपि दूरीकर्तुं पार्यते इति सिद्धम् । तस्मात्पविचात्सर्वस्मात्प-
विचं जनबहुमतमधिगतचतुर्वर्गमग्राम्यमात्मानं कर्तुमथ्येतव्यं व्याकरणम् ।
आह ।

आपः पविचं परमं पृथिव्या अद्भ्यः पविचं परमं हि मन्त्रः ।

तेषां च सामर्थ्यजुषां पविचं महर्षयो व्याकरणं निराहुः ॥

इहाप्युक्तम् ।

रूपान्तरेण देवास्ते विहरन्ति महीतले ।

ये व्याकरणसंस्कारपविचितमुखा नराः ॥

किं च ।

वरं हि जातास्तिमयो गभीरे जलाशये पङ्क्तिनि नित्यमूकाः ।

न मानवा व्याकरणप्रयोगप्रबुद्धसंस्कारविहीनवाचः ॥

मनुना च पङ्क्तिपावनत्वेनाधिगतव्याकरणो मीमांसकश्च स्वस्मृतौ
पठितौ यश्च व्याकुरुते वाचं यश्च मीमांसते गिरमिति । पुष्पदन्तो ऽप्याह ।

भ्रष्टः शापेन देव्याः शिवपुरवसतेर्वन्द्यहं मन्दभाग्यो
भाव्यं वा जन्मना मे यदि मलकलिले मर्त्यलोके सशोके ।

स्निग्धाभिर्दुग्धधारामलमधुरसुधाबिन्दुनिष्यन्दिनीभिः

कामं जायेय वैयाकरणभणितिभिस्तूर्णमापूर्णकर्णः ॥

एवं व्याकरणाभियोगसुलभप्रौढोक्तिभिः पण्डितै-

रक्लेशेन विचित्रवैदिकपदव्युत्पत्तिरासाद्यते ।

अन्यैरप्युपबृंहिते दृढतरासङ्गैर्निरुक्तादिभि-

र्वेदे स्वार्थधियं वितन्वति कुतः प्रामाण्यमङ्गो भवेत् ॥

अङ्गभावनिरपेक्षयैव नः प्रत्ययो यदिह शब्दविद्यया ।

वैदिकार्थविषयो विधीयते तत् परास्तमितरेतराश्रयम् ॥

आदृतमस्खलितव्यवहारैः भोगिमतं श्रुतसङ्गिभिरार्यैः ।

व्याकरणं कथमेतदनादि प्राकृतलक्षणतौल्यमुपेयात् ॥

एवं मृषात्वमुदगीयत येन येन च्छिद्रेण कल्पितपिशाचवैरनार्यैः ।

तत्तत्समग्रमपसारितमित्यतश्च प्रामाण्यमप्रतिहतं स्थितमागमानाम् ॥

इति प्रमाणानि यथोपदेशमेतानि चत्वारि परीक्षितानि ।

प्रतन्वतां संव्यवहारमेभिः सिध्यन्तु सर्वेपुरुषार्थसार्थाः ॥

भट्टजयन्तकृतौ न्यायमञ्जर्यां षष्ठमाह्निकम् ॥



एवं प्रमाणपदार्थे परीक्षिते सति यदर्थे तत्परीक्षणं तत्प्रमेयमिदानीं दर्शयितुमाह ।

आत्मशरीरेन्द्रियार्थबुद्धिमनःप्रवृत्तिदोषप्रेक्ष्य-

भावफलदुःखापवर्गास्तु प्रमेयम् ॥ *

प्रमाणवदिहाप्येतत्सूचं व्याख्यायि सूरिभिः ।

एवं विभागसामान्यलक्षणप्रतिपादकम् ॥

प्रमेयश्रुतिरात्मादिपदपर्यन्तवर्तिनी ।

तेषामेव प्रमेयत्वं नान्यस्येति नियच्छति ॥

यथा देवदत्तयज्ञदत्तविष्णुमित्रा भोज्यन्तामित्येवकारादिश्रुतिमन्तरेणापि शब्दसामर्थ्यात् एव भोजनक्रियायोगिनो ऽवगम्यन्ते नान्ये तथेहाप्यात्मादयः प्रमेयमित्युक्ते तथैव तदितरप्रमेयनिषेधो ऽवधार्यते । ननु कथं द्वादशविधमेव प्रमेयमुपपद्यते यावता सामान्यतन्त्रे पृथिव्यादीनि नवद्रव्याणि रूपादयश्चतुर्विंशतिगुणाः उत्क्षेपणादि पञ्च कर्माणि परापरभेदेन द्विविधं सामान्यं नित्यद्रव्यवृत्तयोन्या विशेषाः एकः समवाय इति षट्पदार्थोऽमनुक्रम्य तदवान्तरविशेषैरानन्त्यं प्रमेयस्योपवर्णितमिति । उच्यते किं पुनरिह प्रमेयं विवक्षितमिति तत्सामान्यलक्षणं तावत्परीक्ष्यताम् । आह सूक्तमिदं कस्यापि कर्णे पृष्ठः कटिं चालयतीति द्वादशविधत्वमाक्षिपं न प्रतिसमाधत्ते भवान् प्रमेयस्य सामान्यलक्षणं तु परीक्षते एव । उच्यते अलं केलिना एतदेवात्र प्रतिसमाधानं भवति न हि प्रमाणविषयमात्रमिह प्रमेयमभिमतमेवंविधस्य प्रसिद्धत्वेन लक्षणानर्हत्वात् । प्रमाणे एव ज्ञाते सति तद्विषयो ऽर्थः प्रमेयमिति प्रज्ञायते एव किं तेन लक्षितेन । तस्माद्विशिष्टमिह प्रमेयं लक्ष्यते ॥

ज्ञातं सम्यगसम्यग्वा यन्मोक्षाय भवाय वा ।

तत्प्रमेयमिहाभीष्टं न प्रमाणार्थमात्रकम् ॥

तच्च द्वादशविधमेव भवति न न्यूनमधिकं वेति समाहित इत्थं भवति विभागाक्षेपः । कुतः पुनरेष प्रमेयविशेषो लभ्यते निःश्रेयसार्थत्वाच्चाश्रयस्य । प्रमेयस्य प्रमाणज्ञानवदन्यज्ञानोपयोगितामन्तरेण स्वत एव मिथ्याज्ञाने निवृत्त्यादिक्रमेणापवर्गे हेतुत्वप्रतिज्ञानात् तथाविधस्य चापवर्गो-

णयत्वस्यात्मादिष्वेव भावात् । भवत्वेवं सूचस्य तु कथमीदृशप्रमेयविशेषस-
मर्थने सामर्थ्यम् । विशेषानुशब्दप्रयोगसामर्थ्याच्च । सत्यमाकाशकालदिगादि
प्रमाणविषयत्वात् प्रमेयं भवति तत् न सप्रयोजनमात्मशरीरेन्द्रियार्थमनः-
प्रवृत्तिदोषप्रेत्यभावफलदुःखापवर्गस्तु प्रमेयं निःश्रेयसहेतुत्वादित्याशयः ।
तदित्यमेष तुशब्दो निःश्रेयसाङ्गभूतप्रमेयान्तरपरिहारद्वारेण विशिष्टमा-
त्मादि प्रमेयमिह सूचयति ॥

तद्द्वादशविधत्वे ऽपि हेयोपादेयभेदतः ।

द्विधोच्यते सुसूक्ष्माणां तथैव ध्यानसिद्धये ॥

तच्च देहादिदुःखान्तं हेयमेव व्यवस्थितम् ।

उपादेयो ऽपवर्गस्तु द्विधा ऽवस्थितिरात्मनः ॥

सुखदुःखादिभोक्तृत्वस्वभावो हेय एव सः ।

उपादेयस्तु भोगादिव्यवहारपराङ्मुखः ॥

आत्मनो हि भोगाधिष्ठानं शरीरं भोगसाधनानीन्द्रियाणि भोक्तव्या
इन्द्रियार्था भोगो बुद्धिः आन्तरं हि भोगकारणं मनः प्रवृत्तिः पुण्यपापा-
त्मिका रागादयश्च दोषाः शरीरादिजन्महेतवः एतत्कृतश्च शरीरादियो-
गाभ्यासः प्रेत्यभावः एतत्कृतमेव च संसारे सुखदुःखरूपं हि फलं तच्च
द्विविधमेव विवेकवतः सुखं दुःखं वेति एवं शरीरादिदुःखान्ते हेयतयैव
भावनीयम् । एतदनुषक्तश्चात्मा ऽपि तथैव । एतद्वियुक्तस्वात्मेवापवर्ग
उच्यते । स चोपादेयतया भावनीय इत्यत एवात्मपदसंगृहीतस्याप्यस्य पुनर्नि-
र्देशः स हि परमः पुरुषार्थ इति । एवमिदं द्वादशभेदं प्रमेयं हेयोपादेयतया
तत्त्वज्ञानेन भावयन्नभ्यासात्तद्विषयविपरीतग्रहात्मकं मिथ्याज्ञानं क्षिणोति ॥

तत्त्वज्ञानेन तेनास्य मिथ्याज्ञाने ऽपबाधिते ।

रागद्वेषादयो दोषास्तन्मूलाः क्षयमाप्नुयुः ॥

क्षीणदोषस्य नोदेति प्रवृत्तिः पुण्यपापिक्का ।

तदभावान्न तत्कार्यं शरीराद्युपजायते ॥

अशरीरश्च नैवात्मा स्पृश्यते दुःखडम्बरेः ।

अशेषदुःखोपरमस्त्वपवर्गो ऽभिधीयते ॥

तदित्यमेव द्वादशविधं प्रमेयमतिगहनसंसारमारवस्थलप्रभवतीव्रसं-
तापनिर्वाणमहाहृदतामुपयातीति तदेवादेशार्हमिति सिद्धम् ।

विरक्तसंक्रयास्तावदसंजातफलोचिताः ।

आत्मेव त्वस्ति नास्तीति कथं न परिचिन्त्यते ॥

तथा च लौकायतिकाः परलोकापवादिनः ।

चेतन्यखचितात्कायान्नात्मा ऽन्यो ऽस्तीति मन्वते ॥

न तावदात्मा प्रत्यक्षतो गृह्यते घटादिवद्वाह्येन्द्रियेण सुखादिवन्म-
नसा परिच्छेत्तुमशक्यत्वात् । अनुमानं तु न प्रमाणमेव चार्वाकाणाम् । न चात्म-
सिद्धौ किं चन लिङ्गमस्ति । ज्ञानादियोगस्तु भूतानामेव परिणामविशेषोपपादि-
तशक्त्यतिशयजुषां भविष्यति । यथा गुडपिष्टादयः प्रागसतीमपि मदशक्तिमासा-
दितसुराकारपरिणामाः प्रपद्यन्ते तथा मृदाद्यवस्थायामचेतानान्यपि भूतानि
शरीराकारपरिणतानि चेतन्यं स्रक्ष्यन्ति । कालान्ते स्वव्याध्यादिना विशेषम-
वजहति तान्येव चेतन्यशून्यतामुपयास्यन्ति । चेतन्यत्वानपायाच्च तावन्तं
कालं तान्येव स्मृत्यनुसंधानादिव्यवहारनिवहनिर्वाहणनिपुणतामनुभविष्यन्ति
इति किमनुमानक आत्मा स्यात् । आगमास्तु मनोरथाधिरूढप्रामाण्याः
कथमात्मानमवबोधयितुं शक्यन्ते । अयमपि चागमो ऽस्त्येव विज्ञानघन
एवैतेभ्यो भूतेभ्यः समुत्थाय तान्येवानुविनश्यति न प्रेत्य संज्ञास्तीति । तदा-
त्मनो नित्यस्य परलोकिनो ऽभावात्कृतमेताभिरपार्थक्यपरिश्रमकारिणीभिः
परलोककथाभिः ॥

तत्र प्रत्यक्षमात्मानमौषवर्षाः प्रपेदिरे ।

अहंप्रत्ययगम्यत्वात्स्वयूथ्या अपि के चन ॥

अस्त्ययमहंप्रत्ययः कश्चिच्छरीरसमानाधिकरणः स्थूलो ऽहं कृशो
ऽहं कश्चिज्ज्ञातृसमानाधिकरणो जानाम्यहं स्मराम्यहमिति । तत्र स्थूलादि-
समानाधिकरणस्तावदास्तामहंप्रत्ययः ।

ज्ञानेच्छासुखदुःखादिसामानाधिकरण्यभाक् ।

यस्त्वहंप्रत्ययस्तत्र नात्मनो ऽन्यः प्रकाशते ॥

न हि ज्ञानसुखेच्छादियोगः कर्मेन्द्रियादिषु ।

न च ज्ञानादिशून्ये ऽर्थे जानामीत्यादिसंविदः ॥

ज्ञानमात्रावभासो ऽपि वारितः प्रत्यभिज्ञया ।

ज्ञातव्यमहमेवादौ अहमेवादय वेद्मि च ॥

नेतरस्य न पूर्वस्य न ज्ञानक्षणयोर्द्वयोः ।

न संतानस्य चैतस्मिन्प्रत्ययेस्त्यवभासनम् ॥

नेतरो ज्ञातवान्पूर्वं पूर्वं जानाति नाधुना ।

न द्वयोर्द्वयमप्यस्ति संतानस्तु न वास्तवः ॥

अवस्तुत्वाच्च नासौ पूर्वं किं चिज्ज्ञातवान्न चाद्य किं चिज्जानातीति । तस्मादहमेव ह्यो ज्ञातवानहमेवादौ जानामीत्यस्मिन्प्रत्यये ह्यश्चाद्य चानुवर्तमानो ज्ञाता प्रतीयतइति गम्यते । न चासौ वयो बाल्याद्यवस्थाभेदेन नानात्वादचेतनत्वाच्च । एवं सप्रत्यभिज्ञाहंप्रत्ययग्राह्ये ज्ञातरि सिद्धे सो ऽयं स्थूलादिसमानाधिकरणो ऽहंप्रत्ययस्तदभेदोपचारेण शरीरे वर्तमानो मिथ्येति कल्पयिष्यते । न पुनरेतदनुरोधेन ज्ञानादिसमानाधिकरणाहंप्रत्ययमिथ्यात्वकल्पनं युक्तमबाधितत्वात् । न खल्वहं जानामीति प्रत्ययः केन चिदल्पीयसा दोषरेणुना धूसरीकर्तुं पार्यते । तदस्यात्मैव मुख्यो विषयस्तदतिरिक्तं वस्तु भाक्त इति तस्मादहंप्रत्ययगम्यत्वादात्मा प्रत्यक्ष इति । अत्र वदन्ति । शब्दमात्रोच्चारणमेतदहं जानाम्यहमिच्छाम्यहं सुख्यहं दुःखीति न तु ज्ञानादिस्वरूपातिरिक्तस्तदाश्रयः कश्चिदेतासु बुद्धिषु परिस्फुरतीति । कथमेकस्यामेव संविदि कर्ता च कर्म चात्मा भवेत् ॥

ग्राह्यग्राहकतैकस्य ज्ञानस्यापाकरिष्यते ।

त्वयापि नेष्यते चेति तथा सत्यात्मनो ऽपि सा ॥

यच्चावस्थाकृतं भेदमवलम्ब्य ग्राह्यग्राहकभावसमर्थनमेकस्यैवात्मनः कृतं किल द्रव्यादिस्वरूपमात्मनो ग्राह्यं ज्ञातृरूपं च ग्राहकमिति तदनुपपन्नम् । द्रव्यादिस्वरूपे ग्राह्ये न ज्ञातरि ग्राहकता साधिता स्यात् । आत्मवर्तिनो ऽपि द्रव्यादिरूपस्य घटादितुल्यत्वात् । यदपि निपुणं मन्यैरुच्यते भवतु ज्ञातृतेव ग्राहकस्तथापि विषयोपाधिकृतो ऽस्त्येव भेदः घटावच्छिन्ना हि ज्ञातृता ग्राह्या शुद्धेव तु ज्ञातृता ग्राहिकेति । अन्यत्र तु शुद्धविषयग्रहणमेव भवति घटो ऽयमिति तदेतदपि सरलमतिप्रतारणमात्रम् । तथा हि घटो ऽयमित्यत्र घटमात्रप्रवणैव बुद्धिः इयांस्तु विशेषः पूर्वं केवलं घटग्रहणमधुना तु ज्ञानविशिष्टघटा-

वमर्श इति । ननु विभज्यमानायां प्रतीतेौ घटो ऽयमिति तावद्विषयग्रहणं जानामीति ज्ञानग्रहणमपि । भवतु नाम अहमिति तु कस्य ग्रहणं न चैकस्यामेव प्रतीतावंशविभागेन प्रामाण्यमप्रामाण्यं वा वक्तुं युक्तम् । घटमिति जानामीति च प्रमाणमहमिति तु न प्रमाणमिति । तस्मादच ज्ञातुरवभासो ऽभ्युपेयः उक्तमच नैकस्यां प्रतीतावात्मनः कर्मता कर्तृता च स्यात् । यस्तूपाधिस्त्वनयोर्नैतुमुपक्रान्तः सो ऽयं न घटते । घटप्रवणत्वादहं जानामीति प्रतीतेर्विभज्यमानत्वे ऽपि घटमिति जानामीति चांशद्वयं विषयनिष्ठमेव जातमहमिति त्वयमंशो यद्यात्मविषयो दृश्यते तर्हि स एव शुद्धो ऽवशिष्यते ग्राह्यग्राहकश्चेति नावस्थाकृतस्तद्भेदः समर्थितः स्यात् । भेदाभावेन चैकस्यैव ग्राह्यग्राहकभावमुपाधिमभिधत्ता विज्ञानवादवर्त्म संश्रितं स्यात्तस्मादहंप्रत्ययस्य ग्राहकाद्विन्नं ग्राह्यमभिधित्सता शरीरमेव ग्राह्यमभ्युपगन्तव्यं ज्ञानसामानाधिकरण्यानुपपत्तेश्च वरमस्य नात्मालम्बनता । अत एव कृशश्यामसामानाधिकरण्याधीः शरीरालम्बनत्वस्य साक्षिणी न विरोत्स्यते । ननु ममेदं शरीरमिति भेदप्रतिभासात्कथमहंप्रत्ययः शरीरालम्बनः स्यात् । भोः साधो नैवंविधेषु प्रत्ययेषु विश्वास्यत्वमर्हसि ममात्मेत्यपि भेदप्रत्ययस्य दर्शनादवस्थाभेदादिना यथा तथा तत्समर्थनमास्थीयते तदिह शरीरालम्बनत्वे ऽपि सैव सरणिरनुसरिष्यते । तस्मादहंप्रत्ययः शरीरालम्बन एवेति स च ज्ञानादिसमानाधिकरणो मिथ्या स्थूलादिसमानाधिकरणस्तु सम्यगिति । ये तु मम शरीरं ममात्मेति च बुद्धी ते द्वे अपि मिथ्या ममप्रत्ययस्याहंप्रत्ययवदात्मानालम्बनत्वाच्छरीरे च भेदानुपपत्तेः ।

मम पाणिर्भुजो वेति भिन्नत्वादुपपद्यते ।

शरीरं तु ममेत्येषा कल्पना राहुमूर्धवत् ॥

तस्मादहङ्कारममकारयोर्द्वयोरप्यविषयत्वादात्मा परोक्ष इति सिद्धम् । अपरे पुनराहुः । न ग्राह्यग्राहकरूपोभयसम्पत्तेरेकस्य कर्मत्वं कर्तृत्वं च युगपदात्मनो मन्यामहे किं तु चित्तिशक्तिस्वभावमपरसाधनमपरोक्षमात्मतत्त्वं प्रचक्ष्महे । न ह्यात्मा जन्येन ज्ञानेन घटादिरिव प्रकाशते ऽपि तु स्वत एव प्रकाशते । चेतनत्वमपि तस्य नैसर्गिकमेव न करणोपजनितचित्तियोगनिबन्धनम् । चिद्योगाद्धि चेतनत्वे घटादावपि तत्प्रसङ्गो न चास्ति नियमहेतुर-

नेककारकपरिघटिततनुरपि चित्तिरात्मानमेव ज्ञातारं करोति न कारकान्तरमिति । तस्मात्स्वत एव चित्स्वभावतास्य भद्रिका तदिदमात्मप्रकाशनं संविद्वदवगन्तव्यम् । यदाहुः संवित्संवित्तयैव संवेद्या न वेद्यतयेति । नास्याः कर्मभावो विद्यते इत्यर्थः । एवमात्मा ग्राहकतयैव प्रकाशते न ग्राह्यतयैवेति तद्वैरूप्यस्य चोदनमनुपपन्नमिति । एतदपि न चतुरश्रम् । अपरसाधनमिति को ऽर्थ उपायान्तरनिरपेक्षमेव प्रकाशमानमात्मतत्त्वमास्ते इति तदयुक्तमङ्गरणिकायाः प्रतीतिरदृष्टत्वात् । अपूर्वं च तत्किमपि यथाभ्युपगतं प्रमाणातिरिक्तमेव प्रमाणं स्यात् । न च नियमकारणमत्र पश्यामः तथा प्रकाशमानः स्व एवात्मा प्रकाशते न परात्मेति । प्रकाशमानत्वेनात्मनो नूनमनुभूयमानता वाच्या ऽनुभूयमानता चानुभवकर्मत्वमितरथा ऽस्याः प्रत्यक्षतैव न स्यात् । अथोच्यते न प्रत्यक्ष आत्मा किं त्वपरोक्ष इति नेदमर्थान्तरवचनं शिशव एवं प्रतार्यन्ते न ग्रामाणिकाः । प्रत्यक्षश्च न भवत्यपरोक्षश्च भवतीति चिच्चम् । प्रत्यक्षज्ञानकर्मत्वमस्य नास्तीति चेतर्ह्यपरोक्षत्वमपि मा भूत् । प्रकाशत्वादपरोक्षत्वमिति चेन्न दीपादेः प्रकाशस्याप्यन्यादिभिरगृह्यमाणस्य प्रकाशमानत्वायोगात्तस्मात्प्रकाशते चिदात्मा नूनमनुभूयेतापीति बलात्कर्मत्वमपरिहार्यमतश्च तदवस्थैव द्वैरूप्यचोदना । प्रकाशज्ञानपक्षं च प्रतिक्षेप्यामः । स चात्मन्यपि तुल्यो न्यायः । कल्पनाद्वैरूप्यं च भवतामात्मा च स्वप्रकाशसंवित्त्वं स्वप्रकाशेति । न च निपुणमतिरपि विवेकमीदृशमुपदर्शयितुं शक्नोति भवानियं स्वप्रकाशफलरूपा संविदयं स्वप्रकाशो ज्ञातृरूप आत्मेति । चिच्चं चेदं यतयोर्द्वयोः प्रकाशयोरन्तराले तद्व्यापारः परोक्षज्ञानाख्यः संपन्न इति । ननु घटमहं जानामीत्यत्र चयप्रतिभासो घटमिति विषयः प्रकाशते अहमित्यात्मा जानामीति संविदिति । उक्तमत्र घटं जानामीति ज्ञानविशेषणविषयप्रतिभासः अहमिति तु शरीरे ज्ञातृत्वभ्रम एकस्यात्मने ग्राह्यग्राहकत्वानुपपत्तेः । यदपि स्वतश्चेतनस्वभावत्वमात्मनः कथ्यते तदपि न सोपपत्तिकम् ॥

सचेतनश्चिता योगात्तद्योगेन विना जडः ।

नार्थावभासादन्यद्भि चैतन्यं नाम मन्महे ॥

यदि च स्वत एवार्थावभाससामर्थ्यपक्षे च सर्वसर्वज्ञतापत्तिरतो ऽवश्यं ज्ञानसमवायनिबन्धनमेवात्मनश्चेतयितृत्वम् । न च घटादिभिरतिप्रस-

ज्ञ आशङ्कनीयः पदार्थस्वभावोपनतस्यैव क्रियावैचित्र्यस्य सर्वलोकाप्रसिद्धत्वा-
च्चेतनादिक्रियाः कर्मसमवायिन्यो न भवन्ति गमनादिक्रियास्तु कर्तृसमवा-
यिन्य एव न च वस्तुशक्तिरनुयोज्या भवति ।

न जड़त्वाविशेषे ऽपि कर्मादौ समवेति चेत् ।

न द्रव्यत्वाविशेषे ऽपि गन्धः स्पृशति पावकम् ॥

तस्मान्न प्रत्यक्ष आत्मा नापि स्वतश्चेतयितेति स्थितम् । स्वयू-
य्यास्तु के चिदाचक्षते यदेकस्य कर्तृत्वकर्मत्वमनुपपन्नमित्यप्रत्यक्ष आत्मे-
ष्यते तदयमनुमानेनापि कथं ग्रहीष्यते ।

आत्मानमात्मना ऽऽत्मेव लिङ्गादनुमिनोति हि ।

तच्च नूनमुपेतव्या कर्तृता कर्मता ऽस्य च ॥

तचानुमानज्ञानस्य यथा ऽऽत्मा याति कर्मताम् ।

तथा ऽहंप्रत्ययस्यैव प्रत्यक्षस्यापि गच्छतु ॥

देहादिव्यतिरिक्तश्च यथा लिङ्गेन गम्यते ।

तथाहंप्रत्ययेनापि गम्यतां तद्विलक्षणः ॥

न चात्मनः किं रूपं यत्प्रत्यक्षेण साक्षात्क्रियते यद्येवं सुखादेरपि
किं रूपं यन्मानसप्रत्यक्षसमधिगम्यमिष्यते । नन्वानन्दादिस्वभावरूपं प्रसिद्ध-
मेव सुखादेस्तर्हि तदाधारत्वमात्मनो ऽपि रूपमवगच्छतु भवान् ।

सुखादि चेत्यमानं हि स्वतन्त्रं नानुभूयते ।

मतुबर्थानुवेधात् सिद्धं ग्रहणमात्मनः ॥

इदं सुखमिति ज्ञानं दृश्यते न घटादिवत् ।

अहं सुखीति तु चप्रिरात्मनो ऽपि प्रकाशिका ॥

अपि च ।

ज्ञातृज्ञानविशिष्टार्थग्रहणं किल भाष्यकृत् ।

स्वयं प्रादीदृशतच्च किं वा युक्तमुपेक्षितम् ॥

विशेष्यबुद्धिमिच्छन्ति नागृहीतविशेषणम् ।

पूर्वं चाननुभूतस्य स्मरणं नावकल्पते ॥

न चानुमानतः पूर्वं ज्ञात्वा ऽऽत्मानं विशेषणम् ।

तद्विशिष्टार्थबुद्धिः स्यात् स्मरणानवधारणात् ॥

तस्मात्प्रत्यक्ष आत्मा ।

सामानाधिकरण्यं च स्मरणानुभवादिषु ।

अनुसन्धीयमानं यदृश्यते तत्कथं भवेत् ॥

पूर्वमहममुमर्थमनुभूतवानहमेवाद्य पुनरनुभवामीति तुल्यविषयं ता-
वत्तुल्यकर्तृकता ऽपि तत्र प्रकाशते इतरथा त्वनुमातुमप्यात्मा न शक्यते ।

ज्ञानेच्छासुखदुःखादि किलेदं लिङ्गमात्मनः ।

एकाग्रयतया ज्ञातमनुसंधातृबोधकम् ॥

तथात्वेन च तज्ज्ञानमाश्रयज्ञानपूर्वकम् ।

ज्ञाते तत्राफलं लिङ्गमज्ञाते तु न लिङ्गता ॥

तस्मात्प्रत्यक्ष एवात्मा वरमभ्युपगम्यताम् ।

वृद्धागमानुसारेण संविदालोकनेन च ॥

अथ वा ऽभिनिवेशेन किमनेन प्रयोजनम् ।

अनुमेयत्वमेवास्तु लिङ्गेनेच्छादिना ऽऽत्मनः ॥

तदाह सूचकारः इच्छाद्वेषप्रयत्नसुखदुःखज्ञानान्यात्मने लिङ्गम्* ।
इच्छा नाम तावदित्यमुपजायते यज्जातीयमर्थमित्यमुपयुज्जानः पुरुषः पुरा
सुखमनुभूतवान् पुनः कालान्तरे तज्जातीयमुपलभ्य सुखसाधनतामनुस्मृत्य
तमादातुमिच्छति सेयमनेन क्रमेण समुपजायमानेच्छा पूर्वापरानुसंधानसमर्थ-
माश्रयमनुमापयति कार्यस्य निराधारस्यानुपपत्तेराश्रयमात्रप्रतीतिः चान्वयव्य-
तिरेकवानेव हेतुर्भवति इच्छा धर्मिणी आश्रितेति साध्यो धर्मः कार्यत्वाद्
घटादिवद् गुणत्वादिति वा हेतुर्वक्तव्यः । गुणत्वं चेच्छादीनामचाक्षुषप्रत्यक्ष-
त्वादिना रसादिवदृशितमाचार्यैः । एवमन्वयव्यतिरेकवता ऽमुना हेतुना
ऽधिष्ठानमात्रे ऽनुमिते तदधिष्ठानत्वे च देहेन्द्रियादौ प्रसक्ते पूर्वानुभूतसुख-
साधनत्वानुसंधानसव्यपेक्षतदुत्पादनपर्यालोचनया तत्कार्यसमानकर्तृकत्वा-
वगमाच्छरीरादिविलक्षणाश्रया । शरीरादिषु बाधकोपपत्तो सत्यां कार्यत्वात् ।
अत्र च साधर्म्यदृष्टान्तो न संभवतीति वैधर्म्यदृष्टान्तः । कार्यत्वे निर्विशेषणे
य एव साधर्म्यदृष्टान्तो घटः स एव वैधर्म्यदृष्टान्तः सविशेषणे । यत्र विल-
क्षणाश्रितत्वं नास्ति तत्र सविशेषणं कार्यत्वमपि नास्ति यथा घटादाविति

तु शक्यते वक्तुम् । तच्च कार्यमात्रयोगे ऽपि सविशेषणानां कार्यत्वाभावाद्विलक्षणाश्रितत्वं नास्ति भूताश्रितत्वेन प्रत्यक्षमुपलभ्यमानत्वात् । ननु चान्वयदर्शनमन्तरेण केवलव्यतिरेकः प्रतीयमानः संदिग्धो भवति किं तत्साध्याभावकृतेव तस्य तस्माद्भाववृत्तिरुत निमित्तान्तरकृतेति । संदिग्धव्यतिरेकस्य हेतेरागमकत्वं निश्चितव्यभिचारहेतुर्वादिति तार्किकाः । उच्यते स्यादेतदेवं यदि प्रथममनवगतान्वय एव केवलव्यतिरेकशरणो हेतुः प्रयुज्यते । यत्स्त्वन्वयव्यतिरेकतावकाशं लभते घटो हि भूतलाश्रितत्वेन प्रत्यक्षमुपलभ्यते तदस्य विशेषणाश्रयविरहादेव सविशेषणहेतुशून्यता जाता निर्विशेषणावस्थायां तद्योगदर्शनादिति न संदिग्धो व्यतिरेकः । अथ वा शरीरत्वं सामान्यमिह वैधर्म्यदृष्टान्तीकर्तव्यम् । तच्च हि सर्वात्मना कार्यत्वस्पर्शो ऽपि नास्ति न च तद्विलक्षणाश्रितं शरीराश्रितत्वस्य प्रत्यक्षत उपलम्भादिति । तदियमिच्छा प्रथमपदार्थदर्शनादिकार्यसमानकर्तृकतया ऽवगम्यमाना शरीरादिविलक्षणमाश्रयमवगमयति सविशेषणात्कार्यत्वादिति स्थितम् यच्च स विलक्षण आश्रयस्तच्चात्मसंज्ञा ऽऽगमिकी । एवमेव द्वेषादेरात्मलिङ्गता वक्तव्या यज्जातीयस्यार्थस्य सन्निधानाद् दुःखमनुभूतवान् पुरुषः तज्जातीयमर्थं पुनरुपलभमानो दुःखसाधनतामनुसंधाय तद् द्वेष्टीति सो ऽपि प्रतिसंधातारमेकमन्तरेण नेपपद्यते । आभ्यामिच्छ द्वेषाभ्यामनन्तरं प्रयत्नः समुत्पद्यते सो ऽपि यथोक्तेन क्रमेणानुसंधानपूर्वक एव । प्रयतमानस्य सुखदुःखे भवतः ते अपि तथैव द्रष्टव्ये । ज्ञानं यद्यपि प्रथममनुसंधाननिरपेक्षमपि भवति तदपि च शक्यते एवात्मलिङ्गमभिधातुं तथा ऽप्यनुसंधानपूर्वेच्छादिकार्यप्रकरणान्निर्णयात्मकमिह ज्ञानमुदाहर्तव्यम् । तच्च हि बुभुत्साविमर्शादिपूर्वकत्वमुपकल्प्यते तदेवमिच्छादीन्यात्मलिङ्गानि इति स्थितम् ।

शास्त्रे चानेकहेतूक्तिर्न दोषाय कथास्त्विव ।

शिष्यः कश्चित्क्वचित्किं चिदनुस्मृत्याभिधास्यतीति ॥

कारुणिको मुनिरनेकमिह हेतुमार्गमुपदिष्टवान् । नन्वत्र चोदितमनुसंधातारमन्तरेण तदेतदिच्छादिकार्यं नावकल्पते इति कथं ज्ञायते । एकच प्रमातरि तद्वर्शनादिति यदुच्यते तदिदमेकप्रमातृग्रहणादात्मप्रत्यक्षत्वमङ्गीकृतं स्यादिति व्यर्थमनुमानं ग्रहणे तु प्रमातुरेकस्य तत्पूर्वकेच्छादेः प्रति-

बन्धायहणादशक्यमनुमानमिति । परिहृतमेतत् कार्यत्वेनैव लिङ्गत्वमिच्छादे-
रुपवर्णितमस्माभिर्न स्मरणादिसमानाश्रयतयेति । किमर्थस्तर्हि प्रतिसंधानोप-
न्यासः शरीरादिषु तदाश्रयत्वप्रतिषेधार्थः । न त्वेवं व्याख्यातवन्तो वयमे-
कस्य प्रमातुरिच्छादिकार्याश्रयत्वदर्शनादेकाश्रयत्वानुमानमिति तस्मान्न दोषः ।
शरीराश्रयत्वप्रतिषेधसाधनत्वे ऽपि हेतोर्व्याप्तिग्रहणासंभवाद् ग्राहकबुद्धि-
दर्शनस्मरणेच्छादि कार्यजातमेकैव प्रमातृनियततया ऽनवधारितं तावत्क-
थमस्मदवस्थादिभिर्न शरीराद्याश्रयत्वनिषेधस्य तत्पूर्वकस्य वा ऽऽत्माश्रि-
तत्वस्य सिद्धिः । क एवमाह न गृहीतमेककर्तृकतया कार्यमिच्छादीति यदि
गृहीतं तर्हि वक्तव्यं क्व गृहीतं केन वा प्रमाणेन गृहीतमिति । स्वात्मन्येवेति
चेत्सो ऽयं प्रत्यक्ष आत्मा भवेद् एवमनभ्युपगमे न व्याप्तिग्रहणमिति । उच्यते
न च प्रत्यक्ष आत्मा न च व्याप्तिग्रहणं न चैव धर्म्यन्तरे व्याप्तिर्गृह्यते किं
तु स्वसंतानएव तथा ऽपि न सिद्ध्यति प्रमातृनियतानुमानं कथमिव
सिद्ध्यति संतानान्तरेषु प्रतिसंधानस्य दृष्टत्वात् । किं च को ऽत्र व्याप्तिग्रहण-
कालः प्रमातृबुद्धि तद्वेदेन भवितव्यम् । ततः किम् । इदं ततो भवति कथं
स्वसंतानएव व्याप्तिर्गृह्यतां कथं च तत्रैव प्रमातृनियमो ऽनुमीयतामिति
सेयमुभयतः पाशा रज्जुः आत्मा वा प्रत्यक्षो व्याप्तिर्वा दुरवगमेति । नैत-
देवम् । यथा शास्त्रपक्षे सत्त्वात्त्वणिकत्वानुमाने व्याप्तिग्रहणं तथेहापि भवि-
ष्यति । तत्र हि यैव क्रमयोगपदव्यावृत्त्या सत्त्वस्य नित्येभ्यो व्यावृत्तिः स
एव क्षणिकैरन्वय इति धर्म्यन्तरनिरपेक्षतयैव साध्ये ऽपि धर्मिणि प्रति-
बन्धग्रहणं चानुमानं च दर्शयम् । तद्वदिहाप्येकप्रमातृपूर्वकत्वेन प्रतिसंधा-
नस्य धर्म्यन्तरे यद्यपि ग्रहणं नास्ति तथा ऽपि संतानान्तरभेदे यदस्य
दर्शनं तदेवैककर्तृकत्वदर्शनमिति को ऽनयोर्हेतुत्वे विशेषः । ननु तत्र
चित्येभ्यः क्रमयोगपदव्यावृत्त्या व्यावृत्तं सत्त्वं शक्यग्रहणमिह तु प्रमातृ-
भेदेन प्रमातृसंधानव्यावृत्तिर्दुरवगमा स्वसंताने ऽपि ज्ञानक्षणा भिन्ना एव प्रमा-
तारः न च तेभ्यो व्यावृत्तं प्रतिसंधानमिति । तिष्ठत्वन्वयो व्यतिरेकमुखेनापि
कष्टमिदमनुमानं वर्तते स्वसंताने संतानान्तरवत्प्रमातृभेदाग्रहणात् तद्वेद-
यहे हि स्वसंतानविवेको न स्यान्न चैवं प्रमातृभेदग्रहणाभावात्पुनरप्यात्मा
प्रत्यक्ष आयातः । मैवम् नात्मा प्रत्यक्षः प्रमातृभेदो हि स्वसंताने न गृह्यते

अन्यच्च भेदाग्रहणमन्यच्च तदैक्यग्रहणं भेदाग्रहणादेव च व्याप्तिरिति कष्टम-
नुमानम् । ननु च स्वसंताने प्रमातृभेदाग्रहणं किं प्रमातुरेकत्वादुत ज्ञानानां
कार्यकारणभावादिति न निश्चीयते ततश्च संदिग्धो व्यतिरेकः यथा ज्ञानानां
कार्यकारणभावो नास्ति यथा च न तत्कृतो ऽयं व्यवहारस्तथा ऽनन्तरमेव
वक्ष्यामः तस्माद्विच्छादिकार्येण युक्तमेकप्रमाचनुमानम् ।

ननु चाश्रितमिच्छादि देहएव भविष्यति ।

भूतानामेव चैतन्यमिति प्राह बृहस्पतिः ॥

उक्तं च मदशक्तिवद्विज्ञानमिति । उच्यते शरीरं तावन्नेच्छादेराश्रयः
शैशव्यौवनवार्धकादिदशाभेदेन भिन्नत्वात् ।

तथा हि नान्यदृष्टे ऽर्थः स्मर्तुमन्येन शक्यते ।

न चान्येन स्मृते तस्मिन्नन्यस्येच्छेऽपजायते ॥

तेनाद्यादर्थविज्ञानात्प्रभृतीच्छासमुद्भवात् ।

एकस्य कार्यचक्रस्य वक्तव्यः कश्चिदाश्रयः ॥

शरीरं च बालाद्यवस्थाभेदेन भिन्नमतस्तस्य नाश्रयो भवितुमर्हति
संतानान्तरवत् । यथा हि देवदत्तदृष्टे ऽर्थे यज्ञदत्तस्य स्मरणमेवं बालशरी-
राद्यनुभूते युवशरीरस्य तन्न स्यात् । नन्ववस्थामात्रमेव भिन्नमवस्थान्यशरीर-
स्वरूपमभिन्नमेव प्रत्यभिज्ञाप्रत्यग्रप्रामाण्यादवगम्यते । न चेयं प्रत्यभिज्ञा
लूनपुनर्जातनखादिप्रत्यभिज्ञावदन्य गसिद्धा विनाशस्यासंभवात् । स्तम्बादौ
हि क्षणभङ्गित्वप्रतिषेधः प्रत्यभिज्ञयेव करिष्यते सा चेहापि तादृश्येव
तदयुक्तम् । स्तम्बादौ नानाकारणाग्रहणाद् इह तु रूपपरिणामपरिवेशाद्य-
न्यत्वदर्शनात्सादृश्यनिबन्धनेयं भ्रान्तिरेव प्रत्यभिज्ञा न खलु शिशुशरीरे
तैरुणशरीरे जरच्छरीरे च तुल्यमेव परिणामाद्युपलभ्यते ।

आहारपरिणामाच्च देहभेदो ऽवगम्यते ।

याक्रजोत्पत्तिमार्गेण न जीर्येतान्नमन्यथा ॥

न भवेत्परिपोषो हि दधिक्षीरादिभक्षणे ।

काञ्चनाद्युपयोगेन दृश्यते तस्य रिक्तता ॥

क्षीणैरवयवैः कैश्चित्कैश्चिदभिनवोद्भूतैः ।

अभिन्न एवावयवी कथं भवितुमर्हति ॥

तथा च के चित्पच्यमानस्य घटादेरपि प्रागवस्थाविसदृशरूपादियोगिनः पाककारणभूतवेगवदग्निद्रव्यसंयोगपर्यालोचनयैव प्रलयोदयौ कल्पितवन्तः । यद्यपि कन्दुकनिक्षिप्ता घटादयः तृणपर्णोदिपिहितवपुषोपि तद्विवरप्रसृतेन नयनरश्मिना न विनष्टा इत्युपलभ्यन्ते यद्यपि तत्संख्या तत्परिमाणस्तत्सन्निवेशस्तद्वेशश्च पक्वा अपि दृश्यन्ते यद्यपि ततो न विभाव्यन्ते यद्यपि ततः तेषां कर्चदिकारणकलापासंभवात्पुनर्घटनमवटमानमिव लक्ष्यते तथापि तेषामनुमानेन विनाशः परिकल्प्यते सर्वावयवेष्वन्तर्बहिश्च पाकपूर्वकपूर्वरूपादिविलक्षणगुणोपलब्धेरन्तःप्रवेशः कृशानेरनुमीयते तेन वेगवता बहिद्रव्येण नोदनादभिघाताद्वा नूनं घटाद्यारम्भकेष्ववयवेषु क्रिया जायते क्रियातो विभागः विभागाद् द्रव्यारम्भकसंयोगविनाशस्तद्विनाशाद् द्रव्यविनाश इति अनुप्रवेशपक्षे ऽपि सूक्ष्मविवरपरिकल्पनादवश्यमवयवसंयोगविघटनं घटादेरिति विनाश एव । अपि च पाकानन्तरं कन्दुकादपकृष्यमाणाः पिठरादयः के चित्स्फुटिताः के चिद्वक्रतां गताः के चित्सन्निवेशान्तरमेव प्रतिपन्ना दृश्यन्ते तस्मादपि पश्यामो नश्यन्तीति । तत्संख्यत्वादिति सर्वमनैकान्तिकं सूचयविद्वक्कण्ठकोणैः कुम्वादिभिः पूर्वोक्तनीत्या नष्टेषु घटादिकार्यद्रव्येषु परमाणव एव पच्यन्ते । पक्वाश्च श्यामादिगुणानवजहतो रक्तदिगुणान्तरयोगमनुभवन्तः प्राणिगतसुखदुःखोपभोगसाधनभूतादृष्टप्रेर्यमाणाः परस्परं संयुज्य ह्यणुकादिप्रक्रमेण तादृशमेव घटादिकार्यमारभन्ते तचामुष्मिन्क्षणे ऽमुष्य कार्यस्य प्रसवो ऽमुष्य प्रलय इति प्रक्रिया न लिख्यते ग्रन्थविस्तरभयादप्रयोजनत्वाच्चेति । एवं तपनातपदृश्यमानेष्वाम्नादिफलेष्वेव न्यायः । शरीरे ऽप्युदर्येण तेजसा पच्यमानेष्वन्नपानादिषु रसमलधातुभावेन परिणाममुपगच्छत्सु प्रायेण प्रतिक्षणमुत्पादविनाशो संभवत इति स्थैर्यभावात्कथमनुसंधानादिकार्ययोगो ऽस्येति । अपरे पुनः प्रत्यक्षबलवत्तया घटादेरविनाशमेव पच्यमानस्य मन्यन्ते सुषिरद्रव्यारम्भाच्चान्तर्बहिश्च पाको ऽप्युपपत्स्यते दृश्यते च पक्वे ऽपि कलशे निषिक्तानामपां बहिः शीतस्पर्शग्रहणमतश्च पाककाले ज्वलदनलशिखाकलानुप्रवेशकृतविनाशबलादपि शिशिरतरनीरकणनिकरानुप्रवेशकृतनाशप्रसङ्गः । न चेदृशी प्रमाणदृष्टिरतः प्रकृतिसुषिरतयैव कार्यद्रव्यस्य घटादेरारम्भादन्तर-

न्तस्तेजःकणानुप्रवेशकृतपाकोपपत्तेरलं विनाशकल्पनया पिठरपाकपक्ष एव
पेशलः ।

यादृगेव हि निक्षिप्रो घटः पाकाय कन्दुके ।

पाके ऽपि तादृगेवासावुद्भूतो दृश्यते ततः ॥

क्व चित्तु संनिवेशान्तरदर्शनं काष्ठाद्यभिघातकृतमुपपत्स्यते पावक-
संपर्कस्य तत्कारित्वे तु सर्वत्र तथाभावः स्यात् । तस्मादविनष्टा एव घटादयः
पचन्ते सो ऽयं तु घटादिन्यायः शरीरे नेष्यते ।

न ह्यन्नपाकस्थैर्ये ऽपि तत्र कुम्भादिपाकवत् ।

चयापचययुक्तं हि शरीरमुपलभ्यते ॥

तस्मात्परिमाणादिभेददर्शनान्नैकं शरीरमिति ज्वालादिप्रत्यभिज्ञाव-
त्तत्प्रत्यभिज्ञेति स्थितम् । यदप्युच्यते अवस्थानामेव नानात्वमवस्थाता पुन-
रेक एव देहाख्य इति तदप्ययुक्तम् । भेदाभेदविकल्पानुपपत्तेः यदि शरी-
रादव्यतिरिक्ता एव तदवस्थाः तदा ऽवस्थानामप्यन्योन्यं भेदा न स्यात् ।
अथ व्यतिरिक्ताः शरीरादवस्थाः तर्हि भेदेन तदुपग्रहो दर्शयितव्यः न
चासावस्ति गोत्वादावनुवृत्त्या बुद्धिरनन्यथासिद्धा सती न केन चित्प्रतिह-
न्यते इह पुनरवस्थान्तरैकत्वग्राहिणी बुद्धिः पूर्वनीत्या प्रमाणबाधितत्वाद्-
भ्रान्तेति । तस्माच्छरीरस्य भिन्नत्वात्स्मृत्यनुसंधानादिकार्ययोगो दुर्घट इति
न तस्येच्छादिकार्याश्रयत्वम् । इतश्च न शरीरस्य ज्ञानादियोगः परिणामि-
त्वात्त्वीरादिवत् । रूपादिमत्त्वात्तद्वेदानेकसमूहस्वभावत्वात् चिदण्डादिवत् ।
सन्निवेशविशिष्टत्वाच्च बाह्यभूतवत् । चैतन्यशून्यं शरीरं शरीरत्वान्मृतशरीर-
वत् । न शरीरधर्मश्चैतन्यमयावद्द्रव्यभावित्वात् । न च कणद्वादिभिर्यभिचारः
तदुपजननापाययोर्निमित्तान्तरजन्यत्वदर्शनादिह च तदभावाद्विशेषगुणत्वे
सतीति वा विशेषणोपादानान्न व्यभिचारः । तद्विशेषगुणत्वे हि चैतन्यस्य
रूपादिवत्तदवस्थानादविनाशप्रसङ्गः । यत्तु मदशक्तिवदित्युक्तम् तत्र मदशक्ते-
र्दृष्टत्वादभ्युपगमो न तु ज्ञानस्य तत्र दर्शनम् । ननु ज्ञानमपि तदन्वयव्यति-
रेकानुविधायि प्रायेण दृश्यते भूतेष्वन्नपानाद्युपयोगपुष्टेषु पट्टी चेतना भवति
तद्विपर्यये विपर्ययः । ब्राह्मीधृताद्युपयोगसंस्कृते च कुमारशरीरे पटुप्रज्ञता

जायते वर्षासु च स्वेदादिना ऽनतिदवीयसेव कालेन दध्याद्यवयवा एव चलन्तः
 पूतनादिक्रिमिरूपा उपलभ्यन्ते चेतन्यगुरुलाघवव्यवहारो ऽपि भूतातिशय-
 सदसत्त्वकृतो भविष्यतीति भूतचेतन्यवादपक्ष एव युक्तियुक्तो लक्ष्यते । नैत-
 द्वाः । चेष्टेन्द्रियार्थाश्रयः शरीरं वक्ष्यते तत्र तदनुग्रहादिन्द्रियानुग्रहे सति
 पटुकरणत्वाद्विषयग्रहणपाटवं न हि विषयग्रहणादन्यच्चैतन्यं नाम । एतेन
 ब्राह्मघृतोपयोगो ऽपि व्याख्यातः । व्यापकत्वादात्मनः सर्वत्र भावे सति
 भोगायतनत्वेन कदा चित्केषां चिद्रूपावयवानां समुपादानवतः शुक्रशोणि-
 तादिवद्वृध्यवयवान्विकृतानुपादास्यते तथा च स्वेदजादिभेदेन बहुभेदो
 भूतसर्गः प्रवर्तते विचित्रकर्मपरिपाकापेक्षयेति यत्किं चिदेतत् । तस्मान्न सर्वथा
 भूतानां चेतन्यमिति सिद्धम् । नापीन्द्रियाणि यथोक्तस्य ज्ञानादेः कार्यस्या-
 श्रयतां प्रतिपद्यन्ते दर्शनस्पर्शनाभ्यामेकार्थग्रहणाद्यमर्थमद्राक्षं चक्षुषा तमेवै-
 तर्हि स्पर्शनेन स्पृशामि यमस्पाक्षं स्पर्शनेन तमधुना चक्षुषा पश्यामीति
 कतरदिन्द्रियमेवमनुसंधधीत न चक्षुः स्पर्शविषयत्वान्न त्वगिन्द्रियं रूपावि-
 षयत्वात्तस्मादुभयविषयग्रहणसमर्थः कश्चिदनुसंधातास्तीति स इन्द्रियव्य-
 तिरिक्तो गम्यते ।

अमुनैव प्रसङ्गेन रूपादिव्यतिरेकिणः ।

वक्तव्या गुणिनः सिद्धिरेतद्वृद्धिनिबन्धना ॥

रूपादिषु स्वतन्त्रेषु न ह्येष प्रत्ययो भवेत् ।

न रूपमस्य विषयो न स्पर्शो न च तद् द्वयम् ॥

अतश्च न गुणव्यतिरिक्तो गुणी भेदेनाग्रहणादित्यसिद्धः परोक्तो
 हेतुः भेदग्रहणस्य दर्शितत्वात् । वृत्तिविकल्पादीनां तु प्रतिषमाधानं सामा-
 न्यसमर्थनावसरे कथितमवयविसिद्धौ वक्ष्यते चेत्यलमवान्तरचिन्तया । इतश्च
 नेन्द्रियाणां चेतन्यं करणत्वाद्वास्यादिवत् । भौतिकानि चेन्द्रियाणि वर्णयि-
 ष्यामः । तेन य एष भूतचेतन्यनिराकरणे न्यायो वर्णितः स तेष्वपि योज-
 नीयः । अतश्चैवमिन्द्रियान्तरविकारात्[†] ।

आग्ने हि चक्षुषा दृष्टे रसनिष्यन्दसुन्दरे ।

रसनस्य विकारः स्यान्न दन्तोदकविप्लवः ॥

बहूनामिन्द्रियाणां च भिन्नाभिप्रायता भवेत् ।

तेनैकैव सन्ताने नानाचेतनता भवेत् ॥

अतितुच्छश्चायमिन्द्रियचैतन्यपक्ष इति किमत्र बहु लिख्यते । ननु मनस्तर्हिच्छाद्वैरधिष्ठानं भविष्यति तद्वि नित्यमेकं सर्वविषयमभौतिकमिति न प्राक्तनदोषैः स्पृश्यते । उच्यते मनसो ऽपि तदाश्रयत्वमनुपपन्नं कुतो ज्ञातुञ्ज्ञानसाधनोपपत्तेः संज्ञाभेदमात्रम्* मनसो हीच्छाद्याश्रयत्वे ज्ञानादौ कर्तृत्वात्स्यापि बाह्यगन्धादिविषयज्ञानयैगपद्यानुपपत्तेस्तद्ब्रह्मे घ्राणाद्यधिष्ठानपटुना केन चिदान्तरसुखदुःखादिविषयग्राहिणा स्मृत्यादिक्रियाकारिणा च करणेन भवितव्यमिति तत्रात्मसंज्ञा भवेदात्मनि च कर्तरि मनःसंज्ञेति ।

न चास्य बाह्यकरणैः सिध्यन्ति सकलाः क्रियाः ।

न च स्मृतिसुखेच्छादौ शक्तानि चक्षुरादीनि ॥

तेनेच्छासुखकृतिदुःखवेदनानामाधारो न खलु मनो न चेन्द्रियाणि ।

देहो ऽपि व्रजति न तत्समाश्रयत्वं तेनान्यं पुरुषमतः प्रकल्पयामः ॥

दिक्प्रदर्शनेमिदं कृतमिच्छाद्वेषयत्नसुखदुःखमतीनाम् ।

लिङ्गताकथनमात्मनि तत्र त्वस्ति हेतुनिवहो बहुवर्यः ॥

कर्तृप्रयोज्यता खलु दृष्टा दात्रादिकरणजातस्य ।

त्वक्श्रोत्राद्यापि करणं तथैव कर्त्रा प्रयुज्यते ॥

हिताहितप्राप्तिविमर्शयोग्या चेष्टा च दृष्टा नियता शरीरे ।

तच्चेतनाधिष्ठितताममुष्य गन्त्रीरथादेरिव कल्पयामः ॥

प्राणादिमारुतानामन्तश्चलतं चलाचलगतीनाम् ।

सहजनिजकर्मविकृतौ कारणमनुमीयते कश्चित् ॥

इदं च देहादितरत्र दुर्लभं निरीक्ष्य वृद्धिघ्नतभग्नरोहणम् ।

ध्रुवं ग्रहस्येव गतिः प्रकल्पते निजाश्रमक्षेमपरायणो नरः ॥

युक्तं च नैव मनसा ह्यनधिष्ठितानां स्वार्थप्रमाकरणकौशलमिन्द्रियाणाम् ।

स्यात्कश्चिद्विषयानुगुणः प्रयत्नो यत्प्रेरितं सदधितिष्ठति तानि चेतः ॥

ज्ञानप्रयत्नादिमतो ऽथ कस्य दृष्टान्तता स्यात्करणादिलिङ्गे ।

कार्ये न नः पर्यनुयोग एष सामान्यमात्रस्य तत्रापि सिद्धेः ॥

प्रत्यक्षादिप्रमाणैर्यो व्यवहारः स चात्मना ।

विना नित्येन नेत्येवं ततस्तस्य प्रकल्पनम् ॥

यत्प्रत्यक्षं प्रत्यभिज्ञास्वभावं ज्ञातव्यञ्चेतस्य न ह्यात्मलाभः ।

ग्राह्यस्यैक्यं यद्वदर्थस्य तस्मात्सिद्धृत्येवं ग्राहकस्यापि पुंसः ॥

अविनाभावग्रहणं लिङ्गज्ञानं तदन्वयस्मरणम् ।

लिङ्गप्रमितिरीतीदं न बोद्धुमेदेनुमानं स्यात् ॥

ज्ञाते वनेचरमुखादतिदेशवाक्ये दृष्टे मृगे विपिनवर्तिनि गोसदृचे ॥

तत्संज्ञतामितिफलं लभते प्रमातृमेदे न चेदमुपमानमिति प्रतिष्ठम् ॥

वर्णानां श्रवणं क्रमेण समयस्मृत्या पदार्थग्रह-

स्तत्संस्कारजमन्त्यवर्णकलनाकाले तदालोचनम् ।

आकाङ्क्षादिनिबन्धनान्वयकृतं वाक्यार्थसम्पिण्डनं

ज्ञाचैकेन विना ऽतिदुर्घटमतो नित्यात्मसिद्धिर्ध्रुवम् ॥

मयेदं पूर्वद्युर्विहितमिदमन्येदुरपरं

विधातव्यं चेति श्रुतिकृषिवणिज्यादिषु जनाः ।

यदेवं चेष्टन्ते निपुणमनुसंधाय तदमी

ध्रुवं सर्वावस्थानुगतमवगच्छन्ति पुरुषम् ॥

इत्यादि लक्षणमवादिं तदेतदिच्छाद्वेषप्रयत्नसुखदुःखसमाश्रयत्वम् ।

तत्सङ्गिनं तदिह हेयतया व्यवस्येतद्विप्रयुक्तमधिगम्यतया मुमुक्षुः ॥

अथो तथागताः प्राहुः किं पुंसा कल्पितेन वा ।

ज्ञानमात्रेण पूर्वाक्तो व्यवहारो ऽवकल्पते ॥

ज्ञानं किमात्मवन्नित्यं सौगतैरुपगम्यते ।

प्राग्दर्शितानुसन्धानस्मरणादिक्रियाक्षमम् ॥

ज्ञानं बोद्धुगृहे तावत्कुतो नित्यं भविष्यति ।

अन्ये ऽपि सर्वे संस्काराः क्षणिका इति गृह्यताम् ॥

क्षणिकं चेष्टते कार्यं न क्व चित्किञ्चिदाश्रितम् ।

स्वतन्त्रं ज्ञानमेवातो नान्यस्तेनानुमीयते ॥

ज्ञानस्यैव प्रमेदो ऽयमिच्छाद्वेषसुखादिकः ।
 न वस्त्वन्तरमित्येवं न ततो ऽप्यन्यकल्पनम् ॥
 गुणत्वमपि नास्त्यस्य यतो ऽधिष्ठानकल्पना ।
 न गुणव्यतिरिक्तश्च गुणी नामास्ति कश्चन ॥
 निराश्रयेषु विज्ञानस्कन्धेषु क्षणभङ्गिषु ।
 कथं स्मृत्यादि कार्ये वा परलोको ऽपि वा कथम् ॥

सत्यपि वा परलोके कथमकृताभ्यागमकृतविप्रणाशो पराक्रियेते
 येन हि ज्ञानेन चैत्यवन्दनादि कर्म कृतं तस्य विनाशान्न तत्फलोपभोगो
 यस्य च फलोपभोगः तेन न तत्कर्म कृतमिति । नैष दोषः । कार्यकारणभा-
 वस्य नियामकत्वादनादिप्रबन्धप्रवृत्तो हि ज्ञानानां हेतुफलभावप्रवाहः एष
 एव च सन्तान इत्युच्यते । तत्कृतश्चायमनुसंधानादिकार्यनियमः सन्ताना-
 नादित्वादविच्छेदाच्च परलोको ऽपि न क्लिष्टकल्पनः । यद्यपि च सन्तत्य-
 न्तरपतितज्ञानजन्यमपि सन्तत्यन्तरे ज्ञानं दृश्यते तथा ऽपि न तादृशः
 कार्यकारणभावेन सन्तानव्यवहारः प्रतिसन्धानादिकार्यनिर्वहो वा किं
 तूपादानरूपतद्विशेषणनिबन्धन एवैव निर्वहति नियमः तस्मिन्नेव सति
 स्वरूपसन्तानविभागो ऽवकल्पते ।

स्मृतिवत्परिहर्तव्यौ कृतनाशाकृतागमौ ।

तत्सन्तानोपसंक्रान्त्या कुसुमे बीजरागवत् ॥

आह च ।

यस्मिन्नेव च सन्ताने आहिता कर्मवासना ।

फलं तत्रैव बध्नाति कार्पासे रक्तता यथा ॥

नित्यस्त्वात्मा ऽभ्युपगम्यमानो यदि सुखादिजन्मना विकृतमनुभ-
 वति तदयं नित्य एव धर्मादिवदुक्तः स्यात् । निर्विकारत्वे तु सता ऽसता
 वा सुखदुःखादिना कर्मफलेन कस्तस्य विशेष इति कर्मवैफल्यमेव । तदुक्तम् ।

वर्षतपाभ्यां किं व्योम्नः चर्मण्यस्ति तयोः फलम् ।

धर्मोपमश्चेत्सो ऽनित्यः खतुल्यश्चेदसत्सम इति ॥

तस्मादुत्सृज्यतामेष मूर्धाभिषिक्तो प्रथमो मोहः आत्मग्रहो नाम ।
 तन्निवृत्त्या चात्मीयग्रहो ऽपि विरंस्यति अहमेव न किं ममेति तदिदमहं-

कारममकारयन्त्रिप्रहाणेन नैरात्म्यदर्शनमेव निर्वाणद्वारमालम्ब्यतां तस्य स मार्गः क्षणिकपदार्थनिश्चयः । क्षणिकेषु हि सर्वभावेषु निराश्रयेषु ज्ञानस्याप्याश्रयविरहात्कुतस्त्यमात्मकल्पनमिति । कथं पुनरेष सकलप्रमातीतः क्षणिकपदार्थवादः शक्यते शाक्यैरभ्युपगन्तुम् ।

न खलु क्षणभङ्गित्वे भावानामक्षजा मतिः ।

न भूमिरनुमानस्य विकल्पनियतस्थितेः ॥

स्मरणप्रत्यभिज्ञाने प्रत्युत स्थैर्यसाधके ।

एवं च वज्रनामाचमाशुनाशित्वदेशना ॥

उच्यते । प्रत्यक्षगम्यं क्षणिकत्वं भवति न भवत्येष करिष्यते विचारः । अनुमानं तु संप्रत्येवमभिधीयते । सत्त्वात्क्षणिकाः पदार्था इति सत्त्वं तावदर्थक्रियाकारित्वमुच्यते । यथार्थमर्थक्रियासमर्थं यत्तदेव परमार्थसदिति । सत्प्रत्ययगम्यत्वे हि सत्त्वे केशोद्गकादेरपि सत्त्वप्रसङ्गः । सत्तासंबन्धे सत्त्वे सामान्यादीनां तदसंबन्धादसत्त्वं स्याद् । अर्थक्रियासामर्थ्यसत्त्वानुवर्ती च लौकिको व्यवहारः सत्यपि पुत्रे तत्कार्यादर्शनादपुत्रा वयमिति व्यपदिशन्ति लौकिकाः । पुत्रादन्यस्मिन्नपि तत्कार्यकारिणि सति सपुत्रा वयमिति च ब्रुवते । तस्मादर्थक्रियाकारित्वमेव सत्त्वम् । भवत्त्वेवं तस्य तु कुत्र कथं वा क्षणिकत्वेन व्याप्तिग्रहणम् । कुचेति यत्पृच्छसि यत्र रोचते महाभागाय घटे पटे वा गृह्यतां व्याप्तिः । किं साध्यधर्मिण्येव व्याप्तिग्रहणमुपपद्यते धीमन् को ऽत्र प्रमादः न हि दैवनिर्मितः कश्चित्साध्यधर्मी नाम । गृहीतुं शक्यते चेद्वाप्तिः यत्र तत्र सा गृह्यतामिति तदुच्यते । भावानां हि सत्त्वं क्षणयोगपद्याभ्यां व्याप्तम् ।

नित्येषु च पदार्थेषु व्यापकानुपलम्भनात् ।

तद्वाप्तमपि सत्त्वं हि बलात्तेभ्यो निवर्तते ॥

न च राशिस्तृतीयो ऽस्ति तेन गत्यन्तरक्षयात् ।

क्षणिकानेव तान्भावान् सत्त्वं समवलम्बते ॥

तच्च स्वग्राहकाद्वोधादसंदिग्धं प्रतीयते ।

ज्ञानोत्पत्त्येव तद्वेतोरसामर्थ्यं पराकृते ॥

असमर्थत्समुत्पादो दृश्यते न हि कस्य चित् ।

शक्ताशक्तप्रसक्तत्वे तत्र बोधो ऽस्ति संशयः ॥

अत एव च तज्ज्ञानं प्रमाणं जगदुः स्वतः ।

स्वरूपे शक्तिजत्वे तु संशयादेरसंभवात् ॥

किमिदं रजतमुत शुक्तिकेति विशेषांशे संशेरतां नाम प्रमातारः
न तु सामर्थ्ये प्रति दोला का चित्संभवति । किमिदं ज्ञानं समर्थेन
जनितमुत तदितरेणेत्यसमर्थस्य जनकत्वानुपपत्तेः व्यापकानुपलम्भस्यापि
व्याप्तिग्राहिणः स्वतः प्रामाण्यम् । संशयविपर्ययोस्तच्चाप्यभावात्कथं पुनर्नित्येषु
पदार्थेषु सत्त्वव्यापकयोः क्रमयोगपदयोरनुपलम्भः । उच्यते नित्यो हि
भावः क्रमेण वा कार्यं कुर्याद्योगपद्येन वा परस्परविरहस्थितात्मनां
तृतीयप्रकारानुपपत्तेः । न तावत्क्रमेण स हि समर्थो वा ऽसमर्थो वा सम-
र्थश्चेत्क्रमेण कथं समर्थस्य क्षेपायोगात् । असमर्थस्त्वसमर्थत्वादेव न करोति
किं चिदिति तस्यापि किं क्रमेण । सहकार्यपेक्षया करोतीति चेद् नासमर्थस्य
सहकारिणा ऽपि सामर्थ्याधानानुपपत्तेः । समर्थस्य स्वत एव सामर्थ्यं सति
सहकारित्ववैयर्थ्यात् । सहकारिसन्निधाने ऽपि चास्य स्वरूपेण वा कर्तृत्वं
स्यात्परेण वा । स्वरूपस्य च प्रागपि भावात्तस्य च कारकत्वात्किं सहकारिणा ।
पररूपेण कर्तृत्वे पूर्वरूपपरित्यागात्तदूपान्तरापत्तेश्च क्षणिकत्वमुपपद्यते । एवं
सहकार्येपि समर्थसमर्थतया विकल्पनीयः । स्वतो ऽपि सामर्थ्यं किं परोपक-
रणदैन्येन । असमर्थस्य तु सचिवः किमागत्यापि सर्वत्र कार्यं साचिव्यमुपग-
च्छेत् । किंचित्करश्चेद्वक्तव्यं किं करोतीत्युपकारमिति चेत्स उपक्रिय-
माणाद्विज्ञो ऽभिज्ञो वा । अभिज्ञश्चेत्स एव कृतः स्यात् । भेदे तस्य किमायातं
यदसौ न पूर्ववदास्ते । कार्यादपि भेदाभेदाभ्यां चिन्त्य उपकारः । न कार्याद्विज्ञो
ऽनुपलम्भाद् द्वयकारणभावाच्च । कार्यादव्यतिरिक्ते तूपकारे सहकारिणा क्रिय-
माणे कार्यमेव तेन कृतं स्यादिति मूलकारणानर्थक्यम् । ननु चैक एव भावः
कारकः स एव हि समर्थस्तदितरपदार्थसन्निधानं तु स्वहेतुवशादुपनत-
मिति नोपालम्भमर्हति । नैतद्युक्तमेकस्य कदा चिदपि कारकत्वानुपलब्धे-
स्तत्सामर्थ्यस्य दुरधिगमत्वादेवं ह्यसौ समर्थ उच्यते यद्येकः कदा चित्का-
र्यमुत्पादयन्दृश्यते न तु विस्मृत्यापि दृश्यते । अथ कार्यस्यायं स्वभावो

यदेकस्मान्नेत्याद्यते कारणं तु शक्तमेवेति तदप्युक्तम् । कार्यस्वभावपराधी-
नत्वेन कारणस्य सामर्थ्यविरहप्रसङ्गात् । एवं ह्यसौ समर्थः कथ्येत यदि कार्य-
स्वभावमनादृत्य स्वतन्त्र एक एव प्रसह्य कार्यं जनयेन्न चैवं दृश्यते इति
यत्किं चिदेतत् । अथ समर्थमेव कारणं तस्य त्वयं स्वभावो यत्सहसैव कार्यं
न करोति कतिपयक्षणव्यवधाने तु करोतीति । यद्येवं न कदा चित्कार्यो-
त्पादः स्यात् । कार्योत्पादसमये ऽपि कतिपयक्षणव्यवहितकार्यजननस्वभा-
वानपायात्पुनः कतिपयक्षणाद्यवेक्षणं स्यात् । तेष्वपि कतिपयेषु क्षणेष्वतिक्रा-
न्तेषु स एवास्य स्वभावस्तदवस्थ इति पुनरप्येवं भवेदिति कदा नाम
कार्यं जनयेत् । तदेवमादिदोषोपहतत्वान्न क्रमेण भावानामर्थक्रियासामर्थ्यम् ।
नापि युगपल्लोके तथा व्यवहारादर्शनात् । युगपत्कृतकस्यापि स्थिरस्य पुनर-
करणे हेत्वभावः । पुनश्च कुर्वन्नपि भावः कार्यं न तदेव कुर्यात् कृतस्य
करणायोगात् । कार्यान्तरकरणे तु स एवायं पुनः क्रमपक्ष आपतेदित्येव
क्रमयोगपक्षे नित्येभ्यः पदार्थेभ्यः निवर्तते । ते च निवर्तमाने सत्त्वस्य
व्यापके इति सत्त्वं तेभ्य आदावेव निवर्तते । तेभ्यः प्रच्युतं सत्त्वं गत्यन्त-
रविरहात्क्षणिकेष्वेव निविशते । अतो यद्यपि कार्यं हेतोः धूमाग्न्योरिव स्वभा-
वहेतावपि वा क्व चिद्वृत्तत्वशिंशपात्वयोरिव पूर्वमिह साध्यसाधनधर्म-
योगग्रहणं धर्म्यन्तरे न वृत्तं तथा ऽपि साध्यधर्मिण्येव व्याप्तिग्रहणमुपपत्स्यते
विपक्षव्यावृत्तेः सुपरिनिश्चितत्वात् । यैव च विपक्षाद्यावृत्तिः स एव चास्य
हेतोः स्वसाध्येनान्वयः । न ह्येवं संभवति नित्येभ्यश्च व्यावृत्तं सत्त्वं
क्षणिकेषु च न निष्ठमिति । तृतीयराश्यभावान्निराश्रयत्वानुपपत्तेश्च । तदेवं क्व
चिदुर्मिणि व्याप्नो गृहीतायां यदि स एव कदा चित्परं प्रति दृष्टान्ती-
क्रियते तदेवं नाम भवतु को दोष इति । ननु व्यापकानुपलब्धेरनुमान-
मनुमानेन चानुमानस्य व्याप्तिग्रहणे ऽनवस्था । नानवस्था तावत्येव पर्यव-
सानान्न हि व्यापकानुपलब्धेरनुमानान्तराद्याप्तिनिश्चयः किं तु प्रत्यक्षविक-
ल्पादेव । तदनया व्याप्तिनिश्चयात्सिद्धमेतद्यत्सत्त्वक्षणिकमिति । अन्ये तु
नीत्यन्तरेण व्याप्तिनिश्चयमाचक्षते । विरुद्धयोरैकपरिच्छेदे ऽन्यतरनिवृत्तिर-
वश्यंभाविनी विरुद्धत्वादेव । विरुद्धे च सत्त्वनित्यत्वे पूर्वोक्तयैव नीत्या ।
सत्त्वं च विस्पष्टमुपलभ्यते भावानामिति तदुपलम्भान्नित्यत्वनिवृत्तिः । नित्य-

त्वनिवृत्तेरेव क्षणिकत्वनिश्चयः प्रकारान्तराभावाद् । ननु शीतोष्णयोः पृथगु-
पलम्भाद्विरोधनिश्चये युक्त एकग्रहणे द्वितीयव्युदासः इह तु सत्त्वमेवोप-
लभ्यते न नित्यत्वमिति कथं तद्विरोधादितरव्यावृत्तिः । नैष दोषः । पृथगु-
भयानुपलम्भे ऽपि सत्त्वबुद्धौ नित्यत्वनिराससिद्धेः । कथमन्यविषयबुद्धिर-
न्यमुदस्यति । उच्यते ।

द्विवन्दर्शनस्यैकशशभृद्विम्बवेदिनी ।

धीरतद्विषयत्वे ऽपि तद्व्यवच्छेदकारिणी ॥

सत्त्वं नानास्वभावत्वं स्थैर्यमेकस्वभावता ।

तयोर्विरोधो युक्त्या ऽपि वक्तुं न हि न शक्यते ॥

तस्मात्सत्त्वप्रतीतेरेव नित्यत्वनिवृत्तिः सैव च क्षणिकत्वव्याप्तिरिति
सिद्धं सत्त्वात्क्षणिकत्वम् । अपि च सर्वदा कार्यानुत्पादात्कारकावस्था नूनमे-
कक्षणस्याधिनी भावानामुपगन्तव्या व्यापारावेशवशेन वा ओचियादिपक्षे सह-
कार्यादिसन्निधानापादनेन वा नैयायिकादिपक्षे । कारकत्वं नाम वस्तुनो रूप-
मेकक्षणवृत्त्येव कार्यात्पत्त्येव तत्कल्पनात्ततः पूर्वमुत्तरकालं वा कारकायोगात् ।
कारकत्वमेव च परमार्थसदकारकस्य ज्ञानजनकत्वाभावादस्तित्यमपि दुर्वच-
मतश्च सर्ववादिभिरेव प्रायेण क्षणिकत्वमिदमभ्युपगतमिति यश एव केवलं
सौगताः पीतवन्तः । तस्मात्सिद्धं यत्कारकं यच्च सत्त्वक्षणिकमिति । अतश्च
क्षणभङ्गिनो भावाः प्रलयं प्रति हेतुनिरपेक्षत्वात् । भावो हि स्वतो नश्वरात्मा
भवेत्तद्विपरीतो वा ।

विनश्वरस्वभावे ऽस्मिन् कृतं प्रलयहेतुभिः ।

अनश्वरस्वभावे ऽपि कृतं प्रलयहेतुभिः ॥

क्व तर्हि मुद्गरादीनां व्यापारः विजातीयसंततिजन्मनीति ब्रूमः ।
अभावस्तु तज्जन्यो न संभवत्येव प्रमाणविरुद्धत्वात् । भावो हि स्वरूपेण
न भवति न त्वभावो ऽपि भवतीति । स्वरूपं भवनात्मकं चेत्सर्वदैव भवे-
देव न न भवेत् । अभावात्मकं तु तदेव न भवेत्परापेक्षाया अभावात् । न
हि मुद्गरादिकारणान्तरसापेक्षः कुम्भादेर्विनाशो भवितुमर्हत्युत्पत्ताविव नाशे
ऽपि समर्थसमर्थभिन्नाभिन्नोपकारिसहकार्यादिविकल्पकलापानपायात् । अथ
कतिपयक्षणव्यवहितविनाशस्वभावो भाव इष्यते तर्हि प्राक्तननयेन कदा

चिदपि न विनश्येत् । विनाशसमये ऽपि तत्स्वभावानपायेन पुनः कतिपयक्ष-
णपेक्षणप्रसङ्गादपि च यदापि तेन नष्टव्यं तदा ऽप्यस्य न स्वरूपादति-
रिक्तः कश्चन विनाशहेतुरवतरति । तच्च स्वरूपाद्यपेक्षणे तस्य तादृशमेवेति
तदैव वा नश्येन्न कदा चिद्वा ।

अथ मृत्योरपक्रान्तस्तस्य चेत्यथमः क्षणः ।

अविनाशिस्वभावत्वादास्तां युगशतान्यपि ॥

न चैवमभ्यपगम्यते तस्मादात्मलाभाविनाभावो भावानां विनाश
इति सिद्धः क्षणभङ्गः । यदपि क्षणभङ्गसाधनस्य पदार्थस्थैर्यावसायि प्रत्य-
भिज्ञानमनुमानस्य बाधकमभिधीयते तदपि न पेशलमशिथिलप्रतिबन्धहेतौ
बाधकस्य निरवकाशत्वादुक्तं हि बाधाविनाभावयोर्विरोधान्नैकच समावेश
इति । अनुष्णास्तेजोऽवयवी कृतकत्वादित्यत्रापि प्रतिबन्धवैधुर्यमेष साध्य-
सिद्धिं विरुणद्धि नाध्यक्षबाध्यत्वमथ वा किमनेन निर्वन्धनेन ।

अग्निशैत्यानुमानादौ युक्तं प्रत्यक्षबाधनम् ।

तस्य ह्यनन्यथासिद्धेरिह त्वेवं न युज्यते ॥

प्रत्यभिज्ञायाः क्षणभङ्गपक्षे ऽपि सदृशपरापरक्षणगणप्रसवप्रतारित-
मतीनामुपलभ्यमानत्वादेवं च सति ।

यदि हि व्याप्तिशैथिल्यं सिद्धं किं प्रत्यभिज्ञया ।

अथ न व्याप्तिशैथिल्यं सिद्धं किं प्रत्यभिज्ञया ॥

न च प्रत्यभिज्ञैव व्याप्तिविप्लवकारणमितरेतराश्रयप्रसङ्गात् । व्याप्ति-
विप्लवेनानुमाने न्यभूते प्रत्यभिज्ञा प्रमाणं भवति तस्यां च प्रमाणीभूतायां
व्याप्तिवैधुर्यादनुमानाप्रामाण्यम् । अनुमानप्रामाण्ये ऽपि समानो दोष इति
चेन्न तस्य प्रतिबन्धमहिम्नैव प्रामाण्यसिद्धेः । न हि तस्य प्रत्यभिज्ञादौर्ब-
ल्यनिबन्धनं प्रामाण्यम् । अपि च केयं प्रत्यभिज्ञा नामेति नैपुण्येन निरूप-
यितुमर्हन्त्यत्रभवन्तः । किं स एवायं कुम्भ इत्येकं ज्ञानमुत द्वे एते
स्मृत्यनुभवज्ञाने । यद्येकं तदस्य कारणं वाच्यं यत उत्पद्यते नेन्द्रियं स
द्वत्यस्मिन्नंशे तस्यासामर्थ्यात् । न संस्कारस्तस्याप्ययमित्यंशे कौशलाभावात् ।

उभाभ्यां न च संभूय तज्ज्ञानमुपजन्यते ।

पृथक् पृथक् स्वकार्ये हि निर्ज्ञातं कौशलं तयोः ॥

संस्कारस्य स्मृतिरेव कार्यमिन्द्रियस्यानुभव एव संभूय न ताभ्या-
मेकं कार्यमारभ्यते । न हि मृत्पिण्डतन्तुनिर्वर्त्यमेकं घटपटरूपं कार्यमुपल-
ब्धम् । न चेन्द्रियं केवलमीदृशि कार्ये समर्थम् । यथासन्निहिताकारमाच-
याह्यविचारकमिन्द्रियं प्रत्यभिज्ञानमातनोतीति विस्मयः । तस्माद् द्वे एते
ज्ञाने स इति स्मरणमयमित्यनुभवः ।

स्मृतिः स्मर्तव्यविषया ग्रहणं ग्राह्यगोचरम् ।
न तदैक्यपरामर्शि दृश्यते प्रत्ययान्तरम् ॥
यथा निरन्तरोत्पन्ने घटज्ञानपटस्मृती ।
न तुल्यविषये तद्भेदेते अपि भविष्यतः ॥
यद्वा भवतु नामेदमेकमेव हि वेदनम् ।
तथापि कीदृशं वस्तु स्पृशतीति परीक्ष्यताम् ॥
अतीतकालयुक्तं चेत्स्मरणान्न विशिष्यते ।
अनागतविशिष्टं चेत्संकल्पप्रायमेव तत् ॥
वर्तमानैकनिष्ठं चेत्स्थिरत्वं तर्हि सुस्थितम् ।
कालव्यपरीतं चेद्विरोधात्तत्तु दुर्लभम् ॥
परस्परपरित्यागव्यवस्थितनिजात्मनाम् ।
एकत्र न समावेशः कथं चिदुपपद्यते ॥

यथा हि ।

नीलाभावाविनाभूतलौहिताद्यप्रसारणम् ।
कुर्वता नीलबाधेन नीलं भवति निश्चितम् ॥

तद्वदिहापि ।

तदभावाविनाभूतस्वस्वकालाद्यपोहनम् ।
वेदयन्वर्तमानार्थज्ञानं तद्ग्राहिता भवेत् ॥

एतेन पूर्वज्ञानविशिष्टार्थग्राहित्वं प्रत्यभिज्ञायाः प्रत्युक्तम् । पूर्वज्ञान-
स्येदानीमसत्त्वेन विशेषणत्वानुपपत्तेः अगृहीतविशेषणायाश्च विशिष्टबुद्धेर-
भावाद् । अर्थोपजननापायराहितवस्तुस्वरूपग्राहिणी प्रत्यभिज्ञेत्युच्यते तद-
प्युक्तम् । वर्तमानैकनिष्ठतायाः प्रदर्शितत्वात् । भावानां च विनाशजन्तु-

नोर्वर्तमानो वा कालः स्यादन्यो वा । तदन्यस्तावद्गृहीतुमशक्य इत्युक्तम् ।
वर्तमाने तु तदुत्पादविनाशकाले कथ्यमाने तद्गृहणात्तदविनाभूतो भावाना-
मुत्पादविनाशावपि गृहीतो स्याताम् ।

सेयं तपस्विनी स्थैर्यं प्रसाधयितुमागता ।

प्रत्यभिज्ञा विनाशित्वं प्रतिष्ठाप्य गमिष्यति ॥

अपि च लूनपुनर्जातकेशनखादिषु सादृश्यदृश्यमानप्रत्यभिज्ञा
स्तम्भादिष्वपि तद्वदेव न स्थिरतामुपपादयेत् । तत्र बाधकयोगादिति चेदि-
हाप्युक्त एव बाधकः परस्परविरोधिभूतादिकालसमावेशस्यैकच दुर्घटत्वा-
दिति । तस्मात्प्रत्यभिज्ञाप्रत्ययस्य बाधकस्याभावात्सिद्धमानुमानिकं भावानां
क्षणिकत्वम् । अपरे पुनः प्रत्यक्षगम्यमेव क्षणिकत्वमाचक्षते ।

नातीतानागतौ कालौ विचारयति चाक्षुषम् ।

वर्तमानक्षणश्चैक इति तन्निष्ठमेव तत् ॥

यदि वर्तमानातिरिक्तग्राहि प्रत्यक्षमिष्यते तद्वक्तव्यं किं पूर्वं विज्ञा-
नमनागतकालावच्छिन्नपदार्थग्रहणनिपुणमथोत्तरज्ञानमतीतकालालिङ्गितभाषा-
कलनकुशलमिति तच्चाद्यज्ञानसमुपजननसमये तत्तत्क्षणातिरिक्तभाविकालास-
न्निधानान्न तेन तद्गृहणमनागतग्रहणे वा कथमागामिजनमग्रहणं न स्यादुत्त-
रज्ञानप्रसवसमये ऽपि भूतकालस्य भूतत्वादेव न सन्निधानमसन्निहितभूतका-
लग्रहणे वा पूर्वजनमग्रहणप्रसङ्गः । अथ वर्तमानानुप्रवेशेन भूतभाविनोः
कालयोः ग्रहणं मन्यसे तत्र वर्तमानानुप्रवेशाद्वर्तमान एव गृहीतः स्यान्न
भूतो भावी वा । अथ न कश्चिदेव कालः क्व चिदुच्यते अर्थ एव प्रकाश्यः
केवल इति तदयुक्तं तदवच्छिन्नभावप्रतिभासस्य भवद्विरेवाभ्युपगमात् । ननु
को ऽयं कालो नाम शाक्यानां न कश्चिद्वास्तवः किं काल्पनिक एव व्यव-
हारः ।

सर्वथेन्द्रियजं ज्ञानं वर्तमानैकगोचरम् ।

पूर्वापरदशास्पर्शकौशलं नावलम्बते ॥

वर्तमानः क्रियान्काल एक एव क्षणस्ततः ।

पूर्वः क्षणो ऽतीततां स्पृशत्युत्तरस्त्वनागतताम् । ननु पचति पठतीति
वर्तमानो ऽपि वितत एव कालः प्रतीयते नैतत्सारम् ।

न ह्यस्ति कालावयवी नानाक्षणगणात्मकः ।

वर्तमानक्षणे दीर्घ इति बालिशभाषितम् ॥

क्षणसमुदायात्मकत्वं तु नानारूपत्वमेव तस्य भवेत् । अतीतानागतक्षणात्पूर्वमूर्ध्वं वा तदस्तित्वान्नास्तित्वमपि न गृहीतमेवेति कथं क्षणिकत्वम् । क एवमाह न गृहीतं नास्तित्वमनुपलब्ध एव नास्तित्वव्यवहारात् । उपलम्भो हि भवेन्नासतानुपलम्भाच्च नास्तित्वम् । दर्शनादर्शने एव सदसत्त्वयोर्लक्षणम् । तस्मात्क्षणान्तरं तदनुपलम्भाद् नास्तित्वमेवेत्येवं क्षणिकत्वाहि प्रत्यक्षमिति स्थितम् ।

ननु च प्रत्यभिज्ञातो दीर्घकालत्वनिश्चयः ।

किमद्यापि न मुक्तो ऽसि तत्प्रामाण्यकुतूष्ण्या ॥

परीक्षितं हि तस्याः स्वरूपं कार्यं कारणं च ।

न शक्नोतीव सा स्थैर्यमुपपादयितुं निजम् ।

न पूर्वा नोत्तरं ज्ञानं ग्राहि कालान्तरस्थितेः ॥

तदिदं बोध्यमानो ऽपि रागान्धो नावबुद्ध्यते ।

पूर्वं हि ज्ञानं तत्कालमेव उत्तरमपि स्वकालमेव वस्तु गृह्णाति मध्ये तु नास्त्येव ग्रहणमग्रहणमेव मध्यमाहुः ॥

नन्वविच्छिन्नदृष्टीनां न हि बुध्यदवस्थितिः ।

स्तम्भादिरवभातीति कथमेतस्य भङ्गिता ॥

नैतदेवम् । तत्राप्येकक्षणवृत्तित्वाज्ज्ञानस्य क्षणान्तरे तु ज्ञानमेव नास्ति कस्य विच्छिन्नसत्ता कस्यावुटितसत्ता कस्य वा बोधकम् । नन्वस्त्येव क्षणान्तरे तु ज्ञानमविच्छिन्नत्वाद् दृष्टेरिति चेन्मैवम् । बुद्धेरदीर्घकालत्वाज्ज्ञानान्तरोत्पादन एवासावित्यवधारयत्वायुष्मान् ।

तस्माद्यथैव सन्तानवृत्त्या ज्ञानक्षणेदयः ।

तथैवोत्पाद्यतामेषा स्तम्भक्षणपरम्परा ॥

सो ऽयमविच्छिन्नदृष्टीनामवुटितपदार्थसत्ताग्रहणाभिमान इत्यमुत्थितः ।

स्थिरेणापि न बोधेन दीर्घग्राहस्थितियहः ।

न ह्यसन्निहितग्राहि प्रत्यक्षमिति वर्णितम् ॥

तत्काले सन्निधिर्नास्ति क्षणयोर्भूतभाविनोः ।

वर्तमानक्षणश्चैको न दीर्घत्वं प्रपद्यते ॥

तेन बुद्धिस्थिरत्वे ऽपि स्थैर्यमर्थस्य दुर्वचम् ।

न त्वनन्तरया नीत्या तस्या अपि चिरं स्थितिः ॥

सापि हि स्वसंवेद्यत्वादेकक्षणपरीतेव प्रकाशते इति तस्मात्क्षणि-
कग्राहि प्रत्यक्षमिति सिद्धम् ।

ननु स्थैर्यं पदार्थानामनुमानात्प्रतीयते ।

अन्वयव्यतिरेकाभ्यां मुद्गरादिर्विनाशकः ॥

निश्चीयते घटादीनां तेन पूर्वं तदागमात् ।

विनाशरहितत्वेन सिद्धप्रत्येषामवस्थितिः ॥

नानुपलम्भव्यतिरिक्तस्य हेतुमते विनाशस्यानुपपत्तेरुपलम्भ एवा-
स्तित्वं भावानामनुपलम्भाच्च नास्तित्वं न च घटानुपलब्धिर्मुद्गरादिकार्या
ततः प्रागपि भावात् । ननु दृशानुपलब्धेरसत्त्वनिश्चयः स च कपालकाल
एव घटस्यावकल्पते मध्ये तु दर्शनमन्यथापि स्यादिति नादर्शनमात्रमेव
नास्तित्वं मैवम् । त्वदभिमतो ऽपि मध्ये ऽपि दृश्यस्यैव घटस्यानुपलम्भनम् ।
तद्वा कपालकाले ऽपि सर्वेषामिति का प्रमा । यदयं न वेद्मि तत्परो ऽपि
नवं चेति चेत्तर्हि मध्ये ऽपि घटं सर्वएव न पश्येयुरिति नास्त्येवासौ
कपालीभूतघटवत् । अपि च ।

यदि यत्वं न जानासि तदन्यो ऽपि न मन्यते ।

स्वजायाजघनस्पर्शसुखमप्यधिगच्छतु ॥

तदलं ते परगृहवृत्तान्तचिन्तया यत्पश्यसि तदस्तीति जानीहि यन्न
पश्यसि तन्नास्तीति विद्धि । एवमनुपलम्भ एव भावानां विनाश इति न
तस्य मुद्गरादिकार्यत्वमतेो ऽनुमानमपि न स्थैर्यसाधकम् । तस्माद्यथाक्तक-
मेण प्रत्यक्षमेव क्षणिकपदार्थपरिच्छेन्निति स्थितम् ।

स्मरणप्रत्यभिज्ञानस्वकर्मफलभोक्तृता ।

क्षणिकत्वे ऽपि कथितः कार्यकारणभावतः ॥

तदेवमुपपन्नेयं गृह्यतां क्षणभङ्गता ।
 त्यज्यतां दीर्घसंसारकारिणः स्थिरतायहः ॥
 अचाभिधीयते नैव प्रमाणद्वयमप्यदः ।
 भाषानां क्षणभङ्गित्वमुपपादयितुं क्षमम् ॥
 अर्थक्रियासमर्थत्वं सत्त्वं यत्तावदुच्यते ।
 तदसत्कूटहेमादिव्यभिचारावधारणात् ॥
 किं त्वबाधितसद्बुद्धिगम्यता सत्त्वमिष्यते ।
 सदसद्वापदेशस्तु पुचादावौपचारिकः ॥
 एवं च बाधकाभावपर्येषणपरायणम् ।
 न सत्त्वयाहकं ज्ञानं स्वतः प्रामाण्यमर्हति ॥
 सत्त्वे च संशयो ऽप्यस्ति सकलप्राणिसाक्षिकः ।
 उपलब्धिव्यवस्थात इत्येवं वर्णयिष्यते ॥
 अर्थक्रियासमर्थस्य त्वदुत्थं सत्त्वमस्तु वा ।
 तदपि व्याप्रिशून्यत्वान्न हेतुर्गन्धवत्त्ववत् ॥
 क्षणिकस्यापि भावस्य सत्त्वं नास्त्येव सो ऽपि हि ।
 क्रमेण युगपद्वापि न कार्यकरणे क्षमः ॥
 क्षणिकस्य क्रमः कीदृग्युगपत्करणेषु नः ।
 शक्यस्तुक्रमस्यापि रूपभेदः प्रसज्यते ॥
 कार्याण्येकेन रूपेण भिन्नानि जनयेत्कथम् ।
 रूपभेदविरोधात् वस्तुनो नास्तिता भवेत् ॥
 स्थिते च वस्तुसद्भावे क्षणिकत्वं परीक्ष्यते ।
 तदसत्त्वे तु तच्चिन्ता व्योम्नि रोमन्थकेलिवत् ॥
 ज्ञाने क्षणिकचिन्ता चेत्किं तस्यापि पराकृतौ ।
 वदन्त्येतानि शास्त्राणि ज्ञेयाभावे च तत्कुतः ॥

अपि च । क्षणिकत्वपक्षे किमेकस्मादेकोत्पादः उत बहुभ्य एकोत्प-
 त्तिरथैकस्मादनेकनिष्पत्तिराहो बहुभ्यो बहुसंभव इति परीक्षणीयम् । न ताव-
 देकस्मादेकोत्पत्तिरलौकिकत्वात् । एकस्मादप्यग्नेर्भस्मधूमेन्धनविकाराद्यनेक-
 कार्यकालोत्पाददर्शनात्कार्यसिद्धये च सर्वसहकारिसन्निधापनप्रयत्नदर्शनाच्चैव

किं चिदेकं जनकमिति ग्रन्थविरोधाच्च । एतेन तृतीयः पक्षः निरस्त एक-
स्मादनेकोत्पत्तिरिति । एकश्च नैकं जनयत्क्रमेण जनयेद्युगपद्वा । न क्रमेण
स्थैर्यप्रसङ्गाच्च युगपददृष्टत्वात् । एकस्य चानेककार्यकरणशक्तियोगे तद्वेदान्ना-
नात्वप्रसङ्गः ।

विरुद्धधर्मयोगे ऽपि यदि चैकत्वमिष्यते ।

अनेकक्षणयोगे ऽपि भाव एको ऽभ्युपेयताम् ॥

अथ बहुभ्य एकोत्पादनमिति पक्ष आश्रीयते तद्वक्तव्यं किमेतदेकं
कार्यं कैर्वा बहुभिर्मुत्पाद्यते इति । न ह्यस्माक्रमपि भवतामनेकावयवनिवह-
निर्मितमवयवविस्वरूपं कार्यमस्ति संचितैः संचिता एव जन्यन्ते इत्य-
भ्युपगमाद् । यदि चानेककार्यमेकमुच्यते तदस्य कारणभेदोपनतस्वभावनाना-
त्वयोगादेकत्वमेव तावद्विरुध्यते । अन्यथात्वे हि न कारणाधीनं भावानां
रूपमित्याकस्मिकत्वप्रसङ्गः । कारणभेदोपपादितनानात्वस्यापि यदि वैकृत्यं
तदस्य नानाकालयोगिना ऽप्येकत्वं स्यात् । असत्त्वं भिन्नस्वभावस्य वस्तुन
इति पूर्ववद्वक्तव्यम् । लोचनालोकमनस्कारादिकारणभेदात् । कार्यमप्येकरूपं
ज्ञानमिति चेन्न तस्य भवन्मते विषयाकारग्राहकत्वस्वसंवेदनरूपभेदान्निराका-
रज्ञानवादिना हि बौद्धस्य प्रतिकर्मव्यवस्थानमिष्यते जनकस्य कर्मणः प्रति-
भासे स्थैर्यप्रसङ्गादेकसामग्र्यधीनत्वपक्षस्यासंभवात् । संभवे ऽपि ग्राह्यनियम-
निमित्तत्वाभावादिति । अथोच्यते किमनभ्युपगतपक्षोपमर्दनेन न बहुभ्यो
बहुसंभव इत्येष एव नः पक्षः । संतानवृत्त्या वर्तमानपूर्वसामग्रीसारूप्यमु-
त्तरसामग्रीमारभते विजातीयकरणानुप्रवेशे तु विरूपमिति । अथ केयं सामग्री
नाम न समयेभ्यो भिन्ना पृथगनुपलम्भादव्यतिरेके तु समय एव सामग्री
तत्र पूर्वसमुदायेनोत्तरसमुदायारम्भे तदन्तर्गतं समुदायिनमेकमेव एक
उत्पादयेदेकं वा संभूयेति । तत्राद्ये पक्षे सैवेयमेकस्मादेकोत्पत्तिरुक्ता
स्यात्सा च प्रतिषिद्धा । अथैकैकफलसमुदायिनिष्पत्तौ सर्वसमुदायिनं व्यापार-
येत् क्रमेण वा यौगपद्येन वा तत्र क्रमपक्षे क्षणिकत्वहानिः । यं हि तत्र पञ्च-
दश समुदायिनः क्षणं तत्र वर्तन्ते ते तत एकं तमुत्पाद्य पुनरपरमारभे-
रन् पुनरन्यमिति तावत्कालप्रतीक्षणादक्षणिकत्वम् । अथ युगपदेव सर्वनिष्पत्तौ
सर्वे व्याप्रियन्ते तर्हि निकुम्बरूपादेव कारणादुत्पन्नमिति कारणविवेक-

नियमाभावादूपरसादिप्रविभागो न स्यात् । इदं रूपमेष रस इति कथं निश्चीयते । चित्रमुत्पादितमिति सर्वं रूपं स्यात्सर्वो रसो यद्वा न रूपं न रसो ऽन्यदेव किं चिद्वस्त्वन्तरं स्यात् । अथोच्यते यद्यपि रूपरसादिसामग्री तत्सामग्र्या एव जनिका तथापि क्व चित्किं चिदुपादानकारणमिति तत्सहकारणं तत्र रूपक्षणनिष्पत्तौ रूपस्योपादानकारणत्वादितरेषां च सहकारिकारणत्वान्न पदार्थसंकर इति एतदयुक्तं सर्वथा कारणत्वानपायात् । अपि च येन रूपेण रूपस्य रूपं प्रत्युपादनकारणता तेनैव यदि रसं प्रति सहकारिकारणता तदा पुनरपि रूपरसयोरविशेषः । अथान्येन रूपेण रूपस्य रूपोपादानता ऽन्येन च रससहकारितेति तर्हि स्वभावभेदान्नानात्वं नानात्वे त्वस्थैर्यमसत्त्वं वेत्युक्तम् ।

अथ नास्त्येतयोः किं चिद्विरुद्धत्वं स्वभावयोः ।

कथं बौद्धगृहे जातस्त्वमेवमतिभाषसे ॥

भावानां परस्परपरिहारव्यवस्थितरूपत्वमस्त्येवेषां लाक्षणिको विरोधः । अपि च क्षणिकत्वे पदार्थानामिदमत्रोपादानकारणमिदं सहकारिकारणमिति विशेषो ऽपि दुरवगमः । तथा हि किमिदमुपादानं नाम किं स्वसंतानविनाशेन बीजादिवत्कार्यजननमुपादानमुत स्वविशेषसमर्पणेनोत्पादकमिति । यदि पूर्वः पक्षः परलोकचर्चा चार्वाकवदुपेक्षिता स्यात् । ज्ञानसन्तानविनाशेन ज्ञानान्तरारम्भप्रसङ्गात् स्वविशेषार्पणपक्षे ऽपि सर्वविशेषार्पणं स्यात्कतिपयविशेषार्पणं वा सर्वविशेषार्पणे निर्विकल्पकस्य नोपादानकारणं स्यात् ।

लिङ्गदर्शनजन्या च प्रतिबन्धस्मृतिः कथम् ।

कथं वा रसविज्ञानं रूपज्ञानादनन्तरम् ॥

सन्तानभूयस्त्वाद्विषयतीति चेन्नैकप्रमाचधीनप्रतिसन्धानोपनिबन्धनव्यवहारप्रतिबन्धविप्रवप्रसङ्गात् । नित्यमेकमात्मानमन्तरेण सन्तानैकतायामपि तावदसौ व्यवहारो नावकल्पते किमुतैकैव देवदत्ते सन्तानभूयस्त्वे सतीति । कतिपयविशेषार्पणेन तु यद्युपादानता तदानीं रूपमपि ज्ञानोपादानकारणतां प्रतिपद्यते तस्मान्नोपादानं नाम किं चित् । तन्निरासे च तद्वैलक्षण्यलक्ष्यमाणस्वरूपस्य सहकारिणो ऽपि व्युदासो वेदितव्यः । अपि च ।

प्रतिक्षिपसि तत्पक्षे सर्वथा सहकारिणम् ।

भिन्नाभिन्नोपकारादिविकल्पास्त्वत्प्रकल्पिताः ॥

सहकारिप्रतिक्षेपकारिणः क्वाधुना गताः ।

आ ज्ञातं युक्तिशक्त्यैव युष्माभिरुपकल्पितः ।

दोषो न बाधते युष्मान् मन्त्रोत्थापितसर्पवत् ॥

अथ वा तिष्ठतु तावदुपादानसहकारिकारणभाव एव भदन्तसिद्धान्ते
दुरुपपादः परोत्पत्तावव्याप्रियमाणमेव यदि कारणमुच्यते सर्वं सर्वस्य
कारणं स्यात् ।

न च लब्धात्मनस्तस्य व्यापारः परजन्मनि ।

लब्धात्मनस्तु व्यापारे स्थितिः सिद्धा क्षणान्तरे ॥

अथ ब्रूयादिदं प्रतीत्येदं प्रतीयते इतीदंप्रत्ययतामात्रमेव कार्य-
कारणभाव इति तथा ऽपि लब्धात्मनः क्षणस्य प्रतीतिरिति द्वितीयक्षणाव-
स्थानमपरिहार्यमेव ।

न चानन्तर्यमात्रेण कार्यकारणतायहः ।

अहेतुफलभावे ऽपि तथा ऽऽनन्तर्यदर्शनात् ॥

व्यापारस्तु परोत्पत्तौ नास्त्येव क्षणभङ्गिनः ।

न वर्तमानकालस्य न भूतस्य न भाविनः ॥

अथ मन्येथा यथा तुलान्त्योर्नामोन्नामौ भवत एवं पूर्वोत्तरयोः
क्षणयोर्नाशोत्पाद इत्येवं पूर्वक्षणविनाशेनोत्तरक्षणनिवृत्तेरियतैव कार्यकारण-
भावमश्नुवीयातामिति तदप्यमनोरमम् । न ह्ययमायुष्मतामस्त्यवधृतस्तु-
लान्तदृष्टान्तः ।

तत्रान्यदेव हेमादि नामोन्नामनिबन्धनम् ।

तन्नामो न तु नामैव तेन वा स विधीयते ॥

इहापि न पूर्वैण क्षणेन नापि तद्विशेषेणोत्तरः क्षण उत्पद्यते न
च हेमस्थानीयमिहान्यदस्तीत्यनुत्पत्तिरेवावशिष्यते ।

सर्वथा परनिष्पत्तौ निर्व्यापारं न कारणम् ।

सव्यापारस्य कर्तृत्वे क्षणिकत्वं तु दुर्घटम् ॥

इत्थं च सत्त्वं व्यावृत्तं क्षणिकेभ्यो विशेषतः ।

तेनासाधारणत्वेन यायात्संशयहेतुताम् ॥

अथ वा लब्धात्मनः पदार्थस्य परोत्पत्तौ व्याप्रियमाणत्वेन कारणत्वावधारणाद् द्विचक्षणस्थायित्वमवश्यमनन्तरनीत्या भवेदिति प्रत्युत सत्त्वादक्षणिकत्वसिद्धेर्विरुद्धो ऽयं हेतुः । अतश्चैवं नित्यानामेवार्थक्रियाकारित्वोपपत्तेः । समवाय्यसमवायिनिमित्तभेदेन त्रिविधा कारणसामग्री परस्पर-संसर्गमागत्य यथासन्निधानं कार्यं प्रसूतइति कृतं क्रमयोगपद्यविकल्पैस्ता-वकैः यदैवाविकलसामग्री तदैव कार्योत्पत्तिः ।

अत एव च कार्याणां युगपन्न समुद्भवः ।

न चापि कृत्वा करणं सामग्री हि न सर्वदा ।

प्राणिकर्मविपाको ऽपि सामय्यन्तर्गतो नवः ।

सर्वत्र सुखदुःखादिहेतोस्तु समपादनात् ॥

न च समयव्यतिरेकाव्यतिरेकविकल्पे ऽस्मत्पक्षे सामग्री बाधते समयधर्मत्वात्सामग्याः समयापेक्षया च सामय्येव तमवर्थातिशययोगात्कारणमिति प्रमाणसामान्यलक्षणे निर्णीतम् ।

समर्थत्वासमर्थत्वविकल्पे ऽपि प्रसङ्गतः ।

सामग्या एव सामर्थ्यं ततः कार्यस्य दर्शनात् ॥

तदन्तर्गतस्य तु कारकजातस्य शकटाद्यङ्गस्येव सामर्थ्यं यावन्ता-यदभ्युपगतमेव तदपेक्षस्य सामग्याः साधकतमत्वस्य निर्वहणं न हि भवति कृष्णाच्छुक्ल इति । अविकल्पं तु सामग्या एव सामर्थ्यं यदनन्तरं कार्यनिष्पत्तिरिति कार्यनिष्पत्तिदर्शनादेवावगम्यते । यदप्येकक्षणस्थायि कारकं स्यादित्यु-द्धोषितं परैः तदप्यसत् । कार्यनिष्पत्तिपर्यन्तत्वादवस्थानस्य एकेन पक्षेण तेषामेककार्यनिष्पत्तेरघटमानत्वात् । कार्यसंपत्तेरूर्ध्वं तु सामग्री विप्लवते न सम-याणि तेषामेकैकशः क्व चिक्व चिदुपलम्भाच्चक्रसूत्रदण्डादीनाम् । इत्थं स्थिराणामेव पदार्थानामर्थक्रियासामर्थ्यं समर्थतमिति न ततः क्षणभङ्ग-सिद्धिः । एवं च सत्यत्वनित्यत्वयोर्विरोधात्सत्त्वप्रतीत्यैव एकचन्द्रबुद्धिवत्-दितरनिराकरणमित्यादि यत्प्रलपितं तत्प्रतिक्षिप्तं भवति । यदप्यभाणि नाशं प्रत्यनपेक्षत्वात्क्षणिकाः पदार्था इति तदपि यत्किं चिदृण्डादिव्यापारान्व-

यव्यतिरेकानुविधायिनस्तत्कार्यस्य घटाद्यभावस्य विस्तरतः प्रमाणचिन्ता-
वसरे प्रसाधितत्वात् प्रध्वंसाभावश्च विनाश इत्युच्यते ॥

नश्वरानश्वरादिविकल्पास्तु न साधवः ।

सामग्र्यधीनः प्रध्वंसे भावानामात्मलाभवत् ॥

मुद्गरादिसामग्र्या घटस्य किं क्रियते । मृत्पिण्डदण्डसामग्र्या किमस्य
क्रियते । आत्मलाभ इति चेदनया ऽप्यात्महानं करिष्यते । ननु नश्वरत्वे
तत्कारणमफलमनश्वरत्वे त्वशक्तमिति उत्पत्तावपि तुल्यो ऽयं प्रलापः
भवनस्वभावश्चेद् घटः स्वत एव भवति किं दण्डादिसामग्र्या अभवनस्व-
भावस्तु कर्तुमशक्यः खरविषाणवदिति । कारकव्यापारकार्यत्वदर्शनादपर्यनु-
योग एष इति चेद्विनाशे ऽपि समः समाधिः उत्पत्तिवद्विनाशस्यापि कार-
कान्वयव्यतिरेकानुविधायित्वम् ॥

तस्मादुत्पन्नमात्रस्य विनाशो नास्ति वस्तुनः ।

अविनाशकसद्भावादवस्थानमिति स्थितम् ॥

ननु सापेक्षाणां भावानां नावश्यंभाविता भवेदिति घटस्य विना-
शहेतुर्नौपनिपतेदपि कदा चिदित्येवमसौ किं नित्य एव भवत्विति अहो
महान्प्रमाद उत्सन्नः प्रजाः पतितो महान्वज्राशनिर्दुष्प्रतरो ऽयं दोष उत्थितः
यदिह घटो नित्यो भवेत्तदिह कालाग्निरुद्र इव त्रिभुवनमपि भस्मीकुर्यात् ।
अपि च रे मूढ सावयवस्याश्रितस्य कार्यस्य च नूनमवयवविभागादाश्रय-
विनाशाद्वा यदा कदा चिद्विवृतव्यमेव विनाशेनेति कस्तन्नित्यत्वशङ्कावसरः
तथा हि न रामाभिषेककलशमद्य यावदनुवर्तमानमीश्वरवेश्मस्वपि पश्यति
लोक इत्यवश्यंभावी तस्य विनाशे हेतुः तस्मात्सहेतुको विनाश इति न
स्वत एव नश्वराभावः । अपि च प्रत्यभिज्ञा स्वतेजोविभवविधूतबोधसिद्धा-
न्तध्वान्तसिद्धनिर्भङ्गुरमेव भावनिवहमनिशमुपदर्शयन्ती दिनेशदीधितिद-
शशतविभागवती सर्वतो जाज्वलीति कस्तस्यां सत्यां क्षणभङ्गिना भावान-
भिदध्यात् । यत् किं चन तस्य समभाषितं तत्सर्वमसमञ्जसं यत्तावदिदं
कल्पितं स एवायमिति किमेकं विज्ञानमुत द्वे इति तत्रोच्यते सामानाधि-
करण्येन नैकविषयावद्योतनप्रवणैकप्रतीति संवेदनात्केयं द्वित्वाशङ्का यो ऽयं
समः यः समो ऽयमित्येकत्वावमर्शनी स्वतस्तु या ऽनेकप्रतीतिरनुभूयते

घटो ऽयमिति तन्न निरन्तरोत्पन्नघटज्ञानपटस्मरणवद्विन्नविषयं बुद्धिद्वय-
मिति । यत् किमेकप्रतीतिजन्मनि कारणमिति ।

कार्यं चेदवगम्येत किं कारणपरीक्षया ।

कार्यं चेन्नावगम्येत किं कारणपरीक्षया ॥

न च कार्यमकारणं भवितुमर्हति कार्यत्वस्यानुपपत्तेरिति भवितव्य-
मेव तत्र कारणेन । अस्ति च संस्कारसहितमिन्द्रियमस्याः प्रतीतेः करणं
पृथक् कार्यता ऽपि तयोर्दर्शनादेवाभ्युपगतमिदं तु दृष्टत्वादुरपलपम् । क्व
चित्तु केवलेन्द्रियव्यापारकार्यदर्शनान्न सर्वस्य तथाविधस्यैव तस्य कार्यका-
रित्वं सहकार्यपेक्षणेन कार्यान्तरजननात् । यत्तूक्तं कीदृशो ऽर्थः प्रत्यभिज्ञा-
यामवभातीति तच्चेते वादिनः शतकृत्वो दत्तोतरा अपि यत्पुनरस्माननुयुञ्जते
तेन बलवदुद्विग्नाः स्मः । उक्तमत्र प्रमितयः प्रष्टव्या न तु वादिन इति
अतीतकालविशिष्टो वर्तमानकालावच्छिन्नश्चार्थ एतस्यामवभासते ।

ननु पूर्वापरौ कालौ परस्परविरोधिनौ ।

नैकत्र विंशतस्तेन तद्वेदाद्वस्तु भिद्यते ॥

नैतदेवम् । केयूरकिरीटकटककुण्डलादिभेदे ऽपि देवदत्तस्याभेदात् ।
अवयवव्यस्ति नास्तीति परीक्षणं वादान्तरगमनमपवर्गाह्निके च विस्तरेणाव-
यवी साधयिष्यन् इत्यास्तामेतत् । कुण्डलादीनामविरोधादिति चेन्न । लाक्षणि-
कविरोधाभ्युपगमात्परस्परव्यवहारव्यवस्थितात्मानो हि सर्वे भावा इति वद-
द्विर्भवद्विरभ्युपेत एषां विरोधः । ननु केयूरादीनां विरोधे ऽपि तदवस्थानादे-
कदेवदत्तसम्बन्धित्वमभ्युपपद्येतापि भूतवर्तमानयोस्तु युगपदसन्निधानात्तद्वि-
शिष्टता स्तम्भादेरुच्यते प्रतीयते च द्वौ कालौ न च सन्निहिताविति चित्रम् ।
किं भूतो ऽपि काल इदानीमस्ति । मैवम् । नासावस्तीत्युच्यते अपि त्वासीद-
स्तीत्युच्यमानं वर्तमान एव न भूतः । हन्त तर्हि भूतो भूतत्वादेव नेदानी-
मस्तीति कथं प्रतिभासते । भूतत्वेनेवेति ब्रूमः । भूतः कालो भूततया गृह्यते
वर्तमानो वर्तमानतयैवार्थस्तूभयानुगत एक एव तथा गृहणात् । ननु भूत-
कालस्येदानीमभावात्तद्विषयं ज्ञानमनर्थजं स्यान्न धर्मिणस्तदवच्छिन्नस्य ज्ञान-
जनकस्याभावात् । भूतः कथमवच्छेदक इति चेतया प्रतिभासात् । प्रतीतिम-
वमृषतु भवान्स एवायमिति यः पूर्वमासीत्स इदानीमप्यस्तीति सो ऽयम-

तीतकालविशिष्टो ऽर्थ एतस्यां बुद्धाववभासते । नन्वसता भूतकालेन विवे-
षितमर्थं कथमिन्द्रियजप्रतीतिरालम्बनीकुर्यात् । उच्यते ॥

अन्त्यसंख्येयसंवितिकाले प्रागवलोकिताः ।

यथा शतादिज्ञानानि जनयन्ति घटादयः ॥

अतीतकालसंसर्गो भवन्नेव विशेषणम् ।

स्तम्भादिप्रत्यभिज्ञायाः कारणत्वं प्रपत्स्यते ॥

संख्येयाः घटादयः सन्त्यतीतकालो नास्ति इति चेत्कपित्थेषु
भक्ष्यमाणेषु किं वक्ष्यति देवानांप्रियः । शतं कपित्थानां भक्षितवान्वाहीक
इति प्रतीतिदर्शनात् । न च नवनवतावनुपयुक्तेषु कपित्थेष्वेकशततमे शत-
मिति भवति । यथा तत्रातिक्रान्तान्यपि नवनवति कपित्थानि शतप्रतीतिहे-
तुतामुपयान्ति प्रतिभासेषारूढत्वादेवमतीतकालयोगो ऽपि प्रतिभासमानः
प्रत्यभिज्ञामाधास्यतीति । विकल्पमात्रं शतप्रत्यय इति चेद् भो महात्मन्
किं वा न विकल्पमात्रम् । किं तु जीवन्त्यमी सविकल्पकप्रामाण्यवादिनः ।

यश्च सामान्यसंसिद्धौ प्रकारः प्राक् प्रदर्शितः ।

योज्यः स एव द्वित्वादिसंख्यासद्भावसिद्धये ॥

इत्यलं कथाक्षेपेण ।

नन्वतिक्रान्तग्राहि च प्रत्यभिज्ञाविज्ञानमिन्द्रियार्थसन्निकर्षजं चेति
नः कौतुकमिदं कियत्कौतुकमर्थस्तावदस्य पुरो ऽवस्थितो ऽस्त्येव जनकः
स्तम्भादिः । नन्वस्ति स तु वर्तमानकाल एव न केवलं वर्तमानकालयो-
गिना ऽर्थेन तत्प्रत्ययजननातस्य वर्तमान इवातीतो ऽपि कालो ऽवच्छेद-
कतां प्रतिपद्यते स च तदवच्छिन्ने ऽर्थे इदं ज्ञानमादधातीत्यर्थजमेतदि-
न्द्रियजमपि भवति तद्भावाभावानुविधानात् । नन्वतीति ऽर्थे कथमिन्द्रियं
प्रवर्तते कस्येष पर्यनुयोगः नेन्द्रियस्याचेतनत्वात् पुरुषस्त्वविस्फारिताक्षो
नेदृशीं प्रतिपत्तिं लभते विस्फारिताक्षस्तु लभते इति सो ऽपि नानुयोज्यः ।
नन्वतीतग्राहित्वाद्वारमप्रामाण्यं कल्पयितुं युक्तमस्या बुद्धेरिन्द्रियस्यातीति ऽपि
सामर्थ्यमदृष्टमिति । अप्रामाण्यं नाम बाधकात्प्रत्ययात्कल्प्यते न चासावस्ति
प्रत्यभिज्ञायामनुमानं तु तावकं प्रतिचिप्रम् । ननु कारणदोषादवकल्पते

यवाप्रामाण्यम् आयुष्मन्सोऽप्युच्यताम् । उक्त एवेन्द्रियस्यातीतविषयग्रहणे
सामर्थ्यविरहः वत्स सम्यगुक्तवानसि नायमिन्द्रियस्य तिमिरादिरिव दोषः ।
अतीते काले स्वतन्त्रे तस्य सामर्थ्यं न तद्वाह्यवर्तमानवस्तुविशेषणीभूते
संस्कारसचिवस्य चास्य सामर्थ्यं न केवलस्येत्युक्तम् । तस्मादतिक्रान्तका-
लविशेषितपूर्ववर्तिस्तम्भादिपदार्थविषयमिन्द्रियादिसन्निकर्षोत्पन्नमेवेदं प्रत्य-
भिज्ञाज्ञानमिति सिद्धम् । अथ वा पूर्वाभिज्ञानविशिष्टयाह्यमाणमिष्यतां
प्रत्यभिज्ञानं गन्धवत्कुन्दबुद्धिवद्यथा हि लोचनगोचरेऽपि कुन्दकुसुमे
तद्विषयगन्धविशेषिते बाह्येन्द्रियद्वारकग्रहणमघटमानमिति मानसमेव
सुरभि कुसुममिति ज्ञानमेवं पूर्वज्ञानविशेषितस्य स्तम्भादेर्विशेषणमतीतक्ष-
णविषय इति मानसी प्रत्यभिज्ञा । पूर्वप्रवृत्तबाह्येन्द्रियोपजनितज्ञानविशिष्टबा-
ह्यविषयग्राहिणि चान्तःकरणेऽभ्युपगम्यमाने सति नान्थाद्यभावप्रसङ्ग इति
बहुशः कथितम् । ननु कुन्दादेर्विशेषणं वर्तमानमस्ति सौरभमिह त्वतीतं
पूर्वविज्ञानमिति कथं विशेषणमव । किं तेन सता करिष्यसि शतादिबुद्धि-
ध्वतिक्रान्तस्यापि कपित्थादेः कारणत्वदर्शनादिति । तदेवमन्तःकरणज-
न्मनाऽपि प्रत्यभिज्ञानेन स्थैर्यमवस्थाप्यते एव भावानाम् ।

या तु मुण्डितकेशादिप्रत्यभिज्ञानतुल्यता ।

स्तम्भादिप्रत्यभिज्ञायाः कथ्यते साऽप्यसङ्गता ॥

तचान्तराले मुण्डितशिरोदर्शनमेव बाधकमिह तु न किं चिद-
स्ति । अत एव शब्दे सदैव स्फुरन्त्या विनाशबुद्ध्या वैधुर्यमुपनीता प्रत्य-
भिज्ञा तु न तामवस्थापयितुं समर्थेत्युक्तम् । ज्वालादावपि तैलवर्त्तनक्षया-
नुमानबाधितत्वाद् भ्रान्ता प्रत्यभिज्ञा न तु तथा स्तम्भादावनुमानमपि
बाधकमस्ति । सत्त्वानुमानं तु निरस्तमेव । यद्यपि च नैष नियमः प्रत्य-
ज्ञानुमानयोर्विरोधे प्रत्यक्षं बलीय इति त्वरिततरपरिभ्रमितचक्रीभवदलात-
ग्राहिणः प्रत्यक्षस्यानुमानबाधितत्वदर्शनादिति । तथा प्रकृतं क्षणिकत्वानु-
मानमन्यथासिद्धमन्यथासिद्धं तु प्रत्यक्षमिति प्रत्यक्षमेव क्षणिकत्वानुमा-
नस्य बाधकं न चेतरेतराश्रयत्वमनुमानमिथ्यात्वनिबन्धनं प्रत्यभिज्ञाप्रत्य-
क्षप्रामाण्यानभ्युपगमात् । स्वहेतुबलवत्तयेव प्रत्यभिज्ञा प्रत्यक्षं न तस्येदं
देन्यं यदनुमानमिथ्यात्वे सति तत्प्रमाणीभविष्यतीति ।

आस्तां वा प्रत्यभिज्ञानं य एष प्रथमक्षणः ।

स्तम्भादिबोधस्तेनापि बाध्यते क्षणभङ्गिता ॥

तुल्यसामग्र्यधीनत्वनिराकृतत्वात्साकारस्य निराकरिष्यमाणत्वादन्य-
यव्यतिरेकोपकृतमानसप्रत्यक्षनिश्चितजनकस्य चार्थस्यावभास्यत्वनिश्चया-
दुत्पन्ने ऽर्थो ज्ञानं जनयति जातेन च ज्ञानेन गृह्यते इति बलाद् द्वि-
क्षणानुस्थायित्वमस्योपलभ्यतइति कुतः क्षणिकत्वम् ।

यदि लब्धस्वरूपो ऽपि न नष्टः प्रथमे क्षणे ।

हेत्वन्तराद्विनाशो ऽस्य न स्वरूपनिबन्धनः ।

विचित्रा च पदार्थानां प्रतीतिरिह दृश्यते ।

चिरंतनमतिः का चित्का चित्तत्कालजातधीः ॥

सलिलाहरणव्ययकुम्भावगतिरन्यथा ।

तदैव कन्दुकाकृष्टकुम्भावगतिरन्यथा ॥

एतेन रविगुणो ऽपि परिज्ञानमुखीकृतः ।

क्षणिकत्वक्षमादित्वसमुत्प्रेक्षणपरिहृतः ॥

तथा हि वर्तमानवस्तुविग्रहयाहि विज्ञानमनन्तरोक्तनयेन जनका-
र्थप्रतिभासनाद् द्विचक्षणस्थायितामर्थस्य गमयतीत्युक्तम् । आद्यं च किं
चिद्विज्ञानमनागतकालस्पर्शं भवति । यथा ऽऽह भट्टः । रजतं गृह्यमाणं हि
चिरस्थायीति गृह्यते इति । उत्तरमपि प्रत्यभिज्ञानं प्रतीतकालावच्छिन्नमर्थ-
मवद्योतयतीति दर्शितम् । न चातीतानागतजन्मग्रहणमाशङ्कनीयमिति कार-
णसामर्थ्यनियमान्न ह्यतीतानागतजन्मग्रहणमशक्यक्रियमिति यावदपि दृश्य-
मानं ग्रहणं तदप्यपह्नोतुं युक्तम् । न चेतावता ऽतीतानागतकालावच्छिन्न-
वर्तमानवस्तुग्रहणमात्रेण सामान्यतोदृष्टेनादृष्टमप्यतीतानागतज्ञानं कल्प्यम् ।
यथादर्शनं हि वस्तूनि व्यवस्थाप्यन्ते न किं चिद् दृष्ट्वा ऽन्यदपि कल्प्यते
दृष्टमपि वा निहूयते इति । अपि च निमेषदृष्टेरुचटितसत्ताकस्तम्भादिपदा-
र्थयाहि प्रत्यक्षमुत्पद्यते तत्कथं क्षणिकयाहि कथ्यते । यच्च तत्र विकल्पित-
मतीतानागतक्षणयोः असन्निहितत्वेन प्रत्यक्षग्राह्यताऽनुपपत्तेर्वर्तमानक्षणस्य
चातिसूक्ष्मत्वात्तत्कालग्राहिणा प्रत्यक्षेण क्षणिकत्वं गृहीतं भवतीति तदुपप-

न्नम् । मा नाम भूदतीतानागतकालग्रहणं वर्तमान एव तच्चानिमेषदर्शनस्य
 क्रियान्काल इति चिन्त्यताम् । निमेषकृतस्यापि दर्शनविच्छेदस्यानिवकाशा-
 द्यावद्वि दर्शनं न विच्छिन्नं तावान्वर्तमानः काल इति तद्ग्रहणे स्थैर्यं गृहीतं
 भवति न क्षणिकत्वम् । ननु तावानसौ कालः स क्षणसमुदायो भवति न
 क्षणः क्षणश्चैक एव वर्तमानो भवति न ततः पूर्वापरौ क्षणावतीतानागतौ
 भवतः तयोश्च न ग्रहणमित्युक्तम् । सिद्धे क्षणिकत्वे एवं च शक्यते वक्तुं
 न तु तत्साधनावसरे । कालो ह्येको नित्यो विभुरिति साधितो ऽनुमानपरी-
 क्षायाम् । न तु क्षणसमुदायात्मा कालः कालस्य तु भेदाः क्रियोपज-
 नविनाशाद्युपनिबन्धनाः कल्प्यन्ते इत्यपि तत्रैव परीक्षितम् । तदयमनि-
 मेषदृष्टेर्दर्शनविच्छेदानुपग्रहात्तावानेकः स वर्तमान एव भवतु । ननु कालो
 नाम न कश्चित्पारमार्थिकः पदार्थ एव परिदृश्यमानो वर्तमानादिव्यवहा-
 रहेतुः स च न चिरमनुभूयते इति क्षणिक उच्यते । भिन्नो अलमवान्त-
 रगमनेन मा भूत्कालः पदार्थस्त्वनिमेषदृष्टिना दृष्ट्यविच्छेदादवच्छिन्नसत्ताक
 एव दृश्यते इति न क्षणिकग्राहि प्रत्यक्षम् । ननु भवद्विरपि न स्थिरं
 ज्ञानमिष्यते क्षीणे च ज्ञाने सो ऽर्थो द्वितीयक्षणे केन गृह्यते ज्ञानान्तरेण तु
 गृह्यमाणः स एवेत्यत्र को निश्चयः । अनिमेषदृष्टेर्ज्ञानं न क्षीयते एवेत्येके ।
 अथ वा किं न एतेन न हि विषयप्रतिभासकाले ज्ञानमवभासतइत्यसकृदुक्तं
 वक्ष्यते च तेन तत्कीदृशमिति कुतो घयं विद्वः । अर्थस्त्वविच्छिन्नसत्ताक
 एव गृह्यते ज्ञानं तु वर्तमानकालमप्यतीतानागतकालग्राहि भवति स्मर-
 णमिव प्रातिभमिव भूतभविष्यदृष्ट्यनुमानमिव । नन्विन्द्रियव्यापारो न
 क्षणान्तरस्थायीति तस्मिन्नसति कुतो ऽस्य विततकालग्रहणम् । तदलं भवतु
 आन्तो ऽसि मज्जस्वैवं ब्रूयाणः निमेषकृतो ऽपि विच्छेदो ऽस्य नास्ति अथ
 च न स्थिर इन्द्रियव्यापार इति साहसिकतामाचम् । सन्निकर्षश्चास्य विष-
 यग्रहणे व्यापारः स च स्थिर एव तस्माद्विततकालस्य वस्तुनः प्रत्यक्षेण
 ग्रहणमिति स्थितम् । एवं च स्थिते न स्वरूपमात्रमेव भावानां विनाशका-
 रणं कारणानां च नित्यत्वमेव दण्डादीनामिति सिद्धम् । यत्पुनरभाणि दर्श-
 नादर्शने एव सत्त्वासत्त्वे भावानामिति तदपि व्यामूढभाषितम् । दर्शना-
 दर्शनाभ्यामेव भाषाभावयोः परिच्छेदः न पुनर्दर्शनादर्शने एव भाषाभा-

वावभावश्च विस्तरतः प्राक् साधितः स च सहेतुक इति न स्वत एव
विशरारवौ भावाः । एवं तु निष्प्रमाणे पदार्थस्यैर्यपक्षे ज्ञानं तु जनकस्य
नियतस्य वस्तुनो दर्शनम् दर्शनविषयीकृतस्य प्रवृत्तिः प्रवृत्तिविषयीकृतस्य
प्राप्तिरिति व्यवहारो न स्यादर्थवर्णनानात्वात् । बाध्यबाधकभावश्च क्व
चिज्ज्ञानानां दृष्टः स च न स्यात्पूर्वावगतरजतादिविषयभावमाहिणो
ज्ञानस्य गृहीतमुद्गरदलितघटाभावज्ञानवद्बाधकत्वानुपपत्तेः । पूर्वदृष्टस्य
स्मरणं स्मृतस्य कस्य चित्प्रत्यभिज्ञानं प्रत्यभिज्ञातस्य गृहादेरर्थकृतस्य
समापनमित्यादयश्च व्यवहारा विप्रलुप्येरन् ।

अथ संतानमाश्रित्य क्रियते तत्समर्थनम् ।

न तस्य भिन्नाभिन्नत्वविकल्पानुपपत्तितः ॥

अभेदपक्षे क्षणवद्वावहारो न सिध्यति ।

व्यतिरेके तु चिन्त्यो ऽसौ वास्तवो ऽवास्तवो ऽपि वा ॥

अवास्तवत्वे पूर्वोक्तं कार्यं विघटते पुनः ।

वास्तवत्वे स्थिरो वा स्यात्क्षणिको वेति चिन्त्यताम् ॥

सन्तानिनिर्विशेषः स्यात्सन्तानः क्षणभङ्गुरः ।

न सिद्ध्येत्युनरप्येष व्यवहारः पुरोदितः ॥

अथापि नित्यं परमार्थसन्तं सन्ताननामानमुपैषि भावम् ।

उतिष्ठ भिक्षो फलितास्तवाशाः सो ऽयं समाग्रः क्षणभङ्गवादः ।

तदेवं सति सन्तानच्छद्मनो विनिवारणात् ।

लोकयावा स्थिरैरेव पदार्थैरुपपद्यताम् ॥

एवमनन्तरनिगदितद्रूपणनिकुरुम्बविनिहतप्रसरम् ।

नाध्यक्षं क्षणिकत्वे न चानुमानप्रमाणं तत् ॥

क्षणभङ्गे निरस्ते च कार्यमाधारवद् ध्रुवम् ।

अतो ज्ञानादिकार्येण युक्तमाश्रयकल्पनम् ॥

सुखादेरपि कार्यस्य विज्ञानाद्वातिरिक्तता ।

प्रागुक्तेति तदप्यन्यद्वषत्यस्यानुमापकम् ॥

किं च नाङ्गीकरोषि त्वमात्मानं पारलौकिकम् ।

उपैषि परलोकं च किमिदं ते वक्तव्यम् ॥

कर्म संतानिना ऽन्येन यत्कृतं चैत्यवन्दनम् ।
 ततो ऽद्य फलमन्येन भुज्यते ऽकृतकर्मणा ॥
 न वा निर्वृतिरप्येति चैत्यवन्दनकर्मणा ।
 ज्ञानक्षणेन नैकेन किं चित्कर्म समाप्यते ॥
 कार्यकारणभावश्च यस्त्वदुक्तः स दूषितः ।
 कार्यकारणभावे हि न ह्यन्तत्वं निवर्तते ॥
 अनैकान्तिकता चास्य सन्तानान्तरबुद्धिभिः ।
 उपादानत्वरूपो ऽपि विशेषः प्राङ् निराकृतः ॥
 कार्पासरागसंक्रान्तिदृष्टान्तो यश्च वर्णितः ।
 सो ऽप्ययुक्तः स्वरूपेण तच्च तस्यैव दर्शनात् ॥
 य एव रागः कार्पासे बीजे समुपकल्पितः ।
 स एव दृश्यते द्रुप्ये न तु तस्मात्फलान्तरम् ॥
 एवं कर्मानुवृत्तिः स्यात्फलभोगस्तु दुर्घटः ।
 कर्मानुवृत्तिरप्येषा न चेकस्यास्ति कस्य चित् ॥
 कार्यकारणयोर्भेदात्कार्पासकुसुमादिवत् ।
 अन्यत्रैव हि कर्म स्यादन्यत्रैव च तत्फलम् ॥
 न च सन्तानभोगाय कश्चित्कर्मानुवृत्तिः ।
 फलमस्मान्ममेव स्यादिति सर्वः प्रवर्तते ॥
 सर्वथा शाक्यभिन्नानां परलोको विसंशुलः ।
 न तत्प्रसाधने तेषां का चिद्गमनिका ऽस्ति वा ॥
 गर्भादौ प्रथमं ज्ञानं विज्ञानान्तरपूर्वकम् ।
 ज्ञानत्वादित्ययं हेतुरप्रयोजक इष्यते ॥
 मूर्च्छाद्यनन्तरोद्भूतज्ञानैश्च व्यभिचार्ययम् ।
 मूर्च्छितस्यापि विज्ञानमस्तीत्येतत् कौतुकम् ॥
 न ह्यर्थवगतेरन्यद्रूपं ज्ञानस्य किं चन ।
 मूर्च्छादिषु कुतस्तत्स्यात्कुतो वा कललादिषु ॥
 कललादिदशायां वा यदि विज्ञानमिष्यते ।
 मातापितृस्थयोरस्ति शुक्रशोणितयोरपि ॥

ततश्चैकं च संताने चैतन्यद्वयमापतेत् ।
 चेतनानां बहुत्वं वा दम्पत्योर्बहुमुच्योः ॥
 न चैष नियमो लोके सदृशात्सदृशोद्भवः ।
 वृश्चिकादेः समुत्पादो गोमयादपि दृश्यते ॥
 शरीरान्तरसंचारचातुर्यं च धियां कथम् ।
 ज्वालादिवन्न मूर्तत्वं न च व्यापकता ऽऽत्मवत् ॥
 आतिवाहिकदेहेन नीयन्ते चेद्भवान्तरम् ।
 नन्वातिवाहिके ऽप्यासां कथं संचारसंभवः ॥
 आस्तामिवैष वा जीवद्वेहे ऽपि पथि गच्छताम् ।
 प्रदेशान्तरसंचारो ज्ञानानां भवतः कथम् ॥
 न ह्येषां भूतधर्मत्वं न स्वतो गतिशक्तिता ।
 न च जात्यादिवद्वृत्तिर्न च व्यापकता ऽऽत्मवत् ॥
 एवं यदेव निष्क्रान्तो विहारकुहराद्भवान् ।
 तदा कष्टी भवद्वेहे ज्ञानसंक्रान्तिसंभवात् ॥
 तदयं संक्षेपार्थस्त्यक्तव्यो वा निरस्य कुरुकुर्वीम् ।
 सुरगुरुवत्परलोके नित्यो वा ऽऽत्मा ऽभ्युपेतव्यः ॥
 यत्त्वस्य चर्मगगनोपमतां विकल्प्य
 नाशित्वमुक्तमथ वा विफलत्वमेव ।
 तन्नेव साधु सुखदुःखदृशोपभोग-
 योगे ऽपि नाशमधिगच्छति नायमात्मा ॥

विकृतिश्च तस्य सुखदुःखजन्मना न हि तादृशी भवति लुप्यते यया ।
 सहकारिकारणवशात् जायते तदमुष्य येन समुपैति भोक्तृताम् ॥
 अथ बोधजनव्ययस्वभावस्वदशाभेदसमन्वये हि पुंसः ।
 फणिनः किल कुण्डलाद्यवस्थानुगतस्येव न भिन्नतेति केचित् ॥

अवस्था एवेताः प्रसभविलयातङ्कविधुराः

अवस्थाता त्वेकः स्फुरति निरपायस्थिरवपुः ।

असत्यस्मिन्पूर्वावगतिविषयानुसृतिभुवां

न सिद्धिः कार्याणामिति निपुणमावेदितमिदम् ॥

ननु विमृशति भोगे कर्म नित्यो ऽपि नात्मा
 न हि नरकनिमग्ने मन्यते कश्चिदेवम् ।
 किल यदयमकार्षे प्राग्भवे कर्म पापं
 फलमुपनतमस्मादुच्यते तन्मयेति ॥
 कार्योपभोगसमये किमनेन कृत्यं
 नास्य प्रवृत्तिरधुना न निवृत्तिरस्मात् ।
 यस्तु प्रवृत्तिजननौषयिको ऽवमर्शः
 शास्त्रादसौ भवति शास्त्रविदामवश्यम् ॥
 विमर्शो ऽयं पश्चादपि भवति दृष्टे तु विषये
 मया यूना यतत्किमपि सदसद्वा कृतमभूत् ।
 ततो वृद्धो ऽद्याहं फलमनुभवामीति तदयं
 पुमानस्ति स्यायी सुकृतफलभोगादिनिपुणः ॥
 नास्त्यात्मा फलभोगमात्रमथ च स्वर्गाय चैत्यार्चनं
 संस्काराः क्षणिका युगस्थितिभृतश्चेते विहाराः कृताः ।
 सर्वं शून्यमिदं वसूनि गुरवे देहीति चादिश्यते
 बौद्धानां चरितं किमन्यदियती दम्भस्य भूमिः परा ॥

अथ सुशिक्षिताश्चार्वाका आहुः । यावच्छरीरमवस्थितमेकं प्रमातृ-
 त्वमनुसंधानादिव्यवहारसमर्थमस्तु नाम कस्तत्र कलहायते शरीरादूर्ध्वं
 तु तदस्तीति किमत्र प्रमाणम् । न च पूर्वशरीरमपहाय शरीरान्तरं संक्रामति
 प्रमाता । यदि ह्येवं भवेत्तदिह शरीरे शेषवदेशानुभूतपदार्थस्मरणवदतीतज-
 न्मानुभूतपदार्थस्मरणमपि तस्य भवेन्न हि तस्य नित्यत्वाविशेषे च शरीर-
 भेदाविशेषे च स्मरणविशेषे कारणमुत्पश्यामो यदिह जन्मन्येवानुभूतं स्मरति
 नान्यजन्मानुभूतमिति । तस्मादूर्ध्वं देहान्नास्त्येव प्रमातेति नित्यात्मवादमू-
 लपरलोककथाकुरुकुर्वीमपास्य यथासुखमास्यताम् । यथा ऽऽह ।

यावज्जीवं सुखं जीवेन्नास्ति मृत्योरगोचरः ।

भस्मीभूतस्य शान्तस्य पुनरागमनं कुत इति ॥

अबोध्यते । न खलु निपुणमिव सुशिक्षितमायुष्मता चार्वाकाचार्य-
 चातुर्यम् । यावच्छरीरमेकमनुयायि प्रमातृत्वमस्तीति यदुक्तवानसि तन्न

विस्मर्तुमर्हसि । न चास्तित्वाविनाभावी भावानां विनाशः स्वाभाविकः किं तु हेत्वन्तरनिमित्तक इति सौगतैः सह कलहमतिमात्रमधुनेव कृत्वा समर्थितो ऽयमर्थः । न च विनाशहेतुः प्रमातरि चिरमपि विचार्यमाणः कश्चित्कुतश्चिदवाप्यते न चानुपलभ्यमानो ऽप्यसौ कल्पयितुं पार्यते । न ह्यात्मा पटादिरिव सावयव उपलभ्यते यदवयवविभागादिना नङ्घ्यतीति गम्यते । उत्पत्तिर्नात्मनो दृष्टा यतस्तदविनाभाविनो निरवयवस्यापि कर्मादेरिव विनाशः प्रतीयते । न चैष कस्य चिदात्मा गुणो येनाश्रयविनाशाद्वा विरोधिगुणान्तरप्रादुर्भावाद्वा प्रध्वंसमासादयेत् । न चैवं शक्यते वक्तुं किं विनाशहेत्वनुमानेन प्रत्यक्ष एवास्य विनाशो दृश्यते इति । यतो न शरीरवदसौ दह्यमानः शकुनिभिरवलुप्यमानो वा कदा चिदुपलब्ध इति । तस्माद्विनाशदर्शनाद्विनाशहेत्वनुमानासंभवाच्च अस्ति चेदात्मा नित्य एवेत्यवधार्यताम् । तस्माद्भूतचेतन्यमेव चिरंतनचार्वकाचार्यवत्परलोकापलापपरितोषालम्बितयत्किंचनकारित्वसुलभसुखासिकासक्तहृदयैर्वरमाश्रितमाशरीरमवस्थिते तु प्रमातृतत्त्वे सति न फलन्त्येते परलोकापलापमनोरथाः । भूतचेतन्यपक्षो ऽपि च पुरा पराकृत एव तस्मादस्ति नित्यः परलोके प्रमातेति । नित्यत्वे सति पूर्वदेहसंबन्धो भविष्यद्वेहान्तरसंबन्धश्चास्य न दुरूपपादः । शरीरान्तरसंचारस्तस्य नास्तीति यदुक्तं तद्युक्तमेव व्यापिनः सर्वत्र विद्यमानस्यात्मनः कः संचारार्थः । व्यापित्वे एव किं प्रमाणमिति चेत्सर्वत्र कार्योपलम्भः प्रमाणम् । यतो वाराणसीमपि गतस्य मे भवत्येव स्मरणेच्छादिकार्ययोगः स चात्मैकप्रभवः आत्मनश्च शरीरस्येव न तत्र यमनममूर्तत्वान्न शरीरगुणवत्तदनाश्रितत्वान्न प्राणादिवदन्तः शरीरवर्तित्वाभावात् । अन्तः शरीरवृत्तित्वाभावएव किं प्रमाणमिति चेत्तदुच्यते । अन्तः शरीरवृत्तित्वे हि द्वयी गतिरेकदेशवृत्तित्वं सर्वशरीरमापूर्य वा तत्र सर्वशरीरापूरकत्वे शरीरपरिमाणानुविषयत्वाद्बालशरीरयुवस्थविरशरीरवत्पूर्वनीत्या परिमाणान्यत्वेन तदन्यत्वात्पुनरपि प्रतिसन्धानादिकार्यवैधुर्यप्रसङ्गः । करिमशकशरीरयोगे च कर्मपरिणामोपनते तस्य संकोचविकासौ प्राप्नुतः तौ च नित्यस्य विरुध्येते । एकदेशवृत्तित्वे तु तदनधिष्ठितानामवयवानामनात्मकत्वान्मृतशरीरावयववदयथेष्टविनियोज्यता कष्टीभावः स्यात् । प्रदीपवदेतद्वेशवृत्तेरप्या-

त्मनः सकलशरीराधिष्ठातृत्वमिति चेत् वर्तिप्रदेशोपचिततेजःपिण्ड-
 वदेकत्र शरीरावयवे सविशेषचेतन्यसंवितिः स्यात् । अस्त्येव हृदयदेशे तद-
 तिश्य इति चेन्न अनुपलम्भात् । दहनहिमकृपाणादिस्पर्शे हि न हृदयस्य
 प्रदेशान्तरस्य वा शरीरवेदनाविशेषं पश्यामः । तस्मान्न हृत्पुण्डरीके यावदव-
 स्थानमात्मनः अत एवाङ्गुष्ठमात्रं पुरुषं निश्चकर्ष बलाद्यम इति व्यासवचन-
 मनेवंपरमवगन्तव्यम् । यदि तु मनोवदेकदेशवृत्तेरणुपरिमाणस्याशु संचरतः
 शरीराधिष्ठातृत्वमात्मनः कथ्यते तथा ऽपि सहस्रैव चिरप्रोषितगतागतदयि-
 तजनदर्शनेनाद्गतसकलशरीराव्यापिस्वेदरोमाञ्चादिदर्शनं विरुध्यते । न च द्वयो-
 रण्वोरात्ममनसोः कर्तृकरणव्यवस्था ऽपि निर्वहतीति । तस्मान्नाणुरात्मा न
 च शरीरपरिमाण इति व्यापक एवावशिष्यते । तदेवं वाराणस्यामप्ययमात्मा
 विद्यत एवेति तत्र तत्कार्यदर्शनमवकल्पते नान्येन गमनादिप्रकारेणेति । ननु
 सर्वत्र सुखदुःखज्ञानादिकार्यदर्शनात्सर्वप्राणिनामेक एवात्मा भवेत् । न सुख-
 दुःखव्यवस्थादर्शनाद्वन्धमुक्तविभागोपपत्तेश्चात्मभेदस्य दर्शयिष्यमाणत्वात् ।
 व्यापिनः कथं कर्तृत्वमिति चेज् ज्ञानचिकीर्षाप्रयत्नसमवाय एवास्य कर्तृत्वं
 न व्यापारयोग इति निर्णीतमेतत् । ननु व्यापिन्यात्मनि कथं शरीरबहिर-
 एवापि कार्यं न दृश्यते कर्मोत्तिप्रशरीरेन्द्रियादिसहकारिसन्निधाननिबन्धनो हि
 तत्कार्योत्पादः स कथं बहिर्भवेद् इति ।

तस्मादनन्तरोक्तेन प्रक्रमेणोपपाद्यते ।

नित्यत्वाद्वापकत्वाच्च परलौकिकत्वात्मनः ॥

सूचकारस्तु पारलौकिकत्वसिद्धये हेत्वन्तराणि प्रत्यपादयत् । सद्यो
 जातस्य बालस्य वदनविकासरोदनाद्यनुमितो हर्षशोकादियोगस्तावदस्ति ।
 युवशरीरादौ रोदनादि शोकादिकारणकमवगतमिदमाननविकासादि हर्षहेतु-
 कमेवं शिशोरपि तन्निबन्धनस्तदुत्पादः । तौ च हर्षशोकौ सुखदुःखसाधना-
 धिगमतदनुस्मरणान्यतरकारणो भवितुमर्हतस्तथा दृष्टत्वात् । इह चास्य न
 सुखदुःखसाधनपदार्थानुभवः तदानीमस्तीति तदनुस्मरणमेव हर्षशोकहेतु-
 र्भवेत् । स्मरणमपि तदनुभवप्रभवमनुभवश्चेह जन्मनि सद्यो जातस्य न
 समस्तीति जन्मान्तरानुभवसुखदुःखसाधनानुस्मरणनिमित्तक एवास्य हर्षशो-
 कसमुत्पाद इति जन्मान्तरानुगमान्नित्य आत्मा । नन्वभिनवजीवलोकाधलो-

काह्लादनिबन्धन एवास्य मुखविकासस्तथा योनिद्वारनिर्गमनोद्गतनिरगलक्लेश-
पीडितस्य तस्य रोदनमिति न जन्मान्तरानुभूतस्मरणं कल्पयितुं युक्तमति-
प्रसङ्गात् । मेवं सुखदुःखहेतुमीदृशमननुभवतो ऽप्यकस्मादेव हर्षशोकदर्शनात् ।
ननु कमलमुकुलविकासादिवत्स्वाभाविकमेव शिशोर्मुखविकाशादिकार्यं स्यात् ।
स्वाभाविकं नाम किमुच्यते किमहेतुकमविज्ञातहेतुकमनियतहेतुकं वा । न
तावदहेतुकं कार्यं संभवति कार्यत्वहानिप्रसङ्गात् । नाप्यविज्ञातहेतुकं तद्भाव-
यितुं युक्तं कार्यमुपलभ्यते तद्धेतुपरिज्ञाने यततां भवान् किमुदास्ते न
चासौ ज्ञातुमशक्यः कार्यस्यैव तत्र ज्ञापकत्वात् । नाप्यनियतहेतुकं कार्यं किं
चिदस्ति कार्योत्पादननियमेनैव हेतुनियमसिद्धेरत एव तत्कार्यमुपपाद-
यितुकामास्तन्नियतमेव कारणमुपाददते लौकिकाः ।

यत्राप्यनियतो हेतुर्वृश्चिके गोमयादिकः ।

अभियुक्तास्तदत्रापि विशेषं न न मन्वते ॥

तदेवं कारणनियमो ऽपि कार्यविशेषदर्शनादुरपह्व इति मुखविका-
सस्य हर्ष एव कारणमवगम्यते सहस्रकृत्वस्तथा दर्शनात् । अचेतनानां तु
तामरसादीनां विकासकारणं तरणिकिरणनिकरपरिष्वङ्गाद्युपलब्धम् इति
तदपि न स्वाभाविकम् ।

तस्मान्मुखविकासस्य हर्षो हर्षस्य च स्मृतिः ।

स्मृतेरनुभवो हेतुः स च जन्मान्तरे शिशोः ॥

ननु शिशोर्जन्मान्तरानुभूतस्मरणे सर्वदा सर्वस्मरणप्रसङ्गः । न याव-
त्कार्यं कारणकल्पनान्न सर्वदा सर्वस्मरणं संवेद्यते न च तत्कल्पनायां कार-
णमुपलभ्यते न चैकदर्शनात्सर्वं कल्प्यं दृष्टमपि वा निहोतव्यमिति परीक्ष-
काणामुचित एव पन्था इत्यसकृदुक्तम् । अपि च पयसस्तृप्तिहेतुत्वमनुस्म-
रन्बालकः स्तन्याभिलाषेण मातुः स्तनतटे दृष्टं निदधाति न चाद्य तेन
तस्य तत्साधनत्वमवगतमिति जन्मान्तरे संबन्धग्रहणमस्य वृत्तमिति
मन्यामहे । न चायस्कान्तदृष्टान्तसमाश्रयेण स्वाभाविकमेतद्बालकस्य कुचक-
लशनिमित्तोपसर्पणमिति वक्तुमुचितमनन्तरमेव निरस्तत्वात् । ननु च गर्भ-
शय्याशायिनेो ऽप्यपरितोषदर्शनात्तत्साधनोपादाने तदनुस्मरणमेव प्राप्नोति

यदि कार्यमवगम्यते तत्रापि तत्कारणं कल्प्यतां को दोषः । तत्र तु जन-
यिचीजठरपतितान्नपानपरिपाकसंक्रान्त्या तत्परिपोषमायुर्वेदविदो वदन्तीति
कथं तत्र स्मरणादिकल्पना । कल्पनायां वा प्रथमं निषेकानन्तरमेव कललादिशु-
क्रशोणितविकारसंभवात्तदृशस्वपि स्मरणकल्पनाप्रसङ्गः । न तावत्कल्पनाया-
मपि का चिदस्माकं क्षतिः अयं तु स्तनाभिलाषेण कुचक्षीरकलशाबलोक-
नोपसर्पणादरो दारकस्य तदनुस्मरणकृत एवेति सर्वथा जन्मान्तरसंबन्धानुमा-
नान्नित्य आत्मेति । अतश्चैवं वीतरागजन्मादर्शनात्* । रागादिवासनाभ्या-
सेन सुदृढप्रवृत्तेनानादिप्रबन्धप्रवृत्तेन परित्याज्यमानाः सरागा एव जन्तवो
जायन्ते न खलु लोके कश्चन तादृशो दृश्यते प्राणी यो जातो वीतरागश्चेति
स एष सरागो जायमानः पूर्वोपचितां रागादिवासनामनुसरतीति सिद्धो
जन्मान्तरसंबन्धः ।

तथा च के चिज्जायन्ते लाभमात्रपरायणाः ।

द्रव्यसंयह्यैकाग्रमनसो मूषिकादयः ॥

मनोभवमयाः के चित्सन्ति पारावतादयः ।

कूजत्प्रियतमाचञ्चुचुम्बनासक्तचेतसः ॥

के चित्क्रोधप्रधानाश्च भवन्ति भुजगादयः ।

ज्वलद्विषानलज्वालाजालपल्लविताननाः ॥

जगतो यच्च वैचित्र्यं सुखदुःखादिभेदतः ।

कृषिसेवादिसाम्ये ऽपि विलक्षणफलोदयः ॥

अकस्मान्निधिलाभश्च विद्युत्पातश्च कस्य चित् ।

क्व चित्फलमयत्रे ऽपि यत्रे ऽप्यफलता क्व चित् ॥

तदेतद् दुर्घटं दृष्टात्कारणाद्भुविचारिणः ।

तेनादृष्टमुपेतव्यमस्य किं चन कारणम् ॥

अदृष्टो भूतधर्मस्तु जगद्वैचित्र्यकारणम् ।

यदि कश्चिदुपेयेत को दोषः कर्मकल्पने ॥

संज्ञामात्रे विवादश्च तथा सत्यावयोर्भवेत् ।

भूतवद्भूतधर्मस्य न चादृश्यत्वसंभवः ॥

दृष्टश्च साध्वीसुतयोर्यमयोस्तुल्यजन्मनोः ।
 विशेषो वीर्यविज्ञानसौभाग्यारोग्यसंपदाम् ॥
 स्वाभाविकत्वं कार्याणामधुनैव निराकृतम् ।
 तस्मात्कर्मभ्य एवैष विचित्रजगदुद्भवः ॥
 कर्मणां यदि वैचित्र्यं कर्मान्तरकृतं यदि ।
 अनिष्टं तत्स्वतः सिद्धं जगत्येव तदिष्यताम् ॥
 कर्मणां शास्त्रतो ज्ञाता विचित्रफलशक्तता ।
 दृष्टार्थेषु च वाक्येषु दृष्टा प्रत्यक्षतो ऽपि सा ॥
 तस्माद् दृष्टस्य कार्यस्य युक्ता कारणकल्पना ।
 कारणस्य त्वदृष्टत्वात्किं हेत्वन्तरचिन्तया ॥
 हेत्वन्तरनिमित्ते ऽपि कर्मवैचित्र्यकल्पने ।
 संसारस्य त्वनादित्वान्नानवस्था भयावहा ॥
 तथा च पुण्यः पुण्येन पापः पापेन कर्मणा ।
 जायते जन्तुरित्येवं धर्मशास्त्रेषु पठ्यते ॥

तथा च गैतमः । पुण्यः पुण्येन कर्मणा भवति पापः पापेनेति ।
 तस्मात्कुतर्कमूलेन दृष्टकार्योपघातिना ।
 सर्वलोकविस्तरेण चोद्येन कृतमीदृशा ॥
 तस्मात्कल्प्यानि कर्माणि दृष्टकार्योपपत्तये ।
 एवं च क्षणभङ्गित्वात्संस्कारद्वारिका स्थितिः ॥
 स कर्मजन्यसंस्कारो धर्माधर्मगिरोच्यते ।
 विना च नित्यमात्मानं क्व धर्माधर्मयोः स्थितिः ॥
 नित्यस्तस्माद्भवति पुरुषः स्वप्रणीतानुगच्छ-
 दुर्माधर्मक्रमपरिणतानन्ततापोपभोगः ।
 प्रामाण्यं च स्फुटमभिहितं पूर्वमेवागमानां
 तेभ्यो ऽप्यात्मा जनननिधनातीततत्त्वः प्रसिद्धः ॥
 यद्विज्ञानघनादिवेदवचनं तत्पूर्वपक्षे स्थितं
 पौर्वापर्यविमर्शशून्यहृदयेः सो ऽर्थो गृहीतस्तदा ।

मेवेय्या परिचोदितस्तु भगवान्यद्याक्षवत्क्यो ऽब्रवी-
 दात्मा नैव विनश्यतीति तदिदं सिद्धान्तसारं वचः ॥
 तेनात्मनित्यत्वसमर्थनेन सुस्पष्टसिद्धः परलोकमार्गः ।
 य एव देहान्तरसंगमो ऽस्य तमेश तज्ज्ञाः परलोकमाहुः ॥
 इति कबलने मांस्याकानां परस्वपरिग्रहे
 कितवजनतागोष्ठ्यां वेश्यामुखाम्बुजचुम्बने ।
 गतमतिरभूद् धूर्ता मत्वा भवान्तरनास्तितां
 तदयमधुना तत्संसिद्धेरहो बत दूयते ॥
 तस्मान्नित्यो ऽयमात्मा न च कलुषफलस्तस्य नैसर्गिको ऽयं
 रागद्वेषादियोगो ऽपि तु सकलगुणापोढमेवास्य रूपम् ।
 तेनानादिप्रबन्धोपचितपरिणामत्कर्मपाकोपनीतं
 दुःखं संन्यज्य निःश्रेयसमखिलभयाऽतीतमाप्तुं यतेत ॥
 इति श्रीजयन्तकृतौ न्यायमञ्जर्यां सप्तममाह्निकम् ।



आत्मानन्तरं विभागसूचे शरीरनिर्देशात्तदनुक्रमेण तत्स्वरूपनि-
रूपणार्थमाह ।

चेष्टेन्द्रियार्थाश्रयः शरीरम्* ॥

शरीरस्य यल्लक्षणं येन च रूपेण भाव्यमानस्यापवर्गोपयोगिता तदु-
भयमपि प्रतिपाद्यते । तच्च शरीरत्वमेव तावत्प्रथमं शरीरस्य लक्षणं तेन हि
समानासमानजातीयेभ्यस्तद् व्यवच्छिद्यते । तस्मिन्त्यपि चेष्टेन्द्रियार्थाश्र-
यत्वं यदस्य लक्षणमुच्यते तत्तेन रूपेणात्मनो भोगायतनं शरीरमिति ज्ञापयि-
तुम् । चेष्टेन्द्रियार्थाश्रयतया हि शरीरमात्मनो भोगायतनं भवति मुमुक्षुणा च
सुखदुःखोपभोगरहितात्मतत्त्वस्वभावनिःश्रेयसाधिगमविनिहितमनसा तथा
भोगाधिष्ठानतया शरीरं भावयता तत्परिहरणे यत्नः कार्य इत्याचार्यश्चेष्टेन्द्रि-
यार्थाश्रयत्वमस्य लक्षणमुक्तवान् । ननु चेष्टा क्रिया क्रियाश्रयत्वे च सत्यपि न
वृक्षादीनां शरीरत्वमित्यतिव्यापकं लक्षणं न विशिष्टचेष्टाश्रयत्वस्य विशिष्टप्र-
मेयलक्षणप्रक्रमतो ऽवसीयमानत्वात् । हिताहितप्राप्तिपरिहारयोग्यव्यापाराधि-
करणं शरीरमुच्यते न चेष्टामात्रस्याधिष्ठानम् । रथादिना ऽपि नातिव्याप्रियेथो-
क्तप्रक्रमवशादेवान्येन प्रेरणायामसत्यामिति विशेषलाभात् । आत्मप्रयत्नातिरि-
क्तप्रेरकनिरपेक्षहिताहितोपादानपरित्यागोपाधिकचेष्टाविशेषाश्रयः शरीरमि-
त्यर्थः । ननु पाषाणान्तर्गतमण्डूकादिशरीरेषु तदाश्रयत्वाददर्शनादव्याप्तिः न
योग्यतायास्तत्रापि भावात् । सत्यामपि क्रियायोग्यतायां सर्वतोनिर्विवरनिचि-
तदृष्टत्कर्परोपरुद्धावकाशतया चलितुमसौ न प्रभवति भेको वराकः । तथा
च स्फुटिते तस्मिन् वेश्मनि तत्त्वणमेवासौ चलन् दृश्यते इति निविडपा-
शसंयतशरीरवत्तदानीं चेष्टाया अदर्शने ऽपि नाव्याप्तिः । मुमुक्षुशरीरमेव लक्ष्य-
तामित्येके तेन न मण्डूकशरीरादिभिरव्याप्तिरलक्षणीयत्वात्तेषामिति । तदयुक्तं
नियतस्य मुमुक्षुणां शरीरस्याभावात् । तादृशि च भेकादिशरीराणि नितरां
निर्वेदकारीणि भवन्ति मुमुक्षुरपि च कर्मविपाकमनेकप्रकारमाकलयन्मण्डू-
कीभावमात्मनो ऽपि न शङ्कते प्रत्यासन्नापवर्गपुरप्रवेशं विपश्चित्तममपश्चिम-
जन्मानं मुमुक्षुं प्रति लक्षणाद्युपदेश एव क्रोपयुज्यते इत्यतः पूर्वोक्त एव व्या-
प्तिपरिहारः श्रेयान् । भवत्येवं चेष्टाश्रयत्वं शरीरलक्षणम् इन्द्रियाश्रयत्वं तु

कथं भौतिकानि हीन्द्रियाणि स्वावयवसमाश्रितानि घ्राणनयनस्पर्शनरसनानि ।
 ओचमनसी तु नित्यद्रव्यत्वादनाश्रिते एवेति कथमिन्द्रियाश्रयता शरीरस्ये-
 ति । उच्यते नावाधाराद्येयभाव आश्रयार्थः किं तु तदनुग्राह्यत्वात्तदाश्रितानी-
 न्द्रियाण्युच्यन्ते । देशकालदशानुकूलपथ्यभोजनभक्ष्यायाममर्दनाभ्युपचारो-
 पचितशरीरस्य हि पुंसः पटुतराणि स्वविषयपुरन्धिग्रहणे भवन्तीन्द्रियाणि
 दीर्घाध्यलङ्घनकदशनशुष्कजरत्सचन्द्रसेवनादिक्लिष्टशरीरस्य हि पुंसो मन्द-
 शक्तीनि भवन्तीति तदनुग्राहकत्वादिन्द्रियाणामाश्रयः शरीरम् । अर्थानां तु
 रूपरसगन्धादीनां केषां चिदाश्रयः शरीरं भवत्येव तत्समवायिनां न तु
 तावता किं चिद्विषयगतनत्वोपयोगि रूपमभिहितं भवति । लक्षणमपि तदति-
 व्यापकं रूपरसादिसमवायस्य वृक्षादावपि भावात्स्मात्तदर्थ्याश्रयत्वमीदृशमत्र
 विवक्षितं यदेते वरवनितादिशरीरवर्तिनः प्रविकचमुदुकुन्दकुन्दकन्दलकम-
 लादिबाह्यविषयसमवायिनश्च रूपरसादयो ऽर्था रमणीयतामादधाना रागवृ-
 द्धिहेतवो भवन्ति भोक्तुरात्मनः शरीरे सति न शरीररहितस्येत्यर्थानां भोग-
 साधनभावादाश्रयः शरीरमतः सुष्ठूक्तं चेष्टेन्द्रियार्थाश्रयः शरीरमिति । तदित्थं
 भोगायतनत्वेन बन्धहेतुत्वाद्भेदमित्यर्थः । तदिदानीमस्मदादिशरीरं किं
 पार्थिवमेव किं वा नानाभूतनिर्मितमिति परीक्ष्यते । ननु किमनया परीक्षया
 प्रयोजनम् ।

निःश्रेयसोपयोगो हि यः शरीरस्य दर्शितः ।

नानेकप्रकृतत्वे हि न स तस्य विशिष्यते ॥

मैवं वाचः ।

प्रतिपन्नस्वरूपस्य चिन्त्याकारोपयोगिता ।

कार्यः कार्यार्थिना ऽप्यादौ यत्नस्तदूपनिर्णये ॥

तथा चेन्द्रियाणि भौतिकत्वाहङ्कारिकत्वविवेकेन परीक्षिष्यन्ते । अथै-
 अपि कति किं गुणा इति । बुद्धिरपि किं प्रधानस्य प्रथमो विकारो महच्छब्द-
 वाच्य उतात्मन एव धर्मो ज्ञानाख्यः क्षणिक इत्येवं सर्वत्र द्रष्टव्यम् । तत्र
 पार्थिवमेवास्मदादिशरीरमिति केचित् । साधारणो हि धरणिधर्मो गन्धस्त-
 स्मिन्नुपलभ्यते इति । पृथिव्युदककारणमित्यन्ये । क्लेदस्यापि तस्मिन्दर्शनादसति

हि सलिलसंसर्गे न पार्थिवाः क्लेदमनुभवन्तीति । नितिजलज्वलनजनितमित्यपरे गन्धक्लेदवद्रूपमणो ऽपि तत्रोपलम्भादिति । वसुमतीसलिलसितेतरसरणिंसमीरणरचितमिति चान्ये रचनाविशेषस्य पवनकार्यस्य तत्रावधारणादिति । अवनिवनदहनपवनगगनविनिर्मितमिति चापरे गन्धादिवदवकाशस्याप्याकाशकार्यस्य तत्र दर्शनात्सुषिरं हि शरीरमुपलभ्यते अवकाशे चाकाशैकदेशे ऽप्यवच्छेदाभिप्रायेण आन्ववद्गत्या तत्कार्यत्वव्यपदेश इति । तदत्र किं तत्त्वं पार्थिवमेवास्मदादिशरीरमिति विजातीयकार्यस्यावयविनेपत्तेः । पार्थिवावयवसमवेतशरीरावयवग्राहिणश्चाभेदप्रत्ययस्य तृणपर्णपाषाणमूलकाद्यभेदप्रत्ययवदपवादासंभवात् । न च वयमिह भूतान्तराणां कारणभावनिषेधं विदुः केवलपार्थिवतया निर्विवादसिद्धे ऽपि कुम्भादावम्भःप्रभृतीनां कारणत्वानपायात्तद्वृत्तिरेकेण घटादेर्घटयितुमशक्यत्वात् । किं तु घटश्च शरीरे ऽपि समवायिकारणतां पृथिव्यवयवानामेवाचक्ष्महे तदाश्रितत्वस्यास्य प्रत्यक्षेण ग्रहात्सहकारिकारणत्वानुप्रविष्टभूतान्तरसंबन्धनिबन्धनस्ततः सिद्धक्लेदोष्मद्रूपावकाशसम्प्रत्ययस्तथागमपठितेषु वरुणलोकादौ केवलज्वालादिजन्येषु सहकारित्वानुप्रविष्टपार्थिवावयवावप्रम्भवशेन स्थैर्याद्यनुपलम्भ इति । तस्मादस्मदादिशरीरं पार्थिवं वेदे च तथैव व्यवहारो दृश्यते । ऋग्नीषोमीयादिपशोः प्रलयकाले यजमानस्य वा प्रेतस्य पाचयनकर्मणि सूर्ये चक्षुर्गमयतादित्याद्युपक्रम्य पृथिवी ते शरीरमिति पठ्यते तच्च प्रकृतिगामित्ववचनं यद्यतः प्रकृतेरुत्थितं तत्तस्यामेवास्य लीयतामित्यर्थः । तत्र यथा तैजसं चक्षुरिति सूर्याख्ये तेजसि उद्गमनमुपदिष्टमेवं पृथिव्यां शरीरस्येति तस्मात्पृथिव्यवयवैरयमस्मदादिदेहो निबद्ध इति नात्र सतां विवादः ।

प्राणरसनचक्षुस्त्वक्श्रोत्राणीन्द्रियाणि भूतेभ्यः* ॥

अत्रेन्द्रियाणां विषयोपलब्धिकारणत्वं सामान्यलक्षणं प्रसिद्धमेव । विभागो ऽपि पञ्चबाह्येन्द्रियाणां त्वेष सूचित एव स चानन्तरमेव तीर्थान्तरकथितक्रमेन्द्रियनिषेधात्साधयिष्यते । विशेषलक्षणानि तु पञ्चानां पञ्चसमाख्यानिर्वचनसामर्थ्यात्प्रमाणवदवगन्तव्यानि । जिघ्रत्यनेनेति घ्राणं घ्रेयं गृह्णातीति गन्धोपलब्ध्यावसाधारणं करणं घ्राणं चक्षुः ईक्ष्यं लोचनं तदुच्यते

स्पृशत्यनेन स्पर्शनं स्पर्शं गृह्णातीति स्पर्शोपलब्ध्यावसाधारणं कारणं स्पर्शनं स्पर्शमिति वक्तव्ये त्वग्रहणमुपचारान्मञ्चाः क्रोशन्तीति तदधिष्ठानत्वं दर्शयितुम् । यथा चिपुटिकाधिष्ठानं घ्राणं जिह्वाधिष्ठानं रसनं गोलकाधिष्ठानं चक्षुः तथा सकलत्वगधिष्ठानं स्पर्शनं शिरःप्रभृत्यापादाङ्गुष्ठं स्पर्शोपलम्भात् । त्वगिति च न बाह्यमेव चर्म केवलमुच्यते अपि तु सकलशरीरव्यापि तुहिन-
कणशिशिरसलिलपानसमयेन्तर्हृदये ऽपि शीतस्पर्शोपलम्भादिति । स्वाद्यव-
समवायित्वे चेन्द्रियाणां चिपुटिक द्वाग्रयत्वमाश्रयमावापेक्षयोच्यते न समवा-
यित्वादिति । शृणोत्यनेनेति श्रोत्रं शब्दं गृह्णातीति शब्दोपलब्ध्यावसाधारणं
करणं श्रोत्रम् । तच्चाकाशैकदेशत्वादनश्रितमपि कर्णशकुल्यधिष्ठानमुच्यते ।
तदेवं विशेषलक्षणानि पञ्च पञ्चानामुक्तानि भवन्ति । तानीमानिन्द्रियाणि स्ववि-
षयग्रहणलक्षणान्यःत्मनो भोगसाधनत्वात्संसारकारणानीति हेयतया भाव-
यितव्यानि । तथा भाव्यमानानि निर्वेदोत्पादनादिद्वारेणापवर्गाय कल्पिष्यन्ते
इति । भूतेभ्य इति क्रियार्थम् उक्तं हीन्द्रियाणां स्वविषयग्रहणं भूतप्रकृतित्वे
सति निर्वहति नान्यथेति ततद्विनिश्चयार्थं यथाप्रोपदेशः शब्द इत्याग्र-
हणम् । विषयोपलब्धिलक्षणत्वं हीन्द्रियाणां भूतप्रकृतित्वे सति निर्वहति
नान्यथेति । तानि पुनरिन्द्रियकारणानि पृथिव्यग्नेजो वायुराकाशमिति भूतानि ।
भूतेभ्यः पञ्चभ्यो यथासङ्ख्यं घ्राणरसनचक्षुस्त्वक्प्रोवाणि पञ्चेन्द्रियाणि भवन्ति ।
भूतप्रकृतित्वमिति भूतस्वभावत्वं व्याख्यासने दिवादिभ्यो भूतेभ्यः सम्भ-
वति । तदवनतो पञ्चस्वपि सम्भवति भूतकारणकत्वं त्वन्येषु चतुर्ष्वपि
तथैव । श्रोत्रत्वे कथञ्चित्कर्णशकुल्यच्छिन्ननभोभोगाभिप्रायेण व्यवहारतः सम-
र्थनीयम् । एवं भौतिकानीन्द्रियाणि स्वं स्वं विषयमधिगन्तुमुत्सहन्तइति तल्ल-
क्षणत्वमेषां सिध्यतीति अतो भूतेभ्य इत्युक्तम् । तत्रैतत्परीक्षणीयं वर्तते किं
भौतिकानामिन्द्रियाणां स्वविषयग्रहणकरणत्वमुतान्यथेति । एवं हि साङ्ख्याः
संप्रवदन्ते आहङ्कारिकाणीन्द्रियाण्यर्थं साधयितुमर्हन्ति नान्यथा । तथा हि
कारकं कारकत्वादेव प्राप्यकारि भवति भौतिकानि चेन्द्रियाणि कथं प्राप्यका-
रीणि दूरवर्तिन विषये भवेयुः । आहङ्कारिकानां तु तेषां व्यापकत्वाद्विषया-
कारपरिणामात्मिका वृत्तिवृत्तिमतो नान्या सती सम्भवत्येवेति सुवचं प्राप्यका-
रित्वम् । अपि च महदणुग्रहणमाहङ्कारिकत्वे तेषां कल्पते न भौतिकत्वे ।

भौतिकत्वे हि यत्परिमाणं ग्रहणं तत्परिमाणं ग्राह्यं गृहीयादस्ति च गोल-
कादधिकपरिमाणस्य पटपिठरादेर्ग्रहणं हीनपरिमाणस्य च वटधानादेरतो
ऽपि न भौतिकानीन्द्रियाणि । भौतिकानामपि दीपादीनां परं प्रकाशयतां
स्वात्मप्रकाशत्वमपि दृष्टुम् एवमिन्द्रियाण्यपि पटादिरूपं प्रकाशयन्ति स्वरूप-
मपि च प्रकाशयन्तीत्यतो ऽपि न भौतिकानि । अत्राभिधीयते । यत्तावत्प्राप्य-
कारित्वं भौतिकत्वपक्षे नावकल्पते इति जल्यितवानसि तन्मन्ये त्वया
गोलकमेव चक्षुरिति चेत्तसि गृहीतमन्यथा कथमित्यमकथयिष्यः । स चायमा-
युष्मतो महान् भ्रमः न खलु कृष्णसारं चक्षुस्तदधिकरणं न तेजश्चक्षुस्तत्र
वेगवद्द्रव्यत्वाद् दूरमपि प्रसरतीति को ऽस्य प्राप्यकारितायां प्रमादः । ननु
च गोलके चिकित्सादिप्रयोगाद्गोलकगुणदोषानुवर्तित्वाच्च विषयोपलब्धेर्गोल-
कमेव चक्षुः स्याद् अनुपलभ्यमानं च तेजः कथमिन्द्रियमुच्यते कथं च
तेजसा वेगवता ऽपि सहसैव विस्फारिते चक्षुषि योजनशतसहस्रव्यवहित-
सितकरतरणितारकादि ग्रहीतुं शक्येत कथं वा तदल्पकं वराकं नायनं
तेजः समन्ततः प्रसरता सकलभुवनप्रथितप्रभावेन महीयसापि मिहिरमहसा
न प्रतिहतगति भवेदभ्यर्थमिति भास्करदर्शनमित्थं न सम्पद्येत । तेजःपक्षे
च काचाभ्ररूपटबालस्फटिकान्तरितपदार्थोपलब्धिः कथं समर्थ्येत । तत्प्रति-
षद्धं हि तेजः कथं प्रतिष्ठेतेति तद्वरं शक्तिविशेषयुक्तं गोलकमेव साधो चक्षु-
रभ्युपगच्छेति । उच्यते । न खलु भवदनुशासनेन युक्तिविरुद्धपक्षमभ्युपग-
च्छामः प्राप्यकारि हि कारकं दृष्टुं कृष्णसारपक्षे च कुतः प्राप्यकारित्वम् । शक्ति-
रपि कल्प्यमाना निराश्रया न परिकल्पनीयैवेति तदाश्रयचिन्तायां न गोलक-
मात्रमाश्रयेत्तेराश्रयो भवेत् । ननु च प्राप्यकारित्वमेव चिन्त्यं वर्तते तद्वि-
रसनस्पर्शनयोः केवलमवलोच्यते लोके चक्षुःशोत्रे तु दूरदेशव्यवस्थितविषय-
ग्राहिणी कथं प्राप्यकारिणी स्याताम् । घ्राणे तु चिपुटिकानिकटनिहितपदा-
र्थगन्धमपि गृह्णाति दूरतो ऽपि च प्रचलदमिलबलवेल्लितफुल्लमल्लिकादिसौर-
भमुपलभते चिपुटिकोपकण्ठकैकितेनापि द्रव्येण न तस्य सन्निकर्ष इति
तदप्यप्राप्यकार्यैव तस्माच्छक्तिविशेषणमधिष्ठानमेव तत्तदिन्द्रियमिति गृह्य-
ताम् । उत्सृज्यतां प्राप्यकारित्वपक्षः चक्षुषि च चन्द्रार्कयहादिग्राहिणि नतरां
प्राप्यकारित्वमित्युक्तमेव । अत्रोच्यते न प्राप्यकारित्वमुत्सृष्टं शक्नुमः । कारक-

त्वमेव हि तथा सत्येषामुत्सृजेम । कारकं चाप्राप्यकारि चेति चित्रम् । अदृ-
ष्टमपि कारणमात्मनो व्यापकत्वात्तद्वृत्तिर्धर्मादिकं न प्राप्यकारि भवेत् किमुत
दृष्टं चक्षुरादि कारकमिति । अप्राप्यकारित्वे च शक्तेरविशेषात्कुड्यादिव्यवहित-
मपि वस्तु चक्षुषा दृश्येत तच्च कार्यानुपलभ्यमानं शक्तिः कल्प्यते इति चेत्किं
शक्तिः कल्प्यतां किं तेज इति सम्प्रधास्यायां तेजसो द्रव्यत्वाद्वावधानाद्य-
नुगुणममूर्तत्वायास्तु शक्तेर्व्यवधानमवाधकं भवेदिति तेज एवेन्द्रियं कल्पनीयं
न शक्तिः । शक्तिमदधिष्ठानं वा प्राप्यकारिता च द्योतस्य तावद्वेहसन्तानस-
दृशशब्दपरम्परारम्भणद्वारेण दर्शिता शब्दाधिकरणे । घ्राणस्यापि समीरणान्दो-
लितकुन्दलतादिप्रस्तुततत्परिमाणनिकृताधिकरणगन्धग्रहणात्प्राप्यकारिता । न
च परमाणूपसर्पणाद् द्रव्यपरिच्छादाशङ्कनीयं भूयस्त्वात्परमाणूनाम् अत एव
गन्धद्वारकतद्द्रव्यसम्पर्कदोषनिर्हरणाय प्रायश्चित्तमशुचिद्रव्यघ्राणे समाम-
नन्ति । चक्षुषस्तेजःप्रसरणात्प्राप्यकारिता । अनुपलभ्यमानं तेज इति चेत्किं
चन्द्रमसः परभाग उपलभ्यते पृथिव्याश्चाधोभागः । न खलु प्रत्यक्षैकशरणाः
षडार्थाः अनुमानादिभिरेषामुपलम्भः सम्भवत्येव । उक्तं चानुमानं रूपोपल-
ब्धि कार्येण तेजसमेव चक्षुःनुमीयते । तेजोद्रव्यं हि दीपादि रूपस्य प्रकाशकं
दृष्टमिति । प्रत्यक्षेण तु नायनं तेजः किमिति नोपलभ्यते इति । तदुच्यते
विचित्रा हि द्रव्यगुणानामुद्भवाभिभवादिवशेन गतयो भवन्ति । तद्यथा सर्वतः
प्रसरतार्धबहुलबहलेन शीतस्पर्शाश्रयेण द्रव्येण व्याप्यै हेमन्तशिथिरौ ऋतू
भवतः । निराधारस्य शीतस्पर्शगुणस्यानुपपत्तेः अथ सत्यपि तच्च सलिलद्रव्ये
तद्गुणस्य शीतस्पर्शस्यैवोपलब्धिर्न शुक्लरूपस्येति । तेजोद्रव्येण च निरर्गलं
विजृम्भाणेन भूयसा ग्रीष्मो भवति तच्च सत्यपि तेजोद्रव्ये तद्गुणस्योष्ण-
स्पर्शस्यैव ग्रहणं न भास्वररूपस्येति । भास्वरं च कार्तस्वरादौ तेजसद्रव्ये
रूपमुपलभ्यते नोष्णस्पर्शः । उद्भ्रान्तगते च तेजसि ज्वलनतप्ते जले ज्वलन-
गुण उष्णस्पर्शोऽनुभूयते न भास्वरं रूपमिति । एवमिह नयनरश्मौ तेजसे
द्रव्ये द्वावपि रूपस्पर्शौ नोपलभ्येते इति कमुपालभेमहि । उक्तं च दृष्टानुमि-
तानां च नियोगप्रतिषेधानुपपत्तिः प्रमाणस्य तत्त्वविषयादिति* । न च सर्वत्र
नयनरश्मेरनुपलम्भः क्व चिद्धि वृषदंशप्रभृतीनां नक्तं चराणां निशि निवि-

इतमममःपङ्कपटञ्चावलिप्रे वेश्मनि सञ्चरतां चानुषं तेजो भास्वरं रूपं
दूरमपि प्रसरदुपलभ्यतएव । अन्यत्र तु मध्यन्दिनेलोकाप्रकाशवदग्रहणमस्मदा-
दिनयनरश्मेः । अयं तु विशेषः उल्कारूपस्य दिवा दिवाकरकरविभवाभिभू-
तत्वादग्रहणं नयनरश्मिरूपस्य त्वनुद्भूतत्वादेवेति । यत्तु काचाभ्रपटलस्फ-
टिकान्तरितपदार्थोपलम्भनं तत्र काचादीनां केषां चिदतिस्वच्छत्वात्केषां
चिच्च सुषिरत्वाच्चाक्षुषं तेजःप्रसरनिरोधकौशलं नास्तीति प्राप्यकारित्वं
चक्षुषस्तावता भवति । यत्तु कुतो नयनरश्मेरियती गतिर्गगनमाक्रम्य यद्गम-
स्तिमालिनं स्पृशति न प्रतिहन्यते च सावित्रेण वेगवता तेजसेति । उक्तमत्र
दृष्टानुमितानां नियोगप्रतिषेधानुपपत्तिरिति । कार्यसत्तया हि तथाविधं कारणं
कल्प्यते यद् दूरमपि प्रसरति प्रसरदपि परेण न च निरुध्यते दृष्टश्चानि-
रोधो भर्जकपालादौ तेजसः पच्यमानद्रव्यपाकसिद्धेः कलशे च निषिक्ता-
नामपां बहिः शीतस्पर्शग्रहणादनिरोधः । एवं नयनरश्मेरपि विप्यति । न
तु गोलकस्यैव शक्तिकल्पना लघ्वीति वक्तव्ये प्राप्ता त्वनादिवदिति । अत एव
सर्वेन्द्रियाणां प्राप्यकारित्वं पश्यद्विः शास्त्रज्ञैरेन्द्रियार्थसन्निकर्षः पटप्रकारो
व्याख्यातः । प्राप्यकारिता च न गोलकस्योपपद्यते तदप्राप्तस्य पर्वतादेर्ग्रह-
णात्तत्प्राप्तस्य च प्रत्युताज्जनशलाकादेर्ग्रहणादगोलकं चक्षुश्चिकित्सादिप्रयो-
गस्तु गोलके यः प्रवर्तते सोऽयमाधारसंस्कार आधेयस्योपकारकः । अत
एव गोलकगुणदोषानुवर्तित्वमपि विषयोपलब्धेर्धटमानमाधारद्वारकौ हि
तदाधेयस्यैव तौ गुणदोषाविति । तस्मादप्राप्तिविषयग्रहणानुपपत्तेर्गोलकचक्षुः-
पक्षो भिन्नोत्प्रेक्षितः प्रेक्षावतां हृदयेषु न विग्राम्यतीति प्राप्यकारि तेज एव
चक्षुरिति स्थितम् । इत्थं भौतिकेन्द्रियवादेऽपि प्राप्यकारित्वसिद्धेर्न कापिल-
कथितमाहङ्कारिकत्वमिन्द्रियाणामुपपद्यते । ननु पक्षद्वयेऽपि प्राप्यकारित्वोप-
पत्तेः कोऽयं भौतिकत्वं प्रत्यभिनिवेशातिशयो भवतामिति । उच्यते । एकप्र-
कृतित्वे हीन्द्रियाणामेकमेव सर्वविषयप्रकाशनकुशलमिन्द्रियं भवेत्सर्वाणि
वा सर्वविषयग्राहीणि भवेयुः कारणस्याविशेषात् । कारणनियमाधीना हि
कार्यनियमः अहङ्काराख्यं च कारणं सकलविषयप्रकाशनशक्तियुक्ते तस्मिन्
कथमिन्द्रियान्तराणि विषयान्तरग्राहीणि ततो भवेयुः । भौतिकत्वे तु भूतानां
भेदान्नियतगुणोत्कर्षयोगित्वान्नियतविषयग्राह्येन्द्रियप्रकृतित्वं तथा च प्रदीपा-

दितेजो रूपरसाद्यनेकविषयसन्निधाने ऽपि रूपस्यैव प्रकाशीभवितुमर्हति
 एवमन्द्रियान्तरेष्वपि वक्तव्यम् । तदेष विषयनियमः प्रकृतिनियमकारित इन्द्रि-
 याणामिति भौतिकानीन्द्रियाणि । यत्त्वेवं तैजसेन चक्षुषा कथं पार्थिवस्य रूपस्य
 ग्रहणं पृथिव्या एव वा आप्येन च रसनेन पार्थिवस्य रसस्य वायवीयेन
 स्पर्शनेन्द्रियेण च पृथिव्यादिस्पर्शस्य तदिदं प्रकृतिनियमे ऽपि कथं विषय-
 सांकर्यमिति । नैष दोषो रूपादिविषयविषयो ऽपि ह्येषां नियमेन तदाश्रयवि-
 षयः । तैजसं हि प्रदीपादिद्रव्यं रसमेव प्रकाशयद्द्रव्यते न तेजोवृत्त्येव रूपम् ।
 धूप्यमपि द्रव्यं रसमेव व्यनक्ति न तु सलिलस्यमेवेति । घ्राणे तु न कश्चि-
 द्दोषः तद्वाह्यस्य च तस्य पृथिव्येकवृत्तित्वादिति । द्रव्यस्यापि दर्शनस्पर्शन-
 याह्यत्वमविरुद्धमित्थं भौतिकत्वे ऽपीति यदुक्तं महदणुग्रहणाच्च भौतिका-
 नीन्द्रियस्य दर्शितत्वात् ततश्च विततत्वाद्विततग्राहि भवत्येव विततेनापि
 नाहङ्कारिकत्वम् । यत्पुनरभ्यधाय भौतिकत्वे परगुणवत्स्वगुणस्यापि प्रकाश-
 कमिन्द्रियं स्यादिति तदयुक्तं सगुणस्येन्द्रियस्येन्द्रियभावात् । इन्द्रियेण हि
 सता तेन विषयः परिच्छिद्यते सगुणस्य चास्येन्द्रियत्वं स्वगुणरहितं
 तदिन्द्रियमेव न स्यादनिन्द्रियं च कथं ग्राहकमत इन्द्रियगुणानाम् अन्तः
 पतितत्वान्न प्रमेयत्वम् । तस्माद्भौतिकानीन्द्रियाणि स्वं स्वं विषयमुपलभन्त-
 इति सिद्धम् । प्रयोगस्तु पार्थिवं घ्राणं द्रव्यत्वे सति रूपादिमध्ये गन्धस्यैव
 व्यञ्जकत्वाद्गन्धयुक्तिद्रव्यवत् । तच्च व्यञ्जकत्वमात्रमनैकान्तिकमिति गन्धस्यैव
 विशेष्यते । सो ऽयमसिद्धो हेतुर्भवेद्गन्धत्वस्यापि घ्राणव्यङ्ग्यत्वादिति रूपादिम-
 ध्यइत्युक्तम् । तथा ऽपि सन्निकर्षेण व्यभिचार इति तद्गुदांसाय द्रव्यत्वे सतीति
 विशेषणम् । एवं रसनादिष्वपि प्रयोगा रचनीयाः । आचं त्वाकाशैकदेश इति
 शब्दाधिकरणे निर्णीतम् । गन्धादिविषयोपलब्धिनिबन्धनसुखदुःखोपभोगहे-
 तुभूतधर्माधर्मौपनिबद्धानां चेन्द्रियाणामिन्द्रियत्वमिति तद्वशाद्यथा यथा निय-
 तविषयग्रहणकरणता घटते तथा कल्प्यते इति सर्वमनवद्यम् । आह भवन्तु
 भौतिकानीन्द्रियाणि पञ्चेति तु न युक्तमुक्तं त्वगेव ह्येकमिन्द्रियं भवितुमर्हति
 सर्वचानपायात् । करतलकपोलकण्ठादिवर्तिनापि त्वगिन्द्रियेण रूपोपलम्भ-
 प्रसङ्ग इति चेन्नावयवविशेषशक्तिविशेषनियमात् । न हि पाणिना पादेन
 वोपस्थकार्यं कर्तुं शक्यते अस्ति चावयवविशेषस्वभावविशेषवैचित्र्यम् ।

तुषारकर्पूरापूर्णवारिण्युत्तरमानसे ।

यथा च वृषणौ स्नातुः स्फुटतो न तथा स्फिचौ ॥

क्लिन्नाद्रतृणकाष्ठादिधूमेन कटुना यथा ।

मूर्धाऽक्षिवेदनोदेति न तथा ऽवयवान्तरे ॥

तस्मादवयवविशेषव्यवस्थितनानाशक्तिव्यवस्थितं त्वगेवैकमिन्द्रियमिति ।
उच्यते । कुतो ऽयमपूर्वं एव महाप्राज्ञो वादी सरलमतीनस्मान्वञ्चयितुमागतः
यो ऽवयवविशेषं चाश्रयन्नप्येकमिन्द्रियं मन्यते शक्तिभेदादाश्रयभेदाच्च
नानात्वमेवैतदिन्द्रियाणामित्यलं महात्मभिः सह कलहेन ।

मनुष्यैः सह संवादो मादृशानां हि शोभते ।

देवास्तु नररूपेण तस्मै भान्ति वादिनः ॥

ननु नानात्वपक्षे ऽपि पञ्चत्वनियमः कथम् ।

द्वे श्रोत्रे चक्षुषी द्वे च कथं ते एकमिन्द्रियम् ॥

आह च । सव्यदृष्टस्थेतरिण्यप्रत्यभिज्ञानादिति* । चक्षुष्पुजातिरेकत्वादिति चेन्हींन्द्रियत्वजातिरेकत्वादेकमिन्द्रियं स्यात् । उच्यते । चक्षुस्ताव-
त्तेज इति निर्णीतम् । ततश्चैकमेव तदधिष्ठानमेकमेव घ्राणवंशव्यवहित-
मनेकमिवोपलभ्यते भिन्नं वा तद्वद्वत्तेजस्तत्कार्यैक्यादाश्रयभेदे ऽप्येकमेव
श्रोत्रमपि कर्णच्छिद्रद्वयानुस्यूतमेकमेव नभोदेशप्रायं वेदितव्यं कार्यैकत्व-
स्यापि भावात् ।

तेनाधिष्ठानभेदे ऽपि कार्यैकत्वस्य दर्शनात् ।

तत्सामान्यस्य चैकत्वादेकत्वं श्रोत्रचक्षुषोः ॥

न चेन्द्रियजातिरेक्यादेकमिन्द्रियं कार्यस्योपलब्धिलक्षणस्य कारणस्य
पृथिव्यादोर्विषयस्य गन्धादेरधिष्ठानस्य त्रिपुटकादेर्गतेष्व घ्राणत्वादेर्जातिश-
ब्दवाच्यस्य योनेर्वा पृथिव्यादेः पञ्चविधत्वात्पञ्चैवेन्द्रियाणि कल्प्यन्ते । यथा
परमाणुसामान्याविशेषे ऽपि पृथिव्यादिचतुर्विधकार्यदर्शनाच्चतुर्विधाः परमाणवः
कल्प्यन्तइति । ननु तथा ऽपि न पञ्चेन्द्रियाणि बुद्धीन्द्रियवत्कर्मैन्द्रियाणा-
मपि पञ्चानामुपसंख्येयत्वात् । तदुक्तं वाक्याणिपादपायूपस्थाः कर्मैन्द्रिया-
ण्याहुः । तेषां च वचनादानविहरणोत्सर्गानन्दात्मकपञ्चविधकार्यसाधनादि-

न्द्रियत्वं तत्कार्यस्यानितरेतरसाध्यत्वादिति । अत्राहुः अत्यल्पमिदमुच्यते । पञ्च कर्मेन्द्रियाणीति अन्यान्यपि खलु न सन्ति कर्मेन्द्रियाणि तथा हि कण्ठो ऽन्ननिगरेण स्तनकलशालिङ्गनादिना वक्तो भारवहनेन चांसद्वयमिन्द्रियमुच्यते न कथं तत्कार्यस्य शरीरावयवान्तरे ऽपि दर्शनादिति चेत्किं नु भवानन्नपानं पाणिपादेन निगिरति पायुना वा आदानमपि किमास्यादिना वा न कुर्वते तिर्यञ्चो मनुष्या अपि हि क्व चित् । असत्स्वपि भवत्कल्पितेषु कर्मेन्द्रियेषु तत्कार्यं यावतावदन्यथा ऽपि दृश्यते न त्वेवं बुद्धीन्द्रियेषु ।

भवत्युत्पाटिताक्षस्य न मनागपि रूपधीः ।

ईषद्विहारादानादि दृष्टं यन्त्राङ्घ्रिपाणिषु ॥

अपि च विहरणमपि न केवलं चरणयुगलकार्यमपि तु जानूरुज-
ह्वादिसहितपादसम्पाद्यमानमपि बाहुसहिताभ्यां पाणिभ्यामपि निर्वर्त्यते न केवलाभ्याम् । त्वगिन्द्रियं तु नाभेरुर्ध्वं सर्वमेव स्यादित्याहुः वायुर्नाभेरु-
त्थित उरसि विस्तीर्णः कण्ठे विवर्तितो मूर्धानमाहत्य परावृत्तो वक्त्रे चर-
न्विविधान् शब्दानभिव्यनक्ति इति । अस्ति चेदृगनुभवा जल्पतां विशेषत-
स्त्वखण्डगेयं गायतामिति । एवं च कर्मेन्द्रियमयमेव विश्वमिति न च शरीरमिन्द्रियव्यतिरिक्तं किं चिद्वेत् । अथ शरीरावयवेष्वेव भिन्नकार्यकारिषु कर्मेन्द्रियव्यवहारस्तर्ह्ये कण्ठादिभरतिप्रसङ्ग इत्युक्तम् । उपस्थेन्द्रियं च कथमेकं गण्यते तेनानन्दबन्मूत्रोत्सर्गस्यापि साधनात् । वागिन्द्रियं तु सुत-
रामहृदयङ्गमं संयोगविभागनिर्वर्त्या हि बाह्यः शब्द उपलभ्यते तद्वेदाश्च विद्यन्ते यादृशो भेरीदण्डसंयोगजः शब्दो न तादृशः कूर्मीकोणसंयोगजः । एवं विचित्रस्थानकरणसंयोगाद्विचित्रो वर्णात्मकः शब्द उदेतीति न वागि-
न्द्रियं नाम किं चित् । लोकश्च वाक्शब्देन वर्णात्मकं शब्दमेव व्यप-
दिशति शब्दश्चेन्द्रियविषयो नेन्द्रियं तस्मादनेकविधसुखदुःखापभोगाक्षेपक्ष-
मकर्मपरिणामनिर्मितमेतच्छरीरं तैस्तेरवयवैस्तं तं कर्मफलोपभोगमात्मनः सम्पादयतीत्यलम् एवंविधेन्द्रियजल्पनाऽऽर्जवेन । अन्तःकरणस्यापि वैवि-
ध्यमनुपपन्नमेकेन मनसैव पर्याप्तेर्बुद्धिस्तु उपलब्धिस्वभावत्वात्करणकार्या न तु करणम् । अहङ्कारो ऽपि ज्ञानविषय एव न करणम् । एतच्च सविस्तरं बुद्धिलक्षणे वक्ष्यामः । तस्मान्न त्रयोदशविधं करणमिति सिद्धम् ।

न्यूनाधिकत्वशमनादत इन्द्रियाणि

पञ्चैव बाह्यविषयाधिगमक्षमाणि ।

अन्तः सुखादिविषयग्रहणोपयोगि

षष्ठं मनस्तु कथयिष्यति सूत्रकारः ॥

तानि ।

पुंसो भवाब्धिपतितस्य विवेकरत्न-

मानन्ददायि न हरन्ति तथा विधेयम् ।

गन्धरसरूपस्पर्शशब्दाः पृथिव्यादिगुणास्तदर्थ्याः* ॥

तदर्थ्या इत्यत एवापकृत्य वा प्रक्रमाद्वा अर्थ्या इति लक्ष्यपदं दर्शयितव्यम् । तदर्थ्य इति लक्षणं तदिति प्रकृतेन्द्रियपरामर्शः । सामान्यलक्षणं तु पुनस्तदर्थ्या इत्येव योजनीयम् । तदिति घ्राणादीनां विशेषसंख्यानिर्दिष्टानामवमर्शः । एवं च घ्राणस्य विषयो गन्धः रसनस्य विषयो रसः इत्यादि विशेषलक्षणमुक्तं भवति । गन्धत्वादीनां तु घ्राणादिग्राह्यत्वादतिव्याप्तिरिति पृथिव्यादिगुणा इति विशेषणोपादानम् । ते चामी गन्धादय इन्द्रियार्था भोग्याः सन्तः सक्तिहेतवः संसारद्राधिमाणमावहन्तीति हेयतया भावयितव्याः । नन्वेवं गन्धादिगुणाधिकरणस्यावयविनः प्रथमस्य रागहेतोरसंग्रहः स्यात् । वक्ष्यति च तन्निमित्तं त्ववयव्यभिमान[†] इति । संख्यापरिमाणादिगुणान्तराणामपि रागहेतुत्वमस्त्येव यथा बर्हिःकलापानुकारिपरिमृदितकुसुमदलपटलशवलविलासिनीकेशपाशवृत्ति रूपं निहरति हृदयं यूनाम् तथा तद्गता बहुत्वसंख्याऽपि उत्तमप्रकनकशिलानिभनितम्बबिम्बरूपवत्तत्परिमाणमपि हरति च सरभसमवयवसंयोगविभागाद्यपि तथा कन्दुकादिक्रीडासु किसलयितविसरसविलासविसरमथरपरिभ्रमणादि कन्दुजातं तथान्त्यजात्यादिपरिहारेण स्वानुरूपजातियोगित्वमपीत्यादि सर्वे द्रव्यगुणकर्मादिसंधिकारणमनुक्तं स्यात् । तच्च के चित्पृथिव्यादिगुणा इति द्वन्द्वसमासं व्याचक्षते पृथिव्यादीनि च गुणाश्चेति पृथिव्यादिपदेन गुणाधिकरणमवयवि द्रव्यमुक्तमाश्रितत्वविशेषणत्वाभ्यां सर्वे गुणा इति गुणग्रहणेन संख्यापरिमाणादिवत्कर्मसामान्याद्यपि सर्वमुक्तमतो नासंग्रह इति । तदिदमनुपपन्नं गन्धादियहणस्य हि तदानीमानर्थक्यं गुणा-

श्चेत्यनेनैव गतार्थत्वात् । विशेषव्यापनार्थं तदुपादानमिति चेत्तर्हि किं द्वन्द्व-
समासवर्णनेन अयमेवास्तु समाधिः । यद्यपि द्रव्यकर्मसामान्यानाम् अन्येषां
च संख्यापरिमाणादिगुणानामस्त्येव सक्तिहेतुता तथापि प्राधान्येन गन्धा-
दीनामेव सा दृश्यते हि रूपादिनिरपेक्षस्य द्रव्यस्य संख्यादेः सामान्यस्य
वा सक्तिहेतुत्वं समस्तीति रूपादय एव मुख्यं रागकारणं तत्र ऋगिति
बुद्धेः प्रसरकारणादुक्तं च ।

तथापि नितरां रागवृद्धौ रूपादयो नृणाम् ।

तएव कविभिर्गीताः पञ्चैषोः पञ्च सायकाः ॥

तस्मात्पृथिव्यादीनां गुणा इति षष्ठीसमास एव श्रेयः । गुणव्यति-
रिक्तश्च गुणी पूर्वमेव समर्थेता यमहमद्राक्षं तं स्पृशामीति प्रत्ययप्रामा-
य्यात् । पृथिव्यादिगुणा इति यदुक्तं तदिदानीं विभज्य वर्ण्यते कस्य कति
गुणा इति । तत्र ।

गन्धादयो नियोक्तव्याश्चत्वारः पृथिवीगुणाः ।

अप्रेजामरुतामेकं पूर्वपूर्वमपोह्य तु ॥

गन्धवर्जं रसरूपस्पर्शा अपां रसवर्जं रूपस्पर्शौ तेजसः रूपवर्जं
स्पर्शाख्यः वायोरिति आकाशस्य तु गुणः शब्दः । ननु नायं गुणविनियोगः
साधोयान्पृथिव्याश्चतुर्गुणत्वे पार्थिवेन घ्राणेन्द्रियेण चतुर्णामपि तद्गुणानां
स्यादेवमुनरेष्वपि वक्तव्यं तस्मादेकैकगुणत्वमेव भूतानामुच्यताम् । नैतदेवं
गुणाः स्वेच्छया विप्रलभ्यन्ते यथोपलभ्यन्ते तथा व्यवस्थाप्यन्ते । प्रतीतिप्रमा-
णका वयं तत्र पार्थिवे द्रव्ये चतुर्णामपि गुणानामुपलम्भः कथमेकगुणां
पृथिवीं ब्रूमः । रूपैकगुणे च तेजसि पृथिव्युदकयोर्वायुवद्रूपत्वादप्रत्यक्षत्वं
स्यात् । तस्मात्त्रीणि रूपवन्ति द्रव्याणि । यद्येवं सर्वेषां सर्वचोपलम्भात्सर्वाणि
सर्वगुणानि भवन्तु भूतानि पटपटायते पृथिवी छलछलायन्ते आपः धक्-
धक्कायते तेजः कथकथायते वायुरिति सर्वेषां गुणः शब्दः स्यात् । उच्यते
न सर्वे गुणाः सर्वचोपलभ्यन्ते निर्गन्धानामपां सर्वत्र दर्शनात् क्लिन्नरूपादौ
तु पार्थिवावयवनिष्क्रान्त्या गन्धः पयस्युपलभ्यते ।

एवं सुवर्णादौ तेजसे द्रव्ये संयुक्तसमवायाद्रसाद्युपलब्धिः शब्दस्तु
सर्वकालमाकाशवृत्तिरेव प्रतीयते पृथिव्याद्यवयवसंयोगविभागप्रभवत्त्वसा-

विति तदाश्रितत्वभ्रममावहति न त्वाकाशद्विना तस्य ग्रहणमिति । आकाशं
तत एव शब्द इत्येतच्च प्राङ् निर्णीतं गुणत्वम् । यच्च पृथिव्याश्चतुर्गुणत्वे
तद्गुणानां चतुर्णामपि पार्थिवघ्राणेन्द्रियग्राह्यत्वं स्यादिति । तन्न गुणोत्क-
र्षस्य नियामकत्वात् । सातिशयगन्धगुणाधिकरणे विजातीयद्रव्यावयवसंस्प-
र्शलेशरहितैः केवलपृथिव्यवयवैरदृष्टसहकारिभिर्घटितं घ्राणेन्द्रियमिति गन्ध-
स्यैव ग्राहकम् । एतदेव च भूयस्त्वमाचक्षते यथा ऽऽह कणत्रतः* भूय-
स्त्वादगन्धवत्त्वाच्च पृथिवी गन्धज्ञानप्रकृतिः । इहाप्युक्तम् तद्व्यवस्थानं तु
भूयस्त्वादिति† । दृश्यन्ते च केवलपृथिव्यवयवोपादानेष्वपि पदार्थेषु व्यव-
स्थितकार्यनियमाः शक्तयो यथा ।

पार्थिवत्वाविशेषे ऽपि विषं मरणकारणम् ।

अगदद्रव्यमन्यत्तु जीविताय प्रकल्पते ॥

तस्मादपर्यनुयोगो ऽयं पार्थिवेन घ्राणेन गन्धवत्तद्रसादयो ऽपि कथं
न गृह्यन्ते इति । सातिशयप्रकृतियोगे ऽपि च न स्वगुणग्रहणनैपुणमिन्द्रियाणा-
मितीन्द्रियचिन्तायां निर्णीतम् । श्रोत्रेणाकाशगुणस्य शब्दस्य ग्रहणमिति परि-
शेषानुमानप्रमाणको ऽयमर्थः शब्दपरीक्षायामेव परीक्षित इत्यलमतिप्रसङ्गेन ।

इति निपुणधियामसम्मतता सकलगुणैकगुणत्वकल्पना ।

तदयमकलुषो ऽभ्युपेयतां गुणविनियोगविधिर्यथोदितः ॥

तेमी क्षेयाः कृतकमधुरं रूपमादर्शयन्त-

स्तिक्ताहाराः परिणतिविपत्कारिणो हीन्द्रियार्थाः ।

त्यक्ताश्चेते व्यपगतमहामोहपङ्केन पुंसा

तीर्णश्चायं भवजलनिधिः क्लेशकल्लोलरौद्रः ॥

बुद्धिरुपलब्धिर्ज्ञानमित्यनर्थान्तरम् ॥

ननु पर्यायोच्चारणमेतन्न बुद्धेर्लक्षणमभिधीयते । न पर्यायप्रयोगस्यैव
लक्षणत्वमत्वात् । लक्षणं हि तदुच्यते येन समानेतरजातीयेभ्यो लक्ष्यं व्यव-
च्छिद्यते व्यवच्छिद्यते च बुद्धिर्बुद्ध्यादिपर्यायवाच्यतयैव तेभ्य इति नाभि-
धानमालामाचमिदम् । ननु सामयिकत्वाच्छब्दार्थप्रत्ययस्य समयस्य च पुरु-

* वेशेपिकसूत्रम् । अ. ८ आ. २ सू. ५ । + गीतमसूत्रम् । अ. ३ आ. १ सू. ७१ ।

† गीतमसूत्रम् । अ. १ आ. १ सू. १५ ।

पेच्छानिवर्त्यत्वात्कथमिदं व्यवस्थितं लक्षणं स्यात् । मैवं सार्वजनीनस्य सम-
 यस्य विप्लावयितुमशक्यत्वात्तद्वदिष्टस्य तद्वाच्यस्य लक्षणत्वात् । प्रकारान्त-
 रेण लक्षणमस्याः किमिति नोक्तमिति चेच्च शिंशिपाचोद्यमिदं तस्मिन्नप्युक्ते
 ऽनुयुज्जीत भवानित्यं किमिति नोक्तमिति । अस्ति च प्रयोजनं पर्यायद्वारक-
 लक्षणोपवर्णनस्य यत्साङ्ख्यानं व्यामोहनिरसनम् । एवं हि सांख्याः संगिरन्ते
 बुद्धिरन्या ज्ञानमन्यदुपलब्धिरन्येति तद्भ्रमापनयनायैवमुच्यते बुद्धिरु-
 पलब्धिज्ञानमित्यनर्थान्तरम् । एक एवार्थ इत्यर्थः । इत्थं च स्वरूपतो निर्ज्ञाता
 बुद्धिर्भोगस्वभावा तत्साधनत्वाच्च संसारहेतुरिति हेयत्वेन भाव्यते । सुखादि-
 बुद्धिर्भोगः तत्साधनबुद्धिस्तु भोगसाधनमिति कथं पारमर्षाः प्रवदन्ति
 बुद्धिरन्योपलब्धिरन्येति । नित्यां हि बुद्धिं ते मन्वते तत्किमात्मैवैतैः बुद्धि-
 रिति गृहीतः । नाचेतनाया भोगायाः प्रकृतेः प्रथमा विकृतिर्महच्छब्दवाच्या
 बुद्धिः पुरुषस्तु चेतनो भोक्ता ऽन्य एव । ताविमौ प्रकृतिपुरुषौ विवेकेनाप-
 श्यतां संसारः प्रकृतिपुरुषविवेकज्ञानान्मोक्षः । का पुनः प्रकृतिर्नाम सत्त्वरज-
 स्तमसां त्रयाणां गुणानां साम्यावस्था प्रकृतिः प्रधानमव्यक्तं च तदुच्यते
 यत्साम्यावस्थागतं गुणत्रयमिति । ननु तत्सत्त्वे किं प्रमाणम् । अनुमानमि-
 त्याह । तथा हि चराचरमिदं विश्वं सुखदुःखमोहाविनाभूतमुपलभ्यते न
 हि ब्रह्मादौ स्तम्बपर्यन्ते जगति तथाभूतं किमपि भूतमुपलभ्यते यत्सु-
 खदुःखमोहैरविकृतम् । तच्च सुखस्वभावं सत्त्वं दुःखस्वभावं रजः मोहस्व-
 भावं तमः । सर्वत्र प्रीत्यप्रीतिविषादादिदर्शनात्प्रकाशप्रवृत्तिनियमावगमाच्च सर्वे
 चिगुणात्मकं जगत्कार्यं च यत्परस्परान्वितरूपं तदेकरूपात्कारणादुत्पद्य-
 मानं दृश्यते मृदन्वितानि हि घटशरावादञ्जनप्रभृतीनि कार्याण्येकस्मान्मृ-
 दात्मनः कारणादुद्भवन्ति । तदिदं विश्वं सुखदुःखमोहान्वितमिति तदा-
 त्मककारणकार्यं भवितुमर्हति । यत्सुखदुःखमोहात्मकं कारणं सा सत्त्वरज-
 स्तमोरूपा प्रकृतिः । एवमन्वयपुरःसराः परिमाणादिहेतवो ऽपि वक्तव्याः ।
 इयत्तया वा चतुरश्रतादिना वा परिमाणेन तद्वता कार्याणामेकप्रकृतित्व-
 दर्शनात् । विषयवृत्तयश्चेते गुणाः कार्येषु दृश्यन्ते च क्वचित्सत्त्वमधिकमूने
 रजस्तमसी क्वचिद्रजः प्रकृष्टमल्पे सत्त्वतमसी क्वचिन्तमः प्रवृद्धं तुच्छे सत्त्व-
 रजसी इति । तदेषां वैषम्यभेदोपदर्शितविश्वरूपकार्याणां क्वचित्साम्यावस्थया

भाव्यं सा प्रकृतिरुच्यते । सेयमचेतना भोग्या प्रकृतिः तस्यास्तु भोक्ता चेतनः पुरुषः । पुरुष इदानीं किमनुमानकः । उक्तमेव भोग्येन भोक्तुरनुमानं न ह्यचेतनस्य भोग्यस्य भोक्तारमन्तरेण भोग्यतोपपद्यते दृष्टा च सेति भोक्ता कल्प्यते । स च चितिशक्तिस्वभावक एव सर्वप्रकारकर्तृत्वादिव्यवहारनिवहवह्निष्कृत-स्वरूपः द्रष्टृत्वमेव पुरुषस्य स्वरूपमाहुः । न यथा भवन्त एकमात्मानमध्य-वसायादिधर्मयोगिनं मन्यन्ते तथा ऽसौ भवितुमर्हत्यध्यवसायादेर्बुद्धिधर्म-त्वात् ।

कर्तुं शक्नोति पुरुषस्तृणस्यापि न कुञ्जरात् ।

अन्योपनीतमर्थं तु स पश्यत्येव केवलम् ॥

प्रकृतिरेवेनं भोगापवर्गाभ्यः संयुनक्ति न च निर्विकारा सती भोग-सम्पादनसमर्था ऽसौ भवतीति महदादिविकृतीः प्रतिपद्यते । पङ्ग्वन्धन्यायेन प्रकृतिपुरुषौ संयुज्येते प्रकृतिरचेतना दृश्या भोग्या दृष्टारं भोक्तारं पुरुषम-पेक्षते पुरुषो ऽपि दृष्टा भोक्ता दृश्यं भोग्यमपेक्षते इत्येवं तयोः पङ्ग्वन्ध-वत्संयोगो भवति दर्शनशक्त्या पङ्गेर्गमनशक्त्या चान्यस्यैकत्र मेलनात्कार्य-सिद्धिरेवं प्रकृतिपुरुषसंयोगात्सर्गः प्रवर्तते । तदुक्तम्* ।

पुरुषस्य दर्शनार्थः कैवल्यार्थस्तथा प्रधानस्य ।

पङ्ग्वन्धवदुभयोरपि संयोगस्तत्कृतः सर्गः ॥

यच्चैतत् प्रधानान्महतत्त्वमुत्पद्यते सा बुद्धिरध्यवसायात्मिका धर्म-ज्ञानवैराग्यैश्वर्यतद्विपर्ययरूपवृत्तियोगिनी महतत्त्वमेवोच्यते बुद्धेरहंकार उदेति स चाभिमानस्वभावः अहंकारात् प्राणादीनि पञ्च बुद्धीन्द्रियाणि वागादीनि पञ्च कर्मेन्द्रियाणि संकल्पकमेकादशं मनः गन्धादितन्मात्राणि च पञ्चेति षोडशको गणः प्रभवति ततो गन्धादितन्मात्रपञ्चकात्पञ्च पृथि-व्यादीनि महाभूतानि जायन्तइति आह च† ।

प्रकृतेर्महांस्ततो ऽहंकारस्तस्माद्गणश्च षोडशकः ।

तस्मादपि षोडशकात्पञ्चभ्यः पञ्च भूतानि ॥

तानीमानि पञ्चपञ्चविंशतितत्त्वानि संवदन्ते । प्रधानं प्रकृतिरेव न विकृतिः महदहंकारतन्मात्राणि सप्त पूर्वापेक्षया विकृतयः उत्तरोत्तरकार्या-

पेक्षया प्रकृतयः । एकादशेन्द्रियाणि पञ्च भूतानि विकृतय एव अप्रकृतिविकृ-
तिरूपस्तु शुद्धः पुरुष इति तदाह* ।

मूलप्रकृतिरविकृतिर्महदाद्याः प्रकृतिविकृतयः सप्र ।

षोडशस्तु विकारो न प्रकृतिर्न विकृतिः पुरुषः ॥

एवं महदादिविकारवती प्रकृतिरात्मनो भोगं साधयति । कश्चास्य
भोगः बुद्धिवृत्त्यनुपातित्वं विषयाकारपरिणतेन्द्रियवृत्त्यनुरक्तां बुद्धिवृत्तिं
ज्ञानात्मिकां पुरुषः पश्यति दर्शनेपि न तस्य किं चिद्वान्यत्वं किं तु यदेव
दर्शनं यतश्च प्रतिबिम्बनमिति इत्थं तयोर्बुद्धिपुंषोः संयोगे सति बुद्धि-
र्मश्चेतयितृलक्षणो बुद्धावसन्नपि सन्निरलक्ष्यते । तदाह† ।

तस्मात्तत्संयोगादचेतनं चेतनावदिव लिङ्गम् ।

गुणकर्तृत्वे ऽपि तथा कर्तेव भवत्युदासीनः ॥

अपवर्गाय कथमात्मनः प्रकृतिरवकल्पते स्वरूपं प्रकाशयतीत्याच-
क्षते । अनवधृतप्रकृतिस्वरूपः पुमान्प्रकृतिकृतमखिलमात्मकृतमिति मन्य-
मानस्तदुपार्जितं भुङ्के । यदा तु पृथग्भूतामेनां मन्यते तदा भवत्वियमाया-
सहेतुरेव ममेति बुद्ध्यमानस्तत्कृतमनुपभुञ्जानः स्वरूपनिष्ठ एवावतिष्ठते ।
प्रकृतिरपि भवतु दृष्टा ऽहमनेन पृथङ् मामेष मन्यते इति न तदभिमुखी-
भवितुमुत्सहते तदाह‡ ।

प्रकृतेः सुकुमारतरं न किं चिदस्तीति मे मतिर्भवति ।

या दृष्टास्मीति पुनर्न दर्शनमुपैति पुरुषस्य ॥

परस्परं च भग्नरसयोः प्रकृतिपुरुषयोर्व्यापकत्वात्सत्यपि संयोगे
सर्गो न प्रवर्ततएवेत्याह§ ।

दृष्टा मयेत्युपेक्षक एको दृष्टा ऽहमित्युपरत्येका ।

सति संयोगे ऽपि तयोः प्रयोजनं नास्ति सर्गस्य ॥

अपरिस्नानकुतूहलो हि पुमान्वञ्चयितुं शक्यते न दृष्टं तत्त्वमिति
मत्वा सत्यामपि योग्यतायां निवर्तते प्रकृतिर्नटीव रङ्गभूमौ प्रदर्शितनिखि-
लनिजनृतवृत्तान्तनैपुणा तत इत्याह रङ्गस्य दर्शयित्वा निवर्तते प्रकृतिस्तदेवं
प्रकृतिरेव संसारे प्रवर्तते प्रकृतिरेव मोक्षमनुभवतीत्याह ।

* सांख्यकारिका ३ । † सांख्यकारिका २० । ‡ सांख्यकारिका ६९ । § सांख्यकारिका ६६ ।

*तस्मान्न बध्यतेद्वा नापि मुच्यते नापि संसरति कश्चित् ।

संसरति बध्यते मुच्यते च नानाश्रया प्रकृतिः ॥

किमर्थं पुनरसावेव विशेष्यते प्रकृतिरिति । किं क्रियते स्वभाव एवैष
दैवहतिकायास्तस्याः ॥

†नानाविधैरुपायैरुपकारिण्यनुपकारिणः पुंसः ।

गुणवत्यगुणस्य सतस्तस्यार्थमपार्थकं चरति ॥

अचेतनत्वादस्याः कथमेवंकारित्वमिति चेदुक्तमचः ।

वत्सविवृद्धिनिमित्तं क्षीरस्य यथा प्रवृत्तिरक्षस्य ।

पुरुषविमोक्षनिमित्तं तथा प्रवृत्तिः प्रधानस्य ॥

ननूत्पन्नतत्त्वज्ञाने भोगानुकूलमहदादिकार्यारम्भपराङ्मुखत्वात्तस्याश्चै-
कत्वादेकस्मिंस्तत्त्वविदि मुक्ते सति सर्वे मुक्ताः स्युः । नैष दोषः । तत्त्वविद-
मेव पुमांसं प्रति तस्या औदासीन्यात् । अन्यसाधारणत्वेन तत्त्वार्थानपायात्
तथा च पतञ्जलिः § कृतार्थं प्रति नष्टमप्यनष्टं तदन्यसाधारणत्वात् । नन्वेवं
यदैव तत्त्वज्ञानमुत्पन्नं तदैव प्रकृत्युपार्जितकर्मफलोपभोगपरिहानितः पुंसः
शरीरपातः स्यान्नेत्याह । तिष्ठति संस्कारवशाच्चक्रभ्रमिवद्धृतशरीरस्ततः संसा-
रविरतौ सत्याम् ।

प्राप्ते शरीरभेदे चरितार्थत्वात्प्रधानविनिवृत्तौ ।

ऐकान्तिकमात्यन्तिकमुभयं कैवल्यमाप्नोतीति ॥

अहो नु खलु कपिलकविक्रयारसाक्षिप्रहृदयैरतिबहु प्रसक्तानुप्रसक्त्या
लिखितमस्माभिस्तदियं प्रधानप्रकृतिः प्रथमा महच्छब्दवाच्या सा बुद्धिस्तत्त्व-
विदं प्रति नष्टा ऽप्यन्यसाधारणत्वादनष्टैवेति नित्या नित्यत्वाच्च प्रत्यभि-
ज्ञानसंधानादिव्यवहारप्रबन्धनिर्वाहणक्षमा बुद्धिः ज्ञानं तु तस्य वृत्तिः
उपलब्धिस्तु पुंसो वृत्तिमद्बुद्धिदर्शनमिति तेषां पर्यायशब्दत्वमिति । अत्र प्रति-
विधीयते । आत्मन्येव नित्ये व्यापिनि बोद्धुरि ज्ञातयंवसातरि धर्माऽधर्मादि-
योगिनि प्रत्यभिज्ञानादिकार्याणां कर्तरि सेयं बुद्धिरक्षा सांख्यैः कल्पिता चेत-
नत्वं ज्ञानादियोगिन्या अपि यत्त्वस्या नाभ्युपगतं सो ऽयमतीव तपस्विनां

* सांख्यकारिका ६२ । † सांख्यकारिका ६० । ‡ सांख्यकारिका ५९ ।

§ योगसूत्रम् पा० २ सू० २२ ।

॥ सांख्यकारिका

भ्रमः । य एव बुध्यते जानात्यध्यवस्यति स एव पश्यति चेतयते च न खल्वत्र वस्तुरूपभेदं पश्यामः । तत्र बुद्धिर्बुध्यते जानात्यध्यवस्यति पुरुषस्तु पश्यति चेतयते चेति वञ्चनायैवमुच्यते सुगन्धतया वा । यद्वेदमुच्यते बुद्ध्या व्यवसितमर्थं पुरुषः पश्यतीति तद्व्याख्येयं किमिदं तस्य द्रष्टृत्वमिति । प्रतिबिम्बनमिति चेत्किं स्वच्छे पुंसि वृत्तिमती बुद्धिः संक्रामत्युत वृत्तिमत्यां बुद्धौ प्रमातेति । तत्र चितिशक्तिरपरिणामिन्यपरप्रतिसंक्रमेति न बुद्धौ पुरुषस्य संक्रमणं बुद्धौ तु पुंसि संक्रान्तायामपि पुंसः किं वृत्तं येन दृष्टा । संबन्धः द्रष्टृत्वं स्वभाव एवास्येति चेत्किं बुद्धिप्रतिबिम्बनेन । विशिष्टविषयावच्छेद इति चेत्ततः पूर्वमनालम्बनं द्रष्टृत्वमद्यतमानमिति नैसर्गिकं द्रष्टृरूपं पुंसः स्यात् । दर्शनशक्तिः स्वाभाविकीति चेन्न तस्य भेदाभेदाभ्यां निरूपयितुमशक्यत्वात् । प्रतिबिम्बपक्षे च परस्परानुरागस्य तुल्यत्वादवियोगाच्च कथमिदं निर्धार्यताममी पुंथर्मा इति न हि तयोः पार्थगर्थ्येन कदा चित्स्वरूपावधारणं वृत्तम् । अनवधारितकार्यभेदत्वाच्च नानात्वमपि तयोर्दुर्वचम् । चेतनाचेतनत्वाद्वोक्तभोग्यत्वाच्च विस्पष्टं तयोर्नानात्वमिति चेज् ज्ञानादियोगित्वं च बुद्धेरचेतनत्वं चेति चित्रम् । अपि च कल्पयित्वा भेदधर्मं बुद्धिधर्माः पुंसि पुंथर्माश्च बुद्धावारोपणीया इति किं भेदेन । भेदे च बुद्धेर्ज्ञानादियोगित्वे च चेतनत्वापत्तेरेकत्र कार्यकारणसंघाते चेतनद्वयमनिष्टं प्रसज्यते । नित्यमन्तःकरणमन्तरेण पुंस उपलब्धिर्न भवेदिति बुद्धेः कल्पना चेदस्त्येव नित्यमन्तःकरणं मनः । तेन करणेन कर्तुरात्मनो विषयोपलब्धिक्रिया निर्वर्त्यते सैव च बुद्धिरित्याख्यायते न त्वन्या नित्या बुद्धिरस्तीति । किं च कस्य कृते परिदृश्यमानमात्मनो ज्ञानादिक्रियाकर्तृत्वमुत्सृज्य बुद्धेरदृश्यमानमुपेयते को ऽवाशयः । ननु पुरुषस्य स्वातन्त्र्यात्मककर्तृत्वे सति स्वकृतकर्मफलोपभोगानन्त्यादनिर्मोक्षः स्यात् । न हि कर्मणां परिहृत्यो जन्मकोटिशतैरपि शक्यक्रियो यदा तु कर्तारमुदासीनं प्रकृतिर्बध्नाति तदा सैव ज्ञाता सती मोक्ष्यतीति न दूरं मोक्षवर्त्म भविष्यति । अहो बत निखिलमेव मौर्ख्यं सांख्यहृदयेष्वेव प्रतिष्ठितमिति कथमन्यो जन इदानीं मूर्खो भविष्यति । अचेतने हि निरङ्कुशे प्रधाने बन्धरि सुतरामनिर्मोक्षः स्यात् । तत्त्वविदमपि पुमांसं न बध्नाति प्रकृतिरिति को ऽस्या नियन्ता पङ्गवन्धन्यायेन संयोगस्य तदापि

तुल्यत्वात् । निवृत्तकुतूहलः पुमानिति चेत्प्रकृतिरनिर्मुक्तकौतुका ऽभिनवधू-
 रिव स्थितैव । अपि च रे मूढ पूर्वमेव तपस्विना पुंसां किं कृतं यदसौ बद्धो
 ऽभूत् । द्रष्टृत्वं तु तस्य रूपं तदविनाभूतं केवल्यदशायामपि तन्न नश्यत्येवे-
 ति तदापि तद्वन्धनाय कथं न प्रवर्तते निर्मर्यादा प्रकृतिः । दृष्टास्मीति विरम-
 तीति चेन्मेवम् । न ह्यसावेकपत्नीव्रतदुर्यहगृहीता निःसंख्यपुरुषोपभोगसौ-
 भाग्या पण्यवधितैव नासौ नियमेन व्यवहर्तुमर्हतीत्यास्तामेतत् । यच्च सत्त्व-
 रजस्तमोभिस्त्रिभिर्गुणैस्समावस्यतया प्रधानशब्दव्यपदेशभाग्भिः महन्नाम्ना
 बुद्धिरुत्पद्यते इत्यादि प्रक्रियाजालमालपितं तन्महान्धपरम्परान्यायप्रवृ-
 त्तगुरुपाठक्रमोपनतमेव न प्रमाणमूलम् । कार्याद्वि कारणमल्पपरिमाणमुपल-
 भ्यते न तु विपर्ययः स्वाधयवाप्तिरस्य घटादेर्दर्शनात्तदवयवानां तदपेक्षया
 ऽल्पत्वादन्यस्यास्यादो महापरिमाणत्वमप्रयोजकम् । अपि च बुद्धिर्नाम विषयो-
 पलम्भः अहंकारोऽप्यहंप्रत्ययरूपो ऽभिमानो बुद्धिविशेष एव तेन बाह्यानी-
 न्द्रियाणि जन्यन्ते गन्धादयश्च गुणाः गुणैश्च पृथिव्यादीनि भूतानीति
 महाव्यामोहः । इदं च चिच्च विषयजन्या हि सुखादयः प्रसिद्धास्ते च सुखा-
 दिजन्या विषयाः संवृता इति नवेयं विश्वामित्रस्येव सांख्यमुनेः सृष्टिः । न
 च प्रधानास्तित्वमपि प्रमाणवदन्वयादिहेतूनामसाधनत्वात् । चेतनानां हि
 संभवेदपि सुखदुःखमोहान्वितत्वमचेतनानि भूतानि सुखदुःखमोहव-
 न्तीति सुभाषितम् । घटे पटे शकटे च सुखदुःखमोहाः सन्तीति कः प्रति-
 पद्यते । प्रकाशप्रवृत्तिनियमा अपि चेतनेष्वेव दृश्यन्ते नाचेतनेष्वित्यसिद्धत्वा-
 द्देतोर्न प्रधानसिद्धिः । अपि च सत्कार्यवादमूल एव तपस्विनां विभ्रमः
 सर्वं सर्वेषांस्तीति ततो ऽन्वयसिद्धिं बुद्ध्यमानास्ते प्रधानसिद्धावध्यवसिताः ।
 सत्कार्यवादश्च विचार्यमाणो न समस्त्येवेति कुतस्त्या हेतुसिद्धिः । ननु
 सत्कार्यवादे कार्यकारणभावो भवति भावानां नान्यथा तथा हि चतु-
 ष्ठी गतिरिह स्याद् घटादिकार्यं मृत्पिण्डादिना कारणेन क्रियमाणमपि
 क्रियते सद्वा ऽसद्वा सदसद्वा ऽनुभयं वेति । तचासतः करणे खरविषा-
 णादे करणं स्यादसत्त्वे हि घटस्य खरविषाणस्य च को विशेषः ।
 घटस्यापि च प्राक् प्रध्वंसाभावदशयोरसत्त्वाविशेषात्प्रागभावदशायामिव प्रध्वं-
 सावस्थायामपि करणं भवेत् । असत्करणे नियतोपादानग्रहणं न प्राप्नोति ।

तेलार्थी हि तिलसर्षपानुपादते न सिक्ताः असत्वे च तेलस्य को विशेषः
 सर्षपाणां सिक्ताभ्यः । असति कार्ये निरालम्बनः कारकव्यापारो भवेन्न
 ह्यसौ मृत्पिण्डादिविषयो भवितुमर्हति कार्यं चासत् । अपि चाविद्यमाने
 कारणव्यतिरिक्ते च कार्ये जन्ये कारणस्य मृत्पिण्डादेर्घटादिकार्ये जनित-
 षतः किमिति न स्वरूपमुपलभ्यते । अथ स्वदिनाशेन कारणं कार्यस्य जन-
 कमिष्यते तदियमभावाद्वावोत्पत्तिर्भवेत्तस्यां च कुतो ऽयं नियमो यदनन्तर-
 वृत्त एव मृत्पिण्डाभावः कुम्भमभिनिर्वर्तयति न चिरातिक्रान्त इत्यतश्च
 मरुन्मृत्पिण्डे नष्टे एष स कुम्भोत्पादः स्याद् । अथ स्वाव्यतिरिक्तमेव कारणेन
 कार्यं जन्यते तर्हि कारणस्य सत्त्वात्तदव्यतिरिक्तं वक्तुं युक्तं सदसतोर्विप्रतिषेधे-
 नैकच समावेशायोगात् । रूपमेदादविरोध इति चेन्न कार्यस्य विचार्यमाणस्ये-
 कत्वात् । ततश्च तेनैव स्वेन कार्येण रूपेणासच्चेन्नासद्भवेदसच्च न सदिति पर-
 रूपेण त्वसत्त्वं समस्तभावानामस्त्येव । अनुभयात्मकं तु नाम वस्तु नास्त्ये-
 वेति तत्पारिशेष्यात्सदेव कार्यम् । किमिति च नोपलभ्यते इति अनुमानेनापि
 यदुपलब्धं तत्किमनुपलब्धं भवति । प्रत्यक्षेण तु तदानीमनुपलम्भो ऽनभि-
 व्यक्तत्वादभिव्यक्तिसम्पादनएव च कारकप्रयत्नसाफल्यं कार्यं तु सदेवेति ।
 अत्राभिधीयते । केन रूपेण तदानीं कार्यं सदिति मन्यते यदि कारकव्यापा-
 राभिनिर्वर्त्येन सलिलाहरणादर्थक्रियासमर्थेन पृथुबुधोदराकारतारूपेण चक्र-
 मूर्धनि घटो ऽस्ति तदा ऽभिव्यक्तेनापि रूपेण सत्त्वादत्यन्ताय कारकव्यापार-
 वेफल्यमित्यमपि च कारकप्रवृत्तौ तज्ज्ञापारानुपरमप्रसङ्गः । किं हि तदोपलभ्य
 कारकाणि निवर्तेरन्कार्यस्य प्रागप्युलब्धत्वात् । अथ मृत्पिण्डरूपेण तदानीं
 घटो ऽस्तीति कथ्यते तत्र न ह्यसौ तदानीं घटो ऽस्ति मृत्पिण्ड एवासावदो
 न स्वरूपमुत्तरकालमपि निवर्तते घटस्तु ततो निवर्तते । यद्येवं यदैवासौ
 निवर्तते तदैवास्ति न ततः पूर्वमिति । अथ पूर्वं शक्त्यात्मना तस्या-
 स्तित्वमिदानीमभिव्यक्त्यात्मना क्रियते इति तदप्यनुपपन्नमभिव्यक्तिरपि
 तत्स्वरूपाद्विन्ना ऽभिन्ना वा सत्यासती वेति विकल्प्यमाना न पूर्वोक्तं दोषम-
 तिवर्तते । का चेयमभिव्यक्तिः किं कार्यात्मना ऽवस्थानमथ संस्थानविशेष उत
 प्रतीतिरिति । यदि कार्यात्मना ऽवस्थानं तत्पूर्वं नाभूत्तदधुना भूतमित्यसत्का-
 र्यम् । पूर्वमपि वा यदि तदासीत्तदा पुनः कारकवेफल्यम् । संस्थानमप्यव्य-

वसन्निवेशविशेषः सन्नेव । ते अवयवास्तु सन्तीति कस्याच विवादः ।
न खलु परमाणवो ऽस्माभिर्नाङ्गीकृताः । प्रतीतिस्तु घटस्य चक्षुरादिका-
रकसामग्र्यधीनत्वमृत्पिण्डदण्डचक्रादिकारकचक्रसाध्येति सा चक्रमूर्धनि
घटस्य नास्त्येवेत्यसन् घटः ।

दर्शनादर्शनाधीने सदसत्त्वे हि वस्तुनः ।

दृश्यस्यादर्शनातेन चक्रे कुम्भस्य नास्तिता ॥

चक्रमूर्ध्ववत्प्रध्वंसदशायामनुपलम्भाद् घटनास्तित्वमेवेत्यतश्च ना-
सतो विद्यते भावो नाभावो विद्यते सत इत्यप्रमाणकं पूर्वापरान्तयोर्भाव-
स्वरूपादर्शनात् । शक्त्यात्मना ऽपि यदस्तित्वमस्योच्यते तचापि चिन्त्यम् ।
केयं शक्तिर्नामेति यदि घटस्वरूपाद्विज्ञासौ तर्हि पररूपेण घटो ऽस्तीति
स्वरूपेणैव घटास्तित्वमुक्तं भवेत्तच्च प्रत्यक्षविरोधान्निरस्तम् । असत्करणपक्षे
च यच्चोदितं शशविषाणाद्यपि क्रियेतेति तन्न । वचनव्यक्त्यपरिज्ञानात् ।
यदसत्तत्क्रियते इति नेयं वचनव्यक्तिरपि तु यत्क्रियते तदसदिति ।

स्वरूपसहकार्यादिहेतवो यद्विधायिनः ।

दृश्यन्ते जन्यते तद्वि न व्योमकुसुमादिकम् ॥

प्रागभावदशायां च हेतुव्यापारदर्शनम् ।

न तु प्रध्वंसवेलायामतः कमनुयुज्जमहे ॥

उपादानं तु सर्वस्य यन्न सर्वत्र दृश्यते ।

तन्न कार्यस्य सद्भावादपि त्वेवं निरीक्षणात् ॥

अद्यत्वे व्यवहारो ऽपि नैवापूर्वः प्रवर्त्यते ।

यथोपलब्धं वृद्धेभ्यस्स तथैवानुगम्यते ॥

तैलार्थी सिकताः कश्चिदाददानो न दृश्यते ।

अदृष्टा चाद्य नान्यो ऽपि तदर्थी तासु धावति ॥

अन्वयव्यतिरेको च गृह्येते व्यवहारतः ।

अनादिश्चेष संसार इति कस्यानुयोज्यता ॥

अथ वा शक्तिनियमादेवोपादाननियम उपपत्स्यते ।

शक्तिस्त्वनित्या सूक्ष्मा च नेह का चिदुपेयते ।

तदभ्युपगमे नित्यं कार्योत्पादप्रसक्तिः ॥

किं तु योग्यतावच्छिन्नस्वरूपसहकारिसन्निधानमेव शक्तिः । सैवेयं द्विविधा शक्तिरुच्यते अवस्थिता ऽऽगन्तुका च । सत्त्वाद्यवच्छिन्नं स्वरूपमवस्थिता शक्तिः । आगन्तुका तु दण्डचक्रादिसंयोगरूपा शक्तिद्वयकृता च कार्यनिष्पत्तिरसकृद् दृष्टेति तदर्थमिदं तदुपादानम् । योग्यता ऽपि नार्थान्तरं किं चित्किं तु वस्तुविशेष एवेत्येवं सद्भिन्नियमादुपादाननियमसिद्धेर्न सत्कार्यम् । न च शक्तिरेव कार्यमिति वक्तव्यम् । कार्यस्वरूपस्य ततः पृथग्भूतस्य प्रतीत्या व्यवस्थापनात् । शक्तेश्च कार्यत्वे कार्यादेव कार्योत्पादोद्गीकृतः स्यात् । न च घटाद् घट उत्पत्तुमर्हति शक्तेश्च कार्यमुत्पद्यते इत्यभ्युपगतमतो ऽन्यत्कार्यमन्या च शक्तिरनुवादवाचकयोर्व्यङ्ग्यव्यञ्जकयोश्च दीपघटयोर्भयाश्रिता शक्तिर्दृष्टेति कार्यकारणयोरपि सा कथमनुभयाधिष्ठाना भवितुमर्हति । सति च द्वितीये कार्याख्ये तदाश्रये कथमियमुभयाश्रिता स्यादिति । नैतदेवं यथा-दर्शनेन शक्तेरभ्युपगमात्तच्चैकत्र दृष्टरूपमन्यत्रापि मृग्यते वाच्यवाचकयोर्व्यङ्ग्यव्यञ्जकयोश्च द्वयोः पृथक्त्वेन दर्शनादुभयाश्रिता शक्तिरङ्गीकृतेति हेतुद्वयस्यानुपलम्भात्केवलकारणवृत्तिरेव शक्तिस्तत्कृतोपादाननियमविचारो युक्तः ।

उत्पन्नो खलु सिद्धायामुपादानं विचार्यते ।

सतस्तु सैव नास्तीति किमुपादानचिन्तया ॥

सत्कार्यवादे च सुतरामुपादाननियमो दुर्घटः । सर्वस्य सर्वत्र भावात्सिकतातिलसरस्तीरकेदारव्युप्रवीजजनिताङ्गुरादिकार्यक्रमोत्पाद्यमान-तिलस्वरूपपर्यालोचनया तिलेष्विव सिकतास्वपि तैलसंभवात् सर्वस्य सर्वत्र चास्तित्वे नियतपदार्थप्रतिष्ठितहानोपादानादिव्यवहारः सकल एव विप्रवेत । अपि च प्रायश्चित्तमेष तपस्वी तत्प्रकृच्छ्रमतिकष्टं कथं चरिष्यतीति महन् गतोसि कारुण्यम् । अन्नं च तावदश्नात्यन्ते च वर्चोस्तीति विडुमन्नणा-त्प्रायश्चित्तीयतएवायमित्यलं सत्कार्यवादप्रमादेन । यत्पुनरवाभाणि कार-णानुपमर्देन कार्यानुत्पादादभावाद्भावात्पत्तिर्भवेत्तच्च चानन्तरवृत्त्युत्पत्तिनियमो न स्यादिति तदप्ययुक्तम् । मूर्तानां समानदेशत्वविरोधात्कार्यकारणयोरेकदेशत्वं नेष्यते नैतावता भावोत्पत्तिरभावाद्भवितुमर्हति । कारणपदेन

तदुपादानदर्शनादत एवानन्तर्यनियमो ऽप्युपपन्नः । न च कार्यकारणयो-
 रभेदात्सत्कार्यमिति वक्तव्यम् । तयोः प्रत्यक्षसिद्धभिन्नस्वरूपत्वात् । यत्तु
 निरालम्बना कारकप्रवृत्तिरिति चेदितं परिहृतं तद्वाच्यकारेण* बुद्धिसिद्धं
 तु तदसदिति । वृद्धव्यवहारतः कार्यकारणभावमवगम्यामुष्मात्कारणादिद-
 मीदृशं कार्यमुत्पद्यतइति बुद्धौ निर्धार्य कारकाणि कर्ता नियुक्ते इति न
 निर्विषयः कारकव्यापारः । तदेवं सत्कार्यवादस्य निष्प्रमाणकत्वात्तन्मूलान्व-
 यादिहेतुसिद्धभावाच्च प्रधानास्तित्वसिद्धिस्तदभावाच्च न तद्विकृतिर्नित्या
 बुद्धिरपि तु ज्ञानोपलब्धिरूपैवेति सम्यक्सूचितं बुद्धिरुपलब्धिज्ञानमित्यनर्था-
 न्तरमिति । इतश्चानित्या बुद्धिः जानामि ज्ञास्याम्यज्ञासिषमित्युपजननापा-
 यधर्मतया पाकादिवत्कालचये ऽपि प्रकाशमानत्वाज् ज्ञातृव्यतिरिक्तायाश्च
 बुद्धेरप्रतिभासनात् । अयं तु विशेषः पाकादिक्रियाणामेदनादिफलावच्छेद-
 द्वारकं कालवैतत्यमपि भवति उपलब्धेस्तु वस्तुस्वरूपप्रकाशनमात्रपरिसमाप्र-
 प्रयोजनायाः कालवैतत्यं नास्त्येवात एवानित्यत्वे ऽप्युत्पन्नापवर्गिणीमेष
 बुद्धिमाचक्षते शब्दवन्न घटादिवत्कालान्तरस्थायिनीमिति । सा चेयं बुद्धि-
 रात्मान्तःकरणशब्ददीपेन्द्रियार्थाद्यनेककारककलापकार्यापि सती न बाह्ये न
 बाह्यकर्मणि समवैति । न बाह्यकरणे चक्षुरादौ नान्तःकरणे मनसि किं तु
 कर्तयैव । कर्ता ऽपि च नित्यो विभुरात्मा न भूतसङ्घातस्वभावः कार्यस्तस्या
 आश्रय इत्यात्मपरीक्षायां निर्णीतं गुणत्वमपि च तस्यास्तत्रैव दर्शितम् ।
 नन्वेवं तर्हि न बुद्धेरनित्यत्वं विनाशकारणाभावाद् द्विविधो हि गुणानां
 विनाशहेतुराश्रयविनाशो विरोधिगुणप्रादुर्भावो वा नेहाश्रयविनाशो नित्य-
 त्वादात्मनो न च विरोधिनमस्याः कं चिद्गुणमुपलभामहे । न शब्दवदाशु-
 विनाशित्वात् । नित्याकाशगुणो ऽपि शब्दः शब्दान्तरमारभ्य यथा विनश्यति
 तथा बुद्धिर्बुद्ध्यन्तरमारभ्य विनश्यतीति तथा दर्शनात्कल्प्यते । यावांश्च कश्चन
 विनाशदर्शनभेदोपलम्भादिः शब्दस्यानित्यतायां न्याय उक्तः स सर्वोपि बुद्ध्यां
 प्रयोजनीयः । अत एव न बुद्धीनामेकप्रमातृवृत्तीनां योगपदं विद्यते शब्दा-
 नामिवैकवक्तृप्रयुक्तानाम् । विनश्यदविनश्यदृशयोस्तु बुद्ध्योराशुविनाशित्वे
 ऽपि योगपदमनुभवादुपेतइत्यलमतिविस्तरेण । बुद्धेरनित्यतायां च

प्रायेण सर्वेषादिनामविवादः । कथमाह जेमिनिः सत्सम्प्रयोगे पुरुषस्येन्द्रियाणां बुद्धिजन्म तत्प्रत्यक्षमिति* ।

अचिररुचिवत्तस्माद्बुद्धिर्निर्गमिनश्चरी

भवति जनकः स्वात्मा तस्याः स एव तदाश्रयः ।

भवमनभवस्तापैः पापा तमेव युनक्ति सा

व्यमनजननामतः परमार्थवित्† ॥

युगपज् ज्ञानानुत्पत्तिर्मनसो लिङ्गम्‡ ॥

मनसो यदेव सत्त्वे प्रमाणं तद्गम्यत्वमेवास्य लक्षणं समानेतरजातीयव्यवच्छेदकारित्वात् । ननु मनस इन्द्रियत्वात्तद्वर्ग एव पठनं युक्तं किमर्थोऽयं पृथक् निर्देशः । न धर्मभेदात् । भौतिकानीन्द्रियाणि नियतविषयाणि सगुणानां चैषामिन्द्रियभावो मनस्तु न भौतिकं न नियतविषयं न चास्य सगुणस्येन्द्रियभाव इति । तच्च न भौतिकमकार्यत्वादत एव न तद्गुणयोगि न च नियतविषयं सर्वविषयत्वं त्वस्य सकलबाह्येन्द्रियाणामधिष्ठानत्वात्तदधिगम्यसुखादिविषयग्राहित्वाच्च । बाह्येन्द्रियाणि हि मनोऽधिष्ठितानि स्वविषये प्रवर्तितुमुत्सहन्ते चक्षुरादीनि नान्यथा । कस्मादेवमिति चेद्युगपज्ज्ञानानुपपत्तेः । उत्तरकालं च बाह्येन्द्रियव्यापारविरहेऽपि तदर्थभावमर्थात् ।

अस्त्वेकेन्द्रियगम्येषु क्व चिज्जातिगुणादिषु ।

विज्ञानयोगपदं यन्मनसस्तन्न साधनम् ॥

तच्च विषयादिदोषेण दूरत्वादिना जात्यादेर्युगपद्वह्नीतुमशक्यत्वात् । यत्तु मानेन्द्रियग्राह्येषु युगपत्सन्निहितेष्वपि गन्धरसरूपादिषु विषयेषु तद्गुणेषु च स्वकार्यानुमितसन्निधानेषु सत्स्वप्य * * * * * तेषु करणेषु युगपदुपलब्धयो न भवन्ति ततोऽवधीयते नूनं कारणान्तरधर्मेषु करणेषु युगपदुपलब्धयो न भवन्ति परीक्ष्यते तच्च मन इत्याख्यायते । ननु च ।

सुगन्धिं शीतलां दीर्घामश्नन्तः पूषशक्नुलीम् ।

कपिलब्राह्मणास्सन्ति युगपत्पञ्चबुद्धयः ॥

* जेमिनिमूलम् । अ. १ पा. १ सू. ४ ।

† उत्तरार्थमशुद्धमूलाक्षरमपि मूले तथैव दर्शनात् स्थापितम् ।

‡ गौतममूलम् । अ. १ आ. १ सू. १६ ।

अपि च अयं खल्वध्यापको ऽधीते व्रजति कमण्डलुं धारयति
 पन्थानं पश्यति शृणोत्यरण्यजाञ् शब्दान् बिभ्यद्भाललिङ्गानि बुभुत्सतइति
 क्रमायहृणाद्युपदेता बुद्धयो ऽस्य भवन्तीति । नाशूत्यन्तेः सूचयभिद्यमान-
 कोकनददलकदम्बकवदतिसूक्ष्मत्वात्कालस्य क्रमस्तत्र न विभाव्यते भवि-
 तव्यं तु तेनेति । यदि कारणान्तरनिरपेक्षचक्षुरादिकरणसाध्या एव रूपादिबि-
 षयोपलब्ध्यस्तदुत्तरकालमुपहतकरणानामपि कथं हरणादिरूपस्तदवमर्शः ।
 अतो नूनं नयनादिवत्करणान्तरं तद्वाहि विद्यते । अव्यापकं च तत् ।
 व्यापित्वे हि बुद्धीनां यौगपद्यं न निवर्तते । अपि चायं व्यवहार उक्ते ऽपि
 क्व चिद्वचसि कश्चिदाह नाहमेतदश्रौषमन्यत्र मे मनो ऽभूदिति तस्मान्न
 व्यापकं मनः । प्रतिशरीरमेकं च तदनेकत्वे पुनरपि ज्ञानयौगपद्यानपायात् ।
 क्रियावच्च तन्निष्क्रियेणेन्द्रियाणामधिष्ठातुमशक्यत्वात् । मूर्तं च तदमूर्तस्य
 क्रियानुपपत्तेः मूर्तत्वे सति नित्यं च निरवयवत्वादनाश्रितत्वाच्च । मूर्तत्वं
 त्वनित्यतायामप्रयोजकमिति वक्ष्यामः । निरवयवं च तदवयवकल्पनायां
 प्रमाणाभावात् । वेगवच्च तथाशुसञ्चारादाशुसञ्चारमन्तरेणोपलब्धिदैर्घ्यस्य दृष्ट-
 स्यानुपपत्तेः । इन्द्रियसंयोगि च तद् द्रव्यत्वाद् द्रव्यं च तद्वेगादिगुणयोगा-
 त्क्रियावच्चेतनाश्रितत्वाच्च । अचेतनं च तत्करणत्वादितरेषां ह्येकत्र शरीरे
 चेतनद्वयसमावेशादव्यवहारः स्यादिति । तस्मादेवंरूपं मनः । सांख्योक्तं
 तु तस्य रूपमयुक्तमिति तत्प्रक्रियानिषेधादेव व्याख्यातम् । अन्यान्यपि
 स्मृत्यनुमानागमसंशयप्रतिभास्वप्नोहज्ञानानि अनन्तरसुखदुःखेच्छाद्वेषादिबि-
 षयाहीणि च ज्ञानानि मनसो लिङ्गानि सन्त्येव । तेषां बाह्येन्द्रियव्यापा-
 रसाध्यत्वासंभवात्करणरहितायाश्च क्रियाभिनिर्वृत्तेरदर्शनादिति । स्मृतिस्ता-
 वन्मनोजन्यैवानुमानागमज्ञानं तु परोक्षार्थविषयत्वान्मानसं संशयो ऽपि
 मानसः कश्चिद्व्यत्यते प्रतिभा सा मानसी दर्शितैव श्वो मे भ्राता ऽऽगन्तेति ।
 स्वप्नज्ञानमवरतेन्द्रियग्रामस्य भवत्कथं न मानसम् । तर्कौ ऽपि संशय-
 घत्क चिद्विषये मानसो भवत्येव सुखादीनां तु क्षप्रिवदुत्पत्तिरपि मनोनिब-
 न्धनैव कार्याणामात्मगुणानामुत्पत्तौ प्रत्यासन्नकारणान्तरसंभवे ऽप्यात्ममन-
 स्संयोगस्यावधृतसामर्थ्यस्यासमवायिकारणत्वादतश्च विषयानुभवजन्ये ऽपि
 सुखादौ मनस्संयोगः कारणम् । सुखादीनां च बोधस्वरूपत्वं संवेद्यत्वं च

निरस्तम् । अतस्तदुपलब्धौ मनस एव कारणता । तदिदं मनः पूर्वकृत-
शुभाशुभकर्मसंस्कारवता ऽऽत्मना तद्वशादेव शरीरदेशे संयोगं प्रतिपद्यते
तत्रैव च जीवनव्यवहारः । विपश्यमानकर्माशयसहित आत्ममनस्संयोगो
जीवनमिति हि वदन्ति । संयुक्तमात्मना मनस्तेषु तेषूपपत्तिस्थानेषु नानाविध-
भोगसाधनतया संसारकारणं भवति । नित्यत्वादात्ममनसोऽसंयोग इति न हि
प्रथमो नाम कश्चित्कालः समस्त्यादिसर्गस्यापि पूर्वसर्गसापेक्षत्वादीश्वरोपि
कर्मापेक्ष एव विचित्रस्य जगतः स्रष्टेति निर्णीतमेतदिति कृतं विस्तरेण ।

विदधत्सुखादिभोगं वहच्च तरलेन्द्रियाश्वसारथिताम् ।

बन्धनिमित्तं मन इति मनस्विना यन्नतो हेयम् ॥

प्रवृत्तिर्वाग्बुद्धिशरीरारम्भः* ।

वागिति वर्णात्मकशब्दकारणसंयोगाद्युच्यते नेन्द्रियमिति व्याख्या-
तम् । बुद्धिरिति मन इहोच्यते नोपलब्धिः । शरीरं प्रसिद्धं तेषामारम्भो व्यापा-
रस्त्वेवारम्भ इति सर्वथा तदीयक्रिया प्रवृत्तिरित्युच्यते । सा च द्विविधा
पुण्या पापिका च । तच्च पापिका वाचा चतुर्विधा मनसा चिविधा शरीरेण
चिविधैवेति दशविधा । वाचा प्रवृत्तिः तचानृतपरुषसूचनासंबद्धवचनरूपा
चतुर्विधा । परद्रोहपरद्रव्याभिलाषानास्तिक्यानुध्यानरूपा चिविधा मनसः
प्रवृत्तिः । हिंसास्तेयप्रतिषिद्धाचरणरूपा चिविधा शरीरेणः प्रवृत्तिः । मैथुन-
करणमेवंप्रकारसुखाद्युपलक्षणं सेयं दशविधा प्रवृत्तिरनवरतमभिज्वलतो निर-
तिशयदुःखवेदनादायिनो नरकानलस्येन्धनम् । पुण्या ऽपि सत्यप्रियहित-
वचनस्वाध्यायाध्ययनरूपा चतुर्विधा वाचा प्रवृत्तिर्जपयज्ञे हि स्वाध्याय-
पाठ उपांशुना ऽन्तः संकल्पेन वा । असृहानुकम्पापरलोकाश्रद्धात्मिका चि-
विधा मनसा प्रवृत्तिः । दानपरिचाणपरिचरणरूपा चिविधा शरीरेण प्रवृत्तिरि-
तीयमपि दशविधैव । एषा च स्वर्गसदनद्वारसोपानकल्पा । सेयमुभयतो
विंशतिभेदा प्रवृत्तिः संक्षेपतो द्विधैव विधिनिषेधात्मकतदवगमोपायभे-
दात् । विधिनिषेधकारण एव हि सदसत्कर्मावगमः । तच्च विहितानुष्ठानं

स्वर्गाय निषिद्धाचरणं नरकायेत्येवं सुखदुःखोपभोगस्थानशरीरेन्द्रियाद्यनभि-
संबन्धनिबन्धनमेषा प्रवृत्तिर्भवन्ती संसारस्य परमं कारणं भवति । यो ह्ययं
देवमनुष्यतिर्यग्भूमिषु शरीरसर्गो यश्च प्रतिविषयं बुद्धिसर्गो यश्चात्मना सह
मनसः संसर्गः स सर्वः प्रवृत्तेरेव परिणामविभवः । प्रवृत्तेश्च सर्वस्याः क्रिया-
त्वात्त्वणिकत्वे ऽपि तदुपहितो धर्माधर्मशब्दवाच्य आत्मसंस्कारः कर्मफ-
लोपभोगपर्यन्तस्थितिरस्त्येव । न च फलमदत्त्वा धर्माधर्मौ क्षीयेते अन्त्यसु-
खदुःखसंविद्गोचिना हि धर्माधर्मावुदाहरन्ति । न च जगति तथाविधं
किमपि कार्यमस्ति वस्तु यन्न धर्माधर्माभ्यामाक्षिप्रसंभवमिति तदुच्छेदे मुमु-
क्षुणा यन्न आस्थेयः ।

इति वितनुतः पुण्यापुण्यप्रवृत्तिसमुद्भवौ
निगमवदिमौ धर्माधर्मौ रुचं भवबन्धने ।
यदि निरवधेर्दुःखस्यान्तं चिकीर्षसि सर्वथा
परिहर मनोवाक्कायानां प्रवृत्तिमनर्गलाम् ॥

प्रवर्तनालक्षणा दोषाः* ॥

प्रवर्तना प्रवृत्तिः सा लक्षणमेषामिति प्रवर्तनालक्षणा दोषाः । दोष-
प्रयुक्तो हि पुरुषः पुण्ये कर्मणि पापे वा प्रवर्तते । ननु च प्रत्यात्मवेदनीय-
दोषाणां स्वरूपमपरोक्षमेतत्किमेतेषां लक्षणतो रूपं निरूप्यते । सत्यं प्रत्या-
त्मवेदनीयत्वे ऽपि यदेषां प्रवर्तनालक्षणत्वमुपदिश्यते तदनेन रूपेण संसा-
रकारणत्वज्ञापनायै धर्माधर्मविहिते हि शरीरादिदुःखाधिष्ठानसंबन्धस्त-
द्वीजस्य च कर्मणः कारणं दोषाः कर्मणि पुमांसं प्रवर्तयन्तीति प्रवर्तनाल-
क्षणा इत्युक्ताः । परसन्तानवर्तिनां दोषाणामप्रत्यक्षत्वात्तत्प्रतीतये प्रवर्तना-
लक्षणत्वकथनमिति त्वपव्याख्यानमल्पप्रयोजनत्वादिति । तेषां दोषाणां चयो
राशयो भवन्ति रागो द्वेषो मोह इति । तच्चानुकूलेष्वर्थेष्वभिलाषलक्षणो रागः ।
प्रतिकूलेष्वसहलक्षणो द्वेषः । वस्तुपरमार्थापरिच्छेदलक्षणो मिथ्यावसायो मोहः ।
ननु चेष्टासूयालोभमानमदमत्सरदिदोषान्तरसंभवात्कथं चय एव दोषाः ।
नेष्ट्यादीनां यथानिर्दिष्टेष्वेवान्तर्भावात् । कामो मत्सरः सृष्ट्वा तृष्णा लोभ
इति पञ्चप्रकारो रागपक्षः । स्त्रीसंयोगेच्छा कामः । यदन्यस्मै निवेद्यमानमपि

वस्तु धनवन्न दीयते तदपरित्यागेच्छा मत्सरः । अनात्मীয়वस्त्वादित्सा
 स्पृहा । पुनर्भवप्रतिसन्धानहेतुभूतेच्छा तृष्णा । निषिद्धद्रव्यग्रहणेच्छा लोभ
 इत्यभिलाषप्रकारभेदाद्रागपक्ष एवायम् । द्वेषपक्षोऽपि पञ्चविधः । क्रोधेर्घ्या-
 सूया द्रोहोऽमर्ष इति । अक्षिभ्वादिविकारहेतुः प्रज्वलनात्मकः क्रोधः । साधा-
 रणेऽपि वस्तुनि परस्य दर्शनाद्यसहनमीर्ष्या । परगुणेष्वन्तमाऽसूया । पराप-
 कारो द्रोहः । अदर्शितमुखादिविकारः परं प्रति मन्युरमर्ष इत्यसहनप्रकार-
 भेदादेव द्वेषपक्षः । मोहपक्षस्तु चतुर्विधो मिथ्याज्ञानं विचिकित्सा मानः
 प्रमाद इति । अतस्मिंस्तदिति ज्ञानं मिथ्याज्ञानम् । किं स्वदिति विमर्शो
 विचिकित्सा । असद्गुणाध्यारोपेण स्वात्कर्षबुद्धिर्मानः । कियदेतदित्यवज्ञया
 कर्तव्याकरणं प्रमादः । स एव मद इति व्याख्यायते । सोऽयं तत्त्वापरिज्ञान-
 प्रकारभेदान्मोहपक्षः । एवं चय एवैते दोषाः शोकहर्षौ तु सुखदुःखे उच्येते न
 दोषान्तरम् । तेषां तु मोहः पापतमः इतरयोस्तु तदधीनात्मलाभत्वात् ।
 मूढस्य हि रागद्वेषौ भवतो मिथ्यासंकल्पादुत्पद्यमानयोरनुभवात्कुसंकल्पश्च
 मिथ्याज्ञानप्रवृत्तिरेव । मिथ्याज्ञानस्यैव भगवतः सर्वमिदं अवलसितं योऽय-
 मनेकप्रकारः संसारदुःखभारः । यद्येवं न तर्हि मोहस्य दोषत्वं दोषकार-
 णत्वादिति न लक्षणानपायात् । सत्यपि दोषान्तरहेतुत्वे स्वयमपि पुरुष-
 प्रवृत्तिप्रयोजकत्वलक्षणयोगाद्रागवद् दोषत्वं न मोहो विजहाति । तश्चैते दोषाः
 संसारहेतव इति यन्नतः शमनीयाः । कथं पुनरमी शमयितुं शक्याः । उक्त-
 मच नाकस्मिकाः न नित्याः नाज्ञातशमनोपाया न चाशक्यप्रतिक्रिया इति ।
 विस्तरतश्चेतदपवर्गाह्निके परीक्षिष्यते । मिथ्याज्ञाननिमिताः खल्वेते दोषा-
 स्तस्मिन्सम्यग्ज्ञानप्रभावनिहते हेतोरभावात् भवन्त्येवेति । नन्वेवं प्रसवविना-
 शकारणयोरेकत्वादेक एव दोषो भवेदिति चित्त्वं नोपपद्यते । नानुभवसिद्ध-
 भेदत्वादनुभूयते हि रागद्वेषमोहानामितरेतरविभक्तं स्वरूपम् । कारणैकत्वं तु
 न प्रयोजकमेकस्मादेव ज्वलनसंयोगादुत्पद्यमानानां विनश्यतां च पार्थिव-
 पदार्थवृत्तीनां गन्धरसरूपस्पर्शानां नानात्वदर्शनात् । अतः सूक्तं दोषाणां
 चैराशयमिति ।

संसारकाराभवनप्रवेशमार्गास्तगते चय एव दोषाः ।

एषां प्रहाणोद्यममादधानो न जन्ममृत्यु पुनरभ्युपेति ॥

पुनरुत्पत्तिः प्रेत्यभावः* ॥

कस्येयं पुनरुत्पत्तिरुच्यते आत्मनः शरीरस्य वा । तत्रात्मनो नित्यत्वादुत्पत्तिरेव नास्ति का कथा पुनःशब्दार्थस्य । शरीरस्य तूत्पत्तिरस्ति न तु पौनःपुन्येन । न हि मृतं शरीरं तदेव पुनरुत्पद्यते । तस्मात्पुनरुत्पत्तिः प्रेत्यभाव इत्यवाचकं सूत्रम् । उच्यते पुनःशब्दार्थस्य यत्रत उपदिष्टस्य परिहर्तुमशक्यत्वादात्मनश्च स्थायित्वेन क्रियाभ्यावृत्तिसंभवात्स्यैव पुनः पुनरुत्पत्तिं ब्रूमः । उत्पत्तिवन्मरणमपि । सो ऽयमात्मन एव मृत्वा पुनर्जन्म प्रेत्यभाव इति । ननु जन्ममरणे उभे अपि नित्यत्वादात्मनो न संस्त इत्युक्तम् । सत्यं शरीरादिसंयोगवियोगयोस्तु तथा ऽभिधानान्न दोषः । मरणमात्मनो भोगायतनदेहेन्द्रियादिवियोग उच्यते जन्म तु तत्संबन्धः । ते च ते विपच्यमानकर्माशयानुसारेण देहेन्द्रियादित्यागोपादाने एव मरणजन्मनी क्रियाभ्यावृत्त्या भवन्ती प्रेत्यभाव इत्युच्यते । स एव च संसारस्तदित्यमनुध्यायतः कस्य सचेतसो निर्वेदो नोदीयात् तदुक्तम् ॥

जरावियोगमरणव्याधयस्तावदासताम् ।

जन्मेव किं न धीरस्य भूयो भूयस्त्रपाकरम् ॥

अथ यैरुत्पद्यमानैर्देहेन्द्रियादिभिरात्मनः संबन्धस्तेषां कथमुत्पत्तिरित्युक्तं सूत्रकृता । व्यक्ताद्युक्तानामुत्पत्तिः प्रत्यक्षप्रामाण्यादिति । †व्यक्तादिति कपिलाभ्युपगतत्रिगुणात्मकाव्यक्तरूपकारणनिषेधेन परमाणूनां शरीरादौ कार्ये कारणत्वमाह । तथा हि पार्थिवमाप्यं तैजसं वायवीयमिति चतुर्विधं कार्यं स्वावयवाश्रितमुपलभ्यते । तत्र यथा घटः सावयवः कपालेष्वश्रित एवं कपालान्यपि सावयवत्वात्तदवयवेषु तदवयवा अपि तदवयवान्तरेष्वित्येवं तावद्यावत्परमाणवो निरवयवा इति । यत्र यावतः कार्यजातस्य स्वावयवाश्रितस्य प्रत्यक्षेण ग्रहणं तत्र तदेव प्रमाणम् । तदपि हि कार्यं स्वावयवत्वात्परिदृश्यमानकार्यवत् । निरवयवे तु तस्य परमाणुत्वमेव परमाणुषु च सावयवत्वस्य च हेतोरसिद्धत्वान्नावयवान्तरकल्पना । तेषां हि सावयवत्वे तदवयवाः परमाणवो ऽनुमीयन्ते लोष्टस्य प्रविभज्यमानस्य भागास्तद्भागानां च भागान्तराणीत्येवं तावद्यावदशक्यभङ्गत्वमदर्शनविषयत्वं च भवति । तद्यतयोः परमवयवविभागे

न संभवति ते परमाणव उच्यन्ते । तेष्वपि हि विभज्यमानेषु तदवयवाः परमाणवो भवेयुर्न ते तदेवमुत्पत्तिविनाशक्रमस्येदृशो दर्शनात्सन्ति परमाणवः । अत्र हि त्रयी गतिरस्य घटादेः कार्यस्य निरवयवत्वमेव वा अवयवानन्त्यं वा परमाणवन्तता वा । तत्र निरवयवत्वमनुपपन्नमवयवानां पटे तन्तूनां घटे च कपालानां प्रत्यक्षमुपलम्भात् । अनन्तावयवयोगित्वमपि न युक्तं मेरुसर्षपयोरनन्तावयवयोगित्वाविशेषेण तुल्यपरिमाणत्वप्रसङ्गात् । तस्मात्परमाणवन्ततैव युक्तिमती । तद्वमे परमाणवश्चेतनेच्छाप्रेरणमन्तरेण विशिष्टक्रमकमितरेतरसंघटनमलभमानाः कार्यसिद्धये न पर्याप्त्युरचेतनत्वादिति चेतनस्यामधिष्ठाता सकलभुवननिर्माणमतिरीश्वरो ऽभ्युपगतस्तत्सिद्धये च सकलकुतर्कतिमिरसंस्कारपूर्वकं पूर्वमेव निरवद्यमनुमानमुपपादितम् । ईश्वरो ऽपि नानेकात्मवृत्तिविपाकोन्मुखधर्माधर्मसंस्कारवैचित्र्यमनुरुध्यमानो विचित्रस्य जगतो जन्म निर्मातुमर्हतीत्येतदपि दर्शितम् । न च सकृदेव सतो निर्वर्त्यमानकार्गपरिमाणानुगुणसंख्याः परमाणव एकच संयोज्य कार्यमारभन्ते किं तु ह्यणुकादिक्रमेण । सकृदारम्भे हि कुम्भे भज्यमाने कपालशर्कराकणज्वर्यादिक्रममपहाय प्रथममेव परमाणवन्तता भवेत्सर्वसंयोगस्य सर्वविभागेन सहसैव विनाशादतश्च कर्षरादिक्रमदर्शनं विरुध्यते । अविनष्टे ऽपि घटादौ तन्त्वाद्यवयवाश्रितत्वस्य ग्रहीतुमशक्यत्वात्परमाणूनां घटस्य च मध्ये कार्यान्तरानारम्भादिति । तस्माद् ह्यणुकादिप्रक्रमेण परमाणवः कार्यमारभन्ते । ननु द्वावेव परमाणू प्रथमं संघटेते इत्यत्र का युक्तिरुच्यते । बहुत्वसंख्याया महत्त्वपरिमाणकारणत्वदर्शनात्त्रिषु परमाणुषु प्रथमं मिलत्सु तत्कार्यं बहुत्वसंख्याया महत्त्वारम्भात्तत्प्रत्यक्षं प्रसज्येत । न च तत्प्रत्यक्षमतिसूक्ष्मत्वादतो द्वाभ्यां परमाणुभ्यां ह्यणुकमादावुत्पद्यते । तच्च परमाणुवदप्रत्यक्षमेव महत्त्वानुत्पादात् । ह्यणुकद्वयेन तु कार्यारम्भइष्यमाणे तदविशेषप्रसङ्गाद् ह्यणुकइव तत्रापि महत्त्वोत्पत्तौ कारणाभावात् । अतस्त्रिभिर्ह्यणुकैस्त्यणुकमारभ्यते । तत्र च बहुत्वसंख्याया महत्त्वमारप्स्यते प्रत्यक्षं च तद्विष्यति । ततः परं तु क्रमसामान्ये प्रमाणमस्ति लोष्टादिभक्तेः सावयवखण्डावयवनिदर्शनम् । क्रमविशेषे तु प्रमाणं नास्तीत्यमारम्भ इति । यत्र वा दर्शनमस्ति तत्र तदस्तु । क्रमविशेषप्रमाणमारभ्यारम्भकत्वं तु नेष्यते मूर्तानां समानदेश-

त्वविरोधात् । न हि परमाणवः प्रथमं कार्यमारभ्य तदनु तद्योत्तरोत्तरकालं
 कार्याण्यारभन्ते किं तु यत्परमाणुनिवृत्तं कार्यं ह्यणुकं तत्कार्यान्तरस्यारम्भकं
 तदप्यन्यस्य कार्यस्येत्येवं तावद्यावत्परिपूर्णावयविनिष्पत्तिः । इत्थं च तन्तुभिः
 पटः क्रियते न तन्त्वयवैरंशुभिरितरथा ह्युत्तरोत्तरकार्यारम्भे ऽपि पूर्वकार-
 णानपायान्मूर्तानामेकदेशत्वं स्याद् न च तद् दृश्यते इति यथोक्त एव क्रमः
 श्रेयान् । तदेवमनेकात्मसमवेतधर्माधर्मसंस्कारपरिपाकानुद्धपप्रसरदीश्वरेच्छा-
 प्रेयमाणपरमाणुक्रियानुपूर्वीनिवर्त्यमानह्यणुकादिकार्यक्रमेण शरीराद्यवयववि-
 निवृत्तिरिति स्थितम् । एतद्विपरीतानि तु मत्तान्तराणि प्रमाणविरुद्धानि । तथा
 हि नित्यमेव शरीराद्यनुत्पत्तिधर्मकमिति प्रत्यक्षविरुद्धम् । पृथिव्यादेरप्यवय-
 वसन्निवेशविशिष्टकार्यत्वादितेश्वरसिद्धौ निर्णयितम् । आकस्मिकत्वमपि शरीरा-
 देः कार्यस्य न युक्तम् । कारणनियमोपलम्भादनिमित्तायाश्च भावोत्पत्तेरनुपपत्तेः ।
 अभावादपि भावोत्पत्तिस्तादृगेवेति । गुणात्मकप्रधानविकारमहदहंकारादिका-
 रणकत्वमपि कार्यस्य पृथिव्यादेः प्रागेव प्रपञ्चतः प्रतिषिद्धम् । अनारब्धावयवि-
 रुद्धकार्याः परमाणव एवैते सञ्चयविशिष्टाः सन्तो लोकयाचां वहन्तीत्येतदपि
 न समीचीनं सञ्चयस्य भेदाभेदविकल्पाभ्यामनुपपद्यमानत्वात्परमाणूनां चाति-
 सौक्ष्म्यादप्रत्यक्षत्वात् । पौद्गलिककार्यपक्षे ऽपि पर्यायान्तरेण परमाणूनां कथन-
 मप्रमाणकत्वं वा । शब्दविवर्तत्वं तदनुगमायहणादनुपपन्नम् । परमात्मोपादा-
 नत्वमपि न संभवति तस्यैव निष्प्रमाणकत्वात् । न च न कदा चिदनीदृशं जग-
 दिति पादप्रसारिकामाचं कर्तुमुचितं सर्गप्रबन्धप्रलयप्रबन्धस्य समर्थितत्वादिति ।

अतश्च पक्षान्तरदुर्बलत्वाद्यथोदितः सिध्यति भूतवर्गः ।

तं यस्तु पश्यन्नपि निहूवीत तस्मै नमः पण्डितशेखराय ॥

अनादौ संसारे स्थितमिदमहो मूढमनसां

जनित्वा जन्तूनां मरणमथ मृत्वा ऽपि जननम् ।

इयं सा दुःखानां सरणिरिति सञ्चित्य कृतिना

विधातव्यं चेतो जननमरणोच्छेदिनि पदे ॥

प्रवृत्तिदोषजनितो ऽर्थः फलम्* ॥

प्रवृत्तिदोषाश्च व्याख्याताः तज्जनितो ऽर्थः फलमित्युच्यते । अर्थ-

ग्रहणं गोणमुख्यभेदप्रदर्शनार्थम् । सुखदुःखे मुख्यं फलं तत्साधनं तु शरी-
रेन्द्रियविषयादि गोणम् । सर्वं हीदं प्रवृत्तिदोषाक्षिप्तं फलमित्युक्तम् । तदिद-
मनादिना प्रबन्धेन प्रवर्तमानं फलं पुनरुपयुज्यते पुनस्त्यज्यतइति महतः
खेदस्य हेतुरिति भाव्यमानं निर्वेदवैराग्यादिमार्गेणापवर्गोपयोगितां प्रतिपद्यते ।

आतमातं विजहतरत्यक्तं त्यक्तं च गृह्यतः ।

पुंसः फलपटीयन्त्रमहो कष्टः परिश्रमः ॥

तत्पुनः फलं कर्मणा किं सद्य एव सम्पद्यते कालान्तरेण वा । उच्यते
द्विविधं कर्म विहितं निषिद्धं च । तच्च विधिफलानां कालनियमो नास्ति ।
क्रियाफलं दोग्धि पचतीति समनन्तरमुत्पद्यमानं दृश्यते । विधिफलानां
तु नैष नियम इति शब्दपरीक्षायां चित्राक्षेपपरिहारावसरे निरूपितमेतत् ।
विधिफलमपि च किं चन चोदनावचनपर्यालोचनया सद्य इति निश्चीयते
वृष्टिरिव कारीर्याः । किञ्चिदैहिकफलमपि कर्म वस्तुबलात्कालान्तरापेक्षं
भवति पुष्पेष्ट्यादि न हि सहसैव निधिलाभवत्युचलाभः संभवति गर्भसंभव-
हेतुभूतभार्यापरिरम्भादिक्रमापेक्षत्वात् । ज्योतिष्टोमादि तु स्वर्गफलं कर्मफल-
स्वरूपमहिम्नैव पारलौकिकफलमवतिष्ठते स्वर्गो हि निरतिशया प्रीतिस्त-
दन्यथानुपपत्तिपरिकल्पितः कनकगिरिशिखरादिर्वा देशः उभयथा ऽपि
नेतद्वेहोपभोग्यतां प्रतिपद्यते । अनियतफलं तु चित्रादि कैश्चिदुक्तं तच्च युक्त-
मयुक्तमिति वा तत्रैव परीक्षितम् । निषिद्धस्य तु कर्मणः सर्वस्यैव प्रायेण
परलोकाय फलं परदारभिमर्षणादौ हि क्रियाफलं सुरतसुखादि सद्यः
फलं निषेधविधिफलं तु नरकपतनं पारलौकिकं स्वर्गवन्नरकस्यापि निरतिश-
यदुःखात्मनस्तदन्यथानुपपत्तिकल्पितदेशस्वभावस्य वा एतच्छरीरानुपभो-
गयोग्यत्वात् । तीव्रसंयोगनिर्वृतकर्म विहितमितरद्वा प्रत्यासन्नविपाकमिहेव
भवति नन्दीश्वरनहुषयोरिवेत्यागमविदः । चौरब्रह्मघादयश्च के चित्प्र-
त्यासन्नप्रत्यवायाः प्रायेण दृश्यन्ते एवेत्येवमेष विचित्रः कर्मणां विपाकः ।
यदपि चोच्यते कर्मकाले फलं नास्ति फलकाले कर्म नास्ति कालान्तरे
च फलस्यान्यत्प्रत्यक्षं कारणमुपलभ्यते सेवादिकमिति तदपि पूर्वं परिहृतम् ।
कर्मणां विनाशे ऽपि तज्जनितस्यात्मसंस्कारस्य धर्माधर्मशब्दवाच्यस्य

भावात् । दृष्टस्य च सेवादेः कारणस्य व्यभिचाराददृष्टकल्पनाया अवश्यं भावित्वात् । धर्मादेरात्मनि फलसमवायात्फलस्य च पुत्रपश्वादेरन्यसमवेतत्वाद्विन्नाधिकरणत्वं कर्मफलयोरित्यपि न चेदम् । मुख्यस्य सुखदुःखात्मनः फलस्य भिन्नाश्रयत्वानुपपत्तेः । सुखदुःखे ह्यात्मनि वर्तते धर्माधर्मौ च तत्स्थानवेवेति ।

दृष्टेनैव सुखस्य कारणमतस्तद्धेतुरागेण किं
दुःखस्यापि न तन्निबन्धनमिति द्वेषस्तदर्थेषु कः ।
तस्मात्कर्मनिमित्तकं फलमिति ध्यायन्न कुर्यात्कृती
सङ्गं कर्मणि येन दुस्तरमसौ संसारमापद्यते ॥

बाधनालक्षणं दुःखम्* ॥

बाधना पीडनं संतापनं सा लक्षणमस्येति बाधनालक्षणं दुःखम् । तच्च मुख्ये दुःखे लक्ष्ये लक्षणशब्दे यथाश्रुत एव बाधनयैव हि दुःखस्वरूपं लक्ष्यते बाधयति पीडयतीति । गौणे तु दुःखे शरीरादौ लक्ष्ये बाधनानुप-
क्तमिति व्याख्येयम् । ननु च पूर्वसूत्राख्यातेन फलग्रहणेनैव दुःखस्योपदि-
ष्टत्वात्किमर्थं पुनरुपदेशः । सुखप्रत्याख्यानार्थं इति चेन्न पूर्वापरविरोधात्स-
कलप्राणभृदनुभवसाक्षिकत्वेन च सुखस्य प्रत्याख्यातुमशक्यत्वात् । तत्प्र-
त्याख्याने च विवक्षिते किमर्थं प्रमेयसूत्रे फलोपादानम् । फले खलु सुख-
दुःखे इति व्याख्यातं ततश्च सुखप्रत्याख्याने दुःखमेवावशिष्यते तच्चानेन
दुःखशब्दनैव निर्दिष्टमिति किं फलग्रहणेन । उच्यते न सुखलेशस्य संसारे
जन्तुभिरन्तरान्तरा ऽनुभूयमानस्य प्रत्याख्यानाय दुःखग्रहणं सर्वत्र तथा-
त्वभावनोपदेशार्थं सन्नपि सुखलवो दुःखमेवेति भावयितव्यः तत्साधन-
मपि सर्वं दुःखमेवेति मन्तव्यम् ।

न तद्भावसितं पुंसां न तत्कर्म न तद्वचः ।

न तद्गोचरं समस्तीह यन्न दुःखाय जायते ॥

तदित्यं दुःखमुत्कृष्टं तिरश्चां मध्यमं मनुष्याणां हीनं देवानां
हीनतरं वीतरागाणामित्यागमविदः । वीतरागाणां दुःखतानवं युक्तिः
ऽप्यवगम्यते दुःखस्य रागनिबन्धनत्वात् ।

तत्त्वतश्चिन्त्यमानं हि सर्वं दुःखं विवेकिनः ।

विषसंपृक्तमधुवत्सर्वं दुःखीभवत्यदः ॥

सुखाधिगमलोभेन यतमानो हि पूरुषः ।

सहस्रशाखमाप्नोति दुःखमेव तदर्जने ॥

एवं सर्वमिदं दुःखमिति भावयतो ऽनिशम् ।

सर्वोपपत्तिस्थानेषु निर्वेदो ऽस्य प्रवर्तते ॥

निर्विण्णस्य च वैराग्यं विरक्तस्य च देहिनः ।

क्लेशकर्मप्रहाणादिद्वारो निःश्रेयसोदयः ॥

नन्वेवं तर्हि फलग्रहणं न कर्तव्यं दुःखपदेनैव गतार्थत्वादित्युक्तम् ।
मैवं तस्यान्यप्रयोजनत्वात् । प्रवृत्तिदोषजनितत्वेन हि फलमनुचिन्तितव-
तस्तत्कारणयोरनुकूलप्रतिकूलयोरस्य रागद्वेषौ मा भूताम् । अभ्यावृत्त्या च
ससाधनस्य फलस्य हानोपादानस्रोतसोह्यमानस्तचात्यन्ताय निर्विद्यतामिति
फलग्रहणम् । तदेवमन्यथा फलस्य निःश्रेयसोपयोगित्वमन्यथा तु फलत्वे
सत्यपि दुःखस्येति ।

दीर्घस्य दुःखस्य निमित्तभूतं सुखं च दुःखात्मकमेव सर्वम् ।

मुमुक्षुणा हेयतया विचिन्त्यं देहादिदुःखान्तमिदं प्रमेयम् ॥

इति निपुणमतिर्यो दुःखमेवेति सर्वं

परिहरति शरीरे क्लेशकर्मादिजातम् ।

अजमजरमतत्त्वं चिन्तयन्नात्मतत्त्वं

गतभयमपवर्गं शाश्वतं सो ऽभ्युपैति ॥

इति श्रीभट्टजयन्तस्य कृतौ श्रीन्यायमञ्जर्यामष्टममाह्निकम् ॥

एवं शरीरादौ दुःखपर्यन्ते हेये प्रमेये निर्णीते यदर्थमेतदुपदेशो
यत्परमुपादेयं प्रमेयं यदर्थः शास्त्रारम्भस्तमपवर्गे लक्षयितुमाह ।

तदत्यन्तविमोक्षो ऽपवर्गः* ॥

तदिति प्रक्रान्तस्य दुःखस्यावमर्शः । न च मुख्यमेव दुःखं बाध-
नास्वभावमवमृश्यते किं तु तत्साधनं तदनुषक्तं च सर्वमेव । तेन दुःखेन

वियोगो ऽपवर्गः । अस्ति प्रलयवेलायामात्मनो दुःखवियोगः स त्वपवर्गो न भवति सर्गसमये पुनरक्षीणकर्माशयानुरूपशरीरादिसंबन्धे सति दुःखसंभवादतस्तद्व्यावृत्त्यर्थमत्यन्तग्रहणम् । आत्यन्तिकी दुःखव्यावृत्तिरपवर्गो न सावधिका । द्विविधदुःखावमर्शिना सर्वनाम्ना सर्वेषामात्मगुणानां दुःखवदधमर्शादत्यन्तग्रहणेन च सर्वात्मना तद्वियोगाभिधानान्नवानामात्मगुणानां बुद्धिसुखदुःखेच्छाद्वेषप्रयत्नधर्माधर्मसंस्काराणां निर्मूलोच्छेदो ऽपवर्ग इत्युक्तं भवति ।

यावदात्मगुणाः सर्वे नोच्छिन्ना वासनादयः ।
 तावदात्यन्तिकी दुःखव्यावृत्तिर्नावकल्पते ॥
 धर्माधर्मनिमित्तो हि संभवः सुखदुःखयोः ।
 मूलभूतौ च तावेव स्तम्भौ संसारसद्गनः ॥
 तदुच्छेदे तु तत्कार्यशरीराद्यनुपपन्नात् ।
 नात्मनः सुखदुःखे स्त इत्यसौ मुक्त उच्यते ॥
 इच्छाद्वेषप्रयत्नादि भोगायतनबन्धनम् ।
 उच्छिन्नभोगायतनो नात्मा तैरपि युज्यते ॥
 प्राणस्य क्षुत्पिपासे द्वे लाभमोहौ च चेतसः ।
 शीतातपौ शरीरस्य षडूर्मिरहितः शिवः ॥

तदेवं नवानामात्मगुणानां निर्मूलोच्छेदो ऽपवर्ग इति यदुच्यते तदेवेदमुक्तं भवति तदत्यन्तवियोगो ऽपवर्ग इति ।

ननु तस्यामवस्थायां कीदृगात्मा ऽवशिष्यते ।
 स्वरूपैकप्रतिष्ठानः परित्यक्तो ऽखिलैर्गुणैः ॥
 ऊर्मिषट्कातिगं रूपं तदस्याहुर्मनीषिणः ।
 संसारबन्धनाधीनदुःखक्लेशाद्यदूषितम् ॥

तत्र वेदान्तवादिन आहुः । नायमीदृशो मोक्षः प्रेक्षावतां प्रयत्नभूमिर्भवितुमर्हति । को हि नाम शिलाशकलकल्पमपगतसकलसुखसंवेदनसम्पदमात्मानमुपपादयितुं यतेत । सोपाधिसावधिकपरिमितानन्दनिष्पन्दात्स्वर्गादप्यधिकमनवधिकनिरतिशयनेर्सांगिकानन्दसुन्दरमपरिमितानन्दतत्संवेदनसामर्थ्ये

चतुर्थं पुरुषार्थमाचक्षते विचक्षणाः । यदि तु जडः पाषाणानिर्विशेष एव तस्या-
मवस्थायामात्मा भवेत्तत्कृतमपवर्गेण संसार एव वरमवस्था यच्च तावदन्तरा-
न्तरा ऽपि दुःखकलुषितमपि स्वल्पमपि सुखमुपभुज्यते । चिन्त्यतां तावदिदं
किमल्पसुखानुभवो भद्रक उत सर्वसुखोच्छेद एव । तस्मान्नित्यसुखमात्मनो मह-
त्त्ववदस्तीत्यागमप्रामाण्यादुपगम्यतां तच्च संसारदशायामविद्यावरणवशेन ना-
नुभूयते तत्त्वज्ञानाभ्यासभावनाभिभूतनिरन्तराविद्यावरणस्त्वात्मा तस्यामव-
स्थायां तदनुभवतीति । तदिदमनुपपन्नम् । आत्मनो नित्यसुखसत्तायां प्रमाणा-
भावात् । प्रत्यक्षं तावदस्मदादीनामन्येषां वा केषां चिदस्मिन्नर्थे न प्रभवतीति
केयं कथा । अनुमानमपि न संभवति लिङ्गलेशानवलोकनादिति । ननूक्त-
मेवानुमानमपवर्गाय यः प्रेक्षावतां प्रयत्नः सुखसिद्धये हि बुद्धिमन्तो यतन्ते
नाश्मकल्पमात्मानं कर्तुमिति तदयमिष्टाधिगमार्थो मुमुक्षोः प्रयत्नः प्रेक्षापू-
र्वकारिप्रयत्नत्वात् कृष्यादिप्रयत्नवदिति ।

नानिष्टोपरमार्थत्वादनिष्टस्यापि शान्तये ।

सन्तः प्रयतमाना हि दृश्यन्ते व्याधिखेदिताः ॥

अतिदुर्वहश्चायं संसारदुःखभार इति तदुपशमाय व्यवस्यन्तः
सन्तो न निष्प्रयोजनप्रयत्ना भवन्तीत्यनैकान्तिको हेतुः । अथागमादवग-
म्यते विभुत्वेनेव नित्येन सुखेनाविनाकृत आत्मेति । तथा च पठ्यते विज्ञा-
नमानन्दं ब्रह्मेति । स्यादेतदेवं यद्येतदेव केवलमागमवचनमश्रोष्यत वच-
नान्तरमपि तु श्रूयते न ह वै सशरीरस्य सतः प्रियाप्रिययोरपहतिरस्ति
अशरीरं वाव सन्तं न प्रियाप्रिये स्पृशत इति । ननु भवत्पठितमागमव-
चनमन्यथा ऽपि व्याख्यातुं शक्यते सशरीरस्येति प्रक्रमात्सांसारिके सुखदुःखे
अनुकूलेतरविषयेऽपलम्भसंभवे तदानीमशरीरमात्मानं न स्पृशत इत्यर्थः । हन्त
तर्हि त्वदधीतमपि वेदवचनमानन्दं ब्रह्मेति संसारदुःखपरिहारक्रमे प्रकर-
णादेव तद्दुःखापायविषयं व्याख्यास्यते न खलु व्याख्यानस्य भगवतः
का चिदभूमिरस्ति दृष्टाश्च दुःखोपशमे सुखशब्दप्रयोगाः ।

चिरञ्चरशिरोर्त्थादिव्याधिदुःखेन खेदिताः ।

सुखिनो वयमद्येति तदपाये प्रयुज्जते ॥

यदि चानन्दमिति वचनान्नित्यं सुखमात्मन इष्यते तर्हि ब्रह्मेति वचनाद्वापकत्वमिव विज्ञानमिति वचनाद् ज्ञानमपि नित्यमस्याभ्युपगन्तव्यमतश्च सुखवज् ज्ञानस्यापि नित्यत्वात्संसारे ऽपि नित्यसुखोपलब्धिः स्यात्ततश्च धर्माधर्मफलाभ्यां सुखदुःखाभ्यामस्य नित्यस्य सुखस्य साहचर्यमनुभूयेत । अपि च ।

सुखवज् ज्ञानवच्चास्य कामं देहेन्द्रियाद्यपि ।

नित्यं प्रकल्प्यतामित्थं मोक्षो रम्यतरो भवेत् ॥

अथ कार्यं सुखज्ञानं हेतुरस्य चिन्तनीयो यत उत्पद्यते इति वाच्यम् । योगसमाधिज इति चेत्तस्य कार्यत्वात्स्वकार्यसुखसंवेदनावसानत्वान्न शाश्वतिकत्वं स्यात् । अप्रक्षयश्च धर्मस्य निरनुमानको न हि योगसमाधिजो धर्मो न क्षीयते इत्यत्र च किं चिदनुमानमस्ति । विपर्यये तु प्रसिद्धमेवानुमानं सर्वस्य कृतकस्यानित्यत्वदर्शनादिति । क्षीणे त्वधर्मे तत्कार्याज्ञानाभावात्सदपि सुखमनुपलभ्यमानमसतो न विशिष्यते । स्वप्रकाशं तत्सुखमिति चेत्संसारे ऽपि तदुपलब्धिप्रसङ्गः । शरीरादिसंबन्धः प्रतिबन्धहेतुरिति चेन्न । शरीरादीनामुपभोगार्थत्वाद्देगप्रतिबन्धं विदधतीति न साध्वी कल्पना । अविद्यावरणात्संसारे स्वप्रकाशसुखानुपलम्भ इति चेन्न । प्रकाशस्य तुच्छेनावरीतुमशक्यत्वात् । न हि प्रकाशरूपं पारमार्थिकमात्मनः सुखं तद्विपरीततुच्छस्वभावेयमविरलगवलमलीमसं बलाहकव्यूहपिहितरविविम्बं तदपि न रजनीसदृशं दिनमिति सहसा मोहमहिमा ।

मेघा अपि रवेरन्ये स्वरूपेण च वास्तवाः ।

तत्त्वान्यत्वाद्यचिन्त्या तु नाविद्यावरणक्षमा ॥

तस्मान्न नित्यानन्दत्वमात्मनः सुवचनम् । अपि च मोक्षे नित्यसुखस्वभावे तद्वागेण प्रयतमानो मुमुक्षुर्न मोक्षमधिगच्छेत् । न हि रागिणां मोक्षो ऽस्तीति मोक्षविदः । दुःखनिवृत्त्यात्मके ऽपि मोक्षे दुःखद्वेषात्प्रयतमानस्य समानो दोष इति चेन्न । मुमुक्षोर्द्वेषाभावात् । रागद्वेषौ हि संसारकारणमिति च जानाति मुमुक्षुः द्वेष्टि च दुःखमिति कथमिदं संगच्छते । सुखे ऽप्यस्य रागो नास्त्येवेति चेन्न स्वर्गनिर्विशेषे ऽपवर्गे स्वर्गवद्वागस्य संभाव्यमानत्वात् । दुःखेन तु निर्विण्णस्य मुमुक्षोर्वैराग्यं जायते न दुःखविषयो द्वेषः विरक्तस्य चास्य मोक्षं प्रति यत्नो

भवति न दुःखं द्विषत इति समानो न्यायः । यत्तुक्तं निरानन्दो मोक्षः प्रेक्षा-
वतां प्रयत्नविषयो न भवतीति तदपि न साम्प्रतम् । प्रयोजनानुसारेण प्रमाण-
व्यवस्थाऽनुपपत्तेः । न हि प्रयोजनानुवर्ति प्रमाणं भवितुमर्हति । यदि निरा-
नन्दो मोक्षः प्रेक्षावतां न रुचितः कामं मा भून्न त्वप्रमाणकमानन्दं तच्च
कल्पयितुं शक्नुमः । न च सर्वात्मना साधूनामनभिमत एव तथाविधो मोक्षः ।
न च तदवाप्रये न प्रयतन्ते । ते ह्येवं विवेचयन्ति दुःखसंस्पर्शं शाश्वतिकसुख-
संभोगासंभवाद् दुःखस्य चावश्यहातव्यत्वाद्विवेकहानस्य चाशक्यत्वाद्विषम-
धुनीं इहैकत्र पात्रे पतिते उभे अपि सुखदुःखे त्यज्येतामिति । अतश्च संसा-
रान्मोक्षः श्रेयान्यत्रायमियानतिदुःखप्रबन्धोऽवलुप्यते वरमियतः कादाचित्की
सुखकणिका त्यक्ता न तस्याः कृते दुःखभार इयानूढ इति । तस्मान्न सुखा-
पभोगात्मको मोक्ष इति । अन्यस्त्वाह तिष्ठतु तावन्मोक्षः संसारेऽपि न
सुखं नाम किं चिदस्तीति सर्व एवायं दुःखाभावमात्रे सुखव्यवहारः । तथा हि ।

तृषा शुष्यत्यास्ये पिबति सलिलं स्वादु सुरभि

क्षुधार्तः सञ्जालीन्कवलयति सम्पाकवलितान् ।

प्रदीपे रागानौ घननिविडमश्लिष्यति बधूं

प्रतीकारे व्याधेः सुखमिति विपर्यस्यति जनः ॥

उच्यते तदिदमतीव कृतकवैराग्यप्रकटनकौरुकीकूर्चकौशलमान-
न्दात्मनः प्रतिप्राणिस्वेद्यस्य निह्नेतुमशक्यत्वादनिवृत्तेऽपि दुःखे क्व
चित्सुखसंवेदनान्न दुःखाभावः सुखं निरभिलाषस्याप्यतर्कितोपनतसुखसाध-
नविषयसम्पर्के सति सुखसंवेदनदर्शनादभिलाषात्मकदुःखाभावः सुखमित्यपि
न मनोज्ञम् । यस्तु दुःखाभावे क्व चित्सुखमित्यपि व्यपदेशः प्रशान्तरोगाणा-
मिव पूर्वदर्शितः स भाक्त इति न तावता स्वसंवेदनसाक्षिकसुखापहवः
कर्तुमुचितः । मोक्षे तु नित्यसुखमसंभवत्प्रमाणं नाभ्युपगम्यते । अपि च मोक्षे
सुखमस्ति न वेति विचार एष न प्रामाणिकजनोचितः । स्वरूपेण व्यवस्थानमा-
त्मनो मोक्ष इति मोक्षविदः । तत्रात्मस्वरूपमेव कीदृशिति चिन्त्यं न पृथङ्
मोक्षस्वरूपम् । आत्मनश्च सुखदुःखबुद्ध्यादय आगन्तुका गुणा न महत्व-
वत्सांसिद्धिका इति निर्णीतमेतदात्मलक्षणे सुखादिकार्येण चात्मनोऽनुमा-
नादिति । अत एव कपिलकथितचितिशक्तिस्वभावत्वमपि न युक्तमात्मनः ।

सचेतनश्चिता योगात्तदभावादचेतनः ।

चितिर्नामार्थविज्ञानं कादाचित्कं तु तस्य तत् ॥

नार्थसंवेदनादन्यश्चैतन्यो नाम विद्यते ।

तच्च सामग्र्यधीनत्वात्कथं मोक्षे भविष्यति ॥

जाग्रतः स्वप्नवृत्तेर्वा सुषुप्त्स्यापि वा ऽऽत्मनः ।

ज्ञानमुत्पद्यते ऽन्या तु चतुर्थी नास्ति तद्वशा ॥

जाग्रद्वशायां स्वप्ने च बुद्धेः प्रत्यात्मवेद्यता ।

सुखं सुप्ते ऽहमद्येति पश्चात्प्रत्यवमर्शनात् ॥

तदा त्वचेत्यमाना ऽपि सुषुप्ते धीः प्रकल्प्यते ।

तुर्यावस्था तु संवित्तिशून्यस्य स्थितिरात्मनः ॥

तुर्यावस्थातिगं रूपं यदाहुः के चिदात्मनः ।

प्रमाणागोचरत्वेन कल्पनामात्रमेव तत् ॥

संवित्सर्वसामर्थ्यं सामग्रीसन्निधानतः ।

यदि नामात्मनो ऽस्त्यस्य तावता न चिदात्मता ॥

यदि तु दर्शनशक्तियोग्यतामात्रमेव पुंसश्चैतन्यमुच्यते तर्हि तथा-
विधस्य तस्य कैवल्यस्यास्माकीनमोक्षसदृशत्वमेव योग्यतामात्रसंभवे ऽपि
दृश्येन्द्रियसंयोगादेस्सामग्र्या वैकल्यावस्थायामात्मनो द्रष्टृत्वासंभवाद् दर्शन-
शून्यस्य चान्यस्य चैतन्यस्य निरस्तत्वादिति ।

निर्वाणादिपदाख्येयमपवर्गं तु सौगताः ।

सन्तत्युच्छेदमिच्छन्ति स्वच्छां वा ज्ञानसंततिम् ॥

एतद् द्वितयमप्युक्तं पूर्वमेव तद् ध्वस्तं च ज्ञानसंततिर्नित्यश्चात्मा
समर्थितः ।

संतत्युच्छेदपक्षस्तु नैयायिकमतादपि ।

शोच्यो यत्राश्मकल्पो ऽपि न कश्चिदवशिष्यते ॥

अर्हत्पक्षे ऽपि यद्रूपमन्यसापेक्षमात्मनः ।

न केवलस्य तद्रूपमित्यस्मन्मततुल्यता ॥

विकारित्वं तु जीवानामत्यन्तमसमञ्जसम् ।

शब्दपुद्गलवच्चैतत्प्रत्याख्येयमसंभवात् ॥

तस्मान्न वेदान्तविदो वदन्ति मोक्षं न सांख्या न च सौगताद्याः ।
इत्यक्षपादाभिहितो ऽपवर्गः श्रेयांस्तदत्यन्तविमोक्ष एव ॥

आह भवत्वयमीदृगपवर्गः स तु कथमधिगम्यते इत्युच्यताम् । उक्त-
मेव भगवता सूत्रकारेण ।

**दुःखजन्मप्रवृत्तिदोषमिथ्याज्ञानानामु-
त्तरोत्तरापाये तदनन्तराभावादिति* ॥**

दुःखाच्छेदस्तावदपवर्ग इति कथितम् । कार्यत्वाच्च दुःखस्य कारण-
च्छेदात्तदुच्छेदः । कारणं चास्य जन्म जन्मनि हि सति दुःखं भवति । जायते
इति जन्म देहेन्द्रियादिसंबन्ध आत्मनः । तदपि जन्मकारणोच्छेदादेवोच्छे-
द्यमतस्तत्कारणं प्रवृत्तिरुच्छेद्या । तस्या अपि हेतुच्छेदादिति तद्वेतो दोषा
उच्छेद्याः । तेषां तु निमित्तं मिथ्याज्ञानं तस्मिन्नुच्छिन्ने दोषा उच्छिन्ना भव-
तीन्त मिथ्याज्ञानमुच्छेदव्यम् । तदुच्छितये च तत्त्वज्ञानमुपायः । प्रसिद्धो
ह्ययमर्थः समर्थितश्च पूर्वं विस्तरतस्तत्त्वज्ञानं मिथ्याज्ञानस्य बाधकमिति
तस्मान्मिथ्याज्ञानदोषप्रवृत्तिजन्मदुःखनिवृत्तिक्रमेणापवर्ग इति । यद्यपि च
मिथ्याज्ञानमपि जन्मकार्यमशरीरस्यात्मनो मिथ्याज्ञानानुपपत्तेः इतरेतर-
कार्यकारणभावेन बीजाङ्कुरवदनादिप्रबन्धप्रवृत्तेन प्रवर्तमाना मिथ्याज्ञान-
दयो भावाः संसार इत्युच्यते तथा ऽपि तत्कारणोच्छेदचिन्तायां कुतः
प्रभृति च्छेद उपक्रम्यतामिति विचार्यमाणे विशेषनियमाभावाद्यतः कुत-
श्चिदिति प्राप्ते मिथ्याज्ञानस्य प्रतिकूलमुच्छेदकारणं तत्त्वज्ञानमुपलब्धमिति
विशेषे प्रमाणभावादुच्छेद एवोपक्रम्यते । अत एव मिथ्याज्ञानमूलः संसार
उच्यते तस्मिन्नुच्छिन्ने तदुच्छेदसंभवान्न ततः प्रभृति संसारः प्रवृत्त इति निष्-
णमतिभिरपि निर्धारयितुं शक्यमनादित्वात्तस्येति । तदेवं तत्त्वज्ञानान्मिथ्या-
ज्ञानापाये तत्कार्यदोषापायः दोषापाये प्रवृत्त्यपायः प्रवृत्त्यपाये जन्मापायः
जन्मापाये दुःखापायः स एवापवर्ग इति । तदिदमुक्तमुत्तरोत्तरापाये तदन-
न्तराभावादिति । आह विदितो ऽयं सूत्रार्थः किं त्वद्यत्मानमनोरथविडम्ब-
नामाचमिदमलीकश्रद्धाधानताप्रकटनं वा दुरधिगमस्तु संकटो मोक्षमार्गः ।

* गीतमसूत्रम् अ. १ आ. १ सू. २ तदनन्तरापायादपवर्ग इति सूत्रपाठः ।

साध्यस्तिवर्ग एवैष धर्मकामार्थलक्षणः ।

चतुर्थः पुरुषार्थस्तु कथास्वेव विराजते ॥

यदा प्रियवियोगादि भवत्युद्वेगकारणम् ।

तदा मोक्षकथाः कामं क्रियन्तां शोकशान्तये ॥

न तूद्यमसमये तदधिगमसमर्थामुपलभामहे सरणिमृणक्लेशप्रवृत्त्यनु-
बन्धस्य दुस्तरत्वात् । ऋणानुबन्धस्तावज्जायमानो ह वै ब्राह्मणस्त्रिभिर्ऋणै-
र्ऋणवा जायते ब्रह्मचर्येण ऋषिभ्यो यज्ञेन देवेभ्यः प्रजया पितृभ्य इति ।
इदं हि वेदे प्रकृतं तत्र प्रथममृषीणामनृणः स्यामिति ब्रह्मचर्यमाचरति
ततः पितृणामनृणः स्यामिति कृतदारसंग्रहः प्रजात्पादनाय व्यवहरति
तदनु गृहस्थ एव दर्शपूर्णमासादिषु सहस्रसंवत्सरपर्यन्तेषु कर्मस्वधिकृतः
क्रतूननुतिष्ठतीति देवानामनृणः स्यामिति को ऽस्य मोक्षव्यवसायावसरः ।
ननु च ऋणानि वीक्ष्यपाकृत्य मनो मोक्षे निवेशयेदिति मन्वादस्मरणाद-
स्त्येव तदवसरः । न श्रुतिवाक्यविरोधात् । एवं हि श्रूयते जरामयं वा एतत्सर्वं
यदग्निहोत्रं दर्शपूर्णमासौ च जरया ह वा एष एतस्मान्मुच्यते मृत्युना
वेति । न च कर्मप्रयोगाशक्त्या कर्मभ्यो विरक्तुं लभ्यते स्वयमशक्तस्य बाह्य-
शक्त्युपदेशात् । अन्तेवासीजु हुयाद् ब्रह्मणा हि स परिक्रीतः क्षीरहोता जुहु-
याद् धृतेन हि स परिक्रीतः । अशक्तस्य च मोक्षापायानुष्ठाने ऽप्यस्य कथं
शक्तिः । क्लेशानुबन्धादपि अपवर्गाभावः ।

ये हि रागादयो दोषा आत्मनश्चिरसंभृताः ।

कस्तान्वञ्चयितुं शक्तः पुनरावृत्तिधर्मकान् ॥

कामं चिरं विजित्यापि क्रोधं वा लोभमेव वा ।

पुनर्गच्छन्वशं तेषां लोकः प्रायेण दृश्यते ॥

तथा हि । चिरमपि तपसि नियमितमतिरवजितविषमशरविकृतिरपि
तनुपवनापनीतवसनकामिनीस्तनजघनदर्शनादेव वशं विश्वामिचः कुसुम-
धन्वनो गत इति श्रूयते क्लिप्तं ह्याख्यायिकया । अद्यत्वे ऽप्येवं शतशो दृश्यते
इति दुरुच्छेद्या दोषाः । वीतरागजन्मादर्शनादिति च विचारितमात्मपरीक्षा-
ग्रामवियुक्त एव दोषैर्जन्तुर्जायते इति दोषविवृद्धिहेतवश्च रूपादयो विष-
यास्ते कथमिव स्वकर्मण्युदासते ।

ताम्बूलं कुसमसुगन्धयस्समीरास्सौधेषु प्रतिफलिताः शशाङ्कभासः ।
 बावश्च प्रणयनवामृतद्रवाद्रीं दूतीनां दधति न कस्य रागवृद्धिम् ॥
 अपि च ।

मुग्धस्मितसुधाधैतमधुरालापशालिना ।

मुखेन पद्मलाक्ष्मीणां कस्य नाक्षिप्यते मनः ॥

इत्येवं निदानानुपशमादपि स्थित एव क्लेशानुबन्धः । प्रवृत्त्यनुबन्धः
 खल्वपि ।

रागादिप्रेर्यमाणो हि कर्माण्यारभते नरः ।

दीर्घदीर्घाः प्रतायन्ते यैर्धर्माधर्मवासनाः ॥

स प्रवृत्त्यनुबन्धश्च हेतुरन्यस्य जन्मनः ॥

एकमेवेदृशं कर्म कर्तुमापतति क्व चित् ।

जन्मायुतशतेनापि यत्फलं भुज्यते न वा ॥

क्लेशकर्मानुबन्धोऽत्यजन्मदुःखादिशृङ्खला ।

पुनरावर्तमानैषा केनोपायेन भज्यताम् ॥

विना फलोपभोगेन न हि नाशोऽस्ति कर्मणाम् ।

तेषां ज्ञानाग्निना दाह इति श्रद्धाविजृम्भितम् ॥

कार्यकारणभावो हि शास्त्रादेवावधारितः ।

कर्मणां च फलानां च स कथं वा निवर्तताम् ॥

न चास्य ज्ञानसापेक्षं कर्मैष्टं बन्धकारणम् ।

येनात्मज्ञानयुक्तानां तदुदासीत तं प्रति ॥

अज्ञाननैरेपेक्षेण कर्मणां स्वभाव एवैष यत्फलाविनाभावित्वमिति ।

तस्मादित्यमृणक्लेशप्रवृत्त्यभ्यनुबन्धतः ।

न मोक्षसिद्धिरस्तीति तदर्थो विफलः श्रमः ॥

अशक्ये ऽर्थे वृथा ऽऽयासं परित्यज्य मनस्विभिः ।

मोक्षचर्चाः परित्यज्य स्वे गृहे सुखमास्यताम् ॥

अत्राभिधीयते । यत्तावदुक्तमृणानुबन्धादिति । तदयुक्तम् । विधि-
 पक्षश्रवणादौपचारिकमृणशब्दं जायमानशब्दं च प्रयुज्य कर्मस्तुतिरियं क्रियते
 जायमानो ह वै ब्राह्मण इति । न तद्व्यतिरिक्तपुरुषाऽर्थविषयप्रयत्नप्रतिषेधो

विधीयते । तथा हि ऋणशब्दे ऽयं विषयान्तरे मुख्यार्थः प्रसिद्धो यच्चातमर्णः सलाभममुतः प्रतिगृहीष्यामीति धनमधमर्णाय प्रयच्छत्यधमर्णोपि सलाभमस्मै प्रदास्यामीति मत्वा गृह्णाति सो ऽयमृणशब्दस्य मुख्यो विषय इह नास्त्येव । जायमानो ऽपि मुख्य उत्पद्यमानो ऽपि मातुः कुक्षिकुहरान्निस्सरन्नभिधीयते न चासौ बालकः कर्मभिरभिसंबध्यते । तस्माद् ब्रह्मचर्यमपत्योत्पादनमध्वरप्रयोग इति चयमिदमवश्यकर्तव्यमिति कर्म-स्तुतिरियमौपचारिकपदप्रयोगाद्गम्यते । न चैतावता मोक्षव्यवसायावसर-विरह इति परिशङ्कनीयमाश्रमान्तरस्य तदौपयिकस्य दर्शनात् । ननु मरणावधिदर्शपूर्णमासकर्मोपदेशात्कथमाश्रमान्तरग्रहणं न जरामर्यवादस्याप्यपरित्यागप्रतिपादनाय कर्मप्रशंसार्थत्वात् । ये चत्वारः पथयो देवयाना इत्यादयो हि चतुर्थाश्रमशंसिनो भूयांसः सन्ति मन्वार्थवादाः । मन्वादिस्मृतिवचनानि चतुर्थाश्रमोपदेशीनि चतुर्थाश्रमोचितशौचाचारादीतिकर्तव्यतावितानविधानपराणि च प्रबन्धेनैव दृश्यन्ते ।

एवं गृहाश्रमे स्थित्वा विधिवत्स्नातको द्विजः ।

वने वसेतु नियतो भैक्षभुग्विजितेन्द्रियः* ॥

इत्युपक्रम्य चतुर्थाश्रमोचितमोक्षोपायानुष्ठानोपदेशाय षष्ठोऽध्यायः समस्त एव मनुना ऽनुक्रान्तः । जाबालश्रुतौ च विधायकेनैव ब्राह्मणवाक्येन प्रतिपदमाश्रमचतुष्टयमुपदिष्टम् । ब्रह्मचारी भूत्वा गृही भवेद्गृही भूत्वा वनी भवेद्वनी भूत्वा प्रव्रजेदिति । अग्निसमारोपणविधानोपदेशश्च प्रत्यक्षश्रुतः कथमपन्हूयेत । आत्मन्यग्नीन्समारोप्य ब्राह्मणः प्रव्रजेद्गृहादिति† । अपि च उपनिषदामध्ययनमसति मोक्षोपयोगसमर्थं चतुर्थाश्रमे निरर्थकमेव प्राप्नोति । क्रियाकाण्डानुष्ठाननिष्ठत्वे हि वेदस्य ज्ञानकाण्डोपदेशः किंप्रयोजनः स्यात् । तदेवं वर्णवदाश्रमाणामपि चतुर्णां प्रत्यक्षोपदेशसिद्धत्वाच्चतुर्थाश्रमिणां च मोक्षाधिगमोपायतत्त्वज्ञानभावनाभ्यासावसरसम्भवात्सो ऽयं जरामर्यवादः प्रशंसामात्रपर एवावतिष्ठते जरया ह वा एष एतस्मान्मुच्यते मृत्युना वेति च वचनाज्जरसा कर्मत्यागानुष्ठानात्स एव चतुर्थाश्रमावसर इति गम्यते । तदुक्तम्‡ ।

* मनुस्मृतौ अ० ६ श्लो १ । † मनुस्मृतौ अ० ६ श्लो ८ । ‡ मनुस्मृतौ अ० ६ श्लो २ ।

गृहस्थस्तु यदा पश्येद्वलीपलितमात्मनः ।

अपत्यस्यैव चापत्यं तदा ऽरण्यं समाश्रयेत् ॥

इतरथा हि मृत्युनैव च तस्मान्मुच्यते इत्यवक्ष्यत न त्वेवमब्रवीत् । तस्माद्वार्धक्यदशोचितं चतुर्थमाश्रममनुमन्यते । तिष्ठतु वा वार्धक्यदशा यतो ऽपि परिपक्वकषायस्याश्रमचतुष्टयक्रममनपेक्ष्यैव मोक्षसाधिका आख्यातः यथोक्तं ब्रह्मचर्यादेव प्रव्रजेदिति । अत एव द्विविधो ब्रह्मचारी भवत्युपकुर्वाणो नैष्ठिकश्च । तत्रोपकुर्वाणको यो ब्रह्मचर्यमनुभूय गृहस्थाश्रममनुभवति स चापरिपक्वकषायो ऽनुपशान्तगार्हस्थ्यरागः तमेव प्रतीदमुच्यते अनधीत्य द्विजो वेदाननुत्पाद्य च संततिम् अनिष्टा चैव यज्ञैश्च मोक्षमिच्छन्ब्रजत्यधः* इति । यस्तु परिपक्वकषायः स नैष्ठिक एव ब्रह्मचारी भवति न गृहस्थाश्रमं प्रतिपद्यते गृहस्थो ऽपि परिपक्वकषायो वानप्रस्थाश्रममुल्लङ्घ्य यतित्वे ऽधिक्रियते यथोक्तम् । गृहाद्वनाद्वा प्रव्रजेदिति । के चित् कर्मफलाभिसन्धिरहितस्य कर्तव्यमिति कर्म कुर्वतः क्षीणरागस्यात्मविदो गृहस्थस्यापि यो ऽतिथिप्रियः श्राद्धकृद्वेदविद्याविद्वृहस्थो ऽपि विमुच्यते इति । तस्मादृणानुबन्धादपवर्गाभाव इत्युक्तम् । यत्तु क्लेशानुबन्धादिति तदप्यनध्यवसायमात्रम् । प्रतिपन्नभावनादिना क्लेशोपशमस्य सुशक्तत्वे ऽपि यदेषां नित्यो हेतुर्भवेत्कार्यो वा यद्यसौ न ज्ञायेत ज्ञातोपि वा ऽनुष्ठातुमसौ न शक्येत तदा क एवैनमुच्छिन्द्यात् किं तु ।

नाकस्मिका न नित्यास्ते न नित्याज्ञातहेतुकाः ।

नाज्ञातशमनोपाया न चाशक्यप्रतिक्रियाः ॥

न हि दोषाणामात्मस्वरूपवन्नित्यत्वमुपजननापायधर्मकत्वेन ग्रहणात् । मिथ्याज्ञानं च प्रसवकारणमेषामवधृतमिति नाकस्मिकत्वमविनाशिहेतुकत्वमज्ञातहेतुकत्वं वा । मिथ्याज्ञानस्य च सम्यग्ज्ञानं प्रतिपन्नः प्रतिपन्नभावनाभ्यासेन च समूलमुन्मूलयितुं शक्यन्ते दोषा इति नाज्ञातप्रतीकारत्वं तेषामुक्तं च केन चित् ।

सर्वेषां सविपक्षत्वान्निर्ह्रासातिशयाश्रिताः ।

सात्मीभावान्तदाभ्यासाद्धीयेरन्नामुना क्व चिदिति ॥

विषयदोषदर्शनेन हि तेषु सत्तिलक्षणा रागः शाम्यति यदा ह्येवं चिन्तयति विवेकी ।

असौ तरलताराक्षी पीनोत्तुङ्गघनस्तनी ।
 विलुप्यमाना कान्तारे विहगैरद्य दृश्यते ॥
 विभाति बहिरेवास्याः पद्मगन्धनिभं वपुः ।
 अन्तर्मज्जास्थिविण्मूत्रमेदः क्रिमिकुलाकुलम् ॥
 अस्थीनि पित्तमुच्चाराः क्रिन्नान्यन्त्राणि शोणितम् ।
 इति चर्मपिनदुं सत्कामिनीति विधीयते ॥
 मेदोगन्धी स्तनौ नाम तौ स्वर्णकलशौ कथम् ।
 विष्ठादृतौ नितम्बे च को ऽयं हेमशिलाभ्रमः ॥
 मूत्रासृग्द्वारमशुचि च्छिद्रं क्लेदि जुगुप्सितम् ।
 तदेव हि रतिस्थानमहो पुंसां बिडम्बना ॥
 प्रीतिर्यथा निजास्योत्थं लिहतः शोणितं शुनः ।
 शुष्के ऽस्यनि तथा पुंसः स्वधातुस्यन्दिनः स्त्रियाम् ॥
 व्यातानना विवृताक्षी विवर्णा श्वासघुर्धरा ।
 कथमद्य न रागाय म्रियमाणा तपस्विनी ॥
 अहो व्रणे वराको ऽयमकाले तृषितः फणी ।
 प्रसारितमुखो ऽप्यास्ते शोणितं पातुमागतः ॥
 किमनेनापराद्धं नः स्वभावो वस्तुनः स्वयम् ।
 स्पृश्यमानो दहत्यग्निरिति को ऽस्मै प्रकुप्यति ॥
 नानुकूलः प्रिये हेतुः प्रतिकूलो न विप्रिये ।
 स्वकर्मफलमश्नामि कः सुहृत्कश्च मे रिपुः ॥

एवमहर्दिवं चिन्तयतां नितान्तं मनःसमचित्तता सर्वत्र समुद्रवतीति
 विलीयन्ते दोषगन्धयः ।

अत एवोपदिश्यन्ते मोक्षशास्त्रेष्वनेकशः ।

तस्य तस्योपघाताय तास्ताः प्रत्यूहभावनाः ॥

ननु च प्रतिपक्षभावेन ऽपि न सर्वात्मना दोषपक्षः क्षयमुपयाति
 निम्बाभ्युपयोगे इव क्रियमाणे कफधातुरिति । नैतदेवं तत्र निम्बोपयोगव-
 त्तदनुकूलस्यातपादेरुपयोगदर्शनात् । अपि च ।

धर्मिलोपभयात्तत्र नेष्टुः सर्वात्मना क्षयः ।
 कफाधिक्यं तु हन्तव्यं धातुसाम्यस्य सिद्धये ॥
 इह सर्वात्मनोच्छेद्याः क्लेशाः संसारकारिणः ।
 छेदश्चैकान्ततस्तेषां प्रतिपक्षोपसेवनात् ॥

न च प्रतिपक्षभावनाभ्यासमेकमस्त्रमपास्य तदुपशमे निमित्तान्तरं
 किमपि क्रमते न हि विषयाभिलाषस्तदुपभोगेन विरंस्यति यथा ऽऽह* ।

न जातु कामः कामानामुपभोगेन शाम्यति ।
 हविषा कृष्णवर्त्मैव भूय एवाभिवर्धते ॥

अन्यचाप्युक्तम् । भोगाभ्यासमनु विवर्धन्ते कौशलानि चेन्द्रियाणामिति ।
 पाराशर्यो ऽपि ।

तृष्णाखनिरगाधेयं दुष्पूरा केन पूर्यते ।
 या महद्भिरपि क्षिप्रैः पूरणैरेव खन्यते इति ॥

तस्मात्प्रतिपक्षभावनैव भगवती भीमकान्तिरन्तःकरणकान्तारे निर-
 न्तरमभिज्वलन्ती दावदहनदीधितिरेव दहति दोषविटपकानिति । तदेवं
 दोषानुबन्धविध्वंसोपायसम्भवान्न तत्कृतो मोक्षमार्गरोधो ऽभिधातव्यः । अत
 एव के चन चेतनस्य प्रकृत्या निर्मलत्वान्मलानामागन्तुकत्वान्मलनिवर्हणहे-
 तोश्च यथोक्तस्य सम्भवात्तदावरणापाये सति स्वतः सकलपदार्थदर्शनसाम-
 र्थ्यस्वभावचित्तत्वावस्थानात्सर्वज्ञत्वसिद्धिमदूरवर्तिनीमेव मन्यन्ते । यदप्यु-
 च्यते क्लेशशून्यत्वमात्मनो न कदा चिदपि दृष्टमनुबन्धवृत्तित्वात् क्लेशाना-
 मिति तदप्यसत्यम् । सुषुप्तावस्थायामसृष्टस्य दोषैरात्मनः प्रत्यहमुपलम्भात् ।
 जाग्रतो ऽपि का चन तादृशी दशा दृश्यतएव यस्यामेवात्मस्वरूप एवात्मा
 निर्मलो ऽवतिष्ठते यथोक्तम् । अहरहर्ब्रह्मलोकं यान्तीति तदलमनेन दोषानु-
 बन्धकथानुबन्धेन । यदपि प्रवृत्त्यनुबन्धादिति । तदपि सूचकता समाहितम् ।
 न प्रवृत्तिः प्रतिसंधानाय हीनक्लेशस्येति† । दोषेषु बन्धहेतुषु विगलितेषु प्रवृ-
 त्तिरपि न देहेन्द्रियादिजन्मने प्रभवतीति ।

* महाभारते आदिपर्वणि अ. ८५ श्लो. १२ ।

† गीतमसूत्रम् अ. ४ आ. १ सू. ६४ ।

ननु दोषक्षयान्मा भूदुत्तरः कर्मसंग्रहः ।

कथं फलमदत्त्वा तु प्राक्तनं कर्म शाम्यति ॥

अथ के चिदाहुः । ददत्येव कर्माणि फलं दत्त्वा शाम्यन्ति तथापि न बन्धहेतवो भवन्ति । यतः शमसंतोषादिजनितं योगिनः सुखमुपपाद्य धर्मो विनङ्क्ष्यति अधर्मश्च शीतातपक्लेशादिद्वारकं दुःखं दत्त्वेति । नन्वमुष्मात्कर्मण इदं फलं भवतीति कर्मफलानां कार्यकारणभावनियमात्कथमियता कर्मफलोपभोगो भवेदित्यन्यथा तदुपभोगमपरे वर्णयन्ति । योगी हि योग-
द्विसिद्ध्या विहितनिखिलनिजधर्माधर्मकर्मो निर्माय तदुपभोगयोग्यानि तेषु तेषूपपत्तिस्थानेषु तानि तानि सेन्द्रियाणि शरीराणि रण्डान्तःकरणानि च मुक्तैरात्मभिरुपेक्षितानि गृहीत्वा सकलकर्मफलमनुभवति प्राप्तिश्वर्य इतीत्य-
मुपभोगेन कर्मणां क्षयः । अन्ये त्वाचक्षते किमनेन भोगायासेन अदत्तफला-
न्येव कर्माणि योगिनो नङ्क्ष्यन्ति तत्त्वज्ञानस्यैव भगवतः इयान् प्रभावो यदस्मिन्ननुत्पन्ने चिरसञ्चितान्यपि कर्माणि सहस्रैव प्रलयमुपयान्ति भोगा-
दपि तेषां प्रक्षयः शास्त्रप्रामाण्यादेवावगतः तथा तत्प्रामाण्यादेव तत्त्वज्ञा-
नादपि तत्प्रक्षयं प्रतिपत्स्यामहे तथा चाह* ।

यथैथांसि समिद्धो ऽग्निर्भस्मसात्कुरुते ऽर्जुन ।

ज्ञानाग्निस्सर्वकर्माणि भस्मसात्कुरुते तथेति ॥

न चेदं श्रद्धामात्रं वेदविदामग्रण्या व्यासमुनिनैव समभिधानादवेदार्थं हि नासावभिदधीतेति तमन्ये न मन्यन्ते । न सर्वात्मना कर्मणां दाहः किं तु स्वरूपेण सतामपि सहकारिवैकल्यात्स्वकार्यकरणोदासीनता तेषां भवति भृष्टानामिव बीजानामङ्कुरकरणकौशलहानिः । यतः सामग्री कार्यस्य जनिका न केवलं कारकमतो न कर्माण्येव केवलानि फलोपभोगयोग्यशरीरेन्द्रियादि-
जन्मनिमित्ततामुपयान्ति किं तु मिथ्याज्ञानेन दोषैश्च सहितानि तदुक्तम् । अविद्यातृष्णे धर्माधर्मौ च जन्मकारणमिति । तत्त्वविदश्च तत्त्ववित्त्वादेव नाविद्या मिथ्याज्ञानात्मिका भवति । दोषाणां तु प्रशमे दर्शित एव क्रमः । तदभावे भवन्तावाप्य धर्माधर्मौ न बन्धाय कल्पेते न हि स्वकार्यमङ्कुरादि

कुसूलवर्तीनि बीजानि जनयितुमुत्सहन्ते । भृष्टबीजानामपि स्वरूपशक्तिरपि तानवं गता तद्वत्कर्मणां स्वरूपशक्तिशैथिल्यं मा नाम भूतथापि कुसूलवर्तिबीजवत्सहकारिवैधुर्यात्कार्यानारम्भ इति । तदिदमुक्तम् न प्रवृत्तिः प्रति-सन्धानाय हीनक्लेशस्येति* । ननु स्वरूपसत्तायां धर्माधर्मयोः कथमिदमुक्तं नवानामात्मगुणानां निर्मूलोच्छेदोऽपवर्ग इति । नैष दोषः मनःसंयोगवद-क्लिञ्चित्करयोरवस्थानमप्युच्छेदान्न विशिष्यते । उक्तस्यात्मनो विभुत्वादपरि-हार्यो मनःसंयोगः न च तदानीमसौ सन्नपि सुखदुःखज्ञानादिजन्मनि व्याप्रियते एवं धर्माधर्मौ सन्तावपि फलमाक्षिपन्तौ किं करिष्यत इति फलत उच्छिन्नावेव भवतः । तस्मान्नवानामात्मगुणानामुच्छेदोऽपवर्ग इत्य-विरुद्धम् । एवं प्रवृत्त्यनुबन्धस्यापि बन्धहेतोरभावान्न दुर्गमोऽपवर्गः । अपरे पुनराहुः कर्मफलानां शास्त्रतः कार्यकारणभावनियमावगतेः शमसंतोषशी-तातपादिद्वारकसुखदुःखमाषोपपादनेन कर्मपरिचयानुपपत्तेः योगद्वया च दीर्घकालावधिसुखदुःखोपभोगस्य सकृदेव संपादयितुमशक्यत्वाज् ज्ञाना-ग्निना च दाहे तत्कर्मोपदेशिवैदिकवचनसार्थानर्थक्यप्रसङ्गाददत्तफलस्य कर्मणोऽनुपरमादवस्थानपक्षे चिरमप्युषित्वा कुसूलावस्थितबीजवत्कालान्त-रेणापि तत्फलाक्षेपप्रसङ्गादवश्यं स्वफलोपभोगद्वारक एव कर्मक्षयो वाच्यः । न चानिमौ । आशङ्कनीयश्चिरादपि तत्सिद्धिसंभवात् । तथा च मुमुक्षुर्नित्य-नैमित्तिकं कर्मावश्यमनुतिष्ठेदननुतिष्ठन्प्रत्यवेयादिति तत्कुतोऽस्य बन्धः स्यात् । काम्यं निषिद्धं च कर्म स्वर्गनरककारि विस्पष्टमेव बन्धसाधनमिति तत्परिहरेदेवेत्येवं तावदुत्तरोऽस्य न कर्मसञ्चयः प्रवर्तते तदाह ।

नित्यनैमित्तिके कुर्यात्प्रत्यवायजिहासया ।

मोक्षार्थी न प्रवर्तते तच्च काम्यनिषिद्धयोरिति ॥

प्राक्तनस्य तु कर्मसंचयस्य भोगादेव क्षयः आत्मविदश्च मुमुक्षोर-यमनुष्ठानक्रमो भवति नेतरस्येति स एवेत्यमपवर्ज्येतेति । आह च ।

आत्मज्ञे चेतदस्तीति तज्ज्ञानमुपयुज्यते ।

तच्च ज्ञातात्मतन्वानां भोगात्पूर्वक्रियाक्षये ॥

उत्तरप्रचयासत्त्वाद्देहो नात्पद्यते पुनः ।

ननु नित्या कर्मानुष्ठानपक्षे नास्त्येव मोक्षः । यान्यैव हि नित्यानि दर्शपौर्णमासादिकर्माणि यावज्जीवं दर्शपौर्णमासाभ्यां यजेतेत्यादिचोदनापदिष्टानि तान्येव फलवन्ति श्रूयन्ते इति काम्यान्यपि भवितुमर्हन्ति । दर्शपौर्णमासाभ्यां स्वर्गकामो यजेत अग्निहोत्रं जुहुयात्स्वर्गकाम इति । न फलाभिसन्धानपूर्वकत्वेनाप्रयोगात् । यथा ऽऽह प्रार्थ्यमानं फलं ज्ञातं नानिच्छास्तद्विष्यतीति संयोगप्रवृत्तौ विशेषः । प्रयोगे ऽपि विशेषः काम्यं कर्म सर्वाङ्गोपसंहारेण प्रयुज्यमानं फलसाधनमिति यथा शक्तिस्तथा तत्तथा प्रयोक्तव्यमिति नित्यस्य कर्मणो ऽकरणात्प्रत्यवाय इति यथाशक्त्यपि तत्प्रयोक्तव्यमनुष्ठातां तु सर्वाण्यङ्गानि यद्यसामुपसंहृतं न शक्नुयान्मा प्रवर्तिष्य न त्वप्रवर्तमानः प्रत्यवेयादिति । एवं तदेव दर्शपौर्णमासादिकर्म यावज्जीवमिति चोदनयोपदिष्टं नित्यं सतत्फलानभिसंधानात्प्रयुक्तं न बन्धाय कल्पते । क्व सा स्वर्गसाधनशक्तिरस्य गतेति चेन्न वयं कर्मणां शक्तिमशक्तिं वा प्रत्यक्षतः पश्यामः शास्त्रैकशरणास्तु श्रोत्रिया वयं चोदनैव धर्मं प्रमाणमिति नः कुलव्रतमेतत् । सा च चोदनैकत्र कामिनमधिकारिणमाश्रित्य प्रवृत्ता तदधिकारश्च फलनिवृत्तेर्विना न स्यादिति फलपर्यन्ततां प्रतिपद्यते । अन्यत्र तु यावत्पदोपबद्धजीवनपदार्थावच्छिन्नाधिकारिलाभेन प्रवर्तमाना न फलाय भवत्यक्रियमाणे तु शास्त्रार्थे प्रत्यवायाय प्रभवत्यधिकृतेन सता शास्त्रार्थस्त्यक्त इति । काम्ये त्वनुत्पन्नकामोधिकृत एव न भवति इति नाधिकृतेन सता विधिस्त्यक्त इति न प्रत्यवेतीति । उपक्रम्य त्वन्तराले त्यक्तं न लभ्यतएव घीतायां फलेच्छायामवाप्ते वा फले तत्कर्मसमापनमवश्यकर्तव्यमेव तदित्यलं शास्त्रान्त रगर्भेण भूयसा कथाविस्तरेण । सर्वथा सुपूक्तं नित्यनैमित्तिके कुर्यादिति । न खलु सुलभो ऽयं पुरुषार्थः किं न श्रुतमिदमायुष्मता व्यासवचनम् । अनेकजन्मसंसिद्धस्ततो याति परां गतिमिति* ज्ञानाग्निदाहवचनं तु ज्ञानप्रशंसार्थमेव सो ऽयं ज्ञानकर्मसमुच्चयान्मोक्ष उच्यते । अत्राभिधीयते न खलु फलोपयोगद्वारकः कर्मणां परिचयो जन्मशतैरपि शक्यक्रियः । उक्तं हि ।

एकमेवेदृशं कर्म कर्तुमापतति क्वचित् ।

जन्मायुतशतेनापि यत्फलं भुज्यते न वा ॥

देहेस्तत्कर्मभोगार्थैः कर्मन्यन्न करिष्यते ।

कर्मसाधनमित्येषा दुराशैव तपस्विनाम् ॥

तदीदृशमेनं मोक्षपथमुपदिशद्विर्याच्चिकैर्मोक्षोपेक्षणमनक्षस्मुपदिष्टं भवतीति । तस्मात्पूर्वोक्तनीत्यैव कर्मणां बन्धहेतुत्वमपाकरणीयम् । ननु पक्ष-चतुष्टये ऽपि दोष उक्तः । न चतुर्थपक्षस्य निरवद्यत्वात्सहकारिवैकल्या-त्कुसूलावस्थितबीजवत्कर्मणामनारम्भकत्वे सति न कश्चिद्विषयः । एष एव च तेषां दाहो यत्कार्यानारम्भकत्वम् । नन्वविनष्टस्वरूपाणि कुसूलबीजवदेव कदा चिदारप्स्यन्ते कार्ये तस्माद्वरमुच्छिद्यन्तामेव । किमिदानीं नित्यमात्मानमप्युच्छेत्तुं यतामहे स हि पुरा मोक्षा ऽभूदिति मुक्तो ऽपि पुनर्भोक्तृतां प्रतिपद्येतेति वरमुच्छिद्यतामेव । साम्यभावात्कथं भोक्तृतां गच्छेदिति चेत्कर्माण्यपि सहकार्यभावात्कथं कार्यमारभेरन् । न च कर्मणां बन्धकरणे रागादयो न सहकारिण इति वक्तुं शक्यं वीतरागस्य जन्मादर्शनादित्यस-कृदुक्तत्वात् । तस्मादयमेव सूत्रकारोपदिष्टः पन्थाः पेशलो न प्रवृत्तिः प्रति-संधानाय हीनक्लेशयेति । यच्चेदमुच्यते ज्ञानकर्मसमुच्चयान्मोक्ष इति तत्रेदं वक्तव्यम् कर्मणां कीदृशो मोक्षं प्रत्यङ्गभावः न हि कर्मसाध्यो मोक्षः स्वर्गा-दिवदनित्यत्वप्रसङ्गात् । अपि चात्मैव स्वरूपावस्थितो मोक्ष इत्युच्यते न चात्मस्वरूपं कर्मसाध्यमनादिनिधनत्वेन सिद्धत्वात् । ननु नित्यकर्मानुष्ठाने प्रत्यवेयादिति तद्द्वारकबन्धपरिहारोपायत्वात्कर्मापि मोक्षाङ्गं स्यात् । न संन्यासविधानस्य प्रत्यक्षोपदेशादित्युक्तत्वात् । अपरिपक्वकषायाणां शनैः शनै-स्तत्परिपाकौपयिकत्वेन कर्मानुष्ठानं पारम्पर्येणापवर्गोपाय इति तु बाढमभ्युप-गम्यते । यथा ऽऽह मनुः* महायज्ञैश्च यज्ञैश्च ब्राह्मीयं क्रियते तनुरिति । अध्यात्मविदश्च ज्ञानकाण्डौपयिकमेव क्रियाकाण्डमन्यत् । साक्षात् कर्म-साध्ये ऽपवर्गे स्वर्गवदपायित्वप्रसङ्गात्कृतकस्य सर्वस्यानित्यत्वात्तत्त्वज्ञानमेव मोक्षोपाय इत्युक्तम् । यदपि यमनियमादिषु साध्यभूतं तद्वद्विषयतदङ्गतां गच्छन्न वार्यते । तत्कार्यत्वे ऽपि यावद्गुणप्रध्वंसाभावस्वभावत्वान्मोक्षस्य न क्षयित्वं स्वर्गवदन्यस्तु न मोक्ष इत्युक्तम् ।

तत्पूर्वोक्तप्रक्रमेणापवर्गप्राप्तेस्तत्त्वज्ञानमेवाभ्युपायः ।

कर्म त्वङ्गं तत्र शोचादि किं चित्किञ्चित्स्यादात्मसंस्कारपूर्वम् ॥

आह तत्त्वज्ञानमिदानीं चिन्त्यतां किंविषयं तदपवर्गाय कल्पते कुतो वा तस्य निःश्रेयससाधनत्वमवगतमिति । नन्वात्मज्ञानमपवर्गहेतुरिति बहुशः कथितमेवैतदिति को ऽयं प्रश्नः । न विप्रतिपत्तेः । विप्रवदन्ते ह्यत्र वादिनः एक एवायमविद्यापरिकल्पितजीवात्मविभागः परमात्मा तत्त्वज्ञानदविद्यापाये मोक्ष इति ब्रह्मवादिनः । शब्दाद्वैतनिश्चयादिति वैयाकरणाः । विज्ञानाद्वैतदर्शनादिति शाक्यभिन्नवः । प्रकृतिपुरुषविवेकविज्ञानादिति पारमार्षाः । ईश्वरप्राणिधानादिति चान्ये । तदेवं कस्मै तत्त्वज्ञानाय स्पृहयन्तु मुमुक्षव इति वाच्यम् । उच्यते । भिन्नास्तावदात्मान इति गृह्यतामात्मज्ञानमेव च निःश्रेयसाङ्गमिति । यत् कुतस्तस्य निःश्रेयससाधनत्वमवगतमित्यक्षपादवचनादिति ब्रूमः । अक्षपादस्तावदिदमुपदिष्टवान् आत्मज्ञानान्निःश्रेयसाधिगम इति । न च निष्प्रमाणकमर्थमेष ऋषिरुपदिशति इति भवितव्यमत्र प्रमाणेन तत्तु वैदिकविधिवाक्यमात्मा ज्ञातव्य इति । स एष तावन्निरधिकारो विधिरधिकाररहितस्य च विधेः प्रयोगयोऽर्थत्वाभावादधिकारान्वेषणमुपक्रमणीयम् । परप्रकरणपरिपठनविरहाच्च नास्य सम्पदादिविधिवत्प्रधानाधिकारनिवेशित्वमते । विश्वजिदधिकरणन्यायेन स्वर्गकाममधिकारिणमिह यावदुपात्तमध्यवस्यामस्तावदेव च न पुनरावर्तते इत्यर्थवादसमर्पितेयमपुनरावृत्तिरेव हृदयपथमवतरति रात्रिसचइव प्रतिष्ठेति तामेवास्य फलत्वेन प्रतिपद्यामहे ।

सा चेयं साध्यमानापि रूपादेव हि शाश्वती ।

चकास्त्यपुनरावृत्तिर्न स्वर्गवदपायिनी ॥

ननु दृष्टप्रयोजनालाभे सत्यदृष्टप्रयोजनपरिकल्पनावसरः इह च दृष्टमेव प्रयोजनमात्मज्ञानस्य कर्मप्रवृत्तिहेतुत्वमुपलभ्यते नित्येनात्मना विना भूतेष्वेव चेतनेषु श्मशानावधिषु बहुवितव्ययायाससाध्यानि को नाम ज्योतिष्ठादिर्कर्मोऽप्यनुतिष्ठेदिति नित्य आत्मा परलोकी ज्ञातव्यः एवं हि निर्विशङ्कः कर्मसु प्रवर्ततेति । तदिदमनुपपन्नम् । अन्यत एव सिद्धत्वात्प्रत्यभिज्ञाप्रत्यक्षप्रत्ययेन जेमिनीयैरनुमानमहिम्ना च नैयायिकादिभिरात्मा नित्य इति निश्चित एव किमत्र विधिः करिष्यतीति कर्तव्यताकलापोपदे-

आ. ६ आत्माज्ञानविधौ मोक्षस्य साध्यत्वेनान्वयाभावः । ३२५

शश्च तदानीमत्यन्तनिष्प्रयोजनः स्यात् । अमी च तथ्या नाम तिमहान्तो वेदग्रन्था इत्येव पर्यवसिता इति तदिदमुपनतं सेयं महतो वंशस्तम्बाद्वा निष्कृष्यते इति । तस्मादर्थवादसमर्पितमपुनरावृत्तिरूपमेव फलमात्मज्ञानविधिरवलम्बतइत्येवं के चित् । सूक्ष्मतरदर्शिनस्त्वाहुः इयमपि महती दुर्गतिर्येदर्थवादमुखप्रेक्षित्वमस्योत्तमाधिकारविधेर्विश्वजिति रात्रिसचे वा किमन्यत्क्रियतां न हि विधिस्वरूपपर्यालोचनातः कश्चिदधिकारी लभ्यते इति बलात्स्वर्गकामादिः कल्प्यते वा अर्थवादसमर्पितो वा ऽवलम्ब्यते । यच्च तु विधिस्वरूपमहिम्नैव तदुपलम्भः तच्च किं कल्पनया किमर्थवादवदनावलोकनदैव्येन वा । इह च स्वाध्यायो ऽध्येतव्य इतिवदग्नीनादधीतेतिवद्वा कृत्येन द्वितीयया वेप्सिततमनिर्देशात्तन्निष्ठत्वमेवावतिष्ठते । तच्च यथा ऽग्न्यर्थतया ऽऽधारविधिरवगम्यमानो ऽग्नीनामनेकविधिपुरुषार्थौपयिककर्मकलापोपयोगात्तदर्जनेनैव कृतार्थत्वमुपगत इति न फलान्तरमपेक्षते यथा वा स्वाध्यायो ऽध्येतव्य इत्यन्तरग्रहणार्थत्वादस्य विधेरन्तरग्रहणस्य च फलवत्कर्मवबोधद्वारेण परपुरुषार्थौपायत्वावधारणान्न तदतिरिक्तधृतमधु-कुल्यादिफलान्तरापेक्षित्वं न चाध्ययनविध्यङ्गत्वं स्वमहिम्नैवेप्सिततमसंस्कारद्वारकाधिकारलाभात् । एवमिहाप्यपहतपाप्माद्यात्मस्वरूपपरिज्ञानमेव तस्य परपुरुषार्थतामवबोधयन्नास्य विधेरन्यप्रयोजनतामापादयति । कश्चित्क्लिल संस्कारविधिः संस्क्रियमाणप्रयोजनापेक्षया परमुखप्रेक्षी भवति ब्रीहौ-ग्रोक्षतीतिवत् । कश्चित्तु संस्क्रियमाणप्रयोजनमलभमानस्तदीप्सिततमत्वानि-र्वाहणात्संस्कारविधित्वमेव जहाति सक्तून् जुहोतीतिवत् । यथोक्तम् ।

भूतभाव्युपयोगं हि द्रव्यसंस्कारमिष्यते ।

सक्तवो नोपयोद्यन्ते नोपयुक्ताश्च ते क्व चिद् इति ॥

संस्कार्यमनर्धमिव रत्नमप्युपेतमिवामृतमनस्तमिव चन्द्रबिम्बमपरिस्नानमिव शतपत्रमस्ति कस्तर्हि प्रकरणपाठापेक्षायामर्थवादमुखप्रेक्षणे फलकल्पनायां वा ऽभिलाषः । अत एव न कामश्रुतप्रयुक्तत्वमाधानस्य न चाचार्यकरणविधिप्रयुक्तत्वमध्ययनस्येति । तस्मात्स्वाध्यायाध्ययनान्याधानविधिसमानयोगक्षेमत्वादात्मज्ञानविधेस्तत एवात्मज्ञानमपवर्गार्थमवगम्यते । तथाविधस्वरूप आत्मेव परोषाधिजनितधर्मरहितो ऽपवर्ग इत्युच्यते । यतः

तदिदमित्यमात्मज्ञानमेव निःश्रेयससाधनमनन्यलभ्यमिति तमेवोपदिष्टवाना-
चार्योऽक्षपादः । यत्तु विज्ञानसत्तात्मशब्दाद्यद्वैतदर्शनं तन्मिथ्याज्ञानमेवेति
न निःश्रेयससाधनम् । ननु कथमद्वैतदर्शनं मिथ्या कथ्यते तत्प्रत्युत द्वैतदर्श-
नमविद्या मायापि मिथ्याज्ञानमिति युक्तम् । तथा हि प्रत्यक्षमेव तावन्निपुणं
निरूपयतु भवान् । तत्र हि यदन्यानपेक्षतया भगिति पदार्थस्वरूपमवभासते
तत्पारमार्थिकमितरत्काल्पनिकमिति गम्यते । सदूपमेव च तत्राभिन्नमन्यनि-
रपेक्षमवभाति भेदस्त्वन्यापेक्षयेति नाक्षणविज्ञानविषयतामुपयाति । तत्र यथा
मृद्रूपतातः प्रवृत्तिं यावत्कुम्भावस्थेत्यस्मिन्नन्तराले आविर्भवतां च घटकपाल-
शकलशर्कराकणादीनां रूपमपरमार्थसदेव व्यवहारपदवीमवतरति परमार्थ-
तस्तु मृत्तिकैव । यथा ऽऽहुः मृत्तिकेत्येव सत्यमिति । एवं तदपि मृत्तिकारूपं
सत्तापेक्षया न परमार्थं सदिति सतैव सर्वत्र परमार्था तदेव सल्लक्षणं
ब्रह्मेत्याहुः । आगमश्च एकमेवाद्वितीयमित्यादिरभेदमेव दर्शयति नेह नाना
ऽस्ति किञ्चन मृत्योस्स मृत्युमाप्नोति य इह नानेव पश्यतीति च । वेदस्य
च सिद्धे ऽप्यर्थे प्रामाण्यमुपवर्णितमेव भवद्भिः । न च प्रत्यक्षविरुद्धत्वमभे-
दशंसिनो वक्तुं शक्यमागमस्य न ह्यन्यनिषेधे प्रत्यक्षं प्रभवति स्वरूपमाच-
ग्रहणपरिसमाप्त्रव्यापारत्वात् । पररूपमन्तरेण च भेदस्य दुरूपपादत्वाद्भेदे
कुण्ठमेव प्रत्यक्षमिति कथमभेदग्राहिणमागमं विरुन्ध्यात्तदुक्तम् ।

आहुर्विधातृ प्रत्यक्षं न निषेध्यं विपश्चितः ।

नैकत्वआगमस्तेन प्रत्यक्षेण विरुध्यते ॥

नन्वेकमेव ब्रह्म न द्वितीयं किं चिदस्ति तर्हि तद् ब्रह्म नित्यशुद्धबु-
द्धस्वभावत्वान्मुक्तमेवास्ते केन तद्बुद्धमिति किमर्थो ऽयं मुमुक्षूणां प्रयत्नः
कुतस्त्यो वा ऽयं विधिर्न जगदवभासकः । अविद्योच्छेदार्थं मुमुक्षुप्रयत्न इति
ब्रूमः । ततस्त्य एवायं विचित्रजगदवभासः । केयमविद्या नाम । ब्रह्मणे अति-
रिक्ता चेन्नाद्वैतमव्यतिरेके तु ब्रह्मैव सा ततो नान्यस्त्येषेति कथमुच्छेद्यते ।
मैवं वस्तुनीदृशि तार्किकचोद्यानि क्रमन्ते । अविद्या त्वियमवस्तुरूपा माया
मिथ्यावभासस्वभावा ऽभिधीयते । तत्त्वाग्रहणमविद्या अग्रहणं च नाम कथं
वस्तुधर्मे विकल्प्यते । ननु तत्त्वाग्रहणरूपापि कस्येयमविद्या न हि ब्रह्मणो
नित्यप्रबुद्धस्वभावत्वादविद्या भवति अन्यस्तु नास्त्येव तदाश्रयो न च

निरधिकरणमेव मिथ्याज्ञानं भवितुमर्हति । उच्यते । जीवात्मनामविद्या न ब्रह्मणः । ननु के ते जीवात्मानस्ते ऽपि ब्रह्मणो ऽन्यानन्यतया चिन्त्या एव । आः क्षुद्रतार्किक सर्वचानभिज्ञो ऽसि ब्रह्मैव जीवात्मानो न ततो ऽन्ये न हि दहनपिण्डाद्वेदेनापि भान्तः स्फुलिङ्गा अग्निस्वरूपा न भवन्ति । तत्किं ब्रह्मण एवाविद्या न च ब्रह्मणो ऽविद्या । यथा चैकमेव घटाद्यावरणोपहितभेदतया भिन्नमिव विभाति नभः पटाकाशं घटाकाशमिति तदावरणवशादेव च रजोधूमादिकलुषितमपि भवति तदावरणविरतो तु गलितकालुष्यमले तत्रैव परमे व्योम्नि लीयते । तथैव चात्मानो ऽप्यविद्यापरिकल्पितभेदात्कृतमनेकप्रकारकालुष्यमनुभवन्ति तदुपरमे च परब्रह्मणि लीयन्ते इति च । नन्वेवमप्यविद्यापरिकल्पित एष ब्रह्मजीवात्मविभागः सा च जीवात्मनामविद्येत्युच्यते तदेतदितरेतराश्रयमापद्यते अविद्याकल्पनायां सत्यां जीवात्मानो जीवात्मसु च सत्स्वविद्येति । भवत्वितरेतराश्रयम् अविद्याप्रपञ्च एवायमशेषः । कस्यैष दोषः यदि चानादित्वमस्य परिहारो बीजाङ्गुरवद्भविष्यति । भवद्विरपि चायमनादिरेव संसारो ऽभ्युपगतः अविद्यैव च संसार इत्युच्यते । नन्वनादेरविद्यायाः कथमुच्छेदः । किमनादेरुच्छेदो न भवति भूमे रूपस्य भवद्विर्वा कथमनादिस्संसार उच्छेद्यते । ननूपाये सत्यनादिरप्युच्छेद्यते अद्वैतवादिनां तु कस्तदुच्छेदोपायः । अविद्यैवेति ब्रूमः । श्रवणमननध्यानादिरप्यविद्यैव सा त्वभ्यस्यमाना सत्यविद्यान्तरमुत्सादयति स्वयमप्युत्सीदति यथा पथः पथो जरयति स्वयं च जीर्यति विषं विषान्तरं शमयति स्वयं च शाम्यति यथा वा द्रव्यान्तररजःक्षिप्रं रजःकलुषिते म्भसि तच्चात्मानं संहृत्य स्वच्छमम्बु करोति तदेवमियमविद्यैवाविद्यान्तरमाच्छिन्दन्ती विद्योपायतां प्रतिपद्यते । ननु स्वरूपेणासत्येवेयमविद्या कथं सत्यकार्यं कुर्यात् । उच्यते ।

असत्यादपि सत्यार्थसम्पत्तिरुपपत्स्यते ।

मायासर्पादयो दृष्टाः सत्यप्रमयहेतवः ॥

रेखागकारादयश्चासत्याः सत्यार्थप्रतीत्युपाया दृश्यन्ते स्वरूपेण सत्यास्ते इति चेत्किं तेन क्रियते । गकारादित्वेन हि ते प्रतिपादकास्तच्चैषामसत्यमिति । ननु ब्रह्मणो नित्यशुद्धत्वाज्जीवानां च ततो ऽन्यत्वात्कथं

तेष्वविद्यावकाशं लभेत । परिहृतमेतद् घटाकाशदृष्टान्तोपवर्णनेनैव । अपि च यथा विशुद्धमपि वदनबिम्बमम्बुमणिकृपाणदर्पणाद्युपाधिवशेन श्यामदीर्घ-स्थूलादिरूपमपारमार्थिकमेव दर्शयति तथा ब्रह्मणस्तदभावे ऽपि जीवेषु तदवकाश इति । ननु परमात्मनो नित्यत्वाज्जीवानामप्यन्योन्यमप्यनन्य-त्वमित्येकस्मिन्बद्धे मुक्ते वा सर्वे बद्धाः मुक्ता वा स्युः । अयि कुतर्ककलुषित-मते कथं बोध्यमानो ऽपि न बुध्यसे घटाकाशे ऽपि घटभङ्गात्परमाका-शप्रतिष्ठे जाते पटाकाशे ऽपि तथा भवति । एकस्यापि जीवात्मन उपाधि-भेदात्सुखदुःखानुभवभेदो दृश्यते पादे मे वेदना शिरसि मे सुखं वेदनेति तीव्रतरतरणितापोपनतातनुक्रमस्य च यच्चैव शरीरावयवैः शिशिरहरिच-न्दनपङ्कस्यासकमुपरचयति परिस्नानस्तच्चैव तद्दुःखोपरमानुभवो नेतरचै-त्येवमेकस्मिन्नपि परमात्मनि कल्पनामात्रप्रतिष्ठेष्वपि जीवात्मसु बद्धमुक्तव्य-वस्था सिध्यतीत्येकात्मवाद एवायमागमानुगुण उपयुक्तो नानन्त्यमात्मनाम् ।

ब्रह्मदर्शनमेवातो निःश्रेयसनिबन्धनम् ।

भेददर्शनमूढानां संसारविरतिः कुत इति ॥

अत्राभिधीयते । कपटनाटकरहस्यप्रक्रियाकूर्चोपरचने तदनुगुणदृष्टान्त-परम्परोपपादने च किमुच्यते परं कौशलं भवताम् । प्रमाणवृत्तिनिरूपणे तु तपस्विन एव भवन्तः । तथा हि भेदस्य प्रमाणबाधितत्वात्किमयमभेदाभ्यु-पगमो भवतामुत स्वदभेदस्यैव प्रमाणसिद्धत्वादिति । द्वयमपि नास्ति प्रत्यक्षादीनि हि सर्वाण्येव भेदप्रतिष्ठानि प्रमाणानि । यतावद्भेदस्य परापेक्ष-त्वान्मृत्पिण्डात्प्रभृति घटकपूर्वचूर्णपर्यन्तकार्यपरम्परापरिच्छेदो तदनुगतमृ-द्रूपताग्रहणे च सति मृदस्तदभिन्नरूपत्वमवतार्यते नान्यथा । भिन्नवश्चाच-क्षते चाक्षुषं व्यावृत्तस्वलक्षणग्राहि नाभेदविषयमभेदस्य परापेक्षत्वादिति । अयमस्मादन्य इतीयं परापेक्षा प्रतीतिरिति चेदयमस्मिन्ननुस्यूत इतीयमपि परापेक्षैव । तदत्र भवांश्च भिन्नुश्च द्वावपि दुर्यहोपहतौ भेदाभेदग्रहणनिपु-णमक्षमिति परीक्षितमेतद्विस्तरतः सामान्यचिन्तायाम् । अङ्गुलिचतुष्टयं हि प्रतिभासमानमितरेतरविभक्तरूपमप्यनुगतरूपमपि प्रकाशते इत्युक्तम् ।

व्यावृत्तिरनुवृत्तिर्वा परापेक्षास्तु वस्तुषु ।

असंकीर्णस्वभावा हि भावा भान्त्यक्षबुद्धिषु ॥

यदप्युक्तम् आहुर्विधातृ प्रत्यक्षमिति तदप्यसाधु । विधातृ इति को ऽर्थः इदमपि वस्तु स्वरूपं गृह्णाति नान्यरूपं निषेधति । प्रत्यक्षमिति चेन्मैवम् अन्यरूपनिषेधमन्तरेण तत्स्वरूपपरिच्छेदस्याप्यसम्पत्तेः । पीतादिव्यवच्छिन्नं हि नीलं नीलमिति गृहीतं भवति नेतरथा । तथा चाह तत्परिच्छिन्नं त्वन्य-
द्यवच्छिनतीति । भाववदभावमपि गृहीतुं प्रभवति प्रत्यक्षमिति च साधित-
मस्माभिरेवैतत् । तस्मादितरेतरविविक्तपदार्थस्वरूपग्राहित्वान्नभेदविषयं प्रत्यक्षम् । शब्दानुमानयोस्तु संबन्धग्रहणाधीनस्वविषयव्यापारयोर्भेदमन्तरेण स्वरूपमेव नावकल्पते इति तावुभावपि भेदविषयावेव । विशेषविषयत्वाभावे ऽपि लिङ्गसामान्यस्य तदितरविलक्षणस्य परिच्छेदादि वाग्रूपस्य तु पर-
स्परोपरक्तपदार्थपुञ्जस्वभावः इतरपदार्थविशेषितान्यतमपदार्थरूपो वा वाक्यार्थो विषय इति पूर्वमेव निरूपितमतः सर्वथा न भेदस्य प्रमाणाबा-
धितत्वम् । नाप्यभेदग्राहि किञ्चन प्रमाणमस्ति यथोक्तेनैव न्यायेन । यस्त्वा-
गमः पठितः एकमेवाद्वितीयं नेह नानास्ति किञ्चनेत्यादि तस्यार्थवाद-
त्वान्न यथाश्रुत एवार्थो गृहीतव्यः । ननु सिद्धे ऽप्यर्थे वेदस्य प्रामाण्यमभ्यु-
पगतमेव भवद्भिः । बाढमभ्युपगतं किं तु धूम एवानेर्दिवा ददृशे नार्चिरि-
त्येवमादीनां प्रत्यक्षादिविरुद्धार्थाभिधायिनामर्थवादानां मुख्यां वृत्तिमपहाय
गौण्यापि वृत्त्या व्याख्यानमाश्रितम् । एवमिदमपि वचनमितरप्रमाणाविरुद्ध-
मर्थमभिदधदपरथा व्याख्यायते । ये तु प्रमाणान्तरविरुद्धार्थानुवादिनो न
भवन्त्यर्थवादास्तेषामस्तु स्वरूपे प्रामाण्यं वायुर्वै क्षेपिष्ठा देवतेत्येवमादी-
नाम् । तस्मात्सुखदुःखाद्यवस्थाभेदे ऽपि नावस्थानुरात्मनो भेदो देहेन्द्रि-
यादिनानात्वे वा न तस्य नानात्वमित्येवं यथा कथं चिदयमर्थवादो
योजनीयः । अभेदोपदेशी तु तत्परः शब्दो विधिरूप इह नास्त्ये-
वमागमबलादपि नाद्वैतसिद्धिः । यत्पुनरविद्यादिभेदचोद्यमाशङ्क्याशङ्क्य परि-
हृतं तत्राशङ्का साधोयसी समाधानं तु न पेशलं तत्त्वान्यत्वाभ्यामनिर्वच-
नीयेयमविद्येति को ऽर्थः ।

अनादिना प्रबन्धेन प्रवृत्ता ऽऽवरणक्षमा ।

यत्नोच्छेदा ऽप्यविद्येयमसती कथ्यते कथम् ॥

अस्तित्वे क एनामुच्छिन्द्यादिति चेत्कातरसन्त्रासो ऽयं सतामेव हि वृक्षादीनामुच्छेदो दृश्यते नासतां शशविषाणादीनाम् । तदियमुच्छेदत्वादविद्या नित्या मा भूत्सती तु भवत्येव ।

नित्यं न शक्यमुच्छेतुं सदनित्यं तु शक्यते ।

असत्त्वमन्यदन्या च पदार्थानामनित्यता ॥

न च तत्त्वाग्रहणमात्रमविद्या संशयविपर्ययावप्यविद्यैव तौ च भावस्वभावत्वात्कथमसन्तौ भवेताम् । ग्रहणप्रागभावो ऽपि नासन्निति शक्यते वक्तुमभावस्याप्यस्तित्वसमर्थनादिति सर्वथा नासत्यविद्या ।

असत्त्वे च निषिद्धे ऽस्यास्तित्वमेव बलाद्भवेत् ।

सदसद्भ्यतिरिक्तो हि राशिरत्यन्तदुर्लभः ॥

सत्त्वे च द्वितीयाया अविद्याया भावान्नाद्वैतम् । यत्तु ब्रह्मणः सततप्रबुद्धत्वादविद्याक्षेत्रता नेति जीवानामविद्यास्पदत्वमभिहितमविद्योपरमे ब्रह्मणि परमे तएव घटाकाशवल्लीयन्ते इति तदपि न चतुरश्रमाकाशावच्छेदहेतोर्यद्वैतमानत्वादविद्यायास्त्वसत्त्वात्तत्कृतः परमात्मनो ऽवच्छेद इति विषमो दृष्टान्तः । अवच्छेदकत्वाभावाच्च जीवविभागकल्पनापि निरवकाशैव । यच्चेतरेतराश्रयत्वं परिहर्तुमनादित्वमावेदितमविद्यायास्तत्र बीजाङ्गुरवद्वेद्यान्तरोपगतसंसारवच्च तस्याः सत्यत्वमेव स्यादनादिप्रबन्धप्रवृत्तत्वे चास्याः प्रतिकूलहेत्वन्तरोपनिपातकृतमपाकरणमुचितम् । एकात्मवादिनां तु तदतिदुर्धटमित्यनिर्माण एव स्याद्यथाह भट्टः* ।

स्वाभाविकीमविद्यां च नोच्छेतुं कश्चिदहति ।

विलक्षणोपपाते हि नश्येत्स्वाभाविकं क्व चित् ॥

न त्वेकात्माभ्युपाधीनां हेतुरस्ति विलक्षणः इति ।

यत्पुनरविद्यैव विद्योपाय इत्यत्र दृष्टान्तपरम्परोद्घाटनं कृतं तदपि क्लेशाय नार्थसिद्धये । सर्वत्रोपायस्य स्वरूपेण सत्त्वादसतः खपुष्पादेरुपायत्वाभावात् । रेखागकारादीनां तु वर्णरूपतया सत्त्वं यद्यपि नास्ति तथापि स्वरूपतो विद्यतएव । ननु गकारो ऽयमिति गृह्यमाणः स रेखासन्निवेशो ऽर्थप्रत्यायको भवति न चासौ तेन रूपेणास्ति । मैवं स्वरूपे-

* श्लोकवार्तिके संबन्धाक्षेपपरिहारे । श्लो. ८५ ।

णासतो ऽर्थस्य रूपान्तरेणापि गृह्यमाणस्य कूटकार्षापणादेरिव व्यवहारहेतुता दृश्यते च युक्ता च । वस्तु स्वरूपत एव नास्ति तस्य स्वात्मना परमात्मना वा व्यवहाराङ्गता समस्ति । रेखासन्निवेशश्च स्वरूपेण सन्निति वर्णात्मत्वेना-सन्नपि तत्कार्याय पर्याप्रयान्न त्वयमविद्यायां न्यायः स्वरूपासत्त्वात्तस्याः । सर्पादौ तु सर्पादिस्वरूपवतज्ज्ञानस्यापि तत्कार्यत्वमवगतमत एव शङ्का-विषस्यापि स्वशास्त्रेषु चिकित्सामुपदिशन्ति । एवं नवगुहाकुहरादेष निःसृतः केसरी सरोषमित एवाभिवर्तत इत्यसत्ये ऽप्युक्ते यद्वीरूणां भयपलायनादि शूराणां च सेत्साहमायुधोद्यमनादि सत्यं कार्यमुपलभ्यते तत्र सिंहज्ञानस्य तत्कार्यत्वात्तस्य च स्वरूपसत्त्वान्नासत एवोपायत्वम् । एते न प्रतिबिम्बदृ-ष्टान्तो ऽपि प्रत्याख्यातः । खड्गादेर्मुखादिकालुष्यकल्पनाकारणस्य तत्र सद्भावादिव तदसद्भावादिति । यदपि बद्धमुक्तव्यवस्थसिद्धये पादवेदनाद्यु-दाहृतं तदप्येवमपाकृतमवच्छेदकस्य पादादेस्तत्र तात्त्विकत्वाद् इह तु भेदकल्पनाबीजमद्वैतवादिनो दुर्घटमिति बहुशः प्रदर्शितम् । तदेवमत्र वस्तु-संक्षेपः । अविद्यायामसत्यां सर्व एवायं यथोदाहृतो व्यवहारप्रकारस्तत्कृत इति नावतिष्ठते सत्यां तु तस्यां नाद्वैतमिति । अत एवाह सूत्रकारः* संख्ये-कान्तासिद्धिः प्रमाणोपपत्त्यनुपपत्तिभ्यामिति । यदि तावदद्वैतसिद्धौ प्रमाणमस्ति तर्हि तदेव द्वितीयमिति नाद्वैतम् अथ नास्ति प्रमाणं तथापि नतरामद्वै-तमप्रमाणिकायाः सिद्धेरभावादिति ।

मन्त्रार्थवादोऽत्यविकल्पमूलमद्वैतवादं परिहृत्य तस्मात् ।

उपेयतामेष पदार्थभेदः प्रत्यक्षलिङ्गागमगम्यमानः ॥

एतेन शब्दाद्वैतवादो ऽपि प्रत्युक्तः ।

अनादिनिधनं ब्रह्म शब्दतत्त्वं यदक्षरम् ।

विवर्तते ऽर्थभावेन प्रक्रिया जगतो यत † इति ॥

उच्यते । तत्रानादिनिधनपदनिवेदिता पूर्वापरान्तरहिता वस्तुसत्ता नित्यत्वं ब्रह्मपदप्रतिपादितं च व्यापित्वमित्युभयमपि शब्दस्य प्रागेव निर-स्तम् । निरवयवश्च स्फोटात्मा शब्दः प्रतिक्षिप्त एव । यत्तु नित्यं वा किञ्चिदु-च्यते तच्छब्दज्ञत्वमित्यत्र का युक्तिः । आह शब्दोपग्राह्यतया च शब्दतत्त्वम् ।

* गीतमसूत्रम् । अ. ४ आ. १ सू. ४१ । † वाक्यपदीयम् । का. १ श्लो. १ ।

तथा हि सर्वप्रत्यय उपजायमानो नानुलिखितशब्दक उपजायते तदुल्लेख-
विरहिणो ऽनासादितप्रकाशस्वभावस्य प्रत्ययस्यानुत्पन्ननिर्विशेषत्वात् । इदमी-
दृशमित्यादिपरामर्शमुपितवपुषि वेदने वेदनात्मकतेव न भवेत् । ये ऽपि
वृद्धव्यवहारोपयोगिवैधुर्यानवाप्रशब्दार्थसंबन्धविशेषव्युत्पत्तयो बालदारकप्रा-
याः प्रमातारस्तेपि नूनं यत्तत्सत्किमित्यादि शब्दजातमनुलिखन्तो न प्रतिय-
न्ति किमपि प्रमेयमतः शब्दान्मेषप्रभावप्राप्रकाशस्वभावत्वात्सर्वप्रत्ययानाम् ।

* न सो ऽस्ति प्रत्ययो लोके यः शब्दानुगमादृते ।

अनुविद्धमिव ज्ञानं सर्वं शब्देन गम्यते इति ॥

एवमनभ्युपगमे तु संविदः प्रकाशशून्यतया ऽनधिगतविषयः सर्वं
एवान्धमूकप्रायो लोकः स्यात् । आह च ।

वाग्रूपता चेदुत्क्रामेदवबोधस्य शाश्वती ।

न प्रकाशः प्रकाशेत सा हि प्रत्यवमर्शनीति ॥

अतः क्रमेण तावदेवं बोध्यसे शब्दाख्यविशेषणानुबोधविशेषणाननुभ-
वात्सर्वं निर्विकल्पकमिन्द्रियजमविकल्पकं वा ज्ञानं शब्दविशिष्टमर्थमवदो-
तयति गोः शुक्लो गच्छतीति जातिगुणक्रियावच्छिन्नविषयावभासिनि प्रत्यये
शब्दविशिष्ट एवार्थः प्रस्फुरतीति बुद्धस्व । एवं चेद्वोद्धुमवतीर्णो ऽसि शब्दा-
ख्यविशेषणानुरक्तस्य तस्य विशेष्यस्य स्वरूपं पृष्ठः शब्देनैव दर्शयसि शब्दा-
परित्यागलब्धप्रकाशस्वरूपयैव वा ऽनुभूत्यानुभवसीति सो ऽपि विशेष्यः
शब्दरूप एवेति जानीहि तदेवं शब्द एवार्थोपाकूटः प्रतिभातीति व्यवतिष्ठते ।
इत्थमियन्तमध्वानं चेत्प्राप्नो ऽसि तदधुना यदुपाकूटः शब्दः प्रकाशते
तस्य पृथक् प्रदर्शयितुमनुभवितुं चाशक्यत्वाच्छब्द एव तथा प्रतिभातीति
शब्दविवर्ते एवायमर्थो नान्यः कश्चिदिति प्रतिपत्तुमर्हसि । यथा चायमिन्द्रि-
यजेषु प्रतिभासेषु प्रक्रमस्तथा शब्देष्वपि प्रत्ययेषु शब्दविशिष्टो वार्थः प्रति-
भाति शब्दो वार्थाकूटः शब्द स्वार्थरूपेण विवर्ततइति गृह्यताम् । अतश्च
शब्दब्रह्मेदमेकमविद्योपाधिदर्शितविचित्रभेदमविद्योपरमे यथावस्थितरूपं
प्रकाशतइति युक्तम् । न खलु प्रकारचयमपीदमुपपद्यते पदप-
दार्थसंबन्धव्युत्पत्तिविरहिणामनवाप्रशब्दयोजनावैरूप्यसारूप्यमात्रप्रतिशुद्ध-

वस्तुग्रहणप्रवणेन्द्रियजप्रत्ययदर्शनात् । वृद्धव्यवहारपरिचयाधिगतशब्दार्थसं-
बन्धसंस्थाधियामपि शब्दस्मरणसंस्कारप्रबोधहेतुभूतप्रथमोद्भूतविशुद्धवस्त्व-
वभासस्यापरिहार्यत्वात् । यच्च हि वस्तुनि निविशमानः शब्दः शब्दविज्ञाव-
हारेषु यो ऽवधृतस्तद्दर्शने तत्संस्कारप्रबोधात्स्मृतिपथमेति नान्यथेति ।
सामान्यशब्देष्वपि यत्तत्सत्किमित्यादिषु विशेषशब्देष्विव सैव वार्ता तेषामपि
व्युत्पत्त्युपयोगविरहे विविधवनविहारिविहङ्गकूजितादिवार्थप्रतीतिहेतुत्वानु-
पपत्तेः । सविकल्पकदशायामपि न वाचकविशिष्टं वाच्यं मेचकगुणखचितमिव
कुवलयमवलोकयति इति विस्तरतः प्रत्यक्षलक्षणे परीक्षितमेतत् । आह च* ।

न शब्दाभेदरूपेण बुद्धिरर्थेषु जायते ।

प्राक् शब्दाद्यादृशी बुद्धिः शब्दादापि हि तादृशीति ॥

संज्ञित्वमात्रमधिकमधुना ध्वनिसन्निधाने बुद्धिमधिरोहति न तद्विशिष्टो
ऽर्थः । तस्य हि श्रोत्रेण नेत्रेणोभाभ्यां न केवलेन मनसा वा ग्रहणमुपपद्यते ऽति-
प्रसङ्गात् । शब्दो ह्यनेकधर्मके धर्मिण्येकतरधर्मावधारणाभ्युपायो भवति न
तच्चात्मानमारोपयति न हि दीपेन्द्रियप्रभृतयः प्रतीत्युपायास्तदुपेये रूपादावा-
त्मानमारोपयन्त्यत एव तदुपायत्वभ्रमकृतस्तदभेदवादे ऽपि न युक्तः ।

न ह्युपायादभिन्नत्वं तदुपेयस्य युज्यते ।

रूपस्य न ह्यभिन्नत्वं दीपाद्वा चक्षुषे ऽपि वा ॥

अपि च । यदि शब्दादभिन्नो ऽर्थः प्रतिभात्येव को ऽध्यासार्थः
अध्यासभ्रमस्तु वैयाकरणानामेकाकारनिर्देशदोषनिर्मितो यथा गौरित्येव हि
निर्देशो वाच्यतदुद्भिवाचिनाम् । कस्त्वया दृष्टो ऽर्थ इति पृष्ठो गौरिति
कीदृशं ते ज्ञानमुत्पन्नं गौरिति कीदृशं शब्दं प्रयुक्तज्ञानसि गौरिति तत एषा
भ्रान्तिः । वस्तुतस्तु विविक्ता एवैते शब्दज्ञानार्थाः । तदुक्तम्† ।

गवि सास्त्रादिसद्रूपा गादिरूपा ऽभिधायके ।

निराकारोभयज्ञाने संवित्तिः परमार्थत इति ॥

एवमिन्द्रियजेष्विव शाब्देष्वपि प्रत्ययेषु न शब्दः स्वरूपमध्यस्य-
तीति युक्तम् । यदि च शब्दः स्वरूपेणार्थं प्रतिपादयति तदा ऽक्षशब्दस्ये-
क्याद्वेनविभीतकरथाक्षेषु तुल्या प्रतीतिः स्यान्न चाक्षशब्दा भिन्ना इति वक्तव्यं

* श्लोकवार्तिके प्रत्यक्षसूत्रे । श्लो. १७२ । † श्लोकवार्तिके प्रत्यक्षसूत्रे । श्लो. १८५ ।

रूपप्रत्यभिज्ञाऽनपायात्तदुच्चारणे चार्थव्ययां संशयदर्शनात् । भवतिशब्दयोश्च सुप्रिङन्तयोस्तुल्यरूपत्वादध्यासपक्षे तुल्यार्थप्रतीतिहेतुत्वं प्राप्नोति । तथा च सिद्धसाध्यबुद्धिः संवेद्यमाना ऽपि निन्हूयेत । एवमगादित्यश्व इत्यजापय इत्यादावपि द्रष्टव्यम् । शब्दस्य सिद्धरूपत्वात्तदध्यासेनार्थबुद्धाविष्यमाणायां यजेत दद्याज्जुहुयादित्यादौ न क्व चित्साध्यबुद्धिर्भवेत्सिद्धाध्यासेन साध्य-बुद्धेरननुरूपत्वात् । जातिगुणक्रियाशब्दाश्च गौः शुक्रो गच्छतीत्यादयः केन कारणेन नियतमध्यासमनुरुन्धतइति नावगच्छामः । शब्दस्यार्थानपेक्षनिस-र्गशुद्धवैश्वरूप्यकल्पनावीजाभावात् । प्रतिनियतशब्दवृत्तेश्च कस्य चित्सम्भवा-ऽनुपलक्षणात् । वृक्षपक्षशब्दयोश्च घटपटशब्दयोरिव स्वरूपभेदाविशेषाद-र्थानपेक्षित्वाच्च विशेषणविशेष्यभावसामानाधिकरण्ये शब्दाध्यासवादिनो न भवेताम् । न ह्येकव वस्तुनि वाच्ये क्व चिदनयोः शब्दयोर्वृत्तिः । एतेन नीलो-त्पलमपि प्रत्याख्यातम् । तत्रैतत्स्यात् । न नीलगुणविशेषितमुत्पलं नाम किं चिदस्ति विशेष्यमपि तु तन्निरस्तावयवार्थमश्वकर्णादिवदर्थान्तरमेवेदं व्युत्प-त्तिप्रकारमात्रं तु विशेषणविशेष्यभाववर्णेनमिति तदेतदसमोचीनम् । अनु-भूयमानावयवार्थप्रतीतिनिहूवनिमित्तानुपलम्भात् । अश्वकर्णादौ हि युक्तमर्था-न्तरत्वं तत्र हि नाश्वार्थो न कर्णार्थः । निरवयववाक्यार्थवादश्च प्रागेव विस्त-रेण निरस्त इत्यलं पुनरुक्तालापेन । अथ शब्दाद्व्याख्यासनिबन्धनमेव सा-मानाधिकरण्यं वृक्षः वृक्ष इत्युच्यते तदपि न चारु । वृक्षस्तरुरिति पर्याययो-रपि तत्संभवे सति सामानाधिकरण्यप्रसङ्गात् । अपि च पर्यायेषु हस्तः करः पाणिरित्यादिषु शब्दरूपभेदाध्यासपक्षे ऽर्थबुद्धिभेदः प्राप्नोति न चासाव-स्तीति नाध्यासः । किं च संबन्धग्रहणनिरपेक्षो ऽपि शब्दः स्वसामर्थ्यमनुरु-ध्यमानः स्वाध्यासेन बुद्धिं विदध्यात् तदपेक्षायां कस्य केन संबन्ध इति न बुध्यामहे । शब्दादर्थस्य पृथग्व्यवस्थितात्मनस्तन्मते दुर्लभत्वात् । शब्द-व्यतिरिक्तार्थोपगमे वा किमनेन शब्दाध्याससमर्थनाडम्बरेण विरम्यतामतो मृगतृष्णानुसरणरणरणात् । अपि चाध्यासः क्व चित्सादृश्याद्ववति शुक्ता-विव रजतस्य क्व चिदनुरागाद्ववति लाक्षाया इव स्फटिके शब्दार्थयोर्मूर्ता-मूर्ततयातिदूरभिन्नस्वरूपयोः सादृश्यं तावदनुपपन्नम् । अनुरागो ऽपि तत एव दुर्घटः पृथग्देशत्वाद्विन्नेन्द्रियग्राह्यत्वाच्च । प्रतिबिम्बवर्णेनमपि न सुन्द-

रम् । दूरदेशत्वेन शब्दार्थयोः प्राप्तेरभावादप्राप्त्येव प्रतिबिम्बोदये द्वार-
 कोद्याननिवासिना सुदेवसुन्दरीवदनतामरसानि सागरतरङ्गपवनपरिचयचल-
 दलकलतिकालाञ्छितानि स्वच्छेषु ज्योत्स्नावदातद्युतिषु तुषारगिरिगङ्गरगत-
 तुहिनशिलाकर्पूरदर्पणेषु प्रतिबिम्बितानि दृश्येरन् । अथ सर्वगतत्वेन शब्दा-
 नामर्थदेशे प्राप्तिरभिधीयते तर्हि सकलशब्दसार्थसाधारण्यादत्यन्तमध्या-
 ससांकर्यमनवधार्यमाणविशेषनियमकारणमापद्यतइत्यलमतिप्रसङ्गेन । सर्व-
 था न संबद्धः शब्दाध्यासवादः विवर्तवादेऽपि न समञ्जसः । तथा हि विवर्ते
 क्षीरमिव दधिरूपेण परिणामित्वेन विकारितया वा क्षीरादेरिवानित्यत्वप्र-
 सङ्गात् । तथाभावेऽपि च नाद्वैतसिद्धिर्दध्न इव क्षीरविकारस्य शब्दविकारस्या-
 र्थस्य ततोऽन्यत्वात् । अन्यत्वाच्च बाधकारणकालुष्याद्युपप्लविरहितकिसल-
 यप्रतीतिसमर्पितभेदत्वात् । अथार्थप्रतिभासमसत्यमपीन्द्रजालवदुपदर्शयति
 शब्द इत्ययं विवर्तार्थः सोऽपि न युक्तः । बाह्यस्य वस्तुनः पदाभिधेयस्य
 जातिव्यत्यादेर्वाक्यवाच्यस्यापि भावनादेः पूर्वप्रसाधितत्वात् । अवयव्यादे-
 र्चादूरएवाग्रे समर्थतायामिह किमपि कारणत्वात् । न चेन्द्रजालमायादिवदय-
 थार्थतायामिह किमपि कारणमुत्पश्यामः । अथार्थरूपेण शब्दः शुक्तिरिव
 रजताकारतया ऽवभासतइतीयं विवर्तवाचोयुक्तिः इयमपि न साधीयसी ।
 शुक्तिका हि रजतवत्प्रकाशतइति शक्यं वक्तुं शुक्तेराकारसारूप्येण तथा ऽव-
 भाससंभवात् । इह तु शब्दार्थयोरत्यन्तविसदृशवपुषोराकारसमारोपकारणानव-
 धारणात्कथमितररूपेणैतरस्यावभासः । शुक्तिकारजतादिप्रतीतिषु च बाधकव-
 शात्तथात्वमवगतमिह तु धर्मं जहत्सत्यामसत्यां वा ऽर्थबुद्धिमादधाति शब्द
 इत्ययं विवर्तार्थः । एषोऽपि सम्प्रत्येव प्रतिक्षिप्रः शब्दानुवेधविरहिणीनां
 प्राचुर्येण प्रतिपत्तीनां प्रदर्शितत्वात् । न चान्यः कश्चिद्विपश्चिच्चेतसि विपरि-
 वर्तते विवर्तप्रकार इत्यवाचकमुच्यते विवर्तते ऽर्थभावेनेति । अथ शब्दब्रह्मैव
 सृजति जगन्तीत्ययं विवर्तप्रकार उच्यते सोऽपि न सम्यगचेतनत्वेन शब्द-
 स्तेश्वरस्येव स्मृतवानुपपत्तेः । न च परमाणुवदस्य कारणत्वमवयवसमवायि-
 त्वेन पृथिव्यादेः कार्यस्य ग्रहणात् । अथ विज्ञानमानन्दं ब्रह्मेत्यागमवचन-
 मनुसरता विभुत्वमिव चेतनत्वमपि शब्दब्रह्मणो वर्ण्यते तर्हीश्वरस्यैव
 शब्दब्रह्मेति नाम कृतं स्यात् । यदप्युच्यते

द्वे ब्रह्मणी वेदितव्ये शब्दब्रह्म परं च यत् ।

शब्दब्रह्मणि निष्णातः परं ब्रह्माधिगच्छतीति ॥

तदपि ब्रह्मसुभिन्नमत्यन्तमलौकिकमेकतरस्य ब्रह्मणः काल्पनिकत्वा-
दकाल्पनिकत्वे वा कथमद्वैतवादः । तस्मात्कृतमनेन शब्दब्रह्मणा स्वस्ति
परस्मै ब्रह्मणे भूयात् । अविद्यामायाविनिर्मितविविधप्रथनकल्पश्च सतः द्वैतदूष-
णावसरणव निवारित इति शब्दाद्वैतमपि तद्वदसमञ्जसमसिद्धम् । एतेन
परमात्मोपादानत्वमपि प्रत्युक्तम् । परमात्मनो निसर्गनिर्मलस्येवंप्रायकलुषवि-
कारकारणत्वानुपपत्तेः । असत्यमेव विकारजातमविद्यातः परमात्मनि विभा-
तीत्येतदपि दूषितमतः सर्वथा नाद्वैतपक्षः कश्चिदनवद्यः । अथ सर्वप्राणिना-
मेक एवात्मा नाना नात्मान इतीदृशमद्वैतमुच्यते तदप्यप्रमाणकमेकस्मिन्
सुखिनि न सर्वे सुखिनः एकस्मिन्दुःखिते न सर्वे दुःखिता इति व्यवस्थादर्श-
नात् । आत्मपरव्यवहारस्य च सर्वजनप्रतीतिसिद्धस्य दुरपह्ववत्वात् । अन्य-
दृष्टे च सुखसाधने वस्तुनि स्मरणानुसंधानपूर्वकेच्छाद्वेषादिकार्यजातस्यान्यथा-
नुपलम्भात् । एकस्मिंश्च वीतरागे मोक्षमासादितवति संसारिणामन्येषामान-
न्त्यदर्शनात् । अहंप्रत्ययस्य प्रत्यगात्मवृत्तेः परचासम्भवात् । जगद्वैचित्र्यस्य च
पुरुषभेदनियतधर्माधर्मनिबन्धनस्यान्यथाऽनुपपत्तेः । आत्मभेदस्य विस्पष्ट-
सिद्धत्वात् । तत्रलोहस्फुलिङ्गकघटाकाशपादवेदनादिदृष्टान्तकदम्बस्य च
निषेधः कृत एवेति एकात्मवादो ऽपि न युक्तिमानित्यलं विस्तरेण ।

शब्दस्यायं विवर्तः कथमखिलमिति प्रस्फुरतद्विविक्त-
स्वाकारो ऽर्थप्रपञ्चः कथमिव विकृतिर्ब्रह्मणो वेदृशी स्यात् ।
तस्मान्नानात्मतत्त्वे परिचितसदसत्कर्मपाकानुसार-
प्रादुर्भूतेश्वरेच्छावशविचलदणुप्रोद्भवो भूतसर्गः ॥

एवं स्थितेषु सर्वेषु तूष्णीमद्वैतवादिषु ।

विज्ञानाद्वैतवादी तु पुनः प्रत्यवतिष्ठते ॥

सत्यमनुपजनमनपायमेकमपरिमितमद्वयं ब्रह्म न युक्तिमदिति युक्त
एव तदनभ्युपगमः । विज्ञानमेव तु क्षणिकमुपजनापायधर्मकमनादिसन्तान-
प्रबन्धप्रवृत्तमिदं तथा तथा ऽवभातीति न ततो ऽद्वितीयमर्थरूपं नाम किं चि-

दस्तीति पश्यामः । ननु प्रत्यक्षादिना प्रमाणेन परस्परविसदृशपदार्थरूपसंवेदनस्य दर्शितत्वात्कथं विज्ञानस्यायमवभासः । अर्थाभावे तत्स्वरूपानुपपत्तेः । ग्राह्यग्रहणं हि विज्ञानं नाम भवति नाग्रहणमिति । उच्यते इदं तावत्परीक्ष्यतां यदेतत्प्रत्यक्षविज्ञानं नीलमिदं पीतमिदमुत्पद्यते तत्र किमेक आकारः प्रकाशते उत द्वितीयमिति । यदि द्वितीयमवभाति अयमर्थे नीलमिदं तज्ज्ञानमिति तत्किमत्र विचार्यते जितं भवद्विर्जितस्य यदापद्यते तदस्मासु विधीयताम् । अथैक एवमाकारः प्रथते तर्ह्यस्ति विचारावसरः । कस्यायमाकारः किमर्थस्य किं ज्ञानस्येति स चेवं विचार्यमाण आकारो यदर्थस्येति स्थास्यति तद्वन्तो जेष्यन्ति ज्ञानाकारपक्षे तु वयं जेष्याम इति । किं तावदत्र युक्तम् । ज्ञानस्यायमाकार इति । कुतः कल्पना भवति ह्यल्पीयसीति । अर्थाकारपक्षे ह्यर्थस्य जडात्मनः प्रकाशयोगात्तस्य ग्राह्यत्वमन्यथा न स्यादिति ग्राहकान्तरपरिकल्पनावश्यं भाविनीति कल्पनाद्वैगुण्यम् । अथार्थ एव ग्राह्यात्मा यः स एव ग्राहक इति कथ्यते स तर्हि प्रकाश एवेति संज्ञायामेष विवादः स्यात् । बाह्यान्तरकृतो विशेष इति चेदहो विशेषज्ञो देवानांप्रियः । ग्राहकाद्विच्छिन्नता हि ग्राह्यस्य बाह्यता न शरीरापेक्षिणी बाह्यता भवति । यदा च ग्राह्यादर्थोद्व्यतिरिक्त एव ग्राहक इष्यते तदा ऽस्य ततो विच्छिन्नतेत्यबाह्यत्वाज्ज्ञानमेव तदिति कथं न नाम्नि विवादः । उभयसिद्धत्वाज्ज्ञानस्य तस्यायमाकारो भवितुमर्हति ज्ञाने हि न के चन विवदन्ते अतस्तस्यैवायमाकार इति युक्तमनेककल्पनातो ह्येकार्थकल्पना ज्यायसीति । अतश्च ज्ञानस्यायमाकारः । ज्ञानं हि प्रकाशकमप्रकाशस्यार्थस्य भवद्विरभ्युपगम्यते तत्तत्त्वार्थात्प्रथमतरस्य ग्रहणेन भवितव्यमगृहीतस्य दीपादेः प्रकाशस्य प्रकाशकत्वाददर्शनात् । उत्पन्नेष्वपि च घटादिष्वर्थेषु प्रकाशवैकल्याद्वा प्रतिबन्धवैधुर्याद्वा भवत्यग्रहणं ज्ञानस्य । उत्पन्नस्य सतो न कश्चिद्ग्रहणे प्रतिबन्धको न च प्रकाशान्तरापेक्षणं स्वत एव दीपवत्प्रकाशस्वभावात् । अतो यदैव तस्योत्पादस्तदैव ग्रहणमवश्यं भवेत् । न चेत्कालान्तरे ऽपि न स्यात् किं हि तस्य कालान्तरे भविष्यति किं वा तदा नाभूद्येन तत्कालान्तरे गृहीष्यते तदा च न गृह्यते इति । ज्ञानान्तरेण कालान्तरे तद्गृहीष्यते इति चेत्तदपि केन गृहीष्यते । अन्येनेति चेत्तदप्यन्येति को ऽवधिः । अम इति

चेत्कामं श्रान्तो विरंस्यति भवानर्थं तु न गृहीतवानेव । प्रकाशग्रहणे तत्प्रकाशपरिच्छेदायोगादित्येवं न कदा चिदर्थग्रहणं स्यात् । तस्मादर्थग्रहणवादिना ऽपि पूर्वं ज्ञानग्रहणमवश्याश्रयणीयम् । यथोक्तम् अप्रत्यक्षोपलम्भस्य नार्थदृष्टिः प्रसिद्धतीति । अतश्चेतदेवं ज्ञानपृष्ठेन चोत्तरकालमवमर्शदर्शनात् । ज्ञातो मया ऽयमर्थ इति हि प्रत्यवमृषन्तः प्रमातारः प्रथमं ज्ञानग्रहणमनुमोदन्ते । न ह्यगृहीतविशेषणा विशेष्यबुद्धिर्भवति । तस्मादपि पूर्वज्ञानग्रहणमिति सिद्धम् । ज्ञानं च ग्राह्यमाणमाकाररहितं गृहीतुमशक्यमिति बलात्साकारमेव तद्गृहीतव्यम् । साकारे च ज्ञाने गृहीते सति द्वितीयकारणाभावात्कुतो ज्ञानातिरिक्तो बाह्यो ऽर्थः आतश्च साकारं ज्ञानमाकारवतामन्तरेणास्य प्रतिकर्मव्यवस्थानुपपत्तेः । कल्पयित्वा ऽपि बाह्यमर्थमवश्यमाकारवता विज्ञानस्य विषयनियमसिद्धये वक्तव्या नीलज्ञानं हीदमनेकसन्निधाने समुपजायमानं कथमखिलतदितरपदार्थपरिहारेण केवलनीलानुलग्नतामवलम्बेत बोधस्वभावतायाः सर्वान् प्रत्यवशिष्टत्वात् । प्रवृत्तिरपि प्रेक्षापूर्वकारिणां कथं तदेकविषयैव स्यात् । न च नीलजनितत्वेनार्थत एष तदधिगतिनियम इति कथयितुमुचितमालोकलोचनादिकारकान्तरजनितत्वस्यापि भावे तद्विषयत्वप्रसङ्गादतो नीलाकारतैव नीलविषयत्वव्यवस्थाहेतुर्न निमित्तान्तरम् । आह च ।

तच्चानुभवमात्रेण ज्ञानस्य सदृशात्मनः ।

भाव्यन्तेनात्मना येन प्रतिकर्म विभज्यते ॥

तत एवाकारग्रहणमेवातिशयमाश्रित्य तमवर्थसमर्थने सति साधकतमं ज्ञानमेव प्रमाणं भविष्यत्यपरथा कारकातिशयदर्शनाभावे तत्तत्साधकतमत्वस्य दुरुपपादत्वात् । साकारज्ञानसाक्षी च लौकिको ऽपि दृश्यते व्यवहारः । एवं च वक्तारो भवन्ति लौकिकाः नीलाः ऽर्था ऽयं यतो ऽच तदाकारं ज्ञानमुत्पन्नमिति तेन प्रतिकर्मनियमान्यथाऽनुपपत्तेरवश्यं साकारमेव ज्ञानम् ।

इत्थं सत्यपि बाह्यार्थे ज्ञानस्याकारकल्पना ।

भवेदेवेति तत्रैव संतोष्य स्थीयतां वरम् ॥

ये तु ज्ञानस्य स्वतः स्वच्छस्वभावत्वेन नीलपीताद्यवभासः परोपाधिरेव भवितुमर्हति स्फटिकस्येव लाक्षादिना ऽरुणिमाद्यनुवैधः । अतः

पृथगननुभूयमानो ऽपि बाह्यो ऽर्थः साकारज्ञानावभासाऽन्यथाऽनुपपत्त्या ऽनुमीयते । यथोक्तं बाह्यसिद्धिः स्याद् व्यतिरेकत इति । तदिदमनुपपन्नम् । अन्वयानुपलब्धेः ।

अर्थो ज्ञानं हि साकारं निराकारं तदत्यये ।

नित्यानुमेयबाह्यार्थवादी ज्ञानं क्व दृष्टवान् ॥

लाक्षास्फटिकादौ तु तथा युक्तं तदनुरक्तस्फटिकावलोकनाद् इह पुनः ।

अर्थेन रज्यमानं हि निराकारं निसर्गतः ।

ज्ञानं न खलु पश्यामो लाक्षया स्फटिकं यथा ॥

आकारद्वयप्रतीतिर्हि नास्तीत्युक्तमभ्युपगमे वा दुरुतरमनवस्थादूषणम् । अर्थाकारश्च प्रत्यक्षस्तत्कृतश्च ज्ञानाकारः प्रत्यक्ष इत्युच्यमाने ऽर्थाकारस्तावत्साकारेण ज्ञानेन गृहीतः स इदानीं ज्ञानाकारो ऽपि ग्राह्यत्वात्साकारज्ञानान्तरग्राह्य एव स्यादित्यनिष्ठम् । अथ स्वप्रकाशं तत्साकारं ज्ञानमिष्यते तेन ज्ञानान्तरापेक्षानान्नानवस्थेति तर्हि स्वप्रकाशसाकारज्ञानव्यतिरिक्तार्थाकारानवभासात्तदेवास्तु कुतो द्वितीय इदानीमर्थाकारः । न चान्यथाऽनुपपत्त्यापि तत्कल्पना युक्तिमती । न हि राजशासनमिदमर्थेनाकारवता भवितव्यमिति । ज्ञानमेव नीलाद्याकारं यदि भवेत्को दोषः स्यादिति । नीलाद्याकारयोगादर्थस्व इति चेत्संज्ञायां विवाद इत्युक्तम् । द्वितीयस्याभावात् स्वच्छत्वाज्ज्ञानस्य कालुष्यमन्यकृतमिति चेदविद्यावासनाकृतं तद्विष्यति । स्वतःस्वच्छमपि ज्ञानमनाद्यविद्यावासनाविभवेन तत्तदनेकाकारकालुष्यरूपितवपुरिव प्रकाशते । ज्ञानवासनाभेदसंतानयोश्च बीजाङ्कुरवदनादित्वान्नास्य पर्यनुयोगस्यावसरः कुतो वासना प्रवृत्ता इति । तस्मादनादिवासनावैचित्र्यचित्तज्ञानवैचित्र्योपपत्तेः कृतमनुमेयेनापि बाह्येनार्थेनेति ज्ञानस्यायमेवाकार इति सिद्धम् । अतश्च ज्ञानमर्थरहितमपि गन्धर्वनगरमायादिषु विस्पष्टमुपलभ्यते इत्यन्वयव्यतिरेकाभ्यामपि ज्ञानाकारत्वमवगच्छामः । यदि च ज्ञानादर्थः पृथगवस्थितात्मा भवेज्ज्ञानान्तरेणाप्यसावुपलभ्येत न चेवमस्ति । तस्मादभेद एव ज्ञानार्थयोः । तथा ऽऽह सहोपलम्भनियमादभेदो नीलतद्वियोरिति । न च ज्ञानार्थसंसर्गधर्म आकारो भवितुमर्हति यदि हि पृथगर्थमनाकारं पृथक्च ज्ञानमनाकारमुपलभ्य संस्पृष्टयोर्ज्ञानार्थयोराकारवतामुपल-

मेमहि तत इममाकारं संसर्गधर्मं प्रतिपद्येमहि । न त्वयमस्ति क्रमः अर्थर-
हितत्वे ऽपि च स्मरणस्वप्नादिज्ञानानामाकारवत्वमस्तीत्युक्तम् । अतः कथं
संसर्गधर्म आकारः । अपि च नक्षत्रं तारका तिष्य इति कथमेकस्मिन्नर्थे पर-
स्परविहङ्गलिङ्गसमावेशः । परित्राजककामुककौलेयकानां च कथमेक एव वनि-
तारूपो ऽर्थः कुणप इति कामिनीति भक्ष्य इति च प्रतिभासचितयविषय-
तामनुभवेत् । दारा इति कथमेकैव स्त्रीव्यक्तिः पुंवचनबहुवचनविषयतां
यायात् । षण्णगरीति च कथं बहूनामन्यलिङ्गानामेकता स्त्रीलिङ्गता च
भवेत् । ह्रस्वदीर्घयोश्च कथं परस्परापेक्षग्रहणयोरर्थेनैकतर आकारः पारमा-
र्थिकः स्यात् । ज्ञानानां तु भिन्नत्वाद्विचित्रवासनाभेदसहकारिरूपानुविधानेन
जायमानानां न कश्चिदपि विरोधः । तस्माज्ज्ञानमेवेदं सर्वत्र तथा तथा
प्रतिभाति न तद्भ्यतिरिक्तो ऽर्थो नाम कश्चिदिति ज्ञानएव चैकचायं प्रमाणप्र-
मेयप्रमितिव्यवहारः परिसमाप्यते । तस्य हि विषयाकारता प्रमेयं ग्राहका-
कारता प्रमाणं स्वसंवित्तिश्च फलमिति । यथोक्तम् ।

यदाभासं प्रमेयं तत्प्रमाणफलते पुनः ।

ग्राहकाकारसंवित्त्योस्त्रयं नातः पृथक् कृतमिति ॥

तदिदमनाद्यविद्यावासनाविलासविपर्यासिततत्त्वदर्शनतया ज्ञानमेव
ग्राह्यग्राहकसंवित्तिभेदवदिव लक्ष्यते । अविद्याविरतौ तु स्वच्छमेव तत्सम्प-
द्यते न किञ्चिद्वेति । तदुक्तम् ।

नान्यो ऽनुभावो बुद्ध्यास्ति तस्या नानुभावो ऽपरः ।

ग्राह्यग्राहकवैधुर्यात्स्वयमेव प्रकाशते ॥

अविभागो ऽपि बुद्ध्यात्मा विपर्यासितदर्शनैः ।

ग्राह्यग्राहकसंवित्तिभेदवानिव लक्ष्यते ॥

इत्यर्थरूपरहितं संविन्मात्रं क्लिेदमिति पश्यन् ।

परिहृत्य दुःखसंसर्गमभयं निर्वाणमाप्नोति ॥

अत्राभिधीयते । न खल्वेक एव बोधात्मा ग्राह्यग्राहकोभयस्वभावो
भवितुमर्हति ग्राह्यग्राहकरूपयोरितरेतरविसदृशत्वेनैकत्र समावेशानुपपत्तेः ।
तथा हि नीलज्ञानं पीतज्ञानं शुक्लज्ञानमिति नीलपीताद्युपजनापाये ऽप्यनुवर्त-

मानबोधरूपता नीलादिविलक्षणान्वयव्यतिरेकाभ्यामवधार्यते । अपि च ज्ञान-
महंकारास्पदमानन्दादिस्वभावं स्वकर्मणि च सव्यापारमिव भवद्विरभ्युपग-
तमर्थस्तु नैवमात्मक इति कथमनयोरभेदः । यद्यपि ज्ञानमिदमयमर्थ इत्येव-
माकारद्वयप्रतिभासो नास्ति तथा ऽप्ययमेको ऽप्याकारः प्रतिभासमानः प्रकाश
एव प्रतिभाति न प्रकाशकः । इदं नीलमिति ग्राहकाद्विच्छिन्न एव ग्राह्याकारो
ऽवभासते न त्वहं नीलमिति तदैक्येनावभासो ऽस्ति इति । अपि च प्रका-
शस्य नीलादेः प्रकाशकबोधाधीनं युक्तं नाम ग्रहणं बोधस्य तु तद्ग्राहकस्य
तदा किंकृतं ग्रहणमिति चिन्त्यम् । न बोधान्तरनिबन्धनमनवस्थाप्रसङ्गात् ।
नापि स्वप्रकाशं ज्ञानमहं नीलमित्यप्रतिभासात् । ननु नैव ग्राह्यग्राहकयोर-
न्यत्वमिति यो ऽयं ग्राह्यावभास इति भवता ऽभ्युपगतस्स एव ग्राहकाव-
भासः । ग्राहकादन्यो हि ग्राह्यो जडात्मा भवेत् । ग्राहकस्तु प्रकाशस्वभावे
ग्राहकत्वादेव द्वयप्रतिभासश्च नास्तीत्युक्तम् । ततोऽन्यतरस्य प्रकाशने जडप्र-
काशयोः कतरस्यावभासितुं युक्तमिति चिन्तायां बलात्प्रकाश एव प्रकाशते
न जडः । निराकारश्च न प्रकाशः प्रकाशतइति तस्मिन्साकारे प्रकाशमाने
कुतो जडात्मा तदतिरिक्तो ऽर्थः स्यात् । तदिदमपेशलम् । उपायेनोपेय-
निह्वयस्याशक्यकरणीयत्वात् । रूपस्य हि प्रकाशकं चक्षुर्न चक्षुरेव प्रकाशता-
मित्युक्ता रूपमपह्नोतुं शक्यते । तदिदमर्थस्य मूर्तिद्रवत्वकाठिन्यादिधर्मविशे-
षितात्मनस्तद्विपरीतस्वच्छस्वभावं ज्ञानं प्रकाशकं स्वभावत्वात् । चक्षुर्जन्यो
हि प्रकाशो नाम ज्ञानमुच्यते न चागृहीतः प्रकाशः प्रकाश्यं प्रकाशयतीति ।
चक्षुर्जन्यः प्रकाशो ज्ञानमुच्यते स तु प्रकाशो रूपादिविषयप्रकाशो न
प्रकाशप्रकाशः । न हि चक्षुषः प्रकाशः प्रकाश्यते ऽपि तु रूपं प्रकाश्यते । तच्च
यदूपमित्युच्यते स विषयो ग्राह्यः यत्तत्प्रकाशते इत्युच्यते स प्रकाशो ज्ञानं
ग्राहकं तदुत्पत्तिमात्रेण च रूपं प्रकाशितं भवतीति न प्रकाशो ग्रहणमपेक्षते ।
ननूक्तमत्र नानुपलब्ध्यायां बुद्धावर्थः प्रकाशते ऽप्रत्यक्षोपलम्भस्य नार्थदृष्टिः
प्रसिध्यतीति तदयुक्तम् । अप्रत्यक्षोपलम्भस्य च प्रत्युतार्थदृष्टिः सिद्ध्यति ।
उपलम्भोत्पाद एवार्थदृष्टिर्न पुनरुपलम्भदृष्टिः । ननूपलब्धेरग्रहणे तदुत्पाद-
उत्पन्नोपलम्भस्याप्यर्थः प्रत्यक्षः स्यादिति सर्वसर्वज्ञत्वप्रसङ्गः । तदिदमतिशु-
भाषितम् । अर्थप्रकाशात्मैव खलूपलम्भः । स कथमनुत्पन्नादुत्पन्नेन विशेष्यते ।

तस्मादर्थप्रत्यक्षीकरणात्मकत्वाज्ज्ञानस्य उत्पाद एवार्थप्रत्यक्षता न तद्गृह-
णमित्यगृहीतमेव ज्ञानमर्थप्रकाशकमिति युक्तम् । यत्त्वरूपत्वाज्ज्ञानस्य पूर्वं
ग्रहणमुच्यते तच्चक्षुरादिभिरनैकान्तिकमित्युक्तम् ।

गृहीतं यदि च ज्ञानं भवेदर्थप्रकाशकम् ।

धूमवद्वीपवच्चेति वक्तव्यं यदि धूमवत् ॥

भवेदर्थानुमेयत्वं यत्त्वयैव च दूषितम् ।

आकारद्वयसंवित्तिविरहान्न च दीपवत् ॥

घटं दीपं च पश्यामीत्यस्ति द्वितयवेदनम् ।

न तु ज्ञानेन विज्ञेयं जानामीति द्वयग्रहः ॥

यदपि प्रकाशत्वाज्ज्ञानस्य दीपवत्पूर्वग्रहणमुक्तं तदपि व्याख्येयम् ।
प्रकाशत्वादिति को ऽर्थः प्रकाशयतीति प्रकाशत्वमिति तच्चक्षुरादिभिरनै-
कान्तिकमुक्तमेव । अथ प्रकाशनं प्रकाशः तर्हि प्रकाशत्वादित्यसिद्धो हेतुः ।
न ह्यर्थग्रहणकाले बुद्धेः प्रकाशनमस्ति । अथ प्रकाशशब्दो बोधपर्याय
एव प्रकाशत्वाद्वोधरूपत्वादित्यर्थस्तदा साधनविकलो दृष्टान्तः प्रदीपस्य
बोधरूपत्वाभावात् । अतश्च स्वसंवेदनपक्षे न युक्तियुक्तः स्वप्रकाशस्य
कस्य चिदप्यदृष्टत्वात् । ननु ज्ञानशब्ददीपास्त्रयः प्रकाशाः स्वपरप्रकाशा
इत्याहुः । तदयुक्तं शब्ददीपयोः स्वग्रहणे ऽर्थप्रकाशने च सामग्र्यन्तरसव्य-
पेक्षत्वात् । शब्दो ऽर्थप्रकाशने समयग्रहणमपेक्षते । स्वप्रकाशने च श्रोत्रादि दीपो
ऽपि चक्षुराद्यपेक्ष एव गृह्यते ग्राहयति चार्थम् । इयांस्तु विशेषो घटादिय-
हणे आलोकसापेक्षं चक्षुः प्रवर्तते आलोकग्रहणे तु निरपेक्षमिति नैतावता
दीपस्य स्वप्रकाशता स्यात् । इत्थं च मार्जारादिनक्तंचरचक्षुरपेक्षया सर्वेष्व-
घटादयः स्वप्रकाशाः स्युः । ज्ञानस्य तु परप्रकाशत्वमेव दृश्यते न स्वप्रका-
शत्वमर्थप्रकाशकाले तदप्रकाशस्य दर्शितत्वात् ।

मुधैव तस्माद्गुणितास्तएते चयः प्रकाशाः स्वपरप्रकाशाः । आत्मप्र-
त्यक्षवादिनां त्ववस्थाभेदेन ग्राह्यग्राहकांशयोर्भेदो विद्यते एवेति सर्वथा न
स्वप्रकाशं विज्ञानम् । यदप्यभिहितमुत्पद्यमानमेव ज्ञानमनपेक्षत्वादप्रतिब-
न्धत्वाच्च तदैव गृह्यते न वा कदा चिदिति तन्न साम्प्रतम् । तदानीं
तद्ग्रहणसामग्र्यभावात् ।

न चाविवन्धमात्रेण प्रतीतिरवगम्यते ।

उपायविरहेणापि तदा ज्ञानस्य न ग्रहः ॥

न च जैमिनीया इव वयं ज्ञानं नित्यपरोक्षमाचक्ष्महे ज्ञातो मया
ऽयमर्थ इति कालान्तरे तद्विशिष्टार्थग्रहणदर्शनात् ।

शुक्लः पट इति ज्ञाने यथासौ भाति तद्गुणः ।

तथा ज्ञातो ऽर्थ इत्यत्र भात्यर्थो धीविशेषणः ॥

न विशेष्ये च संवित्तिरगृहीतविशेषणा ।

नानुसायधियं वेत्थं प्रतीयेत भ्रमाग्रहात् ॥

न च नित्यपरोक्षा बुद्धिरनुमातुमपि शक्यते इति च विचारितमेव ।
तदलमनया कथया किमिति शाक्यमुत्सृज्य श्रोत्रियमिदानीमभियुज्ज्महे ।
अतश्च यदुक्तं ज्ञानपृष्ठावमर्शदर्शनाज्ज्ञानग्रहणपूर्वकमर्थग्रहणमिति तन्न
सार्वत्रिकमपि तु क्व चिदेव ज्ञाननिष्ठार्थसंवेदनातया ऽभ्युपगम्यते । तस्मा-
दर्थग्रहणात्पूर्वं ज्ञानस्यानवभासान्निराकारत्वावसायविरहाच्च ज्ञानस्येवायमा-
कार इति कदाशाप्रलपितमेतदरुणाम्बराणाम् । यत्पुनरभ्यधायि ज्ञाना-
कारपक्षे कल्पना ऽल्पीयसीति तत्र यथोक्तनीत्या प्रत्यक्षगम्ये बाह्ये ग्राह्ये
ऽर्थाकारे कल्पनाक्तिः कीदृशी कीदृशं वा तदल्पत्वं महत्त्वमित्युभयसिद्ध-
मपि यदवादि ज्ञानस्य तत्र यदि प्रमाणायता वस्तुस्थितिः अर्थो ऽप्युभय-
सिद्ध एव । इच्छाद्वेषनिबन्धनायां तु वस्तुस्थितौ ज्ञानमपि कथमुभयसिद्धं
स्यादिति यत्किं चिदेतत् । यत्पुनरिदमभिहितमभ्युपगम्यापि बाह्यमर्थमप्र-
त्याख्येयः प्रतिकर्मव्यवस्थासिद्धये ज्ञानस्याकारयोग इति तदपि न साम्प्रतम् ।
प्रतिकर्मव्यवस्थायाः प्रकारान्तरेणाप्युपपत्तेः । यदप्यनेकसन्निधाने नीलज्ञानमु-
पजायते यद्यपि बोधरूपत्वमशेषसाधारणं तथा ऽपि नीलेनैव कर्मकारकेण
तदुपजनितमिति नीलनिष्ठमेवावतिष्ठते । चक्षुरादिना ऽपि तज्जनितमिति
चेत्सत्यं जनितं न तु कर्मभूतेन तदुत्पाद्यते इति तदेकविषयमेव भवति ।
कुत एष नियम इति चेद्वस्तुस्वभावत एव । आकारपक्षे ऽपि समानो ऽयं
पर्यनुयोगः । यदुच्यते किमिति नीलमेव कर्म कारकं किमिति वा कर्मवि-
षयमेव ज्ञानमिति तत्र वस्तुस्वभावेत्तरं वाच्यम् । आकारमपि च ज्ञान-

मुपाददानमर्थस्यैव कथमुपाददीत न कारकान्तरस्येत्यत्रापि वस्तुस्वभाव एव शरणमिति । अर्थस्य च ज्ञानजनकत्वमन्वयव्यतिरेकाभ्यामवगम्यते ।

यदा हि देवदत्तार्थी कश्चिद्व्रजति तद्गृहम् ।

तचासन्निहितं चैनं गत्वा ऽपि न स पश्यति ॥

क्षणान्तरे स आयान्तं देवदत्तं निरीक्षते ।

तत्र तत्सदसत्त्वेन तथात्वं वेत्ति तद्वियः ॥

अनागते देवदत्ते न देवदत्तज्ञानमुदपादि तस्मिन्नागते तदुत्पन्नमिति तद्भावभावित्वात्तज्जन्यं तदवसीयते । इत्थं च तज्जन्यत्वेन तत्र नियमसिद्धेरलमाकारकल्पनया । एतेन पुरुषप्रवृत्तिरपि नियतविषया व्याख्याता । साधकतमत्वं तु सामग्याः प्रमाणसामान्यलक्षणे निर्णीतमेव । यस्तु लौकिकव्यपदेश उदाहृतः सो ऽपि व्यभिचरति नीलो ऽयं यतस्तद्विषयं ज्ञानमुत्पन्नमित्यपि न तद् व्यपदिशन्ति लौकिकाः । तस्मादर्थे सत्यपि साकारं ज्ञानमेषितव्यम् इति यदुक्तं तदनुपपन्नम् । यदप्यवर्ण्य सहोपलम्भनियमादभेदो नीलतद्वियोरिति तदपि बालभाषितमिव नः प्रतिभात्यभेदे सहार्थानुपपत्तेः । अथैकोपलम्भनियमादिति हेत्वर्थो विवक्षितः तदयमसिद्धो हेतुर्नीलादिग्राह्यग्रहणसमये तद्वाहकानुपलम्भात् । ग्राहकाकारानुबेधरहिततद्विच्छिन्ना बाह्यग्राह्यमात्रप्रतिभास एवायं नीलमिदमित्यादि दर्शितः । क्व चिच्च ग्राह्याकारानुपश्लिष्टकेवलग्राहकावमर्शनमपि दृश्यते न स्मरामि मया को ऽपि गृहीतो ऽर्थस्तदेति हीति । तदेवमितरेतरविभक्तज्ञानार्थाकारसंवेदनात्कथमेकोपलम्भनियमादभेदो नीलतद्वियोरित्युच्यते । नीलतद्वियोरिति च वदता भवता ऽप्येष भेद एव निर्दिश्यते । परमतानुवादमात्रमेतदिति चेन्नाभेदे पृथङ् निर्देशस्याप्यघटमानत्वात् । तस्मादपि न ज्ञानस्यायमाकारः । यदप्युक्तम् असत्यपि बाह्ये ऽर्थे स्वप्नगन्धर्वनगरमायादिषु ज्ञानस्याकारवता दृश्यते इति तस्यैवायमाकारो युक्त इति तदपि दुराशामात्रं सर्वत्र ज्ञानाद्विच्छिन्नस्य ग्राह्याकारस्य प्रतिभासनात् । तथा हि भ्रमज्ञानेषु चतुष्टयी गतिरात्मख्यातिरसत्ख्यातिरख्यातिर्विपरीतख्यातिर्वा । तत्र रजतमिदमिति सामानाधिकरण्यानैकार्थप्रतिभासान्मते च संबित्तेरपरोक्षत्वाद्व्रजताधिगमाभिधानेन तदर्थिनस्तत्र प्रवृत्तेर्बाधकप्रत्ययस्य तथाविधबोधनिषेधपरत्वेन

प्रादुर्भावाच्च तावदख्यातिरिति प्रागेव प्रसाधितमेतत् । असत्ख्यातिरपि नास्ति एकान्तासतः खपुष्पादेः प्रतिभासायोगात् । देशकालव्यवहितानुभूत-पूर्वपदार्थविषय एव भ्रान्तो ऽपि प्रत्ययः प्राणभृतां भवति न त्वत्यन्तास-दर्थविषयः । तथा हि द्विविधा भ्रान्तिर्बाह्येन्द्रियजा मानसी च । तच्च बाह्येन्द्रियजे भ्रमज्ञाने विषयदोषादिन्द्रियदोषाद्वा समुत्पद्यमाने न क्व चिन्निरालम्बनता दृश्यते । भास्वरूपसादृश्येन हि विषयदोषेण शुक्तिका रजतमिति परिस्फुरति । मरुस्थलपतितोत्फलितं सावित्रं तेजस्तरलतरङ्गसारूप्येण पय इति चकास्ति । इन्द्रियदोषादपि पित्तोपहतसरसनस्य तिलतया शर्करा ऽवभासते । तिमिरसीमन्तितनयनवृत्तेश्चन्द्रमण्डलमेकमपि द्विधा प्रतिभाति तिमिरकणनिकरविवरविरचितप्रसृताश्च नयनरश्मयः सूर्यांशुसं-लिताः सन्तः सूक्ष्मतया केशकूर्चकाकाराः प्रतिभान्तीति ॥

अन्तःकरणदोषेण विभ्रमो यस्तु जायते ।

असत्यपि महेलादौ पुष्पेषुमुषितात्मनाम् ॥

सो ऽपि कश्चिद्विषयदोषहा भवति कुचं चित् ॥

कोमलानिलकल्लोलवेल्लिते बालपल्लवे ॥

अनपेक्षिततत्तुल्यपदार्थस्यैव या पुनः ।

मानसी मन्मथोन्मादमहिम्ना मानिनीमतिः ॥

तस्यामपि रागादिवासनावलोपप्लवमानसंवृत्त्याद्युपस्थापितदेशकाल-व्यवहितोपलब्धपूर्वपुरन्धिरूपः समुल्लेखो न त्वेकान्तासतः खरविषाणा-देरिव । प्रतिभानिद्रादिमनोदोषजन्मनि स्वप्ने ऽपि दृष्टपूर्वस्यैव तस्याकार-स्योल्लेखः ।

ज्वलज्जलगलद्वह्निद्ववदद्र्यादिदर्शने ।

रूपमन्यस्यमन्यच वेत्ति न त्वसदेव तत् ॥

तदेवं भ्रान्तबोधेषु नास्त्यत्यन्तासतां प्रया ।

देशकालान्यथात्वं तु केवलं भाति वस्तुनः ॥

ननु तत्रासतो ऽर्थस्य प्रतिभासे देशान्तरादिषु सत्त्वं क्वाप्युज्यते देशान्तरे हि सन्नसन्वा तच्च तावन्नास्त्येव सार्थः । न च द्वयोरसत्त्वयोः

कश्चिद्विशेषः देशकालावपि किं सन्तावसन्तो वा प्रतिभासेते इति विकल्पा-
 ल्पनायां तथा तयोरपि तुल्यो दोषः । मैवम् भवतो ऽप्यसत्ख्यातिवादिनः
 किं सर्वत्रैव तदर्थसत्त्वं सम्मतमुत तद्वेशव । तत्रासन्निधानमात्रेण तावत्क-
 इव तव स्वार्थः । सर्वत्रासत्स्ववभासे कुतस्त्य एष नियमो यदसत्त्वावि-
 शेषे ऽपि रजतादि संप्रति न खरविषाणादीति । अयं च द्वयोरसत्त्वयोर्विशेषः
 देशान्तरादिषु सतो ऽर्थस्य स्मरणाद्युपारोहेण प्रतिभासमानता दृश्यते न
 त्वेकान्तासत् इति । एवं देशकालयोरपि सदसद्विकल्पचोद्यं परिहर्तव्यम् ।
 अतश्च किं चिदपि नात्यन्तासदर्थग्राहि ज्ञानमस्तीति किं दृष्टान्तबलेन
 सर्वत्रार्थशून्यता कल्पेत तस्मान्नासत्ख्यातिः । आत्मख्यातेस्तु निराकरणाय
 सो ऽयमियान्कलिर्वर्तते तत्र च बहुशः कथितं ग्राहकाद्विच्छिन्नमेव ग्राह्य-
 मवभासते नीलमिदमिति न तु तदभेदेन नीलमहमिति । भ्रान्तिज्ञानेषु
 तदर्थसन्निधानाद् भ्रान्तत्वमस्तु नात्मतत्त्वग्रहणमिति यच्चेद्यते तदन्तर्ज्ञे-
 यरूपं हि बहिर्वदवभासते इति सेयं विपरीतख्यातिरेवाङ्गीकृता स्यात् ।
 तद्वरमेव तपस्विनी साधीयसी । अथ कथ्यते ग्राहकात्सत्यं विच्छिन्नं ग्राह्यं
 तत्त्वज्ञानरूपमेवेति तत्र विच्छिन्नमिति प्रियमावेदितं ज्ञानत्वे तु तस्य
 का युक्तिः । न च ज्ञानयोर्युगपदुत्पन्नयोर्वा क्रमभाविनोर्वा ग्राह्यग्राहकभाव
 उपपद्यते यौगपद्ये सव्येतरगेविषाणवद्ग्राह्यग्राहकनियमाभावात् । क्रमपक्षे ऽपि
 पूर्वमुत्तरस्य ग्राहकात्तदुत्पत्तिस्तद्ग्रहणकालप्रतीक्षणात् क्षणिकतां जह्यात् ।
 उत्तरमपि यदि पूर्वस्य ग्राहकं तथा ऽपि सैव वार्ता । तावत्कालस्थिति-
 मन्तरेण तद्ग्राह्यताऽनुपपत्तेः । न च ज्ञानत्वं नाम सामान्यं ग्राह्यग्राहक-
 योरनुगतं गोत्वमिव शाबलेयादौ भाति । अतो विच्छिन्नश्चेद्ग्राहकाद्ग्राह्यः
 सो ऽन्य एव भवेदिति न ज्ञानस्यायमाकारः । यत्तु संसर्गधर्म आकारो न
 भवति इति भाषितं तद्युक्तमेव ।

न कुण्डदधिवत्कश्चित्संसर्गो ऽस्त्यर्थबोधयोः ।

तत्कृताकारवत्ता वा प्रागनाकारयोस्तयोः ॥

तदेवं शाक्योक्तयुक्तिकौशलदौर्बल्यात्सर्वत्र विच्छेदप्रतिभासात्स्वच्छा-
 त्मनश्च ज्ञानस्य स्वतो विचित्रत्वानुपपत्तेः अर्थस्यैवायमाकार इति सिद्धम् ।
 यत्वाकारपक्षे चोदितमेकत्रार्थं नक्षत्रं तारका तिष्ठति इति परस्परविरुद्धाका-

रसमावेशो न युक्त इति तत्रोच्यते । अनुपपन्नमिति नः क्व संप्रत्ययो यन्न प्रमाणे-
नावगतं विरुद्धमपि तद् बुध्यामहे यदेकत्र निविशमानं न पश्यामः । तदिह
यद्यबाधितेन ज्ञानेन विस्पष्टमाकारचयमेकत्र गृह्यते तत्कथमनुपपन्नं
स्याद्विरुद्धमिति । अथैकं सम्यक्प्रमाणपरिनिश्चितरूपमितरत्काल्पनिकमिति
प्रतीयते तदेवमस्तु को दोषः । दृष्टश्च चिदावनेकबलसमावेशः । न चेकत्र
विरोधमविरोधं वा दृष्ट्वा सर्वत्र तत्कल्पनमुचितमबाधितावगतिनिबन्धना
हि वस्तुस्थितयो भवन्ति न कल्पनानिर्मिताः ।

अपि वा वस्तुताद्रूप्यसदसत्तानपेक्षया ।

शब्दप्रयोगसाधुत्वमन्वाख्यायेत केवलम् ॥

दारा इति नैकस्याः स्त्रीव्यक्तेः पुंस्त्वं बहुत्वं वा विद्यते शब्द-
स्त्वेष तत्र प्रयुज्यमानः साधुर्भवति ।

नार्थासंस्पर्शिता चास्य तावतां व्यवतिष्ठते ।

असौ तदात्मकं वस्तु तथा शक्नोति भाषितुम् ॥

परित्राटप्रभृतीनां च कुणपादिप्रतीतयः ।

अर्थस्यानेकशक्तित्वान्नावहन्त्यर्थशून्यताम् ॥

किं न भक्षयितुं शक्या नारी कौलेयकेन सा ।

किं वा न शमयत्येषा कामिनो मदनज्वरम् ॥

शवाद्वा केन रूपेण सा विशिष्येत योगिनः ।

धीचयं तु न सर्वेषामभावात्सहकारिणः ॥

प्रतिप्राणिनियतानेकविधवासनासहकारिसापेक्षो हि तस्य ज्ञानस्या-
त्मलाभ इति सर्वेषां सर्वसारूप्येण ज्ञानम् । यद्येवं वासनाभेद एव
विविधप्रतिभेदवहेतुर्भवति किमर्थकल्पनया । अयि साधो किमद्यापि न
परिहरसि सुचिरं गुणितां कल्पनावाचोर्यात्तं न ह्यर्थः कल्प्यते ऽपि तु प्रति-
भासते एव । बहुरूपस्य तु तस्यैकतमरूपपरिच्छेदनियमे किमपि वासनादि
कारणं क्व चित्कल्प्यते कस्तावता ऽर्थनिह्ववस्यावकाशः । यच्चेत्थं वासना-
भेद एव ज्ञानवैचित्र्यकारणमितरेतरकार्यकारणभावप्रबन्धश्च बीजाङ्गुरव-
दनादिज्ञानवासनयोरिति तदप्यघटमानम् । केयं वासना नाम ज्ञानादव्य-

तिरिक्ता चेत्सा ऽपि स्वच्छरूपत्वान्न ज्ञानकालुष्यकारणं भवेत् । ज्ञानव्य-
तिरिक्ता चेद्वासना तद्वैचित्र्यहेतुश्च सो ऽर्थ एव पर्यायान्तरेणोक्तः स्यात् ।
अपि च वासना विषयानुभवसमाहितः संस्कार इति लोके प्रसिद्धिः । संस्का-
रश्च यदनुभावघटितः तत्रैव क्व चिदवसरे स्मरणमनुभवति न पुनरसदेव
वैचित्र्यमिदमीदृशमावहति । किं च भिन्नपक्षे क्षणिकत्वेन ज्ञानानां ग्राह्यग्रा-
हकभाव इव वास्यवासकभावोपि निराकर्तव्यः । स्थायिनो हि भावास्तिला-
दयः स्थायिभिरेव चम्पकादिभिर्वास्यन्ते न तूत्पद्य सपद्येव नश्यद्विः
ज्ञानैस्तादृश्येव ज्ञानानीति ।

निरन्वयविनाशाच्च न तदंशो ऽनुवर्तते ।

यतः कथं चिद्वास्येत पूर्वेण ज्ञानमुत्तरम् ॥

अपि चैकच देवदत्तसंताने वासना यतः सहस्राणि ज्ञानवैचित्र्यका-
रीणि भवेयुः । न हि गोवासनातो हस्तिज्ञानमुदेति ।

अनन्तत्वे ऽपि खल्वासामारम्भे नियमः कुतः ।

असमञ्जसकारित्वे व्यवहारस्य विप्लवः ॥

धूमज्ञानसमुत्पादे धूमवासनया कृते ।

किं तदा न जलज्ञानं जनयेज्जलवासना ॥

वासनाश्च स्वसदृशवासनासंतानारम्भहेतवं एव भवेयुः न पुनर-
नुभवज्ञानमाधातुमुद्यच्छेयुः । सदृशात्सदृशोत्पत्तिरिति हि भवतां दर्शनम् ।
अपि च न निराधारा वासना आसते न च भवत्पक्षे तदाधारः कश्चन
संभवति भङ्गुरत्वेन ज्ञानस्य तदाश्रयत्वानुपपत्तेः । एकज्ञानाश्रितत्वे सर्वासां
वासनानां तद्विनाशे नाशः स्यात् । प्रतिवासनमाश्रयभेदे तदानन्त्यमनियमश्च
शतशाखः । न चालयविज्ञानं नाम किं चिदस्ति । सत्यपि तस्मिन्नशेषवास-
नासहस्रसमाश्रये तत्क्षणिकत्वात्सकृदेव तथाविधवासनाकुमूलज्ञानविनाशः
स्यात् । पुनरुत्पादे तथाविधमेव तज्ज्ञानमुत्पद्यते न तु गवाश्वादिक्रमनि-
यमो भवेदिति सर्वथा संकटो ऽयं पन्थाः । तस्मान्मृगतृष्णैषा तपस्विनां
वासनात एव लोकयाचासिद्धेः किं बाह्येनार्थनेति ।

कृतमतिवाचालतया चिरमपि निपुणैर्निरूप्यमाणो ऽतः ।

अर्थस्यैव न बुद्धेः सिध्यति नीलादिराकारः ॥

एकश्च बोधः प्रमितिप्रमाणप्रमेयरूपाणि कथं विभर्ति ।

भिन्नप्रमाणात्फलमभ्यधायि प्रत्यक्षचिन्तावसरे पुरस्तात् ॥

ये तु ब्रुवते तिष्ठतु तावत्प्रमाणमात्रं प्रमेयमेव विकल्पयन्तो न बाह्यमर्थं कं चन निरपवादं प्रतिपद्यामहे । तथा हि न तावदयमवयवी घटादिरवकल्पते अवयवव्यतिरेकेणावयविनो ऽनुपलम्भात् । यो हि यस्माच्च्यतिरिक्तः स तदधिष्ठितदेशव्यतिरिक्तदेशाधिष्ठान उपलभ्यते घटादिव पटो न चैवमवयवेभ्यः पृथग्देशो दृश्यते । न चावयवानुपलब्धावयववीति कथमेतेभ्यो भिद्यते । अवयवग्रहणानुपपत्तेश्च । न हि सर्वे तदवयवाः शक्यन्ते ग्रहीतुमर्वाभागवर्तिन एव गृह्येरन्न मध्यपरभागगता इति बुद्ध्या विविनक्ति एष तन्तुरेष तन्तुरिति तदा प्राच्यादञ्चलात्प्रभृति प्रतीचीनमञ्चलं यावद्विविञ्चन्नसौ तन्तुसंततिमेव केवलमुपलभते न ततो ऽतिरिक्तपटावयविनम् । वृत्त्यनुपपत्तेश्च नैकचावयवे कात्स्न्येनावयवी वर्तते । तेष्वपि कथं वर्तते अन्यैरेकदेशैस्तेष्वपि अन्यैरिति नास्त्यन्यः । असंबद्धस्त्वेकदेशैरवयवेष्वस्तीति कथं तद्द्वारकैरपि संबध्येत । तस्मादुभय्यपि नास्य वृत्तिरवयवेष्वस्तीति । धारणाकर्षादि त्वनारब्धकार्ये काष्ठमूलककार्पासादावपि दृश्यते इत्यनैकान्तिकम् । एकाकारा तु प्रतीतिर्विकल्पमात्रम् एकदेशावस्थानादिनिमित्तमाश्रित्य करितुरगपदातिष्विव सेनेति धवखदिरपलाशादिष्विव वनमिति संचितेष्ववयवेष्वेव घट इत्यादिप्रतीतिर्भविष्यतीत्येवमवयवव्यवयवावयवापर्यालोचनया ऽणुसंचयमात्रमेवावशिष्यते नान्यत् । संचयो ऽपि च व्यतिरिक्ताव्यतिरिक्ततया चिन्त्यमानो नास्त्येवेत्यणव एवावशिष्यन्ते । परमाणवो ऽपि षट्केन युगपद्योगात्परमाणोष्यडंशतेत्येवं विकल्प्यमाना विप्रवन्तएव । न च तैरतिसूक्ष्मैरेव व्यवहारो ऽभिनिर्वर्त्यते इति । तस्माद्बाह्यस्य प्रमेयस्यैव निरूप्यमाणस्यानुपपत्तेर्विज्ञानमात्रमेवेदमित्यभ्युपगमनीयम् । तेष्येवं वदन्तः प्राक्तनेभ्यो ऽपि भिन्नुभ्यः कृपणतरा इव लक्ष्यन्ते । अपूर्वं एष तर्कमार्गो यच्च प्रतीतिमुत्सृज्य तर्जनीविस्फोटनेन वस्तुव्यवस्थाः क्रियन्ते ।

दृढेन चेत्प्रमाणेन बाधादिरहितात्मना ।

गृहीत एवावयवी किमेभिर्बालवल्गितैः ॥

अथ नास्ति प्रमाणेन केन चित्तदुपग्रहः ।

एतदेवाच्यतां वृत्तिविकल्पैः किं प्रयोजनम् ॥

न च शक्तुमः पदे पदे वयमेभिरभिनवमल्पमपि किं चिदपश्यद्वि-
स्तदेव पुनः पुनः प्रकुर्वद्भिः शाक्यनर्तकैः सह कलहमतिमात्रं कर्तुम् । अवि-
कल्पं प्रत्यक्षं प्रमाणमिति साधितम् । निर्विकल्पकेनापि शब्दोल्लेखमात्ररहित-
मविकल्पकग्राह्यमेव वस्तु गृह्यते इति दर्शितम् । एकाकारविषयव्यतिरेकेण
च तदुद्देश्येककार्यत्वेकदेशव्यवस्थानादन्यथासिद्धिनिबन्धनमपि न किं
चिद्वक्तुं शक्यते इत्युपवर्णितम् । क्व चिद्वा पृतनादौ बाधकोपनिपातादेवा-
वगतिमिथ्यात्वान्न सर्वत्र मिथ्यात्वकल्पना युक्तेत्यप्युक्तम् । किं वा तदस्ति
यत्सामान्यसमर्थनावसरे न कथितम् । तस्मात्तयैव नीत्या ऽवयव्यपि सिद्ध
एव तद्वाहिणः प्रत्यक्षस्य निरपवादत्वात् । यत्तु देशभेदेनाग्रहणात्तदग्रहे
तदुद्भवाभावमिति तत्रावयवाश्रितत्वमेव निमित्तं नासत्त्वम् ।

दशभेदेन हि ज्ञानं तत्त्वे तस्य कथं भवेत् ।

न हि कश्चित्स्वतन्त्रो ऽसावपि त्ववयवाश्रितः ॥

यावतां ग्रहणे चास्मिन् बुद्धिर्भवति तावताम् ।

अपेक्षते ऽसौ ग्रहणं न सर्वेषामिति स्थितिः ॥

विविच्यमानेष्वंशेषु युक्तस्तदनुपग्रहः ।

तदावयविनाशो हि बुद्धौ विपरिवर्तते ॥

अवयवविभागो ह्यवयविना विभागहेतुस्तस्मिन् बुद्ध्या समुल्लिख्यमा-
ने ऽवयवविनाशो ऽपि नानुल्लिखितो भवेदिति कथमवयवी तदानीं गम्यते ।

वृत्तिश्चावयवेष्वस्य व्यासज्यैवेति गम्यते ।

न प्रत्यवयवं तस्य समाप्तिर्व्यक्तिजातिवत् ॥

व्यासज्य वर्तमानो ऽपि न खल्ववयवान्तरैः ।

वर्तते तदसंबित्तेः किं तु वर्ततएव सः ॥

तथा चाहुः वर्ततएव ब्रूमः अनाश्रितस्यानुपलम्भात् ।

वृत्तिरेवंविधा ऽन्यत्र क्व दृष्टेति यदुच्यते ।

प्रत्यक्षदृष्ट्यवयवैर्दृष्टान्तान्वेषणेन किम् ॥

तस्मात्प्रत्यक्षत एवावयववृत्तेरवयविन उपलब्धेर्न तद्वृत्तौ विकल्पा-
नामवसरः । स्रक्सूचादिवृत्तिरपि तथा दर्शनादभ्युपगता तदियमवयविवृत्ति-
रपीदृशी दृश्यमाना किमिति निन्हूयते न चावयवविशोऽहिणः प्रत्यक्षस्य
कश्चिदपवादः समस्ति ।

अदुष्टकरणोद्धतमनाविर्भूतबाधकम् ।

असंदिग्धं च विज्ञानं कथं मिथ्येति कथ्यते ॥

न च सेनावनवदवयवविग्रहणमभिधातुमुचितम् अबाधितत्वात्से-
नादौ च बाधकसंभवात् । अपि च गजवाजिपदातिपीलुपलाशशंशपादिदर्श-
नस्य तत्र घटमानत्वात्तत्समवाये सेनावनादिप्रतीतिरुत्पद्येतापि इह तु
किंसमुदायविषयः पटप्रत्यय इति चिन्त्यम् । तन्तुसमुदायालम्बन इति
चेतन्तुप्रत्यय इदानीं किमालम्बनः । सो ऽपि स्वावयवालम्बन इत्येव-
मवयवावयवनिरूपणे परमाणवः पत्यश्वशमीशंशपादिस्थानीया वक्तव्या-
स्तेषां च तद्वद् ग्रहणमनुपपन्नमतीन्द्रियत्वादिति न तदालम्बनोवयवि-
प्रत्ययः । तस्मादवयवी प्रत्यक्षग्राह्यो ऽस्तीति सिद्धम् । परमाणवो ऽपि
कार्यानुमानपरिनिश्चितनित्यनिरवयवस्वरूपाः सन्तीति पूर्वमेव समर्थि-
तम् । अतो न षट्कयोगादिना सावयवत्वमेवामुपपादयितुं पार्यते ।
मूर्तत्वमप्यनित्यतायामप्रयोजकमिति दर्शयिष्यते ऽतः प्रमेयपर्यालोचनवर्त्मना
ऽपि शून्यवादसमर्थनं न सुशकं प्रमेयविचारो ऽपि निष्प्रमाणवृत्तमेव निरूप्यते
ततश्च प्रमाणचर्चातो विभ्यद्भिः पलाय्य या प्रमेयकथावीथी तथागतैर-
वलम्बिता तस्यामपि सैव भीषणमुखी प्रमाणचर्चैवोपनता ।

सर्वतो विपदां मार्गमादेशयितुमुद्यते ।

विधौ विधुरतां याते प्रपलाय्य क्व गम्यते ॥

तस्मात्प्रमाणतो ऽशक्ये शक्ये वा वस्तुनिर्णये ।

एवंप्रायमयुक्तं यत्कुशकाशावलम्बनम् ॥

तेन निष्फलमुत्सृज्य शून्यवादवक्रतम् ।

बाह्येनैवार्थजातेन व्यवहारो विधीयताम् ॥

अथास्थशेषित्यजननाय सर्वं शून्यं क्षणिकं सर्वं निरात्मकमित्युप-
दिश्यते तर्हि को ऽयमनेन मृषोद्येन सत्यप्यात्मनि सत्स्वपि स्थिरेषु पदार्थेषु

विषयदोषदर्शनद्वारेण भवत्येव विवेकवतां वैराग्यमिति तदुपजननाय शून्य-
वादादिवर्णनं वक्तुः पन्थाः । प्रत्युत प्राज्ञो मुमुक्षुः क्षणिकनैरात्म्यशून्यवादि-
वचनं युक्तिबाधितमवबुध्यमानो वञ्चनामयमिव तदुपदेशमाशङ्कते ।

स एष बुद्धिशून्यानां शून्यवादपरिग्रहः ।

प्रतारणपराणां वा न तु तत्त्वार्थदर्शनाम् ॥

तस्मात्परीक्ष्यमाणो ऽयं शब्दाद्यद्वैतपक्षवत् ।

विज्ञानाद्वैतपक्षो ऽपि गन्धर्वनगरायते ॥

तदेवमद्वैतदृशा न दृश्यते जनस्य निःश्रेयससम्पदागमः ।

अतो यथोक्तात्मसतत्त्वचिन्तया कृती व्यवस्येदपवर्गसिद्धये ॥

सांख्यैर्यस्त्वपवर्गसाधनविधावुक्तः प्रकृत्यात्मनो-

रन्यत्वाधिगमो ऽभ्युपाय इति स प्रागेव निर्वासितः ।

अज्ञा शक्तिमती विकारबहुला बध्नात्यकिंचित्कारं

भूयो न प्रकृतिः पुमांसमिति वा कस्तां नियन्तुं क्षमः ॥

पुंसा न किं चिदपि बन्धनिधानभूत-

मत्यल्पमात्रमपि कर्म कृतं कदा चित् ।

मश्नाति तं प्रकृतिरेव निरङ्कुशैषा

मत्ता करेणुरिव पद्मवनानि भूयः ॥

कचनिलुञ्चनदिकपटधारणक्षितिपराक्रमणक्रमपूर्वकम् ।

क्षणकास्त्वपवर्गमुशन्त्यमी अतितरां परमार्थविदस्तु ते ॥

लोम्नां नित्यमसंभवात् खलतयो मोक्षं क्षणात्प्राप्नुयु-

स्संसारोपरमो दिगम्बरतया सदास्तिरश्चां भवेत् ।

मुक्ताः स्युर्गिरिशृङ्गायिन इमे शश्वत्तदारोहणा-

ज्जन्तूनामपवर्गवर्त्म निकटं केनेदृशं दर्शितम् ॥

तस्मादात्मज्ञानं सन्तो मोक्षप्राप्तौ हेतुं प्राहुः ।

तीर्थे तीर्थे तच्चाचार्यैस्तेस्तेरुक्तं संज्ञामेदैः ॥

यदपीह के चिदविकल्पमीश्वरप्राणिधानमाहुरपवर्गसाधनम् ।

इदमात्मदर्शनमवादि तैरपि प्रथितो हि पुरुषविशेष ईश्वरः ॥

दृष्ट्वा बाह्यन्तराणां गतिरियमियती नापवर्गस्य मार्गं
 स्पष्टं द्रष्टुं समर्थास्तइति चिरमिह श्वभ्रणव भ्रमन्ति ।
 नेदीयानेष तस्माद्भवमरूपतितैरक्षपादोपदिष्टः

यन्याः चेमाय मोक्षाधिगमसमुचितः क्षिप्रमालम्बनीयः ॥

प्रमेयपदार्थः ।

इति भट्टजयन्तकृतौ न्यायमञ्जर्यां नवममाह्निकम् ।



संशयादेः पदार्थगणस्य प्रमाणप्रमेयपदसंगृहीतस्यापि न्यायप्रवृत्तिप्र-
योजनतया पृथग्व्युत्पादनीयत्वस्य प्रागेव समर्थितत्वात्प्रथमसूचे च प्रमेया-
नन्तरं संशयोद्देशादुद्देशानुक्रमेण तस्य लक्षणं प्रतिपादयितुमाह ।

समानानेकधर्मोपपत्तेर्विप्रतिपत्तेरुपलब्ध्यनुपलब्ध्यव्य-
वस्थातश्च विशेषापेक्षो विमर्शः संशयः ॥*

ननु संशयस्य समानधर्मोपपत्त्यादिकारणभेदेन पञ्चविधत्वात्सामा-
न्यलक्षणं विभागे विशेषलक्षणानि च वक्तव्यानि । तत्र सामान्यलक्षणे
विभागे च सूचद्वयं विशेषलक्षणार्थं च पञ्चानां तत्प्रभेदानां सूचपञ्चकमित्येवं
सप्र सूचाणि प्रणेतुं युक्तानि एकं चेदं सूचं श्रूयते तत्कथमेतद्विष्यति ।
उच्यते । सत्यमाह भवान् । किं त्वेकमेवेदं सूचमावृत्तिन्यायमाश्रित्य सप्रधा
कल्पयिष्यते । तत्राचार्यास्तावदेवमाचक्षते समानधर्मोपपत्तरूपलब्ध्यनुपल-
ब्ध्यव्यवस्थातो विशेषापेक्षो विमर्शः संशयः व्यवस्थातो विशेषापेक्षो विमर्शः
संशयः इतीयत्सूचं सामान्यलक्षणप्रतिपादकं समानानेकधर्मोपपत्तेर्विप्रतिपत्तेरु-
पलब्ध्यनुपलब्ध्यव्यवस्थातो विशेषापेक्षो विमर्शः संशय इयदस्य विशेषलक्षणप्र-
तिपादकमिति । नन्वेतदेव सूचं सामान्यलक्षणार्थमियदेव चेदमन्यूनानतिरिक्तं
विशेषलक्षणार्थमिति कथमेतत् । उच्यते विशेषस्मरणकारणभूतसाधारणधर्मग्र-
हणाद्विशेषायहणाद्विशेषस्मृतेश्च संशयो भवतीति प्रत्यात्मवेदनीयं तावदेतत् ।
तत्र विशेषापेक्ष इत्यनेन पदेन विशेषस्मरणमुपदिष्टमुपलब्ध्यनुपलब्ध्यव्यव-
स्थापदेन च विशेषायहणमितीयता च द्वयोरपि समानविशेषसामान्यलक्ष-
णयोः समानशब्दस्त्वाक्षिप्रसामान्यवचनः सन्सामान्यवचनमाह अनुगतसा-
मान्यवचनस्तु विशेषलक्षणमिति । कथं पुनरयमेवाक्षिप्रसामान्यवचनः कथं वा
ऽनुगतसामान्यवचन इति । उच्यते संशयोत्पत्त्यैव सामानधर्ममात्रमाक्षिप्यते
यद्रूढ्यमाणं विशेषस्मरणबीजसंस्कारोद्बोधनिमित्ततां प्रतिपद्यते तद्व्यतिरे-
केण संशयानुत्पादात् । तथा हि विरुद्धविशेषावमर्शस्वभावस्तावत्संशयः ।
न च विरुद्धविशेषाणां पुरो ऽवस्थिते धर्मिणि सन्निहितानामवमर्शनं विरु-
द्धतयैवेकत्र सन्निधानाभावादतः स्मृत्युपाखण्डानामवमर्शनं स्मृतिश्च नाका-

स्मादुद्भवतीति यत्सहचरितानां तेषां विशेषाणां पूर्वं पर्यायेण ग्रहणं वृत्तं तद्वृत्तसंस्कारप्रबोधद्वारेण स्मरणकारणमवश्यमेवाश्रयणीयम् । तच्चानुगतं वा भवतु व्यावृत्तं विप्रतिपत्त्यात्मकं वा आन्तरमुपलब्ध्यनुपलब्ध्यव्यवस्थारूपं वेत्येवमाक्षिप्रसामान्यवाचिनि समानशब्दे पञ्चसाधारणरूपावगमात्सामान्यलक्षणार्थता । यदा त्वनुगतमेव धर्ममारोहपरिणाहादिस्वभावमाचष्टे समानशब्दस्तदा विशेषलक्षणार्थ इति । तत्र चेत्यं सूचयोजना । समानो धर्मः परिणाहादिः तस्य गुणत्वेन प्रतिद्रव्यमन्यत्वे ऽपि तुल्यरूपावगतिविषयीकृतत्वात्समानत्वमुच्यते तस्योपलब्धिरूपपत्तिः । अथापि सतोपपत्तिशब्देनोच्यते सा ऽप्युपलब्ध्यधीनस्थितिरेव भवतीति सर्वथा समानधर्मोपलब्धेः संशय इत्युक्तं भवति । ननु समानधर्मोर्थान्तरं धर्मिणो न चाऽर्थान्तरे दृष्टे ऽन्यत्र संशयो भवितुमर्हति । नार्थान्तरविशेषत्वात् । अर्थान्तरविशेषस्तु धर्म्येवोच्यते ऽर्थान्तरेण परिणाहादिना विशेष्यतइति तस्मिन्नेव साधारणधर्मोपलब्धिसितवपुषि धर्मिणि नयनपथवर्तिनि तद्गतविशेषावमर्शात्मा तत्रैव संशयो जायते यो ऽयमूर्ध्वत्वविशिष्टधर्मो दृश्यते स स्थाणुरवा स्यात्पुरुषो वेति नार्थान्तरत्वदूषणम् । तथा ऽपि वक्रकोटरत्वकरणादिविशेषदर्शिनो न दृष्टः संशय इति कारणान्तरमुच्यते । उपलब्ध्यनुपलब्ध्यव्यवस्थात इत्यनेन विशेषग्रहणमुच्यते । इत्यमुच्यते इदन्तया ऽनिदन्तया वा तत्रोपलब्धिर्न व्यवतिष्ठते अनुपलब्धिर्वेति विशेषग्रहणे सति तद्व्यवस्थानं संभवति स्थाणुरयं न पुरुष इति वक्रकोटरादिविशेषग्रहणे । शिरःपाण्यादिपरिच्छेदे तु पुरुषो ऽयं न स्थाणुरिति । एवमनेन षडेन विशेषग्रहणमुक्तं तथा ऽपि ग्रेष्ठाकूटस्य साधारणधर्मदर्शिनो विशेषाननुपलभमानस्यापि न दृष्टः संशय इति कारणान्तरमुच्यते विशेषापेक्ष इति विशेषस्मृत्यपेक्ष इत्यर्थः । ननु विशेषापेक्ष इति श्रूयते न विशेषस्मृत्यपेक्ष इति । सत्यमश्रूयमाणमपि तत्स्मरणं संशयप्रस्तावादवगम्यते । स्मर्यमाणत्वेन हि विशेषाणां संशयोत्पत्तावपेक्षा नानुभूयमानतया ऽनुभूमानेषु हि तेषु संशयच्छेदो भवति न संशयः । अपेक्षाशब्दार्थनिरूपणादेव वा स्मृतिर्लभ्यते विशेषाणामपेक्षा आकाङ्क्षा ते चानुपलभ्यमानाः पूर्वानुभूताश्चाकाङ्क्ष्यन्ते इतीयं सा तेषां स्मृतिः । संप्रत्युपलभ्यमानेष्वेकान्ताननुभूतेषु वा तेष्वंकाङ्क्षानुपपत्तेः । ननु समानधर्मोपपत्तेर्विशेषस्मृतेश्चेति कारणद्वयमेवास्तु किं विशेषग्रहणेन । अपि च ।

विशेषस्मरणादेव नन्वाक्षिप्रस्तदग्रहः ।

ग्रहणं स्मरणं चैव भवेतां युगपत्कथम् ॥

किं तु नातिदूरगतायां निजप्रमदायामनुरागवतः कामिनः समानधर्मदर्शने तद्गतविशेषादर्शने तदनुस्मरणे च सत्यपि न भवत्येव संशयो ऽतः संशयोत्पत्त्यव्यभिचारे देशकालव्यवहितविशेषाग्रहणसिद्धये पदान्तरमुपादीयते देशान्तरे कालान्तरे वा चिरदृष्टानां विशेषाणामिदानीमग्रहणं संशयकारणं न विशेषाग्रहणमात्रम् । एवममुना पदत्रयेण संशयलक्षणमिदमुक्तम् । ननु च संभूय कारकैः कार्यमारभ्यते इति न्यायात्समानधर्मोपलब्धिविशेषानुपलब्धितत्स्मृतिलक्षणकारणत्रयजन्ये संशये ज्ञानयोगपदमापद्यते । क्रमभावित्वे हि बुद्धीनां नैककार्योत्पत्तौ युगपद् व्यापारः समस्ति । विशेषाश्च बहवो ऽपि संभवन्तीति तत्स्मरणान्यपि युगपद्भूयांसि भवेयुः । नैतदेवं समानधर्मग्रहणानन्तरं पूर्वोपजातविविधविशेषानुभवपरम्परोपचितपीवरसंस्कारजमेव तद्विषयं स्मरणं भविष्यति यथा वर्णानामर्थप्रतीतौ वर्णितम् । उपलब्ध्यनुपलब्ध्यव्यवस्थापदसूचिता च विशेषानुपलब्धिरनुपलब्धिरेव न सा ज्ञानात्मिका किं तु ज्ञानाऽनुत्पाद इति तत्तृतीयं कारणमपि भवन्न ज्ञानात्मकम् । ज्ञानात्मके कारणसमानधर्मग्रहणं च तयोः प्रथमं समानधर्मग्रहणविनश्यदवस्थं विशेषस्मरणं च द्वितीयमविनश्यदवस्थं संशयमुपजनयतः । ईदृशोश्च ज्ञानयोगैगपदमविरुद्धमिति शास्त्रे स्थितम् । एवं समानधर्मग्रहणाद्विशेषाग्रहणाद्विशेषस्मृतिश्च संशय इति पदत्रयेण संशयलक्षणमनवद्यमुच्यते इति । तदेतदाचार्यव्याख्यानमरोचयन्तः परे ऽपरश्चा व्याचक्षते । सामान्यलक्षणं तावद्विमर्शपदेनैव प्रतिपाद्यते न हि पर्यायोच्चारणमात्रमिदं विमर्शः संशय इति किं तु संशय इति लक्ष्यपदं विमर्श इति लक्षणप्रवणपदम् । प्रमाणपदवच्च निर्वचनसम्यक्मेतत्पदं लक्षणप्रतिपादनक्षमं भवति । विरुद्धार्थावमर्शो विमर्शः स्यादुर्वा पुरुषो वेतीयता च सजातीयसंशयपञ्चकानुगतं विजातीयेभ्यः प्रमाणादिभ्यो व्यवच्छिन्नं सामान्यलक्षणमुक्तं भवति । संशयोत्पादककारणपरिगणनं पुनरिन्द्रियार्थसन्निकर्षोत्पन्नग्रहणवदिहापि नोपयुज्यते कारणान्तराणामप्यात्ममनःसन्निकर्षादीनामपरिहार्यत्वात् । अत्राप्यसाधारणकारणनिर्देशश्चिकीर्षतस्तेनापि को ऽर्थः सामान्यलक्षणस्य प्रतिपिपादयिषितत्वात्तस्य च विम-

र्षपदादेव सिद्धत्वात् । उपलब्धनुपलब्धव्यवस्थापदप्रतिपाद्यमानविशेषाग्रह-
 णवर्णनं चातीव क्लिष्टमिति पुनश्च विशेषलक्षणप्रसङ्गे यथाश्रुतमेव तद्व्याख्येय-
 मित्यतिभारः । एवं विमर्षपदेन विजातीयव्यवच्छेदकारिणि सामान्यलक्षणे
 वर्णिते समानधर्मोपपत्तेरित्येकमेव पदं सजातीयसंशयान्तरव्यवच्छेदकारि
 विशेषलक्षणक्षमं भवतीति तत्रापि पदत्रययोजनं नापयुज्यते इति । अत्र
 व्याख्यानद्वये ऽपि कतरत्साध्विति तद्विदः प्रमाणम् । अनेकधर्मोपपत्तेरित्य-
 चापि त्रिपदपरिग्रहणेनैव लक्षणमाचार्या वर्णयन्ति । अनेकधर्मोपपत्तेरुपलब्ध-
 नुपलब्धव्यवस्थातो विशेषापेक्ष इत्यसाधारणधर्मग्रहणाद्विशेषाग्रहणाद्विशेषस्मृ-
 तेश्च संशय इत्यर्थः । एकैकपदोपादानफलं च पूर्ववदत्रापि दर्शयितव्यम् । न
 चेन्द्रियमनःसंयोगादिकारणान्तरपरिगणनचोदनं युक्तं तेषां सर्वबुद्धिजन्मसु
 तुल्यत्वादिहासाधारणसंशयज्ञानकारणोपदेशप्रस्तावादिति । अन्ये तु सामान्य-
 लक्षणसमुत्पादिते विजातीयव्यवच्छेदे केवलसजातीयव्यवच्छिन्नलक्षणप्रतिपाद-
 ननिपुणमनेकधर्मोपपत्तिरूपमेव पूर्ववद्वर्णयां चक्रुः । नन्वनेकधर्मशब्देन कथम-
 साधारणो धर्म उच्यते समानजातीयमसमानजातीयमनेकं तस्मात्परावृत्तो
 धर्मोनेकधर्म इति । यद्वा किमनया क्लिष्टकल्पनया अस्त्ययमेकशब्दः समानप-
 र्यायस्तत्र स्पष्ट एव नञ्समासेनासमानधर्मो ऽनेकधर्मः साधारणधर्म उच्यते
 एवेति । भवत्वेवमसाधारणधर्मस्य तु कथं संशयकारणत्वमिति चिन्त्यम् । विस्-
 द्धविशेषानुस्मरणकारणकं हि संशयमाहुः । विशेषाणां च स्मरणहेतोः संस्कारस्य
 तद्विधकं भवति येन सहेते पूर्वपर्यायेणोपलब्ध्याः । असाधारणधर्मस्य त्वसाधार-
 णधर्मत्वादेव न केन चित्सह पूर्वं दर्शनमभवद्भावे त्वसाधारणधर्मतैव हीयेते-
 त्यतः कथमसौ तस्मृतिहेतुः । व्यावृत्ततयैव तु स्मृतिहेतुत्वे ऽस्य वैलोक्यस्म-
 रणनिमित्तता प्रसज्येत ततो ऽपि व्यावृत्तत्वादिति । नैष दोषः प्रकारान्तरेणास्य
 स्मृतिहेतुत्वात् । इह हि केषु चित्केषु चिदसाधारणधर्मो धर्मोऽन्तरसहचरिता
 भवन्ति तद्यथा पृथ्वीत्वगन्धवत्त्वादयो धर्माः पृथिव्यामसाधारणास्सन्तः
 स्नेहवत्त्वादधर्माश्चतथैवाप्सु द्रव्यत्वसहचारिणो दृष्टाः । रूपादिषु रूपत्वादि-
 धर्मा गुणत्वसहचारिणः उत्क्षेपणादिषु उत्क्षेपणत्वादधर्माः कर्मत्वसहचारि-
 णः । एवं प्रकृते ऽपि धर्मिणि कस्मिंश्चित्कश्चिदसाधारणो धर्म उपलभ्यमानः
 केनापि साधारणधर्मोऽन्तरेण सहचरितो भवेदिति भवति विशेषानुस्मृतिद्वारेण

संशयसाधनम् । नन्वेवं तर्हि व्यावृत्तत्वादेव समानधर्मादेश संशयो नानेकध-
 र्मादिति मेवम् । अनेकधर्म एवासौ तेन वर्त्मना विशेषान्स्मारयन्संशयजन्मने
 कल्पते । सति हि तस्मिन्किमालम्बनं व्यावृत्तत्वं स्यादित्यलमसूक्ष्मेक्षिकया ।
 तस्योदाहरणं भाष्यकारेण दर्शितं शब्दे विभागजत्वम् । यथा हि पृथिव्यादौ
 पृथिवीत्वादिव्यावृत्तः धर्मो द्रव्यत्वाद्यनुगतधर्मसहचारी दृष्ट एव शब्दे विभा-
 गजत्वं धर्मः केन द्रव्यत्वादीनामन्यतमेन धर्मेण सहचरितः स्यादिति संशयः ।
 ननु विभागजत्वमसाधारणं न भवत्येव शब्दधर्मो विभागे ऽपि भावात् तथा च
 प्रयोगः गुणः शब्दे विभागजत्वाद्विभागजविभागवद् इति । तच्च के चिदाहुः ।
 सत्यमस्ति विभागे ऽपि विभागजत्वं शब्दे तु विशेषो विवक्षितः द्विविधो
 हि विभागजो विभागः कारणविभागपूर्वकः कारणाकारणविभागपूर्वकश्च
 कारणं समवायिकारणमवाभिप्रेतं कारणविभागपूर्वकस्तावन्तुविभागातन्त्वा-
 काशविभागः । कारणाकारणविभागपूर्वकस्त्वङ्गुल्याकाशविभागाद्वस्ताकाशवि-
 भागो हस्ताकाशविभागोऽपि शरीराकाशविभाग इति । शब्दस्तु नियमेनैव
 कारणविभागपूर्वकविभागप्रभवः वंशदलविभागादृलाकाशविभागे दलाकाश-
 विभागाच्च समवायिकारणाच्छब्दे निष्पद्यते इत्यनेन विशेषेणास्येदृशविभा-
 गजत्वस्यासाधारणत्वं शब्दधर्मस्योच्यते इति । अन्ये तु विभागजं विभागम-
 मृष्यमाणा यथाश्रुतस्यैव शब्दे विभागजत्वस्यासाधारणधर्मतामाचक्षते । ननु
 किमिति विभागजं ते विभागं न मृष्यन्ति । अस्ति ह्ययं तत्सिद्धौ न्यायः
 यदा ह्यवयवे कर्मोत्पन्नमवयवान्तराद्विभागं करोति न तदाकाशादिदेश
 यदा त्वाकाशादिदेश न तदा ऽवयवान्तरादिति स्थितिः । किंकृता
 पुनरियं स्थितिरिति चेदुच्यते या ह्यवयवक्रिया नभोभागविभागकारिणी नासौ
 द्रव्यारम्भकसंयोगप्रतिपक्षभूतं विभागमारम्भमाणा दृश्यते दिनकरकिरणपराम-
 शोपकनितकमलदलविकासकारिक्रियावत् । तदेव कथमिति चेत्कमलस्य मुकु-
 लविकासदृशयोः प्रत्यभिज्ञायमानत्वेनाविनाशनिश्चयात् । इयं तु पाठ्यमान-
 वंशदलक्रिया द्रव्यारम्भकसंयोगप्रतिद्वन्द्विभूतविभागारम्भिकोपलभ्यते इति
 नासौ नभसो विभागमारभेतेत्यत एषा स्थितिरस्तीति विभागजविभागक-
 ल्पना क्रियते । संयोगान्तं कर्मेति तावत्स्थितम् । अन्यथा हि तस्य कालान्त-
 रस्थायित्वं नित्यद्रव्यसमवेतस्य च नित्यत्वं स्यात् । तस्मात्कर्मणो ऽचिरजी-

वित्वातद्विनाशकेन संयोगेन भवितव्यम् । उत्तरश्च संयोगः पूर्वसंयोगोपरमे
सति जायते नान्यथा न च विभागव्यतिरिक्तः कश्चन संयोगस्य हन्ता समस्ति ।

कर्म तूत्तरसंयोगजन्मनिष्ठातकौशलम् ।

न हि प्राक्तनसंयोगविनाशाय प्रकल्पते ॥

तस्माद्विभागेनैव संयोगनाशकारिणा भाव्यं स च यदधिकरणो
विभागस्तदधिकरणमेव संयोगमुपशमयति न त्वङ्गुलिविभागः कुण्डबदरसंयो-
गोपमर्दाय प्रभवतीत्यतो न वंशदलवृत्तिर्विभागो दलाकाशसंयोगमपहन्तुम-
लमिति नूनं दलाकाशसंयोगेन भवितव्यम् । तदिदानीं तस्योत्पत्तिकारणचि-
न्तायां क्रियाया वंशदलविभागमात्रेण जनने चरितार्थत्वात् निर्माय विभागा-
न्तरनिर्माणे विरम्य व्यापारासंवेदनादवश्यं वंशदलविभाग एव प्रत्यासन्नतया
दलाकाशविभागारम्भको ऽभ्युपगमनीयः । एवमनभ्युगमे कर्मनित्यत्वप्रसङ्गा-
दिति । अत्र वदन्ति न कर्मनित्यत्वमनभ्युपगम्यमाने ऽपि विभागजे विभागे
भविष्यत्युत्तरसंयोगस्य कर्मविनाशहेतोरस्तित्वात् । पूर्वसंयोगानुपरमे कथं
तदुत्पाद इति चेद्वाढमुपरत एव पूर्वसंयोगः । कस्तस्योपरमहेतुरिति चेत् ।

कर्म ह्युत्तरसंयोगनिमित्तं यदुपेयते ।

तदेव पूर्वसंयोगध्वंसकारि भविष्यति ॥

न च यज्जनने शक्तमशक्तं तद्विनाशने ।

हेतुर्दहनसंयोगः पाकजोत्पादनाशयोः ॥

यथा च विभागे ऽधिकरणनियमो यदाधारो विभागस्तदाधारमेव
संयोगं निरुणद्धि तथा कर्मण्यपि नियमः कर्मापि स्वाश्रयस्य यदन्यदिकसं-
बन्धनिबन्धनं ततद्विसृद्धिगृतेः संयोगस्योपमर्दकमिति नातिप्रसङ्गः । एवं
कर्माविष्टस्योत्तरसंयोगदर्शनमदूषणं दिगन्तरसंयोगस्य तेनोपमर्दनात् । अपि
च यदेव कर्म वंशदलविभागकारि कथ्यते तदेव दलाकाशविभागकारि
भविष्यति को दोषः । ननु व्योमविभागकारि कर्म न द्रव्यारम्भकसंयोगप्र-
त्यनीकभूतविभागारम्भकमम्भोरुहपल्लवकर्मवदित्युक्तम् । सत्यमुक्तम् अयुक्तं
तु शतपत्रपत्रकर्मणे ऽपि द्रव्यारम्भकसंयोगप्रतिकूलविभागारम्भकत्वात्तच्च
कुङ्मलकमलाद्विकचकमलस्यान्यत्वनिश्चयान्निश्चितम् । ननु तदेवेदमरविन्द-
मिति संदेहविपर्ययरहिततामरसप्रत्यभिज्ञादर्शनात्कथं संकोचविकासदशा-

माचभेदात्तदन्यत्वमिति । कृतमनया दुराशया शरीरे ऽपि सुस्पष्टोपलभ्यमानशेषवयोवनवार्धकादिदशभेदभिन्नस्वरूपे प्रत्यभिज्ञानदर्शनात् । न च शरीरकुशेशययोर्विशेषलेशमपि पश्याम इति कुतस्तदेकत्वम् । भवतु वा पुण्डरीकस्याविनाशो निदर्शनमाचमिदं तु वर्णितं न तु प्रतिबन्धः कश्चन हेतुरभ्यधायि येन वंशदलकर्मणः कोकनदपल्लवकर्मसाम्यं कल्प्येत । क्रियात्वं त्वप्रयोजकमेव कर्मणां विचित्रकार्यहेतुत्वात् । यदि वा नान्यो वंशदलविभागो नान्यश्च तत्कार्यो दलाकाशविभागः किं तु ।

एक एव विभागो ऽयं भेदो ऽस्याश्रयभेदतः ।

एकच देशे ऽवस्थानाद्भोम्नो वंशदलस्य च ॥

समानदेशे वृत्तित्वं मूर्तानां हि विरुध्यते ।

व्योम्नः सर्वगतत्वात् विद्यते तत्र सन्निधिः ॥

एकदेशाश्रयत्वे तु यदेकस्माद्विभागकृत् ।

तदेवान्यत इत्यस्ति न विभागो विभागजः ॥

अपरे. पुनर्विभागजविभागपराकरणोपाकृष्टरभसाः संगिरन्ते तिष्ठतु तावद् दूरत एव विभागजो विभागः कर्मजो ऽपि न विभागो नाम कश्चिदस्ति संयोगविरोधिनि तस्मिन्नभ्युपगम्यमाने मुद्गरादिवत्पूर्वसिद्धता ऽवश्यं भाविनी ततश्च पूर्वसिद्धो विभागः संयोगमुन्मूलयतीति घटमुद्गरयोरिव संयोगविभागयोरेकच युगपदुपलब्धिर्भवेन्न चैवमस्ति । तस्मात्संयोगाभावविषय एव विभक्तप्रत्यय इति न विभागालम्बनतां प्रतिपद्यते । सत्यपि विभागे तस्मिन्क्षणे संयोगस्य विनाशान्न भवति विभक्तप्रतिभासः । क्षणान्तरे च संयोगविनाशे सति भवतीत्यन्वयव्यतिरेकाभ्यां संयोगाभावविषय एवावसीयते न प्रत्यक्षगम्यता विभागस्य । संयोगभङ्गलिङ्गेन च तत्परिकल्पनक्रियैव तं हिनस्तीति पुरस्तात्प्रतिपादितम् । कथं तर्हि विभागजत्वं शब्दस्य भाष्यकार उदाहृतवान् । उच्यते त्रिविधं कारणं कार्योत्पत्तिं विधत्ते समवायिकारणम् असमवायिकारणं निमित्तकारणं चेति । तत्र समवायिकारणं तदुच्यते यच्चान्नितं कार्यमुपलभ्यते यथा पटस्य तन्तवः । असमवायिकारणं तु द्विविधं कार्यैकार्थसमवायलक्षणप्रत्यासत्त्या प्रत्यासन्नं कार-

यैकार्थसमवायलक्षणया वा । तत्र कार्यैकार्थसमवायेन प्रत्यासन्नं यथा पटस्य तन्तुसंयोगः । कारयैकार्थसमवायेन तु प्रत्यासन्नं यथा पटरूपस्य तन्तुरूपमिति । अवधृतसामर्थ्यं च तदसमवायिकारणमाश्रयणीयमतेो बुद्धिजन्मनि सत्यप्येकार्थसमवाये नान्येषामात्मगुणानामिच्छादीनामसमवायिकारणत्वमपि त्ववधृतसामर्थ्यस्यात्ममनःसंयोगस्यैवेति । समवाय्यसमवायिव्यतिरिक्तं तु कार्योत्पत्तौ निर्ज्ञातसामर्थ्यं यत्कारणं तन्निमित्तकारणमुच्यते इत्येवं स्थिते शब्दस्य नित्यत्वे निरस्ते कार्यत्वे च साधिते तदुत्पत्तौ आकाशं समवायिकारणं निमित्तकारणानि तु भूयांसि सन्त्येवमसमवायिकारणं तु चिन्त्यं तच्चाकाशाश्रितमवश्यमन्यथा प्रत्यासत्त्यभावात् तद्गुणान्तराणां च विभुत्वादीनामवधृतशक्तित्वाद्द्वंशदलपाटनसमनन्तरं च शब्दोत्पाददर्शनादेवं मन्यामहे ।

क्रिया यदैव संयोगं हन्ति वंशदलाश्रितम् ।

तदैव गगने कञ्चित्करोत्यतिशयं ध्रुवम् ॥

आकाशातिशयो यश्च क्रियाजः शब्दकारणम् ।

असौ विभागनामेति शब्दे तज्जन्यतोच्यते ॥

तदेवमेतदयागममाचार्यमतमभिहितमस्माभिः । एतच्च मतिमद्विचिचारणीयं किमाकाशातिशयमात्रमसमवायिकारणमुत यथा भेरीदण्डसंयोगकार्ये शब्दे भेरीगगनसंयोगस्यासमवायिकारणत्वमेवं वंशदलविभागकार्ये तस्मिन्दलगगनविभागस्येति । दलाकाशविभागो ऽपि किं दलविभागज उत कर्मण एवेति । सर्वथा कश्चिदसाधारणो धर्मः संशयहेतुर्हृदाहर्तव्य इतीयतानः प्रयोजनम् । विरुद्धा प्रतिपत्तिर्विप्रतिपत्तिः अस्त्यात्मेत्येके नास्त्यात्मेत्यपरे सेयं विप्रतिपत्तिरुपलभ्यमाना विशेषस्मरणद्वारेण संशयमावहति । न चेह कश्चिदनुगतो व्यावृत्तो वा धर्मः संशयकारणमपि तु विप्रतिपत्तिरेवेति । अत्रापि चिरूपपरिग्रहेण लक्षणवर्णनमेकेनैव वा पदेनेति पूर्ववदाचार्यद्वयमतमनुसरणीयम् । उपलब्धव्यवस्थातः खल्वयं भवति संशयः सच्चेदकमुपलभ्यते यथा हृदादिषु क्व चिदसच्च भास्करकरनिकरप्रतिफलतरलितासु मरुस्थलीषु । तदेवमुपलब्धेरव्यवस्थितत्वात् क्व चिदुपलभ्यमाने भवति संशयः किमिदं सदुपलभ्यते किमसदिति । अनुपलब्धव्यवस्थातश्च भवति संशयः किं चिदसदेव नोपलभ्यते नभःकुसुमादि किं चित्सदपि नोपलभ्यते मृदन्तरितशङ्कुमूलकादि

तदन्यवानुपलभ्यमाने संशये पुमान्किमिदमसदेव नोपलभ्येत उत सदिति ।
 अव्यवस्थाशब्देनात्र पूर्वं पर्यायेण वृत्तसदसदाश्रितविशेषादर्शनं सूचितम् ।
 इदानीं पुनरर्थक्रियासमर्थतादिविशेषदर्शनशून्यचेतसामुपलभ्यनुपलभ्यदर्शन-
 मात्रोपपत्तेस्संशयो वर्ण्यते । न चेवं सति सर्ववानाश्वास इति शङ्कनीयं यथा-
 नुभवं संशयाभ्युपगमात् । सर्वत्र च तदुत्पादकविशेषाग्रहणतत्स्मरणादिकारण-
 सान्निध्यासंभवादिति । अत्रापि पदचयेणैकेन वा पदेन लक्षणोपपादनं पूर्व-
 वद् द्रष्टव्यम् । ननु चोपलभ्यनुपलब्धी सदसतोः समान एव धर्म इति पूर्वेषां
 मतार्थत्वम् । नैतत् पूर्वनिर्दिष्टस्योर्ध्वत्वादेर्धर्मस्य ज्ञेयस्यत्वादुपलभ्यनुप-
 लब्ध्योश्च ज्ञातृस्यत्वात् । अत एव च मानसमिमं संशयमाचक्षते न बाह्यध-
 र्मिसंबद्दसाधारणोर्ध्वतादिधर्माधिगमाधीनसंशयवद्बाह्येन्द्रियजम् । ननु चोपल-
 ब्धित्वमनुपलब्धित्वं वाच संशयकारणं तद्वि न ज्ञातरि वर्तते किं तु बुद्धाविति
 कथमयं विशेषः । सत्यमेवं किं तु समानधर्माप्युपलब्धितादिको यदाश्रितो
 तद्वि बोद्धरि वर्तते अतो विशेषात्पृथगेव कथ्यते । यथा ह्यसाधारणतासमाश्रयः
 एवंप्रकारमेव च विशेषमाश्रित्य किं चित्यञ्चविधत्वं विपञ्च्यते परमार्थतस्तु
 सर्ववानुगतसंबन्धो दुष्परिहरः विशेषस्मरणजन्यत्वात्संशयस्य विशेषाणां च
 येन सह पूर्वं दर्शनमभूतस्मिन्ननुपलभ्यमाने स्मरणासंभवात् । अतस्तस्यानेक-
 विशेषानुगामित्वात्समानत्वमपरिहार्यम् । अत एवाक्षिप्रसामान्यवाचिसमान-
 शब्दं सामान्यलक्षणे व्याचख्युराचार्या इत्यलमतिविस्तरेण ॥

इति पञ्चविधः प्रपञ्चतो मुनिना दर्शित एष संशयः ।

फलवद्भवहारहेतुतामनुमानाङ्गतया बिभर्ति यः ॥

अनुमानिरपेक्ष एव वा किल दृष्टे विषये ऽर्थसंशयः ।

बहति व्यवहारवर्तिनीमिति पूर्वं च विचारितं बुधैः ॥

संशयपदार्थः ।

यमर्थमधिकृत्य प्रवर्तते तत्प्रयोजनम् ॥ *

यमित्यत्र देशकालपुरुषदशाभेदभिन्नप्रयोजनविशेषव्याप्तये वीप्सा द्रष्ट-
 व्या । अर्थो ऽर्थ्यमान उच्यते न वस्त्ररूप एव अभावस्यापि प्रयोजनत्वसम्भवात् ।

अधिकारो ऽर्थस्य व्यवसायः यं यमर्थमाप्नुय्य हातव्यं वाधिकृत्य व्यवसाये प्रवर्तते तत्प्राप्तये परिहाराय वा चेष्टते पुरुषस्तत्प्रयोजनमिति । तच्च गौणमुख्यभेदेन द्विविधम् । मुख्यं सुखप्राप्तिर्दुःखपरिहारश्च तत्साधनं गौणम् । सुखसाधनमपि चन्दनघनसारमहिलादि प्राप्नुय्यत्वान्मुख्यत्वेन यदा विवक्षितं भवति तदा तदवाप्त्युपाये गौणता द्रष्टव्या । तच्च प्रयोजनं देशकालपुरुषदशाभेदादव्यवस्थितं तद्यथा ग्रीष्मे मरुस्थले निशातमलातनिकरमिव किरति किरणमिषेण पूषणि तृषातुरस्य तुषारकणोत्करदन्तुरमम्बु परमं सुखसाधनं तदेव शिशिरे सकलजगत्कम्पकारिणि दारुणसमीरणशितिलीकृतनीरेषु कश्मीरेषु श्लेष्मोपचयजनितजठरशिखिनः खेदाय जायते तस्मादनियत एवायं सुखदुःखसाधनभावो भावानाम् । यद्यपि च यदेकदा सुखसाधनमिति विदितमुपयुक्तमतिक्रान्तं वस्तु तथापि तज्जातीयत्वलिङ्गावधृतसुखसाधनभावे भावान्तरे ऽपि प्रवर्तन्तएव तदर्थिनः । ननु प्रयोजनस्य प्रवर्तकत्वमयुक्तं सदसद्विकल्पानुपपत्तेः सत्त्वे कर्णेनासादिवन्न तदर्थो प्रवृत्तिरसत्त्वे तु खपुष्पादिवन्नतराम् । नैष दोषः ईप्साजिहासाविषयीकृतस्य प्रवर्तकत्वात् । न हि तत्खपुष्पादिवदसाध्यं नापि शिरःपाण्यादिवत्सिद्धमेव अपि तु साध्यत्वेन बुद्ध्युपाकूटं तत्प्रवर्तकमिति युक्तं तदेव च वाक्यार्थ इति पूर्वमुक्तम् ।

इत्थं प्रवर्तकत्वे प्रयोजनस्योपपादिते मुनिना ।

भगना भवन्ति सर्वे प्रेरकपक्षाः पराभिहिताः ॥

प्रयोजनमतेऽखिलैर्विधिवचोभिरादिश्यते

प्रयोजननिबन्धनास्तनुभृतामशेषाः क्रियाः ।

क्लिमेरपि यथा तथा किमपि जीवितं बिभ्रतः

प्रयोजनबहिष्कृतं न खलु चेष्टितं दृश्यते ॥

वैतशिङ्कः प्रयतते निजपक्षसिद्धये

तां चैष वेद परपक्षनिषेधलभ्याम् ।

तस्मादियं स्वमतसाधनवर्जिता ऽपि

युक्ता प्रयोजनवती भवितुं वितण्डा ॥

॥ प्रयोजनपदार्थः ॥

लौकिकपरीक्षकाणां यस्मिन्नर्थे बुद्धिसाम्यं

स दृष्टान्तः ॥*

लौकिकपरीक्षको वादिप्रतिवादिनौ दृष्टान्तप्रस्तावलक्षणाद्वेदितव्यो न तु मूर्खपण्डितौ प्रकृतासंगतेस्तयोश्च संगत्यभावात् । तयोर्यस्मिन्नर्थे भावस्वभावे ऽभावात्मके वा बुद्धिसाम्यं प्रयोज्यप्रयोजकभावव्यवस्थितसाध्यसाधनधर्माधिकरणत्वे साध्यव्यावृत्तिपूर्वकसाधनधर्मव्यावृत्ततायां वा तुल्यरूपा बुद्धिः स दृष्टान्तः । तस्य तथाविधधर्माधारत्वं तद्रहितत्वं वा लक्ष्यमाणा-
न्मन्तव्यं यथा चानुमानलक्षणे तत्पूर्वकमिति प्रतिबन्धग्रहणोपायमात्रं प्रति-
पादितं तत्स्वरूपं त्ववयवलक्षणे निर्णीतमुदाहरणसाधर्म्यात्साध्यसाधनं हेतुस्तथा वैधर्म्यादिति एवमिह वादिप्रतिवादिप्रसिद्धिमात्रं दृष्टान्तस्य दर्शितं रूपं तु तस्य द्विविधमपि तत्रैव वक्ष्यते साध्यसाधर्म्यात्तदुर्मभावी दृष्टान्त उदाहरणं तद्विपर्ययाद्वा विपरीतमिति । अनित्यः शब्दः कृतकत्वाद् यत्कृतकं तदनित्यं दृष्टं यथा घट इति साधर्म्यदृष्टान्तः । यत्पुनरनित्यं न भवति तत्कृतकमपि न भवत्येव यथा ऽऽकाश इति वैधर्म्यदृष्टान्तः । यथोक्तलक्षणवैकल्यात् दृष्टान्ताभासता भवति ।

अभासभेदविभवात्कथयिष्यते तु तेषामुदाहरणलक्षणवाक्प्रसङ्गे ।

अभासता वचनदोषकृता ऽपि का चिदस्तीति सा ऽवयवलक्षणएव वाद्या ॥

द्विविधो ऽपि च दृष्टान्तः सुदृष्टिभिर्यत्नतो ऽधिगन्तव्यः ।

स हि निश्चलः फलनिधेरनुमानमहातरोः स्कन्धः ॥

दृष्टान्तपदार्थः ॥

तन्त्राधिकरणाभ्युपगमसंस्थितिः सिद्धान्तः ॥†

तन्त्र्यते ऽनेन पदार्थस्थितिरिति तन्त्रं प्रमाणमुच्यते । अधिकरणमाश्रयः तन्त्रमधिकरणं यस्य स तन्त्राधिकरणः प्रमाणमूल इत्यर्थः । अभ्युपगमः स्वीकारः तस्य संस्थितिरित्यंभावव्यवस्था धर्मनियमः इदमिति

सामान्यनिर्देश इत्यमिति विशेषः । एवं च तन्त्राधिकरणाभ्युपगमसंस्थितिः प्रमाणमूलाभ्युपगमव्यवस्था सिद्धान्त इत्युक्ते प्रमाणमूलाभ्युपगमविषयीकृतः सामान्यविशेषवानर्थः सिद्धान्त इति सामान्यलक्षणमुक्तं भवति । अन्ये तु व्याचक्षते तन्त्रमितरेतरसंबद्धस्यार्थसमूहस्योपदेशः शास्त्रम् अधिक्रियते इत्यधिकरणं पक्ष उच्यते अभ्युपगमो यथोक्त एव संस्थितिशब्दः प्रत्येकमभिसंबध्यते तन्त्रसंस्थितिरधिकरणसंस्थितिरभ्युपगमसंस्थितिरित्यनेन तन्त्रनिर्देशसाम्यात्सर्वतन्त्रसिद्धान्तयोः सूचनमितराभ्यां पदाभ्यामुत्तरयोरधिकरणाभ्युपगमसिद्धान्तयोरिति एतत्त्वपव्याख्यानम् । न ह्येवं सिद्धान्तचतुष्टयानुगतं किं चित्सामान्यलक्षणमुक्तं भवति न चेदं विभागार्थं विशेषलक्षणाथे वा सूचं तत्प्रतिपादनस्योत्तरसूत्रैः करिष्यमाणत्वादुक्तस्य च पुनर्वचने प्रयोजनाभावादतः पूर्वप्रक्रमेणैव सिद्धान्तस्य सामान्यलक्षणवर्णनं श्रेयः । तस्य स्वकण्ठेन विभागमाह ।

स चतुर्विधः सर्वतन्त्रप्रतितन्त्राधिकरणाभ्युप-
गमसंस्थित्यर्थान्तरभावात् ॥*

चतुष्प्रकारो हि सिद्धान्तः सर्वतन्त्रसिद्धान्तः प्रतितन्त्रसिद्धान्तो
ऽधिकरणसिद्धान्तः अभ्युपगमसिद्धान्तः तत्र ।

सर्वतन्त्राविरुद्धः स्वतन्त्रे ऽधिकृतो ऽर्थः ॥†

अत्र तन्त्रशब्देन शास्त्रमुच्यते स्वशास्त्रे य उपदिष्टो ऽर्थः सर्वशास्त्राविरुद्धश्च स सर्वतन्त्रसिद्धान्तः । यथा चाक्षुषं प्रमाणमिति । नन्वत्रापि विवदन्ते ब्रह्मवादिनां हि सर्ववैयमविद्या अविद्या च कथं प्रमाणमिति । न व्यवहारावस्थायां तैरपि तत्प्रामाण्याभ्युपगमात् । संख्यालक्षणविषयविप्रतिपत्तिस्तु प्रतिशास्त्रं भवतु चाक्षुषं प्रमाणमितीयति सर्ववादिनामविवादः ।

समानतन्त्रसिद्धः परतन्त्रासिद्धः प्रतितन्त्रसिद्धान्तः ॥‡

तन्त्रे ऽधिकृतो ऽर्थ इति वर्तते । यथा ऽस्माकमीश्वरेच्छाप्रेरितपरमाणुनिर्मितानि पृथिव्यादीनि समानतन्त्रे कणव्रतमते तथैव सिद्धानि

* गीतमसूत्रम् अ. १ आ. १ सू. २७ ।

† गीतमसूत्रम् अ. १ आ. १ सू. २८ ।

‡ गीतमसूत्रम् अ. १ आ. १ सू. २६

परतन्त्रे च सांख्यादिशास्त्रे तथा नाभ्युपगम्यन्तइति । यथा वा गुणत्रयात्मिकायाः प्रकृतेर्महदहंकारादिक्रमेण भूतसर्ग इति सांख्यानां स्वतन्त्रसिद्धौ ऽर्थः समानतन्त्रे ऽपि पातञ्जले योगशास्त्रे सिद्ध एव परतन्त्रे तु वैशेषिकादिमते न सिद्ध इति । नन्वस्य कथं प्रमाणमूलता । स्थाने प्रश्नः सत्यमेतत् आस्माकीने हि प्रतितन्त्रसिद्धान्ते प्रमाणमूलत्वं यथार्थमेव सांख्यसिद्धान्तस्तु प्रमाणमूलत्वाभावे ऽपि परतन्त्रत्वख्यापनायोदाहृतः तदभिप्रायेण मूलता वक्तव्येति ।

यत्सिद्धावन्यप्रकरणसिद्धिः सो ऽधिकरणसिद्धान्तः ॥*

प्रक्रियते इति प्रकरणं पक्ष उच्यते यस्यार्थस्य सिद्धौ सत्यां प्रकरणान्तरसिद्धिर्भवति सो ऽधिकरणसिद्धान्तस्तदधिकरणानामर्थान्तराणां सिद्धेः । कः पुनर्यत्सिद्धाविति सर्वनाम्ना प्रत्यवमृश्यते पक्षो हेतुर्वा । किं चातः । पक्षः कथं पक्षान्तरसिद्धये कल्पते हेतुना हि पक्षसिद्धिः क्रियते न पक्षेण । हेतोस्त्वधिकरणसिद्धान्तत्वे कथं सिद्धान्ताश्रया न्यायप्रवृत्तिरिति तदुद्देशप्रयोजनं वर्णितम् । न्यायो हि हेतुरेव स एव चाधिकरणसिद्धान्तो न च हेतुर्हेत्वाश्रय इति । उच्यते उभयथा ऽप्यदोषः हेतुरपि क्व चित्पक्षीभवति पक्षो हि हेतूभवत्येव तत्र तावदाज्जस्येन हेत्वधीना पक्षसिद्धिरिति हेतुरेव सर्वनाम्ना ऽवमृष्यते तत्सिद्धावन्यप्रकरणसिद्धेः स एवाधिकरणसिद्धान्तः । कथं तर्हि तदाश्रया न्यायप्रवृत्तिः । उच्यते हेतुरपि तदन्यतराभिन्न इव साध्यमानत्वात्पक्षीभवत्यायान्तराश्रयतां प्रतिपत्स्यते ऽपि वा पक्ष एव सर्वनाम्ना ऽवमृष्यमाणो भवत्वधिकरणसिद्धान्तः स च स्पष्ट एव न्यायस्याश्रयः । स च सिद्धौ पक्षान्तराख्याक्षिपन्नेव सिद्धप्रीत्यधिकरणसिद्धान्ततां भजते । तस्योदाहरणम् इन्द्रियव्यतिरिक्तो ज्ञाता दर्शनस्पर्शनाभ्यामेकार्थग्रहणादिति । अत्रेन्द्रियव्यतिरिक्ते ज्ञातरि सिद्धयति तदनुषङ्गीयर्थान्तराण्यपि सिध्यन्ति नानेन्द्रियाणि नियतविषयाणि गुणव्यतिरिक्तं द्रव्यमित्येवमादीनि ।

अपरीक्षिताभ्युपगमात्तद्विशेषपरीक्षणमभ्युपगमसिद्धान्तः ॥*

अत्रापरीक्षिताभ्युपगमादिति यथाश्रुतपञ्चमीनिर्देशमनुरुध्यमानाः प्रमाणमूलाभ्युपगमविषयीकृतेः ऽर्थः सिद्धान्त इति च सामान्यलक्षणमनुसरन्तः के चिदेवं व्याचक्षते । धर्मिणः शब्दादेर्नित्यत्वविचारचर्चायामपरीक्षितस्यैवाकाशविशेषगुणत्वादधर्मपरीक्षारहितस्यैवाभ्युपगमात् किं सिध्यति । उच्यते तद्विशेषपरीक्षणं तद्गतनित्यानित्यत्वपरीक्षणं हि सामान्येन धर्मिण्युपादीयमाने व्योमविशेषगुणत्वादधर्मपरीक्षारहिते सत्युपपद्यते । यदि पुनराकाशविशेषगुणत्वविशिष्टः शब्दो धर्मित्वेनोपादीयते परं प्रत्यसिद्धविशेषणः पक्षो भवेदिति । एवमपि कृते यदि पुरो धर्मिणं विकल्पयेत्कीदृशस्य सतः शब्दस्य भवता नित्यत्वं साध्यते द्रव्यस्य गुणस्य वेति स एवं विकल्पयन्नर्थान्तरगमनात्तावत्पराजित एव भवति जितमप्येनं पुनर्जैतुं स्वबुद्धतिशयचिख्यापयिष्या परबुद्ध्यावक्ष्या च वादी ब्रवीत्यस्तु द्रव्यं शब्द इति । एतनु व्याख्यानं न बुद्ध्यामहे एवं व्यचक्षाणानामेषामभ्युपगमसिद्धान्त इति को नु व्यवस्थित इति । यदि तावदनित्यः शब्द इति द्रव्यत्वगुणत्वादिविशेषरहितशब्दाख्यधर्मनिर्देशो यः प्रथममुपातः स एवाभ्युपगमसिद्धान्तस्तावदाभ्युपगमार्थः कीदृशः कश्च प्रतितन्त्रसिद्धान्तादस्य विशेषः । अशास्तु द्रव्यं शब्दार्थ इति स्वबुद्धतिशयाभिमानेन पश्चादभ्युपगम्यमानद्रव्यत्वविशिष्टशब्दनिर्देशो ऽभ्युपगमसिद्धान्तस्तर्हि तत्र सूत्रमपरीक्षिताभ्युपगमादिति न योजितमन्यत्रैव तैः सूत्रार्थो नीत इति । तस्मादेवं व्याख्यायते अपरीक्षिताभ्युपगम एव स्वमतिकौशलेन क्रियमाणो ऽभ्युपगमसिद्धान्तः अस्तु द्रव्यं शब्द इति । प्रमाणमूलाभ्युपगमविषयीकरणं तु सामान्यलक्षणे प्रौढवाद्यभिप्रायेण योज्यम् । द्रव्यत्वमपि प्रमाणमूलं शब्दस्य भवतु तथा ऽपि तस्यानित्यत्वमिति किल निरवयवं द्रव्यमनित्यं नास्त्येव शब्दस्य तु तादृशस्याप्यनित्यत्वमहं साधयामीति । कथं तर्हि पञ्चमी किं पञ्चम्या वस्तु तावदीदृशं यथा व्याख्यातमस्माभिः । पञ्चम्यपि चेत्थं योज्यते किमर्थं पुनरयमपरीक्षित एव शब्दद्रव्यत्वाभ्युपगमः क्रियते इति पृच्छत उत्तरं पञ्चम्याभिधीयते

यस्मादपरीक्षिताभ्युपगमात्तद्विशेषानित्यत्वपरीक्षणमवकल्पते तस्मादपरीक्षिताभ्युपगमे ऽभ्युपगमसिद्धान्त इति । न तु तद्विशेषणपरीक्षणमेव सामानाधिकरण्यनिर्देशादभ्युपगमसिद्धान्त इति मन्तव्यं परीक्षणस्य सिद्धान्ताश्रितत्वात् । तस्माद्विशेषपरीक्षणार्थो ऽपरीक्षिताभ्युपगमः प्रौढवादिना क्रियमाणो ऽभ्युपगमसिद्धान्त इति सूचार्थः । इत्थमेव च तत्र तत्र प्रावादुकानां व्यवहारः ।

इमाश्च सिद्धान्तभिदाश्चतस्रो न्यायप्रवृत्तेः प्रथमं निमित्तम् ।

प्रवर्तते नैव परीक्षकाणामनाश्रया न्यायकथा कदा चित् ॥

सिद्धान्तपदार्थः ॥

इह हि स्वयमवगतमर्थमनुमानेन परस्मै प्रतिपादयता साधनीयस्यार्थस्य यावति शब्दसमूहे सिद्धिः परिसमाप्यते तावान्प्रयोक्तव्यः तमेव च परार्थमनुमानमाचक्षते नीतिविदः । ननु नैव परार्थमनुमानं नाम किं चिदस्ति वक्तृपक्षेया श्रोत्रपक्षेया वा तदनुपपत्तेः ॥

वक्तृन्वमायि स ह्यर्थो नेदानीमनुमीयते ।

श्रोतुः स्वार्थानुमानं तद्वाक्यावगतिहेतुकम् ॥

यथा प्रत्यक्षतो धूमं दृष्ट्वा ऽग्निमधिगच्छति ।

तथा तदीयाद्वचनादिति कस्य परार्थता ॥

आगमस्त्वेष भिद्येत कश्चिदर्थोपदेशकः ।

कश्चित्तत्प्रत्ययोपायन्यायमार्गोपदेशक इति ॥

सत्यं न परमार्थतः परार्थमनुमानमुपपद्यते किं तु द्विविधः प्रतिपत्ता स्वयमवगतयथाप्रकृतलिङ्गव्यापिकस्तद्विपरीतश्च । तत्र स्वयमववृत्तप्रतिबन्धं प्रति नोपदिश्यते एवमनुमानं स्वत एव तस्य प्रतीत्युत्पत्तेः । अनवधारितव्यापिकस्य तु व्यापिरेव व्युत्पाद्यतइति तं प्रति परार्थमनुमानं तदुपदेशकं वाक्यमेवाख्यायते तथा हि ॥

वक्ता स्वप्रत्ययेनेदं न हि वाक्यं प्रयुज्यते ।

परो मद्वचनादेव तमर्थं बुद्ध्यतामिति ॥

किं त्वेनमनुमानेन बोधयामीति मन्यते ।

सो ऽपि तद्वचनाच्चेव तमर्थमवबुध्यते ॥

किं तु व्याप्तिमतो लिङ्गात्स्वयं तत्तु न पश्यति ।

तत्प्रतीत्यभ्युपायत्वात्परार्थमिदमुच्यते ॥

अतश्च श्रोतुः स्वार्थानुमानमेवेदं वक्ता तु तथा परं प्रतिपादयन्-
रार्थमनुमानं प्रयुङ्क्ते इत्युच्यते ॥

न चानुवादमात्रं तद्वक्तुरित्युपपद्यते ।

यतो व्याप्रियते सम्यक्परस्य प्रतिपत्तये ॥

तेनानधिगतार्थोपदेशकत्वान्नानुवादमा स्वागमापेक्षया त्वनुवादत्वे
नेदानीमाप्रवचनमनुवादरूपं किं चिद्वेत्सर्वस्य स्तोत्रलब्धिपूर्वकत्वादिति ।
तस्मात्परार्थानुमानवाक्योपपत्तस्तदेकदेशा अवयवा युक्ता इति लक्ष्यन्ते ॥

प्रतिज्ञाहेतूदाहरणोपनयनिगमनान्यवयवाः ॥ *

एतच्च सूत्रमेकमेव सामान्यलक्षणमवयवानामभिधत्ते विभागं च
प्रमाणानामिव प्रत्यक्षानुमानोपमानशब्दास्साधनीयार्थप्रतिपत्तिपर्यन्तवचनक-
लापैकदेशत्वमवयवानां सामान्यलक्षणमाचष्टे । यद्यपि चैकवक्तृवदननिर्ग-
तानां निर्गमभङ्गुराणामदीर्घायुषामपरिहार्यक्रमजन्मनां दुर्माणामिव पारमा-
र्थिकस्समूहे न समस्त्येव तथा ऽपि सिषाधयिषितार्थप्रतिपादनरूपैककार्या-
पयोगमूलीकृतात्मनां तेषां काल्पनिकः कलापः पूर्वमेव वाक्यकल्पनावसरे
समर्थित इति तद्वागा अपि संभवन्त्येव । न च पदानामेवानुमानवाक्याव-
यवत्वमपि तु खण्डवाक्यानामेकेन पदेन प्रतिज्ञोदाहरणादीनामभिधातुमश-
क्यत्वात् । हेतुवचनं त्वेकमपि पदं क्व चिद्वधति कृतकत्वादिति तदपि वा
सविशेषणं प्रयुज्यमानं पदसमुदायेनैव प्रतिपाद्यते वस्तुत्वे सति कृतकत्वा-
दिति । उदाहरणवचनमपि पठवदित्येवमालस्यादेव प्रयुज्यते तद्वि व्याप्तिप्र-
दर्शनायैव वक्तव्यं यत्कृतकं तदनित्यं दृष्टं यथा घट इति । तस्मादवयवा-
नामवयवत्वमेव लक्षणं न पदत्वम् । विभागो ऽपि प्रतिज्ञादिपदसन्निधावयव-
श्रुतेरेवावगम्यते प्रतिज्ञादयः पञ्चावयवा न न्यूनातिरिक्ता इति । नन्वव-
विवदन्ते के चिन्नूनतामवयवानामाचक्षते अवयवं ह्यवयवं वा साधनवाक्यं

वदन्तः । अन्ये तु जिज्ञासा संशयः शक्यप्राप्तिः प्रयोजनं संशयव्युदास इति यद्वभिस्सह प्रतिज्ञादीन् दशवयवानाहुः । उच्यते न्यूनता यथाऽवसरं प्रति-
समाधास्यते आधिक्यमप्ययुक्तं जिज्ञासादीनामशब्दस्वभावत्वेन वाक्यावय-
वत्वायोगात् । तथा ह्यप्रतीयमाने ऽर्थे प्रतीतिप्रयोजनस्य प्रवर्तिका जिज्ञासा
सा चेच्छास्वभावत्वादान्तरः प्रमातृधर्मे न वाक्यावयवः । अर्थक्रियासाधने
ऽर्थे विमर्शः संशयः किमेवमयमथैवमपि ज्ञानात्मकत्वान्न वाक्यावयवः ।
प्रमातुः प्रमाणानि प्रवर्तमानानि प्रमेयमर्पयितुं पारयन्तीति सम्भा-
वना शक्यप्राप्तिः सा ऽपि तथैव न वाक्यावयवं स्पृशेत् । संशयव्युदासस्तु
प्रतिषेधोपालम्भः स च वचनस्वभावत्वे ऽपि न साधनवाक्यावयवः किं तु
वाक्यान्तरमेवेति न साधनवाक्यस्यावयवत्वं प्रतिपद्यते । तदिमे संशयादयः
प्रवृत्तिहेतवो भवन्ति न वाक्यावयवा इति सूक्तं प्रतिज्ञाहेतूदाहरणोपनयनिग-
मनान्यवयवा इति । तेषाम् ॥

साध्यनिर्देशः प्रतिज्ञा ॥ *

प्रतिज्ञेति लक्ष्यनिर्देशः साध्यनिर्देश इति लक्षणम् । शुद्धस्य धर्मिणो
धर्मस्य वा द्वयोर्वा स्वतन्त्रयोर्धर्मिविशिष्टस्य वा धर्मस्य साध्यत्वानुपपत्तेः
धर्मविशिष्टो धर्मी साध्य इत्यनुमानलक्षणे निर्णीतमेतत् । तस्य निर्देशः परिरह-
वचनं प्रतिज्ञेति । ननु सावधारणत्वाद्वाक्यानां किं साध्यनिर्देश एव प्रतिज्ञेत्यव-
धारणमुत प्रतिज्ञैव साध्यनिर्देश इति । यदि साध्यनिर्देश एव प्रतिज्ञेत्यव-
धार्यते तदा यत एवकारकरणं ततो ऽन्यत्रावधारणमिति प्रतिज्ञा नियम्यते सा-
ध्यनिर्देशं मा त्याजीदिति । साध्यनिर्देशस्त्वनियमित इति प्रतिज्ञामपहायापि
भवेदित्यतिव्यापकं लक्षणम् । अथ प्रतिज्ञैव साध्यनिर्देश इत्यवधार्यते ततः
साध्यनिर्देशो नियम्यते प्रतिज्ञां मां त्याजीदिति प्रतिज्ञा त्वनियमितेति साध्य-
निर्देशमपहायापि भवेदिति साध्यनिर्देशेन प्रतिज्ञाया अव्याप्त्वादव्यापकं लक्ष-
णमिति । तदेतदयुक्तं न हि सर्वं वाक्यं सावधारणं भवति यथैष पन्थाः सुप्रं
गच्छतीति न हि तत्रैव एवेति सुप्रमेवेति वा गच्छत्येवेति वा नियन्तुं शक्यते
इति । अथाप्यवधारणमवश्याश्रयणीयं तद्वदतु साध्यनिर्देश एव प्रतिज्ञेति न

चातिव्याप्तिः प्रतिज्ञामपेक्षायान्यत्र साध्यनिर्देशस्यादर्शनात् । अनियमितो ऽप्य-
 सावन्यत्र न दृश्यते एवेति तस्मात्साध्यनिर्देश एव प्रतिज्ञेति स्थितम् ।
 तद्यथा अनित्यः शब्द इति । नन्वत्रापि किमनित्य एवेत्यवधारणमुत शब्द
 एवानित्य इति तत्रानित्य एव शब्द इत्युक्ते तद्गतधर्मान्तरतिरस्कारात्कृत-
 कत्वमपि तत्र न भवेदित्यसिद्धो हेतुः । शब्द एवानित्य इति त्ववधार्यमाणे
 घटादावनित्यत्वप्रतिषेधादन्वयशून्यता हेतोः स्यादिति । नैष दोषः । निरव-
 धारणस्यापि वचनप्रयोगस्य दर्शितत्वात् । अनित्य एव शब्द इत्यवधारणे वा
 नानित्यत्वव्यतिरिक्ततदविरुद्धकृतकत्वादशेषधर्मान्तरनिषेधस्तत्र विधीयते
 किं तु तद्विरुद्धनित्यत्वमात्रनिषेध एवानित्य एव शब्दो न नित्य इत्यर्थः ।
 तदुक्तं नियमस्तद्विरुद्धाच्च कल्प्यते नाविरोधिन इति* । तस्मान्न हेतोर-
 सिद्धत्वम् । ननु साधनवाक्ये प्रतिज्ञावचनमसमञ्जसमसाधनाङ्गवचनत्वात् ।
 हेतुदृष्टान्तवचनाभ्यां हि साध्यसिद्धेस्ते एव वक्तव्ये न च स्वप्रतिपत्तावुपलब्धं
 सर्वमेव परस्मै आख्येयम् । आख्याने वा धर्मिमात्रमाख्यायतां स्वप्रतिपत्तौ
 हि पूर्वपर्वतादेः शुद्धस्य धर्मिणो ग्रहणं न तु सिषाधयिषितहुतब्रह्मादिधर्म-
 विशेषरूपविवक्षितवपुषः एवमभ्युपगमे ऽनुमानवैफल्यप्रसङ्गादतः कथं प्रथममेव
 साध्यधर्माध्यासितस्वरूपधर्मिनिर्देशकरणम् । अपि च विवादादेव प्रतिज्ञार्थो
 लभ्यते इति किं स्वकण्ठोक्तेन तेन प्रयोजनम् । उच्यते । स्वप्रतिपत्तिमनुसरता
 परस्य प्रतिपत्तिरुत्पादनीयेति स्वप्रतिपत्तौ प्रथममुपलब्धो धर्मो तावदाख्येय
 एवानुद्दिश्यमाने हि धर्मिणि निरधिकरणो हेतुः क्व साध्यं साधयेत् । धर्म्यन-
 वच्छिन्ने च धर्ममात्रे ऽनुमानमनर्थकमविवादसिद्धत्वात् । अस्ति हि यत्र क्व
 चिदनित्यत्वमित्याश्रयासिद्धश्च धर्मिनिर्देशाद्विना हेतुर्भवेदित्यवश्यनिर्देश्यो
 धर्मः । यद्यपि च धर्मिमात्रदर्शनमेव प्रथममभूतथा ऽपि किं साधयितुं हेतुः
 प्रयुक्तो भवेदित्युपप्लवशमनाय साध्यधर्मनिर्देशो ऽपि कर्तव्यः । शब्दः कृत-
 कत्वादिति हि प्रयुज्यमानं तदिदमन्धपदमिव साधनं भवेत् । अथ व्याप्तिप्र-
 दर्शननिपुणेन यत्कृतकं तदनित्यं दृष्टमिति दृष्टान्तवचसा तस्मादनित्य
 इति निगमनवचनेन वा विरंस्यति स उपप्लव इति तत्रापि श्रोतृबुभुत्सोप-
 रमपरिश्रमफले साधनवाक्ये साधनाधिगमाकाङ्क्षासमुत्पादनाय साध्यं निर्दे-

* श्लोकावार्तिके अनुमानवार्तिके श्लो. ५५ ।

शब्दं न हि शब्द इत्येतावत्युक्ते तत्र साधनमाकाङ्क्षति कश्चिदिति साध-
नवचनावसरतत्प्रयोगसाफल्योत्पादनायैव नूनमनित्यः शब्द इति प्रतिज्ञा-
वचनं प्रयोक्तव्यम् । यच्च विवादादेव प्रतिज्ञार्थस्य लब्धत्वमभिधीयते तदभ्यु-
पगमनमेव शब्दान्तरेण प्रतिज्ञायाः । यतो विरुद्धो वादो विवाद एक आह
नित्यः शब्द इतरस्त्वनित्य इत्याह सो ऽयं पक्षप्रतिपक्षपरिग्रहो विवादः
प्रतिज्ञैव । स तु पक्षप्रतिपक्षपरिग्रहस्तदहरेव भवतु दिनान्तरे वेति किमनेन
विशेषेण । तस्मादपरिहार्यं प्रतिज्ञावचनमिति सिद्धम् । प्रतिज्ञैव च पक्ष
इत्युच्यते तदेवंविधे पक्षलक्षणे प्रदर्शिते बलात्पक्षाभासाः प्रतिक्षिप्रा भवन्ति ।
तद्यथा ऽनुष्णो ऽग्निरिति प्रत्यक्षविरुद्धः पक्षः । न रूपग्राहि चक्षुरित्यनुमान-
विरुद्धः । शब्दविरुद्धस्तु बहुशाखः ब्राह्मणेन सुरा पेयेत्यागमविरुद्धः । जनित्री
मे वन्ध्या पिता मे ब्रह्मचारीति धर्मधर्मिपदयोरेव विप्रतिषेधात्स्ववचनवि-
रुद्धः । न चन्द्रः शशीति लोकप्रसिद्धिविरुद्धः उपमानविरुद्धस्तु न गवय-
शब्दवाच्यो ऽयं गोसदृश इति । अप्रसिद्धविशेषणो नभःकुसुमकृतावतंसश्चैव
इत्यप्रसिद्धविशेष्यः सुगन्धि गगनकमलमित्यप्रसिद्धोभयः खपुष्पकृतशेखरो
वन्ध्यासुत इति । यचापि विशेषणविशेष्ययोः प्रमाणान्तरतः स्वरूपं निश्चि-
तमेव तन्निर्देशो ऽपि पक्षाभास एव शीतं तुहिनमुष्णो ऽग्निरिति साध्यत्वा-
भावेनानुमानप्रयोगावसरविरहादितीयमेव च सा सिद्धसाध्यतोच्यते इति । ये
चैते प्रत्यक्षविरुद्धतादयः पक्षदोषाः ये च वक्ष्यमाणाः साधनविकलत्वादयो
दृष्टान्तदोषास्ते वस्तुस्थित्या सर्वे हेतुदोषा एव प्रपञ्चमात्रं तु पक्षदृष्टान्तदो-
षवर्णनम् । दृष्टान्तदुष्टतया च हेतोरेव लक्षणमन्वयव्यतिरेकयोरन्यतरद्वी-
यते इति सर्वे च ते हेतुदोषा एव ।

अत एव च शास्त्रे ऽस्मिन्मुनिना तत्त्वदर्शना ।

पक्षाभासादयो नोक्ता हेत्वाभासास्तु दर्शिताः ॥

कश्चिद्वैतत्वनपेक्षो ऽपि पक्षमात्रप्रतिष्ठितः ।

बाधो ऽनुमानरूपस्य स्ववाक्यादिकृतो यथा ॥

एवंलक्षणको हेतुरिति तत्स्वरूपावधारणे सति तदभिधायकं वचनं
सुखमेव लक्ष्यते इत्यर्थ्यात्मकहेतुलक्षणं तावदुच्यते ।

उदाहरणसाधर्म्यात्साध्यसाधनं हेतुरिति* ॥

नन्वर्थात्मको हेतुरुमानं तच्च लक्षितमेव पूर्वं तत्पूर्वकं त्रिविधमनुमानमिति । सत्यं तस्य तत्पूर्वकमिति सर्वनामपरामृष्टप्रत्यक्षमूलतोपवर्णनेन प्रतिबन्धपरिच्छेदोपायमात्रनिरूपणं कृतमिह तु प्रतिबन्धस्वरूपमपि प्रतिपाद्यते । तत्रार्थात्मके हेतौ लक्ष्ये पञ्चमीमपास्योदाहरणसाधर्म्यं साध्यसाधनं हेतुरिति सूत्रं पठन्ति । व्याचक्षते च साधर्म्यं हेतुरित्युच्यमाने गन्धवत्त्वादेरसाधारणहेतोः साध्यधर्मिव्यक्तिभेदवृत्तित्वेन साधर्म्यरूपसंभवाद्विरुद्धस्य पक्षविपक्षवृत्तेस्तत्साधर्म्यस्वभावत्वाद्धेतुत्वं प्रसज्यतइति तन्निवृत्त्यर्थमुदाहरणग्रहणम् । उदाह्रियते ऽस्मिन्साध्यसाधनयोः प्रयोज्यप्रयोजकभाव इत्युदाहरणं दृष्टान्तः । तेन साधर्म्यं कस्येति प्रकृतत्वात्प्रत्यासत्तेश्च साध्यस्य धर्मिण इत्यवगम्यते । उदाहरणसाधर्म्यं साध्यदृष्टान्तधर्मिसाधारणो धर्मो हेतुरिति नासाधारणादौ तथात्वप्रसक्तिरिति । एवमपि प्रमेयत्वादेरनैकान्तिकहेतोस्तथा भागासिद्धस्यानित्यत्वसिद्धये चतुर्विधपरमाणुपक्षीकरणे गन्धवत्त्वादेः प्रकरणसमकालात्ययापदिप्रयोश्चोदाहरणसाधर्म्यसंभवाद्धेतुत्वं भवेदिति तद्व्यावच्छेदाय साध्यसाधनग्रहणम् । साध्यदृष्टान्तधर्मिणोश्च समानो धर्मः साध्यो ऽप्यनित्यत्वादिः भवत्येवेति तस्यापि हेतुता मा प्रसाङ्गीदिति साध्यसाधनग्रहणम् । लिङ्गसामान्यलाभार्थं साध्यसाधनं यदुदाहरणसाधर्म्यं स हेतुरिति । साध्यसाधनपदेन च प्रतिबन्धो लक्ष्यते स च सव्यभिचारादिषु नास्तीति न ते हेतवः । प्रतिबन्धश्च पञ्चलक्षणक इत्येकैकलक्षणाभावकृतहेत्वाभासपञ्चकनिर्देशादेव सूचितवानाचार्यः । नन्वेवं तर्हि साध्यसाधनग्रहणमेव हेतुलक्षणमस्तु तद्धि सकलहेत्वाभासव्युदाससमर्थमिति किमुदाहरणसाधर्म्यग्रहणेन । समानजातीयव्यवच्छेदार्थत्वात् । अहेतवो हि विजातीयास्तद्व्यावच्छेदः साध्यसाधनग्रहणात्समानजातीयस्य केवलव्यतिरेकिणो ऽवच्छेदायोदाहरणसाधर्म्यग्रहणमिति । तत्किं केवलान्वयी हेतुरिति लक्ष्यत्वेन विवक्षितः । न तथाविधस्य हेतोरभावात् । अन्वयव्यतिरेकलक्ष्यमचोदाहरणं साधर्म्यवैधर्म्यसंभवे तु सति साधर्म्यमप्यस्त्येवेति न सावधारणं वा विशेषविधिरूपेणे-

वेदमुदाहरणसाधर्म्यग्रहणं केवलान्वयिलक्षणं वर्णनीयमिति । ननु यदि द्विविधो हेतुरिष्यते तर्हि सामान्यलक्षणमादौ वक्तव्यं ततो विशेषलक्षणमिति । उच्यते साध्यसाधनग्रहणमेव प्रतिबन्धसूचकं सामान्यलक्षणं भविष्यति । उदाहरण-साधर्म्यग्रहणं त्वन्वयव्यतिरेकिणो लक्षणमुत्तरसूचं च केवलव्यतिरेकिणः । केवलान्वयी हेतुर्नास्त्येवेत्येवं पञ्चमीमुपेत्यार्थात्मकहेतुलक्षणमाचक्ष्युः । अपि वा भवतु तत्रापि संशयव्यवच्छेदफलः पञ्चमीपाठः कश्चिदेवमभिदधीत साध्यसाधनमिति पर्यायपठनमात्रमेतन्न हेतुलक्षणम् । अपि च यच्चैव दृष्टान्तधर्मिणि हेतुधर्मप्रयुक्ततया साध्यधर्मो ऽवधारितस्तत्रैव पुनरसावुपलभ्यमानस्तमुपस्थापयतु धर्म्यन्तरे तु तदुपलम्भाद्भवतु संशयः किं तत्साध्याविनाभूतमिह हेतोस्सत्यमुतान्यथेति अस्येदमुत्तरमुच्यते उदाहरणसाधर्म्यादिति । अयमर्थः देशकालव्यक्तिविशेषाणां व्यभिचारान्न तेषु प्रतिबन्धावधारणमपि तु सामान्यधर्मयोरेव ।

व्यक्तिभेदाश्रयत्वे हि नैव व्याप्तिग्रहे भवेत् ।

दृष्टान्ते ऽप्यभ्यनुज्ञैवं भवता दीयते कथम् ॥

तदभ्यनुज्ञानात् सामान्येन व्याप्तिग्रहणमङ्गीकृतमेव भवति । तस्मिंश्च सत्युदाहरणसाधर्म्यात्साध्यसाधनमेव भवति न संशयः संशयस्य विशेषग्रहणकारणकत्वादिह चेदाहरणसाधर्म्यपदोपातं लिङ्गसामान्यमेव विशेषो गृह्यते इति कुतः संशयः । साध्यसाधनपदमपि न पर्यायमात्रमपि तु पञ्चलक्षणकप्रतिबन्धसूचनेन हेतोः हेतुत्वसमर्थनार्थमेतत् । कस्माद्देतुर्हेतुर्भवति साध्यसाधनत्वाद्गमकत्वादित्यर्थः । साध्यसाधनता चास्य पञ्चलक्षणकात्प्रतिबन्धाद्विना न निर्वहतीत्यसौ साध्यसाधनपदेन लक्ष्यते । सो ऽपि च प्रयोज्यप्रयोजकभावगर्भस्साधनताङ्गतामेतीति तथाविध एव सूच्यते । अत एव चाप्रयोजक एवैकः परमार्थतो हेत्वाभास इति वक्ष्यते । तदिदमीदृशं साध्यसाधनत्वं हेतोः कुतो भवतीत्युदाहरणसाधर्म्यादिति संशयं व्यवच्छिन्दन्त्या पञ्चम्या कथ्यते । अतश्च यदुच्यते परैः साध्यम्यं यदि हेतुः स्यान्न वाक्यांशो न पञ्चमीति तदिदमनुपपन्नम् । पञ्चम्या अर्थात्मकत्वे हेतावनुपयोगात्तत्रापि वा तस्याः समर्थितत्वात् । वाक्यांशे लक्षणान्तरकरणात् तच्चेदमिदानीमुच्यते । उदाहरणसाधर्म्यात्साध्यसाधनं हेतुः । यद्यपि च ज्ञानस्याप्युदाहरण-

साधर्म्यात्कर्मभूतात्करणात्मकत्वाद्वा भवत्यभिनिवृत्तिस्तथापि वाक्यावयव-
प्रकरणसामर्थ्याद् वचनमवसीयते । यदि वाक्यावयवप्रकरणमिदं किमर्थं तर्ह्य-
र्थव्युत्पादनम् । उक्तमत्र तदौपयिकत्वाद् इति । साध्यसाधनग्रहणं वचनल-
क्षणे किमर्थं हेत्वाभासवचननिरसनमर्थ्यात्मकहेतुलक्षणादेव हि सिद्धम् ।
न हेत्वाभासवचनव्यवच्छेदकं पक्षधर्मवचनं कृतकत्वादित्येवमादि प्रयोक्त-
व्यमपि तु हेतुविभक्त्यन्तं कृतकत्वादित्येमादि प्रयोक्तव्यमिति कृतकत्वे-
नेति कृतको ऽयमस्मादिति वा ऽभिधातव्यमेवं हि तत्साध्यसाधनं भव-
तीति ।

तथा वैधर्म्यात् ॥ *

उदाहरणग्रहणमनुवर्तते साध्यसाधनमिति च । एतच्च तथाशब्दो-
पादानसामर्थ्याद्गम्यते उदाहरणसाधर्म्यात्साध्यसाधनं हेतुः । अत्राप्यर्थात्म-
कहेतुपूर्वकत्वाद्वाचनस्यार्थात्मक एव हेतुः प्रथमं लक्ष्यते इति तल्लक्षणाया
पूर्ववत्पञ्चमीपाठशून्यमेव सूत्रं वर्णयन्ति । वैधर्म्यं हेतुरित्युच्यमाने पक्षवैधर्म्य-
स्यापि विपक्षवृत्तेरशेषाश्वव्यक्तिपक्षीकरणे तुरगा इमे विषाणित्वादित्येवमा-
देर्हेतुत्वं स्यादित्युदाहरणग्रहणम् । तथा ऽप्यसाधारणादेरुदाहरणवैधर्म्यस्य
हेतुता प्रसज्यते इति पूर्ववत्साध्यसाधनग्रहणं प्रतिबन्धसूचके सकलहेत्वा-
भासव्यवच्छेदके योजनीयम् । तस्मादेव सकलहेत्वाभासव्यवच्छेदसिद्धेरुदाह-
रणवैधर्म्यग्रहणं समानजातीयान्वयव्यतिरेकिहेतुव्यवच्छेदसिद्धये व्याख्येयम् ।
ननु च वैधर्म्यशब्दः केवलान्वयिनमेव हेतुमव्यतिरेकं व्यवच्छेदकमलं तस्य
वैधर्म्यशून्यत्वादन्वयव्यतिरेकिणोस्तु हेत्वोरुदाहरणसाधर्म्यस्यापि भावात्क-
थमनेन व्यावर्तनम् । उच्यते ।

वैधर्म्यशब्दोपादानात्केवलान्वयिनेन यथा ।

निवृत्तिर्गम्यते तद्वदन्वयव्यतिरेकिणः ॥

साध्यसाधनशब्दे हि प्रतिबन्धोपलक्षणः ।

व्याख्यातः प्रतिबन्धश्च व्यतिरेकान्वयात्मकः ॥

वैधर्म्यसाधने ऽप्यस्मिन् स एव यदि वर्ण्यते ।

पूर्वच कथनाद्वायै वैधर्म्यग्रहणं भवेत् ॥

केवलव्यतिरेकाख्यप्रतिबन्धाभिधित्सया ।

वैधर्म्यवचनं तस्मात्सफलं व्यवतिष्ठते ॥

अध्याहृतैवकारं वा तद्भुदासाय पठ्यताम् ।

विशेषविधिरूपेण व्याख्यानं वा विधीयताम् ॥

केवलान्वयिहेतुश्च न कश्चिदुपलभ्यते ।

तेन पूर्वोक्त एवास्य व्यवच्छेदो भविष्यति ॥

नन्वेवं तर्ह्यनेनैव न्यायेन पूर्वसूचं केवलान्वयिलक्षणाद्यै स्यात् । यथेह वैधर्म्यग्रहणं साधर्म्यव्यवच्छेदकमेवं तत्र साधर्म्यग्रहणं वैधर्म्यव्यवच्छेदाय स्यादिति । उक्तमत्र न केवलान्वयी नाम हेतुः संभवतीत्यलक्षणीय एवासौ । तदेवमन्वयव्यतिरेकवतो हेतोलक्षणाद्यै पूर्वसूचमिदं तु केवलव्यतिरेकिलक्षणायेति स्थितम् । अर्थात्मकहेतुलक्षणपक्षे ऽपि पञ्चमीपाठः पूर्ववत्संशयपराकरणफलत्वेन वर्णनीयः । वचनात्मकहेतुलक्षणे ऽपि तथैव सूचं योज्यम् । यथोक्तवैधर्म्यात्प्रवृत्तं वचनं साध्यसाधनं हेतुविभक्त्यन्तं प्रयोक्तव्यमित्यर्थः । तदेतदक्षिपन्ति । लक्ष्ये सति लक्षणं वक्तव्यं भवति केवलव्यतिरेकी तु नाम न समस्येव हेतुरिति कस्येदं लक्षणमुच्यते । प्रतिबन्धेन हि हेतोर्गमकत्वमुक्तं प्रतिबन्धश्च पञ्चलक्षणको व्याख्यातः । एकैकलक्षणविरहनिबन्धनाश्च पञ्चहेत्वाभासा भविष्यन्ति । तत्पक्षधर्मत्वविरहिण इवासिद्धस्य हेतोर्गम्यशून्यता ऽपि न हेतुता युक्ता केवलव्यतिरेकमात्रशरणेन हेतुना साध्यसिद्धौ तथाविधहेतुसुभिन्नसंभवाद्यद्यस्मै रोचते स तत्सर्वं साधयेत् । असाधारणस्य वा किमिति हेतुत्वं व्यतिरेकवतो ऽपि संशयः साध्याभावकृता तस्माद्वावृतिरुत वा ऽन्यथा । अन्वये हि क्व चिद्गृहीते ऽन्यत्र हेतुव्यावृत्तिरवगम्यमाना साध्यव्यावृत्तिकृतैवेत्यवधार्यते नेतरथा । इत्थमेव संदिग्धव्यतिरेकता व्यावर्तते नान्यथेति ।

संदिग्धव्यतिरेके च साध्यसाधनता कथम् ।

लक्ष्याभावादतश्चेदं कथ्यते तस्य लक्षणम् ॥

तस्मान्न साधनग्रहणेन हेतुद्वयसामान्यलक्षणमभिधायोदाहरणसा-
धर्म्यग्रहणेनान्वयव्यतिरेकिणो लक्षणमुदाहरणवैधर्म्यग्रहणेन च केवलव्यति-
रेकिणो वर्णनीयमपि तु सूचद्वयैर्नैतस्यैवाऽन्वयव्यतिरेकवतो हेतोलक्षणं
व्याख्येयम् । अन्वयव्यतिरेकयोर्गमकाङ्गत्वादेकेनान्वयनिरूपणमपरेण च सूचे-
णाव्यतिरेकव्युत्पादनम् । अत एव च भाष्यकारः किमेतावद्धेतुलक्षणं नेत्युच्यते
तथा वैधर्म्यादित्येकवाक्यतयैव व्याख्यातवान् । उदाहरणमपि च सूचद्वये
तुल्यमेवान्वयव्यतिरेकिहेतोरुक्तवानुत्पत्तिधर्मकत्वादिति । अत्र वदन्ति ।
यदि वयं यं कं चन शुष्कमेव केवलव्यतिरेकिणं हेतुमुपगच्छेम तत एवम-
नुयुज्येमहि किं त्वन्वयव्यतिरेकवानेव हेतुः क्व चित्साध्यविशेषे विशेषणवि-
शेषवशात्केवलव्यतिरेकितामवलम्ब्यतइति ब्रूमः । तद्यथेच्छादिगतं कार्यत्व-
मात्मसिद्धौ । तत्र हि कार्यत्वमाश्रितत्वमात्रेण व्याप्रमुपलब्धमन्वयव्यतिरे-
कयुक्तमेव घटादेः कार्यस्याश्रितस्य दृष्टत्वात् । यत्र ह्याश्रितत्वं नास्ति तत्र
कार्यत्वमपि नास्त्येव व्यामादौ । सोऽयमन्वयव्यतिरेकवानेव हेतुर्यदा परि-
दृश्यमानशरीराद्याश्रयव्यतिरेक्ताश्रयाश्रितत्वे साध्ये देहादिषु बाधको-
पपत्तौ सत्यां कार्यत्वादिति सविशेषणः प्रयुज्यते तदा केवलव्यतिरेकी
सम्पद्यते । देहादिव्यतिरेक्तस्याश्रयस्यात्मनो नित्यपरोक्षत्वेनान्वयानुप-
लम्भादिति । ईदृशस्य चान्वयमूलस्य तस्यां दशायां केवलव्यतिरेकिता-
मुपगतस्य हेतुत्वानुपगमात् पूर्वोक्तदोषावसरः । न हीदृशा हेतुना
सर्वः सर्वं साधयितुमुत्सहते न चासाधारणस्य हेतुत्वमित्थं स्थिते
प्रसज्यते पञ्चलक्षणत्वमपि पूर्वाश्रयापेक्षमस्य भविष्यति । यच्च संदिग्ध-
व्यतिरेकित्वमाशङ्कितं तदप्यन्वयव्यतिरेकमूले केवलव्यतिरेकिणि निर-
वकाशं कार्यस्याश्रितस्योपलम्भादाश्रितत्वव्यावृत्त्या व्यामादौ च कार्यत्व-
व्यावृत्तिदर्शनादिदानो घटादौ शरीरे वा सविशेषणकार्यत्वव्यावृत्तिर्दृश्य-
माना विशिष्टाश्रयव्यावृत्तिर्गतेवावगम्यते इति न संदिग्धो व्यतिरेकः ।
एतच्चात्मसिद्धिप्रसङ्गे निर्णीतमिति निरपवादः केवलव्यतिरेकी हेतुरस्त्येव ।
लक्ष्यते इति तल्लक्षणार्थमुत्तरसूचमन्वयव्यतिरेकिहेतुलक्षणार्थं च सूचं केव-
लान्वयी हेतुर्नास्त्येव सामान्यलक्षणं त्वनुमानलक्षणात्साध्यसाधनपदाद्वा
ऽवगन्तव्यम् । भाष्याक्षराणि तु कथमप्युपेक्षिष्यामहे । अथ वा यथा कथं चिद्वा

व्याख्यास्यामः । केवलव्यतिरेकिणं त्वीदृशमात्मादिप्रसाधने परममस्तमुपेक्षितुं न शक्नुम इत्ययथाभाष्यमपि व्याख्यानं श्रेयः ।

साध्यसाधर्म्यात्तद्वर्मभावी दृष्टान्त उदाहरणम् ॥ *

यथा तत्पूर्वकमनुमानमित्यत्र प्रतिबन्धग्रहणोपायमात्रं प्रतिपादितमिह तु प्रतिबन्धस्वरूपमुदाहरणसाधर्म्यवैधर्म्ययुक्तमेवं लौकिकपरीक्षकाणां यस्मिन्नर्थे बुद्धिसाम्यं स दृष्टान्तः इत्यत्र वादिप्रतिवादिप्रतिपन्नत्वं द्विविधस्यापि दृष्टान्तस्य सामान्यलक्षणमुक्तमिह तु प्रयोज्यप्रयोजकभावव्यवस्थितसाध्यसाधनधर्माधिकरणत्वमेकस्य द्वितीयस्य च तद्वहितत्वं लक्षणमुपपादयते । तत्र साध्यसाधर्म्यात्तद्वर्मभावीति साधर्म्यदृष्टान्तस्य लक्षणम् । वचनाधिकरणे ऽप्यर्थात्मकदृष्टान्तचिन्तनं तदौपयिकत्वाद्देतुवत्कर्तव्यम् । साध्यधर्मविशिष्टो धर्मो तेन साधर्म्यं साधनधर्मो लिङ्गसामान्यं यत्तदुदाहरणसाधर्म्यं पूर्वमुक्तं तदेव द्विगुत्वादुभाभ्यां व्यपदिश्यते इतीह साध्यसाधर्म्यशब्देनोक्तम् । तस्मात्साध्यसाधर्म्याद्यस्तद्वर्मभावी तस्य साध्यस्य धर्मो नित्यत्वादिर्यस्मिन्भवति स तद्वर्मभावी पञ्चम्या प्रयोजकमुच्यते । हेतुधर्मप्रयुक्तः साध्यधर्मो यत्रास्ति स साध्यधर्मदृष्टान्त इत्यर्थः । स एव च वचसा कर्मतां प्रतिपद्यमान उदाहरणं भवतीत्यर्थवचनवाचिनोदृष्टान्तोदाहरणशब्दयोः सामानाधिकरण्यमविरुद्धम् । दृष्टान्त एकान्वयव्यापकेन वचनेनोद्यमान उदाहरणमित्युक्ते तदभिधायकं वचनमुदाहरणमुक्तं भवत्येव । यद्यत्कृतकं तत्तदनित्यं दृष्टं यथा घट इति । नन्वेवं यत्र हेतुकृता साध्यधर्मसत्ता यथा जलधरोन्नमनवृष्ट्यादौ तादृश एव दृष्टान्त उपदिष्टो भवेन्न यत्र साध्यधर्मकृता हेतुसत्ता यथा धूमानुमानइति । अदर्शनज्ञो देवानांप्रियः । नाचोत्पत्यपेक्षया प्रयोज्यप्रयोजकभावो विवक्षितः किं तु ज्ञाप्यभिप्रायेण । ज्ञो च धूम एवाग्नेः प्रयोजकतां प्रतिपद्यते न हि धूमाग्न्योः कार्यकारणभावेन गम्यगमकभावः किं तु नित्यसाहचर्येणैव नियमनाम्ना संबन्धेनेत्यसकृदुक्तम् ।

धूमः स्वरूपतो नाम जायतां जातवेदसः ।
 नाग्निस्तमाक्षिपत्येनं स एव ह्यग्निमाक्षिपेत् ॥
 प्रयोजकत्वमग्नेश्च पञ्चम्या यदि कथ्यते ।
 यत्र तत्राग्निरित्येवं तन्निर्देशः प्रसज्यते ॥
 यस्य प्रयोजकत्वं हि चिख्यापयिषितं भवेत् ।
 यच्छब्देन च पूर्वञ्च स हि निर्देशमर्हति ॥
 भवेदेवं च हेतुत्वं धूमं प्रति विभावसोः ।
 न च तद्युज्यते वक्तुमनैकान्तिकदोषतः ॥
 प्रयोजकत्वमिच्छन्ति तस्मान्नात्यन्त्यपेक्षया ॥

अपि तु क्षाप्यभिप्रायं हेतोरेवाचितं तत् । तस्माद्धेतुधर्मप्रयुक्तः साध्य-
 धर्मो य उत्थाप्यते स साध्यधर्मदृष्टान्तस्तद्वचनमुदाहरणमिति सिद्धम् ।

तद्विपर्ययाद्वा विपरीतम् ॥ *

दृष्टान्त उदाहरणमिति वर्तते । तदिति साध्यधर्मपरामर्शः । तच्च
 यद्यपि पूर्वसूत्रे लिङ्गसामान्यं तथाप्यत्र साध्यसाधर्म्यं द्रष्टव्यं तद्विपर्ययात्सा-
 ध्याभाव विपरीतः अतद्धर्मभावी साधनरहितो यो दृष्टान्तः स वैधर्म्यदृष्टान्तः
 पूर्ववद्वचसः कर्मतामापद्यमानो वैधर्म्योदाहरणं भवति । विपरीतमित्युदाहर-
 णपेक्षया नपुंसकलिङ्गनिर्देशः । किमर्थं पुनः साध्याभावात्साधनाभावो वैधर्म्य-
 दृष्टान्तः स वार्यते न पुनः साधर्म्यदृष्टान्तस्थित्या साधनाभावादेव साध्याभाव
 इति । उक्तमत्र व्याप्यव्यापकभावो यः साध्यसाधनधर्मयोः स एव विपरीत्येन
 मन्तव्यस्तदभावयोरिति । किं कारणं साधनधर्मे हि धूमे साध्यधर्मणाग्निना व्या-
 प्रेनग्निः तत्र निवेशमलभमानो ऽनन्यत्रावकाशत्वाद् धूम एव निवेशितः । एवं
 साध्यधर्माभावे ऽनग्नौ साधनधर्माभावेनाधूमेन व्याप्रे सति धूमस्तत्र लब्धा-
 वकाशो ऽनन्यगतिवत्त्वाद्गनावेव निविशतइति । यदि तु साधर्म्यदृष्टान्तवत्तथैव
 व्याप्यव्यापकभावः ख्याप्यते साधनाभावे साध्यं नास्तीति तदा धूमाभावे-
 नाग्निना व्याप्रेनाग्निस्तत्रालब्धनिवेशो धूममवलम्बेतेति स्यान्न चेतन्निर्वह-
 त्यधूमेपि वह्निदर्शनादित्येवं सपक्षैकदेशवृत्तेर्हेतुत्वमपि प्रसिद्धं हीयते व्याप्रीवे-

धुर्यादिति । अपि च धूमाभावेनान्यभावे व्याप्ते कथ्यमाने सत्यधूमो नियमितो भवत्यनग्निं मा हासीदित्यग्निस्त्वनियमितः स्वातन्त्र्यादधूममपि स्पृशेदिति व्यभिचारात्प्रतिबन्धो विप्लवेत । तदुक्तं यदा तु साध्याभावेन हेत्वभावो विरु-
 द्ध्यते साधनं ख्यापितं भवेत् । साध्यं पुनः स्वतन्त्रत्वाद्हेतुभावे ऽपि सम्भ-
 वेत् । तस्माद्यथापि समव्याप्तिकौ साध्यसाधनधर्मविति सपक्षैरुद्देशवृत्तित्वे-
 नाहेतुत्वमाशङ्कते तत्रापि साधनधर्मस्य विपक्षाद्यावृत्तिमभिधित्सता साध्या-
 भावे साधनाभावो दर्शयितव्यः । यचानित्यत्वं नास्ति तत्राकृतकत्वमपि
 नास्ति यथाऽऽकाशइति । यो ह्यविद्यमानविपक्षो हेतुः सो ऽपि सुतरां ततो
 व्यावृत्तो भवति तदभावात्तत्रावृत्तेरिति । अतश्च सर्वपदार्थानित्यत्वं नास्ति
 तत्र कार्यत्ववाद्येवमपि वैधर्म्यदृष्टान्तमप्रदर्शयन्न वार्यते । यत्र नित्यत्वं
 नास्ति तत्र कार्यत्वमपि नास्ति यथा शशविषाणादाविति । ते एते साधर्म्य-
 वैधर्म्यादाहरणे अन्वयव्यतिरेकवति हेतावुभे अपि सम्भवन्ती विकल्पेन
 प्रयोक्तव्ये । एकेनैव व्याप्तेः प्रदर्शनात्किमन्येन कृत्यम् । केचित्तु व्याप्तिसौष्ठवप्र-
 दर्शनाय द्वयोरपि प्रयोगमिच्छन्ति । भवतु मा वा भूत्वेदं महद्विमर्दस्थानम् ।
 ननु हेतूदाहरणाधिकमिति निग्रहस्थानमिदमादिष्टम् । समानजातीयाभिप्रायं
 तद्विषयति । साधर्म्यदृष्टान्तानेकत्वे वा तन्निग्रहस्थानमित्यास्तामेतत् । इत्थं
 साधर्म्यवैधर्म्यदृष्टान्तस्वरूपे व्युत्पादिते बलात्तल्लक्षणरहिता दृष्टान्ताभासा
 भवन्ति । तत्र साध्यविकलः साधनविकल उभयविकल इति वस्तुदोषकृता-
 स्त्रयः साधर्म्यदृष्टान्ताभासाः । अनन्वयो विपरीतान्वय इति द्वौ वचनदोष-
 कृतौ । यथा नित्यः शब्दः अमूर्तत्वादित्यत्र बुद्धिवदिति साध्यविकलो
 दृष्टान्तः । परमाणुवदिति साधनविकलः । घटवदित्युभयविकलः । व्योम्नि
 नित्यत्वान्मूर्तत्वं विद्यते इत्यनन्वयः । यदमूर्तं तन्नित्यमिति वक्तव्ये यन्नित्यं
 तदमूर्तमिति विपरीतान्वय इति वैधर्म्यदृष्टान्ताभासा अपि पञ्चैव । साध्या-
 व्यावृत्तः साधनाव्यावृत्तः उभयव्यावृत्त इति वस्तुदोषास्त्रयः । अव्यतिरेको
 विपरीतव्यतिरेक इति वचनदोषौ द्वौ । यथा तत्रैव हेतौ यत्र नित्यत्वं
 नास्ति तत्र मूर्तत्वमपि नास्ति यथा परमाणुष्विति साध्यव्यावृत्तः । बुद्धाविति
 साधनाव्यावृत्तः । यथा ऽऽकाशइत्युभयथा व्यावृत्तः । नित्यत्वामूर्तत्वे घटे
 न विद्यते इत्यव्यतिरेकः । यत्र नित्यत्वमपि नास्ति तत्रामूर्तत्वमपि नास्ति

इति वक्तव्ये यत्रामूर्तत्वं नास्ति तत्र नित्यत्वमपि नास्तीति विपरीतव्य-
तिरेक इति । एते च वस्तुवृत्तेन हेतुदोषा एव तदनुविधायित्वादत एव
हेत्वाभासवत्सूचकृता नोपदिष्टाः अस्माभिस्तु शिष्यहिताय प्रदर्शिता एव ।

उदाहरणापेक्षस्तथेत्युपसंहारो न तथेति वा साध्यस्योपनयः ॥ *

उदाहरणमात्मलाभे ऽपेक्षतइत्युदाहरणापेक्षः पक्षधर्मोपसंहार उप-
नयः । द्विविधश्चासौ तथेति न तथेति वा उदाहरणद्वैविध्यात् । तत्र साध-
र्म्योदाहरणापेक्षस्तथेत्युपनयो यत्कृतकं तदनित्यं दृष्टं यथा ऽऽकाशः न च
तथा कृतकः शब्द इति । अत्रापि निषेधद्वययोगाद्विधिरेव गम्यते । ननु
साध्यस्येत्यवाचकः सूत्रावयवः पक्षधर्मोपसंहारो ह्युपनयो न साध्योपसंहारः ।
साध्यो हि धर्मो धर्मो वा स्यान्न तयोरन्यतरस्याप्ययमुपसंहार इति । उच्यते
साध्यो धर्म्येव न धर्म इह विवक्षितः । तत्रायं हेतोरुपसंहारस्तथा च कृतकः
शब्द इति सेयं साध्यस्येति सप्रम्यर्थे षष्ठी मन्तव्या साध्ये धर्मिणि हेतोरु-
पसंहार उपनय इति ।

नन्वाधारविवक्षायामिह प्राप्नोति सप्रमी ।
संबन्धमात्रे वाच्ये वा कथमाधारतोच्यते ॥
नैतत्संबन्धसामान्ये ऽप्युक्ते भवति धर्मिणा ।
योगो विशेषचिन्तायां तस्य त्वाधारता भवेत् ॥
विशेषेन्तर्निगूढे च प्रायः षष्ठी नियुज्यते ।
शेषो नामाविवक्षैव कारकाणामिति स्थितिः ॥
तथा च राज्ञः पुरुषो ब्राह्मणस्य कमण्डलुः ।
तरोः शाखेति सर्वत्र विशेषो ऽन्तर्व्यवस्थितः ॥

अतश्च धर्माय जिज्ञासा धर्मजिज्ञासा सा हि तस्य ज्ञातुमिच्छे-
तिवत्संबन्धमात्रसमर्पिका ऽपि सेयं षष्ठी विशेषपर्यवसाना भविष्यतीति सूक्तं
साध्यस्योपसंहार इति । ननूपनयवचनमनर्थकं पक्षहेतुदृष्टान्तवचनैः किं न

पर्याप्तं यदर्थमुपनयवचनमुच्चार्यते । यदि धर्मिणि हेतोः सत्त्वसिद्धये तदभिधानं तदेष वृथैव अमः पक्षधर्मवचनेनैव कृतकत्वादित्येवमादिना सिद्धत्वात् । अथ साध्यदृष्टान्तधर्मिणोः साध्यापादनाय तदुच्चारणं तदपि न चतुरश्रमुदाहरणसाधर्म्यादित्यनेनैव गतार्थत्वात् । उदाहरणसाधर्म्यवचनं हि हेतुवचनमेव भवेत् । अथ स्वप्रतिपत्तौ तदर्थदर्शनात्परं प्रति तद्वचनं तत्रापि परामर्शज्ञाने विवदन्ते । अपि च स्वयं दधिभक्षणसमनन्तरं यदि कदाचिदनुमेयमिति उपजायते तत्किं परस्मै तदुपदिश्यताम् । यो ऽप्ययं प्रतिज्ञाहेतुदाहरणोपनयनिगमनप्रयोगक्रम आश्रीयते सो ऽपि स्वप्रक्रियानुरागनिर्मित एव न वस्तुबलप्रवृत्तः । तथा हि यद्यत्कृतकं तत्तदनित्यं दृष्टं कृतकश्च शब्द इतीयति वचनात्को नाम शब्दानित्यतां नावगच्छेत् । वामे चात्र सत्यव्रतधनः प्रमाणं डिण्डिकरागं परित्यज्याक्षिणी निमील्य चिन्तयतावत्किमियता ऽर्थे बुद्धये न वा । तस्मात्स्वप्रक्रियापक्षपातमपास्य पञ्चावयवमेवंक्रमकं वाक्यं प्रयुङ्क्ष्वेति । अत्रोच्यते । इदं तावद्भवानृष्टो व्याचष्टां किं स्वप्रतिपत्तिमनुसरन्तः परप्रतिपादनाय वाक्यरचनां कुर्मः उत परहृदयानुवर्तनेनेति । तत्र पराभिप्रायस्य वैचित्र्यात्परोक्षत्वाच्च दुरवगमत्वेन न विदुः किं विदध्महे किं भुवमुत्तिषामः किमरत्निना परं पीडयामः उत हस्तसंज्ञया व्यवहरामः आहो हेतुमात्रमेव केवलं प्रयुज्महे किं वा चत्रयवं वाक्यमभिदध्मः उत पञ्चावयवादपि वाक्यादधिकमाख्यानक्रमस्मै वर्णयाम इत्येवमनवस्थितत्वात्पराभिप्रायस्य स्वप्रतिपत्तिमेवानुसरता परः प्रत्याय्यः । तत्र स्वप्रतिपत्तौ पर्वतादिधमा प्रथमं दृष्टु इति स प्रतिज्ञया कथ्यते ततो धूमादालङ्गमुपलब्धमिति हेतुवचनेन तदावेद्यते । ततो यत्र धूमस्तत्राग्निर्यथा महानस इति व्याप्तिस्मरणमभवदिति दृष्टान्तवचसा तदभिधीयते । ततस्तथा चायं धूम इति परामर्शज्ञानमुदपादीति तदुपनयवचनेन प्रतिपाद्यते । ततस्तस्मादत्राग्निरित्यनुमेयज्ञानमुपजायते इति निगमनेन तदुच्यते । ततः परं प्रति पर्यवसानात्किमन्यदुपदिश्यतामिति । न च दधिभक्षणसदृशमतो ऽन्यतममपि भवितुमर्हत्यनुमेयप्रतिपत्तावुपादेयत्वात् । येषामपि मते परामर्शज्ञानं नास्ति तैरप्युपनयवचनमवश्यमेवापरिहार्यमनुमेयप्रतिपत्तये । दृष्टान्ते दर्शितशक्तिरेव हेतुः प्रभवति नान्यथेत्यतो यद्यपि पक्षधर्म-

वचनेन हेतुसंबन्धमात्रमुपपादितं तथाप्यत्र नादृष्टान्ते दर्शितशक्तिधर्मः स तस्मिन्धर्मिणि तथाविधो हेतुः स्यान्न वेत्यसिद्धाशङ्काशमनमुपनयवचनमन्तरेण न भवत्येवेत्यवश्यं प्रयोक्तव्यं तदिति । स्वप्रतीत्यनुसरणेन च वाक्यरचनायाः स्थितत्वात्क्रमो ऽपि यथोक्त उपयुज्यते । अत एव च यत्कृतकं तदनित्यं दृष्टमित्यभिधानमनुपपन्नमनवगते धर्मिणि तद्वर्तिनि च हेतौ प्रथममेव व्याप्तिस्मरणसंभवेन तद्वचनायोगात् । तदिदमवयवविपर्ययावचनमप्राप्तकालनिरहस्थानमुपदेक्ष्यामः । अपि च यत्कृतकं तदनित्यं दृष्टं कृतकश्च शब्द इत्येतावदेव प्रयोक्तव्यमिति वदता भवता कृतकश्च शब्द इत्येतावदेव प्रयोक्तव्यमिति इतीदमुपनयवचनमनुज्ञातं कृतकत्वादिति । पक्षधर्मवचनं तु निहुतम् । कृतकश्च शब्द इत्येतदेव हेतुवचनमिति चेन्न । प्रयोजकस्य पञ्चम्यादिनिर्देशार्हत्वादिति यात्वं चिदेतत् । यदप्युच्यते विदुषां वाच्यो हेतुरेव केवल इति । तदप्यचारु । विद्वद्विर्विद्वत्त्वादेव हेतोरपि प्रज्ञानात् । अपूर्वा इमे विद्वांसो ये प्रतिज्ञावयवचतुष्टयस्यार्थं जानन्ति हेतुवचनस्य न विदन्तीति । तस्मात्पराशयस्य सर्वथा दुर्बाधत्वात्पूर्वोक्तेनैव क्रमेण स्वानुभवसाक्षिकेण वाक्यरचनां कृत्वा परः प्रत्याप्य इति ।

हेत्वपदेशात्प्रतिज्ञायाः पुनर्वचनं निगमनम् ॥ *

हेतुधर्मिणि निज्ञातशक्तिः साध्ये धर्मिण्यपदिश्यते ऽनेनेति हेत्वपदेश उपनयः । तस्माद्वैत्वपदेशात्प्रवृत्तं प्रतिज्ञायाः पुनर्वचनं निगमनं निगम्यतेनेन पूर्वोक्ता अवयवा एकत्र साध्ये ऽर्थे समर्थ्यन्ते नियोज्यन्ते इति निगमनम् । तस्मात्कृतकत्वादनित्यः शब्द इति । तदिदं निगमनं साध्यवैधर्म्यभेदेन हेतोर्दृष्टान्तस्य च तदपेक्षिणश्च तथा न तथेत्युपनयस्य द्वैविध्येऽपि प्रतिज्ञावचनवतुल्यमेव भवति । ननु प्रतिज्ञावचनमेव तावदसाधनाङ्गवचनत्वादपार्थक्यम् । तस्या एव तु पुनर्वचनं निगमनमसाधनाङ्गवचनत्वादपार्थक्यम् । तस्या एव तु पुनर्वचनं निगमनमधुना सफलं भविष्यतीति केयं कथा । प्रतिज्ञायाः पुनर्वचनमिति च न वाचको ग्रन्थः साध्यनिर्देशो हि प्रतिज्ञा सिद्धनिर्देशस्तु निगमनमिति । वाचके वा ग्रन्थे पौनश्चत्यादेव निगमनस्य नैष्कल्यम् । स्वप्र-

तिपत्तौ च परामर्शज्ञानानन्तरं साध्यावगतिरेव भवन्ती दृश्यते सा परस्या-
प्युपनयवचनश्रवणसमनन्तरमुपजायतएवेति किं तदुक्त्या प्रयोजनम् ।
उच्यते । प्रतिज्ञायास्तावत्साफल्यं समर्थितमेव तस्याश्चेदं पुनर्वचनं सिद्धसा-
ध्यभेदे सत्यपि धर्मिधर्मनिर्देशमात्रमास्यादुच्यते । सिद्धसाध्यभेदादेव च न
पौनरुक्त्यकृतमसाफल्यं स्वप्रतिपत्तिसमये च परामर्शज्ञानानन्तरं साध्यबुद्धिरु-
त्पन्ना सा परस्मै कथ्यमाना न निष्प्रयोजना भवति ।

तस्माद्वेतोरिदं साध्यमहमज्ञासिषं यथा ।

तथा त्वमपि जानीहि मा स्म विप्रो ऽत्र ते भवेत् ॥

एवमुक्ते संशयानस्य संशयः शाम्यति विपर्यस्तमतेश्च विपर्ययस्त-
दर्थश्च परार्थानुमानोपन्यासश्रमस्तदिदं विपरीतप्रसङ्गप्रतिषेधार्थं निगमन-
माहुः । ये तु यथाश्रुतसाध्यनिर्देशात्मकप्रतिज्ञापुनर्वचनसमर्थनलोभादपि
प्रतिज्ञायाः सिद्धिमबुध्यमाना असाधारणशङ्काव्यवच्छेदाय निगमनवचनमि-
च्छन्ति ते न सम्यगभ्ययुः । असाधारणशङ्कायाः दृष्टान्तवचनेनैव निरस्तत्वात् ।
विशेषस्य हि हेतुत्वशङ्कायामसाधारणशङ्का स्याद्यत्कृतकं तदनित्यमिति
दृष्टान्तवचसा सामान्यस्य हेतुत्वे कथिते कथमसाधारणत्वमाशङ्क्येत । यदि
पुनरुपनयवचनेन साध्ये धर्मिणि हेतोरुपसंहारादसाधारणत्वमाशङ्क्येत
तत्पुनर्दृष्टान्तधर्मिवृत्तित्वमस्य दर्शयितव्यम् । तस्मिन्दर्शिते पुनस्तद्वृत्तित्वाद्दु-
र्मिण्यसिद्धत्वमाशङ्कनीयं पुनस्तद्व्यावृत्तये धर्मिणि हेतोरुपसंहारो विधेय
इत्येवमसाधारणशङ्काव्युदासाय प्रयोगः किं तु पूर्वरीतिरेवेति । तस्माद्विवक्षि-
तेर्थे यथोदिते क्रमनिर्वाशनेन ऽवयवान् एकत्र संघटयितुं निगमनवचनं
प्रयोक्तव्यम् । त इमे प्रतिज्ञादयो निगमनपर्यन्ताः पञ्चावयवा यथासंभवमा-
गमादिप्रमाणानुगृहीताः परस्परानुषक्ताश्च स्वार्थं साधयन्ति । तत्र मुख्यया
वृत्त्या प्रतिपादनानुमानेनैव सर्वे ऽवयवा अनुगृह्यन्ते प्रपञ्चाय तु प्रमाणान्त-
रानुग्रह एवमुच्यते । प्रतिज्ञायास्तावदागमो ऽनुग्राहक उपेयते उपदेशस्वभा-
वत्वात् । अनित्यः शब्द इत्युक्त्वा त्वेवंविधे विषये ऋषिवदस्वतन्त्रत्वादनु-
मानमुपदिशन्ति । प्रतिज्ञावचनं तु तच्छायानुपातित्वाच्छब्दप्रामाण्यसिद्धयर्थं
वा शास्त्रे तत्प्रतिज्ञायाः शब्दविषयत्वादागमानुगृहीतमुच्यते । हेतुवचनमनु-

मानेनानुगृह्यते । उदाहरणं तु प्रत्यक्षेण तन्मूलत्वाद्यापिपरिच्छेदस्य यथा
 गौस्तथा गवय इति च यथा घटस्तथा शब्द इत्यनया च्छाययोपमानकर-
 णभूतवनेचरादिवचनसदृशत्वादुपमानमुपनयस्यानुगाहकमभिधीयते । निगम-
 नस्य तु सर्वावयवानामेकत्र नियोजनार्थत्वात्सर्वप्रमाणानुगाह्यतेवेतरेतरानु-
 पक्तत्वात् । प्रतिज्ञां विना निराश्रयो हेतुर्भवेदिति सा पूर्वे प्रयोक्तव्या अनित्यः
 शब्द इति । ततो हेतुं परो जिज्ञासतइति हेतुवचनमुच्चार्यते कृतकत्वादिति ।
 हेतौ श्रुते क्वास्य व्याप्तिरवधृतेति दर्शयितुमुदाहरणमुच्यते यत् कृतकं
 तदनित्यं दृष्टं यथा घट इति । एवमुक्ते किमीदृशो निज्ञातशक्तिरेष हेतुः
 साध्यधर्मिणि भवेन्न वेत्यसिद्धताशङ्कामपाकर्तुमुपनयः प्रसज्यते । ततो ऽमुना
 क्रमेण तथापि साध्यप्रतीतिर्भवत्विति सर्वावयवानेकत्र साध्यर्थे समर्थयितुं
 निगमनमभिधीयते । अन्यतममवयवमन्तरेण सकलमिदमनुषक्तार्थवाक्यं
 स्यादिति पञ्चावयवमेव यथोपदिष्टक्रमकं वाक्यं प्रयोक्तव्यम् ।

इत्यारव्योपकारास्तदनुगुणफलैरागमादिप्रमाणै-

रन्योन्यापेक्षिणामी नियतमवयवाः साध्यन्त्यर्थजातम् ।

यश्चेतेषां प्रमेये वचसि च चतुरस्तस्य जातिप्रयोग-

प्रायैः शक्यो न पक्षः क्षपयितुमिति हि व्याहरदृष्टिकारः ॥

अवयवपदार्थः ॥

इति भट्टजयन्तस्य कृतौ न्यायमञ्जर्यां दशममाह्निकम् ॥



अविज्ञाततत्त्वे ऽर्थे कारणोपपत्तितत्त्वज्ञानार्थमूहस्तर्कः ॥*

अविज्ञाततत्त्वे ऽर्थे इति सामानाधिकरण्यनिर्देशार्थं एवान्यप-
दार्थो न पुरुषः । पुरुषो हि षष्ठ्या निरदेक्ष्यत अविज्ञातं तत्त्वमस्येति । तत्त्व-
पदोपदानेन धर्मिणः सामान्यधर्ममात्रविशिष्टस्य विज्ञातत्वं सूचयति । कार-
णोपपत्तित इति संशयज्ञानोल्लिख्यमानपक्षद्वयान्यतरपक्षोत्थापनानुकूलकार-
णावलोकनं तत्त्वस्योत्थापकमाह । अत एवाविज्ञाततत्त्वे ऽर्थे भवन्तावपि
बुभुत्साविमर्शौ न तर्कतां प्राप्नुतः । तत्त्वज्ञानार्थमिति साक्षात्प्रमाणातामस्य
निरस्यति । प्रमाणानुग्रहं तु विशेषपरिशोधनद्वारेण विदधतत्त्वज्ञानाय कल्पते ।
तर्क ऊह इति पर्यायोपादानस्य प्रयोजनं वक्ष्यामः । तेनायं सूचार्थः अवि-
ज्ञाततत्त्वे सामान्यतो ज्ञाते धर्मिण्येकपक्षानुकूलकारणदर्शनात्तस्मिन् संभा-
वनाप्रत्ययो भवितव्यतावभासस्तदितरपक्षशैथिल्यापादने तद्वाहकप्रमाणम-
नुगृह्य तान्सुखं प्रवर्तयंस्तत्त्वज्ञानार्थमूहस्तर्क इति । यथा बाह्यकेलिप्रदेशादबू-
र्धत्वविशिष्टधर्मिदर्शनात्पुरुषेणानेन भवितव्यमिति प्रत्ययः । ननु तत्त्वज्ञाना-
र्थमित्युक्ते सति सामर्थ्यादविज्ञाततत्त्वता लभ्यते एवेति किमर्थं स्वकण्ठे-
नपुनरनूद्यते । बाढं किं तु क्व चिद्विषये ज्ञाततत्त्वे ऽपि पूर्वतर्केणावसृष्टे
सत्युत्तरकालं तर्कितो मया ऽयमर्थ इति स्मर्यमाणतर्कविशेषणतया गृह्य-
माणो विशेषणीभूतस्तर्कस्तत्त्वज्ञानार्थो भवतीति तद्बुदासाय पुनरविज्ञात-
तत्त्वग्रहणम् । मार्गशोधनद्वारेण तर्कस्य तत्त्वज्ञानार्थत्वमिह विवक्षितं तच्चा-
विज्ञाततत्त्वे ऽर्थे संभवतीति । ननु नैव संशयनिर्णयान्तरालवर्ती तर्कप्रत्ययः
कश्चिदस्ति । तथा हि यदि तावदनवगतविशेषस्य भवत्यसौ प्रत्ययस्तर्हि
संशय एव भवेदवगतविशेषस्य भवन्निर्णयतामेव सृशेत् । पुरुष एवेत्येवकारा-
र्याद्युन्मेषरहितो ऽपि प्रत्ययो निर्णयो न न भवितुमर्हति । तुरगपरिसरणसमु-
चितदेशदर्शनमपि यदि स्थाणुपक्षे स्थगयितुमलमिति मन्यसे तत्करचरणादि-
नरविशेषदर्शनवत्तन्निर्णयकारणमेव स्यात् । अथ तस्यामपि तुरगविहरणभुवि
निखनति कश्चन स्थाणुमिति शङ्कसे यद्येवं स्थाणुपक्षानपायात्पुनः संशय
एव स्यादिति न तृतीयः पक्षः समस्तीति लक्षणभावात्कस्येदं लक्षणमिति ।
उच्यते न खलु स्वमतिपरिकल्पितविकल्पवितानेन प्रत्यात्मवेदनीयाः प्रती-

तयो वरीतुं शक्याः । तथा हि । स्थाणुर्वा पुरुषो वेति प्रतीतिरेका पुरुष एवा-
यमित्यन्या पुरुषेणानेन भवितव्यमिति मध्यवर्तिनी तृतीया संभावनाप्रतीतिः
स्वहृदयसाक्षिकैव ।

साम्येन हि समुल्लेखः संशये पक्षयोर्द्वयोः ।

निर्णये त्वितरः पक्षः स्पृश्यते न मनागपि ॥

तर्कस्त्वेकतरं पक्षं विभात्युत्थापयन्नैव ।

ननु संभावनावीजवाजिवाहनदर्शनाद्वाहकेलिप्रदेशविशेषदर्शनं हि
पुंसि संभावनामात्रमुपजनयितुमलं न तु शिरःपाण्यादिविशेषदर्शनवत्सर्वा-
त्मना स्थाणुपक्षापसरणेन पुरुषनिर्णयाय प्रभवत्यतो ऽयमगृहीतविशेषस्यैव
भवति प्रत्ययो न तु संशयः एकतरपक्षानुकूलकारणोपपत्त्या जायमा-
नत्वात् । कथं पुनः पाणिपादादिपुरुषविशेषवदश्ववाहनदेशविशेषो विशेषकार्यं
न कुर्यात् करणैवास्थाणुपक्षात्सारणान्निर्णय एवायमिति कस्यैव पर्यनुयोगः ।
यथा हि शिरःपाण्यादिदर्शने सति पुरुषनिर्णयो भवति न तथा तुरगव-
हनदर्शने सति । अननुयोज्याश्च पदार्था एवं भवतैव मा भूतेति । यथा च
देशान्तरे स्पर्धमान एव स्थाणुपक्ष आस्ते न तथा वाहकेलिभूमावपि तु
शिथिलीभवति संभवत्प्रमादत्वाच्च न सर्वात्मना निवर्तते । ननु यदि न
निवर्तते तर्हि स्पर्धतां मा वा स्पर्धिष्ठ स्थितस्तावत्स्थाणुपक्ष इति संशय एवा-
यमिति । मैवम् स्थाणुपक्षः सर्वात्मना निवर्तते नाप्यास्ते एवमेवायं विशङ्कुरि-
वालम्बमानः प्रत्ययान्तरनिवृत्तये प्रभवतीति तथा प्रत्ययानुभवादेव परिक-
ल्प्यते । वाहकेलिप्रदेशदर्शने हि यथा पुरुषविशेषाः स्मरणपथमवतरन्ति न
तथा स्थाणुविशेषाः उभयविशेषस्मरणजन्मा च संशय इति सो ऽयं वाह-
केलिप्रदेशविशेषः शिथिलयति स्थाणुपक्षं न सर्वात्मनोच्छिनतीति तद्दर्श-
नात्कृतकतत्कारणप्रत्यय इति न तद्भुदयंगमं तेन क्रमेण निर्णय एवासौ
तत्कारणतयात्वं न तर्क इति । अथ वा कार्योदाहरणत्वादस्य तत्रापि संश-
यनिर्णयान्तरालवती तर्कप्रत्ययो द्रष्टव्यः स उदाहरणं भविष्यति । ऊह इति
पर्यायाभिधाने किं प्रयोजनं लक्षणप्रतिपादनमेव । तदेव हि तर्कस्य लक्षणं
यदूहरूपत्वं इतरस्तु सूत्रे कारणविशेषाय फलनिर्देशः । कारणोपपत्तिरिति

कारणनिर्देशः । अविज्ञानतत्त्वे ऽर्थे इति विषयनिर्देशः । तत्त्वज्ञानार्थे इति फलनिर्देशः । अपि च तर्कशब्दं के चिदनुमाने प्रयुज्यते यथा स्मृतिकाराः पठन्ति ।

आर्षे धर्मोपदेशं च वेदशास्त्राविरोधिना ।

यस्तर्केणानुसंधते स धर्मं वेद नैतर इति ॥

तदिहापि तर्कः ऽनुमानं मा विचार्योत्पूहग्रहणम् । ऊहे ऽथ तर्क उच्यते नानुमानं तत्त्वज्ञानार्थता ऽप्यस्य प्रमाणानुयाहकत्वेन न साक्षात् । तथैव चार्थे साधयितुमेष वादे प्रयुज्यते हृदयशुद्धिप्रकाशनार्थम् । कापिलास्तु बुद्धिधर्ममूहमाहुः । स तत्सिद्धान्तप्रसिद्धसत्त्वरजस्तमोहप्रकृतिप्रभवभुवन-सर्गादिव्यवहारनिराकरणवर्त्मना पूर्वमेव निरस्तः । जैमिनीयास्तु ब्रुवते युक्त्या प्रयोगनिरूपणमूह इति । इह हि किं चिदुपदिष्टदृष्टादृष्टस्वभावसकले-तिकर्तव्यताकलापं कर्म भवति यथा ऽऽग्नेयो ऽष्टाकपाल इति दर्शपूर्णमा-सकाण्डे पठितम् । क्व चित्पुनः प्रधानकर्ममात्रमुपदिश्यते इतिकर्तव्यता तु का च न नाम्नायते यथा सौर्ये चरं निर्वपेद् ब्रह्मवर्चसकाम इति । तच्च विचार्यते किमितिकर्तव्यताविरहितयथाश्रुतप्रधानमात्रसंपादनेन तच्च शान्ता-र्थप्रयोगः परिसमाप्यते उत तदपि सेतिकर्तव्यताकं प्रधानमनुष्ठेयमिति । तत्रापूर्वप्रयुक्तत्वेन धर्माणां प्रतिकरणं भेदे स्थिते निरङ्गस्य प्रधानस्याननुष्ठे-यत्वाद्विध्यन्तादिकरणसिद्धान्तन्यायेन प्राकृतवद्वैकृतकर्म कर्तव्यमिति सेति-कर्तव्यताकं तदनुष्ठीयते । एवं सामान्यातिदेशे स्थिते सति कस्य वैकृतस्य कर्मणः कुतः प्रकृतेर्धर्मा अधिगन्तव्या इति चिन्तायां द्रव्यदेवतादिचो-दनासारूप्यपर्यालोचनोपनतहृदयसन्निधानप्राकृतकर्मविशेषसंबन्धिन एव तच्च धर्मा भवितुमर्हन्तीति स्थापिते युगपदुपनिपतदनर्गलचोदकव्यापारोपनीत निखिलाखण्डमण्डलविध्यन्तकाण्डाधिगम्यधर्मसंबन्धप्राप्तौ सत्यां ते धर्माः कथं प्रयोक्तव्या इति युक्त्या प्रयोगनिरूपणमूह उच्यते । येनेत्थं प्रयोक्तव्या इति धर्मा व्यवस्थाप्यन्ते । स च त्रिविधो मन्त्रसामसंस्कारविषयः । मन्त्रवि-षयस्तावद्यथा ऽथैव सौर्ये चरो प्रकृतिवद्भावेनाग्नेयादग्नये त्वा जुष्टं निर्व-षामीति निर्वापमन्त्रः प्राप्रः कथं प्रयोक्तव्य इति विचारणायामुच्चारणमा-त्रेण मन्त्राणामनुपयोगात्प्रयोगसमवेतद्रव्यदेवतादिप्रकाशनद्वारेण तदुपयोगस्य

व्यवस्थितत्वादिहाविकृत एवायमग्नये जुष्टमिति प्रयुज्यमानो मन्त्रः प्रयोग-
 समवायिनो ऽर्थस्याप्रकाशनादसंगतो भवेत् सर्वात्मना चोत्सृज्यमानो
 मन्त्रे मन्त्रप्रकाशितकर्माननुष्ठानान्न प्रकृतिवत्कृतं भवेदित्यग्निपदोद्गारेण
 सूर्यपदप्रक्षेपेण मन्त्र ऊहेनेत्यं प्रयोक्तव्य इति गम्यते सूर्याय त्वा जुष्टं
 निर्वपामीति । ननूहप्रवरनामधेयानाममन्त्रत्वादित्यमपि न मन्त्रेण स्मृतं
 कर्म कृतं स्यान्नैतत् । एकदेशविकृतमनन्यवद्ववतीति न्यायात् । सामविषयस्तु
 गीतयः सामानीति स्थिते क्व चित्कर्मणि रथंतरमुतरयोगायति बृहदुतर-
 योगायतीति श्रुतेः सा बृहद्रथंतरगीतिर्यस्यामृचि योनिभूतायामुत्थिता
 ततो ऽन्यस्यापि प्रयुज्यते । तादृगक्षरापाये ऽपि च सामगीतिर्ह्यगन्तराक्षरे-
 ख्यपि प्रत्यभिज्ञायते रथंतरमनेन श्लोकमिति व्यवहारदर्शनात् । संस्कारविषयः
 खल्वपि प्रकृतौ प्रोक्षिताभ्यामुलूखलमुसलाभ्यामवहन्तीति संस्कारश्चोदितः
 क्व चिच्च विकृतौ श्रूयते नखनिर्भिन्नश्चरुर्भवतीति तत्रोलूखलमुसलयोः
 प्रकृतौ पुरोडाशापेक्षिततुषकणविप्रमोक्षपूर्वकतण्डुलीभावसंपादनद्वारेणोपयोगा-
 द्विकृतावपि तत्कार्यापन्नानां नखानां प्रोक्षणाख्यः संस्कारः क्रियते इति ।
 सोयं चिविध ऊहः । के चितु पञ्चविधमूहमाचक्षते धर्मस्यार्थकृतत्वाद् द्रव्यगुण-
 संस्कारव्यतिक्रमप्रतिषेधे चोदनानुबन्धः समवायादिति* सूचमनुसरन्तः एतत्तु
 प्रतत्थमानमतिप्रसङ्गमावहति चिविधमेव चोहं याज्ञिका अनुमन्यन्ते इति ।
 अत्र वदन्ति । सो ऽयमूहशब्दः ओचियैरनुमाने प्रयुक्तो यथा स्मृतिकारैस्तत्र
 तर्कशब्दो यस्तर्केणानुसंधतइति । तथा हि वैकृतं कर्म धर्मं तत्समवेतार्थ-
 प्रकाशकमन्त्रप्रयोगनिर्वर्त्यमिति साध्यो धर्मः कर्मत्वात्प्राकृतकर्मवत् । मन्त्रो
 वा तत्समवेतप्रकाशकः प्रयोज्यो मन्त्रत्वात्प्राकृतमन्त्रवदिति । प्राकृतेषु च
 कर्मसु तथा तथा व्याप्रियहणात्सर्वो ऽयमनुमानमार्ग एव । नखाः प्रोक्षणीयाः
 प्रयोगोपयोगतण्डुलनिर्वर्तकत्वादुलूखलमुसलवदिति । सामसु तु स्पष्टमेव
 वचनमस्ति रथन्तरमुतरयोगायतीति तदभावे ऽपि मन्त्रसंस्कारसमानयो-
 गक्षेमत्वमेव । अपि च शब्दपृष्ठस्थितन्याये सहस्रव्युत्पादनात्मके मीमांसा-
 शास्त्रे तन्न्यायलभ्यो ऽर्थश्चोदनार्थ एवेति स्थापितम् । अतश्च यथोक्तोह-
 लभ्यस्यार्थस्य चोदनार्थता मा निर्वर्ततेति सो ऽयमूहः शब्दएवान्तर्भाव-

णीयः । प्रमाणान्तरगोचरो वा धर्मः स्यात् । न्यायविशेषात्मकस्तूहो नानुमानादर्थान्तरं स्यात् । अग्नयइत्यस्य स्थाने सूर्यायेतिपदस्य प्रयोग ऊहस्य फलं नोहः । इह तु पूर्वोक्तया नीत्या प्रमाणव्यतिरिक्त ऊह उपपादितः । श्रोत्रियास्तु तदनभिज्ञतया न्याये न्यायफले वोहशब्दमुपचरितवन्त इत्यलं शास्त्रान्तरोद्धारगहनाभिः कथाभिः ।

तदेष मीमांसककल्प्यमानो नोहः प्रमाणव्यतिरेकमेति ।

प्रमाणसंदेहदशान्तरालवर्तो तु तर्कः कथितो ऽत्र शास्त्रे ॥

तर्कपदार्थः ।

तर्कानन्तरं निर्णयो भवति पठितश्चेति स लक्ष्यते ।

विमृष्य पक्षप्रतिपक्षाभ्यामर्थावधारणं निर्णयः ॥ *

अवधारणमपि तथा स्यादित्यर्थग्रहणम् । इन्द्रियादिजनितमपि तद्व्यवधारणमस्त्येव न्यायोपरमहेतोस्तु निर्णयस्योद्देशात्स एवानुमानजन्यो लक्षणीय इहेति पक्षप्रतिपक्षाभ्यामित्युक्तम् ।

एकाधिकरणौ धर्मौ तुल्यकालौ विरोधिनौ ।

पृथक्परिग्रहौ पक्षप्रतिपक्षावुदाहृतौ ॥

न हि ताभ्यां निर्णयः तयोरन्यतरविषयो हि भवति न तत्करणक एवेति । सत्यम् इह तु पक्षप्रतिपक्षशब्दाभ्यां तद्विषयो साधनतदुपालम्भौ लक्ष्येते । तौ च तस्मिन्करणमेव किमर्थं पुनर्लक्षणा ऽऽश्रीयते साधनोपलम्भाभ्यामेवेति कथं न सूचितम् । एवमभिधीयमाने पुनस्तयोर्विषयो मृग्यः लक्षणाप्रयोगे तु सो ऽप्यवगतो भवेत् । मुख्यमभिधाय तदितरो लक्ष्यते भवत्येवं द्वाभ्यां कथं तु निर्णयः एकमेव हि साधनं निर्णयाय कल्पते । एवमेतत् । न द्वितीयमपि साधनं निर्णयनिमित्तमाचक्ष्महे किं तु तदुपालम्भं साधनं च साधनोपालम्भश्च साधनोपालम्भौ ताभ्यां निर्णयः । एतदुक्तं भवति स्वपक्षं प्रमाता निर्णयतीति न खल्वेवं न जाने च दूषणमुत्प्रेक्षमाणः स्वपक्षे साधनमधिगच्छन्परपक्षसाधने च दूषणमुत्प्रेक्षमाणः प्रमाता निर्णयतीति

किं तूपालम्भस्य क इव निर्णयजन्मनि व्यापारस्स हि परपक्षसाधनमव-
च्छिन्नादिति । अस्त्वेतत् तदुच्छेदद्वारेणापि तु स्वपक्षसाधनमहिमानमावि-
ष्कुर्वन्कल्पतएव निर्णयायेति युक्तो द्वयोरपि करणभावः । नन्विदानीमर्थग्रह-
णमनर्थकमेवंविधसाधनाधीनजन्मा हि न निर्णयाभासः संभवति साधनोपा-
लम्भलक्षणार्थावपि च पक्षप्रतिपक्षशब्दौ विषयमभिवदितुं ननु शक्यत इत्यु-
क्तमेवेति को ऽर्थो ऽर्थग्रहणेन । उच्यते पक्षप्रतिपक्षयोस्तु द्वयोरन्यतरत्रार्थे
ऽवधारणं भवति नोभयत्र । स एव च परमार्थतो ऽर्थ इतरस्तु भ्रान्तिकल्पित
इति प्रदर्शनायार्थपदोपादानम् । लक्ष्यमाणसाधनोपालम्भनिष्ठत्वान्तु पक्षप्रति-
पक्षशब्दयोर्विषयनिर्देशार्थमर्थपदमित्येके । विमृश्येति किमर्थं वस्तुस्वरूपकथ-
नार्थमेव । अनुमानकरणको हि निर्णय इह लक्ष्यते इत्युक्तम् । अनुमानं च
संशयविषये प्रवर्तते इति तर्कानन्तरमप्यनेनैवाशयेनास्योपादानम् । संशयाद-
नन्तरं तर्कस्तर्कादूर्ध्वं च निर्णयो दृष्टः प्रवर्तमानो ऽतस्स तत्पूर्वक उच्यते ।

निर्णये तु समुत्पन्ने बुभुत्सा विनिवर्तते ।

अत एव हि मन्यन्ते तदन्तं न्यायचिन्तनम् ॥

भवत्वेवमिदं तु चिन्त्यतां क्व नियमः किं विमर्शं किं पक्षप्रतिपक्षयोः
किं निर्णयइति । त्रये ऽपि च नोपपद्यते इति । न विमृष्यैव निर्णयः अविमृ-
ष्यापि भावात् । न पक्षप्रतिपक्षाभ्यामेवेन्द्रियादेरपि तदुत्पादात् । न निर्णय
एव तर्कस्यापि क्व चिदनिवृत्तेः । उक्तमत्रोद्देशसूत्रे तत्त्वज्ञानपदोपादानात्प्रमा-
णपदेन च तत्फलालोचनं निर्णयमात्रोद्दिष्टेन किमपि प्रयोजनं विशिष्टस्तु
निर्णयो लक्षणत्वेन विवक्षितः ।

परीक्षाविषयो यो हि निर्णयो न्यायनिर्मितः ।

नियमत्रयमप्येतत्स्मिन्न हि नियुज्यते ॥

न हि विमृष्यैव भवन्ति विमर्शपूर्वकत्वात्परीक्षायाः । अनुमानं च
संदिग्धे विषये प्रवर्तते इति प्रायेण तद्व्यवहारः । यद्यपि क्व चिदसंदिग्धे
ऽपि विषये दृष्टं प्रवर्तमानमनुमानमनलानर्थितायामतर्कतोपनतपर्वतनित-
म्बनिर्गतधूमदर्शनेन कृशानुकल्पनमिव तथा ऽपि वस्तुयोग्यतावशेन संदि-
ग्धविषयमेवानुमानमिच्छन्ति न्यायविदः । प्रकृतश्च निर्णयः पक्षप्रतिपक्षाभ्या-

मेव निर्णय एवेति न शक्यते नियन्तुमन्यथा न्यायानुपरमादिति । शास्त्रे तु विनापि संशयादस्ति निर्णयः । यद्यपि च तत्रापि सूचकता सर्वपरीक्षाणां संशयपूर्वकत्वमुपदेशातिदेशाभ्यामभ्यधायि तथापि नासौ शास्त्रीयो निर्णयः परीक्षाकार्यत्वात् । यस्तु शास्त्रत एव क्व चिद्विषयनिर्णयः स विमर्शवर्जमुत्पद्यते । वादे ऽपि विमर्शरहिते भवति निर्णयः । उभौ निश्चितौ वादं कुरुतः संदिग्धस्य तत्रानधिकारात् । कथं तर्ह्येष प्रवादः संशयच्छेदो वादस्य फलमिति प्रथममुभयोरपि निश्चितयोर्वादप्रवृत्तावन्तराले बलादापतति युक्तिद्वयोपनिपातवतः संशय इति वस्तुनिर्णयावसानत्वाद्वादस्य संशयच्छेदफलत्वमाचक्षते ।

यद्यप्यनिश्चितमतिः कुरुते न वादं श्रुत्वा तथापि परकीयनयप्रवेशम् । अन्तर्मतद्वयबलाबलचिन्तनेन संशय्य निर्णयति नूनमसौ स्वपक्षम् ॥

निर्णयपदार्थः ॥

न्यायपरीक्षाद्वारकवस्तुविचारयोग्यास्तिस्त्रः कथा वादिनो भवन्ति वादो जल्पो वितण्डेति तत्र वादस्तावदुच्यते ।

प्रमाणतर्कसाधनोपालम्भः सिद्धान्ताविरुद्धः पञ्चावयवोपपन्नः पक्षप्रतिपक्षपरिग्रहे वादः ॥*

पक्षप्रतिपक्षौ व्याख्यातौ तयोः परिग्रहो ऽभ्युपगमो नियमः । एको वक्ति नित्यः शब्दः अपरस्त्वनित्यः शब्दः इत्याह । सो ऽयं पक्षप्रतिपक्षपरिग्रहे वादः । एतच्च रूपं कथात्रये ऽपि साधारणमिति विशेषमाह । प्रमाणतर्कसाधनोपालम्भ इति । प्रमाणैस्तर्केण च साधनं साधनोपालम्भश्चास्मिन्क्रियते इति प्रमाणातर्कसाधनोपालम्भः । न त्वीदृशी वितण्डा तस्याः प्रतिपक्षसाधनोपन्यासशून्यस्वभावत्वात् । ननु प्रत्यक्षादेः प्रमाणस्य परप्रतीत्यनुपायत्वान्न तेन वादे साधनोपालम्भौ शक्यक्रियौ । तर्कस्य तु प्रतीतिसाधनत्वमपि तावन्न सम्भवति सम्भावनाप्रत्ययस्वभावत्वात्किमुत परप्रत्यायनाङ्गतेति नतरां तस्य साधनोपालम्भहेतुत्वम् । सत्यमेवमिह तु न प्रमाण-

शब्देन प्रत्यक्षादेरनुमानमपि तु प्रमाणमूला अवयवा उच्यन्ते तैश्च सिद्धु-
 यालब्धी क्रियेते । एवं तर्कस्य तु स्वतः साधनोपालम्भकरणकौशलशून्या-
 त्मनो ऽपि प्रमाणानुग्राहकत्वात्पारम्पर्येण तद्वेतोराशयशुद्धिप्रदर्शनार्थमुपा-
 दानम् । यद्येवं प्रमाणपदेनैव तन्मूलावयवप्रतिपदनात्पञ्चावयवोपपन्नग्रहणम-
 तिरिच्यते । तच्च के चिदाचक्षते प्रमाणतर्कसाधनोपालम्भ इति वादलक्षणे
 छलजातिनिग्रहस्थानसाधनोपालम्भ इति च जल्पलक्षणे अवगाढादे सर्वो-
 त्मना छलादिनिषेधप्रसक्तौ कतिपयनिग्रहस्थानोद्भावनाभ्यनुष्ठानार्थे पञ्चा-
 वयवोपपन्नग्रहणम् । अनेन च हीनमन्यतमेनाप्यवयवेन न्यूनं हेतूदाहर-
 णाधिकमधिकमिति न्यूनाधिकयोरुद्भावनमनुज्ञायते । सिद्धान्ताविरुद्धग्रहणे
 नापि सिद्धान्तमभ्युपेत्य तद्विरोधी विरुद्ध इति विरुद्धाख्यहेत्वाभासोद्भा-
 वनमनुज्ञातमित्येवं वादे चाणि निग्रहस्थानान्युद्भावनयानि । अन्ये वदन्ति
 विरुद्ध एव हेत्वाभासो वादे चोद्यते नानैकान्तिकादिरिति । कथमेतद्
 युज्यते निग्रहस्थानेभ्यः पृथगुपदिष्टा हेत्वाभासा वादे चोदनीया भविष्य-
 न्तीति भाष्यकारवचनात्प्रमाणपदेन च तन्मूलावयवाक्षेपात्प्रमाणाभासमूल-
 निरासे सति सकलहेत्वाभासोद्भावनमपि तच्च सिद्धमिति । सिद्धान्ताविरुद्ध-
 ग्रहणेन सिद्धान्तमभ्युपेत्य नियमात्कथाप्रसङ्गे ऽपिसिद्धान्त इत्यपिसिद्धान्ताख्य-
 निग्रहस्थानानि वादे उद्भाव्यन्ते इति । तदनुपपन्नम् न हि चीणि वा ऽष्टे
 वा वादे निग्रहस्थानानि चोदनीयानीति चोदना वैदिकी राजशासनं वा
 वस्तुपरिशुद्धिसाधनं सर्वमेव तच्च प्रयोगार्हमयं तु विशेषः । जल्पे कस्यां
 चिदवस्थायां बुद्धिपूर्वकमपि छलादिप्रयोगः क्रियते वादे तु वृथा तेषां
 प्रयोगः । भ्रान्त्या तु कथं चित्रयुक्तानामवश्यमुद्भावनमनुद्भावेन वस्तुपरिशुद्धे-
 रभावात् । कथं तर्हीदं पदद्वयं सिद्धान्ताविरुद्धः पञ्चावयवोपपन्न इति । अप-
 सिद्धान्तादिसम्यग्दूषणदिक्प्रदर्शनेनैवंप्रकारवस्तुशुद्ध्युगुणनिग्रहस्थानजाताद्य-
 नुष्ठानार्थमेवेत्यभिप्रेताः । अप्रतिभाविक्षेपादयो हि न वादे पराजयहेतवः
 क्षणान्तरेणाप्यागत्यानुस्यूत्य च साधनमुपालम्भं वा तच्च वदन्न पराजीयते ।
 प्रतिज्ञाहान्यादि तु सम्यक्पराजयकारणमखिलमाभ्यां पदाभ्यामभ्यनुज्ञातम-
 चेति । नन्विदानीं प्रमाणतर्कग्रहणमपार्थक्यं पञ्चावयवोपपन्नपदेनैव प्रमाणमूला-
 वयवोपदेशाद्वस्तुपरिशुद्ध्युगुणनिग्रहस्थानाभ्यनुष्ठानाच्च किमिव नेोक्तं न

अभिप्राये नैर्मल्यनिवेदनद्वारकवादजल्पविवेकप्रतिपादनार्थत्वात् । स्वप्रतिप-
तिसाधनमपि प्रत्यक्षादि वादे प्रयोक्तुमुचितमाशयशुद्धिमुपदर्शयितुमत्र वस्तुनि-
मम प्रथमं तर्क इत्थं प्रवृत्त आसीततः प्रमाणमिदं प्रवृत्तमित्येवमपि तत्र
वक्तव्यमत एव चान्यतरपक्षनिर्णयावसान एव भवति वादः । न जल्पवद-
लीकदूषणाडम्बरविरचितपरपरिभवपर्यवसानो ऽपीति तथा बुद्धिपूर्वमाभासा-
नामप्रयोग इति निर्मत्सरकथात्वमस्योक्तमित्यकलुषाकृतकथनाय प्रमाण-
तर्कपदम् । अपि च साधनोपालम्भव्यतिपङ्गुप्रतिपादनमपि तस्य फलमुभा-
वपि परस्परमनुबन्धेन वादिभ्यां परीक्ष्यमाणौ पक्षप्रतिपक्षौ वादतां प्रयोज-
यतो न तु स्वगृहे शास्त्रे वा विविच्यमानौ प्रमाणैरेव जल्पे व्यवहार इति
नियमशङ्कानिरसनमपि तत्पक्षोपादानप्रयोजनमुक्तमन्यैरिति कृतमतिविस्त-
रेण सर्वथा वादलक्षणं सर्वं सुस्थम् ।

वादं च निर्णयफलार्थिभिरेव शिष्यसब्रह्मचारिगुरुभिः सह वीतरागैः ।

न ख्यातिलाभरभसप्रतिवर्धमानस्पर्धानुबन्धविधुरात्मभिरारभेत ॥

इति वादपदार्थः ॥

यथोक्तोपपन्नश्चलजातिनिग्रहस्थान-

साधनोपालम्भो जल्पः ॥*

यथोक्तोपपन्नग्रहणेन सर्वातिदेशे वादजल्पयोरविशेष इति शङ्क-
मानाः के चन पक्षप्रतिपक्षपरिग्रहमात्रातिदेशमेव व्याचक्षते । इयतस्तु पूर्व-
सूचानुवृत्त्या ऽपि सिद्धेर्मन्दफलमेव यथोक्तोपपन्नवचनं भवेदिति समस्ताति-
देश एव व्रम् । न च तत्रापि वादजल्पयोः साम्यं गम्यमानार्थमतिदेशाच्-
औत एवार्थो ऽतिदिश्यते न गम्यमानः तत्कृत एव च तयोर्भेदः । तथा च
प्रमाणतर्कसाधनोपालम्भ इत्यत्र गम्यमानो ऽर्थो ऽभिप्रायनियमः स
नातिदिश्यते सिद्धान्ताविरुद्धः पञ्चावयवोपपन्न इत्यत्रापि बुद्धिपूर्वजात्यादिप्र-
योगप्रतिषेधतदुद्भावननियमरूपो गम्यमानो ऽर्थः सोपि नातिदिश्यत इति
कुतस्तयोरविवेकः । अत एव च बुद्धिपूर्वकप्रयोगानुष्ठानाय छलजातिनिग्रह-
स्थानसाधनोपालम्भ इत्युक्तम् । भवत्वयं छलादीनां त्वसदुत्तरत्वात्कथमिव

साधनोपालम्भहेतुत्वम् । परपक्षप्रतिपक्षद्वारकमिति चेन्नासदुत्तरत्वेन प्रतिपक्षेपि
 तेषामसामर्थ्यादेवमपि च साधनग्रहणमनर्थकमेवेति । सत्यमेवं किं तु कस्यां
 चिदवस्थायां स्वप्रतिपत्तिसाधनोपहिततत्त्वज्ञानरक्षायै तान्यपि व्याप्रियन्ते ।
 यदा जानन्नपि परपक्षक्राशमानं स्वपक्षे दृढिमानं च क्व चिदवसरे परप्रयुक्ते साधने
 दूषणं सपदि न पश्यति स्वपक्षसाधनं च भ्रमिति न स्मरति तदा छलादि-
 भिरप्युपक्रम्य परमभिभवत्यात्मानं च रक्षतीति । ननु यदि परश्छलादीनि
 जानीयात्तेषु चानुरूपमुत्तरमभिदधीत कथं जीयेत प्रत्युत जयत्येव । सत्यं
 तथाप्येकान्तपराजयाद्वरं संदेह इति युक्तमेव तत्प्रयोगेण स्फुटाटोपकर-
 णम् । नन्वीदृशि प्रयोजनानि जिगीषतो जनस्य जनपदसदसि भवन्ति
 तस्यापि न निपुणमतिसदसि मुमुक्षोस्तु दूरापेतैव कथेमिति कथमिह
 मोक्षशास्त्रे जल्पाद्युपदेशः । नैतदेवम् । मुमुक्षोरपि क्व चित्प्रसङ्गे तदुपयोगात् ।
 यथोक्तं तत्त्वाध्यवसायसंरक्षणासीनमनेकशिष्यगणोपास्यमानं रहस्यतत्त्वमुप-
 दिशन्तं शान्तमानसमाचार्यमनार्यः कश्चिद्विपश्चिदाभासः कुतश्चिदागत्य
 दुरधिगतकतिपयाक्षरपरिचयजनितगुरुतरगर्वगद्गदया गिरा भोस्तपस्विन्कि-
 माख्यायते हूँकारमान्वीक्षिकी सरलमतिप्रियेयं विद्या क्व वेदाः क्व वेदप्रमाण्यं
 क्वात्मज्ञानं क्वापवर्ग इत्यादि मन्दं विहस्य सहस्यसहसादृष्टमेघ इव प्रकटित-
 काण्डदण्डक्राशनितम्बविचासिताश्रममृगवर्गमुद्धाहयन्नाकुलयति तदा जल-
 जालमिन्दुजालपण्डितविलसितमिति जानन्नप्याशाभ्या यदि तदुपेक्षते न
 तिरस्करोति सद्यः सम्यक् साधनाप्रतिभासे ऽपि यदि छलादिभिरेनं न
 शमयति तदा तस्मिन् गते तत उत्थाय शिष्यगणा ब्रूयुः कष्टमस्थाने
 क्लिष्टाः स्मः ।

यो ऽसावस्माकमाचार्यः प्रख्यातो न्यायवित्तमः ।

अद्य त्वागत्य सो ऽन्येन पण्डितेन पराजितः ॥

तच्छ्रुत्वा जन इतरोपि सत्यस्यशैथिल्यात्सपदि तमेव मा ऽनुयासीत् ।
 तन्नूनं परिभवभूमिकामसह्यां नेतव्यः सदसि स वावदूकपाशः ॥

तद्विधातघटने निरर्गलं जल्पमन्त्रमुपदिष्टवान्मुनिः ।

आनुषङ्गिकमपि प्रयोजनं तस्य रागिजनतासु वर्णितम् ॥

जल्पपदार्थः ।

स प्रतिपक्षस्थापनाहीनो वितण्डा ॥ *

स एव यथोक्तलक्षणको जल्पो वितण्डा भवति । को विशेष इति चेद् आह प्रतिपक्षस्थापनाहीन इति । उत्तरपक्षवादी वैतण्डिकः प्रथमवाद्य-प्रसाध्यमानपक्षापेक्षया हस्तिप्रतिहस्तिन्यायेन प्रतिपक्ष इत्युच्यते तमसात्रभ्यु-पगच्छत्येव न तच्च साधनमुपदिशति परपक्षमेवाक्षिपन्नास्ते । तर्हि साधनाद्वि-पक्षो ऽपि सो ऽस्य नास्त्येवेति प्रतिपक्षहीनो वितण्डे युच्यतां किं स्थापना-ग्रहणेन । नाभ्युपगममात्रेण तद्वातात्मनभ्युपगम्य प्रलपतः कस्तस्य शृणुयात् । औपचारिको वा परमतपराकरणरूप एवास्य पक्षस्तस्मिन् हि सति स्वपक्षो हि तस्य सिध्येदिति । परमताक्षेपप्रवणप्रवृत्तश्च बलाद् द्वितीयपक्षवादोव वैतण्डिक इति । तदेवं पक्षो ऽस्यास्तीति साधनं तु नास्तीति सम्यक् सूचितं स प्रतिपक्षस्थापनाहीनो वितण्डेति ।

इत्युदाहृतमिदं कथात्रयं यत्परस्परविविक्तलक्षणम् ।

स्थूलमप्यनवलोक्य कथ्यते वाद एक इति शाक्यशिष्यकैः ॥

इति वितण्डापदार्थः ॥

पक्षधर्मत्वादीनि पञ्च लक्षणानि हेतोरुक्तानि तेषामेकैकापायात्पञ्च हेत्वाभासा भवन्तीति तान् दर्शयितुमाह ।

सव्यभिचारविरुद्धप्रकरणसमसाध्यसमातीतकाला

हेत्वाभासाः ॥ †

अथ हेत्वाभासश्रुतिरेव निर्वचनसहिता सामान्यलक्षणं बोधयत्यहे-तवो हेतुवदाभासन्तइति हेत्वाभासाः । लक्षणेकदेशयोगाच्च हेतुवदाभासनम-हेतोरप्युपपद्यते । सकललक्षणापाये ऽपि पञ्चमीनिर्देशादिभ्रमहेतुरित्येके । सव्य-भिचारादिपदपर्यन्तवर्तिनी तु सैव श्रुतिर्विभागमवगमयति प्रमाणश्रुतिव-दित्युक्तम् । पक्षधर्मादिलक्षणानां च क्रमनियमाभावात्साध्यसमविरुद्धसव्य-भिचारातीतकालप्रकरणसमा हेत्वाभासा इति पाठो नाश्रितः । ननु चय एव हेत्वाभासा इति शाक्याः । न प्रत्यक्षागमबाधितस्य सप्रतिपक्षस्य च हेतोः

पूर्वप्रदर्शितत्वात् । नन्वेकस्यैव रूपद्वयवैकल्यात्कथं न षष्ठादयस्तत्प्रभेदाः स्युः । यथा नित्यः शब्दश्चाक्षुषत्वादिति । एष हि पक्षे वृत्त्यभावादसिद्ध उच्यतामुत सामान्यादिर्विपक्षादप्रच्युतेः सव्यभिचार उच्यतामुत जात्यन्तरमेव ताभ्यामिति । नैतदेवम् एकैकरूपापायनिमित्तभेदपञ्चकप्रतिपादने कृते द्वित्रिरूपापायान्न रूपान्तरभवतरति किं तु तेषामेव समावेशः स्यात् । अपि च प्रथमगृहीतान्यतमरूपवैकल्यलब्धके हेत्वाभासरूपे ऽस्मिन्किं रूपान्तरनिरूपणेनेत्यास्तामेतत् । नन्वप्रयोजको नाम षष्ठो हेत्वाभासः समस्तीति न पुनरपि पञ्चत्वम् । न तस्यान्यथासिद्धगवान्तर्भावं वक्ष्यामः । अवान्तरभेदविवक्षायां तु हेत्वाभासानामियतानिश्चयो न शक्यक्रियो न च सप्रयोजन इति पञ्चैव हेत्वाभासा इति सिद्धम् । तेषां सव्यभिचारस्तावदुच्यते ।

अनैकान्तिकः सव्यभिचारः* ॥

व्यभिचार एकत्र व्यवस्थाऽनियमः तेन सह वर्तते इति सव्यभिचारो विपक्षादप्रच्युत इत्यर्थः । एकस्मिन्नन्ते भवन्नेकान्तिकः तद्विपर्ययादनेकान्तिक इति स एवार्थः एवमिह लक्ष्यलक्षणपदयोर्पथाकाममभ्युपगमो न प्रत्यक्षादिवद्भवस्थया । सव्यभिचारपदे लक्ष्याभिधायिनि लक्षणवचनमनेकान्तिकपदमनैकान्तिकपदे तु लक्ष्यवाचिनि सव्यभिचारिपदं लक्षणप्रतिपादकं प्रसिद्धाप्रसिद्धविभागापेक्षया पिककोकिलवद् द्रष्टव्यम् । पिकः कोकिल इत्युक्ते यस्य पिकशब्दार्थः प्रसिद्धः स ततः कोकिलशब्दार्थमवभोत्स्यते प्रसिद्धकोकिलशब्दार्थश्च पिकशब्दार्थमिति । आह भवत्वेवमिदं तु चिन्त्यताम् अनैकान्तिक इति किमयं पर्युदासः प्रसज्यप्रतिषेधो वा । किं चातः पर्युदासपक्षे स्वपक्षनियतादैनैकान्तिकादन्यः स एवानैकान्तिक इति स एवैको हेत्वाभासः स्यादतश्च पञ्चसंख्या विप्रलुप्येतेति । प्रसज्यप्रतिषेधे त्वैकान्तिकाभावस्य निवृत्तिरूपस्य हेत्वाभासता भवेन्न लक्ष्यत्वेनाभिमतस्य विपक्षवृत्तेर्हेत्वन्तरस्य प्रमेयत्वादेरिति । उच्यते प्रश्न एवायमनुपपन्नः संशयानो हि परं पृच्छति संशयश्चोभयथा दर्शनाद्भवति न च नामपदसंबन्धस्य नञो द्वयी वृत्तिर्दृष्टा । अत्राद्भुजोभ्योत्पादौ हि भुजिना नऽसंबध्यते आद्भुं न भुङ्क्ते इति न

तु नाम्ना आद्धेनेति । आख्यातेनापि प्रयोज्यमानः क्व चित्प्रकरणसामर्थ्या-
 नुरोधात्प्रत्ययार्थसंबन्धमवधूय धात्वर्थमेव केवलमालिङ्ग्युदासवृत्तिर्भ-
 वति यथा नेत्तेतोद्यन्तमादित्यमिति । न तु नाम्ना संबध्यमानः क्व चिदपि
 पर्युदासवृत्तिमुल्लङ्घ्य प्रसज्यप्रतिषेधमाचतामवलम्बमानो दृश्यते अत्राह-
 णादौ सर्वत्र तदन्यावगतिदर्शनादिति कुतस्त्यः संशयः । अथ वा किमनया
 ऽवान्तरचिन्तया यथापृष्ठं प्रकृतएवोत्तरमुच्यते एकस्मिन्ननित्यपक्षो वा नियत
 ऐकान्तिक एकपक्षवृत्तिरुच्यते ततो ऽन्यः पक्षद्वयवृत्तिरनैकान्तिको भवत्येवं
 न सर्वं हेत्वाभासाः पक्षद्वयवृत्तय इति न संख्याहानिरतः पर्युदासपक्षे
 तावन्न दोषः । प्रसज्यप्रतिषेधे ऽप्यैकान्तिको न भवति स एवाहेतुरिति न
 निवृत्तिमात्रपरत्वम् । अत्राद्धभोजीति कृता पुरुष उच्यते न आद्धभोजनाभा-
 वमात्रमेवमिहापि तद्धितेनैकान्तनियतताप्रतिषेधविशिष्टो हेतुरेवोच्यते नाभा-
 वमात्रमित्येवमुभयथापि न दोषः । तस्योदाहरणम् अनित्यः शब्दः प्रमेयत्वा-
 दिति । एष हि नित्यानित्यपक्षयोरन्यतरस्मिन्नपि न नियत इति विपक्षवृ-
 त्तित्वादनैकान्तिकस्तदेवं व्यतिरेकाख्यहेतुलक्षणशून्यो ऽनैकान्तिक उक्तो
 भवति । ननु षट्प्रकाराः परैरनैकान्तिका इष्यन्ते सपक्षैकदेशवृत्तिर्विपक्षव्यापी
 विपक्षैकदेशवृत्तिः सपक्षव्यापी उभयपक्षैकदेशवृत्तिरुभयपक्षव्यापी साधारण-
 श्चतुष्प्रकारः असाधारणो विरुद्धव्यभिचारी चेति स कथमिह न निर्दि-
 श्यते । उच्यते सपक्षव्याप्यादिभेददर्शनं तावदप्रयोजनकमशक्यं च हेत्वा-
 भासानामवान्तरभेदेनानन्त्यात् । विपक्षाद्यावृत्तिर्यस्य नास्ति स सव्यभिचार
 इत्यन्यतमहेतुरूपरहितत्वमनैकान्तिकलक्षणमिह विवक्षितम् । तच्चोक्तमेव
 किमवान्तरभेदपरिगणनेन । असाधारणविरुद्धाव्यभिचारिणौ तु न संस्त एव
 हेत्वाभासाविति न व्याख्यायेते । ननु साधारणादसाधारणस्यापि गन्धव-
 त्वादेः संशयहेतुत्वदर्शनात्कथमसंभवः अनेकधर्मोपपत्तेश्च संशयो भव-
 द्विरपि व्याख्यायतएव । नैतदेवम् उभयविशेषसहचरितधर्मदर्शनं हि तद-
 नुस्मरणप्रायं संशयमुपजनयति असाधारणस्तु असाधारणत्वादेव न तत्स-
 हचरः कदा चिदुपलब्ध इति कथं संशयहेतुः । कथं तर्ह्यनेकधर्मोपप-
 त्तेरिति वर्णयिष्यते । वर्णितमेतद् वस्तुनो हि विशेषधर्मः कश्चिदसाधारणः
 केनापि धर्मान्तरेण सहचरितो दृष्टः सो ऽयं शब्दे विभागजत्वाख्यो धर्मः

केन धर्मान्तरेण द्रव्यत्वेन गुणत्वेन वा सहचरितो भवेदिति त्वमनेकधर्मो-
 पपत्तेः संशयो वर्णितः । तदिहापि गन्धवत्त्वमसाधारणमित्यमेव यदि संश-
 यहेतुतया वर्ण्यते तर्हि साधारणाद्वस्तुधर्मत्वादेव संशयो भवेन्नासाधारणाद्ग-
 न्धवत्त्वात् । न हि तन्नित्यानित्ययोरन्यतरेणापि सहचरितमुपलब्धम् । वस्तु-
 धर्मस्तु धर्मान्तरानुयायी दृश्यतइति वस्तुधर्मत्वमेव तत्कारणमतो नित्या
 भूर्गन्धवत्त्वादित्यसाधारणानैकान्तिको न वक्तव्यः । विरुद्धाव्यभिचार्यपि न
 वाच्य एव एकच धर्मिणि परस्परविरुद्धद्वयप्रयोजकहेतुद्वयोपनिपातस्यानुप-
 पत्तेः । ननु प्रत्यक्षो वायुः स्पर्शवत्त्वाद् घटवद् अप्रत्यक्षो वायुरूपत्वादा-
 काशवदित्यस्ति हेतुद्वयसन्निपातः स एव च विरुद्धाव्यभिचार्युच्यतइति ।
 अत्र तावदेतदेव वक्तव्यम् । को ऽयमपूर्वः प्रामाणिकव्यवहार ईदृशो यदनु-
 मानेन प्रत्यक्षत्वमप्रत्यक्षत्वं वा साध्यतइति इन्द्रियजप्रमितिर्विषयो हि
 प्रत्यक्षो ऽर्थो भवति स एष वायुर्यदीन्द्रियजे प्रत्यये प्रतिभात्येव किमनुमा-
 नेनेति । किं चानयोरन्यतरो हेतुरवश्यमप्रयोजको वस्तुनो द्वैरूप्यानुपपत्तेः ।
 हेतौ च प्रयुक्ते तद्गुणदोषपरीक्षणमेव प्रतिवादी विधत्तां को ऽवसरः
 प्रतिहेतूपन्यासस्य । विडम्बनार्थस्तदुपन्यास इति चेन्न विडम्बनोपन्यासस्य
 जात्युत्तरप्रकारत्वात् । इह च हेत्वाभासा वास्तवा एवानुमानदोषाः प्रतिपा-
 द्यन्ते न च विरुद्धाव्यभिचारी नाम वास्तवो हेतुदोषः । एकच प्रयोजकवि-
 रुद्धहेतुद्वयसमावेशसंभवस्योक्तत्वात् । कथं तर्हि प्रकरणसम इति चेत्तत्रैव
 विशेषं वक्ष्यामः । अथ हेतुप्रयोगरहितोभयवादिपरिगृहीतपक्षप्रतिपक्षोपन्या-
 समात्रं विरुद्धाव्यभिचारिणो रूपमुच्यते सो ऽयं विप्रतिपत्तेः संशयो भवति
 न हेत्वाभासादस्मादिति । अपि च संशयजननमनैकान्तिकलक्षणमुच्यते चेत्
 काममसाधारणस्य विरुद्धाव्यभिचारिणो वा यथा तथा संशयहेतुतामधि-
 रोप्य कथ्यतामनैकान्तिकता न तु संशयजनकत्वं तल्लक्षणमिन्द्रियादेरपि
 तज्जनकत्वेन तथाभावप्रसक्तेरपि तु पक्षद्वयवृत्तित्वमनैकान्तिकलक्षणं स
 तु पक्षद्वयवृत्तित्वात्संशयमपि जनयतीति वस्तुस्वभावो ऽयमतो ऽसाधार-
 णाविरुद्धाव्यभिचारिणोः कथं चित्संशयहेतुत्वे ऽपि पक्षद्वयवृत्त्यभावान्नानै-
 कान्तिकवर्गे ऽन्तर्भावः । क्व तर्हि तावन्तर्भविष्यतः जात्युत्तराणामानन्त्या-
 त्तचेति वक्ष्यामः ।

तस्मादसाधारणसंज्ञकस्य हेतोर्विरुद्धाव्यभिचारिणो वा ।

विपक्षवृत्तित्वमनर्कयन्तो वदन्त्यनैकान्तिकतां नयन्नाः ॥

सिद्धान्तमभ्युपेत्य तद्विरुद्धो विरुद्धः ॥ *

सपक्षविपक्षयोर्बृत्त्यवृत्ती हेतौ लक्षणमुक्तम् । ते यस्य विपर्यस्ते दृश्येते यः सपक्षे न वर्तते विपक्षे च वर्तते स साध्यविपर्ययसाधनाद्विरुद्धो भवति सो ऽयमुच्यते सिद्धान्तमभ्युपेत्येति । सिद्धान्तशब्दो यद्यपि धर्मविशिष्टे धर्मिणि व्याख्यातः अयमित्यमित्यभ्युपगमविषयीकृतो ऽर्थः सिद्धान्त इति तथापीह तदेकदेशसाध्यधर्मविषयो लक्ष्यते । तं सिद्धान्तसाध्यधर्ममभ्युपगम्य यो विरुणद्धि व्याहन्ति तद्विपर्ययं साधयति स विरुद्ध इत्यर्थः । ननु समानकर्तृकयोः क्वाप्रत्ययः स्मर्यते इह च हेतोरचेतनस्याभ्युपगमे कर्तृत्वासम्भवात्पुरुषस्तत्कर्ता भवेत् सिद्धान्तं च विरुणद्धि हेतुरिति भिन्नकर्तृकत्वमुच्यते । समानकर्तृकत्वसिद्धये हेतेरेवाभ्युपगमे कर्तृत्वमुपचाराद्वर्णयिष्यते हेतुबलात्पुरुषेणाभ्युपगमः क्रियमाणो हेतुनैव कृतो भवति । एवं च स एवाभ्युपगन्ता स एव विरुणद्धीति न भिन्नकर्तृकत्वम् । ननूपचारपरिग्रहश्चेदभिमतस्तदत्र चितयं वक्तव्यम् । साध्ये ऽर्थे प्रमाणबाधो निमित्तं प्रयोजनं चेति । साध्ये ऽर्थे प्रमाणबाध उक्त एव हेतोरचेतनत्वम् । निमित्तमप्यस्ति हेतुसाधनको ह्युपगम इति । प्रयोजनं तु विशेषविरुद्धानां हेत्वाभासत्वनिवारणम् । सिद्धान्तशब्दस्य समुदायवाचिनो यदेकदेशे ऽवस्थापनं तस्यापि विशेषविरुद्धव्यवच्छेद एव फलम् । विशेषविरुद्धानां हि हेत्वाभासत्वाभ्युपगमे सर्वानुमानोच्छेदप्रसङ्गः । न हि तथाविधो हेतुरिह जगति कश्चिदवाप्यते यः साध्यसिद्धये ऽभिधीयमानो धर्मस्य वा धर्मिणो वा विशेषं न कं चन बाधते । तथा हि अनित्यः शब्दः कृतकत्वादिति सकलतार्किकगृहप्रसिद्ध एव हेतुरनित्यतां साधयन्नपि यद्यत्कृतकं तन्नदश्रावणं दृष्टं यो यः कृतकः स स व्योमविशेषगुणो न भवतीति धर्मिणो विशेषं बाधते एवेत्यहेतुः स्यात् । न चेवं युक्तमिति न विशेषविरुद्धो नाम हेत्वाभासो ऽभ्युपगन्तव्यः किं तु साध्यस्वरूपविपर्ययसाधन एवेति । अत एव यथा तीर्थान्तरे वर्ण्यते विरुद्ध-

श्चतुष्पकारो धर्मस्वरूपविपरीतसाधनो धर्मस्वरूपविपरीतसाधनो धर्मविशेषविपरीतसाधनो धर्मविशेषविपरीतसाधन इति तथेह नेष्यते ऽतिप्रसङ्गस्य दर्शितत्वादिति । अस्योदाहरणं नित्यः शब्दः कृतकत्वादिति । नन्वेकैकलक्षणापायात्पञ्च हेत्वाभासा इत्युक्तम् अस्य च हेतोरुभे लक्षणे न स्तः । यथा ह्यस्य सपक्षे वृत्तिर्नास्ति तथा विपक्षादपि व्यावृत्तिः । यदि हि सपक्षादिव विपक्षादपि व्यावृत्त एव भवेद्बन्धवत्त्ववदसाधारण एव स्यादिति । सत्यमेवं किं तु विपक्षादव्यावृत्तिर्व्यभिचारं प्रति प्रयोजकतां प्रतिपद्यते प्रतिपन्नगामी हि व्यभिचारित इत्युच्यते । सपक्षे वृत्तिविच्छेदस्तु विपर्ययसिद्धौ प्रयोजक इति सत्यामपि विपक्षवृत्तौ सपक्षवृत्तिविच्छेदनबन्धनमेवास्य विरुद्धत्वमुच्यते विपक्षादप्रच्युतः स्वसाध्यमेव न साधयेत्सपक्षे त्ववर्तमानो सो विपरीतमपि साधयतीति तल्लक्षणापायकृतमेवास्य विरुद्धत्वमाचक्षते इत्यलं सूक्ष्मेक्षिकया । तदित्यमुक्तं सिद्धान्तमभ्युपेत्य तद्विरोधी विरुद्ध इति । अन्ये त्वन्यथा व्याचक्षते किल साध्यधर्मविपर्ययसाधकवदपिसिद्धान्तप्रतिज्ञाविरोधादयो ऽपि सिद्धान्तविरोधिनः संगृहीतुं युक्ता एव ते चैवं व्याख्यायमाने न संगृहीताः स्युः । क्वाप्रत्ययसिद्धान्तशब्दौ च न समन्वितौ स्याताम् । तस्मादभ्युपगतसिद्धान्तविरोधी विरुद्ध इति सूचार्थे वर्णिते अभ्युपगतं सिद्धान्तं यो विरुणद्धि स विरुद्धः । तत्कालोपात्तप्रतिज्ञाविषयीकृतं वा ऽवसरान्तरव्यवस्थापितं वेत्येतत्संग्रहश्च कृते भविष्यति । सिद्धान्तशब्दश्च न सङ्कोचितो भविष्यति । क्वाप्रत्ययस्त्वसङ्गतत्वदुपेत्यते एव भिन्नकर्तृकत्वादानन्तर्यस्य गम्यमानस्य चानुपयुक्तत्वादिति । तथा च भाष्यकारेण पूर्वाभ्युपगतसिद्धान्तानुगुणमेवोदाहरणमुक्तं सो ऽयं विकारो व्यक्तेरपैति नित्यत्वप्रतिषेधादपेक्षो ऽप्यस्ति विनाशप्रतिषेधादिति । अत्र हि प्रतिषिद्धनित्यधर्मत्वादित्ययं हेतुर्व्यक्तेरपेक्षो ऽपि विकारो ऽस्तीत्यमुं सिद्धान्तं विरुणद्ध्यनेन वा विरुध्यते इति । एतत्त्वहृदयङ्गममिव व्याख्यानम् अपिसिद्धान्तप्रतिज्ञाविरोधादेर्निग्रहस्यानसूचे हेत्वाभासेभ्यः पृथगुपदेशात्किमिह तत्संग्रहेण । प्रत्युत संग्रह एव दोषः । यो हि मीमांसको ऽहमित्यभ्युपगम्यान्नित्यः शब्दः कृतकत्वाद् घटवदिति ब्रूयान्न तस्यायं हेतुर्विरुद्धो भवेदपि त्वपिसिद्धान्तान्निग्रह्येत । तस्मात्साध्यविपर्ययसाधन एव विरुद्ध उच्यते न तु पूर्वाभ्युपग-

तस्वसिद्धान्तविरुद्धः । न च निरभिप्राय एव सूचकता क्लानिर्देशः कृतः किं तु ततः प्रतीयमानमानन्तर्यमप्यपेक्षमाणेन यो हि सिद्धान्तमभ्युपेत्य प्रतिज्ञाय तत्सिद्ध्यर्थतयोपादीयमानस्तमेव विरुणद्धि स विरुद्धो हेत्वाभास इति प्राक्तनमेव व्याख्यानमनवद्यम् ।

अतः प्रतिज्ञाविपरीतसाधनाद्विरुद्धतामेति न हेतुरन्यथा ।

विशेषवाधादिनिबन्धनं पुनर्बहुप्रकारत्वममुष्य नेष्यते ॥

यस्मात्प्रकरणचिन्ता स निर्णयार्थमुपदिष्टः प्रकरणसमः* ॥

एकैकलक्षणापायनिमित्तहेत्वाभासपञ्चकप्रतिज्ञानादसत्प्रतिपक्षत्वलक्षणवैकल्यात्किल प्रकरणसमो नाम हेत्वाभासो वक्तव्यः । स च न सम्भवति सप्रतिपक्षस्य हेतोरभावादङ्गात्मकत्वाद्धि वस्तूनामेकैव परस्परविरोधिधर्मद्वयप्रयोजकहेतुसमावेशो नास्तीत्यसकृदुक्तम् । अत एव विरुद्धाव्यभिचारी निरस्तः । अनुमानविरुद्धमनुमानं च नेष्यतएव तत्कृतः सप्रतिपक्षो हेत्वाभासो ऽतश्च लक्ष्याभावात्कस्येदं लक्षणमित्याशङ्क्याह । यस्मादित्यादि । विचार्यमाणौ प्रागुक्तलक्षणकौ पक्षप्रतिपक्षौ प्रकरणम् । तस्य चिन्ता संशयात्प्रभृत्या निर्णयाद्यद्यपि भवति तथापीह विमर्शात्मिकैव गृह्यते । सा यस्माद्व्यति कस्माच्च सा भवति विशेषानुपलम्भात् । स एव विशेषानुपलम्भो यदि निर्णयार्थमुपदिश्यते तत्प्रकरणमनतिवर्तमानत्वात्प्रकरणसमो भवति । नित्यः शब्दः अनित्यधर्मानुपलब्धेरकाशवत् । अनित्यः शब्दो नित्यधर्मानुपलब्धेर्घटवदिति । सो ऽयं सप्रतिपक्षो हेतुरिह लक्ष्यो विद्यते । न च ङ्गात्मकानि वस्तूनि । प्रमातारस्तु रूपमेषां नियतमवधारयितुमशक्नुवन्त एव भ्राम्यन्तीति । तथा ह्येको विशेषानुपलब्धेः पक्षधर्मान्वयव्यतिरेकावपश्यंस्ततस्तथेति साध्यं बुध्येत तथैव च परं प्रत्याययेदिति । इतरो ऽपि द्वितीयविशेषानुपलब्धेः साधनतां बुद्ध्वा प्रत्यवस्थानं च करोतीति सप्रतिपक्षक एवैष प्रकरणसमो हेत्वाभासः । तथा च न तावदयं सम्यग् हेतुः प्रतिपक्षोपहतत्वेन स्वसाध्यापस्थानसामर्थ्यशून्यत्वात् । हेत्वाभासो ऽपि च भवन्न तावदसिद्धः साध्ये धर्मिणि शब्दे ऽनुपलभ्यमाननित्यधर्मत्वस्य हेतोः सद्भावात् । नापि विरुद्धः

साध्यविपर्ययसाधननिमित्तभूतः सपक्षवृत्तिवियोगानुपपत्तेः । नाप्यनैकान्तिकः पक्षद्वयसाधारणत्वानवधारणात् । संशयजनकत्वं तु न तस्य लक्षणमित्युक्तमेव । नन्वेकस्मिन्पक्षे नियत ऐकान्तिकस्तद्विपर्ययादनैकान्तिकः स चायं नित्या-
नित्यपक्षयोरन्यतरत्रापि न नियत इत्यनैकान्तिक एव स्यात् । अपि चाहुः अप्रामाण्यं चिदा भिन्नं मिथ्यात्वान्नानसंशयैरिति* तत्र यथेन्द्रियादेरबोधक-
त्वाद्वा संशयविपर्ययस्वभावभावभाससमुत्पादनादौरात्म्याद्वा भवत्यप्रामाण्यव्य-
वहार एवमनुमानमपि तथैव वर्त्तना प्रमाणाभासतामवलम्बते तच्चसिद्धस्ता-
वदलभमानो धर्मिणि वृत्तिं तत्र साध्यधर्मधियमाधातुमनधिकृत इत्यन्ना-
नफलत्वादप्रामाण्यमनुभवति । विरुद्धस्तु विपर्ययसाधन इति भवन्त एव
प्रतिपक्षाः । संशयजनकस्त्वनैकान्तिको भवितुमर्हति न तु पारिभाषिकवि-
पक्षवृत्तित्वमेव तस्य लक्षणमुचितमयमपि चान्यतरपक्षनियमविरहिततनुरिति
किमिति न भवति विमर्शमुपदधदनैकान्तिक इति चय एव हेत्वाभासाः ।
उच्यते । न फलनियमेन लक्षणनियमः कर्तुं शक्यते । यद्यपि द्विविधं त्रिविधं
वा भवत्यप्रमाणफलं तथापि न चिलक्षणके लिङ्गे ऽविनाभावः परिसमाप्यते
ऽपि तु पञ्चलक्षणकइति प्रसाधितो ऽयमर्थः । तद्वैकल्याच्च हेत्वाभासानामपि
पञ्चत्वमेव । फलं तु द्विविधमस्तु त्रिविधं वा न ह्यप्रतिपत्तिजनकं किं चिल्लि-
ङ्गमुपलभामहे । न चाप्रतिपत्तिः प्रयत्नजन्या प्रागभावस्य निसर्गसिद्धत्वादित्य-
लमवान्तरचिन्तनेन । न फलापेक्षो लिङ्गलक्षणनियमः तत्र यथा पक्षधर्मरहित-
त्वमसिद्धलक्षणमेष च हेतुः पक्षधर्मान्वयव्यतिरेकाणामन्यतमेनापि रूपेण न
विकल इति कथमनैकान्तिकतां प्रतिपत्स्यते । व्यस्ततायां हि सर्वाण्येतानि
सन्ति लक्षणानि समस्तं वस्तु नोपन्यस्तमेव हेतुत्वेन नित्यानित्यधर्मानुपल-
ब्धेरिति । ननु यद्यस्य पक्षधर्मान्वयव्यतिरेका निरपवादाः सन्ति कथं तर्हि न
हेतुरेवायम् । इतरस्यापि पक्षधर्मान्वयव्यतिरेकाणां निरपवादानां सम्भवात्सो
ऽपि न कथं हेतुः । अस्त्विति चेद् न वस्तुनो द्वैरूप्यानुपपत्तेः । एवमिमौ हेतू
पक्षद्वये ऽपि बुद्धिं जनयन्तौ संशयमावहतौ नानैकान्तिकवद्विपक्षवृत्तित्वेनेति
हेत्वाभासान्तरत्वम् । एवंविधस्य चास्य प्रकरणसमस्य विरुद्धाव्यभिचारीति
नाम यदि क्रियते तदपि भवतु न पुनरनैकान्तिकप्रभेदतामवलम्बते तल्लक्षणासं-

स्पर्शादुभयप्रतीतिजनकौ हीमौ हेतू भवतो नोभयपक्षवृत्तीति । नाप्ययं काला-
 त्ययापदिष्टः प्रत्यक्षागमयोरन्यतरस्यापि बाधकस्यानुपलम्भात् । अनुमानं
 तु नानुमानस्य बाधकं भवितुं क्षममित्युक्तम् । न चेतरेतरवाद्यपेक्षया ऽनयो-
 रसिद्धत्वमभिधेयम् । संशयजनकत्वे ऽनुभवसिद्धे सति विशेषानुपलब्धेरप्रत्या-
 ख्येयत्वात् । ननु निश्चितस्य साधनप्रयोगाधिकारात्कथं चिन्तावान्साधनं प्रयु-
 ज्जीत निश्चितत्वं च तदुर्मानुपलब्धयोः परस्परमसिद्धत्वं स्थितमेव । नैत-
 देवम् अन्यतरधर्मानुपलब्धेरेव पक्षधर्मान्वयव्यतिरेकान्यश्यन्नसौ निश्चिततां
 प्राप्नो न द्वितीयधर्मानुपलब्धेरसिद्धतां बुध्यमानः । अत एवायं भ्रान्तिमूलहे-
 त्वाभासः द्वितीयधर्मानुपलब्धिसिद्धत्वनिश्चये तु सम्यग् हेतुरेव स्यात् ।
 तदसिद्धत्वानवधारणे ऽप्यसौ स्वस्य हेतोस्त्वेहप्यदर्शनान्निश्चितमतिभूत्वा
 साधनं प्रयुज्जान इतरेण तथैव निश्चितमतिना प्रतिप्रयोगे कृते तस्यापि
 चेहप्यमुपलभमानः संशयमधिगच्छतीत्यलं प्रसङ्गेन । तदेवमसिद्धादिलक्षणवै-
 परीत्यात्प्रतीत्यनुगुणः प्रकरणसमो नामाऽसिद्धो हेत्वाभासः । अपरे पुनरुदा-
 हरणान्तरमस्य व्याहरन्ति नित्यः शब्दः पक्षसपक्षयोरन्यतरत्वाद् आका-
 शवत् । अनित्यः शब्दः पक्षसपक्षयोरन्यतरत्वाद् घटवदिति । ननु पक्षसपक्ष-
 योरन्यतरः पक्षो वा स्यात्सपक्षो वा स्यान्न तृतीयो न हि मित्रावरुणयो-
 रन्यतरः सोमो भवितुमर्हति तत्र पक्षे ऽन्यतरशब्दवाच्ये ऽनन्वयो न हि
 शब्दाख्यः पक्षो धर्मो धर्म्यन्तरे वर्तते सपक्षे त्वन्यतराभिधेये पक्षधर्मता
 नास्ति न ह्याकाशादिः सपक्षः शब्दाख्ये धर्मिणि वर्तते । उच्यते न पक्ष-
 त्वादिति हेतुः प्रयुक्तः सपक्षत्वादिति वा येनैवं स्यात् किं तु पक्षसपक्षयो-
 रन्यतरत्वादिति । ततश्च द्वयोरपि किमपि साधारणरूपं न हि वरुणो यष्टव्य
 इति यादृशी बुद्धिस्तादृश्येव मित्रावरुणयोरन्यतरो यष्टव्य इति । विशेषनि-
 ष्टतायां तु बलादापाद्यमानायां सकलानुमानोच्छेदः । न चान्यतरत्वं शब्द-
 माचारोपितरूपमवास्तवमिति वदितुमुचितमर्थसंस्पर्शितायाः प्रतिक्षिप्तत्वात् ।
 अन्यतरत्वादित्यसिद्धो हेतुरिति चेत्किंल पक्ष एवायं न पक्षसपक्षयोरन्य-
 तर इति । तदयुक्तम् यत एवायं पक्षस्तत एव पक्षसपक्षयोरन्यतरो न
 ह्यपक्षः पक्षसपक्षयोरन्यतरः स्यान्न ह्यवरुणो मित्रावरुणयोरन्यतर इत्युक्त-
 मेव । पक्षो ऽपि च भवन्नेष न पक्षत्वादित्यनेन रूपेण हेतूक्रियते किं त्वन्य-

तरत्वादितृतीयं च हेतूकरणे नैष दोष इति । अपरमुदाहरणं सन्सर्वज्ञ इतरतद्विपरीतविनिर्मुक्तत्वाद् घटवद् असन्सर्वज्ञ इतरतद्विपरीतविनिर्मुक्तत्वात्स्वरविषाणवदित्यत्राप्याक्षेपप्रतिसमाधानप्रकारः पूर्ववदनुसरणीयो धर्म्यसिद्धता च यन्नतः परिचिन्तनीया । एवंजातीयकं तूदाहरणं नानुमोदन्ते मतिमन्तः यच्च हि हेतुना स्वयमर्थे सम्यगसम्यग्वा ऽनुमाय प्रमाता परप्रत्यायनाय तं हेतुं प्रयुज्जीत स प्रयुज्यमानो वस्तुबलप्रवृत्ततया हेतूभवति हेत्वाभासीभवति वा तथा ह्यारोहपरिणाहवति पुरो ऽवस्थिते धर्मिणि स्थाणुगतविशेषानुपलम्भादेकस्य पुरुष इति भवति प्रतीतिरितरस्य तु पुरुषगतविशेषानुपलब्धेः स्थाणुरिति भवति मतिः । एवं यदा ऽसावेकः पुरुषत्वसिद्धये परं प्रति स्थाणुधर्माग्रहणं हेतुत्वेन ब्रूयादितरो ऽपि पुरुषधर्माग्रहणेन स्थाणुतां प्रतिष्ठापयन्प्रत्यवतिष्ठते तदा स्वप्रतीत्यनुसरणपुरःसरसाधनाभिधानाद् भ्रान्तिसंभवाच्च युक्तं तथाविधोदाहरणकीर्तनमेवं नित्यः शब्दे। ऽनित्यधर्मानुपलब्धेरकाशवदनित्यः शब्दे। नित्यधर्मानुपलब्धेर्घटवदित्यपि द्रष्टव्यम् । यस्तु न वस्तुमूलः केवलोत्प्रेक्षामात्रावलम्बनः स्वप्रतीतिषु न दृष्टपूर्वः किं तदुपन्यासेन । एतेन सद्वितीयप्रयोगा अपि प्रत्युक्ताः । यथा क्वचित्साधनप्रयोगे कृते सति तत्रैवं परः प्रत्यवतिष्ठते यथा प्रस्तुतसाध्यधर्माधिकरणत्वशून्यधर्मिघटान्यतरसद्वितीयो घटः अनुत्पन्नत्वात्कुड्यावदिति । यथा प्रस्तुतेन सिषाधयिषितेन धर्मेण शून्यो यः प्रकृतो धर्मो घटश्च तयोरन्यतरेण न सद्वितीयो ऽयं घटरूपो धर्मो तच्च हेतुरनुत्पन्नत्वं तस्य कुड्यादौ व्याप्तिरिति । सत्यं वदत यद्यस्ति लोके क्वचिदीदृशः प्रतीतिक्रमः घटश्च धर्मो धर्मिघटयोरन्यतरेण सद्वितीय इत्यत्रान्यतरशब्दः सामान्यवचनो ऽपि धर्मिणि व्याख्येयो न हि घट एव घटेन सद्वितीयो भवितुमर्हतीत्यलमलीककल्पनाकौशलप्रख्यापनेन ।

सम्यग्वा यदि वा ऽन्यथा विदधते ये हेतवः संविदं
दृष्टाः स्वात्मनि ते प्रयोक्तुमुचिताः कामं परब्रह्मणे ।

ये तु स्वप्रतिपत्तिमेव न तथा कर्तुं क्षमाः कल्पना-
सामर्थ्यात्थितवस्तुशून्यघटनाः किं तत्प्रयोगे फलम् ॥

ये तु सूक्ष्मेत्प्रेक्षणमप्रज्ञातिशयाभिधानदुर्विदग्धास्तथाविधानपि प्रयुज्यते ।

कृतकवचनाचातुर्यं तैः प्रदर्शितमात्मनो

भवति न पुनः शुद्धिः का चित्रमेयदिशः कृता ।

क्व चिदवसरे त्वेवंप्रायाः परभ्रमकारिणः

किल सफलतां दध्युर्जल्पे यथा कथितं पुरा ॥

तत्र त्वेतान्कथयति परः प्राज्ञमानी यदा वा

तस्याख्येयो निपुणमतिना पूर्वनीत्या समाधिः ।

द्राघीयस्या तदलमनया तार्किकमन्यगोष्ठ्या

हेत्वाभासः प्रकरणसमस्त्वेष निर्णीत एव ॥

साध्याविशिष्टः साध्यत्वात्साध्यसमः ॥*

अन्यतरवादिप्रसिद्धमन्यतरं प्रति यत्साधयितुमुपादीयते तत्साध्यम् तदविशिष्टो हेतुः साध्यसमः । कथं साध्येन तुल्यता हेतोरिति चेदाह साध्यत्वादिति । यथा साध्यमसिद्धत्वात्साध्यं तथा तत्सिद्धार्थमुपातो हेतुरपि यो ऽसिद्धत्वात्साध्यः स साध्याविशिष्टत्वात्साध्यसम इत्युच्यते । एतच्चान्यतरसिद्धस्यैव लक्षणम् यथा मीमांसकं प्रत्यनित्यः शब्दः कृतकत्वाद् घटवदिति न चाक्षुषत्वादेरुभयासिद्धस्य । न हि तस्य साध्यत्वं संभवतीत्यर्थः । सकलासिद्धभेदसंग्रहाय साध्यत्वादित्येतत्पदरहितं साध्याविशिष्ट इत्येवासिद्धलक्षणमुपवर्णनीयम् । साध्यस्य च रूपद्वयस्यासिद्धत्वं साध्यत्वं च तचासिद्धत्वमेव । तदविशिष्टत्वकारणमिहाश्रीयते सर्वासिद्धभेदसाधारणं न तु साध्यत्वमन्यतरासिद्धैकलग्नमिति । एवं चासिद्धत्वमेवासिद्धस्य लक्षणमुक्तं भवति । पक्षधर्मत्वं यस्य नास्ति साध्ये धर्मिणि यो न वर्तते हेतुः सो ऽसिद्ध इति । तस्य तु भूयांसो भेदा भवन्ति हेतुस्वरूपे तावदन्यतरस्य वादिनो द्वयोर्वा अज्ञानं संदेहो विपर्यय इति । तथा तदाश्रये ऽपि धर्मिण्येकस्य वा द्वयोर्वा तथैवाज्ञानसंदेहविपर्यया इति भूयसि च पक्षीकृते ऽर्थे तदेकदेशे क्व चिद्वृत्तिः तदितरत्रावृत्तिरिति । एकदेशवृत्तावपि द्वयोरेकस्य वा तथै-

वाचानसंशयविपर्यया इत्येवंप्रकारभेदादाहरणवर्णनमल्पप्रयोजनमिति न प्र-
 स्तूयते । अन्यतरासिद्धेर्न विवदन्ते प्रमाणस्यापक्षपातित्वाद्यदि तावत्कृतकत्वं
 शब्दे प्रमाणतो निर्णीतं तर्हि मीमांसकस्यापि तार्किकस्येव तत्सिद्धमेव ।
 अथ तत्र कृतकत्वनिश्चयनिपुणं नास्त्येव प्रमाणं तदा तार्किको ऽपि तूष्णी-
 मास्तां द्वयोरप्यसौ चाक्षुषत्वादिवन्न सिद्धेद् हेतुः । बाह्यावेण त्वसिद्धिकथ-
 नमसांप्रतमतिप्रसङ्गादेव । सत्यमेवं न सर्वदा ऽन्यतरासिद्धस्य हेत्वाभासत्व-
 मभिदध्यमे किं तु कं चित्कालमिति यदैकेन वादिना हेतौ प्रयुक्ते द्वितीयो
 वदति संप्रति न सिद्ध एष इति तदा हेतोः प्रयोगाद्वादिना तत्साधनम-
 भिधेयमनभिधानात्स पराजीयते साधने तु तेनेक्ते तदसिद्धतोद्भावनवादी
 पराजीयते इति यावत्तत्सिद्धौ नोपन्यस्तं साधनं तावदेवासावन्यतरासिद्ध-
 नन्तरं तु सम्यग्हेतुसंभयासिद्धौ वा भविष्यतीति । व्यधिकरणासिद्धस्तु यथो-
 क्तभेदान्तर्गत एव । यथा नित्यः शब्दः काकस्य काण्येदिति । क्व चित्पुनश्च
 व्यधिकरणासिद्धो ऽपि भवति गमक इत्येके । तद्यथा बहलबहलः प्रचलजल-
 धरश्यामलवपुरम्बरतलमाक्रामन्धूमप्रबन्धः क्षोणीध्रक्रन्दरादिविशेषधर्मत्वा-
 नवधारणे ऽपि तत्र गमयितुमलमनलमिति । यथा वा ऽग्निमानेष देशो
 धूमोपलब्धेरिति प्रयुज्यते तदोपलब्धेरात्मधर्मतया वैयधिकरण्ये ऽपि गम-
 कता ऽस्तीति । अन्ये त्वन्यथासिद्धत्वं नाम तद्देदमुदाहरन्ति यस्य हेतोर्ध-
 र्मिणि वृत्तिर्भवन्त्यपि साध्यधर्मप्रयुक्ता भवति न सो ऽन्यथासिद्धो यथा
 नित्या मनःपरमाणवो मूर्तत्वाद् घटवदिति । ननु कथमयमन्यथासिद्ध
 उच्यते किमिति सम्यग् हेतुरेव न भवति किं परमाणुषु मूर्तत्वं न वर्तते
 किं घटादावनित्यतया व्याप्तिं न दृश्यते किमाकाशादेः खपुष्पादेर्वा विपक्षान्न
 प्रच्यवते किं प्रत्यक्षेणागमेन वा बाध्यते किं प्रतिपक्षेण प्रतिबाध्यते येना-
 भासतां प्रतिभजते । न प्रतिबन्धाभावात् । ननु पञ्चानां प्रतिबन्धलक्षणानां
 कतमदस्य श्लथीभूतं नान्यतमस्यापि शैथिल्यं ब्रूमः । तत्किं पञ्चस्वपि लक्ष-
 णेषु प्रतिबन्धः समाप्यते तानि चासां सन्त्येव न चैष प्रतिबन्ध इति
 कैतवम् । उच्यते प्रयोज्यप्रयोजकभावेन साध्यसाधनधर्मयोर्धूमोऽग्निवत्प्रतिब-
 न्धो ऽवधार्यते स चाव प्रयोज्यप्रयोजकभावो नास्तीत्यत एवायमन्यथासिद्धो
 ऽप्रयोजक इति कथ्यते । कथं पुनरस्याप्रयोजकत्वमवगतम् । उच्यते मूर्तत्वं

हि सर्वगतेतरद्रव्यपरिमाणविशेषादिधर्मौ वस्तुस्वभावमात्रनिबन्धनो न कृतकत्वादिवदनित्यतां प्रयोक्तुमुत्सहते । तथा हि परमाणुषु सिद्धेषु सत्सु तत्र वर्तमानं मूर्तत्वमनित्यतां साधयेदन्यथा त्वाश्रयासिद्धतामुपेयात् । सिध्यन्त एव सावयवकार्यानुमानमार्गेण लोष्ट्रविभागावभासमानभागपरम्परापरिकल्पनक्रमेण वा परमाणवो निरवयवाः सिध्यन्ति । सावयवत्वे तदवयवाः परमाणवो भवेयुर्न ते । तेषामप्यवयवान्तरपरिकल्पनायामप्यवयवानन्त्याविशेषात्सर्षपस्य मेरोश्च साम्यमापद्यते । न च तदस्ति । तदेवं निरवयवेषु परमाणुषु निसर्गसिद्धमनाश्रितत्वमतश्चाश्रयविनाशावयवविभागादिविनाशकारणाभावात्स्वाभाविकविनाशवादनिराकरणाच्च कथं परमाणूनां नित्यतां स्पृशेत् । मूर्तत्वं तु वस्तुधर्मत्वाद्वदपि प्रमेयत्वादिवन्न प्रयोजकम् । इयांस्तु विशेषः प्रमेयत्वमुभयपक्षस्पर्शादनैकान्तिकं भवदप्रयोजकम् इदं तु मूर्तत्वमनित्यव्यतिरिक्तवस्त्वन्तरपरिचयविरहितमपि न प्रयोजकमिति । न त्वदमपि प्रमेयत्ववद्विपक्षवृत्त्येव मूर्तत्वम् । क्व विपक्षे वर्तते परमाणुष्वेव । ननु तेषां पक्षीकृतत्वात्कथं विपक्षता । न पुरुषेच्छानुरोधेन वस्तु विपरिवर्तते विपक्षो हि नाम स उच्यते यः सिषाधयिषितधर्माध्यासिततया दृढप्रमाणसिद्धः । परमाणवश्चेते ऽनन्तरनिर्दिष्टनीतिक्रमेणानिर्णीतनित्यत्वाः परमार्थतो विपक्षा एवानित्यत्ववादिनः । स तु रागद्वेषकलुषितहृदयतया यदि तान्पक्षतया ब्रवीति ब्रवीतु नाम न तु सुस्पष्टासिद्धनित्यतानां परमाणूनां विपक्षभावो निवर्तते इति । तदिदमनुपपन्नम् अनेन क्रमेण धूमानुमानस्याप्यनैकान्तिकत्वप्रसङ्गात् । धूमो हि महीभृति हुतवहविरहितवपुषि विपक्षे वर्ततएव । न तत्र चित्रभानोरभावो निश्चित इति चेत्किन्नु खलु सद्भावो ऽस्य तत्र गृहीतः । तथा सति वा कृतमनुमानेन । अथ सत्त्वमसत्त्वं वा नावधारितमेव धराधरे धूमकेतोस्तर्हि संदिग्धा तत्र विपक्षता । निश्चितविपक्षवृत्तिवत् संशयितविपक्षवृत्तिरपि नानैकान्तिकतामतिवर्ततइति सर्वानुमानानामेव निवापाज्जलिर्दत्तः स्यात् । न च वादिहृदयपरिकल्पनोपाकूटस्थितेरपि पक्षो नाम नास्ति तदभावे किमपेक्षः सपक्षविपक्षव्यवहारः । बुद्ध्याकूटत्वपक्षे ऽपि न सपक्षविपक्षयोः पक्षत्वं न च वस्तूनामुभयात्मकता भवेत् । किं तु कं चित्कालमन्यतरासिद्धवद्विमतिपथापतितस्य वस्तुनः

पक्षत्वमुपेयते । निर्णयजन्मना तु विमतिविरतौ नूनमन्यतरवर्गपतितो ऽसौ भविष्यतीति सर्वथा न तस्यां दशायां तेनानैकान्तिकत्वोद्भावनं युक्तम् । नन्वेनेन पथा पृथक्कृते सपक्षविपक्षाभ्यां पक्षे न तच्चान्यव्यतिरेकयोरन्यतरस्यापि ग्रहणं भवेत् । सपक्षे ह्यन्वयो गृह्यते विपक्षे च व्यतिरेकः । एष तु ताभ्यामर्थान्तरमिति तच्चगृहीतान्वयव्यतिरेकात्मकनियमो हेतुः षष्ठ इव न पुञ्जजन्मनि समर्थ एव साध्यसाधने भवेत् । अलमनया डिम्भविभीषिकया न हि सकलसपक्षविपक्षसाक्षात्करणकेकोल्लासपुरःसरं व्याप्तिग्रहणमिति पूर्वमेव निर्णीतो ऽयमर्थः । न च तद्वर्जमिति व्याप्तिग्रहणं भवति येन षष्ठसुतसाम्यचोदनाऽवकाशः स्यात् । सामान्येन हि व्याप्तिर्गृह्यमाणा तत्रापि गृहीता भवत्येव । तेनापि च कालान्तरे सपक्षविपक्षान्यतरवर्गानुप्रवेशिना भवितव्यमेव । विमत्यवस्था या तु पृथगेव ताभ्यामसाविति न तत्र वर्तमानो हेतुरनैकान्तिकीभवति । एतेनेश्वराद्यनुमानानामप्यनैकान्तिकत्वमपाकृतं वेदितव्यम् । तस्मान्नानैकान्तिकत्वेनागमकं मूर्तत्वमपि त्वन्यथासिद्धत्वेनैवेति । नन्वेवमपि परमाणुप्रसाधनानुमानमहिमहतशक्तितया मूर्तत्वमनित्यत्वसिद्धावक्षमं जातमिति ततश्च कालात्ययापदिष्टत्वान्नान्यथासिद्धतामधिगच्छेत् । नैतदेवम् कालात्ययापदिष्टो हि प्रत्यक्षागमापहृतविषय उच्यते अनुष्णः कृष्णवर्त्मा मदिरा द्विजैः पातव्येत्यादौ दर्शितो यत्पुनरनुमानं प्रत्यक्षागमविरुद्धं न्यायाभासः स इति । न च परमाणुषु परमाणुतयेव सततपरोक्षेषु प्रत्यक्षमनित्यताविपर्ययग्राहि प्रवर्तितुं शक्तमागमस्तु नास्त्येवेति कुतः कालात्ययापदिष्टता । ननु किमिदमवनिपतिवचनमुत वैदिकी चोदना यत्प्रत्यक्षागमयोरेव बाधकत्वमनुमानं प्रति नानुमानान्तरस्येति । परमाणुप्रसाधनानुमानं हि दृढमदृढस्य तदनित्यतानुमानस्य मूर्तत्वादेर्यदि बाधकं स्यात्को दोषः स्यादिति । अथ मनुषे नियम एवैष प्रत्यक्षानुमानयोर्विरोधे प्रत्यक्षमेव बलीय इति तदेवानुमानस्य बाधकमुचितं नानुमानान्तरमिति । तदसत् अलातचक्रादौ प्रत्यक्षमप्यनुमानेनान्यथासिद्धेन बाध्यतएव । ननु भ्रमणविरतौ परिमितपरिमाणोल्लुक्काहि प्रत्यक्षमेव तत्र प्रत्यक्षस्य बाधकं नानुमानमिति । मैवम् अनवरतपरिभ्रमणसमुद्भूतचक्रावभाससमयएवानुमानेन तद्भ्रान्ततानिश्चयात् । पूर्वप्रवृत्तमचक्राकारतदलात-

परिच्छेदि प्रत्यक्षं बाधकमिति चेन्न । पूर्वप्रवृत्तत्वेनैवातिक्रान्तत्वात् । तस्मादनुमानमेव चक्रज्ञानबाधकमेवं चानन्यथासिद्धमनुमानमपि प्रत्यक्षस्य बाधकं भवति । यच्चानन्यथासिद्धतया मूलस्तम्भभूतमखिलानुमानप्रतिष्ठापयतनं प्रत्यक्षमपि बाधते तदनुमानस्य तपस्विनः कथं न बाधकम् । अतश्च प्रत्यक्षागमग्रहणस्योपलक्षणार्थत्वादनुमानं बाधितमपि कालात्ययापदिष्टमेवेति । तदेतदसमीचीनम् अनुमानादेर्बाध्यबाधकभावानुपपत्तेः । सर्वत्र खलु प्रमाणाभासरूपं बाध्यते न तु प्रमाणं नाम शक्यते बाधितुमलातचक्रादावपि प्रत्यक्षाभासस्य बाधकमनुमानं न प्रत्यक्षस्य एवमचाप्यनुमानाभासस्य बाध्यतानुमानस्य । तदिदानीमनुमानाभासत्वमस्य किंकृतमिति चिन्त्यताम् । स्वलक्षणवैधुर्यादिति चेत्किमनुमानान्तरेण बाधकेन । तद्बाध्यतया तु तदाभासत्वकथनमितरस्यापि तादृशमेव । परमाणुषु प्रसाधनानुमानमनन्यथासिद्धमिदं तु मूर्तत्वमन्यथासिद्धमिति चेदागते ऽसि मदीयं पन्यानमन्यथासिद्धत्वादेव च तदप्रामाण्ये सिद्धे किं तद्बाधया । अन्यथासिद्धत्वमेव कथमिति चेन्न घटादौ मूर्तत्वप्रयुक्तमनित्यत्वमपि तु कार्यत्वप्रयुक्तं कार्यस्य कारणविभागाद्वा तद्विनाशाद्वा विनाशोपलब्धेः कार्यत्वमेवानित्यत्वप्रयोजकमुक्तं न मूर्तत्वम् । मूर्तत्वे तु नित्यताक्षेपिणि परमाणुतैव हीयेतेत्युक्तम् । तस्मान्न मूर्तत्वमनित्यतायाः कारकं ज्ञापकं वेति भवत्यन्यथासिद्धम् । भवत्वेवम् असिद्धवर्गे तु कथमेव हेतुर्गण्यते । साध्यधर्मप्रयुक्ता धर्मिणि वृत्तिरस्य नास्तीति चेद् यद्येवं पञ्चानामपि तत्प्रयुक्तवृत्तिरहितत्वादसिद्ध एवैको हेत्वाभासः स्यात् । अथ सत्यपि प्रयोजकत्वे विपक्षवृत्त्याद्यवान्तररूपभेदनिबन्धनानैकान्तिकत्वादिव्यपदेशपञ्चकभाज इमे हेत्वाभासा इष्यन्ते हन्त तर्हि प्रकृतो ऽयं हेतुर्मूर्तत्वादिति किमनैकान्तिक उच्यतामथ कालात्ययापदिष्ट आहो स्विद्विरुद्ध उत प्रकरणसम इति नैषामन्यतमो ऽपि वक्तुं शक्यते एतल्लक्षणानुपपत्तेरिति चेत्काममसिद्धो ऽपि मा वादि पक्षे वर्तमानत्वेन तल्लक्षणस्यानुपपत्तेरिति । आस्तां तर्हि षष्ठ एवायं हेत्वाभासः सम्यग् हेतुतां तावद्यथोक्तनयेन नाशुतएव न च तेष्वन्तर्भवतीति बलात् षष्ठ एवावतिष्ठते । कथं विभागसूचमिति चेद् अतिक्रमिष्याम इदं सूचम् । अनतिक्रामन्तः सुस्पष्टदृष्टमपीममप्रयोजकं हेत्वाभासमपन्हुवीमहि न चैवं युक्तमतो वरं सूचातिक्रमो न वस्त्वतिक्रम इति ।

अथ वा न सूत्रकारनियमोल्लङ्घनं श्रेयः प्रमाद्यन्खलु परिमितदर्शी मादृशोऽन्यथा ब्रूयान्न न्यायमहोदधेः पारदृश्या भगवानक्षपादः । तदेवं हेत्वाभास-
मसिद्धवर्गएव निक्षिपामः । ननु पक्षे वर्तमानः कथं तत्र निक्षेप्तुं शक्यते यथा
साध्यधर्मप्रयोजकतया पक्षेऽपि वर्तितुं युक्तम् तथा न वर्ततएवायं तत्रेत्यदू-
रविप्रकर्षेण भवत्येवायमसिद्धः । अत एवायमन्यथासिद्ध इत्युच्यते । यथा
सिद्धः सिद्धो भवति तथा न सिद्धः अन्यथा तु सिद्ध इत्यनया नीत्योता-
नवृत्तिमाचलम्भेऽप्ययमसिद्ध एव । अन्येषु तु हेत्वाभासेषु भङ्गाऽपि नान्त-
र्भवतीत्युक्तमेतत् । अथ वा सर्वहेत्वाभासानुवृत्तमिदमन्यथासिद्धत्वं नाम
रूपमिति न षष्ठोऽयं हेत्वाभासः । तत्तु क्व चित्केवलमेव दृश्यते क्व चिद्वा-
भिचारादिरूपान्तरसहचरितमतश्च व्यभिचारादिरूपापेक्षमेव पञ्चत्वमुपदि-
ष्टवान्मुनिरिति न विभागसूत्रविरोध इत्यलमतिविस्तरेण ।

युक्तस्तस्मादन्यथासिद्धनामा हेत्वाभासः सोऽयमेकप्रकारः ।

यस्योताना विद्यमानाऽपि पक्षे वृत्तिर्न स्यात्साध्यधर्मप्रयुक्ता ॥

हेत्वाभासकुटुम्बकस्य तदिदं सर्वस्य साधारणं
रूपं यद्यपि लक्षणान्तरकृतो भेदस्तथा नान्यतः ।
सामान्यं तु विशेषरूपरहितं नास्ति प्रमाणं यथा
मा भूदत्र तथेति नास्य विषयश्चोद्यस्य वस्तुस्थितिः ॥

कालात्ययापदिष्टः कालातीतः* ॥

यथाप्राप्तं हेतुप्रयोगकालमतीत्य यो हेतुरपदिश्यते स कालात्यया-
पदिष्टः कालातीत इत्युच्यते तत्र के चिदाचक्षते । प्रतिज्ञानन्तरं हि हेतुः
प्रयोक्तुं युक्तः तत्र यः प्रतिज्ञायाः पूर्वमेव दृष्टान्तवचनादेरप्यूर्ध्वं वा प्रयु-
ज्यते स कालात्ययापदिष्ट इति तदनुपपन्नम् ।

अक्षतप्रतिबन्धस्य साध्यावगतिकारिणः ।

क्रमातिक्रममात्रेण न हेत्वाभासता भवेत् ॥

क्रियांश्चैष दोषः पदान्तरव्यवहितेऽन्वयार्थं नाम । व्यवहितमपि येन सह समुचितसमयमन्वेतुमधिकृतमितरदतिनिकटपठितमपि पराणुद्य दवी-
यसा ऽपि तेनैव संबन्धमनुभवति यथा ।

अयसा पथि गच्छन्तीमौषधीं दीर्घलोचनाम् ।

दृष्टवानसि केदारं यो लुनासि मम प्रियामिति ॥

अप्राप्तकालमेव तत्कथितं पृथगेव निग्रहस्थानम् । तच्च पुनरुच्यमानं न कं चन
स्वार्थमावहति तस्मादपव्याख्यानमेतत् । अपर आह सविशेषणस्य हेतोः
प्रयुज्यमानस्य यस्य विशेषणं कार्यकालमत्येति न तत्पर्यन्तमवतिष्ठते स काला-
त्ययापदिष्ट इति । यथा कालान्तरस्थायी शब्दः संयोगव्यङ्ग्यत्वादूपवदिति ।
अत्र न व्यङ्ग्यत्वमात्रं हेतुत्वेन विवक्षितमपि तु सविशेषणं संयोगव्यङ्ग्यत्वं स
चायं संयोगो व्यञ्जके दृष्टान्तधर्मिणि रूपे तदवगतिपर्यन्तस्थितिरूपलभ्यते
दीपादिसंयोगः । साध्यधर्मिणि तु शब्दे न तदवस्थानमिति दूरतो हि दारु-
परशुयोगविच्छिन्ने छेत्वा पुनरुद्यम्यमाने परश्वधे श्रूयते शब्द इति तदुपल-
ब्धिकाले तदत्ययात्कालात्ययापदिष्टो ऽयं हेतुरिति । एतदपि न संगतमसिद्ध-
त्वेनास्य हेत्वाभासान्तरत्वानुपपत्तेः । तस्मादयमर्थः हेतोः प्रयोगकालः
प्रत्यक्षागमानुपहतपक्षपरिग्रहसमय एव तमतीत्य प्रयुज्यमानः प्रत्यक्षागमबा-
धिते विषये वर्तमानः कालात्ययापदिष्टो भवति तस्योदाहरणं पूर्वमेव
प्रदर्शितम् ।

उष्णो न तेजोऽवयवी कृतकत्वाद् घटादिवत् ।

ब्राह्मणेन सुरा पेया द्रवत्वात्चीरनीरवत् ॥

यच्च किं चिदभिधेयमत्र तत्सर्वमुक्तमनुमानलक्षणे ।

अप्रयोजकनिरूपणे पुनः किं चनोदितमतो विरम्यते ॥

हेत्वाभासास्तएते ऽवगतिनियमितानन्यसंकीर्णरूपा

निर्णीताः पञ्च ये ऽर्थे विदधति महतीं शुद्धिमभ्यस्यमानाः ।

पक्षादौ वृत्तिभेदाकलनगुस्तरक्लेशनिष्पद्यमाना

नेयता त्वेतदीया क्व चन फलवती नादृता तेन तज्ज्ञाः ॥

इति हेत्वाभासपदार्थः समाप्तः ।

तत्त्वाध्यवसायसंरक्षणं जल्पवितण्डयोः प्रयोजनमुक्तम् । तदङ्गभू-

तानि च्छलजातिनिग्रहस्थानानि । यद्यपि च वादे केषां चिदभ्यनुज्ञानमस्ति तथापि जल्पवितण्डे एव तेषां प्राचुर्येण क्षेत्रमिति तदौपयिकतया तत्स्वरूपनिरूपणं युक्तमित्युद्देशक्रमेण च्छलस्य तावन्नक्षणमाह ।

वचनविधातो ऽर्थविकल्पोपपत्त्या च्छलम् ॥*

छलस्य भेदवत्त्वात्सामान्यलक्षणानि च वक्तव्यानि तानीह सर्वाणि स्वकण्ठेन किल तत्पूर्वकमनुमानमित्यत्र चित्रतुराक्षरसमर्पितापरिमितविषयावितण्डानुमानलक्षणलब्धनिरतिशयसूचकरणकौशलस्य मे किमधुना शिष्यजनमनःक्लेशकारिणा संक्षिप्ताभिधानदोहदेनेति मन्यमानः सूचकदुक्तवान् तत्र वचनविधात इति सूचं सामान्यलक्षणप्रतिपादकम् । परस्य वदतो वचनविधातो ऽभिधाननिरोधः छलम् । किमास्यपिधानादिना नेत्याह । अर्थविकल्पोपपत्त्येति । वक्तुरनभिप्रेतमर्थातदुक्ते वचसि समारोप्य तन्निषेधं छलवादी करोति । कथमर्थान्तरारोपणमिति चेद् अर्थविकल्पोपपत्त्या विकल्पमानार्थघटनयेत्यर्थः । किमुदाहरणं विशेषलक्षणे वक्ष्यामः । इहैव कस्मान्नोच्यते असंभवादिति ब्रूमः । न हि निर्विशेषं सामान्यमुपपद्यत इति तदुदाह्रियमाणं बलाद्विशेषनिष्ठमेवावतिष्ठते । अन्येष्वपि गौर्न पदा स्पृष्टव्येति सामान्योपदेशेषु नामूर्तायामाकाशनिर्विशेषवपुषि जातो स्पृशसक्तिस्तन्निषेधो ऽवकल्पते किं तु व्यक्तिष्वेवेति विशेषविषय एव सर्वत्र क्रियायोग इति तत्रैवादाहरणवर्णनं युक्तम् । कथं तर्हि सकलहेत्वाभाससार्थसामान्यलक्षणमप्रयोजकत्वमनपेक्षितसव्यभिचारविरुद्धादिविशेषमप्युदाहरणद्वारेण दर्शितमनित्याः परमाण्वे मूर्तत्वाद् घटवदिति । उच्यते प्रमाणे तर्हि प्रत्यक्षादिविशेषनिरपेक्षं कथं प्रमाणसामान्यं नोदाहृतम् न च तत्सामान्यादन्यत्रापि तथा ऽस्त्विति वक्तव्यम् न हि चाक्षुषेण पञ्चाशद्वितुमर्हति तस्मान्नैवं वक्तुं शक्यम् । यथा विरुद्धादिविशेषरूपपरहितमप्रयोजकत्वं हेत्वाभासे सामान्यरूपं दृश्यते तथा प्रमाणेष्वपि प्रत्यक्षादिविशेषरूपपरहितं तद्दृश्यतां यथा वा प्रमाणेषु तन्न दृश्यते तथा हेत्वाभासेष्वपि मा दर्शयति वस्तुस्वभावानामनुयोगक्षेपताऽनुपपत्तः । अपि चाप्रयोजकत्वं सामान्यं विरुद्धादिविशेषेष्विव तदूपरहि-

तेषु स्वविशेषेष्वपि संभवदृश्यते । अत एव तदपि स्वविशेषनिष्ठमेवोदाहृत-
मनित्याः परमाणवो मूर्तत्वादिति न त्वाकाशवदनवलम्बनमेव किं चिदप्र-
योजकत्वसामान्यमिति । तस्मात्सुष्ठूक्तं न सामान्यलक्षणं शक्यमुदाहर्तुमिति ।
एवं सामान्यलक्षणमभिधाय छलस्य विभागमाह ।

तत्त्रिविधं वाक्छलं सामान्यच्छलमुपचारच्छलं च ॥*

निगदव्याख्यातं सूत्रम् । विभागसामान्यलक्षणयोश्चोपदेशोर्वापर्यनि-
यमो नास्तीति पूर्वमेवोक्तम् । अथ विभागक्रमेण विशेषलक्षणान्याह ।

तत्राविशेषाभिहिते ऽर्थे वक्तुरभिप्रायादर्थान्तरकल्पना
वाक्छलम् ॥†

संभवद्विशेष्यविशेषणसाधारणार्थसमर्पणकौशलशालिनि श्लेषालंकार-
तावति शब्दे प्रयुक्ते सति वक्तुरभिप्रेतमर्थमपहृत्य ततो ऽर्थान्तरं परिकल्प्य
तन्निषेधवचनं वाचि निमित्तभूतायां छलं वाक्छलम् । नवकम्बलो ऽयं माण-
वक इति नवः कम्बलो ऽस्य नव कम्बला अस्येति च विग्रहदृशा दृश्य-
मानविशेषमपि समासपदमिदमर्थद्वये ऽप्यविशिष्टं तत्राभिनवकम्बलयोगं
वक्तुरभिप्रेतं प्रमाणोपपन्नं च निहृत्य नवसंख्यासंबन्धमध्यारोप्य तत्प्रतिषे-
धेन परः प्रत्यवतिष्ठते कुतो ऽस्य नव कम्बला इति । तदेतत्साधारणशब्दे
वाचि छलं वाक्छलमिति । यथा च कस्यां चिदवस्थायां जल्पादौ छलादि-
प्रयोगो युक्त इति तद्व्युत्पादनमेवं परप्रयुक्तस्यापि सतश्छलादेः प्रतिष-
माधानमभिधेयमिति तदपि व्युत्पाद्यते । नव कम्बला अस्येति मम विवक्षि-
तमिति कुतः प्रतिपन्नमायुष्मता । किमयमभिनवकम्बलयोगप्रतिपादको न
भवत्येव बहुव्रीहिः पक्षद्वये ऽपि च संभवति । यदि तावदर्थप्रकरणादिसाम-
र्थ्यपर्यालोचनया ऽवसितनियताभिधेयवृत्तिशब्दव्यवहाराभिज्ञो ऽसि तदर्थ-
सिद्धमर्थमभिनवकम्बलसंबन्धमेव बुद्ध्वा तुष्णीमास्व । अथ शुष्कतार्किककुटु-
म्बकगर्भदास इव शब्दवृत्तानभिज्ञ एव त्वं तर्हि पक्षद्वयसंभवे संशयानो
मामेव पृच्छ किं ते विवक्षितमिति निषेधकः सन्वक्तुमुपक्रमसे । ननु

* गौतमसूत्रम् अ० १ आ० २ सू० ११ ।

† गौतमसूत्रम् अ० १ आ० २ सू० १२ ।

त्वमप्यक्षप्राद्यादिफलपर्यन्तशब्दप्रयोगप्रवृत्तः किमिति साधारणमिदमन्धप-
दप्रायं वचः प्रयुङ्क्ते अयि बालिश तवैतदन्धपदम् ।

अर्थप्रकरणाधीननियतस्वार्थवृत्तिताम् ।

यो न जानाति शब्दानां स एवमपभाषते ॥

इदमर्थद्वये तावत्साधारणपदं भवेत् ।

जातिशब्दाः पुनर्व्यक्तिसहस्राक्षेपकारिणः ॥

सृशन्ति नियतं वाच्यं ते ऽपि प्रकरणादिना ।

ब्राह्मणान्भोजयेत्यादौ तद्वालेन न शिञ्चितम् ॥

तस्माच्छब्दार्थसंदेहे प्रयोक्ता वत्स पृच्छते ।

न त्वर्थान्तरमारोप्य तन्निषेधो विधीयते ॥

संभवतो ऽर्थस्यातिसामान्ययोगादसद्वृत्तार्थकल्पना

सामान्यच्छलम् ॥*

अतिव्यापकं सामान्यमतिसामान्यं तद्योगात्संभवात्क चिद् व्य-
क्तार्थस्य कस्य चित्संभवतः संभाव्यमाननिष्पत्तेर्वक्त्रा ऽभिहितस्य सतो या
ऽसद्वृत्तार्थकल्पना वक्तुरनभिप्रेतातिसामान्यहेतुत्वकल्पना तथा च प्रत्यव-
स्थानं तत्सामान्यनिमित्तं छलं सामान्यच्छलम् । यथा क्व चिदुचितोपचारव-
चनाराध्यमानगुणवद्ब्राह्मणकुले तत्कथाबहुले राजकुले कश्चित्सुजन्मा
कं चिदग्रजन्मानं स्तोति अहो नु खल्वसौ ब्राह्मणो विद्याचरणसम्पन्न इति
तस्मिन्प्रसङ्गे तथाविध एवापरस्तमुत्साहयन्कथयति संभवति ब्राह्मणे
विद्याचरणसम्पदिति तत्र पिशुनश्छलवाद्याह यदि ब्राह्मणे विद्याचरणसम्प-
त्संभवति तर्हि ब्राह्मणे ऽपि ब्राह्मणत्वजात्यनपनयनात्संभवेदिति तत्रेदमति-
व्यापकं ब्राह्मणत्वसामान्यं यतो विद्याचरणसम्पदमत्येति च सृशन्ति
तद्योगाद् ब्राह्मणव्यक्तौ संभवतो विद्याचरणसम्पदूपस्यार्थस्य वक्त्रा ऽभिहि-
तस्य सतस्तत्र वक्तृभिमतमेवातिसामान्यहेतुतामारोप्य च्छलवादी प्रत्यव-
तिष्ठतइति । अत्रोत्तरम् केन ब्राह्मणत्वस्य हेतुत्वमभिहितं यदनैकान्तिकीकु-
र्वन्प्रत्यवस्थितो ऽसि संभावनावचनमिदं स्तुत्यर्थमुपन्यस्तम् । विद्याचरणसं-

पदः पात्रं हि ब्राह्मणाः सति ब्राह्मणत्वे पूर्वजन्मोपचितसुकृतपरिणामाद्भवति विद्याचरणसंपत् । न तु तदेव तस्या हेतुरिति । यथा संभवन्त्यस्मिन्क्षेत्रे शालय इति क्षेत्रप्रशंसापरे वाक्ये प्रयुक्ते नैवं वक्तुमापद्यते यदि क्षेत्रमेव शालिसंभवहेतुस्तत्र विनापि हलब्रलीवर्दादिसामग्र्यां महत्यवगृहे ऽपि शालयो ऽस्मिन्संभवेयुरिति । तदिदमर्थवादादिगत्यनभिज्ञस्य भवतो भाषितमित्यास्तामेतत् । इदं तु भवन्तं पृच्छामि भो महात्मन् ।

स्वभावशुद्धा परिनिश्चितार्थसंस्पर्शिनी पुण्यसहस्रलभ्या ।

केनेदृशी सर्वजनानुकूला कल्याणिनी ते निरमायि वाणी ॥

धर्मविकल्पनिर्देशे ऽर्थसद्भावप्रतिषेध उपचारच्छलम् ॥*

अभिधानस्य धर्मो ऽनेकप्रकारो मुख्यया वृत्त्या गौण्या वा लाक्ष-
णिक्या वा यदर्थे प्रत्यायनं तदनेन विकल्पमानेन धर्मेण गौणेन लाक्षणि-
केन वा निर्देशे प्रयोगे कृते यो ऽर्थसद्भावप्रतिषेधो मुख्यार्थनिषेधः स
उपचारनिमित्तं छलमुपचारच्छलम् । यथा मञ्जाः क्रोशन्तीत्युक्ते छलवाद्याह
कथमचेतनाः काष्ठरचनात्मानो मञ्जाः क्रोशन्ति मञ्जुस्थाः पुरुषा एते
क्रोशन्ति न मञ्जा इत्यत्र समाधिः । वृद्धव्यवहाराच्छब्दार्थव्युत्पत्तिः
तत्र न केवलयेव मुख्यया वृत्त्या शब्दाः प्रवर्तमाना दृश्यन्ते वृत्त्यन्तरव्य-
वहारस्यापि सुप्रवर्तितत्वात् । न च निर्निमित्तमेव परशब्दं परत्र प्रयुक्त-
वन्तो वयं सहचरणादिसूचनिवेदितनिमित्तनिकुरुम्बान्यतमनिमित्तपूर्वकत्वा-
दस्य प्रयोगस्य स्थानादयं तद्वदुपचारः । सत्यं गौणलाक्षणिकादिशब्द-
प्रयोगावगतिबाह्य एव य एवं प्रत्यवतिष्ठते गौणलाक्षणिकयोः कथं
विशेष इति । एतत् कथ्यतां सत्यं गोशब्दः स्वार्थमभिधाय सास्त्रादिमन्तं
तदीयान् गुणानेव जाड्यमान्द्यादीन् न मूचादींलक्षयति न तावत्येव विर-
मति स तु सामानाधिकरण्येन वाहीके ऽपि प्रवर्तते । गौर्वाहीक इत्येवं
प्रयुज्यमानः स गौणो भवति । यस्तु स्वार्थाभिधानानन्तरं तदितरमर्थं
गुणमगुणं वा लक्षयत्येव न सामानाधिकरण्येन परत्र प्रयुज्यते शब्दः स
लाक्षणिको भवति गङ्गायां घोषः प्रतिवसतीति । तथा चेत्तं गौणे ऽपि
प्रयोगे न लक्षणेत्ययमित्यलं शास्त्रान्तरोद्गारगहनाभिः कथाभिः ।

मुख्यमर्थमथ लाक्षणिकं वा गौणमप्यवगमय्य च शब्दः ।

लोकवेदविहितं व्यवहारं सन्तनोति तदभिज्ञमतीनाम् ॥

कुर्यादाक्षेपं यश्च भाक्ते प्रयोगे वाच्यं मत्वा ऽर्थं तत्र वक्तुर्न दोषः ।

तेन त्वात्मीयं शब्दवृत्तानभिज्ञं रूपं व्यक्तं स्यादत्र वृद्धाः प्रमाणम् ॥

एवं छलस्य विशेषलक्षणान्यभिधाय तत्परीक्षायामाक्षेपं करोति ।

वाक्छलमेवोपचारच्छलं तदविशेषात् ॥*

न खलु वागुपचारच्छलयोः कश्चिद्विशेषः अनेकधा शब्दार्थे सम्भवति वक्तृभिमतादर्थ्यादन्यस्य कल्पनं तत्प्रतिषेधनं चोभयत्रापि समानमवान्तरविशेषकृतनानात्वाभ्युपगमे वा तदानन्त्यप्रसङ्गः । अत्र समाधिमाह ।

न तदर्थान्तरभावात् ॥†

नैतदेवं वाक्छलमेवोपचारच्छलमिति ततो ऽर्थान्तरत्वात् । वाक्छले हि नवकम्बल इति नवसु कम्बलेषु नवे च कम्बले मुख्यार्थे एव शब्दः सराम इत्यादिवत् । ततस्त्वेकतरं वक्तृनभिप्रेतं छलवादिना ऽऽरोप्य निषिध्यते । उपचारच्छले तु काष्ठसन्निवेशे मुख्यार्थे मञ्जुशब्दः पुरुषे भक्त्या प्रवृत्तः मुख्यमभिधाय च गौणः प्रत्याय्यो भवति न त्वेष क्रमः साधारणशब्देऽप्यिति महान्भेदः । वाक्छले चार्थसत्तेव निषिध्यते कुतो ऽस्य नव कम्बला इतीह तु सतो मञ्जुस्य क्रोशनशक्तिर्निषिध्यते समाधिरपि साधारणशब्दानभिज्ञतां परस्य प्रदर्शयता वाक्छले वाच्या उपचारच्छले तु गौणादिशब्दवृत्त्यनभिज्ञतामिति महान्विशेषः ।

अविशेषे वा किञ्चित्साधर्म्यादेकच्छलप्रसङ्गः ॥‡

छलस्य द्वित्वमभ्यनुज्ञाय चित्त्वं भवता प्रतिषिध्यते यतः सामान्यच्छलं पार्श्वे कृत्वा वागुपचारच्छलयोरभेदमुपहितवानसि यथा चायं तदविशेषादिति चित्त्वप्रतिषेधस्तथा द्वित्वस्यापि किञ्चित्साधर्म्यस्य सामान्यच्छले ऽपि भावात् । तथा हि यदि तावद्वाचि निमित्तभूतायामिदं प्रवृत्तं

* गीतमसूत्रम् अ. १ आ. २ सू. १५ ।

† गीतमसूत्रम् अ. १ आ. २ सू. १६ ।

‡ गीतमसूत्रम् अ. १ आ. २ सू. १७ ।

छलमिदं चेति तदभेदं मन्यसे तर्हि सामान्यच्छलमपि मा वोचः तदपि
 हि न शरीरे मनसि बुद्धौ वा निमित्ते अपि तु वाच्येवेति वाक्छलमेवैकं
 स्यात् । अथैवं सत्यपि तद्विशेषो दृश्यमानो न पराणुद्यते सामान्यच्छले ऽपि
 न शब्दार्थो ऽन्यथा कृतः किं तु सामान्यस्य हेतुत्वमनुक्तमारोपितमिति
 पृथगिष्यते तर्हि वागुपचारच्छले अपि भिद्येते एवेति दर्शितमतो युक्तं
 भवत्वित्दम् । न चानन्त्यमियत्तानियमकारिणो निमित्तत्रयस्य दर्शितत्वात् ।
 अवान्तरभेदकृतं तु तदानन्त्यमिष्यते एव जातिवदित्यलं प्रसङ्गेन ।
 तस्मात्परस्परविविक्तनिजस्वरूपमीदृक् छलचितयमेतदिहोपदिष्टम् ।
 तस्य क्वचित्स्वयमपि क्रियते प्रयोगो वाच्यः परैरभिहितस्य तथा समाधिः ॥

इति श्रीमद्भट्टजयन्तकृतौ न्यायमञ्जर्यामिका-
 दशमाह्निकम् ॥ ११ ॥



छलानन्तरं जातिरुद्देशात्तस्याः सामान्यलक्षणं तावदाह ॥
साधर्म्यवैधर्म्याभ्यां प्रत्यवस्थानं जातिः ॥*

अत्र चैकाल्यसमादिसकलविशेषसंग्रहाय साधर्म्यवैधर्म्यादिनिरपेक्ष-
मेव प्रत्यवस्थानपदं जातिसामान्यलक्षणप्रतिपादकमाहुः । प्रतीपमवस्थानं
प्रत्यवस्थानं तावन्मात्रमेव च यत्किं चिदुत्तरं परप्रयुक्ते हेतौ जायमानत्वा-
ज्जातिरित्यभिधीयते । तदनुपपन्नम् । प्रत्यवस्थानमात्रस्य साधर्म्यादिनिर-
पेक्षस्य जातित्वे हेत्वाभासेद्वावनमपि जातितामश्नुवीत । अथ तस्य सम्य-
गुत्तरत्वादिह च निर्विशेषणप्रत्यवस्थानमात्रोपपादनात्फलगुप्रायमसदुत्तरं
जातित्वेन विवक्षितमित्युच्यते तथापि छलस्य जातित्वप्रसक्तिरपरिहायैव
तद्बुदासाय तु तदन्यत्वे सतीत्यादिकं यदि किं चिदध्याह्रियते तदमुष्य
श्रूयमाणस्य साधर्म्येण वैधर्म्येण वा प्रत्यवस्थानमस्तीति । नैष दोषः साध-
र्म्यवैधर्म्याभ्यामित्यसमासकरणेन दिक्प्रदर्शनस्य सूचनात् । साधर्म्येण वैध-
र्म्येण वा कथमेष हेतुर्हेतुर्भवतीति वा किमनेन क्रियते इति वा यदेवंप्रका-
रप्रत्यवस्थानं हेतुप्रतिबिम्बवर्त्मना क्रियते सा भविष्यति जातिरित्युच्यमाने
सकलविशेषसंग्रहः । चैकाल्यसमादिष्वपि यादृशस्य तादृशस्य साधर्म्यवैध-
र्म्यप्रकारस्य योजयितुं शक्यत्वात् । न ह्युदाहरणसाधर्म्यं साध्यसाधनमिह
विवक्षितं तद्वैधर्म्यं वा साधर्म्यादिमात्रं तु तत्रापि नात्यन्ताय दूरगमिति
यथाश्रुतं साधर्म्यवैधर्म्याभ्यां प्रत्यवस्थानं जातिरिति सामान्यलक्षणं युक्तम् ।
अथ भेदवत्त्वाज्जातेश्चतुर्विंशतिधा विभागमाह ।

साधर्म्यवैधर्म्यात्कर्षापकर्षवर्ण्यवर्ण्यविकल्पसाध्य-
प्राप्त्यप्राप्तिप्रसङ्गप्रतिदृष्टान्तानुत्पत्तिसंशय-
प्रकरणहेत्वर्थापत्त्यविशेषोपपत्त्युपलब्ध्य-
नुपलब्धिनित्यानित्यकार्यसमाः ॥†

अत्र समा इति स्त्रियां पुंसि च तुल्यत्वान्निर्देशस्य जात्यपेक्षया
स्त्रीनिर्देशो वा प्रतिषेधापेक्षया वा पुंनिर्देशो वर्णनीयः । विशेषलक्षणसूत्रेषु
पुनः प्रायेण पुंलिङ्गनिर्देशो दृश्यते स तु प्रतिषेधापेक्षया तेषु व्याख्येय

* गीतमसूत्रम् अ. १ आ. २ सू. १८ ।

† गीतमसूत्रम् अ. ५ आ. १ सू. १ ।

इति तद्वाख्यानावसर एव वक्ष्यामः । नन्वास्तां तावद्विशेषलक्षणवर्णनमि-
दमेव त्वादौ चिन्त्यताम् । किमर्थमेवंविधमसदुत्तरजातं शास्त्रे व्युत्पाद्यते ।
एवंप्रकाराणां च धूलिप्रक्षेपसदृशानां सारेतरपरीक्षणवमविचक्षणोपेक्षणीयाना-
मसदुत्तराणामानन्त्याच्चतुर्विंशतिसंख्या ऽपि कथमिति मनसि महान्विस्मयो
ऽस्माकम् । यदपि च तत्त्वाध्यवसायसंरक्षणं तत्प्रयोजनमभिधीयते तदपि
न हृदयंगमम् । असदुत्तरोपन्यासेन तत्त्वाध्यवसायस्य संरक्षितुमशक्यत्वात् ।
अथ विकटाटोपप्रकटनपाटवोपहितापरसंमोहनद्वारेण तद्रक्षणमास्थीयते
तर्हि ग्रीवितहसितांसमर्दनकौपीनावरणविदारणचरणावस्फोटनाद्यपि व्यु-
त्पाद्यतामिह मोक्षविद्यायाम् । तथा ऽपि चेदं विचार्यताम् क्व जातिप्रयोगैः
प्रत्यवस्थेयम् । सम्यक्साधने परेण प्रयुक्ते तदाभासे वा । न तावत्साधनाभासे
तस्य हि येन निमित्तेनासिद्धत्वादिनां साधनाभासत्वमुपनतं तदेव तच्च
प्रयोक्तुमुचितं न जातयः । तेनैव च परः पराजीयते । नापि सम्यक्साधने
तच्च प्रयुक्तानामपि तासामर्कित्कार्यकरत्वात् । न हि जातिप्रयोगकलु-
षितमपि सम्यक्साधनमसाधनीभवितुमर्हति । अथैकान्तपराजयाद्वरं संदेह
इति ताभिरुपक्रमते तत्रापि स तथोपक्रममाणः कमिव प्रत्याययेत् । नीति-
विदस्तावज्ज्ञानन्त्येव सो ऽयं यथोचितमभिवदितुमपारयन्किमप्यालजा-
लमालपितुं प्रवृत्त इति । शाकटिकादिप्रत्यायनार्थं तु प्रत्यन्तगृह्णजनपटेषु
ग्राम्यसदसि लाभादिकामस्य कस्य चित्प्रयोजनवद्वेदपि कदा चित्रं तु मो-
क्षशास्त्रे तथाविधोपदेशः पेशल इति । अत्राभिधीयते । समाहितमेतद्गवता
सूचकारेणैव तत्त्वाध्यवसायसंरक्षणार्थं कण्टकशाखापरिवरणवदिति* वदता ।
जल्पवितण्डाङ्गभूतानि च च्छलादीनि । तदुक्तं छलजातिनिग्रहस्थानसाधने-
पालम्भे जल्प इति । भार्यकृदप्याह छलजातिनिग्रहस्थानानां पृथगुपदेश
उपलक्षणार्थं उपलक्षितानां स्ववाक्ये परिवर्जनं परवाक्ये च पर्यनुयोगः
जातेस्तु परेण प्रयुज्यमानायाः सुवचः समाधिः स्वयं च सुकरः प्रयोग
इति । यदा हि मुमुक्षोरागमाद्वा युक्तीनां वा तत्त्वज्ञानमुत्पन्नं न चाद्यापि
भावनाभ्यासप्रसादसमासादितद्द्रष्टिमातिशयं वर्तते तस्यामवस्थायां यदि
केन चित्किमप्यनुमानप्रायमभिधाय तदा व्याकुलीक्रियते तदासौ विदित-

युक्त्यागमगौरवो ऽपि सपदि तदुत्पादिते तत्त्वज्ञाने मनागसंभावनालेश-
मिवाधिगच्छेत् । तस्मिन्वा दृढप्रत्यये ऽपि तत्पार्श्ववर्तिनः शिथिलास्था
भवेयुः । अतो ऋगिति स दूषणमपश्यन्प्रतिपक्षं जातिप्रयोगैरप्यसौ शमयेदेव
नोदासीतेत्युक्तं जल्पलक्षणे । परोदिता वा जातीः प्रत्यभिज्ञाय तत्त्वज्ञमेव
परिहरेदिति सफलं जातिव्युत्पादनम् । यथा क्व चिदचिरव्युत्पत्तये संप्रत्यु-
द्भिद्यमानकोमलाङ्कुरनिकरदन्तुरितसीमनि केदारे तदुपद्रवो द्रुततरगामिनो
यतः कुतश्चन चतुष्पदाद् द्विपदाद्वा ऽभिशङ्क्यते इति तत्परिहाराय समन्ततो
निरन्तरकण्टकशोखासंततिपरिचरणमाधीयतएवमिहापि जात्यादिप्रयोगः ।
तद्द्वारकं तत्त्वाध्यवसायसंरक्षणं कर्तव्यम् । यत्तु विकल्पितं क्व जातेः
प्रयोगः सम्यक्साधने तदाभासे वेति तदुच्यते । सम्यग् दूषणमपश्यता किल
जात्यादि प्रयोक्तव्यं तच्च सम्यक्साधने तदभावादेव भवतुं साधनाभासे वा
प्रमादादिना वेति को ऽत्र विशेषः । मुमुक्षोस्तु ज्ञाततत्त्वस्य तत्प्रतिकूलवा-
दिना केन चिदाक्षिप्रस्य तत्प्रयुक्ते तत्त्वप्रतिषेधबलात्साधनाभासएव स-
म्यग् दूषणमपश्यतो जातिप्रयोगावसरः । ज्ञात्वापि साधनाभासतां यथा तथा
सत्वरमेव निर्भर्त्स्यतामयं दुर्गाचार इति पार्श्वस्थितं सुकुमारमतिशिष्यज-
नोत्साहजननाय जात्याद्याडम्बरबिरचनमुचितमेव मुमुक्षोः । मुमुक्षुं प्रति च
शास्त्रारम्भादाक्रम्येन तदपेक्षया साधनाभासविषय एव जातिप्रयोगः । अत
एव च भाष्यकृता प्रथमं साधनाभासएव जात्युदाहरणं दर्शितम् । लाभा-
दिकामानां तु सम्यक्साधने ऽपि प्रयुक्ते युक्त एव जात्याद्युपक्रमः । इतरथा
हि निःसंशय एव पराजयः स्यादित्येतच्चानुषङ्गिकं प्रयोजनमित्युक्तम् ।
यत्पुनरभिहितमसदुत्तरकथने कथं न चपेटादिकं प्रयुज्यते इति तदप्यस-
त्स्यात्यन्तमलौकिकत्वात् । लोको हि तदैवं मन्यते ।

नूनमेष न जानाति वक्तुं सदृशमुत्तरम् ।

अन्यथा वाचमुत्सृज्य पाणिना प्रहरेत्कथम् ॥

खेदयेद्वादिनं यस्तु हस्तपादादिचापलैः ।

स संसद्युच्यते सद्भिर्भण्ड एव न पण्डितः ॥

जात्यापक्रमममाणस्तु न तथैष विहस्यते ।

न हि संदूषणच्छाया तत्रात्यन्तमसंगता ॥

तत्र कौपीनवसनापासनादिसाम्यं जात्युत्तराणामिति । यत् कस्मैः प्रत्याय्यतइति न सर्वः सर्वज्ञकल्पो भवति न च शाकटिकतुल्यः सन्ति हि मध्यमदशावर्तिनो जनास्तआराधयिष्यन्तइत्यलं प्रसङ्गेन । यत्पुनरसदुत्तराणामानन्त्यात्कथं चतुर्विंशतिसंख्येति तचाप्युच्यते । सत्यप्यानन्ते जातीनामसंकीर्णोदाहरणविवक्षया चतुर्विंशतिप्रकारत्वमुपवर्णितं न तु तत्संख्यानियमः कृत इति । तदत्र साधर्म्येण प्रत्यवस्थानमविशिष्यमाणत्वं स्थापनाहेतोः तत्साधर्म्यसमा जातिः । सा च साधर्म्यहेतौ वैधर्म्यहेतौ च प्रयुज्यते । वैधर्म्येण प्रत्यवस्थानं वैधर्म्यसमा जातिः । उत्कर्षापकर्षाभ्यां प्रत्यवस्थानमुत्कर्षापकर्षसमे जाती इत्येवं सर्वत्र योज्यम् । स्थापनहेतुतश्चाविशेष्यमाणत्वं जातिवाद्यभिप्रायेण तासां द्रष्टव्यम् । जातिवादी ह्येवं वदति यथा भवत्प्रयुक्तं साधनं तथेदमपि किमिति न भवतीति । अत एव हेतुप्रतिबिम्बनद्वारक एव जात्युपन्यास इत्युक्तम् ।

अथ विशेषलक्षणान्याह तत्र ।

साधर्म्यवैधर्म्याभ्यामुपसंहारे तद्धर्मविपर्ययोपपत्तेः

साधर्म्यवैधर्म्यसमः ॥ *

प्रतिषेधापेक्षया पुंलिङ्गनिर्देश इति तत्र तत्र द्रष्टव्यम् । साधर्म्येण वैधर्म्येण वा साधनमभिधाय सिद्धाधयिषितपक्षोपसंहारे साधनवादिना कृते साध्यधर्मविपर्ययोपपादनाय साधर्म्येण प्रत्यवस्थानमविशिष्यमाणं स्थापनाहेतुतः साधर्म्यसमः प्रतिषेधः । तत्रैव साधर्म्येण वैधर्म्येण वोपसंहारे तथैव वैधर्म्येण प्रत्यवस्थानं वैधर्म्यसमः प्रतिषेधः । उदाहरणं तु अनित्यः शब्दः प्रयत्नान्तरीयकत्वाद् यत्प्रयत्नान्तरीयकं तदनित्यं दृष्टं यथा घट इति साधर्म्येण हेतौ प्रयुक्ते जातिवादी साधर्म्येणैव प्रत्यवतिष्ठते । नित्यः शब्दो निरवयवत्वाद् निरवयवं द्रव्यमाकाशादि नित्यं दृष्टमिति न चात्र विशेषहेतुरस्ति घटसाधर्म्यात्प्रयत्नान्तरीयकत्वादनित्यः शब्दो न पुनराकाशसाधर्म्यान्निरवयवत्वान्नित्य इति । वैधर्म्यहेतावपि साधनादिना प्रयुक्ते अनित्यः शब्दः प्रयत्नान्तरीयकत्वाद् यदनित्यं न भवति तत्प्रयत्नान्तरीयकमपि न भवत्याकाशादिवदित्यत्रैतदेव पूर्वोक्तं साधर्म्यवैधर्म्यप्रत्यवस्थानद्वयमुदाहर्तव्यमिति । यथा च क्व चिदवसरे

स्वयं प्रयोगो जातीनामुपयुज्यतइति तत्स्वरूपव्युत्पादनमुपक्रान्तमेवं परप्रयु-
क्तानां तासामुत्तरमपि वक्तव्यमतस्तद्व्युत्पादनार्थमाह ।

गोत्वाद्गोसिद्धिवत्तत्सिद्धिः ॥*

साधर्म्यवैधर्म्ययोरिदमुत्तरम् । यदि साधर्म्यमात्रं वैधर्म्यमात्रं वा
साध्यसाधनं प्रतिज्ञायेत स्यादियमव्यवस्था भवेच्च भवत्प्रयुक्तानामीदृशमपि
स्थापनहेतोरविशेषः । विशिष्टं तु साधर्म्यं वैधर्म्यं वा प्रयोजकमुच्यमानं नैव-
विधेः प्रत्यवस्थानैरूपहन्यते । यथा सत्यपि सतादिसामान्यसंबन्धे सत्यपि
शुक्लादिगुणसंबन्धे सत्यपि चलनादिकर्मयोगे न गोस्तथा तत्साधर्म्यात्सि-
ध्यति अथादिवैधर्म्याद्वा किं त्वव्यभिचारिणो गोत्वादिसंबन्धादेव तथे-
हाप्यस्खलितनियमं साधर्म्यं वैधर्म्यं वा साध्यसिद्धिनिबन्धनं न साधर्म्या-
दिमात्रमिति ।

**साध्यदृष्टान्तयोर्धर्मविकल्पादुभयसाध्यत्वाच्चात्कर्षापकर्षव-
र्ण्यावर्ण्यविकल्पसाध्यसमाः ॥†**

दृष्टान्तधर्मं साध्ये धर्मिणि योजयन्नसन्तमथारोपयन्नत्कर्षेण प्रत्य-
वस्थानं यत्करोति स उत्कर्षसमः प्रतिषेधः । यथा अनित्यः शब्दः प्रय-
त्नानन्तरीयकत्वाद् घटवदनित्यः शब्दो घटवदेव मूर्तौ ऽपि भवति न
चेन्मूर्तौ घटवदनित्यो ऽपि तद्गमौ मा भूदिति मूर्तस्य धर्मान्तरस्य प्रस-
ज्जनमुत्कर्षः । दृष्टान्तधर्मविकल्पेनैव साध्यधर्मिणि सिद्धस्यापि धर्मस्यापक-
र्षेण प्रत्यवस्थानमपकर्षसमः । पूर्वस्मिन्नेव प्रयोगे घटः खलु प्रयत्नानन्तरीयक-
त्वादश्रावणो ऽस्तु न चेदश्रावणो घटवदनित्यो ऽपि मा भूदिति सतः
श्रावणत्वस्यापसरणमपकर्षः । ख्यापनीयो वर्ण्यः प्रतिपिपादयिषितः साध्य-
धर्मः तद्विपर्ययादवर्ण्यः सिद्धो दृष्टान्तधर्मः तावेतौ वर्ण्यावर्ण्यसमौ प्रति-
षेधौ भवतः । यदि शब्दो नित्यत्वेन वर्ण्यते साध्यते घटो ऽपि वर्ण्यता-
मिति वर्ण्यसमः । घटश्चेन्न वर्ण्यते शब्दो ऽपि मा वर्णीत्यवर्ण्यसमः । धर्मा-
न्तरविकल्पेन प्रत्यवस्थानं विकल्पसमः प्रतिषेधः । तत्रैव प्रयोगे प्रयत्नानन्त-
रीयकं किं चिन्मृदु दृष्टं दुकूलराङ्गवश्यादि किं चित्कठिनं कर्परपरश्वधादि

एवं प्रयत्नानन्तरीयकं किं चिदनित्यं भविष्यति घटादं किं चिन्नित्यं शब्दा-
दीति । उभयोरपि साध्यदृष्टान्तयोः साध्यत्वापादनेन प्रत्यवस्थानं साध्यसमः
प्रतिषेधः । यदि यथा घटस्तथा शब्दः प्राप्तं तर्हि यथा शब्दस्तथा घट
इति शब्दश्चानित्यतया साध्य इति घटो ऽपि साध्य एव स्यादन्यथा हि
न तेन तुल्यो भवेदिति । अत्र पञ्चानामुत्तरम् ।

किंचित्साधर्म्यादुपसंहारसिद्धेर्वैधर्म्यादप्रतिषेधः ॥*

किंचित्साधर्म्यादुपसंहारः सिध्यति यथा गौरेवमयं गवय इति न
तु सर्वथा रूपभेदस्तयोः कर्तुं शक्यः । प्रमाणावगतस्वभावभेदानां भावाना-
मितरेतररूपसंकरस्य कर्तुमशक्यत्वात् । एवं स्वप्रतिविम्बसामर्थ्यसुस्थिते
स्वसाध्यमुत्थापयति स्थापनाहेतौ साध्यदृष्टान्तयोर्धर्मविकल्पमापादयता
वैधर्म्यं च किं चिदभिदधता प्रतिषेधः कर्तुं लभ्यतइति । अथ षष्ठस्योत्तरम् ।

साध्यातिदेशाच्च दृष्टान्तोपपत्तेः ॥†

यदुच्यते घटो ऽपि शब्दवत्साध्यो भवत्विति तन्नैवम् । लौकिकप-
रीक्षकाणां यस्मिन्नर्थे बुद्धिसाध्यं स दृष्टान्तः तेनाविपरीततया शब्दो ऽति-
दिश्यते यथा घटः प्रयत्नानन्तरीयकः सन्नित्यः एवं शब्दो ऽपीति ।
एवं साध्यातिदेशाद् दृष्टान्तोपपद्यमाने न तस्य साध्यत्वाभिधानमुपपद्यते ।

**प्राप्य साध्यमप्राप्य वा हेतोः प्राप्याविशिष्टत्वादप्राप्या-
साधकत्वाच्च प्राप्यप्राप्तिसमौ ॥‡**

प्राप्यप्राप्तिविकल्पनपूर्वकमुभयत्रापि दोषापादनं प्राप्यप्राप्तिसमौ प्रतिषेधो
भवतः । हेतौ साधनवादिना प्रयुक्ते पर आह । सो ऽयं हेतुः प्राप्य वा साध्यं
साधयेदप्राप्य वा प्राप्य चेद् द्वयोर्लब्धस्वरूपयोरप्राप्तिर्भवतीति किं कस्य
साध्यं साधनं वेत्यविशेषः अप्राप्य तु साधकत्वमनुपपन्नमतिप्रसङ्गात् । न
ह्यप्राप्य प्रदीपः प्रकाश्यं प्रकाशयतीति । अनयोः उत्तरम् ।

घटादिनिष्पत्तेः पीडने चाभिचारादप्रतिषेधः ॥§

नायं प्रतिषेध उपपद्यते उभयथा ऽपि कारणस्य भावदर्शनात्

* गीतमसूत्रम् अ० ५ आ० १ सू० ५ ।

† गीतमसूत्रम् अ० ५ आ० १ सू० ६ ।

‡ गीतमसूत्रम् अ० ५ आ० १ सू० ७ ।

§ गीतमसूत्रम् अ० ५ आ० १ सू० ८ ।

दण्डचक्रसूचादिकारकाणि प्राप्य मृदं घटादिकार्ये निष्पादयन्ति दृश्यन्ते
अभिचारकर्मणा च श्येनादिना दूरस्थस्यापि शचोः पीडनं संपाद्यतइति ।

दृष्टान्तस्य कारणानपदेशात्प्रत्यवस्थानाच्च प्रतिदृष्टान्ते

प्रसङ्गप्रतिदृष्टान्तसमौ ॥*

अत्र प्रसङ्गापादनेन प्रत्यवस्थानं प्रसङ्गसमः प्रतिषेधः । पूर्वोदाहृतएव
हेतौ यदनित्यत्वे प्रयत्नानन्तरीयकत्वं साधनं प्रयत्नानन्तरीयकत्व-
इदानीं किं साधनं तत्साधने किमिति दृष्टान्तस्य घटादेरनित्यतायां
कारणं किं चिदपदिश्यते तेन तत्कारणान्वेषणातिप्रसङ्गात्प्रसङ्गसमौ ऽयं प्रति-
षेधः । प्रतिदृष्टान्तेन प्रत्यवस्थानं प्रतिदृष्टान्तसमः । यथा घटः प्रयत्नानन्तरीयकः
सन्नित्यो दृष्ट एवमाकाशं प्रयत्नानन्तरीयकं नित्यं दृश्यते तद्वच्छब्दो ऽपि
नित्यः स्यादिति । कः पुनराकाशस्य प्रयत्नानन्तरीयकत्वं वदेत् कूपखनना-
दिना ऽऽकाशकरणं मन्वान एवं ब्रूयादपि कश्चित् । नन्वेवमपि व्यभिचा-
रोद्भावनमेतत्सम्यगुत्तरं नासदुत्तरप्रकारो जातिप्रयोगः । नैतदेवम् न हि
हेतोरनैकान्तिकत्वमुद्गावयन्नसौ साधुरिव जातिवादी प्रत्यवतिष्ठते ऽपि तु
दृष्टान्तबलेन नित्यत्वमेव साधयन्नुत्थित इति जातिप्रयोग एवायम् । हेत्वा-
भासा अपि स्वरूपनिग्रहपुरःसरमपरहेतुप्रतिबिम्बवर्त्मना प्रदर्श्यमाना
जातितां प्रतिपद्यन्तएव । अत्र प्रसङ्गसमस्य तावदुत्तरमाह ।

प्रदीपोपादानप्रसङ्गविनिवृत्तिवत्तद्विनिवृत्तिः ॥†

असिद्धं हि नाम साध्यते न सिद्धं प्रयत्नवैफल्यत् । सान्धकारे सद्गनि
पिठरादिपदार्थदर्शनाय प्रदीपमुपाददते लौकिका न दीपदर्शनाथं दीपान्तरपर-
म्परामाहरन्तीति । अन्तरेणापि हि दीपान्तराणि दृश्यतएव प्रदीपः । एवं लौकिक-
परीक्षकाणां घटादौ प्रयत्नानन्तरीयकत्वस्य सिद्धत्वाच्च कारणापदेशो निष्प्रयो-
जन इति तस्मान्नायमतिप्रसङ्गापादनस्य विषयः । अथ प्रतिदृष्टान्तसमस्योत्तरम् ।

प्रतिदृष्टान्तहेतुत्वे च नाहेतुर्दृष्टान्तः ॥‡

प्रतिदृष्टान्त एव साधकबुद्ध्या यदि त्वयोपन्यस्तस्तर्हि विशेषहेतु-
वर्तक्यो ऽनेन हेतुना प्रतिदृष्टान्त एव साधको न दृष्टान्त इति न चासौ

* गीतमसूत्रम् अ. ५ आ. १ सू. ६ ।

† गीतमसूत्रम् अ. ५ आ. १ सू. १० ।

‡ गीतमसूत्रम् अ. ५ आ. १ सू. ११ ।

विशेषहेतुसूच्यते तस्मान्न प्रतिदृष्टान्तः सिद्धिहेतुरिति दृष्टान्त एव साधको भवति । प्रतिदृष्टान्तहेतुत्वे ऽपि स्थिते सत्यहेतुर्दृष्टान्तो न हि साधकः स्यात् । न च तदस्तीत्युक्तमतो न हेतुर्दृष्टान्तः । अथ यथा प्रतिदृष्टान्तो न साधक एव दृष्टान्तो ऽपि मा भूदित्यनया नीत्या प्रत्यवतिष्ठसे हन्त तर्हि प्रतिदृष्टान्तस्य तावदहेतुत्वं स्वकण्ठेन कथितमिति तस्मिन्नसाधके दृष्टान्त एव साधक इति ।

प्रागुत्पत्तेः कारणाभावादनुत्पत्तिसमः ॥*

अनुत्पत्त्या प्रत्यवस्थानमनुत्पत्तिसमः प्रतिषेधः । प्राप्तनएव प्रयोगे जातिवाद्याह अनित्य इत्युत्पत्तिधर्मक उच्यते यश्चोत्पत्तिधर्मकः तस्योत्पत्तेः पूर्वमनुत्पत्त्या भवितव्यमनुत्पन्ने च शब्दाख्ये धर्मिणि प्रयत्नानन्तरीयकत्वं धर्मः क्व वर्ततामलब्धपक्षवृत्तेश्च कथमनित्यत्वं साधयत्वसिद्धे चानित्यत्वे शब्दस्य बलान्नित्यत्वमेव भवति कारणाभावादित्यनित्यत्वसिद्धिकारणस्य प्रयत्नानन्तरीयकत्वस्याभावादित्यर्थः । तथा च शब्दोत्पादककारणाभावादनुत्पन्ने शब्दे निराश्रयो हेतुरिति । अस्योत्तरम् ।

तथाभावादुत्पन्नस्य कारणोपपत्तेर्न कारणप्रतिषेधः ॥†

शब्दाख्यधर्मिणः सिद्धस्य सतो नित्यत्वमनित्यत्वं वा विचार्यते तदसिद्धौ हि नित्यत्वमपि कस्य भवानभिदधीत । उत्पन्नस्य चास्य तथाभावो भवति नानुत्पन्नस्य उत्पन्नः खल्वयं शब्द इति भवति नानुत्पन्नः । प्रागुत्पत्तेरलब्धात्मनः किमुच्यते लब्धस्वरूपस्य पुनरनित्यत्वकारणप्रयत्नानन्तरीयकत्वसद्भावादयुक्त एवायं प्रतिषेधः ।

नित्यानित्यत्वसाधर्म्यात्संशयसमः ॥ ‡

नित्यानित्यसाधर्म्यौपन्यासेन संशयापादनप्रवणं प्रत्यवस्थानं संशयसमः प्रतिषेधः । अनित्यः शब्दः प्रयत्नानन्तरीयकत्वादित्यस्मिन्नेव हेतौ अस्ति शब्दस्यानित्यत्वसाधर्म्ये प्रयत्नानन्तरीयकत्वमस्ति च नित्येन सामान्येन साधर्म्येन्द्रियकत्वमतः किमनित्यसाधर्म्यात्प्रयत्नानन्तरीयकत्वाद-

* गौतमसूत्रम् अ० ५ आ० १ सू० १२ ।

† गौतमसूत्रम् अ० ५ आ० १ सू० १३ ।

‡ गौतमसूत्रम् अ० ५ आ० १ सू० १४ ।

नित्यः शब्द उत नित्यसाधर्म्यादेन्द्रियकत्वान्नित्य इति संशयएवं परः
प्रत्यवतिष्ठते न च साधर्म्यसमप्रयोग एवायमाशङ्कनीयः संशयापादनप्रवण-
त्वादस्येति । अस्योत्तरम् ।

साधर्म्यात्संशये न संशयो वैधर्म्यादुभयथा वा संशये ऽत्य-
न्तसंशयो नित्यत्वानभ्युपगमाच्च सामान्यस्याप्रतिषेधः ॥ *

स्याणुर्वा पुरुषो वेति स्याणुपुरुषयोश्च साधर्म्यादूर्ध्वत्वादेः संशयो
भवति न तु शिरःपाण्यादिवैधर्म्यात्प्रत्युत ततो ऽसौ निवर्तते यदि पुनरु-
भयथापि साधर्म्यादिव वैधर्म्यादपि संशयः स्यात्तथा सत्यनन्तसंशयः
प्राप्नोति । इह च विशेषदर्शनस्थानीयमनित्यतासाधनं शब्दे प्रयत्नान्तरीय-
कत्वमस्तीति नित्यत्वं सामान्यगतं संशयकारणत्वमिति नाभ्युपगम्यते
तस्मादप्रतिषेधो ऽयं नित्यसामान्यसाधर्म्यनिबन्धनसंशयापादनरूपः ।

उभयसाधर्म्यात्प्रक्रियासिद्धेः प्रकरणसमः ॥ †

पक्षप्रतिपक्षौ निर्णयलक्षणे व्याख्यातौ तावेव प्रकरणं प्रकरणमनति-
वर्तमानः प्रकरणसमः प्रतिषेधो भवति । पूर्वस्मिन्नेव प्रयोगे नित्यः शब्दो
निरवयवत्वादाकाशवदित्येवंजातीयकं प्रतिप्रयोगमुपन्यस्यन्स्वपक्षमुत्थाप-
यति जातिवादी साधर्म्यग्रहणं चोपलक्षणं वैधर्म्येणापि प्रतिप्रयोगोपन्यासे
प्रकरणसम एव प्रतिषेधो भवत्युभयवैधर्म्यात्प्रक्रियासिद्धेः प्रकरणसम इति
मूलहेतावपि साधर्म्येण वैधर्म्येण वा प्रयुक्ते प्रयोगद्वयमेतद्वेदितव्यम् । ननु ते
एवेते साधर्म्यवैधर्म्यसमे जाती साधर्म्यहेतौ वैधर्म्यहेतौ वा प्रयुज्यमान-
त्वाच्च तवोत्थिते इति ताभ्यामेव गतत्वान्नाभिनवो ऽयं जातिप्रयोगः
चतस्रश्चेता जातय इत्येकत्वमपि न संगतम् । उच्यते तत्र परपक्षप्रवणप्र-
तिषेधतयैव प्रत्यवस्थानमुदाहृतमिहैव साधनच्छाययेति अत एव प्रकरण-
समो ऽयं जातिरनित्यपक्षवन्नित्यपक्षो ऽपि प्रतिक्रियते ऽस्यामिति उद्भावन-
भङ्गिभेदाच्च जातिनानात्वमसंकीर्णोदाहरणविवक्षया चतुर्विंशतिभेदत्वं
वस्तुतस्तु तासामानन्त्यमित्युक्तम् । अस्योत्तरम् ।

* गीतमसूत्रम् अ. ५ आ. १ सू. १५ ।

† गीतमसूत्रम् अ. ५ आ. १ सू. १६ ।

प्रतिपक्षात्प्रकरणसिद्धेः प्रतिषेधानुपपत्तिः प्रतिपक्षीपपत्तेः॥*

निर्णयोत्पत्त्या प्रकरणं पर्यवसितं भवति प्रागुक्तनिर्णयान्तदवस्थान-
मेव तदिह प्रकरणमुत्थापयता भवतोभयसाधर्म्यं तदुत्थापनकारणमभि-
हितमुभयसाधर्म्यात्प्रक्रियासिद्धेरिति ब्रुवता उभयसाधर्म्यं च मदुक्तमपि
साधर्म्यमस्त्येव अन्यथोभयशब्दार्थः कः । एवं च तदभ्यनुज्ञातं भवतीति
तत्प्रतिषेधो नोपपद्यते प्रतिषेधोपपत्तौ वा नोभयसाधर्म्यं प्रकरणकारणं
सिध्यतीति निर्णयोत्पत्तिनिमित्तं च प्रकरणोपरमाय न किं चिदुक्तमुभय-
साधर्म्याभिधानादिति ।

त्रैकाल्यानुपपत्तेर्हेतोरहेतुसमः ॥ †

कालत्रयानुपपत्त्या हेतुमाक्षिप्य क्रियमाणः प्रतिषेधो ऽहेतुसमो
भवति । हेतुः साधनं साधनं च साध्यात्पूर्वं साधनं तदसति साध्ये कस्य
साधनम् अथ पश्चाद् असति साधने कस्येदं साध्यम् अथ युगपत्साध्यसाधने
भवतः न तर्हि तयोः सव्येतरगोविषाणयोरिव साध्यसाधनभावो भवेदि-
त्ययं हेतुरहेतोर्न विशिष्यते । अस्योत्तरम् ।

न हेतुतः साध्यसिद्धेस्तैकाल्यासिद्धिः ॥ ‡

न त्रैकाल्यासिद्धिः । कस्माद् हेतुतः साध्यसिद्धेः उत्पत्तौ तावदयम-
पर्यनुयोगः पूर्वसिद्धेन हेतुना तन्त्वादिना पश्चाद्भाविना ऽसत एव कार्यस्य
पटादेः सिद्धिरित्युक्तत्वात् । बुद्धिसिद्धं तु तदसदिति § क्षप्रावपि परिहृत एष
दोषः उपलब्धिहेतोरुपलब्धिविषयस्य पूर्वापरसहभावानियमाद्यथादर्शनं
व्यवस्थेति प्रमाणपरीक्षायामभिधानात्॥ दृश्यते च निर्वर्तनहेतुना निर्वर्तनी-
यस्य निर्वृतिरुपलब्धिहेतुना चोपलभ्यस्योपलम्भ इति प्रमाणसिद्धे वस्तुनि-
को ऽयमाक्षेपः । प्रतिषेधे च तुल्यो ऽयमनुयोग इत्याह ।

प्रतिषेधानुपपत्तेश्च प्रतिषेद्धव्याप्रतिषेधः॥ ॥

प्रतिषेधो ऽपि प्रतिषेध्यात्पूर्वं पश्चात्सह वा भवेदिति विकल्प्यमाने
न प्रतिषेध्यं प्रतिषेद्धमुत्सह्यतइति ।

* गीतमसूत्रम् अ. ५ आ. १ सू. १७ ।

† गीतमसूत्रम् अ. ५ आ. १ सू. १८ ।

‡ गीतमसूत्रम् अ. ५ आ. १ सू. १९ ।

§ गीतमसूत्रम् अ. ४ आ. १ सू. ५० ।

॥ वात्स्यायनभाष्यम् । अ. २ आ. १ सू. १९ ।

॥ गीतमसूत्रम् अ. ५ आ. १ सू. २० ।

अर्थापत्तिः प्रतिपक्षसिद्धेरर्थापत्तिसमः* ॥

अर्थादापद्यते प्रतिपक्षसिद्धिरित्येवं क्रियमाणः प्रतिषेधो ऽर्थापत्ति-
समो भवति । पूर्वस्मिन्नेव प्रयोगे यदि घटसाधर्म्यात्प्रयत्नान्तरीयकत्वाद-
नित्यः शब्दः अर्थादापद्यते आकाशसाधर्म्यान्नित्य इति अस्ति चास्य
नित्येन साधर्म्यमाकाशादिना द्रव्येण निरवयवत्वमिति । उद्भाषनप्रकारभेदाच्च
जातिभेद इत्युक्तम् । अस्योत्तरम् ।

अनुक्तस्यार्थादापत्तेः पक्षहानिरुपपत्तिः† ॥

अनुपपादितसाधनमनुक्तमर्थादापद्यतइति वदतः पक्षहानिरप्यु-
पपद्यते मामकानित्यपक्षसिद्धौ हि सत्यामर्थादापद्यते तावकस्य नित्यप-
क्षस्य हानिरिति । टोषान्तरमाह ।

अनैकान्तिकत्वाच्चार्थापत्तेः‡ ॥

उभयपक्षसमर्थयमर्थापत्तिः विपर्ययेणापि प्रयोक्तुं शक्यत्वात् । नित्यः
शब्दो निरवयवत्वादित्येवमप्युक्ते शक्यं वक्तुं यदि नित्याकाशसाधर्म्यान्न-
रवयवत्वान्नित्यः शब्दः अर्थादापद्यते यदनित्यघटादिसाधर्म्यात्प्रयत्नान्त-
रीयकत्वादनित्य इति न चैवमपि का चिदर्थसिद्धिः न खलु वै घनस्य
प्राक्पणः पतनमित्युक्ते ऽर्थादापद्यते द्रवस्य वारिणः पतनाभाव इति ।

एकधर्मापपत्तेरविशेषे सर्वाविशेषप्रसङ्गात्तद्भाषोपपत्ते-
रविशेषसमः§ ॥

अविशेषोपपादनेन प्रत्यवस्थानमविशेषसमः प्रतिषेधः । यदि शब्द-
घटयोरेकधर्मः प्रयत्नान्तरीयकत्वमस्तीति तयोरनित्यत्वाविशेष उच्यते तर्हि
सर्वभावानामविशेषप्रसङ्गः । कथं सद्भाषोपपत्तेः सत्तासंबन्धादित्यर्थः । सो
ऽयमविशेषसमः प्रतिषेधः । एतस्योत्तरम् ।

क्व चित्तद्धर्मापपत्तेः क्व चिदनुपपत्तेः प्रतिषेधाभावः॥ ॥

क्व चिदविशेषोपादनहेतुरुपपद्यते धर्मः क्व चित्तु नोपपद्यतइत्ये-
वमयमप्रतिषेधः । शब्दघटयोरेको धर्मः प्रयत्नान्तरीयकत्वमस्ति येन

* गीतमसूत्रम् अ. ५ आ. १ सू. २१ ।

† गीतमसूत्रम् अ. ५ आ. १ सू. २२ ।

‡ गीतमसूत्रम् अ. ५ आ. १ सू. २३ ।

§ गीतमसूत्रम् अ. ५ आ. १ सू. २४ ।

॥ गीतमसूत्रम् अ. ५ आ. १ सू. २५ ।

तयोर्धर्मान्तरमविशेषरूपमुपपद्यते न तु सर्वभावानामीदृशमविशेषकारणं धर्मजातमस्ति । यत्तु सद्भावोपपत्तेरिति तेन किं धर्मान्तरमविशेषरूपं साध्येत अनित्यत्वमेव चेतर्ह्ययं प्रतिज्ञार्थो व्यवतिष्ठेतानित्याः सर्वे भावाः सत्त्वादिति । न चायमनुपपत्तेः दृष्टान्तानुपपत्तेः सर्वभावानां पक्षीकृतत्वाद् दृष्टान्तो न कश्चिदवशिष्यते । न च प्रतिज्ञातैकदेश एव दृष्टान्तीकृतुं शक्यते सिद्धसाध्यभेदात्साध्यः प्रतिज्ञातो ऽर्था भवति सिद्धश्च दृष्टान्तः । न च दृष्टान्तरहितो हेतुः स्वसाध्योपस्थापनसामर्थ्यमश्नुते । न च सौगतोक्तनौत्या नित्येभ्यो व्यापकानुपलब्ध्या सत्त्वं व्यावर्तितमनित्येष्वेव प्रतिष्ठां लभते । यैव विपक्षाद्वावृत्तिः स एव साध्येनानुगम इति वक्तव्यं तन्नीतेः प्रागेव प्रतिज्ञेपात् । प्रत्युक्तं हि विस्तरतः क्षणभङ्गसाधनमिति । किं चिद्धि सत्त्वयोगि भावरूपमनित्यं भवति किं चिन्नित्यमिति । नायमेकान्तः सत्त्वादनित्याः सर्वभावा इति । अपि च सर्वभावानामनित्यत्वे साध्यमाने तदन्तर्गतत्वाच्छब्दस्याप्यनित्यत्वमभ्युपगतं भवेदित्येवमप्ययमप्रतिषेधः ।

उभयकारणोपपत्तेरुपपत्तिसमः ॥ *

उभयकारणोपपत्त्या पक्षद्वयोपपत्तिवर्णेनमुपपत्तिसमः प्रतिषेधः । यदनित्यत्वकारणं प्रयत्नानन्तरीयकत्वमुपपद्यते शब्दस्येत्यनित्यः शब्दो नित्यत्वकारणमपि निरवयवत्वमस्योपपद्यते इति नित्यः स्याद् उभयत्रापि कारणोपपत्तेः । ननु सैवेयं साधर्म्यादिसमा प्रकरणसमा वा जातिर्न भेदान्तरम् । मैवम् उद्भावनप्रकारेण भेदात्परपक्षोपमर्दबुद्ध्या साधर्म्यादिसमा जातिः प्रयुज्यते पक्षान्तरोत्थापनास्थया प्रकरणसमा अप्रतिपत्तिपर्यवसायित्वाशयेनयमुपपत्तिसमेति । अत्रोत्तरम् ।

उपपत्तिकारणानुज्ञानादप्रतिषेधः ॥ †

उभयकारणोपपत्त्या प्रतिषेधमभिदधता पक्षद्वयकारणोपपत्तिरनुज्ञाता भवति सा चेदनुज्ञाता कथमेकतरपक्षप्रतिषेधः । एकतरपक्षप्रतिषेधश्चेत्कथमुभयकारणोपपत्तिः उभयपक्षकारणोपपत्तिरेकतरपक्षप्रतिषेधश्चेति विप्रतिषिद्धम् । व्याघातादेव तत्प्रतिषेधो विकल्पयिष्यतइति चेत्समानो व्याघातस्तेन हि

परपक्षवत्स्वपक्षो ऽपि प्रतिहन्यतएव न हि व्याघात एकं पक्षं साधयत्येकं बाधतइति ।

निर्दिष्टकारणाभावे ऽप्युपलम्भादुपलब्धिसमः प्रतिषेधः ॥ *

यदेतदनित्यतायां शब्दस्य प्रयत्नानन्तरीयकत्वं कारणमपदिष्टं तस्याभावे ऽपि प्रबलप्रभञ्जनजवभज्यमानजरत्पादपपातप्रभवे शब्दे दृश्य-
तएवानित्यत्वमन्यत्रापि विद्युदादौ विना ऽपि प्रयत्नानन्तरीयकत्वमुपलभ्य-
तएवानित्यतेति । अत्रोत्तरम् ।

कारणान्तरादपि तदुर्मापपक्षेऽपि प्रतिषेधः ॥ †

अत्रैतावदेव तावद्वक्तव्यं सपक्षैकदेशवृत्तित्वमिदमस्य हेतोरुद्भा-
वितं न च सपक्षैकदेशवृत्तिरगमकः । प्रयत्नानन्तरीयकत्वमनित्यत्वप्रतिबद्धं
न पुनरनित्यत्वं प्रयत्नानन्तरीयकत्वेन यत्प्रयत्नानन्तरीयकं तदनित्यमिति
हि व्याप्तिर्न तु यदनित्यं तत्प्रयत्नानन्तरीयकमिति । यथा यत्राग्निस्तत्र
धूमो न यत्र धूमस्तत्राग्निरिति एवं प्रयत्नानन्तरीयकत्वमन्तरेण समीरण-
यात्यमानवनस्पत्यादिशब्दे विद्युदादौ वा येयमनित्यतोपलब्धिर्न सा तस्य
हेतुतामपहन्तीति । अपि च प्रयत्नानन्तरीयकत्वादिति कारणाद् उत्पत्तिरि-
यमभिधीयते न तु कारणं नियम्यते प्रयत्न एवेति तत्र पवननोदनजनित-
तरुशब्दवत्सत्यपि प्रयत्ने कारणान्तरं तदुत्पादकम्भविष्यति कारणान्तर-
जन्ये ऽप्यनित्यत्वं शब्दे विद्युदादौ वा न विरुद्धमिति । कथं पुनरिदमेव
गम्यते प्रयत्नादिभिरसन्नत्पाद्यते शब्दो न पुनः सन्नभिव्यज्यतइति । सतो
ऽनुपलब्धौ निमित्ताभावात् । आवरणं निमित्तमिति चेन्न मूलोदकादिषु मृद
इव शब्दे कस्य चिदावरणस्याग्रहणात् । तस्मान्न मूलोदकादिना तुल्यः शब्द
इत्यसन्नेव प्रयत्नादिना क्रियते इति ।

तदनुपलब्धेरनुपलम्भादभावसिद्धौ तद्विपरीतो-

पपक्षेऽपि उपलब्धिसमः प्रतिषेधः ॥ ‡

यदुक्तमावरणानुपलम्भादसत्याश्चानुपलम्भादसत्यावरणे प्रागुच्चारणदा-
सन्नेव शब्दः प्रयत्नेनाभिनिर्वर्त्यतइति तदयुक्तमावरणानुपलब्धेरप्यनुपलम्भात्-

* गीतमसूत्रम् अ. ५ आ. १ सू. २८ ।

† गीतमसूत्रम् अ. ५ आ. १ सू. २६ ।

‡ गीतमसूत्रम् अ. ५ आ. १ सू. ३० ।

स्याश्चानुपलम्भादभावः अनुपलब्धेरभावादुपलब्धिर्भवति प्रतिषेधद्वयेन विधे-
रेव प्रतीतिः । आवरणोपलब्धेश्चावरणसत्ता सिध्यतीति प्रकृतमेव शब्दस्याग्रहणं
नासत्त्वकृतमित्यभिव्यञ्जकत्वं कृतमेवास्य प्रयत्नादि कारणमिति । अस्योत्तरम् ।

अनुपलम्भात्मत्वादनुपलब्धेरहेतुः ॥*

आवरणानुपलब्धिर्नास्त्यनुपलब्धेरिति यो ऽयं हेतुरुक्तः स न हेतुः
अनुपलम्भस्वभावत्वादनुपलब्धेरुपलम्भप्रतिषेधार्थकत्वादित्यर्थः । अस्तित्व-
नास्तित्वे हि भावानामुपलम्भानुपलम्भाभ्यामवस्थाप्येते यदुपलभ्यते तदस्ति
शशवद् यन्नोपलभ्यते तन्नास्ति तद्विषाणवत् । नोपलभ्यते च शब्दस्याव-
रणं मूलोदकादेरिव मृत्तिकेत्यनुपलम्भान्नास्तीति गम्यते । अनुपलम्भो
ह्ययमावरणविषयो नानुपलब्धिविषयः स आवरणस्यैव भावं गमयति
नानुपलब्धेरित्यनुपलब्धेर्भावादावरणमैव नास्तीति ।

ज्ञानविकल्पानां च भावाभावसंवेदनादध्यात्मम् ॥†

ज्ञानविकल्पाः प्रतीतिप्रकारास्तेषां भावाभावौ प्राणिसंवेद्यौभवतः ।
अस्ति मे ज्ञानं नास्ति मे ज्ञानमित्येवं सर्वः प्रत्यक्षानुमानागमज्ञानानि
प्रमाणफलानि स्मरणसंशयादिज्ञानानि च प्रमाणफलान्यनुभवतीति । सा
चेयमावरणानुपलब्धिरुपलब्धिवदध्यात्मं संवेद्यते नोपलभे शब्दस्यावरणं
मृदमिव मूलोदकादेरिति । तदेवं बाह्यपदार्थभावाभाववदान्तरज्ञानभा-
वाभावयोरपि प्रत्यक्षत्वादपर्यनुयोगो ऽयमनुपलब्धेरनुपलम्भादावरणमस्ति
शब्दस्येति तस्मात्प्रागुच्चारणादसन्नेव शब्द इति सिद्धम् ।

साधर्म्यात्तुल्यधर्मोपपत्तेः सर्वानित्यत्वप्रसङ्गादनित्यसमः ॥‡

सर्वभावानित्यत्वप्रसङ्गेन प्रत्यक्षस्याननित्यसमः प्रतिषेधः । अनित्येन
घटेन साधर्म्यमस्ति शब्दस्येति तस्यानित्यत्वमुच्यते तर्हि सर्वभावानामपि
घटेन किमपि साधर्म्यमस्तीति सर्वएवानित्याः स्युः । अविशेषसमैवेयं जा-
तिरिति चेत् तत्र हि सत्तायोगात्सर्वभावानामविशेष आपादितः इह तु
घटसाधर्म्यादेवानित्यत्वमापादितम् इति उद्भावनभङ्गिभेदाच्च जातिना-
नात्वमित्यसकृदुक्तम् । अत्रोत्तरम् ।

* गीतमसूत्रम् अ. ५ १. १ सू. ३१ ।

† गीतमसूत्रम् अ. ५ आ. १ सू. ३२ ।

‡ गीतमसूत्रम् आ. ५ अ. १ सू. ३३ ।

साधर्म्यादप्रसिद्धेः प्रतिषेधासिद्धिः प्रतिषेध्यसाधर्म्यात् ॥*

अतिप्रसङ्गमापादयतो ह्येतद्विवक्षितं घटसाधर्म्यादसिद्धिरनित्यत्व-
स्येति । यदि च घटसाधर्म्यादनित्यत्वस्यासिद्धिर्नाहं तावकस्यास्य प्रतिषेध-
वाक्यस्याप्यसिद्धिः प्रतिषेध्यवाक्यसाधर्म्यात् । अस्ति हि प्रतिषेधवाक्यस्य
प्रतिषेध्येन साधर्म्यं प्रतिज्ञाद्यवयवयोगित्वमिति । किं च ।

दृष्टान्ते साध्यसाधनभावेन प्रतिज्ञातस्य धर्मस्य

हेतुत्वात्तस्य चाभयथा भावान्नाविशेषः ॥ ३४ ॥†

न हि साधर्म्यमात्रं साधनं भवति अपि तु दृष्टान्तधर्मिण्यवधृतसो-
भ्यर्थं साधर्म्यं वैधर्म्यं वा तथाविधं चेत्सर्वभावानामस्ति भवतु तेषामनि-
त्यत्वं को दोषः नास्ति चेत्को ऽयमतिप्रसङ्गः । न हि दृष्टान्तधर्मिणि प्रज्ञा-
तसामर्थ्यं साधर्म्यमुभयथा भवति पक्षान्तरं स्पृशति तेन साधर्म्यविशेषस्य
हेतुत्वात्तस्य च सर्वभासंभवान्न सर्वानित्यत्वम् । अविशेषसमायां जातो
यत्साधनमुक्तं तदिहापि वक्तव्यमिति ।

नित्यमनित्यभावादनित्ये नित्योपपत्तेर्नित्यसमः ॥‡

अनित्यत्वसाध्यधर्मस्वरूपविकल्पनेन शब्दनित्यत्वापादानं नित्य-
समः प्रतिषेधः । अनित्यः शब्द इति प्रतिज्ञाते सति जातिवादी विकल्प-
यति किमिदमनित्यत्वं शब्दस्य नित्यमथानित्यमिति । यदि तावदनित्यं
तत्कदा चित्प्रच्यवते तत्प्रच्युतेर्नित्यः शब्दः । अथ नित्यमनित्यत्वं तर्हि
धर्मस्य नित्यत्वात्तस्य च निराधारस्यानुपपत्तेस्तदाश्रयस्य शब्दस्यापि नित्य-
त्वमनित्यत्वे हि शब्दे विनष्टे न तदाधारो धर्मः वर्ततेति । अस्योत्तरम् ।

प्रतिषेधे नित्यमनित्यभावादनित्यत्वोपपत्तेः

प्रतिषेधाभावः ॥§

प्रतिषेध्ये नित्यमनित्यत्वस्य भावश्चेदुच्यते तदनित्य एवासावुक्तो
भवति अनित्योपपत्तेश्च तत्प्रतिषेधो नोपपद्यते नित्यमनित्यत्वं शब्दस्येति
च ब्रवीषि नित्यतां च तद्योगादस्योपपादयसीति महानयमायुष्मतो भ्रमः ।
अथ निरधिकरणो धर्मः कथं स्यादिति तदुच्यते अनित्यत्वं हि नाम नि-

* गीतमसूत्रम् अ० ५ आ० १ सू० ३४ ।

† गीतमसूत्रम् अ० ५ आ० १ सू० ३५ ।

‡ गीतमसूत्रम् अ० ५ आ० १ सू० ३६ ।

§ गीतमसूत्रम् अ० ५ आ० १ सू० ३७ ।

रोधः प्रध्वंसाभाव इत्यनर्थान्तरम् । अनित्यत्वादभाव इति तु व्यवहार-
मात्रम् । सा चेयमनित्यता शब्दावच्छिन्ना न शब्दाधिकरणा न खलु घटाभावो
घटाश्रितो भवितुमर्हति भावस्वभावा हि धर्मा धर्म्याश्रिता भवन्ति नाभावः
अभावस्त्वाश्रितो ऽपि न प्रतियोग्याश्रितो भवति किं त्वर्थान्तरवृत्तिभूंप्रदेश इव
घटाभाव इति नित्यानित्यत्वविरोधाच्च । नित्यत्वमनित्यत्वं चेकत्र धर्मिणि
विरुध्यते तत्कथमभिधीयते नित्यमनित्यत्वस्य भावान्नित्यः शब्द इति ।

प्रयत्नकार्यानैकत्वात्कार्यसमः ।*

प्रयत्नकार्यनानात्वोपन्यासेन प्रत्यवस्थानं कार्यसमः प्रतिषेधः । अनित्यः
शब्दः प्रयत्नानन्तरीयकत्वादित्युक्ते पर आह प्रयत्नस्य हि कार्यद्वैविध्यमुप-
लब्धं किं चिदसदेव प्रयत्नेन निर्वर्तते यथा घटादि किं चित्सदेवावरणव्य-
पनयनादिना प्रयत्नेनाभिव्यज्यते यथा मृदन्तरितमुदकादि । एवं प्रयत्ननाना-
त्वादिव प्रयत्नेनाविद्यमानः शब्दो निर्वर्त्येत घटवदुत विद्यमान एवाभि-
व्यज्येत मृदन्तरितसलिलादिवदिति संशयः । न चेयं संशयसमा जातिर्हेत्व-
र्थविकल्पनेनेह प्रत्यवस्थानात् । तथा हि निरवयवत्वाद्याकाशसाधर्म्योपन्या-
सेन संशय आपादित इह तु साधनवाद्युक्तप्रयत्नानन्तरीयकत्वहेत्वर्थनिरूपणेने-
ति । उद्भावनप्रकारभेदश्च जातीनां वैचित्र्यकारणमित्युक्तमेव । अत्रोदाहरणम् ।

कार्यान्यत्वे प्रयत्नाहेतुत्वमनुपलब्धिकारणानुपपत्तेः† ॥

यद्यपि प्रयत्नकार्यान्यत्वमुपलभ्यते तथा ऽपि प्रकृते शब्दे प्रयत्न-
स्याभिव्यक्तावहेतुत्वं न प्रयत्नतः शब्दमभिव्यनक्ति किं त्वभूतप्रादुर्भावमेव
विधत्ते कस्माद् अनुपलब्धिकारणानुपलब्धेः यत्र हि सतः पदार्थस्य प्रयत्नो
ऽभिव्यक्तिहेतुस्तत्र तस्य सतः सलिलादेरनुपलब्धिकारणमस्ति मृदादि-
व्यवधानं तदपोहमाचरता प्रयत्नेन तदभिव्यक्तिः सम्पद्यते शब्दस्य तु न
किं चिदनुपलब्धिनिबन्धनव्यवधानादि संभवतीति वर्णितमतस्तस्यासत
एवात्मलाभनिमित्तमुच्चारणादिप्रयत्नो न सतो व्यक्तिनिमित्तं तस्मादनित्यः
शब्द इति स्थितम् । तदेवमनेन चतुर्विंशतिजात्युदाहरणप्रतिसमाधानोपदे-
शवर्त्मना शब्दानित्यत्वसाधने परकीयमुपालम्भजातमेवंप्रायमखिलमपाकू-
तमाम्रसेकपितृतर्पणन्यायेन भवति भगवता सूत्रकारेण । इदमपरमिदानी-

मुपदिश्यते चतुर्विंशतावपि जातिषु जातिवादिना प्रयुक्तासु मूलसाधनावादी विस्मृष्टानुमानोदन्तपरीक्षणपुरःसरं सत्यमेवोत्तरं यथोपदिष्टमभिदधीत न तु जातिप्रयोगानुकारिदुस्तरालापचापलेन षट्पक्षीं प्रवर्तयेत् तस्यां हि प्रस्तु-
तायामुभयोरपि वादिप्रतिवादिनोरसिद्धिरसद्वादित्वात् । कथं पुनः षट्पक्षी
प्रवर्ततेइति तत्पथं दर्शयितुमाह ।

प्रतिषेधे ऽपि समानो दोषः ॥*

स्थापनाहेतुवादिना प्रथमपक्षस्थेन स्थापनाहेतुः प्रयुक्तः अनित्यः
शब्दः प्रयत्नानन्तरीयकत्वादिति । ततो जातिवादी द्वितीयपक्षस्थः प्रयत्न-
कार्यानेकत्वादिति प्रयत्नानन्तरीकत्वमभिव्यङ्ग्ये ऽपि शब्दे भवतीति हेतो-
रनैकान्तिकत्वमित्याह । तदधुना तृतीयपक्षस्थः स्थापनाहेतुवादी यदि
यथोपदिष्टमावरणानुपलब्धिक्रममनुसृत्य विशेषमुपदर्शयन्ननैकान्तिकतामु-
द्धरति ततस्तावत्येव पर्यस्यति कथेति चतुर्थोपपक्षावसरविरहान्नावतर-
त्येव षट्पक्षी । यदि तु तं क्रममपहायेव तृतीयपक्षस्थो ऽसौ वदति हेतो-
रश्वेदनैकान्तिकत्वमुद्गावयस्यनैकान्तिकत्वादसाधकः स्यादिति नन्वयं ताव-
कः प्रतिषेधो ऽप्यनैकान्तिकः किं चित्प्रतिषेधति किं चिन्नेति हेतोः साध-
कत्वं प्रतिषेधति न स्वरूपमिति । अत एवेत्थं प्रतिषेधस्यानैकान्तिकता सो
ऽपि हि नाभिव्यक्तिपक्षमेव साधयेत्प्रतिपक्षे ऽपि प्रयत्नसाफल्योपपत्तेरुभ-
यत्रापि च विशेषहेतोरनपदेशात् । एवमनैकान्तिकत्वमभिहितवति साधन-
वादिनि प्रतिषेधवादिनो ऽपि वचनावसर इत्यवतरति षट्पक्षी । स हि चतु-
र्थपक्षस्थ एवं वदति ।

प्रतिषेधविप्रतिषेधे प्रतिषेधदोषवद्दोषः ॥†

विविधः प्रतिषेधो विप्रतिषेध इहोच्यते न व्याघातः प्रकृतसङ्गतेर-
भावात् । यो ऽयं प्रतिषेधे ऽपि समानानैकान्तिकदोष उच्यते स प्रतिषेधप्र-
तिषेधे ऽपि भवत्प्रयुक्ते समानः सो ऽपि पूर्ववदनैकान्तिक एवेति । ततः
पञ्चमं पक्षमवलम्ब्य मूलसाधनवादी मतानुष्ठामुद्गावयति सा च ।

**प्रतिषेधं सदोषमभ्युपेत्य प्रतिषेधविप्रतिषेधे
समानदोषप्रसङ्गो मतानुज्ञा ॥***

प्रतिषेधे ऽपि समानदोष इति समुद्भावितं दोषमनुद्धृत्य तं प्रतिषेधं
सदोषमभ्युपेत्य मनुक्ते प्रतिषेधविप्रतिषेधे समानदोषप्रसङ्गमापादयतस्ते मता-
नुज्ञा नियहस्थानं भवति । चोरो भवानित्यभियुक्तेन चौर्यमात्मनो निराक-
रणीयं न तु भवानपि चोर इति परः प्रतिपत्तव्य इति । एवं पञ्चमपक्षस्थे
मूलसाधनवादिनि कथितवति परः षष्ठं पक्षमास्थाय पुनरभिधत्ते यदि स्वप-
क्षदोषानुद्धारणपुरःसरपरपक्षदोषोपादानोपनतमतानुज्ञानियहस्थानपाचमहमा-
दिष्ये हन्त तर्हि तवापि तदेष नियहस्थानमवतरति त्वमप्येवमकार्षीस्तथा
हि द्वितीयपक्षस्थेन मया प्रयत्नकार्यानेकत्वादिति यदनैकान्तिकत्वमुद्भावितं
तदनुद्धृत्यैव प्रतिषेधे ऽपि समानो दोष इति मय्येव प्रतीपमापीपदस्तदेवं
त्वत्त एव शिञ्चित्वा ऽहमपि चतुर्थपक्षस्थस्तथैव त्वयि दोषमर्पितवानिति
मम चेन्मतानुज्ञा प्रथमतः तवासौ भवेदिति तदेतदाह ।

**स्वपक्षतल्लक्षणपक्षोपपत्त्युपसंहारहेतुनिर्देशे परपक्षदोषा-
भ्युपगमात्समानो दोषः ॥†**

स्वपक्षो मूलसाधनवाद्युक्तः प्रयत्नानन्तरीयकत्वादित्यः शब्द इति ।
तल्लक्षणस्तत्समुत्थानस्तद्विषयः प्रयत्नकार्यानेकत्वादिति प्रतिषेधः । तमपेक्ष-
माणस्तमनुद्धृत्यानुज्ञाय प्रवृत्तः प्रतिषेधे ऽपि समानो दोष इत्युपपद्यमानः
परपक्षे ऽनेकान्तिकत्वदोषोपसंहारस्तस्य च हेतुनिर्देश इत्ययमनेकान्तिकः
प्रतिषेध इति । तस्मिन्सति पक्षकथितानेकान्तिकत्वदोषाभ्युपगमात्तदनुद्धार-
णेन तस्यैव प्रतीपदोषोद्भावनात्समानो मतानुज्ञादोष इति षष्ठः पक्षः । सेयं
षट्पक्षी तस्यां प्रथमतृतीयपञ्चमाः स्थापनाहेतुवादिनः पक्षाः । द्वितीयचतु-
र्थषष्ठाः प्रतिषेधवादिनः । एते च साध्यसाधकतया परीक्ष्यमाणाः पौनरुक्त्य-
मतानुज्ञादिदोषापहतत्वादन्यतरस्यापि वादिनः साध्यसिद्धये न प्रकल्पन्ते ।
तथा हि चतुर्थषष्ठ्याः पक्षप्रेरार्थविशेषात्पुनरुक्तदोषप्रसङ्गः । चतुर्थे पक्षे परस्य
समानदोषत्वमुच्यते षष्ठे ऽपि तथैव समानः । तृतीयपञ्चमयोस्तृतीये पक्षे

परोक्तं समानदोषत्वमभ्युपगम्यते पञ्चमे ऽपि मतानुज्ञामुद्रावयता तदङ्गी-
कृतमेव भवति तृतीयचतुर्थयोश्च परोक्तदोषानुद्धरणान्मतानुज्ञेत्येवं षट्प-
क्ष्यामुभयोरसिद्धिः । तस्मात्सदुत्तरैर्दोषचिकित्सा साधीयसी नासदुत्तरैः षट्प-
क्षीप्रसङ्गादिति । नन्वसदुत्तरकथने ऽपि कथं षट्पक्ष्यामेव विश्रामः शतपक्षी
सहस्रपक्षी वा कथं न प्रवर्तते को ऽव नियम इति चेदुच्यते । इत्येत्येव
निवर्त्यते वचनावकाश इति नानन्तपक्षता संभवति । तथा हि । पूर्वोक्त-
रपक्षवादिनो भवत एव को ऽव विचारः । तत्र स्थापनहेतुवादिना तावत्प्रथमं
स्वपक्षसाधने ऽभिहिते दूषणवादिना तत्र दूषणे वर्णिते तृतीये वचसि वर्त-
मानः साधनवादी सम्यङ्नीत्योपक्रममाशस्तद् दूषणमुद्धर्तुं शक्त्यान्न वेति
तस्यामेव दशायां प्राद्विवाकायते निर्णयः । असदुत्तरोपन्यासे तु तृतीयव-
चसा तेन कृते दूषणवाद्यापि लब्धावकाशस्तत्र एव शिञ्चित्वा चतुर्थे वचसि
वर्तमानस्तत्प्रतीपं योजयति ततः स्थापनाहेतुवादी प्रतीपयोजनायामफ-
लायां दुरन्तायां समव्ययफलायामशक्यक्रियायां च निरुद्योगः किं चिदभि-
नवं दूषणमुत्प्रेक्ष्य पञ्चमे वचसि स्थितो मतानुज्ञामाह । ततस्तामपि परपक्ष-
मनतिवर्तमानां पश्यन् प्रतिषेधवादी षष्ठे वचसि स्थित्वा तां तत्पक्षे योज-
यतीत्येवं कृते दूषणान्तरासंभवात्प्रतीपयोजने च भग्नरसत्वात्तूष्णीमेवासितु-
मुचितमिति तावत्येव भवति वचनविरतिर्न शतसहस्रादिपक्षप्रसङ्गः प्रवर्त-
तवत्यतः षट्पक्षीमेव प्रदर्शितवानाचार्यः । स चान्तेवासिनं बोधयितुमेवमु-
पादिक्षदेनेन पथा प्रवर्तत भवानन्येन मा प्रवर्तिष्येति ।

वाच्यमुत्तरमतो निरवद्यं जातिवादिनमपि प्रति तच्छेदः ।

कश्मलोत्तरगिरा न तु कार्या पक्षषट्कपरिकल्पनगोष्ठी ॥

यादृग्यक्षो बलिरपि तथेत्येवमाधाय बुद्धौ

यस्तु ब्रूयात्कुरुषमफलस्तस्य शुद्धो ऽपि हेतुः ।

षट्पक्षादिप्रसरणपरिस्त्रानकान्तिर्न बुद्धिं

शक्तः स्वार्थं जनयितुमसावयतः प्राश्निकानाम् ॥

इतीदं व्याख्यातं निजसरणिसांकर्यरहितं

स्वरूपं जातीनां स्फुटमिह चतुर्विंशतिविधम् ।

अमूषां तत्त्वज्ञः परविरचितानां परिहृतौ

स्वयं चोपन्यासे न हि सदसि संमुह्यति नरः ॥

जात्यनन्तरं निग्रहस्थानोद्देशात्तल्लक्षणप्रतिपादनार्थमाह ।

विप्रतिपत्तिरप्रतिपत्तिश्च निग्रहस्थानम् ॥ *

निग्रहः पराजयस्तस्य स्थानमाश्रयः कारणमित्यर्थः । किं च पराजयनिमित्तं विप्रतिपत्तिरप्रतिपत्तिश्च विपरीता कुत्सिता विगर्हणीया प्रतिपत्तिर्विप्रतिपत्तिः । साधनाभासे साधनबुद्धिर्दूषणाभासे दूषणबुद्धिः । अप्रतिपत्तिस्त्वारम्भविषये ऽनारम्भः । आरम्भस्य विषयः साधने दूषणं दूषणे चोद्धारः तयोरकरणमप्रतिपत्तिः । द्विधा हि वादी पराजीयते यथा कर्तव्यतामनारम्भमाणो विपरीतं वा प्रतिपाद्यमानः । अत एव न कर्मकरणयोर्निग्रहमादिशन्ति न हि ताभ्यां किं चिदपरादुं स्वविषये प्रयुज्यमानयोः सामर्थ्यानपायात् । कर्ता तु प्रमाद्यन्नप्रयोज्यं प्रयुज्जानः प्रयोज्यमप्रयुज्जानो वा निग्रहमर्हति । प्रायेण चातत्त्ववादिनो निगृह्या भवन्ति । तत्त्ववाद्यपि कदा चन जल्पे वितण्डायां वा सम्यक्साधनमप्यपदिश्य प्रतिवादिप्रतिपादितदूषणाभासनिराकरणसरणिमनुगुणामपश्यन्निगृह्यतएव । अत एव भाष्यकृतात्तं तत्त्ववादिनमतत्त्ववादिनं चाभिप्लवन्ते निग्रहस्थानानीति । असमासकरणमनेकनिग्रहस्थानभेदावरोधार्थम् । अत एवानन्तरमाह ।

तद्विकल्पाज्जातिनिग्रहस्थानबहुत्वम् ॥ †

तदिति साधर्म्यवैधर्म्याभ्यां प्रत्यवस्थानस्य विप्रतिपत्त्यप्रतिपत्त्योश्च परामर्शः । नानाकल्पो विकल्पः प्रकारभेद इत्यर्थः । साधर्म्यवैधर्म्याभ्यां प्रत्यवस्थानप्रकारस्य बहुत्वाज्जातिबहुत्वम् । तद् द्वाविंशतिधा विभज्य दर्शयति । प्रतिज्ञाहानिः प्रतिज्ञान्तरं प्रतिज्ञाविरोधः प्रतिज्ञासंन्यासो हेत्वन्तरमर्थान्तरं निरर्थकमविज्ञातार्थमपार्थक्यमप्राप्तकालं न्यूनमधिकं पुनरुक्तमननुभाषणमज्ञानमप्रतिभा विक्षेपो मतानुज्ञा पर्यनुयोज्योपेक्षणं निरनुयोज्यानुयोगो ऽपसिद्धान्तो हेत्वाभासाश्च निग्रहस्थानानि ॥ ‡

* गीतमसूत्रम् अ० १ आ० २ सू० ६० । † गीतमसूत्रम् अ० १ आ० २ सू० ६१ ।

‡ गीतमसूत्रम् अ० ५ आ० २ सू० १ ।

अथाननुभाषणमज्ञानमप्रतिभा विक्षेपः पर्यनुयोज्योपेक्षणमित्यप्रति-
पत्त्या संगृहीतानि शेषाणि विप्रतिपत्त्या । पुनरुक्तमधिकमित्यसमासकरणेन
विप्रतिपत्त्येव वा ऽभिमतमसमासक्लिष्टकल्पनया सापि हि कुत्सितैव प्रतिप-
तिर्यत्पुनरुक्तमधिकं वा प्रयुज्यतइति । असंकीर्णोदाहरणविवक्षया च द्वाविंश-
तिभेदसंकीर्तनमवान्तरभेदैस्तु जातिवदानन्त्यमेव तेषामिति । अत्र कीर्तिराह
द्वाविंशतिधा नियहस्थानानि विभज्यन्ते तेषां च प्रतिपदमिदानीं विशेषल-
क्षणानि वर्णयन्तइति न मृष्यामहे कुतः ।

असाधनाङ्गवचनमदोषोद्भावनं द्वयोः ।

नियहस्थानमन्यतु न युक्तमिति नेष्यते ॥

षादिना सिषाथयिषितपक्षसिद्धये साधनमभिधेयं स चेदसाधनाङ्गं
ब्रूयान्निगृह्यते । प्रतिवादिना ऽपि वाद्युक्ते साधने दूषणमुद्भावीयं स चेद-
दोषमेव दोषत्वेनोद्भावयेन्निगृह्यते । ते एव द्वयोर्वादिप्रतिवादिनोर्नियहस्थाने
अतो ऽन्यथा नियहकरणमन्याय्यमेव । प्रतिज्ञाहान्यादिषु तत्प्रभेदेषु च
प्रतिपदमयुक्ततां दर्शयिष्यति । कति चिद्वाच शिशुप्रलापप्राया नियहस्थानानि
निर्दिष्टानि । तादृशि शास्त्रे लक्ष्यन्तइति परममप्रतिष्ठानम् । अचोच्यते संक्षे-
पविवक्षया द्वे एव नियहस्थाने इति वयमपि किं नोक्तवन्तो विप्रतिपत्तिरप्रति-
पत्तिश्च नियहस्थानमिति । एतच्च सामान्यलक्षणमखिलभेदसंग्रहक्षमं भवति
न भवदुक्तम् । तथा हि उत्तराप्रतिभानेन वादिप्रतिवादिनोरन्यतरः परा-
जीयते न वा । न पराजीयते इति कथमुच्यते किं मूक इव जित्वा गच्छतु
निगृह्यते चेत्किमनेनापराद्धं न साधनाङ्गमुक्तं न दोष उद्भावितः । अथ प्रस-
ज्यप्रतिषेधेनोद्भावनमादौ व्याख्याय पुनरदोषोद्भावनमावृत्त्या पर्युदासेन व-
र्णयते तर्हि ते एवैते विप्रतिपत्त्यप्रतिपत्ती उक्ते स्याताम् । दोषानुद्भावनमप्र-
तिपत्तिः । एवमसाधनाङ्गवचनमपि विकल्पनीयम् । प्रसज्यप्रतिषेधवृत्त्या साध-
नाङ्गस्यावचनमिति चेत्सेयमप्रतिपत्तिः । अतः शब्दान्तरेणाक्षपादपादेभ्य
एव शिचित्वा तदेव नियहस्थानद्वयमनेन श्लोकेन निबद्धं न पुनरभिन-
वमल्पमपि किं चिदुत्प्रेक्षितमिति । न च यथासंख्यनियमेन द्वयोर्द्वे नियह-
स्थाने कल्पनीये अपि तु यथासंभवमुभयोरपि यथावसरं तत्तन्नियहस्थानम-

देष्टव्यम् । द्वाविंशतिभेदत्वं च नियहस्थानानामसंकीर्णोदाहरणविवक्षया कथ्यते न नियमायेत्युक्तमेव । परस्परविसदृशं च लक्षणमेषामिदानीमुपदिश्यतएव तत्रैव चायुक्तत्वमेषां बालिशप्रलापकल्पत्वं वा पराक्रियते श्वेत्यलमितिप्रसङ्गेन । एवं सामान्यलक्षणं विभागं चाभिधाय विशेषलक्षणान्याह ।

प्रतिदृष्टान्तधर्मानुज्ञा स्वदृष्टान्ते प्रतिज्ञाहानिः ॥ *

प्रतिज्ञासिद्धये वादिना साधने ऽभिहिते तत्र प्रतिवादिना च दूषणे उद्भाविते तृतीये वचसि तु वर्तमानो वादी यदि प्रतिदृष्टान्तधर्मं स्वदृष्टान्तं ऽनुजानाति तदस्य प्रतिज्ञा हीयतइति प्रतिज्ञाहानिर्नियहस्थानं भवति । तद्यथा अनित्यः शब्दः ऐन्द्रियकत्वाद् घटवदित्युक्ते पर आह सामान्यमैन्द्रियकमपि नित्यं दृष्टमित्यनैकान्तिको हेतुरिति । तत्र साधनवाद्याह सामान्यमैन्द्रियकं नित्यं तर्हि तथैव घटो ऽपि नित्यो ऽस्त्विति । अयमस्यैवं वदतो भ्रमः किल नित्यानित्यपक्षवृत्तिरनैकान्तिकतामेष विजह्यादिति । तदेवमस्य ब्रुवतः प्रतिज्ञाहानिर्भवति घटस्य हि नित्यत्वे तदृष्टान्तबलादेव शब्दो ऽपि नित्यः स्यादिति । तत्र कीर्तिराह प्रतिज्ञैव तावदसाधनाङ्गवचनमिति तदभिधानं नियहस्थानं भवितुमर्हति न तद्धानिः । न च हानिरप्यस्ति यदि नाम घटस्य दृष्टान्तीकृतस्य प्रतिदृष्टान्तधर्मं नित्यत्वमयमभ्युपैति किमियता शब्दानित्यत्वप्रतिज्ञामवजहाति । अपि च हेत्वाभासा अपि नियहस्थानवर्गे गणिता एव स चायमनैकान्तिकहेत्वाभासप्रयोगादेव पराजीयते न प्रतिज्ञाहान्येति तस्या विषयान्तरं वक्तव्यम् । अत्रोच्यते प्रतिज्ञायास्तावदसाधनाङ्गवचनता नास्तीत्यवयवलक्षणे निर्णीतमेतत् । प्रतिज्ञासिद्ध्यर्थं एव सर्ववादिनां प्रयासः अनिर्दिष्टा च साधयितुमशक्येवेति न तद्वचनमसाधनाङ्गवचनम् । लौकिकेष्वपि चर्णादानादिविवादपदेषु प्रतिज्ञाहानिमेव मुख्यं पराजयकारणमाहुः । यदाह नारदः ।

सारस्तु व्यवहाराणां प्रतिज्ञा समुदाहृता ।

तद्धानो हीयते वादी तरंस्तामुत्तरो भवेदिति ॥

प्रतिदृष्टान्तधर्मं च स्वदृष्टान्ते ऽभ्युपगच्छन्ननुत्पद्यतेव प्रतिज्ञाम् । नित्यत्वं हि सामान्यवद् घटस्यापि सहते तदृष्टान्तबलेन च तदुमे शब्दे

सिषाधयिषतीति नूनमिदानीं नित्यत्वमेव घटधर्मः शब्दे सिद्धेदिति कथं तदनित्यत्वप्रतिज्ञा ऽस्य न हीयते । यतूक्तं हेत्वाभासप्रयोग एव निग्रहनिमित्तं न प्रतिज्ञाहानिरिति स्यादेतदेवं यदि द्वितीये वचसि व्यवस्थितेन प्रतिवादिना व्यभिचारोद्भावनया प्रत्यवस्थितो वादी तावत्येव विरमेत् । स तु तृतीये वचसि वर्तमानस्तदुद्धरणबुद्ध्या तथाविधमभिधेयेन प्रतिज्ञां जहाति । अतश्च व्यभिचारपरिहरणलोभाभिहितप्रतिदृष्टान्तधर्माभ्यनुज्ञावचनोपनततदर्थप्रतिज्ञाहानिनिबन्धन एवास्य निग्रहो युक्तो न हेत्वाभासप्रयोगकृत इति अयमेव मुख्यः प्रतिज्ञाहानेर्विषयः ।

प्रतिज्ञातार्थप्रतिषेधे धर्मे विकल्पान्तदर्थ- निर्देशः प्रतिज्ञान्तरम् ॥ *

प्रतिज्ञातार्थप्रतिषेधे परेण कृते तत्रैव धर्मिणि धर्मान्तरं साधनीयमभिदधतो वादिनः प्रतिज्ञान्तरं नाम निग्रहस्थानं भवति । अनित्यः शब्द ऐन्द्रियकत्वादित्युक्ते पूर्ववत्सामान्येन व्यभिचारोद्भावनया प्रत्यवस्थित आह । सामान्यमैन्द्रिकं यन्नित्यं तद्युक्तं तद्वि सर्वगम् असर्वगतस्तु शब्द इति प्रतिज्ञां कुर्वन् प्रतिज्ञान्तरेण निगृहीतो भवति । अत्राह नेदमप्रस्तुतप्रतिज्ञान्तरकरणमपि तु परोद्भावितव्यभिचारनिवारणं विशेषणोपादानमेतत् । एतदुक्तं भवति असर्वगतत्वे सत्येन्द्रियकत्वादनित्यः शब्द इति तदिदमसर्वगतत्वं प्रतिज्ञासिद्ध्यर्थमुपातं कथं निग्रहस्थानम् । यो हि मीमांसकं प्रत्यनित्यः शब्दः कृतकत्वादित्युक्तवांस्तेन कृतकत्वं सिद्धमित्युपलब्धे कृतकत्वे स प्रतिज्ञान्तरं कुर्वणो निगृह्येत । यस्तु पूर्वप्रतिज्ञामवधीर्य तदनेोपयिकमकस्मादेव प्रतिज्ञान्तरमारभेत तदा उन्मत्त एव भवेत् । न चोन्मत्तप्रलापानां शास्त्रे लक्षणकरणं युक्तम् । स्पष्टे निग्रहहेतौ हेत्वाभासाभिधाने संभवति किमिति प्रतिज्ञान्तरं निग्रहस्थानमुच्यतइति । अत्रोच्यते प्रतिज्ञासिद्ध्ये हेतुदृष्टान्तौ प्रयोक्तव्यौ न पुनः प्रतिज्ञान्तरं करणीयमिति स्थितिः । इह च यो हेतुरनेनोपातस्तस्मिन्परेणानैकान्तिकीकृते सति न तत्परिहारप्रकारमनुगुणमयमास्थितवानपि त्वसर्वगतत्वप्रतिज्ञामन्यामधि-

रूढः । ननु विशेषणमेतदनैकान्तिकत्वपरिहारार्थं न प्रतिज्ञान्तरमित्युक्तम् । नासिद्धत्वात् सिद्धं हि विशेषणं भवति नित्यत्ववादिनं च प्रति शब्द-
स्यासर्वगतत्ववादिनं च प्रति शब्दस्यासर्वगतत्वमसिद्धम् । साध्यते चेत्तर्हि
प्रतिज्ञान्तरमेवेदं हेत्वाद्यवयववैलक्षण्यात् प्रतिज्ञालक्षणस्य च साध्यनिर्देश-
स्योपपत्तेः । अनैकान्तिकत्वपरिहृतये हि हेतुविशेषणं सिद्धं च वाच्यं न तु
धर्मिविशेषणं साध्यं चेति । अन्यतरासिद्धे तु हेत्वाभासे तत्समर्थनं प्रक्रमा-
नुरूपमेवेति न प्रतिज्ञान्तरं निगहस्थानं भवति । इह तु अनैकान्तिकत्वपरि-
हाराय यतमानो मार्गमनुगुणमपश्यन् स्थलित इव निगृह्यते । न च
हेतूदाहरणादिप्रयोगनिपुणमतेरपि भ्रमादेर्विधमभिधानं न संभवति न
च प्रतिज्ञामात्रेण सिद्धिमिच्छन्नेवं ब्रवीत्यपि तु व्यभिचारं परिजिहीर्षन्निति ।
न चायमुन्मत्तप्रलाप एव प्रस्तुतानुगुण्यबुद्ध्या प्रयोगात् । अपि चानित्यः
शब्दश्चाक्षुषत्वादित्युभयासिद्धो नाम हेत्वाभासे भवद्विरपि शास्त्रे लक्षित
एव । स उन्मत्तप्रलापो न भवति यथोदाहृतं प्रतिज्ञान्तरमुन्मत्तप्रलाप इत्य-
पूर्वं एष भिक्षोः स्वदर्शनरागः परदर्शनद्वेषो वा । को हि नाम शिशुरपि
शब्दे चाक्षुषतां ब्रूयात् । इदं संभवत्येवाभिधानं केवलं हेतुविशेषणे सिद्धे च
वक्तव्ये भ्रमादुर्मिविशेषणं साध्यं वा ऽयमुक्तवानिति । निमित्तान्तरमिदमस्य
निगहे निरूपितं द्वितीयमेव तु वचसि कथाविरतौ हेत्वाभासप्रयोगादेव
निगहमाप्नुयादिति प्रतिज्ञाहानिप्रस्तावणवोक्तम् ।

प्रतिज्ञाहेत्वोर्विरोधः प्रतिज्ञाविरोधः ॥*

यच्च प्रतिज्ञा हेतुना विरुध्यते हेतुर्वा प्रतिज्ञया स प्रतिज्ञाविरोधो
नाम निगहस्थानं भवति । गुणव्यतिरिक्तं द्रव्यमिति प्रतिज्ञा रूपादिभ्यो
ऽर्थान्तरस्यानुपलब्धेरिति हेतुः । सो ऽयं प्रतिज्ञाहेत्वोर्विरोधो यदि गुणव्य-
तिरिक्तं द्रव्यं न तर्हि रूपादिभ्यो ऽर्थान्तरस्यानुपलब्धिरथ रूपादिभ्यो
ऽर्थान्तरस्यानुपलब्धिर्न तर्हि गुणव्यतिरिक्तं द्रव्यं रूपादिभिश्चार्थान्तर-
स्यानुपलब्धिरिति व्याहतम् । अत्राह नेदं प्रतिज्ञाहेत्वोर्विरोधोदाहरणं
भवितुमर्हति हेतोरसंभवात् । संभवे हि हेतुः प्रतिज्ञां विरुणद्धि तया वा

विरुध्यते । इह तूपलब्धिलक्षणप्राप्स्यानुपलब्धिर्न समस्येव रूपादिभ्यो ऽर्थान्तरस्य पृथक्त्वेनोपलब्धियोग्यत्वानुपपत्तेः । संभवन्नपि चैवंविधे विषये प्रतिज्ञाविरोधे हेतुर्न द्वयीं दोषजातिमतिवर्तते विरुद्धत्वमसिद्धत्वं वा । गुणव्यतिरिक्तद्रव्यवादिना हि भेदेनाग्रहणगतार्थत्वान्न पृथग्भवत्त्वमिदं नियहस्थानम् । यदन्यदन्यैरुदाहरणमभाणि नित्यः शब्दः सर्वस्यानित्यत्वादिति तदप्यसाधु । वैधर्म्यदृष्टान्तस्यानेन प्रकारेण कुशित्तिरभिधानात् । तथा हि सर्वशब्दो ऽत्र सावयववचन इति निरवयवत्वं हेतुर्विवक्षितो नित्यः शब्दो निरवयवत्वात्सावयवस्यानित्यत्वादिति सो ऽयमपि शिञ्चितवैधर्म्यदृष्टान्तप्रदर्शनताप्रक्रमैर्विपर्ययेण वैधर्म्यदृष्टान्त एव कथितः सर्वस्यानित्यत्वादिति । तदुक्तं स हि दृष्टान्त एवाक्तो वैधर्म्येण सुशिञ्चितैरिति । तस्मान्नेदमपि प्रतिज्ञाहेतुविरोधोदाहरणमिति । अत्रोच्यते यदुक्तं हेतोरसंभवाच्चेदं नियहस्थानं तदचारु । पञ्चम्यन्तनिर्दिष्टस्य हेतोः प्रदर्शितत्वात् । निरवयवहेत्वभावात्तु यदि तदसंभव उच्यते तर्हि हेत्वाभासव्याकरणमप्यकरणीयं भवेत् । पुरुषबुद्धिप्रमादनिबन्धनहेत्वाभासप्रयोगवत्तु तथाविधमप्यभिधानं संभवत्येव । यत्पुनरभ्यधायि संभवन्नपि हेतुरयमसिद्धविरुद्धयोरन्यतरो भवेन्न दूषणान्तरमिति । तत्र ब्रूमः सत्यमेतत् किं तु हेतुस्वरूपनिरूपणावसरे सपदि तद्गतदोषादोषदर्शनाद्विरुद्धता तस्याभिधीयते । यथा भवद्विर्नित्यः शब्दः कृतकत्वादिति विरुद्धहेतोर्वर्ण्यते क्वचित्सिद्धसाध्यत्वदृष्टान्तहीनतादिदोषान्तरसंभवे ऽपि तदवधीरणया विरुद्धत्वमेव दर्शितम् । यथा वा हेत्वाभासलक्षणे कथितमस्माभिः अनित्यः शब्दश्चानुपत्वादित्यस्यानेकान्तिकत्वदोषे सत्यपि प्रथमतरमसिद्धतैव हृदयपथमवतरति तेनासिद्धो ऽयमुच्यते न सव्यभिचार इति । एवमिहापि हेतुगुणदोषविचारे क्रियमाणे विरुद्धादिहेत्वाभासतैव नास्य कथ्यते । यदा तु परार्थानुमानवाक्यस्य पञ्चावयवस्य परमतेन वा चयवयवस्य परस्परान्वितपदार्थसमुदायात्मा वाक्यार्थश्चिन्त्यते तत्रेतरैतरव्याहृतार्थवादिनाः प्रतिज्ञाहेतुपदयोरसंसर्गात्तद्विरोध एव ऋटिति मनसि विपरिवर्तते इति स एव नियहनिमित्तं भवितुमर्हति । यत इतरेतरविरोधिनमनन्वितमर्थमभिवदति वाक्ये ऽप्रतिपत्तिर्विप्रतिपत्तिर्वा भवेदित्यद एव नियहस्थानम् । अपि च साध्यविपर्ययसाधक

एष विरुद्धहेतुरुच्यते यः प्रतिज्ञामेव बाधते इह तु प्रतिज्ञया हेतुर्बाध्यते प्रतिज्ञा वा हेतुनेति विकल्प्यमानत्वान्निग्रहस्थानान्तरमेवेदम् । इत्थमस्यैवादाहरणस्योपपत्तेरुदाहणान्तरनिरूपणं वृथाटाट्येव । भाट्टेस्तु भवदीयं निरालम्बनसाधनं प्रतिज्ञाविरोधोदाहरणं वर्णितम् । निरालम्बनाः सर्वे प्रत्ययाः प्रत्ययत्वादिति यतः प्रत्ययत्वहेतुग्राहकज्ञानसालम्बनत्वे तेनैव प्रतिज्ञा विरुध्यते तन्निरालम्बनत्वे तु हेत्वभाव एव स्यादिति । तदुक्तम् ।

विस्पष्टश्चाक्षपादोक्तो विरोधो हेतुसाध्ययोः ।

यमदृष्टा परैरुक्तमदूषणमिदं किलेति ॥

तत्सर्वथा सुलभोदाहरणमिदं प्रतिज्ञाहेतुविरोधाख्यं निग्रहस्थानमिदं स्थितम् ।

पक्षप्रतिषेधे प्रतिज्ञार्थोपनयनं प्रतिज्ञासङ्घासः ॥*

पक्षसाधने परेण दूषिते तदुद्वरणशक्त्या प्रतिज्ञामेव निहुवानस्य प्रतिज्ञासङ्घासो नाम निग्रहस्थानं भवति । अनित्यः शब्द ऐन्द्रियकत्वादित्युक्तं तथैव सामान्येनानैकान्तिकतायामुट्टङ्गितायां प्रतिब्रवीति क एवमाह नित्यः शब्द इति । सोऽयमेवं ब्रुवन्प्रतिज्ञासङ्घासात्पराजीयते । अवाह अतिस्थूलः खल्वयं प्रमादः को हि नाम प्रतिवादिशक्तिरसन्निधाने प्रतिज्ञां कृत्वा तदैव तेषामेवाभ्रष्टसंस्काराणां पुरतोऽपस्मारकाद्यनुपगुप्तमतिस्तामेव निह्वीत । अपि च द्यूतपराजितपणरहित इव कितवशदासीनः प्रतिज्ञामजहदपि हेतावनैकान्तिके किमसौ न निगृह्यते । न हि प्रतिज्ञायाः स्थागात्यागो तदीयो निग्रहानिग्रहयोः प्रयोजकावपि तु हेतुगुणदोषावेव । स चायं साधनव्यभिचारादेवासिद्धपक्षः पराजीयतइत्यलं सङ्घासेनेति । अत्रोच्यते परोद्भावितहेत्वनैकान्तिकत्वदूषणोद्भरणरणरुततरलितमतेर्भवेदप्ययं प्रमादः । एवं ह्यसौ वदति न मयोक्तं संयोगवियोगव्यङ्ग्यः शब्दो न भवति न त्वनित्य इति । अयमाशयस्यैवं वदतः किल संयोगविभागानभिव्यङ्ग्यत्वे मया पक्षीकृते सामान्येन व्यभिचारो न भविष्यतीति तदपि हि तादृशमेव स्वाश्रयव्यङ्ग्यत्वादिति मुह्यतो नातिस्थूलममुमीदृशं प्रमादं प्रतिपन्नस्य

भवत्येष नियहः । अप्रमादिनोस्तु नियहो नाम नास्त्येव कश्चिदिह लोके परलोके वा यत्तु तदीययोः प्रतिज्ञात्यागात्यागयोरप्रयोजकत्वादनैकान्तिक-त्वेनैवासौ निगृह्यते स्यादिति । तदेवं यदि व्यभिचारोद्भावनया समनन्तरमसौ तूष्णीमेवासीत् तथाविधं तु ब्रुवाणस्तस्येव पराजयहेतोः सन्निकृष्टत्वात्तरेव निगृहीतो भवति नानैकान्तिकप्रयोगेणेति ।

अविशेषोक्ते हेतौ प्रतिषिद्धं विशेषमिच्छतो हेत्वन्तरम् ॥*

अविशेषाभिहिते हेतौ प्रतिषिद्धे तद्विशेषणमभिदधतो हेत्वन्तरं नाम नियहस्थानं भवति । यथा सांख्यस्येत्यं वदतः एकप्रकृतीदं व्यक्तं परि-माणाद् घटादिवद्विविधं च परिमाणं विकारेषु दृष्टमियत्तालक्षणमङ्कुरादेः फला-न्तरस्य चतुरश्रिता च पटादेः मृत्पूर्वकस्य तदेतत्परिमितं निराकारजात-मेकप्रकृतिकं दृष्टमित्यतः सर्वमिदमेकप्रकृति भवितुमर्हति । या च सैका प्रकृतिस्तत्प्रधानमिति । अस्य हेतोर्व्यभिचारो नानाप्रकृतीनामपि परिमाणद-र्शनादिति । तत्परिजिहीर्षया विशेषणमाह समन्वयादिति । सुखदुःखमोहसम-न्वितं हि सर्वं व्यक्तं परिमितं दृश्यतइति । तस्य प्रकृत्यन्तररूपसमन्वया-भावादेकप्रकृतित्वमिति । तदिदं हेत्वन्तरं नियहस्थानं प्रागुक्तस्य विशेषस्य हेतोः स्वयमेवाहेतुत्वमर्षणादिति । अत्राह किमयं दग्धो दह्यते मृतो वा मार्यते अनैकान्तिकहेतूपन्यासेनैव खल्वयं तपस्वी निगृहीतो ऽसाधनाङ्गव-चनादिति किं हेत्वन्तराख्यनियहस्थानान्तरोदीरणेनेति । अत्रोच्यते युक्तमेव तद् द्वितीये वचसि कथासमाप्तौ यथा तु भवानाह यदा तु व्यभिचारनिरा-करणाय विशेषणमपरमधिकमधुना ऽभिधातुं प्रवृत्तस्तदा तदुपादानादेव निगृह्यतइति शिष्टपेक्षं संप्रत्येवायमिष्यते । पुरुषशक्तिपरीक्षात्मके च जल्पे नियहस्थानमिदं वादे तु विशुद्धाशयतया वस्तुनि परीक्ष्यमाणे विशेषणा-न्तरोपादाने ऽपि तद्विवारः प्रस्तोतव्यो न नियहः कार्य इत्यभियुक्ताः ॥

प्रकृतादर्थादप्रतिसंबद्धमर्थान्तरम् ॥†

प्रकृतादर्थादर्थान्तरं तदनौपयिकमभिदधतो ऽर्थान्तरं नाम नियह-स्थानं भवति । यथा कश्चिद्वैयाकरणविटः स्फोटात्मानं शब्दं चेतसि निधाय

तन्नित्यत्वसिद्धये नित्यः शब्दो निरवयवत्वादित्यभिधित्सुरेव दुरितकर्मादि-
भिरनैकान्तिकतामाशङ्कमानो ऽर्थान्तरं नाम निग्रहस्थानं जिगमिषुस्तत्रैव
वाक्यशेषच्छायायोतिष्ठति नित्यः शब्दो निरवयवत्वादिति वयं पाणि-
नीयाः प्रपन्ना इति ये भगवतः पाणिनेः छात्राः कः पुनर्भगवान्पाणिनि-
रिति ।

येनाक्षरसमाम्नायमधिगम्य महेश्वरात् ।

कृत्स्नं व्याकरणं प्रोक्तमाचार्यो नः स पाणिनिः ॥

कः पुनर्महेश्वरो यतो ऽक्षरसमाम्नायमधिजगाम पाणिनिरिति ।

अस्त्युद्घटजटाजूटकोटिग्रथितचन्द्रमाः ।

विश्वस्थितिलयोत्पादहेतुरेको महेश्वरः ॥

अपि च

अचिन्त्यवेशाभरणस्य तत्त्वतो

यदृच्छया यस्य निशासु ताण्डवम् ।

सभस्मभक्तौनि विभर्ति मौलिना

कृताञ्जलिः पादरजांसि वासवः ॥

कीदृशं पुनस्ताण्डवं तनोति खण्डपरशुरिति ।

इत्थंचारी क्रमो यस्मिन्नित्थं च करवर्तनाः ।

इत्थं यच्च घटीच्छेदा दाचपादास्तथेदृशाः ॥

इत्येकैकमुपदेशयन्नृत्याय नृत्यति तदेतदर्थान्तरं निग्रहस्थानमसा-
धनाङ्गवचनमिति । कीर्तिना ऽप्यनुमोदितम् । द्वयोरपि च वादिप्रतिवादिनोः
प्रकृताननुगुणमभिदधतोर्भवत्यदो निग्रहस्थानम् । यथाक्रममेकस्य साधन-
मनवद्यमपश्यतो द्वितीयस्य दूषणमिति ।

वर्णक्रमनिर्देशवन्निरर्थकम् ॥

अभिधेयरहितवर्णानुपूर्वीप्रयोगमात्रं निरर्थकं नाम निग्रहस्थानं
भवति । अनित्यः शब्दः कचटतपानां गजडदबत्वाद् घफठधभवदित्येवंप्र-
कारम् । इदमपि वादिप्रतिवादिनोः प्रकृताननुगुणमभिदधतोर्भवत्यदो निग्रह-

स्याजम् । यथक्रमं साधनं दूषणं च यथोचितमभिधातुमजानतोः पूर्ववदुभ-
 योरपि निग्रहस्थानम् । अत्राह सो ऽयमुन्मत्तप्रलाप एव शास्त्रे लक्षयितुमुप-
 क्रान्तो न ह्यनुन्मत्तानामीदृश्यक्षराणि मुखान्निर्गच्छन्ति ईदृशां च निर्देशे
 कपोलवादिचकत्याभिताडनादीन्यपि कामं शास्त्रे निर्दिश्यन्ताम् । अपि च
 वर्णक्रमनिर्देशवदिति मतुषा निर्देश एष सूत्रे वदिति वतिप्रयोगो वा । मतु-
 ष्यच्चे सर्वं वर्णक्रमनिर्देशयुक्तं निग्रहस्थानं भवेदिति हस्तसंज्ञादिभिरिदा-
 नीमुद्गाहणिकाः प्रस्तूयेरन् । अथानर्थकक्रमनिर्देशयुक्तमिति व्याख्यायते तथा
 ऽपि नियमानुपपत्तिः । न ह्यर्थरहितवर्णोच्चारणमेव प्रकृतानुपयोगान्निरर्थक-
 मेव वर्णक्रमनिर्देशस्यापि च क्व चित्रकरणे सार्थकता दृश्यतएव प्रत्याहार-
 वत् । वतिपच्चे तु भवति दिक्प्रदर्शनमेतत्किं त्वर्थान्तरेणैव गतार्थत्वात्पृथङ्
 वक्तव्यम् । अत्रोच्यते मतुषा वतिना वाभिधेयशून्यत्वमात्रमत्र विवक्षितम्
 अभिधेयशून्यं वचो निरर्थकमित्युक्तमिति भवति । एष एव चार्थान्तरादस्य
 विशेषः तत्राभिधेयस्य भावे ऽपि प्रकृतानुपयोग इह त्वभिधेयमेव नास्तीति
 यत्र क्व चित्रकरणवशेन वर्णक्रमनिर्देशस्यापि सार्थकता तदिहोदाहरणम् ।
 उदाहरणं यदि स्फुटं पृच्छसि न कुप्यसि चेत्तद्वददीयं सर्वमेव वचनमिहो-
 दाहरणं सौगतदर्शने शब्दानामर्थासंस्पर्शित्वात् । स्वलक्षणे तेषामप्रवृत्तेः
 अपोहस्य चातितुच्छत्वात् सर्वं तदभिधानं निरर्थकम् । अत एव चोन्मत्त-
 प्रलापतः शाक्यभिन्नवो ऽपि परिशुद्धबोधिः परलोकयाथार्थ्यदर्शिनः शौचा-
 चारव्यवहारेष्वबाह्या महान्तो विद्वांसः काममर्थशून्यमपि कथयन्तो नोन्मत्ता
 भवितुमर्हन्ति । एवमन्यस्यापि प्रज्ञाप्रमादात्कचटतपादि व्याहरतो नोन्मत्तता
 भविष्यति । यद्युक्तमीदृशां गणने का परिनिष्ठेति तत्परिहृतमसकृदसङ्कीर्णो-
 दाहरणविवक्षया द्वाविंशतिभेदत्वमाश्रितमिति । कपोलवदनादीनि पुनरक-
 थास्वभावत्वादचिन्त्यान्येव । यस्य चास्मिन्कथाप्रसङ्गे गण्डवादिचादि चेतसि
 परिस्फुरति तस्यान्यदतिजघन्यमपि हृदयमवतरेदित्यलमसंबद्गुणोऽप्येति ॥
पर्षत्प्रतिवादिभ्यां त्रिरभिहितमप्यविज्ञातमविज्ञातार्थम् ॥*

यत्साधनवाक्यं दूषणवाक्यं वा त्रिरभिहितं पर्षदा प्रतिवादिना न
 विज्ञायते क्लिष्टशब्दप्रयोगमिति तीव्रमुच्चारितमित्येवंप्रकारमविज्ञातार्थं नाम

नियहस्थानं भवति असामर्थ्यसंवरणाय च धूर्तैरिदमाश्रीयते । अचाह अर्थो-
संप्रत्ययस्य समानत्वात्को ऽस्य निरर्थकाद्वेदः । अथ प्रकृतोपयोगयोग्य-
मर्थमसौ वदति तदा पर्षत्प्रतिवादिनोरमेधाविता कामं भवेन्न तु विदुषो
वक्तुं विवदतः पराजयो भवितुमर्हति । किंकृतश्चैष चिरुच्चारणनियमः किं
राजाज्ञया उत वाक्येनेति न विदुः । अचोच्यते निरर्थके सर्वेण सर्वमर्थशून्यता
इह तु भवन्नर्थो नावगम्यते द्रुततोच्चारणादिव्यतिकरवशादिति कथमवि-
शेषः । तत्र च कल्प्यते नूनमसामर्थ्यमात्मीयं संवरीतुमना एवमभिधत्ते न
हि समर्थो विद्वान्विस्पष्टं न वक्तीति । चित्त्वनियमो ऽपि न वेदवचननरपति-
शासननिबन्धनः किं तु वस्तुस्थित्युपनत एव । यतः सकृद् द्विरप्यभिहि-
तमप्यनवधानादिना न गृहीतमिति संभाव्यते चित्तु यदुक्तं न ज्ञायते तत्र
वक्तुरेव जाड्यम् अनेकप्राश्निकादिसमाजे कथितमवश्यं केनाप्यवगम्यते
सर्वैरनवगमात् वक्तैव निगृह्यते । चतुर्थो पञ्चकृत्वा वा ऽभिधाने त्विष्यमाणे
निरवधिता ऽभिधानस्य प्रसज्यतइति युक्तस्तिर्वचननियम इति ।

पौर्वापर्यादियोगादप्रतिसंबद्धार्थमपार्थकम् ॥*

पूर्वापरासंगतपदकदम्बकोच्चारणादप्रतिष्ठितवाक्यार्थमपार्थकं नाम निय-
हस्थानं भवति । तद्यथा दश दाडिमानि षड्रूपाः कुण्डमजाजिनं पललखण्डः
अर्द्धांशकमेतत्कुमार्याः स्फैयकृतस्य पिता प्रतिशीन इति । अचाह असंबद्धवाक्य-
मसंबद्धं प्रकरणं च नियहस्थानान्तरं कस्मान्नोक्तम् । एतेनैव गतार्थत्वादिति
चेद् यद्येवमनर्थकेनैव गतार्थत्वादपार्थक्यमपि पृथङ् न वक्तव्यम् । अचोच्यते
निरर्थकेन पदार्थेन वाक्यार्थाः केवलं वर्णा एव शुष्का उच्चार्यन्ते अर्थान्तरे
ऽपि समन्वितपदार्थं व्यवस्थापितवाक्यार्थमप्रकृतं तूच्यते । इह तु पदार्थसं-
प्रत्यये ऽपि तदन्वयासंभवेन वाक्यार्थानवसाय इति स्पष्टो भेदः । प्रकृतविवा-
दास्पदीभूते वस्तुनि को वा विशेष इति चेदुक्तमत्र संक्षेपविवक्षायां द्वे
एव नियहस्थाने असंकीर्णदाहरणाविवक्षया तु द्वाविंशतिभेदत्वं प्रकृतवस्तु-
सिद्धिस्तु द्वाविंशतावपि तुल्यैव । यत्तु असंबद्धं वाक्यमसंबद्धं प्रकरणं च पृथ-

गुपसंख्येयमिति तन्न । असंबद्धपदार्थेनैव तत्संयहात् । यदि त्वसंबद्धवाक्य-
मसंबद्धप्रकरणं चावश्यं वक्तव्यं तदुक्तमेव भवदीयं शास्त्रम् । तथा हि
वैभाषिकाणामस्ति बाह्यार्थः स च प्रत्यक्षः । सौचान्तिकानां च सन्नाप्यनु-
मेयः । योगाचाराणां साकारं ज्ञानमेव न बाह्यार्थः स च प्रत्यक्षः । माध्य-
मिकानामाकारशून्यं स्वच्छं ज्ञानमेवमितरेतरानन्वितवाक्यप्रकरणमिदमशेष-
मेव शाक्यशास्त्रम् आह च । दशदाडिमवाक्यस्य बौद्धशास्त्रस्य चाप्यबद्धस्य
प्रतिष्ठा केन लभ्यते ।

अवयवविपर्यासवचनमप्राप्तकालम्॥*

प्रतिज्ञाहेतूदाहरणोपनयनिगमनवचनं क्रममुल्लङ्घ्यावयवविपर्यासेन
प्रयुज्यमानमप्राप्तकालं नाम नियहस्थानं भवति । अत्राह न हि पदार्थानां
वाक्येषु नियतः क्रमः कश्चिदस्ति । नियतक्रमका हि वर्णाः पदतामापद्यन्त-
इति युक्तं तदन्तरेण तदर्थानवगमात् । न हि टघ इत्युक्ते घटार्थावगतिर्भ-
वति वाक्येषु तु देवदत्त गामभ्याज दण्डेन दण्डेन शुक्लां गामभ्याज देव-
दत्तेति क्रमान्तरेणापि तथैवार्थप्रतिपत्तेः किं क्रमेण । अनुमानवाक्ये तु पञ्चा-
वयवा इत्येतदेव तावत्प्रथममसांप्रतं प्रतिज्ञाद्यवयवानामसाधनाङ्गवचन-
त्वात् । तत्र तेषां पञ्चावयवानामपि प्रयोगः प्रयोगे ऽपि च क्रमो विवक्षितः
तदुल्लङ्घनं नियहस्थानमिति महती मूर्खप्रक्रियेति । अत्रोच्यते वाक्यान्तरेषु
क्रमापेक्षा भवतु मा वा भूद् नानेन नः प्रयोजनम् । अनुमानवाक्ये त्वार्थः
क्रमो बलादापतति स्वप्रतिपत्त्यनुसारेण प्रप्रतिपत्तेरुत्पादनात् । स्वप्रतिपत्तौ
च धर्मदर्शनतद्गतहेतुधर्मावधारणप्रतिबन्धस्मरणपरामर्शज्ञानसाध्यनिश्च-
यानां क्रमेण दर्शनात्परं प्रमाणतयैव तदभिधानं कर्तव्यमिति सविस्तरम-
वयवलक्षणे निर्णीतमेतत् । असाधनाङ्गवचनत्वमपि प्रतिज्ञाद्यवयवानां तत्रैव
निरस्तम् । अतः क्रमस्येह युक्तियुक्तत्वात्तदतिक्रमो भवत्येव नियहस्थानम् ।

हीनमन्यतमेनाप्यवयवेन न्यूनम् ।†

पञ्चावयवे वाक्ये प्रयोक्तव्ये स्थिते तदन्यतमेनाप्यवयवेन हीनं
प्रयुज्ज्ञानस्य न्यूनं नाम नियहस्थानं भवति । अत्राह प्रतिज्ञाद्यवयवजातम-

साधनाङ्गवचनमित्यतस्तदनभिदधतो न निग्रहः प्रत्युत तद्वतो निग्रहो
युक्त इति । अत्रोच्यते अनन्तरमेवैतत्परिहृतं विस्तरतश्चावयवबलक्षये । तथा
हि श्रोतुराकाङ्क्षानिवृत्तये ऽनुमानवाक्यं प्रयुज्यते । प्रथमं तदाकाङ्क्षाविषयः
साध्यधर्मविशिष्टो धर्मो प्रदर्श्यते ततः कारणाकाङ्क्षया हेतुवचनमभिधीयते
क्वास्य प्रतिबन्धो दृष्ट इति बुभुत्सायामुदाहरणमुपपाद्यते इत्यमेष सिद्ध-
प्रतिबन्धो हेतुर्धर्मिणि भवेन्न वेति शङ्कायामुपनयवचनमुच्चार्यते तदनन्तरं
सर्वावयवानामेकत्रोपसंहाराय निगमनं प्रयुज्यत इत्यन्यतमस्याप्रयोगान्निग्र-
हार्हता भवत्येवेत्यलमत्रैव वस्तुनि पदे पदे कलहप्रस्तावेनेति ।

हेतूदाहरणाधिकमधिकम् ॥*

एकेनैव हेतुना दृष्टान्तेन वा प्रतिपादिते ऽर्थे हेत्वन्तरं दृष्टान्तान्तरं
वा प्रयुज्जानस्याधिकं नाम निग्रहस्थानं भवति । एतच्च वादे तावद्वीतराग-
कथात्मके वस्तुनि निर्णयफले नेष्यतएव । जल्पे ऽपि नियमाद्युपगमनेन वदतो
वादिन इदं निग्रहस्थानम् । यो हि न मया साधनमधिकाभिधेयमुदाहरणं
वेति नियमस्योद्वाहयति स एव तथा निगृह्यते नान्य इति । एतच्च कीर्तिना
ऽप्येवं कथितं प्रपञ्चकथायां तु न दोष इति । अपर आह नियमाभ्युपगमे
नायं दोषः प्रतिपत्तिद्रढिन्ने तदभिधानादिति तदयुक्तमभ्युपगतनियमत्या-
गादसौ निग्रहाहो भवेत् कश्चायं प्रतिपत्तिद्रढिमा प्रथमप्रयुक्तस्य हि हेतोर-
दृढप्रतिपत्तिकारिणो हेतुत्वमेव न स्यादुत्पन्नस्य प्रत्ययस्य पुनस्त्यादनं
युक्तम् । तन्न पूर्वहेतुरद्रढिन्ने नाप्युत्तरो द्रढिन्ने तस्मान्नियमाभ्युपगमे ऽधि-
काभिधानं दोष एव अपरं मतमकृतनियमस्यापि दोष एव प्रपञ्चकथाया-
मप्येकेन हेतुना दृष्टान्तेन वा कृते निर्णये द्वितीयस्य वैयर्थ्यम् । निर्णोतस्य
निर्णयानुपपत्तेरनिर्णयकारिणश्च प्रथमस्य हेतोः प्रयोगानर्हत्वादिति ।

शब्दार्थयोः पुनर्वचनं पुनर्वचनमन्यत्रानुवादात् ॥†

अर्थादापन्नस्य स्वशब्देन पुनर्वचनं शब्दार्थस्य वा ऽभिहितस्य
पुनरभिधानं पुनरुक्तं नाम निग्रहस्थानं भवति । अनुवादं वर्जयित्वा शब्द-
पुनरुक्तं तावद्यत्र पूर्वाच्चारित एव शब्दः पुनरुच्चार्यते यथा नित्यः शब्दो

* गीतमसूत्रम् अ० ५ आ० २ सू० १३ ।

† गीतमसूत्रम् अ० ५ आ० २ सू० १४ ।

नित्यः शब्द इति । अर्थपुनरुक्तं तु यच्च सो ऽर्थः पूर्वमन्येन शब्देनोक्तः पर्यायान्तरेण पुनरुच्यते यथा नित्यः शब्दो निरोधधर्मको ध्वान इति । यद्यपि च शब्दपुनरुक्ते ऽप्यर्थपौनरुक्त्यमस्त्येव तथा ऽपि शब्दपूर्वकत्वादर्थप्रत्यभिज्ञायाः प्रथमतरं शब्दप्रत्यभिज्ञानात्तत्पौनरुक्त्यमेव तदुच्यते । जात्यपेक्षश्च शब्दपौनरुक्त्यव्यवहारो न व्यक्त्यपेक्षः क्षणभङ्गित्वाद्वर्णानां पुनः प्रयोगासंभवात् । अनुवादे तु पौनरुक्त्यमदोषो यथा हेत्वपदेशात्प्रतिज्ञायाः पुनर्वचनं निगमनमिति । अर्थादापन्नस्यापि स्वशब्देन पुनर्वचनं भवत्येव पुनरुक्तं यथा असत्सु मेघेषु वृष्टिर्न भवतीत्युक्ते अर्थादापद्यते सत्सु भवतीति किमर्थं स्वकण्ठेन पुनरुच्यते । अर्थप्रतीत्यर्था हि शब्दप्रयोगः प्रतीते ऽर्थं किं तेनेति । एतच्च नियमाभ्युपगमे निग्रहस्थानं वेदितव्यमकृतनियमस्य तु नातीव महानयमपराधः । अत्राह नार्थपुनरुक्तादन्यच्छब्दपौनरुक्त्यमुपपद्यते शब्दसाम्ये ऽप्यर्थभेददर्शनात् । स्मरत गिरिशं गिरिशो गौरी यस्यासमस्मरद्वेषस्य इव यदीयस्य मुदा न गरीयस्या समस्मरद्वेषस्येति । तस्मादर्थत एव पौनरुक्त्यं न शब्दतः । अपि च विस्तरकथासु कदा चनाश्रवणशङ्कया पुनरभिधानं नाम क्रियान्प्रमादः । अर्थादापन्नस्य च स्वशब्देन पुनर्वचनं यदि निग्रहस्थानमुच्यते तर्हि प्रतिज्ञावचनमेव प्रथमं निग्रहस्थानम् । अधिकपुनरुक्तयोर्वा विशेष इति वक्तव्यम् । यादृशं तादृशं च विशेषलेशमाश्रित्य पृथगभिधाने निग्रहस्थानभेदपरिगणनमशक्यक्रियं स्यात् । अनुवादश्च य उच्यते हेत्वपदेशात्प्रतिज्ञायाः पुनर्वचनं निगमनमिति तत्तु प्रतिज्ञैव तावदसाध्वी तस्याः पुनर्वचनं साधु भविष्यतीति केयं कथा । अत्रोच्यते यदुक्तमर्थपुनरुक्तादन्यन्न शब्दपुनरुक्तमिति तदेवमेव । पृथङ्निर्देशस्त्वनया विवक्षया यो हि शक्त्यतिशयचिख्यापयिषया सकृत्प्रयोक्तव्यमिति प्रतिज्ञाय जल्पं प्रवर्तयति स शब्दपुनरुक्तेनापि निगृह्यतइति नियम्यवादिनश्च निग्रहान्ततो ऽन्यस्य सम्यगश्रवणशङ्कया पुनर्वदतो ऽपि न दोषः । अर्थाच्चिप्रकथनमपि कृतनियमस्यैव दोषो नान्यस्येत्यत एव न वादे निग्रहस्थानमिदमपि तु जल्पवितण्डयोरेव विजिगीषुकथयोस्तयोश्च सप्रयोजनत्वं कथान्तरत्वं च पुरा समर्थितमेव । यत्तु प्रतिज्ञाद्वारणमर्थाच्चिप्रत्वात्तदनुवादश्च निगमनवचनमफलतरमिति तदवयववलक्षणे विस्तरेण समा-

हितम् । अधिकपुनरुक्तयोस्त्वयं विस्पष्ट एव विशेषः अन्यं हेतुमन्यं वा दृष्टान्तं तच्चैव साध्ये ऽभिदधदधिकवादी भवति तमेव हेतुं दृष्टान्तं वा पुनर्वदन् पुनरुक्तवादीति । यत्त्वेवंविधविशेषाश्रयणे परिगणनमघटमानमिति तद्वान्तरविशेषविवक्षयैव असङ्कीर्णोदाहरणदर्शनाय द्वाविंशतिनिर्देश इत्युक्तम् ।
विज्ञातस्य पर्षदा त्रिरभिहितस्याप्रत्युच्चारणमननुभाषणम्*॥

पर्षदा विदितस्य वादिना चिरुच्चारितस्यापि यदप्रत्युच्चारणं तदननुभाषणं नाम निग्रहस्थानं भवति । अप्रत्युच्चारयन्किमाश्रयं दूषणमभिधीयते । ननु यद्यननुभाष्यापि तत्रोत्तरं ब्रूयात्किमिति निगृह्यते न च यो ऽनुभाषितुमसमर्थः स उत्तरमपि दातुमक्षमो भवति विचित्रत्वात्पुरुषशक्तीनाम् । नैतदेवम् अननुभाषणे तदुत्तरविषयापरिज्ञानात्क्रोत्तरं प्रयुज्येत प्रयुक्तं वा कथमवधार्यते । न चैवं ब्रूयो यावत्किं चिद्वादिना सविकारमभिधीयते तदखिलमखिन्नानतिरिक्तमनुष्कृतक्रमक्रमेकं प्रति वाग्मी तथैवानुभाषेतेति यस्तु समस्तानुभाषणं तथा कुर्यादपि नाम तेन स्वकौशलमेव केवलमुपदर्शितं भवति मेधावित्वं न त्वेवमकुर्वन्नसौ प्रत्यवेयादिति । स्तोकस्तोकमनुभाषमाणः तथैव च क्रमेण दूषयन्न निग्रहमाप्नुयादिति । अचाह यदि वादी स्वपक्षसाधनविवरणवर्त्मना बहुतरमपरमप्रकृतमर्थमुपक्षिपेत्तत्किं प्रतिवादिना सर्वमनुभाषणीयम् । हेतुमात्रं त्वनूद्य दूषणमुद्गावयतो नास्य निग्रहो युक्तः । दूषणविषयं तु हेतुमात्रमपि यो ऽनुभाषितुमकौशलः स उत्तरविषयापरिज्ञानादुत्तरमपि प्रतिपत्तुमसमर्थ एवेत्यप्रतिभया निगृह्यतां किमननुभाषणेन । अपि च चिरभिहितस्येति केयं परिभाषा । यथा च वादिना परावबोधार्थं वाक्यं प्रयुक्तं परोपद्रवार्थं वा तत्र परावबोधार्थं वाक्ये परावबोधं एवाभिधानावधिः न द्विस्त्रिर्वा नियमः यावत्कृत्वः प्रयुक्ते वाक्ये परस्यावबोधो जायते तावत्कृत्वः प्रयोक्तव्यम् । परोपद्रवार्थं तु वाक्योच्चारणमक्षत एव धर्मः प्राश्निकान्यथा तथा सङ्केतेनापि बोधयित्वा दुःश्लिष्टकष्टशब्दप्रयोगाद्याडम्बरविरचनया ऽप्यान्वयमुत्पाद्य परानुपसृध्येतेति महत्कश्मलमेतत् । न चेदृशं शास्त्रे व्युत्पादनार्हम् । तस्माद्बहुकृत्वो ऽप्यभिधाय प्रतिवादी बोधयितव्यो न तु द्विरुच्चारितमप्रत्युच्चरन्निग्रहीतव्य इति । अचोच्यते न

खलु सकृदेव सकलमपरविरचितवचनसन्दर्भानुभाषणमविचलितक्रमकमस्मा-
भिरपि कर्तव्यतयोपदिष्टमपि तु यथोचितदूषणविषयानुभाषणमात्रमेव । यस्तु
स्तोकमप्यनुभाषितुमप्रगल्भस्तस्योत्तरप्रतिभानमपि नास्तीति यदुच्यते तद-
सम्यक् । अन्यदननुभाषणमन्यदुत्तराप्रतिभानम् । कस्य चिदशेषमनुभाषित-
वतो न मुच्यते ऽनेनोत्तराप्रतिभानम् । उत्तराप्रतिभानमनन्तरं वक्ष्यते । यत्तु
चिरुच्चारणपरिभाषा कुतस्त्येति विकल्पितं तदविज्ञातार्थनान्नि निग्रहस्थाने
प्रतिविहितम् । वीतरागकथात्मके वादे शिष्टादिभिः सह क्रियमाणे काम-
मस्तु परावबोधावधि वाक्योच्चारणम् । जल्पे तु विजिगीषुकथायां पुरुषशक्ति-
परीक्षणादवश्यमुच्चारणनियम आश्रयणीयः । तच्च सकृद्वा द्विर्वा ऽभिहित-
स्याग्रहणमनवधानादिनापि संभवन्न निग्रहाय कल्पते । चिरभिहितस्य तु
सर्वैरग्रहणे वक्तुरेवापराधः । अन्यैर्गृहीतस्य प्रतिवादिना ऽग्रहणे तस्य
निग्रहः । वारचयादप्यूर्ध्वमभिधाने त्वाश्रीयमाणे जल्पादौ कथासमाप्तिरेव न
स्यात् । छात्रशाला ह्यसौ भवेन्नोद्गर्हाणकं तदिति ।

अविज्ञानं चाऽज्ञानम् * ॥

परिषदा विज्ञातस्यापि वादिवाक्यस्य प्रतिवादिना यदविज्ञानं तद-
ज्ञानं नाम निग्रहस्थानं भवति । अविदितोत्तरविषयो हि क्लोत्तरं ब्रूयादिति ।
अचाह अज्ञानमप्रतिभेति नानयोर्विशेषं पश्यामः । अचोच्यते भिन्नविषयत्वा-
ददोषः उत्तरविषयाप्रतिपत्तिरज्ञानम् उत्तराप्रतिपत्तिस्त्वप्रतिभेति । ननूत्तरविषयं
यो न जानाति स उत्तरविषयमपि न जानात्येव । मैवम् उत्तरविषयं जान-
न्नपि कश्चिदुत्तरं न जानातीति लोकदृष्टमेतत् । एवं तर्हि अननुभाषणेन
गतार्थमज्ञानमज्ञाते हि परकीये वाक्यार्थं तदनुभाषणे सामर्थ्याभावदर्शनात् ।
सन्ति हि के चिद्ये ऽनुभाषितुमशक्नुवन्तः पत्रिकादिलिखितं तदावेदयन्तीति ।
एवं चयाणामपि च न पौनस्त्यम् । उत्तरविषयाप्रतिपत्तिरज्ञानम् । प्रतिपत्तावपि
तदप्रत्युच्चारणमननुभाषणम् । अनुभाषिते ऽप्युत्तराप्रतिपत्तिरप्रतिभेति । ननु
यद्यज्ञानसाम्ये ऽपि विषयभेदमाश्रित्य निग्रहस्थाननानात्वमित्यमभिधीयते
तर्ह्यज्ञानप्रकारवैचित्र्याद्देदान्तराण्यपि वक्तव्यानीति । उक्तमत्र सारसंग्रहविव-
क्षया द्वे एव निग्रहस्थाने विप्रतिपत्तिरप्रतिपत्तिश्चेति । इतरेतरविसदृशोदाहरण-

दिक्प्रदर्शनाय द्वाविंशतिभेदत्वमुच्यते । अवान्तरविशेषैस्तु तदानन्त्यमभ्युपग-
म्यते एव । तथा च द्वाविंशतिवर्गे हेत्वाभासाश्चेति पठितम् । ते च स्वरूपेणैव
तावत्पञ्च सव्यभिचारविरुद्धप्रकरणसमसाध्यसमातीतकाला हेत्वाभासा इति ।
अवान्तरभेदाश्च तेषामतिबहवः सन्त्येव । इह त्वेकमेव तन्निग्रहस्थानमादिष्टं
हेत्वाभासाश्च यथोक्ता* इति । तस्मादित्थं समासव्यासवर्णनादलं पदे पदे
पर्यनुयोगेनेति ।

उत्तरस्याप्रतिपत्तिरप्रतिभा ॥ †

परपक्षे गृहीते ऽपि तस्मिन्नुत्तराप्रतिभानमप्रतिभा नाम प्रतिवादिनो
निग्रहस्थानं भवति । अज्ञानादिभ्यो भिन्नता ऽस्य वर्णितैव । कीर्तिरपि चैतद-
नुमन्यतएव निग्रहस्थानम् । ननूत्तरमप्रतिपद्यमानः सदसि प्रतिवादी कथ-
मासीत यत्किं चिद्विकृत्यमानः तद्यथा ।

हृत्पुण्डरीकविकसत्सकलानवद्यविद्यावदातवदनः क्व जनो ऽस्मदादिः ।
क्रायं वटुः कतिपयाक्षरलेशलिप्रजिह्वान्वितः कथमनेन सहाभिदध्मः ॥
दानार्द्रगन्धगजकुम्भकपाटभेदिभौमस्फुरन्नखशिखाशिखरः क्व सिंहः ।
कामी समीरणविधूतपुराणपर्णपातोद्भवद्वयविलोलदृशः कुरङ्गाः ॥

इत्यादि यद्वा तद्वा प्रलपन्नास्ते ।

कार्यव्यासङ्गात्कथाविच्छेदो विक्षेपः ॥ ‡

उद्वाहणिकामुपक्रम्य वा तद्वाहयितव्यं मयेति प्रतिश्रुत्य वाभिमुखं
प्रतिवादिनि सन्निहितेषु प्राश्निकेषु कार्यव्यासङ्गं व्यपदिशतीदं मे करणीय-
मपह्रीयते गच्छामीत्यभिधाय कथां विच्छिनन्ति यः स विक्षेपेण पराजीयते ।
अन्यतरनिग्रहान्ता हि कथा भवति स चेत्थं कथां कुर्वन्नात्मनैवात्मानं निगृ-
ह्णाति । प्रतिश्यायेन मे कण्ठोपरोध उदपादि पदमपि वक्तुं न युज्यते जननी
मे जीवितं जहाति स्म तां श्मशानभुवं प्रापय्य वह्निसात्करोमीति । अत्राह
यदि तावत्परमार्थत एव मातृमरणादि कार्यमस्योपस्थितं तत्किमिति तप-
स्वी पराजीयते । उद्वाहणिकाजितो मा भूदिति किमसौ मृतां मातरमपि मा
धाक्षीदिति महत्सुभाषितमिति । पीनसापरुद्धस्थानकरणो वा कथं वाचमुदी-

* गीतमसूत्रम् अ० ५ आ० २ सू० २५ ।

† गीतमसूत्रम् अ० ५ आ० २ सू० १६ ।

‡ गीतमसूत्रम् अ० ५ आ० २ सू० २० ।

रयतु । अथासामर्थ्यस्यगनाय वितथमपि कथयति तथाविधमसौ कार्यव्यासङ्गं
तर्हि सत्यं निगृह्यते न तु विक्षेपेण किं तु अन्येनैव । वादी तावत्कर्तव्यव्या-
जव्यपदेशादर्थान्तरगमनादिना निगृह्यते प्रतिवादी त्वप्रतिभयैवेति । अति-
प्रसङ्गश्चैवंप्रकाराणां निर्देशे भवेदिति । अचोच्यते कथामुपक्रम्य प्रतिज्ञां
वा हेतुमभिधाय तद्विवरणसरणिमिषमवलम्ब्य किं चिदर्थान्तरमुपन्यस्यति
यतदर्थान्तरमुदाहृतमादावेव इह तु कथापूर्वरङ्गे कथायां वा किमपि कर-
णीयनिभमभिधाय सभयमपसरति सदस इति कथमिव तत्तुल्यता
भवति । अप्रतिभया ऽपि श्रुतपूर्वपक्षः पराजीयते । इह तु पूर्वपक्षमेव न
शृणोति वा न करोति वा प्रथममेव पलायतइति महान्विशेषः । अतिप्रस-
ङ्गस्त्वसकृत्पराकृतः । यत्तु हेत्वाभासेष्वन्तर्भावमस्य कीर्तिरकीर्तयतदतीव
सुभाषितम् । क्व हेत्वाभासः क्व कार्यव्यासङ्गः संप्रधारणैव रमणीयेयम् ।
अहेतोर्हेतुवदाभासनं कीर्तिना दृष्टमिति परमं नः कुतूहलम् ।

स्वपक्षे दोषाभ्युपगमात्परपक्षे दोषप्रसङ्गो मतानुज्ञा ॥*

स्वपक्षे परापादितदोषमनुद्धृत्याभ्युपगम्य परपक्षे तमेवापादयतः
परमतानुज्ञा नाम निग्रहस्थानं भवति । यथा चैरो भवान्पुरुषत्वात्प्रसिद्धचै-
रवदित्युक्ते सत्याह भवानपि चैरः पुरुषत्वादिति । सो ऽयमेवं वदन्नात्मनः
परापादितं दोषमभ्युपगतवानिति मतानुज्ञया निगृह्यते । अत्राह अनैकान्तिके
हेतौ परेणोक्ते तदुद्भावनमनेन प्रकारेण प्रतिवादी करोतीति किमिति निगृ-
ह्यते वाद्येव हेत्वाभासप्रयोगान्निग्राह्य इति । अचोच्यते उक्तमादावेव स्वपक्षे
दोषमनुद्धृत्येति । एवं हि तेन वक्तव्यमनैकान्तिको ऽयं हेतुरचैरे ऽपि पुरुषत्व-
दर्शनादिति एवं हि स दोष उद्धृतो भवति एवं त्वनभिधाय भवानपि
चैरः पुरुषत्वादिति वदन्ननुजानात्येव परमतमतो ऽनैकान्तिकत्वे वक्तव्ये
तदुद्भावनानुक्रममवधीर्य प्रसङ्गमापादयन्निग्रहार्हो भवत्येवेति । वादिनश्चानै-
कान्तिकहेतुप्रयोगे ऽपि तदनुद्भावनात् पराजयः प्रतिवादिन एव हीदं
सन्निकृष्टं निग्रहस्थानमिति ।

निग्रहप्राप्तस्यानिग्रहः पर्यनुयोज्योपेक्षणम् ॥†

पर्यनुयोज्यो नाम निग्रहोपपत्त्या चोदनीयः इदं ते निग्रहस्थानमुप-
नतमतो निगृहीतो ऽसीत्येवं वचनीयः तं य उपेक्षते नानुयुङ्क्ते स पर्यनुयु-
ज्योपेक्षणांनिगृह्यते । अचाह कः कस्येदं निग्रहस्थानमापादयति किं पर्यनु-
योज्य उत तदुपेक्षकः । उपेक्षकस्तावदस्य पर्यनुयोज्यतां न जानाति जान-
न्वा कथमेनमुपेक्षेत उपेक्ष्य वा किमात्मन एव निग्रहस्थानमुद्गावयेन्नैवमा-
चष्टामेष पर्यनुयोज्यो ऽपि मयोपेक्षित इति निगृहीतो ऽस्मि । पर्यनुयो-
ज्यो ऽपि कथमात्मीयमवद्यं प्रकाशयेदिदं मे दूषणं तच्च भवता नोद्गावि-
तमतो भवान् जित इति । स खल्वेवमभिदधदमेध्यं पाणौ निधाय परं
कलङ्कयितुकामः परं कलङ्कयन्नेवात्मकलङ्कमनुभवत्येवेति । अपि च नेदं निग्र-
हस्थानान्तरमपदिश्यते किं त्वप्रतिभैवेति । तथा हि यदि तावदुत्तरपाक्षिकः
पूर्वपाक्षिकं साधनाभासमप्याचक्षाणमुपेक्षेत तच्च दूषणं नोद्गावयेत् तदुत्तरा-
प्रतिपत्त्या स निगृह्यते न पर्यनुयोज्योपेक्षणेन । वस्तुतस्तु द्वयोरपि तच्च
जयपराजयनिर्धारणमनुपपन्नमेकस्य साधनाभासवादित्वादितरस्य च तदु-
त्तराप्रतिभानात् । अथ पूर्वपाक्षिकं दूषणाभासवादिनं दोषप्राप्तमुत्तरपाक्षिको न
निगृह्णाति तथा दूषणाभासवादित्वादितरस्य च तदनुद्गावनादिति । अचोच्यते
नाप्रतिभायाः सम्यक्साधनाविषयत्वात् । सम्यक्साधने च प्रयुक्ते तदुत्तरस्या-
प्रतिपत्तिरप्रतिभा भवति साधनाभासे तु प्रयुक्ते तदाभासतानुद्गावनात्पर्यनु-
योज्योपेक्षणं भवति । अत्र हि साधनाभासवादी पर्यनुयोज्य एवेति विशेषः ।
यत्तु वस्तुवृत्तेन न कस्य चिज् जयः पराजयो वेति तदेवमेव । किं तु जल्पे
पुरुषशक्तिपरीक्षायामिदं निग्रहस्थानमुच्यते । तदुद्गावयिता तु यद्विकल्पित-
स्तचाप्युच्यते पूर्वपाक्षिकेण साधनाभासे प्रयुक्ते उत्तरपाक्षिकेण तस्मिंस्तथा-
त्वेनानुद्गाविते प्राश्निकानामपृष्ठानां वक्तुमवसराभावात्स एव साधनाभास-
वादी कदा चिद्वैयात्यादेवं ब्रूयान्मया ऽस्य शक्तिं जिज्ञासमानेन साधना-
भासप्रयोगः कृत एष तु मूर्खस्तं न जानातीति तदा कथं न निगृह्यते ।
एतेन दूषणाभासवादपि व्याख्यातः । अथ बोभयाभ्यर्थिताः सभापतिनियुक्ता
वा प्राश्निकास्तथा कियन्तो निगृह्णन्त्येव पर्यनुयोज्योपेक्षिणम् । साधनाभास-
वादिनो हि धूर्ततया तदभिधानं सम्यक्साधनमसाधनादर्थसंशयाद्वा संभवति
उत्तरपाक्षिकस्य उत्तरानुद्गावनं मोहादेवेति स एव पराजीयते ॥

अनिग्रहस्थाने निग्रहस्थानाभियोगो निरनुयोज्यानुयोगः ॥*

अनुविभक्तयथोचितक्रममुपपन्नवादिनमप्रमादिनमनिग्रहाहर्मपि निगृहीतो ऽसीति यो ब्रूयात्स एवाभूतदोषोद्भावनान्निगृह्यते । अत्राह यदि तावदुत्तरपाक्षिकः पूर्वपाक्षिकमदुष्टसाधनमभूतैरेव दोषैरभियुङ्क्ते तथा सति भूतदोषोद्भावनस्योत्तरस्याप्रतिपत्तेरप्रतिभयैव स निगृह्यतां किं निरनुयोज्यानुयोगाख्यनूनतानिग्रहस्थानकथनेन । भूतदोषाभियोगपक्षे तु पूर्वपाक्षिक एव साधनाभासयोगात्पराजीयते । अनुयोज्य खल्वसौ न निरनुयोज्यानुयोगस्य विषयो भवितुमर्हति । अत्रोच्यते अहो नु खल्वयं तपस्वी पर्युदासस्य प्रसज्यप्रतिषेधस्य च विशेषमपश्यन्नतिमात्रं मुह्यति भूतदोषाप्रतिभानमन्यदन्यच्चाभूतदोषप्रतिभानम् । एकत्राप्रतिपत्तिरितरत्र विपरीतप्रतिपत्तिः । तत्र भूतदोषाप्रतिपत्तिरप्रतिभा अभूतदोषप्रतिपत्तिरननुयोज्यानुयोगः । अपि च असाधनाङ्गवचनमदोषोद्भावनं च यद्ववता निग्रहस्थानमाख्यातं तत्र प्रसज्यप्रतिषेधएव केवलआश्रीयमाणे हेत्वाभासा अपि च निग्रहस्थाने भवेयुः । साधनाङ्गस्थानभिधानं मौर्ख्यमेव केवलं निग्रहस्थानं भवेत् । साधनाङ्गवचनमदोषोद्भावनमपि पर्युदासव्याख्यानाहं भवत्येव ततश्च भूतदोषानुद्भावनमप्रतिभा अभूतदोषोद्भावनं च निरनुयोज्यानुयोगः । अथाभूतदोषोद्भावने ऽपि भूतदोषाप्रतिभानमस्त्येवेति तदेवास्तु निग्रहस्थानमित्युच्यते तर्हि मूकत्वमेवैकं निग्रहस्थानं स्यादसाधनाङ्गवचने ऽप्येवं वक्तुं शक्यत्वादित्युक्तमेव ।

सिद्धान्तमभ्युपेत्यानियमात्कथाप्रसङ्गो ऽपसिद्धान्तः ॥ †

यं कं चन प्रथमं सिद्धान्तमभ्युपगम्य कथामुपक्रमते कथाप्रसङ्गाच्च सिषांधयिषितार्थसमर्थने रभसेन दूषणोद्धरणाश्रद्धया वा सिद्धान्तविरुद्धमभिधत्ते सो ऽपसिद्धान्तेन पराजीयते । तद्यथा सांख्यः प्रतिवादिनि सन्निधाने नासतो विद्यते भावो नाभावो विद्यते सत इति स्वसिद्धान्तं प्रथमं प्रतिज्ञाय प्रधानसिद्धये साधनप्रयोगं करोति व्यक्तं विकारजातमेकप्रकृति समन्वयदर्शनात् । मृदन्विता हि मृद्विकाराः कुण्डपिठरशरावप्रभृतय एकप्रकृतिका दृष्टा एवमस्यापि गवाश्वादिविकारजातस्य सुखदुःखमोहान्वयदर्शनात्

तदात्मकैकप्रकृतिप्रभवत्वेन भवितव्यमेवमुक्तवानसौ नैयायिकेनानुयुज्यते
 अथ का प्रकृतिर्नाम का च विकृतिरिति । अविदितप्रकृतिविकृतिस्वरूपो हि
 कथं विकृतीनामेकप्रकृतित्वमेकत्वं जानीयादिति । एवमनुयुक्तः कापिल आह
 यस्यावस्थितस्य धर्मान्तरनिवृत्तौ धर्मान्तरं प्रवर्तते सा प्रकृतिः यत्तद्धर्मा-
 न्तरं प्रवर्तते सा विकृतिरिति । सो ऽयमेवं वदन्मागभ्युपगतसदसन्निरोधप्रभ-
 वाभावसिद्धान्तविरुद्धाभिधानादपसिद्धान्तेन निगृह्यते । यदि पूर्वधर्मनिरोधे
 धर्मान्तरप्रादुर्भावस्तदा नासतो विद्यते भावो नाभावो विद्यते सत इति
 स्वसिद्धान्तो हीयते । अथ सिद्धान्तो न त्यज्यते तर्हि प्रकृतिविकारानिश्चया-
 द्भेत्वसिद्धौ साध्याभावः प्रसज्यतइति । अत्राह हेतुप्रयोगं कृतवति कापिले
 नैयायिकस्तदसिद्धतोद्भावनया प्रत्यवतिष्ठतां प्रकृतिविकृतिस्वरूपप्रश्नस्य को
 ऽवसरः । तदिदमर्थान्तरगमनमस्य भवेदेवं पृच्छतः अर्थान्तरगमनं स्वग्रन्थे
 नियहस्थानं लिख्यते अथ चाऽधुना तेनैव व्यवह्रियतइति को ऽयं नयः ।
 यदि तु सांख्यमतं निराचिक्रीर्षितं तदसिद्धतैव हेतोरुद्भाव्यतां प्रकृत्यन्व-
 यस्य विकारेषु संभवादिति । विकारा हि प्रवृत्तिनिवृत्तिधर्मकाः न चैवंप्रकारम-
 व्यक्तधर्ममव्यक्तान्वये हि विकाराणां प्रवृत्तिनिवृत्त्यात्मकत्वं हीयेतेत्येवम-
 सिद्धत्वाद्भेदेहत्वाभासप्रयोगादेव सांख्यो निगृहीत इति न नियहस्थाना-
 न्तरमपसिद्धान्त इति । अत्रोच्यते सत्यमसिद्धो भवत्वयं कापिलकल्पितो
 हेतुः प्रकृतितद्विकृतिप्रश्नप्रक्रमणेनापि तदसिद्धमवधारयितुं शक्यतएव । किं
 तु हेतुस्वरूपे ऽवधारिते तदूषणमभिधानीयमनवधारितस्य दूषयितुमश-
 क्यत्वादिति तत्प्रश्नो नार्थान्तरगमनम् । प्रश्नोत्तरमेव भाषमाणः परामर्शे
 निकटतरपरिस्फुरदपसिद्धान्ताभिधाननिबन्धननियहान्तरविषयतां प्रतिपन्न
 इति हेत्वाभासवर्त्मनि न दूरं गम्यते ।

क्व चिदपि परनियहस्य हेतौ हृदयपथं प्रथमं क्लिावतीर्णं ।

अपरमपि न कारणं विचिन्त्यं किमिव फलं खलु पिष्टपेषणस्य ॥

हेत्वाभासाश्च यथोक्ताः ॥*

हेत्वाभासास्तु पूर्वाक्तलक्षणैरेव लब्धिताः ।

नियहस्थानतां यान्ति यथोक्ता इत्यतो ऽब्रवीत् ॥

प्रमाणस्य प्रमेयत्वं प्रमेयस्य प्रमाणात् ।

यथा लक्षणभेदेन न तथैतेषु दृश्यते ॥

भेदेनोक्ताः किमर्थं तद्विति निगदिता पूर्वमेवात्र युक्ति-
र्वादे ह्येते प्रयोज्याः प्रगुणनयविदा तत्त्वशुद्धिं विधातुम् ।
एतेषां धर्मकौर्तेरपि च न विमतिर्निग्रहस्थानताया-
मित्थं द्वाविंशतिर्नो गुरुभिरभिहिता निग्रहस्थानभेदाः ॥

निग्रहस्थानपदार्थः ।

इत्येवं सूचकारागममनुसरता ऽनुज्झता भाष्यभूमिं
स्थाने स्थाने परेषां मतमतुलगतिं क्षिण्वता तार्किकाणाम् ।
कां चिद्वाक्यार्थचर्चामपि विरचयता ऽनुक्रमेणावतीर्णा
निर्णीताः स्वे निबन्धे निपुणमिह मया षोडशेति पदार्थाः ॥
न्यायोद्गारगभीरनिर्मलगिरा गौरीपतिस्तोषितो
वादे येन किरीटिनेव समरे देवः किराताकृतिः ।
प्राप्नोदारवरस्ततः स जयति ज्ञानामृतप्रार्थना-
नाम्ना ऽनेकमहर्षिमस्तकवलत्पादे ऽक्षपादो मुनिः ॥
वादेष्वाप्रजयो जयन्त इति यः ख्यातः सतामग्रणी-
रन्वर्थो नववृत्तिकार इति यं शंसन्ति नाम्ना बुधाः ।
सूनुर्व्याप्रदिगन्तरस्य यशसा चन्द्रस्य चन्द्रत्विषा
चक्रे चन्द्रकलावचूलचरणध्यायी स धन्या कृतिम् ॥

नमः शशिकलाकोटिकल्प्यमानाङ्कुरप्रिये ।

प्रपन्नजनसंकल्पकल्पवृत्ताय शंभवे ॥

इति श्रीजयन्तभट्टकृतायां न्यायमञ्जरीयां द्वादशमाह्निकम् ॥१२॥

समाप्ता चेयं न्यायमञ्जरी ॥

शुभमस्तु ॥







WILKINSON'S SECRET SERIES

THE SECRET OF THE

SECRET OF THE

SECRET OF THE

SECRET OF THE

SECRET OF THE

SECRET OF THE

SECRET OF THE

SECRET OF THE

SECRET OF THE

SECRET OF THE

SECRET OF THE

SECRET OF THE

SECRET OF THE

SECRET OF THE

SECRET OF THE

SECRET OF THE

SECRET OF THE

SECRET OF THE

SECRET OF THE

SECRET OF THE

SECRET OF THE

SECRET OF THE

SECRET OF THE

SECRET OF THE

No. 10.]

THE
VIZIANAGRAM SANSKRIT SERIES

UNDER THE SUPERINTENDENCE OF

ARTHUR VENIS M. A. OXON.

PRINCIPAL, SANSKRIT COLLEGE, BENARES.

THE

NYÂYAMAÑJARĪ

OF

JAYANTA BHATTA

EDITED BY

MAHÂMAHOPÂDHYÂYA GANGÂDHARA ŚÂSTRĪ TAILÂNGA

PROFESSOR, SANSKRIT COLLEGE, BENARES.

VOLUME VIII.

PART 2.



PRINTED, PUBLISHED AND SOLD BY

E. J. LAZARUS & Co., BENARES.

MAY BE HAD FROM GANESH DAS AND CO., CHOWK, BENARES.

JAYESTHARAM MUKUNDJI AND CO., BOMBAY :

OTTO HARRASSOWITZ AND M. SPIRGATIS LEIPZIG :

LUZAC AND CO., LONDON.

1895.

1875

1875

1875

1875

1875

1875

1875

1875

1875

श्रीः
न्यायमञ्जरी ।

—००००००००—

गौतमसूत्रतात्पर्यविवृतिः ।



पदवाक्यप्रमाणपारावारपारीणश्रीजयन्तभट्टकृता ।



तदुत्तरभागः

काशिकराजकीयसंस्कृतपाठशालायां साहित्यदर्शनाध्यापकेन
महामहोपाध्यायश्रीगङ्गाधरशास्त्रिणा


यथासंभवं ग्रन्थकारनिर्दिष्टप्रमाणान्तर-
स्थलप्रदर्शनपूर्वं संशोधितः ।



काश्यां

मेडिकलकालनामकयन्त्रालये मुद्रितः ।

संवत् १९५३ ।



न्यायमञ्जूर्याः सूचीपत्रम् ।

पृ.	पं.	विषयाः ।
७६१	२१	अकार्ये ऽपि पदसङ्गतिर्यहोपपादनम् ।
१८०	२२	अख्यातिनिराकरणम् ।
१७६	३	अख्यात्युपपादनम् ।
१६६	१४	अचेतनकारकाधिष्ठातृत्वेनेश्वर- सिद्धिः ।
६५३	१४	अज्ञानलक्षणम् ।
२५४	२	अथर्ववेदप्रामाण्यसाधनम् ।
२५५	१	अथर्ववेदप्रामाण्यहेतवः ।
२५३	१	अथर्ववेदप्रामाण्यक्षेपः ।
२५६	७	अथर्ववेदस्य त्रयीबाह्यत्वाक्षेपः ।
२५७	१५	अथर्ववेदस्य आत्मकत्वम् ।
२५८	३	अथर्ववेदस्य ब्रह्मवेदत्वम् ।
२५६	२२	अथर्ववेदस्य सर्ववेदेषु प्राथम्यम् ।
२६०	४	अथर्ववेदाध्यायिनां श्रुतत्वम् ।
६५०	६	अधिकलक्षणम् ।
५६६	८	अधिकरणसिद्धान्तलक्षणम् ।
२६६	२	अधिकारभेदेनेष्टसिद्ध्यर्थं नानाग- मा ईश्वरेण कृताः ।
३३३	१३	अधिकारिस्वरूपनिरूपणम् ।
६५३	५	अननुभाषणलक्षणम् ।
६३२	२०	अनित्यसमलक्षणम् ।
६२६	७	अनुपलब्धिसमलक्षणम् ।
६३१	२३	अनुपलब्धिसमलक्षणम् ।
५७	११	अनुपलब्ध्या ऽसद्व्यवहारमात्रम् ।
१३१	२५	अनुमानत्रैविध्यान्तरम् ।
१२४	१३	अनुमानद्वैविध्यविशेषनिराकरणम् ।
११६	३	अनुमानप्रामाण्यक्षेपः ।
१२०	१८	अनुमानप्रामाण्यसमर्थनम् ।
१३२	१७	अनुमानभेदानां विषयभेदप्रदर्श- नम् ।
१२५	५	अनुमानलक्षणसूत्रार्थः ।
१३५	२२	अनुमानस्य त्रिकालविषयत्वम् ।
६१०	६	अनुमानस्यानुमानाबाध्यत्वम् ।
१०६	२४	अनुमानस्वरूपम् । सू. ५ ।
३७६	२७	अनुमानेनार्थापत्त्या वा स्फोटा- सिद्धिः ।
१२६	१२	अनुमितिविषयस्य सर्वस्य न प्रत्य- क्षेण ग्रहणसंभवः ।

पृ.	पं.	विषयाः ।
५५८	४	अनेकधर्मज्ञानस्य संशयहेतुत्वे उदा- हरणम् ।
५६७	११	अनैकान्तिकलक्षणम् ।
५६८	१५	अनैकान्तिकावान्तरभेदप्रदर्शनानु- पयोगः ।
६०७	१७	अन्यथासिद्धनिरूपणम् ।
६०६	१५	अन्यथासिद्धस्य बाधिताद् भेदः ।
६०८	१३	अन्यथासिद्धस्यानैकान्तिकत्वनि- रासः ।
१११	१४	अन्यथग्रहणोपपादनम् ।
५७४	४	अन्यथग्रहणिरहितेतुलक्षणम् ।
४००	१७	अन्विताभिधानखण्डनम् ।
३६८	४	अन्विताभिधाने द्वयणोद्धारः ।
३६७	१४	अन्विताभिधानोपपादनम् ।
४०१	२४	अन्वीयमानाभिधानाभिधीयमा- नान्वयनिरासः ।
४२०	११	अपभ्रंशानां वक्तृप्रमादापराधभ्र- त्वम् ।
४२१	१४	अपभ्रंशानामनादित्वाभासः ।
६५७	१६	अपसिद्धान्तलक्षणम् ।
५५३	१	अपवर्गनिरूपणोपसंहारः ।
५०७	२४	अपवर्गलक्षणम् ।
६४८	१४	अपार्थक्यलक्षणम् ।
३०८	५	अपोहप्रतीतिरसत्ख्यातित्वमात्म- ख्यातित्वं वा ।
३०५	४	अपोहनिराकरणम् ।
३०३	२१	अपोहस्य शब्दविकल्पविषयत्वनि- रासः ।
३०६	७	अपोहस्वरूपान्तराश्रयेण पूर्वपक्षः ।
३०७	१५	अपोहाश्रयेण सामान्याक्षेपः ।
६५४	७	अप्रतिभालक्षणम् ।
६४६	८	अप्राप्तकाललक्षणम् ।
५१	१०	अभावप्रामाण्यनिरासः ।
४६	५	अभावप्रामाण्यपूर्वपक्षः ।
५६	१७	अभावस्य ज्ञानविषयत्वोपपादनम् ।
६०	१४	अभावस्य प्रतियोग्यनुयोगिभ्यां संब- न्धोपपादनम् ।
५३	५	अभावस्य प्रत्यक्षयोग्यता ।

पृ.	पं.	विषयः ।	पृ.	पं.	विषयः ।
५०	२	अभावस्य प्रत्यक्षेणापहणम् ।	७६	१६	अव्यपदेश्यपदाभावे ऽसंभवो दोषः ।
५८	८	अभावस्य वस्तुत्वसाधनम् ।	८८	७	अव्यभिचारिपदकृत्यम् ।
६१	१६	अभावस्य वस्तुत्वोपसंहारः ।	४६५	१४	असत्कार्यवादे ऽप्युपादाननिघमोप- पादनम् ।
५४	२०	अभावस्यावस्तुत्वपूर्वपक्षः ।	४६४	६	असत्कार्योपपादनम् ।
५२	७	अभावस्यासन्निकटस्यापि प्रत्यक्षो- पपादनम् ।	५४५	१	असत्ख्यातिनिरासः ।
३६६	२४	अभिहितान्वयवादे दूषणोद्धारः ।	१७७	४	असत्ख्यातितत्रिरासो ।
३६५	११	अभिहितान्वयान्विताभिधानवि- चारः ।	५६६	२७	असाधारणविरुद्धाव्यभिचारिणो- जात्युत्तरे ऽन्तर्भावः ।
३६६	२८	अभिहितान्वयोपपादनम् ।	६०६	११	असिद्धलक्षणम् ।
५६७	१	अभ्युपगमसिद्धान्तलक्षणम् ।	२३७	३	अस्मर्यमाणकर्तृकत्वहेतोर्निरासः ।
२२०	१६	अर्थप्रतीतिभेदादपि वर्णभेदः ।	२३४	३	अस्मर्यमाणतया वेदकर्तृभावपूर्व- पक्षः ।
४८४	८	अर्थलक्षणम् ।	६२६	६	अहेतुसमलक्षणम् ।
२८१	१	अर्थवादप्रामाण्यभावाद्मूलकसर्ववै- दाप्रामाण्यपूर्वपक्षः ।	२१३	७	आकाशरूपत्वे ऽपि श्रोत्रस्य भेदाप- पादनम् ।
२८५	२४	अर्थवादप्रामाण्योपसंहारः ।	३१८	५	आकृतिस्वरूपनिरूपणम् ।
२८२	२६	अर्थवादवाक्यानां विध्यैकवाक्यता ।	२६३	१६	आख्यातरहितस्यापि वाक्यस्य प्र- योगयोग्यत्वम् ।
२८३	५	अर्थवादावगतप्राशस्त्योपयोगः ।	२६७	१०	आगमप्रामाण्यान्तेपरिहारः ।
२८४	१६	अर्थवादेषु वृत्तान्तज्ञानस्य न प्रवर्त- कत्वं किं तु प्ररोचनद्वेषयोः ।	२६५	१०	आगमानां प्रामाण्यव्यवस्था ।
५४७	१	अर्थस्य ज्ञानाद्भेदे ऽप्यनुपपत्तिनि- रासः ।	५४६	६	आत्मख्यातिनिरासः ।
६४५	२४	अर्थान्तरलक्षणम् ।	१७८	८	आत्मख्यातितत्रिरासो ।
६३०	१	अर्थोपपत्तिसमलक्षणम् ।	५२५	४	आत्मज्ञानविधा मोक्षस्य साध्य- त्वेनान्वयाभावः ।
४७	१६	अर्थोपपत्त्यनङ्गीकारे ऽपि लिङ्गादीनां बलाबलोपपत्तिः ।	५२६	३	आत्माद्वैतपूर्वपक्षः ।
३८	६	अर्थोपपत्तिविषये व्याप्तिग्रहणासं- भवः ।	४३०	१७	आत्मनि ज्ञानकर्तृत्वकर्मत्वयोरुभ- योरनुपपत्तिः ।
४०	२४	अर्थोपपत्तेरनुमाने ऽन्तर्भावः ।	४३३	८	आत्मनो ऽनुमानागम्यत्वम् ।
३७	१	अर्थोपपत्तेरनुमानागतार्थत्वपूर्वपक्षः ।	४३६	१०	आत्मनो ऽप्रत्यक्षत्वे ऽप्यनुमितिगम्य- त्वम् ।
४३	१०	अर्थोपपत्त्युदाहरणे ऽनुमानप्रकारोप- पादनम् ।	४६८	१५	आत्मनो नित्यत्वसाधनम् ।
५८५	१२	अवयवपञ्चकसार्थक्यनिरूपणम् ।	४७१	७	आत्मनो नित्यत्वे उपपत्तिः ।
५५०	११	अवयवविबाधकानुमाननिरासः ।	४७२	२२	आत्मनो नित्यत्वोपसंहारः ।
५६६	१०	अवयवविभागः ।	४६६	२०	आत्मनः पारलौकिकत्वसाधकहे- त्वन्तरम् ।
६४७	२५	अविज्ञातार्थलक्षणम् ।	४३४	१	आत्मनः प्रत्यक्षत्वम् ।
५३०	३	अविद्याया असत्यत्वनिरासः ।	४३१	२३	आत्मनः प्रत्यक्षविषयत्वाभावः ।
५३१	१४	अविद्याया बन्धहेतुत्वासम्भवः ।	४३२	६	आत्मनः स्वप्रकाशत्वनिरासः ।
६२६	१७	अविशेषसमलक्षणम् ।	४२६	७	आत्माभावापूर्वपक्षः ।
२३	१६	अविशेषादकृत्यस्य प्रमाणलक्षण- त्वखण्डनम् ।	४२८	४	आत्मादीनामेव निःश्रेयसहेतुत्वात् प्रमेयत्वम् ।
७७	२२	अव्यपदेश्यपदकृत्यम् ।	४३५	१२	आत्मानुमापका हेतवः ।
७८	५	अव्यपदेश्यपदव्यावर्त्यन्तरम् ।	५३६	१०	आत्मैकत्ववादनिरासः ।
८५	२६	अव्यपदेश्यपदस्यासंभवदोषनिरा- सार्थत्वाभावः ।	१५१	१४	आप्तस्वरूपम् ।

पृ.	पं.	विषयाः ।
२५०	१०	आयुर्वेदप्रामाण्यदर्शनाद्वेदप्रामा- ण्यावगत्युपसंहारः ।
२४८	३	आयुर्वेदस्य संवादाद्वेदप्रामाण्याव- गमः ।
२४६	२३	आयुर्वेदोक्तोपायानां फलव्यभिचा- रादप्रामाण्यशङ्कानिरासः ।
४४०	१०	इन्द्रियचैतन्यनिराकरणम् ।
४७६	२२	इन्द्रियविभागसूत्रम् ।
४७६	१	इन्द्रियाणां प्राप्यकारित्वम् ।
४७७	२२	इन्द्रियाणां भौतिकत्वाच्छारीक- त्वपरीक्षा ।
४८१	१७	इन्द्रियाणां भौतिकत्वे अनुमानम् ।
४८०	२२	इन्द्रियाणामाहङ्कारिकत्वनिरासः ।
७२	६	इन्द्रियार्थतन्त्रिकर्षात्पक्षपदकृत्यम् ।
२४०	१७	ईश्वरकर्तृकत्वज्ञानादेव वेदेषु प्रा- माण्याग्रहः ।
२०१	३	ईश्वरज्ञानादेर्नित्यत्वम् ।
२००	३	ईश्वरसर्वज्ञत्वसाधकप्रमाणम् ।
१६८	२२	ईश्वरसाधकहेतोरनेकान्तिकत्वनि- रासः ।
१६६	७	ईश्वरसाधकहेतोर्विरुद्धत्वबाधित- त्वसम्प्रतिपक्षितत्वनिरासः ।
१६४	८	ईश्वरसाधकानुमानम् ।
१६२	१	ईश्वरस्य जगत्कर्तृत्वे अनुपपत्तिः ।
२०२		ईश्वरस्य जगन्निर्माणे नेष्टव्याक्षेपपरि- हारः ।
२०३	१४	ईश्वरस्यैकत्वम् ।
१६१	१२	ईश्वराङ्गीकारे पूर्वपक्षः ।
१६३	१८	ईश्वरानङ्गीकारपूर्वपक्षोपसंहारः ।
१६५	१०	ईश्वरानुमाने अनुपपत्तिपरिहारः ।
६२३	१२	उत्कर्षसमादिलक्षणम् ।
५७८	३	उदाहरणलक्षणम् ।
३६५	१८	उद्योगस्य वाक्यार्थत्वनिरासः ।
५८२	१३	उपनयप्रयोगावश्यकत्वे आक्षेपपरि- हारः ।
६१६	६	उपचारच्छललक्षणम् ।
५८१	४	उपनयलक्षणम् ।
६३०	१४	उपपत्तिसमलक्षणम् ।
१४२	१३	उपमानफले मतभेदः ।
१४१	१४	उपमानलक्षणसूत्रम् । ६ ।
१४४	२७	उपमानस्य प्रमाणान्तरत्वसमर्थनम् ।
१४३	१	उपमानस्य प्रमाणान्तरत्वे आक्षेपः ।
६३१	३	उपलब्धिसमलक्षणम् ।
२४	२५	उपेक्षणीयस्य हेयोपादेयातिरिक्त- त्वम् ।

पृ.	पं.	विषयाः ।
२५	२	उपेक्षणीयेऽपि विषये ज्ञानस्य प्रामा- ण्यम् ।
८६	१३	उभयजज्ञानव्यवच्छेदार्थमव्यपदे- शप्रपदम् ।
८७	७	उभयजज्ञानस्याव्यपदेश्यपदव्याव- र्त्यत्वाभावः ।
५८६	१५	ऊहस्य मतभेदेन त्रिविधत्वपञ्च- विधत्वे ।
३३	७	एकस्मिन् विषयेऽप्यनेकप्रमाणव्या- पारः ।
५६	२५	एकादशविधानुपलब्ध्युदाहरणानि ।
४	२२	एतच्छास्त्रोक्तहेतुभिरिव वेदप्रामा- ण्यसिद्धिः ।
२७६	६	ऐहिकपञ्चादोनां पूर्वानुष्ठितचि- न्तायागादिकलत्वम् ।
४१७	४	कर्त्तादिलक्षणानुपपत्तिः ।
२७५	२३	कर्मणां त्रिविध्यम् ।
४१६	१	करणादिलक्षणानुपपत्तिः ।
६३४	७	कार्यसमलक्षणम् ।
८४	२६	कारणभेदादपि ज्ञानभेदेन विषय- भेदादेव ।
१२८	२	कारणात्कार्यानुमाने आक्षेपपरि- हारः ।
१३६	१५	कालत्रैविध्यनिरूपणम् ।
१३८	१७	कालस्य ग्रहादिपद्विषयत्वरूपतानि- रासः ।
१३७	६	कालस्य प्रत्यक्षत्वम् ।
१३६	१	कालस्य सत्त्वामत्त्वविचारः ।
५७६	१६	केवलव्यतिरेकिहेत्वभावाक्षेपः ।
५७७	७	केवलव्यतिरेकिहेत्वभावाक्षेपपरिहारः ।
३४७	२०	क्रियाकर्तृसंबन्धाद्भिन्नः प्रेषप्रेष्यसं- बन्धः ।
३३२	१	क्रियायाः प्राधान्यनिरासः ।
३३१	१४	क्रियाया वाक्यार्थत्वात्प्रपादनम् ।
४५३	३	क्षणभङ्गनिरासः ।
४६६	१५	क्षणभङ्गभङ्गोपसंहारः ।
४५४	१३	क्षणिकत्वपक्षे उपादानत्वसहकारि- त्वनियमानुपपत्तिः ।
४५४	२	क्षणिकत्वपक्षे कार्योत्पादानुपपत्तिः ।
४५०	१०	क्षणिकत्वस्य प्रत्यक्षगम्यत्वम् ।
४५७	५	क्षणिकत्वहेतोर्विरुद्धत्वम् ।
४४८	८	क्षणिकत्वानुमाने प्रत्यभिज्ञाया बा- धकत्वेच्छारः ।
४६१	२७	क्षणिकत्वानुमापकहेत्वपक्षे स्यैव- साधकप्रत्यभिज्ञायाः प्राबल्यम् ।

पृ.	पं.	विषयाः ।	पृ.	पं.	विषयाः ।
४४७	१७	क्षणिकत्वे हेत्वन्तरम् ।	६१६	२	जात्युत्तरलक्षणम् ।
४६४	६	क्षणिकभावसंताननिरासः ।	६१६	२०	जात्युत्तरविभागः ।
४४३	१	क्षणिकविज्ञानचेतन्यपूर्वपक्षः ।	६३५	६	जात्युत्तरे षट्पक्षोपदर्शनम् ।
२०८	४	गत्वादिकात्यनुपपत्तिः ।	५२७	१२	जीवन्नक्षत्रविभागो ऽविद्याकल्पितः ।
२२	५	गृहीतपट्टणस्यापि साफल्यम् ।	१००	१७	जै मनीयप्रत्यक्षलक्षणखण्डनम् ।
४७८	७	गोलकस्येन्द्रियत्वनिरासः ।	१०१	२२	जैमिनीयप्रत्यक्षलक्षणमूत्रस्य तात्पर्यान्तरनिराकरणम् ।
६५६	१६	ग्रन्थकर्तृनामादिकर्तृनम् ।	५२२	२२	ज्ञानकर्मसमुच्चयमतनिरासः ।
२६४	१६	चतुर्दशविद्यास्यानानां साक्षात्परम्यथा च धर्मं प्रामाण्यम् ।	१८१	१५	ज्ञानदृष्टयविवेकाग्रहणखण्डनम् ।
१३४	२	चलतीतिप्रत्यये संयोगविभागातिरिक्तक्रियाया विषयता ।	७४	१०	ज्ञानपदकल्पम् ।
६४	६	चार्वाकमतनिरासः ।	२०	११	ज्ञानस्य क्रियात्वाभावे युक्तिः ।
४७३	५	चार्वाकमतनिरासः ।	७१	१३	ज्ञानस्य फलत्वमेव न करणत्वम् ।
४६७	१७	चार्वाकमतेन पूर्वपक्षः ।	५३८	६	ज्ञानस्य साकारत्वोपपादनम् ।
२७७	११	चित्राकारीयैर्वैषम्यनिरासः ।	५२४	३	तत्त्वज्ञानविषयविप्रतिपत्तिः ।
२७४	२५	चित्रादिचोदनानामनियतफलत्वम् ।	५२१	३	तत्त्वविदो धर्माधर्मकलाभावः ।
६१७	११	छलत्रैविध्यसाधनम् ।	१२६	१०	तत्त्ववैकल्यायैवाज्ञेयपरिहारः ।
६१३	४	छललक्षणम् ।	५८६	१	तर्कलक्षणम् ।
६१८	६	छलानन्धप्रसङ्गनिरासः ।	३	१६	तर्कशास्त्रस्य विद्यास्यानन्त्यम् ।
५३५	७	जगतः शब्दविवर्तत्वखण्डनम् ।	१४५	२८	तर्कशास्त्रे उपमानप्रमाणनिरूपणाज्ञेयपरिहारः ।
३०२	१६	जात्यनङ्गीकारे ऽपि शब्दानुमानप्रवृत्त्युपपादनम् ।	४०३	२	तात्पर्यशक्त्या ऽन्वितः तैतिः ।
५६४	१५	जल्पलक्षणम् ।	११३	६	तादात्म्यतदुत्पत्त्यव्याप्तिग्रहोपायत्वखण्डनम् ।
६२०	६	जातिप्रयोगानुपपत्तिः ।	२७	४	तृतीयमूत्रस्य सामान्यलक्षणविभागाभयपरत्वम् ।
६२१	६	जातिप्रयोगावसरः ।	३७४	१	त्रिविधवक्ष्यरूपम् ।
३२२	१५	जातिमात्रवाच्यत्वनिरासः ।	४८२	६	त्यक्तात्रेन्द्रियत्वनिरासः ।
३१६	१	जातिमात्रवाच्यत्वाज्ञेयः ।	१४०	२०	दिक्स्वरूपनिरूपणम् ।
३२१	१०	जातिमात्रवाच्यत्वे उपपत्तिः ।	२२६	८	दिशः श्रात्रत्वनिरासः ।
३२३	२३	जातिविशिष्टव्यक्तिवाच्यत्वसाधनम् ।	५०६	१०	दुःखलक्षणम् ।
३१२	५	जातिव्यक्त्योः संबन्धनिरूपणम् ।	५११	५	दुःखाभादमन्त्रेण मोक्षे प्रवृत्तिः ।
२६६	४	जातिव्यक्त्योः संबन्धानुपपत्तिः ।	५८०	१७	दृष्टान्ताभासनिरूपणम् ।
२६८	४	जातिव्यक्त्योर्भेदाभावपूर्वपक्षः ।	५६४	१	दृष्टान्तनक्षत्रासूत्रम् ।
३०६	११	जातिसाधनम् ।	५०१	११	दोषत्रित्वोपपत्तिः ।
३१७	२०	जातिसाधनोपपत्तिः ।	५००	१४	दोषलक्षणम् ।
३११	२०	जाते पूर्वपक्षनिरासः ।	५१८	१	दोषेषु प्रतिपक्षभावः ।
३१०	४	जातेः प्रत्यक्षत्वम् ।	३६३	२	द्वित्रयपदज्ञानानुपपत्तिः दर्शनम् ।
२६७	१६	जात्यङ्गीकारे पूर्वपक्षः ।	५०४	७	द्व्युक्त्यादिक्रमेणावयव्युत्पत्तिः ।
३१५	६	जात्यनङ्गीकारएकाकारविकल्पानुपपत्तिः ।	१०८	२०	धर्मस्य प्रत्यक्षविषयत्वानुमानम् ।
३०४	४	जात्यनङ्गीकारे ऽपेक्षस्याप्यसिद्धिः ।	१०३	८	धर्मस्य योगिप्रत्यक्षगम्यत्वम् ।
३०१	१६	जात्यनङ्गीकारे ऽप्यनुगतप्रतीत्युपपादनम् ।	१०५	५	धर्मस्य योगिमानसप्रत्यक्षगम्यत्वम् ।
३	१२	जात्याश्रयनिरूपणम् ।	२७६	६	धर्मस्वरूपनिरूपणे म. भेदः ।
			४१५	१	धात्वादिलक्षणानुपपत्तिः ।
			४८	२०	ध्वन्याख्यव्यापारनिराकरणम् ।

पृ.	पं.	विषयाः ।
३५३	२	नजयै निवर्तकत्वम् ।
२६०	७	नामधेयत्वपक्षाश्रयणेन वेदप्रामा- ण्याक्षेपपरिहारः ।
५८४	३	निगमनप्रयोगावश्यकत्वनिरूपणम् ।
५८३	१६	निगमनलक्षणम् ।
६३८	४	निग्रहस्थानलक्षणम् ।
६३८	२२	निग्रहस्थानविभागः ।
६३६	५	निग्रहस्थानभेदेष्वाक्षेपपरिहारः ।
३५६	१	नित्यनिषेधविध्योरपि फलस्यैव प्र- वर्तकत्वम् ।
६३३	१४	नित्यसमलक्षणम् ।
४४२	१२	नित्यात्मसाधनोपसंहारः ।
३५५	८	नियोगवाक्यार्थत्वनिरासः ।
३५६	२०	नियोगस्य प्रवर्तकत्वनिरासः ।
३४६	१७	नियोगस्यैव प्रेरकत्वमनुष्ठेयत्वं च ।
३६०	१५	नियोगे व्युत्पत्त्यनुपपत्तिः ।
३५८	१२	नियोज्याक्षेपस्य फलाक्षेपत्वनि- रासः ।
५६०	१०	निर्णयलक्षणम् ।
५६१	६	निर्णयलक्षणसूत्रे श्रृंषदोषादानस्य प्रयोजनम् ।
६७	२६	निर्विकल्पेन स्वलक्षणग्रहणासंभवः ।
६५७	१	निरनुयोज्यानुयोगलक्षणम् ।
६४६	२३	निरर्थकलक्षणम् ।
३५२	३	निषेधविधेर्विषयनिरूपणम् ।
५४८	२८	नीलादेर्ज्ञानाकारत्वनिरासः ।
५३६	२२	नीलादेर्ज्ञानाकारत्वसमर्थनम् ।
५४६	२४	न्यूनलक्षणम् ।
१६७	६	पक्षस्वरूपनिरूपणम् ।
५७२	८	पक्षाभावनिरूपणम् ।
११२	४	पक्षासंभवपूर्वपक्षतत्परिहारः ।
४०८	२	पदगतसाधुत्वासाधुत्वस्वरूपवि- चारः ।
३६०	१६	पदज्ञानवाक्यज्ञानोपपादनम् ।
३७३	१३	पदपदार्थविभागस्यापारमार्थिक- त्वम् ।
३८३	१७	पदवाक्यतदर्थानां सावयवत्वम् ।
३६७	५	पदस्वरूपनिरूपणम् ।
३८४	१५	पदानां सावयवत्वे द्वेपेक्षारः ।
३८६	१४	पदानामेव वाक्यार्थधीहेतुत्वम् ।
३२८	१३	पदार्थनिरूपणोपसंहारः ।
४५२	६	पदार्थस्थैर्यानुमानदूषणम् ।
३८८	१२	पदार्थानां वाक्यार्थधीजनकत्वनि- रासः ।

पृ.	पं.	विषयाः ।
३८७	१	पदार्थानां वाक्यार्थबोधे हेतुत्वपू- र्वपक्षः ।
१०	१५	पदार्थेषु निर्णयस्य पृथग्गणनाव- श्यकत्वम् ।
३८५	११	पदावयवानां सार्थकत्वनिरर्थकत्वे व्यवस्थिते ।
६५५	२६	पर्यनुयोज्योपेक्षणलक्षणम् ।
५०३	२	परमाणुसाधनम् ।
६७	६	परामर्शानङ्गीकारपूर्वपक्षः ।
६८	१	परामर्शं करणानुपपत्तिः ।
५६८	११	परार्थानुमानसमर्थनम् ।
२७८	५	पश्वादीनामप्यस्मिन्नेव जन्मनि काम्यमानत्वम् ।
४३८	१	पीलुपाकपिठरपाकवादी ।
६५०	२३	पुनरुक्तलक्षणम् ।
४८५	१८	पृथिव्यादीनामेकैकगुणत्वसर्वगुण- त्वनिरासः ।
६२८	१२	प्रकरणसमलक्षणम् ।
४६२	१	प्रकारान्तरेण क्षणिकत्वखण्डनम् ।
३६१	२३	प्रकारान्तरेण पदज्ञानोपपादनम् ।
३४	१४	प्रकारान्तरेण प्रमाणसंयुक्तोपपाद- नम् ।
२८६	१०	प्रकारान्तरेण वेदप्रामाण्याक्षेपः ।
६४१	६	प्रतिज्ञान्तरलक्षणम् ।
५७०	१३	प्रतिज्ञालक्षणम् ।
६४२	१६	प्रतिज्ञाविरोधलक्षणम् ।
६४३	११	प्रतिज्ञाविरोधे आक्षेपपरिहारः ।
६४४	११	प्रतिज्ञासंन्यासलक्षणम् ।
६४०	५	प्रतिज्ञाहानिलक्षणम् ।
५७१	३	प्रतिज्ञोदाहरणे वाक्यार्थविचारः ।
५१६	५	प्रतिपक्षभावनं विना दोषाणामनि- वृत्तिः ।
२६४	१४	प्रतिपत्तिर्कृतव्यतापरत्वनिरासः ।
३६६	३	प्रतिभाया वाक्यार्थत्वनिरासः ।
६१	२२	प्रत्यक्षपदे योगार्थाश्रयणेपि दूषण- निरासः ।
६५	४	प्रत्यक्षलक्षणसूत्रम् ४ ।
६२	७	प्रत्यक्षलक्षणान्तरखण्डनम् ।
४६३	२४	प्रत्यक्षस्य स्थिरवस्तुग्राहकत्वम् ।
३०	५	प्रत्यक्षानुमानयोर्विविक्तविषय- त्वम् ।
२२४	१५	प्रत्यभिज्ञायाः शब्दनित्यत्वासाध- कत्वम् ।
४४६	४	प्रत्यभिज्ञानिरासः ।

पृ.	पं.	विषयाः ।	पृ.	पं.	विषयाः ।
४६०	२७	प्रत्यभिज्ञाप्रामाण्योपपादनम् ।	५०५	१	फललक्षणम् ।
४५६	२४	प्रत्यभिज्ञायां भूतकालस्य विषय- त्वम् ।	३६२	२९	फलस्य प्रवर्तकत्वोपसंहारः ।
४५९	६	प्रत्यभिज्ञायाः क्षणिकत्वप्रत्यक्षावा- धकत्वम् ।	१६	१४	फलस्य साध्यत्वे ऽपि क्रियात्वा- भावः ।
५	२०	प्रथमसूत्रम् ।	३५७	१६	फलस्य सिद्धत्वनिरासः ।
२८	१६	प्रमाणगतसंख्याविषये विप्रति- पत्तिः ।	१८	६	फलस्यैव कारकसंपाद्यत्वं न क्रि- यायाः ।
४२६	२०	प्रमाणचतुष्टयनिरूपणोपसंहारः ।	३५०	८	फलाभावे ऽपि शास्त्रस्य प्रवर्तकत्वम् ।
३९	१४	प्रमाणद्विविध्यखण्डनम् ।	१८६	३	वाधस्वरूपनिरूपणम् ।
२६	५	प्रमाणद्विविध्याक्षेपः ।	६९९	१८	वाधितलक्षणम् ।
१७४	१०	प्रमाणपरीक्षाऽऽक्षेपपरिहारी ।	६९२	७	वाधितसूत्रव्याख्यानान्तरदूषणम् ।
१२	२०	प्रमाणविभागसूत्रम् ३ ।	४७०	१६	बालस्य जन्मान्तरानुभूतस्मरणो दोषोद्धारः ।
१३	३	प्रमाणलक्षणम् । तत्राक्षेपपरिहारी ।	५४६	२३	बाह्यार्थगून्यत्वनिरासः ।
२९	२४	प्रमाणलक्षणे ऽनधिगतार्थप्राप्ति- त्वविशेषणस्य दूषणम् ।	५५९	२	बाह्यार्थसाधनम् ।
४२७	१	प्रमेयपरीक्षाऽऽरम्भः ।	४६६	६	बुद्धेरनित्यत्वोपपादनम् ।
७०	१२	प्रमाणफलधारभेदपूर्वपक्षः ।	४८६	२२	बुद्धिलक्षणसूत्रम् ।
३५	५	प्रमाणसंज्ञे दूषणोद्धारः ।	१५	११	बोधस्य प्रमाणत्वनिरासः ।
३६	५	प्रमाणाधिक्यपरीक्षाऽऽरम्भः ।	६६	२४	बौद्धप्रत्यक्षलक्षणखण्डनम् ।
६	२	प्रयोजनप्रदर्शनावश्यकत्वम् ।	४६५	१	बौद्धमते ऽनुपपत्तयः ।
५६३	२	प्रयोजनलक्षणम् ।	४५६	६	बौद्धमते उपादानत्वसहकारित्व- योरनुपपत्तिः ।
३६९	५	प्रयोक्तृभिप्रायस्य प्रवर्तकत्वनिरासः ।	१९६	१७	बौद्धमते कार्यकारणभावप्रहासंभ- वाच्च तस्य व्याप्तिग्रहोपायता ।
४६६	१०	प्रवृत्तिलक्षणम् ।	२६६	५	बौद्धाद्यागमानामप्रामाण्यहेतुः ।
१७२	६	प्रवृत्तिसामर्थ्यस्वरूपनिरूपणम् ।	५२८	१५	ब्रह्मदर्शननिरासः ।
१६४	२०	प्रवृत्त्युत्तरं प्रामाण्यग्रहोपयोगा- भावः ।	३००	१३	भट्टमते वस्तुनो द्वात्मकत्वस्य निरासः ।
६२५	३	प्रसङ्गसमादिलक्षणम् ।	३४६	१४	भावनाद्वयस्य प्रत्ययवाच्यत्वनिरा- करणम् ।
१०६	१३	प्रातिभज्ञानप्रामाण्यम् ।	३४३	६	भावनाद्विविध्यम् ।
६२४	१४	प्राप्त्यप्राप्तिसमलक्षणम् ।	३३६	१२	भावनायां धात्वर्थस्य करणत्वेना- न्वयः ।
४४	८	प्राभाकरमतनिरासः ।	३३८	८	भावनायां श्रृंगत्रयापेक्षा ।
४६	१८	प्राभाकरमते श्रुतार्थापत्तिनिरासः ।	३३६	२	भावनायां आख्यातवाच्यत्वम् ।
१६२	११	प्रामाण्यप्रवृत्त्याप्यनैमित्तिकत्वा- क्षेपः ।	३३५	८	भावनास्वरूपनिरूपणम् ।
१७३	३	प्रामाण्यनिश्चायकनिरूपणम् ।	३३७	६	भावनास्वरूपे मतभेदाः ।
१७०	२७	प्रामाण्यस्य गुणनिमित्तकत्वम् ।	४४५	६	भावानां नित्यत्वे ऽर्थक्रियाकारित्वा- नुपपत्तिः ।
१७९	३	प्रामाण्यस्य परतत्त्वसाधकानुमा- नम् ।	४४६	२५	भावानां सत्त्वेन नित्यत्वनिवृत्त्या क्षणिकत्वम् ।
१६५	६	प्रामाण्यस्वतस्त्वस्य दोषज्ञानाक्षि- पत्तिः ।	५५	४	भावाभावयोः संबन्धानुपपत्तिः ।
१६८	३	प्रामाण्यस्वतस्त्वनिरासः ।	४३७	६	भूतवैतन्यपूर्वपक्षः ।
१६९	२३	प्रामाण्यस्वतस्त्वाक्षेपः ।	५२६	३	भेदस्य प्रत्यक्षादिप्रमाणसिद्धत्वम् ।
१६०	४	प्रामाण्ये स्वतस्त्वपरतस्त्वविचारः ।			
१६६	६	प्रामाण्यस्वतस्त्वे ऽनुपपत्तिः ।			
५०२	१	प्रेत्यभावलक्षणम् ।			

पृ.	पं.	विषयः ।
१८७	६	भमेष्ट्वलौकिकारोषप्रतीतिखण्ड- नम् ।
६३६	१	मतानुज्ञानलक्षणम् ।
६५५	१३	मतानुज्ञानलक्षणम् ।
४४९	४	मनश्चेतन्यनिराकरणम् ।
४६७	७	मनसो लक्षणम् ।
४६८	७	मनोधर्मनिरूपणम् ।
२८६	३	मन्त्रप्रामाण्यवित्तरः ।
२८७	३	मन्त्रप्रामाण्यसमर्थनम् ।
२८८	१	मन्त्राणामुच्चारणमात्रोपयोगित्व- निरासः ।
२६२	२	मन्वादिस्मृतोनां वेदमूलकत्वेन प्रामाण्यम् ।
५२३	५	मुक्तस्य कर्मणामनाशे ऽपि न संसा- रापत्तिः ।
५२०	३	मुक्तस्य प्राप्तिकर्मणां गतिः ।
१६	२७	मीमांसकमतखण्डनम् ।
६२	३	मीमांसकमतनिराकरणम् ।
१४६	१	मीमांसकमते उपमानस्वरूपम् ।
१०२	११	मीमांसकमते धर्मस्य योगिप्रत्यक्षा- विषयत्वोपपादनवैफल्यम् ।
१४६	६	मीमांसकानां स्याक्तिविरोधः ।
१४७	११	मीमांसकाभिमतोपमाननिराकर- णम् ।
१४८	१४	मीमांसकाभिमतोपमानोपयोगा- भावः ।
५०८	५	मोक्षदशायां नवानामात्मगुणाना- मुच्छेदः ।
५१०	१	मोक्षदशायां सुखसत्तानिरासः ।
५६५	६	मोक्षशास्त्रे जल्पनिरूपणोपयोगः ।
५१४	५	मोक्षार्थप्रवृत्त्यवसराभावः ।
५१३	५	मोक्षोपायनिरूपणम् ।
५१७	१५	मोक्षोपायानुष्ठानसम्भवः ।
५१५	२३	मोक्षोपायासम्भवपूर्वपक्षः ।
५१६	११	मोक्षोपायक्रात्रमनिरूपणम् ।
१०७	२०	योगिनां सर्वज्ञत्वे आक्षेपः ।
१०३	२१	योगिप्रत्यक्षसाधनम् ।
११०	२	लक्षणपञ्चकनिरूपणम् ।
२७९	३	लौकायतिकार्यमस्याप्रामाण्यम् ।
२१६	१६	वर्णभेदोपपादनम् ।
३८०	५	वर्णवाचकत्वपक्षे शब्दशब्दस्य समु- दाये प्रवृत्त्यनुपपत्तिः ।
२२१	२४	वर्णसामान्यपुरस्कारेणार्थप्रतीत्युप- पत्तेर्न वर्णनित्यत्वम् ।
३६८	२५	वर्णानां वाचकत्वनिरासः ।

पृ.	पं.	विषयः ।
३७६	३	वर्णानामर्थप्रत्यायकत्वे दोषनिरासः ।
६१४	८	वाक्छललक्षणम् ।
३८६	१६	वाक्छेदविध्यनिराकरणम् ।
३३४	८	वाक्यजप्रतीतो क्रियाफलपुरुषाणां प्राधान्यानुपपत्तिः ।
३६२	८	वाक्यार्थप्रतीतो क्रमस्तत्खण्डनं च ।
३६३	१२	वाक्यार्थप्रदर्शनम् ।
३२६	१	वाक्यार्थे विप्रतिपत्तयः ।
३७२	५	वाक्ये पदानां पदे चावयवानां कल्प- नामात्रम् ।
८३	२५	वाचकानवच्छिन्नवाच्यप्रतिभासे नि- र्विकल्पकावैलक्षण्यपूर्वपक्षः ।
८२	२४	वाचकावच्छिन्नवाच्यप्रतीतिनिरासः ।
८०	१०	वाच्यप्रतीतो वाचकानां नियमेन विषयता ।
८१	२	वाच्यार्थप्रतीतो वाचकस्य विषय- त्वाभावः ।
३२७	३	वाच्यार्थवैविध्यम् ।
४८३	१	वागादीनामिन्द्रियत्वनिरासः ।
११	१	वादजल्पवितरणानिरूपणावश्यक- त्वम् ।
५६३	४	वादलक्षणसूत्रस्यपदकृत्यानि ।
५६२	१५	वादलक्षणम् ।
६५४	१७	विद्येपलक्षणम् ।
५४२	२६	विज्ञानस्य स्वप्रकाशत्वखण्डनम् ।
५३७	१०	विज्ञानाद्वैतवादः ।
५४३	१४	विज्ञानाद्वैतवादे कल्पनालाघवा- भावः ।
५६६	२	वितरणालक्षणम् ।
३५४	७	विधिविशेषनिरूपणम् ।
३४९	१४	विधिस्वरूपनिरूपणम् ।
३४०	१५	विध्याश्रयणवैयर्थ्यपूर्वपक्षः ।
३४२	६	विध्याश्रयणावश्यकत्वम् ।
१८५	२	विपरीतख्यातिविषयनिरूपणम् ।
१७६	१२	विपरीतख्यातिविषये ऽख्यातिसम- र्थनम् ।
१८४	१०	विपरीतख्यातो दोषोद्धारः ।
१७५	१	विपरीतख्यात्यभावाक्षेपः ।
१८२	१०	विपरीतख्यातिसमर्थनम् ।
५६९	१४	विभागगुणान्तरत्वनिरासः ।
५६०	१३	विभागजविभागखण्डनम् ।
५५६	११	विभागजविभागसाधनम् ।
६००	३	विरुद्धलक्षणम् ।
६०१	१२	विरुद्धलक्षणसूत्रव्याख्यानन्तर- रासः ।

पृ.	पं.	विषयाः ।
३२४	८	विशिष्टस्य वाच्यत्वे उपपत्तिः ।
५४०	२४	विशुद्धज्ञानतत्त्वावगमस्य मोक्षहे- तुत्वम् ।
५४१	३	विषयज्ञानयोर्भेदोपपादनम् ।
५४४	१३	विषयज्ञानयोरभेदानुमाननिरासः ।
३२	१	विषयद्वैविध्यस्य प्रत्यक्षेणानुमानेन वा न सिद्धिः ।
७	१८	विषयप्रदर्शनावश्यकत्वम् ।
५३४	२	विषयेषु शब्दाध्यासिनिरासः ।
४०६	२२	वृद्धव्यवहारेण वेदार्थव्युत्पत्त्यसं- भवः ।
२६१	६	वेदचतुष्टयसमानत्वोपसंहारः ।
२८०	१०	वेदगतव्यघातपुनरुक्तदोषनिरासः ।
२५२	५	वेदप्रामाण्यसाधकहेत्वन्तरनिरासः ।
२७२	५	वेदप्रामाण्यस्य प्रकारान्तरेणाक्षेपः ।
२७३	१६	वेदप्रामाण्याक्षेपपरिहारः ।
२४७	१६	वेदप्रामाण्यावगमोपायः ।
२५१	१७	वेदप्रामाण्यावगमोपायान्तरम् ।
२६६	३	वेदप्रामाण्योपसंहारः ।
२६८	४	वेदवाह्यागमानामपि प्रामाण्यम् ।
२३६	१३	वेदरचनानां विलक्षणस्य कर्तृवैल- क्षण्यप्रयोजकत्वम् ।
१८८	१७	वेदानां परतः प्रामाण्यापसंहारः ।
२३८	१६	वेदानां पृथिव्यादिकर्तृकर्तृकत्वम् ।
२३३	६	वेदानां सकर्तृकत्वसाधकहेतोः सत्यतिपक्षनिरासः ।
१६७	११	वेदानामपौरुषेयतया स्वतःप्रामा- ण्यम् ।
२४६	२०	वेदानामप्रोक्तत्वनिश्चयोपायः ।
२०४	१४	वेदानामोश्वरकर्तृकत्वे आक्षेपः ।
२३२	१६	वेदानामोश्वरकर्तृत्वोपसंहारः ।
१६०	६	वेदानामोश्वरः कर्ता ।
५०६	७	वेदान्यभिमतमोक्षस्वरूपनिरासः ।
४०४	२०	वेदार्थप्रतीति व्युत्पत्त्यसंभवपूर्व- पक्षः ।
४०५	१५	वेदार्थावधारणोपायः ।
५७६	१२	वैधर्म्योदाहरणलक्षणम् ।
३२५	१४	व्यक्तिबोधे शब्दव्यापारसाधनम् ।
३२६	६	व्यक्तिप्रावचकत्वं केषां चित्य- दानाम् ।
३२०	१	व्यक्तिमात्रवाच्यत्वाक्षेपपरिहारः ।
१२३	५	व्यतिरेकव्याप्तिनिश्चयावश्यक- त्वम् ।
६०	११	व्यवसायात्मकपदकृत्यम् ।

पृ.	पं.	विषयाः ।
४१२	१	व्याकरणप्रयोजनत्वेनोक्तानामप्रयो- जनत्वोपपादनम् ।
४१४	२१	व्याकरणलक्षणानामव्यवस्थित- त्वम् ।
४११	३	व्याकरणस्य निष्प्रयोजनत्वाक्षेपः ।
४१०	८	व्याकरणस्य वेदाङ्गत्वानुपपत्तिः ।
४१३	१२	व्याकरणस्य शब्दसंस्कारकत्वानुप- पत्तिः ।
४२४	६	व्याकरणस्य सप्रयोजनत्वं वेदाङ्ग- त्वं च ।
४१८	२१	व्याकरणस्यानुपादेयत्वाक्षेपः ।
४२५	२२	व्याकरणाव्यवश्याध्येत्यत्वम् ।
४०७	१	व्याकरणेन वेदार्थावधारणानुप- पत्तिः ।
१२२	१०	व्याप्तिग्रहे व्यतिरेकनिश्चयानपेक्ष- त्वादितानामतोपपादनम् ।
११८	३	व्यप्तिस्मृतेरनुमितिकारणत्वम् ।
१२१	१४	व्याप्तेर्मानसप्रत्यक्षवैयर्थ्यत्वम् ।
३१६	२३	व्यावृत्तेरान्तरत्वं बाह्यत्वं चानुप- पत्तिः ।
४१	६	शक्तिरूपपदार्थान्तरखण्डनम् ।
६६	२१	शक्तेः प्रत्यक्षग्राह्यत्वम् ।
४२	३	शक्त्यनङ्गीकारे ऽपि कार्यप्रतिबन्धो- पपत्तिः ।
२३०	२८	शब्दकार्यत्वोपसंहारः ।
२२७	१	शब्दग्रहणानुपगमे तद्गतजातिप्रत्य- क्षानुपपत्तिः ।
२१६	१६	शब्दग्रहणोपपादनम् ।
२१५	३	शब्दजशब्दखण्डनम् ।
२२२	७	शब्दत्वजातिसाधनम् ।
२०५	४	शब्दनित्यत्वपूर्वपक्षः ।
२१८	५	शब्दनित्यत्वप्रमाणदूषणम् ।
२२३	२	शब्दनित्यत्वसाधकहेत्वन्तरदूषणम् ।
२१२	१६	शब्दनित्यत्वे ऽपि ध्वनिभिः करणसं- स्काराच्च नियतग्रहणानुपपत्तिः ।
२१०	५	शब्दनित्यत्वे प्रमाणान्तरम् ।
२१७	२२	शब्दनित्यत्वोपसंहारः ।
१५०	३	शब्दप्रमाणलक्षणमूत्रम् । ७ ।
१५७	१५	शब्दप्रामाण्यसमर्थनम् ।
१५६	१४	शब्दप्रामाण्याक्षेपः ।
३८२	२१	शब्दबुद्धावपि स्फोटस्याप्रतीतिः ।
१५६	८	शब्दवाच्यार्थः याथार्थ्ययोः पुरुषगुण- दोषनिमित्तकत्वम् ।
३८१	८	शब्दलक्षणम् ।
२२६	१६	शब्दस्य गुणत्वसाधनम् ।

पृ.	पं.	विषयाः ।
१५३	११	शब्दस्य प्रमाणान्तरत्वसमर्थनम् ।
१५४	४	शब्दस्य साध्यत्वपक्षत्वनिराकरणम् ।
१५२	६	शब्दस्यानुमानगतार्थत्वाक्षेपः ।
१५५	२०	शब्दस्यानुमानात्प्राप्यत्वम् ।
५३३	८	शब्दाद्वैतनिराकरणम् ।
५३२	१	शब्दाद्वैतपूर्वपक्षः ।
२१४	१०	शब्दानां कार्यत्वापेक्षया अभिव्यक्तौ कल्पनालाघवम् ।
२०६	६	शब्दानां नित्यत्वे प्रमाणम् ।
२०६	२१	शब्दानां निरवयवत्वम् ।
२०७	२	शब्दानामनित्यत्वे संगतिग्रहणानुपपत्तिः ।
१५८	६	शब्दानामर्थसंस्पर्शित्वस्याभाव्यनिरासः ।
२३१	१	शब्दानित्यत्वहेतवः ।
२११	१०	शब्दाभिव्यक्त्यावनुपपत्तिः ।
२२५	४	शब्दाभिव्यक्तपक्षे ऽनुपपत्तिः ।
२२८	१२	शब्दाभिव्यक्तिपक्षे कोट्यशब्दग्रहणानुपपत्तिः ।
२४५	२४	शब्दार्थग्रहणस्येश्वरसमयनिमित्तकत्वम् ।
२४३	७	शब्दार्थसंबन्धनित्यतानिराकरणम् ।
२४२	७	शब्दार्थसंबन्धनित्यत्वाक्षेपः ।
२४१	५	शब्दार्थसंबन्धनिरूपणम् ।
१८६	६	शब्दे परतः प्रामाण्यसमर्थनम् ।
३४८	१८	शब्देऋगोवरे ऽपि नियोगे व्युत्पत्तिग्रहोपपादनम् ।
४७४	३	शरीरलक्षणसूत्रम् ।
४७५	१५	शरीरस्य पार्थिवत्वपाञ्चभौतिकत्वपरीक्षा ।
४३६	१७	शरीरस्य क्वाद्याश्रयत्वाभावः ।
३४५	१८	शब्दभावनानिराकरणम् ।
३४४	३	शब्दभावनाया एव विधित्वम् ।
२	१६	शास्त्रस्यैव स्वर्गापवर्गदर्शकत्वम् ।
११४	१३	शिशुपात्वृक्षत्वयोस्तादात्म्याभावः ।
५५२	२	शून्यवादोपदेशस्य मुमुक्षुविश्रामस्यत्वाभावः ।
१३०	२	शेषवदनुमानोदाहरणम् ।
३५१	७	श्रेयादेः विधेरप्रवर्तकत्वम् ।
३६	१०	श्रुतार्थापत्तेरनुमानागतार्थत्वम् ।
४५	२१	श्रुतार्थापत्तेरनुमानान्तर्भावोपपादनम् ।
६३७	४	प्रदपक्षीनियमोपपादनम् ।

पृ.	पं.	विषयाः ।
६	६	पौडगपदार्थप्रतिपादने ऋक्षेपपरिहारा ।
७३	३	सैनिकर्षावश्यकत्वम् ।
६३	२३	संभवेतिह्ययोः प्रमाणान्तरत्वाक्षेपः ।
१६३	२	संवादस्य प्रामाण्यग्रहहेतुत्वखण्डनम् ।
१६६	२३	संवादेन बाधकगङ्गानिवृत्तिमात्रं प्रामाण्यं तु स्वतः ।
५५६	८	संशयजनने ज्ञानयोगपद्यापत्तिनिरासः ।
५८७	१	संशयनिर्णयान्तराले तर्कस्तानिरूपणम् ।
५६२	१६	संशयपञ्चविधत्वोपसंहारः ।
५५४	४	संशयलक्षणसूत्रम् ।
५५५	६	संशयलक्षणसूत्रयोोजना ।
५५७	११	संशयलक्षणसूत्रव्याख्यान्तरम् ।
६२७	२१	संशयसमलक्षणम् ।
३३०	२३	संसर्गत्य वाक्यजधीविषयत्वम् ।
३३४	१६	संस्पृष्टानां पदार्थानां वाक्यार्थत्वम् ।
३७७	१४	संस्कारस्य स्मृतेरन्यत्रापि हेतुत्वम् ।
२३५	१२	सकर्तृकत्वाकर्तृकत्वसाधकहेत्वोः प्रयोजकत्वाप्रयोजकत्वविचारः ।
४६३	१६	सत्कार्यवादनिराकरणम् ।
६८	२४	सत्तादा निर्विकल्पकश्रियप्रत्वाभावः ।
६०४	५	सप्रतिपक्षप्रयोगावसरपदार्थनम् ।
६०२	७	सप्रतिपक्षलक्षणम् ।
६०३	१	सप्रतिपक्षस्य हेत्वाभासान्तरेभ्यो भेदः ।
६०५	१	सप्रतिपक्षोदाहरणान्तरदूषणम् ।
२४५	१२	समयस्यैव शब्दार्थसंबन्धत्वम् ।
६३	१२	सर्विकल्पकज्ञानानामर्थविषयकत्वम् ।
६४	१८	सर्विकल्पकज्ञानानामर्थविषयकत्वे ऽपि ि पर्ययत्वाभावः ।
६५	१	सर्विकल्पकज्ञानानामप्रामाण्यनिरासः ।
६६	८	सर्विकल्पकस्य प्रत्यक्षत्वम् ।
२७०	१४	सर्वांगमानां वेदोपलभ्यमानतित्त्वकत्वम् ।
४४४	१०	सर्वेषां भावानां त्रिणिकत्वोऽनुमानम् ।
२३६	१६	सर्वेषां वेदानामेकः कर्ता ।
१०६	४	सांख्यप्रत्यक्षलक्षणखण्डनम् ।
४६०	१६	सांख्यमतनिरासः ।

पृ.	पं.	विषयाः ।
४८८	१	सांख्यमतेन प्रकृतिपुरुषनिरूपणम् ।
४८९	१	सांख्यमतेऽपपादनम् ।
५८८	८	सांख्यमीमांसकाभिमतो हस्यरूपनिरूपणम् ।
२६	७	सांख्याभिमतप्रमाणलक्षणखण्डनम् ।
४८७	५	सांख्याभिमतबुद्धिनिराकरणम् ।
४९१	३	सांख्याभिमतबुद्धिनिरासः ।
४९२	६	सांख्याभिमतसृष्टिक्रमनिरासः ।
५१२	१	सांख्याभिमततात्त्विकरूपनिरासः ।
६२२	१४	साधर्म्यविधर्म्यसमलक्षणम् ।
४२२	१५	साधुत्वस्य व्याकरणोपदेशसहकृतश्रोत्रेन्द्रियग्राह्यत्वम् ।
४१९	५	साधुशब्दानां वाचकत्वव्यवस्थापनम् ।
२६५	६	साध्यानामपि सिद्धपदार्थाङ्गत्वोपपादनम् ।
४२३	१६	साध्वसाधुविभागस्य प्रामाणिकत्वम् ।
४०९	३	साध्वसाधुशब्दविभागानुपपत्तिः ।
१४	५	सामग्रीस्वरूपम् ।
६१५	११	सामान्यच्छललक्षणम् ।
१३३	५	सामान्यतोद्बुद्धशेषवदनुमानयोर्भेदः ।
३१४	१२	सामान्यानां निःसामान्यत्वेऽपि व्यक्तीनां न तथात्वम् ।
११७	२	साहचर्यस्यैवानुमितिहेतुत्वम् ।

पृ.	पं.	विषयाः ।
५६५	३	सिद्धान्तलक्षणतद्विभागः ।
२६२	६	सिद्धार्थानां प्रामाणान्तरसापेक्षत्वे हेतुकाप्रामाण्यनिरासः ।
७५	६	सुखादीनां ज्ञानरूपत्वनिराकरणम् ।
७६	२०	सुखादीनां सव्यभिचारत्वोपपादनम् ।
१२७	३	सूत्रस्यत्रिविधपदकृत्यम् ।
३७५	१३	स्फोटनिराकरणम् ।
३७८	६	स्फोटपक्षे कल्पनागारवम् ।
३७९	३	स्फोटस्य प्रत्यक्षत्वम् ।
३६९	१३	स्फोटस्वरूपनिरूपणम् ।
३७०	६	स्फोटाङ्गीकारे श्रोत्रेण परिहारः ।
२६३	१३	स्मार्तधर्माणां योगिप्रत्यक्षगम्यत्वम् ।
१८३	५	स्मृतिप्रमोदननिराकरणम् ।
८९	१	स्मृत्युपस्थापितस्य भ्रमविषयत्वम् ।
११५	११	स्वभावहेतूदाहरणनिराकरणम् ।
४०२	१८	स्वमते पदानां वाक्यार्थधीजनकत्वोपपादनम् ।
३६४	६	स्वमते वाक्यार्थप्रतीत्युपपादनम् ।
६६	८	हानादिवुद्धीनां प्रत्यक्षफलत्वे आक्षेपः ।
५६६	१८	हेत्वाभासलक्षणविभागी ।
५७३	१	हेतुलक्षणम् ।
५७५	६	हेतुस्वरूपान्तम् ।
६४५	६	हेत्वन्तरलक्षणम् ।
६५८	२५	हेत्वाभासानां निग्रहस्यानन्वयः ।



श्रीः
न्यायमञ्जर्यामुपलब्धानां ग्रन्थान्तरवचनानाम-
नुपलब्धस्थलानां विवरणम् ।

पृ.	पं.
३६६	१३ अहुल्यपादिवाक्यस्य०
३७	१२ अधिगतमर्थ०
२६	१७ अनलार्थनलं पश्यन्०
३१	१० अन्यर्थवाग्निसंवन्धा०
३१	८ अन्यदेवंन्द्रियपात्त०
६२	२३ अर्थोपयोगे ऽपि पुनः०
४२५	२४ आपः पवित्रं०
५२६	१८ आहुर्विधातु०
३२७	१६ उपसर्गवशाद्धातु०
१०७	८ ऋषीणामपि यज्ज्ञानं०
३०२	६ एकप्रत्ययमर्थस्य०
५२२	२६ एकमेवेदृशं०
६३	१४ एकस्यार्थस्वभावस्य०
६४	३ एष गुणी रूपादिभ्यो०
१०५	८ कामशोकामयोन्माद०
१८२	४ कार्यं चेदवगम्येत०
१८४	८ कृतश्च शूलविध्वंसो०
५०२	१४ जरावियोगमरण०
२६	१३ तत्परिच्छिन्नत्ति०
१५६	१८ तत्त्वमपि भवति०
५३८	१७ तत्रानुभावमात्रेण०
४८५	७ तथापि नितरां०
७४	२० तदतद्गुणयो भावाः०
३१८	१६ तदयुक्तं प्रतिव्यक्ति०
५२१	२१ तृष्णाखनिरगाधेय०
४०५	६ तेनाग्निहोत्रं जुहुयात्०
४१८	२० दुष्टग्रहग्रहीतो वा०
५३६	१ द्वे ब्रह्मणी वेदितव्ये०
३	१० धर्मं प्रमीयमाणे तु०
४२२	१७ न यद् गिरिशङ्क०
३३५	२३ न सा केन चिदुत्पाद्या०
१६२	२० न हीश्वरतयेश्वरो०
३०३	१६ नानोपाध्युपकाराङ्ग०
४०५	१३ नाभिनवाः के चन०

पृ.	पं.
१२८	७ नासिद्धे भावधर्मो ऽस्ति०
१८६	२६ पूर्वस्मिन् प्रत्यये प्राप्तप्रतिष्ठे०
२३६	२६ प्रतिमन्वन्तरे चेषा०
२३	१६ प्रमाणमविसंवादकत्वं०
११८	२१ प्रमाणास्यागीणत्वात्०
४००	३ प्रमाणान्तरदर्शन०
१५६	१३ प्रमाणान्तरदर्शनमत्र०
२८	२४ प्रापणशक्तिः प्रामाण्यं०
५२२	५ प्रार्थ्यमानं फलं०
५३६	२ बाह्यसिद्धिः स्याद्०
५१६	६ भोगाभ्यासमनु०
४०१	२२ मतद्वयमपीदं तु०
१२२	१२ मम त्वद्वृद्धिमात्रेण०
१६२	२ मृदयडचक्रमूत्रादि०
६२	१६ यः प्रागजनको बुद्धेः०
१८६	१७ यथा हि स्वप्नदृष्टोऽर्थः०
५४०	१४ यदाभासं प्रमेयं०
४६२	१७ रजतं गृह्यमाणं हि०
४२५	२७ रूपान्तरेण०
५५०	२५ वर्ततएव ब्रूमः
४१२	२५ वाक्येभ्य एव परि०
२८३	२७ विधिस्तुत्याः सदा वृत्तिः
३४०	२७ विधेर्लक्षणमेतावत्०
६३	३ विशेषणं विशेष्यं च०
४१८	२७ वृत्तिसूत्रं तिला मायाः०
६३	७ सङ्केतस्मरणोपायं०
३१	२ समानविषयत्वे च०
५१७	२५ सर्वेषां सविपक्ष०
७०	१६ सव्यापारप्रतीतित्वात्०
६४०	२४ सारस्तु व्यवहाराणां०
१६५	६ सिद्धं यादृगधिष्ठातु०
३६०	२५ स्मरणादभिलाषेण०
४०५	४ स्वयं रागादिमात्तार्थं०

श्रीः

न्यायमञ्जर्यामुपलब्धानां ग्रन्थान्तरवाक्यानां टिप्पण्याम-
प्रदर्शिततत्तद्ग्रन्थस्यलानां तत्तत्स्यलविवरणम् ।

पृ. पं.		पृ. पं.	
३५	२२	३४५	१४
६	४	३६६	२८
२५१	१०	४०३	२९
५३८	३	११	२४
४०७	२९	४६०	१७
५२९	२५	५२५	२९
५८८	४	२६६	२०
२६४	४	२२	६
२५१	२०	४४३	२०
२०२	७	२६६	६
३२७	५	४६७	२५
१३५	२४	४४३	२५
२३९	१६	६४४	७
५४०	१६	४०८	२९
५२९	२९	५३६	२६

अग्निरप्त्रोपदेशात्०	पदात्मभूति या चैषा०
न्यायमप्ये अ. १ आ. १ सू. ३	४०४ एते टिप्पणी द्रष्टव्या
अथ शब्दानुशासनम् ।	पदानि स्वन्वम्०
महाभाष्यस्य प्रथमवाक्यम्	शावरभाष्ये अ. १ पा. १ सू. २५
अधर्मे धर्मरूपे वा०	प्रकृतिप्रत्यया यद्वत्०
श्लो. वा. सू. ४ श्लो. १०५	श्लो. वा. वाक्याधिकरणे श्लो. २५६
अप्रत्यक्षेऽपलम्भस्य०	प्रदीपः सर्वविद्यानाम्०
सर्वदर्शनसंग्रहे बौद्धदर्शने	न्यायभाष्ये अ. १ आ. १ सू. १
असाधुरनुमानेन०	प्राप्ते शरीरभेदे०
वैयाकरणभूषणे का. शक्तिनि. ३७	सांख्यकारिका ६८
आत्मज्ञे चेत०	भूतभाव्युपयोगं हि०
श्लो. वा. सू. ५ श्लो. ११०	तन्त्रवार्तिके अ. २ पा. २ सू. १२
आर्षे धर्मोपदेशे च०	भान्तेरनुभवाद्वापि०
तन्त्रवार्तिके अ. १ पा. ३ पृ. ८०	तन्त्रवार्तिके अ. १ पा. ३ सू. २
इतिहासपुराणाभ्याम्०	यत्रापि स्यात् परिच्छेदः
अत्रैव पृ. ३ टिप्पणी द्रष्टव्या	श्लो. वा. सू. २ श्लो. ७४
इदं पुण्यमिदं पाप०	यत्किञ्चैव हि सन्ताने०
श्लो. वा. सू. ५ श्लो. ३	सर्वदर्शनसंग्रहे बौद्धदर्शने
कुलालवच्च नैतस्य०	यदा यदा हि धर्मस्य०
श्लोकवार्तिके सू. ५ श्लो. ७६	भगवद्गीता अ. ४ श्लो. ७
कदम्बिहिता भावा०	यावज्जीवेत्०
महाभाष्ये अ. १ पा. १ आ. ४ सू. ६८	सर्वदर्शनसंग्रहे चार्वाकदर्शने
चोदना हि भूतं भवन्तम्०	वर्षातपाभ्यां किं व्योमः
शावरभाष्ये अ. १ पा. १ सू. २	सर्वदर्शनसंग्रहे बौद्धदर्शने
जातिमत्त्वेन्द्रियत्वादि०	विस्पष्टश्चाक्षपादोक्तो०
श्लो. वा. अनुमानग्रन्थे श्लो. २९	श्लो. वा. सू. ५ श्लो. १५३
नान्योऽनुभाव्यो०	वाचकत्वाविशेषे वा०
सर्वदर्शनसंग्रहे बौद्धदर्शने	वैयाकरणभूषणे का. शक्तिनि. ३७
नित्यनैमित्तिके०	सहोपलम्भनियमा०
श्लो. वा. सू. ५ श्लो. १०६	सर्वदर्शनसंग्रहे बौद्धदर्शने

अत्र वैयाकरणभूषणसारसर्वदर्शनसंग्रहयोः प्रदर्शनं तत्प्रदर्शितवाक्यानामन्यत्रादृष्टत्वात्
कृतं न तु तयोरेतद्वन्यात्वाचीनत्वं साधयितुमिति बोध्यम् ।



श्रीः न्यायमञ्जुर्यां परिगृहीतग्रन्थग्रन्थकारनामानि ।

ग्रन्थकाराः ।

पृ.	पं.	ग्रन्थकाराः ।
४	१	अन्नपादः
६६	१७	आचार्याः
२१५	२३	आहंताः
१०६	४	ईश्वरकृष्णः
११७	४	कणादः
२३५	२५	कालिदासः
६३६	५	कीर्तिः
२७०	२२	गीतमयमापस्तम्बसंवर्तकातिकादयः
२७४	५	गीगमूलकम् ग्रन्थकारपितामहयामः
२४६	२	चरकः
२८	१७	चार्वाकः
५	१	जैमिनिः
६४०	२३	नारदः
२०१	२५	पतञ्जलिः
५	२	पाणिनिः
५	३	पिङ्गलः
४२६	५	पुण्यदन्तः
३६	६	प्रभाकरः
४६	१८	प्राभाकराः
८३	२५	प्रवराः
२६६	१६	वाणः
२८	१८	वैद्धाः
३	१०	भट्टः
२१३	१२	भर्तृमित्रः
८०	१८	भर्तृहरिः
४१३	२४	भाष्यकारः
२५५	७	मनुः
८४	२१	माघः
२८	१६	मीमांसकः
२५६	१७	याज्ञवल्क्यः
१०६	६	राजा
४१३	८०	वार्तिककारः
७७	२३	वृद्धनेयायिकाः
६७	६	व्याख्यातारः
२५१	२	व्यासः
२५५	२१	शङ्खलिखिता
७४	१५	शाक्याः
२५५	१७	शातातपः
११७	२५	श्रीछेदनिश्चयः
२८	१६	सांख्यः
३३	८	सौगतः

ग्रन्थाः ।

पृ.	पं.	ग्रन्थाः ।
२	२०	अथर्ववेदः
२४७	२४	आयुर्वेदः
२	२१	ऋग्वेदः
५	२०	गीतमसूत्रम्
२५४	१३	छान्दोग्योपनिषत्
५२६	१७	जाबालश्रुतिः
२०६	१८	जैमिनिसूत्रम्
३६	११	तन्त्रवार्तिकम्
२५३	६	तैत्तिरीयब्राह्मणम्
६४०	२३	नारदस्मृतिः
२५३	१३	नारायणोपनिषत्
५६	२६	न्यायभाष्यम्
२३१	१२	न्यायवार्तिकम्
२६५	१	पाञ्चरात्रम्
१३६	२७	प्रशस्तपादभाष्यम्
३७१	४	वृहदारण्यकोपनिषत्
२५४	२४	ब्रह्मोपनिषत्
१२०	१६	भामती
२३३	१२	भारतम्
२५३	१५	मनुस्मृतिः
३२५	६	महाभाष्यम् ।
२००	१६	मुण्डकोपनिषत्
२	२१	यजुर्वेदः
३	२७	याज्ञवल्क्यस्मृतिः
२०१	२५	योगसूत्रम्
१०३	२४	रामायणम्
८०	१८	वाक्यपदीयम्
३२१	१२	वैशेषिकसूत्रम्
२५३	१२	शतपथब्राह्मणम्
१७	१२	शाबरभाष्यम्
५	६	श्लोकावार्तिकम् ।
१६६	२२	श्वेताश्वतरोपनिषत्
४८२	२६	सांख्यकारिका
२	२१	सामवेदः

न्यायमञ्जर्या उत्तरभागस्य शुद्धिपत्रम् ।

पृ.	प.	अशुद्धम् ।	शुद्धम् ।	पृ.	प.	अशुद्धम् ।	शुद्धम् ।
४३५	५	हेतोरगम	हेतोरगम	५५०	१३	दश	देश
४३५	१७	मिच्छ	मिच्छा	५५२	१४	निधान	निदान
४३५	२८	ग्रहणे	अग्रहणे	५५५	२४	भूमानेषु	भूयमानेषु
४३७	२६	रिक्तता	रक्तता	५५६	२२	समान्य	सामान्य
४४६	१६	प्रसारणम्	पसारणम्	५६७	१५	धर्म	धर्मि
४५३	१	भङ्गता	भङ्गिता	५६६	७	मा	मात्रं
४५८	२२	नश्वराभावः	नश्वरा भावाः	५६६	६	यत्	यत्ते
४५६	२७	कस्याभावात्	कस्य भावात्	५७६	१५	भावद्वि	भावाद्वि
४६२	६	क्षणानु	क्षणाय	५८०	२४	उभय	उभया
४६२	२८	तदुप	तदनुप	५८०	२६	साध्य	साध्या
४६३	१३	दविच्छिन्न	दविच्छिन्न	५८२	७	मिति उप	मितिरुप
४६७	३	यदय	यदह	<div style="display: flex; align-items: center;"> <div style="margin-right: 10px;"> <p>५८३ २३</p> </div> <div> <p>पुनर्वचनं निगम- नमसाधनाङ्गव- चनत्वादपार्थ- क्यं तस्या एव तु पुनर्वचनं नि- गमनमधुना</p> </div> </div>			
४७४	२०	तस्मिन् वेषमनि	तस्मिन्नेवाशमनि				
४७४	२६	एव व्याप्ति	एवाव्याप्ति				
४७५	१६	नानेक	नानेक				
४७६	१५	द्युपलम्भ	द्युपलम्भ	५८४	१३	शङ्कायाः	शङ्कायाः
४७८	८	न तेज	तु तेज	५८५	१	मूलत्वाद्याप्ति	मूलत्वाद्यापि
४७६	१३	प्रत्यक्षे	प्रत्यक्षे	५८६	२६	लक्षणभावा	लक्षण
४८५	१७	तद्गुणानां	तद्गुणानां ग्रहणं	५८७	१८	निवर्तते	न निवर्तते
४८७	१	निवर्त्य	निवर्त्य	५८८	१७	प्रतिकरणं	प्रतिप्रकरणं
५०३	१०	संस्कार	तिरस्कार	५९०	२४	न जाने	न जाने जाने
५०४	२४	संचित्य	संचिन्त्य	५९२	२१	प्रमाणातर्क	प्रमाणातर्क
५०५	४	वर्गो	वर्गो	५९८	२२	साधारणा	साधारण्य
५१३	१२	तीन्ति	न्तीति	५९६	१७	विरुद्धव्यभिचारी	विरुद्धाव्यभिचारी
५१३	२०	भावादुच्छेद	भावात्तदुच्छेद	५९६	२६	णाविरुद्ध	णविरुद्ध
५१४	१६	वासीजु हु	वासी जुहु	६०४	१	वृत्तीति	वृत्तिनी
५१७	१६	तदाभ्यासा	तदाभ्यासा	६२७	६	प्रयत्नान्तरीय	प्रयत्नान्तरीय
५२२	१	नित्या कर्मा	नित्यकर्मा	६२७	२३	प्रतिक्रियते	प्रक्रियते
५२५	११	धार	धान	६३१	२५	गुञ्जारणदा	गुञ्जारणाद
५२८	२०	परिच्छेदे	परिच्छेदे	६३५	१	साधनावादी	साधनवादी
५२६	४	च्छन्नं	च्छिन्नं	६३५	६	नन्तरीक	नन्तरीयक
५३६	४	अर्थो	अर्थे	६३५	१४	प्रचेष्ट	प्रचेष्ट
५४०	१६	नुभावो	नुभाव्यो	६४४	१८	निह्वीत	निह्वीत
५४२	२४	तस्माद्गणिता	तस्माद्गणिता	६५६	१६	साधनाविष	साधनविष
५४७	२१	इति	इति न				
५४८	४	यदनुभाव	यदनुभव				







